

**SRIMAD VALMIKI RAMAYANA**



**ACCORDING TO THE SOUTHERN READINGS.**

**WITH FOOT NOTES.**

**VOLUME II.**

**Containing Sundera, Yuddha and Uttara Kandas.**

**EDITED BY**

**T. R. KRISHNACHARYA,**

**Proprietor, Madhva Vilasa Book Depot, Kumbakonam.**

**PRINTED AT THE**

**Javaji Dadaji's "Nirnaya-Sagar Press,"**

**BOMBAY.**

**1905.**

*(Registered for Copy-right under Act XXV of 1867.)*

**[ All rights reserved by the Publisher. ]**



॥ श्रीः ॥

# श्रीमद्वाल्मीकिरामायणम् ।

टिप्पणसमेतम् ।



द्वितीयो भागः ।

सुन्दर-युद्ध-उत्तरकाण्डात्मकः ।



कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण

गोविन्दराजीयप्रभृतिदाक्षिणात्यव्याख्यानानुसारेण संशोध्य

मुंबय्यां

जाबजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितः ।



शाके १८२७ विश्वावसुनामसंवत्सरे



# श्रीवैष्णवानां श्रीरामायणपठनोपक्रमानुसन्धेयक्रमः ।

प्रथमतः स्वस्वसंप्रदायनिर्वाहकाचार्यानुसन्धानम् । ततः लक्ष्मीनाथेत्यारभ्य प्रणतोऽस्मि  
नित्यमित्यन्तं । अनन्तरं श्रीशैलपूर्णविषयपितामहस्येति श्लोकमारभ्य श्रीभाष्यकारप्रभृति-  
स्वाचार्यपर्यन्तविषयाः सांप्रदायिकश्लोका अनुसन्धेयाः । यद्वा श्रीधरादिस्वाचार्यपर्यन्ताः  
प्रतिष्यक्तिश्लोका अनुसन्धेयाः ॥ ततः—कूजन्तं राम रामेति मधुरं मधुराक्षरम् । आरुह्य  
कविताशाखां वन्दे वाल्मीकिकोकिलम् ॥ १ ॥ वाल्मीकेर्मुनिसिंहस्य कवितावनचारिणः ।  
शृण्वन्नामकथानादं को न याति परां गतिम् ॥ २ ॥ यः पिवन्सततं रामचरितामृतसाग-  
रम् । अतृप्तस्तं मुनिं वन्दे प्राचेतसमकल्मषम् ॥ ३ ॥ गोष्पदीकृतवाराशिं मशकीकृतराक्ष-  
सम् । रामायणमहामालारत्नं वन्देऽनिलात्मजम् ॥ ४ ॥ अञ्जनानन्दनं वीरं जानकीशोकना-  
शनम् । कपीशमक्षहन्तारं वन्दे लङ्काभयंकरम् ॥ ५ ॥ मनोजवं मारुततुल्यवेगं जितेन्द्रियं  
बुद्धिमतां वरिष्ठम् । वातात्मजं वानरयूथमुख्यं श्रीरामदूतं शिरसा नमामि ॥ ६ ॥ उलङ्घ्य  
सिन्धोः सलिलं सलीलं यः शोकवह्निं जनकात्मजायाः । आदाय तेनैव ददाह लङ्कां नमामि  
तं प्राञ्जलिराञ्जनेयम् ॥ ७ ॥ आञ्जनेयमतिपाटलाननं काञ्चनाद्रिकमनीयविग्रहम् । पारिजा-  
ततरुमूलवासिनं भावयामि पवमाननन्दनम् ॥ ८ ॥ यत्र यत्र रघुनाथकीर्तनं तत्र तत्र कृत-  
मस्तकाञ्जलिम् । बाष्पवारिपरिपूर्णलोचनं मारुतिं नमत राक्षसान्तकम् ॥ ९ ॥ वेदवेद्ये परे पुंसि  
जाते दशरथात्मजे । वेदः प्राचेतसादासीत्साक्षाद्रामायणात्मना ॥ १० ॥ तदुपगतसमासस-  
न्धियोगं सममधुरोपनतार्थवाक्यबद्धम् । रघुवरचरितं मुनिप्रणीतं दशशिरसश्च षष्ठं निशा-  
मयध्वम् ॥ ११ ॥ श्रीराघवं दशरथात्मजमप्रमेयं सीतापतिं रघुकुलान्वयरत्नदीपम् । आज्ञा-  
नुबाहुमरविन्ददलायताक्षं रामं निशाचरविनाशकरं नमामि ॥ १२ ॥ वैदेहीसहितं सुरद्रुम-  
तले हेमे महामण्डपे मध्येपुष्पकमासने मणिमये वीरासने सुस्थितम् । अग्रे वाचयति प्रभ-  
ञ्जनसुते तत्त्वं मुनिभ्यः परं व्याख्यान्तं भरतादिभिः परिवृतं रामं भजे इयामलम् ॥ १३ ॥  
ततो यथाशक्ति श्रीकोशोपरि भगवदाराधनं कर्तव्यम् ॥ श्रीमते रामानुजाय नमः ॥

पारायणसमापनक्रमः ॥ ॥ एवमेतत्पुरावृत्तमाख्यानं भद्रमस्तु वः । प्रव्याहरत विस्त्रब्धं  
बलं विष्णोः प्रवर्धताम् ॥ १ ॥ लाभस्तेषां जयस्तेषां कुतस्तेषां पराभवः । येषामिन्दीवरश्यामो  
हृदये सुप्रतिष्ठितः ॥ २ ॥ काले वर्षतु पर्जन्यः पृथिवी सस्यशालिनी । देशोऽयं क्षोभरहितो  
ब्राह्मणाः सन्तु निर्भयाः ॥ ३ ॥ कावेरी वर्धतां काले काले वर्षतु वासवः । श्रीरङ्गनाथो  
जयतु श्रीरङ्गश्रीश्च वर्धताम् ॥ ४ ॥ स्वस्ति प्रजाभ्यः परिपालयन्तां न्याय्येन मार्गेण महीं  
महीशाः । गोब्राह्मणेभ्यः शुभमस्तु नित्यं लोकाः समस्ताः सुखिनो भवन्तु ॥ ५ ॥ मङ्गलं  
कोसलेन्द्राय महनीयगुणाब्धये । चक्रवर्तितनूजाय सार्वभौमाय मङ्गलम् ॥ ६ ॥ वेदवेदा-  
स्तवेद्याय मेघइयामलमूर्तये । पुंसां मोहनरूपाय पुण्यश्लोकाय मङ्गलम् ॥ ७ ॥ विश्वामि-  
त्रान्तरङ्गाय मिथिलानगरीपतेः । भाग्यानां परिपाकाय भव्यरूपाय मङ्गलम् ॥ ८ ॥ पितृ-  
भक्ताय सततं भ्रातृभिः सह सीतया । नन्दिताखिललोकाय रामभद्राय मङ्गलम् ॥ ९ ॥  
त्यक्साकेतवासाय चित्रकूटविहारिणे । सेव्याय सर्वयमिनां धीरोदाराय मङ्गलम् ॥ १० ॥

सौमित्रिणा च जानक्या चापबाणासिधारिणे । संसेव्याय सदा भक्त्या स्वामिने मम मङ्गलम् ॥ ११ ॥ दण्डकारण्यवासाय खण्डितामरशत्रवे । गृध्रराजाय भक्ताय मुक्तिदायास्तु मङ्गलम् ॥ १२ ॥ सादरं शबरीदत्तफलमूलाभिलाषिणे । सौलभ्यपरिपूर्णाय सत्त्वोद्विक्ताय मङ्गलम् ॥ १३ ॥ हनुमत्समवेताय हरीशाभीष्टदारिणे । बालिप्रमथनायास्तु महाधीराय मङ्गलम् ॥ १४ ॥ श्रीमते रघुवीराय सेतूलङ्घितसिन्धवे । जितराक्षसराजाय रणधीराय मङ्गलम् ॥ १५ ॥ आसाद्य नगरीं दिव्यामभिषिक्ताय सीतया । राजाधिराजराजाय रामभद्राय मङ्गलम् ॥ १६ ॥ मङ्गलाशासनपरैर्मदाचार्यपुरोगमैः । सर्वैश्च पूर्वैराचार्यैः सत्कृतायास्तु मङ्गलम् ॥ १७ ॥ ततः पितामहस्येत्यारभ्य स्वाचार्यपर्यन्ताः श्लोका अनुसन्धेयाः । सीताविवाहपट्टाभिषेकसर्गयोस्तु-इयं सीता मम सुता, अभ्यषिञ्चन्नरव्याघ्रं इति श्लोकपठनात्पूर्व मध्ये विशेषतो भगवदाराधनं च कर्तव्यम् ॥

## अथ स्मार्तानां श्रीरामायणपठनोपक्रमे अनुसन्धेयाः श्लोकाः

श्रीबिघ्नेश्वरध्यानम् ॥ ॥ शुक्लाम्बरधरं विष्णुं शशिवर्णं चतुर्भुजम् । प्रसन्नवदनं ध्यायेत्सर्वविघ्नोपशान्तये ॥ १ ॥ वागीशाद्याः सुमनसः सर्वार्थानामुपक्रमे । यं नत्वा कृतकृत्याः स्युस्तं नमामि गजाननम् ॥ २ ॥ अनन्तरं श्रीमच्छंकरभगवत्पादादिगुरुपरम्परानुसन्धेया ॥ सरस्वतीप्रार्थना ॥ ॥ दोर्भिर्युक्ता चतुर्भिः स्फटिकमणिमयीमक्षमालां दधाना हस्तेनैकेन पद्मं सितमपि च शुकं पुस्तकं चापरेण । भासा कुन्देन्दुशङ्खस्फटिकमणिनिभा भासमानाऽसमाना सा मे वाग्देवतेयं निवसतु वदने सर्वदा सुप्रसन्ना ॥३॥ वाल्मीकिनमस्त्रिक्रिया ॥ ॥ कूजन्तं राम रामेति मधुरं मधुराक्षरम् । आरुह्य कविताशाखां वन्दे वाल्मीकिकोकिलम् ॥ ४ ॥ वाल्मीकेर्मुनिसिंहस्य कवितावनचारिणः । शृण्वन्रामकथानादं को न याति परां गतिम् ॥ ५ ॥ यः पिबन्सततं रामचरितामृतसागरम् । अतृप्तस्तं मुनिं वन्दे प्राचेतसमकल्मषम् ॥ ६ ॥ हनुमन्नमस्त्रिक्रिया ॥ ॥ गोप्पदीकृतवाराशिं मशकीकृतराक्षसम् । रामायणमहामालारक्षं वन्देऽनिलात्मजम् ॥ ७ ॥ अञ्जनानन्दनं वीरं जानकीशोकनाशनम् । कपीशमक्षहन्तारं वन्दे लङ्काभयंकरम् ॥ ८ ॥ उल्लङ्घ्य सिन्धोः सलिलं सलीलं यः शोकवह्निं जनकात्मजायाः । आदाय तेनैव ददाह लङ्कां नमामि तं प्राञ्जलिराञ्जनेयम् ॥ ९ ॥ आञ्जनेयमतिपाटलाननं काञ्चनाद्रिकमनीयविग्रहम् । पारिजाततरुमूलवासिनं भावयामि पवमाननन्दनम् ॥ १० ॥ यत्र यत्र रघुनाथकीर्तनं तत्र तत्र कृतमस्तकाञ्जलिम् । वाष्पवारिपरिपूर्णलोचनं मारुतिं नमत राक्षसान्तकम् ॥ ११ ॥ मनोजवं मारुततुल्यवेगं जितेन्द्रियं बुद्धिमतां वरिष्ठम् । वातात्मजं वानरयूथमुख्यं श्रीरामदूतं शिरसा नमामि ॥१२॥ श्रीरामायणप्रार्थना ॥ ॥ यः कर्णाञ्जलिसंपुष्टैरहरहः सम्यक्पिबत्यादराद्वाल्मीकेर्वदनारविन्दगलितं रामायणाख्यं मधु । जन्मव्याधिजराविपत्तिमरणैरत्यन्तसोपद्रवं संसारं स विहाय गच्छति पुमान्विष्णोः पदं शाश्वतम् ॥ १३ ॥ तदुपगतसमाससन्धियोगं सममधुरोपनतार्थवाक्यबद्धम् । रघुवरचरितं मुनिप्रणीतं दशशिरसश्च वधं निशामयध्वम् ॥ १४ ॥ वाल्मीकिगिरिसंभूता रामसागरगामिनी । पुनातु भुवनं पुण्या रामायणमहानदी ॥ १५ ॥ श्लोकसारसमाकीर्णं सर्गकल्लोलसंकुलम् । काण्डग्राहमहामीनं वन्दे रामायणार्णवम् ॥ १६ ॥ वेदवेद्ये परे पुंसि जाते दशरथा-

त्मजे । वेदः प्राचेतसादासीत्साक्षाद्रामायणात्मना ॥ १७ ॥ श्रीरामध्यानक्रमः ॥ ॥ वैदे-  
हीसहितं सुरद्रुमतले हैमे महामण्डपे मध्येपुष्पकमासने मणिमये वीरासने सुस्थितम् । अग्रे  
वाचयति प्रभञ्जनसुते तत्त्वं मुनिभ्यः परं व्याख्यान्तं भरतादिभिः परिभृतं रामं भजे श्याम-  
लम् ॥ १८ ॥ वामे भूमिसुता पुरश्च हनुमान्पश्चात्सुमित्रासुतः शत्रुघ्नो भरतश्च पार्श्वदल-  
योर्वाय्वादिकोणेषु च । सुग्रीवश्च विभीषणश्च युवराट् तारासुतो जाम्बवान्मध्ये नीलसरोज-  
कोमलरुचिं रामं भजे श्यामलम् ॥ १९ ॥ नमोस्तु रामाय सलक्ष्मणाय देव्यै च तस्यै जन-  
कात्मजायै । नमोस्तु रुद्रेन्द्रयमानिलेभ्यो नमोस्तु चन्द्रार्कमरुद्गणेभ्यः ॥ २० ॥ ततः  
श्रीकोशोपरि श्रीरामावाहनादिनैवेद्यान्तपूजा विधेया । पारायणावसाने च पुनः पूजाकर्तव्या ॥

पारायणसमापनसमयानुसन्धेयश्लोकक्रमः ॥ ॥ स्वस्ति प्रजाभ्यः परिपालयन्तां न्या-  
य्येन मार्गेण महीं महीशाः । गोब्राह्मणेभ्यः शुभमस्तु नित्यं लोकाः समस्ताः सुखिनो भवन्तु ॥ १ ॥  
काले वर्षतु पर्जन्यः पृथिवी सस्यशालिनी । देशोऽयं क्षोभरहितो ब्राह्मणाः सन्तु निर्भयाः ॥ २ ॥  
अपुत्राः पुत्रिणः सन्तु पुत्रिणः सन्तु पौत्रिणः । अधनाः सधनाः सन्तु जीवन्तु शरदां  
शतम् ॥ ३ ॥ चरितं रघुनाथस्य शतकोटिप्रविस्तरम् । एकैकमक्षरं प्रोक्तं महापातकनाश-  
नम् ॥ ४ ॥ शृण्वन्नामायणं भक्त्या यः पादं पदमेव वा । स याति ब्रह्मणः स्थानं ब्रह्मणा  
पूज्यते सदा ॥ ५ ॥ रामाय रामभद्राय रामचन्द्राय वेधसे । रघुनाथाय नाथाय सीतायाः  
पतये नमः ॥ ६ ॥ यन्मङ्गलं सहस्राक्षे सर्वदेवनमस्कृते । वृत्रनाशे समभवत्सते भवतु  
मङ्गलम् ॥ ७ ॥ यन्मङ्गलं सुपर्णस्य विनताऽकल्पयत्पुरा । अमृतं प्रार्थयानस्य तप्ते भवतु  
मङ्गलम् ॥ ८ ॥ अमृतोत्पादने दैत्यान्घ्नतो वज्रधरस्य यत् । अदिर्तिर्मङ्गलं प्रादात्सते भवतु  
मङ्गलम् ॥ ९ ॥ त्रीन्विक्रमान्प्रक्रमतो विष्णोरमिततेजसः । यदासीन्मङ्गलं राम तप्ते भवतु  
मङ्गलम् ॥ १० ॥ ऋतवः सागरा द्वीपा वेदा लोका दिशश्च ते । मङ्गलानि महाबाहो दिशन्तु  
तव सर्वदा ॥ ११ ॥ कायेन वाचा मनसेन्द्रियैर्वा बुद्ध्यात्मना वा प्रकृतिस्वभावात् ।  
करोमि यद्यत्सकलं परस्मै नारायणायेति समर्पयामि ॥ १२ ॥ श्रीसीताविवाहपट्टाभिषेक-  
सर्गयोस्तु-इयं सीता, अभ्यषिञ्चन्, इति श्लोकपठनात्पूर्वं विशेषतो ध्यानावाहननैवेद्यादि-  
नीराजनान्तसपर्या संविधेया ॥

## अथ माधवानां रामायणपठनोपक्रमेऽनुसन्धेयाः श्लोकाः ।

श्रीमद्भुवनेश्वरान्तर्गतारामकृष्णवेदव्यासात्मकलक्ष्मीहयग्रीवाय नमः ।

शुक्लाम्बरधरं विष्णुं शशिवर्णं चतुर्भुजम् । प्रसन्नवदनं ध्यायेत्सर्वविघ्नोपशान्तये ॥ १ ॥  
लक्ष्मीनारायणं वन्दे तद्भक्तप्रवरो हि यः । श्रीमदानन्दतीर्थाख्यो गुरुस्तं च नमाम्यहम् ॥ २ ॥  
वेदे रामायणे चैव पुराणे भारते तथा । आदावन्ते च मध्ये च विष्णुः सर्वत्र गीयते ॥ ३ ॥  
सर्वविघ्नप्रशमनं सर्वसिद्धिकरं परम् । सर्वजीवप्रणेतारं वन्दे विजयदं हरिम् ॥ ४ ॥ सर्वाभी-  
ष्टप्रदं रामं सर्वारिष्टनिवारकम् । जानकीजानिमनिशं वन्दे मद्गुरुवन्दितम् ॥ ५ ॥ अन्नमं  
भङ्गरहितमजडं विमलं सदा । आनन्दतीर्थमतुलं भजे तापत्रयापहम् ॥ ६ ॥ भवति यदनुभावा-  
देडमूकोऽपि वाग्मी जडमतिरपि जन्तुर्जायते प्राज्ञमौलिः । सकलवचनचेतोदेवता भारती सा  
मम वचसि निधत्तां संनिधिं मानसे च ॥ ७ ॥ मिथ्यसिद्धान्तदुर्ध्वान्तविध्वंसनविचक्षणः ।

जयतीर्थाख्यतरणिर्भासतां नो हृदम्बरे ॥ ८ ॥ चित्रैः पदैश्च गम्भीरैर्वाक्यैर्मनैरखण्डितैः ।  
 गुरुभावं व्यञ्जयन्ती भाति श्रीजयतीर्थवाक् ॥ ९ ॥ कूजन्तं रामरामेति मधुरं मधुराक्षरम् ।  
 आरुह्य कविताशाखां वन्दे वाल्मीकिकोकिलम् ॥ १० ॥ वाल्मीकेर्मुनिसिंहस्य कविताधनचा-  
 रिणः । शृण्वन्नामकथानार्दं को न याति परां गतिम् ॥ ११ ॥ यः पिबन्सततं रामचरितामृत-  
 सागरम् । अतृप्तस्तं मुनिं वन्दे प्राचेतसमकल्मषम् ॥ १२ ॥ गोप्पदीकृतवाराशिं मशकीकृतरा-  
 क्षसम् । रामायणमहामालारत्नं वन्देऽनिलात्मजम् ॥ १३ ॥ अञ्जनानन्दनं वीरं जानकीशो-  
 कनाशनम् । कपीशमक्षहन्तारं वन्दे लङ्काभयंकरम् ॥ १४ ॥ मनोजवं मारुततुल्यवेगं जिते-  
 न्द्रियं बुद्धिमतां बरिष्ठम् । वातात्मजं धानरयूथमुख्यं श्रीरामदूतं शिरसा नमामि ॥ १५ ॥  
 उल्लङ्घ्य सिन्धोः सलिलं सलीलं यः शोकवह्निं जनकात्मजायाः । आदाय तेनैव ददाह लङ्कां  
 नमामि तं प्राञ्जलिराञ्जनेयम् ॥ १६ ॥ आञ्जनेयमतिपाटलाननं काञ्चनाद्रिकमनीयविग्रहम् ।  
 पारिजाततरुमूलवासिनं भाषयामि पवमाननन्दनम् ॥ १७ ॥ यत्र यत्र रघुनाथकीर्तनं तत्र  
 तत्र कृतमस्तकाञ्जलिम् । बाष्पवारिपरिपूर्णलोचनं मारुतिं नमत राक्षसान्तकम् ॥ १८ ॥  
 वेदवेद्ये परे पुंसि जाते दशरथात्मजे । वेदः प्राचेतसादासीत्साक्षाद्रामायणात्मना ॥ १९ ॥  
 आपदामपहर्तारं दातारं सर्वसंपदाम् । लोकाभिरामं श्रीरामं भूयो भूयो नमाम्यहम् ॥ २० ॥  
 तदुपगतसमाससन्धियोगं सममधुरोपनतार्थवाक्यबद्धम् । रघुवरचरितं मुनिप्रणीतं दशशिर-  
 सश्च वधं निशामयध्वम् ॥ २१ ॥ वैदेहीसहितं सुरद्रुमतले हँमे महामण्डपे मध्ये पुष्पकमासने  
 मणिमये वीरासने सुस्थितम् । अग्रे वाचयति प्रभञ्जनसुते तत्त्वं मुनिभ्यः परं व्याख्यान्तं भरता-  
 दिभिः परिवृतं रामं भजे इयामलम् ॥ २२ ॥ वन्दे वन्द्यं विधिभयमहेन्द्रादिवृन्दारकेन्द्रैर्व्यक्तं व्याप्तं  
 स्वगुणगणतो देशतः कालतश्च । धूतावधं सुखचितिमयैर्मङ्गलैर्युक्तमङ्गैः सानाथ्यं नो विदध-  
 दधिकं ब्रह्म नारायणाख्यम् ॥ २३ ॥ भूपारत्नं भुवनवलयस्याखिलाश्चर्यरत्नं लीलारत्नं जलधिवुहि-  
 तुर्देवतामौलिरत्नम् । चिन्तारत्नं जगति भजतां सत्सरोजद्युरत्नं कौसल्याया लसतु मम हृन्म-  
 ण्डले पुत्ररत्नम् ॥ २४ ॥ महाव्याकरणाभ्योधिमन्थमानसमन्दरम् । कवयन्तं रामकीर्त्या हनुम-  
 न्तमुपास्महे ॥ २५ ॥ मुख्यप्राणाय भीमाय नमो यस्य भुजान्तरम् । नानावीरसुवर्णानां नि-  
 कषाश्मायितं बभौ ॥ २६ ॥ स्वान्तस्थानन्तशय्याय पूर्णज्ञानमहार्णसे । उत्तुङ्गवाक्तरङ्गाय  
 मध्वदुग्धाब्धये नमः ॥ २७ ॥ वाल्मीकेर्गौः पुनीयाञ्चो महीधरपदाश्रया । यद्गुग्धमुपजीवन्ति  
 कवयस्तर्णका इव ॥ २८ ॥ सूक्तिरत्नाकरे रम्ये मूलरामायणार्णवोविहरन्तो महीयांसः प्रीयन्तां  
 गुरवो मम ॥ २९ ॥ हयग्रीव हयग्रीव हयग्रीवेति यो वदेत् । तस्य निःसरते वाणी जह्नु-  
 कन्याप्रवाहवत् ॥ ३० ॥

पारायणसमापनक्रमः । स्वस्ति प्रजाभ्यः परिपालयन्तां न्याय्येन मार्गेण महीं महीशाः ।  
 गोब्राह्मणेभ्यः शुभमस्तु नित्यं लोकाः समस्ताः सुखिनो भवन्तु ॥ १ ॥ काले वर्षतु पर्जन्यः  
 पृथिवी सस्यशालिनी । देशोऽयं क्षोभरहितो ब्राह्मणाः सन्तु निर्भयाः ॥ २ ॥ लाभस्तेषां जय-  
 स्तेषां कुतस्तेषां पराभवः । येषामिन्दीवरश्यामो हृदये सुप्रतिष्ठितः ॥ ३ ॥ मङ्गलं कोसलेन्द्राय  
 महनीयगुणाब्धये । चक्रवर्तितनूजाय सार्वभौमाय मङ्गलम् ॥ ४ ॥ इत्यादिश्लोकाः श्रीवैष्णवप-  
 ङ्कतिवदनुसन्धेयाः ॥

श्रीः ।

# श्रीमद्वाल्मीकिरामायणम् ।

सुन्दरकाण्डम् ।

प्रथमः सर्गः ।

श्रीरामचन्द्राय नमः ।

सेतो रावणनीतायाः सीतायाः शत्रुकर्शनः । इयेष पदमन्वेष्टुं चारणाचरिते पथि ॥ १  
दुष्करं निष्प्रतिद्वन्द्वं चिकीर्षन्कर्म वानरः । समुद्रप्रशिरोग्नीषो गवां पतिरिवाऽऽबभौ ॥ २  
अथ वैडूर्यवर्णेषु शाद्वलेषु महाबलः । धीरः सलिलकल्पेषु विचचार यथासुखम् ॥ ३  
द्विजान्वित्रासयन्धीमानुरसा पादपान्हरन् । मृगांश्च सुबहूभिर्गन्धर्वैश्च इव केसरी ॥ ४  
नीललोहितमाञ्जिष्ठपत्रवर्णैः सितासितैः । स्वभावविहितैश्चित्रैर्धातुभिः समलङ्कृतम् ॥ ५  
कामरूपिभिराविष्टमभीक्षणं सपरिच्छदैः । यक्षकिन्नरगन्धर्वैर्देवकल्पैश्च पद्मगैः ॥ ६  
स तस्य गिरिवर्यस्य तले नागवरायुते । तिष्ठन्कपिवरस्तत्र हृदे नाग इवाबभौ ॥ ७  
स सूर्याय महेन्द्राय पवनाय स्वयंभुवे । भूतेभ्यश्चाञ्जलिं कृत्वा चकार गमने मतिम् ॥ ८  
अञ्जलिं प्राङ्मुखः कृत्वा पवनायात्मयोनये । ततो हिववृधे गन्तुं दक्षिणो दक्षिणां दिशम् ॥ ९  
प्लवङ्गप्रवरैर्दृष्टः प्लवने कृतनिश्चयः । ववृधे रामवृद्ध्यर्थं समुद्र इव पर्वसु ॥ १०  
निष्प्रमाणशरीरः संलिलङ्घयिषुरर्णवम् । बाहुभ्यां पीडयामास चरणाभ्यां च पर्वतम् ॥ ११  
स चचालाचलश्चापि मुहूर्तं कपिपीडितः । तरूणां पुष्पिताग्राणां सर्वं पुष्पमशातयत् ॥ १२  
तेन पादपमुक्तेन पुष्पौघेण सुगन्धिना । सर्वतः संवृतः शैलो बभौ पुष्पमयो यथा ॥ १३  
तेन चोत्तमवीर्येण पीड्यमानः स पर्वतः । सलिलं संप्रसुञ्जाव मदं मत्त इव द्विपः ॥ १४  
पीड्यमानस्तु बलिना महेन्द्रस्तेन पर्वतः । रीतीर्निर्वर्तयामास काञ्चनाञ्जनराजतीः ॥ १५  
मुमोच च शिलाः शैलो विशालाः समनदिशलाः । मध्यमेनार्षिषा जुष्टो धूमराजीरिवानलः ॥ १६  
गिरिणा पीड्यमानेन पीड्यमानानि सर्वतः । गुहागतानि भूतानि विन्दुर्विकृतैः स्वैरः ॥ १७  
स महासत्त्वसन्नादः शैलपीडानिमित्तजः । पृथिवीं पूरयामास दिशश्चोपवनानि च ॥ १८  
शिरोभिः पृथुभिः सर्पा व्यक्तस्वस्तिकलक्षणैः । वमन्तः पावकं घोरं ददंशुर्दशनैः शिलाः ॥ १९  
तास्तदा सविषैर्दृष्टाः कुपितैस्तैर्महाशिलाः । जग्वलुः पावकोद्दीप्ता विभिदुश्च सहस्रधा ॥ २०  
यानि चोषधजालानि तस्मिञ्जातानि पर्वते । विषग्नान्यपि नागानां न शेकुः शमितुं विषम् ॥ २१  
भिद्यतेऽयं गिरिर्भूतैरिति मत्त्वा तपस्विनः । त्रस्ता विद्याधरास्तस्मादुत्पेतुः स्त्रीगणैः सह ॥ २२  
पानभूमिगतं हित्वा हैममासैवभाजनम् । पौत्राणि च महार्हाणि करकांश्च हिरण्मयान् ॥ २३  
लेह्यानुञ्जावचान्भक्ष्यान्मांसानि विविधानि च । आर्षभाणि च चर्माणि खड्गांश्च कनकत्सरुन् ॥  
कृतकण्ठगुणाः क्षीर्वा रक्तमाल्यानुलेपनाः । रक्ताक्षाः पुंकराक्षाश्च गगनं प्रतिपेदिरे ॥ २५

१ सीतायाः पदं निवासस्थानं अन्वेष्टुं चारणाचरिते पथि गन्तुं इयेष । २ पद्मवर्णैरिति पाठान्तरम् । ३ अपातयत ।  
४ मध्यपात्रम् । ५ भोजनपात्राणि । ६ ऋषभचर्मपिनद्वानि लेटकानि । ७ कृतकण्ठस्रजः । ८ मत्ताः । ९ रक्ताक्षाः मद्यपा-  
नान् । १० पुष्पगक्षाः स्वभावतः ।

हारनूपुरकेयूरपारिहायधराः स्त्रियः । विस्मिताः सस्मितास्तस्थुराकाशे रमणैः सह ॥ २६  
 दर्शयन्तो महाविद्यां विद्याधरमहर्षयः । संहितास्तस्थुराकाशे वीक्षां चक्रुश्च पर्वतम् ॥ २७  
 शुश्रुवुश्च तदा शब्दमृषीणां भावितात्मनाम् । चारणानां च सिद्धानां स्थितानां विमलेऽम्बरे २८  
 एष पर्वतसंकाशो हनूमान्मारुतात्मजः । तितीर्षति महावेगः समुद्रं मकरालयम् ॥ २९  
 रामार्थं वानरार्थं च चिकीर्षन्कर्म दुष्करम् । समुद्रस्य परं पारं दुष्प्रापं प्राप्तुमिच्छति ॥ ३०  
 इति विद्याधराः श्रुत्वा वचस्तेषां महात्मनाम् । तमप्रमेयं ददृशुः पर्वते वानरर्षभम् ॥ ३१  
 दुधुवे च सरोमाणि चकम्पे चाचलोपमः । ननाद सुमहानादं सुमहानिव तोयदः ॥ ३२  
 आनुपूर्व्येण वृत्तं च लाङ्गूलं रोमभिश्चितम् । उत्पतिष्यन्विचिक्षेप पक्षिराज इवोरगम् ॥ ३३  
 तस्य लाङ्गलमाविद्धमात्तवेगस्य पृष्ठतः । ददृशे गरुडेनेव ह्रियमाणो महोरगः ॥ ३४  
 बाहू संस्तम्भयामास महापरिघसन्निभौ । संसाद च कपिः कट्यां चरणौ संचुकोच च ॥ ३५  
 संहृत्य च भुजौ श्रीमांस्तथैव च शिरोधराम् । तेजः सत्त्वं तथा वीर्यमाविवेश स वीर्यवान् ३६  
 मार्गमालोकयन्दूरादूर्ध्वं प्रणिहितेक्षणः । रुरोध हृदये प्राणानाकाशमवलोकयन् ॥ ३७  
 पद्भ्यां दृढमवस्थानं कृत्वा स कपिकुञ्जरः । निकुञ्ज्य कर्णौ हनुमानुत्पतिष्यन्महाबलः ॥  
 वानरान्वानरश्रेष्ठ इदं वचनमब्रवीत् ॥ ३८  
 यथा राघवनिर्मुक्तः शरः श्वसनविक्रमः । गच्छेत्तद्वद्गमिष्यामि लङ्कां रावणपालिताम् ॥ ३९  
 नहि द्रक्ष्यामि यदि तां लङ्कायां जनकात्मजाम् । अनेनैव हि वेगेन गमिष्यामि सुरालयम् ४०  
 यदि वा त्रिदिवे सीतां न द्रक्ष्याम्यकृतश्रमः । बद्ध्वा राक्षसंराजानमानयिष्यामि रावणम् ४१  
 सर्वथा कृतकार्योऽहमेष्यामि सह सीतया । आनयिष्यामि वा लङ्कां समुत्पाद्य सरावणाम् ४२  
 एवमुक्त्वा तु हनुमान्वानरान्वानरोत्तमः ॥ ४३  
 उत्पपाताथ वेगेन वेगवानविचारयन् । सुपर्णमिव चात्मानं मेने स कपिकुञ्जरः ॥ ४४  
 समुत्पतति तस्मिन्तु वेगात्ते नगरोहिणः । संहृत्य विटपान्सर्वान्समुत्पेतुः समन्ततः ॥ ४५  
 स मत्तकोयष्टिमकान्पादपान्पुष्पशालिनः । उद्धहभ्रूरुवेगेन जगाम विमलेऽम्बरे ॥ ४६  
 ऊरुवेगोद्धता वृक्षा मुहूर्तं कपिमन्वयुः । प्रस्थितं दीर्घमध्वानं स्वबन्धुमिव बान्धवाः ॥ ४७  
 तमूरुवेगोन्मथिताः सालाश्चान्ये नगोत्तमाः । अनुजग्मुर्हनूमन्तं सैन्या इव महीपतिम् ॥ ४८  
 सुपुष्पिताग्रैर्बहुभिः पादपैरन्वितः कपिः । हनुमान्पर्वताकारो बभूवाद्भुतदर्शनः ॥ ४९  
 सारवन्तोऽथ ये वृक्षा न्यमज्जंल्लवणाम्भसि । भयादिव महेन्द्रस्य पर्वता वरुणालये ॥ ५०  
 स नानाकुसुमैः कीर्णैः कपिः साङ्कुरकोरकैः । शुश्रुभे मेघसंकाशः खद्योतैरिव पर्वतः ॥ ५१  
 विमुक्तास्तस्य वेगेन मुक्त्वा पुष्पाणि ते द्रुमाः । अवशीर्यन्त सलिले निर्वृत्ताः सुहृदो यथा ५२  
 लघुत्वेनोपपन्नं तद्विचित्रं सागरेऽपतत् । द्रुमाणां विविधं पुष्पं कपिवायुसमीरितम् ॥ ५३  
 ताराशतमिवाकाशं प्रबभौ स महार्णवः ॥ ५४  
 पुष्पौघेणानुबद्धेन नानावर्णेन वानरः । बभौ मेघ इवोद्यन्वै विद्युद्गणविभूषितः ॥ ५५  
 तस्य वेगसमाधूर्तैः पुष्पैस्तोयमदृश्यत । ताराभिरभिरामाभिरुदिताभिरिवाम्बरम् ॥ ५६

१ पारिहायं बलयम् । २ प्रकाशयन्तः । ३ अणिमाद्यष्टैर्भयम् । ४ सप्रिया इति पाठान्तरम् । ५ कृशो बभूव । ६ संकोच्य ।  
 ७ पूर्वं विद्यमानमेव वीर्यं विशेषतोधिष्ठितवान् । ८ उच्छ्वासरूपान् । ९ अप्रामथ्रमः । १० टजभाष धार्षः । ११ अवशीर्यन्त  
 अवाशीर्यन्त स्थितवन्त इत्यर्थः । १२ बन्धननुगम्य निवृत्ताः ।



तस्याम्बरगतौ बाहू दृशते प्रसारितौ । पर्वताग्राद्विनिष्क्रान्तौ पञ्चास्याविष पन्नगौ ॥ ५७  
 पिबन्निव बभौ चापि सोर्मिजालं महार्णवम् । पिपासुरिव चाकाशं दृशे स महाकपिः ॥ ५८  
 तस्य विद्युत्प्रभाकारे वायुमार्गानुसारिणः । नयने विप्रकाशेते पर्वतस्थाधिवानलौ ॥ ५९  
 पिङ्गे पिङ्गाक्षमुख्यस्य बृहती परिमण्डले । चक्षुषी संप्रकाशेते चन्द्रसूर्याविधोदितौ ॥ ६०  
 मुखं नासिकया तस्य तास्रया तास्रमाबभौ । सन्ध्यया समभिसृष्टं यथा तत्सूर्यमण्डलम् ॥ ६१  
 लाङ्गलं च समाविद्धं प्लवमानस्य शोभते । अम्बरे वायुपुत्रस्य शक्रध्वज इवोच्छ्रितः ॥ ६२  
 लाङ्गलचक्रेण महाशुक्लदंष्ट्रोऽनिलात्मजः । व्यरोचत महाप्राज्ञः परिवेषीव भास्करः ॥ ६३  
 स्फिग्देशेनाभिताम्ब्रेण रराज स महाकपिः । महता दारितेनेव गिरिगैरिकधातुना ॥ ६४  
 तस्य वानरसिंहस्य प्लवमानस्य सागरम् । कक्षान्तरगतो वायुर्जीमूत इव गर्जति ॥ ६५  
 खे यथा निपतन्त्युल्का ह्युत्तरान्ताद्विनिःसृता । दृश्यते सानुबन्धा च तथा स कपिकुञ्जरः ॥ ६६  
 पतत्पतङ्गसंकाशो व्यायतः शुशुभे कपिः । प्रबृद्ध इव मातङ्गः कक्ष्यया बध्यमानया ॥ ६७  
 उपरिष्टाच्छरीरेण छाद्यया चावगाढया । सागरे मारुताविष्टा नौरिवासीत्तदा कपिः ॥ ६८  
 यं यं देशं समुद्रस्य जगाम स महाकपिः । स स तस्योरुवेगेन सोन्माद इव लक्ष्यते ॥ ६९  
 सागरस्योर्मिजालानामुरसा शैलवर्ष्णाम् । अभिघ्नस्तु महावेगः पुप्लुवे स महाकपिः ॥ ७०  
 कपिवातश्च बलवान्मेघवातश्च निःसृतः । सागरं भीमनिर्घोषं कम्पयामामनुभृशम् ॥ ७१  
 विकर्षन्निर्मिजालानि बृहन्ति लवणाम्भसि । पुप्लुवे कपिशार्दूलो विकिरन्निव रोदसी ॥ ७२  
 मेरुमन्दरसंकाशानुद्धतान्स महार्णवे । अतिक्रामन्महावेगस्तरङ्गान्गणयन्निव ॥ ७३  
 तस्य वेगसमुद्भूतं जलं सजलदं तदा । अम्बरस्थं विबभ्राज शारदाभ्रमिवाततम् ॥ ७४  
 तिमिनऋण्णः कूर्मा दृश्यन्ते विवृतास्तदा । वस्त्रापकर्षणेनेव शरीराणि शरीरिणाम् ॥ ७५  
 प्लवमानं समीक्ष्याथ भुजंगाः सागरालयाः । व्योम्नि तं कपिशार्दूलं सुपर्ण इति मेनिरे ॥ ७६  
 दंशयोजनविस्तीर्णा त्रिंशद्योजनमायता । छाया वानरसिंहस्य जले चारुतराभवत् ॥ ७७  
 श्वेताभ्रघनराजीव वायुपुत्रानुगामिनी । तस्य सा शुशुभे छाया वितता लवणाम्भसि ॥ ७८  
 शुशुभे स महातेजा महाकायो महाकपिः । वायुमार्गं निरालम्बे पक्षवानिव पर्वतः ॥ ७९  
 येनासौ याति बलवान्वेगेन कपिकुञ्जरः । तेन मार्गेण सहसा द्रोणीकृत इवार्णवः ॥ ८०  
 आपाते पक्षिसङ्घानां पक्षिराज इव व्रजन् । हनुमान्मेघजालानि प्रकर्षन्मारुतो यथा ॥ ८१  
 पाण्डुरारुणवर्णानि नीलमाञ्जिष्ठकानि च । कपिनाकृष्यमाणानि महाभ्राणि चकाशिरे ॥ ८२  
 प्रविशन्नभ्रजालानि निष्पतंश्च पुनः पुनः । प्रच्छन्नश्च प्रकाशश्च चन्द्रमा इव लक्ष्यते ॥ ८३  
 प्लवमानं तु तं दृष्ट्वा प्लवगं त्वरितं तदा । ववर्षुः पुष्पवर्षाणि देवगन्धर्वदानवाः ॥ ८४  
 तताप न हि तं सूर्यः प्लवन्तं वानरोत्तमम् । सिषेवे च तदा वायू रामकार्यार्थसिद्धये ॥ ८५  
 ऋषयस्तुष्टुवुश्चैनं प्लवमानं विहायसा । जगुश्च देवगन्धर्वाः प्रशंसन्तो महाजसम् ॥ ८६  
 नागाश्च तुष्टुवुर्यक्षा रक्षांसि विबुधाः खगाः । प्रेक्ष्य सर्वे कपिवरं सहसा विगतक्लमम् ॥ ८७

१ ऊर्मिसमूहान् । २ शैलतुल्यान् । ३ जलविभेदेन प्रकाशिताः । ४ अवयवाः । ५ ननु त्रिंशद्योजनानयनत्वे चतुर्थ-  
 पदेपि लङ्गाप्राप्तिः स्यात् भैनाकमवाद्मुरसासेवादादिकं च विरुद्धेन नहि विम्व्यादधिकपरिमाणत्वात् प्रतिविम्बस्य संभवतीति न  
 शक्यनीयं । छायाशब्दो हि नात्र प्रतिविम्बपरः किलनातपरः । प्रातरेव हि समुद्रतरणमुक्त तदा तस्य छाया समुद्रे तथा-  
 प्रमाणा दृश्येनैव । ६ मार्गं ।

तस्मिन्प्लवगशार्दूले प्लवमाने हनूमति । इक्ष्वाकुकुलमानार्थी चिन्तायामास सागरः ॥ ८८  
 साहाय्यं वानरेन्द्रस्य यदि नाहं हनूमतः । करिष्यामि भविष्यामि सर्ववाच्यो विवक्षताम् ८९  
 अहमिक्ष्वाकुनाथेन सगरेण विवर्धितः । इक्ष्वाकुसचिवश्चायं नावसीदितुमर्हति ॥ ९०  
 तथा मया विधातव्यं विश्रमेत यथा कपिः । शेषं च मयि विश्रान्तः सुखेनातिपतिष्यति ॥ ९१  
 इति कृत्वा मतिं साध्वीं समुद्रश्छन्नमम्भसि । हिरण्यनाभं मैनाकमुवाच गिरिसत्तमम् ॥ ९२  
 त्वमिहासुरसङ्घानां पातालतलवासिनाम् । देवराज्ञा गिरिश्रेष्ठः परिवेषः सन्निवेशितः ॥ ९३  
 त्वमेपां जातवीर्याणां पुनरेवोत्पतिष्यताम् । पातालस्याप्रमेयस्य द्वारमावृत्य तिष्ठसि ॥ ९४  
 तिर्यगूर्ध्वमधश्चैव शक्तिस्ते शैल वर्धितुम् । तस्मात्संचोदयामि त्वामुत्तिष्ठ गिरिसत्तम ॥ ९५  
 स एष कपिशार्दूलस्त्वामुपर्येति वीर्यवान् । हनूमान्नामकार्यार्थं भीमकर्मा खमाप्लुतः ॥ ९६  
 अस्य साह्यं मया कार्यमिक्ष्वाकुकुलवर्तिनः । मम हीक्ष्वाकवः पूज्याः परं पूज्यतमास्तव ॥ ९७  
 कुरु साचिष्यमस्माकं न नः कार्यमतिक्रमेत् । कर्तव्यमकृतं कार्यं सतां मन्युमुदीरयेत् ॥ ९८  
 सलिलादूर्ध्वमुत्तिष्ठ तिष्ठत्वेष कपिस्त्वयि । अस्माकमतिथिश्चैव पूज्यश्च प्लवतां वरः ॥ ९९  
 चामीकरमहानाभ देवगन्धर्वसेवित । हनुमांस्त्वयि विश्रान्तस्ततः शेषं गमिष्यति ॥ १००  
 काकुत्स्थस्यानुशस्यं च मैथिल्याश्च विवासनम् । श्रमं च प्लवगेन्द्रस्य समीक्ष्योत्थातुमर्हसि १०१  
 हिरण्यनाभो मैनाको निशम्य लवणाम्भसः । उत्पपात जलात्सूर्णं महाद्रुमलतायुतः ॥ १०२  
 स सागरजलं भिन्त्वा बभूवाभ्युत्थितस्तदा । यथा जलधरं भिन्त्वा दीप्तारश्मिर्दिवाकरः ॥ १०३  
 स महात्मा मुहूर्तं पर्वतः सलिलावृतः । दर्शयामास शृङ्गाणि सागरेण नियोजितः ॥ १०४  
 शातकुम्भनिभैः शृङ्गैः सकिन्नरमहोरगैः । आदित्योदयसंकाशैरालिखद्भिरिवाम्बरम् ॥ १०५  
 तप्तजाम्बूनदैः शृङ्गैः पर्वतस्य समुत्थितैः । आकाशं शस्त्रसंकाशमभवत्काञ्चनप्रभम् ॥ १०६  
 जातरूपमयैः शृङ्गैर्भ्राजमानैः स्वयंप्रभैः । आदित्यशतसंकाशः सोऽभवद्भिरिसत्तमः ॥ १०७  
 तमुत्थितमसङ्गेन हनुमानग्रतः स्थितम् । मध्ये लवणतोयस्य विघ्नोऽयमिति निश्चितः ॥ १०८  
 स तमुच्छ्रितमत्यर्थं महावेगो महाकपिः । उरसा पातयामास जीमूतमिव मारुतः ॥ १०९  
 स तदा पातितस्तेन कपिना पर्वतोत्तमः । बुद्ध्वा तस्य कपेर्वेगं जहर्ष च ननन्द च ॥ ११०  
 तमाकाशगतं वीरमाकाशे समुपस्थितः । प्रीतो हृष्टमना वाक्यमब्रवीत्पर्वतः कपिम् ॥  
 मानुषं धारयन्नूपमात्मनः शिखरे स्थितः ॥ १११  
 दुष्करं कृतवान्कर्म त्वमिदं वानरोत्तम । निपत्य मम शृङ्गेषु विश्रमस्व यथासुखम् ॥ ११२  
 राघवस्य कुले जातैरुदधिः परिवर्धितः । स त्वां रामहिते युक्तं प्रत्यर्चयति सागरः ॥ ११३  
 कृते च प्रतिकर्तव्यमेष धर्मः सनातनः । सोयं तत्प्रतिकारार्थी त्वत्तः संमानमर्हति ॥ ११४  
 त्वन्निमित्तमनेनाहं बहुमानात्प्रचोदितः । तिष्ठ त्वं कपिशार्दूल मयि विश्रम्य गम्यताम् ॥ ११५  
 योजनानां शतं चापि कपिरेष समाप्लुतः । तव सानुषु विश्रान्तः शेषं प्रक्रमतामिति ॥ ११६  
 तदिदं गन्धवत्स्वादु कन्दमूलफलं बहु । तदास्वाद्य हरिश्रेष्ठ विश्रान्तोऽनुगमिष्यसि ॥ ११७  
 अस्माकमपि संबन्धः कपिमुख्य त्वयास्ति वै । प्रख्यातस्त्रिषु लोकेषु महागुणपरिग्रहः ॥ ११८  
 वेगवन्तः प्लवन्तो ये प्लवगा मारुतात्मज । तेषां मुख्यतमं मन्ये त्वामहं कपिकुञ्जर ॥ ११९  
 अतिथिः किल पूजार्हः प्राकृतोपि विजानताधर्मं जिज्ञासमानेन किं पुनस्त्वाहसो महान् १२०

त्वं हि देववरिष्ठस्य मारुतस्य महात्मनः । पुत्रस्तस्यैव वेगेन सहस्राः कपिकुञ्जर ॥ १२१  
 पूजिते त्वयि धर्मज्ञ पूजां प्राप्नोति मारुतः । तस्मात्स्वं पूजनीयो मे दृष्टुं चाप्यत्र कारणं ॥१२२  
 पूर्वं कृतयुगे तात पर्वताः पक्षिणोऽभवन् । ते हि जग्मुर्दिशः सर्वा गरुडानिलवेगिनः ॥१२३  
 ततस्तेषु प्रयातेषु देवसङ्घाः सहर्षिभिः । भूतानि च भयं जग्मुस्तेषां पतनशङ्कया ॥ १२४  
 ततः क्रुद्धः सहस्राक्षः पर्वतानां शतक्रतुः । पक्षांश्चिच्छेद वज्रेण तत्र तत्र सहस्राक्षः ॥ १२५  
 स मामुपगतः क्रुद्धो वज्रमुद्यम्य देवराट् । ततोऽहं सहसा क्षिप्तः श्वसनेन महात्मना ॥१२६  
 अस्मिंल्लवणतोये च प्रक्षिप्तः प्लवगोत्तम । गुप्तपक्षसमग्रश्च तव पित्राभिरक्षितः ॥ १२७  
 ततोऽहं मानयामि त्वां मान्यो हि मम मारुतः । त्वया मे ह्येष संबन्धः कपिमुख्य महागुणः  
 अस्मिन्नेवंगते कार्ये सागरस्य ममैव च । प्रीतिं प्रीतमनाः कर्तुं त्वमर्हसि महाकपे ॥ १२९  
 श्रमं मोक्षय पूजां च गृह्यण कपिसत्तम । प्रीतिं च बहु मन्यस्व प्रीतोस्मि तव दर्शनात् ॥१३०  
 एवमुक्तः कपिश्रेष्ठस्तं नगोत्तममब्रवीत् ॥ १३१  
 प्रीतोऽस्मि कृतमातिथ्यं मन्युरेषोपनीयताम् । त्वरते कार्यकालो मे अहश्चाप्यतिवर्तते ॥  
 प्रतिज्ञा च मया दत्ता न स्थातव्यमिहान्तरे ॥ १३२  
 इत्युक्त्वा पाणिना शैलमालम्ब्य हरिपुङ्गवः । जगामाकाशमाविश्य वीर्यवान्प्रहसन्निव ॥ १३३  
 स पर्वतसमुद्राभ्यां बहुमानादवेक्षितः । पूजितश्चोपपन्नाभिराशीर्भिरनिलात्मजः ॥ १३४  
 अथोर्ध्वं दूरमुत्पत्य हित्वा शैलमहार्णवौ । पितुः पन्थानमास्थाय जगाम विमलेऽम्बरे ॥ १३५  
 भूयश्चोर्ध्वगतिं प्राप्य गिरिं तमवलोकयन् । वायुसूनुर्निरालम्बे जगाम विमलेऽम्बरे ॥ १३६  
 तद्वितीयं हनुमतो दृष्ट्वा कर्म सुदुष्करम् । प्रशशंसुः सुराः सर्वे सिद्धाश्च परमर्षयः ॥ १३७  
 देवताश्चाभवन्द्दृष्ट्वास्तत्रस्थास्तस्य कर्मणा । काञ्चनस्य सुनाभस्य सहस्राक्षश्च वासवः ॥ १३८  
 उवाच वचनं धीमान्परितोषात्सगद्गदम् । सुनाभं पर्वतश्रेष्ठं स्वयमेव शचीपतिः ॥ १३९  
 हिरण्यनाभ शैलेन्द्र परितुष्टोऽस्मि ते भृशम् । अभयं ते प्रयच्छामि तिष्ठ सौम्य यथासुखम् ॥  
 साह्यं कृतं ते सुमहद्विक्रान्तस्य हनूमतः । क्रमतो योजनशतं निर्भयस्य भये सति ॥ १४१  
 रामस्यैव हि दूत्येन याति दाशरथेर्हरिः । सत्क्रियां कुर्वता तस्य तोषितोऽस्मि दृढं त्वया ॥१४२  
 ततः प्रहर्षमगमद्विपुलं पर्वतोत्तमः । देवतानां पतिं दृष्ट्वा परितुष्टं शतक्रतुम् ॥ १४३  
 स वै दत्तवरः शैलो बभूवावस्थितस्तदा । हनूमांश्च मुहूर्तेन व्यतिचक्राम सागरम् ॥ १४४  
 ततो देवाः सगन्धर्वाः सिद्धाश्च परमर्षयः । अद्भुवन्सूर्यसंकाशां सुरसां नागमातरम् ॥ १४५  
 अयं वातात्मजः श्रीमान्प्लवते सागरोपरि । हनुमान्नाम तस्य त्वं मुहूर्ते विघ्नमाचर ॥ १४६  
 राक्षसं रूपमास्थाय सुघोरं पर्वतोपमम् । दंष्ट्राकरालं पिङ्गाक्षं वक्रं कृत्वा नभस्समम् ॥ १४७  
 बलमिच्छामहे ज्ञातुं भूयश्चास्य पराक्रमम् । त्वां विजेष्यत्युपायेन विषादं वा गमिष्यति ॥१४८  
 एवमुक्त्वा तु सा देवी देवतैरभिसत्कृता । समुद्रमध्ये सुरसा विञ्चती राक्षसं वपुः ॥ १४९  
 विकृतं च विरूपं च सर्वस्य च भयावहम् । प्लवमानं हनूमन्तमावृत्येदमुवाच ह ॥ १५०  
 मम भक्षः प्रदिष्टस्त्वमीश्वरैर्वानरर्षभ । अहं त्वां भक्षयिष्यामि प्रविशेदं ममाननम् ॥ १५१  
 एवमुक्तः सुरसया प्राञ्जलिर्वानरर्षभः । प्रहृष्टवदनः श्रीमानिदं वचनमब्रवीत् ॥ १५२  
 रामो दाशरथिः श्रीमान्प्रविष्टो दण्डकावनम् । लक्ष्मणेन सह धात्रा वैदेह्या चापि भार्यया ॥१५३

अन्यकार्यविषक्तस्य वद्धवैरस्य राक्षसैः । तस्य सीता हता भार्या रावणेन यशस्विनी ॥ १५४  
 तस्याः सकाशं दूतोऽहं गमिष्ये रामशासनात् । कर्तुमर्हसि रामस्य साह्यं विषयवासिनी ॥ १५५  
 अथवा मैथिलीं दृष्ट्वा रामं चाङ्घ्रिष्टकारिणम् । आगमिष्यामि ते वक्रं सत्यं प्रतिशृणोमि ते ॥  
 एवमुक्ता हनुमता सुरसा कामरूपिणी । अब्रवीन्नातिवर्तेन्मां कश्चिदेव वरो मम ॥ १५७  
 [ प्रक्षिप्तश्लोकाः ।

तं प्रयान्तं समुद्गीक्ष्य सुरसा वाक्यमब्रवीत् । बलं जिज्ञासमाना वै नागमाता हनुमतः ॥ १  
 प्रविश्य वदनं मेऽद्य गन्तव्यं वानरोत्तम । वर एष पुरा दत्तो मम धात्रेति सत्त्वरा ॥ २  
 व्यादाय वक्रं विपुलं स्थिता सा मारुतेः पुरः । एवमुक्तः सुरसया क्रुद्धो वानरपुंगवः ॥ ३  
 अब्रवीत्कुरु वै वक्रं येन मां विषहिष्यसे । इत्युक्त्वा सुरसां क्रुद्धो दशयोजनमायतः ॥ ४  
 दशयोजनविस्तारो बभूव हनुमांस्तदा । तं दृष्ट्वा मेघसंकाशं दशयोजनमायतम् ॥ ५  
 चकार सुरसा चास्यं विंशद्योजनमायतम् । तां दृष्ट्वा विस्तृतास्यां तु वायुपुत्रः सुबुद्धिमान् ६  
 हनुमांस्तु ततः क्रुद्धस्त्रिंशद्योजनमायतः । चकार सुरसा वक्रं चत्वारिंशत्तथोच्छ्रितम् ॥ ७  
 बभूव हनुमान्वीरः पञ्चाशद्योजनोच्छ्रितः । चकार सुरसा वक्रं षष्टियोजनमायतम् ॥ ८  
 तथैव हनुमान्वीरः सप्ततीयोजनोच्छ्रितः । चकार सुरसा वक्रमशीतीयोजनायतम् ॥ ९  
 हनुमानचलप्रख्यो नवतीयोजनोच्छ्रितः । चकार सुरसा वक्रं शतयोजनमायतम् ॥ १० ]  
 तद्दृष्ट्वा व्यादितं त्वास्यं वायुपुत्रः सुबुद्धिमान् । स संक्षिप्यात्मनः कायं बभूवाङ्घ्रिमात्रकः १५८  
 सोभिपत्याधु तद्वक्रं निष्पत्य च महाजवः । अन्तरिक्षे स्थितः श्रीमानिदं वचनमब्रवीत् १५९  
 प्रविष्टोऽस्मि हि ते वक्रं दाक्षायणि नमोस्तु ते । गमिष्ये यत्र वैदेही सत्यं चासीद्वरं तव ॥ १६०  
 तं दृष्ट्वा वदनान्मुक्तं चन्द्रं राहुमुखादिव । अब्रवीत्सुरसा देवी स्वेन रूपेण वानरम् ॥ १६१  
 अर्थसिद्धौ हरिश्रेष्ठ गच्छ सौम्य यथासुखम् । समानयस्व वैदेहीं राघवेण महात्मना ॥ १६२  
 तत्तृतीयं हनुमतो दृष्ट्वा कर्म सुदुष्करम् । साधु साध्विति भूतानि प्रशशंसुस्तदा हरिम् ॥ १६३  
 स सागरमनाधृष्यमभ्येत्य वरुणालयम् । जगामाकाशमाविश्य वेगेन गरुडोपमः ॥ १६४  
 सेविते वारिधाराभिः पतंगैश्च निषेविते । चरिते कैशिकाचार्यैरैरावतनिषेविते ॥ १६५  
 सिंहकुञ्जरशार्दूलपतगोरगवाहनैः । विमानैः संपतद्भिश्च विमलैः समलङ्कृते ॥ १६६  
 वैज्राशनिसमाघातैः पावकैरुपशोभिते । कृतपुण्यैर्महाभागैः स्वर्गजिद्भिरलङ्कृते ॥ १६७  
 वहता हृद्यमत्यर्थं सेविते चित्रभानुना । ग्रहनक्षत्रचन्द्रार्कतारागणविभूषिते ॥ १६८  
 महर्षिगणगन्धर्वनागयक्षसमाकुले । विविक्ते विमले विश्वे विश्वावसुनिषेविते ॥ १६९  
 देवराजगजाक्रान्ते चन्द्रसूर्यपथे शिवे । विताने जीवलोकस्य वितते ब्रह्मनिर्मिते ॥ १७०  
 बहुशः सेविते वीरैर्विद्याधरगणैर्वरैः । जगाम वायुमार्गे तु गरुत्मानिव मारुतिः ॥ १७१  
 [ हनुमान्मेघजालानि प्रकर्षन्मारुतो यथा । कालागरुसवर्णानि रक्तपीतसितानि च ॥ १  
 कपिनाकृष्यमाणानि महाभ्राणि चकाशिरे । प्रविशन्नभ्रजालानि निष्पतंश्च पुनः पुनः ॥ २  
 प्रावृषीदुरिवाभाति निष्पतन्प्रविशंस्तदा ॥ ]

१ मारीचमृगग्रहणन्यासक्तस्य । २ सत्यं चासीद्वरं तव त्वदास्य प्रविश्य निर्गमनात् ब्रह्मणा दत्तो वरः सत्यं आसीत् ।  
 कैशिके रागविशेषं आचार्यैः विद्याधरविशेषैः । ४ वैज्राशन्योः समः आघातः अभिघातः यथा तैः ।

प्रदृश्यमानः सर्वत्र हनुमान्मारुतात्मजः । भेजेऽम्बरं निरालम्बं लम्बपक्ष इवाद्रिराद् ॥ १७२  
 प्लवमानं तु तं दृष्ट्वा सिंहिका नाम राक्षसी । मनसा चिन्तयामास प्रवृद्धा कामरूपिणी १७३  
 अद्य दीर्घस्य कालस्य भविष्याम्यहर्माशिता । इदं हि मे महत्सत्त्वं चिरस्य वशमागतम् १७४  
 इति संचिन्त्य मनसा छायामस्य समाक्षिपत् । छायायां गृह्यमाणायाम् चिन्तयामास वानरः ॥  
 समाक्षिसोऽस्मि सहसा पङ्ककृपतराक्रमः । प्रतिलोमेन वातेन महानौरिव सागरे ॥ १७६  
 तिर्यगूर्ध्वमधश्चैव वीक्षमाणस्ततः कपिः । ददर्श स महत्सत्त्वमुत्थितं लवणाम्भसि ॥ १७७  
 तद्दृष्ट्वा चिन्तयामास मारुतिर्विकृताननम् । कपिराजेन कथितं सत्वमद्भुतदर्शनम् ॥ १७८  
 छायाग्राहि महावीर्यं तदिदं नात्र संशयः । स तां बुद्धार्थतत्त्वेन सिंहिकां मतिमान्कपिः ॥  
 व्यवर्धत महाकायः प्रावृषीव बलाहकः ॥ १७९  
 तस्य सा कायमुद्धीक्ष्य वर्धमानं महाकपेः । वक्रं प्रसारयामास पातालान्तरसन्निभम् ॥ १८०  
 घनराजीव गर्जन्ती वानरं समभिद्रवत् ॥ १८१  
 स ददर्श ततस्तस्या विवृतं सुमहन्मुखम् । कायमात्रं च मेधावी मर्माणि च महाकपिः ॥ १८२  
 स तस्या विवृते वक्रे वज्रसंहननः कपिः । संक्षिप्य मुहुरात्मानं निष्पपात महाबलः ॥ १८३  
 आस्ये तस्या निमज्जन्तं ददृशुः सिद्धचारणाः । ग्रस्यमानं यथा चन्द्रं पूर्णं पर्वणि राहुणा १८४  
 ततस्तस्या नखैस्तीक्ष्णैर्मर्माण्युत्कृत्य वानरः । उत्पपाताथ वेगेन मनेस्संपातविक्रमः ॥ १८५  
 तां तु दृष्ट्वा च धृत्या च दक्षिण्येन निपात्य च । स कपिप्रवरो वेगाद्बुधे पुनरात्मवान् ॥  
 हतहत्सा हनुमता पपात विधुराम्भसि । तां हतां वानरेणाशु पतितां वीक्ष्य सिंहिकाम् ॥  
 भूतान्याकाशचारीणि तमूचुः प्लवगोत्तमम् ॥ १८७  
 भीममद्य कृतं कर्म महत्सत्त्वं त्वया हतम् । साधयार्थमभिप्रेतमरिष्टं प्लवतां वर ॥ १८८  
 यस्य त्वेतानि चत्वारि वानरेन्द्र यथा तव । धृतिर्दृष्टिर्मतिर्दाक्ष्यं स्वकर्मसु न सीदति ॥ १८९  
 स तैः संभावितः पूज्यः प्रतिपन्नप्रयोजनः । जगामाकाशमाविश्य पद्मगाशनवत्कपिः ॥ १९०  
 प्राप्तभूयिष्ठपारस्तु सर्वतः प्रतिलोकयन् । योजनानां शतस्यान्ते वनराजिं ददर्श सः ॥ १९१  
 ददर्श च पतन्नेव विविधद्रुमभूषितम् । द्वीपं शाखामृगश्रृङ्गो मलयोपवनानि च ॥ १९२  
 सागरं सागरानूपं सागरानूपजान्द्रुमान् । सागरस्य च पत्नीनां मुखान्यपि विलोकयन् ॥ १९३  
 स महामेघसंकाशं समीक्ष्यात्मानमात्मवान् । निरुन्धन्तमिवाकाशं चकार मतिमान्मतिम् १९४  
 कायवृद्धिं प्रवेगं च मम दृष्ट्वैव राक्षसाः । मयि कांतूहलं कुर्युरिति मेने महाकपिः ॥ १९५  
 ततः शरीरं संक्षिप्य तन्महीधरसन्निभम् । पुनः प्रकृतिमापेदे वीतमोह इवात्मवान् ॥ १९६  
 तद्रूपमतिसंक्षिप्य हनुमान्प्रकृतौ स्थितः । त्रीन्क्रमानिव विक्रम्य बलिवीर्यहरो हरिः ॥ १९७  
 स चारुनानाविधरूपधारी परं समासाद्य समुद्रतीरम् ।  
 परैरशक्यः प्रतिपन्नरूपः समीक्षितात्मा समवेक्षितार्थः ॥ १९८  
 ततः स लम्बस्य गिरेः समृद्धे विचित्रकूटे निपपात कूटे ।  
 संकेतकोद्दालकनालिकेरे महाद्रिकूटप्रतिमो महात्मा ॥ १९९

१ दीर्घकाले गते सति । २ आशित्रीभुक्तवतीत्यर्थः । ३ देहप्रमाणम् । ४ मनोगमनममानगतिः सन् । ५ दुरादेव दशमेन ।

६ पाटवेन । ७ आर्ता । ८ शुभं यथा भवति तथा ।

ततस्तु संप्राप्य समुद्रतीरं समीक्ष्य लङ्कां निरिवर्यमूर्ध्नि ।  
 कपिस्तु तस्मिन्निपपात पर्वते विधूय रूपं व्यथयन्मृगद्विजान् ॥ २००  
 स सागरं दानवपन्नगायुतं बलेन विक्रम्य महोर्मिमालिनम् ।  
 निपत्य तीरे च महोदधेस्तदा ददर्श लङ्काममरावतीमिव ॥ २०१  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे प्रथमः सर्गः ॥ १ ॥

### द्वितीयः सर्गः ।

स सागरमनाधुष्यमतिक्रम्य महाबलः । त्रिकूटशिखरे लङ्कां स्थितां स्वस्थो ददर्श ह ॥ १  
 ततः पादपमुक्तेन पुष्पवर्षेण वीर्यवान् । अभिवृष्टः स्थितस्तत्र बभौ पुष्पमयो यथा ॥ २  
 योजनानां शतं श्रीमांस्तीर्त्वाप्युत्तमविक्रमः । अनिःश्वसन्कपिस्तत्र न ग्लानिमधिगच्छति ॥ ३  
 शतान्यहं योजनानां क्रमेयं सुबहून्यपि । किं पुनः सागरस्यान्तं संख्यातं शतयोजनम् ॥ ४  
 स तु वीर्यवतां श्रेष्ठः प्लवतामपि चोत्तमः । जगाम वेगवाँलङ्कां लङ्घयित्वा महोदधिम् ॥ ५  
 शाद्वलानि च नीलानि गन्धवन्ति वनानि च । गण्डवन्ति च मध्येन जगाम नगवन्ति च ॥ ६  
 शैलांश्च तरुसंछन्नान्वनराजीश्च पुष्पिताः । अभिचक्राम तेजस्वी हनुमान्प्लवगर्षभः ॥ ७  
 स तस्मिन्नचले तिष्ठन्वनान्युपवनानि च । स नगाग्रे च तां लङ्कां ददर्श पवनात्मजः ॥ ८  
 सरलान्कर्णिकारांश्च स्वर्जुरांश्च सुपुष्पितान् । प्रियालान्मुचुलिन्दांश्च कुटजान्केतकानपि ॥ ९  
 प्रियङ्गुगन्धपूर्णांश्च नीपान्ससच्छदांस्तथा । असनान्कोविदारांश्च करवीरांश्च पुष्पितान् ॥ १०  
 पुष्पभारनिबद्धांश्च तथा मुकुलितानपि । पादपान्विहगाकीर्णान्पवनाधूतमस्तकान् ॥ ११  
 हंसकारण्डवाकीर्णा वापीः पद्मोत्पलायुताः । आक्रीडान्विविधान् रम्यान्विविधांश्च जलाशयान् ॥  
 संततान्विविधैर्बृक्षैः सर्वर्तुफलपुष्पितैः । उद्यानानि च रम्याणि ददर्श कपिकुञ्जरः ॥ १३  
 समासाद्य च लक्ष्मीवाँलङ्कां रावणपालिताम् । परिधाभिः सपद्माभिः सोत्पलाभिरलङ्कताम् ॥ १४  
 सीतापहरणार्थेन रावणेन सुरक्षिताम् । समन्ताद्विचरद्भिश्च राक्षसैरुग्रधन्विभिः ॥ १५  
 काञ्चनेनावृतां रम्यां प्राकारेण महापुरीम् । गृहैश्च ग्रहसंकाशैः शारदाम्बुदसन्निभैः ॥ १६  
 पाण्डुराभिः प्रतोलीभिरुष्णाभिरभिसंवृताम् । अट्टालकशताकीर्णां पताकाध्वजमालिनीम् ॥ १७  
 तोरणैः काञ्चनैर्दिव्यैर्लतापङ्क्तिविचित्रितैः । ददर्श हनुमाँलङ्कां दिवि देवपुरीमिव ॥ १८  
 गिरिमूर्ध्नि स्थितां लङ्कां पाण्डुरैर्भवनैः शुभैः । ददर्श स कपिश्रेष्ठः पुरमाकाशगं यथा ॥ १९  
 पालितां राक्षसेन्द्रेण निर्मितां विश्वकर्मणा । प्लवमानामिवाकाशे ददर्श हनुमान्कपिः ॥ २०  
 वैप्रप्राकारजघनां विपुलाम्बुनवाम्बराम् । शतघ्नीशूलकेशां तामट्टालकवतंसकाम् ॥ २१  
 मनसेव कृतां लङ्कां निर्मितां विश्वकर्मणा । द्वारमुत्तरमासाद्य चिन्तयामास वानरः ॥ २२  
 कैलासशिखरप्रख्यामालिखन्तीमिवाम्बरम् । डीयमानामिवाकाशमुच्छ्रितैर्भवनोत्तमैः ॥ २३  
 संपूर्णा राक्षसैर्घोरैर्नागैर्भोगवतीमिव । अचिन्त्यां सुकृतां स्पष्टां कुबेराध्युषितां पुरा ॥ २४  
 दंष्ट्रिभिर्बहुभिः शूरैः शूलपट्टसपाणिभिः । रक्षितां राक्षसैर्घोरैर्गुहामाशीविषैरिव ॥ २५  
 तस्याश्च महतीं गुप्तिं सागरं च निरीक्ष्य सः । रावणं च रिपुं घोरं चिन्तयामास वानरः ॥ २६

१ अहं सुबहून्यपि योजनानां शतानि क्रमेयम् । शतयोजनसंख्याकं सागरस्यान्तं किं पुनः इति अमन्यतेति शेषः ।

२ हृत्प्लवप्लवन्ति । ३ ददर्श हनुमान्कपिरित्यनुवर्तते ।

आगत्यापीह, हरयो भविष्यन्ति निरर्थकाः । न हि युद्धेन वै लङ्का शक्या जेतुं सुरैरपि ॥ २७  
 इमां तु विषमां दुर्गां लङ्कां रावणपालिताम् । प्राप्यापि स महाबाहुः किं करिष्यति राघवः ॥ २८  
 अवकाशो न सान्त्वस्य राक्षसेष्वभिगम्यते । न दानस्य न भेदस्य नैव युद्धस्य दृश्यते ॥ २९  
 चतुर्णामेव हि गतिर्वानराणां महात्मनाम् । बालिपुत्रस्य नीलस्य मम राज्ञश्च धीमतः ॥ ३०  
 यावज्जानामि वैदेहीं यदि जीवति वा नवा । तत्रैव चिन्तयिष्यामि दृष्ट्वा तां जनकात्मजाम् ॥ ३१  
 ततः स चिन्तयामास मुहूर्तं कपिकुञ्जरः । गिरिशृङ्गे स्थितस्तस्मिन्नामस्याभ्युदये रतः ॥ ३२  
 अनेन रूपेण मया न शक्या रक्षसां पुरी । प्रवेष्टुं राक्षसैर्गुप्ता क्रूरैर्बलसमन्वितैः ॥ ३३  
 उग्रौजसो महावीर्या, बलवन्तश्च राक्षसाः । वञ्चनीया मया सर्वे जानकीं परिमार्गता ॥ ३४  
 लक्ष्यालक्ष्येण रूपेण रात्रौ लङ्कापुरी मया । प्रवेष्टुं प्राप्तकालं मे कृत्यं साधयितुं महत् ॥ ३५  
 तां पुरीं तादृशीं दृष्ट्वा दुराधर्षी सुरासुरैः । हनुमांश्चिन्तयामास विनिःश्वस्य मुहुर्मुहुः ॥ ३६  
 केनोपायेन पश्येयं मैथिलीं जनकात्मजाम् । अदृष्टो राक्षसेन्द्रेण रावणेन दुरात्मना ॥ ३७  
 न विनश्येत्कथं कार्यं रामस्य विदितात्मनः । एकामेकश्च पश्येयं रहिते जनकात्मजाम् ॥ ३८  
 भूताश्चार्था विपद्यन्ते देशकालविरोधिताः । विक्रुबं दूतमासाद्य तमः सूर्योदये यथा ॥ ३९  
 अर्थानर्थान्तरे बुद्धिर्निश्चितापि न शोभते । घातयन्ति हि कार्याणि दूताः पण्डितमानिनः ४०  
 न विनश्येत्कथं कार्यं वैक्रुब्यं न कथं भवेत् । लङ्कनं च समुद्रस्य कथं नु न वृथा भवेत् ॥ ४१  
 मयि दृष्टे तु रक्षोभी रामस्य विदितात्मनः । भवेद्द्वयर्थमिदं कार्यं रावणानर्थमिच्छतः ॥ ४२  
 नहि शक्यं क्वचित्स्थातुमविज्ञातेन राक्षसैः । अपि राक्षसरूपेण किमुतान्येन केनचित् ॥ ४३  
 वायुरप्यत्र न ज्ञातश्चरेदिति मतिर्मम । न ह्यस्त्यविदितं किञ्चिद्राक्षसानां बलीयसाम् ॥ ४४  
 इहाहं यदि तिष्ठामि स्वेन रूपेण संवृतः । विनाशमुपयास्यामि भर्तुरर्थश्च हीयते ॥ ४५  
 तदहं स्वेन रूपेण रजन्यां ह्रस्वतां गतः । लङ्कामभिपतिष्यामि राघवस्यार्थसिद्धये ॥ ४६  
 रावणस्य पुरीं रात्रौ प्रविश्य सुदुरासदाम् । विचिन्वन्भवनं सर्वं द्रक्ष्यामि जनकात्मजाम् ॥ ४७  
 इति संचिन्त्य हनुमान्सूर्यस्यास्तमयं कपिः । आचकाङ्क्षे तदा वीरो वैदेह्या दर्शनोत्सुकः ॥ ४८  
 सूर्ये चास्तं गते रात्रौ देहं संक्षिप्य मारुतिः । पृषदंशकमात्रः सन्बभूवाद्भुतदर्शनः ॥ ४९  
 प्रदोषकाले हनुमांस्तूर्णमुत्सृत्य वीर्यवान् । प्रविवेश पुरीं रम्यां सुविभक्तमहापथाम् ॥ ५०  
 प्रासादमालाविततां स्तम्भैः काञ्चनराजतैः । शातकुम्भमयैर्जालैर्गन्धर्वनगरोपमाम् ॥ ५१  
 सप्तभौमाष्टभौमैश्च स ददर्श महापुरीम् । तलैः स्फाटिकसंकीर्णैः कार्तस्वरविभूषितैः ॥ ५२  
 वैडूर्यमणिचित्रैश्च मुक्ताजालविभूषितैः । तलैः शुश्रुभिरे तानि भवनान्यत्र रक्षसाम् ॥ ५३  
 काञ्चनानि विचित्राणि तोरणानि च रक्षसाम् । लङ्कामुद्योतयामासुः सर्वतः समलङ्कृताम् ॥ ५४  
 अचिन्त्यामद्भुताकारां दृष्ट्वा लङ्कां महाकपिः । आसीद्विषण्णो हृष्टश्च वैदेह्या दर्शनोत्सुकः ५५  
 स पाण्डुरोद्विद्धविमानमालिनीं महार्हजाम्बूनदजालतोरणाम् ।  
 यशस्विनीं रावणबाहुपालितां क्षपाचरैर्भीमबलैः समावृताम् ॥ ५६

१ अत्रापि कथमित्यनुपञ्जनीयम् । २ एकान्ते । ३ भविष्यकारिणम् । ४ अत्रापि विक्रुबं दूतमासाद्येत्यनुवर्तते । अर्थानर्थान्तरे अर्थानर्थयोः प्रयोजनसाधनयोः कार्याकार्ययोः । अन्तरे विषये निश्चिता राज्ञा मन्त्रिषु निर्णीता बुद्धिः विक्रुबं दूतमासाद्य न शोभते । अनर्थकारिणी भवतीत्यर्थः । ५ विडालप्रमाणः ।

चन्द्रोऽपि साधिव्यमिवास्य कुर्वस्तारागणैर्मध्वगतो विराजन् ।

ज्योत्स्नावितानेन वितस्य लोकमुत्तिष्ठते नैकसहस्ररश्मिः ॥

५७

शङ्खप्रभं क्षीरमृणालवर्णमुद्गच्छमानं व्यवभासमानम् ।

ददर्श चन्द्रं स हरिप्रवीरः पोष्टेयमानं सरसीव हंसम् ॥

५८

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे द्वितीयः सर्गः ॥ २ ॥

### तृतीयः सर्गः ।

स लम्बाशिलरे लम्बे लम्बतोयदसन्निभे । सँस्वमास्थाय मेधावी हनुमान्मारुतात्मजः ॥ १

निशि लङ्कां महासस्वो विवेश कपिकुञ्जरः । रम्यकाननतोयाढ्यां पुरीं रावणपालिताम् ॥ २

शारदाम्बुधरप्रस्यैर्भवनैरुपशोभिताम् । सागरोपमनिर्घोषां सागरानिलसेविताम् ॥ ३

सुपुष्टबलसंघुष्टां यथैव विटपोंवतीम् । चार्हतोरणनिर्यूहां पाण्डुरद्वारतोरणाम् ॥ ४

भुजगाचरितां गुप्तां शुभां भोगवतीमिव । तां सविद्युद्धनाकीर्णां ज्योतिर्मार्गनिषेविताम् ॥ ५

मन्दमारुतसंचारां यथेन्द्रस्यामरावतीम् । शातकुम्भेन महता प्राकारेणाभिसंवृताम् ॥ ६

किङ्किणीजालघोषाभिः पताकाभिरलङ्कृताम् । आसाद्य सहसा दृष्टः प्राकारमभिपेदिवान् ॥ ७

विस्मयाविष्टहृदयः पुरीमालोक्य सर्वतः ॥ ८

जाम्बूनदमयैर्द्वारैर्वैदूर्यकृतवेदिकैः । वज्रस्फटिकमुक्ताभिर्मणिकुट्टिमभूषितैः ॥

तप्तहाटकनिर्यूहै राजतामलपाण्डुरैः ॥ ९

वैदूर्यकृतसोपानैः स्फाटिकान्तरपांसुभिः । चारुसंजवनोपेतैः स्वमिवोत्पतितैः शुभैः ॥ १०

क्रौञ्चबहिर्गणसंघुष्टै राजहंसनिषेवितैः । तूर्याभरणनिर्घोषैः सर्वतः प्रतिनादिताम् ॥ ११

वस्त्रोकैसाराप्रतिमां तां वीक्ष्य नगरीं ततः । स्वमिवोत्पतितां लङ्कां जहर्ष हनुमान्कपिः ॥ १२

तां समीक्ष्य पुरीं रम्यां राक्षसाधिपतेः शुभाम् । अनुत्तमामृद्धियुतां चिन्तयामास वीर्यवान् ॥

नेयमम्येन नगरी शक्या धर्षयितुं बलात् । रक्षिता रावणबलैरुद्यतायुधधारिभिः ॥ १४

कुमुदाङ्गदयोर्वापि सुषेणस्य महाकपेः । प्रसिद्धेयं भवेद्भूमिर्मेन्दुद्विविदयोरपि ॥ १५

विषस्वतस्तनूजस्य हरेश्च कुक्षपर्वणः । ऋक्षस्य केतुमालस्य मम चैव गतिर्भवेत् ॥ १६

समीक्ष्य तु महाबाहू राघवस्य पराक्रमम् । लक्ष्मणस्य च विक्रान्तमभवत्प्रीतिमान्कपिः ॥ १७

तां रत्नवसनोपेतां गोष्ठागारावतंसकाम् । यन्प्रागारस्तनीमृद्धां प्रमदामिव भूषिताम् ॥ १८

तां नष्टतिमिरां दीपैर्भास्वरैश्च महागृहैः । नगरीं राक्षसेन्द्रस्य ददर्श स महाकपिः ॥ १९

अथ सा हरिशार्दूलं प्रविशन्तं महाबलम् । नगरीं स्वेन रूपेण ददर्श पवनात्मजम् ॥ २०

सा तं हरिबरं दृष्ट्वा लङ्का रावणपालिता । स्वयमेवोत्थिता तत्र विकृताननदर्शना ॥ २१

पुरस्तात्कपिवर्षस्य वायुसूनोरतिष्ठत् । मुख्यमाना महानादमन्नवीत्यवनात्मजम् ॥ २२

कस्त्वं केन च कार्येण इह प्राप्तो वनालय । कथयस्वेह यत्तस्त्वं यावत्प्राणा धरन्ति ते ॥ २३

न शक्यं त्वत्विद्यं लङ्का प्रवेष्टुं वानर त्वया । रक्षिता रावणबलैरभिगुप्ता समन्ततः ॥ २४

अथ तामब्रवीद्दीरो हनुमानप्रतः स्थिताम् । कथयिष्यामि ते तत्त्वं यन्मां त्वं परिपृच्छसि २५

१ आभिर्भवतिस्व । २ उड्डीयमानम् । ३ लम्बाक्ये । ४ व्यवसायम् । ५ अलाकापुरी । ६ तोरणस्य निर्यूहो मत्तवारणः । वाहः तोरणनिर्यूहो यस्मास्ताम् । ७ शकपुरी । ८ प्रसिद्धा इयं नगरी कुमुदादीनां भूमिर्भवेत् । विषयो भवेत् । ९ विषयः । १० विक्रमम् । ११ अत्र श्लोके ददर्शत्वपक्यते ।



का त्वं विरूपनयना पुरद्वारेऽवतिष्ठसे । किमर्थं चापि मां लङ्का निर्भर्त्सयसि दारुणा ॥ २६  
 हनुमद्वचनं श्रुत्वा लङ्का सा कामरूपिणी । उवाच वचनं क्रुद्धा परुषं वचनात्मजम् ॥ २७  
 अहं राक्षसराजस्य रावणस्य महात्मनः । आज्ञाप्रतीक्षा दुर्धर्षा रक्षामि नगरीमिमाम् ॥ २८  
 न शक्या मामवज्ञाय प्रवेष्टुं नगरी त्वया । अद्य प्राणैः परित्यक्तः स्वप्स्यसे निहतो मया २९  
 अहं हि नगरी लङ्का स्वयमेव प्लवंगम । सर्वतः परिरक्ष्यामि ह्येतत्से कथितं मया ॥ ३०  
 लङ्काया वचनं श्रुत्वा हनुमान्मारुतात्मजः । यत्नवान्स् हरिश्रेष्ठः स्थितः शैल इवापरः ॥ ३१  
 स तां स्त्रीरूपविकृतां दृष्ट्वा वानरपुङ्गवः । आबभाषेऽथ मेधावी सत्त्ववान्प्लवगर्षभः ॥ ३२  
 द्रक्ष्यामि नगरीं लङ्कां सादृश्राकारतोरणाम् । इत्यर्थमिह संप्राप्तः परं कौतूहलं हि मे ॥ ३३  
 वनान्युपवनानीह लङ्कायाः काननानि च । सर्वतो गृहमुख्यानि द्रष्टुमागमनं हि मे ॥ ३४  
 तस्य तद्वचनं श्रुत्वा लङ्का सा कामरूपिणी । भूय एव पुनर्वाक्यं वभाषे परुषाक्षरम् ॥ ३५  
 मामनिर्जित्य दुर्बुद्धे राक्षसेश्वरपालिताम् । न शक्यमद्य ते द्रष्टुं पुरीयं वानराधम ॥ ३६  
 ततः स कपिशार्दूलस्तामुवाच निशाचरीम् । दृष्ट्वा पुरीमिमां भद्रे पुनर्यास्ये यथागतम् ॥ ३७  
 ततः कृत्वा महानादं सा वै लङ्का भयावहम् । तलेन वानरश्रेष्ठं ताडयामास वेगिता ॥ ३८  
 ततः स कपिशार्दूलो लङ्काया ताडितो भृशम् । ननाद सुमहानादं धीर्यवान्पवनतात्मजः ॥ ३९  
 ततः संवर्तयामास वामहस्तस्य सोऽङ्गुलीः । मुष्टिनाभिजघानैनां हनूमान्क्रोधमूर्च्छितः ॥ ४०  
 स्त्री चेति मन्यमानेन नातिक्रोधः स्वयं कृतः ॥ ४१  
 सा तु तेन प्रहारेण विह्वलाङ्गी निशाचरी । पपात सहसा भूमौ विकृताननदर्शना ॥ ४२  
 ततस्तु हनुमान्प्राज्ञतां दृष्ट्वा विनिपातिताम् । कृपां चकार तेजस्वी मन्यमानः स्त्रियं तु ताम् ॥  
 ततो वै भृशसंविन्ना लङ्का सा गद्गदाक्षरम् । उवाचागर्वितं वाक्यं हनुमन्तं प्लवङ्गमम् ॥ ४४  
 प्रसीद सुमहाबाहो त्रायस्व हरिसत्तम । समये सौम्य तिष्ठन्ति सत्त्ववन्तो महाबलाः ॥ ४५  
 अहं तु नगरी लङ्का स्वयमेव प्लवङ्गम । निर्जिताहं त्वया वीर विक्रमेण महाबल ॥ ४६  
 इदं तु तथ्यं शृणु वै ब्रुवन्त्या मे हरीश्वर । स्वयं स्वयंभुवा दत्तं वरदानं यथा मम ॥ ४७  
 यदा त्वां वानरः कश्चिद्विक्रमाद्दशमानयेत् । तदा त्वया हि विज्ञेयं रक्षसां भयमागतम् ॥ ४८  
 स हि मे समयः सौम्य प्राप्तोऽद्य तव दर्शनात् । स्वयंभूविहितः सत्यो न तस्यास्ति व्यतिक्रमः ॥  
 सीतानिमित्तं राज्ञस्तु रावणस्य दुरात्मनः । रक्षसां चैव सर्वेषां विनाशः समुपागतः ॥ ५०  
 तत्प्रविश्य हरिश्रेष्ठ पुरीं रावणपालिताम् । विधत्स्व सर्वकार्याणि यानि यानीह वाञ्छसि ॥ ५१  
 प्रविश्य शापोपहतां हरीश्वरः शुभां पुरीं राक्षसमुख्यपालिताम् ।  
 यदृच्छया त्वं जनकात्मजां सतीं विमार्गं सर्वत्र गतो यथासुखम् ॥ ५२  
 इत्यर्थे श्रीमद्रामायणे वाल्मीकीय आदिकाण्डे सुन्दरकाण्डे तृतीयः सर्गः ॥ ३ ॥

### चतुर्थः सर्गः ।

स निर्जित्य पुरीं श्रेष्ठां लङ्कां तां कामरूपिणीम् । विक्रमेण महातेजा हनूमान्कपिसत्तमः ॥  
 अद्वारेण महाबाहुः प्राकारमभिपुषुवे ॥ १  
 प्रविश्य नगरीं लङ्कां कपिराजहितकरः । चक्रेऽथ पादं सव्यं च शत्रूणां स तु मूर्धनि ॥ २

प्रविष्टः सस्वसंपन्नो निशायां मारुतात्मजः । स महापथमास्थाय मुक्तपुष्पविराजितम् ॥	३
ततस्तु तां पुरीं रम्यां लङ्कामभिययौ कपिः ॥	४
हसितोत्कृष्टनिनदैस्तूर्यघोषपुरस्तरैः । वैज्राङ्कुशनिकाशैश्च वैज्रजालविभूषितैः ॥	
गृहमेघैः पुरी रम्या बभासे द्यौरिवाम्बुदैः ५॥ प्रजज्वाल तदा लङ्का रक्षोगणगृहैः शुभैः ॥	६
सिताभ्रसदृशैश्चित्रैः पद्मस्वस्तिकसंस्थितैः । वर्धमानगृहैश्चापि सर्वतः सुविभूषिता ॥	७
तां चित्रमाल्याभरणां कपिराजहितंकरः । राघवार्थं चरञ्च्रीमानन्ददर्शं च ननन्दं च ॥	८
भवनाद्भवनं गच्छन्ददर्शं पवनात्मजः । विविधाकृतिरूपाणि भवनानि ततस्ततः ॥	९
शुश्राव मधुरं गीतं त्रिस्थानस्वरभूषितम् । स्त्रीणां मदसमृद्धानां दिवि चाप्सरसामिव ॥ १०	
शुश्राव काञ्चीनिनदं नूपुराणां च निस्वनम् । सोपाननिनदांश्चैव भवनेषु महात्मनाम् ॥	
आस्फोटितनिनादांश्च क्ष्वेलितांश्च ततस्ततः ११॥शुश्राव जपतां तत्र मन्त्राञ्चक्षोगृहेषु वै ॥ १२	
स्वाध्यायनिरतांश्चैव यातुधानानन्ददर्शं सः । रावणस्तवसंयुक्तान्गर्जतो राक्षसानपि ॥	१३
राजमार्गं समावृत्य स्थितं रक्षोबलं महत् । ददर्श मध्यमे गुल्मे रावणस्य चरान्बहून् ॥	१४
दीक्षिताञ्जटिलान्मुण्डान्गोजिनाम्बरवाससः । दर्भमुष्टिप्रहरणानग्निकुण्डायुधांस्तथा ॥	१५
कूटमुद्गरपाणींश्च दण्डायुधधरानपि । एकाक्षानेककर्णांश्च लम्बोदरपयोधरान् ॥	१६
करालान्भुज्ज्वलांश्च विकटान्वामनांस्तथा । धन्विनः खड्गिनश्चैव शतग्रीमुसलायुधान् ॥	१७
परिधोत्तमहस्तांश्च विचित्रकवचोज्ज्वलान् । नातिस्थूलाभ्रातिकृशाभ्रातिदीर्घातिह्रस्वकान् ॥ १८	
नासिगौराभ्रातिकृष्णाभ्रातिकुब्जाश्च वामनान् । विरूपान्बहुरूपांश्च सुरूपांश्च सुवर्चसः ॥	
ध्वजीन्पताकिनश्चैव ददर्श विविधायुधान् १९॥शक्तिवृक्षायुधांश्चैव पट्टसाशनिधारिणः ॥	२०
क्षेपणीपाशहस्तांश्च ददर्श स महाकपिः । स्रग्विणस्त्वनुलिप्तांश्च वराभरणभूषितान् ॥	२१
नानावेषसमायुक्तान्यधास्वैरगतान्बहून् । तीक्ष्णशूलधरांश्चैव वज्रिणश्च महाबलान् ॥	२२
शतसाहस्रमव्यग्रमारक्षं मध्यमं कपिः । रक्षोधिपतिनिर्दिष्टं ददर्शान्तःपुराग्रतः ॥	२३
स तदा तदहं दृष्ट्वा महाहाटकतोरणम् । राक्षसेन्द्रस्य विख्यातमद्रिमूर्ध्नि प्रतिष्ठितम् ॥	२४
पुण्डरीकावतंसाभिः परिघाभिरलंकृतम् । प्राकारावृतमत्यन्तं ददर्श स महाकपिः ॥	२५
त्रिविष्टपनिभं दिव्यं दिव्यनादविनादितम् । वाजिहेषितसंघुष्टं नादितं भूषणैस्तथा ॥	२६
रथैर्यानिर्विमानैश्च तथा ह्यगजैः शुभैः । वारणैश्च चतुर्दन्तैः श्वेताभ्रनिचयोपमैः ॥	२७
भूषितं रुचिरद्वारं मत्तैश्च मृगपक्षिभिः । रक्षितं सुमहावीर्यैर्यातुधानैः सहस्रशः ॥	
राक्षसाधिपतेर्गुप्तमाविवेश महाकपिः ॥	२८

सहेमजाम्बूनदचक्रवालं महार्हमुक्तामणिभूषितान्तम् ।

पराध्यकालागरुचन्दनाक्तं स रावणान्तःपुरमाविवेश ॥

२९

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे चतुर्थः सर्गः ॥ ४ ॥

१ हसितानामुत्कृष्टस्तरैः । २ वज्रं अङ्कुशो यस्य सः वज्राङ्कुशः ऐरावतः तप्तुल्यैः तद्वच्चुभ्रैरित्यर्थः । ३ वज्रो रजविशेषः ।  
 ४ गृहमेघैः । मेघशब्दः भ्रेष्टवाची । गृहमुल्लुख्यैरिति पाठान्तरम् । ५ पदस्वस्तिकनामभ्यां संस्थानविशेषाभ्यां संस्थितैः । ६ वर्ध-  
 माननाम्ना संस्थानेन संस्थितैः । ७ उरःकण्ठक्षिरस्तु भवैः स्तरैः भूषितम् । ते च मन्द्रमध्यमतारः । ८ जम्बूनथां जातं सुवर्णं  
 जाम्बूनदम् । अन्यत्र जातं हेम । चक्रवालं प्राकारमण्डलम् ।

## पञ्चमः सर्गः ।

ततः स मध्यगतमंशुमन्तं ज्योत्स्नावितानं महदुद्धमन्तम् ।	
ददर्श धीमान्दिवि भानुमन्तं गोष्ठे वृषं मत्तमिव भ्रमन्तम् ॥	१
लोकस्य पापानि विनाशयन्तं महोदधिं चापि समेधयन्तम् ।	
भूतानि सर्वाणि विराजयन्तं ददर्श शीतांशुमथाभियान्तम् ॥	२
या भाति लक्ष्मीर्भुवि मन्दरस्था तथा प्रदोषेषु च सागरस्था ।	
तथैव तोयेषु च पुष्करस्था रराज सा चारुनिशाकरस्था ॥	३
हंसो यथा राजतपञ्जरस्थः सिंहो यथा मन्दरकन्दरस्थः ।	
वीरो यथा गर्वितकुञ्जरस्थश्चन्द्रोऽपि बभ्राज तथाम्बरस्थः ॥	४
स्थितः ककुभानिव तीक्ष्णशृङ्गो महाचलः श्वेत इवोच्चशृङ्गः ।	
हस्तीव जाम्बूनदबद्धशृङ्गो रराज चन्द्रः परिपूर्णशृङ्गः ॥	५
विनष्टशीताम्बुतुषारपङ्को महाग्रहप्राहविनष्टपङ्कः ।	
प्रकाशलक्ष्म्याश्रयनिर्मलाङ्गो रराज चन्द्रो भगवाञ्शशाङ्कः ॥	६
शिलातलं प्राप्य यथा मृगेन्द्रो महारणं प्राप्य यथा गजेन्द्रः ।	
राज्यं समासाद्य यथा नरेन्द्रस्तथाप्रकाशो विरराज चन्द्रः ॥	७
प्रकाशचन्द्रोदयनष्टदोषः प्रवृद्धरक्षःपिशिताशदोषः ।	
रामाभिरामेरितचित्तदोषः स्वर्गप्रकाशो भगवान्प्रदोषः ॥	८
तन्त्रीस्वनाः कर्णसुखाः प्रवृत्ताः स्वपन्ति नार्थः पतिभिः सुवृत्ताः ।	
नक्तंचराश्चापि तथा प्रवृत्ता विहर्तुमत्यद्भुतरौद्रवृत्ताः ॥	९
मत्तप्रमत्तानि समाकुलानि रथाश्वभद्रासनसंकुलानि ।	
वीरश्रिया चापि समाकुलानि ददर्श धीमान्स कपिः कुलानि ॥	१०
परस्परं चाधिकमाक्षिपन्ति भुजांश्च पीनानधिनिक्षिपन्ति ।	
मत्तप्रलापानधिविक्षिपन्ति मत्तानि चान्योन्यमधिक्षिपन्ति ॥	११
रक्षांसि वक्षांसि च विक्षिपन्ति गात्राणि कान्तासु च विक्षिपन्ति ।	
रूपाणि चित्राणि च विक्षिपन्ति दृढानि चापानि च विक्षिपन्ति ॥	१२
ददर्श कान्ताश्च समालंभन्त्यस्तथापरास्तत्र पुनः स्वपन्त्यः ।	
सुरूपवक्राश्च तथा हसन्त्यः क्रुद्धाः पराश्चापि विनिःश्वसन्त्यः ॥	१३
महागजैश्चापि तथा नदद्भिः सुपूजितैश्चापि तथा सुसद्भिः ।	
रराज वीरैश्च विनिःश्वसद्भिर्हृदो भुजङ्गैरिव निःश्वसद्भिः ॥	१४
बुद्धिप्रधानाश्रुचिराभिधानान्संश्रद्धानांङ्गगतः प्रधानान् ।	
नानाविधानाश्रुचिराभिधानान्ददर्श तस्यां पुरि यातुधानान् ॥	१५

१ चन्द्रम् । २ धीमन्तम् । ३ पद्मस्था । ४ परिपूर्णकलः । ५ शीताम्बुनः हिमाम्बुनः तुषाराः पृषताः तएव पङ्काः तमांसि विनष्टाः शीताम्बुतुषारपङ्काः यस्मिन् तथा । ६ महाग्रहस्य सूर्यस्य प्राहेण किरणपरिप्राहेण विनष्टः विनाशितः पङ्कः तमः वेन सः । ७ प्रवृद्धः रक्षसां पिशिताशानां च दोषः संचाररूपो यस्मिन् तथा । ८ स्वर्गंतुल्यः । ९ आक्षिपन्ति अपहसन्ति । आक्षिपन्तीत्यादीनि क्षत्रन्तानि रक्षोविशेषणानि । १० अन्योन्यस्योपरिदधन्ति । ११ अधिकं मुञ्चन्ति । १२ भस्संबन्ति । १३ विस्कारयन्ति । १४ अङ्गारागेणानुक्तिमप्यन्त्यः । समालपन्त्य इति पाठान्तरम् । सर्वत्र व्यत्ययेन द्वितीयाथे प्रथमा । १५ आस्तिकान् । १६ नानाकारान् ।

ननन्द इष्टा स च तान्सुरूपान्नागुणानात्मगुणानुरूपान् । विद्योतमानान्स्त तदानुरूपान्ददर्श कांश्चिच्च पुनर्विरूपान् ॥	१६
ततो वरार्हाः सुविशुद्धभावास्तेषां स्त्रियस्तत्र महानुभावाः । प्रियेषु पानेषु च सफुभावा ददर्श तारा इव सुप्रभावाः ॥	१७
श्रिया ज्वलन्तीस्त्रपयोपगूढा निशीथकाले रमणोपगूढाः । ददर्श काश्चित्प्रमदोपगूढा यथा विहंगोः कुसुमोपगूढाः ॥	१८
अन्याः पुनर्हर्म्यतलोपविष्टास्तत्र प्रियाङ्गेषु सुखोपविष्टाः । भर्तुः प्रिया धर्मपरा निविष्टा ददर्श धीमान्मदनाभिनिविष्टाः ॥	१९
अप्रावृताः काञ्चनराजिषर्णाः काश्चित्परार्धास्तपनीयवर्णाः । पुनश्च काश्चिच्छूलक्ष्मवर्णाः कान्तप्रहीणा रुचिराङ्गवर्णाः ॥	२०
ततः प्रिबान्प्राप्य मनोभिरामान्सुप्रीतियुक्ताः प्रसमीक्ष्य रामाः । गृहेषु हृष्टाः परमाभिरामा हरिप्रवीरः स ददर्श रामाः ॥	२१
चन्द्रप्रकाशाश्च हि वक्रमाला वक्राक्षिपक्ष्माश्च सुनेत्रमालाः । विभूषणान्नां च ददर्श मालाः शतहृदानामिव चारुमालाः ॥	२२
न त्वेव सीतां परमाभिजातां पथि स्थिते राजकुले प्रजाताम् । लतां प्रफुल्लामिव साधुजातां ददर्श तन्वीं मनसाभिजाताम् ॥	२३
सनातने वर्त्मनि संनिविष्टां रामेक्षणान्तां मदनाभिनिविष्टाम् । भर्तुर्मनः श्रीमदनुप्रविष्टां स्त्रीभ्यो वराभ्यश्च सदा विशिष्टाम् ॥	२४
उष्णादितां सानुसृतास्त्रकण्ठीं पुरा वरार्होत्तमनिष्ककण्ठीम् । सुजातपक्ष्मामभिरक्तकण्ठीं वने प्रनृत्तामिव नीलकण्ठीम् ॥	२५
अव्यक्तेरेखामिव चन्द्ररेखां पांसुप्रदिग्धामिव हेमरेखाम् । क्षतप्ररूढामिव बाणरेखां वायुप्रभिन्नामिव मेघरेखाम् ॥	२६
सीतामपश्यन्मनुजेश्वरस्य रामस्य पत्नीं वदतां वरस्य । बभूव दुःखाभिहतश्चिरस्य प्लवङ्गमो मन्द इवाचिरस्य ॥	२७
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे पञ्चमः सर्गः ॥ ५ ॥	

### षष्ठः सर्गः ।

स निकामं विमानेषु विषण्णः कामरूपधृक् । विचचार पुनर्लङ्कां लांघवेन समन्वितः ॥	१
आससादाथ लक्ष्मीवाज्राक्षसेन्द्रनिवेशनम् । प्राकारेणार्कवर्णेन भास्वरेणाभिसंवृतम् ॥	२
रक्षितं राक्षसैर्घोरैः सिंहैरिव महद्भनम् । समीक्षमाणो भवनं चकाशे कपिकुञ्जरः ॥	३
रूप्यंकोपहितैश्चित्रैस्तोरणैर्हेमभूषितैः । विचित्राभिश्च कक्ष्याभिर्द्वारैश्च रुचिरैर्वृतम् ॥	४
गजास्थितैर्महामात्रैः शूरैश्च विगतश्रमैः । उपस्थितमसंहार्यैर्हयैः स्यन्दनयायिभिः ॥	५

१ हर्षोपगूढाः । २ विहगाः विहगीः । ३ प्रावरणहीनाः । ४ कनकरेखाकाराः । ५ चन्द्रपाण्डुराः । ६ विरहिण्यः ।  
७ रामेक्षणे अन्तो निश्चयो यस्यास्ताम् । ८ अव्यक्तस्वरूपाम् । ९ चिरस्यापश्यन् चिरकाल निरीक्ष्यायपश्यन् । अचिरस्य अचिरेण  
सपरीत्यर्थः । मन्दो मुग्ध इव दुःखाभिहतो बभूव । १० वेगेन । ११ रजतनिर्मितैः ।

सिंहव्याघ्रतनुप्राणैर्दान्तकाञ्चनराजतैः । घोषवज्रिविचित्रैश्च सदा विचारितं रथैः ॥	६
बहुरक्षसमाकीर्णं परार्ध्यासनभाजनम् । महारथसमावासं महारथमहास्वनम् ॥	७
दृश्यैश्च परमोदारैस्तैश्चैश्च मृगपक्षिभिः । विविधैर्बहुसाहस्रैः परिपूर्णं समन्ततः ॥	८
विनीतैरन्तपालैश्च रक्षोभिश्च सुरक्षितम् । मुख्याभिश्च वरस्त्रीभिः परिपूर्णं समन्ततः ॥	९
मुदितप्रमदारक्षं राक्षसेन्द्रनिवेशनम् । वराभरणसंहृदैः समुद्रस्वननिःस्वनम् ॥	१०
तैर्ब्राजगुणसंपन्नं मुख्यैश्चाबुरुचन्दनैः । महाजनैः समाकीर्णं सिंहैरिव महद्भनम् ॥	११
भेरीमृदङ्गाभिरुतं शङ्खघोषनिनादितम् । नित्यार्चितं पर्वहुतं पूजितं राक्षसैः सदा ॥	१२
समुद्रमिव गम्भीरं समुद्रमिव निःस्वनम् । महात्मनो महद्देश्म महारक्षपरिच्छदम् ॥	१३
महारक्षसमाकीर्णं ददर्श स महाकपिः । विराजमानं वपुषा गजाश्वरथसंकुलम् ॥	१४
लङ्काभरणमित्येव सोऽमन्यत महाकपिः । चचार हनुमांस्तत्र रावणस्य समीपतः ॥	१५
गृहावहं राक्षसानामुद्यानानि च वानरः । वीक्षमाणो ह्यसन्नस्तः प्रासादांश्च चचार सः ॥	१६
अवपुत्य महावेगः प्रहस्तस्य निवेशनम् । ततोऽन्यत्पुषुवे देश्म महापार्श्वस्य वीर्यवान् ॥	१७
अथ मेघप्रतीकाशं कुम्भकर्णनिवेशनम् । विभीषणस्य च तदा पुषुवे स महाकपिः ॥	१८
महोदरस्य च गृहं विरूपाक्षस्य चैव हि । विद्युजिह्वस्य भवनं विद्युन्मालेस्तथैव च ॥	
वज्रदंष्ट्रस्य च तथा पुषुवे स महाकपिः ॥	१९
शुकस्य च महातेजाः सारणस्य च धीमतः । तथा चेन्द्रजितो देश्म जगाम हरिपूथपः ॥	२०
जम्बुमालेः सुमालेश्च जगाम हरिसत्तमः । रश्मिकेतोश्च भवनं सूर्यशत्रोस्तथैव च ॥	२१
वज्रकायस्य च तथा पुषुवे स महाकपिः । धूम्राक्षस्य च संपातेर्भवनं मारुतात्मजः ॥	२२
विद्युद्रूपस्य भीमस्य घनस्य विघनस्य च ॥	२३
शुकनासस्य वक्रस्य शठस्य विकटस्य च । ह्रस्वकर्णस्य दंष्ट्रस्य रोमशस्य च रक्षसः ॥	२४
युद्धोन्मत्तस्य मत्तस्य ध्वजप्रीवस्य नादिनः । विद्युजिह्वेन्द्रजिह्वानां तथा हस्तिमुखस्य च ॥	२५
करालस्य पिशाचस्य शोणिताक्षस्य चैव हि । क्रममाणः क्रमेणैव हनुमान्मारुतात्मजः ॥	२६
तेषु तेषु महार्हेषु भवनेषु महायशाः । तेषामृद्धिमतामृद्धिं ददर्श स महाकपिः ॥	२७
सर्वेषां समतिक्रम्य भवनानि समन्ततः । आससादाथ लक्ष्मीवात्राक्षसेन्द्रनिवेशनम् ॥	२८
रावणस्योपशायिन्यो ददर्श हरिसत्तमः । विचरन्हरिशार्दूलो राक्षसीर्विकृतेक्षणाः ॥	
शूलमुद्गरहस्ताश्च शक्तितोमरधारिणीः ॥	२९
ददर्श विविधान्गुल्मान्स्तस्य रक्षःपतेर्गृहे । राक्षसांश्च महाकायान्प्रहरणोद्यतान् ॥	३०
रक्ताश्वेतान्सितांश्चैव हरींश्चापि महाजवान् । कुलीनान् रूपसंपन्नान्गजान्परगजारुजान् ॥	३१
निष्ठितान्गजशिक्षायामैरावतसमान्युधि । निहन्तृन्परसैन्यानां गृहे तस्मिन्ददर्श सः ॥	३२
क्षरतश्च यथा मेघान्भवतश्च यथा गिरीन् । मेघस्तनितनिर्घोषान्दुर्धर्षान्समरे परैः ॥	३३
सर्हृशं वाहिनीस्तत्र जाम्बूनदपरिष्कृताः । हेमजालपरिच्छन्नास्तरुणादित्यसन्निभाः ॥	३४
ददर्श राक्षसेन्द्रस्य रावणस्य निवेशने ॥	३५
शिबिका विविधाकाराः स कपिर्मारुतात्मजः । लतागृहाणि चित्राणि चित्रशालागृहाणि च ॥	३६

१ सिंहव्याघ्रचर्मपरिवृतैः । २ महारथानां रक्षसां आकरम् । ३ वाय्वरक्षिभिः । ४ धूपादिराजोपचारयुक्तम् । ५ निः-  
 ६ रावणभवनस्य समीपतः । ७ सेनाः । ८ सेनाः पदातीनित्यर्थः ।

क्रीडागृहाणि चान्यानि दारुपर्वतकानपि । कामस्यं गृहकं रम्यं दिवौगृहकमेव च ॥	
ददर्श राक्षसेन्द्रस्य रावणस्य निवेशने ॥	३७
स मन्दरगिरिप्रसृतं मयूरस्थानसंकुलम् । ध्वजयष्टिभिराकीर्णं ददर्श भवनोत्तमम् ॥	३८
अनेकरत्नसंकीर्णं निधिजालं समन्ततः । धीरनिष्ठितकर्मान्तं गृहं भूतपतेरिव ॥	३९
अर्चिर्भिक्षापि रत्नानां तेजसा रावणस्य च । विरराजाथ तद्वेश्म रश्मिमानिव रश्मिभिः ॥४०	
जाम्बूनदमयान्धेय शयनान्यासनानि च । भाजनानि च मुख्यानि ददर्श हरियूथपः ॥	४१
मध्वासवकृतहृदं मणिभाजनसंकुलम् । मनोरममसंबाधं कुबेरभवनं यथा ॥	
बूपुराणां च घोषेण काञ्चीनां निनदेन च ॥	४२
मृदङ्गसलघोषैश्च घोषवन्निर्विनादितम् । प्रासादसंघातयुतं स्त्रीरत्नशतसंकुलम् ॥	४३
सुष्यूढकक्ष्यं हनुमान्प्रविवेश महागृहम् ॥	४४

हरयोर्षे श्रीमद्रामायणे वाल्मीकीय आदिकाव्ये सुन्दरकाण्डे षष्ठः सर्गः ॥ ६ ॥

### सप्तमः सर्गः ।

स वेश्मजालं बलवान्ददर्श व्यासक्तवैडूर्यसुवर्णजालम् यथा महत्प्रावृषि मेघजालं विद्युत्पिनद्धं सविहङ्गजालम् ॥	१
निवेशनानां विविधाश्च शालाः प्रधानशङ्खायुधचापशालाः । मनोहराश्चापि पुनर्विशाला ददर्श वेश्माद्रिषु चन्द्रशालाः ॥	२
गृहाणि नानावसुराजितानि देवासुरैश्चापि सुपूजितानि । सर्वैश्च दोषैः परियर्जितानि कपिर्ददर्श स्वबलार्जितानि ॥	३
तानि प्रयत्नाभिसमाहितानि मयेन साक्षादिव निर्मितानि । महीतले सर्वगुणोत्तराणि ददर्श लङ्काधिपतेर्गृहाणि ॥	४
ततो ददर्शोच्छ्रितमेघरूपं मनोहरं काञ्चनचारुरूपम् । रक्षोधिपस्यात्मबलानुरूपं गृहोत्तमं ह्यप्रतिरूपरूपम् ॥	५
महीतले स्वर्गमिव प्रकीर्णं श्रिया ज्वलन्तं बहुरत्नकीर्णम् । नानातरूपां कुसुमावकीर्णं गिरेरिवाग्रं रजसावकीर्णम् ॥	६
नारीप्रवेकैरिव दीप्यमानं तडिद्भिरम्भोदवदचर्यमानम् । हंसप्रवेकैरिव वाह्यमानं श्रिया युतं खे सुकृतां विमानम् ॥	७
यथा नगाग्रं बहुधातुचित्रं यथा नभश्च ग्रहचन्द्रचित्रम् । ददर्श युक्तीकृतमेघचित्रं विमानरत्नं बहुरत्नचित्रम् ॥	८
मैही कृता पर्वतराजिपूर्णा शैलाः कृता वृक्षवितानपूर्णाः । वृक्षाः कृताः पुष्पवितानपूर्णाः पुष्पं कृतं केसरपत्रपूर्णम् ॥	९
कृतानि वेश्मानि च पाण्डुराणि तथा सुपुष्पाण्यपि पुष्कराणि । पुनश्च पद्मानि सकेसराणि धन्यानि चित्राणि तथा वनानि ॥	१०

१ क्रीडापर्वतान् । २ रतिगृहम् । ३ दिवाविनोदस्थानम् । ४ वेश्मान्यद्रय इव वेश्माद्रयः तेषु । वेश्मादिष्विति पाठान्तरम् । ५ वैशाख्युत्तम् । ६ समूहीकृतनानाविधमेघचित्रम् । ७ यत्रेत्याख्याहार्यम् । यत्र विमाने महीपर्वतराजिपूर्णाकृता चित्ररूपेण लिखिता । एषमुत्तरत्रापि । ८ पुष्करिण्यः ।

पुष्पाह्वयं नाम विराजमानं रत्नप्रभाभिश्च विवर्धमानम् ।	
वेश्मोत्तमानामपि चोच्चमानं महाकपिस्तत्र महाविमानम् ॥	११
कृताश्च वैदूर्यमया विहङ्गा रूप्यप्रवालैश्च तथा विहङ्गाः ।	
चित्राश्च नानावसुभिर्भुजंगा जात्यानुरूपास्तुरगाः शुभाङ्गाः ॥	१२
प्रवालजाम्बूनदपुष्पपक्षाः सलीलमावर्जितजिह्वपक्षाः ।	
कामस्य साक्षादिव भान्ति पक्षाः कृता विहङ्गाः सुमुखाः सुपक्षाः ॥	१३
नियुज्यमानास्तु गजाः सुहस्ताः सकेसराश्चोत्पलपत्रहस्ताः ।	
बभूव देवी च कृता सुहस्ता लक्ष्मीस्तथा पद्मिनि पद्महस्ता ॥	१४
इतीव तद्गृहमभिगम्य शोभनं सविस्मयो नगमिव चारुशोभनम् ।	
पुनश्च तत्परमसुगन्धि सुन्दरं हिमात्यये नगमिव चारुकन्दरम् ॥	१५
ततः स तां कपिरभिपत्य पूजितां चरन्पुरीं दशमुखबाहुपालिताम् ।	
अदृश्य तां जनकसुतां सुपूजिता सुदुःखितः पतिर्गुणवेगनिर्जिताम् ॥	१६
ततस्तदा बहुविधभावितात्मनः कृतात्मनो जनकसुतां सुवर्त्मनः ।	
अपश्यतोऽभवदतिदुःखितं मनः सुचक्षुषः प्रविचरतो महात्मनः ॥	१७
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे सप्तमः सर्गः ॥ ७ ॥	

### अष्टमः सर्गः ।

स तस्य मध्ये भवनस्य संस्थितं महद्विमानं मणिवज्रचित्रितम् ।	
प्रतप्तजाम्बूनदजालकृत्रिमं ददर्श वीरः पवनात्मजः कपिः ॥	१
तदप्रमेयाऽप्रतिकारकृत्रिमं कृतं स्वयं साध्विति विश्वकर्मणा ।	
दिवं गतं वायुपथप्रतिष्ठितं व्यराजतादित्यपथस्य लक्ष्मवत् ॥	२
न तत्र किञ्चिन्न कृतं प्रयत्नतो न तत्र किञ्चिन्न महार्हरत्नवत् ।	
न ते विशेषा नियताः सुरेष्वपि न तत्र किञ्चिन्न महाविशेषवत् ॥	३
तपःसमाधानपराक्रमार्जितं मनःसमाधानविचारचारिणम् ।	
अनेकसंस्थानविशेषनिर्मितं ततस्ततस्तुल्यविशेषदर्शनम् ॥	४
मनः समाधाय तु शीघ्रगामिनं दुर्वावरं मारुततुल्यगामिनम् ।	
महात्मनां पुण्यकृतां महर्द्धिनां यशस्विनामग्र्यमुदामिवालयम् ॥	५
विशेषमालम्ब्य विशेषसंस्थितं विचित्रकूटं बहुकूटमण्डितम् ।	
मनोभिरामं शरदिन्दुनिर्मलं विचित्रकूटं शिखरं गिरेर्यथा ॥	६
वहन्ति यं कुण्डलशोभितानना महाशना व्योमचरा निशाचराः ।	
विवृत्तविध्वस्तविशाललोचना महाजवा भूतगणाः सहस्रशः ॥	७
वसन्तपुष्पोत्करचारुदर्शनं वसन्तमासादपि कान्तदर्शनम् ।	
स पुष्पकं तत्र विमानमुत्तमं ददर्श तद्भानरवीरसत्तमः ॥	८
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डेऽष्टमः सर्गः ॥ ८ ॥	

१ नानारत्नैः । २ सहायाः । ३ स्वयमेवात्मानं नियोजयन्तः । ४ पदाकरे । ५ अदृष्ट्वा । ६ भर्तृगुणजवेन बलीकृताम् ।

७ बहुविधं यथा तथा चिन्तित्तात्मनः । ८ निष्टप्तस्वर्णविशेषकृतं कृत्रिमपक्ष्यादिकम् । ९ मनोभिसंहितविधिगतचारिणम् ।

१० तत्र तत्र तुल्यं विशेषदर्शनं यस्मिन् । ११ मन एकाग्रीकृत्य । स्वयं मनस्वीतियावत् । १२ दुर्वावरम् ।

## नवमः सर्गः ।

- तस्यालयवरिष्ठस्य मध्ये विपुलमायतम् । ददर्श भवनश्रेष्ठं हनुमान्मारुतात्मजः ॥ १
- अर्धयोजनविस्तीर्णमायतं योजनं हि तत् । भवनं राक्षसेन्द्रस्य बहुप्रासादसंकुलम् ॥ २
- मार्गमाणस्तु वंदेहीं सीतामायतलोचनाम् । सर्वतः परिचक्राम हनुमानरिसूदनः ॥ ३
- उत्तमं राक्षसावासं हनुमानवलोकयन् । आससादाथ लक्ष्मीवात्राक्षसेन्द्रनिवेशनम् ॥ ४
- चतुर्विषाणंद्विरदस्त्रिविषाणस्तथैव च । परिक्षिप्तमसंबाधं रक्ष्यमाणमुदायुधैः ॥ ५
- राक्षसीभिश्च पत्नीभी रावणस्य निवेशनम् । आहृताभिश्च विक्रम्य राजकन्याभिरावृतम् ॥ ६
- तन्नक्रमकराकीर्णं तिमिगिलझषाकुलम् । वायुवेगसमाधृतं पन्नगरिव सागरम् ॥ ७
- या हि वैश्रवणे लक्ष्मीर्या चन्द्रे हरिवाहने । सा रावणगृहे सर्वा नित्यमेवानपायिनी ॥ ८
- या च राज्ञः कुबेरस्य यमस्य यरुणस्य च । तादृशी तद्विशिष्टां वा ऋद्धी रक्षोगृहेष्विह ॥ ९
- तस्य हर्म्यस्य मध्यस्थं वेश्म चान्यत्सुनिर्मितम् । बहुनिर्यूहसंकीर्णं ददर्श पवनात्मजः ॥ १०
- ब्रह्मणोर्ये कृतं दिव्यं दिवि यद्विश्वकर्मणा । विमानं पुष्पकं नाम सर्वरक्षविभूषितम् ॥
- परेण तपसा लेभे यत्कुबेरः पितामहात् ११॥ कुबेरमोजसा जित्वा लेभे तद्राक्षसेश्वरः ॥ १२
- ईहामृगसमायुक्तैः कार्तस्वरहिरण्यैः । सुकृतैराचितं स्तम्भैः प्रदीप्तमिव च श्रिया ॥ १३
- मेरुमन्दरसंकाशैरुल्लिखद्भिरिवाम्बरम् । कूटागारैः शुभाकारैः सर्वतः समलङ्कृतम् ॥ १४
- ज्वलनार्कप्रतीकाशं सुकृतं विश्वकर्मणा । हेमसोपानसंयुक्तं चारुप्रवरवेदिकम् ॥ १५
- जालवातार्यनैर्युक्तं काञ्चनैः स्फाटिकैरपि । इन्द्रमीलमहानीलमणिप्रवरवेदिकम् ॥ १६
- विद्रुमेण विचित्रेण मणिभिश्च महाधनैः । निस्तुलाभिश्च मुक्ताभिस्तलेनाभिविराजितम् ॥ १७
- चन्दनेन च रक्तेन तपनीयनिभेन च । सुपुण्यगन्धिना युक्तमादित्यतरुणोपमम् ॥ १८
- कूटागारैर्वराकारैर्विचित्रैः समलङ्कृतम् । विमानं पुष्पकं दिव्यमारुरोह महाकपिः ॥ १९
- तत्रस्थः स तदा गन्धं पानभक्ष्यान्नसंभवम् । दिव्यं समूर्च्छितं जिघ्रद्रूपवन्तमिवानिलम् ॥ २०
- स गन्धस्तं महासत्त्वं बन्धुर्बन्धुमिवीक्षतम् । इत एहीत्युवाचैव तत्र यत्र स रावणः ॥ २१
- ततस्तां प्रस्थितः शालां ददर्श महतीं शुभाम् । रावणस्य मनःकान्तां कान्तामिव वरस्त्रियं २२
- मणिसोपानविकृतां हेमजालविभूषिताम् । स्फाटिकैरावृततलां दन्तान्तरितरूपिकाम् ॥ २३
- मुक्ताभिश्च प्रवालैश्च रूयचामीकरैरपि । विभूषितां मणिस्तम्भैः सुबहुस्तम्भभूषिताम् ॥ २४
- समैर्ऋजुभिरत्युच्चैः समन्तात्सुविभूषितैः । स्तम्भैः पक्षैरिवात्युच्चैर्दिवं संप्रस्थितामिव ॥ २५
- महत्या कुंधयास्तीर्णां पृथिवीलक्षणाङ्गया । पृथिवीमिव विस्तीर्णां सराष्ट्रगृहमालिनीम् ॥ २६
- नादितां मत्तविहगैर्दिव्यगन्धाधिवासिताम् । परार्ध्यास्तरणोपेतां रक्षोधिपनिषेविताम् ॥ २७
- धूम्रामगरुधूपेन विमलां हंसपाण्डुराम् । चित्रां पुष्पोपहारेण केलमाषीमिव सुप्रभाम् ॥ २८
- मनःसंहादजननीं वर्णस्यापि प्रसादिनीम् । तां शोकनाशिनीं दिव्यां श्रियः संजननीमिव २९
- इन्द्रियाणीन्द्रियाथैस्तु पञ्चपञ्चभिरुत्तमैः । तर्पयामास मातेव तदा रावणपालिता ॥ ३०
- स्वर्गोयं देवलोकोयमिन्द्रस्येयं पुरी भवेत् । सिद्धिर्वैयं परा हि स्यादित्यमन्यत मारुतिः ॥ ३१

१ ततोप्यधिका । २ निर्युहो मत्तवारणः । ३ इकप्रतिकृतिपुक्तः । ४ सुहृताभिः । ५ अजिघ्रत् । ६ दन्तैः व्यवहितरूपिकम् ।  
अन्तरान्तरकृतवन्तफलकमिति यावत् । ७ आस्तरणेन । ८ सरित्समुद्रगिरिवनादिभिः पृथिवीलक्षणैरिहृतया । ९ सर्वकामप्र-  
दत्वेन वसिष्ठधेनुसदृशाम् ।



प्रधायत इवापश्यत्पदीपांस्तत्र काञ्चनान् । धूर्तानिव महाधूर्तैर्देवनेन पराजितान् ॥ ३२  
 दीपानां च प्रकाशेन तेजसा रावणस्य च । अर्चिर्भिर्भूषणानां च प्रदीसेत्यभ्यमन्यत ॥ ३३  
 ततोऽपश्यत्कुधासीनं नानावर्णाम्बरस्रजम् । सहस्रं धरनारीणां नानावेषविभूषितम् ॥ ३४  
 परिवृत्तेऽर्धरात्रे तु पाननिद्रावशं गतम् । क्रीडित्वोपरतं रात्रां सुष्वाप बलवत्तदा ॥ ३५  
 तत्प्रसुप्तं विरुह्ये निःशब्दान्तरभूषणम् । निःशब्दहंसभ्रमरं यथा पद्मवनं महत् ॥ ३६  
 तासां संवृतदन्तानि मीलिताक्षणि मारुतिः । अपश्यत्पद्मगन्धीनि वदनानि सुयोषिताम् ॥ ३७  
 प्रबुद्धानीव पद्मानि तासां भूत्वा क्षपाक्षये । पुनः संवृतपत्राणि रात्राविव बभुस्तदा । ३८  
 इमानि मुखपद्मानि नियतं मत्तषट्पदाः । अम्बुजानीव फुलानि प्रार्थयन्ति पुनः पुनः ॥ ३९  
 इति चामन्यत श्रीमानुपपत्त्या महाकपिः । मेने हि गुणतस्तानि समानि सलिलोद्भवैः ॥ ४०  
 सा तस्य शुशुभे शाला ताभिः स्त्रीभिर्विराजिता । शारदीव प्रसन्ना द्यांस्ताराभिरभिशीभिता ॥  
 स च ताभिः परिवृतः शुशुभे राक्षसाधिपः । यथा ह्युडुपतिः श्रीमांस्ताराभिरभिसंवृतः ॥ ४२  
 याश्चयवन्तेम्बरात्ताराः पुण्यशेषसमावृताः । इमास्ताः सङ्गताः कृत्स्ना इति मेने हरिस्तदा ॥ ४३  
 ताराणामिव सुव्यक्तं महतीनां शुभार्चिषाम् । प्रभावर्णप्रसादाश्च विरेजुस्तत्र योषिताम् ॥ ४४  
 व्यावृत्तगुरुपीनस्रकप्रकीर्णवरभूषणाः । पानव्यायामकालेषु निद्रापहतचेतसः ॥ ४५  
 व्यावृत्ततिलकाः काश्चित्काश्चिदुद्धान्तनूपुरम् । पार्श्वे गलितहाराश्च काश्चित्परमयोषितः ॥ ४६  
 मुक्ताहारावृताश्चान्याः काश्चिद्विस्त्रस्तवामसः । व्याविद्धरशनादामाः किंशौर्य इव वैहिताः ४७  
 सुकुण्डलधराश्चान्या विच्छिन्नमृदितस्रजः । गजेन्द्रमृदिताः फुला लता इव महावने ॥ ४८  
 चन्द्रांशुकिरणाभाश्च हाराः कासांचिवुत्कटाः । हंसा इव बभुः सुप्ताः स्तनमध्येषु योषिताम् ४९  
 अपरासां च वैडूर्याः कादम्बा इव पक्षिणः । हेमसूत्राणि चान्यासां चक्रवाका इवाभवन् ॥ ५०  
 हंसकारण्डवाकीर्णाश्चक्रवाकोपशीभिताः । आपगा इव ता रेजुर्जघनैः पुलिनैरिव ॥ ५१  
 किं क्लिणीजालसंकोशास्ता हेमविपुलाम्बुजाः । भावग्राहा यशस्तीराः सुप्ता नद्य इवाबभुः ॥ ५२  
 मृदुष्वङ्गेषु कासांचित्कुचाग्रेषु च संस्थिताः । बभूवुर्भ्रमराणीव शुभा भूषणराजयः ॥ ५३  
 अंशुकान्ताश्च कासांचिन्मुखमारुतकम्पिताः । उपर्युपरि वक्राणां व्याधूयन्ते पुनः पुनः ॥ ५४  
 ताः पताका इवोद्भूताः पक्षीनां रुचिरप्रभाः । नानावर्णसुवर्णानां वक्रमूलेषु रेजिरे ॥ ५५  
 ववल्गुश्चात्र कासांचित्कुण्डलानि शुभार्चिषाम् । मुखमारुतसंसर्गान्मन्दं मन्दं सुयोषिताम् ५६  
 शर्करासवगन्धैश्च प्रकृत्या सुरभिः सुखः । तासां वदननिःश्वासः सिपंभे रावणं तदा ॥ ५७  
 रावणाननशङ्काश्च काश्चिद्रावणयोषितः । मुखानि स्म सपक्षीनामुपाजिग्रन्पुनः पुनः ॥ ५८  
 अत्यर्थं सक्तमनसो रावणे ता वरस्त्रियः । अस्वतन्त्राः सपक्षीनां प्रियमेवाचरंस्तदा ॥ ५९  
 बाहूनुपनिधायान्याः पारिहार्यविभूषितान् । अंशुकानि च रम्याणि प्रमदास्तत्र शिशिरे ॥ ६०  
 अन्या वक्षसि चान्यस्यास्तस्याः काश्चित्पुनर्भुजम् । अपरा त्वङ्गमन्यस्यास्तस्याश्चाप्यपरा भुजा ॥  
 ७२५॥ ६१  
 अन्वोन्वभुजसूत्रेण स्त्रीमाला प्रथिता हि सा । मालेव प्रथिता सूत्रे शुशुभे मत्तषट्पदा ॥ ६३  
 लतानां माधवे मासि फुलानां वायुसेवनात् । अन्वोन्वमालाप्रथितं संसक्तकुसुमोच्चयम् ॥ ६४

१ अक्षधूर्तान् । २ पानानन्तरं भाविरतिव्यापारसमयेषु । ३ किंशौर्यः प्रथमववक्ताः वववाइव । ४ मार्गभ्रमनिवृत्त्यर्थं भू-  
 मी प्रवेष्टनं कारिताः । ५ स्थूलाः । ६ क्लिणीजालान्येव संकोशा मुकुलानि तासां ताः ।

व्यतिवेष्टितसुत्कम्भमन्योन्यश्चमराकुलम् । आसीद्वनमिवोद्धृतं स्त्रीवनं रावणस्य तत् ॥ ६५  
उचितेष्वपि सुव्यक्तं न तासां योषितां तदा । विवेकः शक्य आधातुं भूषणाङ्गाम्बरस्रजाम् ६६  
रावणे सुखसंविष्टे ताः स्त्रियो विविधप्रभाः । ज्वलन्तः काञ्चना दीपाः प्रैक्षन्तानिमिषा इव ६७  
राजर्षिपितृदैत्यानां गन्धर्वाणां च योषितः । राक्षसानां च याः कन्यास्तस्य कामवशं गताः ६८  
युद्धकामेन ताः सर्वा रावणेन हृताः स्त्रियः । समदा मदनेनैव मोहिताः काञ्चिदांगताः ॥ ६९

न तत्र काञ्चित्प्रमदाः प्रसह्य वीर्योपपन्नेन गुणेन लब्धाः ।

न चान्यकामापि न चान्यपूर्वा विना वरार्हा जनकात्मजां ताम् ॥ ७०

न चाकुलीना न च हीनरूपा नादक्षिणा नानुपचारयुक्ता ।

भार्याऽभवत्तस्य न हीनसत्त्वा न चापि कान्तस्य न कामनीया ॥ ७१

बभूव बुद्धिस्तु हरीश्वरस्य यदीदृशी राघवधर्मपत्नी ।

इमा यथा राक्षमराजभार्याः मुजातमस्येति हि साधुबुद्धेः ॥ ७२

पुनश्च सोऽचिन्तयदार्तरूपो ध्रुवं विशिष्टा गुणतो हि सीता ।

अथायमस्यां कृतवान्महात्मा लङ्केश्वरः कष्टमनार्यकर्म ॥ ७३

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे नवमः सर्गः ॥ ९ ॥

### दशमः सर्गः ।

तत्र दिव्योपमं मुख्यं स्फाटिकं रत्नभूषितम् । अवैक्षमाणो हनुमान्ददर्श शयनासनम् ॥ १  
दान्तकाञ्चनचित्राङ्गवैङ्ग्यैश्च वरासनैः । महार्हास्तरणोपेतैरुपपन्नं महार्धनैः ॥ २  
तस्य चैकतमे देशे सोऽग्रमालाविभूषितम् । ददर्श पाण्डुरं छत्रं ताराधिपतिसंनिभम् ॥ ३  
जातरूपपरिक्षिप्तं चित्रभानुसमप्रभम् । अशोकमालाविततं ददर्श परमासनम् ॥ ४  
वालव्यजनहस्ताभिर्वाज्यमानं समन्ततः । गन्धंश्च विविधैर्जुष्टं वरधूपेन धूपितम् ॥ ५  
परमास्तरणास्तीर्णमाविकाजिनसंबृतम् । दामभिर्वरमाल्यानां समन्तादुपशोभितम् ॥ ६  
तस्मिञ्जीमूतसंकाशं प्रदीप्तोत्तमकुण्डलम् । लोहिताक्षं महाबाहुं महारजतवाससम् ॥ ७  
लोहितेनानुलिप्ताङ्गं चन्दनेन सुगन्धिना । सन्धारक्तमिषाकाशे तोयदं सतडिङ्गणम् ॥ ८  
वृतमाभरणैर्दिव्यैः सुरूपं कामरूपिणम् । सवृक्षवनगुल्माढ्यं प्रसुप्तमिव मन्दरम् ॥ ९  
क्रीडित्वोपरतं रात्रौ वराभरणभूषितम् । प्रियं राक्षसकन्यानां राक्षसानां सुखावहम् ॥  
पीत्वाप्युपरतं चापि ददर्श स महाकपिः १० ॥ भास्वरे शयने वीरं प्रसुप्तं राक्षसाधिपम् ॥ ११  
निःश्वसन्तं यथा नागं रावणं वानरर्षभः । आसाद्य परमोद्धिन्नः सोपासर्पत्सुभीतवत् ॥ १२  
अथारोहणमासाद्य वेदिकान्तरमाश्रितः । सुप्तं राक्षसशार्दूलं प्रेक्षते स्म महाकपिः ॥ १३  
शुशुभे राक्षसेन्द्रस्य स्वपतः शयनोत्तमम् । गन्धं हस्तिनि संविष्टे यथा प्रस्रवणं महत् ॥ १४  
काञ्चनाङ्गदनद्धौ च ददर्श स महात्मनः । विक्षिप्तौ राक्षसेन्द्रस्य भुजाविन्द्रध्वजोपमौ ॥ १५  
ऐरावतविषाणाग्रैरापीडनकृतघ्नौ । वज्रोल्लिखितपीनांसौ विष्णुचक्रपरिक्षतौ ॥ १६

१ मुख्यमिष्टं सुखसुप्तम् । काञ्चनाः काञ्चनदीपस्तम्भस्था दीपाः अनिमिषाः सन्तः प्रैक्षन्त इव । अनेन रावणस्य जापहृष्ट्या  
दीर्घरपि ताः स्त्रियो निश्चल द्रष्टुमशक्या इति गम्यन्ते । २ स्वयवरात्पूर्वमेव धर्मपत्नी चेत् । ३ हेमचित्रितषामसम् । ४ सोपानम् ।  
५ यस्य गन्धनान्धे हस्तिनो भोता भवन्ति स गन्धहृत् ।

पीनौ समसुजातांसौ सङ्गतौ बलसंयुतौ । सुलक्षणनखाङ्गुष्ठौ स्वङ्गुलीतललक्षितौ ॥ १७  
 संहतौ परिघाकारौ वृत्तौ करिकरोपमौ । विक्षिप्तौ शयने शुभ्रे पञ्चशीर्षाविबोरगौ ॥ १८  
 शशक्षतजकल्पेन सुशीतेन सुगन्धिना । चन्दनेन परार्धेन स्वनुलितौ स्वलंकृतौ ॥ १९  
 उत्तमस्त्रीविमृदितौ गन्धोत्तमनिषेवितौ । यक्षपन्नगगन्धर्वदेवदानवराविणौ ॥ २०  
 ददर्श स कपिस्तस्य बाहू शयनसंस्थितौ । मन्दरस्यान्तरे सुप्तौ महाही रुचिताविव ॥ २१  
 ताभ्यां स परिपूर्णाभ्यां भुजाभ्यां राक्षसेश्वरः । शुभ्रेऽचलसंकाशः शृङ्गाभ्यामिव मन्दरः ॥ २२  
 चूतपुष्पागसुरभिर्बकुलोत्तमसंयुतः । मृष्टाभ्रससंयुक्तः पानगन्धपुरस्तरः ॥ २३  
 तस्य राक्षससिंहस्य निश्चक्राम महामुखात् । शयानस्य विनिःश्वासः पूरयन्निव तद्गृहम् ॥ २४  
 मुक्तामणिविचित्रेण काञ्चनेन विराजितम् । मुकुटेनापवृत्तेन कुण्डलोज्ज्वलिताननम् ॥ २५  
 रक्तचन्दनदिरधेन तथा हारेण शोभिना । पीनायतविशालेन वक्षसाभिविराजितम् ॥ २६  
 पाण्डरेणापविद्धेन क्षामेण क्षतजेक्षणम् । महार्हेण सुसंवीतं पीतेनोत्तमधाससा ॥ २७  
 माषराशिप्रतीकाशं निःश्वसन्तं भुजङ्गवत् । गाङ्गे महति तोयान्ते प्रसुप्तमिव कुञ्जरम् ॥ २८  
 चतुर्भिः काञ्चनैर्दीपैर्दीप्यमानैश्चतुर्दिशम् । प्रकाशीकृतसर्वाङ्गं मेघं विद्युद्गणैरिव ॥ २९  
 पादमूलगताश्चापि ददर्श सुमहात्मनः । पत्नीः स प्रियभार्यस्य तस्य रक्षःपतंगृहे ॥ ३०  
 शशिप्रकाशवदनाश्चारुकुण्डलभूषिताः । अम्लानमाल्याभरणा ददर्श हरियूथपः ॥ ३१  
 नृत्तवादित्रकुशला राक्षसेन्द्रमुजाङ्गुगाः । वराभरणधारिण्यो निषण्णा दृष्टे हरिः ॥ ३२  
 वज्रवद्भूर्यगर्भाणि श्रवणान्तेषु योषिताम् । ददर्श तापनीयानि कुण्डलान्यङ्गदानि च ॥ ३३  
 तासां चन्द्रोपमैर्वक्त्रैः शुभैर्ललितकुण्डलैः । विरराज विमानं तन्नभस्तारागणैरिव ॥ ३४  
 मदव्यायामस्त्रिभ्रान्ता राक्षसेन्द्रस्य योषितः । तेषु तेष्ववकाशेषु प्रसुप्तास्तनुमध्यमाः ॥ ३५  
 अङ्गहारैस्तथैवान्या कोमलैर्नृत्तशालिनी । विन्यस्तशुभसर्वाङ्गी प्रसुप्ता वरवर्णिनी ॥ ३६  
 काचिद्वीणां परिष्वज्य प्रसुप्ता संप्रकाशते । महानदीप्रकीर्णव नलिनी पोतमाश्रिता ॥ ३७  
 अन्या कक्षगतेर्नैव मङ्गुकेनासितेक्षणा । प्रसुप्ता भामिनी भाति बालपुत्रेव वत्सला ॥ ३८  
 पटहं चारुसर्वाङ्गी पीड्य शंते शुभस्तनी । चिरस्य रमणं लब्ध्वा परिष्वज्येव भामिनी ॥ ३९  
 काचिद्द्वंशं परिष्वज्य सुप्ता कमललोचना । रहः प्रियतमं गृह्य सकामेव च कामिनी ॥ ४०  
 विपञ्चीं परिगृह्यान्या नियता नृत्तशालिनी । निद्रावशमनुप्राप्ता सहकान्तेव भामिनी ॥ ४१  
 अन्या कनकसंकाशैर्मृदुपीनैर्मनोरमैः । मृदङ्गं परिपीड्याङ्गः प्रसुप्ता मत्तलोचना ॥ ४२  
 भुजपार्श्वान्तरस्थेन कक्षगेन कृशोदरी । पणंवेन सहानिन्द्या सुप्ता मदकृतश्रमा ॥ ४३  
 डिण्डिमं परिगृह्यान्या तथैवासक्तडिण्डिमा । प्रसुप्ता तरुणं वत्समुपगूह्येव भामिनी ॥ ४४  
 काचिदाडम्बरं नारी भुजसंयोगपीडितम् । कृत्वा कमलपत्राक्षी प्रसुप्ता मदमोहिता ॥ ४५  
 कलशीमपविध्यान्या प्रसुप्ता भाति भामिनी । वसन्ते पुष्पशबला मालेव परिमार्जिता ॥ ४६  
 पाणिभ्यां च कुचौ काचित्सुवर्णकलशोपमौ । उपगूह्याबला सुप्ता निद्राबलपराजिता ॥ ४७  
 अन्या कमलपत्राक्षी पूर्णेन्दुसदृशानना । अन्यामालिङ्ग्य सुश्रोणीं प्रसुप्ता मदविह्वला ॥ ४८  
 आतोद्यानि विचित्राणि परिष्वज्य वरस्त्रियः । निपीड्य च कुचैः सुप्ताः कामिन्यः कामुकानिव  
 तासामकान्तविन्यस्ते शयानां शयने शुभे । ददर्श रूपसंपन्नमपरां स कपिः स्त्रियम् ॥ ५०

मुक्तामणिसमायुक्तैर्भूषणैः सुविभूषिताम् । विभूषयन्तीमिव तत्स्वश्रिया भवनोत्तमम् ॥ ५१  
 गौरीं कनकवर्णाङ्गीमिष्टामन्तःपुरेश्वरीम् । कपिर्मन्दोदरीं तत्र शयानां चारुरूपिणीम् ॥ ५२  
 स तां दृष्ट्वा महाबाहुर्भूषितां मारुतात्मजः । तर्कयामास सीतेति रूपयौवनसंपदा ॥ ५३  
 हर्षेण महता युक्तो ननन्द हरियूथपः ॥ ५४

आस्फोटयामास चुचुम्ब पुच्छं ननन्द चिक्रीड जगौ जगाम ।

स्तम्भानरोहभ्रिपपात भूमौ निदर्शयन्स्वां प्रकृतिं कपीनाम् ॥ ५५

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे दशमः सर्गः ॥ १० ॥

### एकादशः सर्गः ।

अवधूय च तां बुद्धिं बभूवावस्थितस्तदा । जगाम चापरां चिन्तां सीतां प्रति महाकपिः ॥ १  
 न रामेण वियुक्ता सा स्वमुमर्हति भामिनी । न भोक्तुं नाप्यलं कर्तुं न पानमुपसेवितुम् ॥ २  
 नाम्यं नरमुपस्थातुं सुराणामपि चेश्वरम् । नहि रामसमः कश्चिद्विद्यते त्रिदशेष्वपि ॥  
 अन्येयमिति निश्चित्य पानभूमौ चचार सः ॥ ३  
 क्रीडितेनापराः ह्यान्ता गीतेन च तथा पराः । नृत्सेन चापराः ह्यान्ताः पानविप्रहतास्तथा ॥ ४  
 मुरवेषु मृदङ्गेषु पीठिकासु च संस्थिताः ४॥ तथास्तरणमुख्येषु संविष्टाश्चापराः स्त्रियः ॥ ५  
 अङ्गनानां सहस्रेण भूषितेन विभूषणैः । रूपसंलापशीलेन युक्तगीतार्थभाषिणा ॥ ६  
 देशकालाभियुक्तेन युक्तवाक्याभिधायिना । रंताभिरतसंसुप्तं ददर्श हरियूथपः ॥ ७  
 तासां मध्ये महाबाहुः शुशुभे राक्षसेश्वरः । गोष्ठे महति मुख्यानां गवां मध्ये यथा वृषः ॥ ८  
 स राक्षसेन्द्रः शुशुभे ताभिः परिवृतः स्वयम् । करेणुभिर्यथारण्ये परिकीर्णो महाद्विपः ॥ ९  
 सर्वकामैरुपेतां च पानभूमिं महात्मनः । ददर्श हरिशार्दूलस्तस्य रक्षःपतेर्गृहे ॥ १०  
 मृगाणां महिषाणां च वराहाणां च भागशः । तत्र न्यस्तानि मांसानि पानभूमौ ददर्श सः ११  
 रौक्येषु च विशालेषु भाजनेष्वर्धभक्षितान् । ददर्श हरिशार्दूलो मयूराङ्कुकुटांस्तथा ॥ १२  
 घराह्वार्धाणसकान्दधिसौवर्चलायुतान् । शल्यान्मृगमयूरांश्च हनुमान्वयैक्षत ॥ १३  
 क्रकरान्विविधान्सिद्धांश्चकोरानर्धभक्षितान् ॥ १४  
 महिषानेकशस्यांश्च छागांश्च कृतनिष्ठितान् । लेह्यानुष्वावचान्पेयान्भोज्यानि विविधानि च ॥ १५  
 तंथाम्ललवणोत्संसर्विविधै रंगषाडवैः । हारनूपुरकेयूरैरपविद्धैर्महाधनैः ॥ १६  
 पानभाजनविक्षिप्तैः फलैश्च विविधैरपि । कृतपुष्पोपहारा भूरधिकं पुष्यति श्रियम् ॥ १७  
 तत्र तत्र च विन्यस्तैः सुश्लिष्टैः शयनासनैः । पानभूमिर्विना वह्निं प्रदीप्तेवोपलक्ष्यते ॥ १८  
 बहुप्रकारैर्विविधैर्वरसंस्कारसंस्कृतैः । मांसैः कुशलसंयुक्तैः पानभूमिगतैः पृथक् ॥ १९  
 दिव्याः प्रसन्ना विविधाः सुराः कृतसुरा अपि । शर्करासवमाध्वीकपुष्पासवफलासवाः ॥ २०  
 वासचूर्णैश्च विविधैर्दृष्टास्तैस्तैः पृथक् पृथक् । सन्तता शुशुभे भूमिर्माल्यैश्च बहुसंस्थितैः ॥ २१  
 हिरण्यवैश्च विविधैर्भाजनैः स्फाटिकैरपि । जाम्बूनदमयैश्चान्यैः करकैरभिसंवृता ॥ २२

१ उपधानीकृत्य शक्तिताः । २ अङ्गनानां सहस्रेण रंताभिरतसंसुप्तमित्यन्वयः । रतं बाह्यसुरतम् । अभिस्तं करणवन्धा-  
 विकम् । रंताभिरतश्चासौ समुपसन्नः तम् । रावणमिति शेषः । ३ मयूरादिसन्दाः मयूरादिविकारमांसपराः । ४ पक्वान् । ५ जाम्ब-  
 प्रचार्णैः लवणप्रधानैश्च । ६ रागवृक्तैः षाडवैः । रागः श्वेतसर्षपः । षाडवाः षडससंयोगकृता भक्ष्यविशेषाः । ७ वासचूर्णैः सह  
 दृष्टाः हनुमतेति शेषः ।

राजतेषु च कुम्भेषु जाम्बूनदमयेषु च । पानश्रेष्ठं तदा भूरि कपिलान्न ददर्श सः ॥ २३  
 सोपश्यच्छातकुम्भानि शीधोर्मणिमयानि च । राजतानि च पूर्णानि भाजनानि महाकपिः ॥ २४  
 क्वचिदर्धवशेषाणि क्वचित्पीतानि सर्वशः । क्वचिन्नैव प्रपीतानि पानानि स ददर्श ह ॥ २५  
 क्वचिद्भक्ष्यांश्च विविधान्क्वचित्पानानि भागशः । क्वचिदन्नावशेषाणि पश्यन्वै विचचार ह ॥ २६  
 क्वचित्प्रभिन्नैः करकैः क्वचिदालोलितैर्घटैः । क्वचित्संपृक्तमाल्यानि जलानि च फलानि च ॥ २७  
 शयनान्यत्र नारीणां श्रुत्वाणि बहुधा पुनः । परस्परं समाश्लिष्य काश्चित्सुप्ता वराङ्गनाः ॥ २८  
 काश्चिच्च वस्त्रमन्यस्याः स्वपन्त्याः परिधाय च । आहत्य चाबलाः सुप्ता निद्राबलपराजिताः ॥ २९  
 तासामुच्छ्वासवातेन वस्त्रं माल्यं च गात्रजम् । नात्यर्थं स्पन्दते चित्रं प्राप्य मन्दमिवानिलम् ॥ ३०  
 चन्दनस्य च शीतस्य शीधोर्मधुरसस्य च । विविधस्य च माल्यस्य धूपस्य विविधस्य च ॥  
 बहुधा मारुतस्तत्र गन्धं विविधमुद्ग्रहन् ॥ ३१  
 रंसानां चन्दनानां च धूपानां चैव मूर्च्छितः । प्रववौ सुरभिर्गन्धो विमाने पुष्पके तदा ॥ ३२  
 श्यामावदातास्तत्रान्याः काश्चित्कृष्णा वराङ्गनाः । काश्चित्काञ्चनवर्णाङ्गयः प्रमदा राक्षसालये ॥ ३३  
 तासां निद्रावशत्वाच्च मदनेन विमूर्छितम् । पद्मिनीनां प्रसुप्तानां रूपमासीद्यथैव हि ॥ ३४  
 एवं सर्वमशेषेण रावणान्तःपुरं कपिः । ददर्श सुमहातेजा न ददर्श च जानकीम् ॥ ३५  
 निरीक्षमाणश्च तदा ताः स्त्रियः स महाकपिः । जगाम महतीं चिन्तां धर्मसाध्वसशक्तिः ॥ ३६  
 परदारारोधस्य प्रसुप्तस्य निरीक्षणम् । इदं खलु ममात्यर्थं धर्मलोपं करिष्यति ॥ ३७  
 नहि मे परदाराणां दृष्टिर्विषयवर्तिनी । अयं चात्र मया दृष्टः परदारपरिग्रहः ॥ ३८  
 तस्य प्रादुरभूच्चिन्ता पुनरन्या मनस्विनः । निश्चितकान्तचित्तस्य कार्यनिश्चयदर्शिनी ॥ ३९  
 कामं दृष्ट्वा मया सर्वा विश्वस्ता रावणस्त्रियः । न हि मे मनसः किञ्चिद्द्वैकृत्यमुपपद्यते ॥ ४०  
 मनो हि हेतुः सर्वेषामिन्द्रियाणां प्रवर्तने । श्रुभाश्रुभास्ववस्थासु तच्च मे सुष्यवस्थितम् ॥ ४१  
 नान्यत्र हि मया शक्या वैदेही परिमार्गितुम् । स्त्रियो हि स्त्रीषु दृश्यन्ते सदा संपरिमार्गणे ॥ ४२  
 यस्य सत्त्वस्य च योनिस्तस्यां तत्परिमार्ग्यते । न शक्या प्रमदा नष्टा मृगीषु परिमार्गितुम् ॥ ४३  
 तदिदं मार्गितं तावच्छ्रुत्वेन मनसा मया । रावणान्तःपुरं सर्वं दृश्यते न च जानकी ॥ ४४  
 देवगन्धर्वकन्याश्च नागकन्याश्च वीर्यवान् । अवेषमाणो हनुमान्नैवापश्यत जानकीम् ॥ ४५  
 तामपश्यन्कपिलान्न पश्यंश्चान्या वरस्त्रियः । अपक्रम्य तदा वीरः प्रध्यातुमुपचक्रमे ॥ ४६  
 स भूयस्तु परं श्रीमान्मारुतिर्यज्ञमास्थितः । आपानभूमिमुत्सृज्य तद्विचेतुं प्रचक्रमे ॥ ४७  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्ड एकादशः सर्गः ॥ ११ ॥

### द्वादशः सर्गः ।

स तस्य मध्ये भवनस्य मारुतिर्लतागृहांश्चित्रगृहांश्चिशागृहान् ।  
 जगाम सीतां प्रति दर्शनोत्सुको न चैव तां पश्यति चारुदर्शनाम् ॥ १  
 स चिन्तयामास ततो महाकपिः प्रियामपश्यन्रघुनन्दनस्य ताम् ।  
 ध्रुवं हि सीतां चिन्तते यथा न मे विचिन्वतो दर्शनमेति मैथिली ॥ २

१ मद्यस्य । २ माल्यमिश्राणि । ३ पश्यन्वै विचचारेति पूर्वगान्वयः । ४ प्रववाविलपकृत्यते । ५ जानानां चन्दनानामिति पाठे जानार्हचन्दनानामित्यर्थः । ६ परदाररूपान्तःपुरस्य । ७ विसृष्ट्याः । ८ जातिः ।

- मा राक्षमानां प्रवरेण जानकी स्वशीलमरक्षणतत्परा सती ।  
 अनेन नूनं प्रतिदुष्टकर्मणा हता भवेदार्यपथे वरे स्थिता ॥ ३
- विरूपरूपा विकृता विवर्चमो महानना दीर्घविरूपदर्शनाः ।  
 समीक्ष्य मा राक्षमराजयोषितो भयाद्द्विनष्टा जनकेश्वरात्मजा ॥ ४
- सीतामदृष्ट्वा ह्यनवाप्य पारुषं विहृत्य कालं सह वानरैश्चिरम् ।  
 न मेऽस्ति सुग्रीवसमीपगा गतिः सुतीक्ष्णदण्डो बलवांश्च वानरः ॥ ५
- दृष्टमन्तःपुरं सर्वं दृष्ट्वा रावणयोषितः । न सीता दृश्यते साध्वी वृथा जातो मम श्रमः ॥ ६
- किंनु मां वानराः सर्वे गतं वक्ष्यन्ति संगताः । गत्वा तत्र न्वया वीर किं कृतं तद्बदस्व नः ७
- अदृष्ट्वा किं प्रवक्ष्यामि तामहं जनकात्मजाम् । ध्रुवं प्रायमुपैष्यन्ति कालस्य व्यतिवर्तने ॥ ८
- किं वा वक्ष्यति वृद्धश्च जाम्बवानङ्गदश्च मः । गतं पारं समुद्रस्य वानराश्च समागताः ॥ ९
- अनिर्वेदः श्रियो मूलमनिर्वेदः परं सुखम् । अनिर्वेदो हि सततं सर्वार्थेषु प्रवर्तकः ॥ १०
- करोति सफलं जन्तोः कर्म यत्तत्करोति सः । तस्मादनिर्वेदकृतं यत्नं चेष्टेहमुत्तमम् ॥ ११
- भूयस्तावद्विचेष्ट्यामि देशान् रावणपालितान् । आपानशाला विचितास्तथा पुष्पगृहाणि च ॥ १२
- चित्रशालाश्च विचिता भूयः क्रीडागृहाणि च । निष्कृटान्तररथ्याश्च विमानानि च सर्वशः १३
- इति संचिन्त्य भूयोपि विचेतुमुपचक्रमे । भूमीगृहांश्चैत्यगृहान्गृहातिगृहकानपि ॥ १४
- उत्पत्तन्निपतंश्चापि तिष्ठन्गच्छन्पुनः पुनः । अपावृष्वंश्च द्वाराणि कपाटान्यवघाटयन् ॥ १५
- प्रविशन्निष्पतंश्चापि प्रपतन्नुत्पत्तन्निपि । सर्वमप्यवकाशं स विचचार महाकपिः ॥ १६
- चतुरङ्गुलमात्रोऽपि नावकाशः स विद्यते । रावणान्तःपुरे तस्मिन्त्यं कपिर्न जगाम सः ॥ १७
- प्राकारान्तररथ्याश्च घेदिकाश्चैत्यसंश्रयाः । दीर्घिकाः पुष्करिण्यश्च सर्वे तेनावलोकितम् ॥ १८
- राक्षस्यो विविधाकारा विरूपा विकृतास्तदा । दृष्ट्वा हनुमता तत्र न तु सा जनकात्मजा ॥ १९
- रूपेणाप्रतिमा लोके वरा विद्याधरस्त्रियः । दृष्ट्वा हनुमता तत्र न तु राघवनन्दिनी ॥ २०
- नागकन्या वरारोहाः पूर्णचन्द्रनिभाननाः । दृष्ट्वा हनुमता तत्र न तु सीता सुमध्यमा ॥ २१
- प्रमथ्य राक्षसेन्द्रेण नागकन्या बलाद्धृताः । दृष्ट्वा हनुमता तत्र न मा जनकनन्दिनी ॥ २२
- सोऽपश्यंस्तां महाबाहुः पश्यंश्चान्या वरस्त्रियः । विषसाद मुहुर्धीमान्हनुमान्मारुतात्मजः ॥ २३
- उद्योगं वानरेन्द्राणां प्लवनं सागरस्य च । व्यर्थं वीक्ष्यानिलसुतश्चिन्तां पुनरुपागमत् ॥ २४
- अवतीर्य विमानाश्च हनुमान्मारुतात्मजः । चिन्तामुपजगामाथ शोकोपहतचेतनः ॥ २५
- इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे द्वादशः सर्गः ॥ १२ ॥

### त्रयोदशः सर्गः ।

- विमानासु सुसंक्रम्य प्राकारं हरियूथपः । हनुमान्वेगवानासीद्यथा विद्युद्धनान्तरे ॥ १
- संपरिक्रम्य हनुमान्नावणस्य निवेशनात् । अदृष्ट्वा जानकीं सीतामब्रवीद्वचनं कपिः ॥ २
- भूयिष्ठं लोलिता लङ्का रामस्य चरता प्रियम् । न हि पश्यामि वैदेहीं सीतां सर्वाङ्गशोभनां ३
- पल्वलानि तटाकानि सरांसि सरितस्तथा । नद्योऽनूपवनान्ताश्च दुर्गाश्च धरणीधराः ॥
- लोलिता वसुधा सर्वा न तु पश्यामि जानकीम् ॥ ४

इह संपातिना सीता रावणस्य निवेशने । आख्याता गृध्राजेन न च पश्यामि तामहम् ॥ ५  
 किन्तु सीताथ वैदेही मैथिली जनकात्मजा । उपतिष्ठेत् विवेशा रावणं दुष्टचारिणम् ॥ ६  
 क्षिप्रमुत्पततो मन्ये सीतामादाय रक्षसः । बिभ्यतो रामबाणानामन्तरा पतिता भवेत् ॥ ७  
 अथवा हियमाणायाः पथि सिद्धनिषेविते । मन्ये पतितमार्याया हृदयं प्रेक्ष्य सागरम् ॥ ८  
 रावणस्योरुवगेन भुजाभ्यां पीडितेन च । तथा मन्ये विशालाक्ष्या त्यक्तं जीवितमार्यया ॥ ९  
 उपर्युपरि वा नूनं सागरं क्रमतस्तदा । विवेष्टमाना पतिता समुद्रे जनकात्मजा ॥ १०  
 अहो क्षुद्रेण वाऽनेन रक्षन्ती शीलमात्मनः । अबन्धुर्भक्षिता सीता रावणेन तपस्विनी ॥ ११  
 अथवा राक्षसेन्द्रस्य पत्नीभिरसितेक्षणा । अदुष्टा दुष्टभावाभिर्भक्षिता सा भविष्यति ॥ १२  
 मंपूर्णचन्द्रप्रतिमं पद्मपत्रनिभेक्षणम् । रामस्य ध्यायती वक्रं पञ्चत्वं कृपणा गता ॥ १३  
 हा राम लक्ष्मणेत्येवं हायोध्ये चेति मैथिली । विलप्य बहु वैदेही न्यस्तदेहा भविष्यति ॥ १४  
 अथवा निहिता मन्ये रावणस्य निवेशने । नूनं लालप्यते सीता पञ्जरस्थेव शारिका ॥ १५  
 जनकस्य सुता सीता रामपत्नी सुमध्यमा । कथमुत्पलपत्राक्षी रावणस्य वशं व्रजेत् ॥ १६  
 विनष्टा वा प्रणष्टा वा मृता वा जनकात्मजा । रामस्य प्रियभार्यस्य न निवेदयितुं क्षमम् ॥ १७  
 निवेद्यमाने दोषः स्याद्दोषः स्यादनिवेदने । कथंनु खलु कर्तव्यं विषमं प्रतिभाति मे ॥ १८  
 अस्मिन्नैवं गते कार्ये प्राप्तकालं क्षमं च किम् । भवेदिति मतं भूयो हनुमानप्रविचारयत् ॥ १९  
 यदि सीतामदृष्ट्वाहं वानरेन्द्रपुरीमितः । गमिष्यामि ततः को मे पुरुषार्थो भविष्यति ॥ २०  
 ममेदं लङ्घनं व्यर्थं सागरस्य भविष्यति । प्रवेशश्चैव लङ्काया राक्षसानां च दर्शनम् ॥ २१  
 किं मां वक्ष्यति सुग्रीवो हरयो वा समागताः । किष्किन्धां समनुप्राप्तौ तौ वा दशरथात्मजौ ॥ २२  
 गत्वा तु यदि काकुत्स्थं वक्ष्यामि परमप्रियम् । न दृष्टेति मया सीता ततस्त्यक्ष्यति जीवितम् ॥ २३  
 परुषं दारुणं क्रूरं तीक्ष्णमिन्द्रियतापनम् । सीतानिमिषं दुर्वाक्यं श्रुत्वा स न भविष्यति ॥ २४  
 तं तु कृष्णगतं दृष्ट्वा पञ्चत्वगतमानसम् । भृशानुरक्तो मेधावी न भविष्यति लक्ष्मणः ॥ २५  
 विनष्टौ भ्रातरौ श्रुत्वा भरतोऽपि मरिष्यति । भरतं च मृतं दृष्ट्वा क्षत्रुघ्नो न भविष्यति ॥ २६  
 पुत्रान्मृतान्समीक्ष्याथ न भविष्यन्ति मातरः । कौसल्या च सुमित्रा च कैकेयी च न संशयः ॥  
 कृतज्ञः सत्यसन्धश्च सुग्रीवः प्लवगाधिपः । रामं तथागतं दृष्ट्वा ततस्त्यक्ष्यति जीवितम् ॥ २८  
 दुर्मना व्यथिता दीना निरानन्दा तपस्विनी । पीडिता भर्तृशोकेन रुमा त्यक्ष्यति जीवितम् ॥ २९  
 वालिजेन तु दुःस्वेन पीडिता शोककशिता । पञ्चत्वं च गते राज्ञि तारापि न भविष्यति ॥ ३०  
 मातापित्रोर्विनाशेन सुग्रीवव्यसनेन च । कुमारोऽप्यङ्गदः कस्माद्धारयिष्यति जीवितम् ॥ ३१  
 भर्तृजेन तु दुःस्वेन ह्यभिभूता वनौकसः । शिरांस्यभिहनिष्यन्ति तल्लर्मुष्टिभिरेव च ॥ ३२  
 सान्धेनानुप्रदानेन मानेन च यशस्विना । लालिताः कपिराजेन प्राणांस्यक्ष्यन्ति वानराः ॥ ३३  
 न वनेषु न शैलेषु त निरोधेषु वा पुनः । क्रीडामनुभविष्यन्ति समेत्य कपिकुञ्जराः ॥ ३४  
 सपुत्रदाराः सामात्या भर्तृव्यसनपीडिताः । शैलाग्नेभ्यः पतिष्यन्ति समेत्य विषमेषु च ॥ ३५  
 विषमुद्वन्धनं वापि प्रवेशं ज्वलनस्य वा । उपवासमथो शस्त्रं प्रचरिष्यन्ति वानराः ॥ ३६  
 घोरमारोदनं मन्ये गते मयि भविष्यति । इक्ष्वाकुकुलनाशश्च नाशश्चैव वनौकसाम् ॥ ३७  
 सोऽहं नैव गमिष्यामि किष्किन्धां नगरीमितः । न च शक्याम्यहं द्रष्टुं सुग्रीवं मैथिलीं विना ॥ ३८

भय्यगच्छति चेहस्ये धर्मात्मानौ महारथौ । आशया तौ धरिष्येते वानराश्च मनस्विनः॥ ३९  
 हस्तादानो मुखादानो नियतो वृक्षमूलिकः । वानप्रस्थो भविष्यामि ह्यदृष्ट्वा जनकात्मजाम्४०  
 सागरानूपजे देशे बहुमूलफलोदके । चितां कृत्वा प्रवेक्ष्यामि समिद्धमरणीसुतम् ॥ ४१  
 उपविष्टस्य वा सम्यग्लिङ्गिनं साधयिष्यंतः । शरीरं भक्षयिष्यन्ति वायसाः श्वापदानि च४२  
 इदं महर्षिभिर्दृष्टं निर्याणमिति मे मतिः । सम्यगापः प्रवेक्ष्यामि न चेतपश्यामि जानकीम्४३  
 सुजातमूला सुभगा कीर्तिमाला यशस्विनी । प्रभग्ना चिररात्रीयं मम सीतामपश्यतः ॥ ४४  
 तापसो वा भविष्यामि नियतो वृक्षमूलिकः । नेतः प्रतिगमिष्यामि तामदृष्ट्वाऽसितेक्षणाम्४५  
 यदीतः प्रतिगच्छामि सीतामनधिगम्य ताम् । अङ्गदः सह तैः सर्वैर्वानरैर्न भविष्यति ॥ ४६  
 विनाशे बहवो दोषा जीवन्भद्राणि पश्यति । तस्मात्प्राणान्धरिष्यामि ध्रुवो जीवति संगमः॥४७  
 एवं बहुविधं दुःखं मनसा धारयन्मुहुः । नाध्यगच्छत्तदा पारं शोकस्य कपिकुञ्जरः ॥ ४८  
 रावणं वा वधिष्यामि दशग्रीवं महाबलम् । काममस्तु हृता सीता प्रत्याचीर्णं भविष्यति॥४९  
 अथ वै नं समुत्क्षिप्य उपर्युपरि सागरम् । रामायोपहरिष्यामि पशुं पशुपतेरिव ॥ ५०  
 इति चिन्तां समापन्नः सीतामनधिगम्य ताम् । ध्यानशोकपरीतात्मा चिन्तयामास वानरः५१  
 यावत्सीतां हि पश्यामि रामपत्नीं यशस्विनीम् । तावदेतां पुरीं लङ्कां विचिनोमि पुनः पुनः॥५२  
 संपातिवचनाच्चापि रामं यद्यानयान्यहम् । अपश्यन्नाघवो भार्या निर्दहेत्सर्ववानरान् ॥ ५३  
 इहैव नियताहारो वत्स्यामि नियतेन्द्रियः । न मत्कृते विनश्येयुः सर्वे ते नरवानराः ॥ ५४  
 अशोकवनिका चेयं दृश्यते या महाद्रुमा । इमामभिगमिष्यामि न हीयं विचिना मया ॥ ५५  
 वसूधुद्रांस्तथादित्यानश्विनौ मरुतोऽपि च । नमस्कृत्वा गमिष्यामि रक्षसां शोकवर्धनः ॥ ५६  
 जित्वा तु राक्षसान्सर्वानिक्ष्वाकुकुलनन्दिनीम् । संप्रदास्यामि रामाय यथा सिद्धिं तपस्विने५७  
 स मुहूर्तमिव ध्यात्वा चिन्तावग्रथितेन्द्रियः । उदतिष्ठन्महातेजा हनूमान्मारुतात्मजः ॥ ५८

नमोस्तु रामाय सलक्ष्मणाय देव्यै च तस्यै जनकात्मजायै ।

नमोस्तु रुद्रेन्द्रयमानिलेभ्यो नमोस्तु चन्द्रार्कमरुद्गणभ्यः ॥ ५९

स तेभ्यस्तु नमस्कृत्वा सुग्रीवाय च मारुतिः । दिशः सर्वाः समालोक्य ह्यशोकवनिकां प्रति ६०  
 स गत्वा मनसा पूर्वमशोकवनिकां शुभाम् । उत्तरं चिन्तयामास वानरो मारुतात्मजः ॥ ६१  
 ध्रुवं तु रक्षोबहुला भविष्यति वनाकुला । अशोकवनिका चिन्त्यां सर्वसंस्कारसंस्कृता ॥ ६२  
 रक्षिणश्चात्र विहिता नूनं रक्षन्ति पादपान् । भगवानपि सर्वात्मा नातिक्रोभं प्रवाति वै ॥ ६३  
 संक्षिप्तोऽयं मयात्मा च रामार्थे रावणस्य च । सिद्धिं मे संविधास्यन्ति देवाः सर्षिगणास्त्विह६४  
 ब्रह्मा स्वयंभूर्भगवान्देवाश्चैव दिशन्तु मे । सिद्धिमग्निश्च वायुश्च पुरुहूतश्च वज्रभृत् ॥ ६५  
 वरुणः पाशहस्तश्च सोमादित्यौ तथैव च । अश्विनौ च महात्मानौ मरुतः शर्व एव च ॥६६  
 सिद्धिं सर्वाणि भूतानि भूतानां चैव यः प्रभुः । दास्यन्ति मम ये चान्ये ह्यदृष्टाः पथिगोचराः

तेतुन्नसं पाण्डुरदन्तमग्रं शुचिस्मितं पद्मपलाशलोचनम् ।

द्रक्ष्ये तदार्यावदनं कदा न्वहं प्रसन्नताराधिपतुल्यदर्शनम् ॥ ६८

१ हस्तपतितभोजी । २ मुखपतितभोजी । ३ आत्मानम् । ४ शरीरान्मोचयिष्यतः । ५ आदी लङ्काधिदेवताजयेत् शोभनप्रा-  
 रम्भा । ६ अन्वेषणीया । ७ वायुः । ८ अल्पीकृतः । ९ उग्रता नामिका यस्य तत् ।



क्षुद्रेण पापेन नृशंसकर्मणा सुदारुणालङ्कृतवेषधारिणा ।

बलाभिभूता ह्यबला तपस्विनी कथं नु मे दृष्टिपथेऽद्य सा भवेत् ॥

६९

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे त्रयोदशः सर्गः ॥ १३ ॥

### चतुर्दशः सर्गः ।

स मुहूर्तमिव ध्यात्वा मनसा चाधिगम्य ताम् । अवप्लुतो महातेजाः प्राकारं तस्य वेश्मनः १  
 स तु संहृष्टसर्वाङ्गः प्राकारस्थो महाकपिः । पुष्पिताग्रान्वसन्तादौ ददर्श विविधान्द्रुमान् ॥ २  
 सालानशोकान्भव्यांश्च चम्पकांश्च सुपुष्पितान् । उद्दालकाभ्रागवृक्षांश्चूतान्कपिमुखानपि ॥ ३  
 अथाश्रवणसंछन्नां लताशतसमावृताम् । ज्यामुक्त इव नाराचः पुष्पे वृक्षवाटिकाम् ॥ ४  
 स प्रविश्य विचित्रां तां विहगैरभनादिताम् । राजतैः काञ्चनैश्चैव पादपैः सर्वतो वृताम् ॥ ५  
 विहगैर्मृगसङ्घैश्च विचित्रां चित्रकाननाम् । उदितादित्यसंकाशां ददर्श हनुमान्कपिः ॥ ६  
 वृतां नानाविधैर्वृक्षैः पुष्पोपगफलोपगैः । कोकिलैर्भृङ्गराजैश्च मत्सैर्नित्यनिषेविताम् ॥ ७  
 प्रहृष्टमनुजे काले मृगपक्षिसमाकुले । मत्तबर्हिणसंघुष्टां नानाद्विजगणायुताम् ॥ ८  
 मार्गमाणो वरारोहां राजपुत्रीमनिन्दिताम् । सुखप्रसुप्तान्विहगान्बोधयामास वानरः ॥ ९  
 उत्पतद्भिर्द्विजगणैः पक्षैः सालाः समाहताः । अनेकवर्णा विविधा मुमुचुः पुष्पवृष्टयः ॥ १०  
 पुष्पावकीर्णः शुशुभे हनुमान्मारुतात्मजः । अशोकवनिकामध्ये यथा पुष्पमयो गिरिः ॥ ११  
 दिशः सर्वाः प्रधावन्तं वृक्षषण्डगतं कपिम् । दृष्ट्वा सर्वाणि भूतानि वसन्त इति मेनिरे ॥ १२  
 वृक्षेभ्यः पतितैः पुष्पैरवकीर्णा पृथग्विधैः । रराज वसुधा तत्र प्रमदेव विभूषिता ॥ १३  
 तरस्विना ते तरवस्तरसाभिप्रकम्पिताः । कुसुमानि विचित्राणि ससृजुः कपिना तदा ॥ १४  
 निर्धूतपत्रशिखराः शीर्णपुष्पफलद्रुमाः । निक्षिप्तवस्त्राभरणा धूर्ता इव पराजिताः ॥ १५  
 हनूमता वेगवता कम्पितास्ते नगोत्तमाः । पुष्पपर्णफलान्याशु मुमुचुः पुष्पशालिनः ॥ १६  
 विहङ्गसङ्घैर्हीनास्ते स्कन्धमात्राश्रया द्रुमाः । बभूवुरगमाँः सर्वे मारुतेनेव निर्धुताः ॥ १७  
 निर्धूतकेशी युवतिर्यथा मृदितवर्णका । निष्पीतशुभदन्तोष्ठी नखैर्दन्तैश्च विक्षता ॥ १८  
 तथा लाङ्गूलहस्तैश्च चरणाभ्यां च मर्दिता । बभूवाशोकवनिका प्रभङ्गवरपादपा ॥ १९  
 महालतानां दामानि व्यधमत्तरसा कपिः । यथा प्रावृषि विन्ध्यस्य मेघजालानि मारुतः ॥ २०  
 स तत्र मणिभूमीश्च राजतीश्च मनोरमाः । तथा काञ्चनभूमीश्च ददर्श विचरन्कपिः ॥ २१  
 वापीश्च विविधाकाराः पूर्णाः परमवारिणा । महार्हर्मणिसोपानैरुपपन्नास्ततस्ततः ॥ २२  
 मुक्ताप्रवालसिकताः स्फाटिकान्तरकुट्टिमाः । काञ्चनैस्तरुभिश्चित्रैस्तीरजैरुपशोभिताः ॥ २३  
 फुलपद्मोत्पलवनाश्चक्रवाकोपकूजिताः । नत्यहुरुतसंघुष्टा हंससारसनादिताः ॥ २४  
 दीर्घाभिर्द्रुमयुक्ताभिः सरिद्भिश्च समन्ततः । अमृतोपमतोयाभिः शिवाभिरुपसंस्कृताः ॥ २५  
 लताशतैरवतताः सन्तानकुसुमावृताः । नानागुल्मावृतघनाः करवीरकृतान्तराः ॥ २६  
 ततोऽम्बुधरसंकाशं प्रवृद्धशिखरं गिरिम् । विचित्रकूटं कूटैश्च सर्वतः परिवारितम् ॥ २७  
 शिलागृहैरवततं नानावृक्षैः समावृतम् । ददर्श हरिशार्दूलो रम्यं जगति पर्वतम् ॥ २८  
 ददर्श च नगात्तस्माद्गदीं निपतितां कपिः । अङ्गादिव समुत्पत्य प्रियस्य पतितां प्रियाम् ॥ २९

जले निपतितार्द्रैश्च पादपैरुपशोभिताम् । वार्यमाणामिव कुन्दां प्रमदां प्रियबन्धुभिः ॥ ३०  
 पुनरावृत्ततोयां च ददर्श स महाकपिः । प्रसन्नामिव कान्तस्य कान्तां पुनरुपस्थिताम् ॥ ३१  
 तस्यादूरात्स पद्मिन्यो नानाद्विजगणायुताः । ददर्श हरिशार्दूलो हनुमान्मारुतात्मजः ॥ ३२  
 कृत्रिमां दीर्घिकां चापि पूर्णां शीतेन वारिणा । मणिप्रवरसोपानां मुक्तासिकतशोभिताम् ॥ ३३  
 विविधैर्मृगसङ्घैश्च विचित्रां चित्रकाननाम् । प्रासादैः सुमहद्भिश्च निर्मितैर्विश्वकर्मणा ॥ ३४  
 काननैः कृत्रिमैश्चापि सर्वतः समलङ्कृताम् ॥ ३५  
 ये केचित्पादपास्तत्र पुष्पोपैंगफलोपगाः । सच्छत्राः सवितं दीकाः सर्वे सौवर्णवेदिकाः ॥ ३६  
 लताप्रतानैर्बहुभिः पर्णैश्च बहुभिर्वृताम् । काञ्चनीं शिशुपामेकां ददर्श हनुमान्कपिः ॥  
 वृतां हेममयीभिस्तु वेदिकाभिः समन्ततः ॥ ३७  
 सोऽपश्यन्नूमिभागांश्च गर्तप्रव्रजणानि च । सुवर्णवृक्षानपरान्ददर्श शिखिसन्निभान् ॥ ३८  
 तेषां द्रुमाणां प्रभया मेरोरिव दिवाकरः । अमन्यत तदा वीरः काञ्चनोऽस्मीति वानरः ॥ ३९  
 तां काञ्चनैस्तरुणैर्मारुतेन च वीजिताम् । किङ्किणीशतनिर्घोषां दृष्ट्वा विस्मयमागमत् ॥ ४०  
 स पुष्पिताम्रां रुचिरां तरुणाङ्कुरपल्लवाम् । तामारुह्य महाबाहुः शिशुपां पर्णसंवृताम् ॥ ४१  
 इतो द्रक्ष्यामि वैदेहीं रामदर्शनलालसाम् । इतश्चेतश्च दुःखार्ता संपतन्तीं यदृच्छया ॥ ४२  
 अशोकवनिका चैयं दृढं रम्या दुरात्मनः । चम्पकैश्चन्दनैश्चापि बकुलैश्च विभूषिता ॥ ४३  
 इयं च नलिनी रम्या द्विजसङ्घनिषेविता । इमां सा राममहिषी नूनमेष्यति जानकी ॥ ४४  
 सा रामा राममहिषी राघवस्य प्रिया सती । वनसंचारकुशला नूनमेष्यति जानकी ॥ ४५  
 अथवा मृगशावाक्षी वनस्यास्य विचक्षणा । वनमेष्यति सार्येह रामचिन्तानुकर्षिता ॥ ४६  
 रामशोकाभिसंतप्ता सा देवी वामलोचना । वनवासे रता नित्यमेष्यते वनचारिणी ॥ ४७  
 वनेचराणां सततं नूनं स्पृहयते पुरा । रामस्य दयिता भार्या जनकस्य सुता सती ॥ ४८  
 संध्याकालमनाः श्यामा ध्रुवमेष्यति जानकी । नदीं चेमां शिवजलां सन्ध्यार्थे वरवर्णिनी ४९  
 तस्याश्चाप्यनुरूपेयमशोकवनिका शुभा । शुभा या पार्थिवेन्द्रस्य पत्नी रामस्य संमता ॥ ५०  
 यदि जीवति सा देवी ताराधिपनिभानना । आगमिष्यति सावश्यमिमां शिवजलां नदीम् ५१  
 एवं तु मत्त्वा हनुमान्महात्मा प्रतीक्षमाणो मनुजेन्द्रपत्नीम् ।  
 अवेक्षमाणश्च ददर्श सर्वं सुपुष्पिते पर्णघने निलीनः ॥ ५२  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे चतुर्दशः सर्गः ॥ १४ ॥

### पञ्चदशः सर्गः ।

स वीक्षमाणस्तत्रस्थो मार्गमाणश्च मैथिलीम् । अवेक्षमाणश्च महीं सर्वां तामन्ववैक्षत ॥ १  
 सन्तानकलताभिश्च पादपैरुपशोभिताम् । दिव्यगन्धरसोपेतां सर्वतः समलङ्कृताम् ॥ २  
 तां स नन्दनसंकाशां मृगपक्षिभिरावृताम् । हर्म्यप्रासादसंबाधां कोकिलाकुलनिस्वनाम् ॥ ३  
 काञ्चनोत्पलपद्माभिर्वापीभिरुपशोभिताम् । बह्मासनकुथोपेतां बहुभूमिगृहायुताम् ॥ ४  
 सर्वर्तुकुसुमै रम्यां फलवद्भिश्च पादपैः । पुष्पितानामशोकानां श्रिया सूर्योदयप्रभाम् ॥ ५

१ वृक्षाप्रप्रतिहत्या पुनः पर्वताभिमुखतोयप्रवाहाम् । २ क्रियया निर्मृतां । निर्मितामिन्त्यर्थः । ३ पुष्पफलोभययुताः । ४ सवि-  
 तानाः । ५ सवेदिकाः । ६ वितार्दिकारोहणार्थं सुवर्णमयसोपानयुक्ताः । ७ सा आर्यंति पदच्छेदः । ८ सन्ध्यापासनतरपरेत्यर्थः ।

प्रदीप्तामिव तत्रस्थो मारुतिः समुदैक्षत । निष्पत्रशाखां विहर्गः क्रियमाणामिवासकृत् ॥ ६  
 विनिष्पतन्निः शतशस्त्रैः पुष्पावतंसकैः । आमूलपुष्पनिश्चितैरशोकैः शोकनाशनैः ॥ ७  
 पुष्पभारातिभारैश्च स्पृशद्भिरिव मेदिनीम् । कर्णिकारैः कुसुमितैः किंशुकैश्च सुपुष्पितैः ॥  
 स देशः प्रभया तेषां प्रदीप्त इव सर्वतः ॥ ८  
 पुष्पागाः सप्तपर्णाश्च चम्पकोद्दालकास्तथा । विवृद्धमूला बहवः शोभन्ते स्म सुपुष्पिताः ॥ ९  
 शातकुम्भनिभाः केचित्केचिदग्निशिखोपमाः । नीलाञ्जननिभाः केचित्त्राशांशुकाः सहस्रशः ॥ १०  
 नन्दनं विविधोद्यानं चित्रं चैत्ररथं यथा । अतिवृत्तमिवाचिन्त्यं दिव्यं रम्यं श्रियावृतम् ॥ ११  
 द्वितीयमिव चाकाशं पुष्पज्योतिर्गणायुतम् । पुष्परत्नशतैश्चित्रं पञ्चमं सागरं यथा ॥ १२  
 सर्वतुपुष्पैर्निश्चितं पादपैर्मधुगन्धिभिः । नानानिनादैरुद्यानं रम्यं मृगगणैर्द्विजैः ॥ १३  
 अनेकगन्धप्रबहं पुण्यगन्धं मनोरमम् । शैलेन्द्रमिव गन्धान्यं द्वितीयं गन्धमादनम् ॥ १४  
 अशोकवनिकायां तु तस्यां वानरपुङ्गवः । स ददर्शाविदूरस्थं चैत्यप्रासादमुच्छ्रितम् ॥ १५  
 मध्ये स्तम्भसहस्रेण स्थितं कैलासपाण्डुरम् । प्रवालकृतसोपानं तप्तकाञ्चनवेदिकम् ॥ १६  
 मुष्णन्तमिव चक्षुषि द्योतमानमिव श्रिया । विमलं प्रांशुभावत्वादुल्लिखन्तमिवाम्बरम् ॥ १७  
 ततो मलिनसंवीतां राक्षसीभिः समावृताम् । उपवासकृशां दीनां निःश्वसन्तीं पुनः पुनः ॥ १८  
 ददर्श शुक्लपक्षादौ चन्द्ररेखामिवामलाम् । मन्दं प्रख्यायमानेन रूपेण रुचिरप्रभाम् ॥ १९  
 पिनद्धां धूमजालेन शिखामिव विभावसोः । पीतेनैकेन संवीतां क्लिष्टेनोत्तमवाससा ॥ २०  
 सपङ्कामनलङ्कारां विपद्नामिव पद्मिनीम् । व्रीडितां दुःखसंतप्तां परिम्लानां तपस्विनीम् ॥ २१  
 ग्रहेणाङ्गारकेणेव पीडितामिव रोहिणीम् । अश्रुपूर्णमुखीं दीनां कृशामनशनेन च ॥ २२  
 शोकध्यानपरां दीनां नित्यं दुःखपरायणाम् । प्रियं जनमपश्यन्तीं पश्यन्तीं राक्षसीगणम् २३  
 स्वगणेन मृगीं हीनां श्वगणाभिवृतामिव । नीलनागाभया वेण्या जघनं गतयैकया ॥ २४  
 नीलया नीरदापाये वनराज्या महीमिव । सुखार्हा दुःखसंतप्तां व्यसनानामकोविदाम् ॥ २५  
 तां समीक्ष्य विशालाक्षीमधिकं मलिनां कृशाम् । तर्कयामास सीतेति कारणैरुपपादिभिः ॥ २६  
 हियमाणा तदा तेन रक्षसा कामरूपिणा । यथारूपा हि दृष्टा वै तथारूपेयमङ्गना ॥ २७  
 पूर्णचन्द्राननां सुभ्रूं चारुवृत्तपयोधराम् । कुर्वन्तीं प्रभया देवीं सर्वा वितिमिरा दिशः ॥ २८  
 तां नीलकेशीं बिम्बोष्ठीं सुमध्यां सुप्रतिष्ठिताम् । सीतां पद्मपलाशाक्षीं मन्मथस्य रतिं यथा २९  
 इष्टां सर्वस्य जगतः पूर्णचन्द्रप्रभामिव । भूमौ सुतनुमासीनां नियतामिव तापसीम् ॥ ३०  
 निःश्वासबहुलां भीरुं भुजगेन्द्रवधूमिव । शोकजालेन महता विततेन न राजतीम् ॥ ३१  
 संसक्तां धूमजालेन शिखामिव विभावसोः । तां स्मृतीमिव संदिग्धामृद्धिं निपतितामिव ३२  
 विहतामिव च श्रद्धामाशां प्रतिहतामिव । सोपैसर्गा यथा सिद्धिं बुद्धिं सकलुषामिव ॥ ३३  
 अभूतेनापवादेन कीर्तिं निपतितामिव । रामोपरोधव्यथितां रक्षोहरणकर्षिताम् ॥ ३४  
 अबलां मृगशावाक्षीं वीक्षमाणां ततस्ततः । बाष्पाम्बुपरिपूर्णं कृष्णवक्राक्षिपक्ष्मणा ॥ ३५  
 वदनेनाप्रसन्नेन निःश्वसन्तीं पुनः पुनः ॥ ३६  
 मलयङ्कधरां दीनां मण्डनार्हामण्डिताम् । प्रभां नक्षत्रराजस्य कालमेघैरिवावृताम् ॥ ३७  
 तस्य संदिदिहे बुद्धिर्मुहुः सीतां निरीक्ष्य तु । आम्नायानामयोगेन विद्यां प्रशिक्षितामिव ॥ ३८

दुःखेन बुबुधे सीतां हनुमाननलंकृताम् । संस्कारेण यथा हीनां वाचमर्थान्तरं गताम् ॥ ३९  
तां समीक्ष्य विशालाक्षी राजपुत्रीमनिन्दिताम् । तर्कयामास सीतेति कारणैरुपपादिभिः ॥ ४०  
वैदेह्या यानि चाङ्गेषु तदा रामोऽन्वकीर्तयत् । तान्याभरणजालानि शाखाशोभीन्वलयत् ४१  
मुकृतौ कर्णवेष्टौ च श्वदंष्ट्रौ च सुसंस्थितौ । मणिविद्रुमचित्राणि हस्तेष्वभरणानि च ॥ ४२  
इयामानि चिरयुक्तत्वात्तथा संस्थानवन्ति च । तान्येवैतानि मन्येऽहं यानि रामोन्वकीर्तयत् ४३  
तत्र यान्यवहीनानि तान्यहं नोपलक्षये । यान्यस्या नावहीनानि तानीमानि न संशयः ॥ ४४  
पीतं कनकपट्टाभं अस्तं तद्वसनं शुभम् । उत्तरीयं नगासकं तदा दृष्टं प्रवङ्गमैः ॥ ४५  
भूषणानि च मुख्यानि दृष्टानि धरणीतले । अनयैवापविद्धानि स्वनवन्ति महान्ति च ॥ ४६  
इदं चिरगृहीतत्वाद्वसनं क्लिष्टवस्त्रम् । तथापि नूनं तद्वर्णं तथा श्रीमद्यथेतरत् ॥ ४७  
इयं कनकवर्णाङ्गी रामस्य महिषी प्रिया । प्रणष्टापि सती यास्य मनसो न प्रणश्यति ॥ ४८  
इयं सा यत्कृते रामश्चतुर्भिः परितप्यते । कारुण्येनानृशंस्येन शोकेन मदनेन च ॥ ४९  
स्त्री प्रणष्टेति कारुण्यादाश्रितेत्यानृशंस्यतः । पत्नी नष्टेति शोकेन प्रियेति मदनेन च ॥ ५०  
अस्या देव्या यथा रूपमङ्गप्रत्यङ्गसौष्टवम् । रामस्य च यथारूपं तस्येयमसितेक्षणा ॥ ५१  
अस्या देव्या मनस्तस्मिंस्तस्य चास्यां प्रतिष्ठितम् । तेनेयं स च धर्मात्मा मुहूर्तमपि जीवति ५२  
वुष्करं कृतवाचामो हीनो यदनया प्रभुः । धारयत्यात्मनो देहं न शोकेनावसीदति ॥ ५३  
वुष्करं कुरुते रामो य इमां मत्तकाशिनीम् । सीतां विना महाबाहुर्मुहूर्तमपि जीवति ॥ ५४  
एवं सीतां तदा दृष्ट्वा दृष्टः पवनसंभवः । जगाम मनसा रामं प्रशशंस च तं प्रभुम् ॥ ५५

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे पञ्चदशः सर्गः ॥ १५ ॥

### षोडशः सर्गः ।

प्रशस्य तु प्रशस्तव्यां सीतां तां हरिपुङ्गवः । गुणाभिरामं रामं च पुनश्चिन्तापरोऽभवत् ॥ १  
स मुहूर्तमिव ध्यात्वा बाष्पपर्याकुलेक्षणः । सीतामाश्रित्य तेजस्वी हनुमान्विललाप ह ॥ २  
मान्या गुरुविनीतस्य लक्ष्मणस्य गुरुप्रिया । यदि सीतापि दुःखार्ता कालो हि दुरतिक्रमः ॥ ३  
रामस्य व्यवसायज्ञा लक्ष्मणस्य च धीमतः । नात्यर्थं क्षुभ्यते देवी गङ्गेव जलदागमे ॥ ४  
तुल्यशीलवयोवृत्तां तुल्याभिजनलक्षणाम् । राघवोर्हति वैदेहीं तं चैयमसितेक्षणा ॥ ५  
तां दृष्ट्वा नवहेमाभां लोककान्तामिव श्रियम् । जगाम मनसा रामं वचनं चेदमब्रवीत् ॥ ६  
अस्या हेतोर्विशालाक्ष्या हतो वाली महाबलः । रावणप्रतिमो वीर्ये कबन्धश्च निपातितः ॥ ७  
विराधश्च हतः संख्ये राक्षसो भीमविक्रमः । वने रामेण विक्रम्य महेन्द्रेणैव शम्बरः ॥ ८  
चतुर्दश सहस्राणि रक्षसां भीमकर्मणाम् । निहतानि जनस्थाने शरैरग्निशिखौपमैः ॥ ९

१ सस्कारः शब्दभ्युत्पत्तिः । २ विवक्षितादर्धान्तरम् । ३ कुण्डले । ४ श्वदंष्ट्रः पुष्पाकारः कर्णपार्श्वभूषणविशेषः ।  
५ पतितानि । ६ प्रवङ्गमैः सुभावादिप्रवङ्गमैः यदुत्तरीय दृष्टं यानि भूषणानि दृष्टानि तानि सर्वाण्यनयैव अपविद्धानि पातितानि ।  
७ इतरत् उत्सृष्टं तदुत्तरीयं यथा यादृशवर्णयुक्तं यथा श्रीमत् इदम् इदानीं धार्यमाणं तद्वर्णं तथा श्रीमत् नूनमिति चोचना ।  
८ आश्रितसंरक्षणैकस्वभावत्वेन । ९ अस्याः सीतायाः रूपं शरीरं अङ्गप्रत्यङ्गसौष्टवं च यथा यथाविधं तथाविधमेव रामस्यापि  
रूपं अङ्गप्रत्यङ्गसौष्टवं च । तथा रामस्य रूपमङ्गप्रत्यङ्गसौष्टवं च यथा यथाविधं तथाविधमेवास्या रूपमङ्गप्रत्यङ्गसौष्टवं च ।  
अतः इयमसितेक्षणा तस्य योग्येति शेषः । १० विषयीकृत्य ।

स्वरश्च निहतः संख्ये त्रिशिराश्च निपातितः । दूषणश्च महातेजा रामेण विदितात्मना ॥ १०  
 ऐश्वर्यं वानराणां च दुर्लभं वालिपालितम् । अस्या निमित्ते सुग्रीवः प्राप्तवांलोकसत्कृतम् ११  
 सागरश्च मयाक्रान्तः श्रीमाम्नदनदीपतिः । अस्या हेतोर्विशालाक्ष्याः पुरी चेषं निरीक्षिता १२  
 यदि रामः समुद्रान्तां मेदिनीं परिवर्तयेत् । अस्याः कृते जगच्चापि युक्तमित्येव मे मतिः १३  
 राज्यं वा त्रिषु लोकेषु सीता वा जनकात्मजा । त्रैलोक्यराज्यं सकलं सीताया नामुयात्कैलां १४  
 इयं सा धर्मशीलस्य मैथिलस्य महात्मनः । सुता जनकराजस्य सीता भर्तृदृढव्रता ॥ १५  
 उत्थिता मेदिनीं भित्त्वा क्षेत्रे हलमुखक्षते । पद्मरेणुनिर्भः क्रीर्णा शुभैः केदारपांसुभिः ॥ १६  
 विक्रान्तस्यार्यशीलस्य संयुगेष्वनिवर्तिनः । स्नुषा दशरथस्यैषा ज्येष्ठा राज्ञो यशस्विनी ॥ १७  
 धर्मज्ञस्य कृतज्ञस्य रामस्य विदितात्मनः । इयं सा दयिता भार्या राक्षसीवशमागता ॥ १८  
 सर्वान्भोगान्परित्यज्य भर्तृक्लोहबलात्कृता । अचिन्तयित्वा दुःखानि प्रविष्टा निर्जनं वनम् १९  
 संतुष्टा फलमूलेन भर्तृशुश्रूषणे रता । या परां भजते प्रीतिं वनेऽपि भवने यथा ॥ २०  
 सेयं कनकवर्णाङ्गी नित्यं सुस्मितभाषिणी । सहते यातनामेतामनर्थानामभागिनी ॥ २१  
 इमां तु शीलसंपन्नां द्रष्टुमर्हति राघवः । रावणेन प्रमथितां प्रपामिव पिपासितः ॥ २२  
 अस्या नूनं पुनर्लाभाद्राघवः प्रीतिमेष्यति । राजा राज्यपरिभ्रष्टः पुनः प्राप्येव मेदिनीम् ॥ २३  
 कामभोगैः परित्यक्ता हीना बन्धुजनेन च । धारयत्यात्मनो देहं तत्समागमकाङ्क्षिणी ॥ २४  
 नैषा पश्यति राक्षस्यो नेमान्पुष्पफलद्रुमान् । एकस्थहृदया नूनं राममेवानुपश्यति ॥ २५  
 भर्ता नाम परं नार्या भूषणं भूषणादपि । एषा तु रहिता तेन भूषणार्हा न शोभते ॥ २६  
 दुष्करं कुरुते रामो हीनो यदनया प्रभुः । धारयत्यात्मनो देहं न दुःखेनावसीदति ॥ २७  
 इमामसितकेशान्तां शतपत्रनिभेक्षणाम् । सुखार्हा दुःखितां दृष्ट्वा ममापि व्यथितं मनः ॥ २८

क्षितिक्षमा पुष्करसंनिभाक्षी या रक्षिता राघवलक्ष्मणाभ्याम् ।

सा राक्षसीभिर्विकृतेक्षणाभिः संरक्ष्यते संप्रति वृक्षमूले ॥ २९

हिमहतनलिनीव नष्टशोभा व्यसनपरम्परयातिपीड्यमाना ।

सहचररहितेव चक्रवाकी जनकसुता कृपणां दशां प्रपन्ना ॥ ३०

अस्या हि पुष्पावनताग्रशाखाः शोकं दृढं वै जनयन्त्यशोकाः ।

हिमैव्यपायेन च मन्दरश्मिरभ्युत्थितो नैकसहस्ररश्मिः ॥ ३१

इत्येवमर्थं कपिरन्ववेक्ष्य सीतेयमित्येव निविष्टबुद्धिः ।

संश्रित्य तस्मिन्निषसाद् वृक्षे बली हरीणामृषभस्तरस्वी ॥ ३२

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे षोडशः सर्गः ॥ १६ ॥

### सप्तदशः सर्गः ।

ततः कुमुदषण्डाभो निर्मलो निर्मलं स्वयम् । प्रजगाम नभश्चन्द्रो हंसो नीलमिवोदकम् ॥ १  
 साचिव्यमिव कुर्वन्स प्रभया निर्मलप्रभः । चन्द्रमा रश्मिभिः शीतैः सिषेवे पवनात्मजम् ॥ २  
 स ददर्श ततः सीतां पूर्णचन्द्रनिभाननाम् । शोकभारैरिव न्यस्तां भारैर्नावमिवाम्भसि ॥ ३

१ राज्यं वा उत्कृष्टं सीता वा उत्कृष्टा इति विचार्यमाण इति शेषः । २ लेशम् । ३ एकाग्रचित्ता । ४ वसन्तेन ।  
 ५ सूर्यपेक्षया मन्दकिरणः । ६ चन्द्र इति शेषः । ७ आकाशपरभागम् ।

दिदृक्षमाणो वैदेहीं हनुमाम्मारुतात्मजः । स ददर्शाविदूरस्था राक्षसीर्घोरदर्शनाः ॥ ४  
 एकाक्षीमेककर्णा च कर्णप्रावरणां तथा । अकर्णा शङ्कुकर्णा च मस्तकोच्छ्वासनासिकाम् ॥ ५  
 अतिकायोत्तमाङ्गी च तनुदीर्घशिरोधराम् । ध्वस्तकेशीं तथाऽकेशीं केशकम्बलधारिणीम् ॥ ६  
 लम्बकर्णललाटां च लम्बोदरपयोधराम् । लम्बोष्ठीं चुबुकोष्ठीं च लम्बास्यां लम्बजानुकाम् ॥ ७  
 ह्रस्वां दीर्घां तथा कुन्तां विकटां वामनां तथा । करालां भुग्नवक्रां च पिङ्गाक्षीं विकृताननां ८  
 विकृताः पिङ्गलाः कालीः क्रोधनाः कलहप्रियाः । कालायसमहाशूलकूटमुद्गरधारिणीः ॥ ९  
 बराहमृगशार्दूलमहिषाजशिवामुखीः । गजोष्ट्रहयपादीश्च निलोतशिरसोपराः ॥ १०  
 एकहस्तैकपादाश्च स्वरकर्ण्यश्वकर्णिकाः । गोकर्णीर्हस्तिकर्णीश्च हरिकर्णीस्तथापराः ॥ ११  
 अनासा अतिनासाश्च तिर्यङ्गसा विनासिकाः । गजसन्निभनासाश्च ललाटोच्छ्वासनासिकाः ॥ १२  
 हस्तिपादा महापादा गोपादाः पादचूलिकाः । अतिमात्रशिरोघ्नीवा अतिमात्रकुचोदरीः ॥ १३  
 अतिमात्रास्यनेत्राश्च दीर्घजिह्वानखास्तथा । अजामुखीर्हस्तिमुखीर्गोमुखीः सुकरीमुखीः ॥ १४  
 हयोष्ट्रस्वरवक्राश्च राक्षसीर्घोरदर्शनाः । शूलमुद्गरहस्ताश्च क्रोधनाः कलहप्रियाः ॥ १५  
 कराला धूम्रकेशीश्च राक्षसीर्विकृताननाः । पिबन्तीः सततं पानं सदामांससुराप्रियाः ॥ १६  
 मांसशोणितदिग्धाङ्गीर्मांसशोणितभोजनाः । ता ददर्श कपिश्रेष्ठो रोमहर्षणदर्शनाः ॥  
 स्कन्धवन्तमुपासीनाः परिवार्य वनस्पतिम् ॥ १७  
 तस्याधस्ताच्च तां देवीं राजपुत्रीमनिन्दिताम् । लक्षयामास लक्ष्मीवान्हनुमाञ्जनकात्मजाम् १८  
 निष्प्रभां शोकसंतप्तां मलसंकुलमूर्धजाम् ॥ १९  
 क्षीणपुण्यां च्युतां भूमौ तारां निपतितामिव । चारित्र्यव्यपदेशाढ्यां भर्तृदर्शनदुर्गताम् ॥ २०  
 भूषणैरुत्तमैर्हीनां भर्तृवात्सल्यभूषणाम् । राक्षसाधिपसंरुद्धां बन्धुभिश्च विनाकृताम् ॥ २१  
 विदूषां सिंहसंरुद्धां बद्धां गजवधूमिव । चन्द्ररेखां पयोदान्ते शारदाश्चैरिवावृताम् ॥ २२  
 क्लिष्टरूपामसंस्पर्शाद्युक्तामिव वैलङ्कीम् । सीतां भर्तृवशे युक्तामयुक्तां राक्षसीवशे ॥ २३  
 अशोकवनिकामध्ये शोकसागरमाप्नुताम् । ताभिः परिवृतां तत्र सग्रहामिव रोहिणीम् ॥ २४  
 ददर्श हनुमान्देवीं लतामकुसुमामिव । सा मलेन च दिग्धाङ्गी वपुषा चाप्यलङ्कृता ॥  
 मृणाली पङ्कदिग्धेव विभाति न विभाति च ॥ २५  
 मलिनेन तु वस्त्रेण परिक्लिष्टेन भामिनीम् । संवृतां मृगशावाक्षीं ददर्श हनुमान्कपिः ॥ २६  
 तां देवीं दीनवदनामदीनां भर्तृतेजसा । रक्षितां स्वेन शीलेन सीतामसितलोचनाम् ॥ २७  
 तां दृष्ट्वा हनुमान्सीतां मृगशावनिभेक्षणाम् । मृगकन्यामिव त्रस्तां वीक्षमाणां समन्ततः ॥ २८  
 दहन्तीमिव निःश्वासैर्वृक्षान्पल्लवधारिणः । संघातमिव शोकानां दुःखस्योर्मिमिवोत्थिताम् ॥ २९  
 तां क्षमां सुविभक्ताङ्गीं विनाभरणशोभिनीम् । प्रहर्षमतुलं लेभे मारुतिः प्रेक्ष्य मैथिलीम् ॥ ३०  
 हर्षजानि च सोऽश्रूणि तां दृष्ट्वा मदिरेक्षणाम् । मुमोच हनुमांस्तत्र नमश्चक्रे च राघवम् ॥ ३१  
 नमस्कृत्वा स रामाय लक्ष्मणाय च वीर्यवान् । सीतादर्शनसंहृष्टो हनुमान्संवृतोऽभवत् ॥ ३२  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे सप्तदशः सर्गः ॥ १७ ॥

१ ऊर्ध्वमुखनासिकाम् । २ गात्रान्तर्वैतिशिरसः । ३ पादे चूलिका शिखा यासां ताः । ४ पतिव्रताधर्माचरणहस्ता उपनाम् ।

५ भर्तृवशेनेन दुर्गतां दरिद्राम् । ६ अनारोपिततन्त्रीम् । ७ बीणाम् । ८ क्षमामिव स्थिताम् । ९ शिशापापवैर्गुहः ।

## अष्टादशः सर्गः ।

तथा विप्रेक्षमाणस्य वनं पुष्पितपादपम् । विचिन्वतश्च वैदेहीं किञ्चिच्छेषा निशाभवत् ॥ १  
 षडङ्गवेदविदुषां क्रतुप्रवरयाजिनाम् । शुश्राव ब्रह्मघोषांश्च विरात्रे ब्रह्मरक्षसाम् ॥ २  
 अथ मङ्गलवादित्रैः शब्दैः श्रोत्रमनोहरैः । प्राबुध्यत महाबाहुर्दशग्रीवो महाबलः ॥ ३  
 विबुध्य तु यथाकालं राक्षसेन्द्रः प्रतापवान् । अस्तमाल्याम्बरधरो वैदेहीमन्वचिन्तयत् ॥ ४  
 भृशं नियुक्तस्तस्यां च मदनेन मदोत्कटः । न स तं राक्षसः कामं शशाकात्मनि गूहितुम् ॥ ५  
 स सर्वाभरणैर्युक्तो बिभ्रच्चिह्नमनुत्तमाम् । तां नगैर्बहुभिर्जुष्टां सर्वपुष्पफलोपगैः ॥ ६  
 वृतां पुष्करिणीभिश्च नानापुष्पोपशोभिताम् । सदामदैश्च विहगैर्विचित्रां परमान्जुताम् ॥ ७  
 ईहामृगैश्च विविधैर्जुष्टां दृष्टिमनोहरैः । वीथीः संप्रेक्षमाणश्च मणिकाञ्चनतोरणाः ॥ ८  
 नानामृगगणाकीर्णां फलैः प्रपतितैर्वृताम् । अशोकवनिकामेव प्राविशत्संततद्रुमाम् ॥ ९  
 अङ्गनाशतमात्रं तु तं ब्रजन्तमनुब्रजत् । महेन्द्रमिव पौलस्त्यं देवगन्धर्वयोषितः ॥ १०  
 दीपिकाः काञ्चनीः काञ्चिज्जगूहुस्तत्र योषितः । बालव्यजनहस्ताश्च तालवृन्तानि चापराः ॥ ११  
 काञ्चनैरपि भृङ्गारैर्जहुः सलिलमग्रतः । मण्डलाग्रान्बृंसीं चैव गृह्यान्याः पृष्ठतो ययुः ॥ १२  
 काचिद्रक्षमयीं स्थालीं पूर्णां पानस्य भामिनी । दक्षिणा दक्षिणेनैव तदा जग्राह पाणिना ॥ १३  
 राजहंसप्रतीकाशं छत्रं पूर्णशशिप्रभम् । सौवर्णदण्डमपरा गृहीत्वा पृष्ठतो ययौ ॥ १४  
 निद्रामदपरीताक्ष्यो रावणस्योत्तमाः स्त्रियः । अनुजग्मुः पतिं वीरं धनं विद्युलता इव ॥ १५  
 व्यौविद्धहारकैयूराः समामृदितवर्णकाः । समागलितकेशान्ताः सस्वेदवदनास्तथा ॥ १६  
 घूर्णन्त्यो मदशेषेण निद्रया च शुभाननाः । स्वेदक्लिष्टाङ्गकुसुमाः सुमाल्याकुलमूर्धजाः ॥ १७  
 प्रयान्तं नैर्ऋतपतिं नार्यो मदिरलोचनाः । बहुमानाश्च कामाश्च प्रिया भार्यास्तमन्वयुः ॥ १८  
 स च कामपराधीनः पतिस्तासां महाबलः । सीतासक्तमना मन्दो मदाञ्चितगतिर्बभौ ॥ १९  
 ततः काञ्चीनिनादं च नूपुराणां च निःस्वनम् । शुश्राव परमस्त्रीणां स कपिर्मरुतात्मजः ॥ २०  
 तं चाप्रतिमकर्माणमचिन्त्यबलपौरुषम् । द्वारदेशमनुप्राप्तं ददर्श हनुमान्कपिः ॥ २१  
 दीपिकाभिरनेकाभिः समन्तादवभासितम् । गन्धतैलावसिकाभिर्धियमाणाभिरग्रतः ॥ २२  
 कामदर्पमदैर्युक्तं जिह्वताम्नायतेक्षणम् । संमक्षमिव कन्दर्पमपविद्धशंरासनम् ॥ २३  
 मथितामृतफेनाभमरजो वस्त्रमुत्तमम् । सलीलमनुकर्षन्तं विमुक्तं सक्तमङ्गदे ॥ २४  
 तं पत्रविटपे लीनः पत्रपुष्पघनावृतः । समीपमुपसंक्रान्तं निध्यातुमुपचक्रमे ॥ २५  
 अवेक्षमाणस्तु ततो ददर्श क्रपिकुञ्जरः । रूपयौवनसंपन्ना रावणस्य वरस्त्रियः ॥ २६  
 ताभिः परिवृतो राजा सुरूपाभिर्महायशाः । तन्मृगद्विजसंघुष्टं प्रविष्टः प्रमदावनम् ॥ २७  
 क्षीवो' विचित्राभरणः शङ्कुकर्णो महाबलः । तेन विश्रवसः पुत्रः स दृष्टो राक्षसाधिपः ॥ २८  
 वृतः परमनारीभिस्ताराभिरिव चन्द्रमाः । तं ददर्श महातेजास्तेजोवन्तं महाकपिः ॥ २९  
 रावणोऽयं महाबाहुरिति संचिन्त्य वानरः । अवपुतो महातेजा हनुमान्मारुतात्मजः ॥ ३०

१ अपररात्रे । २ उद्यानवीथीः । ३ कलशैः । ४ असीन् । ५ आस्तरणम् । ६ व्याधिदाः व्यत्यस्ततथा न्यस्ताः ।

७ संमृष्टानुलेपनाः । ८ प्रत्यक्षम् । ९ अधृतचापम् । १० मथितं तर्कं अमृतं धारोष्णं यवः तद्योर्यत्फेनं तदाभम् । ११ मत्तः ।

सं तथाप्युग्रतेजाः सन्निर्धूतस्तस्य तेजसा । पत्रगुह्यान्तरे सक्तो हनुमान्संवृतोऽभवत् ॥ ३१  
 स तामसितकेशान्तां सुश्रोणीं संहतस्तनीम् । दिदृक्षुरसितापाङ्गामुपावर्तत रावणः ॥ ३२  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डेऽष्टादशः सर्गः ॥ १८ ॥

### एकोनविंशः सर्गः ।

तस्मिन्नेव ततः काले राजपुत्री त्वनिन्दिता । रूपयौवनसंपन्नं भूषणोत्तमभूषितम् ॥ १  
 ततो दृष्ट्वैव वैदेही रावणं राक्षसाधिपम् । प्रावैपत वरारोहा प्रवाते कदली यथा ॥ २  
 आच्छाद्योदरमूरुभ्यां बाहुभ्यां च पयोधरौ । उपविष्टा विशालाक्षी रुदन्ती वरवर्णिनी ॥ ३  
 दशग्रीवस्तु वैदेहीं रक्षितां राक्षसीगणैः । ददर्श सीतां दुःखार्ता नावं सन्नामिवार्णवे ॥ ४  
 असंबृतायामासीनां धरण्यां शंसितव्रताम् । छिन्नां प्रपतितान् भूमौ शास्वामिव वनस्पतेः ॥ ५  
 मलमण्डनचित्रार्ङ्गीं मण्डनार्हामण्डिताम् । मृणाली पङ्कदिग्धेव विभाति न विभाति च ॥ ६  
 समीपं राजसिंहस्य रामस्य विदितात्मनः । संकल्पहयसंयुक्तैर्यान्तीमिव मनोरथैः ॥ ७  
 श्रुप्यन्तीं रुदतीमेकां ध्यानशोकपरायणाम् । दुःखस्यान्तमपश्यन्तीं रामां राममनुव्रताम् ॥ ८  
 वेष्टमानां तथाविष्टां पन्नगेन्द्रवधूमिव । धूप्यमानां ग्रहेणेव रोहिणीं धूमकेतुना ॥ ९  
 वृत्तशीलकुले जातामाचारवति धार्मिके । पुनः संस्कारमापन्नां जातामिव च दुष्कुले ॥ १०  
 अभूतेनापवादेन कीर्तिं निपतितामिव । आम्नायानामयोगेन विद्यां प्रशिथिलामिव ॥ ११  
 सन्नामिव महाकीर्तिं श्रद्धामिव विमानिताम् । पूजामिव परिक्षीणामाशां प्रतिहतामिव ॥ १२  
 आयतीमिव विध्वस्तामाज्ञां प्रतिहतामिव । दीप्तामिव दिशं काले पूजामपहतामिव ॥ १३  
 पद्मिनीमिव विध्वस्तां हतशूरां चमूमिव । प्रभामिव तमोध्वस्तामुपक्षीणामिवापगाम् ॥ १४  
 वेदीमिव परामृष्टां शान्तामग्निशिखामिव । पौर्णमासीमिव निशां राहुग्रस्तेन्दुमण्डलम् ॥ १५  
 उत्कृष्टपर्णकमलां वित्रासितविहंगमाम् । हस्तिहस्तपरामृष्टामाकुलां पद्मिनीमिव ॥ १६  
 पतिशोकातुरां शृष्कां नदीं विन्नावितामिव । परया मृजया हीनां कृष्णपक्षनिशामिव ॥ १७  
 सुकुमारीं सुजातार्ङ्गीं रत्नगर्भगृहोचिताम् । तप्यमानामिषोष्णेन मृणालीमचिरोद्धताम् ॥ १८  
 गृहीतामौलितां स्तम्भे यूथपेन विनाकृताम् । निःश्वसन्तीं सुदुःखार्तां गजराजवधूमिव ॥ १९  
 एकया दीर्घया वेण्या शोभमानामयत्नतः । नीलया नीरदापाये वनराज्या महीमिव ॥ २०  
 उपवासेन शोकेन ध्यानेन च भयेन च । परिक्षीणां कृशां दीनामल्पाहारां तपोधनाम् ॥ २१  
 आयाचमानां दुःखार्तां प्राञ्जलिं देवतामिव । भावेन रघुमुख्यस्य दशग्रीवपराभवम् ॥ २२  
 समीक्षमाणां रुदतीमनिन्दितां सुपक्ष्मताघ्रायतशुक्ललोचनाम् ।  
 अनुव्रतां राममतीव मैथिलीं प्रलोभयामास वधाय रावणः ॥ २३

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे एकोनविंशः सर्गः ॥ १९ ॥

### विंशः सर्गः ।

स तां पतिव्रतां दीनां निरानन्दां तपस्विनीम् । साकारैर्मधुरैर्वार्क्यैर्न्यर्दशयत रावणः ॥ १  
 मां दृष्ट्वा नागनासोरु गूहमाना स्तनोदरम् । अदर्शनमिवात्मानं भयात्तेतुं त्वमिच्छसि ॥ २

१ स हनुमान् । तथा पूर्वोक्तरीत्या । उग्रतेजास्तस्यपि । २ मृणाली पङ्कदिग्धेवत्यत्र यत्स्वार्थाहार्यम् । ३ उद्धृतपत्रकमलाम् ।  
 ४ बद्धाम् । ५ रघुमुख्यस्य कर्तुः दशग्रीवपराभव भावेन मनसा आयाचमानामिव स्थिताम् । ६ प्रकाशितवान् स्वाभिप्रायमिति शेषः ।



कामये त्वां विशालाक्षि बहु मन्यस्व मां प्रिये । सर्वाङ्गगुणसंपन्ने सर्वलोकमनोहरे ॥ ३  
 नेह केचिन्मनुष्या वा राक्षसाः कामरूपिणः । व्यपसर्पतु ते सीते भवं मत्तः समुत्थितम् ॥ ४  
 स्वधर्मो रक्षसां भीरु सर्वथैव न संशयः । गमनं वा परस्त्रीणां हरणं संप्रमथ्य वा ॥ ५  
 एवं चैतदकामां तु न त्वां स्पृक्ष्यामि मैथिलि । कामं कामः शरीरे मे यथाकामं प्रवर्तताम् ६  
 देवि नेह भयं कार्यं मयि विश्वसिहि प्रिये । प्रणयस्व च तत्त्वेन मैवं भूः शोकलालसा ॥ ७  
 एकवेणी धराशय्या ध्यानं मलिनमम्बरम् । अस्थानेऽप्युपवासश्च नैतान्यौपयिकानि ते ॥ ८  
 विश्वित्राणि च माल्यानि चन्दनान्यगुरूणि चाविविधानि च वासांसि दिव्यान्याभरणानि च ॥  
 महार्हाणि च पानानि शयनान्यासनानि च । गीतं नृत्तं च वाद्यं च लभ मां प्राप्य मैथिलि १०  
 स्त्रीरत्नमसि मैवं भूः कुरु गात्रेषु भूषणम् । मां प्राप्य हि कथं नु स्यास्त्वमनर्हा सुविग्रहे ॥ ११  
 इदं ते चारु संजातं यौवनं व्यतिवर्तते । यदतीतं पुनर्नैति स्रोतः शीघ्रमपामिव ॥ १२  
 त्वां कृत्वोपरतो मन्ये रूपकर्ता स विश्वसृक् । नहि रूपोपमा त्वन्या तवास्ति शुभदर्शने १३  
 त्वां समासाद्य वैदेहि रूपयौवनशालिनीम् । कः पुमानतिवर्तेत साक्षादपि पितामहः ॥ १४  
 यद्यत्पश्यामि ते गात्रं शीतांशुसदृशानने । तस्मिंस्तस्मिन्पृथुश्रोणि चक्षुर्मम निबध्यते ॥ १५  
 भव मैथिलि भार्या मे मोहमेनं विसर्जय । बह्वीनामुत्तमस्त्रीणामाहृतानामितस्ततः ॥  
 सर्वासामेव भद्रं ते ममाग्रमहिषी भव ॥ १६  
 लोकेभ्यो यानि रत्नानि संप्रमथ्याहृतानि वै । तानि मे भीरु सर्वाणि राज्यं चैतदहं च ते ॥ १७  
 विजित्य पृथिवीं सर्वां नानानगरमालिनीम् । जनकाय प्रदास्यामि तव हेतोर्विलासिनि ॥ १८  
 नेह पश्यामि लोकेऽन्यं यो मे प्रतिबलो भवेत् । पश्य मे सुमहद्वीर्यमप्रतिद्वन्द्वमाहवे ॥ १९  
 असकृत्संयुगे भग्ना मया विमृदितध्वजाः । अशक्ताः प्रत्यनीकेषु स्थातुं मम सुरासुराः ॥ २०  
 इच्छया क्रियतामद्य प्रतिकर्म तवोत्तमम् । सप्रभाण्यवसज्यन्तां तवाङ्गे भूषणानि च ॥ २१  
 साधु पश्यामि ते रूपं संयुक्तं प्रतिकर्मणा । प्रतिकर्माभिसंयुक्ता दाक्षिण्येन वरानने ॥ २२  
 भुङ्क्ते भोगान्यथाकामं पिव भीरु रमस्व च । यथेष्टं च प्रयच्छ त्वं पृथिवीं वा धनानि च २३  
 ललस्वं मयि विस्रब्धा धृष्टमाज्ञापयस्व च । मत्प्रसादाल्ललन्त्याश्च ललन्तां बान्धवास्तवा ॥ २४  
 ऋद्धिं ममानुपश्य त्वं श्रियं भद्रे यशश्च मे । किं करिष्यसि शमेण सुभगे स्त्रीरवाससा ॥ २५  
 निर्क्षिप्तविजयो रामो गतश्रीर्वनगोचरः । व्रती स्थण्डिलशायी च शङ्के जीवति वा न वा ॥ २६  
 नहि वैदेहि रामस्त्वां द्रष्टुं वाप्युपलप्स्यते । पुरोबलाकैरसितैर्मैर्घैर्ज्योत्स्नामिवावृताम् ॥ २७  
 न चापि मम हस्तान्वां प्रामुमर्हति राघवः । हिरण्यकशिपुः कीर्तिमिन्द्रहस्तगतामिव ॥ २८  
 चारुस्मिते चारुदति चारुनेत्रे विलासिनि । मनो हरसि मे भीरु सुपर्णः पद्मगं यथा ॥ २९  
 क्लिष्टकौशेयवसनां तन्वीमप्यनलङ्कृताम् । त्वां दृष्ट्वा स्वेषु दारेषु रतिं नोपलभाम्यहम् ॥ ३०  
 अन्तःपुरनिवासिन्यः स्त्रियः सर्वगुणान्विताः । यावन्त्यो मम सर्वासामैश्वर्यं कुरु जानकि ३१  
 मम ह्यसितकेशान्ते त्रैलोक्यप्रवराः स्त्रियः । तास्त्वां परिचरिष्यन्ति श्रियमप्सरसो यथा ३२  
 यानि वैश्रवणे सुभ्रू रत्नानि च धनानि च । तानि लोकांश्च सुश्रोणि मां च भुङ्क्ते यथासुखम् ३३  
 न रामस्तपसा देवि न बलेन न विक्रमः । न धनेन मया तुल्यस्तेजसा यशसापि वा ॥ ३४

१ नेहं कुरु । २ युक्तानि । ३ निवृत्तः सृष्टेरिति शेषः । ४ अलंकारः । ५ प्रीतिं कुरु । ६ त्यक्त्वविजयः । ७ पुरः अग्रं  
 बलाका येषां ते पुरोबलाकाः तैः । ८ कीर्तिमिन्द्रहस्तगतामिवेति वैधर्म्यदृष्टान्तः । अत्र कीर्तिशब्देन भार्या लक्ष्यते । ९ ईश्वरीन्व  
 कुरु प्राप्नुहि ।

पिब विहर रमस्व भुङ्क्ते भोगान्धननिचयं प्रदिशामि मेदिनीं च ।  
 मयि लल ललने यथासुखं त्वं त्वयि च समेत्वं ललाप्तु बान्धवास्तो ॥ ३५  
 कुमुमिततरुजालसंततानि अमरयुतानि समुद्रतीरजानि ।  
 कनकविमलहारभूषिताङ्गि विहर मया सह भीरु काननानि ॥ ३६  
 इत्यार्षे श्रीमद्रामायणे वाल्मीकीय आदिकान्ते सुन्दरकाण्डे विंशः सर्गः ॥ २० ॥

### एकविंशः सर्गः ।

तस्य तद्वचनं श्रुत्वा सीता रौद्रस्य रक्षसः । आर्ता दीनस्वरा दीनं प्रत्युवाच शनैर्वचः ॥ १  
 दुःखार्ता रुदती सीता वेपमाना तपस्विनी । चिन्तयन्ती वरारोहा पतिमेव पतिव्रता ॥  
 तृणमन्तरतः कृत्वा प्रत्युवाच शुचिस्मिता ॥ २  
 निवर्तय मनो मत्तः स्वजने क्रियतां मनः । न मां प्रार्थयितुं युक्तं सुसिद्धिमिव पापकृत् ॥३  
 अकार्षं न मया कार्यमेकपत्न्या विगर्हितम् । कुलं संप्राप्तया पुण्यं कुले महति जातया ॥ ४  
 एवमुक्त्वा तु वैदेही रावणं तं यशस्विनी । राक्षसं पृष्ठतः कृत्वा भूयो वचनमब्रवीत् ॥ ५  
 नाहमौपयिकी भार्या परभार्या सती तव । साधुधर्ममवेक्षस्व साधु साधुव्रतं चर ॥ ६  
 यथा तव तथान्येषां दारा रक्ष्या निशाचर । आत्मानमुपमां कृत्वा स्वेषु दारेषु रम्यताम् ॥७  
 अतुष्टं स्वेषु दारेषु अपलं चलितेन्द्रियम् । नयन्ति निकृतिप्रज्ञं परदारः पराभवम् ॥ ८  
 इह सन्तो न वा सन्ति सतो वा नानुवर्तसे । तथाहि विपरीता ते बुद्धिराचारवर्जिता ॥ ९  
 वचो मिथ्याप्रणीतात्मा पथ्यमुक्तं विचक्षणैः । राक्षसानामभावाय त्वं वा न प्रतिपद्यसे ॥ १०  
 अकृतात्मानमासाद्य राजानमनये रतम् । समृद्धानि विनश्यन्ति राष्ट्राणि नगराणि च ॥ ११  
 तथेयं त्वां समासाद्य लङ्का रक्षौघसंकुला । अपराधात्तवैकस्य न चिराद्दिनशिष्यति ॥ १२  
 स्वकृतैर्हन्यमानस्य रावणादीर्घदर्शिनः । अभिनन्दन्ति भूतानि विद्वांशे पापकर्मणः ॥ १३  
 एवं त्वां पापकर्माणं वक्ष्यन्ति निकृता जनाः । दिष्ट्यैतद्व्यसनं प्राप्तो रौद्र इत्येव हर्षिताः ॥ १४  
 शक्या लोभयितुं नाहमैश्वर्येण धनेन वा । अनन्या राघवेणाहं भास्करेण प्रभा यथा ॥ १५  
 उपधांय भुजं तस्य लोकनाथस्य सत्कृतम् । कथं नामोपधास्यामि भुजमन्यस्य कस्यचित् ॥१६  
 अहमौपयिकी भार्या तस्यैव वसुधापतेः । व्रतक्रीतस्य धीरस्य विद्येव विदितात्मनः ॥ १७  
 साधु रावण रामेण मां समानय दुःखिताम् । वने वाशितया सार्धं करेण्वेव गजाधिपम् ॥१८  
 मित्रमौपयिकं कर्तुं रामः स्थानं परीप्सता । वधं चानिच्छता घोरं त्वयासौ पुरुषर्षभः ॥ १९  
 विदितः स हि धर्मज्ञः शरणागतवत्सलः । तेन मैत्री भवतु ते यदि जीवितुमिच्छसि ॥ २०  
 प्रसादयस्व त्वं चैनं शरणागतवत्सलम् । मां चास्मै प्रयतो भूत्वा निर्यातयितुमर्हसि ॥ २१  
 एवं हि ते भवेत्स्वस्ति संप्रदाय रघूत्तमे । अन्यथा त्वं हि कुर्वाणो वधं प्राप्स्यसि रावण ॥२२  
 वर्जयेद्ब्रह्मसृष्टं वर्जयेदन्तकश्चिरम् । त्वद्विधं तु न संकुद्धो लोकनाथः स राघवः ॥ २३  
 रामस्य धनुषः शब्दं श्रोष्यसि त्वं महास्वनम् । शतक्रतुविसृष्टस्य निर्घोषमशनेरिव ॥ २४

१ एकः पतिर्वत्साः सा एकपत्नी तया । २ युक्ता । ३ रावणेतिसंबुद्धिः । ४ त्वया वधिताः । ५ उपपानीकृत्य । ६ वेदत्र-  
 तैः ज्ञातस्य । ७ वाशितया यौवन गतया । बद्धा कामुक्या । अत्र वनेवाशितां करेणुं गजाधिपेनेवेति मित्रमिभ्यस्त्यासः कार्यः ।  
 ८ स्थानं परीप्सता लङ्का रिरक्षयिषता । घोरं आत्मनो वधं चानिच्छता त्वया असौ पुरुषर्षभः रामः मित्रं कर्तुं औपयिकं युक्तं ।  
 ९ उत्सृष्टं इन्द्रमुक्तं वज्रं अन्तकथं त्वद्विधं वर्जयेत् । राघवस्तद्विधं न वर्जयेदिति संबन्धः ।

इह शीघ्रं सुपर्वाणो ज्वलितास्वा इवोरगाः । इषवो निपतिष्यन्ति रामलक्ष्मणलक्षणाः ॥ २५  
 रक्षांसि परिनिघ्नस्तः पुर्यामज्ञां समन्ततः । असंपातं करिष्यन्ति पतन्तः कङ्कबाससः ॥ २६  
 राक्षसेन्द्रमहासर्पांस रामगरुडो महान् । उद्धरिष्यति वेगेन वैन्तेय इवोरगान् ॥ २७  
 अपनेष्यति मां भर्ता त्वत्तः शीघ्रमरिंदमः । असुरेभ्यः श्रियं दीप्तां विष्णुस्त्रिभिरिव क्रमैः ॥ २८  
 जनस्थाने हतस्थाने निहते रक्षसां बले । अशकेन त्वया रक्षः कृतमेतेदसाधु वै ॥ २९  
 आश्रमं तु तयोः शून्यं प्रविश्य नरसिंहयोः । गोपेरं गतयोर्भ्रात्रोरपनीता त्वयाऽधम ॥ ३०  
 नहि गन्धमुपाग्राय रामलक्ष्मणयोस्त्वया । शक्यं संदर्शने स्थातुं शुना शार्दूलयोरिव ॥ ३१  
 तस्य ते विग्रहे ताभ्यां युगग्रहणमस्थिरम् । वृत्रस्येवेन्द्रबाहुभ्यां बाहोरेकस्य निग्रहः ॥ ३२  
 क्षिप्रं तव स नाथो मे रामः सौमित्रिणा सह । तोयमल्पमिवादिष्यः प्राणानादास्यते शरैः ॥ ३३  
 गिरिं कुबेरस्य गतोऽर्पधाय वा सभां गतो वा वरुणस्य राज्ञः ।  
 असंशयं दाशरथेर्न मोक्ष्यसे महाद्रुमः कालहतोशनेरिव ॥ ३४  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्ड एकविंशः सर्गः ॥ २१ ॥

### द्वाविंशः सर्गः ।

सीताया वचनं श्रुत्वा परुषं राक्षसाधिपः । प्रत्युवाच ततः सीतां विप्रियं प्रियदर्शनाम् ॥ १  
 यथो यथा सान्त्वयिता वश्यः स्त्रीणां तथा तथा । यथा यथा प्रियं वक्ता परिभूतस्तथा तथा  
 संनियच्छति मे क्रोधं त्वयि कामः समुत्थितः । द्रवतो मार्गमासाद्य हयानिव सुसारथिः ॥ ३  
 वामः कामो मनुष्याणां यस्मिन्किल निबध्यते । जने तस्मिंस्त्वनुक्रोशः क्रोहश्च किल जायतेऽ  
 एतस्मात्कारणात् त्वां घातयामि वरानने । वधार्हामवमानार्हा मिथ्याप्रपन्नजिते रताम् ॥ ५  
 परुषाणीह वाक्यानि यानि यानि ब्रवीषि माम् । तेषु तेषु वधो युक्तस्तव मैथिलि दारुणः ॥ ६  
 एवमुक्त्वा तु वैदेहीं रावणो राक्षसाधिपः । क्रोधसंरम्भसंयुक्तः सीतामुत्तरमब्रवीत् ॥ ७  
 द्वा मासौ रक्षितव्यौ मे योऽवधिस्ते मया कृतः । ततः शयनमारोह मम त्वं वरवर्णिनि ॥ ८  
 ऊर्ध्वं द्वाभ्यां तु मासाभ्यां भर्तारं मामनिच्छतीम् । मम त्वां प्रातराशार्थमारभन्ते महानसे  
 तां तर्ज्यम्नानां संप्रेक्ष्य राक्षसेन्द्रेण जानकीम् । देवगन्धर्वकन्यास्ता विषेदुर्विकृतेक्षणाः ॥ १०  
 ओष्ठप्रकारैरपरा वक्रैर्नैत्रैस्तथापराः । सीतामाश्वासयामासुस्तर्जितां तेन रक्षसा ॥ ११  
 ताभिराश्वासिता सीता रावणं राक्षसाधिपम् । उवाचात्महितं वाक्यं वृत्तशौण्डीर्यगर्वितम् १२  
 नूनं न ते जनः कश्चिदस्ति निःश्रेयसे स्थितः । निवारयति यो न त्वां कर्मणोस्माद्विगर्हितात् ॥  
 मां हि धर्मात्मनः परीं शचीमिव शचीपतेः । त्वदन्यस्त्रिषु लोकेषु प्रार्थयेन्मनसापि कः ॥ १४  
 राक्षसाधम रामस्य भार्याममिततेजसः । उक्तवानसि यत्पार्यं क्व गतस्तस्य मोक्ष्यसे ॥ १५  
 यथा दृप्तश्च मातङ्गः शशश्च सहितो वने । तथा द्विरदवद्रामस्त्वं नीच शशवत्स्मृतः ॥ १६

१ एतत् युदेन विना चौर्ध्वेणपहरणं । २ स्थलान्तरं । ३ तस्य ते असमर्थतया चोरवृत्तेस्तव ताभ्यां रामलक्ष्मणाभ्यां विग्रहे सति युदे सति । युगग्रहणं संयुगे जयग्रहणं । अस्थिरं असंभावितं । यद्वा युगग्रहणं बुद्धारम्भः । अस्थिरं अधुव किंतु ताभ्यां प्रसङ्ग बधस्ते सिद्ध इति दृष्टान्तेनाह—वृत्रस्येवंति । वृत्रस्य एकस्य बाहोर्द्वाभ्यामिन्द्रस्य बाहुभ्यां सह विग्रहे सति निग्रह इव जय इव । वृत्रस्यैकेन बाहुना इन्द्रस्य द्वयोर्बाहोरिव एकेन त्वया तयोर्द्वयोर्जबो न शक्य इत्यर्थः । ४ अपधाय अपकम्प्य । ५ लोके स्त्रीणां सान्त्वयिता अनुनेता पुमान्यथा यथा सान्त्वयति तथा तथा वश्यः इष्टो भवति । त्वयि तु वशायवाहं प्रियं वक्ताऽभूवं तथा तथा त्वया परिभूतः । ६ कपटेन बन्धवृत्तिभाजि रामे । ७ आरभन्ते आरभन्ते । रलयोरभेदः । सेत्स्वन्तीत्यर्थः ।

स त्वमिष्वाकुनार्थं वै क्षिपन्निह न लज्जसे । चक्षुषोर्विषयं तस्य न तावदुपगच्छसि ॥ १७  
 इमे ते नयने क्रूरे विरूपे कृष्णपिङ्गले । क्षितौ न पतिते कस्मान्मामनार्थं त्तिरीक्षतः ॥ १८  
 तस्य धर्मात्मनः परीं स्तुष्यं दशरथस्य च । कथं व्याहरंतो मां ते न जिह्वा व्यवशीर्यते ॥ १९  
 असंदेशात्तु रामस्य तपसश्चानुपालनात् । न त्वां कुर्मिं दशग्रीव भस्म भस्माहृतेजसा ॥ २०  
 नापहर्तुमहं शक्या तस्य रामस्य धीमतः । विधित्तव व्रथार्थाव विहितो नात्र लशयः ॥ २१  
 शूरेण धनदश्चात्रा बलैः समुदितेन च । अपीह्य रामं कस्माद्धि दारचौर्यं त्वया कृतम् ॥ २२  
 सीताया वचनं श्रुत्वा रावणो राक्षसाधिपः । विवृत्य नयने क्रूरे जानकीमन्ववैक्षत ॥ २३  
 नीलजीमूतसंकाशो महाभुजशिरोधरः । सिंहसत्त्वगतिः श्रीमान्दीप्तजिह्वाप्रलोचनः ॥ २४  
 अलाप्रमुकुटप्रांशुक्षिप्रमाल्यानुलेपनः । रक्तमाल्याम्बरधरस्तसाङ्गद्विभूषणः ॥ २५  
 श्रोणीसूत्रेण महता मेघकेत्रे सुसंवृतः । अमृतोत्पादनश्रेण भुजगेनेव मन्दरः ॥ २६  
 शोभ्यां स परिपूर्णभ्यां भुजाभ्यां राक्षसेश्वरः । शुशुभेऽचलसंकाशः श्रुङ्गाभ्यामिव मन्दरः २७  
 तरुणादित्यवर्णाभ्यां कुण्डलाभ्यां विभूषितः । रक्तपल्लवपुष्पाभ्यामशोकाभ्यामिवाचलः ॥ २८  
 स कल्पवृक्षप्रतिमो घसन्त इय मूर्तिमान् । इमशानचैत्यप्रतिमो भूषितोऽपि भयंकरः ॥ २९  
 अवक्षमाणो वैदेहीं कोपसंरक्तलोचनः । उवाच रावणः सीतां भुजंग इव निःश्वसन् ॥ ३०  
 अनयेनाभिसंपन्नमर्थहीनमनुव्रते । नाशयाम्यहमद्य त्वां सूर्यः संध्यामिवाजसा ॥ ३१  
 इत्युक्त्वा मैथिलीं राजा रावणः शत्रुरावणः । संदिदेश ततः सर्वा राक्षसीर्घोरदर्शनाः ॥ ३२  
 एकाक्षीमेककर्णा च कर्णप्रावरणां तथा । गोकर्णी हस्तिकर्णी च लम्बकर्णीमकर्णिकाम् ॥ ३३  
 हस्तिपाद्यश्वपाद्यां च गोपादीं पादचूलिकाम् । एकाक्षीमेकपादीं च पृथुपादीमपादिकाम् ॥ ३४  
 अतिमात्रशिरोग्रीवाप्रतिमात्रकुचोदरीम् । अतिमात्रास्यनेत्रां च दीर्घजिह्वामजिह्विकाम् ॥ ३५  
 अनासिकां सिंहमुखीं गोमुखीं सूकरीमुखीम् । यथा मद्दशगा सीता क्षिप्रं भवति जानकी ॥  
 तथा कुरुत राक्षस्यः सर्वाः क्षिप्रं समेत्य च ॥ ३६  
 प्रतिलोमानुलोमैश्च सामदानादिभेदनैः । आवर्जयत वैदेहीं दण्डस्योद्यमनेन च ॥ ३७  
 इति प्रतिसमादिश्य राक्षसेन्द्रः पुनः पुनः । काममन्युपरीतात्मा जानकीं पर्यतर्जयत् ॥ ३८  
 उपगम्य ततः क्षिप्रं राक्षसी धान्यमालिनी । परिष्वज्य दशग्रीवमिदं वचनमब्रवीत् ॥ ३९  
 मया क्रीड महाराज सीतया किं तवानया । विवर्णया कृपणया मानुष्या राक्षसेश्वर ॥ ४०  
 नूनमस्या महाराज न दिव्यान्भोगसत्तमान् । विदधात्यमरश्रेष्ठस्तव बाहुबलार्जितान् ॥ ४१  
 अकामां कामयानस्य शरीरमुपतप्यते । इच्छन्तीं कामयानस्य प्रीतिर्भवति शोभना ॥ ४२  
 एवमुक्त्स्तु राक्षस्या समुत्क्षिप्तस्ततो बली । प्रहसन्मेघसंकाशो राक्षसः स न्यवर्तत ॥ ४३  
 प्रस्थितः स दशग्रीवः कम्पयन्निव मेदिनीम् । ज्वलद्भास्करवर्णाभं प्रविवेश निवेशनम् ॥ ४४  
 देवगन्धर्वकन्याश्च नागकन्याश्च सर्वतः । परिवार्य दशग्रीवं विविशुस्तद्रहोत्तमम् ॥ ४५  
 स मैथिलीं धर्मपरामवस्थितां प्रवेपमानां परिभर्त्स्य रावणः ।  
 विहाय सीतां मदनेन मोहितः स्वमेव वेदम प्रविवेश भास्वरम् ॥ ४६  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे द्वाविंशः सर्गः ॥ २२ ॥

## त्रयोविंशः सर्गः ।

इत्युक्त्वा मैथिलीं राजा रावणः शत्रुरावणः । संदिश्य च ततः सर्वा राक्षसीर्निर्जगाम ह ॥ १  
निष्क्रान्ते राक्षसेन्द्रे तु पुनरन्तःपुरं गते । राक्षस्यो भीमरूपास्ताः सीतां समभिवृद्भुः ॥ २  
ततः सीतामुपागम्य राक्षस्यः क्रोधमूर्च्छिताः । परं परुषया वाचा वैदेहीमिदमब्रुवन् ॥ ३  
पौलस्त्यस्य वरिष्ठस्य रावणस्य महात्मनः । दशग्रीवस्य भार्यात्वं सीते न बहु मन्यसे ॥ ४  
ततस्त्वेकजटा नाम राक्षसी वाक्यमब्रवीत् । आमन्य क्रोधतास्वाक्षी सीतां करतलोदरीम् ५  
प्रजापतीनां षण्णां तु चतुर्यो यः प्रजापतिः । मानसो ब्रह्मणः पुत्रः पुलस्त्य इति विश्रुतः ॥ ६  
पुलस्त्यस्य तु तेजस्वी महर्षिर्मनसः सुतः । नाम्ना स विश्रवा नाम प्रजापतिसमप्रभः ॥ ७  
तस्य पुत्रो विशालाक्षि रावणः शत्रुरावणः । तस्य त्वं राक्षसेन्द्रस्य भार्या भवितुमर्हसि ॥ ८  
मयोक्तं चारुसर्वाङ्गि वाक्यं किं नानुमन्यसे । ततो हरिजटा नाम राक्षसी वाक्यमब्रवीत् ॥ ९  
विवर्त्य नयने कोपान्मार्जारसदृशेक्षणा । येन देवास्त्रयस्त्रिंशद्देवराजश्च निर्जिताः ॥ १०  
तस्य त्वं राक्षसेन्द्रस्य भार्या भवितुमर्हसि ॥ १०

ततस्तु प्रघसा नाम राक्षसी क्रोधमूर्च्छिता । भर्त्सयन्ती तदा घोरमिदं वचनमब्रवीत् ॥ ११  
वीर्योत्सिक्तस्य शूरस्य संग्रामेष्वनिवर्तिनः । बलिनो वीर्ययुक्तस्य भार्यात्वं किं न लप्स्यसे ॥ १२  
प्रियां बहुमतां भार्या त्यक्त्वा राजा महाबलः । सर्वासां च महाभागां त्वामुपैष्यति रावणः ॥  
समृद्धं स्त्रीसहस्रेण नानारत्नोपशोभितम् । अन्तःपुरं समुत्सृज्य त्वामुपैष्यति रावणः ॥ १४  
अन्या तु विकटा नाम राक्षसी वाक्यमब्रवीत् । असकृद्देवता युद्धे नागगन्धर्वदानवाः ॥  
निर्जिताः समरे येन स ते पार्श्वमुपागतः ॥ १५

तस्य सर्वसमृद्धस्य रावणस्य महात्मनः । किमद्य राक्षसेन्द्रस्य भार्यात्वं नेच्छसेऽधमे ॥ १६  
ततस्तु दुर्मुखी नाम राक्षसी वाक्यमब्रवीत् । यस्य सूर्यो न तपति भीतो यस्य च मारुतः ॥  
न वाति स्मायतापाङ्गे किं त्वं तस्य न तिष्ठसि ॥ १७  
पुष्पवृष्टिं च तरवो मुमुचुर्यस्य वै भयात् । शैलाश्च सुभ्रूः पानीयं जलदाश्च यदेच्छति ॥ १८  
तस्य नैर्ऋतराजस्य राजराजस्य भामिनि । किं त्वं न कुरुषे बुद्धिं भार्यार्थं रावणस्य हि ॥ १९  
साधु ते तत्त्वतो देवि कथितं साधु भामिनि । गृहाण सुस्मितं वाक्यमन्यथा न भविष्यसि ॥

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे त्रयोविंशः सर्गः ॥ २३ ॥

## चतुर्विंशः सर्गः ।

ततः सीतामुपागम्य राक्षस्यो विकृताननाः । परुषं परुषा नार्य ऊचुस्तां वाक्यमप्रियम् ॥ १  
किं त्वमन्तःपुरे सीते सर्वभूतमनोहरे । महार्हशयनोपेते न वासमनुमन्यसे ॥ २  
मानुषी मानुषस्यैव भार्यात्वं बहु मन्यसे । प्रत्याहर मनो रामान्न त्वं जातु भविष्यसि ॥ ३  
त्रैलोक्यवसुभोक्तारं रावणं राक्षसेश्वरम् । भर्तारमुपसंगम्य विहरस्व यथासुखम् ॥ ४  
मानुषी मानुषं तं तु राममिच्छसि शोभने । राज्याद्गृहमसिद्धार्थं विकृत्वं त्वमनिन्दिते ॥ ५  
राक्षसीनां वचः श्रुत्वा सीता पद्मनिभेक्षणा । नेत्राभ्यामश्रुपूर्णाभ्यामिदं वचनमब्रवीत् ॥ ६  
यदिदं लोकविद्विष्टमुदाहरथ संगताः । नैतन्मनसि वाक्यं मे किल्बिषं प्रतिभाति वः ॥ ७

न मानुषी राक्षसस्य भार्या भवितुमर्हति । कामं त्वादत्त मां सर्वा न करिष्यामि वो वचः ॥८  
 दीनो वा राज्यहीनो वा यो मे भर्ता स मे गुरुः । तं नित्यमनुरकास्मि यथा सूर्यं सुवर्चला ॥  
 यथा शची महाभागा शक्रं समुपतिष्ठति । अरुन्धती बसिष्ठं च रोहिणी शशिनं यथा ॥ १०  
 लोपामुद्रा यथाऽगस्त्यं सुकन्या प्यवनं यथा । सावित्री सत्यवन्तं च कपिलं श्रीमती यथा ॥  
 सौदासं मदयन्ती च केशिनी सगरं यथा । नैषधं दमयन्ती च भैमी पतिमनुव्रता ॥

तथाहमिष्वाकुबरं रामं पतिमनुव्रता ॥

१२

सीताया वचनं श्रुत्वा राक्षस्यः क्रोधमूर्च्छिताः । भर्त्सयन्ति स्म परुषैर्वाक्यै रावणचोदिताः ॥१३  
 अबलीनः स निर्वाक्यो हनुमाञ्छिशुपाद्भुमे । सीतां संतर्जयन्तीस्ता राक्षसीरशृणोत्कपिः ॥१४  
 तामभिक्रम्य संकुद्धा वेषमानां समन्ततः । भृशं संलिलिहुर्दीप्तान्प्रलम्बान्दशनच्छदान् ॥१५  
 ऊचुश्च परमकुद्धाः प्रगृह्याशु परश्वधान् । नेयमर्हति भर्तारं रावणं राक्षसाधिपम् ॥ १६  
 संभर्त्स्यमाना भीमाभी राक्षसीभिर्वरानना । सा बाष्पमुपमार्जन्ती शिशुपां तामुपागमत् ॥१७  
 ततस्तां शिशुपां सीता राक्षसीभिः समावृता । अभिगम्य विशालाक्षी तस्यौ शोकपरिमुता ॥१८  
 तां कृशां दीनवदनां मलिनाम्बरधारिणीम् । भर्त्सयांचक्रिरे सीतां राक्षस्यस्तां समन्ततः ॥१९  
 ततस्तां विनता नाम राक्षसी भीमदर्शना । अब्रवीत्कुपिताकारा कराला निर्णतोदरी ॥ २०  
 सीते पर्याप्तमेतावद्भर्तुः स्नेहो निदर्शितः । सर्वत्रातिकृतं भद्रे व्यसनायोपकल्पते ॥ २१  
 परितुष्टास्मि भद्रं ते मानुषस्ते कृतो विधिः । ममापि तु वचः पथ्यं ब्रुवन्त्याः कुरु मैथिलि २२  
 रावणं भज भर्तारं भर्तारं सर्वरक्षसाम् । विक्रान्तं रूपवन्तं च सुरेशमिव वासवम् ॥ २३  
 दक्षिणं त्यागशीलं च सर्वस्य प्रियदर्शनम् ॥ २४

मानुषं कृपणं रामं त्यक्त्वा रावणमाश्रय । दिव्याङ्गरागा वैदेहि दिव्याभरणभूषिता ॥ २५  
 अद्य प्रभृति सर्वेषां लोकानामीश्वरी भव । अग्नेः स्वाहा यथा देवी शचीवेन्द्रस्य शोभने ॥२६  
 किं ते रामेण वैदेहि कृपणेन गतायुषा । एतदुक्तं च मे वाक्यं यदि त्वं न करिष्यसि ॥  
 अस्मिन्मुहूर्ते सर्वास्त्वां भक्षयिष्यामहे वयम् ॥ २७

अन्या तु बिकटा नाम लम्बमानपयोधरा । अब्रवीत्कुपिता सीतां मुष्टिमुद्यम्य गर्जती ॥ २८  
 बहुम्यप्रियरूपाणि वचनानि सुदुर्मते । अनुक्रोशान्मृदुत्वाच्च सोढानि तव मैथिलि ॥ २९  
 न च नः कुरुषे वाक्यं हितं कालपुरःसरम् ॥ ३०

आनीतासि समुद्रस्य पारमन्यैर्दुरासदम् । रावणान्तःपुरं घोरं प्रविष्टा चासि मैथिलि ॥ ३१  
 रावणस्य गृहे रुद्धामस्माभिस्तु सुरक्षिताम् । न त्वां शक्तः परित्रानुमपि साक्षात्पुरन्दरः ॥३२  
 कुरुष्व हितवादिन्या वचनं मम मैथिलि । अलमश्रुप्रपातेन त्यज शोकमनर्थकम् ॥ ३३  
 भज प्रीतिं प्रहर्षं च त्यजैतां नित्यदैन्यताम् । सीते राक्षसराजेन सह क्रीड यथासुखम् ॥ ३४  
 जानासि हि यथा भीरु स्त्रीणां यौवनमध्रुवम् । यावन्न ते व्यतिक्रामेत्सावत्सुखमवामुहि ॥ ३५  
 उद्यानानि च रम्याणि पर्वतोपवनानि च । सह राक्षसराजेन चर त्वं मदिरेक्षणे ॥ ३६  
 स्त्रीसहस्राणि ते सप्त वसे स्थास्यन्ति सुन्दरि । रावणं भज भर्तारं भर्तारं सर्वरक्षसाम् ॥ ३७  
 उत्पात्र्य वा ते हृदयं भक्षयिष्यामि मैथिलि । यदि मे व्याहृतं वाक्यं न यथावत्करिष्यसि ३८  
 ततश्छण्डोदरी नाम राक्षसी क्रोधमूर्च्छिता । आमयन्ती महच्छूलमिदं वचनमब्रवीत् ॥ ३९

इमां हरिणलोलाक्षीं त्रासोत्कम्पिपयोधराम् । रावणेन हृतां दृष्ट्वा दौहदो मे महानभूत् ॥ ४०  
यकृतस्त्रीहमथोत्पीडं हृदयं च सबन्धनम् । अत्राप्यपि तथा शीर्षं खादेयमिति मे मतिः ॥ ४१  
ततस्तु प्रथसा नाम राक्षसी वाक्यमब्रवीत् । कण्ठमस्या नृशंसायाः पीडयाम किमास्यते ॥ ४२  
निवेद्यतां ततो राज्ञे मानुषी सा मृतेति ह । नात्र कश्चन संदेहः खादतेति स वक्ष्यति ॥ ४३  
ततस्त्वजामुखी नाम राक्षसी वाक्यमब्रवीत् । विशस्येमां ततः सर्वाः समान्कुरुत पीडुकान् ४४  
विभजाम ततः सर्वा विवादो मे न रोचते । पेयमानीयतां क्षिप्रं लेह्यमुच्चावचं बहु ॥ ४५  
ततः शूर्पणखा नाम राक्षसी वाक्यमब्रवीत् । अजामुख्या यदुक्तं हि तदेव मम रोचते ॥ ४६  
सुरा चानीयतां क्षिप्रं सर्वशोकविनाशिनी । मानुषं मांसमास्वाद्य नृत्यामोऽथ निकुम्भिलाम् ४७  
एवं संभर्त्स्यमाना सा सीता सुरसुतोपमा । राक्षसीभिः सुघोराभिर्धैर्यमुत्सृज्य रोदिति ॥ ४८  
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे चतुर्विंशः सर्गः ॥ २४ ॥

### पञ्चविंशः सर्गः ।

तथा तासां वदन्तीनां परुषं दारुणं बहु । राक्षसीनामसौम्यानां रुरोद जनकात्मजा ॥ १  
एवमुक्त्वा तु वैदेही राक्षसीभिर्नस्विनी । उवाच परमत्रस्ता बाष्पगद्गदया गिरा ॥ २  
न मानुषी राक्षसस्य भार्या भवितुमर्हति । कामं खादत मां सर्वा न करिष्यामि वो वचः ॥ ३  
सा राक्षसीमध्यगता सीता सुरसुतोपमा । न शर्म लेभे दुःखार्ता रावणेन च तर्जिता ॥ ४  
वेपते स्माधिकं सीता विशन्तीवाङ्गमात्मनः । वने यूथपरिभ्रष्टा मृगी कौकैरिवादिता ॥ ५  
सा त्वशोकस्य विपुलां शाखामालम्ब्य पुष्पिताम् । चिन्तयामास शोकेन भर्तारं भग्नमानसा ॥ ६  
सा क्लापयन्ती विपुलौ स्तनौ नेत्रजलस्रवैः । चिन्तयन्ती न शोकस्य तदान्तमधिगच्छति ॥ ७  
सा वेपमाना पतिता प्रवाते कदली यथा । राक्षसीनां भयत्रस्ता विवर्णवदनाऽभवत् ॥ ८  
तस्याः सा दीर्घविपुला वेपन्त्या सीर्तया तदा । ददृशे कम्पिनी वेणी व्यालीव परिसर्पती ॥ ९  
सा निःश्वसन्ती दुःखार्ता शोकोपहतचेतना । आर्ता व्यसृजदश्रूणि मैथिली विललाप ह ॥ १०  
हा रामेति च दुःखार्ता हा पुनर्लक्ष्मणेति च । हा श्वश्रु मम कौसल्ये हा सुमित्रेति भामिनी ११  
लोकप्रवादः सत्योऽयं पण्डितैः समुदाहृतः । अकाले दुर्लभो मृत्युः स्त्रिया वा पुरुषस्य वा १२  
यत्राहमेवं क्रूराभी राक्षसीभिरिहादिता । जीवामि हीना रामेण मुहूर्तमपि दुःखिता ॥ १३  
एषाऽल्पपुण्या कृपणा विनशिष्याम्यनाथवत् । समुद्रमध्ये नौः पूर्णा वायुवैगैरिवाहता ॥ १४  
भर्तारं तमपश्यन्ती राक्षसीवशमागता । सीदामि खलु शोकेन कूलं तोयहतं यथा ॥ १५  
तं पद्मदलपत्राक्षं सिंहविक्रान्तगामिनम् । धन्याः पश्यन्ति मे नाथं कृतज्ञं प्रियवादिनम् ॥ १६  
सर्वथा तेन हीनाया रामेण विदितात्मना । तीक्ष्णं विषमिवास्वाद्य दुर्लभं मम जीवितम् ॥ १७  
कीदृशं तु मया पापं पुरा जन्मान्तरे कृतम् । येनेदं प्राप्यते दुःखं मया घोरं सुदारुणम् ॥ १८  
जीवितं त्यक्तुमिच्छामि शोकेन महता वृता । राक्षसीभिश्च रक्ष्यन्त्या रामो नासाद्यते मया १९  
धिगस्तु खलु मानुष्यं धिगस्तु परवश्यताम् । न शक्यं यत्परित्यक्तुमात्मच्छन्देन जीवितम् २०

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे पञ्चविंशः सर्गः ॥ २५ ॥

१ मांसखण्डान् । २ निकुम्भिलानाम लङ्कायाः पश्चिमद्वारप्रदेशवासिनी भद्रकाली । ३ तामु वदन्तीषु सन्तु । ४ इकं ।  
५ अन्धगच्छत् । ६ व्यत्ययेन वृत्तीत्यार्षे वष्टी ।

## षड्विंशः सर्गः ।

प्रसक्ताश्रुमुखीत्येवं ब्रुवन्ती जनकात्मजा । अधोमुखमुखी बाला विलमुमुपचक्रमे ॥ १  
 उन्मत्सेव प्रमत्सेव भ्रान्तचित्सेव शोचती । उपावृत्ता किशोरीवै विवेष्टन्ती महीतले ॥ २  
 राघवस्य प्रमत्स्य रक्षसा कामरूपिणा । रावणेन प्रमथ्याहमानीताक्रोशती बलात् ॥ ३  
 राक्षसीयशमापन्ना भर्त्स्यमाना सुदारुणम् । चिन्तयन्ती सुदुःखार्ता नाहं जीवितुमुत्सहे ॥ ४  
 नहि मे जीवितैरर्थो नैवार्थेन च भूषणः । वसन्त्या राक्षसीमध्ये विना रामं महारथम् ॥ ५  
 अश्मसारमिदं नूनमथवाप्यजरामरम् । हृदयं मम येनेदं न दुःखेनावशीर्यते ॥ ६  
 धिष्णामनार्यामसतीं याहं तेन विना कृता । मुहूर्तमपि रक्षामि जीवितं पापजीविता ॥ ७  
 का च मे जीविते श्रद्धा सुखे वा तं प्रियं विना । भर्तारं सागरान्ताया वसुधायाः प्रियंवदम् ८  
 भिद्यतां भक्षयतां वापि शरीरं विसृजाम्यहम् । न चाप्यहं चिरं दुःखं सहेयं प्रियवर्जिता ॥ ९  
 चरणेनापि सव्येन न स्पृशेयं निशाचरम् । रावणं किं पुनरहं कामयेयं विगर्हितम् ॥ १०  
 प्रेत्याख्यातं न जानाति नात्मानं नात्मनः कुलम् । यो नृशंसस्वभावेन मां प्रार्थयितुमिच्छति ॥  
 छिन्ना भिन्ना विभक्ता वा दीप्तेवाग्नौ प्रदीपिता । रावणं नोपतिष्ठेयं किं प्रलापेन वञ्चिरम् ॥ १२  
 ख्यातः प्राज्ञः कृतज्ञश्च सानुक्रोशश्च राघवः । सद्वृत्तो निरनुक्रोशः शङ्के मद्भाग्यसंक्षयात् १३  
 राक्षसानां सहस्राणि जनस्थाने चतुर्दश । येनैकेन निरस्तानि स मां किं नाभिपद्यते ॥ १४  
 निरुद्धा रावणेनाहमल्पवीर्येण रक्षसा । समर्थः खलु मे भर्ता रावणं हन्तुमाहवे ॥ १५  
 विराधो दण्डकारण्ये येन राक्षसपुंगवः । रणे रामेण निहतः स मां किं नाभिपद्यते ॥ १६  
 कामं मध्ये समुद्रस्य लङ्क्यं दुष्प्रधर्षणा । न तु राघवबाणानां गतिरोधीह विद्यते ॥ १७  
 किं तु तत्कारणं येन रामो दृढपराक्रमः । रक्षसापहृतां भार्यामिष्टां नाभ्यवपद्यते ॥ १८  
 इहस्थां मां न जानीते शङ्के लक्ष्मणपूर्वजः । जानन्नपि हि तेजस्वी धर्षणं मर्षयिष्यति ॥ १९  
 हृतेति योऽधिगत्वा मां राघवाय निवेदयेत् । गृध्रराजोऽपि स रणे रावणेन निपातितः ॥ २०  
 कृतं कर्म महत्सेन मां तथाभ्यवपद्यता । तिष्ठता रावणद्वन्द्वे वृद्धेनापि जटायुषा ॥ २१  
 यदि मामिह जानीयाद्वर्तमानां स राघवः । अद्य बाणैरभिकुञ्जः कुर्याल्लोकमराक्षसम् ॥ २२  
 विधमेच्च पुरीं लङ्कां शोषयेच्च महोदधिम् । रावणस्य च नीचस्य कीर्तिं नाम च नाशयेत् २३  
 ततो निहतनाथानां राक्षसीनां गृहे गृहे । यथाहमेवं रुदती तथा भूयो न संशयः ॥ २४  
 अन्विष्य रक्षसां लङ्कां कुर्याद्भ्रामः सलक्ष्मणः । न हि ताभ्यां रिपुर्दृष्टो मुहूर्तमपि जीवति २५  
 चिताधुमाकुलपथा गृध्रमण्डलसंकुला । अचिरेण तु लङ्क्यं श्मशानसदृशी भवेत् ॥ २६  
 अचिरेणैव कालेन प्राप्स्याम्येव मनोरथम् । दुष्प्रस्थानोऽयमाख्याति सर्वेषां वो विपर्ययम् २७  
 यादृशानीह दृश्यन्ते लङ्कायामशुभानि वै । अचिरेण तु कालेन भविष्यति हतप्रभा ॥ २८  
 नूनं लङ्का हते पापे रावणे राक्षसाधमे । शोषं यास्यति दुर्धर्षा प्रमदा विधवा यथा ॥ २९  
 पुण्योत्सवसमुत्था च नष्टभर्त्री सराक्षसी । भविष्यति पुरी लङ्का नष्टभर्त्री यथाङ्गना ॥ ३०  
 नूनं राक्षसकन्यानां रुदन्तीनां गृहे गृहे । श्रोष्यामि न चिरादेव दुःखार्तानामिह ध्वनिम् ३१  
 सान्धकारा हतद्योता हतराक्षसपुङ्गवा । भविष्यति पुरी लङ्का निर्दग्धा रामसायकैः ॥ ३२

१ ध्रमापनोदनार्थं वेष्टिता । २ बडवेव । ३ प्रत्याख्यानं भावे निष्ठा । ४ मद्भाग्यसंक्षयात् निरनुक्रोशः संपन्न इति शङ्के ।

५ कामं दुष्प्रधर्षणा अस्तु । ६ रावणेन सह द्वन्द्वयुद्धे । ७ दुर्भागः । दुराचारो वा । ८ पुण्योत्सवेभ्यः समुत्था निकृत्तपुण्योत्सवेत्यर्थः ।



यदि नाम स शूरो मां रामो रक्तान्तलोचनः । जानीयाद्वर्तमानां हि रावणस्य निवेशने ॥ ३३  
 अनेन तु नृशंसेन रावणेनाधमेन मे । समयो यस्तु निर्दिष्टस्तस्य कालोऽद्यमागतः ॥ ३४  
 अकार्यं ये न जानन्ति नैर्ऋताः पापकारिणः । अधर्मास्तु महोत्पातो भविष्यति हि सांप्रतं ॥ ३५  
 नैते धर्मं विजानन्ति राक्षसाः पिशिताशनाः । ध्रुवं मां प्रातराशार्थं राक्षसः कल्पयिष्यति ३६  
 साहं कथं करिष्यामि तं विना प्रियदर्शनम् । रामं रक्तान्तनयनमपश्यन्ती मुदुःखिता ॥ ३७  
 यदि कश्चित्प्रदाता मे विषस्याद्य भवेदिह । क्षिप्रं वैवस्वतं देवं पश्येयं पतिना विना ॥ ३८  
 नाजानाज्जीवतीं रामः स मां लक्ष्मणपूर्वजः । जानन्तौ तौ न कुर्यातां नोर्ष्यां हि मम मार्गणं ३९  
 नूनं ममैव शोकेन स वीरो लक्ष्मणाग्रजः । देवलोकमितो यातस्त्यक्त्वा देहं महीतले ॥ ४०  
 धन्या देवाः सगन्धर्वाः सिद्धाश्च परमर्षयः । मम पश्यन्ति ये नाथं रामं राजीवलोचनम् ४१  
 अथवा न हि तस्यार्थो धर्मकामस्य धीमतः । मया रामस्य राजर्षेर्भार्यया परमात्मनः ॥ ४२  
 दृश्यमाने भवेत्प्रीतिः सौहृदं नास्त्यपश्यतः । नाशयन्ति कृतघ्नास्तु न रामो नाशयिष्यति ४३  
 किं नु मे न गुणाः केचित्किंवा भाग्यक्षयो ममायाहं सीदामि रामेण हीना मुख्येन भामिनी ४४  
 श्रेयो मे जीवितान्मर्तुं विहीनाया महात्मनः । रामादक्लिष्टचारित्राच्छूराच्छत्रुनिबर्हणात् ॥ ४५  
 अथवा न्यस्तशस्त्रौ तौ वने मूलफलाशिनौ । भ्रातरौ हि नरश्रेष्ठौ संवृत्तौ वनगोचरौ ॥ ४६  
 अथवा राक्षसेन्द्रेण रावणेन वुरात्मना । छद्मना सादितौ शूरौ भ्रातरौ रामलक्ष्मणौ ॥ ४७  
 साहमेवं गते काले मर्तुमिच्छामि सर्वथा । न च मे विहितो मृत्युरस्मिन्दुःखेऽपि वर्तति ॥ ४८  
 धन्याः खलु महात्मानो मुनयस्त्यक्तकिल्बिषाः । जितात्मानो महाभागा येषां न स्तः प्रियाप्रिये ॥  
 प्रियान्न संभवेद्दुःखमप्रियादधिकं भयम् । ताभ्यां हि ये वियुज्यन्ते नमस्तेषां महात्मनाम् ५०  
 साहं त्यक्त्वा प्रियेणेह रामेण विदितात्मना । प्राणांस्त्यक्ष्यामि पापस्य रावणस्य गता वशम् ॥ ५१  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे षड्विंशः सर्गः ॥ २६ ॥

### सप्तविंशः सर्गः ।

इत्युक्ताः सीतया घोरा राक्षस्यः क्रोधमूर्च्छिताः । काश्चिज्जगमुस्तदाख्यातुं रावणस्य तरस्विनः १  
 ततः सीतामुपागम्य राक्षस्यो घोरदर्शनाः । पुनः परुषमेकार्थमनर्थार्थमथान्ब्रुवन् ॥ २  
 अद्येदानीं तवानार्ये सीते पापविनिश्चये । राक्षस्यो भक्षयिष्यन्ति मांसमेतद्यथासुखम् ॥ ३  
 सीतां ताभिरनार्याभिर्दृष्ट्वा संतर्जितां तदा । राक्षसी त्रिजटां वृद्धा शयाना वाक्यमब्रवीत् ॥ ४  
 आत्मानं खादतानार्या न सीतां भक्षयिष्यथ । जनकस्य सुतामिष्टां स्तुषां दशरथस्य च ॥ ५  
 स्वप्नो ह्यद्य मया दृष्टो दारुणो रोमहर्षणः । राक्षसानामभावाय भर्तुरस्या भवाय च ॥ ६  
 एवमुक्त्वास्त्रिजटया राक्षस्यः क्रोधमूर्च्छिताः । सर्वा एवान्ब्रुवन्भीतास्त्रिजटां तामिदं वचः ॥ ७  
 कथयस्व त्वया दृष्टः स्वप्नोऽयं कीदृशो निशि ॥ ७  
 तासां श्रुत्वा तु वचनं राक्षसीनां मुखाव्युतम् । उवाच वचनं काले त्रिजटा स्वप्नसंश्रितम् ८  
 गजदन्तमयीं दिव्यां शिबिकामन्तरिक्षगाम् ॥ ९  
 युक्तां हंससहस्रेण स्वयमास्थाय राघवः । शुक्लमाल्याम्बरधरो लक्ष्मणेन सहागतः ॥ १०

१ पापकारिणः ये नैर्ऋताः अधर्माद्वेदोः अकार्यं न जानन्ति । तमहोत्पातः संभविष्यति । २ पतिनेति नामात्र आर्थः ।

३ विना विनाकृता । ४ पूर्वोक्तवचनैरेकाभिधेयम् । ५ विभीषणपुत्री ।

स्वप्ने चाद्य मया दृष्टा सीता शुक्लाम्बरावृता । सागरेण परिक्षिप्तं श्वेतं पर्वतमास्थिता ॥

रामेण संगता सीता भास्करेण प्रभा यथा ॥

११

राघवश्च मया दृष्टश्चतुर्दन्तं महागजम् । आरूढः शैलसंकाशं चचार सहलक्ष्मणः ॥

१२

ततस्तौ नरशार्दूलौ दीप्यमानौ स्वतेजसा । शुक्लमाल्याम्बरधरौ जानकीं पर्युपस्थितौ ॥

१३

ततस्तस्य नगस्याग्रे ह्याकाशस्थस्य दन्तिनः । भर्त्रा परिगृहीतस्य जानकी स्कन्धमाश्रिता ॥

१४

भर्तुरङ्गात्ममुत्पत्य ततः कमललोचना । चन्द्रसूर्यां मया दृष्टा पाणिना परिमार्जती ॥

१५

ततस्ताभ्यां कुमाराभ्यामास्थितः स गजोत्तमः । सीतया च विशालाक्ष्या लङ्काया उपरि स्थितः ॥

१६

पाण्डुरर्षभयुक्तेन रथेनाद्युजा स्वयम् । इहोपयातः काकुत्स्थः सीतया सह भार्यया ॥

१७

[ प्रक्षिप्तश्लोकाः

शुक्लमाल्याम्बरधरो लक्ष्मणेन समागतः । साण्डं त्रिभुवनं भीमं सर्वतः सञ्चराचरम् ॥

१

सर्वं प्रसृतं मया दृष्टं रामेणाक्लिष्टकर्मणा । क्षीरोदधिजले मध्ये श्वेतः शैलसमुच्छ्रितः ॥

२

तस्य मूर्ध्नि ततः श्वेतश्चतुर्दन्तो महागजः । तस्य पृष्ठे स्थितः श्रीमाद्यमो राजीवलोचनः ॥

३

लक्ष्मणेन सह भ्रात्रा सीतया सह भार्यया । ततोऽन्यत्र मया दृष्टो रामो रक्तान्तलोचनः ॥

४

आसीनः प्राञ्जसुतः श्रीमानासने परमे शुभे । अभिषिक्तः स काकुत्स्थः सर्वदेवैर्नमस्कृतः ॥

५

ब्रह्मर्षीणां गर्णः संघः सर्वतीर्थजलेन च । शुक्लमाल्याम्बरधरा शुक्लमाल्यानुलेपना ॥

६

सीता तत्र पृथुश्रोणी रराज जनकात्मजा । ततो देवाः सगन्धर्वाः सिद्धाश्च परमर्षयः ॥

७

ब्रह्माणमग्रतः कृत्वा रामं तत्र वचन्दिरे । पुनरेव मया दृष्टो रामो रमयतां वरः ॥

८

विष्णुरेव स्वयं भूत्वा तस्मिन्नास्ते वरासने । परं ब्रह्म परं सत्यं परं ज्ञानं परं तपः ॥

९

परं बीजं परं क्षेत्रं परं कारणकारणम् । शङ्खचक्रधरः श्रीमान्पुण्डरीकायतेक्षणः ॥

१०

श्रीवत्सवक्षा नित्यश्रीरजय्यः शाश्वतो ध्रुवः । एवंभूतो महातेजा रामः कमललोचनः ॥

११

सर्वलोकेश्वरः श्रीमाद्यराज रघुनन्दनः ॥

१२

ततो नरेन्द्राः पितरो मुनीन्द्रा गधर्वविद्याधरपद्मगेन्द्राः ।

कृताभिषेकं परिवार्य रामं प्रतुष्टुवुः प्राञ्जलयः प्रहृष्टाः ॥

१३

ततस्तु सर्वाप्सरसः प्रहृष्टा नृत्यन्ति गायन्ति समेत्य तत्र ।

पाद्यं प्रकुर्वन्ति नदन्ति शङ्खा वंशाश्च वीणा मुरवश्च भेर्यः ॥

१४

ततोऽन्यत्र मया दृष्टो रामः सत्यपराक्रमः । लक्ष्मणेन सह भ्रात्रा सीतया सह भार्यया ।

आरूढ्य पुष्पकं पुण्यं विमानं सूर्यसंनिभम् ॥

१५

उत्तरां दिशमालोक्य जगाम पुरुषोत्तमः । एवं स्वप्ने मया दृष्टो रामो विष्णुपराक्रमः ॥

१६

लक्ष्मणेन सह भ्रात्रा सीतया सह वीर्यवान् ॥

१८

आरूढ्य पुष्पकं दिव्यं विमानं सूर्यसंनिभम् । उत्तरां दिशमालोक्य जगाम पुरुषोत्तमः ॥

१९

एवं स्वप्ने मया दृष्टो रामो विष्णुपराक्रमः । लक्ष्मणेन सह भ्रात्रा सीतया सह भार्यया ॥

२०

न हि रामो महातेजाः शक्यो जेतुं सुरासुरैः । राक्षसैर्वापि चान्यैर्वा स्वर्गः पापजनैरिव ॥

२१

रावणश्च मया दृष्टः क्षितां तैलसमुक्षितः । रक्तवासाः पिबन्मत्तः करवीरकृतस्त्रजः ॥

२२

विमानात्पुष्पकादद्य रावणः पतितो भुवि । कृष्यमाणः स्त्रिया दृष्टो मुण्डः कृष्णाम्बरः पुनः ॥

२३

रथेन स्त्रयुक्तेन रक्तमाल्यानुलेपनः । पिबंस्तैलं हसन्मृत्यन्भ्रान्तचित्ताकुलेन्द्रियः ॥

गर्दभेन ययौ शीघ्रं दक्षिणां दिशमास्थितः ॥

२४

पुनरेव मया दृष्टो रावणो राक्षसेश्वरः । पतितोऽवाकिशरा भूमौ गर्दभाद्भयमोहितः ॥ २५  
 सहस्रोत्थाय संभ्रान्तो भयार्तो मदविह्वलः । उन्मत्त इव दिग्वासा दुर्वाक्यं प्रलपन्बहु ॥ २६  
 दुर्गन्धं दुःसहं घोरं तिमिरं नरकोपमम् । मलपङ्कं प्रविश्याशु मग्नस्तत्र स रावणः ॥ २७  
 कण्ठे बद्धा दशग्रीवं प्रमदा रक्तवासिनी । काली कर्दमलिसाङ्गी दिशं याम्यां प्रकर्षति ॥ २८  
 एवं तत्र मया दृष्टः कुम्भकर्णो निशाचरः । रावणस्य सुताः सर्वे मुण्डास्तैलसमुक्षिताः ॥ २९  
 वराहेण दशग्रीवः शिशुमारेण चेन्द्रजित् । उष्ट्रेण कुम्भकर्णश्च प्रयातो दक्षिणां दिशम् ॥ ३०  
 एकस्तत्र मया दृष्टः श्वेतच्छत्रो विभीषणः ॥ ३१  
 शुक्लमाल्याम्बरधरः शुक्लगन्धानुलेपनः । शङ्खदुन्दुभिनिर्घोषैर्नृत्तगीतैरलङ्कृतः ॥ ३२  
 आरुह्य शैलसंकाशं मेघस्तनितनिःस्वनम् । चतुर्दन्तं गजं दिव्यमास्ते तत्र विभीषणः ॥  
 चतुर्भिः सचिवैः सार्धं वैहायसमुपस्थितः ॥ ३३  
 समाजश्च मया दृष्टो गीतवादित्रनिःस्वनः । पिबतां रक्तमाल्यानां रक्षसां रक्तवाससाम् ॥ ३४  
 लङ्का चेर्यं पुरी रम्या सवाजिरथकुञ्जरा । सागरे पतिता दृष्टा भग्नगोपुरतोरणा ॥ ३५  
 लङ्का दृष्टा मया स्वप्ने रावणेनाभिरक्षिता । दग्धा रामस्य दूतेन वानरेण तरस्विना ॥ ३६  
 पीत्वा तैलं प्रनृत्ताश्च प्रहसन्त्यो महास्वनाः । लङ्कायां भस्मरूक्षायां प्रविष्टा राक्षसस्त्रियः ॥ ३७  
 कुम्भकर्णादयश्चमे सर्वे राक्षसपुङ्गवाः । रक्तं निवसनं गृह्य प्रविष्टा गोमयहृदे ॥ ३८  
 अपगच्छत नश्यध्वं सीतामाप स राघवः । घातयेत्परमामर्षी सर्वैः सार्धं हि राक्षसैः ॥ ३९  
 प्रियां बहुमतां भार्यां वनवासमनुव्रताम् । भर्त्सितां तर्जितां वापि नानुमंस्यति राघवः ॥ ४०  
 तदलं क्रूरवाक्यैर्वैः सान्त्वमेवाभिधीयताम् । अभियाचाम वैदेहीमेतद्धि मम रोचते ॥ ४१  
 यस्यामेवंविधः स्वप्नो दुःखितायां प्रदृश्यते । सा दुःखैर्विधैर्मुक्ता प्रियं प्राप्नोत्यनुत्तमम् ॥ ४२  
 भर्त्सितामपि याचध्वं राक्षस्यः किं विवक्षया । राघवाद्धि भयं घोरं राक्षसानामुपस्थितम् ॥ ४३  
 प्रणिपातप्रसन्ना हि मैथिली जनकात्मजा । अलमेषा परित्रातुं राक्षस्यो महतो भयात् ॥ ४४  
 अपि चास्या विशालाक्ष्या न किञ्चिदुपलक्षये । विरूपमपि चाङ्गेषु सुसूक्ष्ममपि लक्षणम् ॥ ४५  
 छायावैगुण्यमात्रं तु शङ्के दुःखमुपस्थितम् । अदुःखार्हामिमां देवीं वैहायसमुपस्थिताम् ॥ ४६  
 अर्थसिद्धिं तु वैदेह्याः पश्याम्यहमुपस्थिताम् । राक्षसेन्द्रविनाशं च विजयं राघवस्य च ॥ ४७  
 निमित्तभूतमेतत्तु श्रोतुमस्या महत्प्रियम् । दृश्यते च स्फुरच्चक्षुः पद्मपत्रमिवायतम् ॥ ४८  
 ईषच्च हृषितो वास्या दक्षिणाया ह्यदक्षिणः । अकस्मादेव वैदेह्या बाहुरेकः प्रकम्पते ॥ ४९  
 करेणुहस्तप्रतिमः सव्यश्चौररनुत्तमः । वेपमानः सूचयति राघवं पुरतः स्थितम् ॥ ५०

पक्षी च शाखानिलयः प्रहृष्टः पुनः पुनश्चोत्तमसान्त्ववादी ।

सुस्वागतां वाचमुदीरयाणः पुनः पुनश्चोदयतीव दृष्टः ॥

५१

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे सप्तविंशः सर्गः ॥ २७ ॥

### अष्टाविंशः सर्गः ।

सा राक्षसेन्द्रस्य वचो निशम्य तद्रावणस्याप्रियमप्रियार्ता ।

सीता वितत्रास यथा वनान्ते सिंहाभिपन्ना गजराजकन्या ॥

१

सा राक्षसीमध्यगता च भीरुर्वाग्भिर्भृशं रावणतर्जिता च ।	
काम्तारमध्ये विजने विसृष्टा बालेव कन्या विललाप सीता ॥	२
सत्यं बतेदं प्रवदन्ति लोके नाकालमृत्युर्भवतीति सन्तः ।	
यत्राहमेवं परिभर्त्स्यमाना जीवामि किञ्चित्क्षणमप्यपुण्या ॥	३
सुखाद्विहीनं बहुदुःखपूर्णमिदं तु नूनं हृदयं स्थिरं मे ।	
विशीर्यते यन्न सहस्रधाद्य वज्राहतं शृङ्गमिवाचलस्य ॥	४
नैवास्ति दोषं मम नूनमत्र वध्याहमस्याप्रियदर्शनस्य ।	
भार्यं न चास्याहमनुप्रदातुमलं द्विजो मन्त्रमिवाद्भिजाय ॥	५
नूनं ममाङ्गान्यचिरादनार्यः शस्त्रैः शितैश्छेत्स्यति राक्षसेन्द्रः ।	
तस्मिंश्चानागच्छति लोकनाथे गर्भस्थजन्तोरिव शल्यकृन्तः ॥	६
दुःखं बतेदं मम दुःखिताया मासौ चिरायाधिगमिष्यतो द्वौ ।	
बद्धस्य वध्यस्य तथा निशान्ते राजापराधादिव तस्करस्य ॥	७
हा राम हा लक्ष्मण हा सुमित्रे हा राममातः सह मे जनन्या ।	
एषा विपद्याम्यहमल्पभाग्या महार्णवे नौरिव मूढवाता ॥	८
तरस्विनौ धारयता मृगस्य सत्त्वेन रूपं मनुजेन्द्रपुत्रौ ।	
नूनं विशस्तां मम कारणास्तां सिंहर्षभौ द्वाविव वैद्युतेन ॥	९
नूनं स कालो मृगरूपधारी मामल्पभाग्यां लुलुभे तदानीम् ।	
यत्रार्यपुत्रं विससर्ज मूढा रामानुजं लक्ष्मणपूर्वजं च ॥	१०
हा राम सत्यव्रत दीर्घबाहो हा पूर्णचन्द्रप्रतिमानवक्र ।	
हा जीवलोकस्य हितः प्रियश्च वध्यां न मां वेत्सि हि राक्षसानाम् ॥	११
अनन्यदेवत्वमियं क्षमा च भूमौ च शय्या नियमश्च धर्मै ।	
पतिव्रतात्वं विफलं ममेदं कृतं कृतघ्नेष्विव मानुषाणाम् ॥	१२
मोघो हि धर्मश्चरितो मयायं तथैकपत्नीत्वमिदं निरर्थम् ।	
या त्वां न पश्यामि कृशा विवर्णा हीना त्वया संगमने निराशा ॥	१३
पितुर्निर्देशं नियमेन कृत्वा वनान्निवृत्तश्चरितव्रतश्च ।	
स्त्रीभिस्तु मन्ये विपुलेक्षणाभिस्त्वं रंस्यसे वीतभयः कृतार्थः ॥	१४
अहं तु राम त्वयि जातकामा चिरं विनाशाय निबद्धभावा ।	
मोघं चरित्वाथ तपोव्रतं च त्यक्ष्यामि धिग्जीवितमल्पभाग्या ॥	१५
सा जीवितं क्षिप्रमहं त्यजेयं विषेण शस्त्रेण शितेन वापि ।	
विषस्य दाता नहि मेऽस्ति कश्चिच्छस्त्रस्य वा वेदमनि राक्षसस्य ॥	१६
इतीव देवी बहुधा विलप्य सर्वात्मना राममनुस्मरन्ती ।	
प्रवेपमाना परिशुष्कवक्त्रा नगोत्तमं पुष्पितमाससाद ॥	१७

१ दोषं दोषः भार्यं नपुंसकम् । २ अनागच्छति मासद्वयाद्वागिति शेषः । गर्भस्थजन्तोः निरुद्धनिर्गमस्य गर्भस्थजन्तोः । शल्यकृन्तः नापितः । ३ चिराम दुःखितायाः मम द्वौ मासौ वधस्यावधिभूतौ अधिगमिष्यतः । इदं दुःखं बत । कस्य दुःख-  
मिव । राजापराधान् बद्धस्य तथा निशान्ते वा यस्य तस्करस्येव दुःखम् । ४ अशनिना । ५ निबद्धहृदया । विनाशाय निबद्ध-  
भावेति दुःखातिरेकीतिः ।

शोकाभितप्ता बहुधा विचिन्त्य सीताथ वेण्युद्धथनं गृहीत्वा ।  
 उद्धृष्य वेण्युद्धथनेन शीघ्रमहं गमिष्यामि यमस्य मूलम् ॥ १८  
 उपस्थिता सा मृदुसर्वगात्री शाखां गृहीत्वाथ नगस्य तस्य ॥ १९  
 तस्यास्तु रामं प्रविचिन्तयन्त्या रामानुजं स्वं च कुलं शुभाङ्गवाः ।  
 शोकैर्निमित्तानि तथा बहूनि धैर्यार्जितानि प्रवराणि लोके ।  
 प्रादुर्निमित्तानि तदा बभूवुः पुरापि सिद्धान्युपलक्षितानि ॥ २०  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डेऽष्टाविंशः सर्गः ॥ २८ ॥

### एकोनत्रिंशः सर्गः ।

तथागतां तां व्यथितामनिन्दितां व्यपेतहर्षां परिदीनमानसाम् ।  
 शुभां निमित्तानि शुभानि भेजिरे नरं श्रिया जुष्टमिवोपजीविनः ॥ १  
 तस्याः शुभं वाममरालपक्षमराजीवृतं कृष्णविशालशुक्लम् ।  
 प्रास्पन्दतैकं नयनं सुकेश्या मीनाहतं पद्ममिवाभिताम्रम् ॥ २  
 भुजश्च चार्वञ्चितपीनवृत्तः परार्ध्यकालागरुचन्दनार्हः ।  
 अनुत्तमेनाध्युषितः प्रियेण चिरेण वामः समवेपताशु ॥ ३  
 गजेन्द्रहस्तप्रतिमश्च पीनस्तयोर्द्वयोः संहतयोः सुजातः ।  
 प्रस्पन्दमानः पुनरूरुरस्या रामं पुरस्तात्स्थितमाचक्ष्वे ॥ ४  
 शुभं पुनर्हेमसमानवर्णमीषद्रजोध्वस्तमिवामलाक्ष्याः ।  
 वासः स्थितायाः शिखराग्रदत्याः किञ्चित्परिस्सत चारुगात्र्याः ॥ ५  
 एतैर्निमित्तैरपरैश्च सुभ्रूः संबोधिता प्रागपि साधु सिद्धैः ।  
 वातातपक्लान्तमिव प्रणष्टं वर्षेण बीजं प्रतिसंजहर्ष ॥ ६  
 तस्याः पुनर्बिम्बफलाधरोष्ठं स्वक्षिभ्रु केशान्तमरालपक्षम् ।  
 वक्रं बभासे सितशुक्लदंष्ट्रं राहोर्मुखाच्चन्द्र इव प्रमुक्तः ॥ ७  
 सा वीतशोका व्यपनीततन्द्री शान्तज्वरा हर्षविवृद्धसत्त्वा ।  
 अशोभतार्या वदनेन शुक्ले शीतांशुना रात्रिरिवोदितेन ॥ ८  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे एकोनत्रिंशः सर्गः ॥ २९ ॥

### त्रिंशः सर्गः ।

हनुमानपि विक्रान्तः सर्वं शुश्राव तच्चतः । सीतायास्त्रिजटायाश्च राक्षसीनां च तर्जनम् ॥ १  
 अवेषमाणस्तां देवीं देवतामिव नन्दने । ततो बहुविधां चिन्तां चिन्तयामास वानरः ॥ २  
 यां कपीनां सहस्राणि सुबहून्ययुतानि च । दिक्षु सर्वासु मार्गन्ते सेयमासादिता मया ॥ ३  
 चारेण तु सुयुक्तेन शत्रोः शक्तिमवेक्षता । गूढेन चरता तावदवेक्षितमिदं मया ॥ ४  
 राक्षसानां विशेषश्च पुरी चेत्यमवेक्षिता । राक्षसाधिपतेरस्य प्रभावो रावणस्य च ॥ ५  
 युक्तं तस्याप्रमेयस्य सर्वसत्त्वदयावतः । समाश्वसयितुं भार्यापतिदर्शनकाङ्क्षिणीम् ॥ ६

१ समीपम् । अत्रेति करणं बोध्यम् । २ शुभमूचकानि । ३ प्रादुर्बभूवुरित्यन्वयः । ४ तयोः सुलक्षणवत्तया प्रसिद्धयोः ।

ऊरुः वाम इत्यनुबन्धते । सुजातः सुन्दरः । ५ केशा अन्ते यस्य । ६ उपरिभागप्रकीर्णालकमित्यर्थः ।

अहमाश्वासयाम्येनां पूर्णचन्द्रनिभाननाम् । अदृष्टदुःखां दुःखार्तां दुःखस्यान्तमगच्छतीम् ७  
 यद्यप्यहमिमां देवीं शोकोपहतचेतनाम् । अनाश्वास्य गमिष्यामि दोषवद्गमनं भवेत् ॥ ८  
 गते हि मयि तत्रेयं राजपुत्री यशस्विनी । परित्राणमविन्दन्ती जानकी जीवितं त्यजेत् ॥ ९  
 मया च स महाबाहुः पूर्णचन्द्रनिभाननः । समाश्वासयितुं न्याय्यः सीतादर्शनलालसः ॥१०  
 निशाचरीणां प्रत्यक्षमनर्हं चापि भाषणम् । कथं नु खलु कर्तव्यमिदं कृच्छ्रगतो ह्यहम् ॥११  
 अनेन रात्रिशेषेण यदि नाश्वास्यते मया । सर्वथा नास्ति संदेहः परित्यक्ष्यति जीवितम् ॥१२  
 रामश्च यदि पृच्छेन्मां किं मां सीताब्रवीद्वचः । किमहं तं प्रतिब्रूयामसंभाष्य सुमध्यमाम् ॥१३  
 सीतासंदेशरहितं मामितस्त्वरया गतम् । निर्देहेदपि काकुत्स्थः क्रुद्धस्तीव्रेण चक्षुषा ॥ १४  
 यदि चोद्योजयिष्यामि भर्तारं रामकारणात् । व्यर्थमागमनं तस्य ससैन्यस्य भविष्यति ॥ १५  
 अन्तरं त्वहमासाद्य राक्षसीनामिह स्थितः । शनैराश्वासयिष्यामि सन्तापबहुलामिमाम् ॥ १६  
 अहं त्वतितनुश्चैव वानरश्च विशेषतः । वार्चं चोदाहरिष्यामि मानुषीमिह संस्कृताम् ॥ १७  
 यदि वार्चं प्रदास्यामि द्विजातिरिव संस्कृताम् । रावणं मन्यमाना मां सीता भीता भविष्यति ॥  
 यानरस्य विशेषेण कथं स्यादभिभाषणम् ॥ १८

अवश्यमेव वक्तव्यं मानुषं वाक्यमर्थवत् । मया सान्त्वयितुं शक्या नान्यथेयमनिन्दिता १९  
 सेयमालोक्य मे रूपं जानकी भाषितं तथा । रक्षोभिस्त्रासिता पूर्वं भूयस्त्वासं गमिष्यति ॥२०  
 ततो जातपरित्रासा शब्दं कुर्यान्मनस्विनी । जानमाना विशालाक्षी रावणं कामरूपिणम् २१  
 सीतया च कृते शब्दे सहसा राक्षसीगणः । नानाप्रहरणो घोरः समेयादन्तकोपमः ॥ २२  
 ततो मां संपरिक्षिप्य सर्वतो विकृताननाः । वधे च ग्रहणे चैव कुर्युर्यत्नं यथाबलम् ॥ २३  
 गृह्य शाखाः प्रशाखाश्च स्कन्धांश्चोत्तमशाखिनाम् । दृष्ट्वा विपरिधावन्तं भवेयुर्भयशङ्किताः ॥२४  
 मम रूपं च संप्रेक्ष्य वने विचरतो महत् । राक्षस्यो भयवित्रस्ता भवेयुर्विकृताननाः ॥ २५  
 ततः कुर्युः समाह्वानं राक्षस्यो रक्षसामपि । राक्षसेन्द्रनियुक्तानां राक्षसेन्द्रनिवेशने ॥ २६  
 तं शूलशक्तिनिस्त्रिंशद्विधायुधपाणयः । आपतेयुर्विमर्देऽस्मिन्वेगेनोद्विग्नकारिणः ॥ २७  
 संरुद्धैस्तैः सुपरितो विधमन्नक्षसां बलम् । शक्त्यां न तु संप्राप्तुं परं पारं महोदधेः ॥ २८  
 मां वा गृहीयुराप्लुत्य बहवः शीघ्रकारिणः । स्यादियं चागृहीतार्था मम च ग्रहणं भवेत् ॥ २९  
 हिंसाभिरुचयो हिंस्युरिमां वा जनकात्मजाम् । विपन्नं स्यात्ततः कार्यं रामसुग्रीवयोरिदम् ३०  
 उद्देशे नष्टमार्गेऽस्मिन्नाक्षसैः परिवारिते । सागरेण परिक्षिप्ते गुप्ते वसति जानकी ॥ ३१  
 विशस्ते वा गृहीते वा रक्षोभिर्मयि संयुगे । नान्यं पश्यामि रामस्य साहाय्यं कार्यसाधने ॥३२  
 विमृशंश्च न पश्यामि यो हते मयि वानरः । शतयोजनविस्तीर्णं लङ्घयेत् महोदधिम् ॥ ३३  
 कामं हन्तुं समर्थोऽस्मि सहस्राण्यपि रक्षसाम् । न तु शक्यामि संप्राप्तुं परं पारं महोदधेः ॥३४  
 असत्यानि च युद्धानि संशयो मे न रोचते । कश्च निःसंशयं कार्यं कुर्यात्प्राज्ञः ससंशयम् ३५  
 प्राणत्यागश्च वैदेह्या भवेदनभिभाषणे । एष दोषो महान्हि स्यान्मम सीताभिभाषणे ॥ ३६  
 भूताश्चार्था विनश्यन्ति देशकालविरोधिताः । विक्रवं दूतमासाद्य तमः सूर्योदये यथा ॥ ३७  
 अर्थानर्थान्तरे बुद्धिर्निश्चितापि न शोभते । घातयन्ति हि कार्याणि दूताः पण्डितमानिनः ३८

१ उद्देशकारिण इत्यर्थः । २ इयं सीता । अगृहीतार्था अविदितरामवदेशा । ३ प्रदेशे । वसतीत्यन्वयः । ४ अनिश्चित जगत्प्रजयानि ।

न विनश्येत्कथं कार्यं वैकुण्ठं न कथं भवेत् । लङ्घनं च समुद्रस्य कथं नु न वृथा भवेत् ॥ ३९  
 कथं नु खलु वाक्यं मे शृणुयान्नोद्विजेत च । इति संचिन्त्य हनुमांश्चकार मतिमान्मतिम् ४०  
 राममङ्घ्रिष्टकर्माणं स्वबन्धुमनुकीर्तयन् । नैनामुद्वेजयिष्यामि तद्वन्धुगतमानसाम् ॥ ४१  
 इक्ष्वाकूणां वरिष्ठस्य रामस्य विदितात्मनः । शुभानि धर्मयुक्तानि वचनानि समर्पयन् ॥ ४२  
 श्रावयिष्यामि सर्वाणि मधुरां प्रब्रुवन्गिरम् । श्रद्धास्यति यथाहीयं तथा सर्वं समादधे ॥ ४३  
 इति स बहुविधं महानुभावो जगतिपतेः प्रमदामवेक्षमाणः ।  
 मधुरमवितथं जगाद् वाक्यं द्रुमविटपान्तरमास्थितो हनुमान् ॥ ४४  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे त्रिंशः सर्गः ॥ ३० ॥

### एकत्रिंशः सर्गः ।

एवं बहुविधां चिन्तां चिन्तयित्वा महाकपिः । संश्रंभे मधुरं वाक्यं वैदेह्या व्याजहार ह ॥ १  
 राजा दशरथो नाम रथकुञ्जरवाजिमान् । पुण्यशीलो महाकीर्तिक्रजुरासीन्महायशः ॥ २  
 राजर्षीणां गुणश्रेष्ठस्तपसा चर्षिभिः समः । चक्रवर्तिकुले जातः पुरन्दरसमो बले ॥ ३  
 अहिंसारतिरधुद्रो घृणी सत्यपराक्रमः । मुख्यश्रेष्ठाकुवंशस्य लक्ष्मीवांलक्ष्मिवर्धनः ॥ ४  
 पार्थिवव्यञ्जनैर्युक्तः पृथुश्रीः पार्थिवर्षभः । पृथिव्यां चतुरन्तायां विश्रुतः सुखदः सुखी ॥ ५  
 तस्य पुत्रः प्रियो ज्येष्ठस्ताराधिपनिभाननः । रामो नाम विशेषज्ञः श्रेष्ठः सर्वधनुष्मताम् ॥ ६  
 रक्षिता स्वस्य वृत्तस्य स्वजनस्य च रक्षिता । रक्षिता जीवलोकस्य धर्मस्य च परंतपः ॥ ७  
 तस्य सत्याभिसंधस्य वृद्धस्य वचनात्पितुः । सभार्यः सह च भ्रात्रा वीरः प्रव्राजितो वनम् ॥ ८  
 तेन तत्र महारण्ये मृगयां परिधावता । राक्षसा निहताः शूरा बहवः कामरूपिणः ॥ ९  
 जनस्थानवधं श्रुत्वा हतां च खरदूषणौ । ततस्त्वमर्षापहृता जानकी रावणेन तु ॥  
 वञ्चयित्वा वने रामं मृगरूपेण मायया ॥ १०  
 स मार्गमाणस्तां देवीं रामः सीतामनिन्दिताम् । आससाद् वने मित्रं सुग्रीवं नाम वानरम् ११  
 ततः स वालिनं हत्वा रामः परपुरंजयः । प्रायच्छत्कपिराज्यं तत्सुग्रीवाय महाबलः ॥ १२  
 सुग्रीवेणापि संदिष्टा हरयः कामरूपिणः । दिक्षु सर्वासु तां देवीं विचिन्वन्ति सहस्रशः ॥ १३  
 अहं संपातिवचनाच्छतयोजनमायतम् । अस्या हेतोर्विशालाक्ष्याः सागरं वेगवान्प्रुतः ॥ १४  
 यथारूपां यथावर्णां यथालक्ष्मीं च निश्चिताम् । अश्रौषं राघवस्याहं सेयमासादिता मया ॥ १५  
 विररामैवमुक्त्वासौ वाचं वानरपुङ्गवः । जानकी चापि तच्छ्रुत्वा विस्मयं परमं गता ॥ १६  
 ततः सा वक्रकेशान्ता सुकेशी केशसंबृतम् । उन्नम्य वदनं भीरुः शिंशुपावृक्षमैक्षत ॥ १७  
 निशम्य सीता वचनं कपेश्च दिशश्च सर्वाः प्रदिशश्च वीक्ष्य ।  
 स्वयं प्रहर्षं परमं जगाम सर्वात्मना राममनुस्मरन्ती ॥ १८  
 सा तिर्यगूर्ध्वं च तथाप्यधस्तान्निरीक्षमाणा तमचिन्त्यबुद्धिम् ।  
 ददर्श पिङ्गाधिपतेरमात्यं वातात्मजं सूर्यमिवोदयस्थम् ॥ १९  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे एकत्रिंशः सर्गः ॥ ३१ ॥

## द्वात्रिंशः सर्गः ।

ततः शास्त्रान्तरे लीनं दृष्ट्वा चलितमानसा । वेष्टितार्जुनवत्सं तं विद्युत्संघातपिङ्गलम् ॥ १  
 सा ददर्श कपिं तत्र प्रश्रितं प्रियवादिनम् । फुल्लाशोकोत्कराभासं तस्यचामीकरेक्षणम् ॥ २  
 मैथिली चिन्तयामास विस्मयं परमं गता । अहो भीममिदं रूपं वानरस्य दुरासदम् ॥  
 दुर्निरीक्ष्यमिति ज्ञात्वा पुनरेव मुमोह सा ॥ ३  
 विललाप भृशं सीता करुणं भयमोहिता । रामरामेति दुःखार्ता लक्ष्मणेति च भामिनी ॥ ४  
 रुरोद बहुधा सीता मन्दं मन्दस्वरा सती ॥ ५  
 सा तं दृष्ट्वा हरिश्रेष्ठं विनीतवदुपस्थितम् । मैथिली चिन्तयामास स्वप्नोऽयमिति भामिनी ॥ ६

सा वीक्षमाणा पृथुभुग्नवक्रं शास्त्रामृगेन्द्रस्य यथोक्तकारम् ।  
 ददर्श पिङ्गाधिपतेरमात्यं वातात्मजं बुद्धिमतां वरिष्ठम् ॥ ७  
 सा तं समीक्ष्यैव भृशं विसंज्ञा गतासुकल्पेव बभूव सीता ।  
 चिरेण संज्ञां प्रतिलभ्य भूयो विचिन्तयामास विशालनेत्रा ॥ ८  
 स्वप्ने मयायं विकृतोऽद्य दृष्टः शास्त्रामृगः शास्त्रगणैर्निषिद्धः ।  
 स्वस्त्यस्तु रामाय सलक्ष्मणाय तथा पितुर्मे जनकस्य राज्ञः ॥ ९  
 स्वप्नोऽपि नायं न हि मेऽस्ति निद्रा शोकेन दुःखेन च पीडितायाः ।  
 सुखं हि मे नास्ति यतोऽस्मि हीना तेनेन्दुपूर्णप्रतिमाननेन ॥ १०  
 रामेति रामेति सदैव बुद्ध्या विचिन्त्य वाचा ब्रुवती तमेव ।  
 तस्यानुरूपां च कथां तमर्थमेवं प्रपश्यामि तथा शृणोमि ॥ ११  
 अहं हि तस्याद्य मनोभवेन संपीडिता तद्गतसर्वभावा ।  
 विचिन्तयन्ती सततं तमेव तथैव पश्यामि तथा शृणोमि ॥ १२  
 मनोरथः स्यादिति चिन्तयामि तथापि बुद्ध्या च वितर्कयामि ।  
 किं कारणं तस्य हि नास्ति रूपं सुव्यक्तरूपश्च वदत्ययं माम् ॥ १३  
 नमोऽस्तु वाचस्पतये सब्रिणे स्वयंभुवे चैव हुताशनाय च ।  
 अनेन चोक्तं यदिदं ममाग्रतो वनौकसा तच्च तथास्तु नान्यथा ॥ १४  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे द्वात्रिंशः सर्गः ॥ ३२ ॥

## त्रयस्त्रिंशः सर्गः ।

सोऽवतीर्य द्रुमात्तस्माद्धिद्रुमप्रतिमाननः । विनीतवेषः कृपणः प्रणिपत्योपसृत्य च ॥ १  
 तामब्रवीन्महातेजा हनूमान्मारुतात्मजः । शिरस्यञ्जलिमाधाय सीतां मधुरया गिरा ॥ २  
 का नु पद्मपलाशाक्षि क्लिष्टकौशेयवासिनि । द्रुमस्य शास्त्रामालम्ब्य तिष्ठसि त्वमनिन्दिते ॥ ३  
 किमर्थं तव नेत्राभ्यां धारि स्रवति शोकजम् । पुण्डरीकपलाशाभ्यां विप्रकीर्णमिवोदकम् ॥ ४  
 सुराणामसुराणां वा नागगन्धर्वरक्षसाम् । यक्षाणां किंनराणां वा का त्वं भवसि शोभने ॥ ५  
 का त्वं भवसि रुद्राणां मरुतां वा वरानने । वसूनां वा वरारोहे देवता प्रतिभासि मे ॥ ६  
 किंनु चन्द्रमसा हीना पतिता विबुधालयात् । रोहिणी ज्योतिषां श्रेष्ठा श्रेष्ठा सर्वगुणान्विता ७  
 का त्वं भवसि कल्याणि त्वमनिन्दितलोचने ॥ ८



कोपाद्वा यदि वा मोहाद्भर्तारमसितेक्षणे । वसिष्ठं कोपयित्वा त्वं नासि कस्याण्यरुन्धती ॥ ९  
 को नु पुत्रः पिता आता भर्ता वा ते सुमध्यमे । अस्माल्लोकादमुं लोकं गतं त्वमनुशोचसि १०  
 रोदनादतिनिःश्वासाद्भूमिसंस्पर्शनादपि । न त्वां देवीमहं मन्ये राज्ञः संज्ञावधारणात् ॥ ११  
 व्यञ्जनानि च ते यानि लक्षणानि च लक्षये । महिषी भूमिपालस्य राजकन्यासि मे मता ॥ १२  
 रावणेन जनस्थानाद्बलादपहृता यदि । सीता त्वमसि भद्रं ते तम्ममाचक्ष्व पृच्छतः ॥ १३  
 यथा हि तव वै दैन्यं रूपं चाप्यतिमानुषम् । तपसा चान्वितो वेषस्त्वं राममहिषी ध्रुवम् ॥ १४  
 सा तस्य वचनं श्रुत्वा रामकीर्तनहर्षिता । उवाच वाक्यं वैदेही हनुमन्तं द्रुमाश्रितम् ॥ १५  
 पृथिव्यां राजसिंहानां मुख्यस्य विदितात्मनः । स्नुषा दक्षरथस्याहं शत्रुसैन्यप्रतापिनः ॥ १६  
 दुहिता जनकस्याहं वैदेहस्य महात्मनः । सीता च नाम नाम्नाहं भार्या रामस्य धीमतः ॥ १७  
 समा द्वादश तत्राहं राघवस्य निवेशने । भुञ्जाना मानुषान्भोगान्सर्वकामसमृद्धिनी ॥ १८  
 तत्र त्रयोदशे वर्षे राज्येनेश्वाकुनन्दनम् । अभिषेचयितुं राजा सोपाध्यायः प्रचक्रमे ॥ १९  
 तस्मिन्संश्रियमाणे तु राघवस्याभिषेचने । कैकेयी नाम भर्तारं देवी वचनमब्रवीत् ॥ २०  
 न पिबेयं न खादेयं प्रत्यहं मम भोजनम् । एष मे जीवितस्यान्तो रामो यद्यभिषिच्यते ॥ २१  
 यत्तदुक्तं त्वया वाक्यं प्रीत्या नृपतिसत्तम । तच्चेन्न वितथं कार्यं वनं गच्छतु राघवः ॥ २२  
 स राजा सत्यवाग्देव्या वरदानमनुस्मरन् । मुमोह वचनं श्रुत्वा कैकेय्याः क्रूरमप्रियम् ॥ २३  
 ततस्तु स्थविरो राजा सत्ये धर्मे व्यवस्थितः । ज्येष्ठं यशस्विनं पुत्रं रुदन्राज्यमयाचत ॥ २४  
 स पितुर्वचनं श्रीमानभिषेकात्परं प्रियम् । मनसा पूर्वमासाद्य वाचा प्रतिगृहीतवान् ॥ २५  
 दद्यान्न प्रतिगृहीत्यान्न ब्रूयात्किञ्चिदप्रियम् । अपि जीवितहेतोर्वा रामः सत्यपराक्रमः ॥ २६  
 स विहायोत्तरीयाणि महाहार्णि महायशाः । विसृज्य मनसा राज्यं जनन्यै मां समादिशत् ॥ २७  
 साहं तस्याग्रतस्तूर्णं प्रस्थिता वनचारिणी । न हि मे तेन हीनाया वासः स्वर्गंऽपि रोचते ॥ २८  
 प्रागेव तु महाभागः सौमित्रिर्मित्रनन्दनः । पूर्वजस्यानुयात्रार्थं द्रुमधीरंरलङ्कृतः ॥ २९  
 ते वयं भर्तुरादेशं बहुमान्य दृढव्रताः । प्रविष्टाः स्म पुराऽदृष्टं वनं गम्भीरदर्शनम् ॥ ३०  
 वसतो दण्डकारण्ये तस्याहममितौजसः । रक्षसापहृता भार्या रावणेन दुरात्मना ॥ ३१  
 द्वौ मासौ तेन मे कालो जीवितानुग्रहः कृतः । ऊर्ध्वं द्वाभ्यां तु मासाभ्यां ततस्त्यक्ष्यामि जीवितम्  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे त्रयस्त्रिंशः सर्गः ॥ ३३ ॥

### चतुस्त्रिंशः सर्गः ।

तस्यास्तद्वचनं श्रुत्वा हनुमान्हरियूथपः । दुःखाद्दुःखाभिभूतायाः सान्त्वमुत्तरमब्रवीत् ॥ १  
 अहं रामस्य संदेशाद्देवि द्रुतस्तवागतः । वैदेहि कुशली रामस्त्वां च कौशलमब्रवीत् ॥ २  
 यो ब्राह्ममखं वेदांश्च वेद वेदविदां वरः । स त्वां दाशरथी रामो देवि कौशलमब्रवीत् ॥ ३  
 लक्ष्मणश्च महातेजा भर्तुस्तेऽनुचरः प्रियः । कृतवाञ्छोकसंतप्तः शिरसा तेऽभिवादनम् ॥ ४

१ कोपयित्वेत्यनन्तरं पतिता विबुधालयादित्यनुषजते । २ नासति काकः । ३ अमुं लोकं परलोकं गतं ये त्वमनुशोचसि म कोनु ? । ४ स्नानजघनादीनि । ५ सामुद्रिकलक्षणानि । ६ अभिषेकान्तरं प्रिय पितुर्वचन विवासनरूपं पूर्व मनसा आसाद्य अग्नी-  
 कन्य अथ वाचा प्रतिगृहीतवान् । मनःपूर्वकमग्नीकृतवानित्यर्थः ।

सा तयोः कुशलं देवी निशम्य नरसिंहयोः । प्रीतिसंहृष्टसर्वाङ्गी हनुमन्तमथाब्रवीत् ॥ ५  
 कस्याणी बत गाथेयं लौकिकी प्रतिभाति मा । एति जीवन्तमानन्दो नरं वर्षशतादपि ॥ ६  
 तथा समागते तस्मिन्प्रीतिरुत्पादितान्नुता । परस्परेण चालापं विश्वस्तौ तौ प्रचक्रतुः ॥ ७  
 तस्यास्तद्वचनं श्रुत्वा हनुमान्हरियूथपः । सीतायाः शोकदीनायाः समीपमुपचक्रमे ॥ ८  
 यथा यथा समीपं स हनुमानुपसर्पति । तथा तथा रावणं सा तं सीता परिशङ्कते ॥ ९  
 अहो धिगदुष्कृतमिदं कथितं हि यदस्य मे । रूपान्तरमुपागम्य स एवायं हि रावणः ॥ १०  
 तामशोकस्य शाखां सा विमुक्त्वा शोककर्षिता । तस्यामेवानवद्याङ्गी धरण्यां समुपाविशत् ॥ ११  
 हनुमानपि दुःखार्तां तां दृष्ट्वा भयमोहिताम् । अवन्दत महाबाहुस्ततस्तां जनकात्मजाम् ॥  
 सा चैनं भयवित्रस्ता भूयो नैवाभ्युदैक्षत ॥ १२  
 तं दृष्ट्वा वन्दमानं तु सीता शशिनिभानना । अब्रवीद्दीर्घमुच्छ्वस्य वानरं मधुरस्वरा ॥ १३  
 मायां प्रविष्टो मायावी यदि त्वं रावणः स्वयम् । उत्पादयसि मे भूयः संतापं तन्न शोभनं १४  
 स्वं परित्यज्य रूपं यः परिव्राजकरूपधृत् । जनस्थाने मया दृष्टस्त्वं स एवासि रावणः ॥ १५  
 उपवासकृशां दीनां कामरूप निशाचर । संतापयसि मां भूयः संतप्तां तन्न शोभनम् ॥ १६  
 अथवा नैतदेवं हि यन्मया परिशङ्कितम् । मनसो हि मम प्रीतिरुत्पन्ना तव दर्शनात् ॥ १७  
 यदि रामस्य द्रुतस्त्वमागतो भद्रमस्तु ते । पृच्छामि त्वां हरिश्रेष्ठ प्रिया रामकथा हि मे ॥ १८  
 गुणान्रामस्य कथय प्रियस्य मम वानर । चिसं हरसि मे सौम्य नदीकूलं यथा रयः ॥ १९  
 अहो स्वप्नस्य सुखता याहमेवं चिराहृता । प्रेषितं नाम पश्यामि राघवेण वनौकसम् ॥ २०  
 स्वप्नेऽपि यद्यहं वीरं राघवं सहलक्ष्मणम् । पश्येयं नावसीदेयं स्वप्नेऽपि मम मत्सरी ॥ २१  
 नाहं स्वप्नमिमं मन्ये स्वप्ने दृष्ट्वा हि वानरम् । न शक्योऽभ्युदयः प्राप्तुं प्राप्तश्चाभ्युदयो मम २२  
 किंनु स्याच्चित्तमोहोऽयं भवेद्वातगतिस्त्वियम् । उन्मादजो विकारो वा स्यादियं मृगतृष्णिका  
 अथवा नायमुन्मादो मोहोऽप्युन्मादलक्षणः । संबुद्धे चाहमात्मानमिमं चापि वनौकसम् ॥ २४  
 इत्येवं बहुधा सीता संप्रधार्य बलाबलम् । रक्षसां कामरूपत्वान्मेने तं राक्षसाधिपम् ॥ २५  
 एतां बुद्धिं तदा कृत्वा सीता सा तनुमध्यमा । न प्रतिव्याजहारात्थं वानरं जनकात्मजा ॥ २६  
 सीतायाश्चिन्तितं बुद्ध्वा हनुमान्मारुतात्मजः । श्रोत्रानुकूलैर्वचनैस्तदा तां संप्रहर्षयत् ॥ २७  
 आदित्य इव तेजस्वी लोककान्तः शशी यथा । राजा सर्वस्य लोकस्य देवो वैश्रवणो यथा ॥  
 विक्रमेणोपपन्नश्च यथा विष्णुर्महायशाः ॥ २८  
 सत्यवादी मधुरवाग्देवो वाचस्पतिर्यथा । रूपवान्सुभगः श्रीमान्कन्दर्प इव मूर्तिमान् ॥ २९  
 स्थानक्रोधः प्रहर्ता च श्रेष्ठो लोके महारथः ३० बाहुच्छायामवष्टब्धो यस्य लोको महात्मनः ३१  
 अपकृष्याश्रमपदान्मृगरूपेण राघवम् । शून्ये येनापनीतासि तस्य द्रक्ष्यसि यत्फलम् ॥ ३२  
 न चिराद्वावणं संख्ये यो वधिष्यति वीर्यवान् । रोषप्रमुक्तैरिषुभिर्ज्वलद्गिरिव पावकैः ॥ ३३  
 तेनाहं प्रेषितो द्रुतस्त्वत्सकाशमिहागतः । त्वद्वियोगेन दुःखार्तः स त्वां कौशलमब्रवीत् ॥ ३४  
 लक्ष्मणश्च महातेजाः सुमित्रानन्दवर्धनः । अभिवाद्य महाबाहुः स त्वां कौशलमब्रवीत् ॥ ३५  
 रामस्य च सखा देवि सुग्रीवो नाम वानरः । राजा वानरमुख्यानां स त्वां कौशलमब्रवीत् ३६

१ सत्यायां । २ मे मया अस्य पुरतः यत्कथितं तत् दुष्कृतम् अनुचितं कृतम् । इदं अनालोच्य कथनं धिक् । ३ वात-  
धातुविकाररूपो भ्रमः ।

नित्यं स्मरति रामस्त्वां ससुग्रीवः सलक्ष्मणः । दिष्ट्या जीवसि वैदेहि राक्षसीवशमागता ॥ ३७  
 न चिराद्द्रक्ष्यसे रामं लक्ष्मणं च महाबलम् । मध्ये वानरकोटीनां सुग्रीवं चामितौजसम् ॥ ३८  
 अहं सुग्रीवसचिवो हनुमान्नाम वानरः । प्रविष्टो नगरीं लङ्कां लङ्घयित्वा महोदधिम् ॥ ३९  
 कृत्वा मूर्ध्नि पदन्यासं रावणस्य वुरात्मनः । त्वां द्रष्टुमुपयातोऽहं समाश्रित्य पराक्रमम् ॥४०  
 नाहमस्मि तथा देवि यथा मामवगच्छसि । विशङ्का त्यज्यतामेषा श्रद्धत्स्व वदतो मम ॥ ४१  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे चतुस्त्रिंशः सर्गः ॥ ३४ ॥

### पञ्चत्रिंशः सर्गः ।

तां तु रामकथां श्रुत्वा वैदेही वानरर्षभात् । उवाच वचनं सान्त्वमिदं मधुरया गिरा ॥ १  
 क्व ते रामेण संसर्गः कथं जानासि लक्ष्मणम् । वानराणां नराणां च कथमासीत्समागमः ॥ २  
 यानि रामस्य लिङ्गानि लक्ष्मणस्य च वानर । तानि भूयः समाचक्ष्व न मां शोकः समाविशेत् ३  
 कीदृशं तस्य संस्थानं रूपं रामस्य कीदृशम् । कथमूरु कथं बाहू लक्ष्मणस्य च शंस मे ॥ ४  
 एवमुक्तस्तु वैदेह्या हनुमान्मारुतात्मजः । ततो रामं यथातत्त्वमाख्यातुमुपचक्रमे ॥ ५  
 जानन्ती वत दिष्ट्या मां वैदेहि परिपृच्छसि । भर्तुः कमलपत्राक्षि संस्थानं लक्ष्मणस्य च ॥६  
 यानि रामस्य चिह्नानि लक्ष्मणस्य च यानि वै । लक्षितानि विशालाक्षि वदतः शृणु तानि मे ७  
 रामः कमलपत्राक्षः सर्वसत्त्वमनोहरः । रूपदाक्षिण्यसंपन्नः प्रसूतो जनकात्मजे ॥ ८  
 तेजसाऽदित्यसंकाशः क्षमया पृथिवीसमः । बृहस्पतिसमो बुद्ध्या यशसा वासवोपमः ॥ ९  
 रक्षिता जीवलोकस्य स्वजनस्याभिरक्षिता । रक्षिता स्वस्य वृत्तस्य धर्मस्य च परंतपः ॥ १०  
 रामो भामिनि लोकस्य चातुर्वर्ण्यस्य रक्षिता । मर्यादानां च लोकस्य कर्ता कारयिता च सः ११  
 अर्चिष्मानर्चितोऽत्यर्थं ब्रह्मचर्यव्रते स्थितः । साधूनामुपकारज्ञः प्रचारज्ञश्च कर्मणाम् ॥ १२  
 राजविद्याविनीतश्च ब्राह्मणानामुपासिता । श्रुतवाञ्छीलसंपन्नो विनीतश्च परंतपः ॥ १३  
 यजुर्वेदविनीतश्च वेदविद्भिः सुपूजितः । धनुर्वेदे च वेदेषु वेदाङ्गेषु च निष्ठितः ॥ १४  
 विपुलांसो महाबाहुः कम्बुग्रीवः शुभाननः । गूढजत्रुः सुताम्राक्षो रामो देवि जनैः श्रुतः ॥१५  
 दुन्दुभिस्वननिर्घोषः स्निग्धवर्णः प्रतापवान् । समः समविभक्ताङ्गो वर्णो श्यामं समाश्रितः १६  
 त्रिस्थिरस्त्रिप्रलम्बश्च त्रिसमस्त्रिषु चोन्नतः । त्रिंताम्रस्त्रिषु च स्निग्धो गम्भीरस्त्रिषु नित्यशः १७  
 त्रिवेलीवांस्त्र्यंबनतश्चतुर्व्यङ्गस्त्रिंशीर्षवान् । चतुष्कलश्चतुर्लेशश्चतुष्किष्कुश्चतुःसंमः ॥ १८  
 चतुर्दशसमद्वन्द्वश्चतुर्दष्टश्चतुर्गतिः । महोष्ठहनुनासश्च पञ्चस्निग्धोष्ठवंशवान् ॥ १९

१ अवयवसंनिवेशः । २ उरोमणिबन्धमुष्टिषु स्थिरः । ३ भ्रूबाहुमुक्तेषु प्रलम्बः दीर्घः । ४ केशाप्रवृषणजानुषु समः ।  
 ५ नाभ्यन्तःकुक्षिवक्षोभिरुन्नतः । ६ नेत्रान्त-नख-माण्यद्वितलेषु ताम्रः । ७ पादरेखा-शिरोरुह लिङ्गमणिषु । ८ स्वर-सत्त्व-  
 नाभिषु । ९ उदरे-कण्ठे च वलित्रयवान् । १० स्तनचुचुकु-पादरेखासु अवनतः निम्नः । ११ प्रीवा-प्रजनन-पृष्ठ-जङ्गामु व्यङ्गः  
 हस्यः । १२ आवर्तत्रययुक्तशीर्षः । १३ चतस्रः कलाः चतुर्वेदप्रामिमुचकारुष्टमूलरेखा यस्य । १४ ललाटे चतुरे-  
 पायुक्तः । १५ चतुष्किष्कुन्सेधः । चतुर्विंशत्यङ्गुलात्मकः किष्कुः । १६ चत्वारो बाहु-जानु ऊरु गण्डाः समा यस्य ।  
 १७ चतुर्दशसमद्वन्द्वः चतुर्दशसंख्यानि समानि द्वन्द्वानि यस्य सः । तथात्र सामुद्रिकम् । भ्रुवौ नासापुटे नेत्रे कर्णावोष्ठा-  
 च चुचुके । कूर्परो मणिबन्धौ च जानुनी वृषणी कटी । करौ पादौ स्फिजौ यस्य समौ ज्ञेयः स भूपतिरिति । चत्वारो दष्टा-  
 कारा दन्ता यस्य स चतुर्दष्टः । तदाह मिहिरः-स्निग्धा घनाश्च दशनाः सुतीक्ष्णदंष्ट्रा समाश्च शुभा इति । चतुर्गतिः चतुर्णां सिद्धशा-  
 र्दुलगजवृषभाणां गतिरिव गतिर्यस्य सः । पञ्चस्निग्धः पञ्च स्निग्धाः अवयवाः यस्य सः । तेषु च वाक्यवचनखलोमत्वचः । अत्र  
 पञ्चस्निग्ध इतीदं मतभेदमाश्रित्योक्तम् । अष्टवंशवान् अष्टौ वंशाः आयतावयवा यस्य सः । आयताष्टावयव इत्यर्थः । अत्र सामु-  
 द्रिकम् । पृष्ठवंशः शरीरे च हस्तपादाङ्गुली करौ । नासिका चभ्रुवौ कर्णौ प्रजनो यस्य चायता इति ॥ प्रजनस्यायतत्वमार्जवम् ।

देशपद्मो दक्षवृद्धिभिर्व्याप्तो द्विशुक्लवान् । षडुन्नतो नवतनुस्त्रिभिर्व्याप्तोति राघवः ॥ २०  
 सत्यधर्मपरः श्रीमान्संग्रहानुग्रहे रतः । देशकालविभागज्ञः सर्वलोकप्रियंबदः ॥ २१  
 भ्राता च तस्य द्वैमात्रः सौमित्रिरपराजितः । अनुरागेण रूपेण गुणैश्चैव तथाविधः ॥ २२  
 तादुभौ नरशार्दूलौ त्वदर्शनसमुत्सुकौ । विचिन्वन्तौ महीं कृत्स्नामस्माभिरभिसंगतौ ॥ २३  
 त्यामेव मार्गमाणौ तौ विचरन्तौ वसुन्धराम् । ददर्शतुर्मृगपतिं पूर्वजेनावरोपितम् ॥ २४  
 ऋश्यमूकस्य पृष्ठे तु बहुपादपसंकुले । भ्रातुर्भयार्तमासीनं सुग्रीवं प्रियदर्शनम् ॥ २५  
 वयं तु हरिराजं तं सुग्रीवं सत्यसङ्गरम् । परिचर्यास्महे राज्यात्पूर्वजेनावरोपितम् ॥ २६  
 ततस्तौ चीरवसनौ धनुःप्रवरपाणिनौ । ऋश्यमूकस्य शैलस्य रम्यं देशमुपागतौ ॥ २७  
 स तौ दृष्ट्वा नरव्याघ्रौ धन्विनौ वानरर्षभः । अवपुतो गिरेस्तस्य शिखरं भयमोहितः ॥ २८  
 ततः स शिखरे तस्मिन्वानरेन्द्रो व्यवस्थितः । तयोः समीपं मामेव प्रेषयामास सत्वरम् ॥ २९  
 तावहं पुरुषव्याघ्रौ सुग्रीववचनात्प्रभू । रूपलक्षणसंपन्नौ कृताञ्जलिरुपस्थितः ॥ ३०  
 तौ परिज्ञाततत्त्वार्थौ मया प्रीतिसमन्वितौ । पृष्ठमारोप्य तं देशं प्रापितौ पुरुषर्षभौ ॥ ३१  
 निवेदितौ च तत्त्वेन सुग्रीवाय महात्मने । तयोरन्योन्यसंलापाद्भृशं प्रीतिरजायत ॥ ३२  
 ततस्तौ प्रीतिसंपन्नौ हरीश्वरनरेश्वरौ । परस्परकृताश्वसौ कथया पूर्ववृत्तया ॥ ३३  
 ततः स सान्त्वयामास सुग्रीवं लक्ष्मणाग्रजः । स्त्रीहेतोर्वाल्लिना भ्रात्रा निरस्तमुरुतेजसा ॥ ३४  
 ततस्त्वन्नाशजं शोकं रामस्याक्लिष्टकर्मणः । लक्ष्मणो वानरेन्द्राय सुग्रीवाय न्यवेदयत् ॥ ३५  
 स श्रुत्वा वानरेन्द्रस्तु लक्ष्मणेनेरितं वचः । तदासीन्निष्प्रभोऽत्यर्थं ग्रहग्रस्त इवांशुमान् ॥ ३६  
 ततस्त्वद्वात्रशोभीनि रक्षसा ह्यिमाणया । यान्याभरणजालानि पातितानि महीतले ॥ ३७  
 तानि सर्वाणि रामाय आनीय हरियूथपाः । संहृष्टा दर्शयामासुर्गतिं तु न विदुस्तव ॥ ३८  
 तानि रामाय दत्तानि मयैवोपहृतानि च । स्वनवन्त्यवकीर्णानि तस्मिन्विगतचेतसि ॥ ३९  
 तान्यङ्के दर्शनीयानि कृत्वा बहुविधं तव । तेन देवप्रकाशेन देवेन परिदेवितम् ॥ ४०  
 पश्यतस्तानि रुदतस्ताम्यतश्च पुनः पुनः । प्रादीपयन्दाशरथेस्तानि शोकहुताशनम् ॥ ४१  
 शयितं च चिरं तेन दुःखार्तेन महात्मना । मयापि विविधैर्वाक्यैः कृच्छ्रादुत्थापितः पुनः ४२  
 तानि दृष्ट्वा महार्हाणि दर्शयित्वा मुहुर्मुहुः । राघवः सहसौमित्रिः सुग्रीवे संन्यवेदयत् ॥ ४३  
 स तवादर्शनादार्ये राघवः परितप्यते । महता ज्वलता नित्यमग्निनेवाग्निपर्वतः ॥ ४४  
 त्वत्कृते तमनिद्रा च शोकश्चिन्ता च राघवम् । तापयन्ति महात्मानमप्यगारमिवाग्नयः ॥ ४५  
 तवादर्शनशोकेन राघवः प्रविचाल्यते । महता भूमिकम्पेन महानिव शिलोच्चयः ॥ ४६  
 काननानि सुरम्याणि नदीः प्रस्रवणानि च । चरन्न रतिमाप्नोति त्वामपश्यन्मुपात्मजे ॥ ४७

१ दशपद्मः दश पद्माकारावयवाः यस्य सः दशपद्मः । मुखनेत्रास्यजिह्वोष्ठतालुस्तनखाः करौ । पादौ च दश पद्मानि पद्माकाराणि यस्य चेति । दशवृद्धं दश वृद्धवयवाः यस्य सः । ते च-उरः शिरो ललाटं च प्रीवा बाहंसनाभयः । पार्श्वपृष्ठस्वराधेति विशालास्ते शुभप्रदा इति सामुद्रिकम् । त्रिभिर्व्याप्तश्च यस्य स्यात्तेजसा यद्यथा श्रियेति ब्राह्मोफरीत्या त्रिभिर्व्याप्तः । द्विशुक्लवान् द्वौ वृन्तनेत्रे शुक्ले यस्य सः द्विशुक्लवान् । षडुन्नतः षट् उन्नता अवयवा यस्य सः । ते च-कक्षः कुक्षिश्च वक्षश्च घ्राणं स्कन्धो ललाटिका । सर्षभतेषु निर्दिष्टा उन्नताः शुभप्रदाः । अत्र मतभेदेनोक्तेर्न पुनरुक्तिः । नवतनुः नवतनवः सुहमा यस्य । तानि च-केशश्मश्रुनखलोमत्वगङ्गुलिपर्वशेषोबुद्धिदर्शनानि । त्रिभिर्व्याप्तोति त्रिभिः पूर्वाहमप्याहापराहैः कालैः धर्मार्थकामान् व्याप्नोति अनुतिष्ठतीति । २ परिचर्य परिचर्यां कृत्वा आत्महे तिष्ठामः । ३ देवसदृशेन । ४ मूर्च्छितम् ।

स त्वां मनुजशार्दूलः क्षिप्रं प्राप्स्यति राघवः । समिप्रबान्धवं हत्वा रावणं जनकात्मजे ॥४८  
 सहितो रामसुग्रीवाबुभावकुरुतां तदा । समयं वालिनं हन्तुं तव चान्वेषणं तथा ॥ ४९  
 ततस्ताभ्यां कुमारभ्यां वीराभ्यां स हरीश्वरः । किष्किन्धां समुपागम्य वाली युद्धे निपातितः ॥  
 ततो निहत्य तरसा रामो वालिनमाहवे । सर्वर्क्षहरिसङ्घानां सुग्रीवमकरोत्पतिम् ॥ ५१  
 रामसुग्रीवयोरैक्यं देव्येवं समजायत । हनुमन्तं च मां विद्धि तयोर्दूतमिहागतम् ॥ ५२  
 स्वराज्यं प्राप्य सुग्रीवः समानीय हरीश्वरान् । त्वदर्थं प्रेषयामास दिशो दश महाबलान् ॥५३  
 आदिष्टा वानरेन्द्रेण सुग्रीवेण महौजसा । अद्रिराजप्रतीकाशाः सर्वतः प्रस्थिता महीम् ॥ ५४  
 ततस्ते मार्गमाणा वै सुग्रीववचनानुराः । चरन्ति वसुधां कृत्स्नां वयमन्ये च वानराः ॥ ५५  
 अङ्गदो नाम लक्ष्मीवान्वालिसूनुर्महाबलः । प्रस्थितः कपिशार्दूलस्त्रिभागबलसंवृतः ॥ ५६  
 तेषां नो विप्रणष्टानां विन्ध्ये पर्वतसप्तमे । भृशं शोकपरीतानामहोरात्रगणा गताः ॥ ५७  
 ते वयं कार्यनैराश्यात्कालस्यातिक्रमेण च । भयाच्च कपिराजस्य प्राणांस्त्यक्तुं व्यवस्थिताः ५८  
 विचित्य वनदुर्गाणि गिरिप्रस्रवणानि च । अनासाद्य पदं देव्याः प्राणांस्त्यक्तुं समुद्यताः ५९  
 दृष्ट्वा प्रायोपविष्टांश्च सर्वान्वानरपुंगवान् । भृशं शोकार्णवे मग्नः पर्यदेवयदङ्गदः ॥ ६०  
 तव नाशं च वैदेहि वालिनश्च वधं तथा । प्रायोपवेशमस्माकं मरणं च जटायुषः ॥ ६१  
 तेषां नः स्वामिसंदेशान्निराशानां मुमूर्षताम् । कार्यहेतोरिवाद्यातः शकुनिवीर्यवान्महान् ॥ ६२  
 गृध्रराजस्य सोदर्यः संपातिर्नाम गृध्रराट् । श्रुत्वा भ्रातृवधं कोपादिदं वचनमब्रवीत् ॥ ६३  
 यवीयान्केन मे भ्राता हतः क्व च निपातितः । एतदाख्यातुमिच्छामि भवद्भिर्वानरोत्तमाः ६४  
 अङ्गदोऽकथयत्तस्य जनस्थाने महद्वधम् । रक्षसा भीमरूपेण त्वामुद्दिश्य यथातथम् ॥ ६५  
 जटायुषो वधं श्रुत्वा दुःखितः सोऽरुणात्मजः । त्वामाह स वरारोहे वसन्तीं रावणालये ॥ ६६  
 तस्य तद्वचनं श्रुत्वा संपातेः प्रीतिवर्धनम् । अङ्गदप्रमुखास्तूर्णं ततः संप्रस्थिता वयम् ॥ ६७  
 विन्ध्यादुत्थाय संप्राप्ताः सागरस्यान्तमुत्तरम् । त्वद्दर्शनकृतोत्साहा दृष्टास्तुष्टाः स्रवङ्गमाः ६८  
 अङ्गदप्रमुखाः सर्वे वेलोपान्तमुपस्थिताः । चिन्तां जग्मुः पुनर्भीतास्त्वद्दर्शनसमुत्सुकाः ॥ ६९  
 अथाहं हरिसैन्यस्य सागरं प्रेक्ष्य सीदतः । व्यवधूय भयं तीव्रं योजनानां शतं प्लुतः ॥ ७०  
 लङ्का चापि मया रात्रौ प्रविष्टा राक्षसाकुला । रावणश्च मया दृष्टस्त्वं च शोकपरिप्लुता ॥ ७१  
 एतत्ते सर्वमाख्यातं यथावृत्तमनिन्दिते । अभिभाषस्व मां देवि दूतो दाशरथेरहम् ॥ ७२  
 तं मां रामकृतोद्योगं त्वन्नमित्तमिहागतम् । सुग्रीवसचिवं देवि बुद्ध्यस्व पवनात्मजम् ॥ ७३  
 कुशली तव काकुत्स्थः सर्वशस्त्रभृतां वरः । गुरोराराधने युक्तो लक्ष्मणश्च सुलक्षणः ॥ ७४  
 तस्य वीर्यवतो देवि भर्तुस्तव हिते रतः । अहमेकस्तु संप्राप्तः सुग्रीववचनादिह ॥ ७५  
 मयेयमसहायेन चरता कामरूपिणा । दक्षिणा दिगनुक्रान्ता त्वन्मार्गविचयैषिणा ॥ ७६  
 दिष्ट्याहं हरिसैन्यानां त्वन्नाशमनुशोचताम् । अपनेष्यामि संतापं तवाभिगमशंसनात् ॥ ७७  
 दिष्ट्या हि मम न व्यर्थं देवि सागरलङ्घनम् । प्राप्स्याम्यहमिदं दिष्ट्या त्वद्दर्शनकृतं यशः ॥ ७८  
 राघवश्च महावीर्यः क्षिप्रं त्वामभिपत्स्यते । समिप्रबान्धवं हत्वा रावणं राक्षसाधिपम् ॥ ७९  
 माल्यवाभाम वैदेहि गिरीणामुत्तमो गिरिः । ततो गच्छति गोकर्णं पर्वतं केसरी हरिः ॥ ८०  
 स च देवर्षिभिर्दिष्टः पिता मम महाकपिः । तीर्थे नदीपतेः पुण्ये शम्भसादनमुद्धरत् ॥ ८१

तस्याहं हरिणः क्षेत्रे जातो वातेन मैथिलि । हनुमानिति विख्यातो लोके स्वनैव कर्मणा ॥८२  
 विश्वासार्थं तु वैदेहि भर्तुरुक्ता मया गुणाः । अचिराद्राघवो देवित्वामितो नयिताऽनघे ॥८३  
 एवं विश्वासिता सीता हेतुभिः शोककर्षिता । उपपन्नैरभिज्ञानैर्दूतं तमवगच्छति ॥ ८४  
 अतुलं च गता हर्षं प्रहर्षेण च जानकी । नेत्राभ्यां वक्रपक्ष्मभ्यां मुमोक्षानन्दजं जलम् ॥ ८५  
 चारु तद्वदनं तस्यास्ताम्बशुक्लायतेक्षणम् । अशोभत विशालाक्ष्या राहुमुक्त इवोडुराद् ॥ ८६  
 हनुमन्तं कपिं व्यक्तं मन्यते नान्यथेति सा । अथोवाच हनूमांस्तामुत्तरं प्रियदर्शनाम् ॥ ८७  
 एतसे सर्वमाख्यातं समाश्वसिहि मैथिलि । किं करोमि कथं वा ते रोचते प्रतियाम्यहम् ॥८८

हतेऽसुरे संयति शम्बसादने कपिप्रवीरेण महर्षिचोदनात् ।

ततोऽस्मि वायुप्रभवो हि मैथिलि प्रभावतस्तत्प्रतिमश्च वानरः ॥ ८९

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे पञ्चविंशः सर्गः ॥ ३५ ॥

### षट्त्रिंशः सर्गः ।

भूय एव महातेजा हनुमान्मारुतात्मजः । अब्रवीत्प्रश्रितं वाक्यं सीताप्रत्ययकारणात् ॥ १  
 वानरोऽहं महाभागे दूतो रामस्य धीमतः । रामनामाङ्कितं चेदं पश्य देव्यङ्गुलीयकम् ॥ २  
 प्रत्ययार्थं तवानीतं तेन दत्तं महात्मना । समाश्वसिहि भद्रं ते क्षीणदुःखफला ह्यसि ॥ ३  
 गृहीत्वा प्रेक्षमाणा सा भर्तुः करविभूषणम् । भर्तारमिष संप्राप्ता जानकी मुदिताभवत् ॥ ४  
 चारु तद्वदनं तस्यास्ताम्बशुक्लायतेक्षणम् । अशोभत विशालाक्ष्या राहुमुक्त इवोडुराद् ॥ ५  
 ततः सा ह्रीमती बाला भर्तुसंदेशहर्षिता । परितुष्टा प्रियं कृत्वा प्रशशंस महाकपिम् ॥ ६  
 विक्रान्तस्त्वं समर्थस्त्वं प्राज्ञस्त्वं वानरोत्तम । येनेदं राक्षसपदं त्वय्येकेन प्रधर्षितम् ॥ ७  
 शतयोजनविस्तीर्णः सागरो मकरालयः । विक्रमश्लाघनीयेन क्रमता गोष्पदीकृतः ॥ ८  
 न हि त्वां प्राकृतं मन्ये वानरं वानरर्षभ । यस्य ते नास्ति संत्रासो रावणास्त्रापि संभ्रमः ॥ ९  
 अर्हसे च कपिश्रेष्ठ मया समभिभाषितुम् । यद्यपि प्रेषितस्तेन रामेण विदितात्मना ॥ १०  
 प्रेषयिष्यति दुर्धर्षो रामो न ह्यपरीक्षितम् । पराक्रममविज्ञाय मत्सकाशं विशेषतः ॥ ११  
 दिष्ट्या स कुशली रामो धर्मात्मा सत्यसंगरः । लक्ष्मणश्च महातेजाः सुमित्रानन्दवर्धनः ॥१२  
 कुशली यदि काकुत्स्थः किंनु सागरमेखलाम् । महीं दहति कोपेन युगान्ताग्निरिवोत्थितः १३  
 अथवा शक्तिमन्तौ तौ सुराणामपि निग्रहे । ममैव तु न दुःखानामस्ति मन्ये विपर्ययः ॥१४  
 कश्चिन्न व्यथितो रामः कश्चिन्न परितप्यते । उत्तराणि च कार्याणि कुरुते पुरुषोत्तमः ॥ १५  
 कश्चिन्न दीनः संभ्रान्तः कार्येषु च न मुह्यति । कश्चित्पुरुषकार्याणि कुरुते नृपतेः सुतः ॥१६  
 द्विविधं त्रिविधोपायमुपायमपि सेवते । विजिगीषुः सुहृत्कश्चिन्मित्रेषु च परन्तपः ॥ १७  
 कश्चिन्मित्राणि लभते मित्रैश्चाप्यभिगम्यते । कश्चित्कल्याणमित्रश्च मित्रैश्चापि पुरस्कृतः ॥१८  
 कश्चिदाशास्ति देवानां प्रसादं पार्थिवात्मजः । कश्चित्पुरुषकारं च दैवं च प्रतिपद्यते ॥ १९  
 कश्चिन्न विगतस्नेहः विवासान्मयि राघवः । कश्चिन्मां व्यसनादस्मान्मोक्षयिष्यति वानर ॥२०  
 सुखानामुचितो नित्यमसुखानामनूचितः । दुःखमुत्तरमासाद्य कश्चिद्रामो न सीदति ॥ २१

१ नेता । २ अवागच्छन् । ३ संमान कृत्वा । ४ यद्यपि यस्मात् । ५ मित्रेषु विषये सुहृत्सन् द्विविधं सामदानरूपमुपायमपि सेवते कश्चित् । चकारेणामित्राः समुचीयन्तै । अमित्रेषु विषये विजिगीषुः सन् त्रिविधोपाय दानभेददण्डान् सेवते प्रयुक्त कश्चित् । ६ दीर्घदानन्दसः ।

कौसल्याभ्यास्तथा कञ्चित्सुमित्रायास्तथैव च । अभीक्ष्णं श्रूयते कञ्चित्कुशलं भरतस्य च ॥२२  
 मन्त्रिमित्तेन मानार्हः कञ्चिच्छोकेन राघवः । कञ्चिन्नान्यमना रामः कञ्चिन्मां तारयिष्यति २३  
 कञ्चिदक्षौहिणीं भीमां भरतो भ्रातृवत्सलः । ध्वजिनीं मन्त्रिभिर्गुप्तां प्रेषयिष्यति मत्कृते ॥२४  
 वानराधिपतिः श्रीमान्सुग्रीवः कञ्चिदेप्यति । मत्कृते हरिभिर्धौरैर्वृतो दन्तनखायुधैः ॥ २५  
 कञ्चिन्न लक्ष्मणः शूरः सुमित्रानन्दवर्धनः । अस्त्रविच्छरजालेन राक्षसान्विधमिष्यति ॥ २६  
 रौद्रेण कञ्चिदस्त्रेण ज्वलतां निहतं रणे । द्रक्ष्याम्यल्पेन कालेन राघवं ससुहृज्जनम् ॥ २७

कञ्चिन्न तद्धेमसमानवर्णं तस्याननं पद्मसमानगन्धि ।

मया विना शुष्यति शोकदीनं जलक्षये पद्ममिवातपेन ॥ २८

धर्मर्पदेशात्त्यजतश्च राज्यं मां चाप्यरण्यं नयतः पदातिम् ।

नासीद्यथा यस्य न भीर्न शोकः कञ्चित्स धैर्यं हृदये करोति ॥ २९

न चास्य माता न पिता च नान्यः स्नेहाद्विशिष्टोऽस्ति मया समो वा ।

तावच्चहं दूत जिजीविषेयं यावत्प्रवृत्तिं शृणुयां प्रियस्य ॥ ३०

इतीव देवी वचनं महार्थं तं वानरेन्द्रं मधुरार्थमुक्त्वा ।

श्रोतुं पुनस्तस्य वचोभिरामं रामार्थयुक्तं विरराम रामा ॥ ३१

सीताया वचनं श्रुत्वा मारुतिर्भीमविक्रमः । शिरस्यञ्जलिमाधाय वाक्यमुत्तरमब्रवीत् ॥ ३२

न त्वामिहस्थां जानीते रामः कमललोचने । तेन त्वां नानयत्याशु शचीमिव पुरन्दरः ॥ ३३

श्रुत्वा तु वचो मेह्यं क्षिप्रमेप्यति राघवः । चमूं प्रकर्षन्महतीं हर्यृक्षगणसंकुलाम् ॥ ३४

विष्टम्भयित्वा बाणौघैरक्षोभ्यं वरुणालयम् । करिष्यति पुरीं लङ्कां काकुत्स्थः शान्तराक्षसां ३५

तत्र यद्यन्तरा मृत्युर्यदि देवाः सहासुराः । स्थास्यन्ति पथि रामस्य स तानपि वधिष्यति ॥३६

तवादर्शनजेनार्ये शोकेन स परिप्लुतः । न शर्म लभते रामः सिंहादित इव द्विपः ॥ ३७

मलयेन च विन्ध्येन मेरुणा मन्दरेण च । दर्दुरेण च ते देवि शपे मूलफलेन च ॥ ३८

यथा सुनयनं वल्गु बिम्बोष्ठं चारुकुण्डलम् । मुखं द्रक्ष्यसि रामस्य पूर्णचन्द्रमिवोदितम् ३९

क्षिप्रं द्रक्ष्यसि वैदेहि रामं पद्मवणे गिरां । शतक्रतुमिवासीनं नाकपृष्ठस्य मूर्धनि ॥ ४०

न मांसं राघवो भुङ्क्ते न चापि मधु सेवते । वन्यं सुविहितं नित्यं भक्तमश्नाति पञ्चमम् ॥४१

नैव दंशाञ्च मशकाञ्च कीटाञ्च सरीसृपान् । राघवोपनयेद्भ्रात्रात्त्वद्गतेनान्तरात्मना ॥ ४२

नित्यं ध्यानपरो रामो नित्यं शोकपरायणः । नान्यच्चिन्तयते किञ्चित्स तु कामवशं गतः ॥४३

अनिद्रः सततं रामः सुप्तोऽपि च नरोत्तमः । सीतेति मधुरां वाणीं व्याहरन्प्रतिबुध्यते ॥ ४४

दृष्ट्वा फलं वा पुष्पं वा यद्द्वान्यत्सुमनोहरम् । बहुशो हा प्रियेत्येवं श्वसंस्त्वामभिभाषते ॥ ४५

स देवि नित्यं परितप्यमानस्त्वामेव सीतेत्यभिभाषमाणः ।

धृतव्रतो राजसुतो महात्मा तवैव लाभाय कृतप्रयत्नः ॥ ४६

सा रामसंकीर्तनवीतशोका रामस्य शोकेन समानशोका ।

क्षरन्मुखे साम्बुदशेषचन्द्रा निशेव वैदेहसुता बभूव ॥ ४७

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे षट्त्रिंशः सर्गः ॥ ३६ ॥

१ धर्मसुहृदय । २ मम । ३ विप्रत्वेन । ४ तथा शप इति पूर्वगान्धव । ५ प्रातःसगवमप्याहापराहसायंरूपेषु कालेषु पञ्चमकाण्डिकम् ।

## सप्तत्रिंशः सर्गः ।

सीता तद्वचनं श्रुत्वा पूर्णचन्द्रनिभानना । हनुमन्तमुवाचेदं धर्मार्थसहितं वचः ॥ १  
 अमृतं विषसंसृष्टं त्वया वानरभाषितम् । यच्च नान्यमना रामो यच्च शोकपरायणः ॥ २  
 ऐश्वर्ये वा सुबिस्तीर्णे व्यसने वा सुदारुणे । रज्ज्वेव पुरुषं बद्ध्वा कृतान्तः परिकर्षति ॥ ३  
 विधिर्नूनमसंहार्यः प्राणिनां प्लवगोत्तम । सौमित्रिं मां च रामं च व्यसनैः पश्य मोहितान् ४  
 शोकस्यास्य कदा पारं राघवोऽधिगमिष्यति । प्लवमानः परिभ्रान्तो हतनौः सागरे यथा ॥ ५  
 राक्षसानां वधं कृत्वा सूदयित्वा च रावणम् । लङ्कामुन्मूलितां कृत्वा कदा द्रक्ष्यति मां पतिः ६  
 स वाच्यः संत्वरस्वेति यावदेव न पूर्यते । अयं संवत्सरः कालस्तावद्धि मम जीवितम् ॥ ७  
 धर्तते दशमो मासो द्वौ तु शेषौ प्लवंगम । रावणेन नृशंसेन समयो यः कृतो मम ॥ ८  
 विभीषणेन च भ्रात्रा मम निर्यातनं प्रति । अनुनीतः प्रयत्नन न च तत्कुरुते मतिम् ॥ ९  
 मम प्रतिप्रदानं हि रावणस्य न रोचते । राघवं मार्गते संख्ये मृत्युः कालवशं गतम् ॥ १०  
 ज्येष्ठा कन्याऽनला नाम विभीषणसुता कपे । तथा ममेदमाख्यातं मात्रा प्रहितया स्वयम् ११  
 आशंसेयं हरिश्रेष्ठ क्षिप्रं मां प्राप्स्यते पतिः । अन्तरात्मा हि मे शुद्धस्तस्मिंश्च बहवो गुणाः ॥ १२  
 उत्साहः पौरुषं सन्धमानृशंसं कृतज्ञता । विक्रमश्च प्रभावश्च सन्ति वानर राघवे ॥ १३  
 चतुर्दशसहस्राणि राक्षसानां जघान यः । जनस्थाने विना भ्रात्रा शत्रुः कस्तस्य नोद्विजेत् १४  
 न स शक्यस्तुल्यितुं व्यसनैः पुरुषर्षभः । अहं तस्य प्रभावज्ञा शक्रस्येव पुलोमजा ॥ १५  
 क्षरजालांशुमाञ्छरः कपे रामदिवाकरः । शत्रुरक्षोमयं तोयमुपशोषं नयिष्यति ॥ १६  
 इति संजल्पमानां तां रामार्थं शोककर्षिताम् । अश्रुसंपूर्णनयनामुवाच वचनं कपिः ॥ १७  
 श्रुत्वैव तु वचो मह्यं क्षिप्रमेष्यति राघवः । चमूं प्रकर्षन्महतीं हर्यृक्षगणसंकुलाम् ॥ १८  
 अथवा मोक्षयिष्यामि त्वामद्यैव वरानने । अस्माहुः स्वादुपारोह मम पृष्ठमनिन्दिते ॥ १९  
 त्वां तु पृष्ठगतां कृत्वा संतरिष्यामि सागरम् । शक्तिरस्ति हि मेघोदुं लङ्कामपि सरावणां २०  
 अहं प्रस्रवणस्थाय राघवायाद्य मैथिलि । प्रापयिष्यामि शक्राय हव्यं हुतमिवानलः ॥ २१  
 द्रक्ष्यस्यद्यैव वैदेहि राघवं सहलक्ष्मणम् । व्यवसायसमायुक्तं विष्णुं दैत्यवधे यथा ॥ २२  
 त्वद्दर्शनकृतोत्साहमाश्रमस्थं महाबलम् । पुरन्दरमिवासीनं नाकराजस्य मूर्धनि ॥ २३  
 पृष्ठमारोह मे देवि मा विकाङ्क्षस्व शोभने । योगमन्विच्छ रामेण शशाङ्केनेव रोहिणी ॥ २४  
 कथयन्तीव चन्द्रेण सूर्येण च महार्षिषा । मत्पृष्ठमधिरुह्य त्वं तराकाशमहार्णवौ ॥ २५  
 न हि मे संप्रयातस्य त्वामितो नयतोऽङ्गने । अनुगन्तुं गतिं शक्ताः सर्वे लङ्कानिवासिनः ॥ २६  
 यथैवाहमिह प्राप्तस्तथैवाहमसंशयम् । यास्यामि पश्य वैदेहि त्वामुद्यम्य विहायसम् ॥ २७  
 मैथिली तु हरिश्रेष्ठाञ्छ्रुत्वा वचनमद्भुतम् । हर्षविस्मितसर्वाङ्गी हनुमन्तमथाब्रवीत् ॥ २८  
 हनुमन्दूरमध्वानं कथं मां बोदुमिच्छसि । तदेव खलु ते मन्ये कपित्वं हरियूथप ॥ २९  
 कथं बाल्यशरीरस्त्वं मामितो नेतुमिच्छसि । सकाशं मानवेन्द्रस्य भर्तुर्मे प्लवगर्षभ ॥ ३०  
 सीताया वचनं श्रुत्वा हनुमान्मारुतात्मजः । चिन्तयामास लक्ष्मीवाञ्छवं परिभवं कृतम् ॥ ३१  
 न मे जानाति सत्त्वं वा प्रभावं वाऽसितेक्षणम् । तस्मात्पश्यतु वैदेही यद्रूपं मम कामतः ॥ ३२  
 इति संचिन्त्य हनुमांस्तदा प्लवगसत्तमः । दर्शयामास वैदेह्याः स्वरूपमरिमर्दनः ॥ ३३



स तस्मात्पादपाञ्चीमानाप्लुत्य प्लवगर्षभः । ततो वर्धितुमारेभे सीताप्रत्ययकारणात् ॥ ३४  
 मेरुमन्दरसंकाशो बभौ दीप्तानलप्रभः । अग्रतो व्यवतस्थे च सीताया वानरोत्तमः ॥ ३५  
 हरिः पर्वतसंकाशस्ताम्रवक्रो महाबलः । वज्रदंष्ट्रनखो भीमो वैदेहीमिदमब्रवीत् ॥ ३६  
 सपर्वतवनोद्देशां साहृप्राकारतोरणाम् । लङ्कामिमां सनाथां वा नयितुं शक्तिरस्ति मे ॥ ३७  
 तदवस्थाप्यतां बुद्धिरलं देवि विक्राङ्ग्या । विशोकं कुरु वैदेहि राघवं सहलक्ष्मणम् ॥ ३८  
 तं दृष्ट्वा भीमसंकाशमुवाच जनकात्मजा । पद्मपत्रविशालाक्षी मारुतस्थौरसं सुतम् ॥ ३९  
 तव सत्त्वं बलं चैव विजानामि महाकपे । वायोरिव गतिं चापि तेजश्चाग्नेरिवान्जुतम् ॥ ४०  
 प्राकृतोऽन्यः कथं चेमां भूमिमागन्तुमर्हसि । उदधेरप्रमेयस्य पारं वानरपुङ्गव ॥ ४१  
 जानामि गमने शक्तिं नयने चापि ते मम । अवश्यं संप्रधार्यांशु कार्यसिद्धिर्महात्मनः ॥ ४२  
 अयुक्तं तु कपिश्रेष्ठ मम गन्तुं त्वया सह । वायुवेगसवेगस्य वेगो मां मोहयेत्तव ॥ ४३  
 अहमाकाशमापन्ना ह्युपर्युपरि सागरम् । प्रपतेयं हि ते पृष्ठाङ्गयाद्वेगेन गच्छतः ॥ ४४  
 पतिता सागरे चाहं तिमिनक्रझपाकुले । भवेयमाशु विवशा यादसामभ्रमुत्तमम् ॥ ४५  
 न च शक्ये त्वया सार्धं गन्तुं शत्रुविनाशन । केलत्रवति संदेहस्त्वप्यपि त्यादसंशयः ॥ ४६  
 हियमाणां तु मां दृष्ट्वा राक्षसा भीमविक्रमाः । अनुगच्छेयुरादिष्टा रावणेन दुरात्मना ॥ ४७  
 तैस्त्वं परिवृतः शूरैः शूलमुद्गरपाणिभिः । भवेस्त्वं संशयं प्राप्तो मया वीर कलत्रवान् ॥ ४८  
 सायुधा बहवो व्योम्नि राक्षसास्त्वं निरायुधः । कथं शक्यसि संयातुं मां चैव परिरक्षितुम् ॥ ४९  
 युध्यमानस्य रक्षोभिस्तव तैः क्रूरकर्मभिः । प्रपतेयं हि ते पृष्ठाङ्गयार्ता कपिसत्तम ॥ ५०  
 अथ रक्षांसि भीमानि महान्ति बलवन्ति च । कथंचित्ताम्पैराये त्वां जयेयुः कपिसत्तम ॥ ५१  
 अथवा युध्यमानस्य पतेयं विमुखस्य ते । पतितां च गृहीत्वा मां नयेयुः पापराक्षसाः ॥ ५२  
 मां वा हरेयुस्त्वद्भस्ताद्विशसेयुरथापि वा । अव्यवस्थौ हि दृश्येते युद्धे जयपराजयौ ॥ ५३  
 अहं वापि विपद्येयं रक्षोभिरभितर्जिता । त्वत्प्रयत्नो हरिश्रेष्ठ भवेन्निष्फल एव तु ॥ ५४  
 कामं त्वमसि पर्याप्तो निहन्तुं सर्वराक्षसान् । राघवस्य यशो हीयेत्त्वया शस्तैस्तु राक्षसैः ॥ ५५  
 अथवादाय रक्षांसि न्यसेयुः संबृते हि माम् । यत्र ते नाभिजानीयुर्हरयो नापि राघवौ ॥  
 आरम्भस्तु मदर्थोऽयं ततस्तव निरर्थकः ५६ ॥ त्वया हि सह रामस्य महानागमने गुणः ॥ ५७  
 मयि जीवितमायत्तं राघवस्य महात्मनः । आदृणां च महाबाहो तव राजकुलस्य च ॥ ५८  
 तौ निराशौ मदर्थं तु शोकसंतापकशिर्तौ । सह सर्वर्क्षहरिभित्त्यक्षयतः प्राणसंग्रहम् ॥ ५९  
 भर्तृभक्तिं पुरस्कृत्य रामादन्यस्य वानर । न स्पृशामि शरीरं तु पुंसो वानरपुङ्गव ॥ ६०  
 यदहं गात्रसंस्पर्शं रावणस्य बलाद्गता । अनीशा किं करिष्यामि विनाथा विवशा सती ॥ ६१  
 यदि रामो दक्षग्रीवमिह हत्वा सबान्धवम् । मामितो गृह्य गच्छेत तत्तस्य सहस्रं भवेत् ॥ ६२  
 श्रुता हि दृष्टाश्च मया पराक्रमा महात्मनस्तस्य रणावमर्दिनः ।  
 न देवगन्धर्वभुजङ्गराक्षसा भवन्ति रामेण समा हि संयुगे ॥ ६३  
 समीक्ष्य तं संयति चित्रकार्मुकं महाबलं वासवतुल्यविक्रमम् ।  
 सलक्ष्मणं को विषहेत राघवं हुताशनं दीप्तमिवानिलेरितम् ॥ ६४

सलक्ष्मणं राघवमाजिमर्दनं दिशागजं मत्तमिव व्यवस्थितम् ।

सहेत को वानरमुख्य संयुगे युगान्तसूर्यप्रतिमं शरार्चिषम् ॥

६५

स मे हरिश्रेष्ठ सलक्ष्मणं पतिं सयूथपं क्षिप्रमिहोपपादय ।

चिराय रामं प्रति शोककशिंतां कुरुष्व मां वानरमुख्य हर्षिताम् ॥

६६

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे सप्तत्रिंशः सर्गः ॥ ३७ ॥

### अष्टत्रिंशः सर्गः ।

ततः स कपिशार्दूलस्तेन वाक्येन हर्षितः । सीतामुवाच तच्छ्रुत्वा वाक्यं वाक्यविशारदः ॥ १

युक्तरूपं त्वया देवि भाषितं शुभदर्शने । सदृशं स्त्रीस्वभावस्य साध्वीनां विनयस्य च ॥ २

स्त्रीत्वं न तु समर्थं हि सागरं व्यतिवर्तितुम् । मामधिष्ठाय विस्तीर्णं शतयोजनमायतम् ॥ ३

द्वितीयं कारणं यच्च ब्रवीषि विनयान्विते । रामादन्यस्य नार्हामि संस्पर्शमिति जानकि ॥ ४

एतत्ते देवि सदृशं पश्यास्तस्य महात्मनः । का ह्यन्या त्वामृते देवि ब्रूयाद्वचनमीदृशम् ॥ ५

श्रोष्यते चैव काकुत्स्थः सर्वं निरवशेषतः । चेष्टितं यच्चया देवि भाषितं मम चाग्रतः ॥ ६

कारणैर्बहुभिर्देवि रामप्रियचिकीर्षया । स्नेहप्रस्कम्भमनसा मयैतत्समुदीरितम् ॥ ७

लङ्काया दुष्प्रवेशत्वाद्दुस्तरत्वान्महोदधेः । सामर्थ्यादात्मनश्चैव मयैतत्समुदीरितम् ॥ ८

इच्छामि त्वां समानेतुमद्यैव रघुबन्धुना । गुरुस्नेहेन भक्त्या च नान्यथैतदुदाहृतम् ॥ ९

यदि नोत्सहसे यातुं मया सार्धमनिन्दिते । अभिज्ञानं प्रयच्छ त्वं जानीयाद्राघवो हि यत् ॥ १०

एवमुक्त्वा हनुमता सीता सुरसुतोपमा । उवाच वचनं मन्दं बाष्पप्रग्रथिताक्षरम् ॥ ११

इदं श्रेष्ठमभिज्ञानं ब्रूयास्त्वं तु मम प्रियम् । शैलस्य चित्रकूटस्य पादे पूर्वोत्तरे पुरा ॥ १२

तापसाश्रमवासिन्याः प्राज्यमूलफलोदके । तस्मिन्सिद्धाश्रिते देशे मन्दाकिन्या ह्यदूरतः ॥ १३

तस्योपवनषण्डेषु नानापुष्पसुगन्धिषु । विहृत्य सलिलङ्गिष्वा तवाङ्गे समुपाविशम् ॥ १४

ततो मांससमार्युक्तो वायसः पर्यतुण्डयत् । तमहं लोष्टमुद्यम्य वारयामि स्म वायसम् ॥ १५

दारयन्स च मां काकस्तत्रैव परिलीयते । न चाप्युपारमन्मांसाद्भक्षार्थी बलिभोजनः ॥ १६

उत्कर्षन्त्यां च रशनां क्रुद्धायां मयि पक्षिणि । स्रस्यमाने च वसने ततो दृष्टा त्वया ह्यहम् ॥ १७

त्वयापहसिता चाहं क्रुद्धा संलज्जिता तदा । भक्षगृध्रेण काकेन दारिता त्वामुपागता ॥ १८

आसीनस्य च ते श्रान्ता पुनरुत्सङ्गमाविशम् । क्रुध्यन्ती च प्रहृष्टेन त्वयाहं परिसान्त्विता ॥ १९

बाष्पपूर्णमुखी मन्दं चक्षुषी परिमार्जती । लक्षिताहं त्वया नाथ वायसेन प्रकोपिता ॥ २०

परिश्रमात्प्रसुप्ता च राघवाङ्केऽप्यहं चिरम् । पर्यायेण प्रसुप्तश्च ममाङ्के भरताग्रजः ॥

स तत्र पुनरेवाथ वायसः समुपागमत् ॥ २१

ततः सुप्तप्रबुद्धां मां रामस्याङ्गात्समुत्थिताम् । वायसः सहसामम्य विददार स्तनान्तरे ॥ २२

पुनः पुनरथोत्पत्य विददार स मां भृशम् । ततः समुक्षितो रामो मुक्तैः शोणितबिन्दुभिः ॥ २३

वायसेन ततस्तेन बलवत्क्लृश्यमानया । स मया बोधितः श्रीमान्मुखसुप्तः परन्तपः ॥ २४

स मां दृष्ट्वा महाबाहुर्वितुष्मां स्तनयोस्तदा । आशीविष इव क्रुद्धः श्वसन्वाक्यमभाषत ॥ २५

केन ते नागनासोरु विशक्तं वै स्तनान्तरम् । कः क्रीडति सरोषेण पञ्चवक्त्रेण भोगिना ॥ २६

वीक्षमाणस्ततस्तं वै वायसं समुदैक्षत । नलैः सरुधिरैस्तीक्ष्णैर्मभिवाभिमुखं स्थितम् ॥ २७  
 पुत्रः किल स शक्रस्य वायसः पततां वरः । धरान्तरगतः शीघ्रं पवनस्य गतौ समः ॥ २८  
 ततस्तस्मिन्महाबाहुः कोपसंबर्तितेक्षणः । वायसे कृतवान्कूरां मतिं मतिमतां वरः ॥ २९  
 स दर्भं संस्तराद्रुह्य ब्राह्मेणास्त्रेण योजयत्स दीप्त इव कालाग्निर्ज्वालाभिमुखो द्विजम् ॥ ३०  
 स तं प्रदीप्तं चिक्षेप दर्भं तं वायसं प्रति । ततस्तं वायसं दर्भः सोऽम्बरेऽनुजगाम ह ॥ ३१  
 अनुसृप्तस्तदा काको जगाम विविधां गतिम् । लोककाम इमं लोकं सर्वं वै विचचार ह ॥ ३२  
 स पित्रा च परित्यक्तः सर्वैश्च स महर्षिभिः । त्रीँलोकान्संपरिक्रम्य तमेव शरणं गतः ॥ ३३  
 स तं निपतितं भूमौ शरण्यः शरणागतम् । वधार्हमपि काकुत्स्थः कृपया पर्यपालयत् ॥ ३४  
 न शर्म लब्ध्वा लोकेषु तमेव शरणं गतः ॥ ३५  
 परिहृयन् विषण्णं च स तमायान्तमब्रवीत् । मोघं कर्तुं न शक्यं तु ब्राह्ममखं तदुच्यताम् ॥ ३६  
 हिनस्तु दक्षिणाक्षि त्वच्छर इत्यथ सोऽब्रवीत् । ततस्तस्याक्षि काकस्य हिनस्ति स्म स दक्षिणम्  
 दत्त्वा स दक्षिणं नेत्रं प्राणेभ्यः परिरक्षितः ॥ ३७  
 स रामाय नमस्कृत्वा राज्ञे दशरथाय च । विसृष्टस्तेन वीरेण प्रतिपेदे स्वमालयम् ॥ ३८  
 मत्कृते काकमात्रे तु ब्रह्माखं समुदीरितम् । कस्माद्यो मां हँरत्त्वत्तः क्षमसे तं महीपते ॥ ३९  
 स कुरुष्व महोत्साहः कृपां मयि नरर्षभ । त्वया नाथवती नाथ ह्यनाथा इव दृश्यते ॥ ४०  
 आनृशंस्यं परो धर्मस्त्वत्त एव मया श्रुतः । जानामि त्वां महावीर्यं महोत्साहं महाबलम् ४१  
 अपारपारमक्षोभ्यं गाम्भीर्यात्सागरोपमम् । भर्तारं ससमुद्राया धरण्या वासवोपमम् ॥ ४२  
 एवमस्त्रविदां श्रेष्ठः सत्यवान्बलवानपि । किमर्थमखं रक्षःसु न योजयसि राघव ॥ ४३  
 न नागा नापि गन्धर्वा नासुरा न मरुद्गणाः । रामस्य समरे वेगं शक्ताः प्रतिसमाधितुम् ॥ ४४  
 तस्य वीर्यवतः कश्चिद्यद्यस्ति मयि संभ्रमः । किमर्थं न शरैस्तीक्ष्णैः क्षयं नयति राक्षसान् ४५  
 भ्रातुरादेशमादाय लक्ष्मणो वा परन्तपः । कस्य हेतोर्न मां वीरः परित्राति महाबलः ॥ ४६  
 यदि तौ पुरुषव्याघ्रौ वाय्वग्निसमतेजसौ । सुराणामपि दुर्धरौ किमर्थं मामुपेक्षतः ॥ ४७  
 ममैव दुष्कृतं किञ्चिन्महदस्ति न संशयः । समर्थावपि तौ यन्मां नावेक्षेते परन्तपौ ॥ ४८  
 वैदेह्या वचनं श्रुत्वा करुणं साश्रु भाषितम् । अथाब्रवीन्महातेजा हनूमान्मारुतात्मजः ॥ ४९  
 त्वच्छोकविमुखो रामो देवि सत्येन मे शपे । रामे दुःखाभिपन्ने च लक्ष्मणः परितप्यते ॥ ५०  
 कथंचिद्भवती दृष्टा न कालः परिशोचितुम् । इमं मुहूर्तं दुःखानां द्रक्ष्यस्यन्तमनिन्दिते ॥ ५१  
 तावुभौ पुरुषव्याघ्रौ राजपुत्रौ महाबलौ । त्वदर्शनकृतोत्साहं लङ्कां भस्मीकरिष्यतः ॥ ५२  
 हत्वा च समरे क्रूरं रावणं सहबान्धवम् । राघवस्त्वां विशालाक्षि नेष्यति स्वां पुरीं प्रति ॥ ५३  
 ब्रूहि यद्राघवो वाच्यो लक्ष्मणश्च महाबलः । सुग्रीवो वापि तेजस्वी हरयोपि समागताः ॥ ५४  
 इत्युक्त्वति तस्मिंश्च सीता सुरसुतोपमा । उवाच शोकसंतप्ता हनुमन्तं प्लवङ्गमम् ॥ ५५  
 कौसल्या लोकभर्तारं सुषुभे यं मनस्विनी । तं ममार्थं सुखं पृच्छ शिरसा चाभिवादय ॥ ५६  
 स्रजश्च सर्वरत्नानि प्रिया याश्च वराङ्गनाः । ऐश्वर्यं च विशालायां पृथिव्यामपि दुर्लभम् ॥ ५७  
 पितरं मातरं चैव संमान्याभिप्रसाद्य च । अनुप्रब्रजतो रामं सुमित्रा येन सुप्रजाः ॥ ५८  
 आनुकूल्येन धर्मात्मा त्यक्त्वा सुखमनुत्तमम् । अनुगच्छति काकुत्स्थं भ्रातरं पालयन्वने ५९

सिंहस्कन्धो महाबाहुर्मनस्वी प्रियदर्शनः । पितृवद्धर्तते रामे मातृवन्मां समाचरन् ॥ ६०  
 द्विद्यमाणां तदा वीरो न तु मां वेद लक्ष्मणः ॥ ६१  
 वृद्धोपसेवी लक्ष्मीवाञ्छाको न बहु भाषिता । राजपुत्रः प्रियः श्रेष्ठः सदृशः श्वशुरस्य मे ६२  
 मत्तः प्रियतरो नित्यं भ्राता रामस्य लक्ष्मणः । नियुक्तो धुरि यस्यां तु तामुद्धति वीर्यवान् ६३  
 यं दृष्ट्वा राघवो नैव वृत्तमार्यमनुस्मरेत् । स ममार्थाय कुशलं वक्तव्यो वचनान्मम ॥ ६४  
 मृदुर्नित्यं शुचिर्दक्षः प्रियो रामस्य लक्ष्मणः । यथा हि वानरश्रेष्ठ दुःखक्षयकरो भवेत् ॥ ६५  
 त्वमस्मिन्कार्यनियोगे प्रमाणं हरिसत्तम । राघवस्त्वत्समारम्भान्मयि यत्नपरो भवेत् ॥ ६६  
 इदं ब्रूयाश्च मे नाथं शूरं रामं पुनः पुनः । जीवितं धारयिष्यामि मासं दशरथात्मज ॥ ६७  
 ऊर्ध्वं मासात्त जीवेयं सत्येनाहं ब्रवीमि ते । राघवो नोपरुद्धां मां निकृत्या पापकर्मणा ॥ ६८  
 आतुमर्हसि वीर त्वं पातालादिषु कौशिकीम् । ततो वत्सगतं मुक्त्वा दिव्यं चूडामणिं शुभम् ॥  
 प्रदेयो राघवायेति सीता हनुमते ददौ ॥ ६९  
 प्रतिगृह्य ततो वीरो मणिरत्नमनुत्तमम् । अङ्गुल्या योजयामास न ह्यस्य प्राभवद्भुजः ॥ ७०  
 मणिरत्नं कपिवरः प्रतिगृह्याभिवाद्य च । सीतां प्रदक्षिणं कृत्वा प्रणतः पार्श्वतः स्थितः ॥ ७१  
 हर्षेण महता युक्तः सीतादर्शनजेन सः । हृदयेन गतो रामं शरीरेण तु विष्टितः ॥ ७२  
 मणिवरमुपगृह्य तं महार्हं जनकनृपात्मजया धृतं प्रभावात् ।  
 गिरिरिव पवनावधूतमुक्तः सुखितमनाः प्रतिसंक्रमं प्रपदे ॥ ७३

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डेऽष्टत्रिंशः सर्गः ॥ ३८ ॥

### एकोनचत्वारिंशः सर्गः ।

मणिं दृष्ट्वा ततः सीता हनुमन्तमथाब्रवीत् । अभिज्ञानमभिज्ञातमेतद्रामस्य तच्चतः ॥ १  
 मणिं तु दृष्ट्वा रामो वै त्रयाणां संस्मरिष्यति । वीरो जनन्या मम च राज्ञो दशरथस्य च ॥ २  
 स भूयस्त्वं समुत्साहे चादितो हरिसत्तम । अस्मिन्कार्यसमारम्भे प्रचिन्तय यदुत्तरम् ॥ ३  
 त्वमस्मिन्कार्यनियोगे प्रमाणं हरिसत्तम । हनुमन्त्यत्नमास्थाय दुःखक्षयकरो भव ॥  
 तस्य चिन्तयतो यत्नो दुःखक्षयकरो भवेत् ॥ ४  
 स तथेति प्रतिज्ञाय मारुतिर्भीमविक्रमः । शिरसाऽऽवन्ध वैदेहीं गमनायोपचक्रमे ॥ ५  
 ज्ञात्वा संप्रस्थितं देवी वानरं मारुतात्मजम् । बाष्पगद्गदया वाचा मैथिली वाक्यमब्रवीत् ॥ ६  
 कुशलं हनुमन्ब्रूयाः सहितौ रामलक्ष्मणौ ॥ ७  
 सुग्रीवं च सहामात्यं वृद्धान्सर्वाश्च वानरान् । ब्रूयास्त्वं वानरश्रेष्ठ कुशलं धर्मसंहितम् ॥ ८  
 यथा स च महाबाहुर्मा तारयति राघवः । अस्माद्दुःखाम्बुसरोधात्त्वं समाधातुमर्हसि ॥ ९  
 जीवन्तीं मां यथा रामः संभावयति कीर्तिमान् । तत्तथा हनुमन्वाच्यं वाचाधर्ममवामुहि १०  
 नित्यमुत्साहयुक्ताश्च वाचः श्रुत्वा त्वयेरिताः । वर्धिष्यते दाशरथेः पौरुषं मदवाप्तये ॥ ११  
 मत्संदेशयुता वाचस्त्वत्तः श्रुत्वैव राघवः । पराक्रमविधिं वीरो विधिवत्संविधास्यति ॥ १२  
 सीताया वचनं श्रुत्वा हनुमान्मारुतात्मजः । शिरस्यञ्जलिमाधाय वाक्यमुत्तरमब्रवीत् ॥ १३  
 क्षिप्रमेष्यति काकुत्स्थो हर्षक्षप्रवैरैर्वृतः । यस्ते युधि विजित्यारीञ्छोकं व्यपनयिष्यति ॥ १४

नहि पश्यामि मर्त्येषु नामरेष्वसुरेषु वा । यस्तस्य क्षिपतो बाणान्स्थानुमुत्सहतेऽग्रतः ॥ १५  
 अप्यर्कमपि पर्जन्यमपि वैवस्वतं यमम् । स हि सोढुं रणे शक्तस्तव हेतोर्विशेषतः ॥ १६  
 स हि सागरपर्यन्तां महीं शासितुमीहते । त्वन्निमित्तो हि रामस्य जंयो जनकनन्दिनि ॥ १७  
 तस्य तद्वचनं श्रुत्वा सम्यक् सत्यं सुभाषितम् । जानकी बहु मेनेऽथ वचनं चेदमब्रवीत् १८  
 ततस्तं प्रस्थितं सीता वीक्षमाणा पुनः पुनः । भर्तृस्त्रोहान्वितं वाक्यं सौहार्दादेनुमानयत् ॥ १९  
 यदि वा मन्यसे वीर वसैकाहमरिन्दम । कस्मिंश्चित्संवृते देशे विश्रान्तः श्वो गमिष्यसि ॥ २०  
 मम चेदल्पभाग्यायाः साभिध्यात्तव वानर । अस्य शोकस्य महतो मुहूर्तं मोक्षणं भवेत् ॥ २१  
 गते हि हरिशार्दूल पुनरागमनाय तु । प्राणानामपि संदेहो मम स्यान्नात्र संशयः ॥ २२  
 तवाददर्शनजः शोको भूयो मां परितापयेत् । दुःखाद्दुःखपरामृष्टां दीपयन्निव वानर ॥ २३  
 अयं च वीर संदेहस्तिष्ठतीव ममाग्रतः । सुमहांस्त्वत्सहायेषु हर्यृक्षेषु हरीश्वर ॥ २४  
 कथं नु खलु दुष्पारं तरिष्यन्ति महोदधिम् । तानि हर्यृक्षसैन्यानि तौ वा नरवरात्मजौ ॥ २५  
 त्रयाणामेव भूतानां सागरस्यास्य लङ्घने । शक्तिः स्याद्वैनतेयस्य तव वा मारुतस्य वा ॥ २६  
 तदस्मिन्कार्यनियोगे वीरैवं दुरतिक्रमे । किं पश्यसि समाधानं त्वं हि कार्यविदां वरः ॥ २७  
 काममस्य त्वमेवैकः कार्यस्य परिसाधने । पर्याप्तः परवीरघ्न यशस्यंस्ते फलोदयः ॥ २८  
 बलैः समग्रैर्यदि मां रावणं जित्य संयुगे । विजयी स्वपुरीं यायात्तत्तु मे स्याद्यशस्करम् ॥ २९  
 शरैस्तु संकुलां कृत्वा लङ्कां परबलार्दनः । मां नयेद्यदि काकुत्स्थस्तत्तस्य सदृशं भवेत् ॥ ३०  
 तद्यथा तस्य विक्रान्तमनुरूपं महात्मनः । भवेदाहवशूरस्य तथा त्वमुपपादय ॥ ३१  
 तदर्थोपहितं वाक्यं संहितं हेतुसंहितम् । निशम्य हनुमाञ्शेषं वाक्यमुत्तरमब्रवीत् ॥ ३२  
 देवि हर्यृक्षसैन्यानामीश्वरः प्लवतां वरः । सुग्रीवः सत्त्वसंपन्नस्तवार्थं कृतनिश्चयः ॥ ३३  
 म वानरमहत्प्राणां कोटीभिरभिसंवृतः । क्षिप्रमेष्यति वैदेहि राक्षसानां निबर्हणः ॥ ३४  
 तस्य विक्रमसंपन्नाः सत्त्ववन्तो महाबलाः । मनःसंकल्पसंपाता निदेशे हरयः स्थिताः ॥ ३५  
 येषां नोपरि नाधस्तात्तिर्यक्सज्जते गतिः । न च कर्मसु सीदन्ति महत्स्वमिततेजसः ॥ ३६  
 असकृत्सैर्महोत्साहैः ससागरधराधरा । प्रदक्षिणीकृता भूमिर्वायुमार्गानुसारिभिः ॥ ३७  
 मद्विशिष्टाश्च तुल्याश्च सन्ति तत्र वनौकसः । मत्तः प्रंत्यवरः कश्चिन्नास्ति सुग्रीवसन्निधौ ॥ ३८  
 अहं तावदिह प्राप्तः किं पुनस्ते महाबलाः । नहि प्रकृष्टाः प्रेष्यन्ते प्रेष्यन्ते हीतरे जनाः ॥ ३९  
 तदलं परितापेन देवि शोको व्यपैतु ते । एकोत्पातेन ते लङ्कामेष्यन्ति हरियूथपाः ॥ ४०  
 मम पृष्ठगतौ तौ च चन्द्रसूर्याविवोदितौ । त्वत्सकाशं महासत्त्वौ नृसिंहावागमिष्यतः ॥ ४१  
 तौ हि वीरौ नरवरौ सहितौ रामलक्ष्मणौ । आगम्य नगरीं लङ्कां सायकैर्विधमिष्यतः ॥ ४२  
 सगणं रावणं हत्वा राघवो रघुनन्दनः । त्वामादाय वरारोहे स्वपुरं प्रतियास्यति ॥ ४३  
 तदाश्वसिहि भद्रं ते भव त्वं कालकाङ्क्षिणी । न चिराद्द्रक्ष्यसे रामं प्रज्वलन्तमिवानलम् ॥ ४४  
 निहते राक्षसेन्द्रेऽस्मिन्सपुत्रामात्यबान्धवे । त्वं समेष्यसि रामेण शशाङ्केनेव रोहिणी ॥ ४५  
 क्षिप्रं त्वं देवि शोकस्य पारं यास्यसि मैथिलि । रावणं चैव रामेण निहतं द्रक्ष्यसेऽचिरात् ॥ ४६  
 एवमाश्वास्य वैदेहीं हनुमान्मारुतात्मजः । गमनाय मतिं कृत्वा वैदेहीं पुनरब्रवीत् ॥ ४७

१ जयः भविष्यतीति शेषः । २ अन्वमानयत् । अग्रवीदित्यर्थः । ३ पूर्वदुःखादधिकेन दुःखेन सृष्टां । ४ एवंचेत् फलोदयः ।  
 शक्तिसमृद्धिः ते यशस्यः नतु ममेति भावः । ५ ताहं तव किं यशस्यमित्याकाङ्क्षायामह । बलैरिति । ६ परस्परसंगतम् । ७ हीनः ॥

तमरिङ्गं कृतात्मानं क्षिप्रं द्रक्ष्यसि राघवम् । लक्ष्मणं च धनुष्पाणिं लङ्काद्वारमुपस्थितम् ॥४८  
 नखदंष्ट्रायुधान्वीरान्सिंहशार्दूलविक्रमान् । वानरान्वारणेन्द्राभान्क्षिप्रं द्रक्ष्यसि संगतान् ॥४९  
 शैलाम्बुदनिकाशानां लङ्कामलयसानुषु । नर्दतां कपिमुख्यानामार्ये यूथान्यनेकैः ॥ ५०  
 स तु मर्मणि घोरेण ताडितो मन्मथेषुणा । न शर्म लभते रामः सिंहादित इव द्विपः ॥ ५१  
 मा रुदो देवि शोकेन मा भूत्से मनसोऽप्रियम् । शचीव पत्या शक्रेण भर्त्रा नाथवती ह्यसि ५२  
 रामाद्विशिष्टः कोन्योस्ति कश्चित्सौमित्रिणा समः । अग्निमारुतकल्पौ तौ भ्रातरौ तव संश्रयौ ॥  
 नास्मिंश्चिरं वत्स्यसि देवि देशे रक्षोगर्णैरध्युषितेतिरौद्रे ।

न ते चिरादागमनं प्रियस्य क्षमस्व मैत्सङ्गमकालमात्रम् ॥

५४

इत्यार्षं श्रीमद्रामायणे वाल्मीकीय आदिकाव्ये सुन्दरकाण्ड एकोनचत्वारिंशः सर्गः ॥ ३७ ॥

### चत्वारिंशः सर्गः ।

श्रुत्वा तु वचनं तस्य वायुसूनोर्महात्मनः । उवाचात्महितं वाक्यं सीता सुरसुतोपमा ॥ १  
 त्वां दृष्ट्वा प्रियवक्तारं संप्रहृष्यामि वानर । अर्धसंजातसस्येव वृष्टिं प्राप्य वसुन्धरा ॥ २  
 यथा तं पुरुषव्याघ्रं गात्रैः शोकाभिकर्षितैः । संस्पृशेयं सकामाहं तथा कुरु दयां मयि ॥ ३  
 अभिज्ञानं च रामस्य दद्या हरिगणोत्तम । क्षिप्तामिषीकां काकस्य कोपादेकाक्षिशतानीम् ॥४  
 मनःशिलायास्तिलको गण्डपार्श्वे निवेशितः । त्वया प्रणष्टे तिलके तं किल स्मर्तुमर्हसि ॥ ५  
 स वीर्यवान्कथं सीतां हृतां समनुमन्यसे । वसन्तीं रक्षसां मध्ये महेन्द्रवरुणोपमः ॥ ६  
 एष चूडामणिर्दिव्यो मया सुपरिरक्षितः । एतं दृष्ट्वा प्रहृष्यामि व्यसने त्वामिवानघ ॥ ७  
 एष निर्यातितः श्रीमान्मया ते वारिसंभवः । अतः परं न शक्यामि जीवितुं शोकलालसा ॥८  
 असह्यानि च दुःखानि वाचश्च हृदयच्छिदः । राक्षसीनां सुघोराणां त्वत्कृते मर्षयाम्यहम् ॥९  
 धारयिष्यामि मासं तु जीवितं शत्रुसूदन । मासादूर्ध्वं न जीविष्ये त्वया हीना नृपात्मजा ॥१०  
 घोरो राक्षसराजोऽयं दृष्टिश्च न सुखा मयि । त्वां च श्रुत्वा विषज्जन्तं न जीवेयमहं क्षणम् ॥११  
 वैदेह्या वचनं श्रुत्वा करुणं साश्रु भाषितम् । अथाब्रवीन्महातेजा हनुमान्मारुतात्मजः ॥१२  
 त्वच्छोकविमुखा रामो देवि सत्येन ते शपे । रामे दुःखाभिभूते तु लक्ष्मणः परितप्यते ॥१३  
 कथञ्चिन्नवती दृष्टा न कालः परिशोचितुम् । इमं मुहूर्तं दुःखानामन्तं द्रक्ष्यसि भामिनि ॥१४  
 तावुभौ पुरुषव्याघ्रौ राजपुत्रावरिन्दमौ । त्वद्दर्शनकृतोत्साहौ लङ्कां भस्मीकरिष्यतः ॥ १५  
 हत्वा तु समरे क्रूरं रावणं सहबान्धवम् । राघवौ त्वां विशालाक्षि स्वां पुरीं प्रापयिष्यतः ॥१६  
 यत्तु रामो विजानीयादभिज्ञानमनिन्दिते । प्रीतिसंजननं तस्य भूयस्त्वं दातुमर्हसि ॥ १७  
 साब्रवीहृत्तमेवेति मयाभिज्ञानमुत्तमम् । एतदेव हि रामस्य दृष्ट्वा मत्केशभूषणम् ॥  
 श्रद्धेयं हनुमन्वाक्यं तव वीर भविष्यति ॥ १८  
 स तं मणिवरं गृह्य श्रीमान्प्लवगसत्तमः । प्रणम्य शिरसा देवीं गमनायोपचक्रमे ॥ १९  
 तमुत्पातकृतोत्साहमवेक्ष्य हरिपुंगवम् । वर्धमानं महावेगमुवाच जनकात्मजा ॥ २०  
 अश्रुपूर्णमुखी दीना बाष्पगद्गदया गिरा ॥ २१  
 हनुमन्सिंहसंकाशौ भ्रातरौ रामलक्ष्मणौ । सुग्रीवं च सहामात्यं सर्वान्ब्रूया ह्यनामयम् ॥२२

यथा च स महाबाहुर्मा तारयति राघवः । अस्माद्दुःखाम्बुसरोधास्यं समाधातुमर्हसि ॥	२३
इमं च तीव्रं मम शोकवेगं रक्षोभिरेभिः परिभर्त्सनं च ।	
ब्रूयास्तु रामस्य गतः समीपं शिवश्च तेऽध्वास्तु हरिप्रवीर ॥	२४
स राजपुत्र्या प्रतिवेदितार्थः कपिः कृतार्थः परिदृष्टचेताः ।	
अल्पावशेषं प्रसमीक्ष्य कार्यं दिशं ह्युदीचीं मनसा जगाम ॥	२५
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे चत्वारिंशः सर्गः ॥ ४० ॥	

५० चत्वारिंशः सर्गः ।

स च वाग्भिः प्रशस्ताभिर्गमिष्यन्पूजितस्तया । तस्मादेशादपक्रम्य चिन्तयामास धानरः ॥ १	
अल्पशेषमिदं कार्यं दृष्टेयमसितेक्षणा । श्रीनुपायानतिक्रम्य चतुर्थं इह दृश्यते ॥	२
न साम रक्षःसु गुणाय कल्पते न दानमर्थोपचितेषु युज्यते ।	
न भेदसाध्या बलदर्पिता जनाः पराक्रमस्त्येव ममेह रोचते ॥	३
न चास्य कार्यस्य पराक्रमादृते विनिश्चयः कश्चिदिहोपपद्यते ।	
हतप्रवीरा हि रणे हि राक्षसाः कथंचिदीयुर्यदिहाद्य मार्दवम् ॥	४
कार्ये कर्मणि निर्दिष्टे यो बहून्यपि साधयेत् । पूर्वकार्याविरोधेन स कार्यं कर्तुमर्हति ॥	५
न ह्येकः साधको हेतुः स्वल्पस्यापीह कर्मणः । यो ह्यर्थं बहुधा वेद स समर्थोऽर्थसाधने ॥ ६	
इहैव तावत्कृतनिश्चयो ह्यहं यदि व्रजेयं प्लवगेश्वरालयम् ।	
परात्मसंमर्दविशेषतत्त्ववित्ततः कृतं स्यान्मम भर्तृशासनम् ॥	७
कथं नु खल्वद्य भवेत्सुखागतं प्रसह्य युद्धं मम राक्षसैः सह ।	
तथैव स्वल्वात्मबलं च सारवत्समानयेन्मां च रणे दशाननः ॥	८
ततः समासाद्य रणे दशाननं समन्निवर्गं सैबलप्रयायिनम् ।	
इदि स्थितं तस्य मतं बलं च वै सुखेन मत्त्वाहमितः पुनर्व्रजे ॥	९
इदमस्य नृशंसस्य नन्दनोपममुत्तमम् । धनं नेत्रमनःकान्तं नानाद्रुमलतायुतम् ॥	१०
इदं विध्वंसयिष्यामि शृष्कं वनमिवानलः । अस्मिन्भग्ने ततः कोपं करिष्यति दशाननः ॥ ११	
ततो महत्साश्वमहारथद्विपं बलं समादेक्ष्यति राक्षसाधिपः ।	
त्रिशूलकालायसपट्टसायुधं ततो महद्युद्धमिदं भविष्यति ॥	१२
अहं तु तैः संयति चण्डविक्रमैः समेत्य रक्षोभिरसह्यविक्रमः ।	
निहत्य तद्रावणचोदितं बलं सुखं गमिष्यामि कपीश्वरालयम् ॥	१३
ततो मारुतवत्कुद्धो मारुतिर्भीमविक्रमः । ऊरुवेगेन महता द्रुमान्क्षेत्रमुमथारभत् ॥	१४
ततस्तु हनुमान्बीरो बभञ्ज प्रमदावनम् । मत्तद्विजसमाघुष्टं नानाद्रुमलतायुतम् ॥	१५
तद्वनं मथितैर्वृक्षैर्भिन्नैश्च सलिलाशयैः । चूर्णितैः पर्वताग्रैश्च बभूवाप्रियदर्शनम् ॥	१६
नानाशकुन्तविरुतैः प्रभिन्नैः सलिलाशयैः । तावैः किसलयैः क्लान्तैः क्लान्तद्रुमलतायुतम् ॥ १७	
न बभौ तद्वनं तत्र दावानलहतं यथा । व्याकुलावरणा रेजुर्विह्वला इव ता लताः ॥	१८

१ परसात्मनश्च युद्धतारतम्यतत्त्ववित् । २ सः दशाननः रणे आत्मबलं स्वपक्षबलं मां च सारवत्, मानयेत्, परिच्छिन्ध्यात् ।

३ सेनान्वा सहितम् ।

लतागृहैश्चित्रगृहैश्च नाशितैर्महोरगैर्व्यालमृगैश्च निर्धुतैः ।  
 शिलागृहैरुन्मथितैस्तथा गृहैः प्रणष्टरूपं तदभून्महद्वनम् ॥ १९  
 सा विह्वलाऽशोकलताप्रताना वनस्थली शोकलताप्रताना ।  
 जाता दशास्यप्रमदावनस्य कपेर्बलाद्धि प्रमदावनस्य ॥ २०  
 स तस्य कृत्वार्थपतेर्महाकपिर्महद्व्यलीकं मनसो महात्मनः ।  
 युयुत्सुरेको बहुभिर्महाबलैः श्रिया ज्वलंस्तोरणमास्थितः कपिः ॥ २१

इत्यार्षे श्रीमद्रामायणे वाल्मीकीय आदिकाव्ये सुन्दरकाण्ड एकचत्वारिंशः सर्गः ॥ ४१ ॥

### द्विचत्वारिंशः सर्गः ।

ततः पक्षिनिनादेन वृक्षभङ्गस्वनेन च । बभूवुस्त्राससंभ्रान्ताः सर्वे लङ्कानिवासिनः ॥ १  
 विद्रुताश्च भयत्रस्ता विनेदुर्मृगपक्षिणः । रक्षसां च निमित्तानि ऋराणि प्रतिपेदिरे ॥ २  
 ततो गतायां निद्रायां राक्षस्यो विकृताननाः । तद्वनं ददृशुर्भ्रमं तं च वीरं महाकपिम् ॥ ३  
 स ता दृष्ट्वा महाबाहुर्महासत्त्वो महाबलः । चकार सुमहद्रूपं राक्षसीनां भयावहम् ॥ ४  
 ततस्तं गिरिसंकाशमतिकायं महाबलम् । राक्षस्यो वानरं दृष्ट्वा पप्रच्छुर्जनकात्मजाम् ॥ ५  
 कोऽयं कस्य कुतो वायं किंनिमित्तमिहागतः । कथं त्वया सहानेन संवादः कृत इत्युत ॥ ६  
 आचक्ष्व नो विशालाक्षि मा भूत्से सुभगे भयम् । संवादमसितापाङ्गे त्वया किं कृतवानयम् ७  
 अथाब्रवीत्तदा साध्वी सीता सर्वाङ्गसुन्दरी । रक्षसां भीमरूपाणां विज्ञाने मम का गतिः ॥ ८  
 यूयमेवाभिजानीत योऽयं यद्वा करिष्यति । अहिरेव ह्यहेः पादान्विजानाति न संशयः ॥ ९  
 अहमप्यस्य भीतास्मि नैनं जानामि कोन्वयम् । वेद्मि राक्षसमेवैनं कामरूपिणमागतम् ॥ १०  
 वैदेह्या वचनं श्रुत्वा राक्षस्यो विद्रुता दिशः । स्थिताः काश्चिद्रताः काश्चिद्रावणाय निवेदितुं ११  
 रावणस्य समीपे तु राक्षस्यो विकृताननाः । विरूपं वानरं भीममाख्यातुमुपचक्रमुः ॥ १२  
 अशोकवनिकामध्ये राजन्भीमवपुः कपिः । सीतया कृतसंवादस्तिष्ठत्यमितविक्रमः ॥ १३  
 न च तं जानकी सीता हरिं हरिणलोचना । अस्माभिर्बहुधा पृष्ट्वा निवेदयितुमिच्छति ॥ १४  
 वासवस्य भवेद्दूतो दूतो वैश्रवणस्य वा । प्रेषितो वापि रामेण सीतान्वेषणकाङ्क्षया ॥ १५  
 तेन त्वद्भुतरूपेण यत्तत्त्व मनोहरम् । नानामृगगणाकीर्णं प्रेमृष्टं प्रमदावनम् ॥ १६  
 न तत्र कश्चिदुद्देशो यस्तेन न विनाशितः । यत्र सा जानकी सीता स तेन न विनाशितः १७  
 जानकीरक्षणार्थं वा श्रमाद्वा नोपलभ्यते । अथवा कः श्रमस्तस्य सैव तेनाभिरक्षिता ॥ १८  
 चारुपल्लवपुष्पाढ्यं यं सीता स्वयमास्थिता । प्रवृद्धः शिशुपावृक्षः स च तेनाभिरक्षितः ॥ १९  
 तस्योग्ररूपस्योग्र त्वं दण्डमाज्ञातुमर्हसि । सीता संभाषिता येन तद्वनं च विनाशितम् ॥ २०  
 मनःपरिगृहीतां तां तव रक्षोगणेश्वर । कः सीतामभिभाषेत यो न स्यात्त्यक्तजीवितः ॥ २१  
 राक्षसीनां वचः श्रुत्वा रावणो राक्षसेश्वरः । हुताग्निरिव जज्वाल कोपसंवर्तितेक्षणः ॥ २२  
 तस्य क्रुद्धस्य नेत्राभ्यां प्रापतस्त्रास्रबिन्दवः । दीप्ताभ्यामिव दीपाभ्यां सार्धैः ॥ २३

१ शोच्यत इति शोकः । प्रतानं विततिः । अशोकं अशोच्यं लताप्रतानं यस्याः सा अशोकलताप्रताना । दशास्यप्रमदा-  
 वनस्य भोगवर्धनेन रावणवनिनारक्षकस्य प्रमदावनस्य अन्तःपुरोद्यानस्य । सा वनस्थली तृणगुन्मलतादिविशिष्टप्रदेशः । कपेर्ब-  
 लाद्धि विह्वला लुलिता शोकलताप्रताना च जाता । २ भयम् ।



आत्मनः सदृशाञ्छुरान्किंकरान्नाम राक्षसान् । व्यादिदेश महातेजा निग्रहार्थं हनूमतः ॥ २४  
 तेषामशीतिसाहस्रं किंकराणां तरस्विनाम् । निर्ययुर्भवनात्तस्मात्कूटमुद्गरपाणयः ॥ २५  
 महोदरा महादंष्ट्रा घोररूपा महाबलाः । युद्धाभिमनसः सर्वे हनुमद्ग्रहणोन्मुखाः ॥ २६  
 ते कपीन्द्रं समासाद्य तोरणस्थमवस्थितम् । अभिपेतुर्महावेगाः पतङ्गा इव पावकम् ॥ २७  
 ते गदाभिर्विचित्राभिः परिधैः काञ्चनाङ्गदैः । आजघ्नुर्वानरश्रेष्ठं शरैश्चादित्यसंनिभैः ॥ २८  
 मुद्गरैः पट्टसैः शूलैः प्रासतोमरशक्तिभिः । परिवार्य हनूमन्तं सहसा तस्थुरग्रतः ॥ २९  
 हनुमानपि तेजस्वी श्रीमान्पर्वतसंनिभः । क्षितावाविध्य लाङ्गुलं ननाद च महास्वनम् ॥ ३०  
 स भूत्वा सुमहाकायो हनुमान्मारुतात्मजः । घृष्टमास्फोटयामास लङ्कां शब्देन पूरयन् ॥ ३१  
 तस्यास्फोटितशब्देन महता सानुनादिना । पेतुर्विहङ्गा गगनादुच्चैश्चेदमघोषयत् ॥ ३२  
 जयत्यतिबलो रामो लक्ष्मणश्च महाबलः । राजा जयति सुग्रीवो राघवेणाभिपालितः ॥ ३३  
 दासोऽहं कोसलेन्द्रस्य रामस्याङ्घ्रिकर्मणः । हनुमाञ्शत्रुसैन्यानां निहन्ता मारुतात्मजः ॥ ३४  
 न गवणमहस्रं मे युद्धे प्रतिबलं भवेत् । शिलाभिस्तु प्रहरतः पादपैश्च सहस्रशः ॥ ३५  
 अर्दयित्वा पुरीं लङ्कामभिवाद्य च मैथिलीम् । समृद्धार्थो गमिष्यामि मिषतां सर्वरक्षसाम् ॥ ३६  
 तस्य सन्नादशब्देन तेऽभवन्भयशङ्किताः । ददृशुश्च हनूमन्तं संध्यामेघमिवोन्नतम् ॥ ३७  
 स्वामिसंदेशनिःशङ्कास्ततस्ते राक्षसाः कपिम् । चित्रैः प्रहरणैर्भीमैरभिपेतुस्ततस्ततः ॥ ३८  
 स तैः परिवृतः शूरैः सर्वतः स महाबलः । आससादायसं भीमं परिधं तोरणाश्रितम् ॥  
 स तं परिघमादाय जघान रजनीचरान् ॥ ३९  
 स पन्नगमिवादाय स्फुरन्तं विनतासुतः । विचचाराम्बरे वीरः परिगृह्य च मारुतिः ॥ ४०  
 स हत्वा राक्षसान्वीरान्किंकरान्मारुतात्मजः । युद्धकाङ्क्षी पुनर्वीरस्तोरणं समुपाश्रितः ॥ ४१  
 ततस्तस्माद्भयान्मुक्ताः कतिचित्तत्र राक्षसाः । निहतान्किंकरान्सर्वान्रावणाय न्यवेदयन् ॥ ४२

स राक्षसानां निहतं महद्वलं निशम्य राजा परिवृत्तलोचनः ।

समादिदेशाप्रतिमं पराक्रमे प्रहस्तपुत्रं समरे सुदुर्जयम् ॥ ४३ ॥

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे द्विचत्वारिंशः सर्गः ॥ ४२ ॥

### त्रिचत्वारिंशः सर्गः ।

ततः स किंकरान्हत्वा हनुमान्ध्यानमास्थितः ॥ १  
 वनं भग्नं मया चैत्यप्रासादो न विनाशितः । तस्मात्प्रासादमप्येवमिमं विध्वंसयाम्यहम् ॥ २  
 इति संचिन्त्य मनसा हनुमान्दर्शयन्बलम् ॥ ३  
 चैत्यप्रासादमाप्तुष्य मेरुशृङ्गमिवोन्नतम् । आरुरोह हरिश्रेष्ठो हनुमान्मारुतात्मजः ॥ ४  
 आरुह्य गिरिसंकाशं प्रासादं हरियूथपः । बभौ स सुमहातेजाः प्रतिसूर्य इवोदितः ॥ ५  
 संप्रघृष्य च दुर्धर्षं चैत्यप्रासादमुत्तमम् । हनुमान्प्रज्वलंलक्ष्म्या पारियात्रोपमोऽभवत् ॥ ६  
 स भूत्वा सुमहाकायः प्रभावान्मारुतात्मजः । घृष्टमास्फोटयामास लङ्कां शब्देन पूरयन् ॥ ७  
 तस्यास्फोटितशब्देन महता श्रोत्रघातिना । पेतुर्विहङ्गमास्तत्र चैत्यपालाश्च मोहिताः ॥ ८  
 अल्लविज्जयतां रामो लक्ष्मणश्च महाबलः । राजा जयति सुग्रीवो राघवेणाभिपालितः ॥ ९

दासोऽहं कोसलेन्द्रस्य रामस्याह्लिष्टकर्मणः । हनुमान्शत्रुसैन्यानां निहन्ता मारुतात्मजः ॥ ९  
 न रावणसहस्रं मे युद्धे प्रतिबलं भवेत् । शिलाभिस्तु प्रहरतः पादपैश्च सहस्रशः ॥ १०  
 अर्दयित्वा पुरीं लङ्कामभिवाद्य च मैथिलीम् । समृद्धार्यो गमिष्यामि मिषतां सर्वरक्षसाम् ॥ ११  
 एवमुक्त्वा विमानस्थश्चैत्यस्थान्हरियूथपः । ननाद भीमनिर्हादो रक्षसां जनयम्भयम् ॥ १२  
 तेन शब्देन महता चैत्यपालाः शतं ययुः । गृहीत्वा विविधानस्त्रान्प्रासान्खड्गान्परश्वधान् ॥  
 विसृजन्तो महाकाया मारुतिं पर्यवारयन् ॥ १३  
 ते गदाभिर्विचित्राभिः परिधैः काञ्चनाङ्गदैः । आजगुर्वानरश्रेष्ठं बाणैश्चादित्यसंनिभैः ॥ १४  
 आवर्त इव गङ्गायास्तोयस्य विपुलो महान् । परिक्षिप्य हरिश्रेष्ठं स बभौ रक्षसां गणः ॥ १५  
 ततो वातात्मजः क्रुद्धो भीमरूपं समास्थितः ॥ १६  
 प्रासादस्य मेहान्तस्य स्तम्भं हेमपरिष्कृतम् । उत्पाटयित्वा वेगेन हनुमान्पवनात्मजः ॥  
 ततस्तं भ्रामयामास शतधारं महाबलः १७ ॥ तत्र चाग्निः समभवत्प्रासादश्चाप्यदह्यत ॥ १८  
 दह्यमानं ततो दृष्ट्वा प्रासादं हरियूथपः । स राक्षसशतं हत्वा वज्रेणेन्द्र इवासुरान् ॥  
 अन्तरिक्षे स्थितः श्रीमानिदं वचनमब्रवीत् ॥ १९  
 मादृशानां सहस्राणि विसृष्टानि महात्मनाम् । बलिनां वानरेन्द्राणां सुग्रीववशवर्तिनाम् ॥ २०  
 अटन्ति वसुधां कृत्स्नां वयमन्ये च वानराः ॥ २१  
 दशनागबलाः केचित्केचिद्दशगुणोत्तराः । केचिन्नागसहस्रस्य बभूवुस्तुल्यविक्रमाः ॥ २२  
 सन्ति चौघबलाः केचित्केचिद्वायुबलोपमाः । अग्रमेयबलाश्चान्ये तत्रासन्हरियूथपाः ॥ २३  
 ईदृग्विधैस्तु हरिभिर्वृतो दन्तनखायुधैः । शतैः शतसहस्रैश्च कोटीभिरयुतैरपि ॥  
 आगमिष्यति सुग्रीवः सर्वेषां वो निषूदनः ॥ २४  
 नेयमस्ति पुरी लङ्का न यूयं न च रावणः । यस्मादिक्ष्वाकुनाथेन बद्धं वैरं महात्मना ॥ २५  
 इत्यार्षं श्रीमद्रामायणे वाल्मीकीय आदिकाव्ये सुन्दरकाण्डे त्रिचत्वारिंशः सर्गः ॥ ४३ ॥

### चतुश्चत्वारिंशः सर्गः ।

संदिष्टो राक्षसेन्द्रेण प्रहस्तस्य सुतो बली । जम्बुमाली महादंष्ट्रो निर्जगाम धनुर्धरः ॥ १  
 रक्तमाल्याम्बरधरः स्रग्वी रुचिरकुण्डलः । महान्विवृत्तनयनश्चण्डः समरदुर्जयः ॥ २  
 धनुः शक्रधनुःप्रख्यं महद्भुचिरसायकम् । विस्फारयानो वेगेन वज्राशनिसमस्वनम् ॥ ३  
 तस्य विस्फारघोषेण धनुषो महता दिशः । प्रदिशश्च नभश्चैव सहसा समपूर्यत ॥ ४  
 रथेन खरयुकेन तमागतमुदीक्ष्य सः । हनुमान्वेगसंपन्नो जहर्ष च ननाद च ॥ ५  
 तं तोरणविटङ्कस्थं हनुमन्तं महाकपिम् । जम्बुमाली महाबाहुर्विव्याध निशितैः शरैः ॥ ६  
 अर्धचन्द्रेण वदने शिरस्येकेन कर्णिना । बाहोर्विव्याध नाराचैर्दशभिस्तं कपीश्वरम् ॥ ७  
 तस्य तच्छुश्रुभे तान्त्रं शरेणाभिहतं मुखम् । शरदीवाम्बुजं फुल्लं विद्धं भास्कररश्मिना ॥ ८  
 तप्तस्य रक्तं रक्तेन रञ्जितं शुश्रुभे मुखम् । यथाकाशे महापद्मं सिक्तं चन्दनविन्दुभिः ॥ ९  
 चुकोप बाणाभिहतो राक्षसस्य महाकपिः ॥ १०  
 ततः पार्श्वेऽतिविपुलां ददर्श महतीं शिलाम् । तरसा तां समुत्पात्र्य चिक्षेप बलवद्बली ॥  
 तां शरैर्दशभिः क्रुद्धस्ताडयामास राक्षसः ॥ ११

विपन्नं कर्म तद्दृष्ट्वा हनुमांश्चण्डविक्रमः । सालं विपुलमुत्पाद्य भ्रामयामास वीर्यवान् ॥ १२  
 भ्रामयन्तं कर्पिं दृष्ट्वा सालवृक्षं महाबलम् । चिक्षेप सुबहून्बाणाञ्जम्बुमाली महाबलः ॥ १३  
 सालं चतुर्भिश्चिच्छेद वानरं पञ्चभिर्भुजे । शिरस्येकेन बाणेन दशभिस्तु स्तनाम्सरे ॥ १४  
 स शरैः पूरिततनुः क्रोधेन महता वृतः । तमेव परिधं गृह्य भ्रामयामास वेगतः ॥ १५  
 अतिवेगोऽतिवेगेन भ्रामयित्वा बलोत्कटः । परिधं पातयामास जम्बुमालेर्महोरसि ॥ १६  
 तस्य चैव शिरो नास्ति न बाहू न च जानुनी । न धनुर्न रथो नाश्वास्तत्रादृश्यन्त नेषवः ॥ १७  
 स हतस्तरसा तेन जम्बुमाली महाबलः । पपात निहतो भूमौ चूर्णिताङ्गविभूषणः ॥ १८  
 जम्बुमालिं च निहतं किंकरांश्च महाबलान् । चुक्रोध रावणः श्रुत्वा कोपसंरफलोचनः ॥ १९  
 स रोषसंवर्तिततान्मलोचनः प्रहस्तपुत्रे निहते महाबले ।

अमात्यपुत्रानतिवीर्यविक्रमान्समादिदेशाशु निशाचरेश्वरः ॥ २० ॥

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे चतुश्चत्वारिंशः सर्गः ॥ ४४ ॥

### पञ्चचत्वारिंशः सर्गः ।

ततस्ते राक्षसेन्द्रेण चोदिता मन्त्रिणां सुताः । निर्ययुर्भवनात्सस्मात्सप्त सप्तार्धिवर्षसः ॥ १  
 महाबलपरीवारा धनुष्मन्तो महाबलाः । कृतास्त्रास्त्रविदां श्रेष्ठाः परस्परजयैषिणः ॥ २  
 हेमजालपरिक्षिप्तैर्ध्वजवद्भिः पताकिभिः । तोयदस्वननिर्घोषैर्वाजियुक्तैर्महारथैः ॥ ३  
 तप्तकाश्चनचित्राणि चापान्यमितविक्रमाः । विस्फारयन्तः संहृष्टास्तडिद्वन्त इवाम्बुदाः ॥ ४  
 जनन्यस्तु ततस्तेषां विदित्वा किंकरान्हतान् । बभूवुः शोकसंभ्रान्ता सवान्धवसुहृजनाः ॥ ५  
 ते परस्परसंघर्षात्तप्तकाश्चनभूषणाः । अभिपेतुर्हनूमन्तं तोरणस्थमवस्थितम् ॥ ६  
 सृजन्तो बाणवृष्टिं ते रथगर्जितनिःस्वनाः । वृष्टिमन्त इवाम्भोदा विचेरुर्नैर्ऋताम्बुदाः ॥ ७  
 अवकीर्णस्ततस्ताभिर्हनुमाश्छरवृष्टिभिः । अभवत्संवृताकारः शैलराडिव वृष्टिभिः ॥ ८  
 स शरान्मोघयामास तेषामाशुचरः कपिः । रथवेगं च वीराणां विचरन्विमलेऽम्बरे ॥ ९  
 स तैः क्रीडन्धनुष्मद्भिर्व्योम्नि वीरः प्रकाशते । धनुष्मद्भिर्यथा मेघैर्मरुतः प्रभुरम्बरे ॥ १०  
 स कृत्वा निनदं घोरं त्रासयंस्तां महाचमूम् । चकार हनुमान्वेगं तेषु रक्षःसु वीर्यवान् ॥ ११  
 तलेनाभ्यहनत्कांश्चित्पादैः कांश्चित्परंतपः । मुष्टिनाभ्यहनत्कांश्चिन्नसैः कांश्चिद्भ्यदारयत् ॥ १२  
 प्रमसाथोरसा कांश्चिद्गुरुभ्यामपरान्कपिः । केचित्तस्य निनादेन तत्रैव पतिता भुवि ॥ १३  
 ततस्तेष्ववसन्नेषु भूमौ निपतितेषु च । तत्सैन्यमगमत्सर्वं दिशो दश भयार्दितम् ॥ १४  
 विनेदुर्विस्वरं नागा निपेतुर्भुवि वाजिनः । भग्ननीडध्वजच्छत्रैर्भूश्च कीर्णाभवद्भयैः ॥ १५  
 स्रवता रुधिरेणाथ स्रवन्त्यो दर्शिताः पथि । विविधैश्च स्वरैर्लङ्का ननाद विकृतं तदा ॥ १६

स तान्प्रवृद्धान्विनिहत्य राक्षसान्महाबलश्चण्डपराक्रमः कपिः ।

युयुत्सुरन्यैः पुनरेव राक्षसैस्तमेव वीरोऽभिजगाम तोरणम् ॥ १७

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे पञ्चचत्वारिंशः सर्गः ॥ ४५ ॥

## षट्षत्वारिंशः सर्गः ।

- हृतात्मन्निमुतान्बुद्ध्वा वानरेण महात्मना । रावणः संवृताकारश्चकार मतिमुत्तमाम् ॥ १
- स विरूपाक्षयूपाक्षौ दुर्धरं चैव राक्षसम् । प्रघसं भासकर्णं च पञ्चसेनाग्रनायकान् ॥ २
- संदिदेश दशग्रीवो वीराण्यविशारदान् । हनुमद्ग्रहणव्यग्रान्वायुवेगसमान्युधि ॥ ३
- यात सेनाग्रगाः सर्वे महाबलपरिग्रहाः । सवाजिरथमातङ्गा स कपिः शास्यतामिति ॥ ४
- यसैश्च खलु भाव्यं स्यात्तमासाद्य वनालयम् । कर्म चापि समाधेयं देशकालाविरोधिर्नम् ॥ ५
- न ह्यहं तं कर्पिं मन्ये कर्मणा प्रतितर्कयन् । सर्वथा तन्महद्भूतं महाबलपरिग्रहम् ॥
- भवेदिन्द्रेण वा सृष्टमस्मदर्थं तपोबलात् ॥ ६
- सनागयक्षगन्धर्वा देवासुरमहर्षयः । युष्माभिः सहितैः सर्वैर्मया सह विनिर्जिताः ॥ ७
- तैरवश्यं विधातव्यं व्यलीकं किञ्चिदेव नः । तदेव नात्र संदेहः प्रसह्य परिगृह्यताम् ॥ ८
- नावमान्यो भवद्भिश्च हरिर्धीरपराक्रमः । दृष्टा हि हरयः पूर्वं मया विपुलविक्रमाः ॥ ९
- याली च महसुग्रीवो जाम्बवांश्च महाबलः । नीलः सेनापतिश्चैव ये चान्ये द्विविदादयः ॥ १०
- नैवं तेषां गतिर्भीमा न तंजो न पराक्रमः । न मतिर्न बलोत्साहो न रूपपरिकल्पनम् ॥ ११
- महत्सखमिदं ज्ञेयं कपिरूपं व्यवस्थितम् । प्रयत्नं महदास्थाय क्रियतामस्य निग्रहः ॥ १२
- कामं लोकास्त्रयः सेन्द्राः समुरासुरमानवाः । भवतामग्रतः स्थातुं न पर्याप्ता रणाजिरे ॥ १३
- तथापि तु नयज्ञेन जयमाकाङ्क्षता रणे । आत्मा रक्ष्यः प्रयत्नेन युद्धसिद्धिर्हि चञ्चला ॥ १४
- ते स्वामिवचनं सर्वे प्रतिगृह्य महाजसः । समुत्पेतुर्महावेगा हुताशसमतेजसः ॥ १५
- रथैर्मत्तैश्च मातङ्गैर्वाजिभिश्च महाजवैः । शस्त्रैश्च विविधैस्तीक्ष्णैः सर्वैश्चोपचिता बलैः ॥ १६
- ततस्तं ददृशुर्वीरा दीप्यमानं महाकपिम् । रश्मिमन्तमिवोद्यन्तं स्वतेजोरश्मिमाखिनम् ॥ १७
- तोरणस्थं महोत्साहं महासत्त्वं महाबलम् । महामतिं महावेगं महाकायं महाभुजम् ॥ १८
- तं समीक्ष्यैव ते सर्वे दिक्षु सर्वास्ववस्थिताः । तैस्तैः प्रहरणैर्भीमैरभिपेतुस्ततस्ततः ॥ १९
- तस्य पञ्चायसास्तीक्ष्णाः शिताः पीतमुखाः शराः । शिरस्युत्पलपत्राभा दुर्धरेण निपातिताः ॥ २०
- स तैः पञ्चभिराविद्धः शरैः शिरसि वानरः । उत्पपात नदन्व्योन्नि दिशो दश विनादयन् ॥ २१
- ततस्तु दुर्धरो वीरः सरथः सज्यकार्मुकः । किरञ्शरशतैस्तीक्ष्णैरभिपेदे महाबलः ॥ २२
- स कपिर्वारयामास तं व्योम्नि शरवर्षिणम् । वृष्टिमन्तं पयोदान्ते पयोदमिव मारुतः ॥ २३
- अर्घ्यमानस्ततस्तेन दुर्धरेणानिलात्मजः । चकार कदनं भूयो व्यवर्धत च वेगवान् ॥ २४
- सदूरं सहस्रोत्पत्य दुर्धरस्व रथे हरिः । निपपात महावेगो विद्युद्वाशिर्गिराविव ॥ २५
- ततः स मथिताष्टाश्वं रथं भग्नाक्षकूबरम् । विहाय न्यपतद्भूमौ दुर्धरस्त्यक्तजीवितः ॥ २६
- तं विरूपाक्षयूपाक्षौ दृष्ट्वा निपतितं भुवि । संजातरोषौ दुर्धर्षाबुत्पेततुररिन्दमौ ॥ २७
- स ताभ्यां सहस्रोत्पत्य विष्टितो विमलेऽम्बरे । मुद्गराभ्यां महाबाहुर्वक्षस्यभिहतः कपिः ॥ २८
- तयोर्वेगबतोर्वेगं विनिहत्य महाबलः । निपपात पुनर्भूमौ सुपर्णसमविक्रमः ॥ २९
- स सालवृक्षमासाद्य समुत्पात्य च वानरः । ताबुभौ राक्षसौ वीरौ जघान पवनात्मजः ॥ ३०
- ततस्तांस्वीन्हताञ्जात्वा वानरेण तरस्विना । अभिपेदे महावेगः प्रसह्य प्रघसो हरिम् ॥ ३१

भासकर्णश्च संकुञ्जः शूलमादाय वीर्यवान् । एकतः कपिशार्दूलं बभ्रस्विनमवस्थितम् ॥	३२
पट्टसेन शिताप्रेण प्रघसः प्रत्ययोधयत् । भासकर्णश्च शूलेन राक्षसः कपिसत्तमम् ॥	३३
स ताभ्यां विक्षतैर्गात्रैरसृग्दिग्धतनूरुहः । अभवद्धानरः कुञ्जो बालसूर्यसमप्रभः ॥	३४
समुत्पाद्य गिरेः शृङ्गं समृगव्यालपादपम् । जघान हनुमान्भीरो राक्षसौ कपिकुञ्जरः ॥	३५
ततस्तेष्ववसन्नेषु सेनापतिषु पञ्चसु । बलं तदवशेषं च नाशयामास वानरः ॥	३६
अश्वैरश्वान्गजैर्नान्योर्धैर्योधान्प्रथाप्रथैः । स कपिर्नाशयामास सहस्राक्ष इवासुरान् ॥	३७
हर्तैर्नागैश्च तुरगैर्भद्राक्षैश्च महारथैः । हर्तैश्च राक्षसैर्भूमौ रुद्धमार्गा समन्ततः ॥	३८
ततः कपिस्तान्ध्वजिनीपतीन्रणे निहत्य वीरान्सबलान्सवाहनान् ।	
समीक्ष्य वीरः परिगृह्य तोरणं कृतक्षणः काल इव प्रजाक्षये ॥	३९
इत्यार्षे श्रीमद्रामायणे वाल्मीकीय आदिकाण्डे सुन्दरकाण्डे षट्चत्वारिंशः सर्गः ॥ ४६ ॥	

### सप्तचत्वारिंशः सर्गः ।

सेनापतीन्पञ्च स तु प्रमापितान्हनुमता सानुचरान्सवाहनान् ।	
समीक्ष्य राजा समरोद्धतोन्मुखं कुमारमक्षं प्रसमैक्षताग्रतः ॥	१
स तस्य दृष्ट्यर्पणसंप्रचोदितः प्रतापवान्काञ्चनचित्रकार्मुकः ।	
समुत्पपाताथ सदस्युदीरितो द्विजातिमुख्यैर्हविषेव पावकः ॥	२
ततो महद्वालदिवाकरप्रभं प्रतप्तजाम्बूनदजालसंततम् ।	
रथं समास्थाय ययौ स वीर्यवान्महाहरिं तं प्रति नैर्ऋतर्षभः ॥	३
ततस्तपःसंग्रहसंचयार्जितं प्रतप्तजाम्बूनदजालशोभितम् ।	
पताकिनं रत्नविभूषितध्वजं मनोजवाष्टाश्ववरैः सुयोजितम् ॥	४
सुरासुराधृष्यमसङ्गचारिणं रविप्रभं व्योमचरं समाहितम् ।	
सतूणमष्टासिनिबद्धबन्धुरं यथाक्रमावेशितशक्तितोमरम् ॥	५
विराजमानं प्रतिपूर्ववस्तुना सहेमदाम्ना शशिसूर्यवर्षसा ।	
दिवाकराभं रथमास्थितस्ततः स निर्जगामामरतुल्यविक्रमः ॥	६
स पूरयन्त्वं च महीं च साचलां तुरंगमातङ्गमहारथस्वनैः ।	
बलैः समेतैः स हि तोरणस्थितं समर्थमासीनमुपागमत्कपिम् ॥	७
स तं समासाद्य हरिं हरीक्षणो युगान्तकालाग्निमिव प्रजाक्षये ।	
अवस्थितं विस्मितजातसंभ्रमः समैक्षताक्षो बहुमानचक्षुषा ॥	८
स तस्य वेगं च कपेर्महात्मनः पराक्रमं चारिषु पार्थिवात्मजः ।	
विधारयन्त्वं च बलं महाबलो हिमक्षये सूर्य इवाभिवर्धते ॥	९
स जातमन्युः प्रसमीक्ष्य विक्रमं स्थिरं स्थितः संयति दुर्निवारणम् ।	
समाहितात्मा हनुमन्तमाहवे प्रचोदयामास शरैस्त्रिभिः शितैः ॥	१०
ततः कपिं तं प्रसमीक्ष्य गर्वितं जितश्रमं शत्रुपराजयोजितम् ।	
अवैक्षताक्षः समुदीर्णमानसः स बाणपाणिः प्रगृहीतकार्मुकः ॥	११
स हेमनिष्काङ्गदचारुकुण्डलः समाससादाशुपराक्रमः कपिम् ।	
तयोर्बभूवाप्रतिमः समागमः सुरासुराणामपि संभ्रमप्रदः ॥	१२

ररास भूमिर्न तताप भानुमान्बबौ न वायुः प्रचचाल चाचलः ।	
कपेः कुमारस्य च वीक्ष्य संयुगं ननाद च द्यौरुदधिश्च चुक्षुभे ॥	१३
ततः स वीरः सुमुत्सान्पतत्रिणः सुवर्णपुङ्गवान्सविषानिवोरगान् ।	
समाधिसंयोगविमोक्षतत्त्वविच्छरानथ त्रीन्कपिमूर्ध्वपातयत् ॥	१४
स तैः शरैर्मूर्ध्नि समं निपातितैः क्षरन्नसृग्दिग्धविवृत्तलोचनः ।	
नबोदितादित्यनिभः शरांशुमान्ध्वराजतादित्य इवांशुमालिकः ॥	१५
ततः स पिङ्गाधिपमन्त्रिसप्तमः समीक्ष्य तं राजवरात्मजं रणे ।	
उदग्रचित्रायुधचित्रकार्मुकं जहर्ष चापूर्यत चाहवोन्मुखः ॥	१६
स मन्दरामस्य इवांशुमालिको विवृद्धकोपो बलवीर्यसंयुतः ।	
कुमारमक्षं सबलं सवाहनं ददाह नेत्राग्निमरीचिभिस्तदा ॥	१७
ततः स बाणासनचित्रकार्मुकः शरप्रवर्षो युधि राक्षसाम्बुदः ।	
शरान्मुमोचाशु हरीश्वराचले बलाहको वृष्टिमिवाचलोत्तमे ॥	१८
ततः कपिस्तं रणचण्डविक्रमं विवृद्धतेजोबलवीर्यसंयुतम् ।	
कुमारमक्षं प्रसमीक्ष्य संयुगे ननाद हर्षाद्धनतुल्यनिःस्वनः ॥	१९
स बालभावाद्युधि वीर्यदर्पितः प्रवृद्धमन्युः क्षतजोपमेक्षणः ।	
समाससादाप्रतिमं कपिं रणे गजो महाकूपमिवावृतं तृणैः ॥	२०
स तेन बाणैः प्रसभं निपातितैश्चकार नादं घननादनिस्वनः ।	
समुत्पपाताशु नभः स मारुतिर्भुजोरुविक्षेपणघोरदर्शनः ॥	२१
समुत्पतन्तं समभिद्रवद्बली स राक्षसानां प्रवरः प्रतापवान् ।	
रथी रथिश्रेष्ठतमः किरञ्शरैः पयोधरः शैलमिवाश्मवृष्टिभिः ॥	२२
स ताञ्शरांस्तस्य हरिर्विमोक्षयंश्चचार वीरः पथि वायुसेविते ।	
शरान्तरे मारुतवद्विनिष्पतन्मनोजवः संयति चण्डविक्रमः ॥	२३
तमात्तबाणामनमाहवोन्मुखं स्वमास्तृणन्तं विशिखैः शरोक्षमैः ।	
अवैक्षताक्षं बहुमानचक्षुषा जगाम चिन्तां च स मारुतात्मजः ॥	२४
ततः शरैर्भिन्नभुजान्तरः कपिः कुमारवीरेण महात्मना नदन् ।	
महाभुजः कर्मविशेषतत्त्वविद्विचिन्तयामास रणे पराक्रमम् ॥	२५
अबालवद्वालदिवाकरप्रभः करोत्ययं कर्म महन्महाबलः ।	
न चास्य सर्वाहवकर्मशोभिनः प्रमापणे मे मतिरत्र जायते ॥	२६
अयं महात्मा च महान्श्च वीर्यतः समाहितश्चातिसहश्च संयुगे ।	
असंशयं कर्मगुणोदयादयं सनागयक्षैर्मुनिभिश्च पूजितः ॥	२७
पराक्रमोत्साहविवृद्धमानसः समीक्षते मां प्रमुखागतः स्थितः ।	
पराक्रमो ह्यस्य मनांसि कम्पयेत्सुरासुराणामपि शीघ्रगामिनः ॥	२८
न खल्वयं नाभिभवेदुपेक्षितः पराक्रमो यस्य रणे विवर्धते ।	
प्रमापणं त्वेव ममास्य रोचते न वर्धमानोऽग्निरुपेक्षितुं क्षमः ॥	२९

इति प्रवेगं तु परस्य तर्कयन्स्वकर्मयोगं च विधाय वीर्यवान् ।	
चकार वेगं तु महाबलस्तदा मतिं च चक्रेऽस्य वधे महाकपिः ॥	३०
स तस्य तानष्ट हयान्महाजघाम्समाहितान्भारसहान्विर्वर्तने ।	
जघान वीरः पथि वायुसेविते तलप्रहारैः पवनात्मजः कपिः ॥	३१
ततस्तलेनाभिहतो महारथः स तस्य पिङ्गाधिपमन्त्रिनिर्जितः ।	
प्रभग्ननीडः परिमुक्तकूबरः पपात भूमौ हतवाजिरम्बरात् ॥	३२
स तं परित्यज्य महारथो रथं सकामुकः खङ्गधरः खमुत्पतन् ।	
तपोभियोगादृषिरुग्रवीर्यवान्विहाय देहं मरुतामिवालयम् ॥	३३
ततः कपिस्तं विचरन्तमम्बरे पतत्रिराजानिलसिद्धसेविते ।	
समेत्य तं मारुततुल्यविक्रमः क्रमेण जग्राह स पादयोर्दृढम् ॥	३४
स तं समाविध्य सहस्रशः कपिर्महोरगं गृह्य इवाण्डजेश्वरः ।	
मुमोच वेगात्पितृतुल्यविक्रमो महीतले संयति वानरोत्तमः ॥	३५
स भग्नबाहूरुकटीशिरोधरः क्षरन्नसृङ्निर्मथितास्थिलोचनः ।	
स भग्नसन्धिः प्रविकीर्णबन्धनो हतः क्षितौ वायुसुतेन राक्षसः ।	
महाकपिर्भूमितले निपीड्य तं चकार रक्षोधिपतेर्महद्भयम् ॥	३६
महर्षिभिश्चक्रचरैर्महाव्रतैः समेत्य भूतैश्च मयक्षपन्नगैः ।	
सुरैश्च सेन्द्रैर्भृशजातविस्मयैर्हते कुमारे स कपिर्निरीक्षतः ॥	३७
निहत्य तं वज्रिसुतोपमप्रभं कुमारमक्षं क्षतजोपमेक्षणम् ।	
तमेव वीरोऽभिजगाम तोरणं कृतक्षणः काल इव प्रजाक्षये ॥	३८
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे समचत्वारिंशः सर्गः ॥ ४७ ॥	

### अष्टचत्वारिंशः सर्गः ।

ततः स रक्षोधिपतिर्महात्मा हनूमताक्षे निहते कुमारे ।	
मनः समाधाय तदेन्द्रकल्पं समादिदेशेन्द्रजितं सरोषम् ॥	१
त्वमस्त्रविच्छस्त्रविदां वरिष्ठः सुरासुराणामपि शोकदाता ।	
सुरेषु सेन्द्रेषु च दृष्टकर्मा पितामहाराधनसंचितास्त्रः ॥	२
तवास्त्रबलमासाद्य नासुरा न मरुद्गणाः । न शेकुः समरे स्थातुं सुरेश्वरसमाश्रिताः ॥	३
न कश्चिन्निषु लोकेषु संयुगे न गतश्रमः । भुजवीर्याभिगुप्तश्च तपसा चाभिरक्षितः ॥	
देशकालविभागज्ञस्त्वमेव मतिसत्तमः ॥	४
न तेऽस्त्यशक्यं समरेषु कर्मणा न तेऽस्त्यकार्यं मतिपूर्वमन्त्रणं ।	
न सोऽस्ति कश्चिन्निषु संग्रहेषु वै न वेद यस्तेऽस्त्रबलं बलं च ते ॥	५
ममानुरूपं तपसो बलं च ते पराक्रमश्चास्त्रबलं च संयुगे ।	
न त्वां समासाद्य रणावमर्दे मनः श्रमं गच्छति निश्चितार्थम् ॥	६
निहताः किंकराः सर्वे जम्बुमाली च राक्षसः । अमात्यपुत्रा वीराश्च पञ्च सेनाग्रयायिनः ॥ ७	

१ सव्यापसव्यभ्रमणेपि रथभारमहान् । २ ज्योतिश्चक्रचरैः । ३ विवेकपूर्वविचारे ।

बलानि सुसमृद्धानि साश्वनागरधानि च । सहोदरस्तं दयितः कुमारोऽक्षश्च सूदितः ॥	८
न हि तेष्वेव मे सारो यस्त्वय्यरिनिषूदन ॥	९
इदं हि दृष्ट्वा मतिमन्महद्वलं कपेः प्रभावं च पराक्रमं च ।	
त्वमात्मनश्चापि समीक्ष्य सारं कुरुष्व वेगं स्वबलानुरूपम् ॥	१०
बलाबमर्दस्त्वयि संनिकृष्टे यथागते शाम्यति शान्तशत्रौ ।	
तथा समीक्ष्यात्मबलं परं च समारभस्वास्त्रविदां वरिष्ठ ॥	११
न वीर सेना गणशोच्यवन्ति न वज्रमादाय विशालसारम् ।	
न मारुतस्यास्य गतिप्रमाणं न चाग्निकल्पः करणेन हन्तुम् ॥	१२
तमेवमर्थं प्रसमीक्ष्य सम्यक्स्वकर्मसाम्याद्धि समाहितात्मा ।	
स्मरंश्च दिव्यं धनुषोऽस्त्रवीर्यं ब्रजाक्षतं कर्म समारभस्व ॥	१३
न स्वत्वियं मतिः श्रेष्ठा यत्त्वां संप्रेषयाम्यहम् । इयं च राजधर्माणां क्षेत्रस्य च मतिर्मता ॥	१४
नानाशस्त्रैश्च संग्रामे वैशारद्यमरिन्दम । अवश्यमेव बोद्धव्यं काम्यश्च विजयो रणे ॥	१५
ततः पितुस्तद्वचनं निशम्य प्रदक्षिणं देक्षसुतप्रभावः ।	
चकार भर्तारमदीनसत्त्वो रणाय वीरः प्रतिपन्नबुद्धिः ॥	१६
ततस्तैः स्वगणैरिष्टैरिन्द्रजिह्मतिपूजितः । युद्धोद्धतः कृतोत्साहः संग्रामं प्रत्यपद्यत ॥	१७
श्रीमान्पद्मपलाशाक्षो राक्षसाधिपतेः सुतः । निर्जगाम महातेजाः समुद्र इव पर्वसु ॥	१८
स पक्षिराजोर्षमनुल्यवेगैर्न्यालैश्चतुर्भिः सिततीक्ष्णदंष्ट्रैः ।	
रथं समायुक्तमसङ्गवेगं समारुरोहेन्द्रजिदिन्द्रकल्पः ॥	१९
स रथी धम्बिनां श्रेष्ठः शस्त्रज्ञोऽस्त्रविदां वरः । रथेनाभिययौ क्षिप्रं हनूमान्यत्र सोऽभवत् २०	
स तस्य रथनिर्घोषं ज्यास्वनं कार्मुकस्य च । निशम्य हरिवीरोऽसौ संप्रहृष्टतरोऽभवत् ॥	२१
सुमहच्चापमादाय शितशल्यांश्च सायकान् । हनुमन्तमभिप्रेत्य जगाम रणपण्डितः ॥	२२
तस्मिंस्ततः संयति जातहर्षे रणाय निर्गच्छति बाणपाणौ ।	
दिशश्च सर्वाः कलुषा बभूवुर्मृगाश्च रौद्रा बहुधा विनेदुः ॥	२३
समागतास्तत्र तु नागयक्षा महर्षयश्चक्रचराश्च सिद्धाः ।	
नभः समावृत्य च पक्षिसङ्घा विनेदुरुच्चैः परमप्रहृष्टाः ॥	२४
आयान्तं सरथं दृष्ट्वा तूर्णमिन्द्रजितं कपिः । विननाद महानादं व्यवर्धत च वेगवान् ॥	२५
इन्द्रजित्तु रथं दिव्यमास्थितश्चित्रकार्मुकः । धनुर्विस्फारयामास तडिदूर्जितनिःस्वनम् ॥	२६
ततः समेतावतितीक्ष्णवेगौ महाबलौ तौ रणनिर्विशङ्कौ ।	
कपिश्च रक्षोधिपतेश्च पुत्रः सुरासुरेन्द्राविव बद्धवैरौ ॥	२७

१ उत्कर्षप्रत्ययः । २ परबलम् । ३ हे वीर, गणशोचि गणानां शोचयितरि । एकदाऽनेकप्रहर्तरीत्यर्थः । एवंभूते हनु-  
मति निमित्ते सेनाः नावन्ति न रक्षन्ति । अतः सेनाभिः सह मा गच्छेत्यर्थः । अलसारे हनुमद्विषये जीर्णसारं वज्रं बजाख्य-  
मायुषविशेषं आदाय न विश । तत्समीपमिति शेषः । अस्य गतिप्रमाणं मारुतस्य नास्ति । मारुतादप्यतिशयितगतिप्रमाणं  
इत्यर्थः । अग्निकल्पो हनुमान् करणेन मुष्टपादिना हन्तुं न शक्यः । अग्नितुल्ये मुष्टपादिप्रहारप्रवृत्तेरिति शब्दः । ४ स्वकार्य-  
सिद्धयर्थम् । ५ एकाग्रचित्तः । ६ उचिता । ७ क्षत्रियस्य । ८ इयं मतिः त्वत्प्रेषणविषया मतिः । ९ दक्षसुताः देवाः । १० पक्षि-  
राजोर्षमैः अन्योन्यतुल्यवेगेभ्यः । ११ हिंस्रैः । सिद्धैरिति यावत् ।



स तस्य वीरस्य महारथस्य धनुष्मतः संयति संमतस्य ।	
चरप्रवेगं व्यहनत्प्रवृद्धश्चकार मार्गे पितुरग्रमेयः ॥	२८
ततः शरानायततीक्ष्णशल्याम्सुपत्रिणः काञ्चनचित्रपुङ्गवान् ।	
मुमोच वीरः परवीरहस्ता सुसन्नताम्बजनिपातवेगान् ॥	२९
ततस्तु तत्स्यन्दननिःस्वनं च मृदङ्गभेरीपटहस्वनं च ।	
विकृष्यमाणस्य च कार्मुकस्य निःस्रम्य घोषं पुनरुत्पपात् ॥	३०
शराणामन्तरेष्वाशु व्यवर्तत महाकपिः । हरिस्तस्याभिलक्ष्यस्य मोघयैलक्ष्यसंग्रहम् ॥	३१
शराणामग्रतस्तस्य पुनः समभिधर्तत । प्रसार्य हस्तां हनुमानुत्पपातानिलात्मजः ॥	३२
तावुभौ वेगसंपन्नौ रणकर्मविशारदौ । सर्वभूतमनोग्राहि चक्रतुर्युद्धमुत्तमम् ॥	३३
हनूमतो वेद न राक्षसोऽन्तरं न मारुतिस्तस्य महात्मनोऽन्तरम् ।	
परस्परं निर्विषहौ बभूवतुः समेत्य तौ देवसमानविक्रमौ ॥	३४
ततस्तु लक्ष्ये स विहन्यमाने शरेष्वमोघेषु च संपतस्तु ।	
जगाम चिन्तां महतीं महात्मा समाधिसंयोगसमाहितारत्ना ॥	३५
ततो मतिं राक्षसराजसूनुश्चकार तस्मिन्हरिवीरमुख्ये ।	
अवध्यतां तस्य कपेः समीक्ष्य कथं निर्गच्छेदिति निग्रहार्थम् ॥	३६
ततः पंतामहं वीरः सोऽस्त्रमस्त्रविदां वरः । संदधे सुमहातेजास्तं हरिप्रवरं प्रति ॥	३७
अवध्योऽयमिति ज्ञात्वा तमस्त्रेणास्त्रतत्त्ववित् । निजग्राह महाबाहुर्मारुतात्मजमिन्द्रजित् ॥	३८
तेन बद्धस्ततोऽस्त्रेण राक्षसेन स वानरः । अभवन्निर्विचेष्टश्च पपात् च महीतले ॥	३९
ततोऽथ बुद्ध्वा स तदस्त्रबन्धं प्रभोः प्रभावाद्द्विगतात्मवेगः ।	
पितामहानुग्रहमात्मनश्च विचिन्तयामास हरिप्रवीरः ॥	४०
ततः स्वायम्भुवैर्मन्त्रैर्ब्रह्मास्त्रमभिमन्त्रितम् । हनूमांश्चिन्तयामास वरदानं पितामहात् ॥	४१
नं मेऽस्य बन्धस्य च शक्तिरस्ति विमोक्षणे लोकगुरोः प्रभावात् ।	
इत्येव मत्त्वा विहितोऽस्त्रबन्धो मयात्मयोनेरनुवर्तितव्यः ॥	४२
स वीर्यमस्त्रस्य कपिर्विचार्य पितामहानुग्रहमात्मनश्च ।	
विमोक्षशक्तिं परिचिन्तयित्वा पितामहाज्ञामनुवर्तते स्म ॥	४३
अस्त्रेणापि हि बद्धस्य भयं मम न जायते । पितामहमहेन्द्राभ्यां रक्षितस्यानिलेन च ॥	४४
ग्रहणे चापि रक्षोभिर्महान्मे गुणदर्शनः । राक्षसेन्द्रेण संवादस्तस्मात्प्रहृन्तु मां परे ॥	४५
स निश्चितार्थः परवीरहस्ता समीक्ष्यकारी विनिवृत्तचेष्टः ।	
परैः प्रसह्याभिगतैर्निगृह्य ननाद तैस्तैः परिभर्त्स्यमानः ॥	४६
ततस्तं राक्षसा दृष्ट्वा निर्विचेष्टमरिदमम् । बबन्धुः शणवलकैश्च द्रुमचीरैश्च संहतैः ॥	४७
स रोचयामास परैश्च बन्धनं प्रसह्य वीरैरभिनिग्रहं च ।	
कौतूहलान्मां यदि राक्षसेन्द्रो ब्रह्मं व्यवस्येदिति निश्चितार्थः ॥	४८
स बद्धस्तेन बल्केन विमुक्तोऽस्त्रेण वीर्यवान् । अस्त्रबन्धः स चान्यं हि न बन्धमनुवर्तते ४९	

१ जमोघेषु शरेषु संपतस्तपि लक्ष्ये लक्ष्यभूते हनुमति विहन्यमाने स्वयं तेभ्यो विमुच्यमाने सति । २ नीचतां गच्छेत् । ३ लोकगुरोः प्रभावात् अथ बन्धस्य मोक्षणे मे शक्तिर्नास्तीत्येवं मत्वा एवं विहितः इन्द्रजिता अनेन प्रक्षरणेन कृतः आत्मयो-  
नेरस्त्रबन्धः मया अनुवर्तितव्य इत्यन्वयः । ४ गुणपर्वणसायी ।

अथेन्द्रजितु द्रुमचीरबद्धं विचार्य वीरः कपिसत्तमं तम् । विमुक्तमख्णेण जगाम चिन्तां नान्येन बद्धो ह्यनुवर्ततेऽस्त्रम् ॥	५०
अहो महत्कर्म कृतं निरर्थकं न राक्षसैर्मन्त्रगतविमृष्टा । पुनश्च नाखे विहतेऽस्त्रमन्यत्प्रवर्तते संशयिताः स्म सर्वे ॥	५१
अख्णेण हनुमान्मुक्तो नात्मानमवबुध्यत । कृष्यमाणस्तु रक्षोभिस्तैश्च बन्धैर्निपीडितः ॥	५२
हन्यमानस्ततः क्रूरैः राक्षसैः काष्ठमुष्टिभिः । समीपं राक्षसेन्द्रस्य प्राकृष्यत स वानरः ॥	५३
अथेन्द्रजितं प्रसमीक्ष्य मुक्तमख्णेण बद्धं द्रुमचीरसूत्रैः । व्यदर्शयत्तत्र महाबलं तं हरिप्रवीरं सगणाय राज्ञे ॥	५४
तं मत्तमिव मातङ्गं बद्धं कपिवरोत्तमम् । राक्षसा राक्षसेन्द्राय रावणाय न्यवेदयन् ॥	५५
कोऽयं कस्य कुतो वात्र किं कार्यं को व्यपाश्रयः । इति राक्षसवीराणां तत्र संजज्ञिरे कथाः ॥	५६
हन्यतां दह्यतां वापि भक्ष्यतामिति चापरे । राक्षसास्तत्र संकुद्धाः परस्परमथान्बुवन् ॥	५७
अतीत्य मार्गं सहसा महात्मा स तत्र रक्षोधिपपादमूले । ददर्श राज्ञः परिचारवृद्धान्गृहं महारत्नविभूषितं च ॥	५८
स ददर्श महातेजा रावणः कपिसत्तमम् । रक्षोभिर्विकृताकारैः कृष्यमाणमितस्ततः ॥	५९
राक्षसाधिपतिं चापि ददर्श कपिसत्तमः । तेजोबलसमायुक्तं तपन्तमिव भास्करम् ॥	६०
स रोषसंयतितताम्रदृष्टिर्दशाननस्तं कपिमन्ववेक्ष्य । अधोपविष्टान्कुलशीलवृद्धान्समादिशत्तं प्रति मन्त्रिमुख्यान् ॥	६१
यथाक्रमं तैः स कपिर्विपृष्टः कार्यार्थमर्थस्य च मूलमादां । निवेदयामास हरीश्वरस्य दूतः सकाशादहमागतोऽस्मि ॥	६२

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डेऽष्टचत्वारिंशः सर्गः ॥ ४८ ॥

### एकोनपञ्चाशः सर्गः ।

ततः स कर्मणा तस्य विस्मितो भीमविक्रमः । हनुमान्रोपताम्राक्षो रक्षोधिपमवैक्षत ॥	१
आजमानं महार्हेण काञ्चनेन विराजता । मुक्ताजालावृतेनाथ मुकुटेन महाद्युतिम् ॥	२
वज्रसंयोगसंयुक्तंमहार्हमणिविग्रहैः । ह्रैमैराभरणैश्चित्रैर्मनसेव प्रकल्पितैः ॥	३
महार्हक्षौमसंवीतं रक्तचन्दनरुषितम् । स्वनुलितं विशित्राभिर्विधाभिश्च भक्तिभिः ॥	४
विभूतैर्दर्शनीयैश्च रक्ताक्षैर्भीमदर्शनैः । दीप्ततीक्ष्णमहादंष्ट्रैः प्रलम्बदशनच्छदैः ॥	५
शिरोभिर्दशभिर्वीरं आजमानं महौजसम् । नानाव्यालसमाकीर्णैः शिखरैरिव मन्दरम् ॥	६
नीलाञ्जनचयप्रख्यं हारेणोरसि राजता । पूर्णचन्द्राभवक्रेण सबलाकमिवाम्बुदम् ॥	७
बाहुभिर्बद्धकेयूरैश्चन्दनोत्तमरुषितैः । आजमानाङ्गदैः पीनैः पञ्चशीर्षैरिवोरगैः ॥	८
महति स्फाटिके चित्रे रत्नसंयोगसंस्कृते । उत्तमास्तरणास्तीर्णे सुपविष्टं वरासने ॥	९
अलङ्कृताभिरत्यर्थं प्रमदाभिः समन्ततः । बालव्यजनहस्ताभिरारात्समुपसेवितम् ॥	१०
दुर्धरेण प्रहस्तेन महापार्श्वेन रक्षसा । मन्त्रिभिर्मन्त्रतत्त्वज्ञैर्निकुम्भेन च मन्त्रिणा ॥	११
उपोपविष्टं रक्षोभिश्चतुर्भिर्बलदरिपतैः । कृत्स्नः परिवृतो लोकश्चतुर्भिरिव सागरैः ॥	१२

मन्त्रिभिर्मन्त्रतत्त्वज्ञैरन्यैश्च शुभवुद्धिभिः । अन्वास्यमानं रक्षोभिः सुरैरिव सुरेश्वरम् ॥ १३  
 अपश्यद्राक्षसपतिं हनुमानतितेजसम् । विष्टितं मेरुशिखरे सतोयमिव तोयदम् ॥ १४  
 स तैः संपीड्यमानोऽपि रक्षोभिर्भीमविक्रमैः । विस्मयं परमं गत्वा रक्षोधिपमवैक्षत ॥ १५  
 भ्राजमानं ततो दृष्ट्वा हनुमान्राक्षसेश्वरम् । मनसा चिन्तयामास तेजसा तस्य मोहितः ॥ १६  
 अहो रूपमहो धैर्यमहो सत्त्वमहो द्युतिः । अहो राक्षसराजस्य सर्वलक्षणयुक्तता ॥ १७  
 यद्यधर्मो न बलवान्स्यादयं राक्षसेश्वरः । स्यादयं सुरलोकस्य मशक्रस्यापि रक्षिता ॥ १८  
 तस्य क्रूरैर्नृशंसैश्च कर्मभिलोककुत्सितैः । तेन बिभ्यति खल्वस्माल्लोकाः सामरदानवाः ॥ १९  
 अयं द्युत्सहते क्रुद्धः कर्तुमेकार्णवं जगत् । इति चिन्तां बहुविधामकरोन्मतिमान्हरिः ॥  
 दृष्ट्वा राक्षसराजस्य प्रभावममितौजसः ॥ २०

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे एकोनपञ्चाशः सर्गः ॥ ४९ ॥

### पञ्चाशः सर्गः ।

तमुद्दीक्ष्य महाबाहुः पिङ्गाक्षं पुरतः स्थितम् । कोपेन महताविष्टो रावणो लोकरावणः ॥ १  
 गङ्गाहतात्मा दध्नीं स कपीन्द्रं तेजसावृतम् । किमेष भगवान्मन्दी भवेत्साक्षादिहागतः ॥ २  
 येन शप्तोऽस्मि कैलासे मया संचालिते पुरा । सोऽयं वानरमूर्तिः स्यात्किंस्विद्वाणोऽपि वाऽसुरः  
 म राजा रोषताम्राक्षः प्रहस्तं मन्त्रिमत्तमम् । कालयुक्तमुवाचेदं वचो विपुलमर्थवत् ॥ ४  
 दुरात्मा पृच्छयतामेष कुतः किं वास्य कारणम् । वनभङ्गे च कोऽस्यार्थो राक्षसीनां च तर्जनेऽ  
 मत्पुरीमप्रधृष्यां वा गमने किं प्रयोजनम् । आयोधने वा किं कार्यं पृच्छयतामेष दुर्मतिः ॥ ६  
 रावणस्य वचः श्रुत्वा प्रहस्तो वाक्यमब्रवीत् । समाश्वसिहि भद्रं ते न भीः कार्या त्वया कपे ॥ ७  
 यदि तावत्त्वमिन्द्रेण प्रेषितो रावणालयम् । तत्त्वमाख्याहि माभूत्ते भयं वानर मोक्ष्यसे ॥ ८  
 यदि वैश्रवणस्य त्वं यमस्य वरुणस्य वा । चाररूपमिदं कृत्वा प्रविष्टो नः पुरीमिमाम् ॥  
 विष्णुना प्रेषितो वापि दूतो विजयकाङ्क्षिणा ९ ॥ न हि ते वानरं तेजो रूपमात्रं तु वानरम् १०  
 तत्त्वतः कथयस्वाद्य ततो वानर मोक्ष्यसे । अनृतं वदतश्चापि दुर्लभं तव जीवितम् ॥ ११  
 अथवा यन्निमित्तं ते प्रवेशो रावणालये । एवमुक्तो हरिश्रेष्ठस्तदा रक्षोगणेश्वरम् ॥ १२  
 अब्रवीन्नास्मि शक्रस्य यमस्य वरुणस्य वा । धनदेन न मे सख्यं विष्णुना नास्मि चोदितः १३  
 जातिरेव मम त्वेषा वानरोऽहमिहागतः । दर्शने राक्षसेन्द्रस्य दुर्लभे तदिदं मया ॥ १४  
 वनं राक्षसराजस्य दर्शनार्थं विनाशितम् । ततस्ते राक्षसाः प्राप्ता बलिनो युद्धकाङ्क्षिणः ॥ १५  
 रक्षणार्थं तु देहस्य प्रतियुद्धा मया रणे । अस्त्रपार्शने शक्योऽहं बद्धुं देवासुरैरपि ॥ १६  
 पितामहादेव वरो ममाप्येषोऽभ्युपागतः । राजानं द्रष्टुकामेन मयास्त्रमनुवर्तितम् ॥ १७  
 विमुक्तो ह्यहमस्त्रेण राक्षसैस्त्वभिपीडितः । केनचिद्राजकार्येण संप्राप्तोऽस्मि तवान्तिकम् १८  
 दूतोऽहमिति विज्ञेयो राघवस्यामितौजसः । श्रूयतां चापि वचनं मम पथ्यमिदं प्रभो ॥ १९

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे पञ्चाशः सर्गः ॥ ५० ॥

### एकपञ्चाशः सर्गः ।

ते समीक्ष्य महासत्त्वं सत्त्ववान्हरिसत्तमः । वाक्यमर्थवदव्यग्रस्तमुवाच दशाननम् ॥ १  
 अहं सुग्रीवसंदेशादिह प्राप्तस्तबालयम् । राक्षसेन्द्र हरीशस्त्वां आतां कुशलमब्रवीत् ॥ २

आतुः शृणु समादेशं सुग्रीवस्य महात्मनः । धर्मार्थोपहितं वाक्यमिह चामुत्र च क्षमम् ॥ ३  
 राजा दशरथो नाम रथकुञ्जरवाजिमान् । पितेव बन्धुलोकञ्च सुरेश्वरसमद्युतिः ॥ ४  
 ज्येष्ठस्तस्य महाबाहुः पुत्रः प्रियकरः प्रभुः । पितुर्निदेशाञ्जिष्काम्तः प्रविष्टो दण्डकावनम् ॥ ५  
 लक्ष्मणेन सह आत्रा सीतया चापि भार्यया । रामो नाम महातेजा धर्म्यं पन्थानमाश्रितः ॥ ६  
 तस्य भार्या बने नष्टा सीता पतिमनुव्रता । वैदेहस्य सुता राज्ञो जनकस्य महात्मनः ॥ ७  
 स मार्गमाणस्तां देवीं राजपुत्रः सहानुजः । ऋश्यमूकमनुप्रासः सुग्रीवेण समागतः ॥ ८  
 तस्य तेन प्रतिज्ञातं सीतायाः परिमार्गणम् । सुग्रीवस्यापि रामेण हरिराज्यं निवेदितम् ॥ ९  
 ततस्तेन मृधे हत्वा राजपुत्रेण वालिनम् । सुग्रीवः स्थापितो राज्ये हर्यृक्षाणां गणेश्वरः ॥ १०  
 त्वया विज्ञातपूर्वश्च वाली वानरपुङ्गवः । रामेण निहतः संख्ये शरेणैकेन वानरः ॥ ११  
 स सीतामार्गणे व्यग्रः सुग्रीवः सत्यसङ्गरः । हरीन्संप्रेषयामास दिशः सर्वा हरीश्वरः ॥ १२  
 तां हरीणां सहस्राणि शतानि नियुतानि च । दिक्षु सर्वासु मार्गन्ते ह्यधश्चोपरि चाम्बरे ॥ १३  
 धेनतेयसमाः केचित्केचित्त्रानिलोपमाः । असङ्गतयः शीघ्रा हरिवीरा महाबलाः ॥ १४  
 अहं तु हनुमाभाम मारुतस्यारमः सुतः । सीतायास्तु कृते तूर्णं शतयोजनमायतम् ॥ १५  
 समुद्रं लङ्घयित्वैव तां दिदृक्षुरिहागतः । भ्रमता च मया दृष्टा गृहे ते जनकात्मजा ॥ १६  
 तन्नयान्दृष्टधर्मार्थस्तपःकृतं परिग्रहः । परदारान्महाप्राज्ञ नोपरोद्धुं त्वमर्हसि ॥ १७  
 न हि धर्माविरुद्धेषु बहूपायेषु कर्मसु । मूलघातिषु सज्जन्ते बुद्धिमन्तो भवद्विधाः ॥ १८  
 कश्च लक्ष्मणमुक्तानां रामकोपानुवर्तिनाम् । शराणामग्रतः स्थातुं शक्नो देवासुरेष्वपि ॥ १९  
 न चापि त्रिषु लोकेषु राजन्विद्येत कश्चन । राघवस्य व्यलीकं यः कृत्वा सुखमवाप्नुयात् ॥ २०  
 तन्निकालहितं वाक्यं धर्म्यमर्थानुबन्धि च । मन्यस्व नरदेवाय जानकी प्रतिदीयताम् ॥ २१  
 दृष्टा हीयं मया देवी लब्धं यदिह दुर्लभम् । उत्तरं कर्म यच्छेषं निमित्तं तत्र राघवः ॥ २२  
 लक्षितेयं मया सीता तथा शोकपरायणा । गृह्य यां नाभिजानासि पञ्चास्यामिव पन्नगीम् ॥ २३  
 नेयं जरयितुं शक्या सासुरैरमरैरपि । विषसंसृष्टमत्यर्थं भुक्तमन्नमिवौजसा ॥ २४  
 तपःसन्तापलब्धस्ते योऽयं धर्मपरिग्रहः । न स नाशयितुं न्याय्यमार्तमप्राणपरिग्रहः ॥ २५  
 अवध्यतां तपोभिर्यी भवान्समनुपश्यति । आत्मनः सासुरैर्देवैर्हेतुस्तत्राप्ययं महान् ॥ २६  
 सुग्रीवो न हि देवोऽयं नासुरो न च राक्षसः । न दानवो न गन्धर्वो न यक्षो न च पन्नगः ॥  
 तस्मात्प्राणपरित्राणं कथं राजन्करिष्यसि ॥ २७  
 न तु धर्मोपसंहारमधर्मफलसंहितम् । तदेव फलमन्वेति धर्मश्चाधर्मनाशनः ॥ २८  
 प्राप्तं धर्मफलं तावद्भवता नात्र संशयः । फलमस्याप्यधर्मस्य क्षिप्रमेव प्रपत्स्यसे ॥ २९  
 जनस्थानवधं बुद्ध्या बुद्ध्या वालिवधं तथा । रामसुग्रीवसख्यं च बुद्ध्यस्व हितंमात्मनः ॥ ३०

१ शास्त्रेण विदितधर्मोर्ध्वस्वरूपः । २ तपसि विषये कृतपरिग्रहः । ३ यत्सीतादर्शनं इतराकथं तावन्नभवत् । ४ तपस्त-  
 न्नापस्तपधर्यां तेन लब्धः । ५ धर्मफलम् । ६ आत्मनः प्राणानां च स्वीकारः । जीविनमिति यावत् । ७ ननु किमनेनोपदेशेन  
 कृतानि मया पापानि तैश्चावश्यं फलप्रदैर्भवितव्यमित्याशङ्क्याह—न त्विति । धर्मोपसंहारं धर्मफलम् । अधर्मफलसंहितं न  
 भवति । कृत इत्यप्राह—तदेव फलमन्वेतीति । धर्मफलमेवानुवर्तते । नन्वधर्मं च विद्यमाने कथं तत्फलाननुवृत्तितत्राह—धर्म-  
 श्चाधर्मनाशन इति । च उक्तशङ्कानिष्यत्यर्थः । विरोधिनि धर्मं जायति कथमधर्मवार्तापीत्यर्थः । ८ ननु यदि धर्मनाशनः तर्हि  
 प्राथमिक एव धर्मः आपुनिकानधर्मो भवति येदिन्याशङ्क्याह—प्राप्तमिति ।

कामं खल्वहमप्येकः सवाजिरथकुञ्जराम् । लङ्कां नाशयितुं शक्तस्तस्यैष तु न निश्चयः ॥ ३१  
 रामेण हि प्रतिज्ञातं हर्यृक्षगणसन्निधौ । उत्सादनममित्राणां सीता यैस्तु प्रदर्शिता ॥ ३२  
 अपकुर्वन्निह रामस्य साक्षादपि पुरन्दरः । न सुखं प्रामुयादन्यः किं पुनस्तच्चिधो जनः ॥ ३३  
 यां सीतेत्यभिजानासि येयं तिष्ठति ते वशे । कालरात्रीति तां विद्धि सर्वलङ्काविनाशिनीम् ॥ ३४  
 तदलं कालपाशेन सीताविग्रहरूपिणा । स्वयं स्कन्धावसकेन क्षममात्मनि चिन्त्यताम् ॥ ३५  
 सीतायास्तेजसा दग्धां रामकोपप्रपीडिताम् । दह्यमानामिमां पश्य पुरीं सादृप्रतोलिकाम् ॥ ३६  
 स्वानि मित्राणि मन्त्रींश्च ज्ञातीन्भ्रातृन्सुतान्हितान् ।

भोगान्दारांश्च लङ्कां च मा विनाशमुपानय ॥

३७

सत्यं राक्षसराजेन्द्रं शृणुष्व वचनं मम । रामदासस्य दूतस्य वानरस्य विशेषतः ॥ ३८  
 सर्वाल्लोकान्सुसंहृत्य सभूतान्सचराचरान् । पुनरेव तथा ऋष्टुं शक्तो रामो महायशाः ॥ ३९  
 देवासुरनरेन्द्रेषु यक्षरक्षोगणेषु च । विद्याधरेषु सर्वेषु गन्धर्वेषुरगेषु च ॥ ४०  
 सिद्धेषु किंनरेन्द्रेषु पतत्रिषु च सर्वतः ॥ ४१  
 सर्वभूतेषु सर्वत्र सर्वकालेषु नास्ति सः । यो रामं प्रति युञ्जेत विष्णुतुल्यपराक्रमम् ॥ ४२  
 सर्वलोकेश्वरस्यैवं कृत्वा विप्रियमीदृशम् । रामस्य राजसिंहस्य दुर्लभं तव जीवितम् ॥ ४३

देवाश्च दैत्याश्च निशाचरेन्द्रं गन्धर्वविद्याधरनागयक्षाः ।

रामस्य लोकत्रयनायकस्य स्थातुं न शक्ताः समरेषु सर्वे ॥

४४

ब्रह्मा स्वयंभूश्चतुराननो वा रुद्रस्त्रिनेत्रस्त्रिपुरान्तको वा ।

इन्द्रो महेन्द्रः सुरनायको वा त्रातुं न शक्ता युधि रामवध्यम् ॥

४५

स सौष्ठवोपेतमदीनवादिनः कपेर्निशम्याप्रतिभो प्रियं वचः ।

दशाननः कोपविवृत्तलोचनः समादिशत्तस्य वधं महाकपेः ॥

४६

इत्यार्षे श्रीमद्रामायणे वाल्मीकीय आदिकान्ये सुन्दरकाण्ड एकपञ्चाशः सर्गः ॥ ५१ ॥

### द्विपञ्चाशः सर्गः ।

तस्य तद्वचनं श्रुत्वा वानरस्य महात्मनः । आशापयद्वधं तस्य रावणः क्रोधमूर्च्छितः ॥ १  
 वधे तस्य समाज्ञप्ते रावणेन दुरात्मना । निवेदितवतो दौत्यं ज्ञानुमेने विभीषणः ॥ २  
 तं रक्षोधिपतिं क्रुद्धं तच्च कार्यमुपस्थितम् । विदित्वा चिन्तयामास कार्यं कार्यविधौ स्थितः ॥ ३  
 निश्चितार्थस्ततः साम्नाऽऽपूज्यशत्रुजिदग्रजम् । उवाच हितमत्यर्थं वाक्यं वाक्यविशारदः ॥ ४  
 क्षमस्व रोषं त्यज राक्षसेन्द्र प्रसीद मद्वाक्यमिदं शृणुष्व ।  
 वधं न कुर्वन्ति परावरज्ञा दूतस्य सन्तो वसुधाधिपेन्द्राः ॥ ५  
 राजधर्मविरुद्धं च लोकवृत्तेश्च गर्हितम् । तव चासदृशं वीर कपेरस्य प्रमापणम् ॥ ६  
 धर्मज्ञश्च कृतज्ञश्च राजधर्मविशारदः । परावरज्ञो भूतानां त्वमेव परमार्थवित् ॥ ७  
 गृह्यन्ते यदि रोषेण त्वादृशोऽपि विपश्चितः । ततः शास्त्रविपश्चित्त्वं श्रमं एव हि केवलम् ८  
 तस्मात्प्रसीद शत्रुघ्न राक्षसेन्द्र दुरासद । युक्तायुक्तं विनिश्चित्य दूतदण्डो विधीयताम् ॥ ९  
 विभीषणवचः श्रुत्वा रावणो राक्षसेश्वरः । रोषेण महताविष्टो वाक्यमुत्तरमब्रवीत् ॥ १०  
 न पापानां वधे पापं विद्यते शत्रुसूदन । तस्मादेनं वधिष्यामि वानरं पापचारिणम् ॥ ११

१ एष तु मत्कृतकङ्काविनाशस्तु । तस्य रामस्य । न निश्चयः न संमतः । २ कुतो न समत इत्येत आह रामेर्णेति ।

३ शास्त्रपाण्डित्यसंपादनम् । ४ व्यर्थप्रयाम एव ।

- \*अधर्ममूलं बहुरोषयुक्तमनार्यजुष्टं वचनं निशम्य ।  
 उवाच वाक्यं परमार्थतत्त्वं विभीषणो बुद्धिमतां वरिष्ठः ॥ १२  
 प्रसीद लङ्केश्वर राक्षसेन्द्र धर्मार्थयुक्तं वचनं शृणुष्व ।  
 दूतानवधान्समयेषु राजन्सर्वेषु सर्वत्र वदन्ति सन्तः ॥ १३  
 असंशयं शत्रुरयं प्रवृद्धः कृतं ह्यनेनाप्रियमप्रमेयम् ।  
 न दूतवध्यां प्रवदन्ति सन्तो दूतस्य दृष्टा बहवो हि दण्डाः ॥ १४  
 वैरूप्यमङ्गेषु कशाभिघातो मौण्ड्यं तथा लक्षणसन्निपातः ।  
 एतान्हि दूते प्रवदन्ति दण्डान्वधस्तु दूतस्य न नः श्रुतोऽपि ॥ १५  
 कथं च धर्मार्थविनीतबुद्धिः परावरप्रत्ययनिश्चितार्थः ।  
 भवद्विधः कोपवशे हि तिष्ठेत्कोपं नियच्छन्ति हि सत्त्ववन्तः ॥ १६  
 न धर्मवादे न च लोकवृत्ते न शास्त्रबुद्धिग्रहणेषु चापि ।  
 विद्येत कश्चित्तव वीर तुल्यस्त्वं ह्युत्तमः सर्वसुरासुराणाम् ॥ १७  
 न चाप्यस्य कपेर्घाते कंचित्पश्याम्यहं गुणम् । तेष्वयं पात्यतां दण्डो यैरयं प्रेषितः कपिः ॥ १८  
 साधुर्वा यदिऽवासाधुः परैरेष समर्पितः । बुवन्परार्थं परवाङ्ग दूतो वधमर्हति ॥ १९  
 अपि चास्मिन्हते राजन्नान्यं पश्यामि खेचरम् । इह यः पुनरागच्छेत्परं पारं महोदधेः ॥ २०  
 तस्मान्नास्य वधे यत्नः कार्यः परपुरंजय । भवान्सेन्द्रेषु देवेषु यत्नमास्थानुमर्हति ॥ २१  
 अस्मिन्विनष्टे न हि दूतमन्यं पश्यामि यस्तौ नरराजपुत्रौ ।  
 युद्धाय युद्धप्रियदुर्विनीताबुधोजयेद्दीर्घपथावरुद्धौ ॥ २२  
 पराक्रमोत्साहमनस्विनां च सुरासुराणामपि बुर्जेयन ।  
 त्वया मनोनन्दन नैर्ऋतानां युद्धायतिर्नाशयितुं न युक्ता ॥ २३  
 हिताश्च शूराश्च समाहिताश्च कुलेषु जाताश्च महागुणेषु ।  
 मनस्विनः शस्त्रभृतां वरिष्ठाः कोऽप्यग्रतस्ते सुभृताश्च योधाः ॥ २४  
 तदेकदेशेन बलस्य तावत्केचित्तवादेशकृतोऽभियान्तु ।  
 तौ राजपुत्रौ विनिगृह्य मूढौ परेषु ते भावयितुं प्रभावम् ॥ २५  
 निशाचराणामधिपोऽनुजस्य विभीषणस्योत्तमवाक्यमिष्टम् ।  
 जग्राह बुद्ध्या सुरलोकशत्रुर्महाबलो राक्षसराजमुख्यः ॥ २६  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे द्विपञ्चाशः सर्गः ॥ ५२ ॥

### त्रिपञ्चाशः सर्गः ।

- तस्य तद्वचनं श्रुत्वा दशमीवो महाबलः । देशकालहितं वाक्यं भ्रातुरुत्तरमब्रवीत् ॥ १  
 सम्यगुक्तं हि भवत्प्र दूतवध्या विगर्हिता । अवश्यं तु वधादन्यः क्रियतामस्य निग्रहः ॥ २  
 कपीनां किल लाङ्गलमिष्टं भवति भूषणम् । तदस्य दीप्यतां शीघ्रं तेन दग्धेन गच्छतु ॥ ३  
 ततः पश्यन्स्वित्तमं दीनमङ्गवैरूप्यकर्षितम् । समित्रज्ञातयः सर्वे बान्धवाः ससुहृज्जनाः ॥ ४  
 आज्ञापयद्राक्षसेन्द्रः पुरं सर्वं सत्त्वरम् । लाङ्गलेन प्रदीप्तेन रक्षोभिः परिणीयताम् ॥ ५

तस्य तद्वचनं श्रुत्वा राक्षसाः कोपकर्कशाः । वेष्टयन्ति स्म लाङ्गूलं जीर्णैः कापूसकैः पदैः ॥६  
 संवेष्ट्यमाने लाङ्गूले व्यवर्धत महाकपिः । शुष्कमिन्धनमासाद्य वनेष्विव हुताशनः ॥  
 तैलेन परिषिच्यथ तेऽग्निं तत्राभ्यपातयन् ॥ ७  
 लाङ्गूलेन प्रदीप्तेन राक्षसांस्तानपातयत् । रोषामर्षपरीतात्मा बालसूर्यसमाननः ॥ ८  
 लाङ्गूलं संप्रदीप्तं तु द्रष्टुं तस्य हनूमतः । सहस्रीबालवृद्धाश्च जग्मुः प्रीता निशाचराः ॥ ९  
 स भूयः सङ्गतैः क्रूरै राक्षसैर्हरिसत्तमः । निबद्धः कृतघान्वीरस्तत्कालसदृशीं मतिम् ॥ १०  
 कामं खलु न मे शक्ता निबद्धस्यापि राक्षसाः । छित्त्वा पाशान्समुत्पत्य हन्यामहमिमान्पुनः ११  
 यदि भर्तृहितार्थाय चरन्तं भर्तृशासनात् । बध्नन्त्येते दुरात्मानो न तु मे निष्कृतिः कृता ॥१२  
 सर्वेषामेव पर्याप्तो राक्षसानामहं युधि । किं तु रामस्य प्रीत्यर्थं विषहिष्येऽहमीदृशम् ॥ १३  
 लङ्का चारयितव्या वै पुनरेव भवेदिति । रात्रौ न हि सुदृष्टा मे दुर्गकर्मविधानतः ॥ १४  
 अवश्यमेव द्रष्टव्या मया लङ्का निशाक्षये ॥ १५  
 कामं बद्धस्य मे भूयः पुच्छस्योद्दीपनेन च । पीडां कुर्वन्तु रक्षांसि न मेऽस्ति मनसः श्रमः १६  
 ततस्ते संवृताकारं सत्त्ववन्तं महाकपिम् । परिगृह्य ययुर्दृष्ट्वा राक्षसाः कपिकुञ्जरम् ॥ १७  
 शङ्खभेरीनिनादैश्च घोषयन्तः स्वकर्मभिः । राक्षसाः क्रूरकर्माणश्चारयन्ति स्म तां पुरीम् ॥ १८  
 अन्वीयमानो रक्षोभिर्ययौ सुखमरिंदमः । हनुमांश्चारयोमास राक्षसानां महापुरीम् ॥ १९  
 अथापश्यद्विमानानि विचित्राणि महाकपिः । संवृतान्भूमिभागांश्च सुविभक्तांश्च चत्वरान् ॥२०  
 वीथीश्च गृहसंबाधाः कपिः शृङ्गाटकानि च । तथा रथ्योपरथ्याश्च तथैव गृहकान्तरान् ॥  
 गृहांश्च मेघसंकाशान्ददर्श पवनात्मजः ॥ २१  
 चत्वरेषु चतुष्केषु राजमार्गे तथैव च । घोषयन्ति कपिं सर्वे चारीक इति राक्षसाः ॥ २२  
 स्त्रीबालवृद्धा निर्जग्मुस्तत्र तत्र कुतूहलात् । तं प्रदीपितलाङ्गूलं हनुमन्तं दिदृक्षवः ॥ २३  
 दीप्यमाने ततस्तस्य लाङ्गूलाग्रे हनूमतः । राक्षस्यस्ता विरूपाक्ष्यः शंसुर्देव्यास्तदप्रियम् ॥ २४  
 यस्त्वया कृतसंवादः सीते ताम्रमुखः कपिः । लाङ्गूलेन प्रदीप्तेन स एष परिणीयते ॥ २५  
 श्रुत्वा तद्वचनं क्रूरमात्मापहरणोपमम् । वैदेही शोकसंतप्ता हुताशनमुपागमत् ॥ २६  
 मङ्गलाभिमुखी तस्य सा तदासीन्महाकपेः । उपतस्थे विशालाक्षी प्रयता हव्यबाहनम् ॥२७  
 यद्यस्ति पतिशुश्रूषा यद्यस्ति चरितं तपः । यदि वास्त्येकपत्नीत्वं शीतो भव हनूमतः ॥ २८  
 यदि किञ्चिदनुक्रोशस्तस्य मय्यस्ति धीमतः । यदि वा भाग्यशेषो मे शीतो भव हनूमतः ॥२९  
 यदि मां वृत्तसंपन्नां तत्समागमलालसाम् । स विजानाति धर्मात्मा शीतो भव हनूमतः ॥३०  
 यदि मां तारयेदार्यः सुग्रीवः सत्यसङ्गरः । अस्माहुःस्वाम्बुसरोधाच्छीतो भव हनूमतः ॥ ३१  
 ततस्तीक्ष्णार्चिरव्यग्रः प्रदक्षिणाशिखोऽनलः । ज्वाल मृगशावाक्ष्याः शंसन्निव शिवं कपेः ३२  
 हनुमज्जनकश्चापि पुच्छानलयुतोऽनिलः । ववौ स्वास्थ्यकरो देव्याः प्रालेयानिलशीतलः ॥३३  
 दह्यमाने च लाङ्गूले चिन्तयामास वानरः ॥ ३४  
 प्रदीप्तोऽग्निरयं कस्मान्न मां दहति सर्वतः । दृश्यते च महाज्वालः करोति न च मे रुजम् ॥  
 शिशिरस्येव संपातो लाङ्गूलाग्रे प्रतिष्ठितः ॥ ३५  
 अथवां तदिदं ब्वर्कं यदृष्टं प्लवता मया । रामप्रभावादाश्चर्यं पर्वतः सरितां पतौ ॥ ३६

यदि तावत्समुद्रस्य मैनाकस्य च धीमतः । रामार्थं सञ्चमस्तादृक्किमग्निर्न करिष्यति ॥ ३७  
 सीतायाश्चानृशंस्येन तेजसा राघवस्य च । पितुश्च मम सख्येन न मां दहति पावकः ॥ ३८  
 भूयः स चिन्तयामास मुहूर्ते कपिकुञ्जरः । उत्पपाताथ वेगेन ननाद च महाकपिः ॥ ३९  
 पुरद्वारं ततः श्रीमाञ्शैलशृङ्गमिवोन्नतम् । विभक्तरक्षःसंवाधमाससादानिलात्मजः ॥ ४०  
 स भूत्वा शैलसंकाशः क्षणेन पुनरात्मवान् । ह्रस्वतां परमां प्राप्ते गतयत् ॥ ४१  
 विमुक्तश्चाभञ्छ्रीमान्पुनः पर्वतसंनिभः । वीक्षमाणश्च ददृशे परिधं तोरणाञ्चतन् ॥ ४२  
 स तं गृह्य महाबाहुः कालायसपरिष्कृतम् । रक्षिणस्तान्पुनः सर्वान्सूदयामास मारुतिः ॥ ४३  
 स तान्निहत्वा रणचण्डविक्रमः समीक्षमाणः पुनरेव लङ्काम् ।  
 प्रदीप्तलाङ्गूलकृतार्चिमाली प्रकाशतादित्य इवार्चिमाली ॥ ४४  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे त्रिपञ्चाशः सर्गः ॥ ५३ ॥

### चतुःपञ्चाशः सर्गः ।

वीक्षमाणस्ततो लङ्कां कपिः कृतमनोरथः । वर्धमानसमुत्साहः कार्यशेषमचिन्तयत् ॥ १  
 किं नु खल्ववशिष्टं मे कर्तव्यमिह सांप्रतम् । यदेषां रक्षसां भूयः संतापजननं भवेत् ॥ २  
 वनं तावत्प्रमथितं प्रकृष्टा राक्षसा हताः । बलैकदेशः क्षपितः शेषं दुर्गधिनाशनम् ॥ ३  
 दुर्गे विनाशिते कर्म भवेत्सुखपरिश्रमम् । अल्पयत्नेन कार्येऽस्मिन्मम स्यात्सफलः श्रमः ॥ ४  
 यो ह्ययं मम लाङ्गूले दीप्यते हव्यवाहनः । अस्य संतर्पणं न्याय्यं कर्तुमेभिर्गृहोत्तमैः ॥ ५  
 ततः प्रदीप्तलाङ्गूलः सविद्युदिव तोयदः । भवनाग्नेषु लङ्काया विचचार महाकपिः ॥ ६  
 गृहाद्गृहं राक्षसानामुद्यानानि च वानरः । वीक्षमाणो ह्यसंत्रस्तः प्रासादांश्च चचार सः ॥ ७  
 अवपुत्य महावेगः प्रहस्तस्य निवेशनम् । अग्निं तत्र स निक्षिप्य श्वसनेन समो बली ॥ ८  
 ततोऽन्यत्पुपुवे वेश्म महापार्श्वस्य वीर्यवान् । मुमोच हनुमानग्निं कालानलशिखोपमम् ॥ ९  
 वज्रदंष्ट्रस्य च तथा पुपुवे स महाकपिः । शुक्रस्य च महातेजाः सारणस्य च धीमतः ॥  
 तथा चेन्द्रजितो वेश्म ददाह हरियूथपः १०॥ जम्बुमालेः सुमालेश्च ददाह भवनं ततः ॥ ११  
 रश्मिकेतोश्च भवनं सूर्यशत्रोस्तथैव च । ह्रस्वकर्णस्य दंष्ट्रस्य रोमशस्य च रक्षसः ॥ १२  
 युद्धोन्मत्तस्य मत्तस्य ध्वजग्रीवस्य रक्षसः । विद्युजिह्वस्य घोरस्य तथा हस्तिमुखस्य च ॥ १३  
 करालस्य पिशाचस्य शोणिताक्षस्य चैव हि । कुम्भकर्णस्य भवनं मकराक्षस्य चैव हि ॥ १४  
 यज्ञशत्रोश्च भवनं ब्रह्मशत्रोस्तथैव च । नरान्तकस्य कुम्भस्य निकुम्भस्य दुरात्मनः ॥ १५  
 वर्जयित्वा महातेजा विभीषणगृहं प्रैति । क्रममाणः क्रमेणैव ददाह हरिपुङ्गवः ॥ १६  
 तेषु तेषु महार्हेषु भवनेषु महायशाः । गृहेष्वृद्धिमतामृद्धिं ददाह स महाकपिः ॥ १७  
 सर्वेषां समतिक्रम्य राक्षसेन्द्रस्य वीर्यवान् । आससादाथ लक्ष्मीवान्नावणस्य निवेशनम् ॥ १८  
 ततस्तस्मिन्गृहे मुख्ये नानारत्नविभूषिते । मेरुमन्दरसंकाशे सर्वमङ्गलशोभिते ॥ १९  
 प्रदीप्तमग्निमुत्सृज्य लाङ्गूलाग्ने प्रतिष्ठितम् । ननाद हनुमान्बीरो युगान्तजलदो यथा ॥ २०  
 श्वसनेन च संयोगादतिवेगो महाबलः । कालाग्निरिष जज्वाल प्रावर्धत हुताशनः ॥ २१  
 प्रदीप्तमग्निं पवनस्तेषु वेश्मस्वचारयत् । अभूच्छ्वसनसंयोगादतिवेगो हुताशनः ॥ २२



तानि काञ्चनजालानि मुक्तामणिमयानि च । भवनान्यवशीर्यन्त रत्नवन्ति महान्ति च ॥२३  
 तानि भग्निमानानि निपेतुर्वसुधातले । भवनानीव सिद्धानामम्बरात्पुण्यसंक्षये ॥ २४  
 संजज्ञे तुमुलः शब्दो राक्षसानां प्रधावताम् । स्वगृहस्य परित्राणे भग्नेत्साहोर्जितश्रियाम् ॥  
 नूनमेवोऽग्निरायातः कपिरूपेण हा इति ॥ २५  
 क्रन्दन्त्यः सहसा पेतुस्तनन्धयधराः स्त्रियः । काश्चिदग्निपरीतेभ्यो हर्म्येभ्यो मुक्तमूर्धजाः ॥२६  
 पतन्त्यो रेजिरेऽभ्रेभ्यः सौदामिन्य इवाम्बरात् ॥ २७  
 वज्रविद्रुमवैदूर्यमुक्त्वा रजतसंहितान् । विचित्रान्भवनान्धातूनस्यन्दमानान्दर्श सः ॥ २८  
 नाग्निस्तृप्यति काष्ठानां तृणानां हरियूथपः । नाग्नेर्नापि विशस्तानां राक्षसानां वसुन्धरा ॥२९  
 क्वचित्किंशुकसंकाशाः क्वचिच्छाल्मलिसंनिभाः । क्वचित्कुङ्कुमसंकाशाः शिखा बह्वेश्चकाशिरे ३०  
 हनूमता वेगवता वानरेण महात्मना । लङ्कापुरं प्रदग्धं तद्द्वेष्ट्रेण त्रिपुरं यथा ॥ ३१

ततस्तु लङ्कापुरपर्वताग्रे समुत्थितो भीमपराक्रमोऽग्निः ।

प्रसार्य चूडावलयं प्रदीप्तो हनूमता वेगवता विसृष्टः ॥ ३२

युगान्तकालानलतुल्यवेगः समारुतोऽग्निर्वृधे दिविस्पृक् ।

विधूमरश्मिर्भवनेषु सक्तो रक्षःशरीराज्यसमर्पितार्चिः ॥ ३३

आदित्यकोटीसदृशः सुतेजा लङ्कां समस्तां परिवार्य तिष्ठन् ।

शब्दैरनेकैरशनिप्ररूढैर्भिन्दन्निवाण्डं प्रबभौ महाग्निः ॥ ३४

तत्राम्बरादग्निरतिप्रवृद्धो रूक्षप्रभः किंशुकपुष्पचूडः ।

निर्वाणधूमौकुलराजयश्च नीलोत्पलाभाः प्रचकाशिरेऽभ्राः ॥ ३५

वज्री महेन्द्रस्त्रिदशेश्वरो वा साक्षाद्यमो वा वरुणोऽनिलो वा ।

रुद्रोऽग्निरर्को धनदश्च सोमो न वानरोऽयं स्वयमेव कालः ॥ ३६

किं ब्रह्मणः सर्वपितामहस्य सर्वस्य धातुश्चतुराननस्य ।

इहागतो वानररूपधारी रक्षोपसंहारकरः प्रकोपः ॥ ३७

किं वैष्णवं वा कपिरूपमेत्य रक्षोविनाशाय परं सुतेजः ।

अनन्तमव्यक्तमचिन्त्यमेकं स्वमायया सांप्रतमागतं वा ॥ ३८

इत्येवमूचुर्बहवो विशिष्टा रक्षोगणास्तत्र समेत्य सर्वे ।

सप्राणिसङ्घां सगृहां सवृक्षां दग्धां पुरीं तां सहसा समीक्ष्य ॥ ३९

ततस्तु लङ्का सहसा प्रदग्धा सराक्षसा साश्वरथा सनागा ।

सपक्षिसङ्घा समृगा सवृक्षा रुरोद दीना तुमुलं सशब्दम् ॥ ४०

हा तात हा पुत्रक कान्त मित्र हा जीवितं भोगयुतं सुपुण्यम् ।

रक्षोभिरेवं बहुधा ब्रुवद्भिः शब्दः कृतो घोरतरः सुभीमः ॥ ४१

हुताशनज्वालसमावृता सा हतप्रवीरा परिवृत्तयोधा ।

हनूमतः क्रोधबलाभिभूता बभूव शापोपहतेव लङ्का ॥ ४२

१ ज्वालाजालम् । २ किंशुकपुष्पसदृशज्वालः । ३ पूर्वपूर्वदग्धमवनाग्निनिर्वाणसम्भ्योत्थितधूमैः व्यासपङ्कयः । ४ वज्रीत्यादि श्लोकत्रयं रक्षोवचनं । अस्मै इत्येवमूचुरित्यन्वयः । ५ चतुराननस्य प्रकोपः प्रकोपकृतमूर्तिविशेषः ।

स संभ्रमप्रस्तविषण्णराक्षसां समुञ्ज्वलज्वालहुताशनाङ्किताम् ।  
 ददर्श लङ्कां हनुमान्महामनाः स्वयम्भुकोपोपहतामिवावनिम् ॥ ४३  
 भङ्क्त्वा वनं पादपरकसंकुलं हत्वा तु रक्षांसि महान्ति संयुगे ।  
 दग्ध्वा पुरीं तां गृहरक्षमालिनीं तस्थौ हनूमान्पवनात्मजः कपिः ॥ ४४  
 त्रिकूटशृङ्गाग्रतले विचित्रे प्रतिष्ठितो वानरराजसिंहः ।  
 प्रदीप्तलाङ्गलकृताचिमाली व्यराजतादित्य इवांशुमाली ॥ ४५  
 स राक्षसांस्तान्सुबहूँश्च हत्वा वनं च भङ्क्त्वा बहुपादपं तत् ।  
 विसृज्य रक्षोभवनेषु चाग्निं जगाम रामं मनसा महात्मा ॥ ४६  
 ततस्तु तं वानरवीरमुख्यं महाबलं मारुततुल्यवेगम् ।  
 महामतिं वायुसुतं वरिष्ठं प्रतुष्टुवुर्देवगणाश्च सर्वे ॥ ४७

भङ्क्त्वा वनं महातेजा हत्वा रक्षांसि संयुगे । दग्ध्वा लङ्कापुरीं रम्यां रराज स महाकपिः ४८  
 तत्र देवाः सगन्धर्वाः सिद्धाश्च परमर्षयः । दृष्ट्वा लङ्कां प्रदग्धां तां विस्मयं परमं गताः ॥ ४९  
 तं दृष्ट्वा वानरश्रेष्ठं हनुमन्तं महाकपिम् । कालाग्निरिति संचिन्त्य सर्वभूतानि तत्रसुः ॥ ५०  
 देवाश्च सर्वे मुनिपुङ्गवाश्च गन्धर्वविद्याधरनागयक्षाः ।  
 भूतानि सर्वाणि महान्ति तत्र जग्मुः परां प्रीतिमतुल्यरूपाम् ॥ ५१  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे चतुःपञ्चाशः सर्गः ॥ ५४ ॥

### पञ्चपञ्चाशः सर्गः ।

लङ्कां समस्तां संदीप्य लाङ्गलाग्निं महाबलः । निर्वापयामास तदा समुद्रे हरिसत्तमः ॥ १  
 संदीप्यमानां विध्वस्तां त्रस्तरक्षोगणां पुरीम् । अवेक्ष्य हनुमालङ्कां चिन्तयामास वानरः ॥ २  
 तस्याभूत्सुमहांस्त्रासः कुत्सा चात्मन्यजायत । लङ्कां प्रदहतां कर्म किं स्वित्कृतमिदं मया ॥ ३  
 धन्यास्ते पुरुषश्रेष्ठा ये बुद्ध्या कोपमुत्थितम् । निरुन्धन्ति महात्मानो दीप्तमग्निमिवाम्भसा ४  
 क्रुद्धः पापं न कुर्यात्कः क्रुद्धो हन्याद्गुरुनपि । क्रुद्धः परुषया वाचा नरः साधूनधिक्षिपेत् ॥ ५  
 वाच्यावाच्यं प्रकुपितो न विजानाति किर्हंचित् । नाकार्यमस्ति क्रुद्धस्य नावाच्यं विद्यते क्वचित् ॥  
 यः समुत्पतितं क्रोधं क्षमयैव निरस्यति । यथोरगस्त्वचं जीर्णां स वै पुरुष उच्यते ॥ ७  
 धिगस्तु मां सुदुर्बुद्धिं निर्लज्जं पापकृत्तमम् । अचिन्तयित्वा तां सीतामग्निदं स्वामिघातकम् ८  
 यदि दग्धा त्वियं लङ्का नूनमार्यापि जानकी । दग्धा तेन मया भर्तुर्हतं कार्यमजानता ॥ ९  
 यदर्थमयमारम्भस्तत्कार्यमवसादितम् । मया हि दहता लङ्कां न सीता परिरक्षिता ॥ १०  
 ईर्ष्यैकार्यमिदं कार्यं कृतमासीन्न संशयः । तस्य क्रोधाभिभूतेन मया मूलक्षयः कृतः ॥ ११  
 विनष्टा जानक्री नूनं न ह्यदग्धः प्रदृश्यते । लङ्कायां कश्चिदुद्देशः सर्वा भस्मीकृता पुरी ॥ १२  
 यदि तद्विहतं कार्यं मम प्रज्ञाविपर्ययात् । इहैव प्राणसंन्यासो ममापि ह्यद्य रोचते ॥ १३  
 किमग्नौ निपताम्यद्य आहोस्विद्बडवामुखे । शरीरमाहो सत्त्वानां दग्धि सागरवासिनाम् ॥ १४  
 कथं हि जीवता शक्यो मया द्रष्टुं हरीश्वरः । तौ वा पुरुषशार्दूलौ कार्यसर्वस्वघातिना ॥ १५

१ प्रलये भगवता दग्धमित्यर्थः । २ इदं कार्यं सीतान्वेषणरूपं महत्कार्यं ईष्यकार्यं ईष्यदवशिष्टकार्यं असमप्रप्रायमेव कृत-  
 मासीत् । रामनिवेदनमात्रावशेषं कृतमासीदित्यर्थः । किं त्विदानीं क्रोधाभिभूतेन मया तस्य कार्यस्य मूलक्षयः कृतः न  
 संशयः । विफलीकृतमित्यर्थः ।

मया खलु तदेवेदं रोषदोषात्प्रदर्शितम् । प्रथितं त्रिषु लोकेषु कपित्स्वमनवस्थितम् ॥ १६  
 धिगस्तु राजसं भावमनीशमनवस्थितम् । ईश्वरेणापि यद्वागान्मया सीता न रक्षिता ॥ १७  
 विनष्टायां तु सीतायां तावुभौ विनशिष्यतः । तयोर्विनाशे सुग्रीवः सबन्धुर्विनशिष्यति ॥ १८  
 एतदेव वचः श्रुत्वा भरतो भ्रातृवत्सलः । धर्मात्मा सहशत्रुघ्नः कथं शक्यति जीवितुम् ॥ १९  
 इक्ष्वाकुवंशे धर्मिष्ठे गते नाशमसंशयम् । भविष्यन्ति प्रजाः सर्वाः शोकसंतापपीडिताः ॥ २०  
 तदहं भाग्यरहितो लुप्तधर्मार्थसंग्रहः । रोषदोषपरीतात्मा व्यक्तं लोकविनाशनः ॥ २१  
 इति चिन्तयतस्तस्य निमित्तान्युपपेदिरे । पूर्वमप्युपलब्धानि साक्षात्पुनरचिन्तयत् ॥ २२  
 अथवा चारुसर्वाङ्गी रक्षिता स्वेन तेजसा । न नशिष्यति कल्याणी नाग्निरग्नौ प्रवर्तते ॥ २३  
 न हि धर्मात्मनस्तस्य भार्याममिततेजसः । स्वचारित्राभिगुप्तां तां स्पष्टुमर्हति पावकः ॥ २४  
 नूनं रामप्रभावेन वैदेह्याः सुकृतेन च । यन्मां दहनकर्मायं नादहद्व्यवाहनः ॥ २५  
 त्रयाणां भरतादीनां भ्रातृणां देवता च या । रामस्य च मनःकान्ता सा कथं विनशिष्यति ॥ २६  
 यद्वा दहनकर्मायं सर्वत्र प्रभुरव्ययः । न मे दहति लाङ्गूलं कथमार्या प्रधक्ष्यति ॥ २७  
 पुनश्चाचिन्तयत्तत्र हनुमान्विस्मितस्तदा । हिरण्यनाभस्य गिरेर्जलमध्ये प्रदर्शनम् ॥ २८  
 तपसा सत्यवाक्येन अनन्यत्वाच्च भर्तरि । अपि सा निर्देहेदग्निं न तामग्निः प्रधक्ष्यति ॥ २९  
 स तथा चिन्तयंस्तत्र देव्या धर्मपरिग्रहम् । शुश्राव हनुमान्वाक्यं चारुणानां महात्मनाम् ॥ ३०  
 अहो खलु कृतं कर्म दुष्करं हि हनूमता । अग्निं विसृजताभीक्षणं भीमं राक्षसवेश्मनि ॥ ३१  
 प्रपलायितरक्षःस्त्रीबालवृद्धसमाकुला । जनकोलाहलाध्माता क्रन्दन्तीवाद्विकन्दरे ॥ ३२  
 दग्धेयं नगरी सर्वा साष्टप्राकारतोरणा । जानकी न च दग्धेति विस्मयोऽद्भुत एव नः ॥ ३३  
 स निमित्तैश्च दृष्टार्थैः कारणैश्च महागुणैः । ऋषिवाक्यैश्च हनुमानभवत्प्रीतमानमः ॥ ३४  
 ततः कपिः प्राप्तमनोरथार्थस्तामक्षतां राजसुतां विदित्वा ।  
 प्रत्यक्षतस्तां पुनरेव दृष्ट्वा प्रतिप्रयाणाय मतिं चकार ॥ ३५  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे पञ्चपञ्चाशः सर्गः ॥ ५५ ॥

### षट्पञ्चाशः सर्गः ।

ततस्तु शिंशुपामूले जानकीं पर्यवस्थिताम् । अभिवाद्याब्रवीद्दिष्ट्या पश्यामि त्वामिहाक्षताम् १  
 ततस्तं प्रथितं सीता वीक्षमाणा पुनः पुनः । भर्तृस्त्रेहान्वितं वाक्यं हनुमन्तमभाषत ॥ २  
 काममस्य त्वमेवैकः कार्यस्य परिसाधने । पर्याप्तः परवीरघ्न यशस्यस्ते बलोदैयः ॥ ३  
 शरैः सुसंकुलां कृत्वा लङ्कां परबलार्दनः । मां नयेद्यदि काकुत्स्थस्तत्तस्य सदृशं भवेत् ॥ ४  
 तद्यथा तस्य विक्रान्तमनुरूपं महात्मनः । भवत्याहवशूरस्य तथा त्वमुपपादय ॥ ५  
 तदर्थोपहितं वाक्यं प्रथितं हेतुसंहितम् । निशम्य हनुमांस्तस्या वाक्यमुत्तरमब्रवीत् ॥ ६  
 क्षिप्रमेष्यति काकुत्स्थो हर्यृक्षप्रवरैर्वृतः । यस्ते युधि विजित्यारीश्लोकं व्यपनयिष्यति ॥ ७  
 एवमाश्वास्य वैदेहीं हनुमान्मारुतात्मजः । गमनाय मतिं कृत्वा वैदेहीमभ्यवादयत् ॥ ८  
 ततः स कपिशार्दूलः स्वामिसंदर्शनोत्सुकः । आरुरोह गिरिश्रेष्ठमरिष्टमरिर्मदनः ॥ ९  
 तुङ्गपैत्रकजुष्टाभिर्नीलाभिर्वनराजिभिः । सोत्तरीयमिदाम्भोर्दः शृङ्गान्तरविलम्बिभिः ॥ १०

बोध्यमानमिव प्रीत्या दिवाकरकरैः शुभैः । उन्मिषन्तमिवोजूतैर्लोचनैरिव धातुभिः ॥	११
तोयौघनिःस्वनैर्मन्द्रैः प्राधीतमिव सर्वतः । प्रगीतमिव विस्पष्टैर्नानाप्रस्रवणस्वनैः ॥	१२
देवदारुभिरत्युच्चैरूर्ध्वबाहुमिव स्थितम् । प्रपातजलनिर्घोषैः प्राक्कुष्टमिव सर्वतः ॥	१३
वपमानमिव श्यामैः कम्पमानैः शरद्धनैः । वेणुभिर्मारुतोद्भूतैः कूजन्तमिव कीचकैः ॥	१४
निःश्वसन्तमिवामर्षाद्धोरैराशीविषोत्तमैः । नीहारकृतगम्भीरैर्ध्यायन्तमिव गह्वरैः ॥	१५
मेघपादनिभैः पादैः प्रक्रान्तमिव सर्वतः । जृम्भमाणमिवाकाशे शिखरैरभ्रमालिभिः ॥	१६
कूटैश्च बहुधाकीर्णैः शोभितं बहुकन्दरैः । सालतालाश्वकर्णैश्च वंशैश्च बहुभिर्धृतम् ॥	१७
लतावितानैर्विततैः पुष्पवज्रिरलङ्कृतम् । नानामृगगणाकीर्णं धातुनिष्यन्दभूषितम् ॥	
बहुप्रस्रवणोपेतं शिलासंचयसंकटम् ॥	१८
महर्षियक्षगन्धर्वकिन्नरोरगसेवितम् । लतापादपसंघातं सिंहाध्युषितकन्दरम् ॥	१९
व्याघ्रसङ्घसमाकीर्णं स्वादुमूलफलद्रुमम् ॥	२०
तमारुरोह हनुमान्पर्वतं पवनात्मजः । रामदर्शनशीघ्रेण प्रहर्षेणाभिचोदितः ॥	२१
तेन पादतलाक्रान्ता रम्येषु गिरिसानुषु । सघोषाः समशीर्यन्त शिलाश्रूणीकृतास्ततः ॥	२२
स तमारुह्य शैलेन्द्रं व्यवर्धत महाकपिः । दक्षिणादुत्तरं पारं प्रार्थयँल्लवणाम्भसः ॥	२३
अधिरुह्य ततो वीरः पर्वतं पवनात्मजः । ददर्श सागरं भीमं मीनोरगनिषेवितम् ॥	२४
स मारुत इवाकाशं मारुतस्यात्मसंभवः । प्रपदे हरिशार्दूलो दक्षिणादुत्तरां दिशम् ॥	२५
स तदा पीडितस्तेन कपिना पर्वतोत्तमः । ररास सह तैर्भूतैः प्रविशन्वसुधातलम् ॥	
कम्पमानैश्च शिखरैः पतञ्जिरपि च द्रुमैः ॥	२६
तस्योरुवेगोन्मथिताः पादपाः पुष्पशालिनः । निपेतुर्भूतले रुग्णाः शक्रायुधहता इव ॥	२७
कन्दरान्तरसंस्थानां पीडितानां महौजसाम् । सिंहानां निनदो भीमो नभो भिन्दन्स शुश्रुवे ॥	
स्रस्तव्याविद्धवसना व्याकुलीकृतभूषणाः । विद्याधर्युः समुत्पेतुः सहसा धरणीधरात् ॥	२९
अतिप्रमाणा बलिनो दीप्तजिह्वा महाविषाः । निपीडितशिरोग्नीवा व्यवेष्टन्त महाहयः ॥	३०
किन्नरोरगगन्धर्वयक्षविद्याधरास्तदा । पीडितं तं नगवरं त्यक्त्वा गगनमास्थिताः ॥	३१
स च भूमिधरः श्रीमान्बलिना तेन पीडितः । सवृक्षशिखरोदग्रः प्रविवेश रसातलम् ॥	३२
दशयोजनविस्तारस्त्रिंशद्योजनमुच्छ्रितः । धरण्यां समतां यातः स बभूव धराधरः ॥	३३
स लिलङ्घयिषुभीमं सलीलं लवणार्णवम् । कल्लोलास्फालवेलान्तमुत्पपात नभो हरिः ॥	३४
इत्यार्षे श्रीमद्रामायणे वाल्मीकीय आदिकान्वये सुन्दरकाण्डे षट्पञ्चाशः सर्गः ॥ ५६ ॥	

### सप्तपञ्चाशः सर्गः ।

सचन्द्रकुमुदं रम्यं सार्ककारण्डवं शुभम् । तिप्यश्रवणकादम्बमभ्रशैवालशाद्वलम् ॥	१
पुनर्वसुमहामीनं लोहिताङ्गमहाग्रहम् । ऐरावतमहाद्वीपं स्वातीहंसविलोलितम् ॥	२
वातसंघातजातोर्मि चन्द्रांशुशिशिराम्बुमत् । भुजङ्गयक्षगन्धर्वप्रबुद्धकमलोत्पलम् ॥	३
हनुमान्मारुतगतिर्महानौरिव सागरम् । अपारमपरिश्रान्तः पुषुवे गगनार्णवम् ॥	४
प्रसमान इवाकाशं ताराधिपमिवोल्लिखन् । हरश्चिव सनक्षत्रं गगनं सार्कमण्डलम् ॥	५

मारुतस्यात्मजः श्रीमान्कपिव्योमचरो महान् । हनुमान्मेघजालानि विकर्षन्निव गच्छति ॥ ६  
 पाण्डरारुणवर्णानि नीलमाञ्जिष्ठकानि च । हरितारुणवर्णानि महाभ्राणि चकाशिरे ॥ ७  
 प्रविशन्नभ्रजालानि निष्पतंश्च पुनः पुनः । प्रच्छन्नश्च प्रकाशश्च चन्द्रमा इव लक्ष्यते ॥ ८  
 विविधाभ्रघनापन्नगोचरो धवलाम्बरः । दृश्यादृश्यतनुर्वीरस्तदा चन्द्रायतेऽम्बरे ॥ ९  
 तार्क्ष्यायमाणो गगने बभासे वायुनन्दनः । दारुत्यन्मेघवृन्दानि निष्पतंश्च पुनः पुनः ॥ १०  
 नदन्नादेन महता मेघस्वनमहास्वनः । प्रवरान्नाक्षसान्हत्वा नाम विश्राव्य चात्मनः ॥ ११  
 आकुलां नगरीं कृत्वा व्यथयित्वा च रावणम् । अर्दयित्वा बलं घोरं वैदेहीमभिवाद्य च ॥ १२  
 आजगाम महातेजाः पुनर्मध्येन सागरम् ॥ १३  
 पर्वतेन्द्रं सुनाभं च समुपस्पृश्य वीर्यवान् । ज्यामुक्त इव नाराचो महावेगोऽभ्युपागतः ॥ १४  
 स किञ्चिदनुसंप्राप्तः समालोक्य महागिरिम् । महेन्द्रं मेघसंकाशं ननाद हरिपुङ्गवः ॥ १५  
 स पूरयामास कपिर्दिशो दश समन्ततः । नदन्नादेन महता मेघस्वनमहास्वनः ॥ १६  
 स तं देशमनुप्राप्तः सुहृद्दर्शनलालसः । ननाद हरिशार्दूलो लाङ्गुलं चाप्यकम्पयत् ॥ १७  
 तस्य नानद्यमानस्य सुपर्णचरिते पथि । फेलेतीवास्य घोषेण गगनं सार्कमण्डलम् ॥ १८  
 यं तु तत्रोत्तरे तीरे समुद्रस्य महाबलाः । पूर्वं संविष्टिताः शूरा वायुपुत्रदिदृक्षवः ॥ १९  
 महतो वायुनुन्नस्य तोयदस्येव गर्जितम् । शुश्रुवुस्ते तदा घोषमूरुवेगं हनूमतः ॥ २०  
 ते दीनमनसः सर्वे शुश्रुवुः काननौकसः । वानरेन्द्रस्य निर्घोषं पर्जन्यनिनदोपमम् ॥ २१  
 निशम्य नदतो नादं वानरास्ते समन्ततः । बभूवुरुत्सुकाः सर्वे सुहृद्दर्शनकाङ्क्षिणः ॥ २२  
 जाम्बवान्स हरिश्रेष्ठः प्रीतिसंहृष्टमानसः । उपामन्य हरीन्सर्वानिदं वचनमब्रवीत् ॥ २३  
 सर्वथा कृतकार्योऽसौ हनूमास्त्र संशयः । न ह्यस्याकृतकार्यस्य नाद एवंविधो भवेत् ॥ २४  
 तस्य बाहूरुवेगं च निनादं च महात्मनः । निशम्य हरयो हृष्टाः समुत्पेतुस्ततस्ततः ॥ २५  
 ते नगाम्नाम्नगाम्नाणि शिखराच्छिखराणि च । प्रहृष्टाः समपद्यन्त हनूमन्तं दिदृक्षवः ॥ २६  
 ते प्रीताः पादपात्रेषु गृह्य शाखाः सुविष्टिताः । वासांसीव प्रशाखाश्च समाविध्यन्त वानराः ॥ २७  
 गिरिगह्वरसंलीनो यथा गर्जति मारुतः । एवं जगर्ज बलवान्हनूमान्मारुतात्मजः ॥ २८  
 तमभ्रघनसंकाशमापतन्तं महाकपिम् । दृष्ट्वा ते वानराः सर्वे तस्थुः प्राञ्जलयस्तदा ॥ २९  
 ततस्तु वेगवांस्तस्य गिरेर्गिरिनिभः कपिः । निपपात महेन्द्रस्य शिखरे पादपाकुले ॥ ३०  
 हर्षणापूर्यमाणोऽसौ रम्ये पर्वतनिर्गरे । छिन्नपक्ष इवाकाशात्पपात धरणीधरः ॥ ३१  
 ततस्ते प्रीतमनसः सर्वे वानरपुङ्गवाः । हनुमन्तं महात्मानं परिवार्योपतस्थिरे ॥ ३२  
 परिवार्य च ते सर्वे परां प्रीतिमुपागताः ॥ ३२  
 प्रहृष्टवदनाः सर्वे तमरोगमुपागतम् । उपायनानि चादाय मूलानि च फलानि च ॥ ३३  
 प्रत्यर्चयन्हरिश्रेष्ठं हरयो मारुतात्मजम् ॥ ३३  
 हनुमांस्तु गुरुन्वृद्धाञ्जाम्बवत्प्रमुखांस्तदा । कुमारमङ्गदं चैव सोऽवन्दत महाकपिः ॥ ३४  
 स ताभ्यां पूजितः पूज्यः कपिभिश्च प्रसादितः । दृष्ट्वा सीतेति विक्रान्तः संक्षेपेण म्यवेदयत् ॥ ३५  
 निषसाद च हस्तेन गृहीत्वा वालिनः सुतम् । रमणीये वनोद्देशे महेन्द्रस्य गिरेस्तदा ॥ ३६  
 हनुमानब्रवीच्चृष्टस्तदा तान्वानरर्षभान् ॥ ३७

अशोकवनिकासंस्था दृष्टा सा जनकात्मजा । रक्ष्यमाणा सुघोराभी राक्षसीभिरनिन्दिता ॥३८  
 एकवेणीधरा बाला रामदर्शनलालसा । उपवासपरिश्रान्ता जटिला मलिना कृष्णा ॥ ३९  
 ततो दृष्टेति वचनं महार्थममृतोपमम् । निशम्य मारुतेः सर्वे मुदिता वानराभवन् ॥ ४०  
 क्ष्वेलन्त्यन्ये नदन्त्यन्ये गर्जन्त्यन्ये महाबलाः । चक्रुः किलिकिलामन्ये प्रतिगर्जन्ति चापरेऽऽ  
 केचिदुच्छ्रितलाङ्गुलाः प्रहृष्टाः कपिकुञ्जराः । अश्रितायतदीर्घाणि लाङ्गूलानि प्रविष्यधुः ॥ ४२  
 अपरे च हनूमन्तं वानरा वारणोपमम् । आप्लुत्य गिरिशृङ्गेभ्यः संस्पृशन्ति स्म हर्षिताः ॥ ४३  
 उक्तवाक्यं हनूमन्तमङ्गदस्तमथाब्रवीत् । सर्वेषां हरिवीराणां मध्ये वचनमुत्तमम् ॥ ४४  
 सत्त्वे वीर्ये न ते कश्चित्समो वानर विद्यते । यदवप्लुत्य विस्तीर्णं सागरं पुनरागतः ॥ ४५  
 अहो स्वामिनि ते भक्तिरहो वीर्यमहो धृतिः । दिष्ट्या दृष्टा त्वया देवी रामपत्नी यशस्विनी ॥ ४६  
 दिष्ट्या त्यक्ष्यति काकुत्स्थः शोकं सीतावियोगजम् । ततोऽङ्गदं हनूमन्तं जाम्बवन्तं च वानराः ४७  
 परिवार्य प्रमुदिता भेजिरे विपुलाः शिलाः । श्रोतुकामाः समुद्रस्य लङ्घनं वानरोत्तमाः ॥ ४८  
 दर्शनं चापि लङ्कायाः सीताया रावणस्य च । तस्थुः प्राञ्जलयः सर्वे हनुमद्ददोन्मुखाः ॥ ४९  
 तस्थौ तत्राङ्गदः श्रीमान्वानरैर्वहुभिर्वृतः । उपास्यमानो विबुधैर्दिवि देवपतिर्यथा ॥ ५०

हनूमता कीर्तिमता यशस्विना तथाङ्गदेनाङ्गदबद्धबाहुना ।

मुदा तदाध्यासितमुन्नतं महन्महीधराग्रं ज्वलितं श्रियाऽभवत् ॥ ५१

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे सप्तपञ्चाशः सर्गः ॥ ५७ ॥

### अष्टपञ्चाशः सर्गः ।

ततस्तस्य गिरः शृङ्गं महेन्द्रस्य महाबलाः । हनुमत्प्रमुखाः प्रीतिं हरयो जग्मुरुत्तमाम् ॥  
 तं ततः प्रीतिसंहृष्टः प्रीतिमन्तं महाकपिम् । जाम्बवान्कार्यवृत्तान्तमपृच्छदनिलात्मजम् ॥ २  
 कथं दृष्टा त्वया देवी कथं वा तत्र वर्तते । तस्यां वा स कथं वृत्तः क्रूरकर्मा दशाननः ॥ ३  
 तच्चतः सर्वभेत्तः प्रब्रूहि त्वं महाकपे । श्रुत्वार्थाश्रिन्तयिष्यामो भूयः कार्यविनिश्चयम् ॥  
 यश्चार्थस्तत्र वक्तव्यो गतैरस्माभिरात्मवान् । रक्षितव्यं च यत्तत्र तद्भवान्व्याकरोतु नः ॥ ५  
 स नियुक्तस्ततस्तेन संप्रहृष्टतनूरुहः । प्रणम्य शिरसा देव्यै सीतायै प्रत्यभाषत ॥ ६  
 प्रत्यक्षमेव भवतां महेन्द्राग्रात्स्वमाप्लुतः । उदधेर्दक्षिणं पारं काङ्क्षमाणः समाहितः ॥ ७  
 गच्छतश्च हि मे घोरं विघ्नरूपमिवाभवत् । काञ्चनं शिखरं दिव्यं पश्यामि सुमनोहरम् ॥ ८  
 स्थितं पन्थानमावृत्य मेने विघ्नं च तं नगम् ॥ ९  
 उपसंगम्य तं दिव्यं काञ्चनं नगसत्तमम् । कृता मे मनसा बुद्धिर्भेत्तव्योऽयं मयेति च ॥ १०  
 प्रहतं च मया तस्य लाङ्गुलेन महागिरिः । शिखरं सूर्यसंकाशं व्यशीर्यत सहस्रधा ॥ ११  
 व्यवसायं च तं बुद्ध्वा स होवाच महागिरिः । पुत्रेति मधुरां वाणीं मनः प्रह्लादयन्निव ॥ १२  
 पितृव्यं चापि मां विद्धि सखायं मातरिश्वनः । मैनाकमिति विख्यातं निवसन्तं महोदधौ ॥ १३  
 पक्षवन्तः पुरा पुत्र बभूवुः पर्वतोत्तमाः । छन्दतः पृथिवीं चेरुर्बाधमानाः समन्ततः ॥ १४  
 श्रुत्वा नगानां चरितं महेन्द्रः पाकशासनः । चिच्छेद भगवान्पक्षान्वज्रेणैषां सहस्रशः ॥ १५  
 अहं तु मोक्षितस्तस्मात्तव पित्रा महात्मना । मारुतेन तदा वत्स प्रक्षिप्तोऽस्मि महार्णवे ॥ १६  
 रामस्य च मया साह्ये वर्तितव्यमरिदंम । रामो धर्मभृतां श्रेष्ठो महेन्द्रसमविक्रमः ॥ १७

एतच्छ्रुत्वा वचस्तस्य मैनाकस्य महात्मनः । कर्ममावेद्य तु गिरोरुद्यतं च मनो मम ॥ १८  
 तेन चाहमनुज्ञातो मैनाकेन महात्मना । स चाप्यन्तर्हितः शैलो मानुषेण वपुष्मता ॥  
 शरीरेण महाशैलः शैलेन च महोदधौ ॥ १९  
 उत्तमं जवमास्थाय शेषं पन्थानमास्थितः । ततोऽहं सुचिरं कालं वेगेनाभ्यगमं पथि ॥ २०  
 ततः पश्याम्यहं देवीं सुरसां नागमातरम् । समुद्रमध्ये सा देवी वचनं मामभाषत ॥ २१  
 मम भक्षः प्रदिष्टस्त्वममरैर्हरिसत्तम । अतस्त्वां भक्षयिष्यामि विहितस्त्वं चिरस्य मे ॥ २२  
 एवमुक्तः सुरसया प्राञ्जलिः प्रणतः स्थितः । विवर्णवदनो भूत्वा वाक्यं चेदमुदीरयन् ॥ २३  
 रामो दाशरथिः श्रीमान्प्रविष्टो दण्डकावनम् । लक्ष्मणेन सह भ्रात्रा सीतया च परंतपः ॥ २४  
 तस्य सीता हृता भार्या रावणेन दुरात्मना । तस्याः सकाशं दूतोऽहं गमिष्ये रामशासनात् ॥ २५  
 कर्तुमर्हसि रामस्य साहाय्यं विषये सती । अथवा मैथिलीं दृष्ट्वा रामं चाक्लिष्टकारिणम् ॥ २६  
 आगमिष्यामि ते वक्रं सत्यं प्रतिश्रुणोमि ते ॥ २७  
 एवमुक्ता मया सा तु सुरसा कामरूपिणी । अब्रवीन्नातिवर्तेन्मां कश्चिदेष वरो मम ॥ २८  
 एवमुक्तः सुरसया दशयोजनमायतः । ततोऽर्धगुणविस्तारो बभूवाहं क्षणेन तु ॥  
 मत्प्रमाणानुरूपं च व्यादितं तु मुखं तया ॥ २९  
 तद्दृष्ट्वा व्यादितं चास्यं ह्रस्वं ह्यकरवं वपुः । तस्मिन्मुहूर्ते च पुनर्बभूवाङ्गुष्ठमात्रकः ॥ ३०  
 अभिपत्याशु तद्वक्रं निर्गतोऽहं ततः क्षणात् । अब्रवीत्सुरसा देवी स्वैन रूपेण मां पुनः ॥ ३१  
 अर्थसिद्धौ हरिश्रेष्ठ गच्छ सौम्य यथासुखम् । समानय च वैदेहीं राघवेण महात्मना ॥  
 सुखी भव महाबाहो प्रीतास्मि तव वानरैः ॥ ततोऽहं साधु साध्वीति सर्वभूतैः प्रशंसितः ॥ ३३  
 ततोऽन्तरिक्षं विपुलं प्लुतोऽहं गरुडो यथा । छाया मे निगृहीता च न च पश्यामि किञ्चन ॥ ३४  
 सोऽहं विगतवेगस्तु दिशो दश विलोकयन् । न किञ्चित्तत्र पश्यामि येन मेऽपहृता गतिः ॥ ३५  
 ततो मे बुद्धिरुत्पन्ना किं नाम गगने मम । ईदृशो विघ्न उत्पन्नो रूपं यत्र न दृश्यते ॥ ३६  
 अधोभागेन मे दृष्टिः शोचता पातिता मया । ततोऽद्राक्षमहं भीमां राक्षसीं सलिलेशयाम् ॥ ३७  
 प्रहस्य च महानादमुक्तोऽहं भीमया तया । अवस्थितमसंभ्रान्तमिदं वाक्यमशोभनम् ॥ ३८  
 कासि गन्ता महाकाय धुधिताया ममेप्सितः । भक्षः प्रीणय मे देहं चिरमाहारवर्जितम् ॥ ३९  
 बाढमित्येव तां वाणीं प्रत्यगृह्णामहं ततः । आस्यप्रमाणादधिकं तस्याः कायमपूरयम् ॥  
 तस्याश्चास्यं महद्भीमं वर्धते मम भक्षणे ४० ॥ न च मां साधु बुबुधे मम वा निकृते कृतम् ४१  
 ततोऽहं विपुलं रूपं संक्षिप्य निमिषान्तरात् । तस्या हृदयमादाय प्रपतामि नभःस्थलम् ॥ ४२  
 मा विसृष्टभुजा भीमा पपात लवणाम्भसि । मया पर्वतसंकाशा निकृत्तहृदया सती ॥ ४३  
 श्रुणोमि खगतानां च सिद्धानां चारणैः सह । राक्षसी सिंहिका भीमा क्षिप्रं हनुमता हता ॥ ४४  
 तां हत्वा पुनरेवाहं कृत्यमात्ययिकं स्मरन् । गत्वा चाहं महाध्वानं पश्यामि नगमण्डितम् ४५  
 दक्षिणं तीरमुदधेर्लङ्का यत्र च सा पुरी । अस्तं दिनकरे याते रक्षसां निलयं पुरम् ॥  
 प्रविष्टोऽहमविज्ञातो रक्षोभिर्भीमविक्रमैः ॥ ४६  
 तत्र प्रविशतश्चापि कल्पान्तघनसन्निभा । अट्टहासं विमुञ्चन्ती नारी काप्युत्थिता पुरः ॥ ४७  
 जिघांसन्तीं ततस्तां तु ज्वलदग्निशिरोरुहाम् । सव्यमुष्टिप्रहारेण पराजित्य सुभैरवाम् ॥ ४८

प्रदोषकाले प्रविशं भीतयाहं तंयोदितः । अहं लङ्कापुरी वीरं निर्जिता विक्रमेण ते ॥ ४९  
 यस्मात्तस्माद्विजेतासि सर्वरक्षांस्यशेषतः ॥ ५०  
 तत्राहं सर्वरात्रं तु विचिन्वञ्जनकात्मजाम् । रावणान्तःपुरगतो न चापश्यं सुमध्यमाम् ॥ ५१  
 ततः सीतामपश्यंस्तु रावणस्य निवेशने । शोकमागरमासाद्य न पारमुपलक्ष्ये ॥ ५२  
 शोचता च मया दृष्टं प्राकारेण समावृतम् । काञ्चनेन विकृष्टेन गृहोपवनमुत्तमम् ॥ ५३  
 स प्राकारमवप्लुत्य पश्यामि बहुपादपम् ॥ ५४  
 अशोकवनिकामध्ये शिशुपापादपो महान् । तमारुह्य च पश्यामि काञ्चनं कदलीवनम् ॥ ५५  
 अदूरे शिशुपावृक्षात्पश्यामि वरवर्णिनीम् । श्यामां कमलपत्राक्षीमुपवासकृशाननाम् ॥ ५६  
 तदेकंवासःसंवीतां रजोध्वस्तशिरोरुहाम् । शोकसंतापदीनाङ्गीं सीतां भर्तृहिते स्थिताम् ॥ ५७  
 राक्षसीभिर्विरूपाभिः क्रूराभिरभिसंवृताम् । मांसशोणितभक्षाभिव्याघ्रीभिर्हीरणीमिव ॥ ५८  
 सा मया राक्षसीमध्ये तर्ज्यमाना मुहुर्मुहुः । एकवेणीधरा दीना भर्तृचिन्तापरायणा ॥ ५९  
 भूमिशय्या विवर्णाङ्गी पद्मिनीव हिमागमे । रावणाद्विनिवृत्तार्था मर्तेव्यकृतनिश्चया ॥  
 कथंचिन्मृगशावाक्षी तूर्णमासादिता मया ॥ ६०  
 तां दृष्ट्वा तादृशीं नारीं रामपत्नीं यशस्विनीम् । तत्रैव शिशुपावृक्षे पश्यन्नहमवस्थितः ॥ ६१  
 ततो हलहलाशब्दं काञ्चीनूपुरमिश्रितम् । शृणोम्यधिकगम्भीरं रावणस्य निवेशने ॥ ६२  
 ततोऽहं परमोद्विग्नः स्वं रूपं प्रतिसंहरन् । अहं तु शिशुपावृक्षे पक्षीव गहने स्थितः ॥ ६३  
 ततो रावणदाराश्च रावणश्च महाबलः । तं देशं समनुप्राप्ता यत्र सीताऽभवत्स्थिता ॥ ६४  
 तद्दृष्ट्वाथ वरारोहा सीता रक्षोमहाबलम् । संकुच्योरु स्तनौ पीनौ बाहुभ्यां परिरभ्य च ॥ ६५  
 वित्रस्तां परमोद्विग्नां वीक्षमाणां ततस्ततः । त्राणं किञ्चिदपश्यन्तीं वेपमानां तपस्विनीम् ॥ ६६  
 तामुवाच दशग्रीवः सीतां परमदुःखिताम् । अवाकिशराः प्रपतितो बहु मन्यस्व मामिति ॥ ६७  
 यदि चेत्त्वं तु दर्पान्मां नाभिनन्दसि गर्विते । द्वौ मासावन्तरं सीते पास्यामि रुधिरं तव ॥ ६८  
 एतच्छ्रुत्वा वचस्तस्य रावणस्य दुरात्मनः । उवाच परमक्रुद्धा सीता वचनमुत्तमम् ॥ ६९  
 राक्षसाधम रामस्य भार्याममिततेजसः । इक्ष्वाकुकुलनाथस्य स्नुषां दशरथस्य च ॥  
 अवाच्यं वदतो जिह्वा कथं न पतिता तव ॥ ७०  
 किञ्चिद्दीर्यं तवानार्यं यो मां भर्तुरसन्निधौ । अपहृत्यागतः पाप तेनादृष्टो महात्मना ॥ ७१  
 न त्वं रामस्य सदृशो दास्येप्यस्य न युज्यसे । यज्ञीयः सत्यवादी च रणश्लाघी च राघवः ॥ ७२  
 जानक्या परुषं वाक्यमेवमुक्त्वा दशाननः । जज्वाल सहसा कोपाच्चितास्थ इव पावकः ॥ ७३  
 विवृत्त्य नयने क्रूरे मुष्टिमुद्यम्य दक्षिणम् । मैथिलीं हन्तुमारब्धः स्त्रीभिर्हा हा कृतं तदा ॥ ७४  
 स्त्रीणां मध्यात्समुत्पत्य तस्य भार्या दुरात्मनः । वरा मण्डोदरी नाम तथा सप्रतिषेधितः ७५  
 उक्तश्च मधुरां वाणीं तथा स मदनादितः । सीतया तव किं कार्यं महेन्द्रसमविक्रम ॥ ७६  
 देवगन्धर्वकन्याभिर्यक्षकन्याभिरेव च । सार्धं प्रभो रमस्वेह सीतया किं करिष्यसि ॥ ७७  
 ततस्ताभिः समेताभिर्नारीभिः स महाबलः । प्रसाद्य सहसा नीतो भवनं स्वं निशाचरः ॥ ७८  
 याते तस्मिन्दशग्रीवे राक्षस्यो विकृताननाः । सीतां निर्भर्त्सयामासुर्वाक्यैः क्रूरैः सुदारुणैः ॥ ७९  
 तूणवद्भाषितं तासां गणयामास जानकी । तर्जितं च तदा तासां सीतां प्राप्य निरर्थकम् ॥ ८०



वृथागर्जितनिश्चेष्टा रक्षस्यः पिशिताशनाः । रावणाय शशंसुस्ताः सीताव्यवसितं महत् ॥८१  
 ततस्ताः सहिताः सर्वा विहताशा निरुद्यमाः । परिक्षिप्य समन्तात्तां निद्रावशमुपागताः ॥८२  
 तासु ब्रुव प्रसुप्तासु सीता भर्तृहिते रता । विलप्य करुणं दीना प्रशुशोच सुदुःखिता ॥ ८३  
 तासां मध्यात्समुत्थाय त्रिजटा वक्त्रयमब्रवीत् । आत्मानं खादत क्षिप्रं न सीता विनशिष्यति ८४  
 जनकस्यात्मजा साध्वी क्लृषा दशरथस्य च । स्वप्नो ह्यद्य मया दृष्टो दारुणो रोमहर्षणः ॥८५  
 रक्षसां च विनाशाय भर्तुस्स्या जयाय च ॥ ८६  
 अलमस्मात्परित्रातुं राघवाद्राक्षसीगणम् । अभियाचाम वैदेहीमेतद्धि मम रोचते ॥ ८७  
 तस्या ह्येवंविधः स्वप्नो दुःखितायाः प्रदृश्यते । सा दुःखैर्विविधैर्मुक्ता सुखमामोत्यनुत्तमम् ॥ ८८  
 प्रणिपातप्रसन्ना हि मैथिली जनकात्मजा ॥ ८९  
 ततः सा ह्रीमती बाला भर्तुर्विजयहर्षिता । अवोचद्यदि तत्तथ्यं भवेयं शरणं हि वः ॥ ९०  
 तां चाहं तादृशीं दृष्ट्वा सीताया दारुणां दशाम् । चिन्तयामास विक्रान्तो न च मे निर्वृतं मनः ९१  
 संभाषणार्थं च मया जानक्याश्चिन्तितो विधिः । इक्ष्वाकूणां हि वंशस्तु ततो मम पुरस्कृतः ९२  
 श्रुत्वा तु गदितां वाचं राजर्षिगणपूजिताम् । प्रत्यभाषत मां देवी बाष्पैः पिहितलोचना ॥९३  
 कस्त्वं केन कथं चेह प्राप्तो वानरपुंगव । का च रामेण ते प्रीतिस्तन्मे शंसितुमर्हसि ॥ ९४  
 तस्यास्तद्वचनं श्रुत्वा ह्यहमप्यब्रुवं वचः । देवि रामस्य भर्तुस्ते सहायो भीमविक्रमः ॥  
 सुग्रीवो नाम विक्रान्तो वानरेन्द्रो महाबलः ॥ ९५  
 तस्य मां विद्धि भृत्यं त्वं हनुमन्तमिहागतम् । भर्त्राहं प्रेषितस्तुभ्यं रामेणाक्लिष्टकर्मणा ॥ ९६  
 इदं च पुरुषव्याघ्रः श्रीमान्दाशरथिः स्वयम् । अङ्गुलीयमभिज्ञानमदात्तुभ्यं यशस्विनि ॥९७  
 तदिच्छामि त्वयाज्ञप्तं देवि किं करवाण्यहम् । रामलक्ष्मणयोः पार्श्वं नयामि त्वां किमुत्तरम् ९८  
 एतच्छ्रुत्वा विदित्वा च सीता जनकनन्दिनी । आह रावणमुत्साद्य राघवो मां नयत्विति ॥९९  
 प्रणम्य शिरसा देवीमहमार्यामनिन्दिताम् । राघवस्य मनोह्लादमभिज्ञानमयाचिषम् ॥ १००  
 अथ मामब्रवीत्सीता गृह्यतामयमुत्तमः । मणिर्येन महाबाहू रामस्त्वां बहुमन्यते ॥ १०१  
 इत्युक्त्वा तु वरारोहा मणिप्रवरमद्भुतम् । प्रायच्छत्परमोद्धिग्ना वाचा मां संदिदेश ह ॥१०२  
 ततस्तस्यै प्रणम्याहं राजपुत्र्यै समाहितः । प्रदक्षिणं परिक्राममिहाभ्युद्गतमानसः ॥ १०३  
 उत्तरं पुनरेवेदं निश्चित्य मनसा तथा । हनुमन्मम वृत्तान्तं वक्तुमर्हसि राघवे ॥ १०४  
 यथा श्रुत्वैव न चिरात्तावुभौ रामलक्ष्मणौ । सुग्रीवसहिता वीरावुपेयातां तथा कुरु ॥ १०५  
 यद्यन्यथा भवेदेतद्द्वौ मासौ जीवितं मम । न मां द्रक्ष्यति काकुत्स्थो म्रिये साहमनाथवत् १०६  
 तच्छ्रुत्वा करुणं वाक्यं क्रोधो मामभ्यवर्तन । उत्तरं च मया दृष्टं कार्यशेषमनन्तरम् ॥ १०७  
 ततोऽवर्धत मे कायस्तदा पर्वतसन्निभः । युद्धकाङ्क्षी वनं तच्च विनाशयितुमारभे ॥ १०८  
 तद्भग्नं वनषण्डं तु भ्रान्तत्रस्तमृगद्विजम् । प्रतिबुद्धा निरीक्षन्ते राक्षस्यो विकृताननाः ॥१०९  
 मां च दृष्ट्वा वने तस्मिन्समागम्य ततस्ततः । ताः समभ्यागताः क्षिप्रं रावणायाचचक्षिरे ॥११०  
 राजन्वनमिदं दुर्गं तव भग्नं दुरात्मना । वानरेण ह्यविज्ञाय तव वीर्यं महाबल ॥ १११  
 दुर्बुद्धेस्तस्य राजेन्द्र तव विप्रियकारिणः । वधमाज्ञापय क्षिप्रं यथासां विलयं व्रजेत् ॥ ११२  
 तच्छ्रुत्वा राक्षसेन्द्रेण विसृष्टा भृशदुर्जयाः । राक्षसाः किंकरा नाम रावणस्य मनोनुगाः ॥११३  
 तेषामशीतिसाहस्रं शूलमुद्गरपाणिनाम् । मया तस्मिन्वनोद्देशे परिधेण निषूदितम् ॥ ११४

तेषां तु इतशेषा ये ते गत्वा लघुविक्रमाः । निहतं च महत्सैन्यं रावणाथाचचक्षिरे ॥ ११५  
 ततो मे बुद्धिरुत्पन्ना चैत्यप्रासादमाक्रमम् । तत्रस्थान्राक्षसान्हृत्वा शतं स्तम्भेन वै पुनः ॥  
 ललामभूतो लङ्कायाः स वै विध्वंसितो मया ॥ ११६  
 ततः प्रहस्तस्य सुतं जम्बुमालिनमादिशत् । राक्षसैर्बहुभिः सार्धं घोररूपैर्भयानकैः ॥ ११७  
 तमहं बलसंपन्नं राक्षसं रणकोविदम् । परिघेणातिघोरेण सूदयामि सहानुगम् ॥ ११८  
 तच्छ्रुत्वा राक्षसेन्द्रस्तु मन्त्रिपुत्रान्महाबलान् ॥ ११९  
 पदातिबलसंपन्नान्प्रेषयामास रावणः । परिघेणैव तान्सर्वाभ्यामि यमसादनम् ॥ १२०  
 मन्त्रिपुत्रान्हृताञ्छ्रुत्वा समरे लघुविक्रमान् । पञ्च सेनाग्रगाञ्छूरान्प्रेषयामास रावणः ॥ १२१  
 तानहं सहसैन्यान्वै सर्वानेवाभ्यसूदयम् । ततः पुनर्दशग्रीवः पुत्रमक्षं महाबलम् ॥ १२२  
 बहुभी राक्षसैः सार्धं प्रेषयामास रावणः । तं तु मन्दोदरीपुत्रं कुमारं रणपण्डितम् ॥ १२३  
 सहसा खं समुत्क्रान्तं पादयोश्च गृहीतवान् । चर्मासिनं शतगुणं भ्रामयित्वा व्यपेषयम् ॥  
 तमक्षमागतं भग्नं निशम्य स दशाननः ॥ १२४  
 तत इन्द्रजितं नाम द्वितीयं रावणः सुतम् । व्यादिदेश सुसंकुद्धो बलिनं युद्धदुर्मदम् ॥ १२५  
 तच्चाप्यहं बलं सर्वं तं च राक्षसपुङ्गवम् । नष्टौजसं रणे कृत्वा परं हर्षमुपागमम् ॥ १२६  
 महता हि महाबाहुः प्रत्ययेन महाबलः । प्रेषितो रावणेनैव सह वीरैर्मदोत्कटैः ॥ १२७  
 सोऽविषह्यं हि मां बुद्ध्या स्वबलं चावमर्दितम् । ब्राह्मेणास्त्रेण स तु मां प्राबध्नाच्चातिवेगितः ॥ १२८  
 रञ्जुभिश्चाभिवध्नन्ति ततो मां तत्र राक्षसाः । रावणस्य समीपं च गृहीत्वा मामुपानयन् ॥ १२९  
 दृष्ट्वा संभाषितश्चाहं रावणेन दुरात्मना । पृष्टश्च लङ्कागमनं राक्षसानां च तं वधम् ॥ १३०  
 तत्सर्वं च मया तत्र सीतार्थमिति जल्पितम् ॥ १३१  
 अस्याहं दर्शनाकाङ्क्षी प्राप्तस्त्वद्भवनं विभो । मारुतस्यौरसः पुत्रो वानरो हनुमानहम् ॥ १३२  
 रामदूतं च मां विद्धि सुग्रीवसच्चिवं कपिम् । सोऽहं दूत्येन रामस्य त्वत्सकाशमिहागतः ॥ १३३  
 सुग्रीवश्च महातेजाः स त्वां कुशलमब्रवीत् । धर्मार्थकामसहितं हितं पथ्यमुवाच च ॥ १३४  
 वसतो ऋश्यमूके मे पर्वते विपुलद्रुमे । राघवो रणविक्रान्तो मित्रत्वं समुपागतः ॥ १३५  
 तेन मे कथितं राज्ञा भार्या मे रक्षसा हृता । तत्र साहाय्यमस्माकं कार्यं सर्वात्मना त्वया ॥ १३६  
 मया च कथितं तस्मै वालिनश्च वधं प्रति । तत्र साहाय्यहेतोर्मे समयं कर्तुमर्हसि ॥ १३७  
 वालिना हृतराज्येन सुग्रीवेण महाप्रभुः । चक्रेभिसाक्षिकं सख्यं राघवः सहलक्ष्मणः ॥ १३८  
 तेन वालिनमुत्पात्य शरेणैकेन संयुगे । वानराणां महाराजः कृतः स प्लवतां प्रभुः ॥ १३९  
 तस्य साहाय्यमस्माभिः कार्यं सर्वात्मना त्विह । तेन प्रस्थापितस्तुभ्यं समीपमिह धर्मतः ॥  
 क्षिप्रमानीयतां सीता दीयतां राघवाय च ॥ १४०  
 यावन्न हरयो वीरा विधमन्ति बलं तव । वानराणां प्रभावो हि न केन विदितः पुरा ॥ १४१  
 देवतानां सकाशं च ये गच्छन्ति निमन्त्रिताः । इति वानरराजस्त्वामाहेत्यभिहितो मया ॥ १४२  
 मामैक्षत ततः क्रुद्धश्चक्षुषा प्रहदन्निव । तेन वध्योऽहमाज्ञतो रक्षसा रौद्रकर्मणा ॥ १४३  
 मत्प्रभावमविज्ञाय रावणेन दुरात्मना । ततो विभीषणो नाम तस्य भ्राता महामतिः ॥ १४४  
 तेन राक्षसराजोसौ याचितो मम कारणात् । नैवं राक्षसशार्दूल त्यज्यतामेष निश्चयः ॥ १४५  
 राजशास्त्रव्यपेतो हि मार्गः संसेव्यते त्वया । दूतवध्या न दृष्टा हि राजशास्त्रेषु राक्षसाः ॥ १४६

दूतेन वेदितव्यं च यथार्थं हितवादिना । सुमहत्पराधेऽपि दूतस्याखुलविक्रमः ॥ १४७  
 विरूपकरणं दृष्टं न वधोऽस्तीति शास्त्रतः । विभीषणेनैवमुक्तो रावणः संदिदेश तान् ॥ १४८  
 राक्षसानेतदेवास्य लाङ्गलं दह्यतामिति । ततस्तस्य वचः श्रुत्वा मम पुच्छं समन्ततः ॥ १४९  
 वेष्टितं शणवल्कैश्च जीर्णैः कार्पासजैः पटैः । राक्षसाः सिद्धसन्नाहास्ततस्ते चण्डविक्रमाः १५०  
 तदाऽदह्यन्त मे पुच्छं निघ्नन्तः काष्ठमुष्टिभिः । बद्धस्य बहुभिः पार्श्वैर्यन्त्रितस्य च राक्षसैः १५१  
 ततस्ते राक्षसाः शूरा बद्धं मामग्निसंवृतम् । अघोषयन्राजमार्गं नगरद्वारमागताः ॥ १५२  
 ततोऽहं सुमहद्रूपं संक्षिप्य पुनरात्मनः ॥ १५३  
 विमोचयित्वा तं बन्धं प्रकृतिस्थः स्थितः पुनः । आयसं परिधं गृह्य तानि रक्षांस्यसूदयम् ॥ १५४  
 ततस्तन्नगरद्वारं वेगेनाप्लुतवानहम् ॥ १५४  
 पुच्छेन च प्रदीसेन तां पुरीं सादृगोपुराम् । दहाम्यहमसंभ्रान्तो युगान्ताग्निरिव प्रजाः १५५  
 विनष्टा जानकी व्यक्तं न ह्यदग्धः प्रदश्यते । लङ्कायां कश्चिदुद्देशः सर्वा भस्मीकृता पुरी १५६  
 दहता च मया लङ्कां दग्धा सीता न संशयः । रामस्य हि महत्कार्यं मयेदं वितथीकृतम् १५७  
 इति शोकसमाविष्टश्चिन्तामहमुपागतः ॥ १५८  
 अथाहं वाचमश्रौषं चारणानां शुभाक्षराम् । जानकी न च दग्धेति विस्मयोदन्तभाषिताम् १५९  
 ततो मे बुद्धिरुत्पन्ना श्रुत्वा तामद्भुतां गिरम् । अदग्धा जानकीत्येवं निमित्तैश्चोपलक्षिता १६०  
 दीप्यमाने तु लाङ्गले न मां दहति पावकः । हृदयं च प्रहृष्टं मे वाताः सुरभिगन्धिनः १६१  
 तंनिमित्तैश्च दृष्टार्थैः कारणैश्च महागुणैः । ऋषिवाक्यैश्च सिद्धार्थैरभवं हृष्टमानसः ॥ १६२  
 पुनर्दृष्ट्वा च वैदेहीं विसृष्टश्च तया पुनः ॥ १६३  
 ततः पर्वतमासाद्य तत्रारिष्टमहं पुनः । प्रतिप्लवनमारेभे युष्मद्दर्शनकाङ्क्षया ॥ १६४  
 ततः पवनचन्द्रार्कसिद्धगन्धर्वसेवितम् । पन्थानमहमाक्रम्य भवतो दृष्टवानिह ॥ १६५  
 राघवस्य प्रभावेन भवतां चैव तेजसा । सुग्रीवस्य च कार्यार्थं मया सर्वमनुष्ठितम् ॥ १६६  
 एतत्सर्वं मया तत्र यथावदुपपादितम् । अत्र यन्न कृतं शेषं तत्सर्वं क्रियतामिति ॥ १६७

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डेऽष्टपञ्चाशः सर्गः ॥ ५८ ॥

### एकोनषष्टितमः सर्गः ।

एतदाख्याय तत्सर्वं हनुमान्मारुतात्मजः । भूयः समुपचक्राम वचनं वक्तुमुत्तरम् ॥ १  
 सफलो राघवोद्योगः सुग्रीवस्य च संभ्रमः । शीलमासाद्य सीताया मम च प्रवर्णं मनः ॥ २  
 तपसा धारयेल्लोकान्कुद्धो वा निर्दहेदपि । सर्वथातिप्रवृद्धोऽसौ रावणो राक्षसाधिपः ॥ ३  
 तस्यै तां स्पृशतो गात्रं तपसा न विनाशितम् ॥ ३  
 न तदाग्निशिखा कुर्यात्संस्पृष्टा पाणिना सती । जनकस्यात्मजा कुर्याद्यत्क्रोधकलुषीकृता ॥ ४  
 जाम्बवत्प्रमुखान्सर्वाननुज्ञाप्य महाहरीन् । अस्मिन्नेवंगते कार्ये भवतां च निवेदिते ॥ ५  
 न्याय्यं स्म सह वैदेह्या द्रष्टुं तौ पार्थिवात्मजौ ॥ ६  
 अहमेकोऽपि पर्याप्तः सराक्षसगणां पुरीम् । तां लङ्कां तरसा हन्तुं रावणं च महाबलम् ॥ ७  
 किं पुनः सहितो वीरैर्बलवद्भिः कृतात्मभिः । कृतास्त्रैः प्लवगैः शूरैर्भवद्भिर्विजयैषिभिः ॥ ८

अहं तु रावणं युद्धे ससैन्यं सपुरःसरम् । सहपुत्रं वधिष्यामि सहोदरयुतं युधि ॥ ९  
 ब्राह्ममैन्द्रं च रौद्रं च वायव्यं वारुणं तथा । यदि शक्रजितोऽस्त्राणि दुर्निरीक्ष्याणि संयुगे १०  
 ताम्यहं विधमिष्यामि निहनिष्यामि राक्षसान् । भवतामभ्यनुज्ञातो विक्रमो मे रुणद्धि तं ११  
 मयाऽतुला विसृष्टा हि शैलवृष्टिर्निरन्तरा । देवानपि रणे हन्यात्किं पुनस्ताभिशाचरान् ॥ १२  
 सागरोऽप्यतियाद्वेलां मन्दरः प्रचलेदपि । न जाम्बवन्तं समरे कम्पयेदरिवाहिनी ॥ १३  
 सर्वराक्षससङ्घानां राक्षसा ये च पूर्वकाः । अलमेको विनाशाय वीरो वालिसुतः कपिः ॥ १४  
 पनसस्योरुवेगेन नीलस्य च महात्मनः । मन्दरोऽप्यवशीर्येत किं पुनर्युधि राक्षसाः ॥ १५  
 सदेवासुरयक्षेषु गन्धर्वोरगपक्षिषु । मैन्द्रस्य प्रतियोद्धारं शंसत द्विविदस्य वा ॥ १६  
 अश्विपुत्रौ महाभागावेतौ प्लवगसत्तमौ । एतयोः प्रतियोद्धारं न पश्यामि रणाजिरे ॥ १७  
 पितामहवरोत्सेकात्परमं दर्पमास्थिता । अमृतप्राशिनावेतौ सर्ववानरसत्तमौ ॥ १८  
 अश्विनोर्माननार्थं हि सर्वलोकपितामहः । सर्वावध्यत्वमतुलमनयोर्दत्तवानपुरा ॥ १९  
 वरोत्सेकेन मत्तौ च प्रमध्य महतीं चमूम् । सुराणाममृतं वीरौ पीतवन्तौ प्लवंगमौ ॥ २०  
 एतावेव हि संक्रुद्धौ सवाजिरथकुञ्जराम् । लङ्कां नाशयितुं शक्तौ सर्वे तिष्ठन्तु वानराः ॥ २१  
 मयैव निहता लङ्का दग्धा भस्मीकृता पुनः । राजमार्गेषु सर्वत्र नाम विश्रावितं मया ॥ २२  
 जयत्यतिबलो रामो लक्ष्मणश्च महाबलः । राजा जयति सुग्रीवो राघवेणाभिपालितः ॥ २३  
 अहं कोसलराजस्य दासः पवनसंभवः । हनुमानिति सर्वत्र नाम विश्रावितं मया ॥ २४  
 असौकवनिकामध्ये रावणस्य दुरात्मनः । अधस्ताच्छिशुपावृक्षे साध्वी करुणमास्थिता ॥ २५  
 राक्षसीभिः परिवृता शोकसंतापकशिंता । मेघलेखापरिवृता चन्द्रलेखेव निष्प्रभा ॥  
 अचिन्तयन्ती वैदेही रावणं बलदर्पितम् २६ ॥ पतिव्रता च सुश्रोणी अवष्टब्धा च जानकी २७  
 अनुरक्ता हि वैदेही रामं सर्वात्मना शुभा । अनन्यचित्ता रामे च पौलोमीव पुरंदरे ॥ २८  
 तदेकवासःसंधीता रजोध्वस्ता तथैव च । शोकसंतापदीनाङ्गी सीता भर्तृहिते रता ॥ २९  
 सा मया राक्षसीमध्ये तर्ज्यमाना मुहुर्मुहुः । राक्षसीभिर्विरूपाभिर्दृष्टा हि प्रमदावने ॥ ३०  
 एकवेणीधरा दीना भर्तृचिन्तापरायणा । अधःशय्या विवर्णाङ्गी पद्मिनीव हिमागमे ॥ ३१  
 रावणाद्विनिवृत्तार्था मर्तव्यकृतनिश्चया । कथंचिन्मृगशाबाक्षी विश्वासमुपपादिता ॥ ३२  
 ततः संभाषिता चैव सर्वमर्थं च दर्शिता । रामसुग्रीवसख्यं च श्रुत्वा प्रीतिमुपागता ॥ ३३  
 नियतः समुदाचारो भक्तिर्भर्तरि चोत्तमा । यन्न हन्ति दशग्रीवं स महात्मा कृतागसम् ॥ ३४  
 निमित्तमात्रं रामस्तु वधे तस्य भविष्यति ॥ ३५  
 सा प्रकृत्यैव तन्वङ्गी तद्वियोगाच्च कशिंता । प्रतिपत्पाठशीलस्य विद्येव तनुतां गता ॥ ३६  
 एवमास्ते महाभागा सीता शोकपरायणा । यदत्र प्रतिकर्तव्यं तत्सर्वमुपपद्यताम् ॥ ३७  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्ड एकोनषष्टितमः सर्गः ॥ ५९ ॥

### षष्टितमः सर्गः ।

तस्य तद्वचनं श्रुत्वा वालिसूनुरभाषत ॥ १  
 अयुक्तं तु विना देवीं दृष्टवद्भिश्च वानराः । समीपं गन्तुमस्माभी राघवस्य महात्मनः ॥ २

दृष्टा देवी न चानीता इति तत्र निवेदनम् । अयुक्तमिव पश्यामि भवद्भिः ख्यातविक्रमैः॥३  
 न हि नः प्लवने कश्चिन्नापि कश्चित्पराक्रमे । तुल्यः सामरदैत्येषु लोकेषु हरिसत्तमाः ॥ ४  
 तेष्वेवं हतधीरेषु राक्षसेषु हनूमता । किमन्यदत्र कर्तव्यं गृहीत्वा याम जानकीम् ॥ ५  
 तमेवं कृतसंकल्पं जाम्बवान्हरिसत्तमः । उवाच परमप्रीतो वाक्यमर्थवदर्थवित् ॥ ६

न तावदेषा मतिरर्क्षमा नो यथा भवान्पश्यति राजपुत्र ।

यथा तु रामस्य मतिर्निविष्टा तथा भवान्पश्यतु कार्यसिद्धिम् ॥ ७

इत्यार्षे श्रीमद्रामायणे वाल्मीकीय आदिकाण्डे सुन्दरकाण्डे षष्ठितमः सर्गः ॥ ६० ॥

### एकषष्टितमः सर्गः ।

ततो जाम्बवतो वाक्यमगृह्णन्त वनौकसः । अङ्गदप्रमुखा वीरा हनूमांश्च महाकपिः ॥ १  
 प्रीतिमन्तस्ततः सर्वे वायुपुत्रपुरःसराः । महेन्द्राद्रिं परित्यज्य पुप्लुवुः प्लवगर्षभाः ॥ २  
 मेरुमन्दरसंकाशा मत्ता इव महागजाः । छादयन्त इवाकाशं महाकाया महाबलाः ॥ ३  
 सभाज्यमानं भूतैस्तमात्मवन्तं महाबलम् । हनुमन्तं महावेगं वहन्त इव दृष्टिभिः ॥ ४  
 राघवे चार्थनिर्वृत्तिं कर्तुं च परमं यशः । समाधाय समृद्धार्थाः कर्मसिद्धिभिरुन्नताः ॥ ५  
 प्रियाख्यानोन्मुखाः सर्वे सर्वे युद्धाभिनन्दिनः । सर्वे रामप्रतीकारे निश्चितार्था मनस्विनः॥६  
 प्लवमानाः खमाप्लुत्य ततस्ते काननौकसः । नन्दनोपममासेदुर्वनं द्रुमलतायुतम् ॥ ७  
 यत्तन्मधुवनं नाम सुग्रीवस्याभिरक्षितम् । अधृष्यं सर्वभूतानां सर्वभूतमनोहरम् ॥ ८  
 यद्रक्षति महावीर्यः सदा दधिमुखः कपिः । मातुलः कपिमुख्यस्य सुग्रीवस्य महात्मनः ॥ ९  
 ते तद्वनमुपागम्य बभूवुः परमोत्कटाः । वानरा वानरेन्द्रस्य मनःकान्ततमं महत् ॥ १०  
 ततस्ते वानरा हृष्टा दृष्ट्वा मधुवनं महत् । कुमारमभ्ययाचन्त मधूनि मधुपिङ्गलाः ॥ ११  
 ततः कुमारस्तान्वृद्धाञ्जाम्बवत्प्रमुखान्कपीन् । अनुमान्य ददौ तेषां निसर्गं मधुभक्षणे ॥ १२  
 ततश्चानुमताः सर्वे संप्रहृष्टा वनौकसः । मुदिताः प्रेरिताश्चापि प्रनृत्यन्तोऽभवंस्ततः ॥ १३  
 गायन्ति केचित्प्रणमन्ति केचिन्नृत्यन्ति केचित्प्रहसन्ति केचित् ।  
 पतन्ति केचिद्विचरन्ति केचित्प्लवन्ति केचित्प्रलपन्ति केचित् ॥ १४  
 परस्परं केचिदुपाश्रयन्ते परस्परं केचिदुपाक्रमन्ते ।  
 परस्परं केचिदुपब्रुवन्ते परस्परं केचिदुपारमन्ते ॥ १५  
 द्रुमाद्रुमं केचिदभिद्रवन्ते क्षिप्तौ नगाग्राक्षिपतन्ति केचित् ।  
 महीतलाल्केचिदुदीर्णवेगा महाद्रुमाग्राण्यभिसंपतन्ति ॥ १६  
 गायन्तमन्यः प्रहसन्नुपैति हसन्तमन्यः प्ररुदन्नुपैति ।  
 रुदन्तमन्यः प्रणुदन्नुपैति नुदन्तमन्यः प्रणुदन्नुपैति ॥ १७  
 समाकुलं तत्कपिसैन्यमासीन्मधुप्रपानोत्कटसत्त्वचेष्टम् ।  
 न चात्र कश्चिन्न बभूव मत्तो न चात्र कश्चिन्न बभूव तृप्तः ॥ १८  
 ततो वनं तत्परिभक्ष्यमाणं द्रुमांश्च विध्वंसितपत्रपुष्पान् ।  
 समीक्ष्य कोपाद्दधिवक्रनामा निवारयामास कपिः कपींस्तान्॥ १९

स तैः प्रवृद्धैः परिभर्त्स्यमानो वनस्य गोप्ता हरिवीरवृद्धः । चकार भूयो मतिमुग्रतेजा वनस्य रक्षां प्रति वानरेभ्यः ॥	२०
उवाच कांश्चित्पुरुषाणि धृष्टमसक्तमन्यांश्च तलैर्जघान । समेत्य कैश्चित्कलहं चकार तथैव साक्षोपजगाम कांश्चित् ॥	२१
स तैर्मदात्संपरिवार्य वाक्यैर्बलाच्च तेन प्रतिवार्यमाणैः । प्रधर्षितस्त्यक्तभयैः समेत्य प्रकृष्यते चाप्यनवेक्ष्य दोषम् ॥	२२
नखैस्तुदन्तो दशनैर्दशन्तस्तलैश्च पादैश्च समापयन्तः । मदात्कपिं तं कपयः समग्रा महावनं निर्विषयं च चक्रुः ॥	२३
इत्यार्षे श्रीमद्रामायणे वाल्मीकीय आदिकाव्ये सुन्दरकाण्ड एकषष्टितमः सर्गः ॥ ६१ ॥	

### द्विषष्टिमः सर्गः ।

तानुवाच हरिश्रेष्ठो हनुमान्वार्षभः । अव्यग्रमनसो यूयं मधु सेवत वानराः ॥ अहमावारयिष्यामि युष्माकं परिपन्थिनः ॥	१
श्रुत्वा हनुमतो वाक्यं हरीणां प्रवरोऽङ्गदः । प्रत्युवाच प्रसन्नात्मा पिबन्तु हरयो मधु ॥	२
अवश्यं कृतकार्यस्य वाक्यं हनुमतो मया । अकार्यमपि कर्तव्यं किमङ्ग पुनरीदृशम् ॥	३
अङ्गदस्य मुखाच्छ्रुत्वा वचनं वानरर्षभाः । साधु साध्विति संहृष्टा वानराः प्रत्यपूजयन् ॥	४
पूजयित्वाङ्गदं सर्वे वानरा वानरर्षभम् । जग्मुर्मधुवनं यत्र नदीवेग इव द्रुतम् ॥	५
ते प्रविष्टा मधुवनं पालानाक्रम्य वीर्यतः । अतिसर्गाच्च पटवो दृष्ट्वा श्रुत्वा च मैथिलीम् ॥ पपुः सर्वे मधु तदा रसवत्फलमाददुः ॥	६
उत्पत्य च ततः सर्वे वनपालान्समागतान् । ताडयन्ति स्म शतशः सक्तान्मधुवने तदा ॥	७
मधूनि द्रोणमात्राणि बाहुभिः परिगृह्य ते । पिबन्ति सहिताः सर्वे निघ्नति स्म तथापरे ॥	८
केचित्पीत्वाऽपविध्यन्ति मधूनि मधुपिङ्गलाः । मधूच्छिष्टेन केचिच्च जघ्नुरन्योन्यमुत्कटाः ॥	९
अपरे वृक्षमूले तु शाखां गृह्य व्यवस्थिताः । अत्यर्थं च मदग्लानाः पर्णान्यास्तीर्य शेरते ॥	१०
उन्मत्तभूताः प्लवगा मधुमत्ताश्च हृष्टवत् । क्षिपन्ति च तदान्योन्यं स्खलन्ति च तथापरे ॥	११
केऽचित्स्वेलां प्रकुर्वन्ति केचित्कूजन्ति हृष्टवत् । हरयो मधुना मत्ताः केचित्सुप्ता महीतले ॥	१२
कृत्वा केचिद्धसन्त्यन्ये केचित्कुर्वन्ति चेतरेत् । कृत्वा केचिद्धदन्त्यन्ये केचिद्बुध्यन्ति चेतरेत् येऽप्यत्र मधुपालाः स्युः प्रेष्या दधिमुखस्य तु । तेऽपि तैर्वानरैर्भीमैः प्रतिषिद्धा दिशो गताः ॥	१४
जानुभिस्तु प्रकृष्टाश्च देवमार्गं प्रदर्शिताः । अब्रुवन्परमोद्विग्ना गत्वा दधिमुखं वचः ॥	१५
हनूमता दत्तवरैर्हतं मधुवनं बलात् । वयं च जानुभिः कृष्टा देवमार्गं च दर्शिताः ॥	१६
ततो दधिमुखः क्रुद्धो वनपस्तत्र वानरः । हतं मधुवनं श्रुत्वा सान्त्वयामास तान्हरीन् ॥	१७
इहागच्छत गच्छामो वानरान्बलदर्पितान् । बलेन वारयिष्यामो मधु भक्षयतो वयम् ॥	१८
श्रुत्वा दधिमुखस्येदं वचनं वानरर्षभाः । पुनर्वीरा मधुवनं तेनैव सहसा ययुः ॥	१९
मध्ये वैषां दधिमुखः प्रगृह्य तरसा तरुम् । समभ्यधावद्वेगेन ते च सर्वे प्लवंगमाः ॥	२०
ते शिलाः पादपांश्चापि पर्वतांश्चापि वानराः । गृहीत्वाभ्यगमन्क्रुद्धा यत्र ते कपिकुञ्जराः ॥	२१

ते स्वामिषचनं वीरा हृदयेष्ववसज्य तत् । स्वरया ह्यभ्यधावन्त सालतालशिलायुधाः ॥ २२  
 वृक्षस्थांश्च तलस्थांश्च वानरान्बलदर्पितान् । अभ्यक्रामंस्ततो वीराः पालास्तत्र सहस्रशः ॥ २३  
 अथ दृष्ट्वा दधिमुखं क्रुद्धं वानरपुङ्गवाः । अभ्यधावन्त वेगेन हनुमत्प्रमुखास्तदा ॥ २४  
 तं सवृक्षं महाबाहुमापतन्तं महाबलम् । आर्यकं प्राहरत्तत्र बाहुभ्यां कुपितोऽङ्गदः ॥ २५  
 प्रदान्धश्च न वेदैर्नमार्यकोऽयं ममेति सः । अथैनं निष्पिपेषाशु वेगवद्बसुधातले ॥ २६  
 स भग्नबाहूरुभुजो विह्वलः शोणितोक्षितः । मुमोह सहसा वीरो मुहूर्तं कपिकुञ्जरः ॥ २७  
 स समाश्वस्य सहसा संक्रुद्धो राजमातुलः । वानरान्वारयामास दण्डेन मधुमोहितान् ॥ २८  
 स कथंचिद्विमुक्तसैर्वानरैर्वानरर्षभः । उवाचैकान्तमाश्रित्य भृत्यान्स्वान्समुपागतान् ॥ २९  
 एते तिष्ठन्तु गच्छामो भर्ता नो यत्र वानरः । सुग्रीवो विपुलग्रीवः सह रामेण तिष्ठति ॥ ३०  
 सर्वं चैवाङ्गदे दोषं श्रावयिष्यामि पार्थिवे । अमर्षी वचनं श्रुत्वा घातयिष्यति वानरान् ॥ ३१  
 इष्टं मधुवनं ह्येतत्सुग्रीवस्य महात्मनः । पितृपैतामहं दिव्यं देवैरपि दुरासदम् ॥ ३२  
 स वानरानिमान्सर्वान्मधुलुब्धान्गतायुषः । घातयिष्यति दण्डेन सुग्रीवः ससुहृज्जनान् ॥ ३३  
 वध्या ह्येते दुरात्मानो नृपाज्ञापरिभाविनः । अमर्षप्रभवो रोषः सफलो नो भविष्यति ॥ ३४  
 एवमुक्त्वा दधिमुखो वनपालान्महाबलः । जगाम सहस्रोत्पत्य वनपालैः समन्वितः ॥ ३५  
 निमेषान्तरमात्रेण स हि प्राप्तो वनालयः । सहस्रांशुसुतो धीमान्सुग्रीवो यत्र वानरः ॥ ३६  
 रामं च लक्ष्मणं चैव दृष्ट्वा सुग्रीवमेव च । समप्रतिष्ठां जगतीमाकाशाक्षिपपात ह ॥ ३७  
 मंनिपत्य महावीर्यः सर्वैस्तैः परिवारितः । हरिर्दधिमुखः पालैः पालानां परमेश्वरः ॥ ३८  
 स दीनवदनो भूत्वा कृत्वा शिरसि चाञ्जलिम् । सुग्रीवस्य शुभौ मूर्धा चरणौ प्रत्यपीडयत् ॥ ३९

इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे द्विषष्टितमः सर्गः ॥ ६२ ॥

### त्रिषष्टितमः सर्गः ।

ततो मूर्धा निपतितं वानरं वानरर्षभः । दृष्ट्वोद्विग्नहृदयो वाक्यमेतदुवाच ह ॥ १  
 उत्तिष्ठोत्तिष्ठ कस्मात्त्वं पादयोः पतितो मम । अभयं ते भवेद्वीर सर्वमेवाभिधीयताम् ॥ २  
 स तु विश्वासितस्तेन सुग्रीवेण महात्मना । उत्थाय सुमहाप्राज्ञो वाक्यं दधिमुखोऽब्रवीत् ॥ ३  
 नैवर्क्षरजसा राजस्र त्वया नापि वालिना । वनं निरृष्टपूर्वं हि भक्षितं तच्च वानरैः ॥ ४  
 एभिः प्रधर्षिताश्चैव वानरा वनरक्षिभिः । मधून्यचिन्तयित्वेमान्भक्षयन्ति पिबन्ति च ॥ ५  
 शिष्टमन्नापविध्यन्ति भक्षयन्ति तथापरे । निवार्यमाणास्ते सर्वे भ्रुवौ वै दर्शयन्ति हि ॥ ६  
 इमे हि संरब्धतरास्तथा तैः संप्रधर्षिताः । वारयन्तो वनात्तस्मात्कुञ्जैर्वानरपुङ्गवैः ॥ ७  
 ततस्तैर्बहुभिर्वीरैर्वानरैर्वानरर्षभ । संरक्तनयनैः क्रोधाद्धरयः प्रविचालिताः ॥ ८  
 पाणिभिर्निहताः केचित्केचिज्जानुभिराहताः । प्रकृष्टाश्च यथाकामं देवमार्गं च दर्शिताः ॥ ९  
 एवमेते हताः शूरास्त्वयि तिष्ठति भर्तारि । कृत्स्नं मधुवनं चैव प्रकामं तैः प्रभक्ष्यते ॥ १०  
 एवं विज्ञाप्यमानं तं सुग्रीवं वानरर्षभम् । अपृच्छत्तं महाप्राज्ञो लक्ष्मणः परवीरहा ॥ ११  
 किमयं वानरो राजन्वनपः प्रत्युपस्थितः । कंचार्थमभिनिर्दिश्य दुःखितो वाक्यमब्रवीत् ॥ १२  
 एवमुक्तस्तु सुग्रीवो लक्ष्मणेन महात्मना । लक्ष्मणं प्रत्युवाचेदं वाक्यं वाक्यविशारदः ॥ १३

आर्यं लक्ष्मणं संप्राह वीरो दधिमुखः कपिः । अङ्गदप्रमुखैर्धीरैर्भक्षितं मधु वानरैः ॥	१४
विचिन्त्य दक्षिणामाशामागतैर्हरिपुंगवैः । नैषामकृतकृत्यानामीदृशः स्यादुपक्रमः ॥	१५
आगतैश्च प्रमथितं यथा मधुवनं हि तैः । धर्षितं च वनं कृत्स्नमुपयुक्तं च वानरैः ॥	१६
वनं यदाभिपन्नं तैः साधितं कर्म वानरैः । दृष्टा देवी न संदेहो न चान्येन हनूमता ॥	१७
न ह्यन्यः साधने हेतुः कर्मणोऽस्य हनूमतः ॥	१८
कार्यसिद्धिर्मतिश्चैव तस्मिन्वानरपुङ्गवे । व्यवसायश्च धीर्यं च श्रुतं चापि प्रतिष्ठितम् ॥	१९
जाम्बवान्यत्र नेता स्यादङ्गदश्च महाबलः । हनूमांश्चाप्यधिष्ठाता न तस्य गतिरन्यथा ॥	२०
अङ्गदप्रमुखैर्धीरैर्हतं मधुवनं किल । वारयन्तश्च सहितास्तथा जानुभिराहताः ॥	२१
एतदर्थमयं प्राप्तो वक्तुं मधुरवागिह । नाम्ना दधिमुखो नाम हरिः प्रख्यातविक्रमः ॥	२२
दृष्टा सीता महाबाहो सौमित्रे पश्य तत्त्वतः । अभिगम्य तथा सर्वे पिबन्ति मधु वानराः २३	२३
न चाप्यदृष्ट्वा वैदेहीं विश्रुताः पुरुषर्षभ । वनं दत्तवरं दिव्यं धर्षयेयुर्वनौकसः ॥	२४
ततः प्रहृष्टो धर्मात्मा लक्ष्मणः सहराघवः । श्रुत्वा कर्णसुखां वाणीं सुग्रीववदनाञ्ज्युताम् ॥	२५
प्राहृष्यत भृशं रामो लक्ष्मणश्च महाबलः ॥	२५
श्रुत्वा दधिमुखस्येदं सुग्रीवस्तु प्रहृष्य च । वनपालं पुनर्वाक्यं सुग्रीवैः प्रत्यभाषत ॥	२६
प्रीतोऽस्मि सोऽहं यद्भुक्तं वनं तैः कृतकर्मभिः । मर्षितं मर्षणीयं च चेष्टितं कृतकर्मणाम् ॥ २७	२७
इच्छामि शीघ्रं हनुमत्प्रधानाञ्छाखामृगांस्तान्मृगराजदपान् ।	
द्रष्टुं कृतार्थान्सह राघवाभ्यां श्रोतुं च सीताधिगमे प्रयत्नम् ॥	२८
प्रीतिस्फीताक्षौ संप्रहृष्टौ कुमारौ दृष्ट्वा सिद्धार्थौ वानराणां च राजा ।	
अङ्गैः संहृष्टैः कर्मसिद्धिं विदित्वा बाह्योरौसम्नां सोऽतिमात्रं ननन्द ॥	२९
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे त्रिषष्टितमः सर्गः ॥ ६३ ॥	

### चतुःषष्टितमः सर्गः ।

सुग्रीवेणैवमुक्तस्तु हृष्टो दधिमुखः कपिः । राघवं लक्ष्मणं चैव सुग्रीवं चाभ्यवादयत् ॥	१
स प्रणम्य च सुग्रीवं राघवौ च महाबलौ । वानरैः सहितैः शूरैर्दिवमेवोत्पपात ह ॥	२
स यथैवागतः पूर्वं तथैव त्वरितं गतः । निपत्य गगनाद्भूमौ तद्धनं प्रविवेश ह ॥	३
स प्रविष्टो मधुवनं ददर्श हरियूथपान् । विमदानुत्थितान्सर्वान्मेहेमानान्मधूदकम् ॥	४
स तानुपागमद्भीरो बङ्गा करपुटाञ्जलिम् । उवाच वचनं श्रुक्ष्णमिदं हृष्टवदङ्गदम् ॥	५
सौम्य रोषो न कर्तव्यो यदेभिरभिवारितः । अज्ञानाद्रक्षिभिः क्रोधाद्भवन्तः प्रतिषेधिताः ॥ ६	६
युवराजस्त्वमीशश्च वनस्यास्य महाबल । मौर्ख्यात्पूर्वं कृतो दोषस्तं भवान्क्षन्तुमर्हति ॥	७
आख्यातं हि मया गत्वा पितृव्यस्य तवानघ । इहोपैयातं सर्वेषामेतेषां वनचारिणाम् ॥	८
स त्वदागमनं श्रुत्वा सहैभिर्हरियूथपैः । प्रहृष्टो न तु रुष्टोऽसौ वनं श्रुत्वा प्रधर्षितम् ॥	९
प्रहृष्टो मां पितृव्यस्ते सुग्रीवो वानरेश्वरः । शीघ्रं प्रेषय सर्वास्तानिति होवाच पार्थिवः ॥ १०	१०
श्रुत्वा दधिमुखस्येदं वचनं श्रुक्ष्णमङ्गदः । अब्रवीत्तान्हरिश्रेष्ठो वाक्यं वाक्यविशारदः ॥ ११	११

१ द्वितीयसुग्रीवशब्दस्य शोभनश्रीव इत्यवयवार्थो विवक्षितः । २ प्रयत्नं प्रयासं तेभ्यः श्रोतुमिच्छामीत्यन्वयः । ३ कर्मनिर्दिष्टाहोरासनां हस्तप्राप्तां विदित्वा । ४ मूत्रवतः । ५ आगमनम् ।



शङ्के श्रुतोऽयं वृत्तान्तो रामेण हरियूथपाः । तत्क्षमं नेह नः स्थातुं कृते कार्ये परन्तपाः ॥ १२  
 पीत्वा मधु यथाकामं विश्रान्ता वनचारिणः । किं शेषं गमनं तत्र सुग्रीवो यत्र मे गुरुः ॥ १३  
 सर्वे यथा मां वक्ष्यन्ति समेत्य हरियूथपाः । तथास्मि कर्ता कर्तव्ये भवद्भिः परवानहम् ॥ १४  
 नाज्ञापयितुमीशोऽहं युवराजोऽस्मि यद्यपि । अयुक्तं कृतकर्माणो यूयं धर्षयितुं मया ॥ १५  
 ब्रुवतश्चाङ्गदस्यैवं श्रुत्वा वचनमव्ययम् । प्रहृष्टमनसो वाक्यमिदमूर्ध्वनौकसः ॥ १६  
 एवं वक्ष्यति को राजन्प्रभुः सन्वानरर्षभ । ऐश्वर्यमदमत्तो हि सर्वोऽहमिति मन्यते ॥ १७  
 तव चेदं सुसदृशं वाक्यं नान्यस्य कस्यचित् । सन्नतिर्हि तवाख्याति भविष्यच्छुभभाग्यतां १८  
 सर्वं वयमपि प्राप्तास्तत्र गन्तुं कृतक्षणाः । स यत्र हरिवीराणां सुग्रीवः पतिरव्ययः ॥ १९  
 त्वया ह्यनुकैर्हरिभिर्नैव शक्यं पदात्पदम् । क्वचिद्गन्तुं हरिश्रेष्ठ ब्रूमः सत्यमिदं तु ते ॥ २०  
 एवं तु वदतां तेषामङ्गदः प्रत्यभाषत । बाढं गच्छाम इत्युक्त्वा उत्पपात महीतलात् ॥ २१  
 उत्पतन्तमनूत्पेतुः सर्वे ते हरियूथपाः । कृत्वाकाशं निरोकाशं यन्त्रोत्क्षिप्ता इवोपलाः ॥ २२  
 तेऽम्बरं सहस्रोत्पत्य वेगवन्तः प्लवङ्गमाः । विनदन्तो महानादं घना वातेरिता यथा ॥ २३  
 अङ्गदे ह्यननुप्राप्ते सुग्रीवो वानराधिपः । उवाच शोकोपहतं रामं कमललोचनम् ॥ २४  
 ममाश्वसिहि भद्रं ते दृष्टा देवी न संशयः । नागन्तुमिह शक्यं तैरतीते समये हि नः ॥ २५  
 न मत्सकाशमागच्छेत्कृत्ये हि विनिपातिते । युवराजो महाबाहुः प्लवतां प्रवरोऽङ्गदः ॥ २६  
 यद्यप्यकृतकृत्यानामीदृशः स्यादुपक्रमः । भवेत्स दीनवदनो भ्रान्तविप्रुतमानसः ॥ २७  
 पितृपंतामहं चैतत्पूर्वकैरभिरक्षितम् । न मे मधुवनं हन्यादहृष्टः प्लवगेश्वरः ॥ २८  
 कामल्या सुप्रजा राम समाश्वसिहि सुव्रत । दृष्टा देवी न संदेहो न चान्येन हनूमता ॥ २९  
 न ह्यन्यः कर्मणो हेतुः साधनेऽस्य हनूमतः । हनूमति हि सिद्धिश्च मतिश्च मतिसत्तम ॥  
 व्यवसायश्च वीर्यं च सूर्ये तेज इव ध्रुवम् ॥ ३०  
 जाम्बवान्यत्र नेता स्यादङ्गदश्च बलेश्वरः । हनुमांश्चाप्यधिष्ठाता न तस्य गतिरन्यथा ॥ ३१  
 मा भूश्चिन्तासमायुक्तः संप्रत्यमितविक्रम ॥ ३२  
 ततः किलकिलाशब्दं शुश्रावासन्नमम्बरे । हनुमत्कर्मदृसानां नर्दतां काननौकसाम् ॥  
 किष्किन्धामुपयातानां सिद्धिं कथयतामिव ॥ ३३  
 ततः श्रुत्वा निनादं तं कपीनां कपिसत्तमः । आयताञ्चितलाङ्गूलः सोऽभवद्दृष्टमानसः ॥ ३४  
 आजग्मुस्तेऽपि हरयो रामदर्शनकाङ्क्षिणः । अङ्गदं पुरतः कृत्वा हनूमन्तं च वानरम् ॥ ३५  
 तेऽङ्गदप्रमुखा वीराः प्रहृष्टाश्च मुदान्विताः । निपेतुर्हरिराजस्य समीपे राघवस्य च ॥ ३६  
 हनुमांश्च महाबाहुः प्रणम्य शिरसा ततः । नियतामक्षतां देवीं राघवाय न्यवेदयत् ॥ ३७  
 निश्चितार्थस्ततस्तस्मिन्सुग्रीवः पवनात्मजे । लक्ष्मणः प्रीतिमान्प्रीतं बहुमानादवैक्षत ॥ ३८  
 प्रीत्या च रममाणोऽथ राघवः परवीरहा । बहुमानेन महता हनुमन्तमवैक्षत ॥ ३९  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे चतुःषष्टितमः सर्गः ॥ ६४ ॥

### पञ्चषष्टितमः सर्गः ।

ततः प्रस्रवणं शैलं ते गत्वा चित्रकाननम् । प्रणम्य शिरसा रामं लक्ष्मणं च महाबलम् ॥ १  
 युवराजं पुरस्कृत्य सुग्रीवमभिवाद्य च । प्रवृत्तिमथ सीतायाः प्रवक्तुमुपचक्रमुः ॥ २

१ विनयः । २ निरवकाशम् । ३ अकृतकृत्यानामपि ईदृशः उपक्रमः स्याद्यदि तदा अङ्गदो दीनवदनः दीनवदनत्वादि-  
 भाषिणो भवेत् ।

रावणान्तःपुरे रोधं राक्षसीभिश्च तर्जनम् । रामे समनुरागं च यश्चायं समयः कृतः ॥	३
एतदाख्यान्ति ते सर्वे हरयो रामसन्निधौ । वैदेहीमक्षतां श्रुत्वा रामस्तूत्तरमब्रवीत् ॥	४
क सीता वर्तते देवी कथं च मयि वर्तते । एतन्मे सर्वमाख्यातं वैदेहीं प्रति वानराः ॥	५
रामस्य गदितं श्रुत्वा हरयो रामसन्निधौ । चोदयन्ति हनूमन्तं सीतावृत्तान्तकोविदम् ॥	६
श्रुत्वा तु वचनं तेषां हनुमान्मारुतात्मजः । प्रणम्य शिरसा देव्यै सीतायै तां दिशं प्रति ॥	७
उवाच वाक्यं वाक्यज्ञः सीताया दर्शनं यथा ॥	७
समुद्रं लङ्घयित्वाहं शतयोजनमायतम् । अगच्छं जानकीं सीतां मार्गमाणो दिदृक्षया ॥	८
तत्र लङ्केति नगरी रावणस्य दुरात्मनः । दक्षिणस्य समुद्रस्य तीरे वसति दक्षिणे ॥	९
तत्र दृष्ट्वा मया सीता रावणान्तःपुरे सती । संन्यस्य त्वयि जीवन्ती रामा राम मनोरथम् १०	
दृष्ट्वा मे राक्षसीमध्ये तर्ज्यमाना मुहुर्मुहुः । राक्षसीभिर्विरूपाभी रक्षिता प्रमदावने ॥	११
दुःखमासाद्यते देवी तथाऽदुःखोचिता सती ॥	१२
रावणान्तःपुरे रुद्धा राक्षसीभिः सुरक्षिता । एकवेणीधरा दीना त्वयि चिन्तापरायणा ॥	१३
अधःशय्या विवर्णाङ्गी पद्मिनीव हिमागमे । रावणाद्विनिवृत्तार्था मर्तव्यकृतनिश्चया ॥	१४
देवी कथंचित्काकुत्स्थ त्वन्मना मार्गिता मया ॥	१४
इक्ष्वाकुवंशविख्यातिं शनैः कीर्तयतानघ । सा मया नरशार्दूल विश्वक्षोभपपादिता ॥	१५
ततः संभाषिता देवी सर्वमर्थं च दर्शिता । रामसुग्रीवसख्यं च श्रुत्वा प्रीतिमुपागता ॥	१६
नियतः समुदाचारो भक्तिश्चास्यास्तथा त्वयि ॥	१७
एवं मया महाभागा दृष्ट्वा जनकनन्दिनी । उग्रेण तपसा युक्ता त्वद्भक्त्या पुरुषर्षभ ॥	१८
अभिज्ञानं च मे दत्तं यथा वृत्तं तवान्तिके । चित्रकूटे महाप्राज्ञ वायसं प्रति राघव ॥	१९
विज्ञाप्यश्च नरव्याघ्रो रामो वायुसुत त्वया । अखिलेनेह यद्दृष्टमिति मामाह जानकी ॥	२०
अयं चास्मै प्रदातव्यो यत्नात्सुपरिरक्षितः । ब्रुवता वचनान्येवं सुग्रीवस्योपहृण्वतः ॥	२१
एष चूडामणिः श्रीमान्मया सुपरिरक्षितः । मनःशिलायास्तिलको गण्डपार्श्वे निवेशितः ॥	२२
त्वया प्रणष्टे तिलके तं किल स्मर्तुमर्हसि । एष निर्यातितः श्रीमान्मया ते वारिसंभवः ॥	२३
एवं दृष्ट्वा प्रमोदिष्ये व्यसने त्वामिवानघ । जीवितं धारयिष्यामि मासं दशरथात्मज ॥	२४
ऊर्ध्वं मासाञ्च जीवेयं रक्षसां वशमागता ॥	२४
इति मामब्रवीत्सीता कृशाङ्गी धर्मचारिणी । रावणान्तःपुरे रुद्धा मृगीवोत्फुल्ललोचना ॥	२५
एतदेव मयाख्यातं सर्वं राघव यद्यथा । सर्वथा सागरजले संतारः प्रविधीयताम् ॥	२६
तौ जाताश्वासौ राजपुत्रौ विदित्वा तच्चाभिज्ञानं राघवाय प्रदाय ।	
देव्या चाख्यातं सर्वमेवानुपूर्व्याद्वाचा संपूर्णं वायुपुत्रः शशंस ॥	२७
इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे पञ्चषष्टितमः सर्गः ॥ ६५ ॥	

### षट्षष्टितमः सर्गः ।

एषमुक्तो हनुमता रामो दशरथात्मजः । तं मणिं हृदये कृत्वा परुरोद सलक्ष्मणः ॥	१
तं तु दृष्ट्वा मणिश्रेष्ठं राघवः शोककर्षितः । नेत्राभ्यामश्रुपूर्णाभ्यां सुग्रीवमिदमब्रवीत् ॥	२

यथैव धेनुः खवति क्षोहाद्वत्सस्य वत्सला । तथा ममापि हृदयं मणिरक्षस्य दर्शनात् ॥ ३  
 मणिरक्षमिदं दत्तं वैदेह्याः श्वशुरेण मे । वधूकाले यथा बद्धमधिकं मूर्ध्नि शोभते ॥ ४  
 अयं हि जलसंभूतो मणिः सज्जनपूजितः । यज्ञे परमतुष्टेन दत्तः शक्रेण धीमता ॥ ५  
 इमं दृष्ट्वा मणिश्रेष्ठं यथा तातस्य दर्शनम् । अद्यास्म्यवगतः सौम्य वैदेहस्य तथा विभोः ॥ ६  
 अयं हि शोभते तस्याः प्रियाया मूर्ध्नि मे मणिः।अस्याद्य दर्शनेनाहं प्राप्तां तामिष चिन्तये॥७  
 किमाह सीता वैदेही ब्रूहि सौम्य पुनः पुनः । पिपासुमिष तोयेन सिञ्चन्ती वाक्यवारिणा॥८  
 इतस्तु किं दुःखतरं यदिमं वारिसंभवम् । मणिं पश्यामि सामित्रे वैदेहीमागतं विना ॥ ९  
 चिरं जीवति वैदेही यदि मासं धरिष्यति । न जीवेयं क्षणमपि विना तामसितेक्षणाम् ॥१०  
 नय मामपि तं देशं यत्र दृष्ट्वा मम प्रिया । न तिष्ठेयं क्षणमपि प्रवृत्तिमुपलभ्य च ॥ ११  
 कथं सा मम सुश्रोणी भीरुभीरुः सती सदा । भयावहानां घोराणां मध्ये तिष्ठति रक्षसां१२  
 शारदस्तिमिरोन्मुक्तो नूनं चन्द्र इवाम्बुदैः । आवृतं वदनं तस्या न विराजति राक्षसैः ॥ १३  
 किमाह सीता हनुमन्स्तत्त्वतः कथयाद्य मे । एतेन खलु जीविष्ये भेषजेनातुरो यथा ॥ १४  
 मधुरा मधुरालापा किमाह मम भामिनी । मद्धिहीना वरारोहा हनुमन्कथयस्व मे ॥ १५  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे षट्षष्टितमः सर्गः ॥ ६६ ॥

### सप्तषष्टितमः सर्गः ।

एवमुक्तस्तु हनुमान्राघवेण महात्मना । सीताया भाषितं सर्वं न्यवेदयत् राघवे ॥ १  
 इदमुक्तवती देवी जानकी पुरुषर्षभ । पूर्ववृत्तमभिज्ञानं चित्रकूटे यथानथम् ॥ २  
 सुखसुप्ता त्वया सार्धं जानकी पूर्वमुत्थिता । वायसः सहस्रोत्पत्य विरराद स्तनान्तरे ॥ ३  
 पर्यायेण च सुसस्त्वं देव्यङ्के भरताग्रज । पुनश्च किल पक्षी स देव्या जनयति व्यथाम् ॥ ४  
 पुनः पुनरुपागम्य विरराद भृशं किल । ततरुवं बोधितस्तस्याः शोणितेन समुक्षितः ॥ ५  
 वायसेन च तेनैव सततं बाध्यमानया । बोधितः किल देव्या त्वं सुखसुप्तः परंतप ॥ ६  
 तां तु दृष्ट्वा महाबाहो दारितां च स्तनान्तरे । आशीविष इव क्रुद्धो निःश्वसन्नभ्यभाषथाः ॥ ७  
 नखाग्रैः केन ते भीरु दारितं तु स्तनान्तरम् । कः क्रीडति सरोषेण पञ्चवक्त्रेण भोगिना ॥ ८  
 निरीक्षमाणः सहसा वायसं समवैक्षथाः । नखैः सरुधिरंस्तीक्ष्णैस्तामेवाभिमुखं स्थितम् ॥ ९  
 मुतः किल स शक्रस्य वायसः पततां वरः । धरान्तरचरः शीघ्रं पवनस्य गतौ समः ॥ १०  
 ततस्तस्मिन्महाबाहो कोपसंवर्तितेक्षणः । वायसे त्वं कृथाः क्रूरां मतिं मतिमतां वर ॥ ११  
 स दर्भं संस्तराद्ब्रह्म ब्रह्मास्त्रेण ह्ययोजयः । स दीप्त इव कालाग्निर्ज्वालाभिमुखः खगम् ॥१२  
 क्षिप्तवांस्त्वं प्रदीप्तं हि दर्भं तं वायसं प्रति । ततस्तु वायसं दीप्तः स दर्भोऽनुजगाम ह ॥१३  
 स पित्रा च परित्यक्तः सुरैश्च समहर्षिभिः । त्रीँलोकान्संपरिक्रम्य त्रातारं नाधिगच्छति ॥१४  
 पुनरेवागतस्तस्त्वत्सकाशमरिन्दम । स तं निपतितं भूमौ शरण्यः शरणागतम् ॥ १५  
 वधार्हमपि काकुत्स्थ कृपया पर्यपालयः ॥ १६  
 मोघमस्त्रं न शक्यं तु कर्तुमित्येव राघव । भवांस्तस्याक्षि काकस्य हिनस्ति स्म स दक्षिणम् ॥१७

१ मे श्वशुरेण जनकेन । वधूकाले बधूप्रतिग्रहकाले । विद्वकाल इत्यर्थः । यथा शोभते तथा बद्धमित्यन्वयः ।

राम त्वां स नमस्कृत्य राज्ञे दशरथाय च । विसृष्टस्तु तदा काकः प्रतिपेदे स्वमालयम् ॥ १८  
 एषमन्त्रविदां श्रेष्ठः सत्त्ववाञ्छीलवानपि । किमर्थमन्त्रं रक्षःसु न योजयति राघवः ॥ १९  
 न नागा नापि गन्धर्वा नासुरा न मरुद्गणाः । न च सर्वे रणे शक्ता रामं प्रति समासितुम् २०  
 तस्य वीर्यवतः कश्चिद्यद्यस्ति मयि संभ्रमः । क्षिप्रं मुनिशितैर्बाणैर्हन्यतां युधि रावणः ॥ २१  
 आतुरादेशमाज्ञाय लक्ष्मणो वा परन्तपः । स किमर्थं नरवरो न मां रक्षति राघवः ॥ २२  
 शकौ तौ पुरुषय्याग्नौ वाय्वग्निसमतेजसौ । सुराणामपि दुर्धर्षो किमर्थं मामुपेक्षतः ॥ २३  
 ममैव दुष्कृतं किञ्चिन्महदस्ति न संशयः । समर्थो सहितौ यन्मां नावेक्षेते परन्तपौ ॥ २४  
 वैदेह्या वचनं श्रुत्वा करुणं साश्रु भाषितम् । पुनरप्यहमार्थां तामिदं वचनमब्रुवम् ॥ २५  
 त्वच्छोकविमुखो रामो देवि सत्येन ते शपे । रामे दुःखाभिभूते तु लक्ष्मणः परितप्यसे ॥ २६  
 कथञ्चिद्भवती दृष्टा न कालः परिशोचितुम् । इमं मुहूर्तं दुःखानामन्तं द्रक्ष्यसि भामिनि ॥ २७  
 तावुभौ नरशार्दूलौ राजपुत्रावनिन्दितौ । त्वद्दर्शनकृतोत्साहो लङ्कां भस्मीकरिष्यतः ॥ २८  
 हत्वा च समरे रौद्रं रावणं सहबान्धवम् । राघवस्त्वां वरारोहे स्वां पुरीं नयते ध्रुवम् ॥ २९  
 यत्तु रामो विजानीयादभिज्ञानमनिन्दिते । प्रीतिसंजननं तस्य प्रदातुं त्वमिहार्हसि ॥ ३०  
 साभिषीक्ष्य दिशः सर्वा वेणुयुद्धथनमुत्तमम् । मुक्त्वा वस्त्राहदौ मह्यं मणिमेतं महाबल ॥ ३१  
 प्रतिगृह्य मणिं दिव्यं तव हेतो रघूद्वह । शिरसा तां प्रणम्यार्यामहमागमने त्वरे ॥ ३२  
 गमने च कृतोत्साहमवेक्ष्य वरवर्णिनी । विवर्धमानं च हि मामुवाच जनकात्मजा ॥ ३३  
 अश्रुपूर्णमुखी दीना बाष्पसंदिग्धभाषिणी । ममोत्पतनसंभ्रान्ता शोकवेगसमाहता ॥ ३४  
 हनुमन्सिंहसंकाशावुभौ तौ रामलक्ष्मणौ । सुग्रीवं च सहामात्यं सर्वान्ब्रूवा ह्यनामयम् ॥ ३५  
 यथा च स महाबाहुर्मा तारयति राघवः । अस्माद्दुःखाम्बुसंरोधात्त्वं समाधातुमर्हसि ॥ ३६  
 इमं च तीव्रं मम शोकवेगं रक्षोभिरेभिः परिभर्त्सनं च ।  
 ब्रूयास्तु रामस्य गतः समीपं शिवश्च तेऽध्वास्तु हरिप्रवीर ॥ ३७  
 एतत्तवार्या नृपराजसिंह सीता वचः प्राह विषादपूर्वम् ।  
 एतच्च बुद्ध्वा गदितं मया त्वं श्रद्धत्स्व सीतां कुशलां समग्राम् ॥ ३८  
 इत्यार्षे श्रीमद्रामायणे वाल्मीकीय आदिकाव्ये सुन्दरकाण्डे समषष्टितमः सर्गः ॥ ६७ ॥

### अष्टषष्टितमः सर्गः ।

अथाहमुत्तरं देव्या पुनरुक्तः ससंभ्रमः । तव स्नेहान्नरव्याघ्र सौहार्दादिनुमान्य वै ॥ १  
 एवं बहुविधं वाच्यो रामो दाशरथिस्त्वया । यथा मामामुयाञ्छीघ्रं हत्वा रावणमाहवे ॥ २  
 यदि वा मन्यसे वीर वसैकाहमरिन्दम । कस्मिंश्चित्संवृते देशे विश्रान्तः श्वो गमिष्यसि ॥ ३  
 मम चाप्यल्पभाग्यायाः सान्निध्यात्तव वीर्यवन् । अस्य शोकविपाकस्य मुहूर्ते स्याद्विमोक्षणं ४  
 गते हि त्वयि विक्रान्ते पुनरागमनाय वै । प्राणानामपि संदेहो मम स्यान्नात्र संशयः ॥ ५  
 तवादर्शनजः शोको भूयो मां परितापयेत् । दुःखाद्दुःखपराभूतां दुर्गतां दुःखभागिनीम् ॥ ६  
 अयं च वीर संदेहस्तिष्ठतीव ममाग्रतः । सुमहांस्त्वत्सहायेषु हर्यृक्षेषु हरीश्वर ॥ ७  
 कथं नु खलु दुष्पारं तरिष्यन्ति महोदधिम् । तानि हर्यृक्षसैन्यानि तौ वा नरवरात्मजौ ॥ ८

त्रयाणामेव भूतानां सागरस्यास्य लङ्घने । शक्तिः स्याद्वैनतेयस्य तव वा मारुतस्य वा ॥ ९  
 तदस्मिन्कार्यनिर्योगे वीरैवं दुरतिक्रमे । किं पश्यसि समाधानं ब्रूहि कार्यविदां वर ॥ १०  
 काममस्य त्वमेवैकः कार्यस्य परिसाधने । पश्चात्सिः परवीरघ्न यशस्यस्ते बलोदयः ॥ ११  
 बलैः समग्रैर्यदि मां हत्वा रावणमाहवे । विजयी स्वां पुरीं रामो नयेत्तस्याघशास्करम् ॥ १२  
 यथाहं तस्य वीरस्य वनादुपधिना हृता । रक्षसा तद्भयादेव तथा नार्हति राघवः ॥ १३  
 बलैस्तु संकुलां कृत्वा लङ्कां परबलार्दनः । मां नयेद्यदि काकुत्स्थस्तप्तस्य सदृशं भवेत् ॥ १४  
 तद्यथा तस्य विक्रान्तमनुरूपं महात्मनः । भवत्याहवशूरस्य तथा त्वमुपपादय ॥ १५  
 तदर्थोपहितं वाक्यं प्रश्रितं हेतुसंहितम् । निशम्याहं ततः शेषं वाक्यमुत्तरमब्रुवम् ॥ १६  
 देवि हर्षक्षसैन्यानामीश्वरः प्लवतां वरः । सुग्रीवः सत्त्वसंपन्नस्तवार्थे कृतनिश्चयः ॥ १७  
 तस्य विक्रमसंपन्नाः सत्त्ववन्तो महाबलाः । मनःसंकल्पसंपाता निदेशे हरयः स्थिताः ॥ १८  
 येषां नोपरि नाधस्तात्प्र तिर्वक्सज्जते गतिः । न च कर्मसु सीदन्ति महत्स्वमिततेजसः ॥ १९  
 असकृत्सैर्महाभागैर्वानैर्बलदर्पितैः । प्रदक्षिणीकृता भूमिर्वायुमार्गानुसारिभिः ॥ २०  
 मद्दिशिष्टाश्च तुल्याश्च सन्ति तत्र वनौकसः । मत्तः प्रत्यवरः कश्चिन्नास्ति सुग्रीवसन्निधौ ॥ २१  
 अहं तावदिह प्राप्तः किं पुनस्ते महाबलाः । न हि प्रकृष्टाः प्रेष्यन्ते प्रेष्यन्ते हीतरे जनाः २२  
 तदलं परितापेन देवि मन्युर्व्यपैतु ते । एकोत्पातेन वै लङ्कामेष्यन्ति हरियूथपाः ॥ २३  
 मम पृष्ठगतौ तौ च चन्द्रसूर्याविवोदितौ । त्वत्सकाशं महाभागे नृसिंहावागमिष्यतः ॥ २४  
 अरिघ्नं सिंहसंकाशं क्षिप्रं द्रक्ष्यसि राघवम् । लक्ष्मणं च धनुष्पाणिं लङ्काद्वारमुपस्थितम् ॥ २५  
 नखदंष्ट्रायुधान्वीरान्सिंहशार्दूलविक्रमान् । वानरान्वारणेन्द्राभान्क्षिप्रं द्रक्ष्यसि सङ्गतान् ॥ २६  
 शैलाम्बुदनिकाशानां लङ्कामलयसानुषु । नर्दतां कपिमुख्यानामचिराच्छ्रोष्यसि स्वनम् ॥ २७  
 निवृत्तवनवासं च त्वया सार्धमरिन्दमम् । अभिषिक्तमयोध्यायां क्षिप्रं द्रक्ष्यसि राघवम् ॥ २८  
 ततो मया वाग्भिरदीनभाषिणा शिवाभिरिष्टाभिरभिप्रसादिता ।  
 जगाम शान्तिं मम मैथिलात्मजा तवापि शोकेन तदाभिपीडिता ॥ २९  
 इत्यार्षे श्रीमद्रामायणे वाल्मीकीय आदिकाव्ये चतुर्विंशत्सहस्रिकायां संहितायां  
 श्रीमत्सुन्दरकाण्डेऽष्टषष्टितमः सर्गः ॥ ६८ ॥

श्रीः ।  
श्रीमद्वाल्मीकिरामायणम् ।

युद्धकाण्डम् ।

प्रथमः सर्गः ।

श्रीरामचन्द्राय नमः ।

श्रुत्वा हनुमतो वाक्यं यथावदभिभाषितम् । रामः प्रीतिसमायुक्तो वाक्यमुत्तरमब्रवीत् ॥ १  
कृतं हनुमता कार्यं सुमहद्भुवि दुर्लभम् । मनसापि यदन्येन न शक्यं धरणीतले ॥ २  
न हि तं परिपश्यामि यस्तेरेत महार्णवम् । अन्यत्र गरुडाद्वयोरन्यत्र च हनूमतः ॥ ३  
देवदानवयक्षाणां गन्धर्वोरगरक्षसाम् । अप्रधृष्यां पुरीं लङ्कां रावणेन सुरक्षिताम् ॥  
[यो वीर्यबलसंपन्नो द्विषद्भिरनिवारितः ।] प्रविष्टः सत्त्वमाश्रित्य श्वसन्को नाम निष्क्रमेत् ॥ ४  
को विशेत्सुवुराधर्षां राक्षसैश्च सुरक्षिताम् । यो वीर्यबलसंपन्नो न समः स्याद्धनूमतः ॥ ५  
भृत्यकार्यं हनुमता सुग्रीवस्य कृतं महत् । एवं विधाय स्वबलं सदृशं विक्रमस्य च ॥ ६  
यो हि भृत्यो नियुक्तः सन्भर्त्रा कर्मणि दुष्करे । कुर्यात्तदनुरागेण तमाहुः पुरुषोत्तमम् ॥ ७  
नियुक्तो यः परं कार्यं न कुर्यान्नृपतेः प्रियम् । भृत्यो युक्तः समर्थश्च तमाहुर्मध्यमं नरम् ॥ ८  
नियुक्तो नृपतेः कार्यं न कुर्याद्यः समाहितः । भृत्यो युक्तः समर्थश्च तमाहुः पुरुषाधमम् ॥ ९  
तंर्भियोगे नियुक्तेन कृतं कृत्यं हनूमता । न चात्मा लघुतां नीतः सुग्रीवश्चापि तोषितः ॥ १०  
अहं च रघुवंशश्च लक्ष्मणश्च महाबलः । वैदेह्या दर्शनेनाद्य धर्मतः पंरिरक्षिताः ॥ ११  
इदं तु मम दीनस्य मनो भूयः प्रकर्षति । यदिहास्य प्रियाख्यातुर्न कुर्मि सदृशं प्रियम् ॥ १२  
एषं सर्वस्वभूतस्तु परिष्वङ्गो हनूमतः । मया कालमिमं प्राप्य दत्तस्तस्य महात्मनः ॥ १३  
इत्युक्त्वा प्रीतिहृष्टाङ्गो रामस्तं परिष्वजे । हनूमन्तं महात्मानं कृतकार्यमुपागतम् ॥ १४  
ध्यात्वा पुनरुवाचैदं वचनं रघुनन्दनः । हरीणामीश्वरस्यैव सुग्रीवस्योपशृण्वतः ॥ १५  
सर्वथा सुकृतं तावत्सीतायाः परिमार्गणम् । सागरं तु समासाद्य पुनर्नष्टं मनो मम ॥ १६  
कथं नाम समुद्रस्य दुष्पारस्य महाम्भसः । हरयो दक्षिणं पारं गमिष्यन्ति समाहिताः ॥ १७  
यद्यप्येष तु वृत्तान्तो वैदेह्या गदितो मम । समुद्रपारगमने हरीणां किमिवोत्तरम् ॥ १८  
इत्युक्त्वा शोकसंभ्रान्तो रामः शत्रुनिवर्हणः । हनुमन्तं महाबाहुस्ततो ध्यानमुपागमत् ॥ १९

इत्यार्षे श्रीमद्रामायणे वाल्मीकीय आदिकाव्ये युद्धकाण्डे प्रथमः सर्गः ॥ १ ॥

१ जीवन् । २ हनुमत उत्तमभृत्यत्वं दर्शयितुमुत्तममध्यमाधमभृत्यानां क्रमेण लक्षणमाह-यो हीत्यादिना । यो भृत्यः भर्त्रा स्वामिना दुष्करे कर्मणि नियुक्तः तत् कृत्वा । अनुरागेण स्वामिभक्त्यतिशयेन तदपेक्षितमनियुक्तमपि कार्यं कुर्यात् । तं पुरुषोत्तमं उत्तमभृत्यं आहुः । भृत्यस्तु यः परं कार्यं न कुर्यादित्यधिककार्याकर्तुर्मध्यमभृत्यत्वाभिधानादेवं व्याख्यातम् । ३ स्वामिनिर्दिष्टाधिकं कार्यम् । ४ उक्तमात्रमपि कार्यं सम्यक् कुर्यात् । ५ तत् उत्तमभृत्यलक्षणलक्षितत्वात् । ६ कार्यं । ७ लिप्यति । ८ करोमि । ९ इमं प्रत्युपकारार्हं कालं प्राप्य मया दत्तोऽयं परिष्वङ्ग एव सर्वस्वभूतोऽस्तु । सर्वस्वदानसदृशोऽस्त्विति संबन्धः । १० सागरस्य दुस्तरत्वमालोक्य ।

## द्वितीयः सर्गः ।

तं तु शोकपरिधूनं रामं दशरथात्मजम् । उवाच वचनं श्रीमान्सुग्रीवः शोकनाशनम् ॥ १  
 किं त्वं संतप्यसे वीर यथान्यः प्राकृतस्तथा । मैवं भ्रूस्त्यज संतापं कृतञ्च इव सौहृदम् ॥ २  
 संतापस्य च ते स्थानं न हि पश्यामि राघव । प्रवृत्तावुपलब्धायां ज्ञाते च निलये रिपोः ॥ ३  
 मतिमाञ्छास्त्वित्प्राज्ञः पण्डितश्चासि राघव । त्यजेमां पापिकां बुद्धिं कृतान्मेवार्थदूषणीम् ॥ ४  
 समुद्रं लङ्घयित्वा तु महानक्रसमाकुलम् । लङ्कामारोहयिष्यामो हनिष्यामश्च ते रिपुम् ॥ ५  
 निरुत्साहस्य दीनस्य शोकपर्याकुलात्मनः । सर्वार्था व्यवसीदन्ति व्यसनं चाधिगच्छति ॥ ६  
 इमे शूराः समर्थाश्च सर्वे नो हरियूथपाः । त्वत्प्रियार्थं कृतोत्साहाः प्रवेष्टुमपि पावकम् ॥ ७  
 एषां हर्षेण जानामि तर्कश्चास्मिन्दृढो मम ॥ ८  
 विक्रमेण समानेष्ये सीतां हत्वा यथा रिपुम् । रावणं पापकर्माणं तथा त्वं कर्तुमर्हसि ॥ ९  
 सेतुरत्र यथा बध्येद्यथा पश्येम तां पुरीम् । तस्य राक्षसराजस्य तथा त्वं कुरु राघव ॥ १०  
 दृष्ट्वा तां तु पुरीं लङ्कां त्रिकूटशिखरे स्थिताम् । हतं च रावणं युद्धे दर्शनादुपधारय ॥ ११  
 अबद्ध्वा सागरे सेतुं घोरे तु वरुणालये । लङ्का न मर्दितुं शक्या सेन्द्रैरपि सुरासुरैः ॥ १२  
 सेतुर्बद्धः समुद्रे च यावलङ्कासमीपतः । सर्वे तीर्णं च वै सैन्यं जितमित्युपधारय ॥ १३  
 इमे हि समरे शूरा हरयः कामरूपिणः । तानरीन्विधमिष्यन्ति शिलापादपवृष्टिभिः ॥ १४  
 तदलं विह्वला बुद्धी राजन्सर्वार्थनाशिनी । पुरुषस्य हि लोकेऽस्मिंश्शोकः शौर्यापकर्षणः ॥ १५  
 यत्तु कार्यं मनुष्येण शौण्डीर्यमवलम्बता । अस्मिन्काले महाप्राज्ञ सत्त्वमातिष्ठ तेजसा ॥ १६  
 शूराणां हि मनुष्याणां त्वद्विधानां महात्मनाम् । विनष्टे वा प्रणष्टे वा शोकः सर्वार्थनाशनः ॥ १७  
 त्वं तु बुद्धिमतां श्रेष्ठः सर्वशास्त्रार्थकोविदः । मद्भिर्धैः सचिवैः सार्धमरिं जेतुमिहार्हसि ॥ १८  
 न हि पश्याम्यहं कंचिन्निषु लोकेषु राघव । गृहीतधनुषो यस्ते तिष्ठेदभिमुखो रणे ॥ १९  
 वानरेषु समासक्तं न ते कार्यं विपत्स्यते । अचिराद्द्रक्ष्यसे सीतां तीर्त्वा सागरमक्षयम् ॥ २०  
 तदलं शोकमालम्ब्य क्रोधमालम्ब्य भूपते । निश्चेष्टाः क्षत्रिया मन्दाः सर्वे चण्डस्यं विभ्यति ॥ २१  
 लङ्घनार्थं च घोरस्य समुद्रस्य नदीपतेः । सहास्माभिरिहोपेतः सूक्ष्मबुद्धिर्विचारय ॥ २२  
 सर्वे तीर्णं च मे सैन्यं जितमित्युपधारय ॥ २३  
 इमे हि हरयः शूराः समरे कामरूपिणः । तानरीन्विधमिष्यन्ति शिलापादपवृष्टिभिः ॥ २४  
 कथंचित्संतरिष्यामस्ते वयं वरुणालयम् । हतमित्येव तं मन्ये युद्धे समितिनन्दन ॥ २५  
 किमुक्त्वा बहुधा चापि सर्वथा विजयी भवान् । निमित्तानि च पश्यामि मनो मे संप्रहृष्यति ॥ २६  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्वितीयः सर्गः ॥ २ ॥

## तृतीयः सर्गः ।

सुग्रीवस्य वचः श्रुत्वा हेतुमत्परमार्थवित् । प्रतिजग्राह काकुत्स्थो हनुमन्तमथाब्रवीत् ॥ १  
 तपसा सेतुबन्धेन सागरोच्छोषणेन वा । सर्वथा सुसमर्थोऽस्मि सागरस्यास्य लङ्घने ॥ २  
 कति दुर्गाणि दुर्गाया लङ्काया ब्रूहि तानि मे । ज्ञातुमिच्छामि तत्सर्वं दर्शनैदिव वानर ॥ ३  
 बलस्य परिमाणं च द्वारदुर्गाक्रियामपि । गुप्तिकर्म च लङ्काया रक्षसां सदनानि च ॥ ४

१ अनुत्साहकारिणीम् । २ मोक्षरूपार्थनिवर्तिकाम् । ३ निरयोगः क्षत्रियाः मन्दभाग्याः । ४ चण्डान् । ५ प्रत्यक्षत इव ।

यथासुखं यथावच्च लङ्कायामसि दृष्टवान् । सर्वमाचक्ष्व तत्त्वेन सर्वथा कुशलो ह्यसि ॥ ५  
 श्रुत्वा रामस्य वचनं हनूमान्मारुतात्मजः । वाक्यं वाक्यविदां श्रेष्ठो रामं पुनरथाब्रवीत् ॥ ६  
 श्रूयतां सर्वमाल्यास्ये दुर्गकर्मविधानतः । गुप्ता पुरी यथा लङ्का रक्षिता च यथा बलैः ॥ ७  
 राक्षसाश्च यथा स्निग्धा रावणस्य च तेजसा । परां समृद्धिं लङ्कायाः सागरस्य च भीमतां ॥  
 विभागं च बलौघस्य निर्देशं वाहनस्य च ८ ॥ एवमुक्त्वा कपिश्रेष्ठः कथयामास तत्त्वतः ॥९  
 दृष्टप्रमुदिता लङ्का मत्तद्विपसमाकुला । महती रथसंपूर्णा रक्षोगणसमाकुला ॥

वाजिभिश्च सुसंपूर्णा सा पुरी दुर्गमा परैः ॥ १०  
 दृढबद्धकवाटानि महापरिघवन्ति च । द्वाराणि विपुलान्यस्याश्चत्वारि सुमहाग्नि च ॥ ११  
 तत्रेष्टूपलेयन्त्राणि बलवन्ति महान्ति च । आगतं परसैन्यं तु तत्र तैः प्रतिहन्यते ॥ १२  
 द्वारेषु संस्कृता भीमाः कालायसमयाः शिताः । शतशो रक्षिता वीरैः शतश्रयो रक्षसां मर्गैः ॥  
 सौवर्णैश्च महांस्तस्याः प्राकारो दुष्प्रधर्षणः । मणिविद्रुमवैडूर्यमुक्ताविरचितान्तरः ॥ १४  
 सर्वतश्च महाभीमाः शीततोयवहाः शुभाः । अगाधा ग्राहवत्यश्च परिखा मीनसेविताः ॥ १५  
 द्वारेषु तासां चत्वारः संक्रमाः परमायताः । यन्त्रैरुपेता बहुभिर्महद्भिर्गृहपङ्क्तिभिः ॥ १६  
 त्रायन्ते संक्रमास्तत्र परसैन्यागमे सति । यन्त्रैस्तरवकीर्यन्ते परिखासु समन्ततः ॥ १७  
 एकस्त्रकर्मयो बलवान्संक्रमः सुमहादृढः । काञ्चनैर्बहुभिः सत्सम्भैर्वेदिकाभिश्च शोभितः ॥ १८  
 स्वयं प्रकृतिर्मपन्नो युयुत्सु राम रावणः । उत्थितश्चाप्रमत्तश्च बलानामनुदर्शने ॥ १९  
 लङ्का पुनर्निरालम्बा देवदुर्गा भयावहा । नादेयं पार्वतं वान्यं कृत्रिमं च चतुर्विधम् ॥ २०  
 स्थिता पारं समुद्रस्य दूरपारस्य राघव । नापथोऽपि च नास्त्यत्र निरादेशश्च सर्वतः ॥ २१  
 शैलाम् रक्षिता दुर्गा सा पृथ्वपुरोपमा । वाजिवारणसंपूर्णा लङ्का परमदुर्जया ॥ २२  
 परिखाश्च शतश्रयश्च यन्त्राणि विविधानि च । शोभयन्ति पुरीं लङ्कां रावणस्य दुरात्मनः ॥ २३  
 अयुतं रक्षसामत्र पूर्वद्वारं समाश्रितम् । शूलहस्ता दुराधर्षाः सर्वे खड्गाग्रयोधिनः ॥ २४  
 नियुतं रक्षसामत्र दक्षिणद्वारमाश्रितम् । चतुरङ्गण सैन्येन योधास्तत्राप्यनुत्तमाः ॥ २५  
 प्रयुतं रक्षसामत्र पश्चिमद्वारमाश्रितम् । चर्मखड्गधराः सर्वे तथा सर्वास्त्रकोविदाः ॥ २६  
 न्यबुद्धं रक्षसामत्र उत्तरद्वारमाश्रितम् । रथिनश्चाश्ववाहाश्च कुलपुत्राः सुपूजिताः ॥ २७  
 शतशोऽथ सहस्राणि मध्यमं सैकन्धमाश्रिताः । यातुधाना दुराधर्षाः साग्रकोटिश्च रक्षसाम् ॥  
 ते मया संक्रमा भग्नाः परिखाश्चावपूरिताः । दग्धा च नगरी लङ्का प्राकाराश्चावसादिताः ॥२८  
 बलैकदेशः क्षपितो राक्षसानां महात्मनाम् ॥ २९  
 येन केन च मार्गेण तराम वरुणालयम् । हतेति नगरी लङ्का वानरैरवधार्यताम् ॥ ३०  
 अङ्गदो द्विविदो मन्दो जाम्बवान्पनसो नलः । नीलः सेनापतिश्चैव बलशेषेण किं तव ॥ ३१  
 प्लवमाना हि गत्वा तां रावणस्य महापुरीम् । सपर्वतवनां भिच्वा सखातां सप्रतोरणाम् ॥  
 सप्राकारां सभवनामानधिप्यन्ति राघव ॥ ३२  
 एवमाज्ञापय क्षिप्रं बलानां सर्वसंग्रहम् । मुहूर्तेन तु युक्तेन प्रस्थानमभिरौचय ॥ ३३

इत्यार्षे श्रीमद्रामायणे वाल्मीकीय आदिकाण्डे युद्धकाण्डे तृतीयः सर्गः ॥ ३ ॥



चतुर्थः सर्गः ।

श्रुत्वा हनुमतो वाक्यं यथावदनुपूर्वशः । ततोऽब्रवीन्महातेजा रामः सत्यपराक्रमः ॥ १  
 वां निवेदयसे लङ्कां पुरीं भीमस्य रक्षसः । क्षिप्रमेनां मधिष्यामि सत्यमेतद्ब्रवीमि ते ॥ २  
 अस्मिन्मुहूर्ते सुग्रीव प्रयाणमभिरोचये । युक्तो मुहूर्तो विजयः प्राप्तो मध्यं दिवाकरः ॥ ३  
 अस्मिन्मुहूर्ते विजये प्राप्ते मध्यं दिवाकरे । सीतां हत्वा तु मे जातु कासीं यास्यति यास्यतः ४  
 सीता श्रुत्वाभियानं मे आशामेष्यति जीविते । जीवितान्तेऽमृतं स्पृष्ट्वा पीत्वा विषमिवातुरः ५  
 उत्तराफल्गुनी ह्यद्य श्वस्तु हस्तेन योक्ष्यते । अभिप्रयाम सुग्रीव सर्वाणीकसमावृताः ॥ ६  
 निमित्तानि च धम्यानि यानि प्रादुर्भवन्ति च । निहत्य रावणं सीतामानयिष्यामि जानकी ७  
 उपरिष्टाद्धि नयनं स्फुरमाणमिदं मम । विजयं समनुप्राप्तं शंमतीव मनोरथम् ॥ ८  
 ततो वानरराजेन लक्ष्मणेन च पूजितः । उवाच रामो धर्मात्मा पुनरप्यर्थकोविदः ॥ ९  
 अग्रे यातु बलस्यास्य नीलो मार्गमवेक्षितुम् । वृतः शतसहस्रेण वानराणां तरस्विनाम् ॥ १०  
 फलमूलवता नील शीतकाननवारिणा । पथा मधुमता चाशु सेनां सेनापते नय ॥ ११  
 दूषयेयुर्दुरात्मानः पथि मूलफलोदकम् । राक्षसाः परिरक्षेथास्तेभ्यस्त्वं नित्यमुद्यतः ॥ १२  
 निम्नेषु वनदुर्गेषु वनेषु च वनौकसः । अभिप्लुत्याभिपश्येयुः परेषां निहंतं बलम् ॥ १३  
 यच्च फल्गु बलं किञ्चित्तदत्रैवोपयुज्यताम् । एतद्धि कृत्वं घोरं नो विक्रमेण प्रयुष्यताम् ॥ १४  
 मागरीधनिभं भीममग्रानीकं महाबलाः । कपिसिंहाः प्रकर्षन्तु शतशोऽथ सहस्रशः ॥ १५  
 गजश्च गिरिसंकाशो गवयश्च महाबलः । गवाक्षश्चाग्रतो यान्तु गवां वृषा इवर्षभाः ॥ १६  
 यातु वानरवाहिन्या वानरः प्लवतां वरः । पालयन्दक्षिणं पार्श्वमृषभो वानरर्षभः ॥ १७  
 गन्धहस्तीव दुर्धर्षस्तरस्वी गन्धमादनः । यातु वानरवाहिन्याः सव्यं पार्श्वमधिष्ठितः ॥ १८  
 यास्यामि बलमध्येऽहं बलौघमभिहर्षयन् । अधिरुह्य हनूमन्तमरायतमिवेश्वरः ॥ १९  
 ऋग्देवैश्च संयातु लक्ष्मणश्चान्तकोपमः । सार्वभौमेन भूतेशो द्रविणाधिपतिर्यथा ॥ २०  
 जाम्बवांश्च सुषेणश्च वेगदर्शी च वानरः । ऋक्षराजो महासत्त्वः कुक्षिं रक्षन्तु ते त्रयः ॥ २१  
 गधवस्य वचः श्रुत्वा सुग्रीवो वाहिनीपतिः । व्यादिदेश महावीर्यान्वानरान्वानरर्षभः ॥ २२  
 ते वानरगणाः सर्वे समुत्पत्य युयुत्सवः । गुहाभ्यः शिखरंभ्यश्च आशु पुष्पुचिरे तदा ॥ २३  
 ततो वानरराजेन लक्ष्मणेन च पूजितः । जगाम रामो धर्मात्मा ससैन्यो दक्षिणां दिशम् २४  
 शतैः शतसहस्रैश्च कोटीभिरयुतैरपि । धारणाभैश्च हरिभिर्यथा परिवृतस्तदा ॥ २५  
 नं यास्तमनुयाति स्म महती हरिवाहिनी ॥ २६  
 वृषाः प्रमुदिताः सर्वे सुग्रीवेणाभिपालिताः । आप्लवन्तः प्लवन्तश्च गर्जन्तश्च प्लवंगमाः ॥  
 श्वेलन्तो धावमानास्ते जग्मुर्वै दक्षिणां दिशम् ॥ २७  
 भक्षयन्तः सुगन्धीनि मधूनि च फलानि च । उद्धहन्तो महावृक्षान्मञ्जरीपुञ्जधारिणः ॥ २८  
 अन्योन्यं सहसा वृषा निर्वहन्ति क्षिपन्ति च । पततश्चाक्षिपन्त्यन्ये पातयन्त्यपरे परान् २९  
 गवणो नो निहन्तव्यः सर्वे च रजनीचराः । इति गर्जन्ति हरयो राघवस्य समीपतः ॥ ३०

१ यास्यतः मे अस्मिन्मुहूर्ते मयि प्रयास्यति सति सीतां हत्वा असीं रावणः क यास्यति । यत्र कुत्रापि यास्यन्तं तं हनिष्या-  
 नीत्यर्थः । २ विषं पीत्वा आतुरः जीवितान्ते प्राणायत्ये प्राप्ते अमृतं स्पृष्ट्वैव । ३ चन्द्र इति शेषः । ४ रन्त्रे प्रहारार्थं  
 धापितम् । ५ अत्रैव किञ्चिन्वावासेव । ६ तत्रात्रा उत्तरदिग्गजेव ।

पुरस्तादपभो वीरो नीलः कुमुद एव च । पन्थानं शोधयन्ति स्म वानरैर्बहुभिः सह ॥ ३१  
 मध्ये तु राजा सुग्रीवो रामो लक्ष्मण एव च । बहुभिर्बलिभिर्भीमैर्वृताः शत्रुनिर्बहणाः ॥ ३२  
 हरिः शतबलिर्वीरः कोटीभिर्दशभिर्वृतः । सर्वामेको ह्यवष्टभ्य ररक्ष हरिवाहिनीम् ॥ ३३  
 कोटीशतपरीवारः केसरी पनसो गजः । अर्कश्चातिबलः पार्श्वमेकं तस्याभिरक्षति ॥ ३४  
 सुषेणो जाम्बवांश्चैव ऋक्षैश्च बहुभिर्वृतौ । सुग्रीवं पुरतः कृत्वा जघनं संररक्षतुः ॥ ३५  
 तेषां सेनापतिर्वीरो नीलो वानरपुङ्गवः । संपतन्पततां श्रेष्ठस्तद्वलं पर्यपालयत् ॥ ३६  
 दरीमुखः प्रजङ्घश्च रम्भोऽथ रभसः कपिः । सर्वतश्च ययुर्वीरास्त्वरयन्तः प्लवङ्गमान् ॥ ३७  
 एवं ते हरिशार्दूला गच्छन्तो बलदर्पिताः । अपश्यंस्ते गिरिश्रेष्ठं सह्यं द्रुमलतायुतम् ॥ ३८  
 सरांसि च सुफुल्लानि तटाकानि वनानि च ॥ ३९  
 रामस्य शासनं ज्ञात्वा भीमकोपस्य भीतवत् । वर्जयन्नगराभ्याशांस्तथा जनपदानपि ॥ ४०  
 सागरौघनिभं भीमं तद्धानरबलं महत् । निःसर्प महाघोषं भीमघोषं इवार्णवः ॥ ४१  
 तस्य दाशरथेः पार्श्वे शूरास्ते कपिकुञ्जराः । तूर्णमापुप्रवुः सर्वे सदम्बा इव चोदिताः ॥ ४२  
 कपिभ्यामूद्यमानौ तौ शुशुभाते नरोत्तमौ । महद्भ्यामिव संस्पृष्टौ ग्रहोभ्यां चन्द्रभास्करौ ४  
 ततो वानरराजेन लक्ष्मणेन च पूजितः । जगाम रामो धर्मात्मा ससैन्यो दक्षिणां दिशम् ४  
 तमङ्गदगतो रामं लक्ष्मणः शुभया गिरा । उवाच परिपूर्णार्थः स्मृतिमान्प्रतिभानवान् ॥ ४  
 हृतामवाप्य वैदेहीं क्षिप्रं हत्वा च रावणम् । समृद्धार्थः समृद्धार्थामयोभ्यां प्रति यास्यसि ॥ ४  
 महान्ति च निमित्तानि दिवि भूमौ च राघव । शुभानि तव पश्यामि सर्वाण्येवार्थसिद्धये ४  
 अनुवाति शुभो वायुः सेनां मृदुहितः सुखः । पूर्णवल्गुस्वराश्वमे प्रवदन्ति मृगद्विजाः ॥ ४  
 प्रमन्नाश्च दिशः सर्वा विमलश्च दिवाकरः । उशनाश्च प्रमन्नाचिंरनु त्वां भार्गवो गतः ॥ ४  
 ब्रह्मराशिर्विशुद्धश्च शुद्धाश्च परमर्षयः । अर्चिष्मन्तः प्रकाशन्ते ध्रुवं सर्वे प्रदक्षिणम् ॥ ४  
 त्रिशङ्कुर्विमलो भाति राजर्षिः सपुरोहितः । पितामहवरोऽस्माकमिक्ष्वाकूणां महात्मनाम् ॥ ५  
 विमले च प्रकाशेते विशाले निरुपद्रवे । नक्षत्रवरमस्माकमिक्ष्वाकूणां महात्मनाम् ॥ ५  
 नैर्ऋतं नैर्ऋतानां च नक्षत्रमभिपीड्यते । मूलो मूलवता स्पृष्टो धूप्यते धूमकेतुना ॥ ५  
 सर्वं चैतद्विनाशाय राक्षसानामुपस्थितम् । काले कालगृहीतानां नक्षत्रं ग्रहपीडितम् ॥ ५  
 प्रसन्नाः सुरसाश्चापो वनानि फलवन्ति च । प्रवान्त्यभ्यधिकं गन्धान्यथर्तुकुसुमा द्रुमाः ॥ ५  
 व्यूहानि कपिसैन्यानि प्रकाशन्तेऽधिकं प्रभो । देवानामिव सैन्यानि सङ्ग्रामे तारकामये ॥ ५  
 एषमार्य समीक्ष्यैताम्प्रीतो भवितुमर्हसि । इति आतरमाश्वास्य हृष्टः सौमित्रिरब्रवीत् ॥ ५  
 अथावृत्य महीं कृत्स्नां जगाम महती चमूः । ऋक्षवानरशार्दूलैर्नखदंष्ट्रायुधैर्वृता ॥ ५  
 कराग्रैश्चरणैश्च वानरैरुत्थितं रजः । भीममन्तर्दधे लोकं निवार्य सवितुः प्रभाम् ॥ ५  
 सपर्वतवनाकाशां दक्षिणां हरिवाहिनी । छादयन्ती ययौ भीमा घामिवाम्बुदसंततिः ॥ ५  
 उत्तरान्त्वां च सेनायां सततं बहुयोजनम् । नदीन्प्रोतांसि सर्वाणि सत्यन्दुर्बिपरीतवत् ॥ ५  
 सरांसि विमलाम्भांसि द्रुमाकीर्णाश्च पर्वतान् । समान्भूमिप्रदेशांश्च वनानि फलवन्ति च ॥ ५  
 मध्येन च समन्ताच्च तिर्यक्कायश्च साविशत् ६१ समावृत्य महीं कृत्स्नां जगाम महती चमूः ।

१ इमुदद्वाराभ्यामूद्यमानौ रामलक्ष्मणौ । २ शुक्रवृहस्पतिभ्याम् । ३ ब्रह्मराशिः अधीनैर्ऋतैः । विदुदः पापग्रहः  
 कः । इदं द्रुमपि भार्गवविशेषम् । ४ निर्ऋतिदेवताकम् । ५ उच्चैर्ऋणाकारतयोत्थितेन धूमकेतुना ।

ते हृष्टमनसः सर्वे जग्मुर्मालतरंहसः । हरयो राघवस्यार्थं समारोपितविक्रमाः ॥ ६३  
 हर्षवीर्यबलोद्रेकान्दर्सयन्तः परस्परम् । बौवनोत्सेकजान्दर्पान्विविधांश्चकुरध्वनि ॥ ६४  
 तत्र केचिद्भ्रूतं जग्मुरुत्पेतुश्च तथापरे । केचित्किलकिलां चक्रुर्वानरा वनगोचराः ॥ ६५  
 प्रास्फोटयंश्च पुच्छानि संनिजघ्नः पदान्यपि । भुजान्विक्षिप्य शैलांश्च द्रुमानस्ये बभञ्जिरे ॥ ६६  
 आरोहन्तश्च शृङ्गाणि गिरीणां गिरिगोचराः । महानादान्विमुञ्चन्ति ध्वेलामस्ये प्रचक्रिरे ॥ ६७  
 ऊरुवेगैश्च ममृदुर्लताजालान्यनेकशः । जृम्भमाणाश्च विक्रान्ता विचिक्रीदुः शिलाद्रुमैः ॥ ६८  
 जतैः शतसहस्रैश्च कोटीभिश्च सहस्रशः । वानराणां सुघोराणां श्रीमत्परिवृता मही ॥ ६९  
 ना स्म याति दिवारान्नं महती हरिवाहिनी । हृष्टा प्रमुदिता सेना सुग्रीवेणाभिरक्षिता ॥ ७०  
 शनरास्त्वरिता यान्ति सर्वे युद्धाभिनन्दिनः । प्रमोक्षयिषवः सीतां मुहूर्तं कापि नासता ॥ ७१  
 ततः पादपसंघार्थं नानामृगसमायुतम् । सद्यपर्वतमासेदुर्मलयं च महीधरम् ॥ ७२  
 काननानि विचित्राणि नदीप्रस्रवणानि च । पश्यन्नतिययौ रामः सद्यस्य मलयस्य च ॥ ७३  
 बकुलांस्तिलकांश्चूतानशोकांस्सिन्धुवारकान् । करवीरांश्च तिमिशान्भञ्जन्ति स्म प्लवङ्गमाः ७४  
 अङ्गोलांश्च करञ्जांश्च प्लक्षन्यप्रोधतिन्दुकान् । जम्बूकामलकाञ्जीपान्भञ्जन्ति स्म प्लवङ्गमाः ७५  
 प्रस्तरेषु च रम्येषु विविधाः काननद्रुमाः । वायुवेगप्रचलिताः पुष्परवकिरन्ति तान् ॥ ७६  
 मारुतः सुखसंस्पर्शो वाति चन्दनशीतलः । पद्मपद्मरनुकूजज्जिर्वनेषु मधुगन्धिषु ॥ ७७  
 अधिकं शैलराजस्तु धातुभिः सुविभूषितः ॥ ७८  
 धातुभ्यः प्रसृतो रेणुर्वायुवेगविघट्टितः । सुमहद्दानरानीकं छादयामास सर्वतः ॥ ७९  
 गिरिप्रस्थेषु रम्येषु सर्वतः संप्रपुष्पिताः । केतक्यः सिन्धुवाराश्च वासन्त्यश्च मनोरमाः ॥ ८०  
 माधव्यो गन्धपूर्णाश्च कुन्दगुल्माश्च पुष्पिताः । चिरिबिल्वा मधुकाश्च बकुलाः पियकास्तथा ॥  
 स्फूर्जकास्तिलकाश्चैव नागवृक्षाश्च पुष्पिताः । शूताः पाटलयश्चैव कोविदाराश्च पुष्पिताः ॥ ८२  
 मुचुलिन्दार्जुनाश्चैव शिंशुपाः कुटजास्तथा । धवाः शाल्मलयश्चैव रक्ताः कुरबकास्तथा ॥ ८३  
 हिन्तालास्तिमिशाश्चैव चूर्णका नीपकास्तथा । नीलाशोकाश्च धरणा अङ्गोलाः पद्मकास्तथा ॥  
 प्लवमानैः प्लवङ्गैस्तु सर्वे पर्याकुलीकृताः ॥ ८४  
 वाप्यस्तस्मिन्निरौ शीताः पल्वलानि तथैव च । चक्रवाकानुचरिताः कारण्डवनिषेविताः ॥  
 प्लवैः क्रौञ्चैश्च संकीर्णा वराहमृगसेविताः ॥ ८५  
 ऋक्षैस्तरशुभिः सिंहैः शार्दूलैश्च भयावहैः । व्यालैश्च बहुभिर्भीमैः सेव्यमानाः समन्ततः ॥ ८६  
 पद्मैः सौगन्धिकैः फुल्लैः कुमुदैश्चोत्पलैस्तथा । वारिजैर्विविधैः पुष्पै रम्यास्तत्र जलाशयाः ॥ ८७  
 तस्य सानुषु कूजन्ति नानाद्विजगणास्तथा ॥ ८८  
 छात्वा पीत्वोदकान्यत्र जले क्रीडन्ति वानराः । अन्योन्यं प्लावयन्ति स्म शैलमारुह्य वानराः ॥  
 कलान्यमृतगन्धीनि मूलानि कुसुमानि च । बुभुजुर्वानरास्तत्र पादपानां मदोत्कटाः ॥ ९०  
 श्रेणमात्रप्रमाणानि लम्बमानानि वानराः । ययुः पिबन्तो हृष्टास्ते मधुनि मधुपिङ्गलाः ॥ ९१  
 ॥ ९२ ॥ पादपमञ्जन्तो विकर्षन्तस्तथा लताः । विधमन्तो गिरिवरान्प्रययुः प्लवगर्षभाः ॥ ९२  
 वृक्षेभ्योऽन्ये तु कपयो नर्दन्तो मधुदर्पिताः । अन्ये वृक्षान्प्रपद्यन्ते प्रपतन्त्यपि चापरे ॥ ९३  
 बभूव वसुधा तैस्तु संपूर्णा हरियूथपैः । यथा कलमकेदारैः पङ्कैरिव वसुन्धरा ॥ ९४

महेन्द्रमथ संप्राप्य रामो राजीवलोचनः । अध्यारोहन्महाबाहुः शिखरं द्रुमभूषितम् ॥ ९५  
 ततः शिखरमारुह्य रामो दशरथात्मजः । कूर्ममीनसमाकीर्णमपश्यत्सलिलाकरम् ॥ ९६  
 ते सङ्घं समतिक्रम्य मलयं च महागिरिम् । आसेदुरानुपूर्व्येण समुद्रं भीमनिःस्वनम् ॥ ९७  
 अबरुह्य जगामाशु वेलावनमनुत्तमम् । रामो रमयतां श्रेष्ठः ससुग्रीवः सलक्ष्मणः ॥ ९८  
 अथ धीतोपलतलां तोयौघैः सहस्रोत्थितैः । वेलामासाद्य विपुलां रामो वचनमब्रवीत् ॥ ९९  
 पते वयमनुप्राप्ताः सुग्रीव वरुणालयम् । इहेदानीं विचिन्ता सा या नः पूर्वं समुत्थिता ॥ १००  
 अतः परमतीरोऽयं सागरः सरितां पतिः । न चायमनुपायेन शक्यस्तरितुमर्णवः ॥ १०१  
 तदिहैव निवेशोऽस्तु मन्त्रः प्रेस्तूयतामिति । यथेदं वानरबलं परं पारमवामुयात् ॥ १०२  
 इतीव स महाबाहुः सीताहरणकर्षितः । रामः सागरमासाद्य वासमाज्ञापयत्तदा ॥ १०३  
 सर्वाः सेना निवेश्यन्तां वेलायां हरिपुङ्गव । संप्राप्तो मन्त्रकालो नः सागरस्यास्य लङ्घने ॥ १०४  
 स्वां स्वां सेनां समुत्सृज्य मा च कश्चित्कुतो व्रजेत् । गच्छन्तु वानराः शूरा ज्ञेयं छन्नं भयं च नः ॥  
 रामस्य वचनं श्रुत्वा सुग्रीवः सहलक्ष्मणः । सेनां न्यवेशयत्तीरे सागरस्य द्रुमायुते ॥ १०६  
 धिरराज समीपस्थं सागरस्य च तद्वलम् । मधुपाण्डुजलः श्रीमान्द्वितीय इव सागरः ॥ १०७  
 वेलावनमुपागम्य ततस्ते हरिपुङ्गवाः । विनिविष्टाः परं पारं काङ्क्षन्माणा महोदधेः ॥ १०८  
 तेषां निविशमानानां सैन्यसन्नाहनिःस्वनः । अन्तर्धाय महानादमर्णवस्य प्रशुश्रुवे ॥ १०९  
 सा वानराणां ध्वजिनी सुग्रीवेणाभিপालिता । त्रिधा निविष्टा महती रामस्यार्थपराभवत् ॥ ११०  
 सा महार्णवमासाद्य दृष्टा वानरवाहिनी । वायुवेगसमाधूतं पश्यमाना महार्णवम् ॥ १११  
 दूरपारमसंबार्धं रक्षोगणनिषेवितम् । पश्यन्तो वरुणावासं निषेदुर्हरियूथपाः ॥ ११२  
 चण्डनक्रमहं घोरं क्षपादां दिवसक्षये । हसन्तमिव फेनौघैर्नृत्यन्तमिव चोर्मिभिः ॥ ११३  
 चन्द्रोदयसमाधूतं प्रतिचन्द्रममाकुलम् । चण्डानिलमहाप्राहंः कीर्णं तिमितिमिङ्गिलैः ॥ ११४  
 दीप्तभोगैरिवाकीर्णं भुजंगैर्वरुणालयम् । अबगाढं महासत्त्वंनीनाशैलसमाकुलम् ॥ ११५  
 सुदुर्गं दुर्गमार्गं तमगाधमसुरालयम् ॥ ११६  
 मकरैर्नागभोगैश्च विगाढा वातलोलिताः । उत्पेतुश्च निपेतुश्च प्रवृद्धा जलराशयः ॥ ११७  
 अग्निचूर्णमिवाबिद्धं भास्वराम्बु महोरगम् । सुरारिविषयं घोरं पातालविषमं सदा ॥ ११८  
 सागरं चाम्बरप्रलयमम्बरं सागरोपमम् । सागरं चाम्बरं चेति निर्विशेषमदृश्यत् ॥ ११९  
 संपृक्तं नभसाप्यम्भः संपृक्तं च नभोऽम्भसा । तादृग्रूपे स्म दृश्येते तारारक्तसमाकुले ॥ १२०  
 समुत्पतितमेघस्य वीचिमालाकुलस्य च । विशेषो न द्वयोरासीत्सागरस्याम्बरस्य च ॥ १२१  
 अन्योन्यमाहताः सक्ताः सस्वनुर्भीमनिःस्वनाः । ऊर्मयः सिन्धुराजस्य महाभेर्यं श्वाहवे ॥ १२२  
 रत्नौपजलसन्नादं विषकमिष वायुना । उत्पतन्तमिव क्रुद्धं यादोगणसमाकुलम् ॥ १२३  
 ददृशुस्ते महोत्साहा वाताहतजलाशयम् । अनिलोद्धतमाकाशे प्रवल्गन्तमिषोर्मिभिः ॥ १२४  
 ततो विस्मयमापन्ना ददृशुर्हरयत्तदा । भ्रान्तोर्मिजलसन्नादं प्रलोलमिव सागरम् ॥ १२५

इत्यार्षे श्रीमद्रामायणे वाल्मीकीय आदिकाव्ये पुद्गलाब्दे चतुर्थः सर्गः । ४ ॥

## पञ्चमः सर्गः ।

सा तु नीलेन विधिवत्स्वारक्षा सुसमाहिता । सागरस्योत्तरे तीरे साधु सेना निवेशिता ॥ १  
 म्रैन्दश्च द्विविदभ्योभौ तत्र धानरपुङ्गवौ । विचेरतुश्च तां सेनां रक्षार्थं सर्वतोदिशम् ॥ २  
 निविष्टायां तु सेनायां तीरे नदनदीपतेः । पार्श्वस्थं लक्ष्मणं दृष्ट्वा रामो वचनमब्रवीत् ॥ ३  
 शोकश्च किल कालेन गच्छता ह्यपगच्छति । मम चापश्यतः काम्स्तामहम्यहमि वर्धते ॥ ४  
 न मे दुःखं प्रिया दूरे त मे दुःखं हृतेति वा । एतदेवानुशोचामि वैयोऽस्या ह्यतिवर्तते ॥ ५  
 बाहि वात यतः कान्ता तां स्पृष्ट्वा मामपि स्पृश । त्वयि मे गात्रसंस्पर्शश्चन्द्रे दृष्टिसमागमः ६  
 तन्मे दहति गात्राणि विषं पीतमिवांशये । हा नाथेति प्रिया सा मां ह्रियमाणा यदब्रवीत् ७  
 तद्वियोगेन्धनवता तस्मिन्ताविपुलार्चिषा । रात्रिदिवं शरीरं मे दह्यते मदनाग्निना ॥ ८  
 अवगाह्यार्णवं स्वप्स्ये सौमित्रे भवता विना । कथंचित्प्रज्वलन्कामः स मा सुतं जले दहेत् ९  
 ब्रह्मतत्कामयानस्य शक्यमेतेन जीवितुम् । यदहं सा च वामोरुरेकां धरणिमाश्रितौ ॥ १०  
 कदारस्येव कदारः सोदकस्य निरूदकः । उपस्तेहेन जीवामि जीवन्तीं यच्छृणोमि ताम् ॥ ११  
 कदा नु खलु सुश्रोणीं शतपत्रायतेक्षणाम् विजित्य शत्रून् द्रक्ष्यामि सीतां स्फीतामिष श्रियं १२  
 कदा नु चारुबिम्बोष्ठं तस्याः पद्ममिवाननम् । ईषदुष्मन् पास्यामि रसायनमिवानुरः ॥ १३  
 तस्यास्तु संहतौ पीनौ स्तनौ तालफलोपमौ । कदा नु खलु सोत्कम्पौ श्लिष्यन्त्या मां भजिष्यतः १४  
 सा नूनमसितापाङ्गी रक्षोमध्यगता सती । मन्नाथा नाथहीनेव त्रातारं नाधिगच्छति ॥ १५  
 कथं जनकराजस्य दुहिता सा मम प्रिया । राक्षसीमध्यगा शेते स्तुषा दशरथस्य च ॥ १६  
 कदाऽविक्षोभ्यरक्षांसि सा विधूयोत्यतिप्यति । विधूय जलदाक्षीलाशशिरेस्ता शरस्त्विव ॥ १७  
 स्वभावतनुका नूनं शोकेनानशनेन च । भूयस्तनुतरा सीता देशकालविपर्ययात् ॥ १८  
 कदा नु राक्षसेन्द्रस्य निधायोरसि सायकान् । सीतां प्रत्याहरिष्यामि शोकमुत्सृज्य मानसं १९  
 कदा नु खलु मां साध्वी सीता सुरसुतोपमा । सोत्कण्ठा कण्ठमालम्ब्य मोक्षयत्यानन्दजं पयः ॥  
 कदा शोकमिमं घोरं मैथिलीविप्रयोगजम् । सहसा विप्रमोक्ष्यामि घासः शुद्धेतरं यथा ॥ २१  
 एवं विलपतस्तस्य तत्र रामस्य धीमतः । दिनक्षयान्मन्दरुचिर्भास्करोऽस्तमुपागमत् ॥ २२  
 आश्वसितो लक्ष्मणेन रामः संध्यामुपासत । स्मरन्कमलपत्राक्षीं सीतां शोकाकुलीकृतः ॥ २३  
 इत्यार्षे श्रीमद्रामायणे वाल्मीकीय आदिकाण्डे युद्धकाण्डे पञ्चमः सर्गः ॥ ५ ॥

## षष्ठः सर्गः ।

लङ्कायां तु कृतं कर्म घोरं दृष्ट्वा भयावहम् । राक्षसेन्द्रो हनुमता शक्रेणैव महात्मना ॥  
 अब्रवीद्राक्षसान्सर्वान्हिया किंचिदवाङ्मुखः ॥ १  
 धर्षिता च प्रविष्टा च लङ्का दुष्प्रसहा पुरी । तेन वानरमात्रेण दृष्टा सीता च जानकी ॥ २  
 प्रासादो धर्षितश्चैत्यः प्रवरा राक्षसा हताः । आविला च पुरी लङ्का सर्वा हनुमता कृता ॥ ३  
 किं करिष्यामि भद्रं वः किं वा युक्तमनन्तरमावृच्यतां नः समर्थं यत्कृतं च सुकृतं भवेत् ४  
 १ प्रिया दूरे स्थितेति मे न दुःखम् । २ अस्याः वचः बीजनं अतिवर्तत इति मे दुःखम् । ३ दृष्टिसमागमः चन्द्रे यथा  
 चन्द्राधीनः तथा मे तद्गात्रसंस्पर्शोऽपि त्वयि त्वदधीनः । यथा तदवलोकितं चन्द्रं पश्यन् तत्प्रणालिकया तां दृष्टवानस्मि तद्वन्  
 तद्वत्स्पृष्टं त्वां स्पृशन् तामेव स्पृष्टवान् भवेयमित्यर्थः । ४ इदमे । ५ मा मां । कथंचित्दहेत् कृष्णार्दहेत् । मन्दीनवेदित्यर्थः ।  
 ६ अविक्षोभ्यरक्षांसि दुराचर्षरक्षांसि । ७ हितम् ।

मन्त्रमूलं हि विजयं प्राहुरार्या मनस्विनः । तस्माद्धै रोचये मन्त्रं रामं प्रति महाबलाः ॥ ५  
 त्रिविधाः पुरुषा लोके उत्तमाधममध्यमाः । तेषां तु समवेतानां गुणदोषौ बदान्यहम् ॥ ६  
 मन्त्रिभिर्हितसंयुक्तैः समर्थैर्मन्त्रनिर्णये । मित्रैर्वापि समानार्थैर्बान्धवैरपि वा हितैः ॥ ७  
 सहितो मन्त्रयित्वा यः कर्मारम्भान्प्रवर्तयेत् । दैवे च कुरुते यत्नं तमाहुः पुरुषोत्तमम् ॥ ८  
 एकोऽर्थं विमृशेदेको धर्मं प्रकुरुते मनः । एकः कार्याणि कुरुते तमाहुर्मध्यमं नरम् ॥ ९  
 गुणदोषावनिश्चित्य त्यक्त्वा धर्मव्यपाश्रयम् । करिष्यामीति यः कार्यमुपेक्षेत्स नराधमः ॥१०  
 यथेमे पुरुषा नित्यमुत्तमाधममध्यमाः । एवं मन्त्रा हि विज्ञेया उत्तमाधममध्यमाः ॥ ११  
 ऐकमत्यमुपागम्य शास्त्रदृष्टेन चक्षुषा । मन्त्रिणो यत्र निरतास्तमाहुर्मन्त्रमुत्तमम् ॥ १२  
 बह्व्योऽपि मतयो भूत्वा मन्त्रिणामर्थनिर्णये । पुनर्यत्रैकतां प्राप्ताः स मन्त्रो मध्यमः स्मृतः १३  
 अन्योन्यं मतिमास्थाय यत्र संप्रतिभाष्यते । न चैकमत्यं श्रेयोऽस्ति मन्त्रः सोऽधम उच्यते ॥  
 तस्मात्सुमन्त्रितं साधु भवन्तो मतिमत्तमाः । कार्यं संप्रतिपद्यन्तामेतत्कृत्यं मतं मम ॥ १५  
 वानराणां हि वीराणां सहस्रैः परिवारितः । रामोऽभ्येति पुरीं लङ्कामस्माकमुपरोधकः ॥ १६  
 तरिष्यति च सुव्यक्तं राघवः सागरं सुखम् ॥ १७  
 तरसा युक्तरूपेण सानुजः सबलानुगः । समुद्रमुच्छोषयति वीर्येणान्यत्करोति वा ॥ १८  
 अस्मिन्नेवंगते कार्ये विरुद्धे वानरैः सह । हितं पुरे च सैन्ये च सर्वं समन्वयतां मम ॥ १९  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे षष्ठः सर्गः ॥ ६ ॥

### सप्तमः सर्गः ।

इत्युक्त्वा राक्षसेन्द्रेण राक्षसास्ते महाबलाः । ऊचुः प्राञ्जलयः सर्वे रावणं राक्षसेश्वरम् ॥ १  
 द्विषत्पक्षमविज्ञाय नीतिबाह्यास्त्वबुद्धयः । अविज्ञायात्मपक्षं च राजानं भीषयन्ति हि ॥ २  
 राजन्परिषङ्गकृत्यृष्टिशूलपट्टससंकुलम् । सुमहन्नो बलं कस्माद्विपादं भजते भवान् ॥ ३  
 त्वया भोगवर्ती गत्वा निर्जिताः पन्नगा युधि । कैलासशिखरावासी यक्षैर्बहुभिरावृतः ॥  
 सुहमत्कदनं कृत्वा वश्यस्ते धनदः कृतः ॥ ४  
 स महेश्वरसख्येन श्लाघमानस्त्वया विभो । निर्जितः समरे रोषाल्लोकपालो महाबलः ॥ ५  
 विनिहत्य च यक्षौघान्विक्षोभ्य च विगृह्य च । त्वया कैलासशिखराद्विमानमिदमाहृतम् ॥ ६  
 मयेन दानवेन्द्रेण त्वद्भयात्सख्यमिच्छता । दुहिता तव भार्यार्थे दत्ता राक्षसपुंगव ॥ ७  
 दानवेन्द्रो मधुर्नाम वीर्योत्सिक्तो दुरासदः । विगृह्य वशमानीतः कुम्भीनस्याः सुखावहः ॥८  
 निर्जितास्ते महाबाहो नागा गत्वा रसातलम् । वासुकिस्तक्षकः शङ्को जटी च वशमाहृताः ॥९  
 अक्षया बलवन्तश्च शूरा लब्धवराः पुनः । त्वया संवत्सरं युद्धा समरे दानवा विभो ॥ १०  
 स्वबलं समुपाश्रित्य नीता वशमरिन्दम । मायाश्चाधिगतास्तत्र बहवो राक्षसाधिप ॥ ११  
 शूराश्च बलवन्तश्च वरुणस्य सुता रणे । निर्जितास्ते महाबाहो चतुर्विधबलानुगाः ॥ १२  
 मृत्युदण्डमहाप्राहं शास्त्रमलिङ्गममण्डितम् । कालपाशमहावीधिं यमकिङ्करपन्नगम् ॥ १३  
 अवगाह्य त्वया राजन्यमस्य बलसागरम् । जयश्च विपुलः प्राप्तो मृत्युश्च प्रतिषेधितः ॥ १४  
 सुयुद्धेन च ते सर्वे लोकास्तत्र विलोलिताः ॥ १५

क्षत्रियैर्बहुभिर्वीरैः शक्रतुल्यपराक्रमैः । आसीदसुमती पूर्णा महञ्जिरिव पादपैः ॥ १६  
 तेषां वीर्यगुणोत्साहैर्न समो राघवो रणे । प्रसह्य ते त्वया राजन्हताः परमदुर्जयाः ॥ १७  
 तिष्ठ वा किं महाराज श्रमेण तव वानरान् । अयमेको महाबाहुरिन्द्रजित्क्षपयिष्यति ॥ १८  
 अनेन हि महाराज माहेश्वरमनुत्तमम् । इष्ट्वा यज्ञं धरो लब्धो लोके परमदुर्लभः ॥ १९  
 शक्तितोमरमीनं च विनिकीर्णान्प्रशैवलम् । गजकच्छपसंबाधमश्वमण्डूकसंकुलम् ॥ २०  
 रुद्रादित्यमहाग्राहं मरुद्सुमहोरगम् । रथाश्वगजतोयौघं पदातिपुलिनं महत् ॥ २१  
 अनेन हि समासाद्य देवानां बलसागरम् । गृहीतो दैवतपतिर्लङ्कां चापि प्रवेशितः ॥ २२  
 पितामहनियोगाच्च मुक्तः शम्बरवृत्रहा । गतस्त्रिविष्टपं राजन्मर्वदेवमस्कृतः ॥ २३  
 तमेव त्वं महाराज विसृजेन्द्रजितं सुतम् । यावद्धानरसेनां तां सरामां नयति क्षयम् ॥ २४  
 राजन्नापदयुक्तेयमागता प्राकृताज्जनात् । हृदि नैव त्वया कार्या त्वं वधिष्यसि राघवम् ॥ २५

इत्यार्षे श्रीमद्रामायणे वाल्मीकीय आदिकाव्ये युद्धकाण्डे मममः सर्गः ॥ ७ ॥

### अष्टमः सर्गः ।

ततो नीलाम्बुदनिभः प्रहस्तो नाम राक्षसः । अब्रवीत्प्राञ्जलिर्वाक्यं शूरः सेनापतिस्तदा ॥ १  
 देवदानवगन्धर्वाः पिशाचपतगोरगाः । न त्वां धर्षयितुं शक्ताः किं पुनर्वानरा रणे ॥ २  
 सर्वं प्रमत्ता विश्वस्ता वञ्चिताः स्म हनूमता । न हि मे जीवतो गच्छेज्जीवन्स वनगोचरः ॥ ३  
 सर्वा सागरपर्यन्तां सशैलवनकाननाम् । करोम्यवानरां भूमिमाज्ञापयतु मा भवान् ॥ ४  
 रक्षां चैव विधास्यामि वानराद्रजनीचर । नागमिष्यति ते दुःखं किञ्चिदात्मापराधजम् ॥ ५  
 अब्रवीत्तु सुसंकुद्धो दुर्मुखो नाम राक्षसः । इदं न क्षमणीयं हि सर्वेषां नः प्रधर्षणम् ॥ ६  
 अयं परिभवो भूयः पुरस्यान्तःपुरस्य च । श्रीमतो राक्षसेन्द्रस्य वानरेण प्रधर्षणम् ॥ ७  
 अस्मिन्मुहूर्ते हर्त्वेको निवर्तिष्यामि वानरान् । प्रविष्टान्सागरं भीममम्बरं वा रसातलम् ॥ ८  
 ततोऽब्रवीत्सुसंकुद्धो वज्रदंष्ट्रो महाबलः । प्रगृह्य परिघं घोरं मांसशोणितरूपितम् ॥ ९  
 किं वो हनुमता कार्यं कृपणेन तपस्विना । रामे तिष्ठति दुर्धर्षे ससुग्रीवे सलक्ष्मणे ॥ १०  
 अद्य रामं ससुग्रीवं परिघेण सलक्ष्मणम् । आगमिष्यामि हर्त्वेको विक्षोभ्य हरिवाहिनीम् ॥ ११  
 इदं ममापरं वाक्यं शृणु राजन्यदीच्छसि । उपायकुशलो ह्येव जयेच्छत्रुनतन्द्रितः ॥ १२  
 कामरूपधराः शूराः सुभीमा भीमदर्शनाः । राक्षसा वं सहस्राणि राक्षसाधिप निश्चिताः ॥ १३  
 काकुत्स्थमुपसंगम्य विभ्रतो मानुषं वपुः । सर्वे ह्यसंभ्रमा भूत्वा ब्रुवन्तु रघुसत्तमम् ॥ १४  
 प्रेषिता भरतेन स्म भ्रात्रा तव यवीयसा । स हि सेनां समुत्थाप्य क्षिप्रमेवापयास्यति ॥ १५  
 ततो वयमितस्तूर्णं शूलशक्तिगदाधराः । चापबाणासिहस्ताश्च त्वरितास्तत्र याम हे ॥ १६  
 आकाशे गणशः स्थित्वा हत्वा तां हरिवाहिनीम् । अश्मशस्त्रमहावृष्ट्या प्रापयाम यमक्षयम् ॥ १७  
 एवं चेदुपसर्पेतामनयं रामलक्ष्मणौ । अवश्यमपेनीतेन जहतामेव जीवितम् ॥ १८  
 कौम्भकर्णिस्ततो वीरो निकुम्भो नाम वीर्यवान् । अब्रवीत्परमक्रुद्धो राघवं लोकरावणम् ॥ १९  
 सर्वं भवन्तस्तिष्ठन्तु महाराजेन सङ्गताः । अहमेको हनिष्यामि राघवं सहलक्ष्मणम् ॥ २०  
 सुग्रीवं च हनूमन्तं सर्वानेव च वानरान् ॥

ततो वज्रहनुर्नाम राक्षसः पर्वतोपमः । कुन्द्रः परिलिहन्वक्रं जिह्वया वाक्यमब्रवीत् ॥ २१  
 स्वैरं कुर्वन्तु कार्याणि भवन्तो विगतज्वराः । एकोऽहं भक्षयिष्यामि तान्सर्वान्हरियूथपान् २२  
 स्वस्याः क्रीडन्तु निश्चिन्ताः पिबन्तो मधुवारुणीम् ॥ २३  
 अहमेको वधिष्यामि सुग्रीवं सहलक्ष्मणम् । अङ्गदं च हनूमन्तं रामं च रणकुञ्जरम् ॥ २४  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टमः सर्गः ॥ ८ ॥

### नवमः सर्गः ।

ततो निकुम्भो रभसः सूर्यशत्रुर्महाबलः । सुसन्नो यज्ञहा रक्षो महापार्श्वो महोदरः ॥ १  
 अग्निकेतुश्च दुर्धर्यो रश्मिकेतुश्च राक्षसः । इन्द्रजिह्व महातेजा बलवान्प्रावणात्मजः ॥ २  
 प्रहस्तोऽथ विरूपाक्षो वज्रदंष्ट्रो महाबलः । धूम्राक्षश्चातिकार्यश्च दुर्मुखश्चैव राक्षसः ॥ ३  
 परिधान्यट्टसान्प्रासाञ्चकिश्लुपरश्वधान् । चापानि च सबाणानि खड्गंश्च विपुलाञ्जितान् ४  
 प्रगृह्य परमक्रुद्धाः समुत्पत्य च राक्षसाः । अब्रुवन्प्रावणं सर्वे प्रदीप्ता इव तेजसा ॥ ५  
 अद्य रामं वधिष्यामः सुग्रीवं च सलक्ष्मणम् । कृपणं च हनूमन्तं लङ्का येन प्रधर्षिता ॥ ६  
 तान्गृहीतायुधान्सर्वान्धारयित्वा विभीषणः । अब्रवीत्प्राञ्जलिर्वाक्यं पुनः प्रत्युपवेश्य तान् ॥ ७  
 अप्युपायैस्त्रिभिस्तात योऽर्थः प्राप्तुं न शक्यते । तस्य विक्रमकालांस्तान्युक्तानाहुर्मनीषिणः ॥ ८  
 प्रमत्तेष्वभिंयुक्तेषु देवेन प्रहृतेषु च । विक्रमास्तात सिद्ध्यन्ति परीक्ष्य विधिना कृताः ॥ ९  
 अप्रमत्तं कथं तं तु विजिगीषुं बले स्थितम् । जितरोषं दुराधर्षं प्रधर्षयितुमिच्छथ ॥ १०  
 समुद्रं लङ्घयित्वा तु घोरं नदनदीपतिम् । कृतं हनुमता कर्म दुष्करं तर्कयेत वा ॥ ११  
 बलान्यपरिमेयानि वीर्याणि च निशाचराः । परेषां सहसावज्ञा न कर्तव्या कथंचन ॥ १२  
 किं च राक्षसराजस्य रामेणापकृतं पुरा । आजहार जनस्थानाद्यस्य भार्या यशस्विनः ॥ १३  
 खरो यद्यतिवृत्तस्तु रामेण निहतो रणे । अवश्यं प्राणिनां प्राणा रक्षितव्या यथाबलम् ॥ १४  
 अयशस्यमनायुष्यं परदारारभिमर्शनम् । अर्थक्षयकरं घोरं पापस्य च पुनर्भवम् ॥ १५  
 एतन्निमित्तं वैदेही भयं नः सुमहद्भवेत् । आहता सा परित्याज्या कलहार्थं कृतेन किम् ॥ १६  
 न नः क्षमं वीर्यवता तेन धर्मानुवर्तिना । वैरं निरर्थकं कर्तुं दीयतामस्य मैथिली ॥ १७  
 यावन्न सगजां साम्नां बहुरक्षसमाकुलाम् । पुरीं दारयते बाणैर्दीयतामस्य मैथिली ॥ १८  
 यावत्सुघोरा महती दुर्धरा हरिवाहिनी । नावस्कन्दति नो लङ्कां तावत्सीता प्रदीयताम् ॥ १९  
 विनश्येद्धि पुरी लङ्का शूराः सर्वे च राक्षसाः । रामस्य दयिता पत्नी स्वयं न यदि दीयते २०  
 प्रसादये त्वां बन्धुत्वात्कुरूप्व वचनं मम । हितं पथ्यमहं ब्रूमि दीयतामस्य मैथिली ॥ २१  
 पुरा शरत्सूर्यमरीचिसन्निभाञ्जवाप्रपुङ्गवान्सुहृदाञ्जृपात्मजः ।  
 सृजत्यमोघान्विशिखान्वधाय ते प्रदीयतां दाशरथाय मैथिली ॥ २२  
 त्यज स्वकोपं सुखधर्मनाशनं भजस्व धर्मं रतिकीर्तिवर्धनम् ।  
 प्रसीद जीवेम सपुत्रबान्धवाः प्रदीयतां दाशरथाय मैथिली ॥ २३  
 विभीषणवचः श्रुत्वा रावणो राक्षसेश्वरः । विसर्जयित्वा तान्सर्वान्प्रभिवेशं स्वकं गृहम् ॥ २४

इत्यार्षे श्रीमद्रामायणे वाल्मीकीय आदिकाव्ये युद्धकाण्डे नवमः सर्गः ॥ ९ ॥



## दशमः सर्गः ।

ततः प्रत्युषसि प्राप्ते प्राप्तधर्मार्थनिश्चयः । राक्षसाधिपतेर्वेदम भीमकर्मा विभीषणः ॥ १  
 शैलाग्रचयसंकाशं शैलशृङ्गमिबोन्नतम् । सुविभक्तमहाकक्ष्यं महाजनपरिग्रहम् ॥ २  
 मतिमद्भिर्महामात्रैरनुरक्तैरधिष्ठितम् । राक्षसैश्चासपर्याप्तैः सर्वतः परिरक्षितम् ॥ ३  
 मत्तमातङ्गनिःश्वासैर्व्याकुलीकृतमारुतम् । शङ्खघोषमहाघोषं तूर्यनादानुनादितम् ॥ ४  
 प्रमदाजनसंबाधं प्रजल्पितमहापथम् । तप्तकाञ्चननिर्यूहं भूषणोत्तमभूषितम् ॥ ५  
 गन्धर्वाणामिवावासमालयं मरुतामिव । रत्नसंचयसंबाधं भवनं भोगिनामिव ॥ ६  
 तं महाभ्रमिवादित्यस्तेजोविस्तृतरश्मिमान् । अग्रजस्यालयं वीरः प्रविवेश महाद्युतिः ॥ ७  
 पुण्यानपुण्याहघोषांश्च वेदविद्भिस्त्वाहृतान् । शुश्राव सुमहातेजा आतुर्विजयसंभ्रितान् ॥ ८  
 पूजितान्दधिपात्रैश्च सर्पिर्भिः सुमनोक्षतैः । मन्त्रवेदविदो विप्रान्ददर्श सुमहाबलः ॥ ९  
 स पूज्यमानो रक्षोभिर्दीप्यमानः स्वतेजसा । आसनस्थं महाबाहुर्वचन्दे धनदानुजम् ॥ १०  
 स राजदृष्टिसंपन्नमासनं हेमभूषितम् । जगाम समुदाचारं प्रयुज्याचारकोविदः ॥ ११  
 स रावणं महात्मानं विजने मन्त्रिसन्निधौ । उवाच हितमत्यर्थं वचनं हेतुनिश्चितम् ॥ १२  
 प्रसाद्य भ्रातरं ज्येष्ठं सान्त्वेनोपस्थितक्रमः । देशकालार्थसंवादी दृष्टलोकपरावरः ॥ १३  
 यदाप्रभृति वैदेही संप्राप्तेमां पुरीं तव । तदाप्रभृति दृश्यन्ते निमित्तान्यशुभानि नः ॥ १४  
 सस्फुलिङ्गः सधूमार्चिः सधूमकलुषोदयः । मन्त्रसंधुक्षितोऽप्यग्निर्न सम्यगभिवर्धते ॥ १५  
 अग्निष्ठेष्वग्निशालासु तथा ब्रह्मस्थलीषु च । सरीसृपाणि दृश्यन्ते हव्येषु च पिपीलिकाः ॥ १६  
 गवां पयांसि स्कन्धानि विमदा वीरकुञ्जराः । दीनमश्वाः प्रहेषन्ते न च प्रासाभिनन्दिनः ॥ १७  
 खरोष्ट्राश्वतरा राजन्भिन्नरोमाः स्रवन्ति नः । न स्वभावेऽवतिष्ठन्ते विधानैरपि चिन्तिताः ॥ १८  
 वायसाः सङ्घशः क्रूरा व्याहरन्ति समन्ततः । समवेताश्च दृश्यन्ते विमानाग्नेषु संघशः ॥ १९  
 गृध्राश्च परिलीयन्ते पुरीमुपरि पिण्डिताः । उपपन्नाश्च सन्ध्ये द्वे व्याहरन्त्यशिवं शिवाः ॥ २०  
 ऋग्व्यादानां मृगाणां च पुरद्वारेषु सङ्घशः । श्रूयन्ते विपुला घोषाः सविस्फूर्जधुनिःस्वनाः ॥ २१  
 तद्वं प्रस्तुते कार्ये प्रायश्चित्तमिदं क्षमम् । रोचते यदि वैदेही राघवाय प्रदीयताम् ॥ २२  
 इदं च यदि वा मोहाल्लोभाद्वा व्याहृतं मया । तत्रापि च महाराज न दोषं कर्तुमर्हसि ॥ २३  
 अयं च दोषः सर्वस्य जनस्यास्योपलक्ष्यते । रक्षसां राक्षसीनां च पुरस्यान्तःपुरस्य च ॥ २४  
 श्रावणे चास्य मन्त्रस्य निवृत्ताः सर्वमन्त्रिणः । अवश्यं च मया वाच्यं यद्दृष्टमपि वा श्रुतं ॥ २५  
 संप्रधार्य यथान्यार्थं तद्भवान्कर्तुमर्हति ॥ २६  
 इति स्म मन्त्रिणां मध्ये भ्राता भ्रातरमूचिवान् । रावणं राक्षसश्रेष्ठं पथ्यमेतद्विभीषणः ॥ २७

हितं महार्थं मृदु हेतुसंहितं व्यतीतकालायतिसंप्रतिक्रमम् ।

निश्चयं तद्वाक्यमुपस्थितज्वरः प्रसङ्गवानुत्तरमेतदब्रवीत् ॥ २८

भयं न पश्यामि कुतश्चिदप्यहं न राघवः प्राप्स्यति जातु मैथिलीम् ।

सुरैः सहेन्द्रैरपि सङ्गतः कथं ममाग्रतः स्थास्यति लक्ष्मणाग्रजः ॥ २९

इतीदमुक्त्वा सुरसैन्यनाशनो महाबलः संयति चण्डविक्रमः ।

दशाननो भ्रातरमाप्तवादिनं विसर्जयामास तदा विभीषणम् ॥ ३०

इत्यार्षे श्रीमद्रामायणे वाल्मीकीय आदिकाव्ये युद्धकाण्डे दशमः सर्गः ॥ १० ॥

## एकादशः सर्गः ।

स बभूव कृशो राजा मैथिलीकाममोहितः । असंमानाच्च सुहृदां पापः पापेन कर्मणा ॥	१
अतीतसमये काले तस्मिन्वै युधि रावणः । अमात्यैश्च सुहृद्भिश्च प्राप्तकालममन्यत ॥	२
स हेमजालघिततं मणिविद्रुमभूषितम् । उपगम्य विनीताश्वमारुरोह महारथम् ॥	३
तमास्थाय रथश्रेष्ठं महामेघसमस्वनम् । प्रययौ राक्षसश्रेष्ठो दशग्रीवः सभां प्रति ॥	४
असिचर्मधरा योधाः सर्वायुधधरास्तथा । राक्षसा राक्षसेन्द्रस्य पुरस्तात्संप्रतस्थिरे ॥	५
नानाविकृतवेषाश्च नानाभूषणभूषिताः । पार्श्वतः पृष्ठतश्चैनं परिवार्य ययुस्तदा ॥	६
रथैश्चातिरथाः शीघ्रं मत्सैश्च वरवारणैः । अनूपेतुर्दशग्रीवमाक्रीडद्भिश्च वाजिभिः ॥	७
गदापरिघहस्ताश्च शक्तितोमरपाणयः । परश्वधधराश्चान्ये तथान्ये झूलपाणयः ॥	८
ततस्तूर्यसहस्राणां संजज्ञे निस्वनो महान् । तुमुलः शङ्खशब्दश्च सभां गच्छति रावणे ॥	९
स नेमिघोषेण महान्सहमाभिविनादयन् । राजमार्गं श्रिया जुष्टं प्रतिपेदे महारथः ॥	१०
विमलं चातपत्राणां प्रगृहीतमशोभत । पाण्डरं राक्षसेन्द्रस्य पूर्णस्ताराधिपो यथा ॥	११
हेममञ्जरिगर्भं च शुद्धस्फटिकविग्रहे । चामरव्यजने चास्य रेजतुः मन्वदक्षिणे ॥	१२
ते कृताञ्जलयः सर्वे रथस्थं पृथिवीस्थिताः । राक्षसा राक्षसश्रेष्ठं शिरोभिस्तं ववन्दिरे ॥	१३
राक्षसैः स्तूयमानः सञ्जयाश्चैर्भिररिन्दमः । आससाद् महातेजाः सभां सुविहितां शुभाम् ॥१४	१४
सुवर्णरजतस्थूणां विशुद्धस्फटिकान्तराम् । विराजमानो वपुषा रुक्मपट्टोत्तरच्छदाम् ॥	१५
तां पिशाचशतैः षड्भिरभिगुप्तां सदा शुभाम् । प्रविवेश महातेजाः सुकृतां विश्वकर्मणा ॥१६	१६
तस्यां तु वैदूर्यमयं प्रियकाजिनसंवृतम् । महत्सोपाश्रयं भेजे रावणः परमासनम् ॥	१७
ततः शशासेश्वरवहूताँलघुपराक्रमान् । समानयत मे क्षिप्रमिहैतान् राक्षसानिति ॥	१८
कृत्यमस्ति महज्जातं सामर्थ्यमिह नो महत् । राक्षसास्तद्वचः श्रुत्वा लङ्कायां परिचक्रमुः ॥१९	१९
अनुगोहमवस्थाय विहारशयनेषु च । उद्यानेषु च रक्षांसि चोदयन्तो ह्यभीतवत् ॥	२०
ते रथान् रुचिरानेके दृप्तानेके पृथग्घयान् । नागानन्येऽधिरुरुर्जगमुश्चैके पदातयः ॥	२१
सा पुरी परमाकीर्णा रथकुञ्जरवाजिभिः । संपतद्भिर्विरुरुचे गरुत्मद्भिरिवाम्बरम् ॥	२२
ते वाहनान्यवस्थाप्य यानानि विविधानि च । सभां पद्भिः प्रविविधुः सिंहा गिरिगुहामिव ॥२३	२३
राज्ञः पादौ गृहीत्वा तु राज्ञा ते प्रतिपूजिताः । पीठेष्वन्ये ब्रूसीष्वन्ये भूमौ केचिदुपाविशन् ॥२४	२४
ते समेत्य सभायां वै राक्षसा राजशासनात् । यथार्हमुपतस्थुस्ते रावणं राक्षसाधिपम् ॥	२५
मन्त्रिणश्च यथा मुख्या निश्चयार्थेषु पण्डिताः । अमात्याश्च गुणोपेताः सर्वज्ञा बुद्धिदर्शनाः ॥२६	२६
समेयुस्तत्र शतशः शूराश्च बहवस्तदा । सभायां हेमवर्णायां सर्वार्थस्य सुखाय वै ॥	२७
रम्यायां राक्षसेन्द्रस्य समेयुस्तत्र सङ्घशः ॥	२७

ततो महात्मा विपुलं सुयुग्यं वरं रथं हेमविचित्रिताङ्गम् ।

शुभं समास्थाय ययौ यशस्वी विभीषणः संसदमग्रजस्य ॥

२८

स पूर्वजायावरजः शशंस नामाथ पश्चाच्चरणौ ववन्दे ।

शुकः प्रहस्तश्च तथैव तेभ्यो ददौ यथार्हं पृथगासनानि ॥

२९

सुवर्णनानामणिभूषणानां सुवाससां संसदि राक्षसानाम् ।  
 तेषां परार्ध्यागरुचन्दनानां स्रजश्च गन्धाश्च ववुः समन्तात् ॥ ३०  
 न चुक्रुथुर्नानृतमाह कश्चित्सभासदो नैव जजल्पुरुद्धैः ।  
 संसिद्धार्थाः सर्व एवोप्रवीर्या भर्तुः सर्वे ददृशुश्चाननं ते ॥ ३१  
 स रावणः शस्त्रभृतां मनस्विनां महाबलानां समितौ मनस्वी ।  
 तस्यां सभायां प्रभया चकाशे मध्ये वसूनामिव वज्रहस्तः ॥ ३२  
 इत्यार्षे श्रीमद्रामायणे वाल्मीकीय आदिकाण्डे युद्धकाण्डे एकादशः सर्गः ॥ ११ ॥

### द्वादशः सर्गः ।

स तां परिषदं कृत्स्नां समीक्ष्य समितिंजयः । प्रचोदयामास तदा प्रहस्तं वाहिनीपतिम् ॥ १  
 सेनापते यथा तेऽस्युः कृतविद्याश्चतुर्विधाः । योधानधिकरक्षायां तथा व्यादेष्टुमर्हसि ॥ २  
 स प्रहस्तः प्रणीतात्मा चिकीर्षन् राजशासनम् । विनिक्षिपद्वलं सर्वं बहिरन्तश्च मन्दिरे ॥ ३  
 ततो विनिक्षिप्य बलं पृथङ्गणरगुप्तये । प्रहस्तः प्रमुखे राज्ञो निषसाद जगाद च ॥ ४  
 निहितं बहिरन्तश्च बलं बलवतस्तव । कुरुष्वविमनाः क्षिप्रं यदभिप्रेतमस्ति ते ॥ ५  
 प्रहस्तस्य वचः श्रुत्वा राजा राज्यहिते रतः । सुखेप्सुः सुहृदां मध्ये व्याजहार स रावणः ॥ ६  
 प्रियाप्रिये सुखं दुःखं लाभालाभौ हिताहिते । धर्मकामार्थकृच्छ्रेषु यूयमर्हथ वेदितुम् ॥ ७  
 सर्वकृत्यानि युष्माभिः समारब्धानि सर्वदा । मन्त्रकर्मनियुक्तानि न जातु विफलानि मे ॥ ८  
 ससोमग्रहनक्षत्रैर्मरुद्भिरिव वासवः । भवद्भिरहमत्यर्थं वृतः श्रियमवाप्नुयाम् ॥ ९  
 अहं तु खलु सर्वान्वः संमर्थयितुमुद्यतः । कुम्भकर्णस्य तु स्वप्नान्नेममर्थमचोदयम् ॥ १०  
 अयं हि सुप्तः षण्मासान्कुम्भकर्णो महाबलः । सर्वशस्त्रभृतां मुख्यः स इदानीं समुत्थितः ॥  
 इयं च दण्डकारण्याद्रामस्य महिषी प्रिया । रक्षोभिश्चरिताद्देशादानीता जनकात्मजा ॥ १२  
 सा मे न शय्यामारोढुमिच्छत्यलसगामिनी । त्रिषु लोकेषु चान्या मे न सीतासदृशी मता ॥ १३  
 तनुमध्या पृथुश्रोणी शारदेन्दुनिभानना । हेमबिम्बनिभा सौम्या मायेव मयनिर्मिता ॥ १४  
 सुलोहिततलौ श्लक्ष्णौ चरणौ सुप्रतिष्ठितौ । दृष्ट्वा ताघ्नखौ तस्या दीप्यते मे शरीरजः ॥ १५  
 हुताग्नेरर्षिसंकाशामेनां सौरीमिव प्रभाम् ॥ १६  
 उन्नसं वदनं वल्गु विपुलं चारु लोचनम् । पश्यंस्तदा वशस्तस्याः कामस्य वशमेयिवान् ॥ १७  
 क्रोधहर्षसमानेन दुर्वर्णकरणेन च । शोकसन्तापनित्येन कामेन कलुषीकृतः ॥ १८  
 सा तु संवत्सरं कालं मामयाचत भामिनी । प्रतीक्षमाणा भर्तारं राममायतलोचना ॥ १९  
 तन्मया चारुनेत्रायाः प्रतिज्ञातं वचः शुभम् । श्रान्तोऽहं सततं कामाद्यातो ह्य इवाध्वनि २०  
 कथं सागरमक्षोभ्यमुत्तरन्ति वनौकसः । बहुसत्त्वसमाकीर्णं तौ वा दशरथात्मजौ ॥ २१  
 अथवा कपिनैकेन कृतं नः कदनं महत् । दुर्ज्ञेयाः कार्यगतयो ब्रूत यस्य यथामति ॥ २२  
 मानुषान्मे भयं नास्ति तथापि तु विमृश्यताम् । तदा देवासुरे युद्धे युष्माभिः सहितोऽजयम् ॥  
 ते मे भवन्तश्च तथा सुग्रीवप्रमुखान्हरीन् ॥ २३  
 परे पारे समुद्रस्य पुरस्कृत्य नृपात्मजौ । सीतायाः पदवीं प्रांसौ संप्राप्तौ बरुणालयम् ॥ २४

अदेया च यथा सीता बध्वा दशरथात्मजौ । भवद्भिर्मन्यतां मन्त्रः सुनीतं चाभिधीयताम् २५  
न हि शक्तिं प्रपश्यामि जगत्यान्यस्य कस्यचित् । सागरं वानरैस्तीर्त्वा निश्चयेन जयो ममा ॥ २६  
तस्य कामपरीतस्य निशम्य परिदेवितम् । कुम्भकर्णः प्रचुक्रोध वचनं चेदमब्रवीत् ॥ २७

येदा तु रामस्य सलक्ष्मणस्य प्रसह्य सीता खलु सा इहाहता ।

सकृत्समीक्ष्यैव सुनिश्चितं तदा भजेत चित्तं यमुनेव यामुनम् ॥ २८

सर्वमेतन्महाराज कृतमप्रतिमं तव । विधीयेत सहास्माभिरादावेवास्य कर्मणः ॥ २९

न्यायेन राजकार्याणि यः करोति दशानन । न स संतप्यते पश्चात्निश्चितार्थमतिर्नृपः ॥ ३०

अनुपायेन कर्माणि विपरीतानि यानि च । क्रियमाणानि दुष्यन्ति हवीष्यप्रयैतेष्विव ॥ ३१

यः पश्चात्पूर्वकार्याणि कर्माण्यभिचिकीर्षति । पूर्वं चापरकार्याणि न स वेद नयानयौ ॥ ३२

अपलस्य तु कृत्येषु प्रसमीक्ष्याधिकं बलम् । क्षिप्रमन्ये प्रपद्यन्ते क्रौञ्चस्य स्वमिव द्विजाः ॥ ३३

स्वयेदं महदारब्धं कार्यमप्रतिचिन्तितम् । दिष्ट्या त्वां नावधीद्रामो विषमिश्मिवामिषम् ॥ ३४

तस्मात्त्वया समारब्धं कर्म ह्यप्रतिमं परैः । अहं समीकरिष्यामि हत्वा शत्रूंस्तवानघ ॥ ३५

अहमुत्सादयिष्यामि शत्रूंस्तव विशांपते । यदि शक्रविवस्वन्तौ यदि पावकमारुतौ ॥

तायहं योधयिष्यामि कुबेरवरुणावपि ॥ ३६

गिरिमात्रशरीरस्य महापद्भिष्योधिनिः । नर्दतस्तीक्ष्णदंष्ट्रस्य विभियाद्वै पुरन्दरः ॥ ३७

पुनर्मां स द्वितीयेन शरेण निहनिष्यति । ततोऽहं तस्य पास्यामि रुधिरं काममाश्वस ॥ ३८

वधेन वै दाशरथेः सुखावहं जयं तवाहर्तुमहं यतिष्ये ।

हत्वा च रामं सह लक्ष्मणेन खादामि सर्वान्हरियूथमुख्यान् ॥ ३९

रमस्व कामं पिब चाप्यवारुणीं कुरुष्व कार्याणि हितानि विज्वरः ।

मया तु रामे गमिते यमक्षयं चिराय सीता वशगा भविष्यति ॥ ४०

ऽत्यार्षं श्रीमद्रामायणे बादमीकीय आदिकाव्ये युद्धकाण्डे द्वादशः सर्गः ॥ १२ ॥

### त्रयोदशः सर्गः ।

रावणं क्रुद्धमाज्ञाय महापार्श्वो महाबलः । मुहूर्तमनुसंचिन्त्य प्राञ्जलिर्वाक्यमब्रवीत् ॥ १

यः स्वल्पपि वनं प्राप्य मृगव्यालसमाकुलम् । न पिबेन्मधु संप्राप्तं स नरो बालिशो भवेत् ॥ २

ईश्वरस्येश्वरः कोऽस्ति तव शत्रुनिबर्हण । रमस्व सह वैदेह्या शत्रूनाक्रम्य मूर्धसु ॥ ३

बलात्कुक्कुटवृत्तेन वर्तस्व सुमहाबल । आक्रम्याक्रम्य सीतां वै तथा भुङ्क्ष्व रमस्व च ॥ ४

लक्ष्मणकामस्य ते पश्चादागमिष्यति यज्ञयम् । प्राप्तमप्राप्तकालं वा सर्वं प्रतिसहिष्यसि ॥ ५

कुम्भकर्णः सहास्माभिरिन्द्रजिच्च महाबलः । प्रतिषेधयितुं शक्तौ सवज्रमपि वज्रिणम् ॥ ६

उपप्रदानं सान्त्वं वा भेदं वा कुशलैः कृतम् । समतिक्रम्य दण्डेन सिद्धिमर्थेषु रोचय ॥ ७

१ आगन्तुमिति शेषः । २ यदा सकृत्समीक्ष्यैव स्वयमेव विचार्य । रामस्य सीता इहाहता तदैव चित्तं कर्तुं यमुना यामुनं पर्वतमिव सुनिश्चितं सुनिश्चयं भजेत खलु । स एवास्माभिः सह विचारकालः । इदानीं विचारणं गते जले सेतुबन्धनमिवैतं भावः । ३ आदावेव यदि विधीयेत तदा अप्रतिमं सप्तमं जसं स्यात् । ४ अशुभेषु । ५ कृत्येषु क्षिप्रं अपलस्य असमीक्ष्यकारिणः । बलमाधिकमाभिमुन्येन जेतुमशक्यं । समीक्ष्य विचार्य । अन्ये शत्रवः । खं रन्ध्रं प्रपद्यन्ते । असमीक्ष्यकरणरूपावमर लक्ष्णा अभिभवंतात्यर्थं । कौशल्यामनेनालङ्कयत्वात् सुब्रह्मण्यशक्तिविदारणकृतरन्ध्रेण हंसात्समतिक्रम्य गच्छन्तीति प्रसिद्धिः ।

इह प्राप्तान्वयं सर्वांश्चानुस्तव महाबल । वक्षे शस्त्रप्रतापेन करिष्यामो न संशयः ॥ ८  
 एवमुक्तस्तदा राजा महापार्श्वेन रावणः । तस्य संपूजयन्वाक्यमिदं वचनमब्रवीत् ॥ ९  
 महापार्श्वं विबोध त्वं रहस्यं किञ्चिदात्मनः । चिरवृत्तं तदाख्यास्ये यदवाप्तं मया पुरा ॥ १०  
 पितामहस्य भवनं गच्छन्तीं पुञ्जिकस्थलाम् । चञ्चूर्यमाणामद्राक्षमाकाशेऽग्निशिल्पामिव ॥ ११  
 सा प्रसह्य मया भुक्ता कृता विवसना ततः । स्वयंभूभवनं प्राप्ता लोलिता नलिनी यथा ॥ १२  
 तस्य तच्च तदा मन्ये ज्ञातमासीन्महात्मनः । अथ संकुपितो देवो मामिदं वाक्यमब्रवीत् ॥ १३  
 अद्यप्रभृति यामन्यां बलाभारीं गमिष्यसि । तदा ते शतधा मूर्धा फलिष्यैति न संशयः ॥ १४  
 इत्यहं तस्य शापस्य भीतः प्रसभमेव ताम् । नारोपये बलात्सीतां वैदेहीं शयने शुभे ॥ १५  
 सागरस्येव मे वेगो मारुतस्येव मे गतिः । नैतद्दाशरथिर्वेद ह्यासादयति तेन माम् ॥ १६  
 यस्तु सिंहमिवासीनं सुप्तं गिरिगुहाशये । क्रुद्धं मृत्युमिवासीनं प्रबोधयितुमिच्छति ॥ १७  
 न मत्तो निशितान्बाणान्द्विजिह्वानिव पन्नगान् । रामः पश्यति संग्रामे तेन मामभिगच्छति ॥ १८  
 क्षिप्रं वज्रोपमैर्बाणैः शतधा कार्मुकच्युतैः । राममादीपयिष्यामि उत्काभिरिव कुञ्जरम् ॥ १९  
 तच्चास्य बलमादास्ये बलेन महता वृतः । उदयन्सविता काले नक्षत्राणामिव प्रभाम् ॥ २०

न वासवेनापि सहस्रचक्षुषा युधास्मि शक्यो वरुणेन वा पुनः ।

मया त्वियं बाहुबलेन निर्जिता पुरी पुरा वैश्रवणेन स्फलिता ॥ २१

इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रयोदशः सर्गः ॥ १३ ॥

### चतुर्दशः सर्गः ।

निशाचरेन्द्रस्य निशम्य वाक्यं स कुम्भकर्णस्य च गर्जितानि ।  
 बिभीषणो राक्षसराजमुख्यमुवाच वाक्यं हितमर्थयुक्तम् ॥ १  
 वृतो हि बाहून्तरभोगराशिश्चिन्ताविषः सुस्मिततीक्ष्णदंष्ट्रः ।  
 पञ्चाङ्गुलीपञ्चशिरोतिकायः सीतामहाहिस्तव केन राजन् ॥ २  
 यावन्न लङ्कां समभिद्रवन्ति बलीमुखाः पर्वतकूटमात्राः ।  
 दंष्ट्रायुधाश्चैव नखायुधाश्च प्रदीयतां दाशरथाय मैथिली ॥ ३  
 यावन्न गृह्णन्ति शिरांसि बाणा रामेरिता राक्षसपुङ्गवानाम् ।  
 वज्रोपमा वायुसमानवेगाः प्रदीयतां दाशरथाय मैथिली ॥ ४  
 न कुम्भकर्णेन्द्रजितौ न राजा तथा महापार्श्वमहोदरौ वा ।  
 निकुम्भकुम्भौ च तथातिकायः स्थातुं न शक्ता युधि राघवस्य ॥ ५  
 जीवंस्तु रामस्य न मोक्ष्यसे त्वं गुप्तः सवित्राप्यथ वा मरुद्भिः ।  
 न वासवस्याङ्गतो न मृत्योर्नभो न पातालमनुप्रविष्टः ॥ ६  
 निशम्य वाक्यं तु बिभीषणस्य ततः प्रहस्तो वचनं बभाषे ।  
 न नो भयं विद्य न दैवतेभ्यो न दानवेभ्यो ह्यथवा कुतश्चित् ॥ ७  
 न यक्षगन्धर्वमहोरगेभ्यो भयं न संख्ये पतगोत्तमेभ्यः ।  
 कथं नु रामाङ्गविता भयं नो नरेन्द्रपुत्रात्समरे कदाचित् ॥ ८

प्रहस्तवाक्यं त्वहितं मिश्रम्य विभीषणो ब्रजहितानुकाङ्क्षी । ततो महात्मा वचनं बभाषे धर्मार्थकामेषु निविष्टबुद्धिः ॥	९
प्रहस्त राजा च महौदरश्च त्वं कुम्भकर्णश्च यथार्थजातम् । ब्रवीथ रामं प्रति तन्न शक्यं यथा गतिः स्वर्गमधर्मबुद्धेः ॥	१०
वधस्तु रामस्य मया त्वया वा प्रहस्त सर्वैरपि राक्षसैर्वा । कथं भवेदर्थविशारदस्य महार्णवं तर्तुमिवाप्तुवस्य ॥	११
धर्मप्रधानस्य महारथस्य इक्ष्वाकुवंशप्रभवस्य राज्ञः । प्रहस्त देवाश्च तथाविधस्य कृत्येषु शक्तस्य भवन्ति मूढाः ॥	१२
तीक्ष्णा नता यत्तव कङ्कपत्रा दुरासदा राघवविप्रमुक्ताः । भिच्चा शरीरं प्रविशन्ति बाणाः प्रहस्त तेनैव विकथसे त्वम् ॥	१३
भिच्चा न तावत्प्रविशन्ति काथं प्राणान्तिकास्तेऽशनितुल्यवेगाः । शिताः शरा राघवविप्रमुक्ताः प्रहस्त तेनैव विकथसे त्वम् ॥	१४
न रावणो नातिबलस्त्रिशीषो न कुम्भकर्णोऽस्य सुतो निकुम्भः । न चेन्द्रजिहाशरथिं प्रमोदुं त्वं वा रणे शक्रसमं समर्थाः ॥	१५
देवान्तको वापि नरान्तको वा तथातिकायोऽत्तिद्रथो महात्मा । अकम्पनश्चाद्रिममानसारः स्थातुं न शक्ता युधि राघवस्य ॥	१६
अयं हि राजा व्यसनाभिभूतो मित्रैरमित्रप्रतिभैर्भवद्भिः । अन्वास्यते राक्षसनाशनार्थं तीक्ष्णः प्रकृत्या ह्यसमीक्ष्यकारी ॥	१७
अनन्तभोगेन सहस्रमूर्धा नागेन भीमेन महाबलेन । बलात्परिक्षिप्तमिमं भवन्तो राजानमुत्क्षिप्य विमोचयन्तु ॥	१८
यावद्भि केशग्रहणं सुहृद्भिः समेत्य सर्वैः परिपूर्णकामैः । निगृह्य राजा परिरक्षितव्यो भूतैर्यथा भीमबलैर्गृहीतः ॥	१९
संहारिणा राघवसागरेण प्रच्छाद्यमानस्तरसा भवद्भिः । युक्तस्त्वयं तारयितुं समेत्य काकुत्स्थपातालमुखे पतन्सः ॥	२०
इदं पुरस्यास्य सराक्षस्य राज्ञश्च पथ्यं ससुहृज्जनस्य । सम्यग्धि वाक्यं स्वमतं ब्रवीमि नरेन्द्रपुत्राय ददाम पत्नीम् ॥	२१
परस्य वीर्यं स्वबलं च बुद्ध्या स्थानं क्षयं चैव तथैव वृद्धिम् । तथा स्वपक्षेऽप्यनुमृश्य बुद्ध्या वदेत्क्षमं स्वामिहितं च मन्त्री ॥	२२
इत्यार्षे श्रीमद्रामायणे वाल्मीकीय आदिकाण्डे युद्धकाण्डे चतुर्विंशः सर्गः ॥ १४ ॥	

## पञ्चदशः सर्गः ।

बृहस्पतेस्तुल्यमतेर्वचस्तन्निशम्य यत्नेन विभीषणस्य । ततो महात्मा वचनं बभाषे तत्रेन्द्रजिज्ञैर्ऋतयोधमुख्यः ॥	१
किं नाम ते तात कनिष्ठवाक्यमनर्थकं चैव सुभीतवच्च । अस्मिन्कुले योऽपि भवेन्न जातः सोऽपीदृशं नैव वदेन्न कुर्यात् ॥	२

सत्त्वेन वीर्येण पराक्रमेण शौर्येण धैर्येण च तेजसा च ।	
एकः कुलेऽस्मिन्पुरुषो विमुक्तो विभीषणस्तात कनिष्ठ एषः ॥	३
किं नाम तौ राक्षस राजपुत्रावस्माकमेकेन हि राक्षसेन ।	
सुप्राकृतेनापि रथे निहन्तुं शक्यौ कुतो भीषयसे स्म भीरो ॥	४
त्रिलोकनाथो ननु देवराजः शक्रो मया भूमितले निविष्टः ।	
भयार्दिताश्चापि दिशः प्रपन्नाः सर्वे तथा देवगणाः समप्राः ॥	५
ऐरावतो विस्वरमुद्गदन्स निपातितो भूमितले मया तु ।	
विकृष्य दन्तौ तु मया प्रसह्य वित्रासिता देवगणाः समप्राः ॥	६
सोऽहं सुराणामपि दर्पहन्ता दैत्योत्तमानामपि शोकदाता ।	
कथं नरेन्द्रात्मजयोर्न शक्तो मनुष्ययोः प्राकृतयोः सुवीर्यः ॥	७
अथेन्द्रकल्पस्य दुरासदस्य महंजसस्तद्वचनं निशम्य ।	
ततो महार्थं वचनं बभाषे विभीषणः शस्त्रभृतां वरिष्ठः ॥	८
न तात मन्त्रे तव निश्चयोऽस्ति बालस्त्वमद्याप्यविपक्रबुद्धिः ।	
तस्मात्त्वया ह्यात्मविनाशनाय वचोऽर्थहीनं बहु विप्रलसम् ॥	९
पुत्रप्रवादेन तु रावणस्य त्वमिन्द्रजिन्मित्रमुखोऽस्ति शत्रुः ।	
यस्येदृशं राघवतो विनाशं निशम्य मोहादनुमन्यसे त्वम् ॥	१०
त्वमेव वध्यश्च सुदुर्मतिश्च स चापि वध्यो य इहानयत्त्वाम् ।	
बालं दृढं साहसिकं च योऽद्य प्रावेशयन्मन्त्रकृतां समीपम् ॥	११
मूढः प्रगल्भो विनयोपपन्नस्तीक्ष्णस्वभावोऽल्पमतिर्दुरात्मा ।	
मूर्खस्त्वमत्यन्तसुदुर्मतिश्च त्वमिन्द्रजिद्वालतया ब्रवीषि ॥	१२
को ब्रह्मदण्डप्रतिमप्रकाशानर्षिष्मतः कालनिकाशरूपान् ।	
सहेतुं बाणान्यमदण्डकल्पान्समक्षमुक्तान्युधि राघवेण ॥	१३
धनानि रत्नानि विभूषणानि वासांसि दिव्यानि मणींश्च चित्रान् ।	
सीतां च रामाय निवेद्य देवीं वसेम राजभिह वीतशोकाः ॥	१४
इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चदशः सर्गः ॥ १५ ॥	

### षोडशः सर्गः ।

मुनिविष्टं हितं वाक्यमुक्त्वन्तं विभीषणम् । अब्रवीत्परुषं वाक्यं रावणः कालचोदितः ॥ १	
वसेत्सह सपत्नेन कुङ्केनाशीविषेण वा । न तु मित्रप्रवादेन संवसेच्छत्रुसेविना ॥	२
जानामि शीलं ज्ञातीनां सर्वलोकेषु राक्षस । दृष्यन्ति व्यसनेष्वेते ज्ञातीनां ज्ञातयः सदा ॥३	
प्रधानं साधनं वैद्यं धर्मशीलं च राक्षस । ज्ञातयो ह्यवमन्यन्ते शूरं परिभवन्ति च ॥	४
नित्यमन्योन्यसंहृष्टा व्यसनेष्व्यातताबिनः । प्रच्छन्नहृदया घोरा ज्ञातयस्तु भयावहाः ॥	५
श्रूयन्ते हस्तिभिर्गीताः श्लोकाः पद्मवने क्वचित् । पाशहस्ताभरान्दृष्ट्वा शृणु तान्गादतो मम ६	

१ समक्षमुक्तान्समीपे मुक्तान् । २ मित्रवदवभासमानेन । ३ शत्रुपक्षपातिना । ४ स्वजातिप्रेष्ठम् । ५ कार्यसाधकम् । ६ विद्वानम् ।

नाग्निर्नान्यानि शस्त्राणि न नः पाशा भयावहाः।धोराः स्वार्थप्रयुक्तास्तु ज्ञातयो नो भयावहाः७  
 उपायमेते वक्ष्यन्ति ग्रहणे नात्र संशयः । कृत्स्नाञ्जयाञ्ज्ञातिभयं सुकष्टं विदितं च नः ॥ ८  
 विद्यते गोषु संपन्नं विद्यते ब्राह्मणे दमः । विद्यते स्त्रीषु चापत्यं विद्यते ज्ञातितो भयम् ॥ ९  
 ततो नेष्टमिदं सौम्य यदहं लोकसत्कृतः । ऐश्वर्यमभिजातश्च रिपूणां मूर्ख्यवस्थितः ॥ १०  
 यथा पुष्करपर्णेषु पतितास्तोयविन्दवः । न श्लेषमुपगच्छन्ति तथाऽनार्येषु संगतम् ॥ ११  
 यथा मधुकरस्तर्पाद्रसं विन्दन्न विद्यते । तथा त्वमपि तत्रैव तथाऽनार्येषु सौहृदम् ॥ १२  
 यथा पूर्वं गजः क्वात्वा गृह्य हस्तेन वै रजः । दूषयत्यात्मनो देहं तथाऽनार्येषु सौहृदम् ॥ १३  
 यथा शरदि मेघानां सिञ्चतामपि गर्जताम् । न भवत्यम्बुसंक्लेदस्तथाऽनार्येषु सौहृदम् ॥ १४  
 अन्यस्त्वेवंविधं ब्रूयाद्वाक्यमेतन्निशाचर । अस्मिन्मुहूर्ते न भवेत्त्वां तु धिक्कुलपांसनम् ॥ १५  
 इत्युक्तः परुषं वाक्यं न्यायवादी विभीषणः । उत्पपात गदापाणिश्चतुर्भिः सह राक्षसैः ॥ १६  
 अत्रधीश्च तदा वाक्यं जातक्रोधो विभीषणः । अन्तरिक्षगतः श्रीमान्भ्रातरं रक्षसाधिपम् ॥  
 स त्वं भ्रातासि मे राजन्ब्रूहि मां यद्यदिच्छसि ॥ १७  
 ज्येष्ठो मान्यः पितृसमो न च धर्मपथे स्थितः । इदं तु परुषं वाक्यं न क्षमाम्यनृतं तव ॥ १८  
 सुनीतं हितकामेन वाक्यमुक्तं दशानन । न गृह्णन्त्यकृतात्मानः कालस्य वशमागताः ॥ १९  
 सुलभाः पुरुषा राजन्सततं प्रियवादिनः । अप्रियस्य तु पथ्यस्य वक्ता श्रोता च दुर्लभः ॥ २०  
 वञ्चं कालस्य पाशेन सर्वभूतापहारिणा । न नश्यन्तमुपेक्ष्यं प्रदीप्तं शरणं यथा ॥ २१  
 दीप्तपावकसंकाशैः शितैः काञ्चनभूषणैः । न त्वामिच्छाम्यहं द्रष्टुं रामेण निहतं शरैः ॥ २२  
 शूराश्च बलवन्तश्च कृतास्त्राश्च रणाजिरे । कालाभिपन्नाः सीदन्ति यथा बाह्यकसेतवः ॥ २३  
 तन्मर्षयतु यच्चोक्तं गुरुत्वाञ्जितमिच्छता । आत्मानं सर्वथा रक्ष पुरीं चेमां सराक्षसाम् ॥  
 स्वस्ति तेऽस्तु गमिष्यामि सुखी भव मया विना ॥ २४

निवार्यमाणस्य मया हितैषिणा न रोचते ते वचनं निशाचर ।

परीतकाला हि गतायुषो नरा हितं न गृह्णन्ति सुहृद्भिरीरितम् ॥ २५

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षोडशः सर्गः ॥ १६ ॥

सप्तदशः सर्गः ।

इत्युक्त्वा परुषं वाक्यं रावणं रावणानुजः । आजगाम मुहूर्तेन यत्र रामः सलक्ष्मणः ॥ १  
 तं मेरुशिखराकारं दीप्तामिव शतहृदाम् । गगनस्थं महीस्थास्ते ददृशुर्वानराधिपाः ॥ २  
 तमात्मपञ्चमं दृष्ट्वा सुग्रीवो वानराधिपः । वानरैः सह दुर्धर्षश्चिन्तयामास बुद्धिमान् ॥ ३  
 चिन्तयित्वा मुहूर्ते तु वानरांस्तानुवाच ह । हनुमत्प्रमुखांस्त्वानिदं वचनमुत्तमम् ॥ ४  
 एष सर्वायुधोपेतश्चतुर्भिः सह राक्षसैः । राक्षसोऽभ्येति पश्यध्वमस्मान्हन्तुं न संशयः ॥ ५  
 सुग्रीवस्य वचः श्रुत्वा सर्वे ते वानरोत्तमाः । सालानुद्यम्य शैलांश्च इदं वचनमब्रुवन् ॥ ६  
 शीघ्रं व्यादिस नो राजन्वधावैषां दुरात्मनाम् । निपतन्तु हताश्वैते धरण्यामल्पतेजसः ॥ ७  
 तेषां संभावमाणानामन्योन्यं स विभीषणः । उत्तरं तीरमासाद्य स्वस्थ एव व्यतिष्ठत ॥ ८

१ प्राप्तः । २ यथा मधुकरः तर्पात् अभिलाषात् । रसं मकरन्दम् । विन्दन् पिबन् । तत्रैव रसाधारे पुष्पएव न विद्यते म तिष्ठति । त्वमपि तथा मधुकर इव । अनार्येषु युजनेषु सौहृदं तथा । ३ न भवेत् विनश्येत् । ४ प्रत्यासन्नमरणाः ।



उवाच च महाप्राज्ञः स्वरेण महता महान् । सुग्रीवं तांश्च संग्रोह्य सर्वाङ्गानरयूथपान् ॥ ९  
 रावणो नाम दुर्बुधो राक्षसो राक्षसेश्वरः । तस्याहमनुजो भ्राता विभीषण इति श्रुतः ॥ १०  
 तेन सीता जनस्थानामृता हत्वा जटायुषम् । रुद्धा च विवशा दीना राक्षसीभिः सुरक्षिता ११  
 तमहं हेतुभिर्वाक्यैर्विविधैश्च म्यदर्शयम् । साधु निर्यात्यतां सीता रामायेति पुनः पुनः ॥ १२  
 स च न प्रतिजग्राह रावणः कालचोदितः । उच्यमानं हितं वाक्यं विपरीत इवौषधम् ॥ १३  
 सोऽहं परुषितस्तेन दासवञ्चावमानितः । त्यक्त्वा पुत्रांश्च दारांश्च राघवं शरणं गतः ॥ १४  
 सर्वलोकशरण्याय राघवाय महात्मने । निवेदयत मां क्षिप्रं विभीषणमुपस्थितम् ॥ १५  
 एतच्च वचनं श्रुत्वा सुग्रीवो लघुविक्रमः । लक्ष्मणस्याग्रतो रामं संरब्धमिदमब्रवीत् ॥ १६  
 रावणस्यानुजो भ्राता विभीषण इति श्रुतः । चतुर्भिः सह रक्षोभिर्भवन्तं शरणं गतः ॥ १७  
 मन्त्रे व्यूहे नये चारे युक्तो भवितुमर्हसि । वानराणां च भद्रं ते परेषां च परंतप ॥ १८  
 अन्तर्धानगता ह्येते राक्षसाः कामरूपिणः । शूराश्च निकृतिज्ञाश्च तेषु जातु न विश्वसेत् ॥ १९  
 प्रणिधी राक्षसेन्द्रस्य रावणस्य भवेदयम् । अनुप्रविश्य सोऽस्मासु भेदं कुर्यान्न संशयः ॥ २०  
 अथवा स्वयमेवैष छिद्रमासाद्य बुद्धिमान् । अनुप्रविश्य विश्वस्ते कदाचित्प्रहरेदपि ॥ २१  
 मित्राटवीबलं चैव मौलं भृत्यबलं तथा । सर्वमेतद्वलं ग्राह्यं वर्जयित्वा द्विषद्वलम् ॥ २२  
 प्रकृत्या राक्षसो ह्येष भ्राताऽमित्रस्य ते प्रभो । आगतश्च रिपोः पक्षात्कथमस्मिन्हि विश्वसेत् २३  
 रावणेन प्रणिहितं तमवेहि विभीषणम् । तस्याहं निग्रहं मन्ये क्षमं क्षमवतां वर ॥ २४  
 राक्षसो जिह्मया बुद्ध्या संदिष्टोऽयमुपागतः । प्रहर्तुं मायया च्छन्नो विश्वस्ते त्वयि राघव ॥ २५  
 प्रविष्टः शत्रुसैन्यं हि प्राज्ञः शत्रुरतर्कितः । निहत्यादन्तरं लब्ध्वा उलूक इव वायसान् ॥ २६  
 वध्यतामेष दण्डेन तीव्रेण सचिवैः सह । रावणस्य नृशंसस्य भ्राता ह्येष विभीषणः ॥ २७  
 एवमुक्त्वा तु तं रामं संरब्धो वाहिनीपतिः । वाक्यज्ञो वाक्यकुशलं ततो मौनमुपागमत् २८  
 सुग्रीवस्य तु तद्वाक्यं श्रुत्वा रामो महायशः । समीपस्थानुवाचेदं हनुमत्प्रमुत्तान्दरीन् ॥ २९  
 यदुक्तं कपिराजेन रावणावरजं प्रति । वाक्यं हेतुमदर्थं च भवन्निरपि तच्छ्रुतम् ॥ ३०  
 सुहृदा ह्यर्थकृच्छ्रेषु युक्तं बुद्धिमता सता । समर्थेनापि संदेष्टुं शाश्वतीं भृतिमिच्छता ॥ ३१  
 इत्येवं परिपृष्टास्ते स्वं स्वं मतमतन्द्रिताः । सोपचारं तदा राममूचुर्हितचिकीर्षवः ॥ ३२  
 अज्ञातं नास्ति ते किञ्चिन्निषु लोकेषु राघव । आत्मानं सूचयन्नाम पृच्छस्यस्मान्सुहृत्तया ॥ ३३  
 त्वं हि सत्यव्रतः शूरो धार्मिको दृढविक्रमः । परीक्ष्यकारी स्मृतिमाभिसृष्टात्मा सुहृत्सु च ३४  
 तस्मादेकैकशस्तावद्भवन्तु सचिवास्तव । हेतुतो मतिसंपन्नाः समर्थाश्च पुनः पुनः ॥ ३५  
 इत्युक्ते राघवायाथ मतिमानङ्गदोऽग्रतः । विभीषणपरीक्षार्थमुवाच वचनं हरिः ॥ ३६  
 शत्रोः सकाशात्संप्राप्तः सर्वथा शङ्क्य एव हि । विश्वासयोग्यः सहसा न कर्तव्यो विभीषणः  
 छादयित्वात्मभावं हि चरन्ति शठबुद्धयः । प्रहरन्ति च रन्ध्रेषु सोऽनर्थः सुमहान्भवेत् ॥ ३८  
 अर्थानर्थी विनिश्चित्य व्यवसायं भजेत ह । गुणतः संग्रहं कुर्याद्दोषतस्तु विसर्जयेत् ॥ ३९  
 यदि दोषो महान्स्तस्मिन्स्यञ्जतामविशङ्कितम् । गुणान्वापि बहूञ्ज्ञात्वा संग्रहः क्रियतां नृप ४०

१ अयोधयम् । २ मन्त्रः कार्याकार्यविचारः । व्यूहः सेनासूत्रनिवेशः । नयः विचार्य निश्चितानामुपायानां कालमि-  
 पये प्रयोगः । चारः गूढप्रेषणं । वानराणां परेषां राक्षसानां च मन्त्रादिषु निषये युक्तः अवहितः भवितुमर्हसि । एवं सति  
 तत्र मद्रं मन्त्रिभ्यस्तीक्ष्णैः । ३ चारः । ४ मित्रसंबन्धिसैन्यम् । भाटविक्रमण्यं सैन्यं च । ५ परंपरागतम् । ६ संदेष्टुं युक्त  
 इति संबन्धः ।

शरभस्त्वथ निश्चित्य साध्यं, वचनमब्रवीत् । क्षिप्रमस्मिन्नरञ्चाञ्च चारः प्रतिविधीयताम् ॥४१  
 प्रणिधाय हि चारेण यथावत्सूक्ष्मबुद्धिना । परीक्ष्य च ततः कार्यो यथान्याय्यं परिग्रहः ॥४२  
 जाम्बवांस्त्वथ संप्रेक्ष्य शास्त्रबुद्ध्या विचक्षणः । वाक्यं विज्ञापयामास गुणवदोषवर्जितम् ॥४३  
 बद्धवैराच पापाच्च राक्षसेन्द्राद्विभीषणः । अदेशकाले संप्राप्तः सर्वथा शङ्कयतामयम् ॥ ४४  
 ततो मैन्दस्तु संप्रेक्ष्य नयापनयकोविदः । वाक्यं वचनसंपन्नो बभाषे हेतुमत्तरम् ॥ ४५  
 वचनं नाम तस्यैष रावणस्य विभीषणः । पृच्छयतां मधुरेणायं जनैर्नरवरेश्वर ॥ ४६  
 भावमस्य तु विज्ञाय ततस्तत्त्वं करिष्यसि । यदि दुष्टो न दुष्टो वा बुद्धिपूर्वं नरर्षभ ॥ ४७  
 अथ संस्कारसंपन्नो हनूमान्सचिवोत्तमः । उवाच वचनं श्रुक्ष्णमर्थवन्मधुरं लघु ॥ ४८  
 न भवन्तं मतिश्रेष्ठं समर्थं वदतां वरम् । अतिशाययितुं शक्तो बृहस्पतिरपि ब्रुवन् ॥ ४९  
 न वादास्त्रापि सङ्घर्षास्त्राधिक्याञ्च च कामतः । वक्ष्यामि वचनं राजन्यथार्थं राम गौरवात् ५०  
 अर्थानर्थनिमित्तं हि यदुक्तं सचिवैस्तव । तत्र दोषं प्रपश्यामि क्रिया न ह्युपपद्यते ॥ ५१  
 ऋते नियोगात्सामैर्ष्यमवबोद्धुं न शक्यते । सहसा विनियोगो हि दोषवान्प्रतिभाति मा ॥५२  
 चारप्रणिहितं युक्तं यदुक्तं सचिवैस्तव । अर्थस्यासंभवात्तत्र कारणं नोपपद्यते ॥ ५३  
 अदेशकालं संप्राप्त इत्ययं यद्विभीषणः । विवक्षा तत्र मेऽस्तीयं तां निबोध यथामति ॥  
 स एष देशः कालश्च भवतीति यथातथा ॥ ५४  
 पुरुषात्पुरुषं प्राप्य तथा दोषगुणावपि । दैरात्म्यं रावणे दृष्ट्वा विक्रमं च तथा त्वयि ॥  
 युक्तमागमनं तस्य सदृशं तस्य बुद्धितः ॥ ५५  
 अज्ञातरूपैः पुरुषैः स राजन्यृच्छयतामिति । यदुक्तमत्र मे प्रेक्षा काचित्स्ति समीक्षिता ॥५६  
 पृच्छयमानो विशङ्केत सहसा बुद्धिमान्वचः । तत्र मित्रं प्रदुष्येत मिथ्या पृष्टं सुंखागतम् ५७  
 अशक्यः सहसा राजन्भावो वेत्तुं परस्य वै । अन्तःस्वभावैर्गीतैस्तैर्नैपुण्यं पश्यता भृशम् ॥५८  
 न त्वस्य ब्रुवतो जातु लक्ष्यते दुष्टभावता । प्रसन्नं वदनं चापि तस्मान्मे नास्ति संशयः ॥ ५९  
 अशङ्कितमतिः स्वस्थो न शठः परिमर्षति । न चास्य दुष्टा वाक्कापि तस्मान्नास्तीह संशयः ६०  
 आकारदृष्टाद्यमानोऽपि न शक्यो विनिगूहितुम् । बलाद्धि विवृणोत्येव भावमन्तर्गतनृणाम् ६१  
 देशकालोपपन्नं च कार्यं कार्यविदां वर । स्वफलं कुरुते क्षिप्रं प्रयोगेणाभिसंहितम् ॥ ६२  
 उद्योगं तव संप्रेक्ष्य मिथ्यावृत्तं च रावणम् । वालिनश्च वधं श्रुत्वा सुग्रीवं चाभिषेचितम् ॥  
 राज्यं प्रार्थयमानश्च बुद्धिपूर्वमिहागतः ॥ ६३  
 एतावत्तु पुरस्कृत्य युज्यते त्वस्य संग्रहः । यथाशक्ति मयोक्तं तु राक्षसस्यार्जवं प्रति ॥  
 त्वं प्रमाणं तु शेषस्य श्रुत्वा बुद्धिमतां वर ॥ ६४

इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तदशः सर्गः ॥ १७ ॥

### अष्टादशः सर्गः ।

अथ रामः प्रसन्नात्मा श्रुत्वा वायुसुतस्य ह । प्रत्यभाषत दुर्धर्यैः श्रुतवानात्मनि स्थितम् ॥ १  
 ममापि तु विवक्षास्ति काचित्प्रति विभीषणम् । श्रुतमिच्छामि तत्सर्वं भवन्निः श्रेयसि स्थितैः २

१ चार प्रेषित्वा । २ राजकार्येषु निबोधात् । ३ माधुचम् । ४ चारप्रणिधान युक्तमिति यदुक्तम् । ५ चारप्रयोजनस्य  
 दूरतिरोहितदर्शनादेरभभावान् चारप्रणिधानलक्षण कारण उपायः । न युज्यते । ६ अधमपुरुषाद्वावणादुत्तमपुरुषं भवन्न प्राय  
 विदुः । ७ स्वस्मिन्नेषराहित्येन विभामोपगतमपि । ८ अन्तर्हितस्वाभिप्रायैः परस्य गीतैः । ९ स्तोत्रितफलम् ।

मित्रभावेन संप्राप्तं न त्यजेयं कथंचन । दोषो यद्यपि तस्य स्वात्सल्यतामेतदगर्हितम् ॥ ३  
 सुग्रीवस्त्वथ तद्वाक्यमाभाष्य च विमृश्य च । ततः शुभतरं वाक्यमुवाच हरिपुङ्गवः ॥ ४  
 मुदुष्टो वाप्यदुष्टो वा किमेष रजनीचरः ॥ ५  
 ईदृशं व्यसनं प्राप्तं भ्रातरं यः परित्यजेत् । को नाम स भवेत्तस्य यमेष न परित्यजेत् ॥ ६  
 वानराधिपतेर्वाक्यं श्रुत्वा सर्वानुदीक्ष्य च । ईषदुत्स्मयमानस्तु लक्ष्मणं पुण्यलक्षणम् ॥  
 इति होवाच काकुत्स्थो वाक्यं सत्यपराक्रमः ॥ ७  
 अनधीत्य च शास्त्राणि वृद्धाननुपसेव्य च । न शक्यमीदृशं वक्तुं यदुवाच हरीश्वरः ॥ ८  
 अस्ति सूक्ष्मतरं किञ्चिद्यदत्र प्रतिभाति मे । प्रत्यक्षं लौकिकं वापि विद्यते सर्वराजसु ॥ ९  
 अमित्रास्तत्कुलीनाश्च प्रातिदेश्याश्च कीर्तिताः । व्यसनेषु प्रहर्तारस्तस्मादयमिहागतः ॥ १०  
 अपापास्तत्कुलीनाश्च मानयन्ति स्वकान्हितान् । एष प्रायो नरेन्द्राणां शङ्कनीयस्तु शोभनः ११  
 यस्तु दोषस्त्वया प्रोक्तो ह्यादानेऽरिबलस्य च । तत्र ते कीर्तयिष्यामि यथाशास्त्रमिदं शृणु ॥ १२  
 न वयं तत्कुलीनाश्च राज्यकाङ्क्षी च राक्षसः । पण्डिता हि भविष्यन्ति तस्मान्नाह्यो विभीषणः  
 अव्यग्राश्च प्रहृष्टाश्च न भविष्यन्ति संगताः । प्रणादश्च महानेष ततोऽस्य भयमागतम् ॥  
 इति भेदं गमिष्यन्ति तस्मान्नाह्यो विभीषणः ॥ १४  
 न सर्वं भ्रातरस्तात भवन्ति भरतोपमाः । मद्धिधा वा पितुः पुत्राः सुहृदो वा भवद्विधाः ॥ १५  
 एवमुक्तस्तु रामेण सुग्रीवः सहलक्ष्मणः । उत्थायेदं महाप्राज्ञः प्रणतो वाक्यमब्रवीत् ॥ १६  
 रावणेन प्रणिहितं तमवेहि विभीषणम् । तस्याहं निग्रहं मन्ये क्षमं क्षमवतां वर ॥ १७  
 राक्षसो जिह्मया बुद्ध्या संदिष्टोऽयमिहागतः । प्रहर्तुं त्वयि विश्वस्तं प्रच्छन्नो मयि वानघ १८  
 लक्ष्मणे वा महाबाहो स वध्यः सचिवैः सह । रावणस्य नृशंसस्य भ्राता ह्येष विभीषणः ॥ १९  
 एवमुक्त्वा रघुश्रेष्ठं सुग्रीवो वाहिनीपतिः । वाक्यज्ञो वाक्यकुशलं ततो मौनमुपागमत् ॥ २०  
 सुग्रीवस्य तु तद्वाक्यं रामः श्रुत्वा विमृश्य च । ततः शुभतरं वाक्यमुवाच हरिपुंगवम् ॥ २१  
 मुदुष्टो वाप्यदुष्टो वा किमेष रजनीचरः । सूक्ष्ममप्यहितं कर्तुं ममाशक्तः कथंचन ॥ २२  
 पिशाचान्दानवान्यक्षान्पृथिव्यां चैव राक्षसान् । अङ्गुल्यग्रेण तान्हन्यामिच्छन्हरिगणेश्वर २३  
 श्रूयते हि कपोतेन शत्रुः शरणमागतः । अर्चितश्च यथान्यायं स्वैश्च मांसैर्निमग्नितः ॥ २४  
 न हि तं प्रतिजग्राह भार्याहर्तारमागतम् । कपोतो वानरश्रेष्ठ किं पुनर्मद्विधो जनः ॥ २५  
 रूपैः कण्वस्य पुत्रेण कण्डुना परमर्षिणा । शृणु गाथां पुरा गीतां धर्मिष्ठां सत्यवादिना ॥ २६  
 बद्धाञ्जलिपुटं दीनं याचन्तं शरणागतम् । न हन्यादानृशंस्यार्थमपि शत्रुं परंतप ॥ २७  
 आर्तो वा यदि वा हसः परेषां शरणागतः । अरिः प्राणान्परित्यज्य रक्षितव्यः कृतात्मना ॥ २८  
 न चेद्भयाद्वा मोहाद्वा कामाद्वापि न रक्षति स्वया शक्त्या यथासन्धं तत्पापं लोकगर्हितं २९  
 विनष्टः पश्यतस्तस्याऽरक्षिणः शरणागतः । आदाय सुकृतं तस्य सर्वं गच्छेदरक्षितः ॥ ३०  
 एवं दोषो महानत्र प्रपन्नानामरक्षणे । अस्वर्ग्यं चायशस्यं च बलवीर्यविनाशनम् ॥ ३१  
 करिष्यामि यथार्थं तु कण्डोर्वचनमुत्तमम् । धर्मिष्ठं च यशस्यं च स्वर्ग्यं स्यात्तु फलोदयम् ३२

१ शरणागतत्वेन । २ एतद्बुद्धस्यापि शरणागतस्य ग्रहणम् । ३ पूजितमेव । ४ किं अनेन अस्माकं किं प्रयोजनम् । न किमपीत्यर्थः । ५ अलजन् । ६ वं बन्धुं एष व्यसने प्राप्ते न परित्यजेत् सः कल्पस्य भवेत् । न कोपीत्यर्थः । ७ राक्षसराज्यादीः । ८ स्वकार्यं सर्वेषु पण्डिताः । ९ अघानुकत्वसिद्धयर्थम् ।

सकृदेव प्रपन्नाय तवास्मीति च याचते । अभयं सर्वभूतेभ्यो ददाम्येतद्गतं मम ॥ ३३  
 आनयेनं हरिश्रेष्ठ दत्तमस्याभयं मया । बिभीषणो वा सुग्रीव यदि वा रावणः स्वयम् ॥ ३४  
 रामस्य तु वचः श्रुत्वा सुग्रीवः प्लवगेश्वरः । प्रत्यभाषत काकुत्स्थं सौहार्देनाभिषोदितः ॥ ३५  
 किमत्र चित्रं धर्मज्ञ लोकनाथ सुखावह । यत्त्वमार्थं प्रभाषेथाः सस्ववान्सत्पथे स्थितः ॥ ३६  
 मम चाप्यन्तरात्मार्यं शृङ्गं वेत्ति बिभीषणम् । अनुमानाच्च भावाच्च सर्वतः सुपरीक्षितः ॥ ३७  
 तस्मात्क्षिप्रं सहास्माभिस्तुल्यो भवतु राघव । बिभीषणो महाप्राज्ञः सखित्वं चाभ्युपैतु नः ॥ ३८  
 ततस्तु सुग्रीववचो निशम्य तद्गरीश्वरेणाभिहितं नरेश्वरः ।  
 बिभीषणेनाशु जगाम संगमं पतत्रिराजेन यथा पुरंदरः ॥ ३९  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टादशः सर्गः ॥ १८ ॥

### एकोनविंशः सर्गः ।

राघवेणाभये दत्ते संनतो रावणानुजः । बिभीषणो महाप्राज्ञो भूमिं समवलोकयन् ॥  
 स्वात्पपातावनीं हृष्टो भर्त्करनुचरैः सह ॥ १  
 स तु रामस्य धर्मात्मा निपपात बिभीषणः । पादयोः शरणान्वेषी चतुर्भिः सह राक्षसैः ॥ २  
 अब्रवीच्च तदा रामं वाक्यं तत्र बिभीषणः । धर्मयुक्तं च युक्तं च सांप्रतं संप्रहर्षणम् ॥ ३  
 अनुजो रावणस्याहं तेन चाप्यवमानितः । भवन्तं सर्वभूतानां शरण्यं शरणागनः ॥ ४  
 परित्यक्ता मया लङ्का मित्राणि च धनानि च । भवद्गतं मे राज्यं च जीवितं च सुखानि च ॥ ५  
 तस्य तद्वचनं श्रुत्वा रामो वचनमब्रवीत् । वचसा सान्त्वयित्वैनं लोचनाभ्यां पिबन्निव ॥ ६  
 आख्याहि मम तत्त्वेन राक्षसानां बलाबलम् ॥ ७  
 एवमुक्तं तदा रक्षो रामेणाङ्घ्रिष्टकर्मणा । रावणस्य बलं सर्वमाख्यातुमुपचक्रमे ॥ ८  
 अवध्यः सर्वभूतानां गन्धर्वासुररक्षसाम् । राजपुत्र दशग्रीवो वरदानात्स्वयंभुवः ॥ ९  
 रावणानन्तरो भ्राता मम ज्येष्ठश्च वीर्यवान् । कुम्भकर्णो महातेजाः शक्रप्रतिबलो युधि ॥ १०  
 राम सेनापतित्सस्य प्रहस्तो यदि वा श्रुतः । कैलासे येन संग्रामे माणिभद्रः पराजितः ॥ ११  
 बद्धगोधाङ्गुलित्राणस्त्ववध्यकवचो युधि । धनुरादाय यस्तिष्ठन्नदृश्यो भवतीन्द्रजित् ॥ १२  
 संग्रामसमयस्यूहे तर्पयित्वा हुताशनम् । अन्तर्धानगतः शत्रूनिन्द्रजिद्गन्ति राघव ॥ १३  
 महोदरमहापार्श्वे राक्षसश्चाप्यकम्पनः । अनीकस्थास्तु तस्यैते लोकपालसमा युधि ॥ १४  
 दशकोटिसहस्राणि रक्षसां कामरूपिणाम् । मांसशोणितभक्षाणां लङ्कापुरनिवासिनाम् ॥ १५  
 स तैस्तु सहितो राजा लोकपालानयोधयत् । सह देवैस्तु ते भग्ना रावणेन महारम्भना ॥ १६  
 बिभीषणवचः श्रुत्वा रामो दृढपराक्रमः । अन्वीक्ष्य मनसा सर्वमिदं वचनमब्रवीत् ॥ १७  
 यानि कर्मापदानानि रावणस्य बिभीषण । आख्यातानि च तत्त्वेन ह्यवैगङ्गच्छामि तान्यहम् ॥ १८  
 अहं इत्या दशग्रीवं संप्रहस्तं सबान्धवम् । राजानं त्वां करिष्यामि सुत्पमेतद्ब्रवीमि ते ॥ १९  
 रसातलं वा प्रविशेत्पातालं वापि रावणः । पितामहसकाशं वा न मे जीवन्विमोक्ष्यते ॥ २०  
 अहत्या रावणं संख्ये सपुत्रबलबान्धवम् । अयोध्यां न प्रवेक्ष्यामि त्रिभिर्सौर्ध्वानुभिः शपो ॥ २१  
 श्रुत्वा तु वचनं तस्य रामस्याङ्घ्रिष्टकर्मणः । शिरसावन्ध धर्मात्मा वक्तुमेवोपचक्रमे ॥ २२

राक्षसानां वधे साह्यं लङ्कायाश्च प्रधर्षणम् । करिष्यामि यथाप्राणं प्रवेक्ष्यामि च बाहिनीम् ॥२३  
 इति ब्रुवार्णं रामस्तु परिष्वज्य विभीषणम् । अब्रवीलक्ष्मणं प्रीतः समुद्राज्जलमानव ॥ २४  
 तेन चेमं महाप्राज्ञमभिषिञ्च विभीषणम् । राजानं रक्षसां क्षिप्रं प्रसभे मयि मानद ॥ २५  
 एवमुक्तस्तु सौमित्रिरभ्यषिञ्चद्विभीषणम् । मध्ये वानरमुख्यानां राजानं रामशासनात् ॥२६  
 तं प्रसादं तु रामस्य दृष्ट्वा सद्यः प्लवङ्गमाः । प्रचुकुश्रुर्महात्मानं साधु साध्विति चाब्रुवन् ॥२७  
 अब्रवीच्च हनूमांश्च सुग्रीवश्च विभीषणम् । कथं सागरमक्षोभ्यं तराम वरुणालयम् ॥ २८  
 सैन्यैः परिवृताः सर्वे वानराणां महौजसाम् ॥ २९  
 उपायं नाधिगच्छामो यथा नदनदीपतिम् । तराम तरसा सर्वे ससैन्या वरुणालयम् ॥ ३०  
 एवमुक्तस्तु धर्मज्ञः प्रत्युवाच विभीषणः । समुद्रं राघवो राजा शरणं गन्तुमर्हति ॥ ३१  
 त्वानितः सगरेणायमप्रमेयो महोदधिः । कर्तुमर्हति रामस्य ज्ञातेः कार्यं महोदधिः ॥ ३२  
 एवं विभीषणेनोक्तो राक्षसेन विपश्चिता । आजगामाथ सुग्रीवो यत्र रामः सलक्ष्मणः ॥ ३३  
 ततश्चाख्यातुमारुहे विभीषणवचः शुभम् । सुग्रीवो विपुलग्रीवः सागरस्योपवेक्षनम् ॥ ३४  
 प्रकृत्या धर्मशीलस्य राघवस्याप्यरोचत ॥ ३५  
 स लक्ष्मणं महातेजाः सुग्रीवं च हरीश्वरम् । सत्क्रियार्थं क्रियादक्षः स्मितपूर्वमुवाच ह ॥३६  
 विभीषणस्य मन्त्रोऽयं मम लक्ष्मण रोचते । ब्रूहि त्वं सहसुग्रीवस्तवापि यदि रोचते ॥ ३७  
 सुग्रीवः पण्डितो नित्यं भवान्मन्त्रविचक्षणः । उभाभ्यां संप्रधार्यार्थं रोचते यत्तदुच्यताम् ॥३८  
 एवमुक्तौ तु तौ वीराबुधौ सुग्रीवलक्ष्मणौ । समुदाचारसंयुक्तमिदं वचनमूचतुः ॥ ३९  
 किमर्थं नौ नरव्याघ्र न रोचिष्यति राघव । विभीषणेन यच्चोक्तमस्मिन्काले सुखावहम् ॥४०  
 अब्रूवा सागरे सेतुं घोरेऽस्मिन्वरुणालये । लङ्का नासादितुं शक्या सेन्द्रैरपि सुरासुरैः ॥४१  
 विभीषणस्य शूरस्य यथार्थं क्रियतां वचः । अलं कालात्ययं कृत्वा समुद्रोऽयं नियुज्यताम् ॥  
 यथा सैन्येन गच्छामः पुरीं रावणपालिताम् ॥ ४२  
 एवमुक्तः कुशास्तीर्णे तीरे नदनदीपतेः । संविवेश तदा रामो वेंद्यामिव हुताशनः ॥ ४३  
 इत्यार्षे श्रीमद्रामायणे वाल्मीकीय आदिकान्ये युद्धकाण्डे एकोनविंशः सर्गः ॥ १९ ॥

### विंशः सर्गः ।

ततो निविष्टां ध्वजिनीं सुग्रीवेणाभिपालिताम् । ददर्श राक्षसोऽभ्येत्य शार्दूलो नाम वीर्यवान् १  
 चारो राक्षसराजस्य रावणस्य दुरात्मनः । तां दृष्ट्वा सर्वतो व्यग्रं प्रतिगम्य स राक्षसः ॥  
 प्रविश्य लङ्कां वेगेन रावणं वाक्यमब्रवीत् ॥ २  
 एष वानरऋक्षौघो लङ्कां समभिवर्तते । अगाधश्चाप्रमेयश्च द्वितीय इव सागरः ॥ ३  
 पुत्रौ दशरथस्येमौ भ्रातरौ रामलक्ष्मणौ । उत्तमायुधसंपन्नौ सीतायाः पदमागतां ॥ ४  
 एतौ सागरमासाद्य संनिविष्टौ महाद्युती ॥ ५  
 बलमाकाशमावृत्य सर्वतो दशयोजनम् । तत्स्वभूतं महाराज क्षिप्रं वेदितुमर्हसि ॥ ६  
 तव दूता महाराज क्षिप्रमर्हन्त्यवेक्षितुम् । उपप्रदानं साम्बं वा भेदो वात्र प्रयुज्यताम् ॥ ७  
 शार्दूलस्य वचः श्रुत्वा रावणो राक्षसेश्वरः । उवाच सहसा व्यग्रः संप्रधार्यार्थमात्मनः ॥ ८

शुकं नाम तदा रक्षो वाक्यमर्थविदां धरम् । सुग्रीवं ब्रूहि गत्वा त्वं राजानं वचनान्मम ॥ ९  
यथासंदेशमह्नीवं श्लक्ष्णया परया गिरा ॥ १०

त्वं वै महाराज कुलप्रसूतो महाबलध्वर्जरजःसुतश्च ।

न कश्चिदर्थस्तव नास्त्यनर्थस्तथा हि मे आनृतसमो हरीश ॥ ११

अहं यद्यहरं भार्या राजपुत्रस्य धीमतः । किं तत्र तव सुग्रीव किष्किन्धां प्रति गम्यताम् ॥ १२

न हीयं हरिभिलङ्गा शक्या प्राप्तं कथंचन । देवैरपि सगन्धर्वैः किं पुनर्नरवानरैः ॥ १३

स तथा राक्षसेन्द्रेण संदिष्टो रजनीचरः । शुको विहङ्गमो भूत्वा तूर्णमाप्तुत्य चाम्बरम् ॥ १४

स गत्वा दूरमध्वानमुपर्युपरि सागरम् । संस्थितो ह्यम्बरे वाक्यं सुग्रीवमिदमब्रवीत् ॥

सर्वमुक्तं यथादिष्टं रावणेन दुरात्मना ॥ १५

तं प्रापयन्तं वचनं तूर्णमाप्तुत्य वानराः । प्रापयन्त दिवं क्षिप्रं लोमुं हन्तुं च मुष्टिभिः ॥ १६

स तैः प्लवङ्गैः प्रसभं निगृहीतो निशाचरः । गगनाद्भूतले चाशु परिगृह्य निपातितः ॥ १७

वानरैः पीड्यमानस्तु शुको वचनमब्रवीत् । न दूतान्गन्ति काकुत्स्थ वार्यन्तां साधु वानराः ॥

यस्तु हित्वा मतं भर्तुः स्वमतं संप्रभाषते । अनुक्तवादी दूतः सन्स दूतो वधमर्हति ॥ १९

शुकस्य वचनं श्रुत्वा रामस्तु परिदेवितम् । उवाच मा वधिष्ठेति व्रतः शाखामृगर्षभान् ॥ २०

म च पत्रलघुर्भूत्वा हरिभिर्दर्शिते भये । अन्तरिक्षस्थितो भूत्वा पुनर्वचनमब्रवीत् ॥ २१

सुग्रीव सत्त्वसंपन्न महाबलपराक्रम । किं मया खलु वक्तव्यो रावणो लोकरावणः ॥ २२

स एवमुक्तः प्लवगाधिपस्तदा प्लवङ्गमानामृषभो महाबलः ।

उवाच वाक्यं रजनीचरस्य चारं शुकं तूर्णमदीनसत्त्वः ॥ २३

न मेऽसि मित्रं न तथाऽनुकम्प्यो न चोपकर्तासि न मे प्रियोऽसि ।

अरिश्च रामस्य सहानुबन्धः स मेऽसि वालीव यधार्ह वध्यः ॥ २४

निहन्म्यहं त्वां समुतं सबन्धुं सज्ञातिवर्गं रजनीचरेश ।

लङ्कां च सर्वा महता बलेन क्षिप्रं करिष्यामि समेत्य भस्म ॥ २५

न मोक्ष्यसे रावण राघवस्य सुरैः सहेन्द्रैरपि मूढ गुप्तः ।

अन्तर्हितः सूर्यपथं गतो वा तथैव पातालमनुप्रविष्टः ॥ २६

तस्य ते त्रिषु लोकेषु न पिशाचं न राक्षसम् । त्रातारमनुपश्यामि न गन्धर्वं न चासुरम् ॥ २७

अवधीर्यञ्जरावृद्धमक्षमं किं जटायुषम् ॥ २८

किं नु ते रामसाम्निध्ये सकाशे लक्ष्मणस्य वा । हता सीता विशालाक्षी यां त्वं गृह्य न बुध्यसे  
महाबलं महात्मानं दुर्धर्ममरैरपि । न बुध्यसे रघुश्रेष्ठं यस्ते प्राणान्हरिष्यति ॥ ३०

ततोऽब्रवीद्वालिसुतस्त्वङ्गदो हरिसत्तमः । नायं दूतो महाराज चारिकः प्रतिभाति मे ॥ ३१

तुलितं हि बलं सर्वमनेनात्रैव तिष्ठता । गृह्यतां मा गमलङ्कामेतद्धि मम रोचते ॥ ३२

ततो राज्ञा समादिष्टाः समुत्प्लुत्य वलीमुखाः । जगृहुश्च बबन्धुश्च विलपन्तमनाथवत् ॥ ३३

शुकस्तु वानरैश्चण्डैस्तत्र तैः संप्रपीडितः । व्याक्रोशत महात्मानं रामं दशरथात्मजम् ॥

लुप्येते मे बलात्पक्षौ भिद्येते च तथाक्षिणी ॥ ३४

यां च रात्रिं मरिष्यामि जाये रात्रिं च यामहम् । एतस्मिन्नन्तरे काले यम्मया ह्यथुभं कृतं १५  
सर्वं तदुपपद्येथा जह्यां चेद्यदि जीवितम् ॥ १६

नाघातयत्तदा रामः श्रुत्वा तत्परिदेवनम् । धानरानब्रवीद्रामो मुच्यतां दूत आगतः ॥ १७

इत्यार्षे श्रीमद्रामायणे वाल्मीकीय आदिकाण्डे युद्धकाण्डे विशः सर्गः ॥ २० ॥

### एकविंशः सर्गः ।

ततः सागरबेलायां दर्भानास्तीर्य राघवः । अञ्जाल प्राञ्जुलः कृत्वा प्रतिशिष्ये महोदधे ॥ १  
बाहुं भुजगभोगाभमुपधायारिसूदनः । जातरूपमयैश्चैव भूषणैर्भूषितं पुरा ॥ २  
वरकाञ्चनकेयूरमुक्ताप्रवरभूषणैः । भुजैः परमनारीणामभिमृष्टमनेकधा ॥ ३  
चन्दनागरुभिश्चैव पुरस्तादधिवासितम् । बालसूर्यप्रतीकाशैश्चन्दनैरुपशोभितम् ॥ ४  
शयने चोत्तमाङ्गेन सीतायाः शोभितं पुग । तक्षकस्येव संभोगं गङ्गाजलनिषेधितम् ॥ ५  
संयुगे युगसंकाशं शत्रूणां शोकवर्धनम् । सुहृदानन्दनं दीर्घं सागरान्तव्यपाश्रयम् ॥ ६  
अस्यता च पुनः सव्यं ज्याघातविगतत्वचम् । दक्षिणो दक्षिणं बाहुं महापरिघसन्निभम् ॥ ७  
गोमहृत्प्रदातारमुपधाय महद्भुजम् । अद्य मे मरणं वाध तरणं सागरस्य वा ॥ ८  
इति रामो मतिं कृत्वा महाबाहुर्महोदधिम् । अधिशिष्ये स विधिघटप्रयतो नियतो मुनिः ॥ ९  
तस्य रामस्य मुसस्य कुशास्तीर्णे महीतले । नियमादप्रमत्तस्य निशास्त्रिणोऽतिचक्रमुः ॥ १०  
म त्रिरात्रोषितस्तत्र नयज्ञो धर्मवत्सलः । उपासत तदा रामः सागरं सरितां पतिम् ॥ ११  
न च दर्शयते मन्दस्तदा रामस्य सागरः । प्रयतेनापि रामेण यथार्हमभिपूजितः ॥ १२  
समुद्रस्य ततः क्रुद्धो रामो रक्तान्तलोचनः । समीपस्थमुवाचेदं लक्ष्मणं शुभलक्षणम् ॥ १३  
अवलेपः समुद्रस्य न दर्शयति यत्स्वयम् ॥ १४  
प्रशमश्च क्षमा चैव आर्जवं प्रियवादिता । असामर्थ्यं फलन्त्येते निर्गुणेषु सतां गुणाः ॥ १५  
आत्मप्रशंसिनं दुष्टं धृष्टं विपरिधावकम् । सर्वत्रोत्सृष्टदण्डं च लोकः सत्कुरुते नरम् ॥ १६  
न सान्ना शक्यते कीर्तिर्न सान्ना शक्यते यशः । प्राप्तं लक्ष्मणलोकेऽस्मिञ्जयो वा रणमूर्धनि १७  
अद्य मद्भागनिर्भिर्भ्रमैर्भ्रमैर्मकरालयम् । निरुद्धतोयं सौमित्रे प्लवङ्गिः पश्य सर्वतः ॥ १८  
महाभोगानि मत्स्यानां करिणां च करानिह । भोगिनां पश्य नागानां मया छिन्नानि लक्ष्मण ॥  
सशङ्खशुक्तिकाजालं समीनमकरं शरैः । अद्य युद्धेन महता समुद्रं परिशोषये ॥ २०  
क्षमया हि समायुक्तं मामर्थं मकरालयः । असमर्थं विजानाति धिक्क्षमामीदृशे जने ॥  
न दर्शयति सान्ना मे सागरो रूपमात्मनः ॥ २१  
चापमानय सौमित्रे शरांश्चाशीविषोपमान् । सागरं शोषयिष्यामि पन्न्यां यान्तु प्लवङ्गमाः ॥ २२  
अद्याक्षोभ्यमपि क्रुद्धः क्षोभयिष्यामि सागरम् । वेलासु कृतमर्यादं सहसोर्मिसमाकुलम् ॥ २३  
निर्मर्यादं करिष्यामि सायकैर्वरुणालयम् । महार्णवं क्षोभयिष्ये महादानवसंकुलम् ॥ २४  
एवमुक्त्वा धनुष्पाणिः क्रोधविस्फारितेक्षणः । बभूव रामो दुर्धरो युगान्ताग्निरिव ज्वलन् ॥ २५

१ मरिष्यामि । २ सव्यं अप्रदक्षिणं यथा भवति तथा अस्यता इष्टनिक्षपता स्वेनैव हेतुना उपाघातेन करणेन विगत-  
वच उपाकिणाङ्कितमित्यर्थः । ३ बाणनिर्भिन्नत्वाच्चोपरि प्लवङ्गिः ।

संपीड्य च धनुर्घोरं कम्पयित्वा शरैर्जगत् । मुमोच विशिखानुग्राम्बज्रानिव शतक्रतुः ॥ २६  
 ते ज्वलन्तो महावेगास्तेजसा सायकोत्तमाः । प्रविशन्ति समुद्रस्य सलिलं व्रत्तपन्नगम् ॥ २७  
 तोयवेगैः समुद्रस्य सनक्रमकरो महान् । संबभूव महाघोरः समारुतरवस्तदा ॥ २८  
 महोर्मिमालाविततः सङ्क्षुक्तिसमावृतः । सधूमपरिवृत्तोर्मिः सहसासीन्महोदधिः ॥ २९  
 व्यथिताः पन्नगाश्चासन्दीप्तास्या दीप्तलोचनाः । दानवाश्च महावीर्याः पातालतलवासिनः ३०  
 ऊर्मयः सिन्धुराजस्य सनक्रमकरास्तदा । विन्ध्यमन्दरसंकाशाः समुत्पेतुः सहस्रशः ॥ ३१  
 आपूर्णिततरङ्गायः संध्रान्तोरगराक्षसः । उद्धर्तितमहाग्राहः संवृत्तः सलिलाशयः ॥ ३२  
 ततस्तु तं राघवमुग्रवेगं प्रकर्षमाणं धनुरप्रमेयम् ।  
 सौमित्रिरुत्पत्य समुच्छ्वसन्तं मा मेति चोक्त्वा धनुराललम्बे ॥ ३३  
 इत्यार्षे श्रीमद्रामायणे वाल्मीकीय आदिकाण्डे युद्धकाण्डे एकविंशः सर्गः ॥ २१ ॥

### द्वाविंशः सर्गः ।

अधोवाच रघुश्रेष्ठः सागरं दारुणं वचः । अद्य त्वां शोषयिष्यामि सपातालं महार्णव ॥ १  
 शरनिर्दग्धतोयस्य परिशुष्कस्य सागर । मया शोषितसत्त्वस्य पांसुरुत्यद्यते महान् ॥ २  
 मत्कार्मुकविसृष्टेन शरवर्षेण सागर । पारं तेऽद्य गमिष्यन्ति पद्मिरेव प्लवंगमाः ॥ ३  
 विचिन्वन्नाभिजानासि पौरुषं वापि विक्रमम् । दानवालयसंतापं मत्तो नाधिगमिष्यसि ॥ ४  
 ब्राह्मेणास्त्रेण संयोज्य ब्रह्मदण्डनिभं शरम् । संयोज्य धनुषि श्रेष्ठे विचकर्ष महाबलः ॥ ५  
 तस्मिन्विकृष्टे सहसा राघवेण शरासने । रोदसी संपेफालेव पर्वताश्च चकम्पिरे ॥ ६  
 तमश्च लोकमावधे दिशश्च न चकाशिरे । परिचुक्षुभिरे चाशु सरांसि सरितस्तथा ॥ ७  
 तिर्यक्च सह नक्षत्रैः संगतौ चन्द्रभास्करो । भास्करांशुभिरादीसं तमसा च समावृतम् ॥ ८  
 प्रचकाशे तदाकाशमुल्काशतविदीपितम् । अन्तरिक्षाञ्च निर्घाता निर्जगुरतुलस्वनाः ॥ ९  
 पुस्फुरुश्च घना दिव्या दिवि मारुतपङ्कयः ॥ १०  
 बभञ्ज च तदा वृक्षाञ्जलदानुद्ग्रहणपि । आरुञ्जंश्चैव शैलाग्राञ्छिखराणि प्रभञ्जनः ॥ ११  
 दिविस्पृशो महामेघाः संगताः समहास्वनाः । मुमुचुर्वैद्युतानग्नीस्ते महाशनयस्तदा ॥ १२  
 यानि भूतानि दृश्यानि चुक्षुश्चाशनेः समम् । अदृश्यानि च भूतानि मुमुचुर्भैरवस्वनम् ॥ १३  
 शिशियरे चापि भूतानि संत्रस्तान्युद्विजन्ति च । संप्रविद्यथिरे चापि न च पस्पन्दिरे भयात् ॥ १४  
 सह भूतैः सतोयोर्मिः सनागः सहराक्षसः । सहसाभूत्ततो वेगाञ्जीमवेगो महोदधिः ॥ १५  
 योजनं व्यतिचक्राम बेलामन्यत्र संप्लवात् । तं तदा समतिक्रान्तं नातिचक्राम राघवः ॥ १६  
 समुद्धतममित्रज्ञो रामो नदनदीपतिम् ॥ १७  
 ततो मध्यात्समुद्रस्य सागरः स्वयमुत्थितः । उदयन्निह महाशैलान्मेरोरिव दिवाकरः ॥ १८  
 पन्नगैः सह दीप्तास्यैः समुद्रः प्रत्यदृश्यत । क्षिग्धवैद्युर्यसंकाशो जाम्बूनदविभूषितः ॥ १९  
 रक्तमास्याम्बरधरः पद्मपत्रनिभेक्षणः । सर्वपुष्पमयीं दिव्यां शिरसा धारयन्ब्रजम् ॥ २०  
 जातरूपमयैश्चैव तपनीयविभूषितैः । आत्मजानां च रत्नानां भूषितो भूषणोत्तमैः ॥ २१  
 धातुभिर्मण्डितः शैलो विविधैर्हिमवानिव । एकावलीमध्यगतं तरलं पाटलप्रभम् ॥ २२

१ तरंगविततीः । २ मित्रे इव । ३ संप्रवादन्यत्र प्रलयं विना वेलां योजनपर्यन्तं व्यतिचक्राम । ४ समतिक्रान्तं पकायमा नातिचक्राम सङ्गप्रयोगरूपातिक्रमं न चकार ।



विपुलेनोरसा बिभ्रत्कौस्तुभस्य सहोदरम् । आघूर्णिततरङ्गौघः कालिकानिलसंकुलः ॥ २२  
 उद्धर्तितमहाप्राहः संभ्रान्तोरगराक्षसः । गङ्गासिन्धुप्रधानाभिरापगाभिः समावृतः ॥ २३  
 सागरः समुपक्रम्य पूर्वमामन्व्य वीर्यवान् । अब्रवीत्प्राञ्जलिर्वाक्यं राघवं शरपाणिनम् ॥ २४  
 पृथिवी वायुराकाशमापो ज्योतिश्च राघव । स्वभावे सौम्य तिष्ठन्ति शाश्वतं मार्गमाश्रिताः २५  
 तत्स्वभावो ममाप्येष यदगाधोऽहंमल्लवः । विकारेस्तु भवेद्ग्राह एतसे प्रवदाम्यहम् ॥ २६  
 न कामाक्ष च लोभाद्वा न भयात्पार्थिवात्मज । ग्राहनकाकुलजलं स्तम्भयेयं कथंचन ॥ २७  
 विधास्ये राम येनापि विषहिष्ये ह्यहं तथा । प्राहा न प्रहरिष्यन्ति यावत्सेना तरिष्यति ॥  
 हरीणां तरणे राम करिष्यामि यथा स्थलम् ॥ २८  
 तमब्रवीत्तदा राम उद्यतो हि नदीपते । अमोघोऽयं महाबाणः कस्मिन्देशे निपात्यताम् ॥ २९  
 रामस्य वचनं श्रुत्वा तं च दृष्ट्वा महाशरम् । महोदधिर्महातेजा राघवं वाक्यमब्रवीत् ॥ ३०  
 उत्तरेणावकाशोऽस्ति कश्चित्पुण्यतमो मम । द्रुमकुल्य इति ख्यातो लोके ख्यातो यथा भवान् ३१  
 उपदर्शनकर्माणो बह्वस्तत्र दस्यवः । आभीरप्रमुखाः पापाः पिबन्ति सलिलं मम ॥ ३२  
 तंस्तु संस्पर्शनं प्राप्तैर्न सहे पापकर्मभिः । अमोघः क्रियतां राम तत्र तेषु शरोत्तमः ॥ ३३  
 तस्य तद्वचनं श्रुत्वा सागरस्य स राघवः । मुमोच तं शरं दीप्तं वीरः सागरदर्शनात् ॥ ३४  
 तेन तम्भरुकान्तारं पृथिव्यां खलु विश्रुतम् । निपातितः शरो यत्र दीप्ताशनिसमप्रभः ॥ ३५  
 ननाद च तदा तत्र वसुधा शल्यपीडिता । तस्माद्गुणमुखात्तोयमुत्पपात रसातलात् ॥ ३६  
 स वभूव तदा कूपो ब्रूण इत्यभिविश्रुतः । सततं चोत्थितं तोयं समुद्रस्येव दृश्यते ॥ ३७  
 अवदारणशब्दश्च दारुणः समपद्यत । तस्मात्तद्वाणपातेन त्वपः कुक्षिष्वशोषयत् ॥ ३८  
 विख्यातं त्रिषु लोकेषु मरुकान्तारमेव तत् ॥ ३९  
 शोषयित्वा ततः कुक्षिं रामो दशरथात्मजः । वरं तस्मै ददौ विद्वान्मरुवंऽमरविक्रमः ॥ ४०  
 पशव्यश्चाल्परोगश्च फलमूलरसायुतः । बहुस्नेहो बहुक्षीरसुगन्धिर्विविधौषधः ॥ ४१  
 एवमेतैर्गुणैर्युक्तो बहुभिः सततं मरुः । रामस्य वरदानाच्च शिवः पन्था बभूव ह ॥ ४२  
 तस्मिन्दग्धे तदा कुक्षौ समुद्रः सरितां पतिः । राघवं सर्वशास्त्रज्ञमिदं वचनमब्रवीत् ॥ ४३  
 अयं सौम्य नलो नाम तनुजो विश्वकर्मणः । पित्रा दत्तवरः श्रीमान्प्रतिमो विश्वकर्मणा ॥ ४४  
 एष सेतुं महोत्साहः करोतु मयि वानरः । तमहं धारयिष्यामि तथा ह्येष यथा पिता ॥ ४५  
 एवमुक्त्वोदधिर्नष्टः समुत्थाय नलस्तदा । अब्रवीद्वाणरश्रेष्ठो वाक्यं रामं महाबलः ॥ ४६  
 अहं सेतुं करिष्यामि विस्तीर्णे वरुणालये । पितुः सामर्थ्यमास्थाय तत्त्वमाह महोदधिः ॥ ४७  
 दण्ड एव वरो लोके पुरुषस्येति मे मतिः । धिक् क्षमामकृतज्ञेषु सान्त्वं दानमथापि वा ॥ ४८  
 अयं हि सागरो भीमः सेतुकर्मदिदृक्षया । ददौ दण्डभर्याङ्गाधं राघवाय महोदधिः ॥ ४९  
 मम मातुर्वरो दत्तो मन्दरे विश्वकर्मणा । औरसस्तस्य पुत्रोऽहं सदृशो विश्वकर्मणा ॥ ५०  
 स्मारितोऽस्म्यहमेतेन तत्त्वमाह महोदधिः । न चाप्यहमनुक्तो वै प्रब्रूयामात्मनो गुणान् ॥ ५१  
 समर्थश्चाप्यहं सेतुं कर्तुं वै वरुणालये । काममद्यैव बध्नन्तु सेतुं वानरपुङ्गवाः ॥ ५२

१ अलङ्कारः । २ अन्यथाभावः । ३ प्रवचिष्यः । ४ सागराभिप्रायानुसारेण । ५ व्रजमुक्त्वम् । ६ व्रजकूपः । ७ नष्टः अद-  
 शनं गतः । ८ गाधं गाधत्वं प्रवचिष्यन्त्वमित्यर्थः । ९ वरः मया सदृशः पुत्रस्तव भविष्यतीत्येवंप्रयः ।

ततोऽतिसृष्टा रामेण सर्वतो हरियूथपाः । अभिपेतुर्महारण्यं दृष्टाः शतसहस्रशः ॥	५३
ते नगाभ्रगसंकाशाः शास्त्रामृगगणर्षभाः । बभञ्जुर्वानरास्तत्र प्रचकर्षुश्च सागरम् ॥	५४
ते सलैश्चाश्वकर्णैश्च धवैर्वैशैश्च वानराः । कुटजैर्जुनैस्तालैस्तिलकैस्तिमिशैरपि ॥	५५
विल्वैश्च सप्तपर्णैश्च कर्णिकारैश्च पुष्पितैः । चूतैश्चाशोकवृक्षैश्च सागरं समपूरयन् ॥	५६
समूलांश्च विमूलांश्च पादपान्हरिसत्तमाः । इन्द्रकेतूनिवोद्यम्य प्रजहुर्हरयस्तरून् ॥	५७
तालान्दाडिमगुल्मांश्च नारिकेलान्ब्रभीतकान् । बकुलान्खदिराग्निम्बान्समाजहुःसमन्ततः ५८	
हस्तिमात्रान्महाकायाः पाषाणांश्च महाबलाः । पर्वतांश्च समुत्पाठ्य यन्त्रैः परिवहन्ति च ॥ ५९	
प्रक्षिप्यमाणैरचलैः सहसा जलमुद्धतम् । समुत्पतितमाकाशमुपासर्पत्ततस्ततः ॥	६०
समुद्रं क्षोभयामासुर्वानराश्च समन्ततः । सूत्राण्यन्ये प्रगृह्णन्ति व्यायतं शतयोजनम् ॥	६१
नलश्चक्रे महासेतुं मध्ये नदनदीपतेः । स तथा क्रियते सेतुर्वानरैर्घोरकर्मभिः ॥	६२
दण्डानन्ये प्रगृह्णन्ति विचिन्वन्ति तथा परे ॥	६३
वानराः शतशस्तत्र रामस्याज्ञापुःसराः । मेघाभैः पर्वताग्रैश्च तृणैः काष्ठैर्बबन्धिरे ॥	६४
पुष्पिताग्रैश्च तरुभिः सेतुं बध्नन्ति वानराः ॥	६५
पाषाणांश्च गिरिप्रख्यान्गिरीणां शिखराणि च । दृश्यन्ते परिधावन्तो गृह्य वारणसन्निभाः ६६	
शिलानां क्षिप्यमाणानां शैलानां च निपात्यताम् । बभूव तुमुलः शब्दस्तदा तस्मिन्महोदधौ ६७	
कृतानि प्रथमेनाह्ना योजनानि चतुर्दश । प्रहृष्टैर्गजसंकाशैस्त्वरमाणैः प्लवङ्गमैः ॥	६८
द्वितीयेन तथा चाह्ना योजनानि तु विंशतिः । कृतानि प्लवगैस्तूर्ण भीमकार्यैर्महाबलैः ॥	६९
अह्ना तृतीयेन तथा योजनानि कृतानि तु । त्वरमाणैर्महाकार्यैरेकविंशतिरेव च ॥	७०
चतुर्थेन तथा चाह्ना द्वाविंशतिरथापि च । योजनानि महावेगैः कृतानि त्वरितैस्तु तैः ॥	७१
पञ्चमेन तथा चाह्ना प्लवगैः क्षिप्रकारिभिः । योजनानि त्रयोविंशत्सुवेलमधिकृत्य वै ॥	७२
स वानरवरः श्रीमान्विश्वकर्मात्मजो बली । बबन्ध सागरे सेतुं यथा चास्य पिता तथा ॥	७३
स नलेन कृतः सेतुः सागरे मकरालये । शुश्रुभे सुभगः श्रीमान्स्वातीपथ इवाम्बरे ॥	७४
ततो देवाः सगन्धर्वाः सिद्धाश्च परमर्षयः । आगम्य गगने तस्थुर्द्रष्टुकामास्तदद्भुतम् ॥	७५
दशयोजनविस्तीर्णं शतयोजनमायतम् । ददृशुर्देवगन्धर्वा नलसेतुं सुदुष्करम् ॥	७६
आप्लवन्तः प्लवन्तश्च गर्जन्तश्च प्लवङ्गमाः ॥	७७
तदचिन्त्यमसह्यं च अद्भुतं रोमहर्षणम् । ददृशुः सर्वभूतानि सागरे सेतुबन्धनम् ॥	७८
तानि कोटिसहस्राणि वानराणां महाजसाम् । बध्नन्तः सागरे सेतुं जग्मुः पारं महोदधेः ॥	७९
विशालः सुकृतः श्रीमान्सुभूमिः सुसमाहितः । अशोभत महासेतुः सीमन्त इव सागरे ॥	८०
ततः पारे समुद्रस्य गदापाणिर्बिभीषणः । परेषामभिघातार्थमतिष्ठत्सचिवैः सह ॥	८१
सुग्रीवस्तु ततः प्राह रामं सत्यपराक्रमम् । हनुमन्तं त्वमारोह अङ्गदं चापि लक्ष्मणः ॥	८२
अहं हि विपुलो वीर सागरो मकरालयः । वैहायसी युवामेतौ वानरौ तारयिष्यतः ॥	८३
अग्रतस्तस्य सैन्यस्य श्रीमाम्नामः सलक्ष्मणः । जगाम धन्वी धर्मात्मा सुग्रीवेण समन्वितः ८४	
अन्ये मध्येन गच्छन्ति पार्श्वतोऽन्ये प्लवङ्गमाः । सलिले प्रपतन्त्यन्ये मार्गमन्ये न लेभिरे ॥	८५
केचिद्वैहायसगताः सुपर्णा इव पुपुवुः ॥	८६

घोषेण महता तस्य सिन्धोधोषं समुच्छ्रितम् । भीममन्तर्दधे भीमा तरन्ती हरिवाहिनी ॥८७  
 वानराणां हि सा तीर्णा वाहिनी नलसेतुना । तीरे निषिविशे राज्ञो बहुमूलफलोदके ॥ ८८  
 तदद्भुतं राघवकर्म दुष्करं समीक्ष्य देवाः सह सिद्धचारणैः ।  
 उपेत्य रामं सहसा महर्षिभिः समभ्यषिञ्चन्सुशुभैर्जलैः पृथक् ॥ ८९  
 जय स्वशत्रुभरदेव मेदिनीं ससागरां पालय शाश्वतीः समाः ।  
 इतीष रामं नरदेवसत्कृतं शुर्भर्वचोभिर्विविधैरपूजयन् ॥ ९०  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्वाविंशः सर्गः ॥ २२ ॥

### त्रयोविंशः सर्गः ।

निमित्तानि निमित्तज्ञो दृष्ट्वा लक्ष्मणपूर्वजः । सौमित्रिं संपरिष्वज्य इदं वचनमब्रवीत् ॥ १  
 गरिगृह्योदकं शीतं वनानि फलवन्ति च । बलौघं संविभज्येमं व्यूह्य तिष्ठेम लक्ष्मण ॥ २  
 लोकक्षयकरं भीमं भयं पश्याम्युपस्थितम् । निबर्हणं प्रवीराणामृक्षवानररक्षसाम् ॥ ३  
 शताश्च कलुषा वान्ति कम्पते च वसुन्धरा । पर्वताग्राणि वेपन्ते पतन्ति च महीरुहाः ॥ ४  
 मेघाः क्रव्यादसंकाशाः परुषाः परुषस्वनाः । क्रूराः क्रूरं प्रवर्षन्ति मिश्रं शोणितबिन्दुभिः ॥५  
 रक्तचन्दनसंकाशा सन्ध्या परमदारुणा । ज्वलतः प्रपतत्येतदादित्यादग्निमण्डलम् ॥ ६  
 दीना दीनस्वराः क्रूराः सर्वतो मृगपक्षिणः । प्रत्यादित्यं विनर्दन्ति जनयन्तो महद्भयम् ॥७  
 रजन्यामप्रकाशस्तु संतापयति चन्द्रमाः ॥ ८  
 कृष्णरक्तांशुपर्यन्तो लोकक्षय इवोदितः । ह्रस्वो रूक्षो ऽप्रशस्तश्च परिवेषः सुलोहितः ॥ ९  
 आदित्ये विमले नीलं लक्ष्म लक्ष्मण दृश्यते ॥ १०  
 रजसा महता चापि नक्षत्राणि हतानि च । युगान्तमिव लोकानां पश्य शंसन्ति लक्ष्मण ॥११  
 काकाः श्येनास्तथा गृध्रा नीचैः परिपतन्ति च । शिवाश्चाप्यशिवाभादाभ्रदन्ति सुमहाभयान्  
 गैलैः शूलैश्च खड्गैश्च विसृष्टैः कपिराक्षसैः । भविष्यत्यावृता भूमिर्मांसशोणितकर्दमा ॥ १३  
 क्षिप्रमद्यैव दुर्धर्षा पुरीं रावणपालिताम् । अभियाम जवेनैव सर्वतो हरिभिर्वृताः ॥ १४  
 इत्येवमुक्त्वा धर्मात्मा धन्वी संग्रामहर्षणः । प्रतस्थे पुरतो रामो लङ्कामभिमुखो विभुः ॥१५  
 पविभीषणसुग्रीवास्ततस्ते वानरर्षभाः । प्रतस्थिरे विनर्दन्तो निश्चिता द्विपतां वधे ॥ १६  
 राघवस्य प्रियार्थं तु धृतानां वीर्यशालिनाम् । हरीणां कर्मचेष्टाभिस्तुतोष रघुनन्दनः ॥ १७  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रयोविंशः सर्गः ॥ २३ ॥

### चतुर्विंशः सर्गः ।

रा वीरसमिती राज्ञा विरराज व्यवस्थिता । शशिना शुभनक्षत्रा पाँर्णमासीव शारदी ॥ १  
 पचचाल च वेगेन त्रस्ता चैव वसुन्धरा । पीड्यमाना बलौघेन तेन सागरवर्षसा ॥ २  
 तः शुश्रुवुराकृष्टं लङ्कायां काननौकसः । भेरीमृदङ्गसंघुष्टं तुमुलं रोमहर्षणम् ॥ ३  
 भ्रूवुस्तेन घोषेण संहृष्टा हरियूथपाः । अमृष्यमाणास्तं घोषं विनेदुर्घोषवत्तरम् ॥ ४  
 राक्षसास्तु मृगङ्गानां शुश्रुवुश्चापि गर्जितम् । नर्दतामिध दृष्टानां मेघानामम्बरे स्वनम् ॥ ५  
 दृष्ट्वा दाशरथिर्लङ्कां चित्रध्वजपताकिनीम् । जगाम मनसा सीतां दूयमानेन चेतसा ॥ ६

अत्र सा मृगशावाक्षी रावणेनोपरुध्यते । अभिभूता ग्रहेणेव लोहिताङ्गेन रोहिणी ॥  
 दीर्घमुष्णं च निःश्वस्य समुद्गीक्ष्य च लक्ष्मणम् । उवाच वचनं वीरस्तत्कालहितमात्मनः ॥८  
 आलिखन्तीमिवाकाशमुत्थितां पश्य लक्ष्मण । मनसेव कृतां लङ्कां नगाग्रे विश्वकर्मणा ॥ ९  
 विमानैर्बहुभिर्लङ्का संकीर्णा भुवि राजते । विष्णोः पदमिवाकाशं छादितं पाण्डुरैर्धनैः ॥ १०  
 पुष्पितैः शोभिता लङ्का वनैश्चैत्ररथोपमैः । नानापतङ्गसंघुष्टैः फलपुष्पोपगैः शुभैः ॥ ११  
 पश्य मत्तविहंगानि प्रलीनभ्रमराणि च । कोकिलकुलषण्डानि दोर्धवीति शिवोऽनिलः ॥१२  
 इति दाशरथी रामो लक्ष्मणं समभाषत । बलं च तद्वै विभज्जशास्त्रदृष्टेन कर्मणा ॥ १३  
 शशास कपिसेनाया बलमादाय वीर्यवान् । अङ्गदः सह नीलेन तिष्ठेदुरसि दुर्जयः ॥ १४  
 तिष्ठेद्द्वानरवाहिन्या वानरौघसमावृतः । आश्रित्य दक्षिणं पार्श्वमृषभो वानरर्षभः ॥ १५  
 गन्धहस्तीव दुर्धर्षस्तरस्वी गन्धमादनः । तिष्ठेद्द्वानरवाहिन्याः सव्यं पार्श्वं समाश्रितः ॥ १६  
 मूर्ध्नि स्थास्याम्यहं युक्तो लक्ष्मणेन समन्वितः ॥ १७  
 जाम्बवांश्च सुषेणश्च वेगदर्शी च वानरः । ऋक्षमुख्या महात्मानः कुक्षिं रक्षन्तु ते त्रयः ॥१८  
 जघनं कपिसेनायाः कपिराजोऽभिरक्षतु । पश्चार्धमिव लोकस्य प्रचेतास्तेजसा वृतः ॥ १९  
 सुविभक्तमहाव्यूहा महावानररक्षिता । अनीकिनी सा विबभौ यथा द्यौः साभ्रसंप्लवा ॥ २०  
 प्रगृह्य गिरिशृङ्गाणि महतश्च महीरुहान् । आसेदुर्वानरा लङ्कां विमर्दयिषवो रणे ॥ २१  
 शिखरैर्विकिरामैनां लङ्कां मुष्टिभिरेव वा । इति स्म दधिरे सर्वे मनांसि हरिसत्तमाः ॥ २२  
 ततो रामो महातेजाः सुग्रीवमिदमब्रवीत् । सुविभक्तानि सैन्यानि शुक एष विमुच्यताम् ॥२३  
 रामस्य वचनं श्रुत्वा वानरेन्द्रो महाबलः । मोषयामास तं द्रुतं शुकं रामस्य शासनात् ॥२४  
 मोषितो रामवाक्येन वानरैश्चाभिपीडितः । शुकः परमसंत्रस्तो रक्षोधिपमुपागमत् ॥ २५  
 रावणः प्रहसन्नेव शुकं वाक्यमभाषत ॥ २६  
 किमिमौ ते सिंतौ पक्षौ लूनपक्षश्च दृश्यसे । कञ्चिन्नानेकचित्तानां तेषां त्वं वशमागतः ॥ २७  
 ततः स भयसंविग्रस्तथा राज्ञाभिचोदितः । वचनं प्रत्युवाचेदं राक्षसाधिपमुत्तमम् ॥ २८  
 सागरस्योत्तरे तीरेऽद्भुवं ते वचनं तथा । यथासंदेशमक्लिष्टं सान्त्वयञ्छ्लक्ष्णया गिरा ॥ २९  
 कुङ्कुमैस्तैरहमुत्प्लुत्य दृष्टमात्रैः प्लवङ्गमैः । गृहीतोऽस्म्यपि चारब्धो हन्तुं लोभुं च मुष्टिभिः ॥३०  
 नैव संभाषितुं शक्याः संप्रश्नोऽत्र न लभ्यते । प्रकृत्या कोपनास्तीक्ष्णा वानरा राक्षसाधिप ॥३१  
 स च हन्ता विराधस्य कबन्धस्य खरस्य च । सुग्रीवसहितो रामः सीतायाः पदमागतः ॥३२  
 स कृत्वा सागरे सेतुं तीर्त्वा च लवणोदधिम् । एष रक्षांसि निर्धूय धन्वी तिष्ठति राघवः ॥३३  
 ऋक्षवानरसङ्घानामनीकानि सहस्रशः । गिरिमेघनिकाशानां छादयन्ति वसुंधराम् ॥ ३४  
 राक्षसानां बलौघस्य वानरेन्द्रबलस्य च । नैतयोर्विद्यते सन्धिर्देवदानवयोरिव ॥ ३५  
 पुरां प्राकारमायान्ति क्षिप्रमेकतरं कुरु । सीतां वासुं प्रयच्छाशु सुयुद्धं वा प्रदीयताम् ॥३६  
 शुकस्य वचनं श्रुत्वा रावणो वाक्यमब्रवीत् । रोषसंरक्तनयनो निर्दहन्निव चक्षुषा ॥ ३७  
 यदि मां प्रति युञ्जेरन्देवगन्धर्वदानवाः । नैव सीतां प्रयच्छामि सर्वलोकभयादपि ॥ ३८  
 कदा नामाभिधावन्ति राघवं मामकाः शराः । वसन्ते पुष्पितं मत्ता भ्रमरा इव पादपम् ॥३९  
 कदा तूणीशयैर्दीप्तैर्गणशः कार्मुकच्युतैः । शरैरादीपयाम्येनमुल्काभिरिव कुञ्जरम् ॥ ४०

तच्चास्य बलमादास्ये बलेन महता वृतः । ज्योतिषामिव सर्वेषां प्रभामुद्यन्दिवाकरः ॥ ४१  
सागरस्येव मे वेगो मारुतस्येव मे गतिः । न हि दाशरथिर्वेद तेन मां योद्धुमिच्छति ॥ ४२  
न मे तूणीशयाम्बाणान्सविषानिव पन्नगान् । रामः पश्यति संग्रामे तेन मां योद्धुमिच्छति ४३  
न जानाति पुरा वीर्यं मम युद्धे स राघवः ॥ ४४  
मम चापमयीं वीणां शरकोणैः प्रवादिताम् । ज्याशब्दतुमुलां घोराभार्तभीतमहास्वनाम् ॥ ४५  
नाराचतलसन्नादां तां ममाहितवाहिनीम् । अवगाह्य महारङ्गं वादयिष्याम्यहं रणे ॥ ४६  
न वासवेनापि सहस्रचक्षुषा यथास्मि शक्यो वरुणेन वा स्वयम् ।  
यमेन वा धर्षयितुं शराग्निना महाहवे वैश्रवणेन वा पुनः ॥ ४७  
इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुर्विंशः सर्गः ॥ २४ ॥

### पञ्चविंशः सर्गः ।

सबले सागरं तीर्णे रामे दशरथात्मजे । अमात्यौ रावणः श्रीमानब्रवीच्छुकसारणौ ॥ १  
समग्रं सागरं तीर्णं दुस्तरं वानरं बलम् । अभूतपूर्वं रामेण सागरे सेतुबन्धनम् ॥ २  
सागरे सेतुबन्धं तु न श्रद्दध्यां कथंचन । अवश्यं चापि संख्येयं तन्मया वानरं बलम् ॥ ३  
भवन्तौ वानरं सैन्यं प्रविश्यानुपलक्षितौ । परिमाणं च वीर्यं च ये च मुख्याः प्लवङ्गमाः ॥ ४  
मन्त्रिणो ये च रामस्य सुग्रीवस्य च संमताः । ये पूर्वमभिवर्तन्ते ये च शूराः प्लवङ्गमाः ॥ ५  
स च सेतुर्यथा बद्धः सागरे सलिलार्णवे । निवेशं यद्यथा तेषां वानराणां महात्मनाम् ॥ ६  
रामस्य व्यवसायं च वीर्यं प्रहरणानि च । लक्ष्मणस्य च वीर्यं च तच्चवतो ज्ञातुमर्हथः ॥ ७  
कश्च सेनापतिस्तेषां वानराणां महौजसाम् । एतज्ज्ञात्वा यथातत्त्वं शीघ्रमागन्तुमर्हथः ॥ ८  
इति प्रतिसमादिष्टौ राक्षसौ शुकसारणौ । हरिरूपधरौ वीरौ प्रविष्टौ वानरं बलम् ॥ ९  
ततस्तद्धानरं सैन्यमचिन्त्यं रोमहर्षणम् । संख्यातुं नाध्यगच्छेतां तदा तौ शुकसारणौ ॥ १०  
मंस्यितं पर्वताग्रेषु निर्दरेषु गुहासु च । समुद्रस्य च तीरेषु वनेषूपवनेषु च ॥ ११  
तरमाणं च तीर्णं च तर्तुकामं च सर्वशः । निविष्टं निविशच्चैव भीमनादं महाबलम् ॥  
तद्वलार्णवमक्षोभ्यं ददृशाते निशाचरौ ॥ १२  
तां ददर्श महातेजाः प्रच्छन्नौ च विभीषणः । आचक्षेऽथ रामाय गृहीत्वा शुकसारणौ ॥ १३  
तस्येमां राक्षसेन्द्रस्य मन्त्रिणौ शुकसारणौ । लङ्कायाः समनुप्राप्तौ चारौ परपुरंजय ॥ १४  
तां दृष्ट्वा व्यथितौ रामं निराशौ जीविते तदा । कृताञ्जलिपुटौ भीतौ वचनं चेदमूचतुः ॥ १५  
वामिहागतौ सौम्य रावणप्रहिताबुभौ । परिज्ञातुं बलं कृत्स्नं तवेदं रघुनन्दन ॥ १६  
तयोस्तद्वचनं श्रुत्वा रामो दशरथात्मजः । अब्रवीत्प्रहसन्वाक्यं सर्वभूतेहिते रतः ॥ १७  
यदि दृष्टं बलं कृत्स्नं वयं वा सुपरीक्षिताः । यथोक्तं वा कृतं कार्यं छन्दतः प्रतिगम्यताम् ॥ १८  
अथ किंचिददृष्टं वा भूयस्तद्द्रष्टुमर्हथः । विभीषणो वा कात्स्न्येन भूयः संदर्शयिष्यति ॥ १९  
न चेदं ग्रहणं प्राप्य भेतव्यं जीवितं प्रति । न्यस्तशस्त्रौ गृहीतौ वा न दूतौ वधमर्हथः ॥ २०  
पृच्छमानौ विमुञ्च्येतां चारौ रात्रिचराबुभौ । शत्रुपक्षस्य सततं विभीषणविकर्षणौ ॥ २१  
प्रविश्य नगरीं लङ्कां भवन्त्यां धनदानुजः । वक्तव्यो रक्षसां राजा यथोक्तं वचनं मम ॥ २२  
यद्बलं च समाश्रित्य सीतां मे हृतवानसि । तद्दर्शय यथाकामं ससैन्यः सहबान्धवः ॥ २३  
श्वः कास्ये नगरीं लङ्कां सप्राकारां सतोरणाम् । राक्षसं च बलं पश्य शरैर्विध्वंसितं मया ॥ २४

क्रोधं भीममहं मोक्ष्ये ससैन्ये त्वयि रावण । श्वः काल्ये वज्रवान्वज्रं दानवेष्विव वासवः ॥२५  
इति प्रतिसमादिष्टौ राक्षसौ शुकसारणौ । जयेति प्रतिनन्द्यैतौ राघवं धर्मवत्सलम् ॥

आगम्य नगरीं लङ्कामब्रूतां राक्षसाधिपम् ॥ २६

बिभीषणगृहीतौ तु वधाहौं राक्षसेश्वर । दृष्ट्वा धर्मात्मना मुक्तौ रामेणामिततेजसा ॥ २७

एकस्थानगता यत्र चत्वारः पुरुषर्षभाः । लोकपालोपमाः शूराः कृतास्त्रा दृढविक्रमाः ॥ २८

रामो दाशरथिः श्रीमौलक्ष्मणश्च बिभीषणः । सुग्रीवश्च महातेजा महेन्द्रसमविक्रमः ॥ २९

एते शक्ताः पुरीं लङ्कां सप्राकारां सतोरणाम् । उत्पाद्य संक्रामयितुं सर्वे तिष्ठन्तु वानराः ॥३०

यादृशं तस्य रामस्य रूपं प्रहरणानि च । वधिष्यति पुरीं लङ्कामेकस्तिष्ठन्तु ते त्रयः ॥ ३१

रामलक्ष्मणगुप्ता सा सुग्रीवेण च वाहिनी । बभूव दुर्धर्षतरा सेन्द्रैरपि सुरासुरैः ॥ ३२

प्रहृष्टरूपा ध्वजिनी वनौकसां महात्मनां संप्रति योद्धुमिच्छताम् ।

अलं विरोधेन शमो विधीयतां प्रदीयतां दाशरथाय मैथिली ॥ ३३

इत्यार्षे श्रीमद्रामायणे वाल्मीकीय आदिकाव्ये सुद्धकाण्डे षड्विंशः सर्गः ॥ २५ ॥

### षड्विंशः सर्गः ।

तद्वचः पथ्यमङ्गीवं सारणेनाभिभाषितम् । निशम्य रावणो राजा प्रत्यभाषत सारणम् ॥ १

यदि मामभियुञ्जीरन्देवगन्धर्वदानवाः । नैव सीतां प्रदास्यामि सर्वलोकभयादपि ॥

त्वं तु सौम्य परित्रस्तो हरिभिर्निर्जितो भृशम् । प्रतिप्रदानमद्यैव सीतायाः साधु मन्यसे ॥३

को हि नाम सपत्नो मां समरे जेतुमर्हति । इत्युक्त्वा परुषं वाक्यं रावणो राक्षसाधिपः ॥ ४

आरुरोह ततः श्रीमान्प्रासादं हिमपाण्डरम् । बहुतालसमुत्सेधं रावणोऽथ दिदृक्षया ॥ ५

ताभ्यां चराभ्यां सहितो रावणः क्रोधमूर्च्छितः । पश्यमानः समुद्रं च पर्वतांश्च वनानि च ।

ददर्श पृथिवीदेशं सुसंपूर्णं प्लवङ्गमैः ॥ ६

तदपारमसङ्ख्येयं वानराणां महद्वलम् । आलोक्य रावणो राजा परिपप्रच्छ सारणम् ॥ ७

एषां वानरमुख्यानां के शूराः के महाबलाः । के पूर्वमभिवर्तन्ते महोत्साहाः समन्ततः ॥ ८

केषां श्रृणोति सुग्रीवः के वा यूथपयूथपाः । सारणाचक्ष्व तत्त्वेन के प्रधानाः प्लवङ्गमाः ॥ ९

सारणो राक्षसेन्द्रस्य वचनं परिपृच्छतः । आचक्ष्वेऽथ मुख्यज्ञो मुख्यास्तांस्तु वनौकसः ॥१०

एष योऽभिमुखो लङ्कां नर्दस्तिष्ठति वानरः । यूथपानां सहस्राणां शतेन परिवारितः ॥ ११

यस्य घोषेण महता सप्राकारा सतोरणा । लङ्का प्रवेपते सर्वा सशैलवनकानना ॥ १२

सर्वशास्त्रामृगैन्द्रस्य सुग्रीवस्य महात्मनः । बलाग्रे तिष्ठते वीरो नीलो नामैष यूथपः ॥ १३

बाहू प्रगृह्य षः पद्भ्यां महीं गच्छति वीर्यवान् । लङ्कामभिमुखः क्रोधादभीक्ष्णं च विजृम्भते ॥१४

गिरिशृङ्गप्रतीकाशः पद्मकिञ्जल्कसन्निभः ॥ १५

स्फोटयत्यभिसंरब्धो लाङ्गुलं च पुनः पुनः । यस्य लाङ्गुलशब्देन स्वनन्ति प्रदिशो दश ॥१६

एष वानरराजेन सुग्रीवेणाभिषेचितः । यौवराज्येऽङ्गदो नाम त्वामाह्वयति संयुगे ॥ १७

वालिनः सदृशः पुत्रः सुग्रीवस्य सदा प्रियः । राघवार्थं पराक्रान्तः शक्रार्थं वरुणो यथा ॥१८

एतस्य सा मतिः सर्वा यदृष्टा जनकात्मजा । हनूमता वेगवता राघवस्य हितैषिणा ॥ १९

बहूनि वानरेन्द्राणामेष यूथानि वीर्यवान् । परिगृह्याभियाति त्वां स्वेनानीकेन दुर्जयः ॥ २०  
 अनु वालिसुतस्यापि बलेन महतावृतः । वीरस्तिष्ठति संग्रामे सेतुहेतुरयं नलः ॥ २१  
 ये तु विष्टभ्य गात्राणि क्ष्वेलयन्ति नदन्ति च । उत्थाय च विजृम्भन्ते क्रोधेन हरिपुङ्गवाः ॥  
 एते दुष्प्रसहा घोराश्चण्डाश्चण्डपराक्रमाः । अष्टौ शतसहस्राणि दशकोटिशतानि च ॥ २३  
 य एनमनुगच्छन्ति वीराश्चन्दनवासिनः । एषैवाशंसते लङ्कां स्वेनानीकेन मर्दितुम् ॥ २४  
 श्वेतो रजतसंकाशश्चपली भीमविक्रमः । बुद्धिमान्वानरो वीरस्त्रिषु लोकेषु विश्रुतः ॥ २५  
 तूर्णं सुग्रीवमागम्य पुनर्गच्छति सत्वरः । विभजन्वानरीं सेनामनीकानि प्रहर्षयन् ॥ २६  
 यः पुरा गोमतीतीरे रम्यं पर्येति पर्वतम् । नाम्ना संकोचनो नाम नानानगयुतो गिरिः ॥ २७  
 तत्र राज्यं प्रशास्त्येष कुमुदो नाम यूथपः । योऽसौ शतसहस्राणां सहस्रं परिकर्षति ॥ २८  
 यस्य बाला बहुव्यामा दीर्घा लाङ्गूलमाश्रिताः । तासाः पीताः सिताः श्वेताः प्रकीर्णा घोरकर्मणः  
 अदीनो रोषणश्चण्डः संग्राममभिकाङ्क्षति । एषोऽप्याशंसते लङ्कां स्वेनानीकेन मर्दितुम् ॥ ३०  
 यस्त्वेव सिंहसंकाशः कपिलो दीर्घलोचनः । निभृतः प्रेक्षते लङ्कां दिधक्षसिच चक्षुषा ॥ ३१  
 विन्ध्यं कृष्णागिरिं सह्यं पर्वतं च सुदर्शनम् । राजन्सततमध्यास्ते रम्भो नामैष यूथपः ॥ ३२  
 शतं शतसहस्राणां त्रिंशच्च हरिपुङ्गवाः । यमेते वानराः शूराश्चण्डाश्चण्डपराक्रमाः ॥  
 परिवार्यानुगच्छन्ति लङ्कां मर्दितुमोजसा ॥ ३३  
 यन्तु कर्णौ विवृणुते जृम्भते च पुनः पुनः । न च संविज्रते मृत्योर्न च युद्धाद्विधावति ॥ ३४  
 प्रकम्पते च रोषेण तिर्यक् पुनरीक्षते । पश्यँल्लाङ्गूलमपि च क्ष्वेलते च महाबलः ॥ ३५  
 महाजवो वीतभयो रम्यं साल्वेयपर्वतम् । राजन्सततमध्यास्ते शरभो नाम यूथपः ॥ ३६  
 एतस्य बलिनः सर्वे विहारा नाम यूथपाः । राजश्शतसहस्राणि चत्वारिंशत्तथैव च ॥ ३७  
 यन्तु मेघ इवाकाशं महानावृत्य तिष्ठति । मध्ये वानरवीराणां सुराणामिव वासवः ॥ ३८  
 भेरीणामिव सन्नादो यस्यैष श्रूयते महान् । घोषः शाखामृगेन्द्राणां संग्राममभिकाङ्क्षताम् ३९  
 एष पर्वतमध्यास्ते पारियात्रमनुत्तमम् । युद्धे दुष्प्रसहो नित्यं पनसो नाम यूथपः ॥ ४०  
 एनं शतसहस्राणां शतार्धं पर्युपासते । यूथपा यूथपश्रेष्ठं येषां यूथानि भागशः ॥ ४१  
 यस्तु भीमां प्रबल्गन्तीं चमूं तिष्ठति शोभयन् । स्थितां तीरे समुद्रस्य द्वितीय इव सागरः ४२  
 एष दर्दरसंकाशी विनतो नाम यूथपः । पिबंश्चरति पर्णासां नदीनामुत्तमां बदीम् ॥ ४३  
 षष्टिः शतसहस्राणि बलमस्य स्रवङ्गमाः ॥ ४४  
 त्वामाह्वयति युद्धाय क्रोधनो नाम यूथपः । विक्रान्ता बलवन्तश्च यथायूथानि भागशः ॥ ४५  
 यन्तु गैरिकवर्णाम् वपुः पुष्यति वानरः । अवमत्य सदा सर्वान्वानरान्बलदर्पितान् ॥ ४६  
 गवधो नाम तेजस्वी त्वां क्रोधादभिवर्तते । एनं शतसहस्राणि सप्ततिः पर्युपासते ॥  
 एषैवाशंसते लङ्कां स्वेनानीकेन मर्दितुम् ॥ ४७  
 एते दुष्प्रसहा घोरा बलिनः कामरूपिणः । यूथपा यूथपश्रेष्ठा एषां यूथानि भागशः ॥ ४८  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चविंशः सर्गः ॥ २६ ॥

## सप्तविंशः सर्गः ।

- तांस्तु तेऽहं प्रवक्ष्यामि प्रेक्षमाणस्य यूथपान् । राघवार्थे पराक्रान्ता ये न रक्षन्ति जीवितम् ॥१  
 क्षिग्धा यस्य बहुव्यामा वाला लाङ्गुलमाश्रिताः ।  
 ताव्याः पीताः सिताः श्वेताः प्रकीर्णा घोरकर्मणः ॥ २
- प्रगृहीताः प्रकाशन्ते सूर्यस्येव मरीचयः । पृथिव्यां चानुकृष्यन्ते हरो नामैष यूथपः ॥ ३  
 यं पृष्ठतोऽनुगच्छन्ति शतशोऽथ सहस्रशः ४ ॥ द्रुमानुद्यम्य सहसा लङ्कारोहणतत्पराः ॥  
 यूथपा हरिराजस्य किङ्कराः समुपस्थिताः । नीलानिव महामेधांस्तिष्ठतो यांस्तु पश्यसि ॥ ५  
 असिताञ्जमसंकाशान्युद्धे सत्यपराक्रमान् । असंख्येयाननिर्देश्यान्परं पारमिवोदधेः ॥ ६  
 पर्वतेषु च ये केचिद्विषमेषु नदीषु च । एते त्वामभिवर्तन्ते राजभृक्षाः सुदारुणाः ॥ ७  
 एषां मध्ये स्थितो राजन्भीमाक्षो भीमदर्शनः । पर्जन्य इव जीमूतैः समन्तात्परिवारितः ॥८  
 ऋक्षवन्तं गिरिश्रेष्ठमध्यास्ते नर्मदां पिबन् । सर्वक्षाणामधिपतिर्धूस्रो नामैष यूथपः ॥ ९  
 यवीयानस्य तु भ्राता पश्यैनं पर्वतोपमम् । भ्रात्रा समानो रूपेण विशिष्टस्तु पराक्रमैः ॥१०  
 स एष जाम्बवाञ्जाम महायूथपयूथपः । प्रक्रान्तो गुरुवतीं च संप्रहारेष्वमर्षणः ॥ ११  
 एतेन साह्यं सुमहत्कृतं शक्रस्य धीमता । दैवासुरे जाम्बवता लब्धाश्च बहवो वराः ॥ १२  
 आरुह्य पर्वताग्रेभ्यो महाभ्रविपुलाः शिलाः । मुञ्चन्ति विपुलाकारा नमृत्योरुद्विजन्ति च १३  
 राक्षसानां च सदृशाः पिशाचानां च लोमशाः । एतस्य सैन्या बहवो विचरन्त्यग्नितेजसः १४  
 यं त्वेनमभिसंरब्धं प्लवमानमिव स्थितम् । प्रेक्षन्ते वानराः सर्वे स्थिता यूथपयूथपम् ॥ १५  
 एष राजन्सहस्राक्षं पर्युपास्ते हरीश्वरः । बलेन बलसंपन्नो दम्भो नामैष यूथपः ॥ १६  
 यः स्थितं योजने शैलं गच्छन्पार्श्वेन सेवते । ऊर्ध्वं तथैव कायेन गतः प्राप्नोति योजनम् १७  
 यस्मान्न परमं रूपं चतुष्पादेषु विद्यते । श्रुतः सन्नादनो नाम वानराणां पितामहः ॥ १८  
 येन युद्धं पुरा दत्तं रणे शक्रस्य धीमता । पराजयश्च न प्राप्तः सोऽयं यूथपयूथपः ॥ १९  
 यस्य विक्रममाणस्य शक्रस्येव पराक्रमः । एष गन्धर्वकन्यायामुत्पन्नः कृष्णवर्त्मनः ॥ २०  
 तदा दैवासुरे युद्धे साह्यार्थं त्रिदिवीकसाम् ॥ २१  
 यस्य वैश्रवणो राजा जम्बूमुपनिषेवते । यो राजा पर्वतेन्द्राणां बहुकिन्नरसेविनाम् ॥ २२  
 विहारसुखदो नित्यं भ्रातुस्ते राक्षसाधिप । तत्रैष वसति श्रीमान्बलवान्वानरर्षभः ॥ २३  
 युद्धेष्वकथनो नित्यं ऋथनो नाम यूथपः । वृतः कोटिसहस्रेण हरीणां समुपस्थितः ॥  
 एषैवाशंसते लङ्कां स्वनानीकेन मर्दितुम् ॥ २४  
 यो गङ्गामनु पर्येति त्रासयन्हस्तियूथपान् । हस्तिनां वानराणां च पूर्ववैरमनुस्मरन् ॥ २५  
 एष यूथपतिर्नेता गच्छन्गिरिगुहाशयः । गजान्योधयते वन्यान्गिरींश्चैव महीरुहान् ॥ २६  
 हरीणां वाहिनीमुख्यो नदीं हैमवतीमनु । उशीरषीजमाश्रित्य पर्वतं मन्दरोपमम् ॥ २७  
 रमते वानरश्रेष्ठो दिवि शक्र इव स्वयम् । एनं शतसहस्राणां सहस्रमनुवर्तते ॥ २८  
 वीर्यविक्रमदृसानां नर्दतां बलशालिनाम् । स एष नेता चैतेषां वानराणां महात्मनाम् ॥ २९  
 स एष दुर्धरो राजन्प्रमाथी नाम यूथपः । वातेनेवोद्धतं मेघं यमेनमनुपश्यसि ॥ ३०  
 अनीकमपि संरब्धं वानराणां तरस्विनाम् । उद्धृतमरुणाभासं पवनेन समन्ततः ॥  
 विवर्तमानं बहुधा यत्रैतद्बहुलं रजः ॥ ३१



एतेऽसितमुखा घोरा गोलाङ्गुला महाबलाः । शतं शतसहस्राणि दृष्ट्वा वै सेतुबन्धनम् ॥ ३२  
 गोलाङ्गुलं महावेगं गवाक्षं नाम यूथपम् । परिवार्याभिवर्तन्ते लङ्कां मर्दितुमोजसा ॥ ३३  
 भ्रमराचरिता यत्र सर्वकालफलद्रुमाः । यं सूर्यस्तुल्यवर्णाभमनु पर्येति पर्वतम् ॥ ३४  
 यस्य भासा सदा भान्ति तद्वर्णा मृगपक्षिणः । यस्य प्रस्थं महात्मानो न त्यजन्ति महर्षयः ॥ ३५  
 सर्वकामफला वृक्षाः सदा फलसमन्विताः । मधूनि च महार्हाणि यस्मिन्पर्वतसप्तमे ॥ ३६  
 तत्रैष रमते राजन्मध्ये काञ्चनपर्वते । मुख्यो वानरमुख्यानां केसरी नाम यूथपः ॥ ३७  
 षष्टिर्गिरिसहस्राणां रम्याः काञ्चनपर्वताः । तेषां मध्ये गिरिवरस्त्वभिवानघ रक्षसाम् ॥ ३८  
 तत्रैते कपिलाः श्वेतास्ताव्वास्या मधुपिङ्गलाः । निवसन्त्युत्तमगिरौ तीक्ष्णदंष्ट्रा नखायुधाः ॥ ३९  
 सिंहा इव चतुर्दंष्ट्रा व्याघ्रा इव दुरासदाः । सर्वे वैश्वानरसमा ज्वलिताशीविषोपमाः ॥ ४०  
 सुदीर्घाश्चितलाङ्गुला मत्तमातङ्गसन्निभाः । महापर्वतसंकाशा महाजीमूतनिःस्वनाः ॥ ४१  
 वृत्तपिङ्गलरक्षाक्षा भीमभीमगतिस्वराः । मर्दयन्तीव ते सर्वे तस्थुर्लङ्कां समीक्ष्य ते ॥ ४२  
 एष चैषामधिपतिर्मध्ये तिष्ठति वीर्यवान् । जयार्थी नित्यमादित्यमुपतिष्ठति बुद्धिमान् ॥ ४३  
 नाम्ना पृथिव्यां विख्यातो राजञ्शतवलीति यः । एषैवाशंसते लङ्कां स्वेनानीकेन मर्दितुं ४४  
 विक्रान्तो बलवाञ्छूरः पौरुषे स्वे व्यवस्थितः । रामप्रियार्थं प्राणानां दयां न कुरुते हरिः ॥ ४५  
 गजो गवाक्षो गवयो नलो नीलश्च वानरः । एकैक एव यूथानां कोटीभिर्दशभिर्वृतः ॥ ४६  
 तथान्ये वानरश्रेष्ठा विन्ध्यपर्वतवासिनः । न शक्यं ते बहुत्वात्तु संख्यातुं लघुविक्रमाः ॥ ४७

सर्वे महाराज महाप्रभावाः सर्वे महाशैलनिकाशकायाः ।

सर्वे समर्थाः पृथिवीं क्षणेन कर्तुं प्रविध्वस्तविकीर्णशैलाम् ॥

४८

इत्यार्षे श्रीमद्रामायणे वाल्मीकीय आदिकाण्डे सप्तविंशः सर्गः ॥ २७ ॥

### अष्टाविंशः सर्गः ।

सारणस्य वचः श्रुत्वा रावणं राक्षसाधिपम् । बलमादिश्य तत्सर्वं शुको वाक्यमथाब्रवीत् ॥ १  
 स्थितान्पश्यसि यानेतान्मत्तानिव महाद्विपान् । न्यग्रोधानिव गाङ्गेयान्सालान्हेमवतानिव ॥ २  
 एते दुष्प्रसहा राजन्बलिनः कामरूपिणः । दैत्यदानवसंकाशा युद्धे देवपराक्रमाः ॥ ३  
 एषां कोटिसहस्राणि नव पञ्च च सप्त च । तथा शङ्खसहस्राणि तथा वृन्दशतानि च ॥ ४  
 एते सुग्रीवसचिवाः किष्किन्धानिलयाः सदा । हरयो देवगन्धर्वैरुत्पन्नाः कामरूपिणः ॥ ५  
 यां तौ पश्यसि तिष्ठन्तौ कुमारौ देवरूपिणौ । मन्दश्च द्विविदश्चोभौ ताभ्यां नास्ति समो युधि ६  
 ब्रह्मणा समनुज्ञातावमृतप्राशिनावुभौ । आशंसते युधा लङ्कामेतौ मर्दितुमोजसा ॥ ७  
 यं तु पश्यसि तिष्ठन्तं प्रभिन्नमिव कुञ्जरम् । यो बलात्क्षोभयेत्कुञ्जः समुद्रमपि वानरः ॥ ८  
 एषोऽभिगन्ता लङ्काया वैदेह्यास्तव च प्रभो । एनं पश्य पुरा दृष्टं वानरं पुनरागतम् ॥ ९  
 ज्येष्ठः केसरिणः पुत्रो वातात्मज इति श्रुतः । हनुमानिति विख्यातो लङ्कितो येन सागरः १०  
 कामरूपी हरिश्रेष्ठो बलरूपसमन्वितः । अनिवार्यगतिश्चैव यथा सततगः प्रभुः ॥ ११  
 उद्यन्तं भास्करं दृष्ट्वा बालः किल पिपासितः । त्रियोजनसहस्रं तु अध्वानमवतीर्य हि ॥ १२  
 आदित्यमाहरिष्यामि न मे क्षुत्प्रतियास्यति । इति संचिन्त्य मनसा पुरैष बलदर्पितः ॥ १३

अनाधृष्यतमं देवमपि देवर्षिदानवैः । अमासाद्यैव पतितो भास्करोदयने गिरौ ॥ १४  
 पतितस्य कपेरस्य हनुरेका शिलातले । किञ्चिद्भिन्ना दृढहनुर्हनुमानेष तेन वै ॥ १५  
 सत्यमागमयोगेन ममैष विदितो हरिः । नास्य शक्यं बलं रूपं प्रभावो वापि भाषितुम् ॥१६  
 एष आशंसते लङ्कामेको मर्दितुमोजसा ॥ १७  
 यक्षैषोऽनन्तरः शूरः श्यामः पद्मनिभेक्षणः । इक्ष्वाकूणामतिरथो लोके विख्यातपौरुषः ॥१८  
 यस्मिन्न चलते धर्मो यो धर्मं नातिवर्तते । यो ब्राह्ममखं वेदांश्च वेद वेदविदां वरः ॥ १९  
 यो भिन्द्याङ्गनं बाणैः पर्वतानपि दारयेत् । यस्य मृत्योरिव क्रोधः शक्रस्येव पराक्रमः ॥ २०  
 यस्य भार्या जनस्थानात्सीता चापहृता त्वया । स एष रामस्त्वां योद्धुं राजन्समभिवर्तते ॥ २१  
 यत्स्यैष दक्षिणे पार्श्वे शुद्धजाम्बूनदप्रभः । विशालवक्षास्ताम्नाक्षो नीलकुञ्चितमूर्धजः ॥ २२  
 एषोऽस्य लक्ष्मणो नाम भ्राता प्राणसमः प्रियः । नये युद्धे च कुशलः सर्वशास्त्रविशारदः २३  
 अमर्षी दुर्जयो जेता विक्रान्तो बुद्धिमान्बली । रामस्य दक्षिणो बाहुर्नित्यं प्राणो बहिश्चरः २४  
 न ह्येष राघवस्यार्थं जीवितं परिरक्षति । एषैवाशंसते युद्धे निहन्तुं सर्वराक्षसान् ॥ २५  
 यस्तु सव्यमसौ पक्षं रामस्याश्रित्य तिष्ठति । रक्षोगणपरिक्षिप्तो राजा ह्येष विभीषणः ॥ २६  
 श्रीमता राजराजेन लङ्कायामभिषेचितः । त्वामेव प्रतिसंरब्धो युद्धार्थैषोऽभिवर्तते ॥ २७  
 यं तु पश्यसि तिष्ठन्तं मध्ये गिरिमिवाचलम् । सर्वशाखामृगेन्द्राणां भर्तारमपराजितम् ॥२८  
 तेजसा यशसा बुद्ध्या ज्ञानेनाभिजनेन च । यः कपीनतिबभ्राज हिमवानिव पर्वतान् ॥ २९  
 किष्किन्धां यः समध्यास्ते गुहां सगहनद्रुमाम् । दुर्गां पर्वतदुर्गस्थां प्रधानैः सह यूथपैः ॥३०  
 यत्स्यैषा काञ्चनी माला शोभते शतपुष्करा । कान्ता देवमनुष्याणां यस्यां लक्ष्मीः प्रतिष्ठिता ॥  
 एतां च मालां तारां च कपिराज्यं च शाश्वतं । सुग्रीवो बालिनं हत्वा रामेण प्रतिपादितः ३२  
 शतं शतसहस्राणां कोटिमाहुर्मनीषिणः । शतं कोटिसहस्राणां शङ्ख इत्यभिधीयते ॥ ३३  
 शतं शङ्खसहस्राणां महाशङ्ख इति स्मृतः । महाशङ्खसहस्राणां शतं बृन्दमिति स्मृतम् ॥ ३४  
 शतं बृन्दसहस्राणां महाबृन्दमिति स्मृतम् । महाबृन्दसहस्राणां शतं पद्ममिति स्मृतम् ॥३५  
 शतं पद्मसहस्राणां महापद्ममिति स्मृतम् । महापद्मसहस्राणां शतं खर्वमिहोच्यते ॥ ३६  
 शतं खर्वसहस्राणां महाखर्वमिति स्मृतम् । महाखर्वसहस्राणां समुद्रमभिधीयते ॥ ३७  
 शतं समुद्रसाहस्रमोघ इत्यभिधीयते । शतमोघसहस्राणां महौघ इति विश्रुतः ॥ ३८  
 एवं कोटिसहस्रेण शङ्खानां च शतेन च । महाशङ्खसहस्रेण तथा बृन्दशतेन च ॥ ३९  
 महाबृन्दसहस्रेण तथा पद्मशतेन च । महापद्मसहस्रेण तथा खर्वशतेन च ॥ ४०  
 समुद्रेण शतेनैव महौघेन तथैव च । एष कोटिमहौघेन समुद्रसदृशेन च ॥ ४१  
 विभीषणेन सचिवै राक्षसैः परिवारितः । सुग्रीवो वानरेन्द्रस्त्वां युद्धार्थमभिवर्तते ॥ ४२  
 महाबलवृत्तो नित्यं महाबलपराक्रमः ॥ ४३

इमां महाराज समीक्ष्य वाहिनीमुपस्थितां प्रञ्चलितग्रहोपमाम् ।

ततः प्रयत्नः परमो विधीयतां यथा जयः स्यान्न परैः पराजयः ॥ ४४

इत्यार्षे श्रीमद्रामायणे वाल्मीकीय आदिकान्ये युद्धकाण्डेऽष्टाविंशः सर्गः ॥ २८ ॥

## एकोनविंशः सर्गः ।

शुकेन तु समाख्यातांस्तान्हृद्वा हरियूथपान् । समीपस्थं च रामस्य खातरं स्वं विभीषणम् ॥ १  
 लक्ष्मणं च महावीर्यं भुजं रामस्य दक्षिणम् । सर्ववानरराजं च सुग्रीवं भीमविक्रमम् ॥ २  
 [गजं गवाक्षं गवयं मैन्दं द्विविदमेव च । अङ्गदं चैव बलिनं वज्रहस्तात्मजात्मजम् ॥ १  
 हनूमन्तं च विक्रान्तं जाम्बवन्तं च दुर्जयम् । सुषेणं कुमुदं नीलं नलं च प्लवगर्षभम् ॥ २]  
 किञ्चिदाविग्रहदयो जातक्रोधश्च रावणः । भर्त्सयामास तौ वीरौ कथान्ते शुकसारणौ ॥ ३  
 अधोमुखौ तौ प्रणतावब्रवीच्छुकसारणौ । रोषगद्गदया वाचा संरब्धः पङ्क्तं वचः ॥ ४  
 न तावत्सदृशं नाम सचिवैरुपजीविभिः । विप्रियं नृपतेर्वक्तुं निग्रहप्रग्रहे प्रभोः ॥ ५  
 रिपूणां प्रतिकूलानां युद्धार्थमभिवर्त्तताम् । उभाभ्यां सदृशं नाम वक्तुमप्रस्तावे स्तवम् ॥ ६  
 आचार्या गुरवो वृद्धा वृथा वां पर्युपासिताः । सारं यद्राजशास्त्राणामनुजीव्यं न गृह्यते ॥  
 गृहीतो वा न विज्ञातो भारो ज्ञानस्य वोह्यते ७ ॥ ईदृशैः सचिवैर्युक्तो मूर्खैर्दिष्ट्या धराम्बहम् ८  
 किन्तु मृत्योर्भयं नास्ति वक्तुं मां परुषं वचः । यस्य मे शासतो जिह्वा प्रयच्छति शुभाशुभम् ९  
 अप्येव दहनं स्पृष्ट्वा वने तिष्ठन्ति पादपाः । राजदोषपरामृष्टास्तिष्ठन्ते नापराधिनः ॥ १०  
 हन्यामहं त्विमौ पापौ शत्रुपक्षप्रशंसकौ । यदि पूर्वोपकारैस्तु न क्रोधो मृवुतां प्रजेत् ॥ ११  
 अपेध्वंसत गच्छध्वं सन्निकर्षादितो मम । न हि वां हन्तुमिच्छामि स्मराम्युपकृतानि वाम् १२  
 हतावेव कृतम्रौ तौ मयि स्नेहपराङ्मुखौ ॥ १३  
 एवमुक्तौ तु सत्रीडौ तावुभौ शुकसारणौ । रावणं जयशब्देन प्रतिनन्द्याभिनिःसृतौ ॥ १४  
 अब्रवीत्तु दशग्रीवः समीपस्थं महोदरम् । उपस्थापय मे शीघ्रं चाराक्षीतिविशारदान् ॥  
 महोदरस्तथोक्तस्तु शीघ्रमाज्ञापयच्चरान् ॥ १५  
 ततश्चाराः संत्वरिताः प्राप्ताः पार्थिवशासनात् । उपस्थिताः प्राञ्जलयो वर्धयित्वा जयाशिवा ॥ १६  
 तानब्रवीत्ततो वाक्यं रावणो राक्षसाधिपः । चारान्प्रत्यायितान्शूरान्भक्तान्विगतसाध्वसान् १७  
 इतो गच्छत रामस्य व्यवसायं परीक्षथ । मन्त्रिष्वभ्यन्तरा येऽस्य प्रीत्या तेन समागताः ॥ १८  
 कथं स्वपिति जागर्ति किमन्यच्च करिष्यति । विज्ञाय निपुणं सर्वमागन्तव्यमशेषतः ॥ १९  
 चारोण विदितः शत्रुः पण्डितैर्वसुधाधिपैः । युद्धे स्वल्पेन यत्नेन समासाद्य निरस्यते ॥ २०  
 चारास्तु ते तथेत्युक्त्वा प्रहृष्टा राक्षसेश्वरम् । शार्दूलमग्रतः कृत्वा ततश्चक्रुः प्रदक्षिणम् ॥ २१  
 ततस्ते तं महात्मानं चारा राक्षससत्तमम् । कृत्वा प्रदक्षिणं जग्मुर्यत्र समः सलक्ष्मणः ॥ २२  
 तं सुबेलस्य शैलस्य समीपे रामलक्ष्मणौ । प्रच्छन्ना ददृशुर्गत्वा ससुग्रीवविभीषणौ ॥ २३  
 प्रक्षमाणाश्चमूं तां च बभूवुर्भयविक्रुवाः २४ ॥ ते तु धर्मात्मना दृष्टा राक्षसेन्द्रेण राक्षसाः ॥ २५  
 विभीषणेन तत्रस्था निगृहीता यदृच्छया । शार्दूलो प्राहितस्त्वेकः पापोऽयमिति राक्षसः ॥ २६  
 मोक्षितः सोऽपि रामेण बध्यमानः प्लवङ्गमैः । आनृशंस्येन रामस्य मोक्षिता राक्षसाः परे ॥ २७  
 वानरैरर्दितास्ते तु विक्रान्तैर्लघुविक्रमैः । पुनर्लङ्कामनुप्राप्ताः श्वसन्तो नष्टचेतसः ॥ २८  
 ततो दशग्रीवमुपस्थितास्तु ते चारा बहिर्नित्यचरा निशाचराः ।  
 गिरेः सुबेलस्य समीपवासिनं न्यवेदयन्भीमबलं महाबलाः ॥ २९  
 इत्यार्षे भीमद्रामायणे वाल्मीकीय आदिकाण्डे युद्धकाण्डे एकोनविंशः सर्गः ॥ २९ ॥

## त्रिंशः सर्गः ।

ततस्तमक्षोभ्यबलं लङ्काधिपतये चराः । सुबेले राघवं शैले निविष्टं प्रत्यवेदयन् ॥ १  
 चाराणां रावणः श्रुत्वा प्राप्तं रामं महाबलम् । जातोद्वेगोऽभवत्किञ्चिच्छार्दूलं वाक्यमब्रवीत् ॥ २  
 अयथावच्च ते वर्णो दीनश्चासि निशाचर । नासि कश्चिदमित्राणां क्रुद्धानां वशमागतः ॥ ३  
 इति तेनानुशिष्टस्तु वाचं मन्दमुदीरयत् । तदा राक्षसशार्दूलो शार्दूलं भयविह्वलः ॥ ४  
 न ते चारयितुं शक्या राजन्वानरपुङ्गवाः ॥ ५  
 विक्रान्ता बलवन्स्त्वं राघवेण च रक्षिताः । नापि संभाषितुं शक्याः संप्रश्नोऽत्र न लभ्यते ॥ ६  
 सर्वतो रक्ष्यते पन्था वानरैः पर्वतोपमैः । प्रविष्टमात्रे ज्ञातोऽहं बले तस्मिन्नचारिते ॥ ७  
 बलाद्गृहीतो रक्षोभिर्बहुधासि विचालितः । जानुभिर्मुष्टिभिर्दन्तैस्तलैश्चाभिहतो भृशम् ॥ ८  
 परिणीतोऽस्मि हरिभिर्बलवद्भिरमर्षणैः । परिणीय च सर्वत्र नीतोऽहं रामसंसदम् ॥ ९  
 रुधिरादिग्धसर्वाङ्गो विह्वलश्चलितेन्द्रियः । हरिभिर्वध्यमानश्च याचमानः कृताञ्जलिः ॥ १०  
 राघवेण परित्रातो जीवामीति यदृच्छया ॥ ११  
 एष शैलैः शिलाभिश्च पूरयित्वा महार्णवम् । द्वारमाश्रित्य लङ्काया रामस्तिष्ठति सायुधः ॥ १२  
 गारुडं व्यूहमास्थाय सर्वतो हरिभिर्वृतः । मां विसृज्य महातेजा लङ्कामेवाभिवर्तते ॥ १३  
 पुरा प्राकारमायाति क्षिप्रमेकतरं कुरु । सीतां वास्मै प्रयच्छाशु सुयुद्धं वा प्रदीयताम् ॥ १४  
 मनसा तं तदा प्रेक्ष्य तच्छ्रुत्वा राक्षसाधिपः । शार्दूलं सुमहद्वाक्यमथोवाच स रावणः ॥ १५  
 यदि मां प्रति युञ्जेरन्देवगन्धर्वदानवाः । नैव सीतां प्रदास्यामि सर्वलोकभयादपि ॥ १६  
 एवमुक्त्वा महातेजा रावणः पुनरब्रवीत् । चारिता भवता सेना केऽत्र शूराः प्लवङ्गमाः ॥ १७  
 कीदृशाः किंप्रभाः सौम्या वानरा ये दुरासदाः । कस्य पुत्राश्च पौत्राश्च तत्त्वमाख्याहि राक्षस  
 तथात्र प्रतिपत्स्यामि ज्ञात्वा तेषां बलाबलम् । अवश्यं बलसंख्यानं कर्तव्यं युद्धमिच्छताम् ॥ १९  
 तथैवमुक्तः शार्दूलो रावणेनोत्तमश्चरः । इदं वचनमारेभे वक्तुं रावणसन्निधौ ॥ २०  
 अधर्क्षरजसः पुत्रो युधि राजा सुदुर्जयः । गद्गदस्याथ पुत्रोऽत्र जाम्बवानिति विश्रुतः ॥ २१  
 गद्गदस्यैव पुत्रोऽन्यो गुरुपुत्रः शतक्रतोः । कदनं यस्य पुत्रेण कृतमेकेन रक्षसाम् ॥ २२  
 सुषेणश्चापि धर्मात्मा पुत्रो धर्मस्य वीर्यवान् । सौम्यः सोमात्मजश्चात्र राजन्दधिमुखः कपिः ॥  
 सुमुखो दुर्मुखश्चात्र वेगदर्शी च वानरः । मृत्युर्वानररूपेण नूनं सृष्टः स्वयंभुवा ॥ २४  
 पुत्रो हुतवहस्याथ नीलः सेनापतिः स्वयम् । अनिलस्य च पुत्रोऽत्र हनुमानिति विश्रुतः ॥ २५  
 नप्ता शक्रस्य दुर्धर्षो बलवानङ्गदो युवा । मेन्द्रश्च द्विविदश्चोभौ बलिनावम्भिसंभवौ ॥ २६  
 पुत्रा वैषस्वतस्यात्र पञ्च कालान्तकोपमाः । गजो गवाक्षो गवयः शरभो गन्धमादनः ॥ २७  
 दश वानरकोट्यश्च शूराणां युद्धकाङ्क्षिणाम् । श्रीमतां देवपुत्राणां शेषं नाख्यातुमुत्सहे ॥ २८  
 पुत्रो दशरथस्यैव सिंहसंहननो युवा । दूषणो निहतो येन खरश्च त्रिशिरास्तथा ॥ २९  
 नास्ति रामस्य सदृशो विक्रमे भुवि कश्चन । विराधो निहतो येन कबन्धश्चान्तकोपमः ॥ ३०  
 वक्तुं न शक्तो रामस्य नरः कश्चिद्गुणान्क्षितौ । जनस्थानगता येन यावन्तो राक्षसा हताः ॥ ३१  
 लक्ष्मणश्चात्र धर्मात्मा मातङ्गानामिष्वर्षभः । यस्य बाणपथं प्राप्य न जीवेदपि वासवः ॥ ३२  
 श्वेतो ज्योतिर्मुखश्चात्र भास्करस्यात्मसंभवौ । वरुणस्य च पुत्रोऽन्यो हेमकूटः प्लवङ्गमः ॥ ३३

विश्वकर्मसुतो वीरो नलः प्लवगसप्तमः । विक्रान्तो बलवानन्न वसुपुत्रः सुवर्धरः ॥ ३४  
 राक्षसानां वरिष्ठश्च तव भ्राता विभीषणः । परिगृह्य पुरीं लङ्कां राघवस्य हिते रतः ॥ ३५  
 इति सर्वे समाख्यातं तवेदं वानरं बलम् । सुबलेऽधिष्ठितं शैले शेषकार्ये भवाम्नातिः ॥ ३६  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रिंशः सर्गः ॥ ३० ॥

### एकत्रिंशः सर्गः ।

ततस्तमक्षोभ्यबलं लङ्काधिपतये चराः । सुबले राघवं शैले निविष्टं प्रत्यवेदयन् ॥ १  
 चाराणां रावणः श्रुत्वा प्राप्तं रामं महाबलम् । जातोद्वेगोऽभवत्किंचित्सचिवानिदमब्रवीत् ॥ २  
 मन्त्रिणः शीघ्रमायान्तु सर्वे वै सुसमाहिताः । अयं नो मन्त्रकालो हि संप्राप्त इति राक्षसाः ३  
 तस्य तच्छासनं श्रुत्वा मन्त्रिणोऽभ्यागमन्दुतम् । ततः स मन्त्रयामास सचिवै राक्षसैः सह ॥ ४  
 मन्त्रयित्वा स दुर्धर्षः क्षमं यत्समनन्तरम् । विसर्जयित्वा सचिवान्प्रविवेश स्वमालयम् ॥ ५  
 ततो राक्षसमाहूय विद्युजिह्वं महाबलम् । मायाविदं महामायः प्राविशद्यत्र मैथिली ॥ ६  
 विद्युजिह्वं च मायाज्ञमब्रवीद्राक्षसाधिपः । मोहयिष्यावहे सीतां मायया जनकात्मजाम् ॥ ७  
 शिरो मायामयं गृह्य राघवस्य निशाचर । त्वं मां समुपतिष्ठस्व महश्च सशरं धनुः ॥ ८  
 एवमुक्तस्तथेत्याह विद्युजिह्वो निशाचरः । तस्य तुष्टोऽभवद्राजा प्रददौ च विभूषणम् ॥ ९  
 अशोकवनिकायां तु सीतादर्शनलालसः । नैर्ऋतानामधिपतिः संविवेश महाबलः ॥ १०  
 ततो दीनामदैन्द्यार्हा ददर्श धनदानुजः । अधोमुखीं शोकपरामुपविष्टां महीतले ॥ ११  
 भर्तारमेव ध्यायन्तीमशोकवनिकां गताम् । उपास्यमानां घोराभी राक्षसीभिरितस्ततः ॥ १२  
 उपसृत्य ततः सीतां प्रहर्षं नाम कीर्तयन् । इदं च वचनं धृष्टमुवाच जनकात्मजाम् ॥ १३  
 सान्त्वयमाना मया भद्रे यमुपाश्रित्य वल्गसे । खरहन्ता स ते भर्ता राघवः समरं हतः ॥ १४  
 छिन्नं ते सर्वतो मूलं दर्पस्ते विहतो मया । व्यसनेनात्मनः सीते मम भार्या भविष्यसि ॥ १५  
 विसृजेमां मतिं मूढे किं मृतेन करिष्यसि । भवस्व भद्रे भार्याणां सर्वासामीश्वरी मम ॥ १६  
 अल्पपुण्ये निवृत्तार्थे मूढे पण्डितमानिनि । शृणु भर्तृवधं सीते घोरं वृत्रवधं यथा ॥ १७  
 समायातः समुद्रान्तं मां हन्तुं किल राघवः । वानरेन्द्रप्रणीतेन बलेन महता वृतः ॥ १८  
 संनिविष्टः समुद्रस्य पीड्य तीरमथोत्तरम् । बलेन महता रामो ब्रजत्यस्तं दिवाकरे ॥ १९  
 अथाध्वनि परिश्रान्तमर्धरात्रे स्थितं बलम् । सुखसंसुप्तमासाद्य चारितं प्रथमं चरैः ॥ २०  
 तत्प्रहस्तप्रणीतेन बलेन महता मम । बलमस्य हतं रात्रौ यत्र रामः सलक्ष्मणः ॥ २१  
 पट्टसान्परिघांश्चक्रान्दण्डान्खड्गान्महायसान् । प्राणजालानि शूलानि भास्वरान्कूटमुद्गरान् ॥ २२  
 यष्टीश्च तोमराश्शक्तीश्चक्राणि मुसलानि च । उद्यम्योद्यम्य रक्षोभिर्वानरेषु निपातिताः ॥ २३  
 अथ सुप्तस्य रामस्य प्रहस्तेन प्रमाथिना । असक्तं कृतहस्तेन शिरदिच्छिन्नं महासिना ॥ २४  
 विभीषणः समुत्पत्य निगृहीतो यदृच्छया । दिशः प्रत्राजितः सर्वैर्लक्ष्मणः प्लवगैः सह ॥ २५  
 सुग्रीवो ग्रीवया शेते भग्नया प्लवगाधिपः । निरस्तहनुकः शेते हनुमान्राक्षसैर्हतः ॥ २६  
 जाम्बवानथ जानुभ्यामुत्पतन्निहतो युधि । पट्टसैर्बहुभिदिच्छन्नो निकृत्तः पादपो यथा ॥ २७  
 मन्दश्च द्विविदश्वोभौ निहतौ वानरर्षभौ । निश्वसन्तौ रुदन्तौ च रुधिरेण परिप्लुतौ ॥ २८

अस्मिन्वायसौ छिन्नौ मध्ये हरिनिषूदनौ । अनुतिष्ठति मेदिन्यां पनसः पनसो वथा ॥२९  
 नाराचैर्बहुभिश्छिन्नः सेते दर्यां दरीमुखः । कुमुदस्तु महातेजा निष्कूजः साचकैः कृतः ॥३०  
 अङ्गदो बहुभिश्छिन्नः शरैरासाद्य राक्षसैः । पतितो रुधिरोग्दारी क्षितौ निपतिताङ्गदः ॥ ३१  
 हरयो मथिता नागै रथजातैस्तथापरे । शायिता मृदिताश्चाश्वैर्वायुवेगैरिवाम्बुदाः ॥ ३२  
 प्रहृताश्चापरे व्रस्ता हन्यमाना जघन्यतः । अभिद्रुतास्तु रक्षोभिः सिंहैरिव महाद्विपाः ॥ ३३  
 सागरे पतिताः केचित्केचिद्गगनमाश्रिताः । ऋक्षा वृक्षानुपारूढा धानरैस्तु विमिश्रिताः ॥ ३४  
 सागरस्य च तीरेषु शैलेषु च वनेषु च । पिङ्गलास्ते विरूपाक्षैर्बहुभिर्बहवो हताः ॥ ३५  
 एवं तत्र हतो भर्ता ससैम्बो मम सेनया । क्षतजार्द्रं रजोध्वस्तमिदं चास्याहृतं शिरः ॥ ३६  
 ततः परमदुर्धरो रावणो राक्षसाधिपः । सीतायामुपशृण्वन्त्यां राक्षसीमिदमब्रवीत् ॥ ३७  
 राक्षसं क्रूरकर्माणं विद्युजिह्वं त्वमानय । येन तद्राघवशिरः संग्रामात्स्वयमाहृतम् ॥ ३८  
 विद्युजिह्वस्ततो गृह्य शिरस्तत्सशरासनम् । प्रणामं शिरसा कृत्वा रावणस्याग्रतः स्थितः ॥३९  
 तमब्रवीत्ततो राजा रावणो राक्षसं स्थितम् । विद्युजिह्वं महाजिह्वं समीपपरिवर्तिनम् ॥ ४०  
 अग्रतः कुरु सीतायाः शीघ्रं दाशरथेः शिरः । अवस्थां पश्चिमां भर्तुः कृपणा साधु पश्यतु ४१  
 एवमुक्तं तु तद्रक्षः शिरस्तत्प्रियदर्शनम् । उपनिक्षिप्य सीतायाः क्षिप्रमन्तरधीयत ॥ ४२  
 रावणश्चापि चिक्षेप भास्वरं कार्मुकं महत् । त्रिषु लोकेषु विख्यातं सीतामिदमुवाच च ॥४३  
 इदं तत्तत्र रामस्य कार्मुकं ज्यासमायुतम् । इह प्रहस्तेनानीतं हत्वा तं निशि मानुषम् ॥ ४४  
 स विद्युजिह्वेन सहैव तच्छिरो धनुश्च भूमौ विनिकीर्य रावणः ।  
 विदेहराजस्य मुतां यशस्विनीं ततोऽब्रवीत्तां भव मे वशानुगा ॥ ४५  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे एकत्रिंशः सर्गः ॥ ३१ ॥

### छात्रिंशः सर्गः ।

सा सीता तच्छिरो दृष्ट्वा तच्च कार्मुकमुत्तमम् । सुग्रीवप्रतिसंसर्गमाख्यातं च हनूमता ॥ १  
 नयने मुखवर्णं च भर्तुस्तत्सदृशं मुखम् । केशान्केशान्तदेशं च तं च चूडामणिं शुभम् ॥ २  
 एतैः सर्वैरभिज्ञानैरभिज्ञाय सुदुःखिता । विजगर्हेऽत्र कैकेयीं क्रोशन्ती कुररी यथा ॥ ३  
 सकामा भव कैकेयि हतोऽयं कुलनन्दनः । कुलमुत्सादितं सर्वं त्वया कलहशीलया ॥ ४  
 आर्येण किं ते कैकेयि कृतं रामेण विप्रियम् । यन्मया वीरवसनस्त्वया प्रस्थापितो वनम् ॥५  
 एवमुक्त्वा तु वैदेही वेपमाना तपस्विनी । जगाम जगतीं बाला छिन्ना तु कदली यथा ॥ ६  
 सा मुहूर्तात्समाश्र्वास्य प्रतिलभ्य च चेतनाम् । तच्छिरः समुपाघ्राय विललापायतेक्षणा ॥ ७  
 हा हतास्मि महाबाहो वीरव्रतमनुव्रत । इमां ते पश्चिमावस्थां गतास्मि विधवा कृता ॥ ८  
 ग्रथमं मरणं नार्या भर्तुर्वैगुण्यमुच्यते । सुवृत्त साधुवृत्तायाः संवृत्तस्त्वं ममाग्रतः ॥ ९  
 दुःखादुःखं प्रपन्नाया मग्नायाः शोकसागरे । यो हि मामुद्यतस्त्रातुं सोऽपि त्वं विनिपातितः १०  
 सा श्वश्रूर्मम कौसल्या त्वया पुत्रेण राघव । वत्सेनेव यथा धेनुर्विवत्सा वत्सला कृता ॥ ११  
 आदिष्टं दीर्घमायुस्ते यैरचिन्त्यपराक्रम । अनृतं वचनं तेषामल्पायुरसि राघव ॥ १२  
 अथवा नश्यति प्रज्ञा प्राज्ञस्यापि सतस्तव । पचत्येनं यथा कालो भूतानां प्रभवो ह्ययम् ॥१३  
 अहहं मृत्युमापन्नः कस्मात्त्वं नयशास्त्रवित् । न्यसनानामुपायज्ञः कुशलो ह्यसि वर्जने ॥ १४

तथा त्वं संपरिष्वज्य रौद्रयातिनृशंसया । कालराश्या ममाच्छिद्य हतः कमललोचन ॥ १५  
 उपशेषे महाबाहो मां विहाय तपस्विनीम् । प्रियामिव समाभिरुष्य पृथिवीं पुरुषर्षभ ॥ १६  
 अर्षितं सततं यत्तद्गन्धमाल्यैर्मया तव । इदं ते मत्प्रियं वीर धनुः काञ्चनभूषणम् ॥ १७  
 पित्रा दशरथेन त्वं श्वशुरेण ममानघ । सर्वैश्च पितृभिः सार्धं नूनं स्वर्गे समागतः ॥ १८  
 वे नक्षत्रभूतस्त्वं महत्कर्मकृतां प्रियम् । पुण्यं राजर्षिवंशं त्वमात्मनः समुपेक्षसे ॥ १९  
 किं मां न प्रेक्षसे राजन्किं मां न प्रतिभाषसे। बालां बाल्येन संप्राप्तां भार्यां मां सहचारिणीं २०  
 मंश्रुतं गृह्णता पाणिं चरिष्यामीति यच्चवया । स्मर तन्मम काकुरत्स्य नय मामपि दुःखितां २१  
 कस्मान्मामपहाय त्वं गतो गतिमतां वर । अस्माल्लोकादमुं लोकं त्यक्त्वा मामपि दुःखितां २२  
 कल्याणैरुचितं यत्तत्परिष्वक्तं मयैव तु । क्रव्यादैस्तच्छरीरं ते नूनं विपरिकृष्यते ॥ २३  
 अग्निष्टोमादिभिर्यज्ञैरिष्टवानासदक्षिणैः । अग्निहोत्रेण संस्कारं केन त्वं तु न लप्स्यसे ॥ २४  
 प्रव्रज्यामुपपन्नानां त्रयाणामेकमागतम् । परिप्रक्ष्यति कौसल्या लक्ष्मणं शोकलालसा ॥ २५  
 म तस्याः परिपृच्छन्त्या वधं मित्रबलस्य ते । तव चाख्यास्यते नूनं निशायां राक्षसैर्वधम् २६  
 मा त्वां सुप्तं हतं श्रुत्वा मां च रक्षोगृहं गताम् । हृदयेनीवदीर्णं न भविष्यति राघव ॥ २७  
 मम हेतोरनार्याया ह्यनर्हः पार्थिवात्मजः । रामः सागरमुत्तीर्य सत्त्ववान्गोष्पदे हतः ॥ २८  
 अहं दशरथेनोढा मोहात्स्वकुलपांसनी । आर्यपुत्रस्य रामस्य भार्या मृत्युरजायत ॥ २९  
 नूनं मन्यां मया जातिं वारितं दानमुत्तमम् । याहमद्येह शोचामि भार्या सर्वातिथेरपि ॥ ३०  
 साधु पातय मां क्षिप्रं रामस्योपरि रावण । समानय पतिं पत्न्या कुरु कल्याणमुत्तमम् ॥ ३१  
 शिरसा मे शिरश्चास्य कायं कायेन योजय । रावणानुगमिष्यामि गतिं भर्तुर्महात्मनः ॥ ३२  
 इति सा दुःखसंतप्ता विललापायतक्षणा । भर्तुः शिरो धनुस्तत्र समीक्ष्य च पुनः पुनः ॥ ३३  
 एवं लालप्यमानायां सीतायां तत्र राक्षसः । अभिचक्राम भर्तारमनीकस्थः कृताञ्जलिः ॥ ३४  
 विजयस्वार्यपुत्रेति सोऽभिवाद्य प्रसाद्य च । न्यवेदयदनुप्राप्तं प्रहस्तं वाहिनीपतिम् ॥ ३५  
 अमाल्यैः सहितैः सर्वैः प्रहस्तः समुपस्थितः । तेन दर्शनकामेन वयं प्रस्थापिताः प्रभो ॥ ३६  
 नूनमस्ति महाराज राजभावात्क्षमान्वितम् । किञ्चिदात्ययिकं कार्यं तेषां त्वं दर्शनं कुरु ॥ ३७  
 एतच्छ्रुत्वा दशग्रीवो राक्षसप्रतिवेदितम् । अशोकवनिकां त्यक्त्वा मन्त्रिणां दर्शनं ययौ ॥ ३८  
 स तु सर्वं समर्थैव मन्त्रिभिः कृत्यमात्मनः । सभां प्रविश्य विदधे विदित्वा रामविक्रमम् ३९  
 अन्तर्धानं तु तच्छीर्षं तच्च कार्मुकमुत्तमम् । जगाम रावणस्यैव निर्याणसमनन्तरम् ॥ ४०  
 राक्षमेन्द्रस्तु तैः सार्धं मन्त्रिभिर्भीमविक्रमैः । समर्थयामास तदा रामकार्यविनिश्चयम् ॥ ४१  
 अविदूरस्थितान्सर्वान्बलाध्यक्षान्हितैषिणः । अब्रवीत्कालसदृशो रावणो राक्षसाधिपः ॥ ४२  
 गीघ्रं भेरीनिनादेन स्फुटकोणाहतेन मे । समानयध्वं सैन्यानि वक्तव्यं च न कारणम् ॥ ४३  
 ततस्तथेति प्रतिगृह्य तद्वचो बलाधिपास्ते महदात्मनो बलम् ।  
 समानयंश्चैव समागमं च ते न्यवेदयन्भर्तारि युद्धकाङ्क्षिण ॥ ४४  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे षट्त्रिंशः सर्गः ॥ ३२ ॥

१ महाकर्मकृतां प्रियं पुण्यकर्मकृष्टिः स्वकृतकर्मफलत्वेन दाहणीयम् । २ प्रवामम् । ३ अन्यां जातिं अन्यमिजन्मनि ।  
 ४ कन्यादानम् ।

## अथस्त्रिंशः सर्गः ।

सीतां नु मोहितां दृष्ट्वा सरमा नाम राक्षसी । आससादाथ वैदेहीं प्रियां प्रणयिनीं सखीम् १  
 मोहितां राक्षसेन्द्रेण सीतां परमदुःखिताम् । आम्बासयामास तदा सरमा मृदुभाषिणी ॥ २  
 सा हि तत्र कृता मित्रं सीतया रक्ष्यमाणया । रक्षन्ती रावणादिष्टा सानुकोष्ठा दृढव्रता ॥ ३  
 सा ददर्श ततः सीतां सरमा नष्टचेतनाम् । उपावृत्योत्थितां ध्वस्तां बहवामिव पांसुलाम् ॥ ४  
 तां समाम्बासयामास सखीलोहेन सुव्रता ॥ ५  
 समाम्बासिहि वैदेहि माभूते मनसो व्यथा । उक्ता यद्वाचणेन त्वं प्रत्युक्तं च स्वयं त्वया ॥  
 सखीलोहेन तस्मीरु मया सर्वं प्रतिश्रुतम् ॥ ६  
 लीनया गगने शून्ये भयमुत्सृज्य रावणात् । तव हेतोर्विशालाक्षि न हि मे जीवितं प्रियम् ७  
 स संभ्राम्तश्च निष्क्रान्तो यत्कृते राक्षसाधिपः । तच्च मे विदितं सर्वमभिनिष्क्रम्य मैथिलि ८  
 न शक्यं सौमिकं कर्तुं रामस्य विदितात्मनः । वधश्च पुरुषव्याघ्रे तस्मिन्नैवोपपद्यते ॥ ९  
 न त्वेव धानरा हन्तुं शक्याः पादपयोधिनः । सुरा देवर्षभेणैव रामेण हि सुरक्षिताः ॥ १०  
 दीर्घवृक्षभुजः श्रीमाम्महोरत्कः मतापद्मान् । धन्वी संहननोपेतो धर्मात्मा भुवि विश्रुतः ॥ ११  
 विक्रान्तो रक्षिता नित्यमात्मनश्च पश्य च । लक्ष्मणेन सह भ्रात्रा कुलीनो नयशास्त्रवित् ॥ १२  
 हस्ता परबलौघानामचिन्त्यबलपौरुषः । न हतो राघवः श्रीमाम्सीते शत्रुनिबर्हणः ॥ १३  
 अयुक्तयुक्तिकृत्येन सर्वभूतविरोधिना । इयं प्रयुक्ता रौद्रेण माया मायाविदा त्वयि ॥ १४  
 शोकतो विगतः सर्वः कल्याणं त्वामुपस्थितम् । भ्रुवं त्वां भजते लक्ष्मीः प्रियं प्रीतिकरं शृणु १५  
 उत्तीर्य सागरं रामः सह धानरसेनया । सन्निविष्टः समुद्रस्य तीरमाग्राद्य दक्षिणम् ॥ १६  
 दृष्टो मे परिपूर्णार्थः काकुत्स्थः सहलक्ष्मणः । स हि तैः सागरान्तास्त्रैर्बलैस्तिष्ठति रक्षितः ॥ १७  
 अनेन प्रेषिता ये च राक्षसा लघुविक्रमाः । राघवस्तीर्ण इत्येव प्रवृत्तिसौरिहाहता ॥ १८  
 स तां श्रुत्वा विशालाक्षि प्रवृत्तिं राक्षसाधिपः । एष मन्त्रयते सर्वैः सन्निवैः सह रावणः ॥ १९  
 इति ह्युवाणा सरमा राक्षसी सीतया सह । सर्वोद्योगेन सैन्यानां शब्दं शुश्राव भैरवम् ॥ २०  
 दृष्ट्वा निर्घातवादिन्याः श्रुत्वा भेर्या महास्वनम् । उवाच सरमा सीतामिदं मधुरभाषिणी ॥ २१  
 सन्नाहजननी ह्येषा भैरवा भीरु भेरिका । भेरीनादं च गम्भीरं शृणु तोयदनिःस्वनम् ॥ २२  
 कल्प्यन्ते मत्समातङ्गा युज्यन्ते रथवाजिनः । हृष्यन्ते तुरगारूढाः प्रासहस्ताः सहस्रशः ॥ २३  
 तत्र तत्र च संनद्धाः संपतन्ति पदातयः । आपूर्यन्ते राजमार्गाः सैन्यैरद्भुतदर्शनैः ॥  
 वेगवर्जिनदम्भिश्च तोयौपैरिव सागरः ॥ २४  
 शस्त्राणां च प्रसन्नानां चर्मणां वर्मणां तथा । रथवाजिगजानां च भूषितानां च रक्षसाम् २५  
 प्रभां विसृज्य तां पश्य नानावर्णां समुत्थिताम् । वनं निर्दहतो घर्मे यथा रूपं विभावसोः २६  
 घण्टानां शृणु निर्घोषं रथानां शृणु निःस्वनम् । हयानां हेषमाणानां शृणु तूर्यध्वनिं यथा २७  
 उद्यतायुधहस्तानां राक्षसेन्द्रानुयायिनाम् । संभ्रमो रक्षसामेष तुमुलो रोमहर्षणः ॥ २८  
 श्रीस्त्वां भजति शोकघ्नी रक्षसां भयमागतम् ॥ २९  
 रामः कमलपत्राक्षोऽदैत्यानामिव वासवः । विनिर्जित्य जितक्रोधस्त्वामचिन्त्यपराक्रमः ॥  
 रावणं समरे हत्वा भर्ता त्वाधिगमिष्यति ॥ ३०



विक्रमिष्यति रक्षःसु भार्ता ते सहलक्ष्मणः । यथा शत्रुषु शत्रुघ्नो विष्णुना सह वासवः ॥ ३१  
 आगतस्य हि रामस्य क्षिप्रमङ्गतां सतीम् । अहं द्रक्ष्यामि सिद्धार्थी त्वां शत्रौ विनिपातिते ३२  
 अश्रुण्यानन्दजानि त्वं वर्तयिष्यसि शोभने । समागम्य परिष्वज्य तस्त्वरसि महोरसः ॥ ३३  
 अचिरान्मोक्ष्यते सीते देवि ते जघनं गताम् । धृतामेतां बहुम्मासाभ्येर्णां रामो महाबलः ॥ ३४  
 तस्य दृष्ट्वा सुखं देवि पूर्णचन्द्रमिवोदितम् । मोक्ष्यसे शोकजं वारि निर्मोकमिव पद्मिनी ॥ ३५  
 रावणं समरे हत्वा न चिरादेव मैथिलि । त्वया समग्रः प्रियया सुल्हारो लप्स्यते सुखम् ॥ ३६  
 समागता त्वं धीर्येण मोदिष्यसि महात्मना । सुवर्षेण समायुक्ता यथा सस्येन मेदिनी ॥ ३७

गिरिवरमभितोऽनुवर्तमानो ह्य इव मण्डलमाशु यः करोति ।

तमिह शरणमभ्युपेहि देवं दिवसकरं प्रभवो ह्ययं प्रजानाम् ॥ ३८

इत्यार्षे श्रीमद्रामायणे वाल्मीकीय आदिकाण्डे प्रयासिः सर्गः ॥ ३३ ॥

### चतुस्त्रिंशः सर्गः ।

अथ तां जातसंतापां तेन वाक्येन मोहिताम् । सरमा द्वादशमास पृथिवीं घौरिबाम्भसा ॥ १  
 ततस्तस्या हितं सख्याश्चिकीर्षन्ती सखीवचः । उवाच काले कालज्ञा स्मितपूर्वाभिभाषिणी ॥ २  
 उत्सहेयमहं गत्वा त्वद्वाक्यमसितेक्षणो । निवेद्य कुशलं रामे प्रतिच्छन्ना निवर्तितुम् ॥ ३  
 नहि मे क्रममाणाया निरालम्बे विहायसि । समर्थो गतिमन्वेतुं पवनो गरुडोऽपि वा ॥ ४  
 एवं ब्रुवाणां तां सीता सरमां पुनरब्रवीत् । मधुरं श्लक्ष्णया वाचा पूर्वं शोकाभिपन्नया ॥ ५  
 समर्था गगनं गन्तुमपि वा त्वं रसातलम् । अवगच्छाम्यकर्तव्यं कर्तव्यं ते मदन्तरे ॥ ६  
 मत्प्रियं यदि कर्तव्यं यदि बुद्धिः स्थिरा तव । ज्ञातुमिच्छामि तं गत्वा किं करोतीति रावणः ७  
 स हि मायाबलः क्रूरो रावणः शत्रुरावणः । मां मोहयति दुष्टात्मा पीतमात्रेव वारुणी ॥ ८  
 तर्जापयति मां नित्यं भर्त्सापयति चासकृत् । राक्षसीभिः सुघोराभिर्या मां रक्षन्ति नित्यशः ९  
 उद्विग्ना शङ्किता चास्मि न स्वस्थं च मनो मम । तद्गयाच्चाहमुद्विग्ना अशोकवनिकां गता १०  
 यदि नाम कथा तस्य निश्चितं वापि यद्भवेत् । निवेदयेथाः सर्वे तत्परो मे स्वादनुग्रहः ॥ ११  
 सा त्वेवं ब्रुवतीं सीतां सरमा वल्गुभाषिणी । उवाच वदनं तस्याः स्पृशन्ती वाष्पविक्रमम् १२  
 एष ते यद्यभिप्रायस्तदा गच्छामि जानकि । गृह्य शत्रोरभिप्रायमुपावृत्तां च पश्य माम् ॥ १३  
 एवमुक्त्वा ततो गत्वा समीपं तस्य रक्षसः । धुश्राव कथितं तस्य रावणस्य समन्त्रिणः ॥ १४  
 सा श्रुत्वा निश्चयं तस्य निश्चयज्ञा दुरात्मनः । पुनरेवागमत्क्षिप्रमशोकवनिकां तदा ॥ १५  
 सा प्रविष्टा पुनस्तत्र ददर्श जनकात्मजाम् । प्रतीक्षमाणां स्वामेव भ्रष्टपद्मांमिव श्रियम् ॥ १६  
 तां तु सीता पुनः प्राप्तां सरमां वल्गुभाषिणीम् । परिष्वज्य च सुस्निग्धं ददौ च स्वयमासनं १७  
 इहासीना सुखं सर्वमाख्याहि मम तत्त्वतः । क्रूरस्य निश्चयं तस्य रावणस्य दुरात्मनः ॥ १८  
 एवमुक्त्वा तु सरमा सीतया वेषमानया । कथितं सर्वमाचष्ट रावणस्य समन्त्रिणः ॥ १९  
 जनन्या राक्षसेन्द्रो वै त्वन्मोक्षार्थं बृहद्वचः । अविज्ञेनं च वैदेहि मन्त्रिवृत्तेन बोधितः ॥ २०  
 दीयतामभिसत्कृत्य मनुजेन्द्राय मैथिली । निदर्शनं ते पर्याप्तं जनस्थाने यदनुत्तम् ॥ २१  
 कथं च समुद्रस्य दर्शनं च हनूमतः । वधं च रक्षसां युजे कः कुर्यान्मानुषो भुवि ॥ २२

एवं स मन्त्रिवृद्धश्चाविद्धेन बहु भाषितः । न त्वामुत्सहते मोक्तुमर्थमर्थपरो यथा ॥ २३  
 नोत्सहत्यमृतो मोक्तुं युद्धे त्वामिति मैथिलि । सामात्यस्य नृशंसस्य निश्चयो ह्येष वर्तते ॥ २४  
 तदेषा निश्चिता बुद्धिमृत्युलोभावुपस्थिता । भयान्न शक्तस्त्वां मोक्तुमनिरस्तस्तु संयुगे ॥  
 राक्षसानां च सर्वेषामात्मनश्च वधेन हि ॥ २५  
 निहत्य रावणं संख्ये सर्वथा निशितैः शरैः । प्रतिनेप्यति रामस्त्वामयोध्यामसितेक्षणे ॥ २६  
 एतस्मिन्नन्तरे शब्दो भेरीशङ्खसमाकुलः । श्रुतो वानरसैन्यानां कम्पयन्धरणीतलम् ॥ २७  
 श्रुत्वा तु तद्धानरसैन्यशब्दं लङ्कागता राक्षसराजभृत्याः ।  
 नष्टौजसो दैन्यपरीतचेष्टाः श्रेयो न पश्यन्ति नृपस्य दोषैः ॥ २८  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुर्विंशः सर्गः ॥ ३४ ॥

### पञ्चत्रिंशः सर्गः ।

तेन शङ्खविमिश्रेण भेरीशब्देन राघवः । उपयाति महाबाहू रामः परपुरंजयः ॥  
 तं निनादं निशम्याथ रावणो राक्षसेश्वरः । मुहूर्तं ध्यानमास्थाय सचिवानभ्युदैक्षत ॥  
 अथ तान्सचिवांस्तत्र सर्वानाभाष्य रावणः । सभां सन्नादयन्सर्वामित्युवाच महाबलः ॥  
 जगत्संतापनः क्रूरो गर्हयन्राक्षसेश्वरः ॥  
 तरणं सागरस्यापि विक्रमं बलसंचयम् । ददुक्तवन्तो रामस्य भवन्तस्तन्मया श्रुतम् ॥  
 भवतश्चाप्यहं वेद्मि युद्धे सत्यपराक्रमान् । तूष्णीकानीक्षतोऽन्योन्यं विदित्वा रामविक्रमम् ॥ १  
 ततस्तु सुमहाप्राज्ञो मास्यवाज्ञाम राक्षसः । रावणस्य वचः श्रुत्वा मानुः पैतामहोऽब्रवीत् ।  
 विद्यास्वभिविनीतो यो राजा राजघ्न्यान्नुगः । स शास्ति चिरमैश्वर्यमरींश्च कुरुते वशे ॥ ७  
 संदधानो हि कालेन विगृह्णंश्चारिभिः सह । स्वपक्षवर्धनं कुर्वन्महदैश्वर्यमश्रुते ॥ ८  
 हीयमानेन कर्तव्यो राज्ञा संधिः समेन च । न शत्रुमवमन्येत ज्यायान्कुर्वीत विग्रहम् ॥ ९  
 तन्मह्यं रोचते संधिः सह रामेण रावणं । यदर्थमभियुक्ताः स्म सीता तस्मै प्रदीयताम् ॥ १०  
 यस्य देवर्षयः सर्वे गन्धर्वाश्च जयैषिणः । विरोधं मा गमस्तेन संधिस्ते तेन रोचताम् ॥ ११  
 असृजद्गगवान्पक्षौ द्वावेव हि पितामहः । सुराणामसुराणां च धर्माधर्मौ तदाश्रयौ ॥ १२  
 धर्मो हि श्रूयते पक्षो ह्यमराणां महात्मनाम् । अधर्मो रक्षसां पक्षो ह्यसुराणां च रावण ॥ १३  
 धर्मो वै ग्रसतेऽधर्मं ततः कृतमभूद्युगम् । अधर्मो ग्रसते धर्मं ततस्तिप्यः प्रवर्तते ॥ १४  
 तत्त्वया चरता लोकान्धर्मो विनिहतो महान् । अधर्मः प्रगृहीतश्च तेनास्मद्बलिनः परे ॥ १५  
 स प्रमादाद्विवृद्धस्तेऽधर्मोऽभिग्रसते हि नः । विवर्धयति पक्षं च सुराणां सुरभावनः ॥ १६  
 विषयेषु प्रसक्तेन यत्किञ्चित्कारिणा त्वया । ऋषीणामग्निकल्पानामुद्भेगो जनितो महान् ॥ १७  
 तेषां प्रभावो दुर्धर्षः प्रदीप्त इव पावकः ॥ १८  
 तपसा भावितात्मानो धर्मस्यानुग्रहे रताः । मुख्यैर्यज्ञैर्यजन्येते नित्यं तैस्तैर्द्विजातयः ॥ १९  
 जुह्वत्यग्नींश्च विधिवद्देदांश्चोच्चैरधीयते । अभिभूय च रक्षांसि ब्रह्मघोषानुदैरयन् ॥ २०  
 दिशोऽपि विदुताः सर्वाः स्तनयिन्नुरिवोष्णगे । ऋषीणामग्निकल्पानामग्निहोत्रसंमुत्थितः ॥ २१  
 आदत्से रक्षसां तेजो धूमो व्याप्य दिशो दश । तेषु तेषु च देशेषु पुण्येष्वेव दृढव्रतैः ॥  
 चर्यमाणं तपस्तीव्रं संतापयति राक्षसान् २२ ॥ देवदानवयक्षेभ्यो गृहीतश्च वरस्त्वया ॥ २३

मानुषा वानरा ऋक्षा गोलाङ्गूला महाबलाः । बलवन्त इहागम्य गर्जन्ति दृढविक्रमाः ॥ २४  
 उत्पातान्विविधान्दृष्ट्वा घोरान्बहुविधांस्तथा । विनाशमनुपश्यामि सर्वेषां रक्षसामहम् ॥ २५  
 खराभिस्तनिता घोरा मेघाः प्रतिभयंकराः । शोणितेनाभिवर्षन्ति लङ्कामुष्णेन सर्वतः ॥ २६  
 रुदतां वाहनानां च प्रपतन्त्यास्त्रबिन्दवः । ध्वजा ध्वस्ता विवर्णाश्च न प्रभान्ति यथा पुरा २७  
 व्याला गोमायवो गृध्रा वाश्यन्ति च सुभैरवम् । प्रविश्य लङ्कामनिशं समवायांश्च कुर्वते २८  
 कालिकाः पाण्डुरैर्दन्तैः प्रहसन्त्यग्रतः स्थिताः।स्त्रियः स्वप्नेषु मुष्णन्त्यो गृहाणि प्रतिभाष्य च ॥  
 गृहाणां बलिकर्माणि श्वानः पर्युपभुञ्जते । खरा गोषु प्रजायन्ते मूषिका नकुलैः सह ॥ ३०  
 मार्जारा द्वीपिभिः सार्धं सूकराः धुनकैः सह ॥ ३१  
 पाण्डुरा रक्तपादाश्च विहंगाः कालचोदिताः । राक्षसानां विनाशाय कपोता विचरन्ति च ३२  
 वीचीकूचीति वाश्यन्ति शारिका वैश्वसु स्थिताः ॥ ३३  
 पतन्ति ग्रैथिताश्चापि निर्जिताः कलहैषिणः । पक्षिणश्च मृगाः सर्वे प्रत्यादित्यं रुदन्ति च ॥ ३४  
 करालो विकटो मुण्डः पुरुषः कृष्णापिङ्गलः । कालो गृहाणि सर्वेषां काले कालेन्ववेक्षते ॥ ३५  
 एतान्यन्यानि दुष्टानि निमित्तान्युत्पतन्ति च । विष्णुं मन्यामहे देवं मानुषं देहमास्थितम् ३६  
 न हि मानुषमात्रोऽसौ राघवो दृढविक्रमः । येन बद्धः समुद्रस्य स सेतुः परमाद्भुतः ॥ ३७  
 कुरुष्व नरराजेन संधिं रामेण रावण । ज्ञात्वा प्रधायं कार्याणि क्रियतामायतिक्षमम् ॥ ३८  
 इदं वचस्तत्र निगद्य माल्यवान्परीक्ष्य रक्षोधिपतेर्मनः पुनः ।  
 अनुत्तमेपूत्तमपौरुषो बली बभूव तूष्णीं समवेक्ष्य रावणम् ॥ ३९  
 इत्याषं श्रीमद्रामायणे वात्मीकीये आदिकाण्डे युद्धकाण्डे पञ्चत्रिंशः सर्गः ॥ ३५ ॥

### षट्त्रिंशः सर्गः ।

तत्तु माल्यवतो वाक्यं हितमुक्तं दशाननः । न मर्षयति दुष्टात्मा कालस्य वशमागतः ॥ १  
 स बद्धा भ्रुकुटिं वक्त्रे क्रोधस्य वशमागतः । अमर्षात्परिवृत्ताक्षो माल्यवन्तमथाब्रवीत् ॥ २  
 हितबुद्ध्या यदहितं वचः परुषमुच्यते । परपक्षं प्रविश्यैव नैतच्छ्रोत्रं गतं मम ॥ ३  
 मानुषं कृपणं राममेकं शाखामृगाश्रयम् । समर्थं मन्यसे केन त्यक्तं पित्रा वनालयम् ॥ ४  
 रक्षसामीश्वरं मां च देवतानां भयंकरम् । हीनं मां मन्यसे केन ह्यहीनं सर्वविक्रमैः ॥ ५  
 वीरद्वेषेण वा शङ्के पक्षपातेन वा रिपोः । त्वयाहं परुषाण्युक्तः परमांत्साहनेन वा ॥ ६  
 प्रभवन्तं पदस्थं हि परुषं कोऽभिधास्यति । पण्डितः शास्त्रतत्त्वज्ञो षिना प्रोत्साहनाद्विषां ॥ ७  
 आनीय च वनात्सीतां पद्महीनामिव श्रियम् । किमर्थं प्रतिदास्यामि राघवस्य भयादहम् ॥ ८  
 वृत्तं वानरकोटीभिः ससुग्रीवं सलक्ष्मणम् । पश्य कैश्चिदहोभिस्त्वं राघवं निहतं मया ॥ ९  
 द्वन्द्वे यस्य न तिष्ठन्ति देवतान्यपि संयुगे । स कस्माद्रावणो युद्धे भयमाहारयिष्यति ॥ १०  
 द्विधा भज्येयमप्येवं न नमेयं तु कस्यचित् । एष मे सहजो दोषः स्वभावो दुरतिक्रमः ॥ ११  
 यदि तावत्समुद्रे तु सेतुर्बद्धो यदृच्छया । रामेण विस्मयः कांऽत्र येन ते भयमागतम् ॥ १२  
 स तु तीर्त्वाणवं रामः सह वानरसेनया । प्रतिजानामि ते सत्यं न जीवन्प्रतियास्यति ॥ १३  
 एवं ब्रुवाणं संरब्धं रुष्टं विज्ञाय रावणमप्रीडितो माल्यवान्वाक्यं नोत्तरं प्रत्यपद्यत ॥ १४

जयाशिषा च राजानं वर्धयित्वा यथोचितम् । मास्यवानभ्यनुज्ञातो जगाम स्वं निवेशनम् १५  
 रावणस्तु सहामासो मन्त्रयित्वा विमृश्य च । लङ्कायामतुलां गुप्तिं कारयामास राक्षसः ॥ १६  
 स व्यादिदेश पूर्वस्थां प्रहस्तं द्वारि राक्षसम् । दक्षिणस्थां महावीर्यो महापार्श्वमहोदरौ ॥ १७  
 पश्चिमायामथो द्वारि पुत्रमिन्द्रजितं तथा । व्यादिदेश महामायं बहुभी राक्षसैर्वृतम् ॥ १८  
 उत्तरस्थां पुरद्वारि व्यादिश्य शुक्रसारणौ । स्वयं चात्र भविष्यामि मन्त्रिणस्तानुवाच ह ॥ १९  
 राक्षसं तु विरूपाक्षं महावीर्यपराक्रमम् । मध्यमेऽस्थापर्यङ्गुस्मे बहुभिः सह राक्षसैः ॥ २०  
 एवं विधानं लङ्कायाः कृत्वा राक्षसपुङ्गवः । कृतकृत्यमिवात्मानं मम्यते कालबोधितः ॥ २१  
 विसर्जयामास ततः स मन्त्रिणो विधानमाज्ञाप्य पुरस्य पुष्कलम् ।  
 जयाशिषा मन्त्रिगणेन पूजितो विवेश चान्तःपुरमृद्धिमन्महत् ॥ २२  
 इत्यार्षे श्रीमद्रामायणे वाल्मीकीय आदिकाण्डे युद्धकाण्डे षट्त्रिंशः सर्गः ॥ ३६ ॥

### ससत्रिंशः सर्गः ।

नरवानरराजौ तौ स च वायुसुतः कपिः । जाम्बवानृक्षराजश्च राक्षसश्च विभीषणः ॥ १  
 अङ्गदो वालिपुत्रश्च सौमित्रिः शरभः कपिः । सुषेणः सहदायादो मैन्दो द्विविद एव च ॥ २  
 गजो गवाक्षः कुमुदो नलोऽथ पनसस्तथा । अमित्रविषयं प्राप्ताः समवेताः समर्थयन् ॥ ३  
 इयं सा लक्ष्यते लङ्का पुरी रावणपालिता । सासुरोरगगन्धर्वैरमरैरपि दुर्जया ॥ ४  
 कार्यसिद्धिं पुरस्कृत्य मन्त्रयध्वं विनिर्णये । नित्यं सन्निहितो ह्यत्र रावणो राक्षसाधिपः ॥ ५  
 तथा तेषु हुवाणेषु रावणावरजोऽब्रवीत् । वाक्यमग्राम्यपदवत्पुष्कलार्थं विभीषणः ॥ ६  
 अनलः शरभश्चैव संपातिः प्रघसस्तथा । गत्वा लङ्कां ममामात्याः पुरीं पुनरिहागताः ॥ ७  
 भूत्वा शकुनयः सर्वे प्रविष्टाश्च रिपोर्बलम् । विधानं विहितं यच्च तद्दृष्ट्वा समुपस्थिताः ॥ ८  
 संविधानं यदाहुस्ते रावणस्य दुरात्मनः । राम तद्ब्रुवतः सर्वं यथा तत्त्वेन मे शृणु ॥ ९  
 पूर्वं प्रहस्तः सबलो द्वारमासाद्य तिष्ठति । दक्षिणं च महावीर्यो महापार्श्वमहोदरौ ॥ १०  
 इन्द्रजित्पश्चिमद्वारं राक्षसैर्बहुभिर्वृतः । पट्टसासिधनुष्मन्निः शूलमुद्गरपाणिभिः ॥  
 नानाप्रहरणैः शरैरावृतो रावणात्मजः ॥ ११  
 राक्षसानां सहस्रैस्तु बहुभिः शस्त्रपाणिभिः । युक्तः परमसंविज्ञो राक्षसैर्बहुभिर्वृतः ॥ १२  
 उत्तरं नगरद्वारं रावणः स्वयमास्थितः ॥ १३  
 विरूपाक्षस्तु महता शूलसङ्गधनुष्मता । बलेन राक्षसैः सार्धं मध्यमं गुल्ममास्थितः ॥ १४  
 एतानेवविधान्गुल्मौलङ्कायां समुदीक्ष्य ते । मामकाः सचिवाः सर्वे पुनः शीघ्रमिहागताः ॥ १५  
 गजानां च सहस्रं च रथानामयुतं पुरे । हयानामयुते द्वे च साग्रकोटिश्च रक्षसाम् ॥ १६  
 विक्रान्ता बलवन्तश्च संयुगेष्वाततायिनः । इष्टा राक्षसराजस्य नित्यमेते निष्पाचराः ॥ १७  
 एकैकस्यात्र युद्धार्थे राक्षसस्य विशांपते । परिवारः सहस्राणां सहस्रमुपतिष्ठते ॥ १८  
 एतां प्रवृत्तिं लङ्कायां मन्त्रिप्रोक्तां विभीषणः । एवमुक्त्वा महाबाहू राक्षसांस्तानदर्शयत् ॥ १९  
 लङ्कायां सचिवैः सर्वा रामाय प्रत्यवेदयत् । रामं कमलपत्राक्षमिदमुत्तरमब्रवीत् ॥ २०  
 रावणावरजः श्रीमात्रामप्रियचिकीर्षया । कुपेरं तु यदा राम रावणः प्रत्ययुच्यत ॥ २१

वृष्टिः क्षतसहस्राणि तदा निर्यान्ति राक्षसाः । पराक्रमेण वीर्येण तेजसा सत्त्वगौरवात् ॥  
 सहसा येऽत्र दर्पेण रावणस्य दुरात्मनः ॥ २२  
 अत्र मन्युर्न कर्तव्यो रोषये त्वां न भीषये । समर्थो ह्यसि वीर्येण सुराणामपि निग्रहे ॥ २३  
 तत्रैवांश्चतुरङ्गेण बलेन महता वृतः । व्यूहोदं वानरानीकं निर्मथिष्यसि रावणम् ॥ २४  
 रावणावरजे वाक्यमेवं ब्रुवति राघवः । क्षत्रूणां प्रतिघातार्थमिदं वचनमब्रवीत् ॥ २५  
 पूर्वद्वारे तु लङ्काया नीलो वानरपुङ्गवः । प्रहस्तप्रतियोज्ञा स्याद्धानरैर्बहुभिर्भृतः ॥ २६  
 अङ्गदो बालिपुत्रस्तु बलेन महता वृतः । दक्षिणे बाधतां द्वारे महापार्श्वमहोदरौ ॥ २७  
 हनुमान्पश्चिमद्वारं निपीड्य पवनात्मजः । प्रविशत्त्वग्रमेयात्मा बहुभिः कपिभिर्भृतः ॥ २८  
 दैत्यदानवसङ्घानामृषीणां च महात्मनाम् । विप्रकारप्रियः क्षुद्रो वरदानबलान्वितः ॥ २९  
 परिक्रामति यः सर्वाल्लोकान्सन्तापयन्प्रजाः । तस्याहं राक्षसेन्द्रस्य स्वयमेव वधे धृतः ॥ ३०  
 उत्तरं नगरद्वारमहं सौमित्रिणा सह । निपीड्याभिप्रवेक्ष्यामि सबलो यत्र रावणः ॥ ३१  
 वानरेन्द्रश्च बलघानृक्षराजश्च वीर्यवान् । राक्षसेन्द्रानुजश्चैव गुल्मे भवतु मध्यमे ॥ ३२  
 न चैव मानुषं रूपं कार्यं हरिभिराहवे । एषा भवतु संज्ञा नो युद्धेऽस्मिन्वानरे बले ॥ ३३  
 वानरा एव नश्चिह्नं स्वजनेऽस्मिन्भविष्यति ॥ ३४  
 वयं तु मानुषेणैव सप्त योत्स्यामहे परान् । अहमेव सह भ्रात्रा लक्ष्मणेन महौजसा ॥  
 आत्मना पञ्चमश्चार्यं सत्त्वा मम विभीषणः ॥ ३५  
 स रामः कृत्यसिद्ध्यर्थमेवमुक्त्वा विभीषणम् । सुवेलारोहणे बुद्धिश्चकार मतिमान्मतिम् ॥  
 रमणीयतरं दृष्ट्वा सुवेलस्य गिरेस्तटम् ॥ ३६  
 ततस्तु रामो महता बलेन प्रच्छाद्य सर्वा पृथिवीं महात्मा ।  
 प्रहृष्टरूपोऽभिजगाम लङ्कां कृत्वा मतिं सोऽरिवधे महात्मा ॥ ३७  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तत्रिंशः सर्गः ॥ ३७ ॥

### अष्टत्रिंशः सर्गः ।

स तु कृत्वा सुवेलस्य मतिमारोहणं प्रति । लक्ष्मणानुगतो रामः सुग्रीवमिदमब्रवीत् ॥ १  
 विभीषणं च धर्मज्ञमनुरक्तं निशाचरम् । मन्त्रज्ञं च विधिज्ञं च श्लक्ष्णया परया गिरा ॥ २  
 सुवेलं साधुशैलेन्द्रमिमं धातुशतैश्चितम् । अध्यारोहामहे सर्वे वस्त्यामोऽत्र निशामिमाम् ॥ ३  
 लङ्कां चालोकविष्यामो निलयं तस्य रक्षसः । येन मे मरणान्ताय हृता भार्या दुरात्मना ॥ ४  
 येन धर्मो न विज्ञातो न तद्दुस्तं कुलं तथा । राक्षस्या नीचया बुद्ध्या येन तद्गर्हितं कृतम् ॥ ५  
 तस्मिन्मे वर्तते रोषः कीर्तिते राक्षसाधमे । यस्यापराधास्त्रीचस्य वधं द्रक्ष्यामि रक्षसाम् ॥ ६  
 एको हि कुरुते पापं कालपाशवशं गतः । नीचेनात्मापचारेण कुलं तेन विनश्यति ॥ ७  
 एवं संमन्त्रयमेव सक्रोधो रावणं प्रति । रामः सुवेलं वासाय चित्रसानुमुपारुहत् ॥ ८  
 पृष्ठतो लक्ष्मणश्चैनमन्वगच्छत्समाहितः । सशरं चापमुद्यन्व सुमहद्विक्रमे रतः ॥  
 तमन्वरोहत्सुग्रीवः सामात्यः सविभीषणः ९ ॥ हनुमानङ्गदो नीलो मैन्दो द्विविद एव च ॥ १०  
 गजो गवाक्षो गवयः शरभो गन्धमादनः । पनसः कुमुदश्चैव हरो रम्भश्च यूथपः ॥ ११

जाम्बवांश्च सुषेणश्च ऋषभश्च महामतिः । दुर्मुखश्च महातेजास्तथा शतवलिः कपिः ॥ १२  
 एते चान्ये च बहवो वानराः शीघ्रगामिनः । ते वायुवेगप्रवणास्तं गिरिं गिरिचारिणः ॥  
 अध्यारोहन्त शतशः सुवेलं यत्र राघवः ॥ १३  
 ते त्वदीर्घेण कालेन गिरिमारुह्य सर्वतः । ददृशुः शिखरे तस्य विषक्तामिव स्वे पुरीम् ॥ १४  
 तां शुभां प्रघ्नद्वारां प्राकारपरिशोभिताम् । लङ्कां राक्षससंपूर्णां ददृशुर्हरियूथपाः ॥ १५  
 प्राकारचयसंस्थैश्च तदा नीलैर्निशाचरैः । ददृशुस्ते हरिश्रेष्ठाः प्राकारमपरं कृतम् ॥ १६  
 ते दृष्ट्वा वानराः सर्वे राक्षसान्युद्धकाङ्क्षिणः । मुमुक्षुर्विविधान्नादांस्तत्र रामस्य पश्यतः ॥ १७  
 ततोऽस्तमगमत्सूर्यः संध्यया प्रतिरञ्जितः । पूर्णचन्द्रप्रदीप्ता च क्षपा समभिवर्तते ॥ १८  
 ततः स रामो हरिवाहिनीपतिर्विभीषणेन प्रतिनन्द्य सत्कृतः ।  
 सलक्ष्मणो यूथपयूथसंवृतः सुवलपृष्ठे न्यवसद्यथासुखम् ॥ १९  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टत्रिंशः सर्गः ॥ ३८ ॥

### ‘एकोनचत्वारिंशः सर्गः ।

तां रात्रिमुषितास्तत्र सुवले हरिपुङ्गवाः । लङ्कायां ददृशुर्वारा वनान्युपवनानि च ॥ १  
 समसाम्भ्यानि रम्याणि विशालान्यायतानि च । दृष्टिरम्याणि ते दृष्ट्वा बभ्रुवुर्जातविस्मयाः ॥२  
 चम्पकाशोकपुष्पागमालतालसमाकुला । तमालवनसंछन्ना नागमालासमावृता ॥ ३  
 हिन्तालैर्जुनेर्नीपैः सप्तपर्णैश्च पुष्पितैः । तिलकैः कर्णिकारैश्च पाटलैश्च समन्ततः ॥ ४  
 शुशुभे पुष्पिताम्रैश्च लतापरिगतैर्द्रुमैः । लङ्का बहुविधैर्दिव्यैर्यथेन्द्रस्यामरावती ॥ ५  
 विषित्रकुसुमोपेतै रक्तकोमलपल्लवैः । शाद्वलैश्च तथा नीलैश्चित्राभिर्वनराजिभिः ॥ ६  
 गन्धाढ्यान्यभिरम्याणि पुष्पाणि च फलानि च । धारयन्त्यगमास्तत्र भूषणानीव मानवाः ॥७  
 तच्चैत्ररथसंकाशं मनोज्ञं नन्दनोपमम् । वनं सर्वतुकं रम्यं शुशुभे पद्मदायुतम् ॥ ८  
 नत्सूहकोयष्टिमकैर्नृत्यमानैश्च बहिर्भिः । रूतं परभृतानां च शुश्रुवुर्वननिर्झरैः ॥ ९  
 नित्यमसविहङ्गानि भ्रमराचरितानि च । कोकिलकुलषण्डानि विहङ्गाभिरुतानि च ॥ १०  
 भृङ्गराजाभिगीतानि भ्रमरैः सेवितानि च । कोणालकविघुष्टानि सारसाभिरुतानि च ॥ ११  
 विविधशुक्ले ततस्तानि वनान्युपवनानि च । हृष्टाः प्रमुदिता वीरा हरयः कामरूपिणः ॥ १२  
 तेषां प्रविशतां तत्र वानराणां महौजसाम् । पुष्पसंसर्गसुरभिर्ववौ घ्राणसुखोऽनिलः ॥ १३  
 अन्ये तु हरिवीराणां यूथान्निष्क्रम्य यूथपाः । सुग्रीवेणाभ्यनुज्ञाता लङ्कां जग्मुः पताकिनीं ॥१४  
 विनासयन्तो विहगांस्त्रासयन्तो मृगद्विपान् । कम्पयन्तश्च तां लङ्कां नादैस्ते नदतां वराः ॥  
 कुर्वन्तस्ते महावेगा महीं चरणपीडिताम् १५ ॥ रजश्च सहसैवोर्ध्वं जगाम चरणोत्थितम् ॥१६  
 ऋक्षाः सिंहा वराहाश्च महिषा वारणा मृगाः । तेन शब्देन वित्रस्ता जग्मुर्भीता दिशो दश १७  
 शिखरं तन्निकूटस्य प्रांशु चैकं दिवि स्पृशम् । समन्तात्पुष्पसंछन्नं महारजतसन्निभम् ॥ १८  
 शतयोजनविस्तीर्णं विमलं चारुदर्शनम् । श्लक्ष्णं श्रीमन्महच्चैव तुष्प्रापं शकुनैरपि ॥  
 मनसापि दुरारोहं किं पुनः कर्मणा जनैः ॥ १९  
 निविष्टा तत्र शिखरे लङ्का राघवपालिता । शतयोजनविस्तीर्णा त्रिंशद्योजनमायता ॥ २०

सा पुरी गोपुरैरुच्चैः पाण्डुराम्बुदसन्निभैः । काञ्चनेन च सालेन राजतेन च शोभिता ॥ २१  
 प्रासादैश्च विमानैश्च लङ्का परमभूषिता । घनैरिवात्पापाये मध्यमं वैष्णवं पदम् ॥ २२  
 यस्यां स्तम्भसहस्रेण प्रासादः समलङ्कृतः । कैलासशिखराकारो दृश्यते स्वमिवोल्लिखन् ॥ २३  
 बलयः स राक्षसेन्द्रस्य बभूव पुरभूषणम् । शतेन रक्षसां नित्यं यः समग्रेण रक्ष्यते ॥ २४  
 मनोज्ञां काननवतीं पर्वतरूपशोभिताम् । नानाधातुविचित्रैश्च उद्यानैरुपशोभिताम् ॥ २५  
 नानाविहगसंघुष्टां नानामृगनिषेविताम् । नानाकाननसंच्छन्नां नानाराक्षससेविताम् ॥ २६  
 तां समृद्धां समृद्धार्थां लक्ष्मीवांलक्ष्मणाग्रजः । रावणस्य पुरीं रामो ददर्श सह घानरैः ॥ २७  
 तां महागृहसंवाधां दृष्ट्वा लक्ष्मणपूर्वजः । नगरीममरप्रख्यो विस्मयं प्राप वीर्यवान् ॥ २८  
 तां रत्नपूर्णां बहुसंविधानां प्रासादमालाभिरलङ्कृतां च ।  
 पुरीं महायन्त्रकवाटमुख्यां ददर्श रामो महता बलेन ॥ २९  
 इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकोनचत्वारिंशः सर्गः ॥ ३० ॥

### चत्वारिंशः सर्गः ।

ततो रामः सुवेलाग्रं योजनद्वयमण्डलम् । आरुरोह ससुग्रीवो हरियूथपसंवृतः ॥ १  
 स्थित्वा मुहूर्तं तत्रैव दिशो दश बिलोकयन् । त्रिकूटशिखरे रम्ये निर्मितां विश्वकर्मणा ॥ २  
 ददर्श लङ्कां सुन्यस्तां रम्यकाननशोभिताम् २ ॥ तस्यां गोपुरशृङ्गस्थं राक्षसेन्द्रं दुरासदम् ॥ ३  
 श्वेतचामरपर्यन्तं विजयच्छत्रशोभितम् । रक्तचन्दनसंलितं रत्नाभरणभूषितम् ॥ ४  
 नीलजीमूतसंकाशं हेमसंछादिताम्बरम् । ऐरावतविषाणाग्रंरुत्कृष्टकिणवक्षसम् ॥ ५  
 शशलोहितरागेण संवीतं रक्तवाससा । सन्ध्यातपेन संवीतं मेघराशिमिवाम्बरे ॥ ६  
 पश्यतां वानरेन्द्राणां राघवस्यापि पश्यतः । दर्शनाद्राक्षसेन्द्रस्य सुग्रीवः सहसोत्थितः ॥ ७  
 क्रोधवेगेन संयुक्तः सत्त्वेन च बलेन च । अचलाग्रादथोत्थाय पुप्लुवे गोपुरस्थले ॥ ८  
 स्थित्वा मुहूर्तं संप्रेक्ष्य निर्भयेनान्तरात्मना । तृणीकृत्य च तद्रक्षः सोऽब्रवीत्परुषं वचः ॥ ९  
 लोकनाथस्य रामस्य सखा दासोऽस्मि राक्षस । न मया मोक्ष्यसेऽद्य त्वं पार्थिवेन्द्रस्य तेजसा १०  
 इत्युक्त्वा सहसोत्पत्य पुप्लुवे तस्य चोपरि । आकृष्य मुकुटं चित्रं पातयित्वापतन्नुवि ॥ ११  
 समीक्ष्य तूर्णमायान्तमावभाषे निशाचरः । सुग्रीवस्त्वं परोक्षं मे हीनग्रीवो भविष्यसि ॥ १२  
 इत्युक्त्वोत्थाय तं क्षिप्रं बाहुभ्यामाक्षिपत्तले । कन्तुवत्तं समुत्थाय बाहुभ्यामाक्षिपद्धरिः ॥ १३  
 परस्परं स्वेदविदिग्धगात्रौ परस्परं शोणितदिग्धदेहौ ।  
 परस्परं श्लिष्टनिरुद्धचेष्टौ परस्परं शाल्मलिर्किंशुर्कां यथा ॥ १४  
 मुष्टिप्रहारैश्च तलप्रहारैररक्षिघातैश्च करामघातैः ।  
 तौ चक्रतुर्युद्धमसह्यरूपं महाबलौ वानरराक्षसेन्द्रौ ॥ १५  
 कृत्वा नियुद्धं भृशमुग्रवेगौ कालं चिरं गोपुरवेदिमध्ये ।  
 उत्क्षिप्य चाक्षिप्य विनम्य देहौ पादक्रमाद्गोपुरवेदिलग्नौ ॥  
 अन्योन्यमाविध्य विलग्नदेहौ तौ पेततुः सौलनिस्तातमध्ये ॥ १६

१ मध्यमं वैष्णवं पदमिति आकाशमुच्यते । त्रिकूटमावतारे । त्रिभिः पदैः सर्वलोककर्मणे मध्यमपदेन आकाशस्याका-  
 न्तवान् । २ मे मम् परोक्षं असंनिधाने त्वं सुग्रीवः । ३ प्राकारपरिस्त्रयोर्मध्ये ।

उत्पेततुर्भूतलमस्युशन्ती स्थित्वा मुहूर्तं त्वभिनिश्वसन्ती ।	
आलिङ्ग्य चावस्य च बाहुयोक्तैः संयोजयामासतुराहवे तौ ॥	१७
संरम्भशिक्षाबलसंप्रयुक्तौ संचेरतुः संप्रति युद्धमार्गैः ।	
शार्दूलसिंहाविव जातदपैं गजेन्द्रपोताविव संप्रयुक्तौ ॥	१८
संहत्य चापीड्य च तावुरोभ्यां निपेततुर्वै युगपद्धरण्याम् ।	
उद्यम्य चान्योन्यमधिक्षिपन्ती संचक्रमाते बहुयुद्धमार्गैः ॥	१९
व्यायामशिक्षाबलसंप्रयुक्तौ क्लृप्तं न तौ जग्मतुराशु वीरौ ।	
बाहूत्तमैर्वारणवारणार्भैर्निवारयन्ती वरवारणाभौ ॥	२०
चिरेण कालेन तु संप्रयुक्तौ संचेरतुर्मण्डलमार्गमाशु ॥	२१
तौ परस्परमासाद्य यत्तावन्योन्यसूदने । मार्जाराविव भक्षार्थं वितस्थाते मुहुर्मुहुः ॥	२२
मण्डलानि विचित्राणि स्थानानि विविधानि च । गोमूत्रिकाणि चित्राणि गतप्रत्यागतानि च ॥	
तिरश्चीनगतान्येव तथा वक्रगतानि च । परिमोक्षं प्रहाराणां वर्जनं परिधावनम् ॥	२४
अभिद्रवणमाप्लावमास्थानं च सविग्रहम् । परावृत्तनपावृत्तमवद्रुतमवप्लुतम् ॥	२५
उपन्यस्तमपन्यस्तं युद्धमार्गविशारदा । तौ संचेरतुरन्योन्यं वानरेन्द्रश्च रावणः ॥	२६
एतस्मिन्नन्तरे रक्षो मायाबलमंथात्मनः । आरब्धुमुपसंपेदे ज्ञात्वा तं वानराधिपः ॥	२७
उत्पपात तदाकाशं जितकाशी जित्कृमः । रावणः स्थितु एवात्र हरिराजेन वञ्चितः ॥	२८
अथ हरिवरनाथः प्राप्य संग्रामकीर्तिं निक्षिचरपतिमाजौ योजयित्वा श्रमेण ।	
गगनमतिविशालं लङ्घयित्वा र्कसूनुर्हरिवरगणमध्ये रामपार्श्वं जगाम ॥	२९
इति स सवितृसूनुस्तत्र तत्कर्म कृत्वा पवनगतिरनीकं प्राविशत्संप्रहृष्टः ।	
रघुवरनृपसूनोर्वर्धयन् युद्धहर्षं तरुमृगगणमुख्यैः पूज्यमानो हरीन्द्रः ॥	३०

इत्यार्षे श्रीमद्रामायणे वाल्मीकीय आदिकाव्ये युद्धकाण्डे चत्वारिंशः सर्गः ॥ ४० ॥

### एकचत्वारिंशः सर्गः ।

अथ तस्मिन्निमित्तानि दृष्ट्वा लक्ष्मणपूर्वजः । सुग्रीवं संपरिप्व्रज्य तदा वचनमब्रवीत् ॥	१
असंमन्य मया सार्धं तदिदं साहसं कृतम् । एवं साहसकर्माणि न कुर्वन्ति जनेश्वराः ॥	२
संशये स्थाप्य मां चेदं बलं च सविभीषणम् । कष्टं कृतमिदं वीर साहसं साहसप्रिय ॥	३
इदानीं मा कृथा वीर एवंविधमचिन्तितम् । त्वयि किञ्चित्समापन्ने किं कार्यं सीतया मम ॥	४
भरतेन महाबाहो लक्ष्मणेन यवीयसा । शत्रुघ्नेन च शत्रुघ्न स्वशरीरेण वा पुनः ॥	५
त्वयि चानागते पूर्वमिति मे निश्चिता मतिः । जानतश्चापि ते वीर्यं महेन्द्रवरुणोपम ॥	६
हत्वाहं रावणं युद्धे सपुत्रबलवाहनम् । अभिपिच्य च लङ्कायां विभीषणमथापि च ॥	
भरते राज्यमावेक्ष्य त्यक्ष्ये देहं महाबल ७ ॥ तमेवंवादिनं रामं सुग्रीवः प्रत्यभाषत ॥	८
तव भार्यापहर्तारं दृष्ट्वा राघव रावणम् । मर्षयामि कथं वीर जानन्पीरुपमात्मनः ॥	९
इत्येवंवादिनं वीरमभिनन्द्य स राघवः । लक्ष्मणं लक्ष्मिसंपन्नमिदं वचनमब्रवीत् ॥	१०
परिगृह्योदकं शीतं वनानि फलवन्ति च । बलायं संविभज्येमं व्यूह्य तिष्ठेम लक्ष्मण ॥	११



लोकक्षयकरं भीमं भयं पश्याम्युपस्थितम् । निबर्हणं प्रवीराणामृक्षवानररक्षसाम् ॥ १३  
 वाताश्च परुषा वान्ति कम्पते च वसुन्धरा । पर्वताग्राणि वेपन्ते पतन्ति धरणीरुहाः ॥ १३  
 मेघाः क्रव्यादसंकाशाः परुषाः परुषस्वनाः । क्रूराः क्रूरं प्रवर्षन्ति मिश्रं शोणितबिन्दुभिः १४  
 रक्तचन्दनसंकाशा सन्ध्या परमदारुणा । ज्वलच्च निपतत्येतदादित्यादग्निमण्डलम् ॥ १५  
 आदित्यमभिवाश्यन्ति जनयन्तो महद्भयम् । दीना दीनस्वरा घोरा अप्रशस्ता मृगद्विजाः १६  
 रजन्यामप्रकाशश्च संतापयति चन्द्रमाः । कृष्णरक्षांशुपर्यन्तो यथा लोकस्य संक्षये ॥ १७  
 ह्रस्वो रूक्षोऽप्रशस्तश्च परिवेषः सुलोहितः । आदित्यमण्डले नीलं लक्ष्म लक्ष्मण दृश्यते ॥ १८  
 दृश्यन्ते न यथावच्च नक्षत्राण्यभिवर्तते । युगान्तमिव लोकस्य पश्य लक्ष्मण शंसति ॥ १९  
 काकाः श्येनास्तथा गृध्रा नीचैः परिपतन्ति च । शिवाश्चाप्यशिवा वाचः प्रवदन्ति महास्वनाः ॥  
 क्षिप्रमद्य दुराधर्षा लङ्कां रावणपालिताम् । अभियाम जवेनैव सर्वतो हरिर्भिवृताः ॥ २१  
 इत्येवं संवदन्वीरो लक्ष्मणं लक्ष्मणाग्रजः । तस्मादवातरच्छीघ्रं पर्वताग्रान्महाबलः ॥ २२  
 अवतीर्य च धर्मात्मा तस्माच्छैलात्स राघवः । फेरः परमदुर्धर्षं ददर्श बलमात्मनः ॥ २३  
 मल्लह्य तु स सुग्रीवः कपिराजबलं महत् । कालज्ञो राघवः काले संयुगायाभ्यचोदयत् ॥ २४  
 ततः काले महाबाहुर्बलेन महता वृतः । प्रस्थितः पुरतो धन्वी लङ्कामभिमुखः पुरीम् ॥ २५  
 तं विभीषणसुग्रीवौ हनुमाञ्जाम्बवाञ्जलः । ऋक्षराजस्तथा नीलो लक्ष्मणश्चान्वयुस्तदा ॥ २६  
 ततः पश्चात्सुमहती पृतनर्क्षवनौकसाम् । प्रच्छाद्य महतीं भूमिमनुयाति स्म राघवम् ॥ २७  
 शैलशृङ्गाणि शतशः प्रवृद्धांश्च महीरुहान् । जगृहुः कुञ्जरप्रख्या वानराः परवारणाः ॥ २८  
 तां तु दीर्घेण कालेन भ्रातरौ रामलक्ष्मणौ । राघणस्य पुरीं लङ्कामामेदतुररिंदमा ॥ २९  
 पताकमालिनीं रम्यामुद्यानवनशोभिताम् । चित्रवप्रां सुदुष्प्रापामुच्चैः प्राकारतोरणाम् ॥ ३०  
 तां सुरैरपि दुर्धर्षां रामवाक्यप्रचोदिताः । यथानिवेशं संपीड्य न्यविशन्त वनौकसः ॥ ३१  
 लङ्कायास्तूत्तरद्वारं शैलशृङ्गमिवोन्नतम् । रामः सहानुजो धन्वी जुगोप च रुरोध च ॥ ३२  
 लङ्कामुपनिविष्टश्च रामो दशरथात्मजः । लक्ष्मणानुचरो वीरः पुरीं रावणपालिताम् ॥  
 उत्तरद्वारमासाद्य यत्र तिष्ठति रावणः ॥ ३३  
 नान्यो रामाद्धि तद्द्वारं समर्थः परिरक्षितुम् । रावणाधिष्ठितं भीमं वरुणेनेव सागरम् ॥ ३४  
 मायुधं राक्षसैर्भीमैरभिगुप्तं समन्ततः । लघूनां त्रासजननं पातालमिव दानवं ॥ ३५  
 विन्यस्तानि च योधानां बहूनि विविधानि च । ददर्शायुधजालानि तत्रैव कञ्चानि च ॥ ३६  
 पूर्वं तु द्वारमासाद्य नीलो हरिश्चमूपतिः । अतिष्ठत्सह मेन्देन द्विविदेन च वीर्यवान् ॥ ३७  
 अङ्गदो दक्षिणद्वारं जग्राह सुमहाबलः । ऋषभेण गवाक्षेण गजेन गवयेन च ॥ ३८  
 हनुमान्पश्चिमद्वारं ररक्ष बलवान्कपिः । प्रमाथिप्रघमाभ्यां च वीरैरन्यैश्च संगतः ॥ ३९  
 मध्यमे च स्वयं गुल्मे सुग्रीवः समतिष्ठत् । सह सर्वैर्हरिश्चैः सुपर्णश्वसनोपमैः ॥ ४०  
 वानराणां तु षट्त्रिंशत्कोट्यः प्रख्यातयूथपाः । निपीड्योपनिविष्टाश्च सुग्रीवो यत्र वानरः ४१  
 गामनेन तु रामस्य लक्ष्मणः सविभीषणः । द्वारे द्वारे हरीणां तु कोटिं कोटिं न्यवेशयत् ४२  
 पश्चिमेन तु रामस्य सुग्रीवः सहजाम्बवान् । अदूरान्मध्यमे गुल्मे तस्थौ बहुबलानुगः ॥ ४३  
 ने तु वानरशार्दूलाः शार्दूला इव दंष्ट्रिणः । गृहीत्या द्रुमशैलाग्रान् हृष्टा युद्धाय तस्थिरा ४४  
 सर्वे विकृतलाङ्गलाः सर्वे दंष्ट्रानखायुधाः । सर्वे विकृतचित्राङ्गाः सर्वे च विकृताननाः ॥ ४५

दशनागबलाः केचित्केचिद्वसगुणोत्तराः । केचिन्नागसहस्रस्य बभूवुस्तुल्यविक्रमाः ॥ ४९  
 सन्ति चौषधबलाः केचित्केचिच्छतगुणोत्तराः । अप्रमेयबलाश्चान्ये तत्रासन्हरियूथपाः ॥ ४७  
 अद्भुतश्च विचित्रश्च तेषामासीत्समागमः । तत्र वानरसैन्यानां शैलभानामिवोद्यमः ॥ ४८  
 परिपूर्णमिवाकाशं संछन्नेव च मेदिनी । लङ्कामुपनिविष्टैश्च संपतद्भिश्च वानरैः ॥ ४९  
 शतं शतसहस्राणां पृथगृक्षवनीकसाम् । लङ्काद्वाराण्युपाजग्मुरन्ये योद्धुं समन्ततः ॥ ५०  
 भावृतः स गिरिः सर्वैस्त्रैः समन्तात्प्लवङ्गमैः ५१ ॥ अयुतानां सहस्रं च पुरीं तामभ्यवर्तत ॥ ५२  
 वानरैर्बलवद्भिश्च बभूव द्रुमपाणिभिः । संवृता सर्वतो लङ्का दुष्प्रवेशापि वायुना ॥ ५३  
 राक्षसा पिस्मयं जग्मुः सहसाभिनिपीडिताः । वानरैर्मैघसंकाशैः शक्रतुल्यपराक्रमैः ॥ ५४  
 महाभ्रष्टोऽभवत्तत्र बलौघस्याभिवर्ततः । सागरस्येव भिन्नस्य यथा स्यात्सलिलस्वनः ॥ ५५  
 तेन शब्देन महता सप्राकारा सतोरणा । लङ्का प्रचलिता सर्वा सशैलवनकानना ॥ ५६  
 रामलक्ष्मणगुप्ता सा सुग्रीवेण च वाहिनी । बभूव दुर्धर्षतरा सर्वैरपि सुरासुरैः ॥ ५७  
 राषवः सन्निवेश्यैव सैन्यं स्वं रक्षसां वधे । संमन्य मन्त्रिभिः सार्धं निश्चित्य च पुनः पुनः ॥  
 आनन्तर्यमभिप्रेप्सुः क्रमयोगार्थतत्त्ववित् ॥ ५८  
 विभीषणस्यानुमते राजधर्ममनुस्मरन् । अङ्गदं वालितनयं समाहूयेदमब्रवीत् ॥ ५९  
 गत्या सौम्य दशग्रीवं ब्रूहि मद्बचनत्कपे । लङ्कयित्वा पुरीं लङ्कां भयं त्यक्त्वा गतव्यथः ६०  
 भ्रष्टश्रीक गतैश्वर्यं मुमूर्षो नष्टचेतन । ऋषीणां देवतानां च गन्धर्वाप्सरसां तथा ॥ ६१  
 नागानामथ यक्षाणां राज्ञां च रजनीचर । यच्च पापं कृतं मोहादवलितेन राक्षस ॥ ६२  
 नूनमद्य गतो दर्पः स्वयंभूवरदानजः । यस्य दण्डधरस्तेऽहं दाराहरणकर्षितः ॥  
 दण्डं धारयमाणस्तु लङ्काद्वारे व्यवस्थितः ॥ ६३  
 पदवीं देवतानां च महर्षीणां च राक्षस । राजर्षीणां च सर्वेषां गमिष्यसि मया हतः ॥ ६४  
 बलेन येन वै सीतां मायया राक्षसाधम । मामतिक्रामयित्वा त्वं हतवांस्तद्विदर्शय ॥ ६५  
 अराक्षसमिमं लोकं कर्तास्मि निशितैः शरैः । न चेच्छरणमभ्येषि मामुपादाय मैथिलीम् ॥ ६६  
 धर्मात्मा रक्षसां श्रेष्ठः संप्राप्तोऽयं विभीषणः । लङ्कैश्वर्यं ध्रुवं श्रीमानयं प्राप्तोत्यकण्टकम् ॥ ६७  
 न हि राज्यमधर्मेण भोक्तुं क्षणमपि त्वया । शक्यं मूर्खसहायेन पापेनाविदितात्मना ॥ ६८  
 युज्यस्व वा धृतिं कृत्वा शौर्यमालम्ब्य राक्षस । मच्छरैस्त्वं रणे शान्तस्ततः पूतो भविष्यसि ॥  
 यद्वा विशसि लोकांस्त्रीन्पक्षिभूतो मनोजवः । मम चक्षुष्पथं प्राप्य न जीवन्प्रतियास्यसि ७०  
 अब्रवीमि त्वां हितं वाक्यं क्रियतामौर्ध्वदैहिकम् । सुदृष्टा क्रियतां लङ्का जीवितं ते मयि स्थितम्  
 इत्युक्तः स तु तारेयो रामेणाक्लिष्टकर्मणा । जगामाकाशमाविश्य मूर्तिमानिव हव्यवाद् ॥ ७२  
 सोऽतिपत्य मुहूर्तेन श्रीमाम्नावणमन्दिरम् । ददर्शासीनमव्यग्रं रावणं सचिवैः सह ॥ ७३  
 ततस्तस्याविदूरे स निपत्य हरिपुङ्गवः । दीप्ताग्निसदृशस्तथावङ्गदः कनकाङ्गदः ॥ ७४  
 तद्रामवचनं सर्वमन्यूनाधिकमुत्तमम् । सामात्यं श्रावयामास निवेद्यात्मानमात्मना ॥ ७५  
 दूतोऽहं कोसलेन्द्रस्य रामस्याक्लिष्टकर्मणः । वालिपुत्रोऽङ्गदो नाम यदि ते श्रोत्रमागतः ॥ ७६

१ वारभाणाम् । २ मृतः । ३ युद्धे अपराहृत्वामृतेः सर्वपापप्रायश्चित्तत्वात् । ४ अराक्षसकरणेन कर्त्रभावात्स्वयमेव जीवन्पुनः उर्वित्यर्थः । ५ स्वयम् ।

आह त्वां राघवो रामः कौसल्यानन्दवर्धनः । निष्पत्य प्रतियुष्यस्व नृशंस पुरुषो भव ॥ ७७  
 हुन्तास्मि त्वां सहाभात्यं सपुत्रज्ञातिबान्धवम् । निरुद्धिघ्नास्त्रयो लोका भविष्यन्ति हते त्वयि ॥  
 देवदानवयक्षाणां गन्धर्वोरगरक्षसाम् । शत्रुमद्योद्धरिष्यामि त्वामृषीणां च कण्टकम् ॥ ७९  
 विभीषणस्य चैश्वर्यं भविष्यति हते त्वयि । न चेत्सत्कृत्य वैदेहीं प्रणिपत्य प्रदास्यसि ॥ ८०  
 इत्येवं परुषं वाक्यं ब्रुवाणे हरिपुङ्गवे । अमर्षवशमापन्नो निशाचरगणेश्वरः ॥ ८१  
 ततः स रोषताम्राक्षः शशास सचिवांस्तदा । गृह्यतामेष दुर्मेधा बध्यतामिति चासकृत् ॥ ८२  
 रावणस्य वचः श्रुत्वा दीप्ताग्निमतेजसः । जगृहुस्तं ततो घोराश्चत्वारो रजनीचराः ॥ ८३  
 ग्राह्यांस तारेयः स्वयमात्मानमात्मवान् । बलं दर्शयितुं धीरो यातुधानगणे तदा ॥ ८४  
 स तान्बाहुद्वये सक्तानादाय पतगानिव । प्रासादं शैलसंकाशमुत्पपाताङ्गदस्तदा ॥ ८५  
 तेऽन्तरिक्षाद्धिनिर्धृतास्तस्य वेगेन राक्षसाः । भूर्मा निपतिताः सर्वे राक्षसेन्द्रस्य पश्यतः ॥ ८६  
 ततः प्रासादशिखरं शैलशृङ्गमिवोन्नतम् । ददर्श राक्षसेन्द्रस्य वालिपुत्रः प्रतापवान् ॥ ८७  
 तत्पफाल पदाक्रान्तं दशग्रीवस्य पश्यतः । पुरा हिमवतः शृङ्गं बञ्जिणेव विदारितम् ॥ ८८  
 भङ्गत्वा प्रासादशिखरं नाम विश्राव्य चात्मनः । विनद्य सुमहानादमुत्पपात विहायसम् ॥ ८९  
 व्यथयन्नाक्षसान्सर्वान्हर्षयंश्चापि वानरान् । स वानराणां मध्ये तु रामपार्श्वमुपागतः ॥ ९०  
 रावणस्तु परं चक्रे क्रोधं प्रासादधर्षणात् । विनाशं चात्मनः पश्यन्निश्वासपरमोऽभवत् ॥ ९१  
 रामस्तु बहुभिर्हृष्टैर्निन्दद्भिः प्लवङ्गमैः । वृतो रिपुवधाकाङ्क्षी युद्धायैवाभ्यवर्तत ॥ ९२  
 सुपेणस्तु महावीर्यो गिरिकूटोपमो हरिः । बहुभिः संवृतस्तत्र वानरैः कामरूपिभिः ॥ ९३  
 चतुर्द्वाराणि सर्वाणि सुग्रीववचनात्कपिः । पर्यक्रामत दुर्धरो नक्षत्राणीव चन्द्रमाः ॥ ९४  
 तेषामक्षौहिणिशतं समवेक्ष्य वनौकसाम् । लङ्कामुपनिविष्टानां सागरं चाभिवर्तताम् ॥ ९५  
 राक्षसा विस्मयं जग्मुस्त्रासं जग्मुस्तथापरे । अपरे समरोद्धर्षाद्धर्षमेव प्रपेदिरे ॥ ९६  
 कृत्स्नं हि कपिभिर्व्याप्तं प्राकारपरिखान्तरम् । ददृशू राक्षसा दीनाः प्राकारं वानरीकृतम् ॥ ९७  
 हाहाकारं प्रकुर्वन्ति राक्षसा भयमोहिताः ॥ ९८

तस्मिन्महाभीषणके प्रवृत्ते कोलाहले राक्षसराजधान्याम् ।

प्रगृह्य रक्षांसि महायुधानि युगान्तवाता इव संविचेरुः ॥ ९९

इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकचत्वारिंशः सर्गः ॥ ४१ ॥

### द्विचत्वारिंशः सर्गः ।

ततस्ते राक्षसास्तत्र गत्वा रावणमन्दिरम् । न्यवेदयन्पुरीं रुद्धां रामेण सह वानरैः ॥ १  
 रुद्धां तु नगरीं श्रुत्वा जातक्रोधो निशाचरः । विधानं द्विगुणं कृत्वा प्रासादं सोऽध्यरोहता ॥ २  
 स ददर्शवृतां लङ्कां सशैलवनकाननाम् । असंख्येयैर्हरिगणैः सर्वतो युद्धकाङ्क्षिभिः ॥ ३  
 स दृष्ट्वा वानरैः सर्वा वसुधां कवलीकृताम् । कथं क्षपयितव्याः स्युरिति चिन्तापरोऽभवत् ॥ ४  
 स चिन्तयित्वा सुचिरं धैर्यमालम्ब्य रावणः । राघवं हरियूथांश्च ददर्शयतलोचनः ॥ ५  
 राघवः सह सैन्येन मुदितो नामे पुष्टुवे । लङ्कां ददर्श गुप्तां वै सर्वतो राक्षसैर्वृताम् ॥ ६  
 दृष्ट्वा दाशरथिर्लङ्कां चित्रध्वजपताकिनीम् । जगाम सहसा सीतां दूयमानेन चेतसा ॥ ७

अत्र सा मृगशाबाक्षी मत्कृते जनकात्मजा । पीड्यते शोकसन्तप्ता कृशा स्थण्डिलशायिनी ॥८  
 पीड्यमानां स धर्मात्मा वैदेहीमनुचिन्तयन् । क्षिप्रमाज्ञापयामास वानरान्द्विषतां वधे ॥ ९  
 एषमुक्ते तु वचने रामेणाक्लिष्टकर्मणा । संघर्षमाणाः प्लवगाः सिंहनादैरनादयन् ॥ १०  
 शिखरैर्विकिरामैनां लङ्कां मुष्टिभिरेव वा । इति स्म दधिरे सर्वे मनांसि हरियूथपाः ॥ ११  
 उद्यम्य गिरिशृङ्गाणि शिखराणि महान्ति च । तरुंश्चोत्पाद्य विविधांस्तिष्ठन्ति हरियूथपाः ॥१२  
 प्रेक्षतो राक्षसेन्द्रस्य तान्यनीकानि भागशः । राघवप्रियकामार्थं लङ्कामारुरुहुस्तदा ॥ १३  
 ते ताव्वक्त्रा हेमाभा रामार्थं त्यक्तजीविताः । लङ्कामेवाभ्यवर्तन्त सालतालशिलायुधाः ॥१४  
 ते द्रुमैः पर्यताम्रैश्च मुष्टिभिश्च प्लवङ्गमाः । प्राकाराग्राण्यरण्यानि ममन्थुस्तोरणानि च ॥ १५  
 परिखाः पूरयन्ति स्म प्रसन्नसलिलायुताः । पांसुभिः पर्यताम्रैश्च तूर्णैः काष्ठैश्च वानराः ॥ १६  
 ततः सहस्रयूथाश्च कोटियूथाश्च वानराः । कोटीशतयुताश्चान्ये लङ्कामारुरुहुस्तदा ॥ १७  
 काञ्चनानि प्रमृन्दन्तस्तोरणानि प्लवङ्गमाः । कलासशिखराभाणि गोपुराणि प्रमथ्य च ॥ १८  
 आप्लवन्तः प्लवन्तश्च गर्जन्तश्च प्लवङ्गमाः । लङ्कां तामभिधावन्ति महावारणसन्निभाः ॥ १९  
 जयत्यतिबलो रामो लक्ष्मणश्च महाबलः । राजा जयति सुग्रीवो राघवेणाभिपालितः ॥ २०  
 इत्येवं घोषयन्तश्च गर्जन्तश्च प्लवंगमाः । अभ्यधावन्त लङ्कायाः प्राकारं कामरूपिणः ॥ २१  
 वीर्याहुः सुबाहुश्च नलश्च वनगोचरः । निपीड्योपनिविष्टास्तं प्राकारं हरियूथपाः ॥  
 प्रतस्मिन्नन्तरे चक्रुः स्कन्धावारनिवेशनम् ॥ २२  
 पूर्वद्वारं तु कुमुदः कोटीभिर्दशभिर्वृतः । आवृत्य बलवांस्तस्थौ हरिभिर्जितकाशिभिः ॥ २३  
 साहाय्यार्थं तु तस्यैव निविष्टः प्रघसो हरिः । पनसश्च महाबाहुर्वा नरैर्वहुभिर्वृतः ॥ २४  
 दक्षिणं द्वारमागम्य वीरः शतबलिः कपिः । आवृत्य बलवांस्तस्थौ विंशत्या कोटिभिर्वृतः ॥ २५  
 सुषेणः पश्चिमद्वारं गतस्तारापिता हरिः । आवृत्य बलवांस्तस्थौ षष्टिकोटिभिरावृतः ॥ २६  
 उत्तरं द्वारमासाद्य रामः सामित्रिणा सह । आवृत्य बलवांस्तस्थौ सुग्रीवश्च हरीश्वरः ॥ २७  
 गोलाङ्गुलो महाकायो गवाक्षो भीमदर्शनः । वृतः कोट्या महावीर्यस्तस्थौ रामस्य पार्श्वतः ॥२८  
 ऋक्षाणां भीमवेगानां धूम्रः शत्रुनिवर्हणः । वृतः कोट्या महावीर्यस्तस्थौ रामस्य पार्श्वतः ॥२९  
 सन्नद्धस्तु महावीर्यो गदापाणिर्बिभीषणः । वृतो यत्तैस्तु सचिवैस्तस्थौ तत्र महाबलः ॥ ३०  
 गजो गवाक्षो गवयः शरभो गन्धमादनः । समन्तात्परिधावन्तो ररधुर्हरिवाहिनीम् ॥ ३१  
 ततः कोपपरीतात्मा रावणो राक्षसेश्वरः । निर्याणं सर्वसैन्यानां द्रुतमाज्ञापयत्तदा ॥ ३२  
 एतच्छ्रुत्वा ततो वाक्यं रावणस्य मुखोद्गतम् । सहसा भीमनिर्घोषमुद्घुष्टं रजनीचरैः ॥ ३३  
 ततः प्रचोदिता भेर्यश्चन्द्रपाण्डुरपुष्कराः । हेमकोणाहता भीमा राक्षसानां समन्ततः ॥ ३४  
 विनेदुश्च महाघोषाः शङ्खाः शतसहस्रशः । राक्षसानां सुघोराणां मुखमारुतपूरिताः ॥ ३५  
 ते बभुः शुक्नीलाङ्गाः सशङ्खा रजनीचराः । विद्युन्मण्डलसंनद्धाः सबलाका इवाम्बुदाः ॥३६  
 निष्पतन्ति ततः सैन्या हृष्टा रावणचोदिताः । समये पूर्यमाणस्य वेगा इव महोदधेः ॥ ३७  
 ततो वानरसैन्येन मुक्तो नादः समन्ततः । मलयः पूरितो येन सखानुप्रस्थकन्दरः ॥ ३८  
 शङ्खदुन्दुभिसंघुष्टः सिंहनादस्तरस्विनाम् । पृथिवीं चान्तरिक्षं च सागरं चैव नादयन् ॥ ३९  
 गजानां वृंहितैः सार्धं ह्यानां हेषितैरपि । रथानां नेमिघोषैश्च रक्षसां पादनिस्वनैः ॥ ४०

एतस्मिन्नन्तरे घोरोः संग्रामः समवर्तत । रक्षसां वानराणां च यथा देवासुरे पुरा ॥ ४१  
 ते गदाभिः प्रदीप्ताभिः शक्तिशूलपरश्वधैः । निजघ्नुर्वानरान्योराः कथयन्तः स्वविक्रमान् ॥४२  
 राजा जयति सुग्रीव इति शब्दो महानभूत् । राजञ्जय जयेत्युक्त्वा स्वस्वनामकथान्ततः ॥४३  
 तथा वृक्षैर्महाकायाः पर्वताग्रैश्च वानराः । निजघ्नुस्तानि रक्षांसि नखैर्दन्तैश्च वेगिताः ॥ ४४  
 राक्षसास्त्वपरे भीमाः प्राकारस्था महीगतान् । भिण्डिपालैश्च खड्गैश्च शूलैश्चैव व्यदारयन् ॥४५  
 वानराश्चापि संकुद्धाः प्राकारस्थान्महीगताः । राक्षसान्पातयामासुः समाप्नुत्य ह्यवङ्गमाः ॥४६  
 म संप्रहारस्तुमुलो मांसशोणितकर्दमः । रक्षसां वानराणां च संबभूवाद्भुतोपमः ॥ ४७  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्विचत्वारिंशः सर्गः ॥ ४२ ॥

### त्रिचत्वारिंशः सर्गः ।

युद्धतां तु ततस्तेषां वानराणां महात्मनाम् । रक्षसां संबभूवाथ बलकोपः सुदारुणः ॥ १  
 ते हयैः काञ्चनापीडैर्ध्वजैश्चाग्निशिखोपमैः । रथैश्चादित्यसंकाशैः कवचैश्च मनोरमैः ॥ २  
 निर्ययू राक्षसव्याघ्रा नादयन्तो दिशो दश । राक्षसा भीमकर्माणो रावणस्य जयैषिणः ॥ ३  
 वानराणामपि चमूर्ध्वहती जयमिच्छताम् । अभ्यधावत तां मेनां रक्षसां कामरूपिणाम् ॥ ४  
 एतस्मिन्नन्तरे तेषामन्योन्यमभिधावताम् । रक्षसां वानराणां च द्वन्द्वयुद्धमवर्तत ॥ ५  
 अद्गदेनेन्द्रजित्सार्धं वालिपुत्रेण राक्षसः । अयुध्यत महातेजास्त्रयम्बकेण यथान्तकः ॥ ६  
 प्रजङ्घन च संपातिर्नित्यं दुर्मर्षणो रणं । जम्बुमालिनमारब्धो हनुमानपि वानरः ॥ ७  
 संगतः सुमहाक्रोधो राक्षसो रावणानुजः । समरं तीक्ष्णवेगेन मित्रघ्नेन विभीषणः ॥ ८  
 तपनं गजः सार्धं राक्षसेन महाबलः । निकुम्भेन महातेजा नीलोऽपि समयुध्यत ॥ ९  
 वानरंन्द्रस्तु सुग्रीवः प्रघसेन समागतः । संगतः समरं श्रीमान्विरूपाक्षेण लक्ष्मणः ॥ १०  
 अग्निकेतुश्च दुर्धर्षो रश्मिकेतुश्च राक्षसः । सुसघ्नो यज्ञकोपश्च रामेण सह संगताः ॥ ११  
 यज्ञमुष्टिस्तु मन्देन द्विविदेनाशनिप्रभः । राक्षसाभ्यां सुघोराभ्यां कपिमुख्या समागता ॥१२  
 वीरः प्रतपनो घोरो राक्षसो रणदुर्धरः । समरं तीक्ष्णवेगेन नलेन समयुध्यत ॥ १३  
 धर्मस्य पुत्रो बलवान्सुषेण इति विश्रुतः । न विद्युन्मालिना सार्धमयुध्यत महाकपिः ॥ १४  
 वानराश्चापरे भीमा राक्षसैरपरैः सह । द्वन्द्वं समीयुर्वहुधा युद्धाय बहुभिः सह ॥ १५  
 तत्रासीत्सुमहद्युद्धं तुमुलं रोमहर्षणम् । रक्षसां वानराणां च वीराणां जयमिच्छताम् ॥ १६  
 हरिराक्षसदेहेभ्यः प्रभूताः केशशाद्वलाः । शरीरसंधाटवहाः प्रसुष्ठुः शोणितापगाः ॥ १७  
 आजघानेन्द्रजित्कुड्रो बज्रेणेव शतक्रतुः । अद्गदं गदया वीरं शत्रुसैन्यविदारणम् ॥ १८  
 तस्य काञ्चनचित्राङ्गं रथं साश्वं ससारधिम । जघान समरे श्रीमानङ्गदो वेगवान्कपिः ॥१९  
 संपातिस्तु त्रिभिर्बाणैः प्रजङ्घेन समाहतः । निजघानाश्वकर्णेन प्रजङ्घं रणमूर्धनि ॥ २०  
 जम्बुमाली रथस्थस्तु रथशक्त्या महाबलः । विभेद समरे कुड्रो हनूमन्तं स्तनान्तरे ॥ २१  
 तस्य तं रथमास्थाय हनूमान्मारुतात्मजः । प्रममाथ तलेनाशु सह तर्नैव रक्षसा ॥ २२  
 नदन्प्रतपनो घोरो नलं सोऽप्यन्वधावत ॥ २३  
 नलः प्रतपनस्याशु पातयामास चक्षुषी । भिन्नगात्रः शरैस्तीक्ष्णैः क्षिप्रहस्तेन रक्षसा ॥ २४

प्रसन्तमिव सैन्यानि प्रघसं वानराधिपः । सुग्रीवः सप्तपर्णेन निर्बिभेद जघान च ॥	२५
प्रपीड्य शरवर्षेण राक्षसं भीमदर्शनम् । निजघान विरूपाक्षं शरैर्णकेन लक्ष्मणः ॥	२६
अग्निकेतुश्च दुर्धरो रश्मिकेतुश्च राक्षसः । सुतप्तो यज्ञकोपश्च रामं निर्बिभेदुः शरैः ॥	२७
तेषां चतुर्णां रामस्तु शिरांसि निशितैः शरैः । क्रुद्धश्चतुर्भिश्चिच्छेद घोरैरग्निशिखोपमैः ॥	२८
वज्रमुष्टिस्तु मैन्देन मुष्टिना निहतो रणे । पपात सरथः साश्वः पुराट्ट इव भूतले ॥	२९
निकुम्भस्तु रणे नीलं नीलाञ्जनचयप्रभम् । निर्बिभेद शरस्तीक्ष्णैः करैर्मघमिवांशुमान् ॥	३०
पुनः शरशतेनाथ क्षिप्रहस्तो निशाचरः । बिभेद समरे नीलं निकुम्भः प्रजहास च ॥	३१
तस्यैव रथचक्रेण नीलो विष्णुरिवाहवे । शिरश्चिच्छेद समरे निकुम्भस्य च सारथेः ॥	३२
वज्राशनिसमस्पर्शां द्विविदोऽप्यशनिप्रभम् । जघान गिरिशृङ्गेण मीपतां सर्वरक्षसाम् ॥	३३
द्विविदं वानरेन्द्रं तु नगयोधिनमाहवे । शरैरशनिसंकाशैः स विन्याधाशनिप्रभः ॥	३४
स शरैरतिविद्धाङ्गो द्विविदः क्रोधमूर्च्छितः । सालेन सरथं साश्वं निजघानाशनिप्रभम् ॥	३५
विद्युन्माली रथस्थस्तु शरैः काञ्चनभूषणैः । सुषेणं ताडयामास ननाद च मुहुर्मुहुः ॥	३६
तं रथस्थमथो दृष्ट्वा सुषेणो वानरोत्तमः । गिरिशृङ्गेण महता रथमाशु न्यपातयत् ॥	३७
लाघवेन तु संयुक्तो विद्युन्माली निशाचरः । अपक्रम्य रथात्तूर्णं गदापाणिः क्षितां स्थितः ॥	३८
ततः क्रोधसमाविष्टः सुषेणो हरिपुङ्गवः । शिलां सुमहतीं गृह्य निशाचरमभिद्रवत् ॥	३९
समापतन्तं गदया विद्युन्माली निशाचरः । वक्षस्यभिजघानाशु सुषेणं हरिसप्तमम् ॥	४०
गदाप्रहारं तं घोरमचिन्त्य प्लवगोत्तमः । तां शिलां पातयामास तस्योरसि महामृधे ॥	४१
शिलाप्रहाराभिहतो विद्युन्माली निशाचरः । निष्पिष्टहृदयो भूमौ गतासुर्निपपात ह ॥	४२
एवं तैर्वानरैः शरैः शूरास्ते रजनीचराः । द्वन्द्वे विमृदितास्तत्र देव्या इव दिवोकैसैः ॥	४३
भग्नैः स्वर्गैर्गदाभिश्च शक्तितोमरपट्टसैः । अपविद्धंश्च भिन्नंश्च रथैः सांग्रामिकैर्हथैः ॥	४४
निहतैः कुञ्जरैर्मसैस्तथा वानरराक्षसैः । चक्राक्षयुगदण्डंश्च भग्नैर्धरणिसंश्रितैः ॥	
बभूवायोधनं घोरं गोमायुगणसंकुलम् ॥	४५
कबन्धानि समुत्पंतुर्दिक्षु वानररक्षसाम् । विमर्दं तुमुले तस्मिन्देवासुररणोपमे ॥	४६
विदार्यमाणा हरिपुङ्गवस्तदा निशाचराः शोणितदिग्धगान्त्राः ।	
पुनः सुयुद्धं तरसा समास्थिता दिवाकरस्यास्तमयाभिकाङ्क्षिणाः ॥	४७
इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रिचत्वारिंशः सर्गः ॥ ४३ ॥	

### चतुश्चत्वारिंशः सर्गः ।

युज्यतामेव तेषां तु तदा वानररक्षसाम् । रविरस्तं गतो रात्रिः प्रवृत्ता प्राणहारिणी ॥	१
अन्योन्यं बद्धवराणां घोराणां जयमिच्छताम् । संप्रवृत्तं निशायुद्धं तदा वानररक्षसाम् ॥	२
राक्षसोऽसीति हरयो हरिश्चासीति राक्षसाः । अन्योन्यं समरे जमुस्तास्मिंस्तमसि दारुणे ॥	३
जहि दारय चैहीति कथं विद्रवसीति च । एवं सुतुमलः शब्दस्तास्मिंस्तमसि शुश्रुवे ॥	४
कालाः काञ्चनसन्नाहास्तास्मिंस्तमसि राक्षसाः । संप्रादृशन्त शैलेन्द्रा दीप्तौषधिवना इव ॥	५
तस्मिंस्तमसि दुष्पारे राक्षसाः क्रोधमूर्च्छिताः । परिपेतुर्महावेगा भक्षयन्तः प्लवङ्गमान् ॥	६

तं ह्यान्काञ्चनापीडान्ध्वजांश्चाग्निशिखोपमान् । आप्तुत्य दशनैस्तीक्ष्णैर्भीमकोपा न्यदारयन् ७  
 वानरा बलिनो युद्धेऽक्षोभयन्नाक्षसीं चमूम् । कुञ्जरान्कुञ्जरारोहान्पताकाध्वजिनो रथान् ॥  
 चकर्षुश्च ददंशुश्च दशनैः क्रोधमूर्च्छिताः ॥ ८  
 लक्ष्मणश्चापि रामश्च शरैराशीविषोपमैः । दृश्यादृश्यानि रक्षांसि प्रवराणि निजघ्नतुः ॥ ९  
 तुरङ्गखुरविध्वस्तं रथनेमिसमुत्थितम् । रुरोध कर्णनेत्राणि युज्यतां धरणीरजः ॥ १०  
 वर्तमाने महाघोरे सङ्ग्रामे रोमहर्षणे । रुधिरोदा महाघोरा गद्यस्तत्र प्रसुक्षुबुः ॥ ११  
 ततो भेरीमृदङ्गानां पणवानां च निःस्वनः । शङ्खवेणुस्वनोन्मिश्रः संबभूवाद्भुतोपमः ॥ १२  
 हतानां स्तनमानानां राक्षसानां च निःस्वनः । शस्तानां वानराणां च संबभूवातिदारुणः ॥ १३  
 हतैर्वानरवीरैश्च शक्तिशूलपरश्वधैः । निहतैः पर्वताग्रैश्च राक्षसैः कामरूपिभिः ॥ १४  
 शस्त्रपुष्पोपहारा च तत्रासीद्युद्धमेदिनी । वुर्ज्ञेया दुर्निवेशा च शोणितान्नावकर्दमा ॥ १५  
 सा बभूव निशा घोरा हरिराक्षसहारिणी । कालरात्रीव भूतानां सर्वेषां दुरतिक्रमा ॥ १६  
 ततस्तं राक्षसास्तत्र तस्मिंस्तमसि दारुणे । राममेवाभ्यवर्तन्त संसृष्टाः शरवृष्टिभिः ॥ १७  
 तेषामापततां शब्दः क्रुद्धानामपि गर्जताम् । उद्धर्त इव सप्तानां समुद्राणां प्रशुश्रुवे ॥ १८  
 तेषां रामः शरैः षड्भिः षट् जघान निशाचरान् । निमेषान्तरमात्रेण शितैरग्निशिखोपमैः ॥ १९  
 यमशत्रुश्च दुर्धर्षो महापार्श्वमहोदरौ । वज्रदंष्ट्रो महाकायस्तौ चोभौ शुक्रसारणौ ॥ २०  
 ते तु रामेण बाणौघैः सर्वे मर्मसु ताडिताः । युद्धादपसृतास्तत्र सावशेषायुषोऽभवन् ॥ २१  
 तत्र काञ्चनचित्राङ्गैः शरैरग्निशिखोपमैः । दिशश्चकार विमलाः प्रदिशश्च महाबलः ॥ २२  
 ये त्वन्ये राक्षसा भीमा रामस्याभिमुखे स्थिताः । तेपि नष्टाः समासाद्य पतङ्गा इव पावकम् ॥ २३  
 सुवर्णपुङ्खैर्विशिखैः संपतद्भिः सहस्रशः । बभूव रजनी चित्रा खद्योतैरिव शारदी ॥ २४  
 गक्षसानां च निनदैर्हरीणां चापि निःस्वनैः । सा बभूव निशा घोरा भूयो घोरतरा तदा ॥ २५  
 तेन शब्देन महता प्रवृद्धेन समन्ततः । त्रिकूटः कन्दराकीर्णः प्रव्याहरदिवाचलः ॥ २६  
 गोलाङ्गूला महाकायास्तमसा तुल्यवर्चसः । संपरिष्वज्य ब्राह्म्यां भक्षयन्नजनीचरान् ॥ २७  
 अङ्गदस्तु रणे शत्रुं निहन्तुं समुपस्थितः । रावणिं निजघानाशु सारथिं च हयानपि ॥ २८  
 वर्तमाने तदा घोरे संग्रामे भृशदारुणे । इन्द्रजित्चु रथं त्यक्त्वा हताश्वो हनसारथिः ॥  
 अङ्गदेन महाकायस्तत्रैवान्तरधीयत ॥ २९  
 तत्कर्म वालिपुत्रस्य सर्वे देवाः सहर्षिभिः । तुष्टुबुः पूजनार्हस्य तौ चोभौ रामलक्ष्मणौ ॥ ३०  
 प्रभावं सर्वभूतानि विदुरिन्द्रजितो युधि । तेन ते तं महात्मानं तुष्टा दृष्ट्वा प्रधर्षितम् ॥ ३१  
 ततः प्रहृष्टाः कपयः समुप्रीवविभीषणाः । साधु साध्विति नेदुश्च दृष्ट्वा शत्रुं प्रधर्षितम् ॥ ३२  
 इन्द्रजित्चु तदा तेन निर्जितो भीमकर्मणा । संयुगे वालिपुत्रेण क्रोधं चक्रे सुदारुणम् ॥ ३३  
 एतस्मिन्नन्तरे रामो वानरान्वाक्यमब्रवीत् ३४ ॥ सर्वे भवन्तस्तिष्ठन्तु कपिगजेन संगताः ॥ ३५  
 स ब्रह्मणा दत्तधरस्त्रैलोक्यं बाधते भृशम् । भवतामर्थसिद्ध्यर्थं कालेन स समागतः ॥  
 अर्घवं क्षमितव्यं मे भवन्तो विगतज्वराः ॥ ३६  
 मोऽन्तर्धानगतः पापो रावणी रणकर्कशः । अदृश्यो निशितान्ब्राणान्मुमोचाशनिवर्चसः ॥ ३७

स रामं लक्ष्मणं चैव घोरैर्नागमवैः शरैः । विभेद समरे क्रुद्धः सर्वगात्रेषु राक्षसः ॥ ३८  
 मायया संवृतस्तत्र मोह्यन्नाघवौ युधि । अदृश्यः सर्वभूतानां कूटयोधी निशाचरः ॥  
 बबन्ध शरबन्धेन भ्रातरौ रामलक्ष्मणौ ॥ ३९  
 तौ तेन पुरुषव्याघ्रौ क्रुद्धेनाशीविषैः शरैः । सहसा निहतौ वीरौ तदा प्रैक्षन्त वानराः ॥ ४०  
 प्रकाशरूपस्तु यदा न शक्तस्तौ बाधितुं राक्षसराजपुत्रः ।  
 मायां प्रयोक्तुं समुपाजगाम बबन्ध तौ राजसुतौ दुरात्मा ॥ ४१  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुश्चत्वारिंशः सर्गः ॥४४॥

### पञ्चचत्वारिंशः सर्गः ।

स तस्य गतिमन्विच्छन्नराजपुत्रः प्रतापवान् । दिदेशातिबलो रामो दश वानरयूथपान् ॥ १  
 द्वौ सुपेणस्य दायादौ नीलं च प्लवगर्षभम् । अङ्गदं वालिपुत्रं च शरभं च तरस्विनम् ॥ २  
 विनतं जाम्बवन्तं च सानुप्रस्थं महाबलम् । ऋषभं चर्षभस्कन्धमादिदेश परंतपः ॥ ३  
 ते संप्रहृष्टा हरयो भीमानुद्यम्य पादपान् । आकाशं विविशुः सर्वे मार्गमाणा दिशो दश ॥ ४  
 तेषां वेगवतां वेगमिषुभिर्वेगवत्तरैः । अस्त्रवित्परमास्त्रैस्तु वारयामास रावणिः ॥ ५  
 तं भीमवेगा हरयो नाराचैः क्षतविग्रहाः । अन्धकारे न ददृशुर्मैधैः सूर्यमिवावृतम् ॥ ६  
 रामलक्ष्मणयोरेव सर्वदेहभिदः शरान् । भृशमावेशयामास रावणिः समितिंजयः ॥ ७  
 निरन्तरशरीरौ तौ भ्रातरौ रामलक्ष्मणौ । क्रुद्धेनेन्द्रजिता वीरौ पन्नगैः शरतां गतैः ॥ ८  
 तयोः क्षतजमार्गेण सुस्त्राव रुधिरं बहु । तावुभौ च प्रकाशेते पुष्पिताविव किंशुर्का ॥ ९  
 ततः पर्यन्तरक्ताक्षो भिन्नाञ्जनचयोपमः । रावणिभ्रातरौ वाक्यमन्तर्धानगतोऽब्रवीत् ॥ १०  
 युध्यमानमनालक्ष्यं शक्रोऽपि त्रिदशेश्वरः । द्रष्टुमासादितुं वापि न शक्तः किं पुनर्युवाम् ॥ ११  
 प्राकृताविषुजालेन राघवौ कङ्कपत्रिणा । एष रोषपरीतात्मा नयामि यमसादनम् ॥ १२  
 एवमुक्त्वा तु धर्मज्ञौ भ्रातरौ रामलक्ष्मणौ । निर्बिभेद शितैर्बाणैः प्रजहर्ष ननाद च ॥ १३  
 भिन्नाञ्जनचयश्यामो विस्फार्य विपुलं धनुः । भूयो भूयः शरान्घोरांस्विससर्ज महामृधे ॥ १४  
 ततो मर्मसु मर्मज्ञो मज्जयन्निशिताञ्शरान् । रामलक्ष्मणयोर्वीरो ननाद च मुहुर्मुहुः ॥ १५  
 बद्धौ तु शरबन्धेन तावुभौ रणमूर्धनि । निमेषान्तरमात्रेण न शेकतुरुदीक्षितुम् ॥ १६  
 ततो विभिन्नसर्वाङ्गां शरशल्याचितावुभौ । ध्वजाविव महेन्द्रस्य रज्जुमुक्तौ प्रकम्पितौ ॥ १७  
 तौ संप्रचलितौ वीरौ मर्मभेदेन कर्शितां । निपेततुर्महेष्वासौ जगत्यां जगतीपती ॥ १८  
 तौ वीरशयने वीरौ शयानौ रुधिरोक्षितौ । शरवेष्टितसर्वाङ्गावातौ परमपीडितौ ॥ १९  
 न ह्यविद्धं तयोर्गात्रे बभूवाङ्गुलमन्तरम् । नानिर्भिन्नं न चास्तब्धमाकराग्रादजिह्वगैः ॥ २०  
 तौ तु क्रूरेण निहतौ रक्षसा कामरूपिणा । असृक् सुस्रुवतुस्तीव्रं जलं प्रस्त्रवणाविव ॥ २१  
 पपात प्रथमं रामो विद्धो मर्मसु मार्गणैः । क्रोधादिन्द्रजिता येन पुरा शक्रो विनिर्जितः ॥ २२  
 रुक्मपुङ्गवः प्रसन्नाग्रैरधोगतिभिराशुगैः । नाराचैरर्धनाराचैर्भल्लैरञ्जलिकैरपि ॥  
 विज्याध वत्सदन्तेश्च सिंहदंष्ट्रैः धुरैस्तथा ॥ २३  
 स वीरशयने शिश्ये विज्यमादाय कार्मुकम् । भिन्नमुष्टिपरीणाहं त्रिणतं रुक्मभूषितम् ॥ २४  
 बाणपातान्तरे रामं पतितं पुरुषर्षभम् । स तत्र लक्ष्मणो दृष्ट्वा निराशो जीवितेऽभवत् ॥ २५



रामं कमलपत्राक्षं शरबन्धपरिक्षतम् । शुशोच भ्रातरं दृष्ट्वा पतितं धरणीतले ॥ २६  
हरयश्चापि तं दृष्ट्वा संतीपं परमं गताः ॥ २७

बद्धौ तु वीरौ पतितौ शयानौ तौ वानराः संपरिवार्य तस्थुः ।

समागता वायुसुतप्रमुख्या विषादमार्ताः परमं च जग्मुः ॥ २८

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षड्चत्वारिंशः सर्गः ॥ ४५ ॥

### षट्चत्वारिंशः सर्गः ।

ततो द्यां पृथिवीं चैव वीक्षमाणा वनौकसः । ददृशुः संततौ बाणैर्भ्रातरौ रामलक्ष्मणौ ॥ १  
वृष्ट्वोपरते देवे कृतकर्मणि राक्षसे । आजगामाथ तं देशं ससुग्रीवो विभीषणः ॥ २  
नीलद्विविदमैन्दाश्च सुषेणकुमुदाङ्गदाः । तूर्णं हनुमता सार्धमन्वशोचन्त राघवौ ॥ ३  
अचेष्टौ मन्दनिःश्वासौ शोणितौघपरिप्लुतौ । शरजालाचितौ स्तब्धौ शयानौ शरतल्पयोः ॥ ४  
निःश्वसन्तौ यथा सपौं निश्चेष्टौ मन्दविक्रमौ । रुधिरस्त्रावदिग्धाङ्गौ तापनीयाविध ध्वजौ ॥ ५  
तौ वीरशयने वीरौ शयानौ मन्दचेष्टितौ । यूथपैस्तैः परिवृतौ बाष्पव्याकुललोचनैः ॥ ६  
राघवौ पतितौ दृष्ट्वा शरजालसमावृतौ । बभ्रुवुर्व्यथिताः सर्वे वानराः सविभीषणाः ॥ ७  
अन्तरिक्षं निरीक्षन्तो दिशः सर्वाश्च वानराः । न चैनं मायया च्छन्नं ददृशू रावणिं रणे ॥ ८  
तं तु मायाप्रतिच्छन्नं माययैव विभीषणः । वीक्षमाणो ददर्शार्थं भ्रातुः पुत्रमवस्थितम् ॥ ९  
तमप्रतिमकर्माणमप्रतिद्वन्द्वमाहवे । ददर्शान्तर्हितं वीरं वरदानाद्विभीषणः ॥ १०  
तेजसा यशसा चैव विक्रमेण च संयुतम् ॥ ११  
इन्द्रजित्वात्मनः कर्म तौ शयानौ समीक्ष्य च । उवाच परमप्रीतो हर्षयन्सर्वनैर्ऋतान् ॥ १२  
दूषणस्य च हन्तारौ खरस्य च महाबलौ । सादितौ मामकैर्बाणैर्भ्रातरौ रामलक्ष्मणौ ॥ १३  
नमो मोक्षयितुं शक्यावेतस्मादिषुबन्धनात् । सर्वैरपि समागम्य सर्षिसङ्घैः सुरासुरैः ॥ १४  
यत्कृते चिन्तयानस्य शोकार्तस्य पितुर्मम । अस्पृष्ट्वा शयनं गात्रैस्त्रियामा याति शर्वरी ॥ १५  
कृत्स्नेयं यत्कृते लङ्का नदी वर्षास्त्रिवाकुला । सोऽयं मूलहरोऽनर्थः सर्वेषां निहतो मया ॥ १६  
रामस्य लक्ष्मणस्यापि सर्वेषां च वनौकसाम् । विक्रमा निष्फलाः सर्वे यथा शरदि तोयदाः ॥ १७  
एवमुक्त्वा तु तान्सर्वात्राक्षसान्परिपार्श्वतः । यूथपानपि तान्सर्वास्ताडयामास रावणिः ॥ १८  
नीलं नवभिराहत्य मैन्दं च द्विविदं तथा । त्रिभिस्त्रिभिरमित्रघ्नस्तताप प्रवरेषुभिः ॥ १९  
जाम्बवन्तं महेष्वासो विद्ध्वा बाणेन वक्षसि । हनूमतो वेगवतो विससर्ज शरान्दश ॥ २०  
गवाक्षं शरभं चैव द्वावप्यामिततेजसौ । द्वाभ्यां द्वाभ्यां महावेगो विव्याध युधि रावणिः ॥ २१  
लाङ्गुलेश्वरं चैक बालिपुत्रमथाङ्गदम् । विव्याध बहुभिर्बाणैस्त्वरमाणोऽथ रावणिः ॥ २२  
तान्वानरवरान्निश्वा शरैरग्निशिखोपमैः । ननाद बलवांस्तत्र महासत्त्वः स रावणिः ॥ २३  
तानर्दयित्वा बाणौघैस्त्रासयित्वा च वानरान् । प्रजहास महाबाहुर्वचनं चेदमब्रवीत् ॥ २४  
शरबन्धेन घोरेण मया बद्धौ चमूमुखे । सहितौ भ्रातरावेतौ निशामयत राक्षसाः ॥ २५  
एवमुक्तास्तु ते सर्वे राक्षसाः कूटयोधिनः । परं विस्मयमाजग्मुः कर्मणा तेन हर्षिताः ॥ २६  
विनेदुश्च महानादान्सर्वतो जलदोपमाः । हतो राम इति ज्ञात्वा रावणिं समपूजयन् ॥ २७

निष्पन्दी तु तदा दृष्ट्वा तावुभौ रामलक्ष्मणौ । वसुधायां निरुच्छ्वासौ हतावित्यन्वमन्यता ॥ २८  
 हर्षेण तु समाविष्ट इन्द्रजित्समितिजयः । प्रविवेश पुरीं लङ्कां हर्षयन्सर्वराक्षसान् ॥ २९  
 रामलक्ष्मणयोर्दृष्ट्वा शरीरे सायकैश्चिते । सर्वाणि चाङ्गोपाङ्गानि सुग्रीवं भयमाविशत् ॥ ३०  
 तमुवाच परित्रस्तं वानरेन्द्रं विभीषणः । सबाष्पवदनं दीनं शोकव्याकुललोचनम् ॥ ३१  
 अलं त्रासेन सुग्रीव बाष्पवेगो निगृह्यताम् । एवंप्रायाणि युद्धानि विजयो नास्ति नैष्ठिकः ३२  
 सशेषभाग्यतास्माकं यदि वीर भविष्यति । मोहमेतौ प्रहास्येते महात्मानौ महाबलौ ॥ ३३  
 पर्यवस्थापयात्मानमनाथं मां च वानर । सत्यधर्माभिरक्तानां नास्ति मृत्युकृतं भयम् ॥ ३४  
 एवमुक्त्वा ततस्तस्य जलङ्घिन्नेन पाणिना । सुग्रीवस्य शुभे नेत्रे प्रममार्जं विभीषणः ॥ ३५  
 ततः सलिलमादाय विद्यया परिजप्य च । सुग्रीवनेत्रे धर्मात्मा स ममार्जं विभीषणः ॥ ३६  
 प्रमृज्य वदनं तस्य कपिराजस्य धीमतः । अब्रवीत्कालसंप्राप्तमसंभ्रममिदं वचः ॥ ३७  
 न कालः कपिराजेन्द्र वैक्लव्यमनुवर्तितुम् । अतिस्लेहोऽप्यकालेऽस्मिन्मरणायोपकल्पते ॥ ३८  
 तस्मादुत्सृज्य वैक्लव्यं सर्वकार्यविनाशनम् । हितं रामपुरोगाणां सैन्यानामनुचिन्त्यताम् ॥ ३९  
 अथ वा रक्षयतां रामो यावत्संज्ञाविपर्ययः । लब्धसंज्ञौ हि काकुत्स्थौ भयं नो व्यपनेष्यतः ४०  
 नैतत्किञ्चन रामस्य न च रामो मुमूर्षति । न ह्येनं हास्यते लक्ष्मीर्दुर्लभा या गतायुषाम् ४१  
 तस्मादाश्वासयात्मानं बलं चाश्वासय स्वकम् । यावत्कार्याणि सर्वाणि पुनः संस्थापयाम्यहं ४२  
 एते हि फुल्लनयनास्त्रासादागतसाध्वसाः । कर्णे कर्णे प्रकथिता हरयो हरिसत्तम ॥ ४३  
 मां तु दृष्ट्वा प्रधावन्तमनीकं संप्रहर्षितुम् । त्यजन्तु हरयस्त्रासं भुक्तपूर्वामिव स्रजम् ॥ ४४  
 समाश्वास्य तु सुग्रीवं राक्षसेन्द्रो विभीषणः । विद्रुतं वानरानीकं तत्समाश्वासयत्पुनः ॥ ४५  
 इन्द्रजित्तु महामायः सर्वसैन्यसमावृतः । विवेश नगरीं लङ्कां पितरं चाभ्युपागमत् ॥ ४६  
 तत्र रावणमासीनमभिवाद्य कृताञ्जलिः । आचक्षे प्रियं पित्रे निहतौ रामलक्ष्मणौ ॥ ४७  
 उत्पपात ततो हृष्टः पुत्रं च परिष्वजे । रावणो रक्षसां मध्ये श्रुत्वा शत्रू निपातितौ ॥  
 उपाघ्राय स मूर्ध्नेनं पप्रच्छ प्रीतमानसः ॥ ४८  
 पृच्छते च यथावृत्तं पित्रे सर्वं न्यवेदयत् । यथा तौ शरबन्धेन निश्चेष्टौ निष्प्रभौ कृतौ ॥ ४९  
 स हर्षवेगानुगतान्तरात्मा श्रुत्वा वचस्तस्य महारथस्य ।  
 जहौ ज्वरं दाशरथेः समुत्थितं प्रहृष्य वाचाभिननन्द पुत्रम् ॥ ५०  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे षट्चत्वारिंशः सर्गः ॥ ४६ ॥

### सप्तचत्वारिंशः सर्गः ।

प्रतिप्रविष्टे लङ्कां तु कृतार्थे रावणात्मजे । राघवं परिवार्यार्ता ररक्षुर्वानरर्षभाः ॥  
 हनुमानङ्गदो नीलः सुषेणः कुमुदो नलः । गजो गवाक्षो गवयः शरभो गन्धमादनः ॥  
 जाम्बवानृषभः स्कन्धो रम्भः शतवलिः पृथुः ॥ २  
 व्यूढानीकाश्च यत्ताश्च द्रुमानादाय सर्वतः । वीक्षमाणा दिशः सर्वास्तिर्यगूर्ध्वं च वानराः ॥  
 तृणेष्वपि च चेष्टसु राक्षसा इति मेनिरे ॥ ३  
 रावणश्चापि संहृष्टो विसृज्येन्द्रजितं सुतम् । आजुहाव ततः सीतारक्षिणी राक्षसीस्तदा ॥ ४

राक्षस्यस्त्रिजटा चैव शासनात्समुपस्थिताः ५ ॥ ता उवाच ततो हृष्टो राक्षसी राक्षसाधिपः॥६  
 हताविन्द्रजिताख्यात वैदेह्या रामलक्ष्मणौ । पुष्पकं च समारोप्य दर्शयध्वं हतौ रणे ॥ ७  
 यदाश्रयादवष्टब्धा नेयं मामुपतिष्ठति । सोऽस्या भर्ता सह भ्रात्रा निरस्तो रणमूर्धनि ॥ ८  
 निर्विशङ्का निरुद्धिन्ना निरपेक्षा च मैथिली । मामुपस्थास्यते सीता सर्वाभरणभूषिता ॥ ९  
 अद्य कालवशं प्राप्तं रणे रामं सलक्ष्मणम् । अवेष्य विनिवृत्ताशा नान्यां गतिमपश्यती ॥  
 निरपेक्षा विशालाक्षी मामुपस्थास्यते स्वयम् ॥ १०

तस्य तद्वचनं श्रुत्वा रावणस्य दुरात्मनः । राक्षस्यस्तास्तथेत्युक्त्वा जग्मुर्वै यत्र पुष्पकम्॥११  
 ततः पुष्पकमादाय राक्षस्यो रावणाज्ञया । अशोकवनिकास्थां तां मैथिलीं समुपानयन् ॥१२  
 तामादाय तु राक्षस्यो भर्तृशोकपराजिताम् । सीतामारोपयामासुर्विमानं पुष्पकं तदा ॥ १३  
 ततः पुष्पकमारोप्य सीतां त्रिजटया सह । जग्मुर्दर्शयितुं तस्यै राक्षस्यो रामलक्ष्मणौ ॥ १४  
 रावणोऽकारयलङ्कां पताकाध्वजमालिनीम् । प्राघोषयत हृष्टश्च लङ्कायां राक्षसेश्वरः ॥  
 राघवो लक्ष्मणश्चैव हताविन्द्रजिता रणे ॥ १५

विमानेनापि सीता तु गत्वा त्रिजटया सह । ददर्श वानराणां तु सर्वं सैन्यं निपातितम् ॥१६  
 प्रहृष्टमनसश्चापि ददर्श पिशिताशनान् । वानरांश्चापि दुःखार्ताञ्चामलक्ष्मणपार्श्वतः ॥ १७  
 ततः सीता ददर्शोभौ शयानौ शरतल्पयोः । लक्ष्मणं चापि रामं च विसंज्ञौ शरपीडितौ॥१८  
 विध्वस्तकवचौ वीरौ विप्रविद्धशरासनौ । सायकैश्छिन्नसर्वाङ्गौ शरस्तम्बमयौ क्षितौ ॥ १९  
 तां हृष्टा भ्रातरौ तत्र वीरौ सा पुरुषर्षभौ । शयानौ पुण्डरीकाक्षौ कुमाराविव पावकी ॥ २०  
 शरतल्पगतौ वीरौ तथाभूतौ नरर्षभौ । दुःखार्ता सुभृशं सीता सुचिरं विललाप ह ॥ २१  
 भर्तारमनवद्याङ्गी लक्ष्मणं चासितेक्षणा । प्रेष्य पांसुषु वेष्टन्तौ रुरोद जनकात्मजा ॥ २२  
 सा बाष्पशोकाभिहता समीक्ष्य तौ भ्रातरौ देवसमप्रभावौ ।

वितर्कयन्ती निधनं तयोः सा दुःखान्विता वाक्यमिदं जगाद ॥ २३

इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तचत्वारिंशः सर्गः ॥ ४७ ॥

### अष्टचत्वारिंशः सर्गः ।

भर्तारं निहतं हृष्टा लक्ष्मणं च महाबलम् । विललाप भृशं सीता करुणं शोककशिता ॥ १  
 ऊचुर्लक्ष्मणिनो ये मां पुत्रिण्यविधवेति च । तेऽद्य सर्वे हते रामे ज्ञानिनोऽनृतवादिनः ॥ २  
 यज्वनो महिषीं ये मामूचुः पत्नीं च सत्रिणः । तेऽद्य सर्वे हते रामे ज्ञानिनोऽनृतवादिनः॥३  
 ऊचुः संश्रवणे ये मां द्विजाः कार्तान्तिकाः शुभां । तेद्य सर्वे हते रामे ज्ञानिनोऽनृतवादिनः४  
 वीरपार्थिवपत्नी त्वं ये धन्येति च मां विदुः । तेऽद्य सर्वे हते रामे ज्ञानिनोऽनृतवादिनः॥५  
 इमानि खलु पद्मानि पादयोर्धैः किल स्त्रियः । आधिराज्येभिषिच्यन्ते नरेन्द्रैः पतिभिः सह॥६  
 वैधव्यं यान्ति यैर्नार्यो लक्षणैर्भाग्यदुर्लभाः । नात्मनस्तानि पश्यामि पश्यन्ती हतलक्षणा ॥७  
 सत्यनौमानि पद्मानि स्त्रीणामुक्तानि लक्षणैः । तान्यद्य निहते रामे वितथानि भवन्ति मे ॥८

१ यैः पद्मैरुपलक्षिताः स्त्रियः आधिराज्येऽभिषिच्यन्ते । किलैतैरिहो । तानीमानि पद्मानि रेखारूपाणि दृश्यन्त इति शेषः ।  
 खल्विति प्रसिद्धौ । स्पष्टं दृश्यन्त इत्यर्थः । कथमेषां निष्फलत्वमिति भावः । २ विमृशन्ती । ३ अमोघफलानि । ४ लक्षणज्ञैः ।  
 लक्षणशस्त्रैर्वा ।

केशाः सूक्ष्माः समा नीला भ्रुवौ चासंगते मम । वृत्ते चारोमशे जङ्घे दन्ताश्चाविरला मम ॥९  
 शङ्खे नेत्रे करौ पादां गुल्फावूरु च मे चिंतौ । अनुवृत्तनखाः स्निग्धाः समाश्चाङ्गुलयो मम १०  
 स्तनौ चाविरलां पीनौ ममेमौ मग्नचूचुर्कौ । मग्ना चोत्सङ्गिनी नाभिः पार्श्वोरस्काश्च मे चिताः  
 मम वर्णो मणिनिभो मृदून्यङ्गरुहाणि च । प्रतिष्ठितां द्वादशभिर्मामूचुः शुभलक्षणाम् ॥ १२  
 समग्र्येवमच्छिद्रं पाणिपादं च वर्णवत् । मन्दस्मितेत्येव च मां कन्यालक्षणिनो द्विजाः ॥१३  
 आधिराज्येऽभिषेको मे ब्राह्मणैः पतिना सह । कृतान्तकुशलैरुक्तं तत्सर्वं वितथीकृतम् ॥१४  
 शोधयित्वा जनस्थानं प्रवृत्तिमुपलभ्य च । तीर्त्वा सागरमक्षोभ्यं भ्रातरौ गोष्पदे हतौ ॥१५  
 ननु वारुणमाग्नेयमैन्द्रं वायव्यमेव च । अस्त्रं ब्रह्मशिरश्चैव राघवौ प्रत्यपद्यताम् ॥ १६  
 अदृश्यमानेन रणे मायया वासवोपमौ । मम नाथावनाथाया निहतौ रामलक्ष्मणौ ॥ १७  
 न हि दृष्टिपथं प्राप्य राघवस्य रणे रिपुः । जीवनप्रति निवर्तेत यद्यपि स्यान्मनोजवः ॥ १८  
 न कालस्यातिभारोस्ति कृतान्तश्च सुदुर्जयः । यत्र रामः सह भ्रात्रा शेते युधि निपातितः ॥१९  
 न शोचामि तथा रामं लक्ष्मणं च महाबलम् । नात्मानं जननीं वापि यथा श्वश्रूं तपस्विनीं २०  
 सानुचिन्तयते नित्यं समाप्तप्रतमागतम् । कदा द्रक्ष्यामि सीतां च लक्ष्मणं च सराघवम् ॥२१  
 परिदेव्यमानां तां राक्षसी त्रिजटाब्रवीत् २२ ॥ मा विषादं कृथा देवि भर्तायं तव जीवति ॥२३  
 कारणानि च वक्ष्यामि महान्ति सदृशानि च । यथेमौ जीवतो देवि भ्रातरौ रामलक्ष्मणौ ॥२४  
 नहि कोपपरीतानि हर्षपर्युत्सुकानि च । भवन्ति युधि योधानां मुखानि निहते पतौ ॥ २५  
 इदं विमानं वैदेहि पुष्पकं नाम नामतः । दिव्यं त्वां धारयेन्नैवं यद्येतौ गतजीवितौ ॥ २६  
 हतवीरप्रधाना हि हतौत्साहा निरुद्यमा । सेना भ्रमति संख्येषु हतैर्कर्णेव नौर्जले ॥ २७  
 इयं पुनरसंभ्रान्ता निरुद्विग्ना तरस्विनी । सेना रक्षति काकुत्स्थौ मया प्रीत्या निवेदितौ ॥२८  
 सा त्वं भव सुविस्रब्धा अनुमानैः सुखोदर्यैः । अहतौ पश्य काकुत्स्थौ स्नेहादेतद्वीमि ते २९  
 अनृतं नोक्तपूर्वं मे न च वक्ष्ये कदाचन । चारित्रसुखशीलत्वात्प्रविष्टासि मनो मम ॥ ३०  
 नेमौ शक्यौ रणे जेतुं सेन्द्रैरपि सुरासुरैः । तादृशं दर्शनं दृष्ट्वा मया चावेदितं तव ॥ ३१  
 इदं च सुमहच्छिह्नं शनैः पश्यस्व मैथिलि । निःसंज्ञावप्युभावेतौ नैव लक्ष्मीर्वियुज्यते ॥ ३२  
 प्रायेण गतसत्त्वानां पुरुषाणां गतायुषाम् । दृश्यमानेषु वक्त्रेषु परं भवति वैकृतम् ॥ ३३  
 त्यज शोकं च मोहं च दुःखं च जनकात्मजे । रामलक्ष्मणयोरर्थे नाद्य शक्यमजीवितुम् ॥३४  
 श्रुत्वा तु वचनं तस्याः सीता सुरसुतोपमा । कृताञ्जलिरुवाचेदमेवमस्त्विति मैथिली ॥ ३५  
 विमानं पुष्पकं तच्च संनिवर्त्य मनोजवम् । दीना त्रिजटया सीता लङ्कामेव प्रवेशिता ॥ ३६  
 ततस्त्रिजटया सार्धं पुष्पकादवरुह्य सा । अशोकवनिकामेव राक्षसीभिः प्रवेशिता ॥ ३७  
 प्रविश्य सीता बहुवृक्षषण्डां तां राक्षसेन्द्रस्य विहारभूमिम् ।  
 संप्रेक्ष्य संचिन्त्य च राजपुत्रौ परं विषादं समुपाजगाम ॥ ३८  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टचत्वारिंशः सर्गः ॥ ४८ ॥

१ नेत्रोपान्तभूतललाटपार्श्वे । २ उपचितौ । ३ दशभिः पादाङ्गुलीभिः द्वाभ्यां पादतलाभ्यां च भूमौ सुप्रतिष्ठिताम् । ४ संपूर्ण  
 यवाकाररेखम् । ५ हतकर्णधाराधिष्ठितफलका । ६ रामलक्ष्मणयोरर्थे शोकं शोककृतं मुखविकारम् । मोहं विपरीतबुद्धिम् ।  
 दुःखं मनोव्यथां च त्यज । अजीवितुं न शक्यं जीवितुं शक्यमेवेत्यर्थः ।

## एकोनपञ्चाशः सर्गः ।

घोरेण शरबन्धेन बद्धौ दशरथात्मजौ । निःश्वसन्तौ यथा नागौ शयानौ रुधिरोक्षितौ ॥ १  
 सर्वे ते वानरश्रेष्ठाः ससुग्रीवा महाबलाः । परिवार्य महात्मानौ तस्थुः शोकपरिप्लुताः ॥ २  
 एतस्मिन्नन्तरे रामः प्रत्यबुध्यत वीर्यवान् । स्थिरत्वात्सत्त्वयोगाच्च शरैः संदेनितोपि सन् ॥ ३  
 ततो दृष्ट्वा सरुधिरं विषण्णं गाढमर्पितम् । भ्रातरं दीनवदनं पर्यदेवयदातुरः ॥ ४  
 किं नु मे सीतया कार्यं किं कार्यं जीवितेन वा । शयानं योऽद्य पश्यामि भ्रातरं युधि निर्जितं ५  
 शक्या सीतासमा नारी मर्त्यलोके विचिन्वता । न लक्ष्मणसमो भ्राता सचिवः सांपरायिकः ६  
 परित्यक्ष्याम्यहं प्राणं वानराणां तु पश्यताम् । यदि पञ्चत्वमापन्नः सुमित्रानन्दवर्धनः ॥ ७  
 किं नु वक्ष्यामि कौसल्यां मातरं किं नु कैकयीम् । कथमम्बां सुमित्रां च पुत्रदर्शनलालसां ८  
 विवत्सां वेपमानां च क्रोशन्तीं कुररीमिव । कथमाश्वासयिष्यामि यदा यास्यामि तं विना ॥ ९  
 कथं वक्ष्यामि शत्रुघ्नं भरतं च यशस्विनम् ॥ १०  
 मया सह वनं यातो विना तेन गतः पुनः । उपालम्भं न शक्यामि सोढुं वत सुमित्रया ॥ ११  
 इहैव देहं त्यक्ष्यामि न हि जीवितमुत्सहे ॥ १२  
 धिङ् मां दुष्कृतकर्माणमनार्यं यत्कृते ह्यसौ । लक्ष्मणः पतितः शेते शरतल्पे गतासुवत् ॥ १३  
 त्वं नित्यं स विषण्णं मामाश्वासयसि लक्ष्मण । गतासुर्नाद्य शक्नोषि मामार्तमभिभाषितुम् १४  
 येनाद्य निहता युद्धे राक्षसा विनिपातिताः । तस्यामेव क्षितां वीरः स शेते निहतः परैः ॥ १५  
 शयानः शरतल्पेस्मिन्स्वशोणितपरिप्लुतः । शरजालैश्चितो भाति भास्करोऽस्तमिव ब्रजन् ॥ १६  
 वाणाभिहतमर्मत्वात् शक्नोत्यभिभाषितुम् । रुजा चाब्रुवतोऽप्यस्य दृष्टिरागेण सूच्यते ॥ १७  
 यथैव मां वनं यान्तमनुयातो महाद्युतिः । अहमप्यनुयास्यामि तथैवेनं यमक्षयम् ॥ १८  
 इष्टवन्धुजनो नित्यं मां च नित्यमनुव्रतः । इमामद्य गतोऽवस्थां ममानार्यस्य दुर्नयैः ॥ १९  
 मुरुष्टेनापि धीरेण लक्ष्मणेन न संस्मरे । परुषं विप्रियं वापि श्रावितं न कदाचन ॥ २०  
 विससर्जैकवेगेन पञ्चबाणशतानि यः । इष्वस्त्रेष्वधिकस्तस्मात्कार्तवीर्याच्च लक्ष्मणः ॥ २१  
 अस्त्रैस्त्राणि यो हन्याच्छक्रस्यापि महात्मनः । सोयमुर्व्यां हतः शेते महार्हशयनोचितः ॥ २२  
 तच्च मिथ्या प्रलसं मां प्रधक्ष्यति न संशयः । यन्मया न कृतो राजा राक्षसानां विभीषणः २३  
 अस्मिन्मुहूर्ते सुग्रीव प्रतियातुमितोऽर्हसि । मत्वा हीनं मया राजन्नावणोऽभिद्रवेद्वली ॥ २४  
 अङ्गदं तु पुरस्कृत्य ससैन्यः ससुहृज्जनः । सागरं तर सुग्रीव नीलेन च नलेन च ॥ २५  
 कृतं हनुमता कार्यं यदन्यैर्दुष्करं रणे । ऋक्षराजेन तुष्यामि गोलाङ्गुलाधिपेन च ॥ २६  
 अङ्गदेन कृतं कर्म मैन्वेन द्विविदेन च । युद्धं केसरिणा संख्ये घोरं संपातिना कृतम् ॥ २७  
 गवयेन गवाक्षेण शरभेण गजेन च । अन्यैश्च हरिभिर्युद्धं मदर्थं त्यक्तजीवितैः ॥  
 न चातिक्रमितुं शक्यं दैवं सुग्रीव मानुषैः ॥ २८  
 यत्तु शक्यं वयस्येन सुहृदा च परंतप । कृतं सुग्रीव तत्सर्वं भवता धर्मभीरुणा ॥ २९  
 मित्रकार्यं कृतमिदं भवद्भिर्वानरर्षभाः । अनुज्ञाता मया सर्वे यथेष्टं गन्तुमर्हथ ॥ ३०  
 शुश्रुवुस्तस्य ते सर्वे वानराः परिदेवनम् । वर्तयाञ्चकुरश्रूणि नेत्रैः कृष्णोत्तरेक्षणाः ॥ ३१

ततः सर्वाण्यनीकानि स्थापयित्वा विभीषणः । आजगाम गदापाणिस्त्वरितो यत्र राघवः ३२  
 तं दृष्ट्वा त्वरितं यान्तं नीलाञ्जनचयोपमम् । वानरा दुद्रुवुः सर्वे मन्यमानास्तु रावणिम् ३३  
 इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकोनपञ्चाशः सर्गः ॥ ४९ ॥

पञ्चाशः सर्गः ।

अथोवाच महातेजा हरिराजो महाबलः । किमियं व्यथिता सेना मूढवातेव नौर्जले ॥ १  
 सुग्रीवस्य वचः श्रुत्वा वालिपुत्रोऽङ्गदोऽब्रवीत् ॥ २  
 न त्वं पश्यसि रामं च लक्ष्मणं च महाबलम् । शरजालाचितौ वीराबुभौ दशरथात्मजौ ॥  
 शरतल्पे महात्मानौ शयानौ रुधिरोक्षितौ ॥ ३  
 अथाब्रवीद्धानरेन्द्रः सुग्रीवः पुत्रमङ्गदम् । नानिमित्तमिदं मन्ये भवितव्यं भयेन तु ॥ ४  
 विषण्णवदना ह्येते त्यक्तप्रहरणा दिशः । प्रपलायन्ति हरयस्त्रासादुत्फुल्ललोचनाः ॥ ५  
 अन्योन्यस्य न लज्जन्ते न निरीक्षन्ति पृष्ठतः । विप्रकर्षन्ति चान्योन्यं पतितं लङ्घयन्ति च ६  
 एतस्मिन्तरे वीरो गदापाणिर्विभीषणः । सुग्रीवं वर्धयामास राघवं च निरैक्षत ॥ ७  
 विभीषणं तं सुग्रीवो दृष्ट्वा वानरभीषणम् । ऋक्षराजं समीपस्थं जाम्बवन्तमुवाच ह ॥ ८  
 विभीषणोऽयं संप्राप्तो यं दृष्ट्वा वानरर्षभाः । विद्रवन्ति परित्रस्ता रावणात्मजशङ्कया ॥ ९  
 शीघ्रमेतान्सुसंन्रस्तान्बहुधा विप्रधावितान् । पर्यवस्थापयाख्याहि विभीषणमुपस्थितम् ॥ १०  
 सुग्रीवेणैवमुक्तस्तु जाम्बवानृक्षपार्थिवः । वानरान्सान्त्वयामास संनिरुध्य प्रधावतः ॥ ११  
 ते निवृत्ताः पुनः सर्वे वानरास्त्यक्तसंभ्रमाः । ऋक्षराजवचः श्रुत्वा तं च दृष्ट्वा विभीषणम् १२  
 विभीषणस्तु रामस्य दृष्ट्वा गात्रं शरैश्चितम् । लक्ष्मणस्य च धर्मात्मा बभूव व्यथितेन्द्रियः १३  
 जलक्लिप्नेन हस्तेन तयोर्नेत्रे प्रमृज्य च । शोकसंपीडितमना रुरोद विललाप च ॥ १४  
 इमौ तौ सत्त्वसंपन्नौ विक्रान्तौ प्रियसंयुगौ । इमामवस्थां गमितौ राक्षसैः कूटयोधिभिः १५  
 भ्रातुः पुत्रेण मे तेन दुष्पुत्रेण दुरात्मना । राक्षस्या जिह्वया बुद्ध्या चालितावृजुविक्रमौ ॥ १६  
 शरैरिमावलं विद्धौ रुधिरेण समुक्षितौ । वसुधायामिमौ सुप्तौ दृश्येते शल्यकाविव ॥ १७  
 ययोर्वीर्यमुपाश्रित्य प्रतिष्ठा काङ्क्षिता मया । तावुभौ देहनाशाय प्रसुप्तौ पुरुषर्षभौ ॥ १८  
 जीवन्नद्य विपन्नोऽस्मि नष्टराज्यमनोरथः । प्राप्तप्रतिज्ञश्च रिपुः सकामो रावणः कृतः ॥ १९  
 एवं विलपमानं तं परिष्वज्य विभीषणम् । सुग्रीवः सत्त्वसंपन्नो हरिराजोऽब्रवीदिदम् ॥ २०  
 राज्यं प्राप्स्यसि धर्मज्ञ लङ्कायां नात्र संशयः । रावणः सह पुत्रेण सकामं नेह लप्स्यते ॥ २१  
 न रुजा पीडितावेतावुभौ राघवलक्ष्मणौ । त्यक्त्वा मोहं वधिष्येते सगणं रावणं रणे ॥ २२  
 तमेनं सान्त्वयित्वा तु समाश्वस्य च राक्षसम् । सुषेणं श्वशुरं पार्श्वे सुग्रीवस्तमुवाच ॥ २३  
 सह शूरैर्हरिगणैर्लब्धसंज्ञावरिन्दमौ । गच्छ त्वं भ्रातरौ गृह्य किष्किन्धां रामलक्ष्मणौ ॥ २४  
 अहं तु रावणं हत्वा सपुत्रं सहबान्धवम् । मैथिलीमानयिष्यामि शक्रो नष्टामिव श्रियम् ॥  
 श्रुत्वैतद्धानरेन्द्रस्य सुषेणो वाक्यमब्रवीत् ॥ २५  
 दैवासुरं महद्युद्धमनुभूतं सुदारुणम् । तदा स्म दानवा देवाञ्शरसंस्पर्शकोविदाः ॥ २६  
 निजघ्नुः शस्त्रविदुषश्छादयन्तो मुहुर्मुहुः ॥ २७

तानार्ताभ्रष्टसंज्ञांश्च परासूंश्च बृहस्पतिः । विद्याभिर्मन्त्रयुक्ताभिरोषधीभिश्चिकित्सति ॥ २८  
 तान्यौषधान्यानयितुं क्षीरोदं यान्तु सागरम् । जवेन वानराः शीघ्रं संपातिपनसादयः ॥  
 हरयस्तु विजानन्ति पार्वतीस्ता महौषधीः २९॥ संजीवकरणीं दिव्यां विशल्यां देवनिर्मितां ३०  
 चन्द्रश्च नाम द्रोणश्च क्षीरोदे सागरोत्तमे । अमृतं यत्र मथितं तत्र ते परमौषधी ॥  
 ते तत्र निहिते देवैः पर्वते परमौषधी ३१॥ अयं वायुसुतो राजन्हनुमांस्तत्र गच्छतु ॥ ३२  
 एतस्मिन्नन्तरे वायुर्मेघांश्चापि सविद्युतः । पर्यस्यन्सागरे तोयं कम्पयन्निव मेदिनीम् ॥ ३३  
 महता पक्षवातेन सर्वद्वीपमहाद्रुमाः । निपेतुर्भिन्नविटपाः समूला लवणाम्भसि ॥ ३४  
 अभवन्पन्नगास्त्रस्ता भोगिनस्तत्रवासिनः । शीघ्रं सर्वाणि यादांसि जग्मुश्च लवणार्णवम् ॥ ३५  
 ततो मुहूर्ताद्गरुडं वैनतेयं महाबलम् । वानरा ददृशुः सर्वे ज्वलन्तमिव पावकम् ॥ ३६  
 तमागतमभिप्रेक्ष्य नागास्ते विप्रदुद्गुवुः । यैस्तौ सत्पुरुषौ बद्धौ शरभूतैर्महाबलौ ॥ ३७  
 ततः सुपर्णः काकुत्स्थौ दृष्ट्वा प्रत्यभिनन्दितः । विममर्श च पाणिभ्यां मुखे चन्द्रसमप्रभे ॥ ३८  
 वैनतेयेन संस्पृष्टास्तयोः संरुरुहुर्गणाः । सुवर्णे च तनू स्निग्धे तयोराशु बभूवतुः ॥ ३९  
 तेजो वीर्यं बलं चौज उत्साहश्च महागुणः । प्रदर्शनं च बुद्धिश्च स्मृतिश्च द्विगुणं तयोः ॥ ४०  
 तावुत्थाप्य महावीर्यौ गरुडो वासवोपमौ । उभौ तौ सस्वजे हृष्टौ रामश्चैनमुवाच ह ॥ ४१  
 भवत्प्रसादाद्भ्यसनं रावणिप्रभवं महत् । आवामिह व्यतिक्रान्तौ पूर्ववद्वलिनौ कृतौ ॥ ४२  
 यथा तातं दशरथं यथाऽजं च पितामहम् । तथा भवन्तमासाद्य हृदयं मे प्रसीदति ॥ ४३  
 को भवान्नूपसंपन्नो दिव्यन्नगनुलेपनः । वसानो विरजे वस्त्रे दिव्याभरणभूषितः ॥ ४४  
 तमुवाच महातेजा वैनतेयो महाबलः । पत्रत्रिराजः प्रीतात्मा हर्षपर्याकुलेक्षणः ॥ ४५  
 अहं सखा ते काकुत्स्थ प्रियः प्राणो बहिश्वरः । गरुत्मानिह संप्राप्तो युवाभ्यां साह्यकारणात् ॥  
 असुरा वा महावीर्या दानवा वा महाबलाः । सुराश्चापि सगन्धर्वाः पुरस्कृत्य शतक्रतुम् ॥ ४७  
 नेमं मोक्षयितुं शक्ताः शरबन्धं सुदारुणम् । मायाबलादिन्द्रजिता निर्मितं क्रूरकर्मणा ॥ ४८  
 एते नागाः काद्रवेयास्तीक्ष्णदंष्ट्रा विपोल्बणाः । रक्षोमायाप्रभावेन शरा भूत्वा त्वदाश्रिताः ४९  
 सभाग्यश्चासि धर्मज्ञ राम सत्यपराक्रम । लक्ष्मणेन सह भ्रात्रा समरे रिपुघातिना ॥ ५०  
 इमं श्रुत्वा तु वृत्तान्तं त्वरमाणोऽहमागतः । सहसा युवयोः स्नेहात्सखित्वमनुपालयन् ॥ ५१  
 मोक्षितौ च महाघोरादस्मात्सायकबन्धनात् । अप्रमादश्च कर्तव्यो युवाभ्यां नित्यमेव हि ॥ ५२  
 प्रकृत्या राक्षसाः सर्वे संग्रामे कूटयोधिनः । शूराणां शुद्धभावानां भवतामार्जवं बलम् ॥ ५३  
 तन्न विश्वसितव्यं वो राक्षसानां रणाजिरे । एतेनैवोपमानेन नित्यं जिह्वा हि राक्षसाः ॥ ५४  
 एवमुक्त्वा ततो रामं सुपर्णः सुमहाबलः । परिष्वज्य सुहृत्स्निग्धमाप्रष्टुमुपचक्रमे ॥ ५५  
 मखे राघव धर्मज्ञ रिपूणामपि वत्सल । अभ्यनुज्ञातुमिच्छामि गमिष्यामि यथागतम् ॥ ५६  
 न च कौतूहलं कार्यं सखित्वं प्रति राघव । कृतकर्मा रणे वीरः सखित्वमनुवेत्स्यसि ॥ ५७  
 बालवृद्धावशेषां तु लङ्कां कृत्वा शरोर्मिभिः । रावणं च रिपुं हत्वा सीतां समुपलप्स्यसे ॥ ५८  
 इत्येवमुक्त्वा वचनं सुपर्णः शीघ्रविक्रमः । रामं च विरुजं कृत्वा मध्ये तेषां वनौकसाम् ॥ ५९  
 प्रदक्षिणं ततः कृत्वा परिष्वज्य च वीर्यवान् । जगामाकाशमाविश्य सुपर्णः पवनो यथा ॥ ६०  
 विरुजौ राघवौ दृष्ट्वा ततो वानरयूथपाः । सिंहनादांस्तदा नेदुर्लाङ्गुलान्दुधुवुस्तदा ॥ ६१

ततो भेरीः समाजग्नमृदङ्गांश्चाप्यनादयन् । दध्मुः शङ्खान्संप्रहृष्टाः क्ष्वेलन्त्यपि यथापुरम् ॥६२  
 आस्फोट्यास्फोट्य विक्रान्ता वानरा नगयोधिनः । द्रुमानुत्पाट्य विविधांस्तस्थुः शतसहस्रशः ६३  
 विसृजन्तो महानादांस्त्रासयन्तो निशाचरान् । लङ्काद्वाराण्युपाजग्मुर्योद्दुकामाः प्लवंगमाः ६४  
 ततस्तु भीमस्तुमुलो निनादो बभूव शालामृगयूथपानाम् ।  
 क्षये निदाघस्य यथा घनानां नादः सुभीमो नदतां निशीथे ॥ ६५  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चाशः सर्गः ॥ ५० ॥

### एकपञ्चाशः सर्गः ।

तेषां सुतुमुलं शब्दं वानराणां तरस्विनाम् । नर्दतां राक्षसैः सार्धं तदा शुश्राव रावणः ॥ १  
 क्लिग्धगम्भीरनिर्घोषं श्रुत्वा स निनदं भृशम् । सच्चिवानां ततस्तेषां मध्ये वचनमब्रवीत् ॥ २  
 यथासौ संप्रहृष्टानां वानराणां समुत्थितः । बहूनां सुमहानादो मेघानामिव गर्जताम् ॥  
 व्यक्तं सुमहती प्रीतिरेतेषां नात्र संशयः ३ ॥ तथा हि विपुलैर्नर्दद्भ्युक्षुभे वरुणालयः ॥ ४  
 तौ तु बद्धौ शरैस्तीक्ष्णैर्भ्रातरौ रामलक्ष्मणौ । अयं च सुमहान्नादः शङ्कां जनयतीव मे ॥ ५  
 एतत्तु वचनं चोक्त्वा मन्त्रिणो राक्षसेश्वरः । उवाच नैर्ऋतांस्तत्र समीपपरिवर्तिनः ॥ ६  
 ज्ञायतां तूर्णमेतेषां सर्वेषां वनचारिणाम् । शोककाले समुत्पन्ने हर्षकारणमुत्थितम् ॥ ७  
 तथोक्तास्तेन संभ्रान्ताः प्राकारमधिरुह्य ते । ददृशुः पालितां सेनां सुग्रीवेण महात्मना ॥ ८  
 तौ च मुक्तौ सुधोरेण शरबन्धेन राघवौ । समुत्थितौ महावेगौ विषेदुः प्रेक्ष्य राक्षसाः ॥ ९  
 संग्रस्तहृदयाः सर्वे प्राकारादवरुह्य ते । विषण्णवदना घोरा राक्षसेन्द्रमुपस्थिताः ॥ १०  
 तदप्रियं दीनमुखा रावणस्य निशाचराः । कृत्स्नं निवेदयामासुर्यथावद्वाक्यकोविदाः ॥ ११  
 यौ ताविन्द्रजिता युद्धे भ्रातरौ रामलक्ष्मणौ । निबद्धौ शरबन्धेन निष्प्रकम्पभुजौ कृतौ ॥ १२  
 विमुक्तौ शरबन्धेन तौ दृश्येते रणाजिरे । पाशानिव गजौ छित्त्वा गजेन्द्रसमविक्रमौ ॥ १३  
 तच्छ्रुत्वा वचनं तेषां राक्षसेन्द्रो महाबलः । चिन्ताशोकसमाक्रान्तो विषण्णवदनोऽब्रवीत् १४  
 धोरैर्दत्तवरैर्बद्धौ शरैराशीविषोपमैः । अमोघैः सूर्यसंकाशैः प्रमथ्येन्द्रजिता युधि ॥ १५  
 तदस्त्रबन्धमासाद्य यदि मुक्तौ रिपू मम । संशयस्थमिदं सर्वमनुपश्याम्यहं बलम् ॥ १६  
 निष्फलाः खलु संवृत्ताः शरा वासुकितेजसः । आदत्तं यैस्तु सङ्ग्रामे रिपूणां मम जीवितम् १७  
 एवमुक्त्वा तु संक्रुद्धो निःश्वसन्नुरगो यथा । अब्रवीद्रक्षसां मध्ये धूम्राक्षं नाम राक्षसम् ॥ १८  
 घलेन महता युक्तो रक्षसां भीमविक्रम । त्वं वधायाभिनिर्याहि रामस्य सह वानरैः ॥ १९  
 एवमुक्तस्तु धूम्राक्षो राक्षसेन्द्रेण धीमता । कृत्वा प्रणामं संहृष्टो निर्जगाम नृपालयात् ॥ २०  
 अभिनिष्क्रम्य तद्द्वारं बलाध्यक्षमुवाच ह । त्वरयस्व बलं तूर्णं किं चिरेण युयुत्सतः ॥ २१  
 धूम्राक्षवचनं श्रुत्वा बलाध्यक्षो बलानुगः । बलमुद्योजयामास रावणस्याज्ञया द्रुतम् ॥ २२  
 ते बद्धघण्टा बलिनो घोररूपा निशाचराः । विगर्जमानाः संहृष्टा धूम्राक्षं पर्यवारयन् ॥  
 विविधायुधहस्ताश्च शूलमुद्गरपाणयः २३ ॥ गदाभिः पट्टसैर्दण्डैरायसैर्मुसलैर्भृशम् ॥ २४  
 परिघभिर्णिण्डपालैश्च भल्लैः प्रासैः परश्वधैः । निर्ययू राक्षसा दिग्भ्यो नर्दन्तो जलदा यथा ॥ २५  
 रथैः कवचिनस्त्वन्धे ध्वजैश्च समलङ्कृतैः । सुवर्णजालविहितैः खरैश्च विविधाननैः ॥ २६  
 हयैः परमशीघ्रैश्च गजेन्द्रैश्च मदोत्कटैः । निर्ययू राक्षसव्याघ्रा व्याघ्रा इव दुरासदाः ॥ २७



वृकसिंहमुखैर्युक्तं खरैः कनकभूषणैः । आरुरोह रथं दिव्यं धूम्राक्षः खरनिःस्वनः ॥	२८
स निर्यातो महावीर्यो धूम्राक्षो राक्षसैर्वृतः । प्रहसन्पश्चिमद्वारं हनूमान्यत्र यूथपः ॥	
रथप्रवरमास्थाय खरयुक्तं खरस्वनम् ॥	२९
प्रयान्तं तु महाघोरं राक्षसं भीमविक्रमम् । अन्तरिक्षगता घोराः शकुनाः प्रत्यधारयन् ॥	३०
रथशीर्षे महान्भीमो गृध्रश्च निपपात ह । ध्वजाग्रे प्रथिताश्चैव निपेतुः कुणपाशानाः ॥	३१
रुधिराद्रो महाश्वेतः कबन्धः पतितो भुवि । विस्वरं चोत्सृजन्नादं धूम्राक्षस्य समीपतः ॥	३२
ववर्ष रुधिरं देवः संच्चाल च मेदिनी । प्रतिलोमं ववौ वायुर्निर्घातसमनिःस्वनः ॥	३३
तिमिरौघावृतास्तत्र दिशश्च न चकाशिरै ॥	३४
स तूत्पातांस्तदा दृष्ट्वा राक्षसानां भयावहान् । प्रादुर्भूतान्सुघोरांश्च धूम्राक्षो व्यथितोऽभवत् ॥	३५
मुमुहु राक्षसाः सर्वे धूम्राक्षस्य पुरःसराः ॥	३६
ततः सुभीमो बहुभिर्निशाचरैर्वृतोऽभिनिष्क्रम्य रणोत्सुको बली ।	
ददर्श तां राघवबाहुपालितां महौघकल्पां बहुवानरीं चमूमू ॥	३७
इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकपञ्चाशः सर्गः ॥ ५१ ॥	

### द्विपञ्चाशः सर्गः ।

धूम्राक्षं प्रेक्ष्य निर्यान्तं राक्षसं भीमविक्रमम् । विनेदुर्वानराः सर्वे प्रहृष्टा युद्धकाङ्क्षिणः ॥	१
तेषां सुतुमुलं युद्धं संजज्ञे हरिरक्षसाम् । अन्योन्यं पादपैर्घोरं निघ्नतां शूलमुद्गरैः ॥	२
घोरैश्च परिघैश्चित्रैस्त्रिशूलैश्चापि संहतैः । राक्षसैर्वानरा घोरैर्विनिकृत्ताः समन्ततः ॥	३
वानरै राक्षसाश्चापि द्रुमैर्भूमौ समीकृताः । राक्षसाश्चापि संक्रुद्धा वानराग्निशितैः शरैः ॥	
विन्यधुर्घोरसंकाशैः कङ्कपत्रैरजिह्वगैः ४ ॥ ते गदाभिश्च भीमाभिः पट्टसैः कूटमुद्गरैः ॥	५
विदार्यमाणा रक्षोभिर्वानरास्ते महाबलाः । अमर्षाज्जनितोद्धर्षाश्चक्रुः कर्माण्यभीतवत् ॥	६
शरनिर्भिन्नगात्रास्ते शूलनिर्भिन्नदेहिनः । जगृहुस्ते द्रुमांस्तत्र शिलाश्च हरियूथपाः ॥	७
तं भीमवेगा हरयो नर्दमानास्ततस्ततः । ममन्धू राक्षसान्भीमानामानि च वभाषिरे ॥	८
तद्वभूवाद्भुतं घोरं युद्धं वानररक्षसाम् । शिलाभिर्विविधाभिश्च बहुभिश्चैव पादपैः ॥	९
राक्षसा मथिताः केचित्केचिद्राशीकृता द्रुमैः । शिलाभिश्चूर्णिताः केचित्केचिद्दन्तैर्विदारिताः ॥	१०
पार्श्वेषु दारिताः केचित्केचिद्राशीकृता द्रुमैः । शिलाभिश्चूर्णिताः केचित्केचिद्दन्तैर्विदारिताः ॥	११
ध्वजैर्विमथितैर्भग्नैः खरैश्च विनिपातितैः । रथैर्विध्वंसितैश्चापि पतितै रजनीचरैः ॥	१२
गजेन्द्रैः पर्वताकारैः पर्वताग्रैर्वनौकसाम् । मथितैर्वाजिभिः कीर्णं सारोहैर्वसुधातलम् ॥	१३
वानरैर्भीमविक्रान्तैराप्लुत्याप्लुत्य वेगितैः । राक्षसाः करजैस्तीक्ष्णैर्मुखेषु विनिकर्तिताः ॥	१४
विवर्णवदना भूयो विप्रकीर्णशिरोरुहाः । मूढाः शोणितगन्धेन निपेतुर्धरणीतले ॥	१५
अन्ये परमसंक्रुद्धा राक्षसा भीमनिःस्वनाः । तलैरेवाभिधावन्ति वज्रस्पर्शसमैर्हीरन् ॥	१६
वानरैरापतन्तस्ते वेगिता वेगवत्तरैः । मुष्टिभिश्चरणैर्दन्तैः पादपैश्चावपोथिताः ॥	
वानरैर्हन्यमानास्ते राक्षसा विप्रदुद्भुवुः ॥	१७
सैन्यं तु विद्रुतं दृष्ट्वा धूम्राक्षो राक्षसर्षभः । क्रोधेन कदनं चक्रे वानराणां युयुत्सताम् ॥	१८

प्रासैः प्रमथिताः केचिद्धानराः शोणितस्त्रवाः । मुद्गरैराहताः केचित्पतिता धरणीतले ॥ १९  
 परिधैर्मथिताः केचिद्भिण्डिपालैर्विदारिताः । पट्टसैराहताः केचिद्भिह्वलन्तो गतासवः ॥ २०  
 केचिद्विनिहताः शूलै रुधिरार्द्रा वनौकसः । केचिद्विद्राविता नष्टाः सबलै राक्षसैर्युधि ॥ २१  
 विभिन्नहृदयाः केचिदेकपाश्वेन दारिताः । विदारितास्त्रिशूलैश्च केचिदान्त्रैर्विनिःसृताः ॥ २२  
 तत्सुभीमं महायुद्धं हरिराक्षससंकुलम् । प्रवभौ शब्दबहुलं शिलापादपसंकुलम् ॥ २३  
 धनुर्ज्यातन्निमधुरं हिकैतालसमन्वितम् । मन्दस्तनितसंगीतं युद्धगान्धर्वमाबभौ ॥ २४  
 धूम्राक्षस्तु धनुष्पाणिर्वानरात्रणमूर्धनि । हसन्विद्रावयामास दिशस्तु शरवृष्टिभिः ॥ २५  
 धूम्राक्षेणार्दितं सैन्यं व्यथितं दृश्य मारुतिः । अभ्यवर्तत संक्रुद्धः प्रगृह्य विपुलां शिलाम् ॥ २६  
 क्रोधाद्भिगुणताम्राक्षः पितृतुल्यपराक्रमः । शिलां तां पातयामास धूम्राक्षस्य रथं प्रति ॥ २७  
 आपतन्तीं शिलां दृष्ट्वा गदामुद्यम्य संभ्रमात् । रथादाप्लुत्य वेगेन वसुधायां व्यतिष्ठत् ॥ २८  
 सा प्रमथ्य रथं तस्य निपपात शिला भुवि । सचक्रकूबरं साश्वं सध्वजं सशरासनम् ॥ २९  
 स भङ्क्त्वा तु रथं तस्य हनुमान्मारुतात्मजः । रक्षसां कदनं चक्रे सस्कन्धविटपैर्दुमैः ॥ ३०  
 विभिन्नशिरसो भूत्वा राक्षसाः शोणितोक्षिताः । दुर्मैः प्रव्यथिताश्चान्ये निपेतुर्धरणीतले ॥ ३१  
 विद्राव्य राक्षसं सैन्यं हनुमान्मारुतात्मजः । गिरेः शिखरमादाय धूम्राक्षमभिदुद्भवे ॥ ३२  
 तमापतन्तं धूम्राक्षो गदामुद्यम्य वीर्यवान् । विनर्दमानः सहसा हनुमन्तमभिद्रवत् ॥ ३३  
 ततः क्रुद्धस्तु वेगेन गदां तां बहुकण्टकाम् । पातयामास धूम्राक्षो मस्तके तु हनूमतः ॥ ३४  
 ताडितः स तथा तत्र गदया भीमरूपया ॥ ३५  
 स कपिर्मारुतबलस्तं प्रहारमचिन्तयन् । धूम्राक्षस्य शिरोमध्ये गिरिशृङ्गमपातयत् ॥ ३६  
 स विह्वलितसर्वाङ्गो गिरिशृङ्गेण ताडितः । पपात सहसा भूमौ विकीर्ण इव पर्वतः ॥ ३७  
 धूम्राक्षं निहतं दृष्ट्वा हतशेषा निशाचराः । त्रस्ताः प्रविविशुर्लङ्कां बध्यमानाः प्लवङ्गमैः ॥ ३८  
 स तु पवनसुतो निहत्य शत्रुं क्षतजवहाः सरितश्च संनिकीर्य ।  
 रिपुवधजनितश्रमो महात्मा मुदमगमत्कपिभिश्च पूज्यमानः ॥ ३९  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्विपञ्चाशः सर्गः ॥ ५२ ॥

### त्रिपञ्चाशः सर्गः ।

धूम्राक्षं निहतं श्रुत्वा रावणो राक्षसेश्वरः । क्रोधेन महताविष्टो निःश्वसन्नुरगो यथा ॥ १  
 दीर्घमुष्णं विनिःश्वस्य क्रोधेन कलुषीकृतः । अब्रवीद्राक्षसं शूरं वज्रदंष्ट्रं महाबलम् ॥ २  
 गच्छ त्वं वीर निर्याहि राक्षसैः परिवारितः । जहि दाशरथिं रामं सुग्रीवं वानरैः सह ॥ ३  
 तथेत्युक्त्वा द्रुततरं मायावी राक्षसेश्वरः । निर्जगाम बलैः सार्धं बहुभिः परिवारितः ॥ ४  
 नागैरश्वैः खरैरुष्ट्रैः संयुक्तः सुसमाहितः । पताकाध्वजचित्रैश्च रथैश्च समलङ्कृतः ॥ ५  
 ततो विचित्रकेयूरमुकुटैश्च विभूषितः । तनुत्राणि च संरुद्ध्य सधनुर्निर्ययौ द्रुतम् ॥ ६  
 पताकालङ्कृतं दीप्तं तप्तकाञ्चनभूषणम् । रथं प्रदक्षिणं कृत्वा समारोहञ्चमूपतिः ॥ ७  
 यष्टिभिस्तोमरैश्चित्रैः शूलैश्च मुसलैरपि । भिण्डिपालैश्च पाशैश्च शक्तिभिः पट्टसैरपि ॥ ८  
 खड्गैश्चक्रैर्गदाभिश्च निशितैश्च परश्वधैः । पदातयश्च निर्यान्ति विविधाः शस्त्रपाणयः ॥ ९  
 विचित्रवाससः सर्वे दीप्ता राक्षसपुङ्गवाः ॥

गजा मदोत्कटाः शूराश्चलन्त इव पर्वताः । ते युद्धकुशलै रूढास्तोमराङ्कुशपाणिभिः ॥	१०
अन्ये लक्षणसंयुक्ताः शूरा रूढा महाबलाः ॥	११
तद्राक्षसबलं घोरं विप्रस्थितमशोभत । प्रावृट्काले यथा मेघा नर्दमानाः सविद्युतः ॥	१२
निःसृता दक्षिणद्वारादङ्गदो यत्र यूथपः । तेषां निष्क्रममाणानामशुभं समजायत ॥	१३
आकाशाद्विघनात्तीव्रा उल्काश्चाभ्यपतंस्तदा । वमन्त्यः पावकज्वालाः शिवा घोरं ववाशिरे १४	
व्याहरन्ति मृगा घोरा रक्षसां निधनं तदा । समापतन्तो योधास्तु प्रास्वलम्भयमोहिताः १५	
एतानौत्पातिकान्दृष्ट्वा वज्रदंष्ट्रो महाबलः । धैर्यमालम्ब्य तेजस्वी निर्जगाम रणोत्सुकः ॥ १६	
तांस्तु निष्क्रमतो दृष्ट्वा वानरा जितकाशिनः । प्रणेदुः सुमहानादानूपूरयंश्च दिशो दश ॥ १७	
ततः प्रवृत्तं तुमुलं हरीणां राक्षसैः मह । घोराणां भीमरूपाणामन्योन्यवधकाङ्क्षिणाम् ॥ १८	
निष्पतन्तो महोत्साहा भिन्नदेहशिरोधराः । रुधिरोक्षितसर्वाङ्गा न्यपतज्जगतीतले ॥ १९	
केचिदन्योन्यमासाद्य शूराः परिघपाणयः । चिक्षिपुर्विविधं शस्त्रं समरेष्वनिवर्तिनः ॥ २०	
द्रुमाणां च शिलानां च शस्त्राणां चापि निःस्वनः । श्रूयते सुमहांस्तत्र घोरो हृदयभेदनः ॥ २१	
रथनेमिस्वनस्तत्र धनुषश्चापि निःस्वनः । शङ्खभेरीमृदङ्गानां वभूव तुमुलः स्वनः ॥ २२	
केचिदस्त्राणि संसृज्य बाहुयुद्धमकुर्वत ॥	२३
तलंश्च चरणैश्चापि मुष्टिभिश्च द्रुमैरपि । जानुभिश्च हताः केचिद्भिन्नदेहाश्च राक्षसाः ॥	
शिलाभिश्चूर्णिताः केचिद्वानरैर्युद्धदुर्मदैः ॥	२४
वज्रदंष्ट्रो भृशं बाणै रणे वित्रासयन्हरीन् । चचार लोकसंहारे पाशहस्त इवान्तकः ॥ २५	
बलवन्तोऽस्त्रविदुषो नानाप्रहरणा रणे । जघूर्वानरसैन्यानि राक्षसाः क्रोधमूर्च्छिताः ॥ २६	
निघ्नतो राक्षसान्दृष्ट्वा सर्वान्वालिसुतो रणे । क्रोधेन द्विगुणाविष्टः संवर्तक इवानलः ॥ २७	
तान्नाक्षसगणान्सर्वान्वृक्षमुद्यम्य वीर्यवान् । अङ्गदः क्रोधताम्राक्षः सिंहः क्षुद्रमृगानिव ॥	
चकार कदनं घोरं शक्तुल्यपराक्रमः ॥	२८
अङ्गदाभिहतास्तत्र राक्षसा भीमविक्रमाः । विभिन्नशिरसः पेतुर्विकृत्ता इव पादपाः ॥ २९	
रथैरश्वैर्ध्वजैश्चित्रैः शरीरैर्हरिरक्षसाम् । रुधिरेण च संछन्ना भूमिर्भयकरी तदा ॥ ३०	
हारकेयूरवस्त्रैश्च शस्त्रैश्च समलङ्कृता । भूमिर्भाति रणे तत्र शारदीव यथा निशा ॥ ३१	
अङ्गदस्य च वेगेन तद्राक्षसबलं महत् । प्राकम्पत तदा तत्र पवनेनाम्बुदो यथा ॥ ३२	

इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रिपञ्चाशः सर्गः ॥ ५३ ॥

### चतुःपञ्चाशः सर्गः ।

बलस्य च निघातेन अङ्गदस्य जयेन च । राक्षसः क्रोधमाविष्टो वज्रदंष्ट्रो महाबलः ॥	१
स विस्फार्य धनुर्घोरं शक्राशनिसमस्वनम् । वानराणामनीकानि प्राकिरच्छरवृष्टिभिः ॥	२
राक्षसाश्चापि मुख्यास्ते रथेषु समवस्थिताः । नानाप्रहरणाः शूराः प्रायुध्यन्त तदा रणे ॥	३
वानराणां तु शूरा ये सर्वे ते प्लवगर्षभाः । आयुध्यन्त शिलाहस्ताः समवेताः समन्ततः ॥	४
तत्रायुधसहस्राणि तस्मिन्नायोधने भृशम् । राक्षसाः कपिमुख्येषु पातयांचक्रिरे तदा ॥	५
वानराश्चापि रक्षःसु गिरीन्वृक्षान्महाशिलाः । प्रवीराः पातयामासुर्मत्तवारणसन्निभाः ॥	६
शूराणां युध्यमानानां समरेष्वनिवर्तिनाम् । तद्राक्षसगणानां च सुयुद्धं समवर्तत ॥	७

प्रभिन्नशिरसः केचिन्निर्भैः पादैश्च बाहुभिः । शस्त्रैरर्पितदेहास्तु रुधिरेण समुक्षिताः ॥	८
हरयो राक्षसाश्चैव शेरते गां समाश्रिताः । कङ्कगृध्रवंलैराढ्या गोमायुगणसंकुलाः ॥	९
कबन्धानि समुत्पेतुर्भीरूणां भीषणानि वै ॥	१०
भुजपाणिशिरश्छिन्नाश्छिन्नकायाश्च भूतले । वानरा राक्षसाश्चापि निपेतुस्तत्र वै रणे ॥	११
ततो वानरसैन्येन हन्यमानं निशाचरम् । प्राभज्यत बलं सर्वं वज्रदंष्ट्रस्य पश्यतः ॥	१२
राक्षसान्भयवित्रस्तान्हन्यमानान्प्लवङ्गमैः । दृष्ट्वा स रोषताम्राक्षो वज्रदंष्ट्रः प्रतापवान् ॥	१३
प्रविवेश धनुष्पाणिस्त्रासयन्हरिवाहिनीम् । शरैर्विदारयामास कङ्कपत्रैरजिह्वगैः ॥	१४
बिभेद वानरांस्तत्र सप्ताष्टौ नव पञ्च च । विव्याध परमक्रुद्धो वज्रदंष्ट्रः प्रतापवान् ॥	१५
त्रस्ताः सर्वे हरिगणाः शरैः संकृत्तकन्धराः । अङ्गदं संप्रधावन्ति प्रजापतिमिव प्रजाः ॥	१६
ततो हरिगणान्भग्नान्दृष्ट्वा वालिसुतस्तदा । क्रोधेन वज्रदंष्ट्रं तमुदीक्षन्तमुदैक्षत ॥	१७
वज्रदंष्ट्रोऽङ्गदक्षोभौ संगतौ हरिराक्षसौ । चेरतुः परमक्रुद्धौ हरिमत्तगजाविव ॥	१८
ततः शरसहस्रेण वालिपुत्रं महाबलः । जघान मर्मदेशेषु मातङ्गमिव तोमरैः ॥	१९
रुधिरोक्षितसर्वाङ्गो वालिसूनुर्महाबलः । चिक्षेप वज्रदंष्ट्राय वृक्षं भीमपराक्रमः ॥	२०
दृष्ट्वा पतन्तं तं वृक्षमसंभ्रान्तश्च राक्षसः । चिच्छेद बहुधा सोऽपि निकृत्तः पतितो भुवि ॥	२१
तं दृष्ट्वा वज्रदंष्ट्रस्य विक्रमं प्लवगर्षभः । प्रगृह्य विपुलं शैलं चिक्षेप च ननाद च ॥	२२
समापतन्तं तं दृष्ट्वा रथादाप्लुत्य वीर्यवान् । गदापाणिरसंभ्रान्तः पृथिव्यां समतिष्ठत ॥	२३
साङ्गदेन गदाक्षिप्त्वा गत्वा तु रणमूर्धनि । स चक्रकूबरं साश्वं प्रममाथ रथं तदा ॥	२४
ततोऽन्यं गिरिमाक्षिप्य विपुलं द्रुमभूषितम् । वज्रदंष्ट्रस्य शिरसि पातयामास सोऽङ्गदः ॥	२५
अभवच्छोणितोद्गारी वज्रदंष्ट्रः स मूर्च्छितः । मुहूर्तमभवन्मूढो गदामालिङ्ग्य निःश्वसन् ॥	२६
स लब्धसंज्ञो गदया वालिपुत्रमवस्थितम् । जघान परमक्रुद्धो वक्षोदेशे निशाचरः ॥	२७
गदां त्यक्त्वा ततस्तत्र मुष्टियुद्धमवर्तत । अन्योन्यं जघ्नतुस्तत्र तावुभौ हरिराक्षसौ ॥	२८
रुधिरोद्गारिणौ तौ तु प्रहारैर्जनितश्रमौ । बभूवतुः सुविक्रान्तावङ्गारकबुधाविव ॥	२९
ततः परमतेजस्वी अङ्गदः कपिकुञ्जरः । उत्पाद्य वृक्षं स्थितवान्वहुपुष्पफलान्वितम् ॥	३०
जग्राह चार्षभं चर्म खड्गं च विपुलं शुभम् । किङ्किणीजालसंछन्नं चर्मणा च परिष्कृतम् ॥	३१
विचित्रांश्चेरतुर्गार्गात्रुषितौ कपिराक्षसौ । जघ्नतुश्च तदान्योन्यं निर्दयं जयकाङ्क्षिणौ ॥	३२
व्रणैः सास्त्रैरशोभेतां पुष्पिताविव किंशुकौ । युध्यमानौ परिश्रान्तौ जानुभ्यामवनीं गतौ ॥	३३
निमेषान्तरमात्रेण अङ्गदः कपिकुञ्जरः । उदतिष्ठत दीप्ताक्षो दण्डाहत इवोरगः ॥	३४
निर्मलेन सुधौतेन खड्गेनास्य महच्छिरः । जघान वज्रदंष्ट्रस्य वालिसूनुर्महाबलः ॥	३५
रुधिरोक्षितगात्रस्य बभूव पतितं द्विधा । स रोषपरिवृत्ताक्षं शुभं खड्गहतं शिरः ॥	३६
वज्रदंष्ट्रं हतं दृष्ट्वा राक्षसा भयमोहिताः । त्रस्ताः प्रत्यपतँलङ्कां वध्यमानाः प्लवङ्गमैः ॥	३७
विषण्णवदना दीना हिया किञ्चिदवाञ्छुस्ताः ॥	३७

निहत्य तं वज्रधरप्रभावः स वालिसूनुः कपिसैन्यमध्ये ।

जगाम हर्षं महितो महाबलः सहस्रनेत्रस्त्रिदशैरिवावृतः ॥

इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुःपञ्चाशः सर्गः ॥ ५४ ॥

## पञ्चपञ्चाशः सर्गः ।

- वज्रदंष्ट्रं हतं श्रुत्वा बालिपुत्रेण रावणः । बलाध्यक्षमुवाचेदं कृताञ्जलिमवस्थितम् ॥ १
- शीघ्रं निर्यान्तु दुर्धर्षा राक्षसा भीमविक्रमाः । अकम्पनं पुरस्कृत्य सर्वशस्त्रप्रकोविदम् ॥ २
- एष शास्ता च गोप्ता च नेता च युधि संमतः । भूतिकामश्च मे नित्यं नित्यं च समरप्रियः ॥ ३
- एष जेष्यति काकुत्स्थौ सुग्रीवं च महाबलम् । वानरांश्चापरान्घोरान्हनिष्यति परंतपः ॥ ४
- परिगृह्य स तामाज्ञां रावणस्य महाबलः । बलं संत्वरयामास तदा लघुपराक्रमः ॥ ५
- ततो नानाप्रहरणा भीमाक्षा भीमदर्शनाः । निष्पेत्तू रक्षसां मुख्या बलाध्यक्षप्रचोदिताः ॥ ६
- रथमास्थाय विपुलं तप्तकाञ्चनकुण्डलः । मेघाभो मेघवर्णश्च मेघस्वनमहास्वनः ॥
- राक्षसैः संवृतो भीमैस्तदा निर्यात्यकम्पनः ॥ ७
- न हि कम्पयितुं शक्यः सुरैरपि महामृधे । अकम्पनस्ततस्तेषामादित्य इव तेजसा ॥ ८
- तस्य निर्धावमानस्य संरब्धस्य युयुत्सया । अकस्माद्दैन्यमागच्छद्भयानां रथवाहिनाम् ॥ ९
- व्यस्फुरन्नयनं चास्य सव्यं युद्धाभिनन्दिनः । विवर्णो मुखवर्णश्च गद्गदश्चाभवत्स्वनः ॥ १०
- अभवत्सुदिने चापि दुर्दिनं रूक्षमारुतम् । ऊचुः खगा मृगाः सर्वे वाचः क्रूरा भयावहाः ॥ ११
- स सिंहोपचितस्कन्धः शार्दूलसमविक्रमः । तानुत्पातानचिन्त्यैव निर्जगाम रणाजिरम् ॥ १२
- तदा निर्गच्छतस्तस्य रक्षसः सह राक्षसैः । बभूव सुमहान्नादः क्षोभयन्निव सागरम् ॥ १३
- तेन शब्देन वित्रस्ता वानराणां महाचमूः । द्रुमशैलप्रहरणा योद्धुं समवतिष्ठत ॥ १४
- तेषां युद्धं महारौद्रं संजज्ञे हरिरक्षसाम् । रामरावणयोरर्थे समभित्यक्तजीविनाम् ॥ १५
- सर्वे ह्यतिबलाः शूराः सर्वे पर्वतसंनिभाः । हरयो राक्षसाश्चैव परस्परजिघांसवः ॥ १६
- तेषां विनर्दतां शब्दः संयुगेऽतितरस्विनाम् । शुश्रुवे सुमहान्क्रोधादन्योन्यमभिगर्जताम् ॥ १७
- रजश्चारुणवर्णाभिं सुभीममभवद्भृशम् । उद्भूतं हरिरक्षोभिः संरुरोध दिशो दश ॥ १८
- अन्योन्यं रजसा तेन कौशेयोद्धूतपाण्डुना । संवृतानि च भूतानि ददृशुर्न रणाजिरे ॥ १९
- न ध्वजा न पताका वा वर्म वा तुरगोऽपि वा । आयुधं स्यन्दनं वापि ददृशे तेन रेणुना ॥ २०
- शब्दश्च सुमहांस्तेषां नर्दतामभिधावताम् । श्रूयते तुमुले युद्धे न रूपाणि चकाशिरे ॥ २१
- हरीनेव सुसंक्रुद्धा हरयो जघ्नुराहवे । राक्षसाश्चापि रक्षांसि निजघ्नुस्तिमिरे तदा ॥ २२
- परांश्चैव विनिघ्नन्तः स्वांश्च वानरराक्षसाः । रुधिराद्रीं तदा चकुर्महीं पङ्कानुलेपनाम् ॥ २३
- ततस्तु रुधिरौघेण सिक्तं व्यपगतं रजः । शरीरशवसंकीर्णा बभूव च वसुंधरा ॥ २४
- द्रुमशक्तिशिलाप्रासैर्गदापरिघतोमरैः । हरयो राक्षसाश्चैव जघ्नुरन्योन्यमोजसा ॥ २५
- बाहुभिः परिघाकारैर्युध्यन्तः पर्वतोपमाः । हरयो भीमकर्माणो राक्षसाञ्जघ्नुराहवे ॥ २६
- राक्षसास्त्वपि संक्रुद्धाः प्रासतोमरपाणयः । कपीभिजघ्निरे तत्र शस्त्रैः परमदारुणैः ॥ २७
- अकम्पनः सुसंक्रुद्धो राक्षसानां चमूपतिः । संहर्षयति तान्सर्वात्राक्षसान्भीमविक्रमान् ॥ २८
- हरयस्त्वपि रक्षांसि महाद्रुममहाद्रुमभिः । विदारयन्त्यभिक्रम्य शस्त्राण्याच्छिद्य वीर्यतः ॥ २९
- एतस्मिन्नन्तरे वीरा हरयः कुमुदो नलः । मैन्दश्च द्विविदः क्रुद्धाश्चकुर्वेगमनुत्तमम् ॥ ३०

ते तु वृक्षैर्महावेगा राक्षसानां चमूमुखे । कदनं सुमहच्चक्रुर्लीलया हरियूथपाः ॥  
ममन्धू राक्षसान्सर्वे वानरा गणशो भृशम् ॥

३१

इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चपञ्चाशः सर्गः ॥ ५५ ॥

### षट्पञ्चाशः सर्गः ।

तद्दृष्ट्वा सुमहत्कर्म कृतं वानरसत्तमैः । क्रोधमाहारयामास युधि तीव्रमकम्पनः ॥ १  
क्रोधमूर्च्छितरूपस्तु धून्वन्परमकार्मुकम् । दृष्ट्वा तु कर्म शत्रूणां सारथिं वाक्यमब्रवीत् ॥ २  
तत्रैव तावच्चरितं रथं प्रापय सारथे । यत्रैते बहवो घ्नन्ति सुबहून्नाक्षसात्रणे ॥ ३  
एतेऽत्र बलवन्तो हि भीमकायाश्च वानराः । द्रुमशैलप्रहरणास्तिष्ठन्ति प्रमुखे मम ॥ ४  
एताग्निहन्तुमिच्छामि समरश्लाघिनो ह्यहम् । एतैः प्रमथितं सर्वं दृश्यते राक्षसं बलम् ॥ ५  
ततः प्रजवनाश्वेन रथेन रथिनां वरः । हरीनभ्यहनत्क्रोधाच्छरजालैरकम्पनः ॥ ६  
न स्थातुं वानराः शेकुः किं पुनर्योद्धुमाहवे । अकम्पनशरैर्भग्नाः सर्वे एव विदुद्रुवुः ॥ ७  
तान्मृत्युवशमापन्नानकम्पनवशं गतान् । समीक्ष्य हनुमाञ्जातीनुपतस्थे महाबलः ॥ ८  
तं महाप्लवगं दृष्ट्वा सर्वे प्लवगयूथपाः । समेत्य समरे वीराः संहृष्टाः पर्यवारयन् ॥ ९  
अवस्थितं हनूमन्तं ते दृष्ट्वा हरियूथपाः । बभूवुर्बलवन्तो हि बलवन्तं समाश्रिताः ॥ १०  
अकम्पनस्तु शैलाभं हनूमन्तमवस्थितम् । महेन्द्र इव धाराभिः शरैरभिववर्ष ह ॥ ११  
अचिन्तयित्वा बाणौघाञ्शरीरे पतिताञ्शितान् । अकम्पनवधार्थाय मनो दध्रे महाबलः ॥ १२  
स प्रसह्य महातेजा हनूमान्मारुतात्मजः । अभिदुद्राव तद्रक्षः कम्पयन्निव मेदिनीम् ॥ १३  
तस्याभिर्नर्दमानस्य दीप्यमानस्य तेजसा । बभूव रूपं दुर्धर्षं दीप्तस्येव विभावसोः ॥ १४  
आत्मानमप्रहरणं ज्ञात्वा क्रोधसमन्वितः । शैलमुत्पाटयामास वेगेन हरिपुङ्गवः ॥ १५  
तं गृहीत्वा महाशैलं पाणिनैकेन मारुतिः । स विनद्य महानादं भ्रामयामास वीर्यवान् ॥ १६  
ततस्तमभिवुद्राव राक्षसेन्द्रमकम्पनम् । पुरा हि नमुचिं संख्ये वज्रेणेव पुरंदरः ॥ १७  
अकम्पनस्तु तद्दृष्ट्वा गिरिशृङ्गं समुद्यतम् । दूरादेव महाबाणैरर्धचन्द्रैर्व्यदारयत् ॥ १८  
तत्पर्वताग्रमाकाशे रक्षोवाणविदारितम् । विशीर्णं पतितं दृष्ट्वा हनुमान्क्रोधमूर्च्छितः ॥ १९  
सोऽश्वकर्णं समासाद्य रोषदर्पान्वितो हरिः । तूर्णमुत्पाटयामास महागिरिमिवोच्छ्रितम् ॥ २०  
तं गृहीत्वा महास्कन्धं सोऽश्वकर्णं महाद्युतिः । प्रहस्य परया प्रीत्या भ्रामयामास संयुगे ॥ २१  
प्रधावञ्चुरुवेगेन प्रभञ्जंस्तरसा द्रुमान् । हनुमान्परमकुद्धश्चरणैर्दारयत्क्षितिम् ॥ २२  
गजांश्च सगजारोहान्सरथान्प्रथिनस्तथा । जघान हनुमान्धीमान्नाक्षसांश्च पदातिगान् ॥ २३  
तमन्तकमिव क्रुद्धं समरे प्राणहारिणम् । हनुमन्तमभिप्रेक्ष्य राक्षसा विप्रदुद्रुवुः ॥ २४  
तमापतन्तं संक्रुद्धं राक्षसानां भयावहम् । ददर्शाकम्पनो वीरश्चुक्रोध च ननाद च ॥ २५  
स चतुर्दशभिर्बाणैः शितैर्देहविदारणैः । निर्बिभेद हनूमन्तं महावीर्यमकम्पनः ॥ २६  
स तदा प्रतिविद्धस्तु बह्वीभिः शरवृष्टिभिः । हनुमान्ददृशे वीरः प्ररूढ इव सानुमान् ॥ २७  
विरराज महाकायो महावीर्यो महामनाः । पुष्पिताशोकसंकाशो विधूम इव पावकः ॥ २८  
ततोऽन्यं वृक्षमुत्पाद्य कृत्वा वैगमनुत्तमम् । शिरस्यभिजघानाशु राक्षसेन्द्रमकम्पनम् ॥ २९  
स वृक्षेण हतस्तेन सक्रोधेन महात्मना । राक्षसो वानरेन्द्रेण पपात च ममार च ॥ ३०

तं दृष्ट्वा निहतं भूमौ राक्षसेन्द्रमकम्पनम् । व्यथिता राक्षसाः सर्वे क्षितिकम्प इव द्रुमाः ॥ ३१  
 त्यक्तप्रहरणाः सर्वे राक्षसास्ते पराजिताः । लङ्कामभिययुस्वस्ता वानरैस्सौरभिद्रुताः ॥ ३२  
 ते मुक्तकेशाः संभ्रान्ता भग्नमानाः पराजिताः । स्रवच्छ्रमजलैरङ्कैः श्वसन्तो विप्रबुद्बुः ॥ ३३  
 अन्योन्यं प्रममन्थुस्ते विविशुर्नगरं भयात् । पृष्ठतस्ते सुसंमूढाः प्रेक्षमाणा मुहुर्मुहुः ॥ ३४  
 तेषु लङ्कां प्रविष्टेषु राक्षसेषु महाबलाः । समेत्य हरयः सर्वे हनुमन्तमपूजयन् ॥ ३५  
 सोऽपि प्रहृष्टस्तान्सर्वान्हरीन्प्रत्यभ्यपूजयत् । हनुमान्सत्त्वसंपन्नो यथार्हमनुकूलतः ॥ ३६  
 विनेदुश्च यथाप्राणं हरयो जितकाशिनः । चकर्षुश्च पुनस्तत्र सप्राणानपि राक्षसान् ॥ ३७  
 स वीरशोभामभजन्महाकपिः समेत्य रक्षांसि निहत्य मारुतिः ।  
 महासुरं भीमममित्रनाशनं यथैव विष्णुर्वलिनं चमूमुखे ॥ ३८  
 अपूजयन्देवगणास्तदा कपिं स्वयं च रामोऽतिबलश्च लक्ष्मणः ।  
 तथैव सुग्रीवमुखाः प्लवङ्गमा विभीषणश्चैव महाबलस्तथा ॥ ३९

इत्यार्षे श्रीमद्रामायणे वाल्मीकीय आदिकाव्ये युद्धकाण्डे पट्षाशः सर्गः ॥ ५६ ॥

### सप्तपञ्चाशः सर्गः ।

अकम्पनवधं श्रुत्वा क्रुद्धो वै राक्षसेश्वरः । किञ्चिद्दीनमुखश्चापि सचिवांस्तानुदैक्षत ॥ १  
 स तु ध्यात्वा मुहूर्तं तु मन्त्रिभिः संविचार्य च । ततस्तु रावणः पूर्वदिवसे राक्षसाधिपः ॥  
 पुरीं परिययौ लङ्कां सर्वान्गुल्मानवेक्षितुम् ॥ २  
 तां राक्षसगणैर्गुप्तां गुल्मैर्बहुभिरावृताम् । ददर्श नगरीं लङ्कां पताकाध्वजमालिनीम् ॥ ३  
 रुद्धां तु नगरीं दृष्ट्वा रावणो राक्षसेश्वरः । उवाचामर्षतः काले प्रहस्तं युद्धकोविदम् ॥ ४  
 पुरस्योपनिविष्टस्य सहसा पीडितस्य च । नान्यं युद्धात्प्रपश्यामि मोक्षं युद्धविशारद ॥ ५  
 अहं वा कुम्भकर्णो वा त्वं वा सेनापतिर्मम । इन्द्रजिह्वा निकुम्भो वा वहेयुर्भारमीदृशम् ॥ ६  
 स त्वं बलमतः शीघ्रमादाय परिगृह्य च । विजयायाभिनिर्याहि यत्र सर्वे वनौकसः ॥ ७  
 निर्याणादेव ते नूनं चपला हरिवाहिनी । नर्दतां राक्षसेन्द्राणां श्रुत्वा नादं द्रविष्यति ॥ ८  
 चपला ह्यविनीताश्च चलचित्ताश्च वानराः । न सहिष्यन्ति ते नादं सिंहनादमिव द्विपाः ॥ ९  
 विद्रुते च बले तस्मिन्नामः सौमित्रिणा सह । अवशस्ते निरालम्बः प्रहस्त वशमेप्यति ॥ १०  
 आपत्संशयिता श्रेयो न तु निःसंशयीकृता । प्रतिलोमानुलोमं वा यद्वा नो मन्यसे हितम् ॥ ११  
 रावणेनैवमुक्तस्तु प्रहस्तो वाहिनीपतिः । राक्षसेन्द्रमुवाचेदमसुरेन्द्रमिवोशनो ॥ १२  
 राजन्मन्त्रितपूर्वं नः कुशलैः सह मन्त्रिभिः । विवादश्चापि नो वृत्तः समवेक्ष्य परस्परम् ॥ १३  
 प्रदानेन तु सीतायाः श्रेयो व्यवसितं मया । अप्रदाने पुनर्युद्धं दृष्टमेतत्तथैव नः ॥ १४  
 सोऽहं दानैश्च मानैश्च सततं पूजितस्त्वया । सान्त्वैश्च विविधैः काले किं न कुर्यां प्रियं तवा ॥ १५  
 न हि मे जीवितं रक्ष्यं पुत्रदारधनानि वा । त्वं पश्य मां जुहुषन्तं त्वदर्थं जीवितं युधि ॥ १६  
 एवमुक्त्वा तु भर्तारं रावणं वाहिनीपतिः । उवाचेदं बलाध्यक्षान्प्रहस्तः पुरतः स्थितान् ॥ १७  
 समानयत मे शीघ्रं राक्षसानां महद्वलम् ॥ १८  
 मद्वाणाशनिवेगेन हतानां च रणाजिरे । अद्य तृप्यन्तु मांसादाः पक्षिणः काननौकसाम् ॥ १९

इत्युक्तास्ते प्रहस्तेन बलाध्यक्षाः कृतत्वराः । बलमुद्योजयामासुस्तस्मिन्नाक्षसमन्दिरे ॥	२०
सा बभूव मुहूर्तेन तिग्मनानाविधायुधैः । लङ्का राक्षसवीरैस्तैर्गर्जरिव समाकुला ॥	२१
हुताशनं तर्पयतां ब्राह्मणांश्च नमस्यताम् । आज्यगन्धप्रतिबहः सुरभिर्मारुतो बवौ ॥	२२
स्रजश्च विविधाकारा जगृहस्त्वभिमन्त्रिताः । सङ्ग्रामसज्जाः संहृष्टा धारयन्नाक्षसास्तदा ॥	२३
सधनुष्काः कवचिनो वेगादाप्लुत्य राक्षसाः । रावणं प्रेक्ष्य राजानं प्रहस्तं पर्यवारयन् ॥	२४
अथामक्य च राजानं भेरीमाहृत्य भैरवाम् । आरुरोह रथं दिव्यं प्रहस्तः सज्जकल्पितम् ॥	२५
ह्यैर्महाजवैर्युकं सम्यक्सूतसुसंयतम् । महाजलदनिर्घोषं साक्षाच्चन्द्रार्कभास्वरम् ॥	२६
उरगध्वजदुर्धर्षं सुवर्धुं स्ववस्करम् । सुवर्णजालसंयुक्तं प्रहसन्तमिव श्रिया ॥	२७
ततस्तं रथमास्थाय रावणार्पितशासनः । लङ्काया निर्ययौ तूर्णं बलेन महतावृतः ॥	२८
ततो दुन्दुभिनिर्घोषः पर्जन्यनिनदोपमः । वादित्राणां च निनदः पूरयन्निव सागरम् ॥	
शुश्रुवे शङ्खशब्दश्च प्रयाते वाहिनीपतौ ॥	२९
निनदन्तः स्वराण्योरात्राक्षसा जग्मुरग्रतः । भीमरूपा महाकायाः प्रहस्तस्य पुरःसराः ॥	३०
नरान्तकः कुम्भहनुर्महानादः समुन्नतः । प्रहस्तसचिवा ह्येते निर्ययुः परिवार्य तम् ॥	३१
व्यूढेनैव सुधोरेण पूर्वद्वारात्स निर्ययौ । गजयूथनिकाशेन बलेन महता वृतः ॥	३२
सागरप्रतिमौधेन वृतस्तेन बलेन सः । प्रहस्तो निर्ययौ तूर्णं कालान्तकयमोपमः ॥	३३
तस्य निर्याणघोषेण राक्षसानां च नर्दताम् । लङ्कायां सर्वभूतानि विनेदुर्विकृतैः स्वरैः ॥	३४
व्यभ्रमाकाशमाविश्य मांसशोणितभोजनाः । मण्डलान्यपसव्यानि खगाश्चक्रू रथं प्रति ॥	३५
वमन्त्यः पावकज्वालाः शिवा घोरा ववाशिरै । अन्तरिक्षात्पपातोल्का वायुश्च परुषो बवौ ॥	३६
अन्योन्यमभिसंरब्धा ग्रहाश्च न चकाशिरै ॥	३७
मेघाश्च खरनिर्घोषा रथस्योपरि रक्षसः । ववृषू रुधिरं चास्य सिषिचुश्च पुरःसरान् ॥	३८
केतुर्मूर्धनि गृध्रोऽस्य निलीनो दक्षिणामुखः । तुँदन्नुभयतः पार्श्वं समग्रामहरत्प्रभाम् ॥	३९
सारथेर्बहुशश्चास्य संग्राममवगाहतः । प्रेतोदो न्यपतद्दस्तात्सूतस्य ह्यसादिनः ॥	४०
निर्याणश्रीश्च यास्यासीद्भास्वरा वसुदुर्लभा । सा ननाश मुहूर्तेन समे च स्खलिता हयाः ॥	४१
प्रहस्तं त्वभिनिर्यान्तं प्रख्यातबलपौरुषम् । युधि नानाप्रहरणा कपिसेनाऽभ्यवर्तत ॥	४२
अथ घोषः सुतुमुलो हरीणां समजायत । वृक्षानारुजतां चैव गुर्वीरागृह्णतां शिलाः ॥	४३
नदतां राक्षसानां च वानराणां च गर्जताम् । उभे प्रमुदिते सैन्ये रक्षोगणवनौकसाम् ॥	४४
वेगितानां समर्थानामन्योन्यवधकाङ्क्षिणाम् । परस्परं चाह्वयतां निनादः श्रूयते महान् ॥	४५
ततः प्रहस्तः कपिराजवाहिनीमभिप्रतस्थे विजयाय दुर्मतिः ।	
विवृद्धवेगां च विवेश तां चमूं यथा मुमूर्षुः शलभो विभावसुम् ॥	४६
इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तपञ्चाशः सर्गः ॥ ५७ ॥	

### अष्टपञ्चाशः सर्गः ।

ततः प्रहस्तं निर्यान्तं दृष्ट्वा भीमपराक्रमम् । उवाच सस्मितं रामो विभीषणमरिदमः ॥	१
क एष सुमहाकायो बलेन महता वृतः । आचक्ष्व मे महाबाहो वीर्यवन्तं निशाचरम् ॥	२
राघवस्य वचः श्रुत्वा प्रत्युवाच विभीषणः ॥	३



एष सेनापतिस्तस्य प्रहस्तो नाम राक्षसः । लङ्कायां राक्षसेन्द्रस्य त्रिभागबलसंवृतः ॥  
 वीर्यवानखविच्छूरः प्रख्यातश्च पराक्रमे ॥ ४  
 ततः प्रहस्तं निर्यान्तं भीमं भीमपराक्रमम् । गर्जन्तं सुमहाकायं राक्षसैरभिसंवृतम् ॥ ५  
 ददर्श महती सेना वानराणां बलीयसाम् । अतिसंजातरोषाणां प्रहस्तमभिगर्जताम् ॥ ६  
 खड्गशक्त्यृष्टिबाणाश्च शूलानि मुसलानि च । गदाश्च परिघाः प्रासा विविधाश्च परश्वधाः ॥ ७  
 धनुषि च विचित्राणि राक्षसानां जयैषिणाम् । प्रगृहीतान्यशोभन्त वानरानभिधावताम् ॥ ८  
 जगृहुः पादपांश्चापि पुष्पितान्वानरर्षभाः । शिलाश्च विपुला दीर्घा योद्धुकामाः प्लवङ्गमाः ॥ ९  
 तेषामन्योन्यमासाद्य संग्रामः सुमहानभूत् । बहूनामश्मवृष्टिं च शरवृष्टिं च वर्षताम् ॥ १०  
 बहवो राक्षसा युद्धे बहून्वानरयूथपान् । वानरा राक्षसांश्चापि निजघ्नुर्बहवो बहून् ॥ ११  
 शूलैः प्रमथिताः केचित्केचिच्च परमायुधैः । परिघैराहताः केचित्केचिच्छिन्नाः परश्वधैः ॥ १२  
 निरुच्छ्वासाः कृताः केचित्पतिता धरणीतले । विभिन्नहृदयाः केचिदिषुसंधानसंदिताः ॥ १३  
 केचिद्विधा कृताः खड्गैः स्फुरन्तः पतिता भुवि । वानरा राक्षसैः शूलैः पार्श्वतश्चावदारिताः १४  
 वानरैश्चापि संकुञ्चै राक्षसौघाः समन्ततः । पादपैर्गिरिशृङ्गैश्च संपिष्टा वसुधातले ॥ १५  
 वज्रस्पर्शतलैर्हस्तैर्मुष्टिभिश्च हता भृशम् । वेमुः शोणितमास्येभ्यो विशीर्णदशनेक्षणाः ॥ १६  
 आर्तस्वनं च स्वनतां सिंहनादं च नर्दताम् । बभूव तुमुलः शब्दो हरीणां रक्षसां युधि ॥ १७  
 वानरा राक्षसाः क्रुद्धा वीरमार्गमनुव्रताः । विवृत्तनयनाः क्रूराश्चक्रुः कर्माण्यभीतवत् ॥ १८  
 नरान्तकः कुम्भहनुर्महानादः समुन्नतः । एते प्रहस्तसचिवाः सर्वे जघ्नुर्वनौकसः ॥ १९  
 तेषामापततां शीघ्रं निघ्नतां चापि वानरान् । द्विविदो गिरिशृङ्गेण जघानैकं नरान्तकम् ॥ २०  
 दुर्मुखः पुनरुत्थाय कपिः स विपुलद्रुमम् । राक्षसं क्षिप्रहस्तस्तु समुन्नतमपोथयत् ॥ २१  
 जाम्बवास्तु सुसंकुद्धः प्रगृह्य महतीं शिलाम् । पातयामास तेजस्वी महानादस्य वक्षसि ॥ २२  
 अथ कुम्भहनुस्तत्र तारेणासाद्य वीर्यवान् । वृक्षेणाभिहतो मूर्ध्नि प्राणान्संत्याजयद्रणे ॥ २३  
 अमृध्यमाणस्तत्कर्म प्रहस्तो रथमास्थितः । चकार कदनं घोरं धनुष्पाणिर्वनौकसाम् ॥ २४  
 आवर्त इव संजज्ञे उभयोः सेनयोस्तदा । क्षुभितस्याप्रमेयस्य सागरस्येव निःस्वनः ॥ २५  
 महता हि शरीधेण प्रहस्तो युद्धकोविदः । अर्दयामास संक्रुद्धो वानरान्परमाहवे ॥ २६  
 वानराणां शरीरैश्च राक्षसानां च मेदिनी । बभूव निचिता घोरा पतितैरिव पर्वतैः ॥ २७  
 सा मही रुधिरौघेण प्रच्छन्ना संप्रकाशते । संछन्ना माधवे मासि पलाशैरिव पुष्पितैः ॥ २८  
 हतवीरौघवप्रां तु भग्नायुधमहाद्रुमाम् । शोणितौघमहातोयां यमसागरगामिनीम् ॥ २९  
 यकृत्प्रीहमहापङ्कां विनिकीर्णान्प्रशैवलाम् । भिन्नकायशिरोमीनामङ्गावयवशाद्वलाम् ॥ ३०  
 गृध्रहंसगणाकीर्णां कङ्कसारससेविताम् । मेदःफेनसमाकीर्णामार्तस्तनितनिःस्वनाम् ॥  
 तां कापुरुषदुस्तरां युद्धभूमिमयीं नदीम् ॥ ३१  
 नदीमिव घनापाये हंससारससेविताम् । राक्षसाः कपिमुख्याश्च तेरुस्तां दुस्तरां नदीम् ॥ ३२  
 यथा पद्मरजोध्वस्तां नलिनीं गजयूथपाः ॥ ३३  
 ततः सृजन्तं बाणौघान्प्रहस्तं स्यन्दने स्थितम् । ददर्श तरसा नीलो विनिघ्नन्तं प्लवङ्गमान् ३४  
 उद्धूत इव वायुः स्वे महदभ्रबलं बलात् । समीक्ष्याभिद्रुतं युद्धे प्रहस्तो बाहिनीपतिः ॥  
 रथेनादित्यवर्णेन नीलमेवाभिदुद्भवे ॥ ३५

स धनुर्धन्विनां श्रेष्ठो विकृष्य परमाहवे । नीलाय व्यसृजद्वाणान्प्रहस्तो वाहिनीपतिः ॥ ३६  
 ते प्राप्य विशिखा नीलं विनिर्भिद्य समाहिताः । महीं जग्मुर्महावेगा रुषिता इव पन्नगाः ॥ ३७  
 नीलः शरैरभिहतो निशितैर्ज्वलनोपमैः । स तं परमदुर्धर्षमापतन्तं महाकपिः ॥ ३८  
 प्रहस्तं ताडयामास वृक्षमुत्पाटय वीर्यवान् ॥ ३९  
 स तेनाभिहतः क्रुद्धो नदन्नाक्षसपुङ्गवः । ववर्ष शरवर्षाणि प्लवङ्गानां चमूपतौ ॥ ४०  
 तस्य बाणगणान्घोरान्नाक्षसस्य महाबलः । अपारयन्वारयितुं प्रत्यगृह्णाभिमीलितः ॥ ४१  
 यथैव गोवृषो वर्षं शारदं शीघ्रमागतम् । एवमेव प्रहस्तस्य शरवर्षं दुरासदम् ॥  
 निमीलिताक्षः सहसा नीलः सेहे सुदारुणम् ॥ ४२  
 रोषितः शरवर्षेण सालेन महता महान् । प्रजघान ह्याग्नीलः प्रहस्तस्य मनोजवान् ॥ ४३  
 ततः स चापमुद्धृत्य प्रहस्तस्य महाबलः । बभञ्ज तरसा नीलो ननाद च पुनः पुनः ॥ ४४  
 विधनुस्तु कृतस्तेन प्रहस्तो वाहिनीपतिः । प्रगृह्य मुसलं घोरं स्यन्दनादवपुषुवे ॥ ४५  
 तावुभौ वाहिनीमुख्यौ जातवरां तरस्विनौ । स्थितौ क्षतजदिग्धाङ्गौ प्रभिन्नाविव कुञ्जरौ ॥ ४६  
 उल्लिखन्तौ सुतीक्ष्णाभिर्दंष्ट्राभिरितरेतरम् । सिंहशार्दूलसदृशौ सिंहशार्दूलचेष्टितौ ॥ ४७  
 विक्रान्तविजयौ वीरौ समरेष्वनिवर्तिनौ । काङ्गमाणौ यशः प्राप्तुं वृत्रवासवयोः समौ ॥ ४८  
 आजघान तदा नीलं ललाटे मुसलेन सः । प्रहस्तः परमायत्तस्तस्य सुस्त्राव शोणितम् ॥ ४९  
 ततः शोणितदिग्धाङ्गः प्रगृह्य सुमहातरुम् । प्रहस्तस्योरसि क्रुद्धो विससर्ज महाकपिः ॥ ५०  
 तमचिन्त्यप्रहारं स प्रगृह्य मुसलं महत् । अभिदुद्राव बलिनं बलानीलं प्लवङ्गमम् ॥ ५१  
 तमुग्रवेगं संरब्धमापतन्तं महाकपिः । ततः संप्रेक्ष्य जग्राह महावेगो महाशिलाम् ॥ ५२  
 तस्य युद्धाभिकामस्य मृधे मुसलयोधिनः । प्रहस्तस्य शिलां नीलो मूर्ध्नि तूर्णमपातयत् ॥ ५३  
 सा तेन कपिमुख्येन विमुक्ता महती शिला । विभेद बहुधा घोरा प्रहस्तस्य शिरस्तदा ॥ ५४  
 स गतासुर्गतश्रीको गतसत्त्वो गतेन्द्रियः । पपात सहसा भूमौ छिन्नमूल इव द्रुमः ॥ ५५  
 प्रभिन्नशिरसस्तस्य बहु सुस्त्राव शोणितम् । शरीरादपि सुस्त्राव गिरेः प्रस्रवणं यथा ॥ ५६  
 हते प्रहस्ते नीलेन तदकम्प्यं महद्वलम् । रक्षसामप्रहृष्टानां लङ्कामभिजगाम ह ॥ ५७  
 न शंकुः समरे स्थातुं निहते वाहिनीपतौ । सेतुबन्धं समासाद्य विकीर्णं सलिलं यथा ॥ ५८  
 हते तस्मिंश्चमूमुख्ये राक्षसास्ते निरुद्यमाः । रक्षःपतिगृहं गत्वा ध्यानमूकत्वमास्थिताः ॥  
 प्राप्ताः शोकार्णवं तीव्रं निःसंज्ञा इव तेऽभवन् ॥ ५९

ततस्तु नीलो विजयी महाबलः प्रशस्यमानः स्वकृतेन कर्मणा ।

समेत्य रामेण सलक्ष्मणेन च प्रहृष्टरूपस्तु बभूव यूथपः ॥ ६०

इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टपञ्चाशः सर्गः ॥ ५८ ॥

### एकोनषष्टितमः सर्गः ।

तस्मिन्हते राक्षससैन्यपाले प्लवङ्गमानामृषभेण युद्धे ।

भीमायुधं सागरतुल्यवेगं विदुद्भुवे राक्षसराजसैन्यम् ॥ १

गत्वाथ रक्षोधिपतेः शशंसुः सनापतिं पावकसूनुशस्तम् ।

तच्चापि तेषां वचनं निशम्य रक्षोधिपः क्रोधवशं जगाम ॥ २

संख्ये प्रहस्तं निहतं निशम्य शोकार्दितः क्रोधपरीतचेताः ।

उवाच ताम्नेर्ऋतयोधमुख्यानिन्द्रो यथा चामरयोधमुख्यान् ॥

नावज्ञा रिपवे कार्या यैरिन्द्रबलसूदनः । सूदितः सैन्यपालो मे सानुयात्रः सकुञ्जरः ॥ ३

सोऽहं रिपुविनाशाय विजयायाविचारयन् । स्वयमेव गमिष्यामि रणशीर्षं तदद्भुतम् ॥ ४

अद्य तद्धानरानीकं रामं च सहलक्ष्मणम् । निर्दहिष्यामि बाणार्धैर्वनं दीप्तैरिषाम्निभिः ॥ ५

स एवमुक्त्वा ज्वलनप्रकाशं रथं तुरङ्गोत्तमराजयुक्तम् ।

प्रकाशमानं वपुषा ज्वलन्तं समारुरोहामरराजशत्रुः ॥

स शङ्खभेरीपणवप्रणादैरास्फोटितक्ष्वेलितसिंहनादैः ।

पुण्यैः स्तवैश्चाप्यभिपूज्यमानस्तदा ययौ राक्षसराजमुख्यः ॥

स शैलजीमूतनिकाशरूपैर्मासादनैः पावकदीप्तनेत्रैः ।

बभौ वृतो राक्षसराजमुख्यो भूतैर्वृतो रुद्र इवामरेशः ॥

ततो नगर्याः सहसा महौजा निष्क्रम्य तद्धानरसैन्यमुग्रम् ।

महार्णवाभ्रस्तनितं ददर्श समुद्यतं पादपशैलहस्तम् ॥

तद्राक्षसानीकमतिप्रचण्डमालोक्य रामो भुजगेन्द्रबाहुः ।

बिभीषणं शस्त्रभृतां वरिष्ठमुवाच सेनानुगतः पृथुश्रीः ॥

नानापताकाध्वजशस्त्रजुष्टं प्रासासिशूलायुधशस्त्रजुष्टम् ।

सैन्यं गजेन्द्रोपमनागजुष्टं कस्येदमक्षोभ्यमभीरुजुष्टम् ॥

ततस्तु रामस्य निशम्य वाक्यं बिभीषणः शक्रसमानवीर्यः ।

शशंस रामस्य बलप्रवेकं महात्मनां राक्षसपुङ्गवानाम् ॥

योऽसौ गजस्कन्धगतो महात्मा नवोदितार्कोपमताम्रवक्रः ।

प्रकम्पयन्नागशिरोभ्युपैति ह्यकम्पनं त्वेनमवेहि राजन् ॥

योऽसौ रथस्थो मृगराजकेतुर्धून्वन्धनुः शक्रधनुःप्रकाशम् ।

करीव भात्युग्रविवृत्तदंष्ट्रः स इन्द्रजिन्नाम वरप्रधानः ॥

यश्चैष विन्ध्यास्तंमहेन्द्रकल्पो धन्वी रथस्थोऽतिरथोऽतिवीरः ।

विस्फारयंश्चापमतुल्यमानं नाम्नातिकायोऽतिविवृद्धकायः ॥

योऽसौ नवार्कोदितताम्रचक्षुरारुह्य घण्टानिनदप्रणादम् ।

गजं खरं गर्जति वै महात्मा महोदरो नाम स एष वीरः ॥

योऽसौ ह्यं काञ्चनचित्रभाण्डमारुह्य सन्ध्याभ्रगिरिप्रकाशम् ।

प्रासं समुद्यम्य मरीचिनद्धं पिशाच एषोऽशनितुल्यवेगः ॥

यश्चैष शूलं निशितं प्रगृह्य विद्युत्प्रभं किंकरवज्रवेगम् ।

वृषेन्द्रमास्थाय गिरिप्रकाशमायाति योऽसौ त्रिशिरा यशस्वी ॥

असौ च जीमूतनिकाशरूपः कुम्भः पृथुव्यूढसुजातवक्षाः ।

समाहितः पद्मगराजकेतुर्विस्फारयन्भाति धनुर्विधून्वन् ॥

यश्चैष जाम्बूनदवज्रजुष्टं दीप्तं सधूमं परिधं प्रगृह्य । आयाति रक्षोबलकेतुभूतस्त्वसौ निकुम्भोऽद्भुतघोरकर्मा ॥	२१
यश्चैष चापासिशरौघजुष्टं पताकिनं पावकदीप्तरूपम् । रथं समास्थाय विभात्युदग्रो नरान्तकोऽसौ नगशृङ्गयोधी ॥	२२
यश्चैष नानाविधघोररूपैर्व्याघ्रोष्ट्रनागेन्द्रमृगाश्ववक्रैः । भूतैर्वृतो भाति विवृत्तनेत्रैः सोऽसौ सुराणामपि दर्पहन्ता ॥	२३
यत्रैतदिन्द्रप्रतिमं विभाति छत्रं सितं सूक्ष्मशलाकमग्र्यम् । अत्रैष रक्षोधिपतिर्महात्मा भूतैर्वृतो रुद्र इवावभाति ॥	२४
असौ किरीटी च्चलकुण्डलास्यो नगेन्द्रविन्ध्योपमभीमकायः । महेन्द्रवैवस्वतदर्पहन्ता रक्षोधिपः सूर्य इवावभाति ॥	२५
प्रत्युवाच ततो रामो विभीषणमरिंदमम् । अहो दीप्तो महातेजा रावणो राक्षसेश्वरः ॥	२६
आदित्य इव दुष्प्रेक्षो रश्मिभिर्भाति रावणः । सुव्यक्तं लक्षये ह्यस्य रूपं तेजःसमावृतम् ॥२७	
देवदानववीराणां वपुर्नैवंविधं भवेत् । यादृशं राक्षसेन्द्रस्य वपुरेतत्प्रकाशते ॥	२८
सर्वे पर्वतसंकाशाः सर्वे पर्वतयोधिनः । सर्वे दीप्तायुधधरा योधाश्चास्य महौजसः ॥	२९
भाति राक्षसराजोऽसां प्रदीप्तैर्भीमविक्रमैः । भूतैः परिवृतस्तीक्ष्णैर्देहवद्भिरिवान्तकः ॥	३०
दिष्ट्यायमद्य पापात्मा मम दृष्टिपथं गतः । अद्य क्रोधं विमोक्ष्यामि सीताहरणसंभवम् ॥३१	
एवमुक्त्वा ततो रामो धनुरादाय वीर्यवान् । लक्ष्मणानुचरस्तस्थौ सुमुञ्चत्य शरोत्तमम् ॥३२	
ततः स रक्षोधिपतिर्महात्मा रक्षांसि तान्याह महाबलानि । द्वारेषु चैर्यागृहगोपुरेषु सुनिर्वृतास्तिष्ठत निर्विशङ्काः ॥	३३
इहागतं मां सहितं भवद्भिर्वनौकसश्छिद्रमिदं विदित्वा । शून्यां पुरीं दुष्प्रसहां प्रमथ्य प्रधर्षयेयुः सहसा समेताः ॥	३४
विसर्जयित्वा सहितांस्ततस्तान्गतेषु रक्षःसु यथानियोगम् । व्यदारयद्धानरसागरौघं महाश्लेषः पूर्णमिवार्णवौधम् ॥	३५
तमापतन्तं सहसा समीक्ष्य दीप्तेषुचापं युधि राक्षसेन्द्रम् । महत्समुत्पात्य महीधराग्रं दुद्राव रक्षोधिपतिं हरीशः ॥	३६
तच्छैलशृङ्गं बहुवृक्षसानुं प्रगृह्य चिक्षेप निशाचराय । तमापतन्तं सहसा समीक्ष्य विभेद बाणैस्तपनीयपुङ्खैः ॥	३७
तस्मिन्प्रवृद्धोत्तमसानुवृक्षे शृङ्गे विकीर्णे पतिते पृथिव्याम् । महाहिकल्पं शरमन्तकाभं समाददे राक्षसलोकनाथः ॥	३८
स तं गृहीत्वानिलतुल्यवेगं सविस्फुलिङ्गज्वलनप्रकाशम् । बाणं महेन्द्राशनितुल्यवेगं चिक्षेप सुग्रीववधाय रुष्टः ॥	३९
स सायको रावणबाहुमुक्तः शक्राशनिप्रख्यवपुः शिताग्रः । सुग्रीवमासाद्य विभेद वेगाद्गुहेरिता क्रौञ्चमिवोग्रशक्तिः ॥	४०

- स सायकार्तो विपरीतचेताः कूजन्पृथिव्यां निपपात वीरः ।  
 तं प्रेक्ष्य भूमौ पतितं विसंज्ञं नेदुः प्रहृष्टा युधि यातुधानाः ॥ ४१
- ततो गवाक्षो गवयः सुदंष्ट्रस्तथर्षभो ज्योतिमुखो नभश्च ।  
 शैलान्समुद्यम्य विवृद्धकायाः प्रदुद्भुवस्तं प्रति राक्षसेन्द्रम् ॥ ४२
- तेषां प्रहारान्स चकार मोघान् राक्षोधिपो बाणगणैः शिताग्रैः ।  
 तान्वानरेन्द्रानपि बाणजालैर्बिभेद जाम्बूनदचित्रपुङ्खैः ॥ ४३
- ते वानरेन्द्रास्त्रिदशारिबाणैर्भिन्ना निपेतुर्भुवि भीमकायाः ।  
 ततस्तु तद्धानरसैन्यमुग्रं प्रच्छादयामास स बाणजालैः ॥ ४४
- ते बध्यमानाः पतिताः प्रवीरा नानद्यमाना भयशल्यविद्धाः ।  
 शाखामृगा रावणसायकार्ता जग्मुः शरण्यं शरणं स्म रामम् ॥ ४५
- ततो महात्मा स धनुर्धनुष्मानादाय रामः सहसा जगाम ।  
 तं लक्ष्मणः प्राञ्जलिरभ्युपेत्य उवाच वाक्यं परमार्थयुक्तम् ॥ ४६
- काममार्यः सुपर्याप्तो वधायास्य दुरात्मनः । विधमिष्याम्यहं नीचमनुजानीहि मां प्रभो ॥ ४७
- तमब्रवीन्महातेजा रामः सत्यपराक्रमः ॥ ४८
- गच्छ यत्नपरश्चापि भव लक्ष्मण संयुगे । रावणो हि महावीर्यो रणेऽद्भुतपराक्रमः ॥  
 त्रैलोक्येनापि संक्रुद्धो दुष्प्रसह्यो न संशयः ॥ ४९
- तस्य च्छिद्राणि मार्गस्व स्वच्छिद्राणि च लक्ष्य । चक्षुषा धनुषा यत्नाद्रक्षात्मानं समाहितः ५०  
 राघवस्य वचः श्रुत्वा परिष्वज्याभिपूज्य च । अभिवाद्य ततो रामं ययौ सौमित्रिराहवम् ५१  
 स रावणं वारणहस्तबाहुर्ददर्श दीप्तोद्यतभीमचापम् ।  
 प्रच्छादयन्तं शरवृष्टिजालैस्तान्वानरान्भिन्नविकीर्णदेहान् ॥ ५२
- तमालोक्य महातेजा हनुमान्मारुतात्मजः । निर्वार्य शरजालानि प्रदुद्राव स रावणम् ॥ ५३  
 रथं तस्य समासाद्य भुजमुद्यम्य दक्षिणम् । त्रासयन् रावणं धीमान्हनुमान्वाक्यमब्रवीत् ॥ ५४  
 देवदानवगन्धर्वा यक्षाश्च सह राक्षसैः । अवश्यं तु त्वया भग्ना वानरेभ्यस्तु ते भयम् ॥ ५५  
 एष मे दक्षिणो बाहुः पञ्चशाखः समुद्यतः । विधमिष्यति ते देहाद्भूतात्मानं चिरोषितम् ॥ ५६  
 श्रुत्वा हनुमतो वाक्यं रावणो भीमविक्रमः । संरक्तनयनः क्रोधादिदं वचनमब्रवीत् ॥ ५७  
 क्षिप्रं प्रहर निःशङ्कं स्थिरां कीर्तिमवाप्नुहि । ततस्त्वां ज्ञातविक्रान्तं नाशयिष्यामि वानर ॥ ५८  
 रावणस्य वचः श्रुत्वा वायुसूनुर्वचोऽब्रवीत् । प्रहृतं हि मया पूर्वमक्षं स्मर सुतं तव ॥ ५९  
 एवमुक्तो महातेजा रावणो राक्षसेश्वरः । आजघानानिलसुतं तलेनोरसि वीर्यवान् ॥ ६०  
 स तलाभिहतस्तेन च्चाल च मुहुर्मुहुः । स्थित्वा मुहूर्तं तेजस्वी स्थैर्यं कृत्वा महामतिः ॥  
 आजघानाभिसंक्रुद्धस्तलेनैवामरद्विषम् ॥ ६१
- ततस्तलेनाभिहतो वानरेण महात्मना । दशग्रीवः समाधूतो यथा भूमिचलेऽचलः ॥ ६२  
 संग्रामे तं तथा दृष्ट्वा रावणं तलताडितम् । ऋषयो वानराः सिद्धा नेदुर्देवाः सहासुरैः ॥ ६३  
 अथाश्वस्य महातेजा रावणो वाक्यमब्रवीत् ॥ ६४  
 साधु वानर वीर्येण श्लाघनीयोऽसि मे रिपुः । रावणेनैवमुक्तस्तु मारुतिर्वाक्यमब्रवीत् ॥ ६५

धिगस्तु मम धीर्येण यस्त्वं जीवसि रावण । सकृत्तु प्रहरेदानीं दुर्बुद्धे किं विकथसे ॥ ६६  
 ततस्त्वां मामिका मुष्टिर्निष्यति यमक्षयम् । ततो मारुतिवाक्येन क्रोधस्तस्य तदाज्वलत् ६७  
 संरक्तनयनो यत्नान्मुष्टिमुद्यम्य दक्षिणम् । पातयामास वेगेन वानरोरसि धीर्यवान् ॥ ६८  
 हनुमान्वक्षसि ध्यूढे संचचाल हतः पुनः ॥ ६९  
 विह्वलं तु तदा दृष्ट्वा हनुमन्तं महाबलम् । रथेनातिरथः शीघ्रं नीलं प्रति समभ्यगात् ॥ ७०  
 राक्षसानामधिपतिर्दशग्रीवः प्रतापवान् । पन्नगप्रतिभैर्भीमैः परमर्मातिभेदिभिः ॥  
 शरैरादीपयामास नीलं हरिचमूपतिम् ॥ ७१  
 स शरौघसमायस्तो नीलः कपिचमूपतिः । करेणैकेन शैलाग्रं रक्षोधिपतयेऽसृजत् ॥ ७२  
 हनुमानपि तेजस्वी समाश्वस्तो महामनाः । विप्रेक्षमाणो युद्धेऽसुः सरोषमिदमब्रवीत् ॥ ७३  
 नीलेन सह संयुक्तं रावणं राक्षसेश्वरम् । अन्येन युध्यमानस्य न युक्तमभिधावनम् ॥ ७४  
 रावणोऽपि महातेजास्तच्छृङ्गं सप्तभिः शरैः । आजघान सुतीक्ष्णाग्रैस्तद्विकीर्णं पपात ह ॥ ७५  
 तद्विकीर्णं गिरेः शृङ्गं दृष्ट्वा हरिचमूपतिः । कालाग्निरिव ज्वाल क्रोधेन परवीरहा ॥ ७६  
 सोऽश्वकर्णान्धवान्सालांश्रुतांश्चापि सुपुष्पितान् । अन्यांश्च विविधान्वृक्षास्त्रीलश्चिक्षेप संयुगे ७७  
 स तान्वृक्षान्समासाद्य प्रतिचिच्छेद रावणः । अभ्यवर्षत्सुधोरेण शरवर्षेण पावकिम् ॥ ७८  
 अभिवृष्टः शरौघेण मेघेनेव महाचलः । ह्रस्वं कृत्वा तदा रूपं ध्वजाग्रे निपपात ह ॥ ७९  
 पावकात्मजमालोक्य ध्वजाग्रे समुपस्थितम् । ज्वाल रावणः क्रोधात्ततो नीलो ननाद च ८०  
 ध्वजाग्रे धनुषश्चाग्रे किरीटाग्रे च तं हरिम् । लक्ष्मणोऽथ हनुमांश्च दृष्ट्वा रामश्च विस्मिताः ८१  
 रावणोऽपि महातेजाः कपिलाघवविस्मितः । अस्त्रमाहंरयामास दीप्तमाग्नेयमद्भुतम् ॥ ८२  
 ततस्ते चुक्रुथुर्दृष्ट्वा लब्धलक्षाः प्लवङ्गमाः । नीललाघवसंभ्रान्तं दृष्ट्वा रावणमाहवे ॥ ८३  
 वानराणां च नादेन संरब्धो रावणस्तदा । संभ्रमाविष्टहृदयो न किञ्चित्प्रत्यपद्यत ॥ ८४  
 आग्नेयेनाथ संयुक्तं गृहीत्वा रावणः शरम् । ध्वजशीर्षस्थितं नीलमुदैक्षत निशाचरः ॥  
 ततोऽब्रवीन्महातेजा रावणो राक्षसेश्वरः ॥ ८५  
 कपे लाघवयुक्तोऽसि मायया परयानया । जीवितं खलु रक्षस्व यदि शक्तोऽसि वानर ॥ ८६  
 तानि तान्यात्मरूपाणि सृजसि त्वमनेकशः ॥ ८७  
 तथापि त्वां मया युक्तः सायकोऽस्त्रप्रयोजितः । जीवितं परिरक्षन्तं जीविताङ्गं शयिष्यति ॥ ८८  
 एषमुक्त्वा महाबाहू रावणो राक्षसेश्वरः । संधाय बाणमस्त्रेण चमूपतिमताडयत् ॥ ८९  
 सोऽस्त्रयुक्तेन बाणेन नीलो वक्षसि ताडितः । निर्दह्यमानः सहसा निपपात महीतले ॥ ९०  
 पितृमाहात्म्यसंयोगादात्मनश्चापि तेजसा । जानुभ्यामपतद्भ्रूमौ न च प्राणैर्व्ययुज्यत ॥ ९१  
 विसंज्ञं वानरं दृष्ट्वा दशग्रीवो रणोत्सुकः । रथेनाम्बुदनादेन सौमित्रिमभिदुहुवे ॥ ९२  
 आसाद्य रणमध्ये तु वारयित्वा स्थितो ज्वलन् । धनुर्विस्फारयामास कम्पयन्निव मेदिनीम् ९३  
 तमाह सौमित्रिरदीनसत्त्वो विस्फारयन्तं धनुरग्रमेयम् ।  
 अभ्येहि मामेव निशाचरेन्द्र न वानरांस्त्वं प्रतियोद्धुमर्हः ॥ ९४  
 स तस्य वाक्यं प्रतिपूर्णघोषं ज्याशब्दमुग्रं च निशम्य राजा ।  
 आसाद्य सौमित्रिमवस्थितं तं कोपान्वितो वाक्यमुवाच रक्षः ॥ ९५

दिष्ट्यासि मे राघव दृष्टिमार्गं प्राप्तोऽन्तगामी विपरीतबुद्धिः ।	
अस्मिन्क्षणे यास्यसि मृत्युदेशं संसाद्यमानो मम बाणजालैः ॥	९६
तमाह सौमित्रिरविस्मयानो गर्जन्तमुद्धृतशिताग्रदंष्ट्रम् ।	
राजन्न गर्जन्ति महाप्रभावा विकत्थसे पापकृतां वरिष्ठ ॥	९७
जानामि वीर्यं तव राक्षसेन्द्र बलं प्रतापं च पराक्रमं च ।	
अवस्थितोऽहं शरचापपाणिरागच्छ किं मोघविकत्थनेन ॥	९८
स एवमुक्तः कुपितः ससर्ज रक्षोधिपः सप्त शरान्सुपुङ्गवान् ।	
तांलक्ष्मणः काञ्चनचित्रपुङ्खैश्चिच्छेद बाणैर्निशिताग्रधारैः ॥	९९
तान्प्रेक्षमाणः सहसा निकृत्तान्निकृत्तभोगानिव पद्मगेन्द्रान् ।	
लङ्केश्वरः क्रोधवशं जगाम ससर्ज चान्यान्निशितान्पृषत्कान् ॥	१००
स बाणवर्षं तु ववर्ष तीव्रं रामानुजः कार्मुकसंप्रयुक्तम् ।	
धुरार्धचन्द्रोत्तमकर्णिभलैः शरांश्च चिच्छेद न चुक्षुभे च ॥	१०१
स बाणजालानथ तानि तानि मोघानि पश्यंस्त्रिदशारिराजः ।	
विसिष्मिये लक्ष्मणलाघवेन पुनश्च बाणाग्निशितान्मुमोच ॥	१०२
स लक्ष्मणश्चाशु शराञ्जिशिताग्रान्महेन्द्रवज्राशनितुल्यवेगान् ।	
संधाय चापे ज्वलनप्रकाशान्ससर्ज रक्षोधिपतेर्वधाय ॥	१०३
स तान्प्रचिच्छेद हि राक्षसेन्द्रश्छित्त्वा च तांलक्ष्मणमाजघान ।	
शरेण कालाग्निसमप्रभेण स्वयम्भुदत्तेन ललाटदेशे ॥	१०४
स लक्ष्मणो रावणसायकार्तश्चाल चापं शिथिलं प्रगृह्य ।	
पुनश्च संज्ञां प्रतिलभ्य कृच्छ्राच्चिच्छेद चापं त्रिदशेन्द्रशत्रोः ॥	१०५
निकृत्तचापं त्रिभिराजघान बाणैस्तदा दाशरथिः शिताग्रैः ।	
स सायकार्तो विचचाल राजा कृच्छ्राच्च संज्ञां पुनराससाद ॥	१०६
स कृत्तचापः शरताडितश्च मेदार्रगात्रो रुधिरावसिक्तः ।	
जग्राह शक्तिं समुदग्रशक्तिः स्वयम्भुदत्तां युधि देवशत्रुः ॥	१०७
स तां विधूमानलसन्निकाशां वित्रासिनीं वानरवाहिनीनाम् ।	
चिक्षेप शक्तिं तरसा ज्वलन्तीं सौमित्रये राक्षसराष्ट्रनाथः ॥	१०८
तामापतन्तीं भरतानुजोऽस्त्रैर्जघान बाणैश्च हुताग्निकल्पैः ।	
तथापि सा तस्य विवेश शक्तिर्बाह्वन्तरं दाशरथेर्विशालम् ॥	१०९
स शक्तिमाञ्शक्तिसमाहतः सन्मुहुः प्रजज्वाल रघुप्रवीरः ।	
तं विह्वलन्तं सहसाभ्युपेत्य जग्राह राजा तरसा भुजाभ्याम् ॥	११०
हिमवान्मन्दरो मेरुस्त्रैलोक्यं वा सहार्मरैः । शक्यं भुजाभ्यामुद्धर्तुं न संख्ये भरतानुजः १११	
शक्त्या ब्राह्म्यापि सौमित्रिस्ताडितस्तु स्तनान्तरे । विष्णोरचिन्त्यं स्वं भागमात्मानं प्रत्यनुस्मरत् ॥	

ततो दानवदर्पघ्नं सौमित्रिं देवकण्ठकः । तं पीडयित्वा बाहुभ्यामप्रभुर्लङ्घनेऽभवत् ॥

अथैवं वैष्णवं भागं मानुषं देहमास्थितम् ॥

११३

अथ वायुसुतः क्रुद्धो रावणं समभिद्रवत् । आजघानोरसि क्रुद्धो वज्रकल्पेन मुष्टिना ॥११४

तेन मुष्टिप्रहारेण रावणो राक्षसेश्वरः । जानुभ्यामपतद्भूमौ च्चाल च पपात च ॥ ११५

आस्यैः सनेत्रश्रवणैर्वधाम रुधिरं बहु ॥

११६

विधूर्णमानो निश्चेष्टो रथोपस्थ उपाविशत् । विसंज्ञो मूर्च्छितश्चासीन्न च स्थानं समालभत् ॥११७

विसंज्ञं रावणं दृष्ट्वा समरे भीमविक्रमम् । ऋषयो वानराः सर्वे नेदुर्देवाः सवासवाः ॥ ११८

हनुमानपि तेजस्वी लक्ष्मणं रावणार्दितम् । अनयद्राघवाभ्याशं बाहुभ्यां परिगृह्य तम् ॥११९

वायुसूनोः सुहृत्त्वेन भक्त्या परमया च सः । शत्रूणामप्रकम्प्योऽपि लघुत्वमगमत्कपेः ॥ १२०

तं समुत्सृज्य सा शक्तिः सौमित्रिं युधि दुर्जयम् । रावणस्य रथे तस्मिंस्थानं पुनरुपागता ॥१२१

आश्वस्तश्च विशल्यश्च लक्ष्मणः शत्रुसूदनः । विष्णोर्भागममीमांस्यमात्मानं प्रत्यनुस्मरन् ॥१२२

रावणोऽपि महातेजाः प्राप्य संज्ञां महाहवे । आददे निशितान्वाणाञ्जग्राह च महद्भुजः ॥१२३

निपातितमहावीरां द्रवन्तीं वानरीं चमूम् । राघवस्तु रणे दृष्ट्वा रावणं समभिद्रवत् ॥ १२४

अथैनमुपसंगम्य हनुमान्वाक्यमब्रवीत् । मम पृष्ठं समारुह्य राक्षसं शास्तुमर्हसि ॥ १२५

विष्णुर्यथा गरुत्मन्तं बलवन्तं समाहितः । तच्छ्रुत्वा राघवो वाक्यं वायुपुत्रेण भाषितम् ॥

भारुरोह महाशूरो बलवन्तं महाकपिम् ॥१२६॥ रथस्थं रावणं संख्ये ददर्श मनुजाधिपः ॥१२७

तमालोक्य महातेजाः प्रदुद्राव स राघवः । वैरोचनिमिव क्रुद्धो विष्णुरभ्युद्यतायुधः ॥ १२८

ज्याशब्दमकरोत्सीघ्रं वज्रनिष्पेषनिःस्वनम् ॥१२९॥ गिरा गम्भीरया रामो राक्षसेन्द्रमुवाच ह ।

तिष्ठ तिष्ठ मम त्वं हि कृत्वा विप्रियमीदृशम् । क्व नु राक्षसशार्दूल गतो मोक्षमवाप्स्यसि ॥१३१

यदीन्द्रवैवस्वतभास्करान्वा स्वयम्भुवैश्वानरशंकरान्वा ।

गमिष्यसि त्वं दश वा दिशोऽथवा तथापि मे नाद्य गतो विमोक्ष्यसे ॥ १३२

यश्चैव शक्त्याभिहतस्त्वयाद्य इच्छन्विषादं सहसाभ्युपेतः ।

स एव रक्षोगणराजमृत्युः सपुत्रदारस्य तवाद्य युद्धे ॥ १३३

एतेन चात्यञ्जुतदर्शनानि शरैर्जनस्थानकृतालयानि ।

चतुर्दशान्यास्तवरायुधानि रक्षःसहस्राणि निषूदितानि ॥ १३४

राघवस्य वचः श्रुत्वा राक्षसेन्द्रो महाकपिम् । वायुपुत्रं महावीर्यं बहन्तं राघवं रणे ॥

आजघान शरैस्तीक्ष्णैः कालानलशिखोपमैः ॥ १३५

राक्षसेनाह्वे तस्य ताडितस्यापि सायकैः । स्वभावतेजोयुक्तस्य भूयस्तेजोऽभ्यवर्धत ॥ १३६

ततो रामो महातेजा रावणेन कृतव्रणम् । दृष्ट्वा ह्यवगशार्दूलं कोपस्व वशमेयिवान् ॥ १३७

तस्याभिचङ्कम्य रथं सचक्रं साश्वध्वजच्छत्रमहापताकम् ।

ससारथिं साशनिशूलखड्गं रामः प्रविच्छेद शरैः सुपुङ्खैः ॥ १३८

अथेन्द्रशत्रुं तरसा जघान बाणेन वज्राशनिसंनिभेन ।

भुजान्तरे व्यूढसुजातरूपे वज्रेण मेरुं भगवानिवेन्द्रः ॥ १३९



यो बभ्रुपाताशानिसन्निपाताञ्च चुक्षुभे नापि चचाल राजा ।	
स रामबाणाभिहतो भृशार्तश्चचाल चापं च मुमोच वीरः ॥	१४०
तं विह्वलन्तं प्रसमीक्ष्य रामः समाददे दीप्तमथार्धचन्द्रम् ।	
तेनार्कवर्णं सहसा किरीटं चिच्छेद रक्षोधिपतेर्महात्मा ॥	१४१
तं निर्विषाशीविषसन्निकाशं शान्तार्षिपं सूर्यमिवाप्रकाशम् ।	
गतश्रियं कृत्तकिरीटकूटमुवाच रामो युधि राक्षसेन्द्रम् ॥	१४२
कृतं त्वया कर्म महत्सुभीमं हतप्रवीरश्च कृतस्त्वयाहम् ।	
तस्मात्परिश्रान्त इव व्यवस्य न त्वां शरैर्मृत्युवशं नयामि ॥	१४३
गच्छानुजानामि रणार्दितस्त्वं प्रविश्य रात्रिं चरराज लङ्काम् ।	
आश्वास्य निर्याहि रथी च धन्वी तदा बलं द्रक्ष्यसि मे रथस्थः ॥	१४४
स एवमुक्तो हतदर्पहर्षो निकृत्तचापः स हताश्वसूतः ।	
शरार्दितः कृत्तमहाकिरीटो विवेश लङ्कां सहसा स राजा ॥	१४५
तस्मिन्प्रविष्टे रजनीचरेन्द्रे महाबले दानवदेवशत्रौ ।	
हरीन्विशल्यान्सह लक्ष्मणेन चकार रामः परमाहवाग्रे ॥	१४६
तस्मिन्प्रभिन्ने त्रिदशेन्द्रशत्रौ सुरासुरा भूतगणा दिशश्च ।	
ससागराः सर्षिमहोरगाश्च तथैव भूम्यम्बुचराश्च हृष्टाः ॥	१४७

इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकोनषष्टितमः सर्गः ॥ ५९ ॥

### षष्टितमः सर्गः ।

स प्रविश्य पुरीं लङ्कां रामबाणभयार्दितः । भग्नदर्पस्तदा राजा बभूव व्यथितेन्द्रियः ॥	१
मातङ्ग इव सिंहेन गरुडेनेव पन्नगः । अभिभूतोऽभवद्राजा राघवेण महात्मना ॥	२
ब्रह्मदण्डप्रकाशानां विद्युत्सदृशवर्चसाम् । स्मरन्नाघववाणानां विव्यथे राक्षसेश्वरः ॥	३
स काञ्चनमयं दिव्यमाश्रित्य परमासनम् । विप्रेक्षमाणो रक्षांसि रावणो वाक्यमब्रवीत् ॥	४
सर्वं तत्त्वलु मे मोघं यत्तप्तं परमं तपः । यत्समानो महेन्द्रेण मानुषेणास्मि निर्जितः ॥	५
इदं तद्ब्रह्मणो घोरं वाक्यं मामभ्युपस्थितम् । मानुषेभ्यो विजानीहि भयं त्वमिति तत्तथा ॥	६
देवदानवगन्धर्वैर्यक्षराक्षसपन्नगैः । अवध्यत्वं मया प्राप्तं मानुषेभ्यो न याचितम् ॥	७
विदितं मानुषं मन्ये रामं दशरथात्मजम् । इक्ष्वाकुकुलनाथेन अनरण्येन यत्पुरा ॥	८
उत्पत्स्यते हि मद्दंशे पुरुषो राक्षसाधम । यस्त्वां सपुत्रं सामात्यं सबलं साश्वसारथिम् ॥	९
निहनिष्यति सङ्ग्रामे त्वां कुलाधम दुर्मते ॥	९
शप्तोऽहं वेदवत्या च यदा सा धर्षिता पुरा । सेयं सीता महाभागा जाता जनकनन्दिनी ॥	१०

१ यस्त्वामित्यत्र तु आमिति छेदः । आमित्यङ्गीकारे । यस्तु पुरुषस्त्वां सङ्ग्रामे निहनिष्यति सः मद्दंशे उत्पत्स्यते । आं निधितम् । इत्येवंप्रकारेण इक्ष्वाकुकुलनाथेन अनरण्येन यत् यस्मात् पुरा विदितं प्रतिज्ञातम् । विदितो ज्ञातमिधुतामिति गानार्थरत्नमाला । तस्मात् मानुषं रामं दशरथात्मजं दशरथपुत्रत्वेन जातं मन्ये । राक्षसाधम कुलाधमेति जानितः कुल-  
नाथ नीचत्वमुच्यते ।

उमा नन्दीश्वरश्चापि रम्भा बरुणकन्यका । यथोक्तास्तपसा प्राप्तं न मिथ्या ऋषिभाषितम् ११  
 एतदेवाम्युपागम्य यत्नं कर्तुमिहार्हथ । राक्षसाश्चापि तिष्ठन्तु चर्यागोपुरमूर्धसु ॥ १२  
 स चाप्रतिमगम्भीरो देवदानवदर्पहा । ब्रह्मशापाभिभूतस्तु कुम्भकर्णो विबोध्यताम् ॥ १३  
 स पराजितमात्मानं प्रहस्तं च निषूदितम् । ज्ञात्वा रक्षोबलं भीममादिदेश महाबलः ॥ १४  
 द्वारेषु यत्नः क्रियतां प्राकारश्चाधिरुह्यताम् । निद्रावशसमाविष्टः कुम्भकर्णो विबोध्यताम् ॥ १५  
 सुखं स्वपिति निश्चिन्तः कालोपहतचेतनः । नव षट् सप्त चाष्टौ च मासान्स्वपिति राक्षसः ॥  
 मन्त्रयित्वा प्रसुप्तोऽयमिर्तस्तु नवमेऽहनि । तं तु बोधयत क्षिप्रं कुम्भकर्णं महाबलम् ॥ १७  
 स तु संख्ये महाबाहुः ककुदः सर्वरक्षसाम् । वानरात्राजपुत्रौ च क्षिप्रमेव वधिष्यति ॥ १८  
 एष केतुः परः संख्ये मुख्यो वै सर्वरक्षसाम् । कुम्भकर्णः सदा शेते मूढो ग्राम्यसुखे रतः १९  
 रामेण हि निरस्तस्य संग्रामेऽस्मिन्सुदारुणे । भविष्यति न मे शोकः कुम्भकर्णे विबोधिते ॥ २०  
 किं करिष्याम्यहं तेन शक्रतुल्यबलेन हि । ईदृशे व्यसने प्राप्ते यो न साहाय्य कल्पते ॥ २१  
 ते तु तद्वचनं श्रुत्वा राक्षसेन्द्रस्य राक्षसाः । जग्मुः परमसंभ्रान्ताः कुम्भकर्णनिवेशनम् ॥ २२  
 ते रावणसमादिष्टा मांसशोणितभोजनाः । गन्धमाल्यांस्तथा भक्ष्यानादाय सहसा ययुः ॥ २३  
 तां प्रविश्य महाद्वारां सर्वतो योजनायताम् । कुम्भकर्णगुहां रम्यां सर्वगन्धप्रवाहिनीम् ॥ २४  
 कुम्भकर्णस्य निःश्वासादवधूता महाबलाः । प्रतिष्ठमानाः कृच्छ्रेण यत्नात्प्रविविशुर्गुहाम् ॥ २५  
 तां प्रविश्य गुहां रम्यां शुभां काञ्चनकुट्टिमाम् । ददृशुर्नैर्ऋतव्याघ्रं शयानं भीमदर्शनम् ॥ २६  
 ते तु तं विकृतं सुप्तं विकीर्णमिव पर्वतम् । कुम्भकर्णं महानिद्रं सहिताः प्रत्यबोधयन् ॥ २७  
 ऊर्ध्वरोमाञ्चिततनुं श्वसन्तमिव पन्नगम् । त्रासयन्तं महाश्वासैः शयानं भीमदर्शनम् ॥ २८  
 भीमनासापुटं तं तु पातालविपुलाननम् । शय्यायां न्यस्तसर्वाङ्गं मेदोरुधिरगन्धिनम् ॥ २९  
 काञ्चनाङ्गदनद्धाङ्गं किरीटिनमरिन्दमम् । ददृशुर्नैर्ऋतव्याघ्रं कुम्भकर्णं महाबलम् ॥ ३०  
 ततश्चक्रुर्महात्मानः कुम्भकर्णाग्रतस्तदा । मांसानां मेरुसंकाशं राशिं परमतर्पणम् ॥ ३१  
 मृगाणां महिषाणां च वराहाणां च संचयान् । चक्रुर्नैर्ऋतशार्दूला राशिमन्नस्य चान्द्रुतम् ॥ ३२  
 ततः शोणितकुम्भांश्च मद्यानि विविधानि च ॥ ३३  
 पुरस्तात्कुम्भकर्णस्य चक्रुस्त्रिदशशत्रवः । लिलिपुश्च परार्धेन चन्दनेन परंतपम् ॥ ३४  
 दिव्यैराच्छादयामासुर्माल्यैर्गन्धैः सुगन्धिभिः । धूपं सुगन्धं ससृजुस्तुष्टुबुधश्च परन्तपम् ॥ ३५  
 जलदा इव चोन्नेदुर्यातुधानास्ततस्ततः । शङ्खानापूरयामासुः शशाङ्कसदृशप्रभान् ॥  
 तुमुलं युगपच्चापि विनेदुश्चाप्यमर्षिताः ॥ ३६  
 नेदुरास्फोटयामासुश्चिक्षिपुस्ते निशाचराः । कुम्भकर्णविबोधार्थं चक्रुस्ते विपुलं स्वनम् ॥ ३७  
 सशङ्खभेरीपणवप्रणादमास्फोटितक्ष्वेलितसिंहनादम् ।  
 दिशो द्रवन्तस्त्रिदिवं किरन्तः श्रुत्वा विहङ्गाः सहसा निपेतुः ॥ ३८  
 यदा भृशार्तेर्निर्नदैर्महात्मा न कुम्भकर्णो बुबुधे प्रसुप्तः ।  
 ततो मुसुपैठीर्मुसलानि सर्वे रक्षोगणास्ते जगृहर्गदाश्च ॥ ३९  
 तं शैलशृङ्गैर्मुसलैर्गदाभिर्वृक्षैस्तलैर्मुद्गरमुष्टिभिश्च ।  
 सुखप्रसुप्तं भुवि कुम्भकर्णं रक्षांस्युदग्राणि तदा निजघ्नुः ॥ ४०

१ उमादयश्चत्वारः तपसा तपःप्रभावेन यथा उक्ताः उक्तवन्तः । तथा प्राप्तं सिद्धम् । २ युद्धारम्भदिनात्पूर्वं नवमेऽहनि ३ मुसुपैठी मुद्गरविशेषः ।

तस्य निःश्वासवातेन कुम्भकर्णस्य रक्षसः । राक्षसा बलवन्तोऽपि स्थातुं नाशकुवन्पुरः ॥ ४१  
 ततः परिहिता गाढं राक्षसा भीमविक्रमाः ॥ ४२  
 मृदङ्गपणवान्भेरीः शङ्खकुम्भगणांस्तदा । दशराक्षससाहस्रा युगपत्पर्यवादयन् ॥ ४३  
 नीलाञ्जनचयाकारास्ते तु तं प्रत्यबोधयन् । अभिघ्नन्तो नदन्तश्च नैव संबिबिदे तु सः ॥ ४४  
 यदा चैनं न शेकुस्ते प्रतिबोधयितुं तदा । ततो गुरुतरं यत्तं दारुणं समुपाक्रमन् ॥ ४५  
 अश्वानुष्टान्खराभागाञ्जघुर्दण्डकशाकुशैः । भेरीशङ्खमृदङ्गांश्च सर्वप्राणैरवादयन् ॥ ४६  
 निजघ्नुश्चास्य गात्राणि महाकाष्ठकटक्करैः । मुद्गरैर्मुसलैश्चैव सर्वप्राणसमुद्यतैः ॥ ४७  
 तेन शब्देन महता लङ्का समभिपूरिता । सपर्वतवना सर्वासोऽपि नैव प्रबुध्यते ॥ ४८  
 ततः सहस्रं भेरीणां युगपत्समहन्यत । मृष्टकाञ्चनकोणानामसक्तानां समन्ततः ॥ ४९  
 एवमप्यतिनिद्रस्तु यदा नैव प्रबुध्यते । शापस्य वशमापन्नस्ततः क्रुद्धा निशाचराः ॥ ५०  
 महाक्रोधसमाविष्टाः सर्वे भीमपराक्रमाः । तद्रक्षो बोधयिष्यन्तश्चक्रुरन्ये पराक्रमम् ॥ ५१  
 अन्ये भेरीः समाजघ्नुरन्ये चक्रुर्महास्वनम् । केशानन्ये प्रलुलुपुः कर्णावन्ये दशन्ति च ॥ ५२  
 उदकुम्भशतान्यन्ये समसिञ्चन्त कर्णयोः । न कुम्भकर्णः पस्पन्दे महानिन्द्रावशं गतः ॥ ५३  
 अन्ये च बलिनस्तस्य कूटमुद्गरपाणयः । मूर्ध्नि वक्षसि गात्रेषु पातयन्कूटमुद्गरान् ॥ ५४  
 रज्जुबन्धनबद्धाभिः शतघ्नीभिश्च सर्वतः । वध्यमानो महाकायो न प्राबुध्यत राक्षसः ॥ ५५  
 वारणानां सहस्रं तु शरीरेऽस्य प्रधावितम् । कुम्भकर्णस्ततो बुद्धः स्पर्शं परमबुध्यत ॥ ५६  
 स पात्यमानैर्गिरिशृङ्गवृक्षैरचिन्तयंस्तान्विपुलान्प्रहारान् ।  
 निद्राक्षयात्क्षुद्ध्यपीडितश्च विजृम्भमाणः सहस्रोत्पपात ॥ ५७  
 स नागभोगाचलशृङ्गकल्पौ विक्षिप्य बाहू गिरिशृङ्गसारौ ।  
 विवृत्य वक्रं वडवामुखाभं निशाचरोऽसौ विकृतं जजृम्भे ॥ ५८  
 तस्य जाजृम्भमाणस्य वक्रं पातालसंनिभम् । ददृशे मेरुशृङ्गाग्रे दिवाकर इवोदितः ॥ ५९  
 स जृम्भमाणोऽतिबलः प्रतिबुद्धो निशाचरः । निःश्वासश्चास्य संजज्ञे पर्वतादिव मारुतः ॥ ६०  
 रूपमुत्तिष्ठतस्तस्य कुम्भकर्णस्य तद्वभौ । तपान्ते सबलाकस्य मेघस्येव विवर्षतः ॥ ६१  
 तस्य दीप्ताग्निसदृशे विद्युत्सदृशवर्चसी । ददृशाते महानेत्रे दीप्ताविव महाग्रहौ ॥ ६२  
 ततस्त्वदर्शयन्सर्वान्भक्ष्यांश्च विविधान्वहन् । वराहान्महिषांश्चैव स बभक्ष महाबलः ॥ ६३  
 अदन्बुभुक्षितो मांसं शोणितं तृषितः पिबन् । मेदःकुम्भांश्च मद्यं च पपौ शक्ररिपुस्तदा ॥ ६४  
 ततस्तृप्त इति ज्ञात्वा समुत्पेतुर्निशाचराः । शिरोभिश्च प्रणम्यैवं सर्वतः पर्यवारयन् ॥ ६५  
 निद्राविशदनेत्रस्तु कलुषीकृतलोचनः । चारयन्सर्वतो दृष्टिं तान्ददर्श निशाचरान् ॥ ६६  
 स सर्वान्सान्त्वयामास नैर्ऋताङ्गैर्ऋतर्षभः । बोधनाद्विस्मितश्चापि राक्षसानिदमब्रवीत् ॥ ६७  
 किमर्थमहमादृत्य भवद्भिः प्रतिबोधितः । कञ्चित्सुकुशलं राज्ञो भयवानेष वा न किम् ॥ ६८  
 अथवा ध्रुवमन्येभ्यो भयं परमुपस्थितम् । यदर्थमेवं त्वरितैर्भवद्भिः प्रतिबोधितः ॥ ६९  
 अद्य राक्षसराजस्य भयमुत्पाटयाम्यहम् । पातयिष्ये महेन्द्रं वा शातयिष्ये तथानलम् ॥ ७०  
 न ह्यल्पकारणे सुप्तं बोधयिष्यति मां गुरुः । तदाख्यातार्थतत्त्वेन मत्प्रबोधनकरणम् ॥ ७१  
 एवं ब्रुवाणं संरब्धं कुम्भकर्णं महाबलम् । यूपाक्षः सचिवो राज्ञः कृताञ्जलिरुवाच ह ॥ ७२

न नो दैवकृतं किञ्चिद्भयमस्ति कदाचन । मानुषान्नो भयं राजंस्तुमुलं संप्रबाधते ॥ ७३  
 न दैत्यदानवेभ्यो वा भयमस्ति हि तादृशम् । यादृशं मानुषं राजन्भयमस्मानुपस्थितम् ॥७४  
 वानरैः पर्वताकारैर्लङ्केयं परिवारिता । सीताहरणसंतप्ताद्रामाक्षस्तुमुलं भयम् ॥ ७५  
 एकेन वानरेणेयं पूर्वं दग्धा महापुरी । कुमारो निहतश्चाक्षः सानुयात्रः सकुञ्जरः ॥ ७६  
 स्वयं रक्षोधिपश्चापि पौलस्त्यो देवकण्ठकः । मृतेति संयुगे मुक्तो रामेणादित्यतेजसा ॥ ७७  
 यन्न देवैः कृतो राजा नापि दैत्यैर्न दानवैः । कृतः स इह रामेण विमुक्तः प्राणसंशयात् ॥७८  
 स यूपाक्षवचः श्रुत्वा भ्रातुर्युधि पराजयम् । कुम्भकर्णो विवृत्ताक्षो यूपाक्षमिदमब्रवीत् ॥७९  
 सर्वमद्यैव यूपाक्ष हरिसैन्यं सलक्ष्मणम् । राघवं च रणे हत्वा पश्चाद्द्रक्ष्यामि रावणम् ॥ ८०  
 राक्षसांस्तर्पयिष्यामि हरीणां मांसशोणितैः । रामलक्ष्मणयोश्चापि स्वयं पास्यामि शोणितम् ८१  
 तत्तस्य वाक्यं ब्रुवतो निशम्य सगर्वितं रोषविवृद्धदोषम् ।  
 महोदरो नैर्ऋतयोधमुख्यः कृताञ्जलिर्वाक्यमिदं बभाषे ॥ ८२  
 रावणस्य वचः श्रुत्वा गुणदोषौ विमृश्य च । पश्चादपि महाबाहो शत्रून्युधि विजेष्यसि ॥८३  
 महोदरवचः श्रुत्वा राक्षसैः परिवारितः । कुम्भकर्णो महातेजाः संप्रतस्थे महाबलः ॥ ८४  
 तं समुत्थाप्य भीमाक्षं भीमरूपपराक्रमम् । राक्षसास्त्वरिता जग्मुर्दशग्रीवनिवेशनम् ॥ ८५  
 ततो गत्वा दशग्रीवमासीनं परमासने । ऊचुर्बद्धाञ्जलिपुटाः सर्व एव निशाचराः ॥ ८६  
 प्रबुद्धः कुम्भकर्णोऽयं भ्राता ते राक्षसर्षभ । कथं तत्रैव निर्यातु द्रक्ष्यस्येनमिहागतम् ॥ ८७  
 रावणस्त्वब्रवीद्वृष्टो राक्षसांस्तानुपस्थितान् । द्रष्टुमेनमिहेच्छामि यथान्यायं च पूज्यताम् ॥८८  
 तथेत्युक्त्वा तु ते सर्वे पुनरागम्य राक्षसाः । कुम्भकर्णमिदं वाक्यमूचू रावणचोदिताः ॥८९  
 द्रष्टुं त्वां काङ्क्षते राजा सर्वराक्षसपुङ्गवः । गमने क्रियतां बुद्धिर्भ्रातरं संप्रहर्षय ॥ ९०  
 कुम्भकर्णस्तु बुर्धरो भ्रातुराज्ञाय शासनम् । तथेत्युक्त्वा महाबाहुः शयनादुत्पपात ह ॥ ९१  
 प्रक्षाल्य वदनं हृष्टः क्लातः परमभूषितः । पिपासुस्त्वरयामास पानं बलसमीरणम् ॥ ९२  
 ततस्ते त्वरितास्तस्य राक्षसा रावणाज्ञया । मद्यकुम्भांश्च विविधान्क्षिप्रमेवोपहारयन् ॥ ९३  
 पीत्वा घटसहस्रे द्वे गमनायोपचक्रमे । ईपत्समुत्कटो मत्तस्तेजोबलसमन्वितः ॥  
 कुम्भकर्णो बभौ हृष्टः कालान्तकयमोपमः ॥ ९४  
 भ्रातुः स भवनं गच्छन्नक्षोगणसमन्वितः । कुम्भकर्णः पदन्यासैरकम्पयत मेदिनीम् ॥ ९५  
 स राजमार्गं वपुषा प्रकाशयन्सहस्ररश्मिर्धरणीमिवांशुभिः ।  
 जगाम तत्राञ्जलिमालयावृतः शतक्रतुर्गेहमिव स्वयंभुवः ॥ ९६  
 तं राजमार्गस्थममित्रघातिनं वनौकसस्ते सहसा बहिः स्थिताः ।  
 दृष्ट्वाप्रमेयं गिरिशृङ्गकल्पं वितत्रसुस्ते हरियूथपालाः ॥ ९७  
 केचिच्छरण्यं शरणं स्म रामं ब्रजन्ति केचिद्भ्यथिताः पतन्ति ।  
 केचिद्दिशः स्म व्यथिताः प्रयान्ति केचिद्भयार्ता भुवि शेरते स्म ॥ ९८  
 तमद्रिशृङ्गप्रतिमं किरीटिनं स्पृशन्तमादित्यमिवात्मतेजसा ।  
 वनौकसः प्रेक्ष्य विवृद्धमद्भुतं भयार्दिता बुद्बुविरै ततस्ततः ॥ ९९  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे षष्ठितमः सर्गः ॥ ६० ॥

## एकषष्टितमः सर्गः ।

ततो रामो महातेजा धनुरादाय वीर्यवान् । किरीटिनं महाकायं कुम्भकर्णं ददर्श ह ॥ १  
 तं दृष्ट्वा राक्षसश्रेष्ठं पर्वताकारदर्शनम् । क्रममाणमिवाकाशं पुरा नारायणं प्रभुम् ॥  
 सतोयाम्बुदसंकाशं काञ्चनाङ्गदभूषणम् २॥ दृष्ट्वा पुनः प्रदुद्राव वानराणां महाचमूः ॥ ३  
 विद्रुतां वाहिनीं दृष्ट्वा वर्धमानं च राक्षसम् । सविस्मयमिदं रामो विभीषणमुवाच ह ॥ ४  
 कोऽसौ पर्वतसंकाशः किरीटी हरिलोचनः । लङ्कायां दृश्यते वीर सविद्युदिव तोषदः ॥ ५  
 पृथिव्याः केतुभूतोऽसौ महानेकोऽत्र दृश्यते । यं दृष्ट्वा वानराः सर्वे विद्रवन्ति ततस्ततः ॥ ६  
 आचक्ष्व मे महान्कोसौ रक्षो वा यदि वासुरः । न मयैवंविधं भूतं दृष्टपूर्वं कदाचन ॥ ७  
 स पृष्टो राजपुत्रेण रामेणाक्लिष्टकर्मणा । विभीषणो महाप्राज्ञः काकुत्स्थमिदमब्रवीत् ॥ ८  
 यं वैवस्वतो युद्धे वासवश्च पराजितः । सैष विश्रवसः पुत्रः कुम्भकर्णः प्रतापवान् ॥  
 अस्य प्रमाणात्सदृशो राक्षसोऽन्यो न विद्यते ॥ ९

एतेन देवा युधि दानवाश्च यक्षा भुजंगाः पिशिताशनाश्च ।

गन्धर्वविद्याधरकिन्नराश्च सहस्रशो राघव संप्रभन्नाः ॥ १०

शूलपाणिं विरूपाक्षं कुम्भकर्णं महाबलम् । हन्तुं न शेकुस्त्रिदशाः कालोऽयमिति मोहिताः ११  
 प्रकृत्या ह्येष तेजस्वी कुम्भकर्णो महाबलः । अन्येषां राक्षसेन्द्राणां वरदानकृतं बलम् ॥ १२  
 एतेन जातमात्रेण क्षुधार्तेन महात्मना । भक्षितानि सहस्राणि सैत्त्वानां सुबहून्यपि ॥ १३  
 तेषु संभक्ष्यमाणेषु प्रजा भयनिपीडिताः । यान्ति स्म शरणं शक्रं तमप्यर्थं न्यवेदयन् ॥ १४

स कुम्भकर्णं कुपितो महेन्द्रो जघान वज्रेण शितेन वज्री ।

स शक्रवज्राभिहतो महात्मा चचाल कोपाच्च भृशं ननाद ॥ १५

तस्य नानद्यमानस्य कुम्भकर्णस्य धीमतः । श्रुत्वातिनादं वित्रस्ता भूयो भूमिर्वितत्रसे ॥ १६  
 तत्र कोपान्महेन्द्रस्य कुम्भकर्णो महाबलः । विकृष्यैरावताहन्तं जघानोरसि वासवम् ॥ १७  
 कुम्भकर्णप्रहारार्तो विजग्वाल स वासवः । ततो विषेदुः सहसा देवब्रह्मर्षिदानवाः ॥ १८  
 प्रजाभिः सह शक्रश्च ययौ स्थानं स्वयंभुवः । कुम्भकर्णस्य दौरात्म्यं शशंसुस्ते प्रजापतेः ॥ १९  
 प्रजानां भक्षणं चापि देवानां चापि धर्षणम् । आश्रमध्वंसनं चापि परस्त्रीहरणं भृशम् ॥ २०  
 एवं प्रजा यदि त्वेष भक्षयिष्यति नित्यशः । अचिरेणैव कालेन शून्यो लोको भविष्यति २१  
 वासवस्य वचः श्रुत्वा सर्वलोकपितामहः । रक्षांस्यावाहयामास कुम्भकर्णं ददर्श ह ॥ २२  
 कुम्भकर्णं समीक्ष्यैव वितत्रास प्रजापतिः । दृष्ट्वा विश्वास्य सैवेदं स्वयंभूरिदमब्रवीत् ॥ २३  
 ध्रुवं लोकविनाशाय पौलस्त्येनासि निर्मितः । तस्मात्त्वमद्यप्रभृति मृतकल्पः शयिष्यसे ॥ २४  
 ब्रह्मशापाभिभूतोऽथ निपपाताग्रतः प्रभोः । ततः परमसंभ्रान्तो रावणो वाक्यमब्रवीत् ॥ २५  
 विवृद्धः कैाञ्चनो वृक्षः फलकाले निकृत्यते । न नैतारं स्वकं न्याय्यं शप्तमेवं प्रजापते ॥ २६  
 न मिथ्यावचनश्च त्वं स्वप्स्यत्येष न संशयः । कालस्तु क्रियतामस्य शयने जागरे तथा ॥ २७  
 रावणस्य वचः श्रुत्वा स्वयंभूरिदमब्रवीत् ॥ २८  
 गयिता ह्येष षण्मासानेकाहं जागरिष्यति । एकेनाह्ना त्वसौ वीरश्चरन्भूमिं बुभुक्षितः ॥  
 व्यात्तास्यो भक्षयेलोकान्संकुद्ध इव पावकः ॥ २९

सोऽसौ व्यसनमापन्नः कुम्भकर्णमबोधयत् । त्वत्पराक्रमभीतश्च राजा संप्रति रावणः ॥ ३०  
 स एष निर्गतो वीरः शिबिराङ्गीमविक्रमः । वानरान्भृशसंकुद्धो भक्षयन्परिधावति ॥ ३१  
 कुम्भकर्णं समीक्ष्यैव हरयोऽद्य प्रविद्रुताः । कथमेनं रणे कुद्धं वारयिष्यन्ति वानराः ॥ ३२  
 उच्यन्तां वानराः सर्वे यन्ममेतत्समुच्छ्रितम् । इति विज्ञाय हरयो भविष्यन्तीह निर्भयाः ३३  
 बिभीषणवचः श्रुत्वा हेतुमत्सुमुखेरितम् । उवाच राघवो वाक्यं नीलं सेनापतिं तदा ॥ ३४  
 गच्छ सैन्यानि सर्वाणि व्यूह तिष्ठस्व पावके । द्वाराण्यादाय लङ्कायाश्चर्याश्चाप्यथ संक्रमान् ॥  
 शैलशृङ्गाणि वृक्षांश्च शिलाश्चाप्युपसंहर । तिष्ठन्तु वानराः सर्वे सायुधाः शैलपाणयः ॥ ३६  
 राघवेण समादिष्टो नीलो हरिश्चमूपतिः । शशास वानरानीकं यथावत्कपिकुञ्जरः ॥ ३७  
 ततो गवाक्षः शरभो हनुमानङ्गदस्तदा । शैलशृङ्गाणि शैलाभा गृहीत्वा द्वारमभ्ययुः ॥ ३८  
 रामवाक्यमुपश्रुत्य हरयो जितकाशिनः । पादपैरर्दयन्वीरा वानराः परवाहिनीम् ॥ ३९  
 ततो हरीणां तदनीकमुग्रं रराज शैलोद्यतदीप्तहस्तम् ।  
 गिरेः समीपानुगतं यथैव महन्महाम्भोधरजालमुग्रम् ॥ ४०

इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकषष्टितमः सर्गः ॥ ६१ ॥

### छिषष्टितमः सर्गः ।

स तु राक्षसशार्दूलो निद्रामदसमाकुलः । राजमार्गं श्रिया जुष्टं ययौ विपुलविक्रमः ॥ १  
 राक्षसानां सहस्रैश्च वृतः परमदुर्जयः । गृहेभ्यः पुष्पवर्षेण कीर्यमाणस्तदा ययौ ॥ २  
 स हेमजालविततं भानुभास्वरदर्शनम् । ददर्श विपुलं रम्यं राक्षसेन्द्रनिवेशनम् ॥ ३  
 स तत्तदा सूर्य इवाभ्रजालं प्रविश्य रक्षोऽधिपतेर्निवेशम् ।  
 ददर्श दूरेऽग्रजमासनस्थं स्वयंभुवं शक्र इवासनस्थम् ॥ ४  
 भ्रातुः स भवनं गच्छन्नक्षोगणसमन्वितम् । कुम्भकर्णः पदन्यासैरकम्पयत मेदिनीम् ॥ ५  
 सोऽभिगम्य गृहं भ्रातुः कक्ष्यामभिविगाह्य च । ददर्शोद्विग्रमासीनं विमाने पुष्पके गुरुम् ॥६  
 अथ दृष्ट्वा दशग्रीवः कुम्भकर्णमुपस्थितम् । तूर्णमुत्थाय संहृष्टः सन्निकर्षमुपानयत् ॥ ७  
 अथासीनस्य पर्यङ्के कुम्भकर्णो महाबलः । भ्रातुर्ववन्दे चरणौ किं कृत्यमिति चाब्रवीत् ॥ ८  
 उत्पत्य चैनं मुदितो रावणः परिष्वजे । स भ्रात्रा संपरिष्वक्तो यथावच्चाभिनन्दितः ॥ ९  
 कुम्भकर्णः शुभं दिव्यं प्रतिपेदे वरासनम् । स तदासनमाश्रित्य कुम्भकर्णो महाबलः ॥  
 संरक्तनयनः कोपाद्रावणं वाक्यमब्रवीत् ॥ १०  
 किमर्थमहमाहृत्य त्वया राजन्निबोधितः । शंस कस्माद्भयं तेऽस्ति कोऽद्य प्रेतो भविष्यति ११  
 भ्रातरं रावणः क्रुद्धं कुम्भकर्णमवस्थितम् । ईषत्तु परिवृत्ताभ्यां नेत्राभ्यां वाक्यमब्रवीत् ॥१२  
 अद्य ते सुमहान्कालः शयानस्य महाबल । सुखितस्त्वं न जानीषे मम रामकृतं भयम् ॥ १३  
 एष दाशरथी रामः सुग्रीवसहितो बली । समुद्रं सबलस्तीर्त्वा मूलं नः परिक्रान्तति ॥ १४  
 हन्त पश्यस्व लङ्कायां वनान्युपवनानि च । सेतुना सुखमागम्य वानरैर्कार्णवीकृतम् ॥ १५  
 ये रक्षसां मुख्यतमा हतास्ते वानरैर्युधि । वानराणां क्षयं युद्धे न पश्यामि कदाचन ॥ १६  
 न चापि वानरा युद्धे जितपूर्वाः कदाचन ॥ १७  
 तदेतद्भयमुत्पन्नं त्रायस्वेमां महाबल । नाशय त्वमिमानद्य तदर्थं बोधितो भवान् ॥ १८

सर्वक्षपितकोशं च स त्वमभ्यवपद्य माम् । त्रायस्वेमां पुरीं लङ्कां बालवृद्धावशेषिताम् ॥ १९  
 धातुरर्थे महाबाहो कुरु कर्म सुदुष्करम् । मयैवं नोक्तपूर्वो हि कश्चिज्जातः परंतप ॥ २०  
 त्वय्यस्ति तु मम स्नेहः परा संभावना च मे । दैवासुरेषु युद्धेषु बहुशो राक्षससर्षभ ॥  
 त्वया देवाः प्रतिव्यूह्य निर्जिताश्चासुरा युधि ॥ २१  
 तदेतत्सर्वमातिष्ठ वीर्यं भीमपराक्रम । न हि ते सर्वभूतेषु दृश्यते सदृशो बली ॥ २२  
 कुरुष्व मे प्रियहितमेतदुत्तमं यथाप्रियं प्रियरण बान्धवप्रिय ।  
 स्वतेजसा विधम सपत्नवाहिनीं शरद्धमं पवन इवोद्यतो महान् ॥ २३  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्विषष्टितमः सर्गः ॥ ६२ ॥

### त्रिषष्टितमः सर्गः ।

तस्य राक्षसराजस्य निशम्य परिदेवितम् । कुम्भकर्णो बभाषेऽथ वचनं प्रजहास च ॥ १  
 दृष्टो दोषो हि योऽस्माभिः पुरा मन्त्रविनिर्णये । हितेष्वनभिरक्तेन सोऽयमासादितस्त्वया ॥ २  
 शीघ्रं खल्वभ्युपेतं त्वां फलं पापस्य कर्मणः । निरयेष्वेव पतनं यथा दुष्कृतकर्मणः ॥ ३  
 प्रथमं वै महाराज कृत्यमेतदचिन्तितम् । केवलं वीर्यदर्पेण नानुबन्धो विचारितः ॥ ४  
 यः पश्चात्पूर्वकार्याणि कुर्यादैश्वर्यमास्थितः । पूर्वं चोत्तरकार्याणि न स वेद नयानयौ ॥ ५  
 देशकालविहीनानि कर्माणि विपरीतवत् । क्रियमाणानि दुष्यन्ति हवींष्यप्रयतेष्विव ॥ ६  
 त्रयाणां पञ्चधा योगं कर्मणां यः प्रपश्यति । सचिवैः समयं कृत्वा स सभ्ये वर्तते पथि ॥ ७  
 यथागमं च यो राजा समयं विचिकीर्षति । बुध्यते सचिवान्बुद्ध्या सुहृदश्चानुपश्यति ॥ ८  
 धर्ममर्थं च कामं च सर्वान्वा रक्षसां पते । भजेत पुरुषः काले त्रीणि द्वेन्द्वानि वा पुनः ॥ ९  
 त्रिषु चैतेषु यच्छ्रेष्ठं श्रुत्वा तन्नावबुध्यते । राजा वा रंजमात्रो वा व्यर्थं तस्य बहुश्रुतम् ॥ १०  
 उपप्रदानं सान्त्वं वा भेदं काले च विक्रमम् । 'योगं च रक्षसां श्रेष्ठ तावुभौ च नयानयौ ॥ ११  
 काले धर्मार्थकामान्यः संमन्य सचिवैः सह । निषेवेतात्मवाँल्लोके न स व्यसनमाप्नुयात् ॥ १२  
 हितानुबन्धमालोच्य कार्याकार्यमिहात्मनः । राजा सहार्थतत्त्वज्ञैः सचिवैः स हि जीवति ॥ १३  
 अनभिज्ञाय शास्त्रार्थान्पुरुषाः पशुबुद्धयः । प्रागल्भ्याद्बुद्धिमिच्छन्ति मन्त्रेष्वभ्यन्तरीकृताः ॥ १४  
 अशास्त्रविदुषां तेषां न कार्यमहितं वचः । अर्थशास्त्रानभिज्ञानां विपुलां श्रियमिच्छताम् ॥ १५  
 अहितं च हिताकारं धार्ष्ट्याज्जल्पन्ति ये नराः । अवेक्ष्य मन्त्रवाह्यास्ते कर्तव्याः कृत्यदूषणाः ॥ १६  
 विनाशयन्तो भर्तारं सहिताः शत्रुभिर्बुधैः । विपरीतानि कृत्यानि कारयन्तीह मन्त्रिणः ॥ १७  
 तान्भर्ता मित्रसंकाशानमित्रान्मन्त्रनिर्णये । व्यवहारेण जानीयात्सचिवानुपसंहितान् ॥ १८  
 चपलस्येह कृत्यानि सहसानुप्रधावतः । छिद्रमन्ये प्रपद्यन्ते क्रौर्क्षस्य स्वमिव द्विजाः ॥ १९  
 यो हि शत्रुमभिज्ञाय नात्मानमभिरक्षति । अवाप्नोति हि सोऽनर्थान्स्थानाच्च ध्वंशरोप्यते ॥ २०  
 यदुक्तमिह ते पूर्वं क्रियतामनुजेन च । तदेव नो हितं कार्यं यदिच्छसि च तत्कुरु ॥ २१

१ हितपरेषु अराक्तेन । २ प्राप्तम् । ३ सीताहरणरूपस्य । ४ सीताहरणपूर्वम् । ५ साधवराधु वेति । ६ दोषोत्पादः ।

७ त्रयाणां कर्मणां उत्तमाधममध्यमकर्मणाम् । पञ्चधा कर्मणामारम्भोपायः, पुरुषद्वयमपन, देशकालविभागः, विनिपातप्रतीकारः, कार्यसिद्धिश्चेति पञ्चभिः । योगं संबन्धम् । सभ्ये पथि साधुमार्गं । ८ कार्यनिर्णयम् । ९ त्रीणि द्वेन्द्वानि धर्मार्थं, अर्थधर्मौ, कामार्थौ । १० राजसदृशः । ११ दानम् । १२ दण्डम् । १३ एतेषां ममवायं च । एतेषामुत्तरश्लोकस्थेन संमन्यत्यनेनान्वयः । १४ हितोदकम् । १५ वृताः । १६ क्रौर्क्षपर्वतस्य रन्ध्रे पक्षिण इव । १७ प्रच्याव्यते ।

तत्तु श्रुत्वा दशग्रीवः कुम्भकर्णस्य भाषितम् । शुकुटिं चैव संचक्रे कुद्धश्चैनमभाषत ॥ २२  
 मान्यो गुरुरिवाचार्यः किं मां त्वमनुशाससि । किमेवं वाक्छ्रमं कृत्वा काले युक्तं विधीयतां २३  
 विभ्रमाश्चित्तमोहाद्वा बलवीर्याश्रयेण वा । नाभिपन्नमिदानीं यत्प्रवर्थास्तस्य पुनः कथाः ॥ २४  
 अस्मिन्काले तु यद्युक्तं तदिदानीं विधीयताम् । गतं तु नानुशोचन्ति गतं तु गतमेव हि २५  
 ममापनयजं दोषं विक्रमेण समीकुरु । यदि खल्वस्ति मे स्नेहो विक्रमं वावगच्छसि ॥  
 यदि वा कार्यमेतत्से हृदि कार्यतमं मतम् ॥ २६  
 स सुहृद्यो विपन्नार्थं दीनैर्मभ्यवपद्यते । स बन्धुर्योर्पनीतेषु साहाय्यायोपकल्पते ॥ २७  
 तमर्थवन्नुवाणं तु वचनं धीरदारुणम् । रुष्टोऽयमिति विज्ञाय शनैः श्लक्ष्णमुवाच ह ॥ २८  
 अतीव हि समालक्ष्य भ्रातरं धुभितेन्द्रियम् । कुम्भकर्णः शनैर्वाक्यं बभाषे परिसान्त्वयन् २९  
 अलं राक्षसराजेन्द्र संतापमुपपद्यते । रोषं च संपरित्यज्य स्वस्थो भवितुमर्हसि ॥ ३०  
 नैतन्मनसि कर्तव्यं मयि जीवति पार्थिव । तमहं नाशयिष्यामि यत्कृते परितप्यसे ॥ ३१  
 अवश्यं तु हितं वाच्यं सर्वावस्थं मया तव । बन्धुभावादभिहितं भ्रातृस्नेहाच्च पार्थिव ॥ ३२  
 सदृशं यत्तु कालेऽस्मिन्कर्तुं स्निग्धेन बन्धुना । शत्रूणां कदनं पश्य क्रियमाणं मया रणे ॥ ३३  
 अद्य पश्य महाबाहो मया समरमूर्धनि । हते रामे सह भ्रात्रा द्रवन्तीं परवाहिनीम् ॥ ३४  
 अद्य रामस्य तद्दृष्ट्वा मयानीतं रणाच्छिरः । सुखी भव महाबाहो सीता भयतु दुःखिता ॥ ३५  
 अद्य रामस्य पश्यन्तु निधनं सुमहत्प्रियम् । लङ्कायां राक्षसाः सर्वे ये ते निहतबान्धवाः ॥ ३६  
 अद्य शोकपरीतानां स्वबन्धुवधकारणात् । शत्रोर्युधि विनाशेन करोम्यान्नप्रमार्जनम् ॥ ३७  
 अद्य पर्यतसंकाशं ससूर्यमिव तोयदम् । विकीर्णं पश्य समरे सुग्रीवं प्लवगोत्तमम् ॥ ३८  
 कथं त्वं राक्षसैरोभिर्मया च परिरक्षितः । जिघांसुभिर्दाशरथिं वध्यसे त्वमिहानघ ॥ ३९  
 अर्थं पूर्वं हते तेन मयि त्वां हन्ति राघवः । नाहमात्मनि संतापं गच्छेयं राक्षसाधिप ॥ ४०  
 कामं त्विदानीमपि मां व्यादिश त्वं परंतप । न परः प्रेपणीयस्ते युद्धायतुलविक्रम ॥ ४१  
 अहमुत्सादयिष्यामि शत्रूंस्त्वव महाबल ॥ ४२  
 यदि शक्रो यदि यमो यदि पावकमारुता । तानहं योधयिष्यामि कुबेरवरुणावपि ॥ ४३  
 गिरिमात्रशरीरस्य शितशूलधरस्य मे । नर्दतस्तीक्ष्णदंष्ट्रस्य विभीयाञ्च पुरंदरः ॥ ४४  
 अथ वा त्यक्तशस्त्रस्य मृद्गतस्तरसा रिपून् । न मे प्रतिमुखे स्थातुं कश्चिच्छक्तो जिजीविषुः ४५  
 नैव शक्या न गदया नासिना निशितैः शरैः । हस्ताभ्यामेव संरन्धो हनिष्याम्यपि वज्रिणम्  
 यदि मे मुष्टिवेगं स राघवोऽद्य सहिष्यते । ततः पास्यन्ति बाणौघा रुधिरं राघवस्य तु ॥ ४७  
 चिन्तया बाध्यसे राजन्किमर्थं मयि तिष्ठति । सोऽहं शत्रुविनाशाय तव निर्यातुमुद्यतः ॥ ४८  
 मुञ्च रामाद्भयं राजन्हनिष्यामीह संयुगे । राघवं लक्ष्मणं चैव सुग्रीवं च महाबलम् ॥  
 हनुमन्तं च रक्षोघ्नं लङ्का येन प्रदीपिता ॥ ४९

१ आचार्यः आचारप्रवर्तको गुरुरिव । २ अनुगृह्णाति । ३ अनीतिमार्गस्थेषु । ४ अत्र अयशब्दः प्रक्रमान्तरे । मयि हते सति हि पथात्त्वा रामो हन्ति हानप्यति । अहं च आत्मनि स्वस्मिन् संताप शत्रुपरिभवज न रुदात्विदपि गच्छेयम् । न केनानन्दन्तु शक्य इत्यर्थः । अतः कुन्ते भयमिति भावः । अर्थान्तरम् । अहमात्मनि विषये संताप न गच्छेय न गच्छामि । 'व्यन्यो बहुलम्' इति लकारव्यन्ययः । मनिधनं नानुशोचागान्यर्थः । किन्तु मयि हते सति । अथ राघवस्त्वां हन्ति हनिष्यतीति संताप गच्छामिति ।



ह्रींश्चापि हनिष्यामि संयुगे समवस्थितान् । असाधारणमिच्छामि तव दातुं महद्यशः ॥ ५०  
यदि चेन्द्राङ्ग्यं राजन्यदि वापि स्वयंभुवः ॥ ५१

अपि देवाः शयिष्यन्ते क्रुद्धे मयि महीतले । यमं च शमयिष्यामि भक्षयिष्यामि पावकम् ॥  
आदित्यं पातयिष्यामि सनक्षत्रं महीतले ॥ ५२

शतक्रतुं वधिष्यामि पास्यामि वरुणालयम् । पर्वतांभूर्णयिष्यामि दारयिष्यामि मेदिनीम् ५३  
दीर्घकालं प्रसुप्तस्य कुम्भकर्णस्य विक्रमम् । अद्य पश्यन्तु भूतानि भक्ष्यमाणानि सर्वशः ॥ ५४  
नन्विदं त्रिदिवं सर्वमाहारस्य न पूर्यते ॥ ५५

वधेन ते दाशरथेः सुखार्हं सुखं समाहर्तुमहं ब्रजामि ।

निहत्य रामं सह लक्ष्मणेन खादामि सर्वान्हरियूथमुख्यान् ॥ ५६

रमस्व कामं पिव चाद्र्यवारुणीं कुरुष्व कृत्यानि विनीयतां ज्वरः ।

मयाद्य रामे गमिते यमक्षयं चिराय सीता वशगा भविष्यति ॥ ५७

इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रिषष्टितमः सर्गः ॥ ६३ ॥

### चतुःषष्टितमः सर्गः ।

तदुक्तमतिकायस्य बलिनो बाहुशालिनः । कुम्भकर्णस्य वचनं श्रुत्वोवाच महोदरः ॥ १  
कुम्भकर्णं कुले जातो धृष्टः प्राकृतदर्शनः । अवलितो न शक्नोषि कृत्यं सर्वत्र वेदितुम् ॥ २  
न हि राजा न जानीते कुम्भकर्णं नयानयौ । त्वं तु कैशोरकाद्दृष्टः केवलं वक्तुमिच्छसि ॥ ३  
स्थानं वृद्धिं च हानिं च देशकालविभागवित् । आत्मनश्च परेषां च बुध्यते राक्षसर्षभः ॥ ४  
यत्त्वशक्यं बलवता कर्तुं प्राकृतबुद्धिना । अनुपासितवृद्धेन कः कुर्यात्तादृशं बुधः ॥ ५  
यांस्तु धर्मार्थकामांस्त्वं ब्रवीषि पृथगाश्रयान् । अनुबोद्धुं स्वभावे तास्महि लक्षणमस्ति ते ॥ ६  
कर्म चैव हि सर्वेषां कारणानां प्रयोजकम् । श्रेयः पापीयसां चात्र फलं भवति कर्मणाम् ॥ ७  
निःश्रेयसफलावेव धर्मार्थावितंरावपि । अधर्मानर्थयोः प्राप्तिः फलं च प्रत्यवायिकम् ॥ ८  
एहलौकिकपारत्रं कर्म पुंभिर्निषेव्यते । कर्माण्यपि तु कल्याणि लभते काममास्थितः ॥ ९  
तत्र ह्यसमिदं राज्ञा हृदि कार्यं मतं च नः । शत्रौ हि साहसं यत्स्यात्किमिवात्रापनीयते ॥ १०  
एकस्यैवाभियाने तु हेतुर्यः कथितस्त्वया । तत्राप्यनुपपन्नं ते वक्ष्यामि र्थदसाधु च ॥ ११  
येन पूर्वं जनस्थाने बहवोऽतिबला हताः । राक्षसा राघवं तं त्वं कथमेको जयिष्यसि ॥ १२  
ये पुरा निर्जितास्तेन जनस्थाने महौजसः । राक्षसांस्तानपुरे सर्वान्भीतानद्यापि पश्यसि ॥ १३  
तं सिंहमिव संक्रुद्धं रामं दशरथात्मजम् । सर्पं सुप्तमिवाबुध्य प्रबोधयितुमिच्छसि ॥ १४  
ज्वलन्तं तेजसा नित्यं क्रोधेन च दुरासदम् । कस्तं मृत्युमिवासद्यमासादयितुमर्हति ॥ १५  
संशयस्थमिदं सर्वं शत्रोः प्रतिसमासने । एकस्य गमनं तत्र न हि मे रोचते भृशम् ॥ १६  
हीनार्थः सुसमृद्धार्थं को रिपुं प्राकृतं यथा । निश्चित्य जीवितत्यागं वशमानेतुमिच्छति ॥ १७  
यस्य नास्ति मनुष्येषु सदृशो राक्षसोत्तम । कथमाशंससे योद्धुं तुल्येनेन्द्रविधस्वतोः ॥ १८  
एवमुक्त्वा तु संरब्धः कुम्भकर्णं महोदरः । उवाच रक्षसां मध्ये राघवं लोकरावणम् ॥ १९

१ राजा नयानयौ न जानीते इति न । जानीत एव । २ बाल्यान् । ३ भिन्नफलान् । ४ तान् । स्वल्पतः अनुबोद्धुं नव  
नामर्थे नास्ति । ५ अधर्मानर्थोः । ६ अश्रेयः । ७ कल्याणि कल्याणानि । ८ अहितम् । ९ प्रविमुक्तस्थितं ।

लब्ध्वा पुनस्त्वं वैदेहीं किमर्थं संप्रजल्पसि । यदीच्छसि तदा सीता वशगा ते भविष्यति २०  
 दृष्टः कश्चिदुपायो मे सीतोपस्थानकारकः । रुधिरश्चेत्स्वया बुद्ध्या राक्षसेश्वर तं शृणु ॥ २१  
 अहं द्विजिह्वः सहादी कुम्भकर्णो वितर्दनः । पञ्च रामवधायैते निर्यान्त्वित्यवधोषय ॥ २२  
 ततो गत्वा वयं युद्धं दास्यामस्तस्य यत्नतः । जेष्यामो यदि ते शत्रून्प्रोपायैः कृत्यमस्ति नः २३  
 अथ जीवति नः शत्रुर्वयं च कृतसंयुगाः । ततस्तदभिपत्स्यामो मनसा यत्समीक्षितम् ॥ २४  
 वयं युद्धादिहेष्यामो रुधिरण समुक्षिताः । विदार्य स्वतनुं बाणै रामनामाङ्कितैः शितैः ॥ २५  
 भक्षितो राघवोऽस्माभिर्लक्ष्मणश्चेति वादिनः । तव पादौ ग्रहीष्यामस्त्वं नः कामं प्रपूरय ॥ २६  
 ततोऽवधोषय पुरे गजस्कन्धेन पार्थिव । हतो रामः सह भ्रात्रा ससैन्य इति सर्वतः ॥ २७  
 प्रीतो नाम ततो भूत्वा भृत्यानां त्वमरिंदम । भोगांश्च परिवारांश्च कामांश्च वसु दापय ॥ २८  
 ततो माल्यानि वासांसि वीराणामनुलेपनम् । पेयं च बहु योधेभ्यः स्वयं च मुदितः पिव २९  
 ततोऽस्मिन्बहुलीभूते कौलीने सर्वतो गते । भक्षितः ससुहृद्रामो राक्षसैरिति विश्रुते ॥ ३०  
 प्रविश्याश्वास्य चापि त्वं सीतां रहसि सान्त्वय । धनधान्यैश्च कामैश्च रत्नैश्चैनां प्रलोभय ३१  
 अनयोपधया राजन्भयशोकानुबन्धया । अकामा त्वद्दशा सीता नष्टनाथा गमिष्यति ॥ ३२  
 रञ्जनीयं हि भर्तारं विनष्टमवगम्य सा । नैराश्यात्स्त्रीलेघुत्वाच्च त्वद्दशं प्रतिपत्स्यते ॥ ३३  
 सा पुरा सुखसंवृद्धा सुखार्हा दुःखकरीता । त्वय्यधीनं सुखं ज्ञात्वा सर्वथोपगमिष्यति ॥ ३४  
 एतत्सुनीतं मम दर्शनेन रामं हि दृष्ट्वैव भवेदनर्थः ।  
 इहैव ते सेत्स्यति मोत्सुको भूर्महानयुद्धेन सुखस्य लाभः ॥ ३५  
 अदृष्टसैन्यो ह्यनवाससंशयो रिपूनयुद्धेन जयन्नराधिपः ।  
 यशश्च पुण्यं च महन्महीपते श्रियं च कीर्तिं च चिरं समश्नुते ॥ ३६  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुःषष्टितमः सर्गः ॥ ६४ ॥

### पञ्चषष्टितमः सर्गः ।

सं तथोक्तस्तु निर्भर्त्स्य कुम्भकर्णो महोदरम् । अब्रवीद्राक्षसश्रेष्ठं भ्रातरं रावणं ततः ॥ १  
 सोऽहं तव भयं घोरं वधात्तस्य दुरात्मनः । रामस्याद्य प्रमार्जामि निर्वैरो हि सुखी भव ॥ २  
 गर्जन्ति न वृथा शूरा निर्जला इव तोयदाः । पश्य संपाद्यमानं तु गर्जितं युधि कर्मणा ॥ ३  
 न मर्षयति चात्मानं संभावयति नात्मना । अदर्शयित्वा शूरास्तु कर्म कुर्वन्ति दुष्करम् ॥ ४  
 विह्वलानामबुद्धीनां राज्ञा पण्डितमानिनाम् । शृण्वता सादितमिदं त्वद्विधानां महोदर ॥ ५  
 युद्धे कापुरुषैर्नित्यं भवद्भिः प्रियवादिभिः । राजानमनुगच्छद्भिः कृत्यमेतद्भिः सादितम् ॥ ६  
 राजशेषा कृता लङ्का क्षीणः कोशो बलं हतम् । राजानमिममासाद्य सुहृच्चिह्नमभिन्नकम् ॥ ७  
 एष निर्याम्यहं युद्धमुद्यतः शत्रुनिर्जये । दुर्नयं भवतामद्य समीकर्तुमिहाहवे ॥ ८  
 एवमुक्तवतो वाक्यं कुम्भकर्णस्य धीमतः । प्रत्युवाच ततो वाक्यं प्रहसन्राक्षसाधिपः ॥ ९  
 महोदरोऽयं रामात्तु परित्रस्तो न-संशयः । न हि रोचयते तात युद्धं युद्धविशारद ॥ १०  
 कश्चिन्मे त्वत्समो नास्ति सौहृदेन बलेन च । गच्छ शत्रुवधाय त्वं कुम्भकर्ण जयाय च ॥ ११

१ लोकादरे । २ स्त्रीचापलात् । ३ न मर्षयति न मर्षयन्ति । न सहन्ते । ४ संभावयति संभावयन्ति । न बहु मन्यन्ते ।  
 उभयत्रापि ध्यः-ययेनकवचनम् । ५ युद्ध युद्धभूमिम् ।

तस्मात्तु भयनाशार्थं भवान्संबोधितो मया । अयं हि कालः सुहृदां राक्षसानामरिंदम ॥ १२  
 तद्रच्छ शूलमादाय पाशहस्त इवान्तकः । वानरान् राजपुत्रौ च भक्षयादित्यतेजसौ ॥ १३  
 समालोक्य तु ते रूपं विद्रविष्यन्ति वानराः । रामलक्ष्मणयोश्चापि हृदये प्रस्फुटिष्यतः ॥ १४  
 एवमुक्त्वा महाराजः कुम्भकर्णं महाबलम् । पुनर्जातमिवात्मानं मेने राक्षसपुङ्गवः ॥ १५  
 कुम्भकर्णबलाभिज्ञो जानंस्तस्य पराक्रमम् । बभूव मुदितो राजा शशाङ्क इव निर्मलः ॥ १६  
 इत्येवमुक्तः संहृष्टो निर्जगाम महाबलः ॥ १७  
 राजस्तु वचनं श्रुत्वा कुम्भकर्णः समुद्यतः । आददे निशितं शूलं वेगाच्छत्रुनिर्बहणम् ॥ १८  
 सर्वकालायसं दीप्तं तप्तकाञ्चनभूषणम् । इन्द्राशनिसमं भीमं वज्रप्रतिमगौरवम् ॥ १९  
 देवदानवगन्धर्वयक्षकिन्नरसूदनम् । रक्तमाल्यं महाधाम स्वतश्चोद्गतपावकम् ॥ २०  
 आदाय निशितं शूलं शत्रुशोणितरञ्जितम् । कुम्भकर्णो महातेजा रावणं वाक्यमब्रवीत् ॥ २१  
 गमिष्याम्यहमेकाकी तिष्ठत्विह बलं मम । अद्य तान्धुभितान्कुद्धो भक्षयिष्यामि वानरान् ॥  
 कुम्भकर्णवचः श्रुत्वा रावणो वाक्यमब्रवीत् ॥ २२  
 सैन्यैः परिवृतो गच्छ शूलमुद्गरपाणिभिः । वानरा हि महात्मानः शीघ्राः सुव्यवसायिनः ॥ २३  
 एकाकिनं प्रमत्तं वा नयेयुर्दशनैः क्षयम् । तस्मात्परमदुर्धर्षैः सैन्यैः परिवृतो ब्रज ॥  
 रक्षसामहितं सर्वं शत्रुपक्षं निषूदय ॥ २४  
 अथासनात्समुत्पत्य स्रजं मणिकृतान्तराम् । आबबन्ध महातेजाः कुम्भकर्णस्य रावणः ॥ २५  
 अङ्गदान्यङ्गुलीवेष्टान्वराण्याभरणानि च । हारं च शशिसंकाशमाबबन्ध महात्मनः ॥ २६  
 दिव्यानि च सुगन्धीनि माल्यदामानि रावणः । श्रोत्रे चासंजयामास श्रीमती चास्य कुण्डले ॥  
 काञ्चनाङ्गदकेयूरनिष्काभरणभूषितः । कुम्भकर्णो बृहत्कर्णः सुहुतोऽग्निरिवावभौ ॥ २८  
 श्रोणीसूत्रेण महता मेचकेन व्यराजत । अमृतोत्पादने नद्धो भुजङ्गेनेव मन्दरः ॥ २९  
 स काञ्चनं भारसहं निर्वातं विद्युत्प्रभं दीप्तमिवात्मभासा ।  
 आबध्यमानः कवचं रराज संध्याभ्रसंवीत इवाद्रिराजः ॥ ३०  
 सर्वाभरणसर्वाङ्गः शूलपाणिः स राक्षसः । त्रिविक्रमकृतोत्साहो नारायण इवावभौ ॥ ३१  
 भ्रातरं संपरिष्वज्य कृत्वा चाभिप्रदक्षिणम् । प्रणम्य शिरसा तस्मै संप्रतस्थे महाबलः ॥ ३२  
 निष्पतन्तं महाकायं महानादं महाबलम् । तमाशीर्भिः प्रशस्ताभिः प्रेषयामास रावणः ॥ ३३  
 शङ्खदुन्दुभिनिर्घोषैः सैन्यैश्चापि वरायुधैः । तं गजैश्च तुरंगैश्च स्यन्दनैश्चाम्बुदस्वनैः ॥ ३४  
 अनुजग्मुर्महात्मानं रथिनो रथिनां वरम् ॥ ३५  
 संपैरुष्टैः खरैरश्वैः सिंहद्विपमृगद्विजैः । अनुजग्मुश्च तं घोरं कुम्भकर्णं महाबलम् ॥ ३६  
 स पुष्पवर्षैरवकीर्यमाणो धृतातपत्रः शितशूलपाणिः ।  
 मदोत्कटः शोणितगन्धमत्तो विनिर्ययौ दानवदेवशत्रुः ॥ ३७  
 पदातयश्च बहवो महानादा महाबलाः । अन्वयू राक्षसा भीमा भीमाक्षाः शस्त्रपाणयः ॥ ३८  
 रक्ताक्षाः सुमहाकाया नीलाङ्गनचयोपमाः । शूलानुद्यम्य खड्गांश्च निशितांश्च परश्वधान् ॥ ३९  
 बहुव्यामांश्च परिधान्गदाश्च मुसलानि च । तालस्कन्धांश्च विपुलान्क्षेपणीयान्दुरासदान् ॥ ४०  
 अथान्यद्वपुरादाय दारुणं रोमहर्षणम् । निष्पपात महातेजाः कुम्भकर्णो महाबलः ॥ ४१

धनुःशतपरीणाहः स षट्शतसमुच्छ्रितः । रौद्रः शकटचक्राक्षो महापर्वतसंनिभः ॥ ४२  
 संनिपत्य च रक्षांसि दग्धशैलोपमो महान् । कुम्भकर्णो महाबक्रः प्रहसन्निदमब्रवीत् ॥ ४३  
 अद्य वानरमुखानां तानि यूथानि भागशः । निर्दहिष्यामि संक्रुद्धः शलभानिव पावकः ॥ ४४  
 नापराध्यन्ति मे कामं वानरा वनचारिणः । जातिरस्मद्विधानां सा पुरोद्यानविभूषणम् ॥ ४५  
 पुररोधस्य मूलं तु राघवः सहलक्ष्मणः । हते तस्मिन्हतं सर्वं तं वधिष्यामि संयुगे ॥ ४६  
 एवं तस्य ऋवाणस्य कुम्भकर्णस्य राक्षसाः । नादं चक्रुर्महाघोरं कम्पयन्त इवार्णवम् ॥ ४७  
 तस्य निष्पततस्तूर्णं कुम्भकर्णस्य धीमतः । बभ्रुवुर्घोररूपाणि निमित्तानि समन्ततः ॥ ४८  
 उस्काशनियुता मेघा बभ्रुवुर्गर्दभारुणाः । ससागरवना चैव वसुधा समकम्पत ॥ ४९  
 घोररूपाः शिवा नेदुः सज्वालकवलैर्मुखैः । मण्डलान्यपसव्यानि बबन्धुश्च विहङ्गमाः ॥ ५०  
 निष्पपात च मालेव गृध्रोऽस्य पथि गच्छतः । प्रास्फुरन्नयनं चास्य सव्यो बाहुश्च कम्पते ॥ ५१  
 निपपात तदा चोस्का ज्वलन्ती भीमनिःस्वना । आदित्यो निष्प्रभश्चासीन्न प्रवाति सुखोऽनिलः  
 अचिन्तयन्महोत्पातानुत्थितात्रोमहर्षणान् । निर्ययौ कुम्भकर्णस्तु कृतान्तबलचोदितः ॥ ५३  
 स लङ्घयित्वा प्राकारं पद्भ्यां पर्वतसंनिभः । ददर्शाभ्रघनप्रख्यं वानरानीकमद्भुतम् ॥ ५४  
 ते दृष्ट्वा राक्षसश्रेष्ठं वानराः पर्वतोपमम् । वायुनुष्ठा इव घना ययुः सर्वा दिशस्तदा ॥ ५५

तद्वानरानीकमतिप्रचण्डं दिशो द्रवद्भिन्नमिवाभ्रजालम् ।

स कुम्भकर्णः समवेक्ष्य हर्षान्ननाद भूयो घनवद्वनाभः ॥ ५६

ते तस्य घोरं निनदं निशम्य यथा निनादं दिवि वारिदस्य ।

पेतुर्धरण्यां बहवः प्लवंगा निकृत्तमूला इव सालवृक्षाः ॥ ५७

विपुलपरिघवान्स कुम्भकर्णो रिपुनिधनाय विनिःसृतो महात्मा ।

कपिगणभयमाददत्सुभीमं प्रभुरिव किङ्करदण्डवान्युगान्ते ॥ ५८

इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चषष्ठितमः सर्गः ॥ ६५ ॥

### षट्षष्ठितमः सर्गः ।

स लङ्घयित्वा प्राकारं गिरिकूटोपमो महान् । निर्ययौ नगरासूर्णं कुम्भकर्णो महाबलः ॥ १  
 स ननाद महानादं समुद्रमभिनादयन् । जनयन्निव निर्घाताम्बिधमन्निव पर्वतान् ॥ २  
 तमवध्यं मघवता यमेन वरुणेन वा । प्रेक्ष्य भीमाक्षमायान्तं वानरा विप्रदुद्भुवुः ॥ ३  
 तांस्तु विप्रदुत्तान्दृष्ट्वा बालिपुत्रोऽङ्गदोऽब्रवीत् । नलं नीलं गवाक्षं च कुमुदं च महाबलम् ॥ ४  
 आत्मानमत्र विस्मृत्य वीर्योप्यभिजनानि च । क्व गच्छत भयत्रस्ताः प्राकृता हरयो यथा ॥ ५  
 साधु सौम्या निवर्तध्वं किं प्राणान्परिरक्षथ । नालं युद्धाय वै रक्षो महतीयं विभीषिका ॥ ६  
 महतीमुत्थितामेनां राक्षसानां विभीषिकाम् । विक्रमाद्विधमिष्यामो निवर्तध्वं प्लवङ्गमाः ॥ ७  
 कृच्छ्रेण तु समाश्वस्य संगम्य च ततस्ततः । वृक्षाद्रिहस्ता हरयः संप्रतस्थू रणाजिरम् ॥ ८  
 ते निवृत्य तु संक्रुद्धाः कुम्भकर्णो वक्रौकसः । निजघ्नुः परमक्रुद्धाः समदा इव कुञ्जराः ॥ ९  
 प्रांशुभिर्गिरिशृङ्गैश्च शिलाभिश्च महाबलः । पादपैः पुष्पिताग्रैश्च हन्यमानो न कम्पते ॥ १०  
 तस्य गात्रेषु पतिता भिद्यन्ते शतशः शिलाः । पादपाः पुष्पिताग्राश्च भग्नाः पेतुर्महीतले ॥ ११  
 सोऽपि सैन्यानि संक्रुद्धो वानराणां सहौजसाम् । ममन्थ परमायत्तो वनान्यग्निरिवोत्थितः ॥ १२

लोहितांर्द्रास्तु बहवः शेरते वानरर्षभाः । निरस्ताः पतिता भूमौ तावपुष्पा इव द्रुमाः ॥ १३  
लङ्घयन्तः प्रभावस्तो वानरा नावलोकयन् ॥ १४  
केचित्समुद्रे पतिताः केचिद्गगनमाश्रिताः । वध्यमानास्तु ते वीरा राक्षसेन बलीयसा ॥ १५  
सागरं येन ते तीर्णाः पथा तेन प्रदुद्भुवुः ॥ १६  
ते स्थलानि तथा निज्जं विषण्णवदना भयात् । ऋक्षा वृक्षान्समारूढाः केचित्पर्वतमाश्रिताः १७  
ममज्जुरर्णवे केचिद्गुहाः केचित्समाश्रिताः । निषेदुः प्लवगाः केचित्केचिन्नैवावतस्थिरे ॥ १८  
केचिद्भूमौ निपतिताः केचित्सुप्ता मृता इव । तान्समीक्ष्याङ्गदो भग्नाम्बानरानिदमब्रवीत् ॥ १९  
अवतिष्ठत युध्यामो निवर्तध्वं प्लवङ्गमाः । भग्नानां वो न पश्यामि परिगम्य महीमिमाम् ॥  
स्थानं सर्वे निवर्तध्वं किं प्राणान्परिरक्षथ ॥ २०  
निरायुधानां द्रवतामसङ्गगतिपौरुषाः । दारा ह्यपहसिष्यन्ति सर्वे घातस्तु जीविनाम् ॥ २१  
कुलेषु जाताः सर्वे स्म विस्तीर्णेषु महत्सु च । क्व गच्छथ भयत्रस्ता हरयः प्राकृता यथा ॥ २२  
अनार्याः खलु यद्गीतास्त्यक्त्वा वीर्यं प्रभावत ॥ २३  
विकत्थनानि वो यानि तदा वै जनसंसदि । तानि वः क्व नु यातानि सोदग्राणि महाम्नि च ॥  
भीरुप्रवादाः श्रूयन्ते यस्तु जीवति धिक्कृतः । मार्गः सत्पुरुषैर्जुष्टः सेव्यतां त्यज्यतां भयम् २५  
शयामहेऽथ निहताः पृथिव्यामल्पजीविताः । दुष्प्रापं ब्रह्मलोकं वा प्राप्नुमो युधि सूदिताः ॥ २६  
संप्राप्तुयामः कीर्तिं वा निहत्वा शत्रुमाहवे । जीवितं वीरैलोकस्य मोक्ष्यामो वसु वानराः ॥ २७  
न कुम्भकर्णः काकुत्स्थं दृष्ट्वा जीवन्गमिष्यति । दीप्यमानमिवासाद्य पतङ्गो ज्वलनं यथा ॥ २८  
पलायनेन चोद्दिष्टाः प्राणात्रक्षामहे वयम् । एकेन बहवो भग्ना यज्ञो नाशं गमिष्यति ॥ २९  
एवं ब्रुवाणं तं शूरमङ्गदं कनकाङ्गदम् । द्रवमाणास्ततो वाक्यमूचुः शूरविगर्हितम् ॥ ३०  
कृतं नः कदनं घोरं कुम्भकर्णेन रक्षसा । न स्थानकालो गच्छामो दयितं जीवितं हि नः ॥ ३१  
एतावदुक्त्वा वचनं सर्वे ते भेजिरे दिशः । भीमं भीमाक्षमायान्तं दृष्ट्वा वानरयूथपाः ॥ ३२  
द्रवमाणास्तु ते वीरा अङ्गदेन बलीमुखाः । मानवैश्चैवानुमानैश्च ततः सर्वे निवर्तिताः ॥ ३३  
प्रहर्षमुपनीताश्च वालिपुत्रेण धीमता । आज्ञाप्रतीक्षास्तस्थुश्च सर्वे वानरयूथपाः ॥ ३४  
ऋषभशरभर्मैन्दधूम्रनीलाः कुमुदसुषेणगवाक्षरम्भताराः ॥  
द्विविदपनसवायुपुत्रमुख्यास्त्वरिततराभिमुखं रणं प्रयाताः ॥ ३५  
इत्यार्षे श्रीमद्रामायणे वाल्मीकीय आदिकाव्ये युद्धकाण्डे षट्षष्टितमः सर्गः ॥ ६६ ॥

### सप्तषष्टितमः सर्गः ।

ते निवृत्ता महाकायाः श्रुत्वाङ्गदवचस्तदा । नैष्ठिकीं बुद्धिमासाद्य सर्वे संग्रामकाङ्क्षिणः ॥ १  
समुदीरितवीर्याश्च समारोपितविक्रमाः । पर्यवस्थापिता वाक्यैरङ्गदेन बलीमुखाः ॥ २  
प्रयाताश्च गता हर्षं मरणे कृतनिश्चयाः । चक्रुः सुतुमुलं युद्धं वानरास्त्यक्तजीविताः ॥ ३  
अथ वृक्षान्महाकायाः सानूनि सुमहान्ति च । वानरास्तूर्णमुद्यम्य कुम्भकर्णमभिद्रुताः ॥ ४  
स कुम्भकर्णः संक्रुद्धो गदामुद्यम्य वीर्यवान् । अर्दयन्सुमहाकायः समन्ताभ्याक्षिपद्रिपून् ॥ ५

१ सः अपहाराः । २ भीरुप्रवादाः । ३ वीरलोकस्य ब्रह्मलोकस्य । वसु मूल्यभूतं जीवितम् । ४ उद्दिष्टाः व्यपदिष्टाः ।  
५ एकेन कुम्भकर्णेन भग्नाः बहवो वन प्राणात्रक्षामहे यदि ।

स्रतानि सप्त चाष्टौ च सहस्राणि च वानराः । प्रकीर्णाः शेरते भूमौ कुम्भकर्णेन पोषिताः ॥६  
 षोडशाष्टौ च दश च विंशत्रिंशत्तथैव च । परिक्षिप्य च बाहुभ्यां स्वादन्विपरिधावति ॥  
 भक्षयन्भृशसंकुद्धो गरुडः पञ्चगानिव ॥ ७  
 कृच्छ्रेण च समाश्वस्ताः संगम्य च ततस्ततः । वृक्षाद्रिहस्ता हरयस्तस्थुः संग्राममूर्धनि ॥ ८  
 ततः पर्वतमुत्पाद्य द्विविदः प्लवगर्षभः । दुद्राव गिरिशृङ्गाभं विलम्ब इव तोयदः ॥ ९  
 तं समुत्पत्य चिक्षेप कुम्भकर्णस्य वानरः । तमप्राप्तो महाकायं तस्य सैन्येऽपतत्तदा ॥ १०  
 ममर्दाश्वान्गजांश्चापि रथांश्चैव नगोत्तमः । तानि चान्यानि रक्षांसि पुनश्चान्यद्गिरेः शिरः ॥११  
 तच्छैलशृङ्गाभिहतं हताश्वं हतसारथि । रक्षसां रुधिरक्लिन्नं बभूवायोधनं महत् ॥ १२  
 रथिनो वानरेन्द्राणां शरैः कालान्तकोपमैः । शिरांसि नदतां जहुः सहसा भीमनिःस्वनाः ॥१३  
 वानराश्च महात्मानः समुत्पाद्य महाद्रुमान् । रथानश्वान्गजानुष्टान्प्राक्षसानभ्यसूदयन् ॥ १४  
 हनुमान्शैलशृङ्गाणि वृक्षांश्च विविधान्वहून् । ववर्ष कुम्भकर्णस्य शिरस्यम्बरमास्थितः ॥ १५  
 तानि पर्वतशृङ्गाणि शूलेन स विभेद ह । वभञ्ज वृक्षवर्षं च कुम्भकर्णो महाबलः ॥ १६  
 ततो हरीणां तदनीकमुग्रं दुद्राव शूलं निशितं प्रगृह्य ।  
 तस्थौ ततोऽस्यापततः पुरस्तान्महीधराग्रं हनुमान्प्रगृह्य ॥ १७  
 स कुम्भकर्णं कुपितो जघान वेगेन शैलोत्तमभीमकायम् ।  
 स चुक्षुभे तेन तदाभिभूतो मेदार्रगात्रो रुधिरावसिक्तः ॥ १८  
 स शूलमाविध्य तडित्प्रकाशं गिरिं यथा प्रज्वलिताग्रशृङ्गम् ।  
 बाह्वन्तरे मारुतिमाजघान गुहोऽचलं क्रौञ्चमिवोग्रशक्त्या ॥ १९  
 स शूलनिर्भिन्नमहाभुजान्तरः प्रविह्वलः शोणितमुद्गमन्मुखात् ।  
 ननाद भीमं हनुमान्महाहवे युगान्तमेघस्तनितस्वनोपमम् ॥ २०  
 ततो विनेदुः सहसा प्रहृष्टा रक्षोगणास्तं व्यथितं समीक्ष्य ।  
 प्लवङ्गमास्तु व्यथिता भयार्ताः प्रदुद्रुवुः संयति कुम्भकर्णात् ॥ २१  
 ततस्तु नीलो बलवान्पर्यवस्थापयन्बलम् । प्रविचिक्षेप शैलाग्रं कुम्भकर्णाय धीमते ॥ २२  
 तमापतन्तं संप्रेक्ष्य मुष्टिनाभिजघान ह । मुष्टिप्रहाराभिहतं तच्छैलाग्रं व्यशीर्यत ॥ २३  
 सविस्फुलिङ्गं सज्वालं निपपात महीतले । ऋषभः शरभो नीलो गवाक्षो गन्धमादनः ॥ २४  
 पञ्च वानरशार्दूलाः कुम्भकर्णमुपाद्रवन् ॥ २५  
 शैलैर्वृक्षैस्तलैः पादैर्मुष्टिभिश्च महाबलाः । कुम्भकर्णं महाकायं सर्वतोऽभिप्रदुद्रुवुः ॥ २६  
 स्पर्शानिव प्रहारांस्तान्वेदयानो न विव्यथे । ऋषभं तु महावेगं बाहुभ्यां परिष्वजे ॥ २७  
 कुम्भकर्णभुजाभ्यां तु पीडितो वानरर्षभः । निपपातर्षभो भीमः प्रमुखाद्धान्तशोणितः ॥ २८  
 मुष्टिना शरभं हत्वा जानुना नीलमाहवे । आजघान गवाक्षं तु तलेनेन्द्ररिपुस्तदा ॥ २९  
 पादेनाभ्यहनत्कुद्धस्तरसा गन्धमादनम् । दत्तप्रहारव्यथिता मुमुहुः शोणितोक्षिताः ॥ ३०  
 निपेतुस्ते तु मेदिन्यां निकृत्ता इव किंशुकाः । तेषु वानरमुख्येषु पतितेषु महात्मसु ॥  
 वानराणां सहस्राणि कुम्भकर्णं प्रदुद्रुवुः ॥ ३१  
 तं शैलमिव शैलाभाः सर्वे ते प्लवगर्षभाः । समारुह्य समुत्पत्य ददंशुश्च महाबलाः ॥ ३२

तं नलैर्दसनैश्चापि मुष्टिभिर्जानुभिस्तथा । कुम्भकर्णं महाकार्यं ते जम्भुः प्लवगर्षभाः ॥ ३३  
 स वानरसहस्रैस्तराशितः पर्वतोपमः । रराज राक्षसव्याघ्रो गिरिरात्मरुहैरिव ॥ ३४  
 बाहुभ्यां वानरान्सर्वान्प्रगृह्य सुमहाबलः । भक्षयामास संकुञ्जो गरुडः पन्नगानिव ॥ ३५  
 प्रक्षिप्ताः कुम्भकर्णेन वक्रे पातालसन्निभे । नासापुटाभ्यां निर्जग्मुः कर्णाभ्यां चैव वानराः ३६  
 भक्षयन्भृशसंकुञ्जो हरीन्पर्वतसन्निभः । बभञ्ज वानरान्सर्वान्संकुञ्जो राक्षसोत्तमः ॥ ३७  
 मांसशोणितसंक्रेदां भूमिं कुर्वन्स राक्षसः । चचार हरिसैन्येषु कालाग्निरिव मूर्च्छितः ॥ ३८  
 वज्रहस्तो यथा शक्रः पाशहस्त इवान्तकः । शूलहस्तो बभौ संख्ये कुम्भकर्णो महाबलः ॥ ३९  
 यथा शुष्कान्यरण्यानि ग्रीष्मे दहति पाषकः । तथा वानरसैन्यानि कुम्भकर्णो विनिर्दहत् ४०  
 ततस्ते वध्यमानास्तु हतयूथा विनायकाः । वानरा भयसंविन्ना विनेदुर्विस्वरं भृशम् ॥ ४१  
 अनेकशो वध्यमानाः कुम्भकर्णेन वानराः । राघवं शरणं जग्मुर्व्यथिताः खिन्नचेतसः ॥ ४२  
 प्रभग्नान्वानरान्दृष्ट्वा वज्रहस्तात्मजात्मजः । अभ्यधावत वेगेन कुम्भकर्णं महाहवे ॥ ४३  
 शैलशृङ्गं महदृह्य विनर्दश्च मुहुर्मुहुः । त्रासयन्राक्षसान्सर्वान्कुम्भकर्णपदानुगान् ॥ ४४  
 चिक्षेप शैलशिखरं कुम्भकर्णस्य मूर्धनि । स तेनाभिहतोऽत्यर्थं गिरिशृङ्गेण मूर्धनि ॥ ४५  
 कुम्भकर्णः प्रजज्वाल कोपेन महता तदा । सोऽभ्यधावत वेगेन वालिपुत्रममर्षणः ॥ ४६  
 कुम्भकर्णो महानादस्त्रासयन्सर्ववानरान् । शूलं ससर्ज वै रोषादङ्गदे स महाबलः ॥ ४७  
 तमापतन्तं बुद्ध्वा तु युद्धमार्गविशारदः । लाघवान्मोचयामास बलवान्वानरर्षभः ॥ ४८  
 उत्पत्य चैनं सहसा तलेनोरस्यताडयत् । स तेनाभिहतः कोपात्प्रमुमोहाचलोपमः ॥ ४९  
 स लब्धसंज्ञो बलवान्मुष्टिमावर्त्य राक्षसः । अपहस्तेन चिक्षेप विसंज्ञः स पपात ह ॥ ५०  
 तस्मिन्प्लवगशार्दूले विसंज्ञे पतिते भुवि । तच्छूलं समुपादाय सुग्रीवमभिवुद्बुधे ॥ ५१  
 तमापतन्तं संप्रेक्ष्य कुम्भकर्णं महाबलम् । उत्पपात तदा वीरः सुग्रीवो वानराधिपः ॥ ५२  
 पर्वताग्रं समुत्क्षिप्य समाविध्य महाकपिः । अभिवुद्बुधाय वेगेन कुम्भकर्णं महाबलम् ॥ ५३  
 तमापतन्तं संप्रेक्ष्य कुम्भकर्णः प्लवङ्गमम् । तस्यौ विकृतसर्वाङ्गो वानरेन्द्रसमुन्मुखः ॥ ५४  
 कपिशोणितदिग्धाङ्गं भक्षयन्तं प्लवङ्गमान् । कुम्भकर्णं स्थितं दृष्ट्वा सुग्रीवो वाक्यमब्रवीत् ५५  
 पातिताश्च त्वया वीराः कृतं कर्म सुदुष्करम् । भक्षितानि च सैन्यानि प्राप्तं ते परमं यशः ५६  
 त्यज तद्धानरानीकं प्राकृतैः किं करिष्यसि । सहस्रैकनिपातं मे पर्वतस्यास्य राक्षस ॥ ५७  
 तद्वाक्यं हरिराजस्य सत्त्वधैर्यसमन्वितम् । श्रुत्वा राक्षसशार्दूलः कुम्भकर्णोऽब्रवीद्वचः ॥ ५८  
 प्रजापतेस्तु पौत्रस्त्वं तथैवर्क्षरजःसुतः । श्रुतपौरुषसंपन्नः कस्माद्भर्जसि वानर ॥ ५९  
 स कुम्भकर्णस्य वचो निशम्य व्याविध्य शैलं सहसा मुमोच ।  
 तेनाजघानोरसि कुम्भकर्णं शैलेन वज्राशनिंसनिभेन ॥ ६०  
 तच्छैलशृङ्गं सहसा विकीर्णं भुजान्तरे तस्य तदा विशाले ।  
 ततो विषेदुः सहसा प्लवंगा रक्षोगणाश्चापि मुदा विनेदुः ॥ ६१  
 स शैलशृङ्गाभिहतश्चुकोप ननाद कोपाच्च विवृत्य वक्रम् ।  
 व्याविध्य शूलं च तडित्प्रकाशं चिक्षेप हर्यृक्षपतेर्वधाय ॥ ६२

तत्कुम्भकर्णस्य भुजप्रविद्धं शूलं क्षितं काञ्चनधामजुष्टम् ।	
क्षितं समुत्पत्य निगृह्य दोर्भ्यां बभञ्ज वेगेन सुतोऽनिलस्य ॥	६३
कृतं भारसहस्रस्य शूलं कालायसं महत् । बभञ्ज जानुन्यारोप्य प्रहृष्टः प्लवगर्षभः ॥	६४
शूलं भग्नं हनुमता दृष्ट्वा वानरवाहिनी । हृष्टा ननाद बहुशः सर्वतश्चापि दुद्भुवे ॥	६५
सिंहनादं च ते चक्रुः प्रहृष्टा वनगोचराः । मारुतिं पूजायांचक्रुर्दृष्ट्वा शूलं तथागतम् ॥	६६
स तत्तदा भग्नमवेक्ष्य शूलं चुकोप रक्षोधिपतिर्महात्मा ।	
उत्पाद्य लङ्कामलयात्स शृङ्गं जघान सुग्रीवमुपेत्य तेन ॥	६७
स शैलशृङ्गाभिहतो विसंज्ञः पपात भूमौ युधि वानरेन्द्रः ।	
तं प्रेक्ष्य भूमौ पतितं विसंज्ञं नेदुः प्रहृष्टास्त्वथ यातुधानाः ॥	६८
तमभ्युपेत्याद्भुतघोरवीर्यं स कुम्भकर्णो युधि वानरेन्द्रम् ।	
जहार सुग्रीवमभिप्रगृह्य यथानिलो मेघमतिप्रचण्डः ॥	६९
स तं महामेघनिकाशरूपमुत्पाद्य गच्छन्युधि कुम्भकर्णः ।	
रराज मेरुप्रतिमानरूपो मेरुर्यथाभ्युच्छितघोरशृङ्गः ॥	७०
ततस्तमुत्पाद्य जगाम वीरः संस्तूयमानो युधि राक्षसेन्द्रैः ।	
शृण्वन्निनादं त्रिदशालयानां प्लवङ्गराजं ग्रहविस्मितानाम् ॥	७१
ततस्तमादाय तदा स मेने हरीन्द्रमिन्द्रोपममिन्द्रवीर्यः ।	
अस्मिन्हृते सर्वमिदं हृतं स्यात्सराधवं सैन्यमितीन्द्रशत्रुः ॥	७२
विद्रुतां वाहिनीं दृष्ट्वा वानराणां ततस्ततः । कुम्भकर्णेन सुग्रीवं गृहीतं चापि वानरम् ॥ ७३	
हनुमांश्चिन्तयामास मतिमान्मारुतात्मजः । एवं गृहीते सुग्रीवे किं कर्तव्यं मया भवेत् ॥ ७४	
यद्वै न्याय्यं मया कर्तुं तत्करिष्यामि सर्वथा । भूत्वा पर्वतसंकाशो नाशयिष्यामि राक्षसम् ७५	
मया हते संयति कुम्भकर्णे महाबले मुष्टिविकीर्णदेहे ।	
विमोक्षिते वानरपार्थिवे च भवन्तु हृष्टाः प्लवगाः समस्ताः ॥	७६
अथवा स्वयमप्येष मोक्षं प्राप्स्यति पार्थिवः । गृहीतोऽयं यदि भवेत्त्रिदशैः सासुरोरगैः ॥ ७७	
मन्ये न तावदात्मानं बुध्यते वानराधिपः । शैलप्रहाराभिहतः कुम्भकर्णेन संयुगे ॥	७८
अयं मुहूर्तात्सुग्रीवो लब्धसंज्ञो महाहवे । आत्मनो वानराणां च यत्पथ्यं तत्करिष्यति ॥ ७९	
मया तु मोक्षितस्यास्य सुग्रीवस्य महात्मनः । अप्रीतिश्च भवेत्कष्टा कीर्तिनाशश्च शाश्वतः ८०	
तस्मान्मुहूर्ते काङ्क्षिष्ये विक्रमं पार्थिवस्य तु । भिन्नं च वानरानीकं तावदाश्वासयाम्यहम् ॥ ८१	
इत्येवं चिन्तयित्वा तु हनुमान्मारुतात्मजः । भूयः संस्तम्भयामास वानराणां महाचमूम् ॥ ८२	
स कुम्भकर्णोऽथ विवेश लङ्कां स्फुरन्तमादाय महाकर्पिं तम् ।	
विमानचर्यागृहगोपुरस्थैः पुष्पाग्र्यवर्षैरवकीर्यमाणः ॥	८३
लाजगन्धोदवर्षैस्तु सिध्यमानः शनैः शनैः । राजमार्गस्य शीतत्वात्संज्ञामाप महाबलः ॥ ८४	
ततः स संज्ञामुपलभ्य कृच्छ्राद्द्वलीयसस्तस्य भुजान्तरस्थः ।	
अवेक्षमाणः पुरराजमार्गं विचिन्तयामास मुहुर्महात्मा ॥	८५



- एवं गृहीतेन कथं नु नाम शक्यं मया संप्रतिकर्तुमद्य ।  
 तथा करिष्यामि यथा हरीणां भक्षिष्यतीष्टं च हितं च कार्यम् ॥ ८६
- ततः कराम्रैः सहसा समेत्य राजा हरीणाममरेन्द्रशत्रुम् ।  
 खरैश्च कर्णो दशनैश्च नासां ददंश पार्श्वेषु च कुम्भकर्णम् ॥ ८७
- स कुम्भकर्णो हतकर्णनासो विदारितस्तेन विमर्दितश्च ।  
 रोषाभिभूतः क्षतजार्द्रगात्रः सुग्रीवमाविध्य पिपेष भूमौ ॥ ८८
- स भूतले भीमबलाभिपिष्टः सुरारिभिस्तैरभिहन्यमानः ।  
 जगाम खं वेगवदभ्युपेत्य पुनश्च रामेण समाजगाम ॥ ८९
- कर्णनासाविहीनस्तु कुम्भकर्णो महाबलः । रराज शोणितैः सिक्तो गिरिः प्रस्त्रवणैरिव ॥ ९०
- शोणिताद्रो महाकायो राक्षसो भीमविक्रमः । युद्धायाभिमुखो भूयो मनश्चक्रे महाबलः ॥ ९१
- अमर्षाच्छोणितोद्गारी शुशुभे रावणानुजः । नीलाञ्जनचयप्रख्यः ससंध्य इव तोयदः ॥ ९२
- गते तु तस्मिन्सुरराजशत्रुः क्रोधात्प्रदुद्राव रणाय भूयः ।  
 अनायुधोऽस्मीति विचिन्त्य रौद्रो घोरं तदा मुद्गरमाससाद ॥ ९३
- ततः स पुर्याः सहसा महौजा निष्क्रम्य तद्धानरसैन्यमुग्रम् ।  
 बभक्ष रक्षो युधि कुम्भकर्णः प्रजा युगान्ताग्निरिव प्रदीप्तः ॥ ९४
- बुभुक्षितः शोणितमांसगृध्रुः प्रविश्य तद्धानरसैन्यमुग्रम् ।  
 चखाद रक्षांसि हरीन्पिशाचानृक्षांश्च मोहाद्युधि कुम्भकर्णः ॥ ९५
- यथैव मृत्युर्हरते युगान्ते स भक्षयामास हरींश्च मुख्यान् ॥ ९६
- एकं द्वौ त्रीन्बहून्क्रुद्धो वानरान्सह राक्षसैः । समादायैकहस्तेन प्रचिक्षेप त्वरन्मुखे ॥ ९७
- संप्रस्रवंस्तदा मेदः शोणितं च महाबलः । वध्यमानो नगेन्द्राग्रैर्भक्षयामास वानरान् ॥ ९८
- ते भक्ष्यमाणा हरयो रामं जग्मुस्तदा गतिम् । कुम्भकर्णो भृशं क्रुद्धः कपीन्खादन्प्रधावति ९९
- शतानि सप्त चाष्टौ च विंशत्रिंशत्तथैव च । संपरिष्वज्य बाहुभ्यां खादन्विपरिधावति ॥ १००
- मेदोवसाशोणितदिग्धगात्रः कर्णावसक्तग्रथितान्त्रमालः ।  
 ववर्ष शूलानि सुतीक्ष्णदंष्ट्रः कालो युगान्तस्थ इव प्रवृद्धः ॥ १०१
- तस्मिन्काले सुमित्रायाः पुत्रः परबलादेन । चकार लक्ष्मणः क्रुद्धो युद्धं परपुरंजयः ॥ १०२
- स कुम्भकर्णस्य शराञ्शरीरे सप्त वीर्यवान् । निचखानाददे चान्यान्विससर्ज च लक्ष्मणः १०३
- [भिद्यमानस्तदा तैस्तु विषेहे तत्स राक्षसः । ततश्चुकोप बलवान्सुमित्रानन्दवर्धनः ॥ १
- अथास्य कवचं शुभ्रं जाम्बूनदमयं शुभम् । प्रच्छादयामास शरैः सन्ध्याभ्रमिव मारुतः ॥ २
- नीलाञ्जनचयप्रख्यैः शरैः काञ्चनभूषणैः । आच्छाद्यमानः शुशुभे मेधैः सूर्य इवांशुमान् ॥ ३
- ततः स राक्षसो भीमः सुमित्रानन्दवर्धनम् । अवज्ञयैव प्रोवाच वाक्यं मेघौषनिःस्वनम् ॥ ४
- अन्तकस्यापि क्रुद्धस्य भयदातारमाहवे । युध्यता मामभीतेन ख्यापिता वीरता त्वया ॥ ५
- गृहीतायुधस्वेव मृत्योरिव महामृधे । तिष्ठन्नप्यग्रतः पूज्यः को मे युद्धप्रदायकः ॥ ६
- रावतगजारूढो वृत्तः सर्वाभ्रैः प्रभुः । नैव शक्रोऽपि समरे स्थितपूर्वः कदाचन ॥ ७
- प्रद्य त्वयाहं सौमित्रे बलेनापि पराक्रमैः । तोषितो गन्तुमिच्छामि त्वामनुज्ञाप्य राषवम् ॥ ८
- त्वथैर्यबलौघेन तोषितोऽहं रणे त्वया । राममेवैकमिच्छामि हन्तुं यस्मिन्हते हतम् ॥ ९

रामे मया चेन्निहते येऽन्ये स्थास्यन्ति संयुगे । तानहं योधयिष्यामि स्वबलेन प्रमाथिना ॥ १०  
 इत्युक्तवाक्यं तद्रक्षः प्रोवाच स्तुतिसंहितम् । हृदं घोरतरं वाक्यं सौमित्रिः प्रहसन्निव ॥ ११  
 यस्त्यं शक्रादिभिर्देवैरसह्यं प्राह पौरुषम् । तत्सत्यं नान्यथा वीर दृष्टोऽद्य पराक्रमः ॥ १२  
 एष दाशरथी रामस्तिष्ठत्यद्विरिवापरः । इति श्रुत्वा ह्यनादृत्य लक्ष्मणं स निशाचरः ॥ १३ ]  
 अतिक्रम्य च सौमित्रिं कुम्भकर्णो महाबलः । राममेवाभिदुद्राव दारयन्निव मेदिनीम् ॥ १०४  
 अथ दाशरथी रामो रौद्रमखं प्रयोजयन् । कुम्भकर्णस्य हृदये ससर्ज निशिताम्बरान् ॥ १०५  
 तस्य रामेण विद्धस्य सहसाभिप्रधावतः । अङ्गारमिश्राः क्रुद्धस्य मुखाभिश्चेरुर्षिषः ॥ १०६  
 रामाखविद्धो घोरं वै नदन्राक्षसपुङ्गवः । अभ्यधावत संक्रुद्धो हरीन्विद्रावयन्रणे ॥ १०७  
 तस्योरसि निमग्राश्च शरा बहिर्णवाससः । हस्ताञ्चापि परिभ्रष्टा पपातोर्व्या महागदा ॥  
 आयुधानि च सर्वाणि विप्राकीर्यन्त भूतले ॥ १०८

स निरायुधमात्मानं यदा मेने महाबलः । मुष्टिभ्यां चरणाभ्यां च चकार कदनं महत् ॥ १०९  
 स बाणैरतिविद्धाङ्गः क्षतजेन समुक्षितः । रुधिरं प्रतिमुक्त्वाव गिरिः प्रस्रवणं यथा ॥ ११०  
 स तीव्रेण च कोपेन रुधिरेण च मूर्च्छितः । वानरान्राक्षसानृक्षान्खादन्विपरिधावति ॥ १११  
 अथ शृङ्गं समाविध्य भीमं भीमपराक्रमः । चिक्षेप राममुद्दिश्य बलवानन्तकोपमः ॥ ११२  
 अप्राप्तमन्तरा रामः सप्तभिस्तैरजिह्वगैः । शरैः काञ्चनचित्राङ्गैश्चिच्छेद पुरुषर्षभः ॥ ११३  
 तन्मेरुशिखराकारं द्योतमानमिव श्रिया । द्वे शते वानरेन्द्राणां पतमानमपातयत् ॥ ११४  
 तस्मिन्काले स धर्मात्मा लक्ष्मणो वाक्यमब्रवीत् । कुम्भकर्णवधे युक्तो योगान्परिमृशन्बहून्  
 नैवायं वानरान्राजञ्चापि जानाति राक्षसान् । मत्तः शोणितगन्धेन स्वान्परांश्चैव खादति ॥ ११५  
 साध्वेनमधिरोहन्तु सर्वे ते वानरर्षभाः । यूथपाश्च यथा मुख्यास्तिष्ठन्त्वस्य समन्ततः ॥ ११७  
 अप्ययं दुर्मतिः काले गुरुभारप्रपीडितः । प्रपतन्राक्षसो भूमौ नान्यान्हन्यात्प्लवङ्गमान् ॥ ११८  
 तस्य तद्वचनं श्रुत्वा राजपुत्रस्य धीमतः । ते समारुरुहृष्टाः कुम्भकर्णी प्लवङ्गमाः ॥ ११९  
 कुम्भकर्णस्तु संक्रुद्धः समारूढः प्लवङ्गमैः । व्यधूनयत्तान्वेगेन दुष्टहस्तीव हस्तिपान् ॥ १२०  
 तान्दृष्ट्वा निर्धुतान् रामो दुष्टोऽयमिति राक्षसः । समुत्पपात वेगेन धनुरुत्तममाददे ॥ १२१  
 क्रोधताम्ब्रेक्षणो वीरो निर्दहन्निव चक्षुषा । राघवो राक्षसं रोषादभिदुद्राव वेगितः ॥  
 यूथपान्हर्षयन्सर्वान्कुम्भकर्णभयार्दितान् ॥ १२२

स चापमादाय भुजङ्गकल्पं दृढज्यमुग्रं तपनीयचित्रम् ।

हरीन्समाभ्वास्य समुत्पपात रामो निबद्धोत्तमतूणवाणः ॥ १२३

स वानरगणैस्तैस्तु वृतः परमदुर्जयः । लक्ष्मणानुचरो रामः संप्रतस्ये महाबलः ॥ १२४  
 स ददर्श महात्मानं किरीटिनमरिदमम् । शोणितापुतसर्वाङ्गं कुम्भकर्णं महाबलम् ॥ १२५  
 सर्वान्समभिधावन्तं यथा रुष्टं दिशागजम् । मार्गमाणं हरीन्क्रुद्धं राक्षसैः परिवारितम् ॥ १२६  
 विन्ध्यमन्दरसंकाशं काञ्चनाङ्गदभूषणम् । स्रवन्तं रुधिरं वक्राद्वर्षमेघमिवोत्थितम् ॥ १२७  
 जिह्वया परिलिहन्तं शोणितं शोणितेक्षणम् । मृद्गन्तं वानरानीकं कालान्तकयमोपमम् ॥ १२८  
 तं दृष्ट्वा राक्षसश्रेष्ठं प्रदीप्तानलवर्षसम् । विस्फारयामास तदा कार्मुकं पुरुषर्षभः ॥ १२९  
 स तस्य चापनिर्घोषात्कुपितो राक्षसर्षभः । अमृष्यमाणस्तं घोषमभिदुद्राव राघवम् ॥ १३०

ततस्तु वातोद्धतमेघकल्पं भुजङ्गराजोत्तमभोगबाहुम् ।	
तमापतन्तं धरणीधराभमुवाच रामो युधि कुम्भकर्णम् ॥	१३१
आगच्छ रक्षोधिप मां विषादमवस्थितोऽहं प्रगृहीतचापः ।	
अवेहि मां शक्रसपत्न्यं रामं मया मुहूर्ताद्भविता विचेताः ॥	१३२
रामोऽयमिति विशाय जहास विकृतस्वनम् । अभ्यधावत संक्रुद्धो हरीन्विद्रावयन्नरणे ॥	१३३
पातयन्निव सर्वेषां हृदयानि वनौकसाम् ॥	१३४
प्रहस्य विकृतं भीमं स मेघस्तनितोपमम् । कुम्भकर्णो महातेजा राघवं वाक्यमब्रवीत् ॥	१३५
नाहं विराधो विज्ञेयो न कबन्धः खरो न च । न घाली न च मारीचः कुम्भकर्णोऽहमागतः ॥	
पश्य मे मुद्गरं घोरं सर्वकालायसं महत् । अनेन निर्जिता देवा दानवाश्च पुरा मया ॥	१३७
विकर्णनास इति मां नावज्ञातुं त्वमर्हसि । स्वल्पापि हि न मे पीडा कर्णनासाविनाशनात् १३८	
दर्शयेद्वाकुशार्दूल वीर्यं गात्रेषु मे लघु । ततस्त्वां भक्षयिष्यामि दृष्टपौरुषविक्रमम् ॥	१३९
स कुम्भकर्णस्य वचो निशम्य रामः सुपुङ्गान्विससर्ज बाणान् ।	
तैराहतो वज्रसमप्रवेगैर्न चुक्षुभे न व्यथते सुरारिः ॥	१४०
यैः सायकैः सालवरा निकृत्ता वाली हतो वानरपुङ्गवश्च ।	
ते कुम्भकर्णस्य तदा शरीरे वज्रोपमा न व्यथयांप्रचक्रुः ॥	१४१
स वारिधारा इव सायकांस्तान्पिबन्शरीरेण महेन्द्रशत्रुः ।	
जघान रामस्य शरप्रवेगं व्याविध्य तं मुद्गरमुग्रवेगम् ॥	१४२
ततस्तु रक्षः क्षतजानुलिप्तं वित्रासनं देवमहाचमूनाम् ।	
विव्याध तं मुद्गरमुग्रवेगं विद्रावयामास चमूं हरीणाम् ॥	१४३
वायव्यमूदाय ततो वराख्यं रामः प्रचिक्षेप निशाचराय ।	
समुद्गरं तेन जघान बाहुं स कृत्तबाहुस्तुमुलं ननाद ॥	१४४
स तस्य बाहुर्गिरिशृङ्गकल्पः समुद्गरो राघवबाणकृत्तः ।	
पपात तस्मिन्हरिराजसैन्ये जघान तां वानरवाहिनीं च ॥	१४५
ते वानरा भग्नहतावशेषाः पर्यन्तमाश्रित्य तदा विषण्णाः ।	
प्रवेपिताङ्गा ददृशुः सुघोरं नरेन्द्ररक्षोधिपसन्निपातम् ॥	१४६
स कुम्भकर्णोऽस्त्रनिकृत्तबाहुर्महाभिकृत्ताग्र इवाचलेन्द्रः ।	
उत्पाटयामास करेण वृक्षं ततोऽभिदुद्राव रणे नरेन्द्रम् ॥	१४७
स तस्य बाहुं सहसालवृक्षं समुद्यतं पन्नगभोगकल्पम् ।	
ऐन्द्रास्त्रयुक्तेन जघान रामो बाणेन जाम्बूनदच्चित्रितेन ॥	१४८
स कुम्भकर्णस्य भुजो निकृत्तः पपात भूमौ गिरिसन्निकाशः ।	
विवेष्टमानोऽभिजघान वृक्षाञ्शैलाञ्शिला वानरराक्षसांश्च ॥	१४९
तं छिन्नबाहुं समवेक्ष्य रामः समापतन्तं सहसा नदन्तम् ।	
द्वावर्धचन्द्रौ निशितौ प्रगृह्य चिच्छेद पादौ युधि राक्षसस्य ॥	१५०

तौ तस्य पादौ प्रदिशो दिशश्च गिरीन्गुहाश्चैव महार्णवं च ।	
लङ्कां च सेनां कपिराक्षसानां विनादयन्तौ विनिपेततुश्च ॥	१५१
निकृत्तबाहुर्विनिकृत्तपादो विदार्य वक्रं बडवामुखाभम् ।	
दुद्राव रामं सहसाभिर्गर्जन्राहुर्यथा चन्द्रमिवान्तरिक्षे ॥	१५२
अपूरयत्तस्य मुखं शिताग्रै रामः शरैर्हेमपिनद्धपुङ्खैः ।	
स पूर्णवक्रो न शशाक वक्तुं चुकूज कृच्छ्रेण मुमोह चापि ।	१५३
अथाददे सूर्यमरीचिकल्पं स ब्रह्मदण्डान्तककालकल्पम् ।	
अरिष्टमैन्द्रं निशितं सुपुङ्खं रामः शरं मारुततुल्यवेगम् ॥	१५४
तं वज्रजाम्बूनदचारुपुङ्खं प्रदीप्तसूर्यज्वलनप्रकाशम् ।	
महेन्द्रवज्राशानितुल्यवेगं रामः प्रचिक्षेप निशाचराय ॥	१५५
स सायको राघवबाहुचोदितो दिशः स्वभासा दश संप्रकाशयन् ।	
सधूमवैश्वानरदीप्तदर्शनो जगाम शक्राशनिवीर्यविक्रमः ॥	१५६
स तन्महापर्वतकूटसन्निभं विवृत्तदंष्ट्रं चलचारुकुण्डलम् ।	
चकर्त रक्षोधिपतेः शिरस्तथा यथैव वृत्रस्य पुरा पुरंदरः ॥	१५७
कुम्भकर्णशिरो भाति कुण्डलालङ्कृतं महत् । आदित्येऽभ्युदिते रात्रौ मध्यस्थ इव चन्द्रमाः ॥	
तद्रामबाणाभिहतं पपात रक्षःशिरः पर्वतसन्निकाशम् ।	
बभञ्ज चर्यागृहगोपुराणि प्राकारमुच्चं तमपातयच्च ॥	१५९
न्यपतत्कुम्भकर्णोऽथ स्वकायेन निपातयन् । प्लवङ्गमानां क्रोत्र्यश्च परितः संप्रधावताम् ॥ १६०	
तञ्जातिकायं हिमवत्प्रकाशं रक्षस्ततस्तोयनिधौ पपात ।	
ग्राहान्ध्वरान्मीनवरान्भुजङ्गान्ममर्द भूमिं च तदा विवेश ॥	१६१
तस्मिन्हते ब्राह्मणदेवशत्रौ महाबले संयति कुम्भकर्णे ।	
चचाल भूर्धूमिधराश्च सर्वे हर्षाच्च देवास्तुमुलं प्रणेदुः ॥	१६२
ततस्तु देवर्षिमहर्षिपन्नगाः सुराश्च भूतानि सुपर्णगुह्यकाः ।	
सयक्षगन्धर्वगणा नभोगताः प्रहर्षिता रामपराक्रमेण ॥	१६३
ततस्तु ते तस्य वधेन भूरिणा मनस्विनो नैर्ऋतराजबान्धवाः ।	
विनेदुरुच्चैर्व्यथिता रघूत्तमं हरिं समीश्वैव यथा सुरार्दिताः ॥	१६४
स देवलोकस्य तमो निहत्य सूर्यो यथा राहुमुखाद्विमुक्तः ।	
तथा व्यभासीद्भुवि वानरौघे निहत्य रामो युधि कुम्भकर्णम् ॥	१६५
प्रहर्षमीयुर्बहवस्तु वानराः प्रबुद्धपद्मप्रतिमैरिवाननैः ।	
अपूजयन्राघवमिष्टभागिनं हते रिपौ भीमबले दुरासदे ॥	१६६
स कुम्भकर्णं सुरसङ्घमर्दनं महत्सु युद्धेषु पराजितश्रमम् ।	
ननन्द हत्वा भरताप्रजो रणे महासुरं वृत्रमिवामराधिपः ॥	१६७
इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तषष्ठितमः सर्गः ॥ ६७ ॥	

## अष्टषष्टितमः सर्गः ।

कुम्भकर्णं हतं दृष्ट्वा राघवेण महात्मना । राक्षसा राक्षसेन्द्राय रावणाय न्यवेदयन् ॥ १  
 राजन्स कालसंकाशः संयुक्तः कालधर्मणा । विद्राव्य वानरीं सेनां भक्षयित्वा च वानरान् २  
 प्रतपित्वा मुहूर्तं च प्रशान्तो रामतेजसा । कायेनार्धप्रविष्टेन समुद्रं भीमदर्शनम् ॥ ३  
 निकृत्तकण्ठोरुभुजो विश्वरन्धिरं बहु । रुद्धा द्वारं शरीरेण लङ्कायाः पर्वतोपमः ॥ ४  
 कुम्भकर्णस्तव भ्राता काकुत्स्थशरपीडितः । लङ्गण्डभूतो विकृतो दावदग्ध इव द्रुमः ॥ ५  
 तं श्रुत्वा निहतं संख्ये कुम्भकर्णं महाबलम् । रावणः शोकसंतप्तो मुमोह च पपात च ॥ ६  
 पितृव्यं निहतं श्रुत्वा देवान्तकनरान्तकौ । त्रिशिराश्चातिकायश्च रुरुदुः शोकपीडिताः ॥ ७  
 भ्रातरं निहतं श्रुत्वा रामेणाक्लिष्टकर्मणा । महोदरमहापाश्वरौ शोकाक्रान्तौ बभूवतुः ॥ ८  
 ततः कृच्छ्रात्समासाद्य संज्ञां राक्षसपुङ्गवः । कुम्भकर्णवधाहीनो विललाप स रावणः ॥ ९  
 हा वीर रिपुदर्पन्न कुम्भकर्णं महाबल । त्वं मां विहाय वै दैवाघातोऽसि यमसादनम् ॥ १०  
 मम शल्यमनुद्धृत्य बान्धवानां महाबल । शत्रुसैन्यं प्रताप्यैकः क्व मां संत्यज्य गच्छसि ॥ ११  
 इदानीं खल्वहं नास्मि यस्य मे दक्षिणो भुजः । पतितो यं समाश्रित्य न बिभेमि सुरासुरान् १२  
 कथमेवंविधो वीरो देवदानवदर्पहा । कालान्निप्रतिमो ह्यद्य रणे रामेण वै हतः ॥ १३  
 यस्य ते वज्रनिष्पेषो न कुर्याद्ब्रह्मसंनं सदा । स कथं रामबाणार्तः प्रसुप्तोऽसि महीतले ॥ १४  
 एते देवगणाः सार्धमृषिभिर्गगने स्थिताः । निहतं त्वां रणे दृष्ट्वा निनदन्ति प्रहर्षिताः ॥ १५  
 ध्रुवमद्यैव संहृष्टा लब्धलक्षाः प्लवङ्गमाः । आरोक्ष्यन्ति हि दुर्गाणि लङ्काद्वाराणि सर्वशः ॥ १६  
 राज्येन नास्ति मे कार्यं किं करिष्यामि सीतया । कुम्भकर्णविहीनस्य जीविते नास्ति मे रतिः ॥  
 यद्यहं भ्रातृहन्तारं न हन्मि युधि राघवम् । ननु मे मरणं श्रेयो न चेदं व्यर्थजीवितम् ॥ १८  
 अद्यैव तं गमिष्यामि देशं यत्रानुजो मम । नहि भ्रातृन्समुत्सृज्य क्षणं जीवितुमुत्सहे ॥ १९  
 देवा हि मां हसिष्यन्ति दृष्ट्वा पूर्वापकारिणम् । कथमिन्द्रं जयिष्यामि कुम्भकर्णं हते त्वयि २०  
 तदिदं मामनुप्राप्तं विभीषणवचः शुभम् । यदज्ञानान्मया तस्य न गृहीतं महात्मनः ॥ २१  
 विभीषेणवचो यावत्कुम्भकर्णप्रहस्तयोः । विनाशोऽयं समुत्पन्नो मां व्रीडयति दारुणः ॥ २२  
 तस्यायं कर्मणः प्राप्तो विपाको मम शोकदः । यन्मया धार्मिकः श्रीमान्स निरस्तो विभीषणः ॥  
 इति बहुविधमाकुलान्तरात्मा कृपणमतीव विलप्य कुम्भकर्णम् ।  
 न्यपतदथ दशाननो भृशार्तस्तमनुजमिन्द्ररिपुं हतं विदित्वा ॥ २४  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टषष्टितमः सर्गः ॥ ६८ ॥

## एकोनसप्ततितमः सर्गः ।

एवं विलपमानस्य रावणस्य दुरात्मनः । श्रुत्वा शोकाभितप्तस्य त्रिशिरा वाक्यमब्रवीत् ॥ १  
 एवमेव महावीर्यो हतो नैस्तातमध्यमः । न तु सत्पुरुषा राजन्विलपन्ति यथा भवान् ॥ २  
 नूनं त्रिभुवनस्यापि पर्याप्तस्त्वमसि प्रभो । स कस्मात्प्राकृत इव शोचस्यात्मानमीदृशम् ॥ ३

१ पिण्डीभूतः । २ सुरासुरेभ्यः । ३ भ्रातृहन्तारं न हन्मि यदि तदा इदं व्यर्थजीवितं श्रेयः न च । नैवेत्यर्थः । किंतु मरणमेव श्रेयो नन्विति संबन्धः । ४ कुम्भकर्णप्रहस्तयोरयं दारुणो विनाशः यावत् यदा समुत्पन्नः तत आरभ्य विभीषणवचो मां व्रीडयति पीडयतीत्यर्थः । ५ तातेषु मध्यमः ।

ब्रह्मदत्तास्ति ते शक्तिः कवचः सायको धनुः । सहस्रत्वरसंयुक्तो रथो मेघस्वनो महान् ॥ ४  
 त्वयाऽसकृद्विशब्देण विशस्ता देवदानवाः । स सर्वायुधसंपन्नो रावणं शास्तुमर्हसि ॥ ५  
 कामं तिष्ठ महाराज निर्गमिष्याम्यहं रणम् । उद्धरिष्यामि ते शत्रून्मारुहः पद्मगानिव ॥ ६  
 शम्भरो देवराजेन नरको विष्णुना यथा । तथाद्य शयिता रामो मया युधि निपातितः ॥ ७  
 श्रुत्वा त्रिशिरसो वाक्यं रावणो राक्षसाधिपः । पुनर्जातमिवात्मानं मन्यते कालचोदितः ॥ ८  
 श्रुत्वा त्रिशिरसो वाक्यं देवान्तकनरान्तकौ । अतिकायश्च तेजस्वी बभूवयुद्धहर्षिताः ॥ ९  
 ततोऽहमहमित्येव गर्जन्तो नैर्ऋतर्षभाः । रावणस्य सुता वीराः शक्रतुल्यपराक्रमाः ॥ १०  
 अन्तरिक्षगताः सर्वे सर्वे मायाविशारदाः । सर्वे त्रिदशदर्पघ्नाः सर्वे च रणदुर्जयाः ॥ ११  
 सर्वे सुबलसंपन्नाः सर्वे विस्तीर्णकीर्तयः । सर्वे समरमासाद्य न श्रूयन्ते पराजिताः ॥  
 देवैरपि सगन्धर्वैः सकिन्नरमहोरगैः ॥ १२  
 सर्वेऽस्त्रविदुषो वीराः सर्वे युद्धविशारदाः । सर्वे प्रवरविज्ञानाः सर्वे लब्धवरास्तथा ॥ १३  
 स तैस्तदा भास्करतुल्यवर्चसैः सुतैर्वृतः शत्रुबलप्रमर्दनैः ।  
 रराज राजा मधवान्यथामरैर्वृतो महादानवदर्पनाशनैः ॥ १४  
 स पुत्रान्संपरिष्वज्य भूषयित्वा च भूषणैः । आशीर्भिश्च प्रशस्ताभिः प्रेषयामास संयुगे ॥ १५  
 युद्धोन्मत्तं च मत्तं च आतरौ चापि रावणः । रक्षणार्थं कुमारानां प्रेषयामास संयुगे ॥ १६  
 तेऽभिवाद्य महात्मानं रावणं रिपुरावणम् । कृत्वा प्रदक्षिणं चैव महाकायाः प्रतस्थिरे ॥ १७  
 सर्वौषधीभिर्गन्धैश्च समालभ्य महाबलाः । निर्जग्मुर्नैर्ऋतश्रेष्ठाः षडेते युद्धकाङ्क्षिणः ॥ १८  
 त्रिशिराश्चातिकायश्च देवान्तकनरान्तकौ । महोदरमहापार्श्वौ निर्जग्मुः कालचोदिताः ॥ १९  
 ततः सुदर्शनं नाम नीलजीमूतसंनिभम् । ऐरावतकुले जातमारुरोह महोदरः ॥ २०  
 सर्वायुधसमायुक्तं तूणीभिश्च स्वलङ्कृतम् । रराज गजमास्थाय सवितेवास्तमूर्धनि ॥ २१  
 ह्योत्तमसमायुक्तं सर्वायुधसमाकुलम् । आरुरोह रथश्रेष्ठं त्रिशिरा रावणात्मजः ॥ २२  
 त्रिशिरा रथमास्थाय विरराज धनुर्धरः । सविद्युदुल्कः शैलाग्रे सेन्द्रचाप इवाम्बुदः ॥ २३  
 त्रिभिः किरीटैः शुशुभे त्रिशिराः स रथोत्तमे । हिमवानिव शैलेन्द्रस्त्रिभिः काञ्चनपर्वतैः ॥ २४  
 अतिकायोऽपि तेजस्वी राक्षसेन्द्रसुतस्तदा । आरुरोह रथश्रेष्ठं श्रेष्ठः सर्वधनुष्मताम् ॥ २५  
 सुचक्राक्षं सुसंयुक्तं स्वनुकर्षं सुकुबरम् । तूणीबाणासनैर्दीप्तं प्रासासिपरिषाकुलम् ॥ २६  
 स काञ्चनविचित्रेण मकुटेन विराजता । भूषणैश्च बभौ मेरुः किरणैरिव भासयन् ॥ २७  
 स रराज रथे तस्मिन् राजसूनुर्महाबलः । वृतो नैर्ऋतशार्दूलैर्बज्रपाणिरिवामरैः ॥ २८  
 ह्ययमुच्चैःश्रवःप्रख्यं श्वेतं कनकभूषणम् । मनोजवं महाकायमारुरोह नरान्तकः ॥ २९  
 गृहीत्वा प्रासमुल्काभं विरराज नरान्तकः । शक्तिमादाय तेजस्वी गुहः शिखिगतो यथा ॥ ३०  
 देवान्तकः समादाय परिधं वज्रभूषणम् । पैरिगृह्य गिरिं दोर्भ्यां वपुर्विष्णोर्विडम्बयन् ॥ ३१  
 महापार्श्वो महाकायो गदामादाय वीर्यवान् । विरराज गदापाणिः कुबेर इव संयुगे ॥ ३२  
 प्रतस्थिरे महात्मानो बलैरप्रतिमैर्वृताः । सुरा इवामरावत्या बलैरप्रतिमैर्वृताः ॥ ३३  
 तान्गजैश्च तुरंगैश्च रथैश्चाम्बुदनिस्वनैः । अनुजग्मुर्महात्मानो राक्षसाः प्रवरायुधाः ॥ ३४  
 ते विरेजुर्महात्मानः कुमाराः सूर्यवर्चसः । किरीटिनः श्रिया जुष्टा ग्रहा दीप्ता इवाम्बरे ॥ ३५

प्रगृहीता बभौ तेषां शस्त्राणामावलिः सिता । शारदाभ्रप्रतीकाशा हंसावलिर्बाम्बरे ॥ ३६  
 मरणं वापि निश्चित्य शत्रूणां वा पराजयम् ३७। इति कृत्वा मतिं वीरा निर्जग्मुः संयुगार्थिनः  
 जगर्जुश्च प्रणेदुश्च चिक्षिपुश्चापि सायकान् । जगृहुश्चापि ते वीरा निर्यान्तो युद्धदुर्मदाः ॥ ३९  
 क्ष्वेलितास्फोटनिनदैश्चाल च वसुंधरा । रक्षसां सिंहनादैश्च पुस्फोटेव तदाम्बरम् ॥ ४०  
 तेऽभिनिष्क्रम्य मुदिता राक्षसेन्द्रा महाबलाः । ददृशुर्वानरानीकं समुद्यतशिलानगम् ॥ ४१  
 हरयोऽपि महात्मानो ददृशुर्नैर्ऋतं बलम् । हस्त्यश्वरथसंबाधं किङ्किणीशतनादितम् ॥ ४२  
 नीलजीमूतसंकाशं समुद्यतमहायुधम् । दीप्तानलरविप्रख्यैः सर्वतो नैर्ऋतैर्वृतम् ॥ ४३  
 तद्दृष्ट्वा बलमायान्तं लब्धलक्षाः प्लवङ्गमाः । समुद्यतमहाशैलाः संप्रणेदुर्महाबलाः ॥  
 अमृष्यमाणा रक्षांसि प्रतिनर्दन्ति वानराः ॥ ४४

ततः समुद्घुष्टरवं निशम्य रक्षोगणा वानरयूथपानाम् ।

अमृष्यमाणाः परहर्षमुग्रं महाबला भीमतरं विनेदुः ॥

ते राक्षसबलं घोरं प्रविश्य हरियूथपाः । विचेरुरुद्यतैः शैलैर्नगाः शिखरिणो यथा ॥ ४६  
 कंचिदाकाशमाविश्य केचिदुर्व्यां प्लवङ्गमाः । रक्षःसैन्येषु संक्रुद्धाश्चेरुर्द्रुमशिलायुधाः ॥ ४७  
 द्रुमांश्च विपुलस्कन्धान्गृह्य वानरपुङ्गवाः । तद्युद्धमभवद्धोरं रक्षोवानरसंकुलम् ॥ ४८  
 तं पादपशिलाशैलैश्चकृर्वृष्टिमनूपमाम् । बाणौघैर्वार्यमाणाश्च हरयो भीमविक्रमाः ॥ ४९  
 सिंहनादान्विनेदुश्च रणे वानरराक्षसाः । शिलाभिश्चूर्णयामासुर्यातुधानान्प्लवङ्गमाः ॥ ५०

निजघ्नुः संयुगे क्रुद्धाः क्वचाभरणावृतान् । केचिद्रथगतान्वीरान्गजवाजिगतानपि ॥ ५१  
 निजघ्नुः सहसाप्लुत्य यातुधानान्प्लवङ्गमाः । शैलशृङ्गाचिताङ्गाश्च मुष्टिभिर्वान्तलोचनाः ॥ ५२  
 चेलुः पेतुश्च नेदुश्च तत्र राक्षसपुङ्गवाः । राक्षसाश्च शरैस्तीक्ष्णैर्बिभिदुः कपिकुञ्जरान् ॥ ५३  
 शूलमुद्गरखड्गैश्च जघ्नुः प्रासैश्च शक्तिभिः । अन्योन्यं पातयामासुः परस्परजयैषिणः ॥ ५४  
 रिपुशोणितदिग्धाङ्गास्तत्र वानरराक्षसाः । ततः शैलैश्च खड्गैश्च विस्वृष्टैर्हरिराक्षसैः ॥ ५५  
 मुहूर्तेनावृता भूमिरभवच्छोणिताप्लुता । विकीर्णपर्वताकारै रक्षोभिररिमर्दनैः ॥  
 आसीद्धसुमती पूर्णा तदा युद्धमदान्वितैः ॥ ५६

आक्षिप्ताः क्षिप्यमाणाश्च भग्नशूलाश्च वानरैः । पुनरङ्गैस्तथा चक्रुरासन्ना युद्धमद्भुतम् ॥ ५७  
 वानरान्वानरैरेव जघ्नुस्ते रजनीचराः । राक्षसान्राक्षसैरेव जघ्नुस्ते वानरा अपि ॥ ५८

आक्षिप्य च शिलास्तेषां निजघ्नू राक्षसा हरीन् । तेषां चाच्छिद्य शस्त्राणि जघ्नू रक्षांसि वानराः ५९

निजघ्नुः शैलशूलास्त्रैर्बिभिदुश्च परस्परम् । सिंहनादान्विनेदुश्च रणे वानरराक्षसाः ॥ ६०

छिन्नवर्मतनुत्राणा राक्षसा वानरैर्हताः । रुधिरं प्रक्षुतास्तत्र रंससारमिव द्रुमाः ॥ ६१

रथेन च रथं चापि वारणेनैव वारणम् ॥ ६२

हयेन च हयं केचिन्निजघ्नूर्वानरा रणे । प्रहृष्टमनसः सर्वे प्रगृहीतमहाः शिलाः ॥ ६३

हरयो राक्षसाङ्गघ्नूर्द्रुमैश्च बहुशास्त्रिभिः । तद्युद्धमभवद्धोरं रक्षोवानरसंकुलम् ॥ ६४

धुरप्रैरर्धचन्द्रैश्च भलैश्च निशितैः शरैः । राक्षसा वानरेन्द्राणां चिच्छिदुः पादपाञ्जशलाः ॥ ६५

विकीर्णैः पर्वताग्रैश्च द्रुमैश्छिन्नैश्च संयुगे । हतैश्च कपिरक्षोभिर्दुर्गमा वसुधाभवत् ॥ ६६

१ निर्जग्मुर्न्युपस्कृतव्यम् । २ इत्थं कर्तव्यमित्येवरूपां मतिं कृत्वा । ३ मुष्टिप्रहारैः बहिर्निर्गतलोचनाः । ४ निर्यासमिव ।

ते वानरा गर्वितदृष्टचेष्टाः सङ्ग्राममासाद्य भयं विमुच्य ।	
युद्धं तु सर्वे सह राक्षसैस्तैर्नानायुधाश्चक्रुरदीनसत्त्वाः ॥	६७
तस्मिन्प्रवृत्ते तुमुले विमर्दे प्रहृष्यमाणेषु वलीमुखेषु ।	
निपात्यमानेषु च राक्षसेषु महर्षयो देवगणाश्च नेदुः ॥	६८
ततो ह्यं मारुततुस्यवेगमारुह्य शक्तिं निशितां प्रगृह्य ।	
नरान्तको वानरराजसैन्यं महार्णवं मीन इवाविवेश ॥	६९
स वानरान्सप्त शतानि वीरः प्रासेन दीसेन विनिर्बिभेद ।	
एकक्षणेनेन्द्ररिपुर्महात्मा जघान सैन्यं हरिपुङ्गवानाम् ॥	७०
ददृशुश्च महात्मानं ह्यपृष्टे प्रतिष्ठितम् । चरन्तं हरिसैन्येषु विद्याधरमहर्षयः ॥	७१
स तस्य ददृशे मार्गो मांसशोणितकर्दमः । पतितैः पर्वताकारैर्वानरैरभिसंवृतः ॥	७२
यावद्विक्रमितुं बुद्धिं चक्रुः प्लवगपुङ्गवाः । तावदेतानतिक्रम्य निर्बिभेद नरान्तकः ॥	७३
ज्वलन्तं प्रासमुद्यम्य सङ्ग्रामाग्रे नरान्तकः । ददाह हरिसैन्यानि वनानीव विभावसुः ॥	७४
यावदुत्पाटयामासुर्वृक्षांश्शैलान्वनौकसः । तावत्प्रासहताः पेतुर्वज्रकृत्ता इवाचलाः ॥	७५
दिक्षु सर्वासु बलवान्विचचार नरान्तकः । प्रमृद्नन्सर्वतो युद्धे प्रावृट्काले यथानिलः ॥	७६
न शेकुर्धावितुं वीरा न स्थातुं स्पन्दितुं भयात् । उत्पतन्तं स्थितं यान्तं सर्वान्विव्याध वीर्यवान्	
एकेनान्तककल्पेन प्रासेनादित्यतेजसा । भिन्नानि हरिसैन्यानि निपेतुर्धरणीतले ॥	७८
वज्रनिष्पेषसदृशं प्रासस्याभिनिपातनम् । न शेकुर्वानराः सोढुं ते विनेदुर्महास्वनम् ॥	७९
पततां हरिवीराणां रूपाणि प्रचकाशिरे । वज्रभिन्नाग्रकूटानां शैलानां पततामिव ॥	८०
ये तु पूर्वं महात्मानः कुम्भकर्णेन पातिताः । ते स्वस्था वानरश्रेष्ठाः सुग्रीवमुपतस्थिरे ॥	८१
विप्रेक्षमाणः सुग्रीवो ददर्श हरिवाहिनीम् । नरान्तकभयत्रस्तां विद्रवन्तीमितस्ततः ॥	८२
विद्रुतां वाहिनीं दृष्ट्वा स ददर्श नरान्तकम् । गृहीतप्रासमायान्तं ह्यपृष्टे प्रतिष्ठितम् ॥	८३
अथोवाच महातेजाः सुग्रीवो वानराधिपः । कुमारमङ्गदं वीरं शक्रतुस्यपराक्रमम् ॥	८४
गच्छ त्वं राक्षसं वीरो योऽसौ तुरगमास्थितः । क्षोभयन्तं हरिबलं क्षिप्रं प्राणैर्वियोजय ॥	८५
स भर्तुर्वचनं श्रुत्वा निष्पपाताङ्गदस्ततः । अनीकान्मेघसंकाशान्मेघानीकानिवांशुमान् ॥	८६
शैलसंघातसंकाशो हरीणामुत्तमोऽङ्गदः । रराजाङ्गदसंनद्धः सधातुरिव पर्वतः ॥	८७
निरायुधो महातेजाः केवलं नखदंष्ट्रवान् । नरान्तकमभिक्रम्य बालिपुत्रोऽब्रवीद्वचः ॥	८८
तिष्ठ किं प्राकृतैरेभिर्हरिभिस्त्वं करिष्यसि । अस्मिन्वज्रसमस्पर्शे प्रासं क्षिप ममोरसि ॥	८९
अङ्गदस्य वचः श्रुत्वा प्रचुक्रोध नरान्तकः । संदश्य दशनैरोष्ठं विनिःश्वस्य भुजङ्गवत् ॥	९०
अभिगम्याङ्गदं क्रुद्धो बालिपुत्रं नरान्तकः ॥	९१
प्रासं समाविध्य तदाङ्गदाय समुज्ज्वलन्तं सहसोत्ससर्ज ।	
स बालिपुत्रोरसि वज्रकल्पे बभूव भग्नो न्यपतन्न भूमौ ॥	९२
तं प्रासमालोक्य तदा विभ्रमं सुपर्णकृतोरगभोगकल्पम् ।	
तलं समुद्यम्य स बालिपुत्रस्तुरङ्गमं तस्य जघान मूर्ध्नि ॥	९३



निमग्नताडुः स्फुटिताक्षितारो निष्क्रान्तजिह्वोऽचलसंनिकाशः । स तस्य धाजी निपपात भूमौ तलप्रहारेण विशीर्णमूर्धा ॥	९४
नरान्तकः क्रोधवशं जगाम हतं तुरङ्गं पतितं निरीक्ष्य । स मुष्टिमुद्यम्य महाप्रभावो जघान शीर्षं युधि वालिपुत्रम् ॥	९५
अथाङ्गदो मुष्टिविभिन्नमूर्धा सुन्नाव तीव्रं रुधिरं भृशोष्णम् । मुहुर्विज्ज्वाल मुमोह चापि संज्ञां समासाद्य विसिष्मिये च ॥	९६
अथाङ्गदो वज्रसमानवेगं संवर्त्य मुष्टिं गिरिशृङ्गकल्पम् । निपातयामास तदा महात्मा नरान्तकस्योरसि वालिपुत्रः ॥	९७
स मुष्टिनिष्पिष्टविभिन्नवक्षा ज्वालावमच्छोणितदिग्धगात्रः । नरान्तको भूमितले पपात यथाचलो वज्रनिपातभग्नः ॥	९८
अथान्तरिक्षे त्रिदशोत्तमानां वनौकसां चैव महाप्रणादः । बभूव तस्मिन्निहतेऽग्र्यवीरे नरान्तके वालिसुतेन संख्ये ॥	९९
अथाङ्गदो राममनःप्रहर्षणं सुदुष्करं तत्कृतवान्हि विक्रमम् । विसिष्मिये सोऽप्यतिवीर्यविक्रमः पुनश्च युद्धे स बभूव हर्षितः ॥	१००

इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकोनसप्ततितमः सर्गः ॥ ६९ ॥

### सप्ततितमः सर्गः ।

नरान्तकं हतं दृष्ट्वा चुक्रुथुर्नैर्ऋतर्षभाः । देवान्तकस्त्रिमूर्धा च पौलस्त्यश्च महोदरः ॥	१
आरूढो मेघसंकाशं वारणेन्द्रं महोदरः । वालिपुत्रं महावीर्यमभिदुद्राव वीर्यवान् ॥	२
भ्रातृव्यसनसंतप्तस्तथा देवान्तको बली । आदाय परिधं दीप्तमङ्गदं समभिद्रवत् ॥	३
रथमादित्यसंकाशं युक्तं परमवाजिभिः । आस्थाय त्रिशिरा वीरो वालिपुत्रमथाभ्ययात् ॥	४
स त्रिभिर्देवदर्पन्नैर्ऋतेन्द्रैरभिद्रुतः । वृक्षमुत्पाटयामास महाविटपमङ्गदः ॥	५
देवान्तकाय तं वीरश्चिक्षेप सहसाङ्गदः । महावृक्षं महाशाखं शक्रो दीप्तमिवाशनिम् ॥	६
त्रिशिरास्तं प्रचिच्छेद शरैराशीविषोपमैः । स वृक्षं कृत्तमालोक्य उत्पपात तदाङ्गदः ॥	७
स ववर्ष ततो वृक्षाश्लैलांश्च कपिकुञ्जरः । तान्प्रचिच्छेद संक्रुद्धस्त्रिशिरा निशितैः शरैः ॥	८
परिघाम्रेण तान्बृक्षान्बभञ्ज च सुरान्तकः । त्रिशिराश्चाङ्गदं वीरमभिदुद्राव सायकैः ॥	९
गजेन समभिद्रुत्य वालिपुत्रं महोदरः । जघानोरसि संक्रुद्धस्तोमरैर्वज्रसंनिभैः ॥	१०
देवान्तकश्च संक्रुद्धः परिधेण तदाङ्गदम् । उपगम्याभिहत्याशु व्यपचक्राम वेगवान् ॥	११
स त्रिभिर्नैर्ऋतश्रेष्ठैर्युगपत्समभिद्रुतः । न विव्यथे महातेजा वालिपुत्रः प्रतापवान् ॥	१२
स वेगवान्महावेगं कृत्वा परमदुर्जयः । तलेन भृशमुत्पत्य जघानास्य महागजम् ॥	१३
तस्य तेन प्रहारेण नागराजस्य संयुगे । पेततुर्लोचने तस्य विननाद स वारणः ॥	१४
विषाणं चास्य निष्कृष्य वालिपुत्रो महाबलः । देवान्तकमभिद्रुत्य ताडयामास संयुगे ॥	१५
स विह्वलितसर्वाङ्गो धातोद्धत इव द्रुमः । लाक्षारससवर्णं च सुन्नाव रुधिरं मुखात् ॥	१६
अथाश्वस्य महातेजाः कृच्छ्राद्देवान्तको बली । आविध्य परिधं घोरमाजघान तदाङ्गदम् ॥	१७
परिघाभिहतश्चापि धानरेन्द्रात्मजस्तदा । जानुभ्यां पतितो भूमौ पुनरेवोत्पपात ह ॥	१८

- तमुत्पतन्तं त्रिशिरास्त्रिर्बाणैरजिह्वगैः । शौरैर्हरिपतेः पुत्रं ललाटेऽभिजघान ह ॥ १९
- ततोऽङ्गदं परिक्षिप्तं त्रिभिर्नैर्ऋतपुङ्गवैः । हनुमानपि विशाय नीलश्चापि प्रसस्यतुः ॥ २०
- ततश्चिक्षेप शैलाग्रं नीलश्चिशिरसे तदा । तद्वावणसुतो धीमान्बिभेद निशितैः शरैः ॥ २१
- तद्वाणशतनिर्भिन्नं विदारितशिलातलम् । सविस्फुलिङ्गं सज्वालं निपपात गिरेः शिरः ॥ २२
- ततो जृम्भितमालोक्य हर्षादेवाभ्यस्तदा । परिषेणाभिदुद्राव मारुतात्मजमाहवे ॥ २३
- तमापतन्तमुत्प्लुत्य हनुमान्मारुतात्मजः । आजघान तदा मूर्ध्नि वज्रकल्पेन मुष्टिना ॥ २४
- शिरसि प्रहरन्वीरस्तदा वायुसुतो बली । नादेनाकम्पयञ्चैव राक्षसान्त महाकपिः ॥ २५
- स मुष्टिनिष्पिष्टविकीर्णमूर्धा निर्वान्तदन्ताक्षिविलम्बिजिह्वः ।  
देवान्तको राक्षसराजसूनुर्गतासुरुर्व्यां सहसा पपात ॥ २६
- तस्मिन्हते राक्षसयोधमुख्ये महाबले संयति देवशत्रौ ।  
कुञ्जस्त्रिमूर्धा निशिताग्रमुग्रं ववर्ष नीलोरसि बाणवर्षम् ॥ २७
- महोदरस्तु संकुञ्जः कुञ्जरं पर्वतोपमम् । भूयः समधिख्याथु मन्दरं रश्मिवानिव ॥ २८
- ततो बाणमयं वर्षं नीलस्योरस्यपातयत् । गिरौ वर्षं तडिञ्चक्रचापवानिव तोयदः ॥ २९
- ततः शरौघैरभिवर्ष्यमाणो विभिन्नगात्रः कपिसैन्यपालः ।  
नीलो बभूवाथ निसृष्टगात्रो विष्टम्भितस्तेन महाबलेन ॥ ३०
- ततस्तु नीलः प्रतिलभ्य संज्ञां शैलं समुत्पात्य सवृक्षषण्डम् ।  
ततः समुत्पत्य भृशोग्रवेगो महोदरं तेन जघान मूर्ध्नि ॥ ३१
- ततः स शैलेन्द्रनिपातभग्नो महोदरस्तेन महाद्विषेन ।  
विपोथितो भूमितले गतासुः पपात वज्राभिहतो यथाद्रिः ॥ ३२
- पितृव्यं निहतं दृष्ट्वा त्रिशिराश्चापमाददे । हनुमन्तं च संकुञ्जो विष्याध निशितैः शरैः ॥ ३३
- स वायुसूनुः कुपितश्चिक्षेप शिखरं गिरेः । त्रिशिरास्तच्छरैस्तीक्ष्णैर्बिभेद बहुधा बली ॥ ३४
- तद्व्यर्थं शिखरं दृष्ट्वा द्रुमवर्षं महाकपिः । विससर्ज रणे तस्मिन्नावणस्य सुतं प्रति ॥ ३५
- तमापतन्तमाकाशे द्रुमवर्षं प्रतापवान् । त्रिशिरा निशितैर्बाणैश्चिच्छेद च ननाद च ॥ ३६
- ततो हनुमानुत्प्लुत्य ह्यांश्चिशिरसस्तदा । विददार नखैः कुञ्जो गजेन्द्रं मृगराडिव ॥ ३७
- अथ शक्तिं समादाय कालरात्रिमिवान्तकः । चिक्षेपानिलपुत्राय त्रिशिरा रावणात्मजः ॥ ३८
- दिवः क्षितामिबोल्कां तां शक्तिं क्षिसामसंगताम् । गृहीत्वा हरिशार्दूलो बभञ्ज च ननाद च ३९
- तां दृष्ट्वा घोरसंकाशां शक्तिं भग्नां हनूमता । प्रहृष्टा वानरगणा विनेदुर्जलदा इव ॥ ४०
- ततः खड्गं समुद्यम्य त्रिशिरा राक्षसोत्तमः । निजघान तदा व्यूढे वायुपुत्रस्य वक्षसि ॥ ४१
- खड्गप्रहाराभिहतो हनुमान्मारुतात्मजः । आजघान त्रिशिरसं तलेनोरसि धीर्यवान् ॥ ४२
- स तलाभिहतस्तेन अस्तहस्तायुधो भुवि । निपपात महातेजाश्चिशिरास्त्यक्चेर्तनः ॥ ४३
- स तस्य पततः खड्गं समाच्छिद्य महाकपिः । ननाद गिरिसंकाशस्त्रासयन्सर्वनैर्ऋतान् ॥ ४४
- अमृष्यमाणस्तं घोषमुत्पपात निशाचरः । उत्पत्य च हनुमन्तं ताडयामास मुष्टिना ॥ ४५
- तेन मुष्टिप्रहारेण संचुकोप महाकपिः । कुपितश्च निजग्राह किरीटे राक्षसर्षभम् ॥ ४६

स तस्य शीर्षाण्यसिना शितेन किरीटजुष्टानि सकुण्डलानि ।	
कुङ्कः प्रचिच्छेद सुतोऽनिलस्य त्वष्टुः सुतस्येव शिरांसि शक्रः ॥	४७
तान्यायताक्षाण्यगसंनिभानि प्रदीप्तवैश्वानरलोचनानि ।	
पेतुः शिरांसीन्द्ररिपोर्धरण्यां ज्योतीषि मुक्तानि यथार्कमार्गात् ॥	४८
तस्मिन्हते देवरिपौ त्रिशीर्षे हनूमता शक्रपराक्रमेण ।	
नेदुः प्लवङ्गाः प्रचचाल भूमी रक्षांस्यथो दुद्रुविरे समन्तात् ॥	४९
हतं त्रिशिरसं दृष्ट्वा तथैव च महोदरम् । हतौ प्रेक्ष्य दुराधर्षौ देवान्तकनरान्तकौ ॥	५०
चुकोप परमामर्षी मत्तो राक्षसपुङ्गवः । अग्राहार्षिष्मती घोरां गदां सर्वायसीं शुभाम् ॥	५१
हेमपट्टपरिक्षिप्तां मांसशोणितफेनिलाम् । बिराजमानां वपुषा शत्रुशोणितरञ्जिताम् ॥	५२
तेजसा संप्रदीप्ताग्रां रक्तमाल्यविभूषिताम् । ऐरावतमहापद्मसार्वभौमभयावहाम् ॥	५३
गदामादाय संकुद्धो मत्तो राक्षसपुङ्गवः । हरीन्समभिदुद्राव युगान्ताग्निरिव ज्वलन् ॥	५४
अथर्षभः समुत्पत्य वानरो रावणानुजम् । मत्तानीकमुपागम्य तस्यौ तस्याग्रतो बली ॥	५५
तं पुरस्तात्स्थितं दृष्ट्वा वानरं पर्वतोपमम् । आजघानोरसि कुद्धो गदया वज्रकल्पया ॥	५६
स तयाभिहतस्तेन गदया वानरर्षभः । भिन्नवक्षाः समाधूतः सुस्त्राव रुधिरं बहु ॥	५७
स संप्राप्य चिरात्संज्ञामृषभो वानरर्षभः । अभिदुद्राव वेगेन गदां तस्य महात्मनः ॥	५८
गृहीत्वा तां गदां भीमामाविध्य च पुनः पुनः । मत्तानीकं महात्मानं जघान रणमूर्धनि ॥	५९
स स्वया गदया भग्नो विशीर्णदशनेक्षणः । निपपात ततो मत्तो वज्राहत इवाचलः ॥	६०
विशीर्णनयने भूमौ गतसत्त्वे गतायुषि । पतिते राक्षसे तस्मिन्विद्रुतं राक्षसं बलम् ॥	६१
तस्मिन्हते भ्रातरि रावणस्य तन्नैर्ऋतानां बलमर्णवाभम् ।	
त्यक्तायुधं केवलजीवितार्थं दुद्राव भिन्नार्णवसंनिकाशम् ॥	६२
इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्ततितमः सर्गः ॥ ७० ॥	

### एकसप्ततितमः सर्गः ।

स्वबलं व्यथितं दृष्ट्वा तुमुलं रोमहर्षणम् । भ्रातृंश्च निहतान्दृष्ट्वा शक्रतुल्यपराक्रमान् ॥	१
पितृव्यौ चापि संहृश्य समरे संनिषूदिता । युद्धोन्मत्तं च मत्तं च भ्रातरौ राक्षसर्षभौ ॥	२
चुकोप च महातेजा ब्रह्मदत्तवरो युधि । अतिकायोऽद्रिसंकाशो देवदानवदर्पहा ॥	३
स भास्करसहस्रस्य संघातमिव भास्वरम् । रथमास्थाय शक्रारिरभिदुद्राव वानरान् ॥	४
स विस्फार्य महश्चापं किरीटी मृष्टकुण्डलः । नाम विश्रावयामास ननाद च महास्वनम् ॥	५
तेन सिंहप्रणादेन नामविश्रावणेन च । ज्याशब्देन च भीमेन त्रासयामास वानरान् ॥	६
ते दृष्ट्वा देहमार्हात्म्यं कुम्भकर्णोऽयमुत्थितैः । भयार्ता वानराः सर्वे संश्रयन्ते परस्परम् ॥	७
ते तस्य रूपमालोक्य यथा विष्णोस्त्रिविक्रमे । भयाद्धानरयूथास्ते विद्रवन्ति ततस्ततः ॥	८
तेऽतिक्रायं समासाद्य वानरा मूढचेतसः । शरण्यं शरणं जग्मुर्लक्ष्मणाग्रजमाह्वये ॥	९
ततोऽतिक्रायं काकुत्स्थो रथस्थं पर्वतोपमम् । ददर्श धन्विनं दूराद्गर्जन्तं कालमेघवत् ॥	१०

१ त्वष्टुः सुतः विश्वरूपः । २ मत्तइति महापार्श्वस्य नामान्तरम् । महापार्श्वो निशाचर इति पाठान्तरम् । ३ मत्तानीक इति च महापार्श्वस्य नामान्तरम् । ४ देहमहर्षवम् । ५ अत्र इतिकरणं दृष्टव्यम् ।

स तं दृष्ट्वा महात्मानं राघवस्तु विसिष्मिये । वानरान्सास्त्वयित्वाथ विभीषणमुवाच ह ॥ ११  
 कोऽसौ पर्वतसंकाशो धनुष्मान्हरिलोचनः । युक्ते ह्यसहस्रेण विशाले स्वन्दने स्थितः ॥ १२  
 य एष निशितैः शूलैः सुतीक्ष्णैः प्रासतोमरैः । अर्धिष्मन्निर्वृतो भाति भूतैरिव महेश्वरः ॥ १३  
 कालजिह्वाप्रकाशाभिर्य एषोऽतिविराजते । आवृतो रथशक्तीभिर्विद्युद्भिरिव तोयदः ॥ १४  
 धनुषि चास्य सज्यानि हेमपुष्ठानि सर्वशः । शोभयन्ति रथश्रेष्ठं शक्रचाप इवाम्बरम् ॥ १५  
 क एष रक्षःशार्दूलो रणभूमिं विराजयन् । अभ्येति रथिनां श्रेष्ठो रथेनादित्यतेजसा ॥ १६  
 ध्वजशृङ्गप्रतिष्ठेन राहुणाभिविराजते । सूर्यरश्मिनिर्भाणैर्दिशो दश विराजयन् ॥ १७  
 त्रिणतं मेघनिर्हादं हेमपुष्टमलङ्कृतम् । शतक्रतुधनुःप्रख्यं धनुश्चास्य विराजते ॥ १८  
 सध्वजः सपताकश्च सानुकर्षो महारथः । चतुःसादिसमायुक्तो मेघस्तनितनिःस्वनः ॥ १९  
 विंशतिर्दश चाष्टौ च तूष्णोऽस्य रथमास्थिताः । कार्मुकानि च भीमानि ज्याश्च काञ्चनपिङ्गलाः  
 द्वौ च खड्गौ रथगतौ पार्श्वस्थौ पार्श्वशोभितौ । चतुर्हस्तसंरुयुतौ व्यक्तहस्तदशायतौ ॥ २१  
 रक्तकण्ठगुणो धीरो महापर्वतसंनिभः । कालः कालमहावक्रो मेघस्थ इव भास्करः ॥ २२  
 काञ्चनाङ्गदनद्धाभ्यां भुजाभ्यामेष शोभते । शृङ्गाभ्यामिव तुङ्गाभ्यां हिमवान्पर्वतोत्तमः ॥ २३  
 कुण्डलाभ्यां तु यस्यैतद्भाति वक्रं शुभेक्षणम् । पुनर्वस्वन्तरगतं पूर्णं बिम्बमिवैन्दवम् ॥ २४  
 आचक्ष्व मे महाबाहो त्वमेनं राक्षसोत्तमम् । यं दृष्ट्वा वानराः सर्वे भयार्ता विद्रुता दिशः ॥ २५  
 स पृष्टो राजपुत्रेण रामेणामिततेजसा । आचक्ष्वे महातेजा राघवाय विभीषणः ॥ २६  
 दशग्रीवो महातेजा राजा वैश्रवणानुजः । भीमकर्मा महोत्साहो रावणो राक्षसाधिपः ॥ २७  
 तस्यासीद्वीर्यवान्पुत्रो रावणप्रतिमो रणे । वृद्धसेवी श्रुतिधरः सर्वास्त्रविदुषां वरः ॥ २८  
 अश्वपृष्ठे रथे नागे खड्गे धनुषि कर्षणे । भेदे सान्त्वे च दाने च नये मन्त्रे च संमतः ॥ २९  
 यस्य बाहू समाश्रित्य लङ्का वसति निर्भया । तनयं धान्यमालिन्या अतिकायमिमं विदुः ॥ ३०  
 एतेनाराधितो ब्रह्मा तपसा भाषितात्मना । अस्त्राणि चाप्यवासानि रिपवश्च पराजिताः ॥ ३१  
 सुरासुरैरवध्यत्वं दत्तमस्मै स्वयंभुवा । एतच्च कवचं दिव्यं रथश्चैषोऽर्कभास्वरः ॥ ३२  
 एतेन शतशो देवा दानवाश्च पराजिताः । रक्षितानि च रक्षांसि यक्षाश्चापि निषूदिताः ॥ ३३  
 वज्रं बिहस्मितं येन बाणैरिन्द्रस्य धीमतः । पाशः सलिलराजस्य रणे प्रतिहतस्तथा ॥ ३४  
 एषोऽतिकायो बलवान्राक्षसानामथर्षभः । रावणस्य सुतो धीमान्देवदानवदर्पहा ॥ ३५  
 तदस्मिन्क्रियतां यत्नः क्षिप्रं पुरुषपुङ्गव । पुरां वानरसैन्यानि क्षयं नयति सायकैः ॥ ३६  
 ततोऽतिकायो बलवान्प्रविश्य हरिवाहिनीम् । विस्फारयामास धनुर्ननाद च पुनः पुनः ॥ ३७  
 तं भीमवपुषं दृष्ट्वा रथस्थं रथिनां वरम् । अभिपेतुर्महात्मानो ये प्रधाना वनौकसः ॥ ३८  
 कुमुदो द्विविदो मैन्दो नीलः शरभ एव च । पादपंगिरिशृङ्गैश्च युगपत्समभिद्रवन् ॥ ३९  
 तेषां वृक्षांश्च खैलांश्च शरैः काञ्चनभूषणैः । अतिकायो महातेजाश्चिच्छेदास्त्रविदां वरः ॥ ४०  
 तांश्चैव सर्वान्स हरीशरैः सर्वायसैर्बली । विव्याधाभिमुखान्संख्ये भीमकायो निशाचरः ४१  
 तेऽर्दिता बाणवर्षेण भग्नगात्राः प्लवङ्गमाः । न शेकुरतिकायस्य प्रतिकर्तुं महारणे ॥ ४२  
 तत्सैन्यं हरिवीराणां त्रासयामास राक्षसः । मृगयूथमिव क्रुद्धो हरियौवनदर्पितः ॥ ४३

१ अनुकर्षो रथाधःस्थदारु । २ चतुर्हस्तपरिमाणत्सरुयुक्तौ । त्वरुः खडादिमुद्यौ स्यादित्थमरः । ३ रक्तकण्ठमात्यः ।

४ पुरा नयति नेष्यति । ५ हरिः सिंहः ।

स राक्षसेन्द्रो हरिसैन्यमध्ये नायुध्यमानं निजघान कञ्चित् ।

उपेत्य रामं सधनुः कलापी सगर्वितं वाक्यमिदं वभाषे ॥

४४

रथे स्थितोऽहं शरचापपाणिर्न प्राकृतं कञ्चन योधयामि ।

यश्चास्ति कश्चिद्व्यवसाययुक्तो ददातु मे क्षिप्रमिहाद्य युद्धम् ॥

४५

तत्तस्य वाक्यं श्रुवतो निशम्य चुकोप सौमित्रिरमित्रहन्ता ।

अमृष्यमाणश्च समुत्पपात जग्राह चापं च ततः स्मयित्वा ॥

४६

क्रुद्धः सौमित्रिरुत्पत्य तूणादाक्षिप्य सायकम् । पुरस्तादतिकायस्य विचकर्ष महद्भुजः ॥ ४७

पूरयन्स महीं शैलानाकाशं सागरं दिशः । ज्याशब्दो लक्ष्मणस्योप्रस्त्रासयन्जनीचरान् ॥४८

सौमित्रेश्चापनिर्घोषं श्रुत्वा प्रतिभयं तदा । विसिष्मिये महातेजा राक्षसेन्द्रात्मजो बली ॥ ४९

अथातिकायः कुपितो दृष्ट्वा लक्ष्मणमुत्थितम् । आदाय निशितं बाणमिदं वचनमब्रवीत् ॥५०

बालस्त्वमसि सौमित्रे विक्रमेष्वविचक्षणः । गच्छ किं कालसदृशं मां योधयितुमिच्छसि ॥५१

न हि मद्बाहुसृष्टानामस्त्राणां हिमवानपि । सोढुमुत्सहते वेगमन्तरिक्षमथो मही ॥ ५२

सुखप्रसुप्तं कालाग्निं निबोधयितुमिच्छसि । न्यस्य चापं निवर्तस्व मा प्राणाञ्जहि मद्रतः ॥५३

अथ वा त्वं प्रतिष्टब्धो न निवर्तितुमिच्छसि । तिष्ठ प्राणान्परित्यज्य गमिष्यसि यमक्षयम् ५४

पश्य मे निशितान्बाणानरिदर्पनिषूदनान् । ईश्वरायुधसंकाशास्तप्तकाञ्चनभूषणान् ॥ ५५

एष ते सर्पसंकाशो बाणः पास्यति शोणितम् । मृगराज इव क्रुद्धो नागराजस्य शोणितम् ॥

इत्येवमुक्त्वा संक्रुद्धः शरं धनुषि संदधे ॥ ५६

श्रुत्वातिकायस्य वचः सरोषं सगर्वितं संयति राजपुत्रः ।

स संचुकोपातिबलो बृहच्छ्रीरुवाच वाक्यं च ततो महार्थम् ॥

५७

न वाक्यमात्रेण भवान्प्रधानो न कथनात्सत्पुरुषा भवन्ति ।

मयि स्थिते धन्विनि बाणपाणौ निदर्शय स्वात्मबलं दुरात्मन् ॥

५८

कर्मणा सूचयात्मानं न विकथितुमर्हसि । पौरुषेण तु यो युक्तः स तु शूर इति स्मृतः ॥ ५९

सर्वायुधसमायुक्तो धन्वी त्वं रथमास्थितः । शरैर्वा यदि वाप्यस्त्रैर्दर्शयस्व पराक्रमम् ॥ ६०

ततः शिरस्ते निशितैः पातयिष्याम्यहं शरैः । मारुतः कालसंपक्कं वृन्तात्तालफलं यथा ॥ ६१

अद्य ते मामका बाणास्तप्तकाञ्चनभूषणाः । पास्यन्ति रुधिरं गात्राद्बाणशल्यान्तरोत्थितम् ॥६२

बालोऽयमिति विज्ञाय न मावज्ञातुमर्हसि ॥ ६३

बालो वा यदि वा वृद्धो मृत्युं जानीहि संयुगे । बालेन विष्णुना लोकास्त्रयः क्रान्तास्त्रिभिः क्रमैः

लक्ष्मणस्य वचः श्रुत्वा हेतुमत्परमार्थवत् । अतिकायः प्रचुक्रोध बाणं चोत्तममाददे ॥ ६५

ततो विद्याधरा भूता देवा दैत्या महर्षयः । गुह्यकाश्च महात्मानस्तद्युद्धं द्रष्टुमागमन् ॥ ६६

ततोऽतिकायः कुपितश्चापमारोप्य सायकम् । लक्ष्मणाय प्रचिक्षेप संक्षिपन्निव चाम्बरम् ॥६७

तमापतन्तं निशितं शरमाशीविषोपमम् । अर्धचन्द्रेण चिच्छेद लक्ष्मणः परवीरहा ॥ ६८

तं निकृत्तं शरं दृष्ट्वा कृत्तभोगमिवोरगम् । अतिकायो भृशं क्रुद्धः पञ्च बाणान्समाददे ॥ ६९

ताञ्शरान्संप्रचिक्षेप लक्ष्मणाय निशाचरः । तानप्राप्ताशरैस्तीक्ष्णैश्चिच्छेद भरतानुजः ॥ ७०

स ताञ्छित्त्वा शरैस्तीक्ष्णैर्लक्ष्मणः परवीरहा । आददे निशितं बाणं ज्वलन्तमिव तेजसा ॥७१

तमादाय धनुःश्रेष्ठे योजयामास लक्ष्मणः । विचकर्ष च वेगेन विससर्ज च वीर्यवान् ॥ ७२  
 पूर्णायतविसृष्टेन शरेण नतपर्वणा । ललाटे राक्षसश्रेष्ठमाजघान स वीर्यवान् ॥ ७३  
 स ललाटे शरो मग्नस्तस्य भीमस्य रक्षसः । ददृशे शोणितेनाफः पद्मगेन्द्र इवाचले ॥ ७४  
 राक्षसः प्रचकम्पे च लक्ष्मणेषुप्रपीडितः । रुद्रबाणहतं घोरं यथा त्रिपुरगोपुरम् ॥ ७५  
 चिन्तयामास आश्वास्य विमृश्य च महाबलः । साधु बाणनिपातेन श्लाघनीयोऽसि मे रिपुः ॥  
 विधायैवं विनम्यास्यं नियम्य च भुजाबुधौ । स रथोपस्थमास्थाय रथेन प्रचचार ह ॥ ७७  
 एकं त्रीन्पञ्च ससेति सायकान्नाक्षसर्षभः । आददे संदधे चापि विचकर्षोत्ससर्ज च ॥ ७८  
 ते बाणाः कालसंकाशा राक्षसेन्द्रधनुःक्युताः । हेमपुङ्खा रविप्रख्याश्चक्रुर्दीप्तमिवाम्बरम् ॥ ७९  
 ततस्तान्नाक्षसोत्सृष्टाश्शरौघान्नाघवानुजः । असंभ्रान्तः प्रचिच्छेद निशितैर्बहुभिः शरैः ॥८०  
 ताञ्छराम्युधि संप्रेक्ष्य निकृत्तान्नावणात्मजः । चुकोप त्रिदशेन्द्रारिर्जग्राह निशितं शरम् ॥८१  
 स संधाय महातेजास्तं बाणं सहसोत्सृजत् । ततः सौमित्रिमायान्तमाजघान स्तनान्तरे ॥८२  
 अतिकायेन सौमित्रिस्ताडितो युधि वक्षसि । सुम्नाव रुधिरं तीव्रं मदं मत्त इव द्विपः ॥ ८३  
 स चकार तदात्मानं विशल्यं सहसा विभुः । जग्राह च शरं तीक्ष्णमस्त्रेणापि च संदधे ॥८४  
 आप्रेयेन तदास्त्रेण योजयामास सायकम् । स जज्वाल तदा बाणो धनुष्यस्य महात्मनः ८५  
 अतिकायोऽपि तेजस्वी सौर्यमस्त्रं समादधे । तेन बाणं भुजंगाभं हेमपुङ्गमयोजयत् ॥ ८६  
 तदस्त्रं ज्वलितं घोरं लक्ष्मणः शरमाहितम् । अतिकायाय चिक्षेप कालदण्डमिवान्तकः ॥ ८७  
 आप्रेयेनाभिसंयुक्तं दृष्ट्वा बाणं निशाचरः । उत्ससर्ज तदा बाणं दीप्तं सूर्यास्त्रयोजितम् ॥ ८८  
 ताबुभावम्बरे बाणावन्योन्यमभिजघ्नतुः । तेजसा संप्रदीप्ताग्रौ क्रुद्धाविव भुजंगमौ ॥ ८९  
 तावन्योन्यं विनिर्दह्य पेततुः पृथिवीतले । निरर्चिंपौ भस्मकृतौ न भ्राजेते शरोत्तमौ ॥ ९०  
 ततोऽतिकायः संक्रुद्धस्त्वस्त्रमैषीकमुत्सृजत् । तत्प्रचिच्छेद सौमित्रिरस्त्रेणैन्द्रेण वीर्यवान् ॥९१  
 ऐषीकं निहतं दृष्ट्वा रुषितो रावणात्मजः । याम्येनास्त्रेण संक्रुद्धो योजयामास सायकम् ॥९२  
 ततस्तदस्त्रं चिक्षेप लक्ष्मणाय निशाचरः । वायव्येन तदस्त्रेण निजघान स लक्ष्मणः ॥ ९३  
 अथैनं शरधाराभिर्धाराभिरिव तोयदः । अभ्यवर्षत्सुसंक्रुद्धो लक्ष्मणो रावणात्मजम् ॥ ९४  
 तेऽतिकायं समासाद्य कवचे वज्रभूषिते । भग्नाग्रशल्याः सहसा पेतुर्बाणा महीतले ॥ ९५  
 तान्मोघानभिसंप्रेक्ष्य लक्ष्मणः परवीरहा । अभ्यवर्षन्महेषूणां सहस्रेण महायशाः ॥ ९६  
 स वृष्यमाणो बाणौघैरतिकायो महाबलः । अवध्यकवचः संख्ये राक्षसो नैव विव्यथे ॥  
 न शशाक रुजं कर्तुं युधि तस्य नरोत्तमः ॥ ९७  
 अथैनमभ्युपागम्य वायुर्वाक्यमुवाच ह । ब्रह्मदत्तवरो ह्येष अवध्यकवचावृतः ॥ ९८  
 ब्राह्मेणास्त्रेण भिन्द्येनमेष वध्यो हि नान्यथा । अवध्य एष ह्यन्येषामस्त्राणां कवची बली ९९  
 ततस्तु वायोर्वचनं निशम्य सौमित्रिरिन्द्रप्रतिमानवीर्यः ।  
 समाददे बाणममोघवेगं तद्ब्राह्ममस्त्रं सहसा नियोज्य ॥ १००  
 तस्मिन्महास्त्रे तु नियुज्यमाने सौमित्रिणा बाणवरे शिताग्रे ।  
 दिशश्च चन्द्रार्कमहाग्रहाश्च नभश्च तत्रास चचाल चोर्वी ॥ १०१  
 तं ब्रह्मणोऽस्त्रेण नियोज्य चापे शरं सुपुङ्गं यमदूतकल्पम् ।  
 सौमित्रिरिन्द्रारिसुतस्य तस्य ससर्ज बाणं युधि वज्रकल्पम् ॥ १०२

तं लक्ष्मणोत्सृष्टममोघवेगं समापतन्तं ज्वलनप्रकाशम् ।	
सुवर्णवज्रोत्तमचित्रपुङ्खं तदातिकायः समरे ददर्श ॥	१०३
तं प्रेक्षमाणः सहसातिकायो जघान बाणैर्निशितैरनेकैः ।	
स सायकस्तस्य सुपर्णवेगस्तदातिकायस्य जगाम पार्श्वम् ॥	१०४
तमागतं प्रेक्ष्य तदातिकायो बाणं प्रदीप्तान्तककालकल्पम् ।	
जघान शक्त्यृष्टिगदाकुठारैः शूलैर्हुलैश्चात्यविपन्नचेताः ॥	१०५
तान्यायुधान्यद्भुतविग्रहाणि मोघानि कृत्वा स शरोऽग्निदीप्तः ।	
प्रगृह्य तस्यैव किरीटजुष्टं ततोऽतिकायस्य शिरो जहार ॥	१०६
तच्छिरः सशिरस्त्राणं लक्ष्मणेषुप्रपीडितम् । पपात सहसा भूमौ शृङ्गं हिमवतो यथा ॥	१०७
तं तु भूमौ निपतितं दृष्ट्वा विक्षिप्तभूषणम् । बभ्रुवुर्व्यथिताः सर्वे हतशेषा निशाचराः ॥	१०८
ते विषण्णमुखा दीनाः प्रहारजनितश्रमाः । विनेदुरुच्चैर्बहवः सहसा विस्मरैः स्वैरैः ॥	१०९
ततस्ते त्वरितं याता निरपेक्षा निशाचराः । पुरीमभिमुखा भीता द्रवन्तो नायके हते ॥	११०
प्रहर्षयुक्ता बहवस्तु वानराः प्रबुद्धपद्मप्रतिमाननास्तदा ।	
अपूजयँलक्ष्मणमिष्टभागिनं हते रिपौ भीमबले दुरासदे ॥	१११
अतिबलमतिकायमभ्रकल्पं युधि विनिपात्य स लक्ष्मणः प्रहृष्टः ।	
त्वरितमथ तदा स रामपार्श्वं कपिनिवहैश्च सुपूजितो जगाम ॥	११२
इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकसप्ततितमः सर्गः ॥ ७१ ॥	

### द्विसप्ततितमः सर्गः ।

अतिकायं हतं श्रुत्वा लक्ष्मणेन महौजसा । उद्वेगमगमद्राजा वचनं चेदमब्रवीत् ॥	१
धृन्नाक्षः परमामर्षी धन्वी शस्त्रभृतां वरः । अकम्पनः प्रहस्तश्च कुम्भकर्णस्तथैव च ॥	२
एते महाबला वीरा राक्षसा युद्धकाङ्क्षिणः । जेतारः परसैन्यानां परैर्नित्यापराजिताः ॥	३
निहतास्ते महावीर्या रामेणाङ्घ्रिष्टकर्मणा । राक्षसाः सुमहाकाया नानाशस्त्रविशारदाः ॥	
अन्ये च बहवः शूरा महात्मानो निपातिताः ॥	४
प्रख्यातबलवीर्येण पुत्रेणेन्द्रजिता मम । यौ हि तौ भ्रातरौ वीरौ बद्धौ दत्तवैरैः शरैः ॥	५
यन्न शक्यं सुरैः सर्वैरसुरैर्वा महाबलैः । मोक्तुं तद्वन्धनं घोरं यक्षगन्धर्वकिन्नरैः ॥	६
तन्न जाने प्रभावैर्वा मायया मोहनेन वा । शरवन्धाद्विमुक्तौ तौ भ्रातरौ रामलक्ष्मणौ ॥	७
ये योधा निर्गताः शूरा राक्षसा मम शासनात् । ते सर्वे निहता युद्धे वानरैः सुमहाबलैः ॥	८
ते न पश्याम्यहं युद्धे योऽद्य रामं सलक्ष्मणम् । शासयेत्सबलं वीरं ससुग्रीवविभीषणम् ॥	९
अहो नु बलवान् रामो महदस्त्रबलं च वै ॥	१०
यस्य विक्रममासाद्य राक्षसा निधनं गताः । तं मन्ये राघवं वीरं नारायणमनामयम् ॥	११
तद्गयाद्दि पुरी लङ्का पिहितद्वारतोरणा । अप्रमत्तैश्च सर्वत्र गुप्तै रक्ष्या पुरी त्वियम् ॥	१२
अशोकवनिकायां च यत्र सीताभिरक्ष्यते । निष्क्रामो वा प्रवेशो वा ज्ञातव्यः सर्वथैव नः ॥	१३
यत्र यत्र भवेद्भुल्लमस्तत्र तत्र पुनः पुनः । सर्वतश्चापि तिष्ठध्वं स्वैः स्वैः परिवृता बलैः ॥	१४

द्रष्टव्यं च पदं तेषां वानराणां निशाचराः । प्रदोषे वार्धरात्रे वा प्रत्यूषे कापि सर्वतः ॥ १५  
 नाबज्ञा तत्र कर्तव्या वानरेषु कदाचन । द्विषतां बलमुद्युक्तमापतर्कं स्थितं सदा ॥ १६  
 ततस्ते राक्षसाः सर्वे श्रुत्वा लङ्काधिपस्य तत् । वचनं सर्वमातिष्ठन्वथावसु महाबलाः ॥ १७  
 स तान्सर्वांसमादिश्य रावणो राक्षसाधिपः । मन्युशल्यं बहन्दीनः प्रविशेत् स्वमालयम् १८  
 ततः स संदीपितकोपवह्निर्निशाचराणामधिपो महाबलः ।  
 तदेव पुत्रव्यसनं विचिन्तयन्मुहुर्मुहुश्चैव तदा व्यनिःश्वसत् ॥ १९  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्विसप्ततितमः सर्गः ॥ ७२ ॥

### त्रिसप्ततितमः सर्गः ।

ततो हताघ्राक्षसपुङ्गवांस्तान्देवान्तकादित्रिशिरोतिकायान् ।  
 रक्षोगणास्तत्र हतावशिष्टास्ते रावणाय त्वरितं शशंसुः ॥ १  
 ततो हतांस्तान्सहसा निशम्य राजा मुमोहाश्रुपरिप्लुताक्षः ।  
 पुत्रक्षयं भ्रातृवधं च घोरं विचिन्त्य राजा विपुलं प्रदध्यौ ॥ २  
 ततस्तु राजानमुदीक्ष्य दीनं शोकार्णवे संपरिपुप्लुवानम् ।  
 रधर्षभो राक्षसराजसूनुस्तमिन्द्रजिद्धाक्यमिदं बभाषे ॥ ३  
 न तात मोहं प्रतिगन्तुमर्हसि यत्रेन्द्रजिजीवति राक्षसेन्द्र ।  
 नेन्द्रारिबाणाभिहतो हि कश्चित्प्राणान्समर्थः समरेऽभिपातुम् ॥ ४  
 पश्याद्य रामं सह लक्ष्मणेन मद्भाणनिर्भिन्नविकीर्णदेहम् ।  
 गतायुषं भूमितले शयानं शितैः शरैराचितसर्वगात्रम् ॥ ५  
 इमां प्रतिज्ञां शृणु शक्रशत्रोः सुनिश्चितां पौरुषदैवयुक्ताम् ।  
 अद्यैव रामं सह लक्ष्मणेन संतर्पयिष्यामि शरैरमोघैः ॥ ६  
 अद्येन्द्रवैवस्वतविष्णुमित्रसाध्याश्विवैश्वानरचन्द्रसूर्याः ।  
 द्रक्ष्यन्तु मे विक्रममप्रमेयं विष्णोरिवोग्रं बलियज्ञवाटे ॥ ७  
 स एवमुक्त्वा त्रिदशेन्द्रशत्रुरापृच्छद्य राजानमदीनसत्त्वः ।  
 समारुरोहानिलतुल्यवेगं रथं खरश्रेष्ठसमाधियुक्तम् ॥ ८  
 तमास्थाय महातेजा रथं हरिरथोपमम् । जगाम सहसा तत्र यत्र युद्धमरिन्दमः ॥ ९  
 तं प्रस्थितं महात्मानमनुजग्मुर्महाबलाः । संहर्षमाणा बहवो धनुःप्रवरपाणयः ॥ १०  
 गजस्कन्धगताः केचित्केचित्प्रवरवाजिभिः । प्रासमुद्गरनिखिंशपरश्वधगदाधराः ॥ ११  
 स शङ्खनिनदैः पूर्णैर्भेरीणां चापि निःस्वनैः । जगाम त्रिदशेन्द्रारिः स्तूयमानो निशाचरैः ॥ १२  
 स शङ्खशशिवर्णेन छत्रेण रिपुसूदनः । रराज प्रतिपूर्णेन नभश्चन्द्रमसा यथा ॥ १३  
 अवीज्यत ततो वीरो हैमैर्हैमविभूषितैः । चारुचामरमुख्यैश्च मुख्यैः सर्वधनुष्मताम् ॥ १४  
 ततस्त्विन्द्रजिता लङ्का सूर्यप्रतिमतेजसा । रराजाप्रतिवीरेण द्यौरिवार्केण भास्वता ॥ १५  
 स संप्राप्य महातेजा युद्धभूमिमरिन्दमः । स्थापयामास रक्षांसि रथं प्रति समन्ततः ॥ १६  
 ततस्तु हुतभोकारं हुतभुक्सदृशप्रभः । जुहाव राक्षसश्रेष्ठो मन्त्रवद्विधिवत्तदा ॥ १७



स हविलोअसंस्कारैर्मास्यगन्धपुरस्कृतैः । जुहुवे पावकं तत्र राक्षसेन्द्रः प्रतापवान् ॥ १८  
 शस्त्राणि शरपत्राणि समिधोऽथ विभीतकाः । लोहितानि च वासांसि क्षुब्धं कौर्णायसं तथा १९  
 स तत्राग्निं समास्तीर्य शरपत्रैः सतोमरैः । छागस्य कृष्णवर्णस्य गेलं जग्राह जीवतः ॥ २०  
 सकृदेव समिद्धस्य विधूमस्य महार्षिषः । बभूवुस्तानि लिङ्गानि विजयं यान्यदर्शयन् ॥ २१  
 प्रदक्षिणावर्तशिखस्तप्तकाञ्चनभूषणः । हृविस्तत्प्रतिजग्राह पावकः स्वयमास्थितः ॥ २२  
 सोऽस्त्रमाहारयामास ब्राह्ममिन्द्ररिपुस्तदा । धनुश्चात्मरथं चैव सर्वं तत्राभ्यर्मन्त्रयत् ॥ २३  
 तस्मिन्नाहूयमानेऽस्त्रे हूयमाने च पावके । सार्धं ग्रहेन्दुनक्षत्रैर्वितत्रास नभःस्थलम् ॥ २४  
 स पावकं पावकदीप्ततेजा हुत्वा महेन्द्रप्रतिमप्रभावः ।  
 स चापबाणासिरथाश्वसूतः स्वेऽन्तर्दधेऽत्मानमचिन्त्यरूपः ॥ २५  
 ततो हयरथाकीर्णं पताकाध्वजशोभितम् । निर्ययौ राक्षसबलं नर्दमानं युयुत्सया ॥ २६  
 ते शरैर्बहुभिश्चित्रैस्तीक्ष्णवेगैरलङ्कृतैः । तोमरैरकुशैश्चापि वानराञ्जघुराहवे ॥ २७  
 रावणिस्तु ततः क्रुद्धस्ताम्रिरीक्ष्य निशाचरान् । हृष्टा भवन्तो युञ्जन्तु वानराणां जिघांसया २८  
 ततस्ते राक्षसाः सर्वे नर्दन्तो जयकाङ्क्षिणः । अभ्यवर्षस्ततो घोरान्वानराञ्शरवृष्टिभिः ॥ २९  
 स तु नालीकनाराचैर्गदाभिर्मुसलैरपि । रक्षोभिः संवृतः संख्ये वानरान्विचकर्त ह् ॥ ३०  
 तं वध्यमानाः समरे वानराः पादपायुधाः । अभ्यद्रवन्त सहिता रावणिं रणकर्कशम् ॥ ३१  
 इन्द्रजित्तु ततः क्रुद्धो महातेजा महाबलः । वानराणां शरीराणि व्यधमद्रावणात्मजः ॥ ३२  
 शरणैकेन च हरीश्रव पञ्च च सप्त च । चिच्छेद समरे क्रुद्धो राक्षसान्संप्रहर्षयन् ॥ ३३  
 स शरैः सूर्यसंकाशैः शातकुम्भविभूषितैः । वानरान्समरे वीरः प्रममाथ सुदुर्जयः ॥ ३४  
 तं भिन्नगात्राः समरे वानराः शरपीडिताः । पेतुर्मथितसङ्कल्पाः सुरैरिव महासुराः ॥ ३५  
 तं तपन्तमिवादित्यं घोरैर्बाणगभस्तिभिः । अभ्यधावन्त संक्रुद्धाः संयुगे वानरर्षभाः ॥ ३६  
 ततस्तु वानराः सर्वे भिन्नदेहा विचेतसः । व्यथिता विद्रवन्ति स्म रुधिरेण समुक्षिताः ॥ ३७  
 रामस्यार्थे पराक्रम्य वानरास्त्यक्तजीविताः । नर्दन्तस्तेऽभिधृत्तास्तु समरे सशिलायुधाः ॥ ३८  
 ते द्रुमैः पर्वताग्रैश्च शिलाभिश्च प्लवंगमाः । अभ्यवर्षन्त समरे रावणिं पर्यवस्थिताः ॥ ३९  
 तद्गुमाणां शिलानां च वर्षं प्राणहरं महत् । व्यपोहत महातेजा रावणिः समितिंजयः ॥ ४०  
 ततः पावकसंकाशैः शरैराशीविषोपमैः । वानराणामनीकानि बिभेद समरे प्रभुः ॥ ४१  
 अष्टादश शरैस्तीक्ष्णैः स विष्का गन्धमादनम् । विव्याध नवभिश्चैव नलं दूरादवस्थितम् ४२  
 सप्तभिस्तु महावीर्यो मैन्दं मर्मविदारणैः । पञ्चभिर्विशिखैश्चैव गजं विव्याध संयुगे ॥ ४३  
 जाम्बवन्तं तु दशभिर्नीलं त्रिंशद्भिरेव च । सुग्रीवमृषभं चैव सोऽङ्गदं द्विविदं तथा ॥  
 घोरैर्दत्तवैस्तीक्ष्णैर्निष्प्राणानकरोत्तदा ॥ ४४  
 अन्यानपि तदा मुख्यान्वानरान्बहुभिः शरैः । अर्दयामास संक्रुद्धः कालाग्निरिव मूर्च्छितः ॥ ४५  
 स शरैः सूर्यसंकाशैः सुमुक्तैः शीघ्रगामिभिः । वानराणामनीकानि निर्ममन्ध महारणे ॥ ४६  
 आकुलां वानरीं सेनां शरजालेन मोहिताम् । हृष्टः स परया प्रीत्या ददर्श क्षतजोक्षिताम् ४७

१ शस्त्राणि आयुधानि शरपत्राणि काशपत्रस्थानीयानि परिस्तरणान्यासन् । २ विभीतकाः कलिद्रुमविकाराः ममिध  
 आमन् । ३ वासांसि होमकाले स्वधाराणि वासांसि लोहितान्यामन् । ४ कौर्णायसं सुव कृतम् । ५ दोमार्थमिति शेषः । ६ जीव-  
 कृष्णवर्णछागरूप हविः । ७ आजुहाव । ८ अभिमन्त्रितवान् । ९ अभिमन्त्र प्रयुक्ताः ।

पुनरेव महातेजा राक्षसेन्द्रात्मजो बली । संसृज्य बाणवर्षं च शस्त्रवर्षं च दारुणम् ॥  
ममर्द वानरानीकमिन्द्रजिप्स्वरितो बली ॥

४८

स्वसैन्यमुत्सृज्य समेत्य तूर्णं महारणे वानरवाहिनीषु ।

अदृश्यमानः शरजालमुग्रं धवर्षं नीलाम्बुधरो यथाम्बु ॥

४९

ते शक्रजिह्वाणविशीर्णदेहा मायाहता विस्वरमुन्नदन्तः ।

रणे निपेतुर्हरयोऽद्रिकल्पा यथेन्द्रवज्राभिहता नगेन्द्राः ॥

५०

ते केवलं संददृशुः शिताग्रान्बाणात्रणे वानरवाहिनीषु ।

मायानिगूढं तु सुरेन्द्रशत्रुं न चावृतं राक्षसमभ्यपश्यन् ॥

५१

ततः स रक्षोधिपतिर्महात्मा सर्वा दिशो बाणगणैः शिताग्रैः ।

प्रच्छादयामास रविप्रकाशैर्विषादयामास च वानरेन्द्रान् ॥

५२

स शूलनिखिंशपरश्वधानि व्याविध्य दीप्तानलसंनिभानि ।

सविस्फुलिङ्गोज्ज्वलपावकानि ववर्ष तीव्रं प्लवगेन्द्रसैन्ये ॥

५३

ततो ज्वलनसंकाशैः शरैर्वानरयूथपाः । ताडिताः शक्रजिह्वाणैः प्रफुल्ला इव किंशुकाः ॥

५४

तेऽन्योन्यमभिसर्पन्तो निनदन्तश्च विस्वरम् । राक्षसेन्द्रास्त्रनिभिन्ना निपेतुर्वानरर्षभाः ॥

५५

उदीक्षमाणा गगनं केचिन्नेत्रेषु ताडिताः । शरैर्विविशुरन्योन्यं पेतुश्च जगतीतले ॥

५६

हनुमन्तं च सुग्रीवमङ्गदं गन्धमादनम् । जाम्बवन्तं सुषेणं च वेगदर्शिनमेव च ॥

५७

मैन्दं च द्विविदं नीलं गवाक्षं गजगोमुखौ । केसरिं हरिलोमानं विद्युद्दंष्ट्रं च वानरम् ॥

५८

सूर्याननं ज्योतिमुखं तथा दधिमुखं हरिम् । पावकाक्षं नलं चैव कुमुदं चैव वानरम् ॥

५९

प्रासैः शूलैः शितैर्बाणैरिन्द्रजिन्मन्त्रसंहितैः । विव्याध हरिशार्दूलान्सर्वास्तान्नाक्षसोत्तमः ॥६०

स च गदाभिर्हरियूथमुख्याग्निभिर्द्यु बाणैस्तपनीयपुङ्खैः ।

ववर्ष रामं सह वृष्टिजालैः सलक्ष्मणं भास्कररश्मिकल्पैः ॥

६१

स बाणवर्षैरभिवर्ष्यमाणो धारानिपातानिव तानचिन्त्य ।

समीक्षमाणः परमान्द्रुतश्री रामस्तदा लक्ष्मणमित्युवाच ॥

६२

असौ पुनर्लक्ष्मण राक्षसेन्द्रो ब्रह्मास्त्रमाश्रित्य सुरेन्द्रशत्रुः ।

निपातयित्वा हरिसैन्यमुग्रमस्माञ्शरैरर्दयति प्रसक्तः ॥

६३

स्वयम्भुवा दत्तवरो महात्मा स्वमास्थितोऽन्तर्हितभीमकायः ।

कथं नु शक्यो युधि नष्टदेहो निहन्तुमद्येन्द्रजिदुद्यतास्त्रः ॥

६४

मन्ये स्वयम्भूर्भगवानचिन्त्यो यस्यैतदस्त्रं प्रभवंश्च योऽस्य ।

बाणावपातांस्त्वमिहाद्य धीमन्मया सहाव्यग्रमनाः सहस्व ॥

६५

प्रच्छादयत्येष हि राक्षसेन्द्रः सर्वा दिशः सायकवृष्टिजालैः ।

एतच्च सर्वं पतिताग्र्यशूरं न भ्राजते वानरराजसैन्यम् ॥

६६

आवां तु दृष्ट्वा पतितां विसंज्ञौ निवृत्तयुद्धौ गतरोषहर्षौ ।

ध्रुवं प्रवेक्ष्यत्यमरारिवासमसां समादाय रणाग्रलक्ष्मीम् ॥

६७

ततस्तु ताविन्द्रजिदस्त्रजालैर्बभूवतुस्तत्र तथा विशस्तौ  
 स चापि तौ तत्र विदर्शयित्वा ननाद हर्षाद्युधि राक्षसेन्द्रः ॥ ६८  
 स तत्तदा वानरसैन्यमेवं रामं च संख्ये सह लक्ष्मणेन ।  
 विषादयित्वा सहसा विवेश पुरीं दशग्रीवभुजाभिगुप्ताम् ॥ ६९

इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रिसप्ततितमः सर्गः ॥ ७३ ॥

### चतुःसप्ततितमः सर्गः ।

तयोस्तदा सादितयो रणाग्रे मुमोह सैन्यं हरिपुङ्गवानाम् ।  
 सुग्रीवनीलाङ्गदजाम्बवन्तो न चापि किञ्चित्प्रतिपेदिरे ते ॥ १  
 ततो विषण्णं समवेक्ष्य सैन्यं विभीषणो बुद्धिमतां वरिष्ठः ।  
 उवाच शाखामृगराजवीरानाश्वासयन्नप्रतिमैर्वचोभिः ॥ २  
 मा भैष्ट नास्त्यत्र विषादकालो यदार्यपुत्रौ ह्यवशौ विषण्णौ ।  
 स्वयम्भुवो वाक्यमथोद्धहन्तौ यत्सादिताविन्द्रजिदस्त्रजालैः ॥ ३  
 तस्मै तु दत्तं परमास्त्रमेतत्स्वयम्भुवा ब्राह्मममोघवेगम् ।  
 तन्मानयन्तौ युधि राजपुत्रौ निपातितौ कोऽत्र विषादकालः ॥ ४  
 ब्राह्ममस्त्रं ततो धीमान्मानयित्वा तु मारुतिः । विभीषणवचः श्रुत्वा हनुमांस्तमथाब्रवीत् ॥५  
 एतस्मिन्निहते सैन्ये वानराणां तरस्विनाम् । यो यो धारयते प्राणांस्तं तमाश्वासयावहै ॥ ६  
 तावुभौ युगपद्दीरौ हनुमद्राक्षसोत्तमौ । उल्काहस्तौ तदा रात्रौ रणशीर्षे विचेरतुः ॥ ७  
 भिन्नलाङ्गलहस्तोरुपादाङ्गुलिशिरोधरैः । स्रवद्भिः क्षतजं गात्रैः प्रस्रवद्भिस्ततस्ततः ॥ ८  
 पतितैः पर्वताकारैर्वानरैरभिसङ्कुलाम् । शस्त्रैश्च पतितैर्दीप्तैर्दृशाते वसुन्धराम् ॥ ९  
 सुग्रीवमङ्गदं नीलं शरभं गन्धमादनम् । गवाक्षं च सुपेणं च वेगदर्शिनमाहुकम् ॥ १०  
 मन्दं नलं ज्योतिमुखं द्विविदं पनसं तथा । विभीषणो हनूमांश्च दृष्टशाते हतास्त्रणे ॥ ११  
 सप्तषष्टिर्हताः कोट्यो वानराणां तरस्विनाम् । अहूः पञ्चमशेषेण बलभेन स्वयम्भुवः ॥ १२  
 सागरौघनिभं भीमं दृष्ट्वा वाणार्दितं बलम् । मार्गते जाम्बवन्तं स्म हनुमान्सविभीषणः ॥ १३  
 स्वभावजरया युक्तं वृद्धं शरशतैश्चितम् । प्रजापतिसुतं वीरं शाम्यन्तमिव पावकम् ॥ १४  
 दृष्ट्वा तमुपसंगम्य पौलस्त्यो वाक्यमब्रवीत् । कञ्चिदार्यं शरैस्तीक्ष्णैः प्राणा न ध्वंसितास्तव १५  
 विभीषणवचः श्रुत्वा जाम्बवानृक्षपुङ्गवः । कृच्छ्रादभ्युद्गिरन्याक्यमिदं वचनमब्रवीत् ॥ १६  
 नैर्ऋतेन्द्र महावीर्यं स्वरेण त्वाभिलक्ष्ये । पीड्यमानः शितैर्वाणैर्न त्वां पश्यामि चक्षुषा ॥ १७  
 अञ्जना सुप्रजा येन मातरिश्वा च नैर्ऋत । हनुमान्वानरश्रेष्ठः प्राणान्धारयते कश्चित् ॥ १८  
 श्रुत्वा जाम्बवतो वाक्यमुवाचेदं विभीषणः । आर्यपुत्रावतिक्रम्य कस्मात्पृच्छसि मारुतिम् १९  
 नैव राजनि सुग्रीवे नाङ्गदे नापि राघवे । आर्यं संदर्शितः स्नेहो यथा वायुमुते परः ॥ २०  
 विभीषणवचः श्रुत्वा जाम्बवान्वाक्यमब्रवीत् । शृणु नैर्ऋतशार्दूल यस्मात्पृच्छामि मारुतिम् २१  
 तस्मिञ्जीवति वीरे तु हतमप्यहतं बलम् । हनुमत्युज्झितप्राणे जीवन्तोऽपि वयं हताः ॥ २२  
 धरते मारुतिस्तात मारुतप्रतिमो यदि । वैश्वानरसमो वीर्यं जीविताशा ततो भवेत् ॥ २३

ततो वृद्धमुपागम्य नियमेनाभ्यवादयत् । गृह्य जाम्बवतः पादौ हनुमान्मारुतात्मजः ॥ २४	
श्रुत्वा हनुमतो वाक्यं तथापि व्यथितेन्द्रियः । पुनर्जातमिवात्मानं मन्यते स्मर्षपुङ्गवः ॥ २५	
ततोऽग्रवीन्महातेजा हनुमन्तं स जाम्बवान् ॥	२६
आगच्छ हरिशार्दूल वानरांश्चातुमर्हसि । नान्यो विक्रमपर्षासस्त्वमेषां परमः सत्त्वा ॥	२७
त्वत्पराक्रमकालोऽयं नान्यं पश्यामि कंचन । ऋक्षवानरवीराणामनीकानि प्रहर्षय ॥	
विशल्यौ कुरु चाप्येतौ सादितौ रामलक्ष्मणौ ॥	२८
गत्वा परममध्वानमुपर्युपरि सागरम् । हिमवन्तं नगश्रेष्ठं हनुमन्गन्तुमर्हसि ॥	२९
ततः काश्चनमत्युच्चमृषभं पर्वतोत्तमम् । कैलासशिखरं चापि द्रक्ष्यस्यरिनिषूदन ॥	३०
तयोः शिखरयोर्मध्ये प्रदीप्तमतुलप्रभम् । सर्वौषधियुतं वीर द्रक्ष्यस्योषधिपर्वतम् ॥	३१
तस्य वानरशार्दूल चतस्रो मूर्ध्नि संभवाः । द्रक्ष्यस्योषधयो दीप्ता दीपयन्त्यो दिशो दश ॥ ३२	
मृतसंजीवनीं चैव विशल्यकरणीमपि । सावर्ण्यकरणीं चैव सन्धानकरणीं तथा ॥	३३
ताः सर्वा हनुमन्गृह्य क्षिप्रमागन्तुमर्हसि । आश्वासय हरीन्प्राणैर्योज्य गन्धवहात्मज ॥	३४
श्रुत्वा जाम्बवतो वाक्यं हनुमान्हरिपुङ्गवः । आपूर्यत बलोद्धर्षैस्तोयवेगैरिवाणवः ॥	३५
स पर्वततटाप्रस्थः पीडयन्पर्वतोत्तमम् । हनुमान्दृश्यते धीरो द्वितीय इव पर्वतः ॥	३६
हरिपादविनिर्भ्रमो निषसाद स पर्वतः । न शशाक तदात्मानं सोढुं भृशनिपीडितः ॥	३७
तस्य पेतुर्नगा भूमौ हरिवेगाच्च जज्वलुः । शृङ्गाणि च व्यशीर्यन्त पीडितस्य हनुमता ॥	३८
तस्मिन्संपीड्यमाने तु भग्नद्रुमशिलातले । न शेकुर्वानराः स्थातुं घूर्णमाने नगोत्तमे ॥	३९
सा घूर्णितमहाद्वारा प्रभग्नगृहगोपुरा । लङ्का त्रासाकुला रात्रौ प्रनृत्तेवाभवत्तदा ॥	४०
पृथिवीधरसंकाशो निपीड्य धरणीधरम् । पृथिवीं क्षोभयामास सार्णवां मारुतात्मजः ॥	४१
आरुरोह तदा तस्माद्दरिर्मलयपर्वतम् । मेरुमन्दरसंकाशं नानाप्रस्रवणाकुलम् ॥	४२
नानाद्रुमलताकीर्णं विक्रासिकमलोत्पलम् । सेवितं देवगन्धर्वैः षष्टियोजनमुच्छ्रितम् ॥	४३
विद्याधरैर्मुनिगणैरप्सरोभिर्निषेवितम् । नानामृगगणाकीर्णं बहुकन्दरशोभितम् ॥	४४
सर्षानाकुलयस्तत्र यक्षगन्धर्वकिन्नरान् । हनुमान्मेघसंकाशो ववृधे मारुतात्मजः ॥	४५
पद्भ्यां तु शैलमापीड्य वडवामुखवन्मुखम् । विवृत्योग्रं ननादोच्चैस्त्रासयन्निव राक्षसान् ॥ ४६	
तस्य नानद्यमानस्य श्रुत्वा निन्दमद्भुतम् । लङ्कास्था राक्षसाः सर्वे न शेकुः स्पन्दितुं भयात् ४७	
नमस्कृत्वाथ रामाय मारुतिर्भीमविक्रमः । राघवार्थे परं कर्म समीहत परंतपः ॥	४८
स पुच्छमुद्यम्य भुजङ्गकल्पं विनम्य पृष्ठं श्रवणे निकुञ्च्य ।	
विवृत्य वक्रं वडवामुखाभमापुप्रुवे व्योमनि चण्डवेगः ॥	४९
स वृक्षषण्डांस्तरसा जहार शैलाञ्जलिः प्राकृतवानरांश्च ।	
बाहूरुवेगोद्धतसंप्रणुभास्ते क्षीणवेगाः सलिले निपेतुः ॥	५०
स तौ प्रसार्योरगभोगकल्पौ भुजौ भुजंगारिनिकाशवीर्यः ।	
जगाम मेरुं नगराजमद्भ्यं दिशः प्रकर्षन्निव वायुसूनुः ॥	५१

१ दीर्घम् । २ ओषधीः । ३ तस्येत्यादिश्लोकत्रयमेकान्वयम् । मृतं संजीवयतीति मृतसंजीवनी । जीववानन्तरं संचारकमतार्थं विशल्यं करोतीति विशल्यकरणी । विशल्ये कृते त्वचः सन्धानं करोतीति सन्धानकरणी । ततो ऋणकृतवैषम्यं विहाय प्रदेशान्तरसावर्ण्यं करोतीति सावर्ण्यकरणी । ४ त्रिकूटवननित्यवातिनः ।

- स सागरं धुर्णितवीचिमालं तदा भृशं भ्रामितसर्वसत्त्वम् ।  
समीक्षमाणः सहस्रा जगाम चक्रं यथा विष्णुकराग्रमुत्कम् ॥ ५२
- स पर्वतान्बृक्षगणान्सरांसि नदीस्तटाकानि पुरोत्तमानि ।  
स्फीताङ्गनाम्स्तानपि संप्रवीक्ष्य जगाम वेगात्पितृतुल्यवेगः ॥ ५३
- आदित्यपथमाश्रित्य जगाम स गतक्लमः । हनुमांस्स्वरितो वीरः पितृतुल्यपराक्रमः ॥ ५४
- जवेन महता युक्तो मारुतिर्मारुतो यथा । जगाम हरिशार्दूलो दिशः शब्देन पूरयन् ॥ ५५
- स्मरञ्जाम्बवस्रो वाक्यं मारुतिर्वातरंहसा । ददर्श सहसा चापि हिमवन्तं महाकपिः ॥ ५६
- नानाप्रसन्नवणोपेतं बहुकन्दरनिर्झरम् । श्वेताश्रचयसंकाशैः शिखरैश्चारुदर्शनैः ॥  
शोभितं विविधैर्वृक्षैरगमत्पर्वतोत्तमम् ॥ ५७
- स तं समासाद्य महानगेन्द्रमतिप्रवृद्धोत्तमघोरशृङ्गम् ।  
ददर्श पुण्यानि महाश्रमाणि सुरर्षिसङ्घोत्तमसेवितानि ॥ ५८
- स ब्रह्मकोशं रजतालयं च शक्रालयं रुद्रशरप्रमोक्षम् ।  
हयाननं ब्रह्मशिरश्च दीप्तं ददर्श वैवस्वतकिङ्करांश्च ॥ ५९
- वज्रालयं वैश्रवणालयं च सूर्यप्रभं सूर्यनिबन्धनं च ।  
ब्रह्मासनं शङ्करकार्मुकं च ददर्श नाभिं च वसुन्धरायाः ॥ ६०
- कैलासमग्र्यं हिमवच्छिलां च तथर्षभं काञ्चनशैलमग्र्यम् ।  
संदीप्तसर्वाषधिसंप्रदीप्तं ददर्श सर्वाषधिपर्वतेन्द्रम् ॥ ६१
- स तं समीक्ष्यानलरश्मिदीप्तं विसिष्मिये वासवदूतसूनुः ।  
आवृत्य तं षौषधिपर्वतेन्द्रं तत्रौषधीनां विचयं चकार ॥ ६२
- स योजनसहस्राणि समतीत्य महाकपिः । दिव्यौषधिधरं शैलं व्यचरन्मारुतात्मजः ॥ ६३
- महौषध्यस्ततः सर्वास्तस्मिन्पर्वतसप्तमे । विज्ञायार्थिनमायान्तं ततो जग्मुरदर्शनम् ॥ ६४
- स ता महात्मा हनुमानपश्यंश्चुकोप कोपाच्च भृशं ननाद ।  
अमृष्यमाणोऽग्निनिकाशचक्षुर्महीधरेन्द्रं तमुवाच वाक्यम् ॥ ६५
- किमेतदेवं सुविनिश्चितं ते यद्राघवेनासि कृतानुकम्पः ।  
पश्याद्य मद्बाहुबलाभिभूतो विशीर्णमात्मानमथो नगेन्द्र ॥ ६६
- स तस्य शृङ्गं सनागं सनागं सकाञ्चनं धातुसहस्रजुष्टम् ।  
विकीर्णकूटज्वलिताग्रसानुं प्रगृह्य वेगात्सहसोन्ममाथ ॥ ६७
- स तं समुत्पाद्य स्वमुत्पपात वित्रास्य लोकान्ससुरासुरेन्द्रान् ।  
संस्तूयमानः स्वचरैरनेकैर्जगाम वेगाद्गरुडोप्रवेगः ॥ ६८
- स भास्कराध्वानमनुप्रपन्नस्तं भास्कराभं शिखरं प्रगृह्य ।  
बभौ तदा भास्करसंनिकाशो रवेः समीपे प्रतिभास्कराभः ॥  
स तेन शैलेन भृशं रराज शैलोपमो गन्धवहात्मजस्तु ।  
सहस्राधारेण सपावकेन चक्रेण स्वे विष्णुरिर्वोपितेन ॥

तं वानराः प्रेक्ष्य विनेदुरुच्चैः स तानपि प्रेक्ष्य मुदा ननाद । तेषां समुद्रुष्टरवं निशम्य लङ्कालया भीमतरं विनेदुः ॥	७१
ततो महात्मा निपपात तस्मिंश्शैलोत्तमे वानरसैन्यमध्ये । हर्षुत्तमेभ्यः शिरसाभिवाद्य विभीषणं तत्र स सखजे च ॥	७२
तावप्युभौ मानुषराजपुत्रौ तं गन्धमाघाय महौषधीनाम् । बभूवतुस्तत्र तदा विशल्यावुत्तस्थुरन्ये च हरिप्रवीराः ॥	७३
सर्वे विशल्या विरुजः क्षणेन हरिप्रवीरा निहताश्च ये स्युः । गन्धेन तासां प्रवरौषधीनां सुप्ता निशान्तेष्विव संप्रबुद्धाः ॥	७४
यदाप्रभृति लङ्कायां युध्यन्ते कपिराक्षसाः । तदाप्रभृति मानार्थमाज्ञया रावणस्य च ॥	७५
ये हन्यन्ते रणे तत्र राक्षसाः कपिकुञ्जरैः । हेताहतास्तु क्षिप्यन्ते सर्व एव तु सागरे ॥	७६
ततो हरिर्गन्धवहात्मजस्तु तमोषधीशैलमुदग्रवीर्यः । निनाय वेगाद्धिमवन्तमेव पुनश्च रामेण समाजगाम ॥	७७
इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुःसप्ततितमः सर्गः ॥ ७४ ॥	

### पञ्चसप्ततितमः सर्गः ।

ततोऽब्रवीन्महातेजाः सुग्रीवो वानराधिपः । अर्घ्यं विज्ञापयंश्चापि हनुमन्तमिदं वचः ॥	१
यतो हतः कुम्भकर्णः कुमाराश्च निषूदिताः । नेदानीमुपनिर्हारं रावणो दातुमर्हति ॥	२
ये ये महाबलाः सन्ति लघवश्च प्लवंगमाः । लङ्कामभ्युत्पतन्त्वाशु गृह्योल्काः प्लवगर्षभाः ॥	३
ततोऽस्तं गत आदित्ये रौद्रे तस्मिन्निशामुखे । लङ्कामभिमुखाः सोल्का जग्मुस्ते प्लवगर्षभाः ४	४
उल्काहस्तैर्हरिगणैः सर्वतः समभिद्रुताः । आरक्षस्था विरूपाक्षाः सहसा विप्रदुद्रुवुः ॥	५
गोपुराट्टप्रतोलीषु चर्यासु विविधासु च । प्रासादेषु च संहृष्टाः ससृजुस्ते हुताशनम् ॥	६
तेषां गृहसहस्राणि ददाह हुतभुक्तदा ॥	६
प्रासादाः पर्वताकाराः पतन्ति धरणीतले । अगर्दह्यते तत्र वरं च हरिचन्दनम् ॥	७
मौक्तिका मणयः स्निग्धा वज्रं चापि प्रवालकम् । क्षौमं च दह्यते तत्र कौशेयं चापि शोभनं ८	८
आविकं विविधं चौर्यं काञ्चनं भाण्डमायुधम् । नानाविकृतसंस्थानं वांजिभाण्डपरिच्छदौ ९	९
गजप्रैवेयकक्ष्याश्च रथभाण्डाश्च संस्कृताः । तनुत्राणि च योधानां हस्त्यश्वानां च वर्म च १०	१०
खड्गा धनुषि ज्या बाणास्तोमराङ्कुशशक्तयः । रोमैर्जं धौलजं चर्म रथ्याग्रजं चाण्डजं बहु ॥ ११	११
मुक्तामणिविचित्रांश्च प्रासादांश्च समन्ततः । विविधानस्त्रसंयोगानग्निर्दहति तत्र वै ॥ १२	१२
नानाविधान्गृहच्छन्दान्ददाह हुतभुक्तदा । आवासान्राक्षसानां च सर्वेषां गृहगर्धिनाम् ॥ १३	१३
हेमचित्रतनुत्राणां ऋग्दामाम्बरधारिणाम् । शीधुपानचलाक्षाणां मदविह्वलगामिनाम् ॥ १४	१४
कान्तालम्बितवस्त्राणां शत्रुसंजातमन्युनाम् । गदाशूलासिहस्तानां खादतां पिबतामपि ॥ १५	१५
शयनेषु महोर्हेषु प्रसुप्तानां प्रियैः सह । त्रस्तानां गच्छतां तूर्णं पुत्रानादाय सर्वतः ॥ १६	१६

१ मृतशरीरसंख्याप्रतिपत्त्यर्थम् । २ सर्व एव हुताः । ३ लङ्कायां स्थित एव प्राक्षिपत् । ४ युद्धाय उपनिष्क्रमणम् । अत्र आप्रहेण प्रेतनिर्यापनरूढनिर्हारपदप्रयोगः । ५ कर्तुम् । ६ वेगवन्तः । ७ दग्धुमिति शेषः । ८ गुल्मस्थाः । ९ उपकरणम् । १० नानाविधधिकारवद्विचित्रसनिवेशम् । ११ अशालंकारपत्न्ययनादिपरिबर्हौ । १२ कम्बलादि । १३ चामरादि । १४ वैयाघ्रं न्तरसि । १५ कन्त्रिकादिद्रव्यम् ।

तेषां शतसहस्राणि तदा लङ्कानिवासिनाम् । अदहत्पावकस्तत्र जज्वाल च पुनः पुनः ॥ १७  
 सारवन्ति महार्हाणि गम्भीरगुणवन्ति च । हेमचन्द्रार्धचन्द्राणि चन्द्रशालोन्नतानि च ॥ १८  
 रत्नचित्रगवाक्षाणि साधिष्ठानानि सर्वशः । मणिविद्रुमचित्राणि स्पृशन्तीव दिवाकरम् ॥ १९  
 क्रौञ्चबर्हिणवीणानां भूषणानां च निःस्वनैः । नादितान्यचलाभानि वेदमान्यग्निर्ददाह सः ॥ २०  
 ज्वलनेन परीतानि तोरणानि चकाशिरे । विद्युद्भिरिव नद्धानि मेघजालानि घर्मगे ॥ २१  
 ज्वलनेन परीतानि निपेतुर्भवानान्यथ । वज्रिवज्रहतानीव शिखराणि महागिरेः ॥ २२  
 विमानेषु प्रसुप्ताश्च दह्यमाना वराङ्गनाः । त्यक्ताभरणसर्वाङ्गा हा हेत्युच्चैर्विचुकुशुः ॥ २३  
 तानि निर्दह्यमानानि दूरतः प्रचकाशिरे । हिमवच्छिखराणीव दीप्तौषधिवनानि च ॥ २४  
 हर्म्याग्निर्दह्यमानैश्च ज्वालाप्रज्वलितैरपि । रात्रौ सा दृश्यते लङ्का पुष्पितैरिव किंशुकैः ॥ २५  
 हस्त्यध्यक्षैर्गजैर्मुकैर्मुकैश्च तुरगैरपि । बभूव लङ्का लोकान्ते भ्रान्तग्राह इवार्णवः ॥ २६  
 अश्वं मुक्तं गजो दृष्ट्वा क्वचिद्गीतोऽपसर्पति । भीतो भीतं गजं दृष्ट्वा क्वचिदश्वो निवर्तते ॥ २७  
 लङ्कायां दह्यमानायां शृंशुभे स महार्णवः । छायासंसक्तसलिलो लोहितोद इवार्णवः ॥ २८  
 सा बभूव मुहूर्तेन हरिभिर्दीपिता पुरी । लोकस्यास्य क्षये घोरे प्रदीप्तेव वसुन्धरा ॥ २९  
 नारीजनस्य धूमेन व्याप्तस्योच्चैर्विनेदुषः । स्वनो ज्वलनतप्तस्य शुश्रुवे दशयोजनम् ॥ ३०  
 प्रदग्धकायानपरान्राक्षसः।भिर्गतान्बहिः । सहसाभ्युत्पतन्ति स्म हरयोऽथ युयुत्सवः ॥ ३१  
 उद्दुष्टं वानराणां च राक्षसानां च निस्वनः । दिशो दश समुद्रं च पृथिवीं चान्वनादयत् ॥ ३२  
 विशल्यौ तु महात्मानौ तावुभौ रामलक्ष्मणौ । असंभ्रान्तौ जगृहतुस्तदोभे धनुषी वरे ॥ ३३  
 ततो विस्फारयानस्य रामस्य धनुरुत्तमम् । बभूव तुमुलः शब्दो राक्षसानां भयावहः ॥ ३४  
 अशोभत तदा रामो धनुर्विस्फारयन्महत् । भगवानिव संक्रुद्धो भयो वेदमयं धनुः ॥ ३५  
 उद्दुष्टं वानराणां च राक्षसानां च निस्वनम् । ज्याशब्दस्तावुभौ शब्दावतिरामस्य शुश्रुवे ॥ ३६  
 वानरोद्दुष्टघोषश्च राक्षसानां च निस्वनः । ज्याशब्दश्चापि रामस्य त्रयं व्याप दिशो दश ॥ ३७  
 तस्य कार्मुकमुक्तैश्च शरैस्तत्पुरगोपुरम् । कैलासशृङ्गप्रतिमं विकीर्णमपतद्भुवि ॥ ३८  
 ततो रामशरान्दृष्ट्वा विमानेषु गृहेषु च । संनाहो राक्षसेन्द्राणां तुमुलः समपद्यत ॥ ३९  
 तेषां संनह्यमानानां सिंहनादं च कुर्वताम् । शर्वरी राक्षसेन्द्राणां रौद्रीव समपद्यत ॥ ४०  
 आदिष्टा वानरेन्द्रास्तु सुग्रीवेण महात्मना । आसन्नद्वारमासाद्य युध्यध्वं प्लवगर्षभाः ॥ ४१  
 यश्च वो वितथं कुर्यात्तत्र तत्र ह्युपस्थितः । स हन्तव्यो हि संप्लुत्य राजशासनदूषकः ॥ ४२  
 तेषु वानरमुख्येषु दीप्तोल्कोज्ज्वलपाणिषु । स्थितेषु द्वारमासाद्य रावणं मन्युराविशत् ॥ ४३  
 तस्य जृम्भितविक्षेपाद्ग्यामिश्रा वै दिशो दश । रूपवानिव रुद्रस्य मन्युर्गात्रेष्वदृश्यत ॥ ४४  
 स निकुम्भं च कुम्भं च कुम्भकर्णात्मजावुभौ । प्रेषयामास संक्रुद्धो राक्षसैर्बहुभिः सह ॥ ४५  
 यूपाक्षः शोणिताक्षश्च प्रजङ्घः कम्पनस्तथा । निर्ययुः कौम्भकर्णिभ्यां सह रावणशासनात् ४६  
 शशास चैव तान्सर्वान्राक्षसान्सुमहाबलान् । नादयन्गच्छतात्रैव जयध्वं शीघ्रमेव च ॥ ४७  
 ततस्तु चोदितास्तेन राक्षसा ज्वलितायुधाः । लङ्काया निर्ययुर्वीराः प्रणदन्तः पुनः पुनः ॥ ४८  
 रक्षसां भूषणस्याभिर्भाभिः स्वाभिश्च सर्वशः । चक्रुस्ते सप्रभं व्योम हरयश्चाग्निभिः सह ॥ ४९  
 तत्र ताराधिपस्याभा ताराणां च तथैव च । तयोराभरणस्था च बलयोर्धामभासचन् ॥ ५०

१ हेमकृतानि चन्द्राकारण्यर्धचन्द्राकाराणि च । २ निदाघे । ३ इति सुग्रीवेण आदिष्टाः इत्यन्वयः । ४ गात्रविनामविसारात् ।

चन्द्राभा भूषणाभा च गृहाणां ज्वलतां च भा । हरिराक्षससैन्यानि आजयामास सर्वतः ५१  
 तत्र चोर्ध्वं प्रदीप्तानां गृहाणां सागरः पुनः । भाभिः संसक्तपातालश्चलोर्मिः शुश्रुभेऽधिकम् ५२  
 पताकाध्वजसंसक्तमुत्तमासिपरश्वधम् । भीमाश्वरथमातङ्गं नानापत्तिसमाकुलम् ॥ ५३  
 दीप्तशूलगदाखड्गप्रासतोमरकार्मुकम् । तद्राक्षसबलं घोरं भीमविक्रमपौरुषम् ॥ ५४  
 ददृशे ज्वलितप्रासं किङ्किणीशतनादितम् । हेमजालाचितभुजं व्यामिश्रितपरश्वधम् ॥ ५५  
 व्याघूर्णितमहाशस्त्रं बाणसंसक्तकार्मुकम् । गन्धमाल्यमधूत्सेकसंमोदितमहानिलम् ॥ ५६  
 घोरं शूरजनाकीर्णं महाम्बुधरनिस्वनम् ॥ ५७  
 तद्दृष्ट्वा बलमायान्तं राक्षसानां सुदारुणम् । संचञ्चाल प्लवङ्गानां बलमुच्चैर्ननाद च ॥ ५८  
 जवेनाप्लुत्य च पुनस्तद्वलं रक्षसां महत् । अभ्ययात्प्रत्यरिवलं पतङ्गा इव पावकम् ॥ ५९  
 तेषां भुजपरामर्शव्यामृष्टपरिघाशनि । राक्षसानां बलं श्रेष्ठं भूयस्तरमशोभत ॥ ६०  
 तन्नोम्मत्ता इवोत्पेतुर्हरयोऽथ युयुत्सवः । तरुशैलैरभिघ्नन्तो मुष्टिभिश्च निशाचरान् ॥ ६१  
 तथैवापततां तेषां कपीनामसिभिः शितैः । शिरांसि सहसा जहू राक्षसा भीमदर्शनाः ॥ ६२  
 दशनैर्हृतकर्णाश्च मुष्टिनिष्कीर्णमस्तकाः । शिलाप्रहारभग्नाङ्गा विचेरुस्तत्र राक्षसाः ॥ ६३  
 तथैवाप्यपरे तेषां कपीनामभिलक्षिताः । प्रवीरानभितो जघ्नू राक्षसानां तरस्विनाम् ॥ ६४  
 तथैवाप्यपरे तेषां कपीनामसिभिः शितैः । हरिवीराभिजघ्नूश्च घोररूपा निशाचराः ॥ ६५  
 घ्नन्तमन्यं जघानान्यः पातयन्तमपातयत् । गर्हमाणं जगर्हेऽन्यो दशन्तमपरोऽदशत् ॥ ६६  
 देहीत्यन्यो ददात्यन्यो ददामीत्यपरः पुनः । किं क्लेशयसि तिष्ठेति तत्रान्योन्यं बभाषिरे ॥ ६७  
 विप्रलम्बितवस्त्रं च विमुक्तकवचायुधम् । समुद्यतमहाप्रासं यष्टिशूलासिसंकुलम् ॥  
 प्रावर्तत महारौद्रं युद्धं वानररक्षसाम् ॥ ६८  
 वानरान्दश ससेति राक्षसा जघ्नुराहवे । राक्षसान्दश ससेति वानराश्चाभ्यपातयन् ॥ ६९  
 विघ्नस्तकेशवसनं विध्वस्तकवचध्वजम् । बलं राक्षसमालम्ब्य वानराः पर्यवारयन् ॥ ७०  
 इत्यार्षे श्रीमद्रामायणे वाल्मीकीय आदिकाण्डे पञ्चसप्ततितमः सर्गः ॥ ७५ ॥

### षट्सप्ततितमः सर्गः ।

प्रवृत्ते संकुले तस्मिन्धोरे वीरजनक्षये । अङ्गदः कम्पनं वीरमाससाद रणोत्सुकः ॥ १  
 आहूय सोऽङ्गदं कोपात्ताडयामास वेगितः । गदया कम्पनः पूर्वं स चञ्चाल भृशाहतः ॥ २  
 स संज्ञां प्राप्य तेजस्वी चिक्षेप शिखरं गिरेः । अर्दितश्च प्रहारेण कम्पनः पतितो भुवि ॥ ३  
 ततस्तु कम्पनं दृष्ट्वा शोणिताक्षो हतं रणे । रथेनाभ्यपतत्क्षिप्रं तत्राङ्गदमभीतवत् ॥ ४  
 सोऽङ्गदं निशितैर्बाणैस्तदा विव्याध वेगितः । शरीरदारुणैस्तीक्ष्णैः कालाग्निसमविग्रहैः ॥ ५  
 धुरधुरप्रनाराचैर्वत्सदन्तैः शिलीमुखैः । कर्णिशल्यविपाटैश्च बहुभिर्निशितैः शरैः ॥ ६  
 अङ्गदः प्रतिविद्धाङ्गो बालिपुत्रः प्रतापवान् । धनुरभ्यं रथं बाणाम्ममर्द तरसा बली ॥ ७  
 शोणिताक्षस्ततः क्षिप्रमसिचर्म समाददे । उत्पपात दिवं क्रुद्धो वेगवानविचारयन् ॥ ८  
 तं क्षिप्रतरमाप्लुत्य परामृश्याङ्गदो बली । करेण तस्य तं खड्गं समाच्छिद्य ननाद च ॥ ९  
 तस्यां सफलके खड्गं निजघान ततोऽङ्गदः । यज्ञोपवीतवच्चैनं चिच्छेद कपिकुञ्जरः ॥ १०



तं प्रगृह्य महाखड्गं विनद्य च पुनः पुनः । वालिपुत्रोऽभिवुद्राव रणशीर्षं परानरीन् ॥ ११  
 आयसीं तु गदां वीरः प्रगृह्य कनकाङ्गदः । शोणिताक्षः समाविध्य तमेवानु पपात ह ॥ १२  
 प्रजङ्घसहितो वीरो यूपाक्षस्तु ततो बली । रथेनाभिययौ क्रुद्धो वालिपुत्रं महाबलम् ॥ १३  
 तयोर्मध्ये कपिश्रेष्ठः शोणिताक्षप्रजङ्घयोः । विशाखयोर्मध्यगतः पूर्णचन्द्र इवाभवत् ॥ १४  
 अङ्गदं परिरक्षन्तौ मैन्दो द्विविद एव च । तस्य तस्थतुरभ्याशे परस्परविदक्षया ॥ १५  
 अभिपेतुर्महाकायाः प्रतियत्ता महाबलाः । राक्षसा वानराभ्रोषादसिचर्मगदाधराः ॥ १६  
 त्रयाणां वानरेन्द्राणां त्रिभी राक्षसपुङ्गवैः । संसक्तानां महद्युद्धमभवद्रोमहर्षणम् ॥ १७  
 ते तु वृक्षान्समादाय संप्रचिक्षिपुराहवे । खड्गेन प्रतिचिच्छेद तान्प्रजङ्घो महाबलः ॥ १८  
 रथानश्वान्द्रुमैः शैलैस्ते प्रचिक्षिपुराहवे । शरैर्घैः प्रतिचिच्छेद तान्यूपाक्षो निशाचरः ॥ १९  
 सृष्टान्द्विविदमैन्दाभ्यां द्रुमानुत्पाद्य वीर्यवान् । बभञ्ज गदया मध्ये शोणिताक्षः प्रतापवान् २०  
 उद्यम्य विपुलं खड्गं परमर्मनिकृन्तनम् । प्रजङ्घो वालिपुत्राय अभिवुद्राव वेगितः ॥ २१  
 तमभ्याशगतं दृष्ट्वा वानरेन्द्रो महाबलः । आजघानाश्वकर्णेन द्रुमेणातिबलस्तदा ॥ २२  
 बाहुं चास्य सनिखिंशमाजघान स मुष्टिना । वालिपुत्रस्य घातेन स पपात क्षितावसिः ॥ २३  
 तं दृष्ट्वा पतितं भूमौ खड्गमुत्पलसन्निभम् । मुष्टिं संवर्तयामास वज्रकल्पं महाबलः ॥ २४  
 ललाटे स महावीर्यमङ्गदं वानरर्षभम् । आजघान महातेजाः स मुहूर्तं चचाल ह ॥ २५  
 स संज्ञां प्राप्य तेजस्वी वालिपुत्रः प्रतापवान् । प्रजङ्घस्य शिरः कायात्खड्गेनापातयत्क्षितौ २६  
 स यूपाक्षोऽश्रुपूर्णाक्षः पितृव्ये निहते रणे । अवरुह्य रथात्क्षिप्रं क्षीणेषुः खड्गमाददे ॥ २७  
 तमापतन्तं संप्रेक्ष्य यूपाक्षं द्विविदस्त्वरन् । आजघानोरसि क्रुद्धो जग्राह च बलाद्वली ॥ २८  
 गृहीतं भ्रातरं दृष्ट्वा शोणिताक्षो महाबलः । आजघान गदाग्रेण वक्षसि द्विविदं ततः ॥ २९  
 स गदाभिहतस्तेन चचाल च महाबलः । उद्यतां च पुनस्तस्य जहार द्विविदो गदाम् ॥ ३०  
 एतस्मिन्नन्तरे वीरो मैन्दो वानरयूथपः । यूपाक्षं ताडयामास तलेनोरसि वीर्यवान् ॥ ३१  
 तां शोणिताक्षयूपाक्षां प्लवंगाभ्यां तरस्विनौ । चक्रतुः समरे तीव्रमाकर्षोत्पाटनं भृशम् ॥ ३२  
 द्विविदः शोणिताक्षं तु विददार नखैर्मुखे । निष्पिपेष च वेगेन क्षितावाविध्य वीर्यवान् ॥ ३३  
 यूपाक्षमपि संक्रुद्धो मैन्दो वानरयूथपः । पीडयामास बाहुभ्यां स पपात हतः क्षितौ ॥ ३४  
 हतप्रवीरा व्यथिता राक्षसेन्द्रचमूस्तदा । जगामाभिमुखी सा तु कुम्भकर्णसुतो यतः ॥ ३५  
 आपतन्तीं च वेगेन कुम्भस्तां सान्त्वयञ्चमूम् ॥ ३६  
 अथोत्कृष्टं महावीर्यैर्लब्धलक्षैः प्लवंगमैः । निपातितमहावीरां दृष्ट्वा रक्षक्षमूं ततः ॥ ३७  
 कुम्भः प्रचक्रे तेजस्वी रणे कर्म सुदुष्करम् ॥ ३८  
 स धनुर्धन्विनां श्रेष्ठः प्रगृह्य सुसमाहितः । मुमोचाशीविषप्रख्याञ्शरान्देहविदारणान् ॥ ३९  
 तस्य तच्छुश्रुभे भूयः सशरं धनुरुत्तमम् । विद्युदैरावतार्षिष्मद्वितीयेन्द्रधनुर्यथा ॥ ४०  
 आकर्णाकृष्टमुक्तेन जघान द्विविदं तदा । तेन हाटकपुङ्गेन पत्रिणा पत्रवाससा ॥ ४१  
 सहसाभिहतस्तेन विप्रमुक्पदः स्फुरन् । निपपाताद्रिकूटाभो विह्वलः प्लवगोत्तमः ॥ ४२  
 मैन्दस्तु भ्रातरं दृष्ट्वा भग्नं तत्र महाहवे । अभिवुद्राव वेगेन प्रगृह्य महतीं शिलाम् ॥ ४३  
 तां शिलां तु प्रचिक्षेप राक्षसाय महाबलः । बिभेद तां शिलां कुम्भः प्रसन्नः पञ्चभिः शरैः ४३

सम्धाय चान्यं सुमुखं शरमाशीविषोपमम् । आजघान महातेजा वक्षसि द्विविदाग्रजम् ॥४४  
 स तु तेन प्रहारेण मैन्दो वानरयूथपः । मर्मण्यभिहतस्तेन पपात भुवि मूर्छितः ॥ ४५  
 अङ्गदो मातुलौ दृष्ट्वा पतितौ तु महाबलौ । अभिदुद्राव वेगेन कुम्भमुद्यतकार्मुकम् ॥ ४६  
 तमापतन्तं विव्याध कुम्भः पञ्चभिरायसैः । त्रिभिश्चान्यैः शितैर्बाणैर्मार्तङ्गमिव तोमरैः ॥ ४७  
 सोऽङ्गदं विविधैर्बाणैः कुम्भो विव्याध वीर्यवान् । अकुण्ठधारैर्निशितैस्तीक्ष्णैः कनकभूषणैः ४८  
 अङ्गदः प्रतिविद्वाङ्गो वालिपुत्रो न कम्पते । शिलापादपवर्षाणि तस्य मूर्ध्नि बवर्ष ह ॥ ४९  
 स प्रचिच्छेद तान्सर्वान्बिभेद च पुनः शिलाः । कुम्भकर्णात्मजः श्रीमान्वालिपुत्रसमीरितां ॥  
 आपतन्तं च संप्रेक्ष्य कुम्भो वानरयूथपम् । भ्रुवोर्विव्याध बाणाभ्यामुल्काभ्यामिव कुञ्जरम् ॥  
 तस्य सुस्त्राव रुधिरं पिहिते चास्य लोचने ॥ ५१  
 अङ्गदः पाणिना नेत्रे पिधाय रुधिरोक्षिते । सालमासन्नमेकेन परिजग्राह पाणिना ॥ ५२  
 संपीड्य चौरसि स्कन्धं करेणाभिनिवेश्य च । किञ्चिदभ्यवनम्यैनमुन्ममाथ यथा गजः ॥५३  
 तमिन्द्रकेतुप्रतिमं वृक्षं मन्दरसंनिभम् । समुत्सृजन्तं वेगेन पश्यतां सर्वरक्षसाम् ॥ ५४  
 स बिभेद शितैर्बाणैः सप्तभिः कायभेदनैः ५५ अङ्गदो विव्यथेऽभीक्षणं ससाद च मुमोह च ५६  
 अङ्गदं व्यथितं दृष्ट्वा सीदन्तमिव सागरे । दुरासदं हरिश्रेष्ठं रामायान्ये न्यवेदयन् ॥ ५७  
 रामस्तु व्यथितं श्रुत्वा वालिपुत्रं रणाजिरे । व्यादिदेश हरिश्रेष्ठाञ्जाम्बवत्प्रमुखांस्ततः ॥ ५८  
 ते तु वानरशार्दूलाः श्रुत्वा रामस्य शासनम् । अभिपेतुः सुसंकुद्धाः कुम्भमुद्यतकार्मुकम् ॥५९  
 ततो द्रुमशिलाहस्ताः कोपसंरक्तलोचनाः । रिरंक्षिषन्तोऽभ्यपतन्नङ्गदं वानरर्षभाः ॥ ६०  
 जाम्बवांश्च सुषेणश्च वेगदर्शीं च वानरः । कुम्भकर्णात्मजं वीरं कुद्धाः समभिदुद्रुवुः ॥ ६१  
 समीक्ष्यापततस्तांस्तु वानरेन्द्रान्महाबलान् । आववार शरौघेण नगेनेवं जलाशयम् ॥ ६२  
 तस्य बाणपथं प्राप्य न शेकुरतिवर्तितुम् । वानरेन्द्रा महात्मानो वेलामिव महोदधिः ॥ ६३  
 तांस्तु दृष्ट्वा हरिगणाश्शरवृष्टिभिरर्दितान् । अङ्गदं पृष्ठतः कृत्वा आतृजं प्लवगेश्वरः ॥ ६४  
 अभिदुद्राव वेगेन सुग्रीवः कुम्भमाहवे । शैलसानुचरं नागं वेगवानिव केसरी ॥ ६५  
 उत्पाद्य च महाशैलानश्वकर्णान्धवान्बहून् । अन्यांश्च विविधान्वृक्षांश्चिक्षेप च महाबलः ॥६६  
 तां छादयन्तीमाकाशं वृक्षवृष्टिं दुरासदाम् । कुम्भकर्णात्मजः शीघ्रं चिच्छेद निशितैः शरैः ६७  
 अंभिलक्षेण तीव्रेण कुम्भेन निशितैः शरैः । औचितास्ते द्रुमारेजुर्यथा घोराः शतम्रयः ॥ ६८  
 द्रुमवर्षं तु तच्छिन्नं दृष्ट्वा कुम्भेन वीर्यवान् । वानराधिपतिः श्रीमान्महासत्त्वो न विव्यथे ६९  
 निर्भिद्यमानः सहसा सहमानश्च ताञ्छरान् । कुम्भस्य धनुराक्षिप्य बभञ्जेन्द्रधनुष्पभम् ॥७०  
 अबभ्रुत्य ततः शीघ्रं कृत्वा कर्म सुदुष्करम् । अन्नवीत्कुपितः कुम्भं भग्नशृङ्गमिव द्विपम् ॥७१  
 निकुम्भाग्रज वीर्यं ते बाणवेगवदद्भुतम् । संनतिश्च प्रभावश्च तैव वा रावणस्य वा ॥ ७२  
 प्रह्लादबलिवृत्रन्नकुबेरवरुणोपम । एकस्त्वमनुजातोऽसि पितरं बलवृत्ततः ॥ ७३  
 त्वामेवैकं महाबाहुं चापहस्तमरिंदमम् । त्रिदशा नातिवर्तन्ते जितेन्द्रियमिवाधयः ॥ ७४  
 विक्रमश्च महाबुद्धे कर्माणि मम पश्यतः ॥ ७५  
 वरदानात्पितृव्यस्ते सहते देवदानवान् । कुम्भकर्णस्तु वीर्येण सहते च सुरासुरान् ॥ ७६

१ रक्षितुमिच्छन्तः । २ अभिगतलक्षणेण । ३ व्याप्ताः । ४ तव वा रावणस्य वा रावणतुल्यैः तर्षः । ५ प्रह्लादबल्योः वृत्रप्रा-  
 दीनां च उपमा यस्य तस्य संबुद्धिः । ६ बलव्यापारेण ।

धनुषीन्द्रजितस्तुल्यः प्रतापे रावणस्य च । त्वमद्य रक्षसां लोके श्रेष्ठोऽसि बलवीर्यतः ॥ ७७  
 महाविमर्दं समरे मया सह तवाद्भुतम् । अद्य भूतानि पश्यन्तु शक्रशम्बरयोरिव ॥ ७८  
 कृतमप्रतिमं कर्म दर्शितं चाखकौशलम् । पातिता हरिबीराश्च त्वया वै भीमविक्रमाः ॥ ७९  
 उपालम्भभयाच्चापि नासि वीर मया हतः । कृतकर्मा परिश्रान्तो विश्रान्तः पश्य मे बलम् ॥ ८०  
 तेन सुग्रीववाक्येन सावमानेन मानितः । अग्नेराज्याहुतस्येव तेजस्तस्याभ्यवर्धत ॥  
 ततः कुम्भस्तु सुग्रीवं बाहुभ्यां जगृहे तदा ॥ ८१  
 गजाविवाहितमदौ निश्वसन्तौ मुहुर्मुहुः । अन्योन्यगात्रप्रथितौ कर्षन्तावितरेतरम् ॥  
 सुधूमां मुखतो ज्वालां विसृजन्तौ परिश्रमात् ॥ ८२  
 तयोः पादाभिघाताच्च निमग्ना चाभवन्मही । व्याघूर्णिततरङ्गश्च चुक्षुभे वरुणालयः ॥ ८३  
 ततः कुम्भं समुत्क्षिप्य सुग्रीवो लवणाम्भसि । पातयामास वेगेन दर्शयन्नुदधेस्तलम् ॥ ८४  
 ततः कुम्भनिपातेन जलराशिः समुत्थितः । विन्ध्यमन्दरसंकाशो विससर्प समन्ततः ॥ ८५  
 ततः कुम्भः समुत्पत्य सुग्रीवमभिपत्य च । आजघानोरसि क्रुद्धो वज्रवेगेन मुष्टिना ॥ ८६  
 तस्य चर्म च पुस्फोट बहु सुस्त्राव शोणितम् । स च मुष्टिर्महावेगः प्रतिजंघेऽस्थिमण्डले ॥ ८७  
 तदा वेगेन तत्रासीत्तेजः प्रज्वलितं मुहुः । वज्रनिष्पेषसंजाता ज्वाला मेरौ यथा गिरौ ॥ ८८  
 स तत्राभिहतस्तेन सुग्रीवो वानरर्षभः । मुष्टिं संवर्तयामास वज्रकल्पं महाबलः ॥ ८९  
 अर्चिःसहस्रविक्रमं रविमण्डलसप्रभम् । स मुष्टिं पातयामास कुम्भस्योरसि वीर्यवान् ॥ ९०  
 स तु तेन प्रहारेण विह्वलो भृशताडितः । निपपात तदा कुम्भो गतार्धिरिव पावकः ॥ ९१  
 मुष्टिनाभिहतस्तेन निपपाताशु राक्षसः । लोहिताङ्ग इवाकाशाहीसरश्मिर्दृच्छया ॥ ९२  
 कुम्भस्य पततो रूपं भग्नस्योरसि मुष्टिना । बभौ रुद्राभिपन्नस्य यथा रूपं गर्वांपतेः ॥ ९३  
 तस्मिन्हृते भीमपराक्रमेण प्लवङ्गमानामृषभेण युद्धे ।  
 मही सशैला सबना चचाल भयं च रक्षांस्यधिकं विवेश ॥ ९४  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे षट्सप्ततितमः सर्गः ॥ ७६ ॥

### सप्तसप्ततितमः सर्गः ।

निकुम्भो भ्रातरं दृष्ट्वा सुग्रीवेण निपातितम् । प्रदहन्निव कोपेन वानरेन्द्रमवैक्षत ॥ १  
 ततः स्रग्दामसन्नद्धं दत्तपञ्चाङ्गुलं शुभम् । आददे परिधं वीरो नगेन्द्रशिखरोपमम् ॥ २  
 हेमपट्टपरिक्षिप्तं वज्रविद्रुमभूषितम् । यमदण्डोपमं भीमं रक्षसां भयनाशनम् ॥ ३  
 तमाविध्य महातेजाः शक्रध्वजसमं तदा । विननाद विवृत्तास्यो निकुम्भो भीमविक्रमः ॥ ४  
 उरोगतेन निष्केण भुजस्थैरङ्गदैरपि । कुण्डलाभ्यां च चित्राभ्यां मालया च विचित्रया ॥ ५  
 निकुम्भो भूषणैर्भाति तेन स्म परिधेण च । यथेन्द्रधनुषा मेघः सविद्युत्स्तनयिषुमान् ॥ ६  
 परिघात्रेण पुस्फोट वातप्रन्थिर्महात्मनः । प्रजज्वाल सघोषश्च विधूम इव पावकः ॥ ७  
 नगर्यां विटपौवत्या गन्धर्वभवनोत्तमैः । सह चैवामरांवत्या सर्वैश्च भवनैः सह ॥ ८  
 सतारग्रहनक्षत्रं सचन्द्रं समहाग्रहम् । निकुम्भपरिघाघूर्णं भ्रमतीव नभःस्थलम् ॥ ९  
 दुरासदश्च संजज्ञे परिघाभरणप्रभः । कपीनां स निकुम्भाप्रियुगान्ताप्रिरिवोत्थितः ॥ १०

१ प्रतिहतः । २ गर्वांपतेः सूर्यस्य । ३ आबहादिसप्तमहाबायूनां सान्धः पुस्फोट । एतेन परिधस्य दैर्घ्यमुक्तम् । ४ अलकया ।

राक्षसा वानराश्चापि न श्रेकुः स्पन्दितुं भयात् । हनुमांस्तु विवृत्योरस्तस्यौ तत्त्वाप्रतो बली ११  
 परिधोपमबाहुस्तु परिधं भास्करप्रभम् । बली बलवतस्तस्य पत्न्यामास वक्षसि ॥ १२  
 स्थिरे तस्योरसि व्यूढे परिधः शतधा कृतः । विशीर्यमाणः सहसा उल्काशतमिधाम्बरे ॥ १३  
 स तु तेन प्रहारेण विष्वचाल महाकपिः । परिधेण समाधूतो यथा भूमिचलेऽचलः ॥ १४  
 स तदाभिहतस्तेन हनुमान्प्लवगोत्तमः । मुष्टिं संवर्तयामास बलेनातिमहाबलः ॥ १५  
 तमुद्यम्य महातेजा निकुम्भोरसि वीर्यवान् । अभिचिक्षेप वेगेन वेगवान्वायुविक्रमः ॥ १६  
 ततः पुस्फोट चर्मास्य प्रसुम्नाव च शोणितम् । मुष्टिना तेन संजज्ञे ज्वाला विद्युदिवोत्थिता १७  
 स तु तेन प्रहारेण निकुम्भो विष्वचाल ह । स्वस्थश्चापि निजग्राह हनुमन्तं महाबलम् ॥ १८  
 विशुकुशुस्तदा संख्ये भीमं लङ्कानिवासिनः । निकुम्भेनोद्यतं दृष्ट्वा हनुमन्तं महाबलम् ॥ १९  
 स तदा ह्रियमाणोऽपि कुम्भकर्णात्मजेन ह । आजघानानिलसुतो वज्रकल्पेन मुष्टिना ॥ २०  
 आत्मानं मोचयित्वाथ क्षितावभ्यर्षपद्यत । हनुमानुन्ममाथाशु निकुम्भं मारुतात्मजः ॥ २१  
 निक्षिप्य परमायत्तो निकुम्भं निष्पिपेष ह । उत्पत्य चास्य वेगेन पपातोरसि वीर्यवान् ॥ २२  
 परिगृह्य च बाहुभ्यां परिवृत्य शिरोधराम् । उत्पाटयामास शिरो भैरवं नदतो महत् ॥ २३

अथ विनदति सादिते निकुम्भे पवनसुतेन रणे बभूव युद्धम् ।

दशरथसुतराक्षसेन्द्रसून्वोर्भृशतरमागतरोषयोः सुभीमम् ॥ २४

व्यपेते तु जीवे निकुम्भस्य हृष्टा विनेदुः प्लवङ्गा दिशः सस्वनुश्च ।

चचालेष चोर्षीं पफालेष च द्यौर्भयं राक्षसानां बलं चाविवेश ॥ २५

इत्यार्षे श्रीमद्रामायणे वाल्मीकीय आदिकान्ये युद्धकाण्डे सप्तसप्ततितमः सर्गः ॥ ७७ ॥

### अष्टसप्ततितमः सर्गः ।

निकुम्भं च हतं श्रुत्वा कुम्भं च विनिपातितम् । रावणः परमामर्षी प्रज्ज्वालानलो यथा ॥ १  
 नैर्ऋतः क्रोधशोकाभ्यां द्वाभ्यां तु परिमूर्च्छितः । खरपुत्रं विशालाक्षं मकराक्षमचोदयत् ॥ २  
 गच्छ पुत्र मयाज्ञतो बलेनाभिसमन्वितः । राघवं लक्ष्मणं चैव जहि तांश्च वनौकसः ॥ ३  
 रावणस्य वचः श्रुत्वा शूरमानी खरात्मजः । बाढमित्यब्रवीद्दृष्टो मकराक्षो निशाचरः ॥ ४  
 सोऽभिवाद्य दशग्रीवं कृत्वा चापि प्रदक्षिणम् । निर्जगाम गृहाच्छुभ्राद्रावणस्याज्ञया बली ५  
 समीपस्थं बलाध्यक्षं खरपुत्रोऽब्रवीदिदम् । रथक्षानीयतां शीघ्रं सैन्यं चाहूयतां त्वरात् ॥ ६  
 तस्य तद्वचनं श्रुत्वा बलाध्यक्षो निशाचरः । स्यन्दनं च बलं चैव समीपं प्रत्यपादयत् ॥ ७  
 प्रदक्षिणं रथं कृत्वा आरुरोह निशाचरः । सूतं संचोदयामास शीघ्रं मे रथमावह ॥ ८  
 अथ तान्राक्षसान्सर्धान्मकराक्षोऽब्रवीदिदम् । यूयं सर्वे प्रयुध्यध्वं पुरस्तान्मम राक्षसाः ॥ ९  
 अहं राक्षसराजेन रावणेन महात्मना । आज्ञप्तः समरे हन्तुं तावुभौ रामलक्ष्मणौ ॥ १०  
 अद्य रामं वधिष्यामि लक्ष्मणं च निशाचराः । शाखामृगं च सुग्रीवं वानरांश्च शरोत्तमैः ॥ ११  
 अद्य शूलनिपातैश्च वानराणां महाचमूंम् । प्रदहिष्यामि संप्राप्तः शुष्केन्धममिवानलः ॥ १२  
 मकराक्षस्य तच्छ्रुत्वा वचनं ते निशाचराः । सर्वे नानायुधोपेता बलवन्तः समागताः ॥ १३

१ स्थितः । २ उत्तरसर्गद्वयार्थं संप्रद्वेषेण दर्शयति-अर्थेति । विनदति निकुम्भे पवनसुतेन सादिते सति । दशरथसुतराक्षसेन्द्रसून्वोः राममकराक्षयोः युद्धं बभूव । ३ खरया ।

ते कामरूपिणः सर्वे दंष्ट्रिणः पिङ्गलेक्षणाः । मातङ्गा इव नर्दन्तो ध्वस्तकेशा भवानकाः ॥१४  
परिवार्य महाकाया महाकायं खुरात्मजम् । अभिजग्मुस्ततो दृष्टाश्चालयन्तो वसुन्धराम् ॥१५  
शङ्खभेरीसहस्राणामाहतानां समन्ततः । श्वेलितास्फोटितानां च ततः शब्दो महानभूत् ॥१६  
प्रधष्टोऽथ करात्तस्य प्रतोदः सारथेस्तदा । पपात सहसा चैव ध्वजस्तस्य च रक्षसः ॥ १७  
तस्य ते रथयुक्ताश्च हया विक्रमवर्जिताः । चरणैराकुलैर्गत्वा दीनाः सास्त्रमुत्था ययुः ॥ १८  
प्रवाति पवनस्तस्मिन्सपांसुः खरदारुणः । निर्याणे तस्य रांद्रस्य मकराक्षस्य दुर्मतेः ॥ १९  
तानि दृष्ट्वा निमित्तानि राक्षसा वीर्यवत्तमाः । अचिन्त्य निर्गताः सर्वे यत्र तौ रामलक्ष्मणौ ॥२०

घनगजमहिषाङ्गनुत्यवर्णाः समरमुखेष्वसकृद्गदासिभिन्नाः ।

अहमहमिति युद्धकौशलस्ते रजनिचराः परितः समुन्नदन्तः ॥ २१

इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टसप्ततितमः सर्गः ॥ ७८ ॥

### एकोनाशीतितमः सर्गः ।

निर्गतं मकराक्षं ते दृष्ट्वा वानरयूथपाः । आप्लुत्य सहसा सर्वे योद्धुकामा व्यवस्थिताः ॥ १  
ततः प्रवृत्तं सुमहत्तद्युद्धं रोमहर्षणम् । निशाचरैः प्लवङ्गानां देवानां दानवैरिव ॥ २  
वृक्षशूलनिपातैश्च शिलापरिघपातनैः । अन्योन्यं मर्दयन्ति स्म तदा कपिनिशाचराः ॥ ३  
शक्तिखङ्गगदाकुन्तैस्तोमरैश्च निशाचराः । पट्टसैर्भिण्डिपालैश्च निर्घातैश्च समन्ततः ॥ ४  
पाशमुद्गरदण्डैश्च निखातैश्चामरे तदा । कदनं कपिवीराणां चक्रुस्ते रजनीचराः ॥ ५  
त्राणौघैरर्दिताश्चापि खरपुत्रेण वानराः । संभ्रान्तमनसः सर्वे दुद्रुवुर्भयपीडिताः ॥ ६  
तान्दृष्ट्वा राक्षसाः सर्वे द्रवमाणान्वलीमुखान् । नेदुस्ते सिंहवद्दृष्टा राक्षसा जितकाशिनः ॥ ७  
विद्रवत्सु तदा तेषु वानरेषु समन्ततः । रामस्तान्वारयामास शरवर्षेण राक्षसान् ॥ ८  
वारितान् राक्षसान् दृष्ट्वा मकराक्षो निशाचरः । क्रोधानलसमाविष्टो वचनं च्चेदमब्रवीत् ॥ ९  
तिष्ठ राम मया सार्धं द्रुन्द्वयुद्धं ददामि ते । त्याजयिष्यामि ते प्राणान्धनुर्मुक्तैः श्रितैः शरैः १०  
यत्तदा दण्डकारण्ये पितरं हतवान्मम । मदग्रतः स्वकर्मस्थं दृष्ट्वा रोषोऽभिवर्धते ॥ ११  
दह्यन्ते भृशमङ्गानि दुरात्मन्मम राघव । यन्मयासि न दृष्टस्त्वं तस्मिन्काले महावने ॥ १२  
दिष्टयासि दर्शनं राम मम त्वं प्राप्तवानिह । काङ्क्षितोऽसि क्षुधार्तस्य सिंहस्येवेतरो मृगः ॥१३  
अद्य मद्भाणवेगेन प्रेतराङ्घ्रियं गतः । ये त्वया निहता वीराः सह तैश्च समेष्यसि ॥ १४  
बहुनात्र किमुक्तेन शृणु राम वचो मम । पश्यन्तु सकला लोकास्त्वां मां चैव रणाजिरे ॥ १५  
अस्त्रैर्वा गदया वापि बाहुभ्यां वा महाहवे । अभ्यस्तं येन वा राम तेनैव युधि वर्तताम् ॥१६  
मकराक्षवचः श्रुत्वा रामो दशरथात्मजः । अब्रवीत्प्रहसन्वाक्यमुत्तरोत्तरवादिनम् ॥ १७  
कथसे किं वृथा रक्षो बहून्यसदृशानि तु । न रणे शक्यते जेतुं विना युद्धेन वाग्बलात् ॥१८  
चतुर्दशसहस्राणि रक्षसां त्वत्पिता च यः । त्रिशिरा दूषणश्चैव दण्डके निहता मया ॥ १९  
स्वाशितास्तव मांसेन गृध्रगोमायुवायसाः । भविष्यन्त्यद्य वै पाप तीक्ष्णतुण्डनखाङ्कुराः ॥ २०  
राघवेणैवमुक्तस्तु खरपुत्रो निशाचरः । बाणौघानमुच्चत्सर्षे राघवाय रणाजिरे ॥ २१  
ताञ्जाराञ्जशरवर्षेण रामश्चिच्छेद नैकधा । निपेतुर्भुवि ते च्छिन्ना रुक्मपुङ्गाः सहस्रशः ॥ २२

तद्युद्धमभवत्तत्र समेत्यान्योन्यमोजसा । रक्षसः खरपुत्रस्य सूनोर्दशरथस्य च ॥ २३  
 जीमूतयोरिवाकाशे शब्दो ज्यातलयोस्तदा । धनुर्मुक्तः स्वनोःकृष्टः श्रूयते च रणाजिरे ॥२४  
 देवदानवगन्धर्वाः किन्नराश्च महोरगाः । अन्तरिक्षगताः सर्वे द्रष्टुकामास्तदनुत्तम् ॥ २५  
 विद्धमन्योन्यगात्रेषु द्विगुणं वर्धते परम् । कृतप्रतिकृतान्योन्यं कुरुतां तौ रणाजिरे ॥ २६  
 राममुक्तांस्तु बाणौघान्राक्षसस्त्वच्छिनद्रणे । रक्षोमुक्तांस्तु रामो वै नैकधा प्राच्छिनच्छरैः २७  
 बाणौघैर्वितताः सर्वा दिशश्च प्रदिशस्तथा । संछन्ना वसुधा चैव समन्ताश्च प्रकाशते ॥ २८  
 ततः क्रुद्धो महाबाहुर्धनुश्छिच्छेद रक्षसः । अष्टाभिरथ नाराचैः सूतं विव्याध राघवः ॥ २९  
 भिस्त्वा शरै रथं रामो रथाश्वान्समपातयत् । विरथो वसुधां तिष्ठन्मकराक्षो निशाचरः ॥३०  
 तत्तिष्ठद्वसुधां रक्षः शूलं जग्राह पाणिना । त्रासनं सर्वभूतानां युगान्ताग्निसमप्रभम् ॥ ३१  
 विध्वाम्य तु महश्छूलं प्रज्वलत्तं निशाचरः । स क्रोधात्प्राहिणोत्सस्मै राघवाय महाहवे ॥ ३२  
 तमापतन्तं ज्वलितं खरपुत्रकराण्युत्तम् । बाणैस्तु त्रिभिराकाशे शूलं चिच्छेद राघवः ॥ ३३  
 स च्छिन्नो नैकधा शूलो दिव्यहाटकमण्डितः । व्यशीर्यत महोल्केव रामबाणार्दितो भुवि ३४  
 तश्छूलं निहतं दृष्ट्वा रामेणाक्लिष्टकर्मणा । साधु साध्विति भूतानि व्याहरन्ति नभोगताः ॥३५  
 तं दृष्ट्वा निहतं शूलं मकराक्षो निशाचरः । मुष्टिमुद्यम्य काकुत्स्थं तिष्ठ तिष्ठेति चाब्रवीत् ॥३६  
 स तं दृष्ट्वा पतन्तं वै प्रहस्य रघुनन्दनः । पावकास्त्रं ततो रामः संदधे तु शरासने ॥ ३७  
 तेनास्त्रेण हतं रक्षः काकुत्स्थेन तदा रणे । संछिन्नहृदयं तत्र पपात च ममार च ॥ ३८  
 दृष्ट्वा ते राक्षसाः सर्वे मकराक्षस्य पातनम् । लङ्कामेवाभ्यधावन्त-रामबाणार्दितास्तदा ॥ ३९

दशरथनृपपुत्रबाणवेगै रजनिचरं निहतं खरात्मजं तम् ।

ददशुरथ सुरा भृशं प्रहृष्टा गिरिमिव वज्रहतं यथा विकीर्णम् ॥ ४०

इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकोनाशीतितमः सर्गः ॥ ७९ ॥

### अशीतितमः सर्गः ।

मकराक्षं हतं श्रुत्वा रावणः समितिंजयः । क्रोधेन महताविष्टो दन्तान्कटकटापयन् ॥ १  
 कुपितश्च तदा तत्र किं कार्यमिति चिन्तयन् । आदिदेशाथ संक्रुद्धो रणायेन्द्रजितं सुतम् ॥२  
 जहि वीर महावीर्यौ भ्रातरौ रामलक्ष्मणौ । अदृश्यो दृश्यमानो वा सर्वथा त्वं बलाधिकः ॥३  
 त्वमप्रतिमकर्माणमिन्द्रं जयसि संयुगे । किं पुनर्मानुषौ दृष्ट्वा न वधिष्यसि संयुगे ॥ ४  
 तथोक्तो राक्षसेन्द्रेण प्रतिगृह्य पितुर्वचः । यज्ञभूमौ स विधिवत्पावकं जुहवेन्द्रजित् ॥ ५  
 जुह्वतश्चापि तत्राग्निं रक्तोष्णीषधराः स्त्रियः । आजग्मुस्तत्र संभ्रान्ता राक्षस्यो यत्र रावणिः ६  
 शस्त्राणि शरपत्राणि समिधोऽथ बिभीतकाः । लोहितानि च वासांसि स्रुवं कार्ष्णायसं तथा ७  
 सर्वतोऽग्निं समास्तीर्य शरपत्रैः सतोमरैः । छागस्य कृष्णवर्णस्य गलं जग्राह जीवतः ॥ ८  
 सकृदेव समिद्धस्य विधूमस्य महार्षिषः । बभ्रुवस्तानि लिङ्गानि विजयं दर्शयन्ति च ॥ ९  
 प्रदक्षिणावर्तशिखस्तप्तहाटकसन्निभः । हविस्तत्प्रतिजग्राह पावकः स्वयमुत्थितः ॥ १०  
 हुत्वाग्निं तर्पयित्वा च देवदानवराक्षसान् । आरुरोह रथश्रेष्ठमन्तर्धानगतं शुभम् ॥ ११  
 स वाजिभिश्चतुर्भिश्च बाणैश्च निशितैर्युतः । आरोपितमहाचापः शुश्रुभे स्यन्दनोत्तमः ॥ १२  
 जाज्वल्यमानो वपुषा तपनीयपरिच्छदः । मृगैश्चन्द्रार्धचन्द्रैश्च सरथः समलङ्कृतः ॥ १३

जाम्बूनदमहाकम्बुर्दीप्तपावकसंनिभः । बभूवेन्द्रजितः केतुर्वैडूर्यसमलङ्कृतः ॥ १४  
 तेन चादित्यकल्पेन ब्रह्मास्त्रेण च पालितः । स बभूव दुराधर्षो रावणिः सुमहाबलः ॥ १५  
 सोऽभिनिर्वाय नगरादिन्द्रजित्समितिजयः । हुत्वाग्निं राक्षसैर्मन्त्रैरन्तर्धानगतोऽब्रवीत् ॥ १६  
 अद्य हत्वा रणे यौ तौ मिथ्या प्रव्राजितौ वने । जयं पित्रे प्रदास्यामि रावणाय रणार्जितं १७  
 अद्य निर्वाणरामुर्वीं हत्वा रामं सलक्ष्मणम् । करिष्ये परमप्रीतिमित्युक्त्वान्तरधीयत् ॥ १८  
 आपपाताथ संक्रुद्धो दशग्रीवेण चोदितः । तीक्ष्णकार्मुकनाराचैस्तीक्ष्णस्त्रिन्द्ररिपू रणे ॥ १९  
 स ददर्श महावीर्यो नागौ त्रिशिरसाविव । सृजन्ताविषुजालानि वीरौ वानरमध्यगौ ॥ २०  
 इमौ ताविति संचिन्त्य सज्यं कृत्वा च कार्मुकम् । संततानेषुधाराभिः पर्जन्य इव वृष्टिमान् २१  
 स तु वैहायसं प्राप्य सरथो रामलक्ष्मणौ । अचक्षुर्विषये तिष्ठन्विब्याध निशितैः शरैः ॥ २२  
 तौ तस्य शरवेगेन परीतौ रामलक्ष्मणौ । धनुषी सशरे कृत्वा दिव्यमस्त्रं प्रचक्रतुः ॥ २३  
 प्रच्छादयन्तौ गगनं शरजालैर्महाबलौ । तमस्त्रैः सूर्यसंकाशैर्नैव पस्पृशतुः शरैः ॥ २४  
 स हि धूमान्धकारं च चक्रे प्रच्छादयन्नभः । दिशश्चान्तर्दधे श्रीमास्त्रीहारतमसावृताः ॥ २५  
 नैव ज्यातलनिर्घोषो न च नेमिखुरस्वनः । शुश्रुवे चरतस्तस्य न च रूपं प्रकाशते ॥ २६  
 घनान्धकारे तिमिरे शरवर्षमिवाद्भुतम् । स वर्ष महाबाहुर्नाराचशरवृष्टिभिः ॥ २७  
 स रामं सूर्यसंकाशैः शरैर्दत्तवरो भृशम् । विब्याध समरे क्रुद्धः सर्वगात्रेषु रावणिः ॥ २८  
 तौ हन्यमानौ नाराचैर्धाराभिरिव पर्वतौ । हेमपुङ्गाभरव्याघ्रौ तिग्मान्मुमुक्षतुः शरान् ॥ २९  
 अन्तरिक्षे समासाद्य रावणिं कङ्कपत्रिणः । निकृत्य पतगा भूमौ पेतुस्ते शोणितोक्षिताः ॥ ३०  
 अतिमात्रं शरौघेण पीड्यमानौ नरोत्तमौ । तानिषून्पततो भ्रूल्लरनेकैर्निचकर्ततुः ॥ ३१  
 यतो हि दृशते तौ शरान्निपततः शितान् । ततस्तु तौ दाशरथी ससृजातेऽस्त्रमुत्तमम् ॥ ३२  
 रावणिस्तु दिशः सर्वा रथेनातिरथः पतन् । विब्याध तौ दाशरथी लघ्वस्त्रो निशितैः शरैः ३३  
 तेनातिविद्धौ तौ वीरौ रुक्मपुङ्गवैः सुसंहितैः । बभूवतुर्दाशरथी पुष्पिताविव किंशुकौ ॥ ३४  
 नास्य वेद गतिं कश्चिन्न च रूपं धनुः शरान् । न चान्यद्विदितं किञ्चित्सूर्येस्वेष्वभ्रसंप्लवे ३५  
 तेन विद्धाश्च हरयो निहताश्च गतासवः । बभूवुः शतशस्तत्र पतिता धरणीतले ॥ ३६  
 लक्ष्मणस्तु सुसंक्रुद्धो भ्रातरं वाक्यमब्रवीत् । ब्राह्ममस्त्रं प्रयोक्ष्यामि वधार्थं सर्वरक्षसाम् ॥ ३७  
 तमुवाच ततो रामो लक्ष्मणं शुभलक्षणम् ॥ ३८  
 नैकस्य हेतो रक्षांसि पृथिव्यां हन्तुमर्हसि । अयुध्यमानं प्रच्छन्नं प्राञ्जलिं शरणागतम् ॥ ३९  
 पलायन्तं प्रमत्तं वा न त्वं हन्तुमिर्हार्हसि ॥ ३९  
 अस्त्रैव तु वधे यत्नं करिष्यावो महाबल । आदर्श्यावो महावेगान्त्रानाशीवियोपमान् ॥ ४०  
 तमेनं मायिनं क्षुद्रमस्तर्हितरथं बलात् । राक्षसं निहनिष्यन्ति दृष्ट्वा वानरयूथपाः ॥ ४१  
 यद्येष भूमिं विशते दिवं वा रसातलं वापि नभःस्थलं वा ।  
 एवं निगूढोऽपि ममास्त्रदग्धः पतिष्यते भूमितले गतासुः ॥ ४२  
 इत्येवमुक्त्वा वचनं महात्मा रघुप्रवीरः प्लवगर्षभैर्वृतः ।  
 वधाय रौद्रस्य नृशंसकर्मणस्तदा महात्मा त्वरितं निरीक्षते ॥ ४३  
 इत्यार्षे श्रीमद्रामायणे वाल्मीकीय आदिकाण्डे युद्धकाण्डेऽशीतितमः सर्गः ॥ ८० ॥

## एकाशीतितमः सर्गः ।

विज्ञाय तु मनस्तस्य राघवस्य महात्मनः । संनिवृत्त्याहवात्तस्मात्संबिवेश पुरं ततः ॥ १  
 सोऽनुस्मृत्य वर्षं तेषां राक्षसानां तरस्विनाम् । क्रोधताम्बेक्षणः शूरो निर्जगाम महाद्युतिः ॥२  
 स पश्चिमेन द्वारेण निर्ययौ राक्षसैर्वृतः । इन्द्रजितु महावीर्यः पौलस्त्यो देवकण्टकः ॥ ३  
 इन्द्रजितु ततो दृष्ट्वा आतरौ रामलक्ष्मणौ । रणायाम्युद्यतौ धीरौ मायां प्रादुष्करोत्तदा ॥ ४  
 इन्द्रजितु रथे स्थाप्य सीतां मायामयीं ततः । बलेन महतावृत्य तस्या वधमरोचयत् ॥ ५  
 मोहनार्थं तु सर्वेषां बुद्धिं कृत्वा सुदुर्मतिः । हन्तुं सीतां व्यवसितो वानरामिमुखो ययौ ॥ ६  
 तं दृष्ट्वा त्वभिनिर्याम्स्तं नगर्याः काननौकसः । उत्पेतुरभिसंकुद्धाः शिलाहस्ता युयुत्सवः ॥ ७  
 हनुमानपुरतस्तेषां अगाम कपिकुञ्जरः । प्रगृह्य सुमहच्छृङ्गं पर्वतस्य वुरांसदम् ॥ ८  
 स ददर्श हतानन्दां सीतामिन्द्रजितो रथे । एकवेषीधरां दीनामुपवासकृशाननाम् ॥ ९  
 परिह्लिष्टैकवसनाममृजां राघवप्रियाम् । रजोमलाभ्यामालिप्तैः सर्वगात्रैर्वरस्त्रियम् ॥ १०  
 तां निरीक्ष्य मुहूर्ते तु मैथिलीमध्यवस्य तु । बभूवाचिरदृष्ट्वा हि तेन सा जनकात्मजा ॥ ११  
 तां दीनां मलविग्धाङ्गीं रथस्थां दृश्य मैथिलीम् । बाष्पपर्याकुलमुखो हनुमान्ब्यथितोऽभवत् ॥  
 अब्रवीत्तां तु शोकार्तां निरानन्दां तपस्विनीम् । सीतां रथस्थितां दृष्ट्वा राक्षसेन्द्रसुताश्रिताम् ॥  
 किं संमर्थितमस्येति चिन्तयन्स महाकपिः । सह तैर्वानरश्रेष्ठैरभ्यधावत् रावणिम् ॥ १४  
 तद्वा नरबलं दृष्ट्वा रावणिः क्रोधमूर्च्छितः । कृत्वा विकोशं निस्त्रिंशं मूर्ध्नि सीतां परामृशत् १५  
 तां स्त्रियं पश्यतां तेषां ताडयामास रावणिः । क्रोशन्तीं राम रामेति मायया योजितां रथे १६  
 गृहीतमूर्धजां दृष्ट्वा हनुमान्दैन्यमागतः । शोकजं वारि नेत्राभ्यामसृजन्मारुतात्मजः ॥ १७  
 तां दृष्ट्वा चारुसर्वाङ्गीं रामस्य महिषीं प्रियाम् । अब्रवीत्परुषं वाक्यं क्रोधाद्रक्षोधिपात्मजम् १८  
 वुरात्मन्नात्मनाशाय केशपक्षे परामृशः । ब्रह्मर्षीणां कुले जातो राक्षसीं योनिमाश्रितः ॥ १९  
 धिक्त्वां पापसमाचारं यस्य ते मतिरीदृशी ॥ २०  
 नृशंसानार्थं वुर्षुत् क्षुद्र पापपराक्रम । अनार्यस्येदृशं कर्म घृणा ते नास्ति निर्घृण ॥ २१  
 व्युता गृहाच्च राज्याच्च रामहस्ताच्च मैथिली । किं तवैषांपराद्धा हि यदेनां हन्तुमिच्छसि २२  
 सीतां च हत्वा न चिरं जीविष्यसि कथंचन । वधार्हकर्मणानेन मम हस्तगतो ह्यसि ॥ २३  
 ये च स्त्रीघातिनां लोका लोकवधेषु कुत्सिताः । इह जीवितमुत्सृज्य प्रेत्य तान्प्रतिपत्स्वसे ॥ २४  
 इति हुवाणो हनुमान्सायुधैर्हरिर्भिवृतः । अभ्यधावत् संकुद्धो राक्षसेन्द्रसुतं प्रति ॥ २५  
 आपतन्तं महावीर्यं तदनीकं वनौकसाम् । रक्षसां भीमवेगानामनीकं तु म्यवारयत् ॥ २६  
 स तां बाणसहस्रेण विक्षोभ्य हरिवाहिनीम् । हरिश्रेष्ठं हनूमन्तमिन्द्रजित्प्रत्युवाच ह ॥ २७  
 सुग्रीवस्त्वं च रामश्च यस्मिन्निहागताः । तां हनिष्यामि वैदेहीमद्यैव तव पश्यतः ॥ २८  
 इमां हत्वा ततो रामं लक्ष्मणं त्वां च वानर । सुग्रीवं च वधिष्यामि तं चानार्थं विभीषणं २९  
 न हन्तव्याः स्त्रियश्चेति यद्ब्रवीषि ष्टवङ्गम । पीडाकरममित्राणां यस्यात्कर्तव्यमेव तत् ॥ ३०  
 तमेवमुक्त्वा रुदतीं सीतां मायामयीं तदा । शितधारेण खड्गेन निजघानेन्द्रजित्स्वयम् ॥ ३१  
 यज्ञोपवीतमार्गेण भिक्षा तेन तपस्विनी । सा पृथिव्यां पृथुश्रोणी पपात प्रियदर्शना ॥  
 तामिन्द्रजित्स्वयं हत्वा हनुमन्तमुवाच ह ॥ ३२



मया रामस्य पश्येमां कोपेन च निषूदिताम् । एषा विज्ञप्ता वैदेही विफलो वः परिश्रमः ३३  
 ततः स्वप्नेन महता हत्वा तामिन्द्रजितस्त्वयम् । हृष्टः स रथमास्थाय विननाद् महास्वनम् ३४  
 वानराः शुश्रुवुः शब्दमदूरे प्रत्यवस्थिताः । व्यादितास्यस्य नदतस्तद्गुर्गं संभ्रितस्व च ॥ ३५  
 तथा तु सीतां विनिहत्य दुर्मतिः प्रहृष्टचेताः स बभूव रावणिः ।  
 तं हृष्टरूपं समुदीक्ष्य वानरा विषण्णरूपाः सहसा प्रवुद्गुवुः ॥ ३६  
 इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकाशीतितमः सर्गः ॥ ८२ ॥

### द्वाशीतितमः सर्गः ।

श्रुत्वा तु भीमनिर्हार्दं शक्राशनिसमस्वनम् । वीक्षमाणा दिशः सर्वा वुद्गुवुर्बानरर्षभाः ॥ १  
 तानुवाच ततः सर्वान्हनुमान्मारुतात्मजः । विषण्णवदनान्दीनांस्त्रस्तान्निद्रवतः पृथक् ॥ २  
 कस्माद्विषण्णवदना विद्रवध्वे प्लवंगमाः । त्यक्तयुद्धसमुत्साहाः शूरत्वं क्वनु वो गतम् ॥ ३  
 पृष्ठतोऽनुव्रजध्वं मामप्रतो यान्तमाहवे । शूरैरभिजनोपेतैरयुक्तं हि निवर्तितुम् ॥ ४  
 एवमुक्ताः सुसंहृष्टा वायुपुत्रेण वानराः । शैलशृङ्गाण्यगांश्चैव जगृहुर्हृष्टमानसाः ॥ ५  
 अभिपेतुश्च गर्जन्तो राक्षसान्वानरर्षभाः । परिवार्य हनूमन्तमन्वयुश्च महाहवे ॥ ६  
 स तैर्वानरमुख्यैश्च हनुमान्सर्वतो वृतः । हुताशन इवार्षिष्मानदहच्छत्रुवाहिनीम् ॥ ७  
 स राक्षसानां कदनं चकार सुमहाकपिः । वृतो वानरसैन्येन कालान्तकयमोपमः ॥ ८  
 स तु कोपेन चाविष्टः शोकेन च महाकपिः । हनुमान्रावणिरथे पातयन्महतीं शिलाम् ॥ ९  
 तामापतन्तीं हृष्टैव रथः सारथिना तदा । विधेयाश्वसमायुक्तः सुदूरमपवाहितः ॥ १०  
 तमिन्द्रजितमप्राप्य रथस्थं सहसारथिम् । विवेश धरणीं भित्त्वा सा शिला व्यर्थमुद्यता ॥ ११  
 पातितायां शिलायां तु रक्षसां व्यथिता चमूः । निपतन्त्या च शिलया राक्षसा मथिता भृशं १२  
 तमभ्यधावञ्छतशो नदन्तः काननौकसः ॥ १३  
 ते द्रुमांश्च महावीर्या गिरिशृङ्गाणि चोद्यताः । क्षिपन्तीन्द्रजितः संख्ये वानरा भीमविक्रमाः ॥  
 वृक्षशैलमहावर्षं विसृजन्तः प्लवङ्गमाः । शत्रूणां कदनं चक्रुर्नेतुश्च विविधैः स्वरैः ॥ १५  
 वानरैस्सैर्महावीर्यैर्घोररूपा निशाचराः । वीर्यादभिहता वृक्षव्यवेष्टन्त रणाजिरे ॥ १६  
 स्वसैन्यमभिबीक्ष्याथ वानरार्दितमिन्द्रजित् । प्रगृहीतायुधः क्रुद्धः परानभिमुखो ययौ ॥ १७  
 स शरौघानवसृजन्स्वसैन्येनाभिसंवृतः । जघान कपिशार्दूलान्स बहून्हृष्टविक्रमः ॥ १८  
 शूलैरशनभिः खड्गैः पट्टसैः कूटमुद्गरैः । ते चाप्यनुचरास्तस्य वानराञ्जहुरोजसा ॥ १९  
 सत्कन्धविटपैः सालैः शिलाभिश्च महाबलः । हनुमान्कदनं चक्रे रक्षसां भीमकर्मणाम् ॥ २०  
 स निवार्य परानीकमब्रवीत्तान्वनौकसः । हनुमान्संनिवर्तध्वं न नः साध्यमिदं बलम् ॥ २१  
 त्यक्त्वा प्राणान्निवेष्टन्तो रामप्रियचिकीर्षवः । यन्निमित्तं हि युध्यामो हता सा जनकात्मजा ॥  
 इममर्थं हि विज्ञाप्य रामं सुग्रीवमेव च । तौ यत्प्रतिविधास्येते तत्करिष्यामहे वयम् ॥ २३  
 इत्युक्त्वा वानरश्रेष्ठो वारयन्सर्ववानरान् । शनैः शनैरसंत्रस्तः सबलः संन्यवर्तत ॥ २४  
 ततः प्रेक्ष्य हनूमन्तं व्रजन्तं यत्र राघवः । स होतुकामो दुष्टात्मा गतश्चैत्यनिकुम्भिलाम् ॥ २५  
 निकुम्भिलामधिष्ठाय पावकं जुह्वेन्द्रजित् ॥ २६

यज्ञभूम्यां तु विधिवत्पावकस्तेन रक्षसा । ह्यमानः प्रजग्वाल मांसशोणितभुक्ता ॥ २७  
 सोऽर्षिःपिनद्धो ददृशे होमशोणिततर्पितः । सन्ध्यागत इवादित्यः सुतीघ्रोऽग्निः समुत्थितः २८  
 अथेन्द्रजिद्राक्षसभूतये तु जुहाव हृष्यं विधिना विधानवित् ।  
 दृष्ट्वा व्यतिष्ठन्त च राक्षसास्ते महासमूहेषु नयानयज्ञाः ॥ २९  
 इत्यार्षे भीमद्रामायणे वाल्मीकीय आदिकान्ये युद्धकाण्डे द्वयशीतितमः सर्गः ॥ ८२ ॥

### व्यङ्गीतिनमः सर्गः ।

राघवश्चापि विपुलं तं राक्षसवर्नाकसाम् । श्रुत्वा सङ्ग्रामनिर्घोषं जाग्बवन्तमुवाच ह ॥ १  
 सौम्य नूनं हनुमता क्रियते कर्म दुष्करम् । श्रूयते हि यथा भीमः सुमहानायुधस्वनः ॥ २  
 तद्गच्छ कुरु साहाय्यं स्वबलेनाभिसंवृतः । क्षिप्रमृक्षपते तस्य कपिश्रेष्ठस्य युध्यतः ॥ ३  
 ऋक्षराजस्तथोक्तस्तु स्वेनानीकेन संवृतः । आगच्छत्पश्चिमं द्वारं हनुमान्यत्र वानरः ॥ ४  
 अथायान्तं हनूमन्तं ददर्शक्षपतिः पथि । वानरैः कृतसङ्ग्रामैः श्वसद्भिरभिसंवृतम् ॥ ५  
 दृष्ट्वा पथि हनूमांश्च तदृक्षबलमुद्यतम् । नीलमेघनिभं भीमं संनिवार्य न्यवर्तत ॥ ६  
 स तेन हरिसैन्येन संनिकर्षं महायज्ञाः । शीघ्रमागम्य रामाय दुःखितो वाक्यमब्रवीत् ॥ ७  
 समरे युध्यमानानामस्माकं प्रेक्षतां पुरः । जघान रुदतीं सीतामिन्द्रजिद्रावणात्मजः ॥ ८  
 उद्भ्रान्तचित्तस्तां दृष्ट्वा विषण्णोऽहमरिन्दम । तदहं भवतो वृत्तं विज्ञापयितुमागतः ॥ ९  
 तस्य तद्वचनं श्रुत्वा राघवः शोकमूर्च्छितः । निपपात तदा भूमौ छिन्नमूल इव द्रुमः ॥ १०  
 तं भूमौ देवसंकाशं पतितं प्रेक्ष्य राघवम् । अभिपेतुः समुत्पत्य सर्वतः कपिसत्तमाः ॥ ११  
 असिञ्चन्सलिलैश्चनं पद्मोत्पलसुगन्धिभिः । प्रदहन्तमनासाद्यं सहस्राग्निमिवोच्छिखम् ॥ १२  
 तं लक्ष्मणोऽथ बाहुभ्यां परिष्वज्य सुदुःखितः । उवाच राममस्वस्थं वाक्यं हेत्वर्थसंयुतम् १३  
 शुभे वर्त्मनि तिष्ठन्तं त्वामार्य विजितेन्द्रियम् । अनर्थेभ्यो न शक्नोति त्रातुं धर्मो निरर्थकः १४  
 भूतानां स्थावरानां च जङ्गमानां च दर्शनम् । यथास्ति न तथा धर्मस्तेन नास्तीति मे मतिः १५  
 यथैव स्थावरं व्यक्तं जङ्गमं च तथाविधम् । नायमर्थस्तथा युक्तस्त्वद्विधो न विपद्यते ॥ १६  
 यद्यधर्मो भवेद्भूतो रावणो नरकं व्रजेत् । भवांश्च धर्मयुक्तो वै नैवं व्यसनमाप्नुयात् ॥ १७  
 तस्य च व्यसनाभावाद्भयसंनं च गते त्वयि । धर्मो भवत्यधर्मश्च परस्परविरोधिना ॥ १८  
 धर्मेणोपलभेद्धर्ममधर्मं चाप्यधर्मतः । यद्यधर्मेण युज्येयुर्येष्वधर्मः प्रतिष्ठितः ॥ १९  
 यदि धर्मेण युज्येरन्नाधर्मरुचयो जनाः । धर्मेण चरतां धर्मस्तथा चैषां फलं भवेत् ॥ २०  
 यस्मादर्था विवर्धन्ते येष्वधर्मः प्रतिष्ठितः । क्लिश्यन्ते धर्मशीलाश्च तस्मादेतौ निरर्थकौ ॥ २१

१ प्रत्यक्षतया उपलब्धम् । २ व्यक्तम् । ३ अयमर्थः धर्माधर्मरूपोऽर्थः । ४ धर्मस्य सद्भावे तद्विधो धार्मिको विपत्तिं नाप्नुयात् । ५ सत्यः । ६ व्यसनं प्राप्नुयात् । ७ अन्योन्यं यथाश्रुतफलविरुद्धफलकौ । ८ व्यभिचाराद्वाप्यत्वासिद्धत्वाद्वा न ताभ्यां तदनुमानमित्याह-धर्मेणेत्यादिना निरर्थकत्वित्यन्तेन । उपलभेदित्यत्र बाहुः । धर्मेण धर्मानुष्ठानेन धर्मो धर्मफलं सुखं उपलभेत । अधर्मतः अधर्मानुष्ठानेन अधर्मफलं दुःखं उपलभेत । उपलभेतेति मन्यसे किमित्यर्थः । एवमनूय तत्र दूषणमाहायदीति येष्वधर्मः प्रतिष्ठितः । ये अधार्मिका इति यावत् । ते अधर्मेण अधर्मफलेन यदि युज्येयुः युज्येरन् । नाधर्मरुचयो जनाः । धर्मरुचय इति यावत् । द्वौ नर्मा प्रकृतमर्थं गमयत इति न्यायात् । ते धर्मेण धर्मफलेन यदि युज्येरन् । तदा धर्मेण चरतां भेषां जनानां धर्मः धर्मफलं सुखं भवेत् । चकारात् अधर्मेण चरतां दुःखं भवेदिति सिद्धं । न चैवमित्याह ।

वध्यन्ते पापकर्माणो यद्यधर्मेण राघव । वधकर्म हतोऽधर्मः स हतः कं वधिष्यति ॥ २२  
 अथं वा विहितेनार्यं हन्यते हन्ति वा परम् । विधिरालिष्यते तेन न स पापेन कर्मणा ॥२३  
 अदृष्टप्रतिकारेण स्वय्यकेनासता सता । कथं शक्यं परं प्राप्तुं धर्मेणारिविकर्शन ॥ २४  
 यदि संस्त्यात्सतां मुख्य नासंस्त्यात्तव किंचन । त्वया यदीदृशं प्राप्तं तस्मात्सन्नोपपद्यते ॥२५  
 अथ वा दुर्बलः क्लीबो बलं धर्मोऽनुवर्तते । दुर्बलो हृतमर्यादो न सेव्य इति मे मतिः ॥ २६  
 बलस्य यदि चेद्धर्मो गुणभूतः पराक्रमे । धर्ममुत्सृज्य वर्तस्व यथा धर्मे तथा बले ॥ २७  
 अथं चेत्सत्यवचनं धर्मः किल परन्तप । अनृतस्त्वय्यकरुणः किं न बद्धस्त्वया पिता ॥ २८  
 यदि धर्मो भवेद्भूतो अधर्मो वा परन्तप । न स्म हत्वा मुनिं वञ्ची कुर्यादिय्यां शतक्रतुः २९  
 अधर्मसंश्रितो धर्मो विनाशयति राघव । सर्वमेतद्यथाकामं काकुत्स्थ कुरुते नरः ॥ ३०  
 मम चेदं मत्तं तात धर्मोऽयमिति राघव । धर्ममूलं त्वया छिन्नं राज्यमुत्सृजता तदा ॥ ३१  
 अर्थेभ्यो हि विवृद्धेभ्यः संवृत्तेभ्यस्ततस्ततः । क्रियाः सर्वाः प्रवर्तन्ते पर्वतेभ्य इवापगाः ॥३२  
 अर्थेन हि वियुक्तस्य पुरुषस्याल्पतेजसः । व्युच्छिद्यन्ते क्रियाः सर्वा ग्रीष्मे कुसरितो यथा ३३  
 सोऽयमर्थं परित्यज्य सुखकामः सुखैर्धितः । पापमारभते कर्तुं ततो दोषः प्रवर्तते ॥ ३४  
 यस्यार्थास्तस्य मित्राणि यस्यार्थास्तस्य बान्धवाः ।  
 यस्यार्थाः स पुमाँल्लोके यस्यार्थाः स च पण्डितः ॥

३५

१ हे राघव, पापकर्माणः पापिनः । अधर्मेण कर्मरूपेण । वध्यन्ते यदि बाध्यन्ते चेत् । वधकर्म वधकर्मरूपोऽधर्मः । धर्मस्याध्युपलक्षणं । हतः त्रिक्षणावस्थायित्वेन ध्वस्तो भवति । शब्दबुद्धिकर्मणां त्रिक्षणावस्थायित्वात् । हतः सः कं वधि- यति । कं श्रेयसि नियोक्ष्यतीत्यपि द्रष्टव्यम् । २ कर्मणः क्षणध्वंसित्वेपि तदारोधिना देवतैव फलप्रदेत्यत्राह—अथ वेति । विहि- तेन विधिना । देवतयेत्यर्थः । अयं जनः । हन्यते बाध्यते । परं अन्यं । हन्ति वा बाधते वा । एवं यदि तेन पापेन कर्मणा पापफलभूतदुःखेन । विधिरेव आलिष्यते संबध्यते । सः प्रयोज्यकर्ता नालिष्यते । अस्य न्यायस्य पुण्यकर्मण्यापि नुत्यत्वात् मुग्धेनापि प्रयोज्यो न संबध्यते । यदि हि सत्कर्मारोहितः असत्कर्माप्रीतो वा ईश्वरः धर्माधर्मशब्दवाच्यः स्यात्तर्हि स एव सुखदुःखभागी कारयिता स्यात् । न तु प्रयोज्य इति भावः । ३ हे अरिविकर्शन । प्रतिक्रियते परप्रतिपत्तिर्जन्यत इति प्रतिकारो लिङ्ग । अदृष्टप्रतिकारेण अदृष्टलिङ्गेन अनुमानागम्येनेत्यर्थः । अव्यक्तेन अप्रत्यक्षेण । असता सता असद्भूतेन अप्रीन्द्रादिवदर्थवादवाक्येनागम्येन । धर्मेण अपूर्वात्त्येन परं श्रेयः कथं प्राप्तुं शक्यं । न शक्यमित्यर्थः । ४ धर्मास्यं वस्त्विति शेषः । ५ अनिष्टम् । ६ असदेव भवतीत्यर्थः । ७ सहकारिणः पौरुषस्याभावाद्गर्मफलानुदय इत्यत आह—अथ वेति । दुर्बलः निरपेक्षतया कार्याक्षमः । अत एव क्लीबः कातरः । धर्मः बलमनुवर्तते । कार्योत्पादनं पौरुषमपेक्षत इत्यर्थः । एवं चेद्दुर्बलो हनमर्यादः स्वातन्त्र्येण फलप्रदत्वमर्यादाहीनो धर्मः प्राधान्येन न सेव्य इति मे मतिः । ८ प्रधानभूत बलमेवाश्रयणीयमित्याह- बलस्येति । पराक्रमे कार्यसाधने विषये, बलस्य धर्मः गुणभूतो यदि चेत् उपसर्जनभूतो यदि स्यात्, तदा यथेदानीं धर्मं वर्तमे, तथा धर्ममुत्सृज्य धर्मप्राधान्यमुत्सृज्य, धर्म इव बलेपि वर्तस्व । ९ सत्यवचनं धर्मः किल । अथ चेत् एवं चेत् । अनृतः त्वामभिषेक्ष्यामीत्युक्त्वा तदकरणेन सत्यत्वरहितः । १० धर्माधर्मयोः सद्भावेपि राज्ञा धर्मोऽधर्मो वा नियमेन नानुष्ठातव्यः किंतु तत्कालप्रयोजनानुगुण्येनोभाषपि कर्तव्यवित्यत्र शिष्टाचारं प्रमाणयति—यदीति । भूतो अधर्मो वेत्यत्र वृत्तानुशोध्य सन्ध्यभावः । यदि धर्मो भवेद्भूतः यदि केवलं कर्म एवानुष्ठेयत्वेन प्राप्तो भवेत्, तदा वञ्ची शतक्रतुः मुनिं विश्वरूपं हत्वा इज्यां न कुर्यात्, किंत्वियज्यामेव कुर्यात् । अधर्मो वा केवलमधर्मो वा यद्यनुष्ठेयः स्यात्, तदा शतक्रतुः वञ्ची मुनिं हत्वा इज्यां न कुर्यात्, किंतु हननमेव कुर्यात् । क्षत्रधर्मनिष्ठेनेन्द्रेण धर्माधर्मयोरनुष्ठितत्वाद्वाज्ञा यथाकालमुभयमपि कर्तव्यमिति भावः । ११ इदानीमभ्युपगमवाचैकान्ततो धर्माधर्मयोरैकस्याश्रयणमनर्थपर्यवसायान्याह—अधर्मेति । अधर्मसंश्रितो धर्मः अधर्मसंहितो धर्मः । धर्मैवाधर्मक्षेत्यर्थः । विनाशयति कर्तारमिति शेषः । नियमेन पृथक् पृथगनुष्ठीयमानौ धर्माधर्मो कर्तारं विनाशयतः । अत एवैतत्सर्वं धर्माधर्मारम्भकं सर्वं कर्मजातं यथाकामं तत्कालोचितं अनियमेन नरः कुरुते । कुर्यादित्यर्थः । १२ इदं यथाकाम्येनाचरणं यदस्ति । १३ धर्मस्य मूलं कारणं अर्थरूपम् । १४ पूर्वं सुखेन संबर्धितः ।

यत्स्यार्थाः स च विक्रान्तो यत्स्यार्थाः स च बुद्धिमान् ।

यत्स्यार्थाः स महाभागो यत्स्यार्थाः स महागुणः ॥

३६

अर्थस्यैते परित्यागे दोषाः प्रख्याहता मया । राज्यमुत्सृजता वीर येन बुद्धिस्त्वया कृता ॥ ३७

यत्स्यार्था धर्मकामार्थास्तस्य सर्वं प्रदक्षिणम् । अधनेनार्थकामेन नार्थः शक्यो विधिन्वता ॥ ३८

हर्षः कामश्च दर्पश्च धर्मः क्रोधः क्षमो दमः । अर्थादेतानि सर्वाणि प्रवर्तन्ते नराधिप ॥ ३९

येषां नश्यत्यर्थं लोकक्षरतां धर्मचारिणाम् । तेऽर्थास्त्वयि न दृश्यन्ते दुर्दिनेषु यथा ग्रहाः ४०

त्वयि प्रजाजिते वीर गुरोश्च वचने स्थिते । रक्षसापहता भार्या प्राणैः प्रियतरा तव ॥ ४१

तदद्य विपुलं वीर दुःखमिन्द्रजिता कृतम् । कर्मणा व्यपनेष्यामि तस्मादुत्तिष्ठ राघव ॥ ४२

उत्तिष्ठ नरशार्दूल दीर्घबाहो दृढव्रत । किमात्मानं महात्मानमात्मानं नावबुध्यसे ॥ ४३

अयमनघ तवोदितः प्रियार्थं जनकसुतानिधनं निरीक्ष्य रुष्टः ।

सह्यगजरथां सराक्षसेन्द्रां भृशमिषुभिर्विनिपातयामि लङ्काम् ॥

४४

इत्सार्पे श्रीमद्गामायणे वाल्मीकीय आदिकाव्ये युद्धकाण्डे त्र्यशीतितमः सर्गः ॥ ८३ ॥

### चतुरशीतितमः सर्गः ।

राममाश्वसयाने तु लक्ष्मणे भ्रातृवत्सले । निक्षिप्य गुल्मान्स्वस्थाने तत्रागच्छद्विभीषणः ॥ १

नानाप्रहरणैर्वीरैश्चतुर्भिः सचिवैर्वृतः । नीलाञ्जनचयाकारैर्मातङ्गैरिव यूथपः ॥ २

सोऽभिगम्य महात्मानं राघवं शोकलालसम् । वानरांश्चैव दृशे वाष्पपर्याकुलेक्षणान् ॥ ३

राघवं च महात्मानमिक्ष्वाकुकुलनन्दनम् । ददर्श मोहमापन्नं लक्ष्मणस्याङ्गमाश्रितम् ॥ ४

प्रीडितं शोकसंतप्तं दृष्ट्वा रामं विभीषणः । अन्तर्दुःखेन दीनात्मा किमेतदिति सोऽब्रवीत् ॥ ५

विभीषणमुखं दृष्ट्वा सुग्रीवं तांश्च वानरान् । लक्ष्मणोवाच मन्दार्थमिदं वाष्पपरिप्लुतः ॥ ६

हतामिन्द्रजिता सीतामिह श्रुत्वैव राघवः । हनुमद्वचनात्सौम्य ततो मोहमुपागतः ॥ ७

कथयन्तं तु सौमित्रिं संनिवार्य विभीषणः । पुष्कलार्थमिदं वाक्यं विसंज्ञं राममब्रवीत् ॥ ८

मनुजेन्द्रार्तरूपेण यदुक्तं च हनुमता । तदयुक्तमहं मन्ये सागरस्येव शोषणम् ॥ ९

अभिप्रायं तु जानामि रावणस्य दुरात्मनः । सीतां प्रति महाबाहो न च घातं करिष्यति १०

वाच्यमानस्तु बहुशो मया हितचिकीर्षुणा । वैदेहीमुत्सृजस्वेति न च तत्कृतवान्म्वचः ॥ ११

नैव साक्षा न दानेन न भेदेन कुतो युधा । सा द्रष्टुमपि शक्येत नैव चान्येन केनचित् ॥ १२

वानराम्मोहयित्वा तु प्रतियातः स राक्षसः । चैत्यं निकुम्भिलां नाम यत्र होमं करिष्यति १३

हुतवानुपयातो हि देवैरपि सवासवैः । दुराधर्षो भवत्येव सङ्ग्रामे रावणात्मजः ॥ १४

तेन मोहयता नूनमेषा माया प्रयोजिता । विघ्नमन्विच्छता तत्र वानराणां पराक्रमे ॥ १५

ससैन्यास्तत्र गच्छामो यावत्तत्र समाप्यते । त्यजेमं नरशार्दूल मिथ्या सन्तापमागतम् ॥

सीदते हि बलं सर्वं दृष्ट्वा त्वां शोककर्षितम् ॥ १६

इह त्वं स्वस्थहृदयस्तिष्ठ सत्वसमुच्छ्रितः । लक्ष्मणं प्रेषयास्माभिः सह सैन्यानुकैर्षिभिः ॥ १७

एष सं नरशार्दूलो रावणिं निशितैः शरैः । त्याजयिष्यति तत्कर्म ततो वध्यो भविष्यति ॥ १८

तस्यैते निशितास्तीक्ष्णाः पत्रिपत्राङ्गवाजिनः । पत्रिण इवासौम्याः शराः पास्यन्ति शोणितम्

तं संदिश महाबाहो लक्ष्मणं शुभलक्षणम् । राक्षसस्य विनाशाय वज्रं वज्रधरो यथा ॥ २०  
 मनुजवर न कालविप्रकर्षो रिपुनिघ्नं प्रति बल्लमोऽद्य कर्तुम् ।  
 त्वमतिमुज रिपोर्बधाय वाणीममरिपोर्मथने यथा महेन्द्रः ॥ २१  
 समाप्तकर्मा हि स राक्षसाधिपो भवत्यदृश्यः समरे सुरासुरैः ।  
 युयुत्सता तेन समाप्तकर्मणा भवेत्सुराणामपि संशयो महान् ॥ २२  
 इत्वार्षे श्रीमद्रामायणे वाल्मीकीय आदिकाण्डे युद्धकाण्डे चतुरश्रितीतमः सर्गः ॥ ८४ ॥

पञ्चाशीतितमः सर्गः ।

तस्य तद्वचनं श्रुत्वा राघवः शोककर्षितः । नोपधारयते व्यक्तं यदुक्तं तेन रक्षसा ॥ १  
 ततो धैर्यमवदृश्य रामः परपुरंजयः । विभीषणमुपासीनमुवाच कपिसन्निधौ ॥ २  
 नैर्ऋताधिपते वाक्यं यदुक्तं ते विभीषण । भूयस्तच्छ्रोतुमिच्छामि ब्रूहि यत्ते विवक्षितम् ॥ ३  
 राघवस्य वचः श्रुत्वा वाक्यं वाक्यविशारदः । यत्तत्पुनरिदं वाक्यं बभाषे स विभीषणः ॥४  
 यथाज्ञप्तं महाबाहो त्वया गुल्मनिवेशनम् । तत्तथानुष्ठितं वीर त्वद्वाक्यसमनन्तरम् ॥ ५  
 तान्यनीकानि सर्वाणि विभक्तानि समन्ततः । विन्यस्ता यूथपाश्चैव यथान्यायं विभागशः ॥६  
 भूयस्तु मम विज्ञाप्यं तच्छृणुष्व महायशः ॥ ७  
 स्वय्यकारणसंतप्ते संतप्तहृदया वयम् । त्यज राजभिर्मं शोकं मिथ्या संतापमागतम् ॥ ८  
 तदियं त्यज्यतां चिन्ता शत्रुहर्षविवर्धनी । उद्यमः क्रियतां वीर हर्षः समुपसेव्यताम् ॥ ९  
 प्राप्तव्या यदि ते सीता हन्तव्याश्च निशाचराः । रघुनन्दन वक्ष्यामि श्रूयतां मे हितं वचः १०  
 साध्वयं यातु सौमिन्निर्बलेन महता वृतः । निकुम्भिलायां संप्राप्य हन्तुं रावणिमाह्वे ॥ ११  
 धनुर्मण्डलनिर्मुक्तैराशीविषविषोपमैः । शरैर्हन्तुं महेष्वास्ये रावणिं समितिंजयः ॥ १२  
 तेन वीर्येण तपसा वरदानात्स्वयंभुवः । अस्त्रं ब्रह्मशिरः प्राप्तं कामगाश्च तुरङ्गमाः ॥ १३  
 स एष सह सैन्येन प्राप्तः किल निकुम्भिलाम् । यद्युत्तिष्ठेत्कृतं कर्म हतान्सर्वाश्च विद्धि नः १४  
 निकुम्भिलामसंप्राप्तमहुताग्निं च यो रिपुः । त्वामाततायिनं हन्यादिन्द्रशत्रोः स ते वधः ॥  
 वरो दप्तो महाबाहो सर्वलोकेश्वरेण वै ॥ १५  
 इत्येवं विहितो राजन्वधस्तस्यैष धीमतः । वधायेन्द्रजितो राम संदिशस्व महाबल ॥  
 हते तस्मिन्हतं विद्धि रावणं ससुहृज्जनम् ॥ १६  
 विभीषणवचः श्रुत्वा राघवो वाक्यमब्रवीत् । जानामि तस्य रौद्रस्य मायां सत्यपराक्रमा १७  
 स हि ब्रह्मास्त्रवित्प्राज्ञो महामायो महाबलः । करोत्यसंज्ञां सङ्ग्रामे देवान्सवरुणानपि ॥ १८  
 तस्यान्तरिक्षे चरतो रथस्थस्य महायशः । न गतिर्ज्ञायते तस्य सूर्यस्येवाभ्रसंघ्रवे ॥ १९  
 राघवस्तु रिपोर्ज्ञात्वा मायावीर्यं दुरात्मनः । लक्ष्मणं कीर्तिसंपन्नमिदं वचनमब्रवीत् ॥ २०  
 यद्दानरेन्द्रस्य बलं तेन सर्वेण संवृतः । हनुमत्प्रमुखैश्चैव यूथपैः सह लक्ष्मण ॥ २१  
 जाम्बवेनर्क्षपतिना सह सैन्येन संवृतः । जहि तं राक्षससुतं मायाबलविशारदम् ॥ २२  
 अयं त्वां सचिवैः सार्धं महात्मा रजनीचरः । अभिज्ञस्तस्य देशस्य पृष्ठतोऽनुगमिष्यति ॥ २३  
 राघवस्य वचः श्रुत्वा लक्ष्मणः सविभीषणः । अग्राह कार्मुकश्रेष्ठमत्यन्तुतपराक्रमः ॥ २४

संनद्धः कवची लङ्गी सशरो हेमचापधृत् । रामपादावुपस्पृश्य हृष्टः सौमित्रिरब्रवीत् ॥ २५  
 अद्य मत्कार्मुकोन्मुक्ताः शरा निर्भिद्य रावणिम् । लङ्कामभिपतिष्यन्ति हंसाः पुष्करिणीमिवा ॥  
 अद्यैव तस्य रौद्रस्य शरीरं मामकाः शराः । विधमिष्यन्ति भित्त्वा तं महाचापगुणप्युताः २७  
 स एवमुक्त्वा द्युतिमान्बचनं भ्रातुरग्रतः । स रावणिवधाकाङ्क्षी लक्ष्मणस्त्वरितो ययौ ॥ २८  
 सोऽभिवाद्य गुरोः पादौ कृत्वा चापि प्रदक्षिणम् । निकुम्भिलामभिययौ चैत्यं रावणिपालितम्  
 विभीषणेन सहितो राजपुत्रः प्रतापवान् । कृतस्वस्त्ययनो भ्रात्रा लक्ष्मणस्त्वरितो ययौ ॥ ३०  
 वानराणां सहस्रैस्तु हनुमान्बहुभिर्वृतः । विभीषणश्च सामात्यस्तदा लक्ष्मणमन्वगात् ॥ ३१  
 महता हरिसैन्येन स वेगमभिसंसृतः । ऋक्षराजबलं चैव ददर्श पथि विष्टितम् ॥ ३२  
 स गत्वा दूरमध्वानं सौमित्रिर्मित्रनन्दनः । राक्षसेन्द्रबलं दूरादपश्यद्ब्रूहमास्थितम् ॥ ३३  
 स तं प्राप्य धनुष्याणिर्मायायोगमरिन्दमः । तस्थौ ब्रह्मविधानेन विजेतुं रघुनन्दनः ॥ ३४  
 विभीषणेन सहितो राजपुत्रः प्रतापवान् । अङ्गदेन च वीरेण तथानिलसुतेन च ॥ ३५  
 विविधममलशस्त्रभास्वरं तद्भ्रुजगहनं विपुलं महारथैश्च ।  
 प्रतिभयतममप्रमेयवेगं तिमिरमिव द्विषतां बलं विवेश ॥ ३६  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चाशीतितमः सर्गः ॥ ८५ ॥

### षडशीतितमः सर्गः ।

अथ तस्यामवस्थायां लक्ष्मणं रावणानुजः । परेषामहितं वाक्यमर्थसाधकमब्रवीत् ॥ १  
 यदेतद्वाक्षसानीकं मेघश्यामं विलोक्यते । एतदायोध्यतां शीघ्रं कपिभिः पादपायुधैः ॥ २  
 अस्यानीकस्य महतो भेदने यत लक्ष्मण । राक्षसेन्द्रसुतोऽप्यत्र भिन्ने दृश्यो भविष्यति ॥ ३  
 स त्वमिन्द्राग्निप्रख्यैः शरैरवकिरन्परान् । अभिद्रवाशु यावद्वै नैतत्कर्म समाप्यते ॥ ४  
 जहि वीर दुरात्मानं मायापरमधार्मिकम् । रावणिं क्रूरकर्माणं सर्वलोकभयावहम् ॥ ५  
 विभीषणवचः श्रुत्वा लक्ष्मणः शुभलक्षणः । वधर्ष शरवर्षाणि राक्षसेन्द्रसुतं प्रति ॥ ६  
 ऋक्षाः शास्त्रामृगाश्चापि द्रुमाद्रिनखयोधिनः । अभ्यधावन्त सहितास्तदनीकमवस्थितम् ॥ ७  
 राक्षसाश्च शितैर्बाणैरसिभिः शक्तितोमरैः । उद्यतैः समवर्तन्त कपिसैन्यजिघांसवः ॥ ८  
 स संप्रहारस्तुमुलः संजज्ञे कपिरक्षसाम् । शब्देन महता लङ्कां नादयन्वै समन्ततः ॥ ९  
 शस्त्रैश्च बहुधाकारैः शितैर्बाणैश्च पादपैः । उद्यतैर्गिरिशृङ्गैश्च घोरैराकाशमावृतम् ॥ १०  
 ते राक्षसा वानरेषु विकृताननबाहवः । निवेशयन्तः शस्त्राणि चक्रुस्ते सुमहद्भयम् ॥ ११  
 तथैव सकलैर्वृक्षैर्गिरिशृङ्गैश्च वानराः । अभिजघ्नुर्निजघ्नुश्च समरे राक्षसर्षभान् ॥ १२  
 ऋक्षवानरमुख्यैश्च महाकार्यैर्महाबलैः । रक्षसां वध्यमानानां महद्भयमजायत ॥ १३  
 स्वमनीकं विषण्णं तु श्रुत्वा शत्रुभिरदितम् । उदतिष्ठत दुर्धर्षस्तत्कर्मण्यननुष्ठिते ॥ १४  
 वृक्षान्धकाराभिर्गत्य जातक्रोधः स रावणिः । आरुरोह रथं सज्जं पूर्वयुक्तं स राक्षसः ॥ १५  
 स भीमकार्मुकधरः कालमेघसमप्रभः । रक्तास्यनयनः क्रुद्धो बभौ मृत्युरिवान्तकः ॥ १६  
 दृष्ट्वैव तु रथस्थं तं पर्यवर्तत तद्बलम् । रक्षसां भीमवेगानां लक्ष्मणेन युयुत्सताम् ॥ १७  
 तस्मिन्काले तु हनुमानुद्यम्य सुवुरासदम् । धरणीधरसंकाशो महावृक्षमरिन्दमः ॥ १८

स राक्षसानां तत्सैन्यं कालाग्निरिव निर्दहन् । चकार बहुभिर्बुधैर्निःसंज्ञं बुधि वानरः ॥ १९  
 विध्वंसयन्तं तरसा दृष्ट्वैव पवनात्मजम् । राक्षसानां सहस्राणि हनुमन्तमवाकिरन् ॥ २०  
 शितशूलधराः शूलैरसिभिश्चासिपाणयः । शक्तिभिः शक्तिहस्ताश्च पट्टसैः पट्टसायुधाः ॥ २१  
 परिधंश्च गदाभिश्च चक्रैश्च शुभदर्शनैः । शतशश्च शतघ्नीभिरायसैरपि मुद्गरैः ॥ २२  
 घोरैः परश्वधैश्चैव भिण्डपालैश्च राक्षसाः । मुष्टिभिर्वज्रकल्पैश्च तलैरशनिसंनिभैः ॥  
 अभिजघ्नुः समासाद्य समन्तात्पर्वतोपमम् २३ ॥ तेषामपि च संकुद्धश्चकार कदनं महत् ॥ २४  
 स ददर्श कपिश्रेष्ठमचलोपममिन्द्रजित् । सूदयन्तममित्रघ्नममित्रान्पवनात्मजम् ॥ २५  
 स सारथिमुवाचेदं याहि यत्रैव वानरः । क्षयमेष हि नः कुर्याद्राक्षसानामुपेक्षितः ॥ २६  
 इत्युक्तः सारथिस्तेन ययौ यत्र स मारुतिः । बहन्परमदुर्धर्षं स्थितमिन्द्रजितं रथे ॥ २७  
 सोऽभ्युपेत्य शरान्खड्गान्पट्टसांश्च परश्वधान् । अभ्यवर्षत दुर्धर्षः कपिमूर्ध्नि स राक्षसः ॥ २८  
 तानि शस्त्राणि घोराणि प्रतिगृह्य स मारुतिः । रोषेण महताविष्टो वाक्यं चेदमुवाच ह ॥ २९  
 युध्यस्व यदि शूरोऽसि रावणात्मज दुर्मते । वायुपुत्रं समासाद्य जीवन्न प्रतिथास्यसि ॥ ३०  
 बाहुभ्यां प्रतियुध्यस्व यदि मे द्वन्द्वमाहवे । वेगं सहस्व दुर्बुद्धे ततस्त्वं रक्षसां वरः ॥ ३१  
 हनुमन्तं जिघांसन्तं समुद्यतशरासनम् । रावणात्मजमाचष्टे लक्ष्मणाय विभीषणः ॥ ३२  
 यः स बालवनिर्जेता रावणस्यात्मसंभवः । स एष रथमास्थाय हनुमन्तं जिघांसति ॥ ३३  
 तमप्रतिमसंस्थानैः शरैः शत्रुविदारणैः । जीवितान्तकरैर्घोरैः सौमित्रे रावणिं जहि ॥ ३४  
 इत्येवमुक्तस्तु तदा महात्मा विभीषणेनारिविभीषणेन ।  
 ददर्श तं पर्वतसंनिकाशं रणे स्थितं भीमबलं नदन्तम् ॥ ३५  
 इत्यार्षे श्रीमद्रामायणे वाल्मीकीय आदिकाण्डे षडशीतितमः सर्गः ॥ ८६ ॥

### सप्ताशीतितमः सर्गः ।

एवमुक्त्वा तु सौमित्रिं जातहर्षो विभीषणः । धनुष्पाणिनमादाय त्वरमाणो जगाम ह ॥ १  
 अविदूरं ततो गत्वा प्रविश्य च महद्वनम् । दर्शयामास तत्कर्म लक्ष्मणाय विभीषणः ॥ २  
 नीलजीमूतसंकाशं न्यग्रोधं भीमदर्शनम् । तेजस्वी रावणभ्राता लक्ष्मणाय न्यवेदयत् ॥ ३  
 इहोपहारं भूतानां बलवान्नावणात्मजः । उपहृत्य ततः पश्चात्सङ्ग्राममभिवर्तते ॥ ४  
 अदृश्यः सर्वभूतानां ततो भवति राक्षसः । निहन्ति समरे शत्रून्वभ्राति च शरोत्तमैः ॥ ५  
 तमप्रविष्टन्यग्रोधं बलिनं रावणात्मजम् । विध्वंसय शरैस्तीक्ष्णैः सरथं साश्वसारथिम् ॥ ६  
 तथेत्युक्त्वा महातेजाः सौमित्रिर्मित्रनन्दनः । बभूवावस्थितस्तत्र चित्रं विस्फारयन्धनुः ॥ ७  
 स रथेनाग्निवर्णेन बलवान्नावणात्मजः । इन्द्रजित्कवची धन्वी सध्वजः प्रत्यदृश्यत ॥ ८  
 तमुवाच महातेजाः पौलस्त्यमपराजितम् । समाह्वये त्वां समरे सम्यग्युद्धं प्रयच्छ मे ॥ ९  
 एवमुक्तो महातेजा मनस्वी रावणात्मजः । अब्रवीत्परुषं वाक्यं तत्र दृष्ट्वा विभीषणम् ॥ १०  
 इह त्वं जातसंवृद्धः साक्षाद्भ्राता पितुर्मम । कथं दुह्यसि पुत्रस्य पितृव्यो मम राक्षस ॥ ११  
 न ज्ञातित्वं न सौहार्दं न जातित्स्व दुर्मते । प्रमाणं न च सांदर्यं न धर्मो धर्मदूषण ॥ १२  
 शोच्यस्त्वमसि दुर्बुद्धे निन्दनीयश्च साधुभिः । यस्त्वं स्वजनमुत्सृज्य परभृत्यत्वमागतः ॥ १३  
 नतच्छिथिलया बुद्ध्या त्वं वेत्सि महदन्तरम् । क्वच स्वजनसंवासः क्वच नीचपराश्रयः ॥ १४

गुणवान्वा परजनः स्वजनो निर्गुणोऽपि वा । निर्गुणः स्वजनः श्रेयान्वाः परः पर एव सः १५  
 यः स्वपक्षं परित्यज्य परपक्षं निषेवते । स स्वपक्षे क्षयं प्राप्ते पश्चात्तैरेव हन्वते ॥ १६  
 निरनुक्रोशता चेयं यादृशी ते निष्ठाचर । स्वजने न त्वया शक्यं परुषं राघवानुज ॥ १७  
 इत्युक्तो भ्रातृपुत्रेण प्रत्युवाच विभीषणः ॥ १८  
 अजानन्निव मञ्छीलं किं राक्षस विकल्थसे । राक्षसेन्द्रसुतासाधो पारुष्यं त्यज गौरवात् ॥ १९  
 कुले यद्यप्यहं जातो रक्षसां क्रूरकर्मणाम् । गुणोऽयं प्रथमो नृणां तन्मे शीलमराक्षसम् ॥ २०  
 न रमे दारुणेनाहं न चाधर्मेण वै रमे । आत्रा विषमशीलेन कथं भ्राता निरख्यते ॥ २१  
 धर्मात्प्रच्युतशीलं हि पुरुषं पापनिश्चयम् । त्यक्त्वा सुखमवाप्नोति हस्तादाशीविषं यथा ॥ २२  
 हिंसापरस्वहरणे परदाराभिमर्शनम् । त्याज्यमाहुर्दुराचारं वेदम प्रज्वलितं यथा ॥ २३  
 परस्वानां च हरणं परदाराभिमर्शनम् । सुहृदामतिशक्ना च त्रयो दोषाः क्षयावहाः ॥ २४  
 महर्षीणां बधो घोरः सर्वदेवैश्च विग्रहः । अभिमानश्च कोपश्च वैरित्वं प्रतिकूलता ॥ २५  
 एते दोषा मम भ्रातुर्जीवितैश्वर्यनाशनाः । गुणान्प्रच्छादयामासुः पर्वतानिव तोयदाः ॥  
 दोषैरेतैः परित्यक्तो मया भ्राता पिता तव २६ ॥ नेयमस्ति पुरी लङ्का न च त्वं न च ते पिता २७  
 अतिमानी च बालश्च दुर्विनीतश्च राक्षस । बद्धस्त्वं कालपाशेन ब्रूहि मां यद्यदिच्छसि ॥ २८  
 अद्य ते व्यसनं प्राप्तं किं मां त्वमिह वक्ष्यसि । प्रवेष्टुं न त्वया शक्यो न्यग्रोधो राक्षसाधम २९  
 धर्षयित्वा च काकुत्स्थौ न शक्यं जीवितुं त्वया । युज्यस्व नरदेवेन लक्ष्मणेन रणे सह ॥  
 हतस्त्वं देवताकार्यं करिष्यसि यमक्षये ॥ ३०

निदर्शय स्वात्मबलं समुद्यतं कुरुष्व सर्वायुधसायकव्ययम् ।

न लक्ष्मणस्यैत्य हि बाणगोचरं त्वमद्य जीवन्सबलो गमिष्यसि ॥ ३१

इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्ताशीतितमः सर्गः ॥ ८७ ॥

### अष्टाशीतितमः सर्गः ।

विभीषणवचः श्रुत्वा रावणिः क्रोधमूर्च्छितः । अब्रवीत्परुषं वाक्यं वेगेनाभ्युत्पपात ह ॥ १  
 उद्यतायुधनिस्त्रिंशो रथे सुसमलङ्कृते । कालाश्वयुक्ते महति स्थितः कालान्तकोपमः ॥ २  
 महाप्रमाणमुद्यम्य विपुलं वेगवद्बुद्धम् । धनुर्भीमं परामृश्य शरांश्चामित्रशातनान् ॥ ३  
 तं ददर्श महेष्वासो रथे सुसमलङ्कृतः । अलंकृतममित्रघ्नं राघवस्यानुजं बली ॥  
 हनुमत्पृष्ठमासीनमुदयस्थरविप्रभम् ॥ ४  
 उवाचैनं समारब्धः सौमित्रिं सविभीषणम् । तांश्च वानरशार्दूलान्पश्यध्वं मे पराक्रमम् ॥ ५  
 अद्य मत्कार्मुकोत्सृष्टं शरवर्षं दुरासदम् । मुक्तं वर्षमिवाकाशे वारयिष्यथ संयुगे ॥ ६  
 अद्य वो मामका बाणा महाकार्मुकनिःसृताः । विधमिष्यन्ति गात्राणि तूलराशिमिवानलः ७  
 तीक्ष्णसायकनिर्भिन्नाञ्जलशकैत्यष्टितोमरैः । अद्य वो गमयिष्यामि सर्वानेव यमक्षयम् ॥ ८  
 क्षिपतः शरवर्षाणि क्षिप्रहस्तस्य मे युधि । जीमूतस्येव नदतः कः स्थास्वति ममाप्रतः ॥ ९  
 रात्रियुद्धे मया पूर्वं वज्राशनिसमैः शरैः । शायितौ स्थौ मया भूमौ विसंशौ सपुरःसरौ ॥ १०



स्मृतिर्न तेऽस्ति वा मन्ये व्यक्तं वा यमसादनं । आशीविषमिव क्रुद्धं यन्मां योद्धुं व्यवस्थितः ॥  
 तच्छ्रुत्वा राक्षसेन्द्रस्य गर्जितं लक्ष्मणस्तदा । अभीतघदनः क्रुद्धो रावणिं वाक्यमब्रवीत् ॥ १२  
 उक्तश्च दुर्गमः पारः कार्याणां राक्षस त्वया । कार्याणां कर्मणा पारं यो गच्छति स बुद्धिमान् ॥  
 स त्वमर्थस्व हीनार्थो दुरवापस्य केनचित् । वचो व्याहृत्य जानीषे कृतार्थोऽस्मीति दुर्मते ॥ १४  
 अन्तर्धानगतेनाजौ यस्त्वया चरितस्तदा । तस्करा चरितो मार्गो नैव वीरनिषेवितः ॥ १५  
 यथा बाणपथं प्राप्य स्थितोऽहं तव राक्षस । दर्शयस्वाद्य तत्तेजो वाचा त्वं किं विकथसे ॥ १६  
 एवमुक्तो धनुर्भीमं परामृश्य महाबलः । ससर्ज निशितान्बाणानिन्द्रजित्समितिजयः ॥ १७  
 ते निसृष्टा महावेगाः शराः सर्पविषोपमाः । संप्राप्य लक्ष्मणं पेतुः श्वसन्त इव पद्मगाः ॥ १८  
 शरैरतिमहावेगैर्वेगवाप्रावणात्मजः । सौमित्रिमिन्द्रजिद्युद्धे विव्याध शुभलक्षणम् ॥ १९  
 स शरैरतिविद्धाङ्गो रुधिरेण समुक्षितः । शुशुभे लक्ष्मणः श्रीमान्विधूम इव पद्मकः ॥ २०  
 इन्द्रजित्त्वात्मनः कर्म प्रसमीक्ष्याधिगम्य च । विनद्य सुमहानादमिदं वचनमब्रवीत् ॥ २१  
 पत्रिणः शितधारास्ते शरा मत्कार्मुकच्युताः । आदास्यन्तेऽद्य सौमित्रे जीवितं जीवितान्तगाः  
 अद्य गोमायुसङ्गाश्च श्येनसङ्गाश्च लक्ष्मण । गृध्राश्च निपतन्तु त्वां गतासुं निहतं मया ॥ २३  
 क्षत्रबन्धुं सदाऽञ्जयं रामः परमदुर्मतिः । भक्तं भ्रातरमद्यैव त्वां द्रक्ष्यति मया हतम् ॥ २४  
 विशस्तकवर्षं भूमौ व्यपविद्धशरासनम् । हतोत्तमाङ्गं सौमित्रे त्वामद्य निहतं मया ॥ २५  
 इति ब्रुवाणं संरुद्धं परुषं रावणात्मजम् । हेतुमद्वाक्यमत्यर्थं लक्ष्मणः प्रत्युवाच ह ॥ २६  
 वाग्बलं त्यज दुर्बुद्धे क्रूरकर्मासि राक्षस । अथ कस्माद्ददस्येतत्संपादय सुकर्मणा ॥ २७  
 अकृत्वा कथसे कर्म किमर्थमिह राक्षस । कुरु तत्कर्म येनाहं श्रद्धान् तव कथनम् ॥ २८  
 अनुक्त्वा परुषं वाक्यं किञ्चिदप्यनवक्षिपन् । अविकथन्वधिष्यामि त्वां पश्य पुरुषाधम ॥ २९  
 इत्युक्त्वा पञ्च नाराचानाकर्णापूरिताञ्शितान् । निजघान महावेगाँल्लक्ष्मणो राक्षसोरसि ॥ ३०  
 मुपत्रवाजिता बाणा ज्वलिता इव पद्मगाः । नैर्ऋतोरस्यभासन्त सवितू रश्मयो यथा ॥ ३१  
 स शरैराहतस्तेन सरोषो रावणात्मजः । सुप्रयुक्तैस्त्रिभिर्बाणैः प्रतिविव्याध लक्ष्मणम् ॥ ३२  
 स बभूव तदा भीमो नरराक्षससिंहयोः । विमर्दस्तुमुलो युद्धे परस्परजयैषिणोः ॥ ३३  
 उभौ हि बलसंपन्नावुभौ विक्रमशालिनौ ॥ ३४  
 उभावपि सुविक्रान्तौ सर्वशस्त्रास्त्रकोविदौ । उभौ परमदुर्जेयावतुल्यबलतेजसौ ॥ ३५  
 युयुधाते तदा वीरौ ग्रहाविव नभोगतौ ॥ ३६  
 बलवृत्राविवाभीतौ युधि तौ दुष्प्रधर्षणौ । युयुधाते महात्मानौ तदा केसरिणाविव ॥ ३७  
 बहूनवसृजन्तौ हि मार्गणौघानवस्थितौ । नरराक्षससिंहौ तौ प्रहृष्टावभ्ययुध्यताम् ॥ ३८  
 सुसंप्रहृष्टौ नरराक्षसोत्तमौ जयैषिणौ मार्गणचापधारिणौ ।  
 परस्परं तौ प्रववर्षतुर्भृशं शरौघवर्षेण बलाहकाविव ॥ ३९  
 अभिप्रवृद्धौ युधि युद्धकोविदौ शरासिचण्डौ शितशस्त्रधारिणौ ।  
 अभीक्षणमाविव्यधतुर्महाबलौ महाहवे शम्बरवासवाविव ॥ ४०  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टाशीतितमः सर्गः ॥ ८८ ॥

## एकोनवतितमः सर्गः ।

- ततः शरं दाशरथिः संधायामिन्नकर्शनः । ससर्ज राक्षसेन्द्राय क्रुद्धः सर्प इव श्वसन् ॥ १
- तस्य ज्यातलनिर्घोषं स श्रुत्वा रावणात्मजः । विवर्णवदनो भूत्वा लक्ष्मणं समुदैक्षत ॥ २
- तं विवर्णमुखं दृष्ट्वा राक्षसं रावणात्मजम् । सौमित्रिं युद्धसंयुक्तं प्रत्युवाच विभीषणः ॥ ३
- निमित्तान्यनुपपद्यामि यान्यस्मिन्नावणात्मजे । त्वरतेन महाबाहो भग्न एष न संशयः ॥ ४
- ततः संधाय सौमित्रिर्बाणानग्निशिखोपमान् । मुमोष निशितांस्तस्मिन्सर्पानिव महाविषान् ५
- शक्राशनिसमस्पर्शैर्लक्ष्मणेनाहतः शरैः । मुहूर्तमभवन्मूढः सर्वसंक्षुभितेन्द्रियः ॥ ६
- उपलभ्य मुहूर्तेन संज्ञां प्रत्यागतेन्द्रियः । ददर्शावस्थितं वीरं वीरो दशरथात्मजम् ॥ ७
- सोऽभिचक्राम सौमित्रिं रोषात्संरक्तलोचनः । अब्रवीच्चैनमासाद्य पुनः स परुषं वचः ॥ ८
- किं न स्मरसि तद्युद्धे प्रथमे मत्पराक्रमम् । निबद्धस्त्वं सह भ्रात्रा यदा भुवि विवेष्टसे ॥ ९
- युवां खलु महायुद्धे शक्राशनिसमैः शरैः । शायितां प्रथमं भूमौ विसंज्ञौ सपुरःसरौ ॥ १०
- स्मृतिर्वा नास्ति ते मन्ये व्यक्तं वा यमसादनम् । गन्तुमिच्छसि यस्मात्त्वं मां धर्षयितुमिच्छसि ॥ ११
- यदि ते प्रथमे युद्धे न दृष्टो मत्पराक्रमः । अद्य ते दर्शयिष्यामि तिष्ठेदानीं व्यवस्थितः ॥ १२
- इत्युक्त्वा सप्तभिर्बाणैरभिविव्याध लक्ष्मणम् । दशभिस्तु हनूमन्तं तीक्ष्णधारैः शरोत्तमैः ॥ १३
- ततः शरशतेनैव सुप्रयुक्तेन वीर्यवान् । क्रोधाद्दिगुणसंरब्धो निर्बिभेद विभीषणम् ॥ १४
- तद्दृष्टेन्द्रजिता कर्म कृतं रामानुजस्तदा । अचिन्तयित्वा प्रहसन्नैतत्किंचिदिति ब्रुवन् ॥ १५
- मुमोष स शरान्योरान्संगृह्य नरपुङ्गवः ॥ १५
- अभीतवदनः क्रुद्धो रावणिं लक्ष्मणो युधि । नैवं रणगताः शूराः प्रहरन्ते निशाचर ॥ १६
- लषवश्चाल्पवीर्याश्च सुखा हीमे शरास्तव । नैवं शूरास्तु युध्यन्ते समरे जयकाङ्क्षिणः ॥ १७
- इत्येवं तं ब्रुवाणस्तु शरवर्षैरवाकिरत् ॥ १८
- तस्य बाणैः सुविध्वस्तं कवचं हेमभूषितम् । व्यशीर्यत रथोपस्थे ताराजालमिवाम्बरात् ॥ १९
- विधूतवर्मा नाराचैर्बभूव स कृतव्रणः । इन्द्रजित्समरे वीरः प्ररूढ इव सानुमान् ॥ २०
- ततः शरसहस्रेण संक्रुद्धो रावणात्मजः । बिभेद समरे वीरं लक्ष्मणं भीमविक्रमः ॥ २१
- व्यशीर्यत महादिव्यं कवचं लक्ष्मणस्य च । कृतप्रतिकृतान्योन्यं बभूवतुरभिद्रुतौ ॥ २२
- अभीक्षणं निःश्वसन्तौ तौ युज्येतां तुमुलं युधि । शरसंकुत्तसर्वाङ्गौ सर्वतो रुधिरोक्षितौ ॥ २३
- सुदीर्घकालं तौ वीरावन्योन्यं निशितैः शरैः । ततक्षतुर्महात्मानौ रणकर्मविशारदौ ॥ २४
- बभूवतुश्चात्मजये यत्तौ भीमपराक्रमौ । तौ शरौघैस्तदा कीर्णौ निकृत्तकवचध्वजौ ॥ २५
- श्वसन्तौ रुधिरं चोष्णं जलं प्रस्रवणाविव ॥ २५
- शरवर्षं ततो घोरं मुञ्चतोर्भीमनिःस्वनम् । सासारयोरिवाकाशे नीलयोः कालमेघयोः ॥ २६
- तयोरथ महान्कालो व्यत्ययाद्युध्यमानयोः । न च तौ युद्धवैमुख्यं श्रमं वाप्युपजग्मतुः ॥ २७
- अस्त्राण्यस्त्रविदां श्रेष्ठौ दर्शयन्तौ पुनः पुनः । शरानुञ्जावचाकारानन्तरिक्षे बबन्धतुः ॥ २८
- व्यपेतदोषमस्यन्तौ लघु चित्रं च सुष्ठु च । उभौ तौ तुमुलं घोरं चक्रतुर्नरराक्षसौ ॥ २९
- तयोः पृथक् पृथक् भीमः शुश्रुवे तलनिस्वनः । प्रकम्पयञ्जनं घोरो निर्घात इव दारुणः ॥ ३०
- स तयोर्भ्राजते शब्दस्तदा समरसक्तयोः । सुघोरयोर्निघ्नतोर्गगने मेघयोर्यथा ॥ ३१

सुवर्णपुङ्गवैर्नाराचैर्बलवन्तौ कृतप्रणौ । प्रसुञ्जुषाते रुधिरं कीर्तिमन्तौ जये धृती ॥ ३२  
 ते गात्रयोर्निपतिता रुक्मपुङ्गवः शरा युधि । असृङ्गद्वा विनिष्पत्य विविशुर्धरणीतलम् ॥ ३३  
 अन्ये मुनिक्षितैः शस्त्रैराकाशे संजघट्टिरे । बभञ्जुश्चिच्छिदुश्चान्ये तयोर्बाणाः सहस्रशः ॥ ३४  
 सं बभूव रणो घोरस्तयोर्बाणमयश्चयः । अग्निभ्यामिव दीप्ताभ्यां सत्रे कुशमयश्चयः ॥ ३५  
 तयोः कृतप्रणौ देहौ शुश्रुभाते महात्मनोः । सपुष्पाविव निष्पत्रौ वने शात्मलिकिंशुकौ ॥ ३६  
 चक्रतुस्तुमुलं घोरं संनिपातं मुहुर्मुहुः । इन्द्रजिलक्ष्मणश्चैव परस्परवधैषिणौ ॥ ३७  
 लक्ष्मणो रावणिं युद्धे रावणिश्चापि लक्ष्मणम् । अन्योन्यं तावभिघ्नन्तौ न श्रमं प्रत्यपद्यतां ३८  
 बाणजालैः शरीरस्थैरवगाढैस्तरस्विनौ । शुश्रुभाते महावीर्यौ प्ररूढाविव पर्वतौ ॥ ३९  
 तयो रुधिरसिक्तानि संवृतानि शरैर्भृशम् । बभ्राजुः सर्वगात्राणि ज्वलन्त इव पावकाः ॥ ४०  
 तयोरथ महान्कालो व्यत्ययाद्युध्यमानयोः । न च तौ युद्धवैमुख्यं श्रमं बाप्युपजग्मतुः ॥ ४१

अथ समरपरिश्रमं निहन्तुं समरमुखेष्वजितस्य लक्ष्मणस्य ।

प्रियहितमुपपादयन्महौजाः समरमुपेत्य विभीषणोऽवतस्थे ॥ ४२

इत्यार्षे श्रीमद्रामायणे वाल्मीकीय आदिकान्ये युद्धकाण्ड एकोनवतितमः सर्गः ॥ ८९ ॥

### नवतितमः सर्गः ।

युध्यमानौ तु तौ दृष्ट्वा प्रसक्तौ नरराक्षसौ । प्रभिन्नाविव मातङ्गौ परस्परवधैषिणौ ॥ १  
 तौ द्रष्टुकामः सङ्ग्रामे परस्परगतौ बली । शूरः स रावणभ्राता तस्थौ सङ्ग्राममूर्धनि ॥ २  
 ततो विस्फारयामास महद्हनुरवस्थितः । उत्ससर्ज च तीक्ष्णाभ्राक्षसेषु महाशरान् ॥ ३  
 ते शराः शिखिसंकाशा निपतन्तः समाहिताः । राक्षसान्दारयामासुर्वज्राणीव महागिरीन् ॥ ४  
 विभीषणस्यानुचरास्तेऽपि शूलासिपट्टिशैः । चिच्छिदुः समरे वीरान्नाक्षसान्नाक्षसोत्तमाः ॥ ५  
 राक्षसैस्तैः परिवृतः स तदा तु विभीषणः । बभौ मध्ये प्रहृष्टानां कलभानामिव द्विपः ॥ ६  
 ततः संबोदयानो वै हरीन्नक्षो रणप्रियान् । उवाच वचनं काले कालज्ञो रक्षसां वरः ॥ ७  
 एकोऽयं राक्षसेन्द्रस्य परायणमिव स्थितः । एतच्छेषं बलं तस्य किं तिष्ठत हरीश्वराः ॥ ८  
 अस्मिन्विनिहते पापे राक्षसे रणमूर्धनि । रावणं वर्जयित्वा तु शेषमस्य हतं बलम् ॥ ९  
 प्रहस्तो निहतो वीरो निकुम्भश्च महाबलः । कुम्भकर्णश्च कुम्भश्च धूम्राक्षश्च निशाचरः ॥ १०  
 जम्बुमाली महामाली तीक्ष्णवेगोऽशनिप्रभः । सुसघ्नो यज्ञकोपश्च वज्रदंष्ट्रश्च राक्षसः ॥ ११  
 संह्रादी विकटो निघ्नस्तपनो दम एव च । प्रघासः प्रघसश्चैव प्रजङ्घो जङ्घ एव च ॥ १२  
 अग्निकेतुश्च दुर्धरो रश्मिकेतुश्च वीर्यवान् । विद्युजिह्वो द्विजिह्वश्च सूर्यशत्रुश्च राक्षसः ॥ १३  
 अकम्पनः सुपार्श्वश्च चक्रमाली च राक्षसः । कम्पनः सत्त्ववन्तौ तौ देवान्तकनरान्तकौ ॥ १४  
 एतास्त्रिहत्यातिबलान्वहून्नाक्षससप्तमान् । बाहुभ्यां सागरं तीर्त्वा लङ्घयतां गोप्पदं लघुम् ॥ १५  
 एतावदेव शेषं वो जेतव्यमिह वानराः । हताः सर्वे समागम्य राक्षसा बलदर्पिताः ॥ १६  
 अयुक्तं निधनं कर्तुं पुत्रस्य जैनितुर्मम । घृणामपास्य रामार्थं निहन्यां भ्रातुरात्मजम् ॥ १७  
 हन्तुकामस्य मे बाष्पं चक्षुश्चैव निरुच्यति । तमेवैष महाबाहुर्लक्ष्मणः शमयिष्यति ॥ १८  
 वानरा घ्नत संभूय भृत्यानस्य समीपगान् ॥ १८

१ सः रणः घोरो बभूव । यस्मिन्स्तयोर्बाणमयश्चयः समूहः सत्रे दीप्ताभ्यामग्निभ्यां सहितः कुशमयश्चय इवासीत् । अमी  
 गाढपत्त्याहवनीयौ । २ गतिः । ३ जनितुः जनयितुः । छान्दसोयं प्रयोगः । पितृव्यस्यैस्वर्थः । ४ बाष्पं कर्तुं ।

इति तेनातियज्ञसा राक्षसेनाभिषोदिताः । वानरेन्द्रा जहृषिरे लाङ्गुलानि च विव्यधुः ॥ १९  
 ततस्ते कपिशार्दूलाः श्वेलन्तश्च मुहुर्मुहुः । मुमुचुर्विविधानादान्मेघान्दृष्ट्वेव बर्हिणः ॥ २०  
 जाम्बवानपि तैः सर्वैः स्वयूथैरपि संबृतः । अक्षमभिस्ताडयामास नखैर्दन्तैश्च राक्षसान् ॥ २१  
 निम्नन्तमृक्षाधिपतिं राक्षसास्ते महाबलाः । परिवन्नुर्भयं त्यक्त्वा तमनेकविधायुधाः ॥ २२  
 शरैः परशुभिस्तीक्ष्णैः पट्टसैर्यष्टितोमरैः । जाम्बवन्तं मृधे जम्नुर्निम्नन्तं राक्षसीं चमूम् ॥ २३  
 स संप्रहारस्तुमुलः संजज्ञे कपिरक्षसाम् । देवासुराणां क्रुद्धानां यथा भीमो महास्वनः ॥ २४  
 हनुमानपि संक्रुद्धः सालमुत्पाप्य वीर्यवान् । रक्षसां कदनं चक्रे संमासाद्य सहस्रशः ॥ २५  
 स दस्त्वा तुमुलं युद्धं पितृव्यस्येन्द्रजिद्युधि । लक्ष्मणं परवीरं पुनरेवाभ्यधावत ॥ २६  
 सौ प्रयुञ्जी तदा वीरौ मृधे लक्ष्मणराक्षसौ । शरीरानभिवर्षन्तौ जम्नुस्तौ परस्परम् ॥ २७  
 अभीक्ष्णमन्तर्दधतुः शरजालैर्महाबलौ । चन्द्रादित्याविषोष्णान्ते यथा मेघैस्तरस्विनौ ॥ २८  
 न ह्यादानं न संधानं धनुषो वा परिग्रहः । न विप्रमोक्षो बाणानां न विकर्षो न विग्रहः ॥ २९  
 न मुष्टिप्रतिसंधानं न लक्ष्यप्रतिपादनम् । अदृश्यत तयोस्तत्र युध्यतोः पाणिलाघवात् ॥ ३०  
 चापवेगविनिर्मुक्तबाणजालैः समन्ततः । अन्तरिक्षे हि संछन्ने न रूपाणि चकाशिरे ॥ ३१  
 लक्ष्मणो रावणिं प्राप्य रावणिश्चापि लक्ष्मणम् । अव्यवस्था भवत्युग्रा ताभ्यामन्योन्यविग्रहे ॥  
 ताभ्यामुभाभ्यां तरसा विसृष्टैर्विशिखैः शितैः । निरन्तरमिवाकाशं बभूव तमसावृतम् ॥ ३३  
 तैः पतञ्जिश्च बहुभिस्तयोः शरशतैः शितैः । दिशश्च प्रदिशश्चैव बभूवुः शीरसंकुलाः ॥ ३४  
 तमसा संबृतं सर्वमासीद्भीमतरं महत् । अस्तं गते सहस्रांशौ संबृतं तमसेव हि ॥ ३५  
 रुधिरौघमहानद्यः प्रावर्तन्त सहस्रशः । क्रव्यादा दारुणा वाग्भिश्चिक्षिपुर्भीमनिःस्वनम् ॥ ३६  
 न तदानीं बवौ वायुर्न च जग्वाल पावकः । स्वस्त्यस्तु लोकेभ्य इति जजल्पुश्च महर्षयः ॥ ३७  
 संपेतुश्चात्र संप्राप्ता गन्धर्वाः सह चारणैः ॥ ३८  
 अथ राक्षससिंहस्य कृष्णान्कनकभूषणान् । शरैश्चतुर्भिः सौमित्रिर्विव्याध चतुरो हयान् ॥ ३९  
 ततोऽपरेण भलेन शितेन निशितेन च । संपूर्णायतमुक्तेन सुपत्रेण सुवर्षसा ॥ ४०  
 महेन्द्राशनिकल्पेन सूतस्य विचरिष्यतः । स तेन बाणाशनिना तलशब्दानुनादिना ॥ ४१  
 लाघवाद्वाघवः श्रीमाञ्शिरः कायादपाहरत् ४२ ॥ स यन्तरि महातेजा हते मन्दोदरीसुतः ४३  
 स्वयं सारथ्यमकरोत्पुनश्च धनुरस्मृशत् । तदद्भुतमभूत्तत्र सामर्थ्यं पश्यतां युधि ॥ ४४  
 हतेषु व्यग्रहस्तं तं विव्याध निशितैः शरैः । धनुष्यथ पुनर्व्यग्रे ह्येषु मुमुचे शरान् ॥ ४५  
 छिद्रेषु तेषु बाणेषु सौमित्रिः शीघ्रविक्रमः । अर्दयामास बाणौघैर्विचरन्तमभीतवत् ॥ ४६  
 निहतं सारथिं दृष्ट्वा समरे रावणात्मजः । प्रजहौ समरोद्धर्षं विषण्णः स बभूवह ॥ ४७  
 विषण्णवदनं दृष्ट्वा राक्षसं हरियूथपाः । ततः परमसंहृष्टा लक्ष्मणं चाभ्यपूजयन् ॥ ४८  
 ततः प्रमाथी शरभो रभसो गन्धमादनः । अमृष्यमाणाश्चत्वारश्चक्रुर्वेगं हरीश्वराः ॥ ४९  
 ते चास्य हयमुख्येषु तूर्णमुत्प्लुत्य वानराः । चतुर्षु सुमहावीर्या निपेतुर्भीमविक्रमाः ॥ ५०  
 तेषामधिष्ठितानां तैर्बानरैः पर्वतोपमैः । मुखेभ्यो रुधिरं रक्तं हयानां ममवर्तत ॥ ५१  
 ते हया मथिता भग्ना व्यसवो धरणीं गताः । ते निहत्य हयांस्तस्य प्रमथ्य च महारथम् ॥ ५२

१ लक्ष्मणो रावणिं रावणिश्चापि लक्ष्मणं प्राप्य ताभ्यामन्योन्यविग्रहे अन्योन्याभिभवे उग्रा अव्यवस्था भवति । अन्यो-  
 न्यप्राप्तावयमेनं निगृह्णाति अयं वा एनमिति निश्चयो नाभवदित्यर्थः ।

पुनरुत्पत्य वेगेन तस्फुर्लक्ष्मणपार्श्वतः । स हताश्वदवप्लुत्य रथान्मथितसारथेः ॥

शरवर्षेण सौमित्रिमन्थधावत् रावणिः ॥

५३

ततो महेन्द्रप्रतिमः स लक्ष्मणः पदातिनं तं निशितैः शरोत्तमैः ।

सृजन्तमाजौ निशिताञ्जरोत्तमानभृशं तदा बाणगणैर्न्यवारयत् ॥

५४

इत्यार्षे श्रीमद्रामायणे वाल्मीकीय आदिकाण्डे युद्धकाण्डे नवतितमः सर्गः ॥ ९० ॥

### एकनवतितमः सर्गः ।

स हताश्वो महातेजा भूमौ तिष्ठन्निशाचरः । इन्द्रजित्परमकुङ्कः संप्रजज्वाल तेजसा ॥ १

तां धन्विनौ जिघांसन्तावन्योन्यमिषुभिर्भृशम् । विजयेनाभिनिष्कान्तौ वने गजवृषाषिब ॥२

निबर्हयन्तश्चान्योन्यं ते राक्षसवनौकसः । भर्तारं न जहुर्युद्धे संपतन्तस्ततस्ततः ॥ ३

ततस्तात्राक्षसान्सर्वान्हर्षयत्रावणात्मजः । स्तुवानो हर्षमाणश्च इदं वचनमब्रवीत् ॥ ४

तमसा बहुलेनेमाः संसक्ताः सर्वतो दिशः । नेह विज्ञायते स्वो वा परो वा राक्षसोत्तमाः ॥५

धृष्टं भवन्तो युध्यन्तु हरीणां मोहनाय वै । अहं तु रथमास्थाय आगमिष्यामि संयुगम् ॥६

तथा भवन्तः कुर्वन्तु यथेमे काननौकसः । न युज्येयुर्वुरात्मानः प्रविष्टे नगरं मयि ॥ ७

इत्युक्त्वा रावणसुतो वञ्चयित्वा वनौकसः । प्रविवेश पुरीं लङ्कां रथहेतोरमित्रहा ॥ ८

स रथं भूषयित्वा तु रुचिरं हेमभूषितम् । प्रासासिशतसंपूर्णं युक्तं परमबाजिभिः ॥ ९

अधिष्ठितं ह्यज्ञेन सूतेनाप्तोपदेशिना । आरुरोह महातेजा रावणिः समितिंजयः ॥ १०

स राक्षसगणैर्मुख्यैर्वृतो मन्दोदरीसुतः । निर्ययौ नगरात्पूर्वं कृतान्तबलघोदितः ॥ ११

सोऽभिनिष्कम्य नगरादिन्द्रजित्परवीरहा । अभ्ययाज्जवनैरश्वैर्लक्ष्मणं सविभीषणम् ॥ १२

ततो रथस्थमालोक्य सौमित्री रावणात्मजम् । वानराश्च महावीर्या राक्षसश्च विभीषणः ॥

विस्मयं परमं जग्मुर्लाघवात्तस्य धीमतः ॥ १३

रावणिश्चापि संकुङ्को रणे वानरयूथपान् । पातयामास बाणौघैः शतशोऽथ सहस्रशः ॥ १४

स मण्डलीकृतधनुं रावणिः समितिंजयः । हरीनभ्यहनत्कुङ्कः परं लाघवमास्थितः ॥ १५

ते वध्यमाना हरयो नाराचैर्भीमविक्रमाः । सौमित्रिं शरणं प्राप्ताः प्रजापतिमिव प्रजाः ॥ १६

ततः समरकोपेन ज्वलितो रघुनन्दनः । चिच्छेद कार्मुकं तस्य दर्शयन्पाणिलाघवम् ॥ १७

सोऽन्यत्कार्मुकमादाय सज्यं चक्रे त्वरन्निव । तदप्यस्य त्रिभिर्बाणैर्लक्ष्मणो निरकृन्तत ॥ १८

मथेनं छिन्नधन्वानमाशीविषविषोपमैः । विव्याधोरसि सौमित्री रावणिं पञ्चभिः शरैः ॥ १९

ते तस्य कायं निर्भिद्य महाकार्मुकनिःसृताः । निपेतुर्धरणीं बाणा रक्ता इव महोरगाः ॥ २०

स भिन्नवर्मा रुचिरं वमन्वक्रेण रावणिः । जग्राह कार्मुकश्रेष्ठं दृढज्यं बलवत्तरम् ॥ २१

स लक्ष्मणं समुद्दिश्य परं लाघवमास्थितः । वर्षेण शरवर्षाणि वर्षाणीव पुरन्दरः ॥ २२

मुक्तमिन्द्रजिता तत्तु शरवर्षमरिन्दमः । अवारयदसंभ्रान्तो लक्ष्मणः सुदुरासदम् ॥ २३

दर्शयामास च तदा रावणिं रघुनन्दनः । असंभ्रान्तो महातेजास्तदद्भुतमिवाभवत् ॥ २४

ततस्तात्राक्षसान्सर्वास्त्रिभिरेकैकमाहवे ॥ २५

अविध्यत्परमकुङ्कः शीघ्रास्त्रं संप्रदर्शयन् । राक्षसेन्द्रसुतं चापि बाणौघैः समताडयत् ॥ २६

सोऽतिविद्धो बलवता शत्रुणा शत्रुघातिना । असक्तं प्रेषयामास लक्ष्मणाय बहुञ्छरान् ॥२७

तानप्रासाञ्चितैर्बाणैश्चिच्छेद रघुनन्दनः । सारथेरस्य च रणे रथिनो रथसप्तमः ॥  
 शिरो जहार धर्मात्मा भलेनानतपर्वणा ॥ २८  
 असूतास्ते हयास्तत्र रथमूहुरविक्रवाः । मण्डलान्यभिधावन्तस्तदद्भुतमिवाभवत् ॥ २९  
 अमर्षवशमापन्नः सौमित्रिर्दृढविक्रमः । प्रत्यविज्यद्भयांस्तस्य शरैर्वित्रासयन्नणे ॥ ३०  
 अमृष्यमाणस्तर्कम रावणस्य सुतो बली । विव्याध दशभिर्बाणैः सौमित्रिं तममर्षणम् ॥ ३१  
 ते तस्य वज्रप्रतिमाः शराः सर्पविषोपमाः । विलयं जगमुराहत्य कवचं काञ्चनप्रभम् ॥ ३२  
 अभेद्यकवचं मत्त्वा लक्ष्मणं रावणात्मजः । ललाटे लक्ष्मणं बाणैः सुपुङ्खैस्त्रिभिरिन्द्रजित् ॥  
 अविध्यत्परमक्रुद्धः शीघ्रास्त्रं च प्रदर्शयन् ॥ ३३  
 तैः पृषत्कैर्ललाटस्थैः शुशुभे रघुनन्दनः । रणाग्रे समरश्लाघी त्रिशुङ्ग इव पर्वतः ॥ ३४  
 स तथा ह्यर्दितो बाणै राक्षसेन महामृधे । तमाशु प्रतिविव्याध लक्ष्मणः पञ्चभिः शरैः ॥  
 विकृष्येन्द्रजितो युद्धे वदने शुभकुण्डले ॥ ३५  
 लक्ष्मणेन्द्रजितौ वीरौ महाबलशरासनौ । अन्योन्यं जघ्नतुर्बाणैर्विशिखैर्भीमविक्रमौ ॥ ३६  
 ततः शोणितदिग्धाङ्गौ लक्ष्मणेन्द्रजितावुभौ । रणे तौ रेजतुर्वीरौ पुष्पिताविव किंशुकौ ॥ ३७  
 तौ परस्परमभ्येत्य सर्वगात्रेषु धन्विनौ । घोरैर्विव्यधतुर्बाणैः कृतभावावुभौ जये ॥ ३८  
 ततः समरकोपेन संयुक्तो रावणात्मजः । विभीषणं त्रिभिर्बाणैर्विव्याध वदने शुभे ॥ ३९  
 अयोमुखैस्त्रिभिर्विष्णा राक्षसेन्द्रं विभीषणम् । एकैकेनाभिविव्याध तान्सर्वान्हरियूथपान् ॥ ४०  
 तस्मै दृढतरं क्रुद्धो जघान गदया हयान् । विभीषणो महातेजा रावणेः स दुरात्मनः ॥ ४१  
 स हताश्वदवप्रुत्य रथाभिहतसारथेः । रथशक्तिं महातेजाः पितृव्याय मुमोच ह ॥ ४२  
 तामापतन्तीं संप्रेक्ष्य सुमित्रानन्दवर्धनः । चिच्छेद निशितैर्बाणैर्दशधा सापतद्भुवि ॥ ४३  
 तस्मै दृढधनुः क्रुद्धो हताश्वाय विभीषणः । वज्रस्पर्शसमान्पञ्च ससर्जोरसि मार्गणान् ॥ ४४  
 ते तस्य कायं निर्भिद्य रुक्मपुङ्गा निमित्तगोः । बभूवुर्लोहितादिग्धा रक्ता इव महोरगाः ॥ ४५  
 स पितृव्याय संक्रुद्ध इन्द्रजिच्छरमाददे । उत्तमं रक्षसां मध्ये यमदत्तं महाबलः ॥ ४६  
 तं समीक्ष्य महातेजा महेषुं तेन संहितम् । लक्ष्मणोऽप्याददे बाणमन्यं भीमपराक्रमः ॥ ४७  
 कुबेरेण स्वयं स्वप्ने स्वस्मै दत्तं महात्मना । दुर्जयं दुर्विषह्यं च सेन्द्रैरपि सुरासुरैः ॥ ४८  
 तयोस्ते धनुषी श्रेष्ठे बाहुभिः परिघोपमैः । विकृष्यमाणे बलवत्क्रौञ्चाविव चुकूजतुः ॥ ४९  
 ताभ्यां तौ धनुषि श्रेष्ठे संहितौ सायकोत्तमौ । विकृष्यमाणौ वीराभ्यां भृशं जज्वलतुः श्रिया  
 तौ भासयन्तावाकाशं धनुर्भ्यां विशिखौ च्युतौ । मुखेन मुखमाहत्य संनिपेततुरोजसा ॥ ५१  
 संनिपातस्तयोरानीच्छरयोर्घोररूपयोः । सधूमविस्फुलिङ्गश्च तज्जोऽग्निर्दारुणोऽभवत् ॥ ५२  
 तौ महाग्रहसंकाशावन्योन्यं संनिपत्य च । सङ्ग्रामे शतधा यान्तौ मेदिन्यां विनिपेततुः ॥ ५३  
 शरौ प्रतिहतौ दृष्ट्वा तावुभौ रणमूर्धनि । प्रीडितौ जातरोषौ च लक्ष्मणेन्द्रजितौ तदा ॥ ५४  
 सुसंरब्धस्तु सौमित्रिरस्त्रं वारुणमाददे ॥ ५५  
 रौद्रं मोहेन्द्रजिद्युद्धे व्यसृजद्युधि निष्ठितः । तेन तद्विहतं त्वस्त्रं वारुणं परमाद्भुतम् ॥ ५६  
 ततः क्रुद्धो महातेजा इन्द्रजित्समितिंजयः । आप्रेयं संदधे दीप्तं स लोकं संक्षिपन्निव ॥ ५७  
 सौरेणास्त्रेण तद्दीरो लक्ष्मणः प्रत्यवारयत् ॥ ५८

अस्त्रं निवारितं दृष्ट्वा रावणिः क्रोधमूर्च्छितः । आसुरं शत्रुनाशाय घोरमस्त्रं समाददे ॥ ५९  
 तस्मात्पापाद्विनिष्पेतुर्भास्वराः कूटमुद्गराः । शूलानि च भुशुण्ठ्यश्च गदाः खड्गाः परश्वधाः ६०  
 तद्दृष्ट्वा लक्ष्मणः संख्ये घोरमस्त्रमथासुरम् । अवार्थं सर्वभूतानां सर्वशत्रुविनाशनम् ॥  
 माहेश्वरेण द्युतिमांस्तदस्त्रं प्रत्यवारयत् ॥ ६१  
 तयोः सुतुमुलं युद्धं संबभूवाद्भुतोपमम् । गगनस्थानि भूतानि लक्ष्मणं पर्यवारयन् ॥ ६२  
 भ्रंवाभिरुते भीमे युद्धे वानररक्षसाम् । भूतैर्बहुभिराकाशं विस्मितैराकृतं बभौ ॥ ६३  
 ऋषयः पितरो देवा गन्धर्वा गरुडोरगाः । शतक्रतुं पुरस्कृत्य ररक्षुर्लक्ष्मणं रणे ॥ ६४  
 अधान्यं मार्गणश्रेष्ठं संदधे राघवानुजः । हुताशनसमस्पर्शं रावणात्मजदारणम् ॥ ६५  
 सुपत्रमनुवृत्ताङ्गं सुपर्वाणं सुसंस्थितम् । सुवर्णविकृतं वीरः शरीरान्तकरं शरम् ॥ ६६  
 दुरावारं दुर्विषह्यं राक्षसानां भयावहम् । आशीविषविषप्रख्यं देवसङ्घैः समर्षितम् ॥ ६७  
 यं शक्रो महातेजा दानवानजयत्प्रभुः । पुरा दैवासुरे युद्धे वीर्यवान्हरिवाहनः ॥ ६८  
 तदन्द्रमस्त्रं सौमित्रिः संयुगेष्वपराजितम् । शरश्रेष्ठं धनुःश्रेष्ठे नरश्रेष्ठोऽभिसंदधे ॥ ६९  
 संधायामित्रदलनं विचर्कषं शरासनम् । सज्यमायम्य दुर्धर्षं कालो लोकक्षये यथा ॥ ७०  
 संधाय धनुषि श्रेष्ठे विकर्षन्निदमन्नवीत् । लक्ष्मीवाँल्लक्ष्मणो वाक्यमर्थसाधकमात्मनः ॥ ७१  
 धर्मात्मा सत्यसन्धश्च रामो दाशरथिर्यदि । पौरुषे चाप्रतिद्वन्द्वः शरैर्न जहि रावणिम् ॥ ७२  
 इत्युक्त्वा बाणमाकर्णं विकृष्य तमजिह्वगम् । लक्ष्मणः समरे वीरः ससर्जेन्द्रजितं प्रति ॥  
 ऐन्द्रास्त्रेण समायोज्य लक्ष्मणः परवीरहा ॥ ७३  
 स शिरः सशिरस्त्राणं श्रीमज्ज्वलितकुण्डलम् । प्रमध्येन्द्रजितः कायात्पातयामास भूतले ॥ ७४  
 तद्राक्षसतनूजस्य छिन्नस्कन्धं शिरो महत् । तपनीयनिभं भूमौ ददृशे रुधिरोक्षितम् ॥ ७५  
 हतस्तु निपपाताशु धरण्यां रावणात्मजः । कवची सशिरस्त्राणो विध्वस्तः सशरासनः ॥ ७६  
 चुक्रुथुस्ते ततः सर्वे वानराः सविभीषणाः । हृष्यन्तो निहते तस्मिन्देवा वृत्रवधे यथा ॥ ७७  
 अधान्तरिक्षे देवानामृषीणां च महात्मनाम् । अभिजज्ञे च संनादो गन्धर्वाप्सरसामपि ॥ ७८  
 पतितं तमभिज्ञाय राक्षसी सा महाचमूः । वध्यमाना दिशो भेजे हरिभिर्जितकाशिभिः ॥ ७९  
 वानैर्वध्यमानास्ते शस्त्राण्युत्सृज्य राक्षसाः । लङ्कामभिमुखाः ससृर्नष्टसंज्ञाः प्रधाविताः ॥ ८०  
 दुद्रुवुर्बहुधा भीता राक्षसाः शतशो दिशः । त्यक्त्वा प्रहरणान्सर्वे पट्टसासिपरश्वधान् ॥ ८१  
 कंचिल्लङ्कां परित्रस्ताः प्रविष्टा वानरार्दिताः । समुद्रे पतिताः केचित्केचित्पर्वतमाश्रिताः ॥ ८२  
 हतमिन्द्रजितं दृष्ट्वा शयानं समरक्षितौ । राक्षसानां सहस्रेषु न कश्चित्प्रत्यदृश्यत ॥ ८३  
 यथाऽस्तंगत आदित्ये नावतिष्ठन्ति रश्मयः । तथा तस्मिन्निपतिते राक्षसास्ते गता दिशः ८४  
 शान्तरश्मिर्वादित्यो निर्वाण इव पावकः । स बभूव महातेजा व्यपास्तगतजीवितः ॥ ८५  
 प्रशान्तपीडाबहुलो नष्टारिष्टः प्रतापवान् । बभूव लोकः पतिते राक्षसेन्द्रसुते तदा ॥ ८६  
 हर्षं च शक्रो भगवान्सह सर्वैः सुरर्षभैः । जगाम निहते तस्मिन्नाक्षसे पापकर्मणि ॥ ८७  
 आकाशे चापि देवानां श्शुश्रुवे दुन्दुभिस्वनः ८८ नृत्यद्भिरप्सरोभिश्च गन्धर्वैश्च महात्मभिः ८९  
 ववृषुः पुष्पवर्षाणि तदद्भुतमभूत्सदा । प्रशंसंमुहते तस्मिन्नाक्षसे क्रूरकर्मणि ॥ ९०  
 शृद्धा आपो दिशश्चैव जहृषुर्देत्यदानवाः । आजग्मुः पतिते तस्मिन्सर्वलोकभयावहे ॥ ९१

ऊचुश्च सहिताः सर्वे देवगणधर्वदानवाः । विष्णवः शान्तकलुषा ब्राह्मणा विचरन्विति ॥१३  
 ततोऽभ्यनन्दन्संहृष्टाः समरे हरियूथपाः । तमप्रतिबलं दृष्ट्वा हतं नैर्ऋतपुंगवम् ॥ १३  
 विभीषणो हनूमांश्च जाम्बवांश्चैर्यूथपः । विजयेनाभिनन्दन्तस्तुष्टुबुध्वापि लक्ष्मणम् ॥ १४  
 क्ष्वेलन्तश्च नदन्तश्च गर्जन्तश्च प्लवङ्गमाः । लब्धलक्षा रघुसुतं परिवार्योपतस्थिरे ॥ १५  
 लाङ्गूलानि प्रविध्यन्तः स्फोटयन्तश्च वानराः । लक्ष्मणो जयतीत्येवं वाक्यं विश्रावयंस्तदा १६  
 अन्योन्यं च समाश्लिष्य कपयो हृष्टमानसाः । चक्रुरुच्चावचगुणा राघवाश्रयजाः कथाः ॥१७  
 तदसुकरमथाभिबीक्ष्य हृष्टाः प्रियसुहृदो युधि लक्ष्मणस्य कर्म ।  
 परममुपलभन्मनः प्रहर्षं विनिहतमिन्द्ररिपुं निशम्य देवाः ॥ १८  
 इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकनवतितमः सर्गः ॥ ११ ॥

### द्विनवतितमः सर्गः ।

रुधिरक्लिन्नगात्रस्तु लक्ष्मणः शुभलक्षणः । बभूव हृष्टस्तं हत्वा शक्रजेतारमाहवे ॥ १  
 ततः स जाम्बवन्तं च हनुमन्तं च वीर्यवान् । संनिषत्य महातेजास्तांश्च सर्वान्वनौकसः ॥ २  
 आजगाम ततस्तीव्रं यत्र सुग्रीवराघवौ । विभीषणमवष्टभ्य हनूमन्तं च लक्ष्मणः ॥ ३  
 ततो राममभिक्रम्य सौमित्रिभिवाद्य च । तस्यौ भ्रातृसमीपस्थ इन्द्रस्येव बृहस्पतिः ॥ ४  
 निष्टेनन्निव चागम्य राघवाय महात्मने । आचक्षे तदा वीरो घोरमिन्द्रजितो वधम् ॥ ५  
 रावणेस्तु शिरश्छिन्नं लक्ष्मणेन महात्मना । न्यवेदयत रामाय तदा हृष्टो विभीषणः ॥ ६  
 श्रुत्वैतत्तु महावीर्यो लक्ष्मणेनेन्द्रजिद्वधम् । प्रहर्षमतुलं लेभे रामो वाक्यमुवाच ह ॥ ७  
 साधु लक्ष्मण तुष्टोऽस्मि कर्मणा सुकृतं कृतम् । रावणेहिं विनाशेन जितमित्युपधारय ॥ ८  
 स तं शिरस्युपाघ्राय लक्ष्मणं लक्ष्मिवर्धनम् । लज्जमानं बलात्क्षेत्रहादङ्गमारोप्य वीर्यवान् ॥ ९  
 उपवेश्य तमुत्सङ्गे परिष्वज्यावपीडितम् । भ्रातरं लक्ष्मणं क्षिगधं पुनः पुनरुदैक्षत ॥ १०  
 शस्यसंपीडितं शैस्तं निःश्वसन्तं तु लक्ष्मणम् । रामस्तु दुःखसंतप्तस्तदा निःश्वसितो भृशम् ११  
 मूर्ध्नि चैनमुपाघ्राय भूयः संस्पृश्य च त्वरन् । उवाच लक्ष्मणं वाक्यमाश्वस्य पुरुषर्षभः ॥१२  
 कृतं परमकल्याणं कर्म दुष्करकर्मणा । अद्य मन्ये हते पुत्रे रावणं निहतं युधि ॥  
 अद्याहं विजयी शत्रौ हते तस्मिन्दुरात्मनि ॥ १३  
 रावणस्य नृशंसस्य दिष्ट्या धीर त्वया रणे । छिन्नो हि दक्षिणो बाहुः स हि तस्य व्यपाश्रयः १४  
 विभीषणहनूमन्त्यां कृतं कर्म महद्रणे । अहोरात्रैस्त्रिभिर्वीरः कथंचिद्विनिपातितः ॥ १५  
 निरमित्रः कृतोऽस्म्यद्य निर्यास्यति हि रावणः । बलच्यूहेन महता श्रुत्वा पुत्रं निपातितम् १६  
 तं पुत्रवधसंतप्तं निर्यान्तं राक्षसाधिपम् । बलेनावृत्य महता निहनिष्यामि दुर्जयम् ॥ १७  
 त्वया लक्ष्मण नाथेन सीता च पृथिवी च मे । न दुष्प्रापा हते त्वद्य शक्रजेतरि चाहवे ॥१८  
 स तं भ्रातरमाश्वस्य परिष्वज्य च राघवः । रामः सुषेणं मुदितः समाभाष्येदमब्रवीत् ॥ १९  
 सशल्योऽयं महाप्राज्ञ सौमित्रिर्मित्रवत्सलः । यथा भवति सुखस्यस्तथा त्वं समुपाचर ॥ २०  
 विशल्यः क्रियतां क्षिप्रं सौमित्रिः सविभीषणः । ऋक्षवानरसैन्यानां शूराणां द्रुमयोधिनाम् २१  
 ये चाप्यन्येऽत्र युध्यन्ति सशल्या व्रणिनस्तथा । तेपि सर्वे प्रयत्नेन क्रियन्तां सुखिनस्त्वया २२  
 एषमुक्तस्तु रामेण महात्मा हरियूथपः । लक्ष्मणाय ददौ नस्तं सुषेणः परमौषधिम् ॥ २३



स तस्या गन्धमाघ्राय विशस्यः समपद्यत । तथा निर्वेदनश्चैव संरुद्धत्रण एव च ॥ २४  
विभीषणमुख्यानां च सुहृदां राघवाज्ञया । सर्वधानरमुख्यानां चिकित्सां स तदाऽकरोत् ॥२५  
ततः प्रकृतिमापन्नो हतशस्यो गतव्यथः । सौमित्रिर्मुदितस्तत्र क्षणेन विगतज्वरः ॥ २६  
तथैव रामः प्लवगाधिपस्तदा विभीषणश्चर्क्षपतिश्च जाम्बवान् ।  
अवेक्ष्य सौमित्रिमरोगमुत्थितं मुदा ससैन्याः सुचिरं जहर्षिरे ॥ २७  
अपूजयत्कर्म स लक्ष्मणस्य सुदुष्करं दाशरथिर्महात्मा ।  
हृष्टा बभूवुर्युधि यूथपेन्द्रा निपातितं शक्रजितं निशम्य ॥ २८  
इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्विंशतितमः सर्गः ॥ ९३ ॥

### त्रिणवन्तितमः सर्गः ।

ततः पौलस्त्यसचिवाः श्रुत्वा चेन्द्रजितं हतम् । आचक्षुधुरभिज्ञाय दशग्रीवाय सव्यथाः ॥१  
युद्धे हतो महाराज लक्ष्मणेन तवात्मजः । विभीषणसहायेन मिषतां नो महाद्युतिः ॥ २  
शूरः शूरेण संगम्य संयुगेष्वपराजितः । लक्ष्मणेन हतः शूरः पुत्रस्ते विबुधेन्द्रजित् ॥  
गतः स परमाँल्लोकाञ्शरैः संताप्य लक्ष्मणम् ॥ ३  
स तं प्रतिभयं श्रुत्वा वधं पुत्रस्य दारुणम् । घोरमिन्द्रजितः संख्ये कश्मलं चाविशम्महत् ४  
उपलभ्य चिरात्संज्ञां राजा राक्षसपुङ्गवः । पुत्रशोकार्दितो दीनो विललापाकुलेन्द्रियः ॥ ५  
हा राक्षसचमूमुख्य मम वत्स महारथ । जित्वेन्द्रं कथमद्य त्वं लक्ष्मणस्य वशं गतः ॥ ६  
ननु त्वमिषुभिः क्रुद्धो भिन्धाः कालान्तकावपि । मन्दरस्यापि शृङ्गाणि किं पुनर्लक्ष्मणं युधि ७  
अद्य वैवस्वतो राजा भूयो बहुमतो मम । येनाद्य त्वं महाबाहो संयुक्तः कालधर्मणा ॥ ८  
एष पन्थाः सुयोधानां सर्वाभरणेष्वपि ॥ ९  
यः कृते हन्यते भर्तुः स पुमान्स्वर्गमृच्छति । अद्य देवगणाः सर्वे लोकपालास्तथर्षयः ॥  
हतमिन्द्रजितं श्रुत्वा सुखं स्वप्स्यन्ति निर्भयाः ॥ १०  
अद्य लोकास्त्रयः कृत्स्ना पृथिवी च सकानना । एकेनेन्द्रजिता हीना शून्येव प्रतिभाति मे ११  
अद्य नैर्ऋतकन्ध्यानां श्रोण्याम्यन्तःपुरे रवम् । करेणुसङ्घस्य यथा निनादं गिरिगह्वरे ॥ १२  
यौवराज्यं च लङ्कां च रक्षांसि च परंतप । मातरं मां च भार्यां च क्व गतोऽसि विहाय नः १३  
मम नाम त्वया वीर गतस्य यमसादनम् । प्रेतकार्याणि कार्याणि विपरीते हि वर्तसे ॥ १४  
स त्वं जीवति सुग्रीवे लक्ष्मणे च सराधवे । मम शल्यमनुद्धृत्य क्व गतोऽसि विहाय नः १५  
एवमादिविलापार्ते रावणं राक्षसाधिपम् । आविवेश महान्क्रोपः पुत्रव्यसनसंभवः ॥ १६  
प्रकृत्या कोपनं ह्येनं पुत्रस्य पुनराधयः । दीप्तं संदीपयामासुर्धर्मेऽर्कमिव रश्मयः ॥ १७  
ललाटे श्चुकुटीभिश्च संगताभिर्व्यरोचत । युगान्ते सह नक्रैस्तु महोर्मिभिरिवोदधिः ॥ १८  
कोपाद्विजृम्भमाणस्य वक्राद्यक्तमभिज्वलन् । उत्पपात स भूमोऽग्निर्वृत्रस्य वदनादिव ॥ १९  
स पुत्रवधसंतप्तः शूरः क्रोधवशं गतः । समीक्ष्य रावणो बुज्या वैदेह्या रोचयद्ब्रधम् ॥ २०  
तस्य प्रकृत्या रक्ते च रक्ते क्रोधाग्निनापि च । रावणस्य महाघोरे दीप्ते नेत्रे बभूवतुः ॥ २१  
घोरं प्रकृत्या रूपं तप्तस्य क्रोधाग्निमूर्छितम् । बभूव रूपं क्रुद्धस्य रुद्रस्यैव दुरासदम् ॥ २२  
तस्य क्रुद्धस्य नैत्राभ्यां प्रापतस्त्रासविन्दवः । दीप्ताभ्यामिव दीपाभ्यां सार्धैः खेहविन्दवः ॥

दम्भान्विदशतस्तस्य श्रूयते दशनस्वनः । येन्द्रस्यावेष्ट्यमानस्य महतो दानवैरिव ॥ २४  
 कालाग्निरिव संकुञ्चो यां यां दिशमवैक्षत । तस्यां तस्यां भयत्रस्ता राक्षसाः संबिलिख्यिरे २५  
 समन्तकमिव कुञ्चं चराचरचिखादिषुम् । वीक्षमाणं दिशः सर्वा राक्षसा नोपपन्नमुः ॥ २६  
 ततः परमसंकुञ्चो रावणो राक्षसाधिपः । अब्रवीद्रक्षसां मध्ये संस्तम्भयिषुराहवे ॥ २७  
 मया वर्षसहस्राणि चरित्वा दुश्चरं तपः । तेषु तेष्ववकाशेषु स्वयंभूः परितोषितः ॥ २८  
 तस्यैव तपसो ह्य्युष्ट्या प्रसादाच्च स्वयंभुवः । नासुरेभ्यो न देवेभ्यो भयं मम कदाचन ॥ २९  
 कथञ्च ब्रह्मदत्तं मे यदादित्यसमप्रभम् । देवासुरविमर्देषु न भिन्नं वज्रशक्तिभिः ॥ ३०  
 तेन मामद्य संयुक्तं रथस्थमिह संयुगे । प्रतीयात्कोऽद्य मामाजौ साक्षादपि पुरंदरः ॥ ३१  
 यत्तदाभिप्रसन्नेन सशरं कार्मुकं महत् । देवासुरविमर्देषु मम दत्तं स्वयंभुवा ॥ ३२  
 अद्य तूर्यशतैर्भीमं धनुरुत्थाप्यतां मम । रामलक्ष्मणयोरेव वधाय परमाहवे ॥ ३३  
 स पुत्रवधसंतप्तः शूरः क्रोधवशं गतः । समीक्ष्य रावणो बुद्ध्या सीतां हन्तुं व्यवस्यत ॥ ३४  
 प्रत्यवेक्ष्य तु ताम्राक्षः सुघोरो घोरदर्शनः । दीनो दीनस्वरान्सर्वास्तानुवाच निशाचरान् ॥ ३५  
 मायया मम वत्सेन वञ्चनार्थं वनौकसाम् । किञ्चिदेवं हतं तत्र सीतेयमिति दर्शितम् ॥ ३६  
 तदिदं तथ्यमेवाहं करिष्ये प्रियमात्मनः । वैदेहीं नाशयिष्यामि क्षत्रबन्धुमनुव्रताम् ॥ ३७  
 इत्येवमुक्त्वा सचिवान्खड्गमाशु परामृशत् ॥ ३८  
 उद्धृत्य गुणसंपन्नं विमलाम्बरवर्चसम् । निष्पपात स वेगेन सभार्यः सचिवैर्वृतः ॥ ३९  
 रावणः पुत्रशोकेन भृशमाकुलचेतनः । संकुञ्चः खड्गमादाय सहसा यत्र मैथिली ॥ ४०  
 ब्रजन्तं राक्षसं प्रेक्ष्य सिंहनादं प्रचक्रुथुः । ऊचुश्चान्योन्यमाश्रिण्य संकुञ्चं प्रेक्ष्य राक्षसाः ४१  
 अद्यैनं तावुभौ दृष्ट्वा आतरौ प्रव्यथिष्यतः । लोकपाला हि चत्वारः कुद्धेनानेन निर्जिताः ४२  
 बहवः शत्रवश्चापि संयुगेषु निपातिताः । त्रिषु लोकेषु रत्नानि भुङ्क्ते चाहृत्य रावणः ॥ ४३  
 विक्रमे च बले चैव नास्त्यस्य सदृशो भुवि ॥ ४४  
 तेषां संजल्पमानानामशोकवनिकां गताम् । अभिदुद्राव वैदेहीं रावणः क्रोधमूर्च्छितः ॥ ४५  
 वार्यमाणः सुसंकुञ्चः सुहृद्भिर्हितबुद्धिभिः । अभ्यधावत संकुञ्चः खे ग्रहो रोहिणीमिव ॥ ४६  
 मैथिली रक्ष्यमाणा तु राक्षसीभिरनिन्दिता । ददर्श राक्षसं कुञ्चं निखिंशवरधारिणम् ॥ ४७  
 तं निशाम्य सनिखिंशं व्यथिता जनकात्मजा । निवार्यमाणं बहुशः सुहृद्भिरनुवर्तिनम् ॥ ४८  
 सीता दुःखसमाविष्टा विलपन्तीदमब्रवीत् ॥ ४९  
 यथायं मामभिकुञ्चः समभिद्रवति स्वयम् । वधिष्यति सनाथां मामनाथामिव दुर्मतिः ॥ ५०  
 बहुशश्चोदयामास भर्तारं मामनुव्रताम् । भार्या भव रमस्वेति प्रत्याख्यातो ध्रुवं मया ॥ ५१  
 सोऽयं ममानुपंस्थाने व्यक्तं नैराश्यमागतः । क्रोधमोहसमाविष्टो निहन्तुं मां समुद्यतः ॥ ५२  
 अथ वा तौ नरव्याघ्रौ आतरौ रामलक्ष्मणौ । मन्निमित्तमनार्येण समरेऽद्य निपातितौ ॥ ५३  
 अहो धिक्मन्निमित्तोऽयं विनाशो राजपुत्रयोः । अथवा पुत्रशोकेन अहत्वा रामलक्ष्मणौ ॥ ५४  
 विधमिष्यति मां रौद्रो राक्षसः पापनिश्चयः । हनूमतोऽपि यद्वाक्यं न कृतं क्षुद्रया मया ॥ ५५  
 यद्यहं तस्य पृष्ठेन तदा यायामनिन्दिता । नाद्यैवमनुशोचेयं भर्तुरङ्गता सती ॥ ५६

१ तिक्पीडनयन्त्रस्य । २ बलवद्भिः । ३ समृद्ध्या । ४ अथतूर्यशतैरित्यनेन इतः पूर्वमिदं धनुर्जातीतमिति गम्यते ।  
 ५ अलीकमेव । ६ अज्ञारकः । ७ अनुपस्थानात् ।

मन्ये तु हृदयं तस्याः कौसल्यायाः फलिष्यति । एकपुत्रा यदा पुत्रं विनष्टं शोष्यते युधि५६  
सा हि जन्म च बाल्यं च यौवनं च महात्मनः । धर्मकार्यानुरूपं च रुदन्ती संस्मरिष्यति५७  
निराशा निहते पुत्रे दस्त्वा श्राद्धमचेतना । अग्निमारोक्ष्यते नूनमपो वापि प्रवेक्ष्यति ॥ ५८  
धिगस्तु कुञ्जामसतीं मन्थरां पापनिश्चयाम् । यन्निमित्तमिदं दुःखं कौसल्या प्रतिपत्स्यते॥५९  
इत्येवं मैथिलीं दृष्ट्वा विलपन्तीं तपस्विनीम् । रोहिणीमिव चन्द्रेण विना ग्रहवशं गताम् ६०  
एतस्मिन्नन्तरे तस्य अमात्यो बुद्धिमाञ्शुचिः । सुपार्श्वो नाम मेधावी राक्षसो राक्षसेश्वरम् ॥  
निवार्यमाणं सच्चिवैरिदं वचनमब्रवीत् ॥ ६१  
कथं नाम दशग्रीव साक्षाद्भ्रवणानुज । हन्तुमिच्छसि वैदेहीं क्रोधाद्धर्ममपास्य हि ॥ ६२  
वेदविद्याप्रतस्नातः स्वकर्मनिरतः सदा । स्त्रियाः कस्माद्धर्षं वीर मन्यसे राक्षसेश्वर ॥ ६३  
मैथिलीं रूपसंपन्नां प्रत्यवेक्षस्व पार्थिव । त्वमेव तु सहास्माभी राघवे क्रोधमुत्सृज ॥ ६४  
अभ्युत्थानं त्वमद्यैव कृष्णपक्षचतुर्दशीम् । कृत्वा निर्याह्यमावास्यां विजयाय बलैर्बृतः ॥ ६५  
शूरो धीमान्प्रथी खड्गी रथप्रवरमास्थितः । हत्वा दाशरथिं राम भवान्प्राप्त्यति मैथिलीम् ६६  
स तदुरात्मा सुहृदा निवेदितं वचः सुधर्म्यं प्रतिगृह्य रावणः ।  
गृहं जगामाथ ततश्च वीर्यवान्पुनः सभां च प्रययौ सुहृद्भृतः ॥ ६७  
इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रिणवतितमः सर्गः ॥ ९३ ॥

### चतुर्णवतितमः सर्गः ।

स प्रविश्य सभां राजा दीनः परमदुःखितः । निषसादासने मुख्ये सिंहः क्रुद्ध इव श्वसनः॥१  
अब्रवीच्च स तान्सर्वान्बलमुख्यान्महाबलः । रावणः प्राञ्जलिर्वाक्यं पुत्रव्यसनकशितः ॥ २  
सर्वे भवन्तः सर्वेण हस्त्यश्वेन समावृताः । निर्यान्तु रथसंघैश्च पादातैश्चोपशोभिताः ॥ ३  
एकं रामं परिक्षिप्य समरे हन्तुमर्हथ । वर्षन्तः शरवर्षेण प्रावृट्काल इवाम्बुदाः ॥ ४  
अथ वाऽहं शरैस्तीक्ष्णैर्भिन्नगात्रं महारणे । भवद्भिः श्वो निहन्तास्मि रामं लोकस्व पश्यतः ५  
इत्येतद्राक्षसेन्द्रस्य वाक्यमादाय राक्षसाः । निर्ययुस्ते रथैः शीघ्रैर्नानानीकैः सुसंवृताः ॥ ६  
परिधान्पट्टसांश्चैव शरखड्गपरश्वधान् । शरीरान्तकरान्सर्वे चिक्षिपुर्वानरान्प्रति ॥ ७  
वानराश्च द्रुमाञ्शैलान्प्राक्षसान्प्रति चिक्षिपुः ॥ ८  
स सङ्ग्रामो महान्भीमः सूर्यस्योदयनं प्रति । रक्षसां वानराणां च तुमुलः समपद्यत ॥ ९  
ते गदाभिर्विचित्राभिः प्रासैः खड्गैः परश्वधैः । अन्योन्यं समरे जघृस्तदा वानरराक्षसाः॥ १०  
एवं प्रवृत्ते सङ्ग्रामे ह्युद्धृतं सुमहद्भ्रजः । रक्षसां वानराणां च शान्तं शोणितविक्ष्वैः ॥ ११  
मातङ्गरथकूलाश्च वाजिमत्स्याध्वजद्रुमाः । शरीरसङ्घाटवहाः प्रसस्रुः शोणितापगाः ॥ १२  
ततस्ते वानराः सर्वे शोणितौघपरिप्लुताः । ध्वजवर्मरथानश्वाभानाप्रहरणानि च ॥ १३  
आप्लुत्याप्लुत्य समरे राक्षसानां बभञ्जिरे ॥ १४  
केशान्कर्णललाटांश्च नासिकाश्च प्लवंगमाः । रक्षसां दशनैस्तीक्ष्णैर्नखैश्चापि न्यकर्तयन् ॥ १५  
एकैकं राक्षसं संख्ये शतं वानरपुङ्गवाः । अभ्यधावन्त फलिनं वृक्षं शकुनयो यथा ॥ १५  
तथा गदाभिर्गुर्वीभिः प्रासैः खड्गैः परश्वधैः । निजघ्नुर्वानरान्घोरान्प्राक्षसाः पर्वतोपमाः ॥ १६  
राक्षसैर्युध्यमानानां वानराणां महाचमूः । शरण्यं शरणं याता रामं दशरथात्मजम् ॥ १७

ततो रामो महातेजा धनुरादाय वीर्यवान् । प्रविश्य राक्षसं सैन्यं शरवर्षं वर्षं ह ॥ १८  
 प्रविष्टं तु तदा रामं मेघाः सूर्यमिवाम्बरे । नाभिजग्मुर्महाघोरं निर्दहन्तं शराग्निना ॥ १९  
 कृताम्येव सुघोराणि रामेण रजनीचराः । रणे रामस्य ददृशुः कर्माण्यसुकराणि च ॥ २०  
 चालयन्तं महानीकं विधमन्तं महारथान् । ददृशुस्ते न वै रामं वातं वनगतं यथा ॥ २१  
 छिन्नं भिन्नं शरैर्दग्धं प्रभन्नं शखापीडितम् । बलं रामेण ददृशुर्न रामं शीघ्रकारिणम् ॥ २२  
 प्रहरन्तं शरीरेषु न ते पश्यन्ति राघवम् । इन्द्रियार्थेषु तिष्ठन्तं भूतात्मानमिव प्रजाः ॥ २३  
 एष हन्ति गजानीकमेव हन्ति महारथान् । एष हन्ति शरैस्तीक्ष्णैः पदातीम्बाजिभिः सह २४  
 इति ते राक्षसाः सर्वे रामस्य सहस्राक्षणे । अन्योन्यं कुपिता जघ्नुः सादृश्याद्राघवस्य ते ॥ २५  
 न ते ददृशिरे रामं दहन्तमरिषाहिनीम् । मोहिताः परमास्त्रेण गान्धर्वेण महात्मना ॥ २६  
 ते तु रामसहस्राणि रणे पश्यन्ति राक्षसाः । पुनः पश्यन्ति काकुत्स्थमेकमेव महाहवे ॥ २७  
 भ्रमन्तीं काञ्चनीं कोटिं कार्मुकस्य महात्मनः । अलातचक्रप्रतिमां ददृशुस्ते न राघवम् ॥ २८  
 शरीरनाभि सस्वार्चिः शरारं नेमिकार्मुकम् । ज्याघोषतलनिर्घोषं तेजोबुद्धि गुणप्रभम् ॥ २९  
 दिव्यास्त्रगुणपर्यन्तं निघ्नन्तं युधि राक्षसान् । ददृशू रामचक्रं तत्कालचक्रमिव प्रजाः ॥ ३०  
 अनीकं दशसाहस्रं रथानां वातरंहसाम् । अष्टादश सहस्राणि कुञ्जराणां तरस्विनाम् ॥ ३१  
 चतुर्दश सहस्राणि सारोहाणां च वाजिनाम् । पूर्णे शतसहस्रे द्वे राक्षसानां पदातिनाम् ॥ ३२  
 दिवसस्यैष्यष्टमे भागे शरैरग्निशिखोपमैः । हतान्येकेन रामेण रक्षसां कामरूपिणाम् ॥ ३३  
 ते हताश्वा हतरथाः शान्ता विमथितध्वजाः । अभिपेतुः पुरीं लङ्कां हतशेषा निशाचराः ॥ ३४  
 हतैर्गजपदात्यश्वैस्तद्वभूव रणाजिरम् । आक्रीडमिव रुद्रस्य क्रुद्धस्य सुमहात्मनः ॥ ३५  
 ततो देवाः सगन्धर्वाः सिद्धाश्च परमर्षयः । साधु साध्विति रामस्य तत्कर्म समपूजयन् ॥ ३६  
 अब्रवीच्च तदा रामः सुग्रीवं प्रत्यनन्तरम् । विभीषणं च धर्मात्मा हनूमन्तं च वानरम् ॥ ३७  
 जाम्बवन्तं हरिश्रेष्ठं मैन्दं द्विविदमेव च । एतदस्त्रबलं दिव्यं मम वा त्र्यम्बकस्य वा ॥ ३८  
 निहत्य तां राक्षसबाहिनीं तु रामस्तदा शक्रसमो महात्मा ।  
 अस्त्रेषु शस्त्रेषु जितक्लमश्च संस्तूयते देवगणैः प्रहृष्टैः ॥ ३९  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुर्णवतितमः सर्गः ॥ ९४ ॥

### पञ्चनवतितमः सर्गः ।

तानि तानि सहस्राणि सारोहाणां च वाजिनाम् । रथानां त्वग्निवर्णानां सध्वजानां सहस्रशः १  
 राक्षसानां सहस्राणि गदापरिधयोधिनाम् । काञ्चनध्वजचित्राणां शूराणां कामरूपिणाम् ॥ २  
 निहतानि शरैस्तीक्ष्णैस्तसकाञ्चनभूषणैः । रावणेन प्रयुक्तानि रामेणाक्लिष्टकर्मणा ॥ ३  
 दृष्ट्वा श्रुत्वा च संभ्रान्ता हतशेषा निशाचराः । राक्षस्यश्च समागम्य दीनाश्चिन्तापरिप्लुताः ॥ ४  
 विधवा हतपुत्राश्च क्रोशन्त्यो हतबान्धवाः । राक्षस्यः सह संगम्य दुःस्वार्ताः पर्यदेवयन् ॥ ५

१ नतु किञ्चमाणाणि । २ अनीकं ७२९० दशसाहस्रं १०००० तथाच दशसहस्रगुणितं अनीकं ७२९००००० भवति ।  
 तावती संख्या रथानामित्यर्थः । ३ अष्टादश सहस्राणि अनीकानि कुञ्जराणां । तथाच १३१२२०००० कुञ्जराः । ४ सारोहा  
 वाजिनः १०२०६०००० संख्याताः । ५ पदातयो राक्षसाः १४५८०००००० संख्याताः । ६ पाषाणचटिकाचतुष्टये ।  
 ७ रक्षसां संबन्धीनि चतुरङ्गबलानि । ८ समीपस्थम् ।

कथं शूर्पणखा वृद्धा कराला निर्णतोदरी । आससाद घने रामं कन्दर्पमिष रूपिणम् ॥  
 सुकुमारं महासख्यं सर्वभूतहिते रतम् ६ ॥ तं दृष्ट्वा लोकवध्या सा हीनरूपा प्रकामिता ॥ ७  
 कथं सर्वगुणैर्हीना गुणवन्तं महौजसम् । सुमुखं दुर्मुखी रामं कामयामास राक्षसी ॥ ८  
 जनस्यास्याल्पभाग्यत्वाद्भ्रूलिनी श्वेतमूर्धजा । अकार्यमपहास्यं च सर्वलोकविगर्हितम् ॥ ९  
 राक्षसानां विनाशाय दूषणस्य खरस्य च । चकाराप्रतिरूपा सा राघवस्य प्रधर्षणम् ॥ १०  
 तन्निमित्तमिदं वैरं रावणेन कृतं महत् । वधाय सीता सानीता दशग्रीवेण रक्षसा ॥ ११  
 न च सीतां दशग्रीवः प्राप्नोति जनकात्मजाम् । बद्धं बलवता वैरमक्षयं राघवेण च ॥ १२  
 वैदेहीं प्रार्थयानं तं विराधं प्रेक्ष्य राक्षसम् । हतमेकेन रामेण पर्याप्तं तन्निदर्शनम् ॥ १३  
 चतुर्दश सहस्राणि रक्षसां भीमकर्मणाम् । निहतानि जनस्थाने शरैरग्निशिखोपमैः ॥ १४  
 खरश्च निहतः संख्ये दूषणस्त्रिशिरास्तथा । शरैरादित्यसंकाशैः पर्याप्तं तन्निदर्शनम् ॥ १५  
 हतो योजनबाहुश्च कवन्धो रुधिराशनः । क्रोधात्तादं नदन्सोऽथ पर्याप्तं तन्निदर्शनम् ॥ १६  
 जघान बलिनं रामः सहस्रनयनात्मजम् । बालिनं मेरुसंकाशं पर्याप्तं तन्निदर्शनम् ॥ १७  
 ऋष्यमूके वसश्शैले दीनो भग्नमनोरथः । सुग्रीवः स्थापितो राज्ये पर्याप्तं तन्निदर्शनम् ॥ १८  
 एको वायुसुतः प्राप्य लङ्कां हत्वा च राक्षसान् । दग्ध्वा तां च पुनर्यातः पर्याप्तं तन्निदर्शनम् १९  
 निगृह्य सागरं तस्मिन्सेतुं बध्वा प्लवंगमैः । वृतोऽतरत्तं यद्रामः पर्याप्तं तन्निदर्शनम् ॥ २०  
 धर्मार्थसहितं वाक्यं सर्वेषां रक्षसां हितम् । युक्तं विभीषणेनोक्तं मोहात्तस्य न रोषते ॥ २१  
 विभीषणवचः कुर्याद्यदि स्म धनदानुजः । श्मशानभूता दुःखार्ता नेयं लङ्का पुरी भवेत् ॥ २२  
 कुम्भकर्णं हतं श्रुत्वा राघवेण महाबलम् । अतिकायं च दुर्धर्षं लक्ष्मणेन हतं पुनः ॥  
 प्रियं चेन्द्रजितं पुत्रं रावणो नावबुध्यते ॥ २३  
 मम पुत्रो मम भ्राता मम भर्ता रणे हतः । इत्येवं श्रूयते शब्दो राक्षसानां कुले कुले ॥ २४  
 रथाश्वाश्वाश्च नागाश्च हताः शतसहस्रशः । रणे रामेण शूरेण राक्षसाश्च पदातयः ॥ २५  
 रुद्रो वा यदि वा विष्णुर्महेन्द्रो वा शतक्रतुः । हन्ति नो रामरूपेण यदि वा स्वयमन्तकः २६  
 हतप्रवीरा रामेण निराशा जीविते वयम् । अपश्यन्तो भयस्यान्तमनाथा विलपामहे ॥ २७  
 रामहस्ताद्दशग्रीवः शूरो दत्तमहावरः । इदं भयं महाघोरमुत्पन्नं नावबुध्यते ॥ २८  
 न देवा न च गन्धर्वा न पिशाचा न राक्षसाः । उपसृष्टं परित्रातुं शक्ता रामेण संयुगे ॥ २९  
 उत्पाताश्चापि दृश्यन्ते रावणस्य रणे रणे । कथयिष्यन्ति रामेण रावणस्य निबर्हणम् ॥ ३०  
 पितामहेन प्रीतेन देवदानवराक्षसैः । रावणस्याभयं दत्तं मानुषेभ्यो न याचितम् ॥ ३१  
 तदिदं मानुषं मन्ये प्राप्तं निःसंशयं भयम् । जीवितान्तकरं घोरं रक्षसां रावणस्य च ॥ ३२  
 पीड्यमानास्तु बलिना घरदानेन रक्षसा । दीप्तैस्तपोभिर्विबुधाः पितामहमपूजयन् ॥ ३३  
 देवतानां हितार्थाय महात्मा वै पितामहः । उवाच देवताः सर्वा इदं तुष्टो महद्बुधः ॥ ३४  
 अद्यप्रभृति लोकांस्त्रीन्सर्वे दानवराक्षसाः । भयेन प्रावृता नित्यं विचरिष्यन्ति शाश्वतम् ३५  
 दैवतैस्तु समागम्य सर्वैश्चेन्द्रपुरोगमैः । वृषध्वजस्त्रिपुरहा महादेवः प्रसादितः ॥ ३६  
 प्रसन्नस्तु महादेवो देवानेतद्ब्रह्मचोऽब्रवीत् । उत्पत्स्यति हितार्थं वो नारी रक्षःक्षयाबहा ॥ ३७  
 एषा देवैः प्रयुक्ता तु क्षुद्यथा दानवान्पुरा । भक्षयिष्यति नः सीता राक्षसग्री सरावणान् ॥ ३८

रावणस्यापनीतेन दुर्विनीतस्य दुर्मतेः । अयं निष्ठानको घोरः शोकेन समभिप्लुतः ॥ ३९  
 तं नः पश्यामहे लोके यो नः शरणदो भवेत् । राघवेणोपसृष्टानां कालेनेव युगक्षये ॥ ४०  
 नास्ति नः शरणं कश्चिद्भये महति तिष्ठताम् । दवाग्निवेष्टितानां हि करेणूनां यथा वने ॥ ४१  
 प्राप्तकालं कृतं तेन पौलस्त्येन महात्मना । यत एव भयं दृष्टं तमेव शरणं गतः ॥ ४२  
 इतीव सर्वा रजनीचरस्त्रियः परस्परं संपरिरभ्य बाहुभिः ।  
 विधेवुरार्ता भयभारपीडिता विनेदुरुच्चैश्च तदा सुदारुणम् ॥ ४३  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चनवतितमः सर्गः ॥ ९५ ॥

### षण्णवतितमः सर्गः ।

आर्तानां राक्षसीनां तु लङ्कायां वै कुले कुले । रावणः करुणं शब्दं शुश्राव परिदेवितम् ॥ १  
 स तु दीर्घं विनिःश्वस्य मुहूर्तं ध्यानमास्थितः । बभूव परमक्रुद्धो रावणो भीमदर्शनः ॥ २  
 संदश्य दशनैरोष्ठं क्रोधसंरक्तलोचनः । राक्षसैरपि दुर्दर्शः कालाग्निरिव मूर्च्छितः ॥ ३  
 उवाच च समीपस्थान्नाक्षसान्नाक्षसेश्वरः । भयाव्येक्तकथस्तत्र निर्दहन्निव चक्षुषा ॥ ४  
 महोदरमहापाश्र्वौ विरूपाक्षं च राक्षसम् । शीघ्रं वदत सैन्यानि निर्यातेति ममाज्ञया ॥ ५  
 तस्य तद्वचनं श्रुत्वा राक्षसास्ते भयार्दिताः । चोदयामासुरव्यग्रान्नाक्षसांस्तान्नापाज्ञया ॥ ६  
 ते तु सर्वे तथेत्युक्त्वा राक्षसा घोरदर्शनाः । कृतस्वस्त्ययनाः सर्वे रणायामिमुखा ययुः ॥ ७  
 प्रतिपूज्य यथान्यायं रावणं ते निशाचराः । तस्थुः प्राञ्जलयः सर्वे भर्तुर्विजयकाङ्क्षिणः ॥ ८  
 अथोवाच प्रहस्यैतान्नावणः क्रोधमूर्च्छितः । महोदरमहापाश्र्वौ विरूपाक्षं च राक्षसम् ॥ ९  
 अद्य बाणैर्धनुर्मुकैर्युगान्तादित्यसंनिभैः । राघवं लक्ष्मणं चैव नेष्यामि यमसादनम् ॥ १०  
 खरस्य कुम्भकर्णस्य प्रहस्तेन्द्रजितोस्तथा । करिष्यामि प्रतीकारमद्य शत्रुवधादहम् ॥ ११  
 नैवान्तरिक्षं न दिशो न नद्यो नापि सागराः । प्रकाशत्वं गमिष्यन्ति मद्वाणजलदावृताः ॥ १२  
 अद्य वानरमुख्यानां तानि यूथानि भागशः । धनुषा शरजालेन विधमिष्यामि पत्रिणा ॥ १३  
 अद्य वानरसैन्यानि रथेन पवनौजसा । धनुःसमुद्रादुद्भूतैर्मथिष्यामि शरोर्मिभिः ॥ १४  
 आकोशपद्मैर्वक्राणि पद्मकेसरवैर्षसाम् । अद्य यूथतटाकानि गजवत्प्रमर्धाम्यहम् ॥ १५  
 सशरैरद्य वदनैः संख्ये वानरयूथपाः । मण्डयिष्यन्ति वसुधां सनालैरिव पङ्कजैः ॥ १६  
 अद्य युद्धप्रचण्डानां हरीणां द्रुमयोधिनाम् । मुकेनैकेषुणा युद्धे भेत्स्यामि च शतं शतम् ॥ १७  
 हतो भर्ता हतो भ्राता यासां च तनया हताः । वधेनाद्य रिपोस्तासां करोम्यास्रप्रमार्जनम् ॥ १८  
 अद्य मद्वाणनिर्भिन्नैः प्रकीर्णैर्गतचेतनैः । करोमि वानैर्युद्धे यन्त्वावेक्ष्यतलां महीम् ॥ १९  
 अद्य गोमायवो गृध्रा ये च मांसाशिनोऽपरे । सर्वास्तांस्तर्पयिष्यामि शत्रुमांसैः शरार्पितैः ॥ २०  
 कल्प्यतां मे रथः शीघ्रं क्षिप्रमानीयतां धनुः । अनुप्रयान्तु मां सर्वे येऽवशिष्टा निशाचराः ॥ २१  
 तस्य तद्वचनं श्रुत्वा महापाश्र्वोऽब्रवीद्वचः । बलाध्यक्षान्स्थितांस्तत्र बलं संत्वर्यतामिति ॥ २२  
 बलाध्यक्षास्तु संरब्धा राक्षसांस्तान्गृह्णाद्गृहात् । चोदयन्तः परिययुर्लङ्कां लघुपराक्रमाः ॥ २३  
 ततो मुहूर्ताग्निपेतू राक्षसा भीमदर्शनाः । नर्दन्तो भीमवदना नानाप्रहरणैर्भुजैः ॥ २४

१ विभीषणेन । २ भयादव्यक्तवचनः । ३ इमौ महोदरमहापाश्र्वौ सचिवौ । पूर्वहतौ तु मत्प्रमत्तापरपर्यायौ रावणभ्रातरौ ।  
 ४ ईषद्विकसितपद्मभूतवक्राणि । ५ वानराणामिति शेषः । ६ प्रमथामि । ७ नैरन्वयेण भूमौ वानरान्पातयिष्यामीत्यर्थः ।

असिभिः पट्टसैः शूलैर्गदाभिर्मुसलैर्हुलैः । शक्तिभिस्तीक्ष्णधाराभिर्महश्चिः कूटमुद्गरैः ॥	२५
यष्टिभिर्विमलैश्चक्रैर्निशितैश्च परश्वधैः । भिण्डपालैः शतग्रीभिरन्यैश्चापि वरायुधैः ॥	२६
अथानयद्बलाध्यक्षः सत्स्वरो रावणाज्ञया । द्रुतं सूतसमायुक्तं युक्ताष्टनुरगं रथम् ॥	२७
आरुरोह रथं भीमो दीप्यमानं स्वतेजसा ॥	२८
ततः प्रयातः सहसा राक्षसैर्बहुभिर्वृतः । रावणः सत्त्वगाम्भीर्याहारयन्निव मेदिनीम् ॥	२९
रावणेनाभ्यनुज्ञातौ महापार्श्वमहोदरौ । विरूपाक्षश्च दुर्धर्षो रथानारुरुहुस्तदा ॥	३०
ते तु दृष्ट्वा विनर्दन्तो भिन्दन्त इव मेदिनीम् । नादं घोरं विमुञ्चन्तो निर्ययुर्जयकाङ्क्षिणः ॥	३१
ततो युद्धाय तेजस्वी रक्षोगणबलैर्वृतः । निर्ययाबुद्यतधनुः कालान्तकयमोपमः ॥	३२
ततः प्रजवनाश्वेन रथेन स महारथः । द्वारेण निर्ययौ तेन यत्र तौ रामलक्ष्मणौ ॥	३३
ततो नष्टप्रभः सूर्यो दिशश्च तिमिरावृताः ॥	३४
द्विजाश्च नेदुर्घोराश्च संच्चालेव मेदिनी । ववर्ष रुधिरं देवश्चस्खलुस्तुरगाः पथि ॥	३५
ध्वजाग्रे न्यपतद्रुध्रो विनेदुश्चाशिवं शिवाः । नयनं चास्फुरद्दामं सव्यो बाहुरकम्पत ॥	३६
विवर्णं वदनं चासीत्किञ्चिदभ्रदयत स्वरः ॥	३७
ततो निष्पततो युद्धे दशग्रीवस्य रक्षसः । रणे निधनशंसीनि रूपाण्येतानि जज्ञिरे ॥	३८
अन्तरिक्षात्पपातोल्का निर्घातसमनिःस्वना । विनेदुरशिवा गृध्रा वायसैरनुनादिताः ॥	३९
एतानचिन्तयन्धोरानुत्पातान्समुपस्थितान् । निर्ययौ रावणो मोहाद्दधार्थी कालचोदितः ॥४०	
तेषां तु रथघोषेण राक्षसानां महात्मनाम् । वानराणामपि चमूर्युद्धायैवाभ्यवर्तत ॥	४१
तेषां तु तुमुलं युद्धं बभूव कपिरक्षसाम् । अन्योन्यमाह्वयानानां क्रुद्धानां जयमिच्छताम् ४२	
ततः क्रुद्धो दशग्रीवः शरैः काञ्चनभूषणैः । वानराणामनीकेषु चकार कदनं महत् ॥	४३
निकृत्तशिरसः केचिद्रावणेन बलीमुखाः । केचिद्विच्छिन्नहृदयाः केचिच्छ्रोत्रविवर्जिताः ॥	
निरुच्छ्वासा हताः केचित्केचित्पार्श्वेषु दारिताः ४४ ॥ केचिद्विभिन्नशिरसः केचिच्चक्षुर्विवर्जिताः	
दशाननः क्रोधविवृत्तनेत्रो यतो यतोऽभ्येति रथेन संख्ये ।	
ततस्ततस्तस्य शरप्रवेगं सोढुं न शेकुर्हरिपुङ्गवास्ते ॥	४६
इत्यार्षे श्रीमद्रामायणे वाल्मीकीय आदिकाव्ये युद्धकाण्डे षण्णवतितमः सर्गः ॥ ९६ ॥	

### सप्तनवतितमः सर्गः ।

तथा तैः कृत्तगात्रैस्तु दशग्रीवेण मार्गणैः । बभूव वसुधा तत्र प्रकीर्णा हरिभिस्तदा ॥	१
रावणस्याप्रसह्यं तं शरसंपातमेकतः । न शेकुः सहितुं दीप्तं पतङ्गा ज्वलनं यथा ॥	२
तेऽर्दिता निशितैर्बाणैः क्रोशन्तो विप्रदुद्रुवुः । पावकार्चिःसमाविष्टा दह्यमाना यथा गजाः ॥	३
इवङ्गानामनीकानि महाभाणीव मारुतः । स ययौ समरे तस्मिन्विधमन्नावणः शरैः ॥	४
कदनं तरसा कृत्वा राक्षसेन्द्रो वनौकसाम् । आससाद् ततो युद्धे राघवं त्वरितस्तदा ॥	५
सुग्रीवस्तान्कपीन्दृष्ट्वा भग्नान्विद्रवतो रणे । गुल्मे सुषेणं निक्षिप्य चक्रे युद्धेऽद्भुतं मनः ॥	६
आत्मनः सदृशं वीरः स तं निक्षिप्य वानरम् । सुग्रीवोऽभिमुखः शत्रुं प्रतस्ये पादपायुधः ॥७	
पार्श्वतः पृष्ठतश्चास्य सर्वे यूथाधिपाः स्वयम् । अनु जर्हुर्महाशैलान्विविधांश्च महाद्रुमान् ॥	८
स नर्दन्युञ्जि सुग्रीवः स्वरेण महता महान् । पातयन्विविधांश्चान्याङ्गगामोत्तमराक्षसान् ॥	९
ममन्थ च महाकायो राक्षसान्वानरेश्वरः । युगान्तसमये वायुः प्रवृद्धानगमनिव ॥	१०

राक्षसानामनीकेषु शैलवर्षे वर्षे ह । अश्मवर्षे यथा मेघः पक्षिसङ्घेषु कानने ॥ ११  
 कपिराजविमुक्तैस्तैः शैलवर्षेस्तु राक्षसाः । विकीर्णशिरसः पेतुर्निकृत्ता इव पर्वताः ॥ १२  
 अथ संक्षीयमाणेषु राक्षसेषु समस्ततः । सुग्रीवेण प्रभग्नेषु पतस्तु निनदस्तु च ॥ १३  
 विरूपाक्षः स्वकं नाम धन्वी विश्राभ्य राक्षसः । रथादाप्लुत्य दुर्धरो गजस्कन्धमुपारुहत् ॥ १४  
 स तं द्विरदमारुह्य विरूपाक्षो महारथः । विनदन्भीमनिर्हार्दं वानरानभ्यधावत् ॥ १५  
 सुग्रीवे स शरान्घोराभ्यससर्ज चमूमुखे । स्थापयामास चोद्धिप्राञ्चक्षसान्संप्रहर्षयन् ॥ १६  
 स तु विद्धः शितैर्बाणैः कपीन्द्रस्तेन रक्षसा । चुक्रोध स महाक्रोधो वधे चास्य मनो दधे ॥ १७  
 ततः पादपमुद्धृत्य शूरः संप्रेधनो हरिः । अभिपत्य जघानास्य प्रमुखे तु महागजम् ॥ १८  
 स तु प्रहाराभिहतः सुग्रीवेण महागजः । अपासर्पञ्जनुर्मात्रं निषसाद ननाद च ॥ १९  
 गजासु मथितात्तूर्णमपक्रम्य स वीर्यवान् । राक्षसोऽभिमुखः शत्रुं प्रत्युद्गम्य ततः कपिम् ॥ २०  
 आर्षभं चर्म खड्गं च प्रगृह्य लघुविक्रमः । भर्त्सयन्निव सुग्रीवमाससाद व्यवस्थितम् ॥ २१  
 स हि तस्याभिसंकुञ्चः प्रगृह्य विपुलां शिलाम् । विरूपाक्षाय चिक्षेप सुग्रीवो जलदोपमाम् ॥ २२  
 स तां शिलामापतन्तीं दृष्ट्वा राक्षसपुङ्गवः । अपक्रम्य सुविक्रान्तः खड्गेन प्राहरत्तदा ॥ २३  
 तेन खड्गप्रहारेण रक्षसा बलिना हतः । मुहूर्तमभवद्भीरो विसंज्ञ इव वानरः ॥ २४  
 स तदा सहस्रोत्पत्य राक्षसस्य महाहवे । मुष्टिं संवर्त्य वेगेन पातयामास वक्षसि ॥ २५  
 मुष्टिप्रहाराभिहतो विरूपाक्षो निशाचरः । तेन खड्गेन संकुञ्चः सुग्रीवस्य चमूमुखे ॥  
 कवचं पातयामास पञ्चामभिहतोऽपतत् ॥ २६  
 स समुत्थाय पतितः कपिस्तस्य व्यसर्जयत् । तलप्रहारमशनेः समानं भीमनिःस्वनम् ॥ २७  
 तलप्रहारं तद्रक्षः सुग्रीवेण समुद्यतम् । नैपुण्यान्मोचयित्वैनं मुष्टिनोरस्यताडयत् ॥ २८  
 ततस्तु संकुञ्चतरः सुग्रीवो वानरेश्वरः । मोक्षितं चात्मनो दृष्ट्वा प्रहारं तेन रक्षसा ॥  
 स ददर्शान्तरं तस्य विरूपाक्षस्य वानरः ॥ २९  
 ततो न्यपातयत्क्रोधाच्छङ्खदेशे महत्तलम् ३० ॥ महेन्द्राशनिकल्पेन तलेनाभिहतः क्षितौ ॥ ३१  
 पपात रुधिरक्लिन्नः शोणितं च समुद्गमन् । स्रोतोभ्यस्तु विरूपाक्षो जलं प्रस्रवणादिव ॥ ३२  
 विवृत्तनयनं क्रोधात्सफेनं रुधिराद्भुतम् । ददृशुस्ते विरूपाक्षं विरूपाक्षतरं कृतम् ॥ ३३  
 स्फुरन्तं परिवर्तन्तं पार्श्वेन रुधिरोक्षितम् । करुणं च विनर्दन्तं ददृशुः कपयो रिपुम् ॥ ३४  
 तथा तु तौ संयति संप्रयुक्तौ तरस्विनौ वानरराक्षसानाम् ।  
 बलार्णवौ सस्वनतुः सुभीमं महार्णवौ द्वाविव भिन्नबेलौ ॥ ३५  
 विनाशितं प्रेक्ष्य विरूपनेत्रं महाबलं तं हरिपार्थिवेन ।  
 बलं समस्तं कपिराक्षसानामुम्भत्तगङ्गाप्रतिमं बभूव ॥ ३६  
 इत्यार्षे श्रीमद्रामायणे वाल्मीकीय आदिकान्ये युद्धकाण्डे सप्तमवतितमः सर्गः ॥ ९७ ॥

### अष्टमवतितमः सर्गः ।

हन्यमाने बले तूर्णमन्योन्यं ते महामृधे । सैरसीव महाधर्मे सूपक्षीणे बभूवतुः ॥ १  
 स्वबलस्य विघातेन विरूपाक्षवधेन च । बभूव द्विगुणं क्रुद्धो रावणो राक्षसाधिपः ॥ २



प्रक्षीणं तु बलं दृष्ट्वा वध्यमानं वलीमुखैः । बभूवास्य व्यथा युद्धे प्रेम्णाः दैवविपर्ययम् ॥  
 उवाच च समीपस्थं महोदरमरिन्दमम् ॥ ३  
 अस्मिन्काले महाबाहो जयाशा त्वयि मे स्थिता । जहि शत्रुचमूं वीर दर्शयाद्य पराक्रमम् ॥४  
 भर्तृपिण्डस्य कालोऽयं निर्देष्टुं साधु युध्यताम् ॥ ५  
 एवमुक्तस्तथेत्युक्त्वा राक्षसेन्द्रो महोदरः । प्रविवेशारिसेनां तां पतङ्ग इव पावकम् ॥ ६  
 ततः स कदनं चक्रे वानराणां महाबलः । भर्तृवाक्येन तेजस्वी स्वेन वीर्येण चोदितः ॥ ७  
 वानराश्च महासत्त्वाः प्रगृह्य विपुलाः शिलाः । प्रविश्यारिबलं भीमं जघ्नस्ते रजनीचरान् ॥ ८  
 महोदरस्तु संक्रुद्धः शैरैः काञ्चनभूषणैः । चिच्छेद पाणिपादोरून्वानराणां महाहवे ॥ ९  
 ततस्ते वानराः सर्वे राक्षसैरदिता भृशम् । दिशो दश द्रुताः केचित्केचित्सुग्रीवमाश्रिताः ॥१०  
 प्रभग्नां समरे दृष्ट्वा वानराणां महाचमूम् । अभिदुद्राव सुग्रीवो महोदरमनन्तरम् ॥ ११  
 प्रगृह्य विपुलां घोरां महीधरसमां शिलाम् । चिक्षेप च महातेजास्तद्वधाय हरीश्वरः ॥ १२  
 तामापतन्तीं सहसा शिलां दृष्ट्वा महोदरः । असंभ्रान्तस्ततो बाणैर्निर्बिभेद दुरासदाम् ॥ १३  
 रक्षसा तेन बाणौघैर्निकृत्ता सा सहस्रधा । निपपात शिला भूमौ गृध्रचक्रमिवाकुलम् ॥ १४  
 तां तु भिन्नां शिलां दृष्ट्वा सुग्रीवः क्रोधमूर्च्छितः । सालमुत्पाद्य चिक्षेप राक्षसे रणमूर्धनि ॥१५  
 शैरैश्च विददारैर्न शूरैः परपुरंजयः १६ ॥ स ददर्श ततः क्रुद्धः परिघं पतितं भुवि ॥ १७  
 आविध्य तु स तं दीप्तं परिघं तस्य दर्शयन् । परिघाग्रेण वेगेन जघानास्य हयोत्तमान् ॥ १८  
 तस्माद्धतहयाद्धीरः सोऽवप्लुत्य महारथात् । गदां जग्राह संक्रुद्धो राक्षसोऽथ महोदरः ॥ १९  
 गदापरिघहस्तौ तौ युधि वीरौ समीयतुः । नर्दन्तौ गोवृषप्रख्यौ घनाविव सविद्युतौ ॥ २०  
 ततः क्रुद्धो गदां तस्मै चिक्षेप रजनीचरः । ज्वलन्तीं भास्कराभासां सुग्रीवाय महोदरः ॥२१  
 गदां तां सुमहाघोरांमापतन्तीं महाबलः । सुग्रीवो रोषताम्राक्षः समुद्यम्य महाहवे ॥ २२  
 आजघान गदां तस्य परिघेण हरीश्वरः । पपात स गदोद्भिन्नः परिघस्तस्य भूतले ॥ २३  
 ततो जग्राह तेजस्वी सुग्रीवो वसुधातलात् । आयसं मुसलं घोरं सर्वतो हेमभूषितम् ॥ २४  
 स तमुद्यम्य चिक्षेप सोऽप्यन्यां व्याक्षिपद्गदाम् । भिन्नावन्योन्यमासाद्य पेततुर्धरणीतले ॥२५  
 ततो भग्नप्रहरणौ मुष्टिभ्यां तौ समीयतुः । तेजोबलसमाविष्टौ दीप्ताविव हुताशनौ ॥ २६  
 जघ्नतुस्तौ तदान्योन्यं नैदतुश्च पुनः पुनः । तलैश्चान्योन्यमाहत्य पेततुर्धरणीतले ॥ २७  
 उत्पेततुस्ततस्तूर्णं जघ्नतुश्च परस्परम् । भुजैश्चिक्षिपतुर्वीरावन्योन्यमपराजितौ ॥  
 जग्मतुस्तौ श्रमं वीरौ बाहुयुद्धे परंतपौ ॥ २८  
 आजहार ततः खड्गमदूरपरिवर्तिनम् । राक्षसश्चर्मणा सार्धं महावेगो महोदरः ॥ २९  
 तथैव च महाखड्गं चर्मणा पतितं सह । जग्राह वानरश्रेष्ठः सुग्रीवो वेगवत्तरः ॥ ३०  
 तौ तुं रोषपरीताङ्गौ नर्दन्तावभ्यधावताम् । उद्यतासी रणे हृष्टौ युधि शस्त्रविशारदौ ॥ ३१  
 दक्षिणं मण्डलं चोभौ सुतूर्णं संपरीयतुः । अन्योन्यमभिसंक्रुद्धौ जये प्रणिहिताबुभौ ॥ ३२  
 स तु शूरो महावेगो वीर्यश्लाघी महोदरः । महाचर्मणि तं खड्गं पातयामास दुर्मतिः ॥ ३३  
 लभमुत्कर्षतः खड्गं खड्गेन कपिकुञ्जरः । जहार सशिरस्त्राणं कुण्डलोपहितं शिरः ॥ ३४

१ स्नाभिदत्तवेत्तनम् । २ अयाकर्तुम् । ३ भास्करवद्भासमानाम् । ४ परिघः गदया उद्भिन्नः सन् पपात । उभावपि परस्पर-  
 भिहनौ विक्षीणौ पततुरितिभावः । ५ महोदरस्य ।

निकृत्तशिरसस्तस्य पक्षितस्य महीतले । तद्वलं राक्षसेन्द्रस्य दृष्ट्वा तत्र न तिष्ठते ॥ ३५  
 हत्वा तं वानरैः सार्धं ननाद मुदितो हरिः । चुक्रोध च दशग्रीवो बभौ हृष्टश्च राघवः ॥ ३६  
 विषण्णवदनाः सर्वे राक्षसा दीनचेतसः । विद्रवन्ति ततः सर्वे भयवित्रस्तचेतसः ॥ ३७  
 महोदरं तं विनिपात्य भूमौ महागिरेः कीर्णमिवैकदेशम् ।  
 सूर्यात्मजस्तत्र रराज लक्ष्म्या सूर्यः स्वतेजोभिरिवाप्रधृष्यः ॥ ३८  
 अथ विजयमवाप्य वानरेन्द्रः समरमुखे सुरयक्षसिद्धसङ्घैः ।  
 अवनितलगतैश्च भूतसङ्घैर्हर्षसमाकुलितैः स्तुतो महात्मा ॥ ३९  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टनवातितमः सर्गः ॥ ९८ ॥

### एकोनशततमः सर्गः ।

महोदरे तु निहते महापार्श्वो महाबलः । सुग्रीवेण समीक्षयाथ क्रोधात्सरकलोचनः ॥  
 अङ्गदस्य चमूं भीमां क्षोभयामास सायकैः ॥ १  
 स वानराणां मुख्यानामुत्तमाङ्गानि सर्वशः । पातयामास कायेभ्यः फलं वृन्तादिवानिलः ॥ २  
 केषांचिदिषुभिर्बाहून्स्कन्धांश्चिच्छेद राक्षसः । वानराणां सुसंकुद्धः पार्श्वं केषां व्यदारयत् ॥ ३  
 तेऽर्दिता बाणवर्षेण महापार्श्वेन वानराः । विषादविमुखाः सर्वे बभूवुर्गतचेतसः ॥ ४  
 निरीक्ष्य बलमुद्विग्नमङ्गदो राक्षसार्दितम् । वेगं चक्रे महाबाहुः समुद्र इव पर्वणि ॥ ५  
 आयसं परिधं गृह्य सूर्यरश्मिसमप्रभम् । समरे वानरश्रेष्ठो महापार्श्वं न्यपातयत् ॥ ६  
 स तु तेन प्रहारेण महापार्श्वो विचेतनः । ससूतः स्यन्दनात्तस्माद्विसंज्ञः प्रापतद्भुवि ॥ ७  
 सार्धराजस्तु तेजस्वी नीलाञ्जनचयोपमः । निष्पत्य सुमहावीर्यः स्वाद्ब्रूहान्मेघसंनिभात् ॥ ८  
 प्रगृह्य गिरिशृङ्गाभां क्रुद्धः सुषिपुलां शिलाम् । अश्वाङ्गघान तरसा स्यन्दनं च बभञ्ज तम् ९  
 मुहूर्ताल्लब्धसंज्ञस्तु महापार्श्वो महाबलः । अङ्गदं बहुभिर्बाणैर्भूयस्तं प्रत्यविध्यत ॥ १०  
 जाम्बवन्तं त्रिभिर्बाणैराजघान स्तनान्तरे । ऋक्षराजं गवाक्षं च जघान बहुभिः शरैः ॥ ११  
 जाम्बवन्तं गवाक्षं च स दृष्ट्वा शरपीडितौ । जग्राह परिधं घोरमङ्गदः क्रोधमूर्छितः ॥ १२  
 तस्याङ्गदः प्रकुपितो राक्षसस्य तमायसम् । दूरस्थितस्य परिधं रविरश्मिसमप्रभम् ॥ १३  
 द्वाभ्यां भुजाभ्यां संगृह्य भ्रामयित्वा च वेगवान् । महापार्श्वस्य चिक्षेप वधार्थं वालिनः सुतः १४  
 स तु क्षिप्तो बलवता परिघस्तस्य रक्षसः । धनुश्च सशरं हस्ताच्छिरस्त्रं चाप्यपातयत् ॥ १५  
 तं समासाद्य वेगेन वालिपुत्रः प्रतापवान् । तलेनाभ्यहनत्क्रुद्धः कर्णमूले सकुण्डले ॥ १६  
 स तु क्रुद्धो महावेगो महापार्श्वो महाद्युतिः । करेणैकेन जग्राह सुमहान्तं परश्वधम् ॥ १७  
 तं तैलधौतं विमलं शैलसारमयं दृढम् । राक्षसः परमक्रुद्धो वालिपुत्रे न्यपातयत् ॥ १८  
 तेन वामांसफलके भृशं प्रत्यवपादितम् । अङ्गदो मोक्षयामास सरोषः स परश्वधम् ॥ १९  
 स वीरो बज्रसंकाशमङ्गदो मुष्टिमात्मनः । संवर्तयत्सुसंकुद्धः पितुस्तुल्यपराक्रमः ॥ २०  
 राक्षसस्य स्तनाभ्याशे मर्मज्ञो हृदयं प्रति । इन्द्राशनिसमस्पर्शं स मुष्टिं विन्यपातयत् ॥ २१  
 तेन तस्य निपातेन राक्षसस्य महामृधे । पफाल हृदयं चाशु स पपात हतो भुवि ॥ २२  
 तस्मिन्निपतिते भूमौ तत्सैन्यं संप्रचुक्षुभे । अभवच्च महान्क्रोधः समरे रावणस्य तु ॥ २३  
 वानराणां च हृष्टानां सिंहनादश्च पुष्कलः । स्फोटयन्निव शब्देन लङ्कां साहालगोपुराम् ॥ २४  
 महेन्द्रेणैव देवानां नादः समभवन्महान् ॥ २५

अथेन्द्रशत्रुखिदिवालयानां वनौकसां चैव महाप्रणादम् ॥

श्रुत्वा सरोषं युधि राक्षसेन्द्रः पुनश्च युद्धाभिमुखोऽवतस्थे ॥

२६

इत्थार्षे श्रीमद्रामायणे वाल्मीकीय आदिकाव्ये युद्धकाण्ड एकोनशततमः सर्गः ॥ ९९ ॥

शततमः सर्गः ।

महोदरमहापार्श्वौ हतौ दृष्ट्वा तु राक्षसौ । तस्मिंश्च निहते वीरे विरूपाक्षे महाबले ॥

आविवेश महान्क्रोधो रावणं तं महामृधे १॥ सूतं संचोदयामास वाक्यं चेदमुवाच ह ॥ २

निहतानाममात्यानां रुद्धस्य नगरस्य च । दुःखमेषोऽपनेष्यामि हत्वा तौ रामलक्ष्मणौ ॥ ३

रामवृक्षं रणे हन्मि सीतापुष्पफलप्रदम् । प्रशाखा यस्य सुग्रीवो जाम्बवान्कुमुदो नलः ॥ ४

मैन्दश्च द्विविदश्चैव ह्यङ्गदो गन्धमादनः । हनूमांश्च सुषेणश्च सर्वे च हरियूथपाः ॥ ५

स दिशो दश घोषेण रथस्यातिरथो महान् । नादयन्प्रययौ तूर्णं राघवं चाभ्यवर्तत ॥ ६

पूरिता तेन शब्देन सनदीगिरिकानना । संचञ्चाल मही सर्वा सवराहमृगद्विपा ॥ ७

तामसं स महाघोरं चकाररस्त्रं सुदारुणम् । निर्ददाह कपीन्सर्वास्ते प्रपेतुः समन्ततः ॥ ८

उत्पपात रजो घोरं तैर्भ्रमैः संप्रधावितैः । न हि तत्सहितुं शेकुर्भ्रह्मणा निर्मितं स्वयम् ॥ ९

तान्यनीकान्यनेकानि रावणस्य शरोत्तमैः । दृष्ट्वा भग्नानि शतशो राघवः पर्यवस्थितः ॥ १०

ततो राक्षसशार्दूलो विद्राव्य हरिवाहिनीम् । स ददर्श ततो रामं तिष्ठन्तमपराजितम् ॥ ११

लक्ष्मणेन सह भ्रात्रा विष्णुना वासवं यथा । आलिखन्तमिवाकाशमवष्टभ्य महद्भुजः ॥

पद्मपत्रविशालाक्षं दीर्घबाहुमरिंदमम् ॥ १२

ततो रामो महातेजाः सौमित्रिसहितो बली । वानरांश्च रणे भग्नानापतन्तं च रावणम् ॥ १३

समीक्ष्य राघवो हृष्टो मध्ये जग्राह कार्मुकम् ॥ १४

विस्फारयितुमारेभे ततः स धनुरुत्तमम् । महावेगं महानादं निर्भिन्दशिव मेदिनीम् ॥ १५

रावणस्य च बाणौघै रामविस्फारितेन च । शब्देन राक्षसास्ते च पेतुश्च शतशस्तदा ॥ १६

तयोः शरपथं प्राप्तो रावणो राजपुत्रयोः । स बभौ च यथा राहुः समीपे शशिसूर्ययोः ॥ १७

तमिच्छन्प्रथमं योद्धुं लक्ष्मणो निशितैः शरैः । मुमोच धनुरायम्य शरानग्निशिखोपमान् ॥ १८

तान्मुक्तमात्रानाकाशे लक्ष्मणेन धनुष्मता । बाणान्बाणैर्महातेजा रावणः प्रत्यघारयत् ॥ १९

एकमेकेन बाणेन त्रिभिस्त्रीन्दशभिर्दश । लक्ष्मणस्य प्रचिच्छेद दर्शयन्पाणिलाघवम् ॥ २०

अभ्यतिक्रम्य सौमित्रिं रावणः समितिंजयः । आससाद ततो रामं स्थितं शैलमिवाचलम् ॥ २१

स संख्ये राममासाद्य क्रोधसंरक्तलोचनः । व्यसृजच्छरवर्षाणि रावणो राघवोपरि ॥ २२

शरधारास्ततो रामो रावणस्य धनुश्च्युताः । दृष्ट्वापततः शीघ्रं भलाञ्जग्राह सत्वरम् ॥ २३

तांशरौघांस्ततो भलैस्तीक्ष्णैश्चिच्छेद राघवः । दीप्यमानान्महाघोरान्कुञ्जानाशीविषानिवा ॥ २४

राघवो रावणं तूर्णं रावणो राघवं तदा । अन्योन्यं विविधैस्तीक्ष्णैः शरैरभिववर्षतुः ॥ २५

चेरतुश्च चिरं चित्रं मण्डलं सव्यदक्षिणम् । बाणवेगान्समुत्क्षिप्तावन्योन्यमपराजितौ ॥ २६

तयोर्भूतानि वित्रेसुर्युगपत्संप्रयुध्यतोः । रौद्रयोः सायकमुचोर्यमान्तकनिकाशयोः ॥ २७

संततं विविधैर्बाणैर्बभूव गगनं तदा । घनैरिवातपापाये विद्युन्मालासमाकुलैः ॥ २८

गवाक्षितमिवाकाशं बभूव शरवृष्टिभिः ॥ २९

महावेगैः सुतीक्ष्णाग्रैर्ध्रुवपत्रैः सुवाजितैः । शरान्धकारं तौ भीमं चक्रतुः समरं तदा ॥  
गतेऽस्तं तपने चापि महामेषाविवोत्थितौ ॥

३०

बभूव तुमुलं युद्धमन्योन्यवधकाङ्क्षिणोः । अनासाद्यमचिन्त्यं च वृत्रवासवयोरिव ॥

३१

उभौ हि परमेष्वासावुभौ शस्त्रविशारदौ । उभावस्त्रविदां मुख्यावुभौ युद्धे विचेरतुः ॥

३२

उभौ हि येन व्रजतस्तेन तेन शरोर्मयः । ऊर्मयो वायुना विद्धा जग्मुः सागरयोरिव ॥

३३

ततः संसक्तहस्तस्तु रावणो लोकरावणः । नाराचमालां रामस्य ललाटे प्रत्यमुञ्चत ॥

३४

रौद्रचापप्रयुक्तां तां नीलोत्पलदलप्रभाम् । शिरसा धारयन् रामो न व्यथां प्रत्यपद्यत ॥

३५

अथ मन्त्रानभिजपन् रौद्रमस्त्रमुदीरयन् । शरान्भूयः समादाय रामः क्रोधसमन्वितः ॥

मुमोच च महातेजाश्चापमायम्य वीर्यवान् ॥

३६

ते महामेषसंकाशे कवचे पतिताः शराः । अवध्ये राक्षसेन्द्रस्य न व्यथां जनयंस्तदा ॥

३७

पुनरेवाथ तं रामो रथस्थं राक्षसाधिपम् । ललाटे परमास्त्रेण सर्वास्त्रकुशलो रणे ॥

३८

ते भिच्वा बाणरूपाणि पञ्चशीर्षा इवोरगाः । श्वसन्तो विविशुभूर्भिं रावणप्रतिकूलिताः ॥

३९

निहत्य राघवस्यास्त्रं रावणः क्रोधमूर्च्छितः । आसुरं सुमहाघोरमस्त्रं प्रादुक्षकार ह ॥

४०

सिंहव्याघ्रमुखांश्चान्यान्कङ्काकमुखानपि । गृध्रभ्येनमुखांश्चापि शृगालवदनांस्तथा ॥

४१

ईहामृगमुखांश्चान्यान्व्यादितास्यान्भयानकान् । पञ्चास्यांल्लेहिलिहानांश्च ससर्ज निशिताञ्शरान् ४२

शरान्स्वरमुखांश्चान्यान्वराहमुखसंस्थितान् । श्वानकुक्कुटवक्रांश्च मकराशीविषाननान् ॥

४३

एतानन्यांश्च मायावी ससर्ज निशिताञ्शरान् । रामं प्रति महातेजाः क्रुद्धः सर्प इव श्वसन् ४४

आसुरेण समाविष्टः सोऽस्त्रेण रघुनन्दनः । ससर्जास्त्रं महोत्साहः पावकं पावकोपमः ॥

४५

अग्निदीप्तमुखांश्चान्यान्वाणांस्तथा सूर्यमुखानपि । चन्द्रार्धचन्द्रवक्रांश्च धूमकेतुमुखानपि ॥

४६

प्रह्नक्षत्रवक्रांश्च महोल्कामुखसंस्थितान् । विद्युज्जिह्वोपमांश्चान्यान्ससर्ज निशिताञ्शरान् ४७

ते रावणशरा घोरा राघवास्त्रसमाहताः ४८ ॥ विलयं जग्मुराकाशे जग्मुश्चैव सहस्रशः ॥

४९

तदस्त्रं निहतं दृष्ट्वा रामेणाङ्घ्रिष्टकर्मणा । हृष्टा नेदुस्ततः सर्वे कपयः कामरूपिणः ॥

सुग्रीवप्रमुखा वीराः परिवार्य तु राघवम् ॥

५०

ततस्तदस्त्रं विनिहत्य राघवः प्रसह्य तद्रावणबाहुनिःसृतम् ।

मुदान्वितो दाशरथिर्महाहवे विनेदुरुच्चैर्मुदिताः कपीश्वराः ॥

५१

इत्यार्षे श्रीमद्रामायणे वाल्मीकीय आदिकाव्ये युद्धकाण्डे शततमः सर्गः ॥ १०० ॥

### एकोत्तरशततमः सर्गः ।

तस्मिन्प्रतिहतेऽस्त्रे तु रावणो राक्षसाधिपः । क्रोधं च द्विगुणं चक्रे क्रोधाञ्चास्त्रमनन्तरम् ॥ १

मयेन विहितं रौद्रमन्यदस्त्रं महाद्युतिः । उत्त्रह्नुं रावणो घोरं राघवाय प्रचक्रमे ॥

२

ततः शूलानि निश्चेरुर्गदाश्च मुसलानि च । कार्मुकादीप्यमानानि वज्रसाराणि सर्वशः ॥

३

मुद्गराः कूटपाशाश्च दीप्ताश्चाशनयस्तथा । निष्पेतुर्विविधास्तीक्ष्णा वाता इव युगक्षये ॥

४

तदस्त्रं राघवः श्रीमानुत्तमास्त्रविदां वरः । जघान परमास्त्रेण गान्धर्वेण महाद्युतिः ॥

५

तस्मिन्प्रतिहतेऽस्त्रे तु राघवेण महात्मना । रावणः क्रोधताञ्चाक्षः सौरमस्त्रमुदीरयत् ॥

६

ततश्चक्राणि निष्पेतुर्भास्वराणि महान्ति च । कार्मुकाङ्गीमवेगस्य दसग्रीवस्य भीमतः ॥ ७  
 तैरासीद्गगनं दीप्तं संपतन्निरितस्ततः । पतन्निश्च दिशो दीप्ताश्चन्द्रसूर्यप्रहेरिव ॥ ८  
 तानि चिच्छेद बाणैश्चैश्चक्राणि स तु राघवः । आयुधानि च चित्राणि रावणस्य चमूसुते ॥ ९  
 तदस्त्रं तु हतं दृष्ट्वा रावणो राक्षसाधिपः । विव्याध दशभिर्बाणै रारं सर्वेषु मर्मसु ॥ १०  
 स विद्धो दशभिर्बाणैर्महाकार्मुकनिःसृतैः । रावणेन महातेजा न प्राकल्पत राघवः ॥ ११  
 ततो विव्याध गात्रेषु सर्वेषु समितिंजयः । राघवस्तु सुसंकुद्धो रावणं बहुभिः शरैः ॥ १२  
 एतस्मिन्नन्तरे क्रुद्धो राघवस्यानुजो बली । लक्ष्मणः सायकान्सप्त जग्राह परवीरहा ॥ १३  
 तैः सायकैर्महावेगै रारणस्य महाद्युतिः । ध्वजं मनुष्यशीर्षं तु तस्य चिच्छेद नैकधा ॥ १४  
 सारथेश्चापि बाणेन शिरो ज्वलितकुण्डलम् । जहार लक्ष्मणः श्रीमार्कटैर्ऋतस्य महाबलः ॥ १५  
 तस्य बाणैश्च चिच्छेद धनुर्गजकरोपमम् । लक्ष्मणो राक्षसेन्द्रस्य पञ्चभिर्निशितैः शरैः ॥ १६  
 नीलमेघनिभांश्चास्य सदश्वान्पर्वतोपमान् । जघानाप्लुत्य गदया रावणस्य विभीषणः ॥ १७  
 हताश्वद्वेगवान्वेगादवप्लुत्य महारथात् । क्रोधमाहारयसीम्रं आतरं प्रति रावणः ॥ १८  
 ततः शक्तिं महाशक्तिर्दीप्तां दीप्ताशनीमिव । विभीषणाय चिक्षेप राक्षसेन्द्रः प्रतापवान् ॥ १९  
 अप्राप्तामेव तां बाणैस्त्रिभिश्चिच्छेद लक्ष्मणः । अथोदतिष्ठत्संनादो वानराणां तदा रणे ॥ २०  
 सा पपात त्रिधा च्छिन्ना शक्तिः काञ्चनमालिनी । सविस्फुलिङ्गा ज्वलिता महोल्केव दिवक्ष्युता ॥  
 ततः संभाविततरां कालेनापि दुरासदाम् । जग्राह विपुलां शक्तिं दीप्यमानां स्वतेजसा ॥ २२  
 सा वेगिता बलवता रावणेन दुरासदा । जज्वाल सुमहाघोरा शक्राशनिसमप्रभा ॥ २३  
 एतस्मिन्नन्तरे धीरो लक्ष्मणस्तं विभीषणम् । प्राणसंशयमापन्नं तूर्णमभ्यवपद्यत ॥ २४  
 तं विमोक्षयितुं धीरश्चापमायम्य लक्ष्मणः । रावणं शक्तिहस्तं वै शरवर्षैरवाफिरत् ॥ २५  
 कीर्यमाणः शरौघेण विसृष्टेन महात्मना । न प्रहर्तुं मनश्चक्रे विमुखीकृतधिक्रमः ॥ २६  
 मोक्षितं आतरं दृष्ट्वा लक्ष्मणेन स रावणः । लक्ष्मणाभिमुखस्तिष्ठन्निदं वचनमब्रवीत् ॥ २७  
 मोक्षितस्ते बलश्लाघिन्यस्मादेवं विभीषणः । विमुच्य राक्षसं शक्तिस्त्वयीयं विनिपात्यते ॥ २८  
 एषा ते हृदयं भित्त्वा शक्तिर्लोहितलक्षणा । मद्बाहुपरिघोत्सृष्टा प्राणानादाय यास्यति ॥ २९  
 इत्येवमुक्त्वा तां शक्तिमष्टघण्टां महास्वनाम् । मयेन मायाविहिताममोघां शत्रुघातिनीम् ॥ ३०  
 लक्ष्मणाय समुद्दिश्य ज्वलन्तीमिव तेजसा । रावणः परमक्रुद्धश्चिक्षेप च ननाद च ॥ ३१  
 सा क्षिप्ता भीमवेगेन शक्राशनिसमस्वना । शक्तिरभ्यपतद्द्वेगालक्ष्मणं रणमूर्धनि ॥ ३२  
 तामनुव्याहरच्छक्तिमापतन्तीं स राघवः । स्वस्त्यस्तु लक्ष्मणायेति मोघा भव हतोद्यमा ॥ ३३  
 रावणेन रणे शक्तिः क्रुद्धेनाशीविषोपमा । मुक्ताशूरस्यभीतस्य लक्ष्मणस्य ममज्ज सा ॥ ३४  
 न्यपतत्सा महावेगा लक्ष्मणस्य महोरसि । जिह्वेवोरगराजस्य दीप्यमाना मल्लद्युतिः ॥ ३५  
 ततो रावणवेगेन सुदूरमवगाढया । शक्त्या निर्भिन्नहृदयः पपात भुवि लक्ष्मणः ॥ ३६  
 तदवस्थं समीपस्थो लक्ष्मणं प्रेक्ष्य राघवः । आतृक्नोहान्महातेजा विषण्णहृदयोऽभवत् ॥ ३७  
 स मुहूर्तमनुध्याय चाप्पव्याकुललोचनः । बभूव संरग्धतरो युगान्त इव पावकः ॥ ३८

१ चन्दनादिभिरर्चिताम् । २ रुधिरविहा । ३ मोघा भव इति अनुव्याहरदित्यन्वयः । ४ मुक्ता-भासु-उरसि-अनीतस्य इति पदानि ।

न विषादस्य कालोऽयमिति संचिन्त्य राघवः । चक्रे सुतुमुलं युद्धं रावणस्य वधे धृतः ॥  
 सर्वयत्नेन महता लक्ष्मणं संनिरीक्ष्य च ॥ ३९  
 स ददर्श ततो रामः शक्त्या भिन्नं महाह्वे । लक्ष्मणं रुधिरादिग्धं सपन्नगमिवाचलम् ॥ ४०  
 तामपि प्रहितां शक्तिं रावणेन बलीयसा । यत्नतस्ते हरिश्रेष्ठा न शेकुरवमर्दितुम् ॥ ४१  
 अर्दिताश्चैव बाणौघैः क्षिप्रहस्तेन रक्षसा ४२ ॥ सौमित्रिं सा विनिर्भिद्य प्रविष्टा धरणीतलम् ४३  
 तां कराभ्यां परामृश्य रामः शक्तिं भयावहाम् । बभञ्ज समरे क्रुद्धो बलवान्विचकर्ष च ॥ ४४  
 तस्य निष्कर्षतः शक्तिं रावणेन बलीयसा । शराः सर्वेषु गात्रेषु पातिता मर्मभेदिनः ॥ ४५  
 अचिन्तयित्वा तान्बाणान्समाश्लिष्य च लक्ष्मणम् । अब्रवीच्च हनूमन्तं सुग्रीवं चैव राघवः ॥  
 लक्ष्मणं परिवार्येह तिष्ठध्वं वानरोत्तमाः । पराक्रमस्य कालोऽयं संप्राप्तो मे चिरेप्सितः ॥ ४७  
 पापात्मायं दशग्रीवो वध्यतां पापनिश्चयः । काङ्क्षन्तः स्तोककस्येव घर्मान्ते मेघदर्शनम् ॥ ४८  
 अस्मिन्मुहूर्ते न चिरात्सत्यं प्रतिशृणोमि वः । अरावणमरामं वा जगद्रक्ष्यथ वानराः ॥ ४९  
 राज्यनाशं वने वासं दण्डके परिधावनम् । वैदेह्याश्च परामर्शं रक्षोभिश्च समागमम् ॥ ५०  
 प्राप्तं दुःखं महद्वोरं क्लेशं च निरयोपमम् । अद्य सर्वमहं त्यक्ष्ये निहत्वा रावणं रणे ॥ ५१  
 यदर्थं वानरं सैन्यं समानीतमिदं मया । सुग्रीवश्च कृतो राज्ये निहत्वा वालिनं रणे ॥ ५२  
 यदर्थं सागरः क्रान्तः सेतुर्बद्धश्च सागरे । सोऽयमद्य रणे पापश्चक्षुर्विषयमागतः ॥ ५३  
 चक्षुर्विषयमागम्य नायं जीवितुमर्हति । दृष्टिं दृष्टिविषयेषु सर्पस्य मम रावणः ॥ ५४  
 स्वस्थाः पश्यत दुर्धर्षा युद्धं वानरपुङ्गवाः । आसीनाः पर्वताग्रेषु ममेदं रावणस्य च ॥ ५५  
 अद्य रामस्य रामत्वं पश्यन्तु मम संयुगे । त्रयो लोकाः सगन्धर्वाः सदेवाः सर्षिचारणाः ५६  
 अद्य कर्म करिष्यामि यल्लोकाः सचराचराः । सदेवाः कथयिष्यन्ति यावद्भूमिर्धरिष्यति ॥  
 समागम्य सदा लोके यथा युद्धं प्रवर्तितम् ॥ ५७  
 एषमुक्त्वा शितैर्बाणैस्तप्तकाञ्चनभूषणैः । आजघान दशग्रीवं रणे रामः समाहितः ॥ ५८  
 अथ प्रदीप्तैर्नाराचैर्मुसलैश्चापि रावणः । अभ्यवर्षत्तदा रामं धाराभिरिव तोयदः ॥ ५९  
 रामरावणमुक्कानामन्योन्यमभिनिघ्नताम् । शराणां च शराणां च बभूव तुमुलः स्वनः ॥ ६०  
 ते भिन्नाश्च विकीर्णाश्च रामरावणयोः शराः । अन्तरिक्षात्प्रदीप्ताग्रा निपेतुर्धरणीतले ॥ ६१  
 तयोर्ज्यातलनिर्घोषो रामरावणयोर्महान् । त्रासनः सर्वभूतानां संबभूवाद्भुतोपमः ॥ ६२  
 स कीर्यमाणः शरजालवृष्टिभिर्महात्मना दीप्तधनुष्मतार्दितः ।  
 भयात्प्रदुद्राव समेत्य रावणो यथाऽनिलेनाभिहतो बलाहकः ॥ ६३  
 इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकोत्तरशततमः सर्गः ॥ १०१ ॥

### द्व्युत्तरशततमः सर्गः ।

शक्त्या विनिहतं दृष्ट्वा रावणेन बलीयसा । लक्ष्मणं समरे शूरं रुधिरौघपरिप्लुतम् ॥ १  
 स दृष्ट्वा तुमुलं युद्धं रावणस्य दुरात्मनः । विसृजन्नेव बाणौघान्सुषेणं वाक्यमब्रवीत् ॥ २  
 एष रावणवीर्येण लक्ष्मणः पतितः क्षितौ । सर्पवद्वेष्टते वीरो मम शोकमुदीरयन् ॥ ३  
 शोणितार्द्रमिमं वीरं प्राणैरिष्टतमं मम । पश्यतो मम का शक्तिर्योद्धुं पर्याकुलात्मनः ॥ ४

अयं स समरश्लाघी भ्राता मे शुभलक्षणः । यदि पञ्चस्वमापन्नः प्राणैर्मे किं सुखेन च ॥ ५  
लज्जतीव हि मे वीर्यं अश्रयतीव कराद्धनुः । सायका व्यवसीदन्ति दृष्टिर्बाष्पवशं गता ॥ ६  
अवसीदन्ति गात्राणि स्वप्नयाने नृणामिव । चिन्ता मे वर्धते तीव्रा मुमूर्षा चोपजायते ॥ ७  
भ्रातरं निहतं दृष्ट्वा रावणेन दुरात्मना । विनिष्टनन्तं दुःखार्ते मर्मण्यभिहतं भृशम् ॥ ८  
राघवो भ्रातरं दृष्ट्वा प्रियं प्राणं बहिष्करम् । दुःखेन महताविष्टो ध्यानशोकपरायणः ॥ ९  
परं विषादमापन्नो विललापाकुलेन्द्रियः ॥ १०  
न हि युद्धेन मे कार्यं नैव प्राणैर्न सीतया । भ्रातरं निहतं दृष्ट्वा लक्ष्मणं रणपांसुषु ॥ ११  
किं मे राज्येन किं प्राणैर्युद्धे कार्यं न विद्यते । यत्रायं निहतः शंते रणमूर्धनि लक्ष्मणः ॥ १२  
देशे देशे कलत्राणि देशे देशे च बान्धवाः । तं तु देशं न पश्यामि यत्र भ्राता सहोदरः ॥ १३  
इत्येवं विलपन्तं तं शोकविह्वलितेन्द्रियम् । विवेष्टमानं करुणमुच्छ्वसन्तं पुनः पुनः ॥  
राममाश्वासयन्वीरः सुषेणो वाक्यमब्रवीत् ॥ १४  
न मृतोऽयं महाबाहो लक्ष्मणो लक्ष्मिवर्धनः । न चास्य विकृतं वक्रं नापि ईयावं न निष्प्रभं ॥ १५  
सुप्रभं च प्रसन्नं च मुखमस्याभिलक्ष्यते । पद्मरक्ततलौ हस्तौ सुप्रसन्ने च लोचने ॥ १६  
एवं न विद्यते रूपं गतासूनां विशांपते । दीर्घायुषस्तु ये मर्त्यास्तेषां तु मुखमीदृशम् ॥ १७  
नायं प्रेतत्वमापन्नो लक्ष्मणो लक्ष्मिवर्धनः । मा विषादं कृथा वीर सप्राणोऽयमरिंदमः ॥ १८  
आख्यास्यते प्रसुप्तस्य स्रस्तगात्रस्य भूतले । सोच्छ्वासं हृदयं वीर कम्पमानं मुहुर्मुहुः ॥ १९  
एवमुक्त्वा तु वाक्यज्ञः सुषेणो राघवं वचः । हनुमन्तमुवाचेदं हनुमन्तमभित्वरन् ॥ २०  
सौम्य शीघ्रमितो गत्वा शैलमोषधिपर्वतम् । पूर्वं ते कथितो योसौ वीर जाम्बवता शुभः ॥ २१  
दक्षिणे शिखरे तस्य जातामोषधिमानय । विशल्यकरणीं नाम विशल्यकरणीं शुभाम् ॥ २२  
सवर्णकरणीं चापि तथा संजीवनीमपि । संधानकरणीं चापि गत्वा शीघ्रमिहानय ॥ २३  
संजीवनार्थं वीरस्य लक्ष्मणस्य महात्मनः । इत्येवमुक्तो हनुमान्गत्वा चौषधिपर्वतम् ॥  
चिन्तामभ्यगमच्छ्रीमानजानस्तां महौषधिम् ॥ २४  
तस्य बुद्धिः समुत्पन्ना मारुतेरमितौजसः । इदमेव गमिष्यामि गृहीत्वा शिखरं गिरेः ॥ २५  
अस्मिन्निह शिखरे जातामोषधीं तां सुखावहाम् । प्रतर्केणावगच्छामि सुषेणोऽप्येवमब्रवीत् ॥ २६  
अगृह्य यदि गच्छामि विशल्यकरणीमहम् । कालात्ययेन दोषः स्याद्वैक्लव्यं च महद्भवेत् ॥ २७  
इति संचिन्त्य हनुमान् गत्वा क्षिप्रं महाबलः । आसाद्य पर्वतश्रेष्ठं त्रिः प्रकम्प्य गिरेः शिरः ॥ २८  
फुल्लनानातरुगणं समुत्पाद्य महाबलः । गृहीत्वा हरिशार्दूलो हस्ताभ्यां समतोलयत् ॥ २९  
स नीलमिव जीमूतं तोयपूर्णं नभःस्थलात् । आपपात गृहीत्वा तु हनुमाञ्शिखरं गिरेः ॥ ३०  
समागम्य महावेगः संन्यस्य शिखरं गिरेः । विश्रम्य किञ्चिद्धनुमान्सुषेणमिदमब्रवीत् ॥ ३१  
ओषधिं नावगच्छामि तामहं हरिपुङ्गव । तदिदं शिखरं कृत्स्नं गिरेस्तस्याहृतं मया ॥ ३२  
एवं कथयमानं तं प्रशस्य पवनात्मजम् । सुषेणो वानरश्रेष्ठो जग्राहोत्पाद्य चौषधीम् ॥ ३३  
विस्मितास्तु बभ्रुवुस्ते रणे वानरराक्षसाः । दृष्ट्वा हनुमतः कर्म सुरैरपि सुदुष्करम् ॥ ३४  
ततः संक्षोदैद्यित्वा तामोषधीं वानरोत्तमः । लक्ष्मणस्य ददौ नस्तः सुषेणः सुमहाद्युतेः ॥ ३५

१ स्वप्नयाने । २ कपिशम् । विवर्णमिति यावत् । ३ द्वितीयो विशल्यकरणीशब्दो गुणवचनः । विशल्याः क्लियन्ते-

५नयेति विशल्यकरणी ताम् । ४ संमर्थ ।

सप्तस्यस्तां समाग्राय लक्ष्मणः परवीरहा । विशल्यो विरुजः शीघ्रमुदतिष्ठन्महीतलात् ॥ ३६  
 समुत्थितं ते हरयो भूतलात्प्रेक्ष्य लक्ष्मणम् । साधु साध्विति सुप्रीताः सुषेणं प्रत्यपूजयन् ३७  
 एहोहीत्यब्रवीद्रामो लक्ष्मणं परवीरहा । सस्वजे स्नेहगाढं च बाष्पपर्याकुलेक्षणः ॥ ३८  
 अब्रवीच्च परिष्वज्य सौमित्रिं राघवस्तदा । दिष्ट्या त्वां वीर पश्यामि मरणात्पुनरागतम् ॥ ३९  
 न हि मे जीवितेनार्थः सीतया चापि लक्ष्मण । को हि मे विजयेनार्थस्त्वयि पञ्चत्वमागते ४०  
 इत्येवं वदतस्तस्य राघवस्य महात्मनः । खिन्नः शिथिलया वाचा लक्ष्मणो वाक्यमब्रवीत् ॥ ४१  
 तां प्रतिज्ञां प्रतिज्ञाय पुरा सत्यपराक्रम । लघुः कश्चिदिवासत्त्वो नैवं वक्तुमिहार्हसि ॥ ४२  
 न हि प्रतिज्ञां कुर्वन्ति वितथां साधवोऽनघ । लक्षणं हि महत्त्वस्य प्रतिज्ञापरिपालनम् ॥ ४३  
 नैराश्रयमुपगन्तुं ते तदलं मत्कृतेऽनघ । वधेन रावणस्याद्य प्रतिज्ञामनुपालय ॥ ४४  
 न जीवन्त्यास्यते शत्रुस्तव बाणपथं गतः । नर्दतस्तीक्ष्णदंष्ट्रस्य सिंहस्येव महागजः ॥ ४५  
 अहं तु वधमिच्छामि शीघ्रमस्य दुरात्मनः । यावदस्त्वं न यात्येष कृतकर्मा दिवाकरः ॥ ४६  
 यदि वधमिच्छसि रावणस्य संख्ये यदि च कृतां त्वमिहेच्छसि प्रतिज्ञाम् ।  
 यदि तव राजवरारमजाभिलाषः कुरु च वचो मम शीघ्रमद्य वीर ॥ ४७  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्वयुत्तरशततमः सर्गः ॥ १०२ ॥

### त्र्युत्तरशततमः सर्गः ।

लक्ष्मणेन तु तद्वाक्यमुक्तं श्रुत्वा स राघवः । संदधे परवीरघ्नो धनुरादाय वीर्यवान् ॥  
 रावणाय शरान्घोरान्विससर्ज चमूमुखे ॥ १  
 अथान्यं रथमारुह्य रावणो राक्षसाधिपः । अभ्यद्रवत काकुत्स्थं स्वर्भानुरिव भास्करम् ॥ २  
 दशग्रीवो रथस्थस्तु रामं वज्रोपमैः शरैः । आजघान महाघोरैर्धाराभिरिव तोयदः ॥ ३  
 दीसपावकसंकाशैः शरैः काञ्चनभूषणैः । निर्बिभेद रणे रामो दशग्रीवं समाहितम् ॥ ४  
 भूमौ स्थितस्य रामस्य रथस्थस्य च रक्षसः । न समं युद्धमित्याहुर्देवगन्धर्वदानवाः ॥ ५  
 ततः काञ्चनचित्राङ्गः किंकिणीशतभूषितः । तरुणादित्यसंकाशो वैडूर्यमयकूबरः ॥ ६  
 सदश्वैः काञ्चनापीडैर्युक्तः श्वेतप्रकीर्णकैः । हरिभिः सूर्यसंकाशैर्हमजालविभूषितैः ॥ ७  
 रुक्मधेणुध्वजः श्रीमान्देवराजरथो वरः । देवराजेन संदिष्टो रथमारुह्य मातलिः ॥ ८  
 अभ्यवर्तत काकुत्स्थमवतीर्य त्रिविष्टपात् ॥ ९  
 अब्रवीच्च तदा रामं सप्रतोदो रथे स्थितः । प्राञ्जलिर्मातलिर्वाक्यं सहस्राक्षस्य सारथिः ॥ १०  
 सहस्राक्षेण काकुत्स्थ रथोऽयं विजयाय ते । दत्तस्तव महासत्त्व श्रीमञ्शत्रुनिबर्हण ॥ ११  
 इदमैन्द्रं महश्चार्यं कवचं चाग्निसंनिभम् । शराश्चादित्यसंकाशाः शक्तिश्च विमला शिता ॥ १२  
 आरुह्येमं रथं वीर राक्षसं जहि रावणम् । मया सारथिना राजन्महेन्द्र इव दानवान् ॥ १३  
 इत्युक्तः संपरिक्रम्य रथं समभिवाद्य च । आरुरोह तदा रामो लोकाँल्लक्ष्म्या विराजयन् ॥ १४  
 तद्वभूवान्हुतं युद्धं तुमुलं रोमहर्षणम् । रामस्य च महाबाहो रावणस्य च रक्षसः ॥ १५  
 स गान्धर्वेण गान्धर्वं दैवं दैवेन राघवः । अस्त्रं राक्षसराजस्य जघान परमास्त्रवित् ॥ १६

१ रावणं हत्वा विभीषणं अभिषेक्ष्यामीत्येवंरूपाम् । २ कृतसंचारः । ३ सीताभिलाषः । ४ श्वेतचामरैः । ५ देवराजेन संदिष्टो वरः यः देवराजरथः तं रथं आरुह्य मातलिः अभ्यवर्ततेत्यन्वयः ।



अस्त्रं तु परमं घोरं राक्षसं राक्षसाधिपः । ससर्ज परमक्रुद्धः पुनरेव निशाचरः ॥ १७  
 ते रावणधनुर्मुक्ताः शराः काञ्चनभूषणाः । अभ्यवर्तन्त काकुत्स्थं सर्पा भूत्वा महाविषाः ॥ १८  
 ते दीप्तवदना दीप्तं धमन्तो ज्वलनं मुखैः । राममेवाभ्यवर्तन्त व्यादितास्या भवानकाः ॥ १९  
 तैर्वासुकिसमस्पशैर्दीप्तभोगैर्महाविषैः । दिशश्च संतताः सर्वाः प्रदिशश्च समावृताः ॥ २०  
 तान्दृष्ट्वा पन्नगाघ्नानः समापतत आहवे । अस्त्रं गारुत्मकं घोरं प्रादुश्चक्रे भयावहम् ॥ २१  
 ते राघवशरा मुक्ता रुक्मपुङ्गवः शिल्पिप्रभाः । सुपर्णाः काञ्चना भूत्वा विचेरुः सर्पशत्रवः ॥ २२  
 ते तान्सर्वाञ्शराज्जघ्नुः सर्परूपान्महाजवान् । सुपर्णरूपा रामस्य विशिलाः कामरूपिणः ॥ २३  
 अस्त्रे प्रतिहते क्रुद्धो रावणो राक्षसाधिपः । अभ्यवर्षत्तदा रामं घोराभिः शरवृष्टिभिः ॥ २४  
 ततः शरसहस्रेण राममक्लिष्टकारिणम् । अर्दयित्वा शरोघेण मातलिं प्रत्यविध्यत ॥ २५  
 चिच्छेद केतुमुद्दिश्य शरैकेन रावणः । पातयित्वा रथोपस्थे रथात्केतुं च काञ्चनम् ॥  
 ऐन्द्रानपि जघानाश्वाञ्शरजालेन रावणः ॥ २६  
 तद्दृष्ट्वा सुमहत्कर्म रावणस्य दुरात्मनः । विषेदुर्देवगन्धर्वा दानवाश्चारणैः सह ॥ २७  
 राममार्तं तदा दृष्ट्वा सिद्धाश्च परमर्षयः । व्यथिता वानरेन्द्राश्च बभूवुः सविभीषणाः ॥ २८  
 रामचन्द्रमसं दृष्ट्वा प्रस्रंसं रावणराहुणा । प्राजापत्यं च नक्षत्रं रोहिणीं शशिनः प्रियाम् ॥ २९  
 समाक्रम्य बुधस्तस्यै प्रजानामशुभावहः ॥ ३०  
 सधूमपरिवृत्तोर्मिः प्रज्वलन्निव सागरः । उत्पपात तदा क्रुद्धः स्पृशन्निव दिवाकरम् ॥ ३१  
 शस्त्रवर्णः सुपुरुषो मन्दरश्मिर्दिवाकरः । अदृश्यत कबन्धाङ्गः संसक्तो धूमकेतुना ॥ ३२  
 कोसलानां च नक्षत्रं व्यक्तमिन्द्राग्निदैवतम् । आक्रम्याङ्गारकस्तस्यै विशालामपि चाम्बरे ३३  
 दशास्यो विंशतिभुजः प्रगृहीतशरासनः । अदृश्यत दशग्रीवो मैनाक इव पर्वतः ॥ ३४  
 निरस्यमानो रामस्तु दशग्रीवेण रक्षसा । नाशक्रोदभिसंधातुं सायकात्रणमूर्धनि ॥ ३५  
 स कृत्वा श्नुकुटिं क्रुद्धः किञ्चित्संरक्तलोचनः । जगाम सुमहाक्रोधं निर्दहन्निव चक्षुषा ॥ ३६  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्र्युत्तरशततमः सर्गः ॥ १०३ ॥

### चतुरश्रशततमः सर्गः ।

तस्य क्रुद्धस्य वदनं दृष्ट्वा रामस्य धीमतः । सर्वभूतानि वित्रेसुः प्राकम्पत च मेदिनी ॥ १  
 सिंहशार्दूलवाञ्छैलः संचचाल चलद्भुमः । बभूव चातिक्षुभितः समुद्रः सरितां पतिः ॥ २  
 खगाश्च खरनिर्घोषा गगने परुषा घनाः । अँत्पातिकानि नर्दन्तः समन्तात्परिचक्रमुः ॥ ३  
 रामं दृष्ट्वा सुसंक्रुद्धमुत्पातांश्च सुदारुणान् । वित्रेसुः सर्वभूतानि रावणस्याभवद्भयम् ॥ ४  
 विमानस्थास्तदा देवा गन्धर्वाश्च महोरगाः । ऋषिदानवदैत्याश्च गरुत्मन्तश्च खेचराः ॥ ५  
 ददृशुस्ते महायुद्धं लोकसंवर्तसंस्थितम् । नानाप्रहरणैर्भीमैः शूरयोः संप्रयुज्यतोः ॥ ६  
 ऊचुः सुरासुराः सर्वे तदा विग्रहमागताः । प्रेक्षमाणा महद्युद्धं वाक्यं भक्त्या प्रहृष्टवत् ॥ ७  
 दशग्रीवं जयेत्याहुरसुराः समवस्थिताः । देवा राममथोचुस्ते त्वं जयेति पुनः पुनः ॥ ८  
 पतस्मिन्नन्तरे क्रोधाद्वाघवस्य स रावणः । प्रहर्तुकामो दुष्टात्मा स्पृशन्प्रहरणं महत् ॥ ९  
 वज्रसारं महानादं सर्वशत्रुनिबर्हणम् । शैलशृङ्गनिभैः कूटैश्चितं दृष्टिभयावहम् ॥ १०

सधूममिव तीक्ष्णाग्रं युगान्ताग्निचयोपमम् । अतिरौद्रमनासाद्यं कालेनापि वुरासदम् ॥ १  
 श्रासनं सर्वभूतानां दारणं भेदनं तदा । प्रदीप्तमिव रोषेण शूलं जग्राह रावणः ॥ २  
 तच्छूलं परमक्रुद्धो मध्ये जग्राह वीर्यवान् । अनेकैः समरे शरैः राक्षसैः परिवारितः ॥ ३  
 समुद्यम्य महाकायो ननाद युधि भैरवम् । संरक्तनयनो रोषात्स्वसैन्यमभिहर्षयन् ॥ ४  
 पृथिवीं चान्तरिक्षं च दिशश्च प्रदिशस्तथा । प्राकम्पयत्तदा शब्दो राक्षसेन्द्रस्य दारुणः ॥ ५  
 अतिनादस्य नादेन तेन तस्य वुरात्मनः । सर्वभूतानि वित्रेसुः सागरश्च प्रचुक्षुभे ॥ ६  
 स गृहीत्वा महावीर्यः शूलं तद्रावणो महत् । विनद्य सुमहानादं रामं परुषमब्रवीत् ॥ ७  
 शूलोऽयं घञ्जसारस्ते राम रोषान्मयोद्यतः । तव भ्रातृसहायस्य सद्यः प्राणान्हरिष्यति ॥ ८  
 रक्षसामद्य शूराणां निहतानां चमूमुखे । त्वां निहत्य रणश्लाघिन्करोमि तरसा समम् ॥ ९  
 तिष्ठेदानीं निहन्मि त्वामेष शूलेन राघव १९॥ एवमुक्त्वा स चिक्षेप तच्छूलं राक्षसाधिपः २०  
 तद्रावणकरान्मुक्तं विद्युज्ज्वालासमाकुलम् । अष्टघण्टं महानादं वियद्गतमशोभत ॥ २१  
 तच्छूलं राघवो दृष्ट्वा ज्वलन्तं घोरदर्शनम् । ससर्ज विशिखान्नामश्चापमायम्य वीर्यवान् ॥ २२  
 आपतन्तं शरौघेण वारयामास राघवः । उत्पतन्तं युगान्ताग्निं जलौघैरिव वासवः ॥ २३  
 निर्ददाह स तान्बाणान्नामकर्मुक निःसृतान् । रावणस्य महाशूलः पतङ्गानिव पावकः ॥ २४  
 तान्दृष्ट्वा भस्मसाद्भूताशूलसंस्पर्शचूर्णितान् । सायकानन्तरिक्षस्थान्नाघवः क्रोधमाहरत् ॥ २५  
 स तां मातलिना नीतां शक्तिं वासवनिर्मिताम् । जग्राह परमक्रुद्धो राघवो रघुनन्दनः ॥ २६  
 सा तोलिता बलवता शक्तिर्घण्टाकृतस्वना । नभः प्रज्वालयामास युगान्तोत्केव सप्रभा ॥ २७  
 सा क्षिप्त्वा राक्षसेन्द्रस्य तस्मिंश्शूले पपात ह । भिन्नः शक्त्या महाशूलो निपपात हतद्युतिः २८  
 निर्बिभेद ततो बाणैर्हयानस्य महाजवान् । रामस्तीक्ष्णैर्महावेगैर्वज्रकल्पैः शितैः शरैः ॥ २९  
 निर्बिभेदोरसि ततो रावणं निशितैः शरैः । राघवः परमायत्तो ललाटे पत्रिभिस्त्रिभिः ॥ ३०  
 स शरैर्भिन्नसर्वाङ्गो गात्रप्रस्रुतशोणितः । राक्षसेन्द्रः समूहस्थः फुल्लाशोक इवाबभौ ॥ ३१  
 स रामबाणैरभिविद्धगात्रो निशाचरेन्द्रः क्षतजार्द्रगात्रः ।  
 जगाम खेदं च समाजमध्ये क्रोधं च चक्रे सुभृशं तदानीम् ॥ ३२  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुरश्रशततमः सर्गः ॥ १०४ ॥

### पञ्चोत्तरशततमः सर्गः ।

स तेन तु तथा क्रोधात्काकुत्स्थेनार्दितो रणे । रावणः समरश्लाघी महाक्रोधमुपागमत् ॥ १  
 स दीप्तनयनो रोषाश्चापमायम्य वीर्यवान् । अभ्यर्दयत्सुसंक्रुद्धो राघवं परमाहवे ॥ २  
 बाणधारासहस्रैस्तैः स तोयद इवाम्बरात् । राघवं रावणो बाणैस्तटाकमिव पूरयत् ॥ ३  
 पूरितः शरजालेन धनुर्मुक्तेन संयुगे । महागिरिरिवाकम्प्यः काकुत्स्थो न प्रकम्पते ॥ ४  
 स शरैः शरजालानि वारयन्समरे स्थितः । गभस्तीनिव सूर्यस्य प्रतिजग्राह वीर्यवान् ॥ ५  
 ततः शरसहस्राणि क्षिप्रहस्तो निशाचरः । निजघानोरसि क्रुद्धो राघवस्व महात्मनः ॥ ६  
 स शोणितसमादिग्धः समरे लक्ष्मणाग्रजः । दृष्टः फुल्ल इवारण्ये सुमहान्किंशुकद्रुमः ॥ ७  
 शराभिघातसंरब्धः सोऽपि जग्राह सायकान् । काकुत्स्थः सुमहातेजा युगान्तादित्यतेजसः ॥ ८  
 ततोऽन्योन्यं सुसंरब्धावुभौ तौ रामरावणौ । शरान्धकारे समरे नोपालक्ष्यतां तदा ॥

ततः क्रोधसमाविष्टो रामो दशरथात्मजः । उवाच रावणं वीरः प्रहस्य परुषं वचः ॥ १०  
 मम भार्या जनस्थानादज्ञानाद्राक्षसाधम । हता ते विवशा यस्मात्तस्मात्त्वं नासि वीर्यवान् ११  
 मया विरहितां दीनां वर्तमानां महावने । वैदेहीं प्रसभं हृत्वा शूरोऽहमिति मन्यसे ॥ १२  
 स्त्रीषु शूर विनाथासु परदारामिभर्षक । कृत्वा कापुरुषं कर्म शूरोऽहमिति मन्यसे ॥ १३  
 भिन्नमर्यादं निर्लज्जं चारित्र्येष्वनवस्थित । दर्पान्मृत्युमुपादाय शूरोऽहमिति मन्यसे ॥ १४  
 शूरेण धनदन्नात्रा बलैः समुदितेन च । श्लाघनीयं यशस्यं च कृतं कर्म महत्त्वया ॥ १५  
 उत्सेकेनाभिपन्नस्य गर्हितस्याहितस्य च । कर्मणः प्राप्नुहीदानीं तस्याद्य सुमहत्फलम् ॥ १६  
 शूरोऽहमिति चात्मानमवगच्छसि दुर्मते । नैव लज्जास्ति ते सीतां चोरवद्व्यपकर्षतः ॥ १७  
 यदि मत्सन्निधौ सीता धर्षिता स्यात्त्वया बलात् । भ्रातरं तु खरं पश्येस्तदा मत्सायकैर्हतः १८  
 दिष्ट्यासि मम दुष्टात्मंश्चक्षुर्विषयमागतः । अद्य त्वां सायकैस्तीक्ष्णैर्नयामि यमसादनम् ॥ १९  
 अद्य ते मच्छरैश्छिन्नं शिरो ज्वलितकुण्डलम् । क्रव्यादा व्यपकर्षन्तु विकीर्णं रणपांसुषु २०  
 निपत्योरसि गृध्रास्ते क्षितां क्षिप्तस्य रावण । पिबन्तु रुधिरं तर्षाच्छरशल्यान्तरोत्थितम् ॥ २१  
 अद्य मद्वाणभिन्नस्य गतासोः पतितस्य ते । कर्षन्त्वान्त्राणि पतगा गरुत्मन्त इवोरगान् ॥ २२  
 इत्येवं संवदन्वीरो रामः शत्रुनिबर्हणः । राक्षसेन्द्रं समीपस्थं शरवर्षैरवाकिरत् ॥ २३  
 बभूव द्विगुणं वीर्यं बलं हर्षश्च संयुगे । रामस्यास्त्रबलं चैव शत्रोर्निधनकाङ्क्षिणः ॥ २४  
 प्रादुर्बभूवुरस्त्राणि सर्वाणि विदितात्मनः । प्रहर्षाच्च महातेजाः शीघ्रहस्ततरोऽभवत् ॥ २५  
 शुभान्येतानि चिह्नानि विज्ञायात्मगतानि सः । भूय एवार्दयद्रामो रावणं राक्षसान्तकृत् २६  
 हरीणां चाश्मनिकरैः शरवर्षैश्च राघवात् । हन्यमानो दशग्रीवो विघूर्णहृदयोऽभवत् ॥ २७  
 यदा च शस्त्रं नारेभे न व्यकर्षच्छरासनम् । नास्य प्रत्यकरोद्वीर्यं विह्वलेनान्तरात्मना ॥ २८  
 क्षिप्ताश्चापि शरास्तेन शस्त्राणि विविधानि च । न रणार्थाय वर्तन्ते मृत्युकालेऽभिवर्ततः ॥ २९  
 सूतस्तु रथनेतास्य तदवस्थं समीक्ष्य तम् । शनैर्युद्धादसंभ्रान्तो रथं तस्यापवाहयत् ॥ ३०  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चोत्तरशततमः सर्गः ॥ १०५ ॥

### षडुत्तरशततमः सर्गः ।

स तु मोहात्सुसंकुद्धः कृतान्तबलचोदितः । क्रोधसंरक्तनयनो रावणः सूतमब्रवीत् ॥ १  
 हीनवीर्यमिवाशक्तं पौरुषेण विवर्जितम् । भीरुं लघुमिवासत्त्वं विहीनमिव तेजसा ॥ २  
 विमुक्तमिव मायाभिरस्त्रैरिव बहिष्कृतम् । मामवज्ञाय दुर्बुद्धे स्वया बुद्ध्या विचेष्टसे ॥ ३  
 किमर्थं मामवज्ञाय मङ्गलन्दमनवेक्ष्य च । त्वया शत्रोः समक्षं मे रथोऽयमपवाहितः ॥ ४  
 त्वयाद्य हि ममानार्यं चिरकालसमार्जितम् । यशो वीर्यं च तेजश्च प्रत्ययश्च विनाशितः ॥ ५  
 शत्रोः प्रख्यातवीर्यस्य रञ्जनीयस्य विक्रमैः । पश्यतो युद्धलुब्धोऽहं कृतः कापुरुषस्त्वया ॥ ६  
 यस्त्वं रथमिमं मोहान्न चोद्धृदसि दुर्मते । सत्योऽयं प्रतितर्को मे परेण त्वमुपस्कृतः ॥ ७  
 न हि तद्विद्यते कर्म सुहृदो हितकाङ्क्षिणः । रिपूणां सदृशं चतन्न त्वयैतत्स्वनुष्ठितम् ॥ ८  
 निवर्तय रथं शीघ्रं यावन्नोपैति मे रिपुः । यदि वाध्युषितो वासि स्मर्यन्ते यदि वा गुणाः ॥ ९  
 एवं परुषमुक्तस्तु हितबुद्धिरबुद्धिना । अब्रवीद्रावणं सूतो हितं सानुनयं वचः ॥ १०

न भीतोऽस्मि न मूढोस्मि नोपजसोस्मि शत्रुभिः। न प्रमत्तो न निःश्रोहो विस्मृता न च सत्क्रिया  
 मया तु हितकामेन यत्तश्च परिरक्षता । श्लोहप्रस्कन्नमनसा प्रिवमित्यप्रियं कृतम् ॥ १२  
 नास्मिन्नर्थे महाराज त्वं मां प्रियहिते रतम् । कञ्चिल्लघुरिवानार्यो दोषतो गन्तुमर्हसि ॥ १३  
 श्रूयतां त्वभिष्ठास्यामि यत्किञ्चित्तं मया रथः । नदीवेग इवाभोगे संयुगे विनिवर्तितः ॥ १४  
 भ्रमं तवावगच्छामि महता रणकर्मणा । न हि ते वीर सौमुख्यं प्रहर्षं वोपधारये ॥ १५  
 रथोद्ग्रहनस्त्रिणाश्च त इमे रथवाजिनः । दीना धर्मपरिश्रान्ता गावो वर्षहता इव ॥ १६  
 निमित्तानि च भूयिष्ठं यानि प्रादुर्भवन्ति नः । तेषु तेष्वभिप्रेषेषु लक्ष्याम्यग्रदक्षिणम् ॥ १७  
 देशकालौ च विज्ञेयौ लक्षणानीकृतानि च । दैन्यं खेदश्च हर्षश्च रथिनश्च बलाबलम् ॥ १८  
 स्थलनिष्णानि भूमेश्च समानि विषमाणि च । युद्धकालश्च विज्ञेयः परस्यान्तरदर्शनम् ॥ १९  
 उपयानापयाने च स्थानं प्रत्यपसर्पणम् । सर्वमेतद्रथस्थेन ज्ञेयं रथकुटुम्बिना ॥ २०  
 तव विश्रमहेतोश्च तथैषां रथवाजिनाम् । रांद्रं वर्जयतां खेदं क्षमं कृतमिदं मया ॥ २१  
 न मया स्वेच्छया वीर रथोऽयमपवाहितः २२॥ भर्तृश्लोहपरीतेन मयेदं यत्कृतं विभो ॥ २३  
 आज्ञापय यथातस्त्वं वक्ष्यस्वरिनिषूदन । तत्करिष्याम्यहं वीर गतानृण्येन चेतसा ॥ २४  
 संतुष्टस्तेन वाक्येन रावणस्तस्य सारथेः । प्रशस्येनं बहुविधं युद्धलुब्धोऽब्रवीदिदम् ॥ २५  
 रथं शीघ्रमिमं सूत राघवाभिमुखं कुरु । नाहत्वा समरे शत्रून्निवर्तिष्यति रावणः ॥ २६  
 एवमुक्त्वा ततस्तुष्टो रावणो राक्षसेश्वरः । ददौ तस्मै शुभं ह्येकं हस्ताभरणमुत्तमम् ॥ २७  
 श्रुत्वा रावणवाक्यं तु सारथिः संन्यवर्तत ॥ २८

ततो द्रुतं रावणवाक्यचोदितः प्रचोदयामास ह्यान्स सारथिः ।

स राक्षसेन्द्रस्य ततो महारथः क्षणेन रामस्य रणाग्रतोऽभवत् ॥ २९

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षडुत्तरशततमः सर्गः ॥ १०६ ॥

सप्तोत्तरशततमः सर्गः ।

(आदित्यहृदयम् ।)

सतो युद्धपरिश्रान्तं समरे चिन्तया स्थितम् । रावणं चाग्रतो दृष्ट्वा युद्धाय समुपस्थितम् ॥ १  
 दैवतैश्च समागम्य द्रुमुभ्यागतो रणम् । उपागम्याब्रवीद्राममगस्त्यो भगवान्नुषिः ॥ २  
 राम राम महाबाहो शृणुं गुह्यं सनातनम् । येन सर्वानरीन्वत्स समरे विजयिष्यसि ॥ ३  
 आदित्यहृदयं पुण्यं सर्वशत्रुविनाशनम् । जयावहं जपेन्नित्यमक्षय्यं परमं शिवम् ॥ ४  
 पूर्वमङ्गलमङ्गल्यं सर्वपापप्रणाशनम् । चिन्ताशोकप्रशमनमायुर्वर्धनमुत्तमम् ॥ ५  
 रश्मिमन्तं समुद्यन्तं देवासुरनमस्कृतम् । पूजयस्व विवस्वन्तं भास्करं भुवनेश्वरम् ॥ ६  
 सर्वदेवात्मकौ ह्येष तेजस्वी रश्मिभावनः । एष देवासुरगणाँल्लोकान्पाति गभस्तिभिः ॥ ७  
 एष ब्रह्मा च विष्णुश्च शिवः स्कन्दः प्रजापतिः।महेन्द्रो धनदः कालो यमः सोमो ह्यपां पतिः  
 पितरो वसवः सांध्यो ह्यश्विनौ मरुतो मनुः । वायुर्वह्निः प्रजाप्राण ऋतुकर्तु प्रभाकरः ॥ ९  
 आदित्यः सविता सूर्यः स्वर्गः पूषा गभस्तिमान् । सुवर्णसदृशो भानुर्हिरण्यरेता दिवाकरः ॥ १०  
 हरिदम्बः सहस्रार्थिः सप्तसप्तिर्मरीचिमान् । तिमिरोन्मथनः शंभुस्त्वष्टां मार्ताण्ड अंशुमान् ॥ ११

१ उपजाय भवे न गभितः । २ आभोगे आभोगात् उभयप्रदेशात् । ३ संयुगे संयुगात् । ४ आभिर्भूतेषु सत्त्वा । ५ प्रति कृतम् । ६ सारथिना । ७ अपनयता ।

हिरण्यगर्भः शिशिरस्तपनो भास्करो रविः । अग्निगर्भोऽदितेः पुत्रः शङ्खः शिशिरनाम्नः ॥ १२  
 व्योमनाथस्तमोभेदी ऋग्यजुःसामपारगः । घनवृष्टिरपां मित्रं विन्ध्यवीथी प्लवंगमः ॥ १३  
 आतपी मण्डली मृत्युः पिङ्गलः सर्वतापनः । कविर्विश्वो महातेजा रक्तः सर्वभबोज्ज्वलः ॥ १४  
 नक्षत्रग्रहताराणामधिपो विश्वभावनः । तेजसामपि तेजस्वी द्वादशात्मसमोऽस्तु ते ॥ १५  
 नमः पूर्वाय गिरये पश्चिमे गिरये नमः । ज्योतिर्गणानां पतये दिनाधिपतये नमः ॥ १६  
 जयाय जयभद्राय हर्यश्वाय नमो नमः । नमो नमः सहस्रांशो आदित्याय नमो नमः ॥ १७  
 नम उग्राय वीराय सारङ्गाय नमो नमः । नमः पद्मप्रबोधाय मार्ताण्डाय नमो नमः ॥ १८  
 ब्रह्मेशानाच्युतेशाय सूर्याद्यादित्यवर्चसे । भास्वते सर्वभक्षाय रौद्राय वपुषे नमः ॥ १९  
 तमोग्नाय हिमग्न्याय शत्रुग्न्यायामितात्मने । कृतघ्नग्न्याय देवाय ज्योतिषां पतये नमः ॥ २०  
 तप्तचामीकराभाय बह्वये विश्वकर्मणे । नमस्तमोभिनिग्न्याय रवये लोकसाक्षिणे ॥ २१  
 नाशयत्येष वै भूतं तदेव सृजति प्रभुः । पायत्येष तपत्येष वर्षत्येष गभस्तिभिः ॥ २२  
 एष सुसेषु जागर्ति भूतेषु परिनिष्ठितः । एष एवाग्निहोत्रं च फलं चैवाग्निहोत्रिणाम् ॥ २३  
 वेदाश्च क्रतवश्चैव क्रतूनां फलमेव च । यानि कृत्यानि लोकेषु सर्व एष रविः प्रभुः ॥ २४  
 एनमापत्सु कृच्छ्रेषु कान्तारेषु भयेषु च । कीर्तयन्पुरुषः कश्चिन्नावसीदति राघव ॥ २५  
 पूजयस्वैनमेकाम्रो देवदेवं जगत्पतिम् । एतन्निगुणितं जप्त्वा युद्धेषु विजयिष्यसि ॥ २६  
 अस्मिन्क्षणे महाबाहो रावणं त्वं वधिष्यसि । एवमुक्त्वा तदागस्त्यो जगाम च यथागतम् ॥ २७  
 एतच्छ्रुत्वा महातेजा नष्टशोकोऽभवत्तदा । धारयामास सुप्रीतो राघवः प्रयतात्मवान् ॥ २८  
 आदित्यं प्रेक्ष्य जप्त्वा तु परं हर्षमवाप्तवान् । त्रिराचम्य श्रुचिर्भूत्वा धनुरादाय वीर्यवान् ॥ २९  
 रावणं प्रेक्ष्य हृष्टात्मा युद्धाय समुपागमत् । सर्वयज्ञेन महता वधे तस्य धृतोऽभवत् ॥ ३०  
 अथ रविरवदग्निरीक्ष्य रामं मुदितमनाः परमं प्रहृष्यमाणः ।  
 निशिचरपतिसंक्षयं विदित्वा सुरगणमध्यगतो वचस्त्वरति ॥ ३१  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे समोत्तरशततमः सर्गः ॥ १०७ ॥

### अष्टोत्तरशततमः सर्गः ।

स रथं सारथिर्हृष्टः परसैन्यप्रहर्षणम् । गन्धर्वनगराकारं समुच्छ्रितपताकिनम् ॥ १  
 युक्तं परमसंपन्नैर्वाजिभिर्हेममालिभिः । युद्धोपकरणैः पूर्णं पताकाध्वजमालिनम् ॥ २  
 प्रसन्तमिव चाकाशं नादयन्तं वसुन्धराम् । प्रणाशं परसैन्यानां स्वसैन्यानां प्रहर्षणम् ॥ ३  
 रावणस्य रथं क्षिप्रं चोदयामास सारथिः ॥ ४  
 तमापतन्तं सहसा स्वनवन्तं महास्वेनम् । रथं राक्षसराजस्य नरराजो ददर्श ह ॥ ५  
 कृष्णवाजिसमायुक्तं युक्तं रौद्रेण वर्चसा । तडित्पताकागहनं दर्शितेन्द्रायुधायुधम् ॥ ६  
 शरधारा विमुञ्चन्तं धारासारमिवाम्बुदम् । तं दृष्ट्वा मेघसंकाशमापतन्तं रथं रिपोः ॥ ७  
 गिर्वज्राभिमृष्टस्य दीर्यतः सहस्रस्वनम् । विस्फारयन्वै वेगेन बालचन्द्रनतं धनुः ॥ ८  
 उवाच मातलिं रामः सहस्राक्षस्य सारथिम् । मातले पश्य संरब्धमापतन्तं रथं रिपोः ॥ ९

१ कर्णम् । २ आदित्यहृदयमिति शेषः । ३ अनुप्राय । ४ तत्र रावणवचं प्रति लरति इत्योऽव्ययम् । ५ प्रतिपत्तिशुक्लम् ।

यथापसव्यं पतता वेगेन महता पुनः । समरे हन्तुमात्मानं तथा तेन कृता मतिः ॥	९
ब्रह्मप्रमादमातिष्ठन्प्रत्युद्गच्छ रथं रिपोः । विध्वंसयितुमिच्छामि वायुर्मघमिबोत्थितम् ॥	१०
अबिह्वमसंभ्रान्तमव्यग्रहृदयेक्षणम् । रश्मिसंचारनियतं प्रचोदय रथं द्रुतम् ॥	११
कामं न त्वं समाधेयः पुरंदररथोचितः । युयुत्सुरहमेकाग्रः स्मारये त्वां न शिक्षये ॥	१२
परितुष्टः स रामस्य तेन वाक्येन मातलिः । प्रचोदयामास रथं सुरसारथिसत्तमः ॥	१३
अपसव्यं ततः कुर्वन्नावणस्य महारथम् । चक्रोत्क्षिप्तेन रजसा रावणं व्यवधानयत् ॥	१४
ततः क्रुद्धो दशग्रीवस्ताम्रविस्फारितेक्षणः । रथप्रतिमुखं रामं सायकैरवधूनयत् ॥	१५
धर्षणामर्षितो रामो धैर्यं रोषेण लम्भयन् । जग्राह सुमहावेगमैन्द्रं युधि शरासनम् ॥	१६
शरांश्च सुमहातेजाः सूर्यरश्मिसमप्रभान् ॥	१६
तदोपोढं महद्युद्धमन्योन्यवधकाङ्क्षिणोः । परस्पराभिमुखयोर्दसयोरिव सिंहयोः ॥	१७
ततो देवाः सगन्धर्वाः सिद्धाश्च परमर्षयः । समेयुद्धैरथं द्रष्टुं रावणक्षयकाङ्क्षिणः ॥	१८
समुत्पेतुरथोत्पाता दारुणा रोमहर्षणाः । रावणस्य विनाशाय राघवस्य जयाय च ॥	१९
ववर्ष रुधिरं देवो रावणस्य रथोपरि । वाता मण्डलिनस्तीक्ष्णा ह्यपसव्यं प्रचक्रमुः ॥	२०
महद्गृध्रकुलं चास्य भ्रममाणं नभस्थले । येन येन रथो याति तेन तेन प्रधावति ॥	२१
संध्यया चावृता लङ्का जपापुष्पनिकाशया । दृश्यते संप्रदीप्तेव दिवसेऽपि वसुंधरा ॥	२२
सनिर्घाता महोल्काश्च संप्रचेरुर्महास्वनाः । विषादयंस्ते रक्षांसि रावणस्य तदाऽहिताः ॥	२३
रावणश्च यतस्तत्र संचाल वसुंधरा । रक्षासां च प्रहरतां गृहीता इव बाहवः ॥	२४
ताम्बाः पीताः सिताः श्वेताः पतिताः सूर्यरश्मयः । दृश्यन्ते रावणस्याङ्गे पर्वतस्येव धातवः २५	२५
गृध्रैरनुगताश्चास्य वमन्त्यो ज्वलनं मुखैः । प्रणेदुर्मुखमीक्षन्त्यः संरब्धमशिवं शिवाः ॥	२६
प्रतिकूलं वधौ वायू रणे पांसून्समाकिरन् । तस्य राक्षसराजस्य कुर्वन्ट्टिविलोपनम् ॥	२७
निपेतुरिन्द्राशनयः सैन्ये चास्य समन्ततः । दुर्विषह्यस्वना घोरा विना जलधरस्वनम् ॥	२८
दिशश्च प्रदिशः सर्वा बभूवुस्तिमिरावृताः । पांसुवर्षेण महता दुर्दर्शं च नभोऽभवत् ॥	२९
कुर्वन्त्यः कलहं घोरं शारिकास्तद्रथं प्रति । निपेतुः शतशस्तत्र दारुणं दारुणारुताः ॥	३०
जघनेभ्यः स्फुलिङ्गांश्च नेत्रेभ्योऽश्रूणि संततम् । मुमुचुस्तस्य तुरगास्तुल्यमग्निं च वारि च ॥ ३१	३१
एवंप्रकारा बहवः समुत्पाता भयावहाः । रावणस्य विनाशाय दारुणाः संप्रजशिरे ॥	३२
रामस्यापि निमित्तानि सौम्यानि च शुभानि च । बभूवुर्जयशंसीनि प्रादुर्भूतानि सर्वशः ॥ ३३	३३
निमित्तानि च सौम्यानि राघवः स्वजयाय च । दृष्ट्वा परमसंहृष्टो हतं मेने च रावणम् ॥ ३४	३४
ततो निरीक्ष्यात्मगतानि राघवो रणे निमित्तानि निमित्तकोविदः ।	
जगाम हर्षं च परां च निर्वृतिं चकार युद्धे ह्यधिकं च विक्रमम् ॥	३५
इत्यापे श्रीमद्रामायणे वाल्मीकीय आदिकाव्ये युद्धकाण्डेऽष्टोत्तरशततमः सर्गः ॥ १०८ ॥	

### नवोत्तरशततमः सर्गः ।

ततः प्रवृत्तं सुक्रूरं रामरावणयोस्तदा । सुमहद्वैरथं युद्धं सर्वलोकभयावहम् ॥	१
ततो राक्षससैन्यं च हरीणां च महद्बलम् । प्रगृहीतप्रहरणं निश्चेष्टं समतिष्ठत ॥	२

१ यथा आ अपसव्यमिति छेदः । अपसव्यं अप्रदक्षिणं यथा स्यात्तथा महता वेगेन पुनः आपतता आगच्छता तेन रावणेन समरे आत्मानं हन्तु मतिः कृता । अपसव्यतया गमनं विनाशयोकमित्यर्थः । २ उपदेशव्यः ।

संप्रयुद्धौ ततो दृष्ट्वा बलवज्रराक्षसौ । व्याक्षिप्तहृदयाः सर्वे परं विस्मयमागताः ॥ ३  
 नानाप्रहरणैर्घ्नैर्भुजैर्विस्मितबुद्धयः । तरुणः प्रेक्ष्य च संग्रामं नाभिजघ्नुः परस्परम् ॥ ४  
 रक्षसां रावणं चापि वानराणां च राघवम् । पश्यतां विस्मिताक्षणां सैन्यं चित्रमिवाबभौ ॥ ५  
 तौ तु तत्र निमित्तानि दृष्ट्वा रावणराघवौ । कृतबुद्धी स्थिरामर्षौ युयुधाते ह्यभीतवत् ॥ ६  
 जेतव्यमिति काकुत्स्थो मर्तव्यमिति रावणः । धृतौ स्ववीर्यसर्वस्वं युद्धेऽदर्शयतां तदा ॥ ७  
 ततः क्रोधाद्दशग्रीवः शरान्संधाय वीर्यवान् । मुमोच ध्वजमुद्दिश्य राघवस्य रथे स्थितम् ॥ ८  
 ते शरास्तमनासाद्य पुरंदररथध्वजम् । रथशक्तिं परामृश्य निपेनुर्धरणीतले ॥ ९  
 ततो रामोऽभिसंक्रुद्धश्चापमायम्य वीर्यवान् । कृतप्रतिकृतं कर्तुं मनसा संग्रामक्रमे ॥ १०  
 रावणध्वजमुद्दिश्य मुमोच निशितं शरम् । महासर्पमिवासह्यं ज्वलन्तं स्वेन तेजसा ॥ ११  
 जगाम स महीं छित्त्वा दशग्रीवध्वजं शरः । न निकृत्तोऽपतङ्गमौ रावणस्य रथध्वजः ॥ १२  
 ध्वजस्योन्मथनं दृष्ट्वा रावणः सुमहाबलः । संप्रदीप्तोऽभवत्क्रोधादमर्षात्प्रदहन्निव ॥ १३  
 स रोषवशमापन्नः शरवर्षं महद्ब्रमन् । रामस्य तुरगान्दीप्तैः शरैर्विव्याध रावणः ॥ १४  
 ते विद्धा हरयस्तत्र नास्खलन्नापि बभ्रमुः । बभूवुः स्वस्थहृदयाः पद्मनालैरिवाहताः ॥ १५  
 तेषामसंभ्रमं दृष्ट्वा वाजिनां रावणस्तदा । भूय एव सुसंक्रुद्धः शरवर्षं मुमोच ह ॥ १६  
 गदाश्च परिघाश्चैव चक्राणि मुसलानि च । गिरिशृङ्गाणि वृक्षांश्च तथा शूलपरश्वधान् ॥ १७  
 मायाविहितमेतत्तु शस्त्रवर्षमपातयत् । तुमुलं त्रासजननं भीमं भीमप्रतिस्वनम् ॥ १८  
 तद्वर्षमभवद्युद्धे नैकशस्त्रमयं महत् । विमुच्य राघवरथं समन्ताद्धानरे बले ॥ १९  
 मायकैरन्तरिक्षं च चकाराशु निरन्तरम् । सहस्रशस्ततो बाणानश्रान्तहृदयोद्यमः ॥  
 मुमोच च दशग्रीवो निःसङ्गेनान्तरात्मना ॥ २०  
 व्यायच्छमानं तं दृष्ट्वा तत्परं रावणं रणे । प्रहसन्निव काकुत्स्थः संदधे सायकाञ्छितान् ॥ २१  
 स मुमोच ततो बाणाव्रणे शतसहस्रशः । तान्दृष्ट्वा रावणश्चक्रं स्वशरैः खं निरन्तरम् ॥ २२  
 ततस्ताभ्यां प्रमुकेन शरवर्षेण भास्वता । शरवद्धमिवाभाति द्वितीयं भास्वदम्बरम् ॥ २३  
 नानिमित्तोऽभवद्बाणो नातिभेत्ता न निष्फलः ॥ २४  
 अन्योन्यमभिसंहत्य निपेतुर्धरणीतले । तथा विसृजतोर्बाणान्नामरावणयोर्मृधेः ॥ २५  
 प्रायुञ्जतामविच्छिन्नमस्यन्तौ सव्यदक्षिणम् । चक्रतुश्च शरौघेस्तां निरुच्छ्वासमिवाम्बरम् ॥ २६  
 रावणस्य ह्यान्नामो ह्यान्नामस्य रावणः । जघ्नतुस्तां तथान्योन्यं कृतानुकृतकारिणौ ॥ २७  
 एवं तौ तु सुसंक्रुद्धौ चक्रतुर्युद्धमद्भुतम् । मुहूर्तमभवद्युद्धं तुमुलं रोमहर्षणम् ॥ २८  
 प्रयुध्यमानौ समरे महाबलौ शितैः शरैः रावणलक्ष्मणाग्रजौ ।  
 ध्वजावपातेन स राक्षसाधिपो भृशं प्रचुक्रोध तदा रघूत्तमे ॥ २९  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे नवोत्तरशततमः सर्गः ॥ १०९ ॥

### दशोत्तरशततमः सर्गः ।

तौ तदा युध्यमानौ तु समरे रामरावणौ । ददृशुः सर्वभूतानि विस्मितेनान्तरात्मना ॥ १  
 अर्दयन्तौ तु समरे तयोस्तां स्यन्दनोत्तमौ । परस्परमभिकुद्धौ परस्परमभिद्वितौ ॥ २

१ रथवल्गुम् । २ अनिमित्तः लक्ष्यविशेषोद्देशरहितः । अतिभेत्ता अंक्षितप्रमाणादधिकभेत्ता । निष्फलः लक्ष्ये पति  
 नापि प्रयोजनाकारी ।

परस्परबधे युक्तौ घोररूपौ बभूवतुः । मण्डलानि च वीधीश्च गतप्रत्यागतानि च ॥  
 दर्शयन्तौ बहुविधां सूतसारथ्यजां गतिम् ॥ ३  
 अर्दयन्नावर्णं रामो राघवं चापि रावणः । गतिवेगं समापन्नौ प्रवर्तननिवर्तने ॥ ४  
 क्षिपतोः शरजालानि तयोस्तौ स्यन्दनोत्तमौ । चेरतुः संयुगमहीं सासारौ जलदौ यथा ॥ ५  
 दर्शयित्वा तथा तौ तु गतिं बहुविधां रणे । परस्परस्याभिमुखौ पुनरेवावतस्थतुः ॥ ६  
 धुरं धुरेण रथयोर्वक्रं वक्रेण वाजिनाम् । पताकाश्च पताकाभिः समेयुः स्थितयोस्तदा ॥ ७  
 रावणस्य ततो रामो धनुर्मुक्तैः शितैः शरैः । चतुर्भिश्चतुरो दीप्तैर्हयान्प्रत्यपसर्पयत् ॥ ८  
 स क्रोधवशमापन्नो ह्यानामपसर्पणे । मुमोच निशितान्बाणान्नाघवाय निशाचरः ॥ ९  
 सोऽतिविद्धो बलवता दशग्रीवेण राघवः । जगाम न विकारं च न चापि व्यथितोऽभवत् ॥ १०  
 बिक्षेप च पुनर्बाणान्वज्रपातसमस्वनान् । सारथिं वज्रहस्तस्य समुद्दिश्य निशाचरः ॥ ११  
 मातलेस्तु महावेगाः शरीरे पतिताः शराः । न सूक्ष्ममपि संमोहं व्यथां वा प्रददुर्युधि ॥ १२  
 तथा धर्षणया क्रुद्धो मातलेर्न तथात्मनः । चकार शरजालेन राघवो विमुखं रिपुम् ॥ १३  
 विंशतं त्रिंशतं षट्तिं शतशोऽथ सहस्रशः । मुमोच राघवो वीरः सायकान्स्यन्दने रिपोः ॥ १४  
 रावणोऽपि ततः क्रुद्धो रथस्थो राक्षसेश्वरः । गदामुसलवर्षेण रामं प्रत्यर्दयद्रणे ॥ १५  
 तत्प्रवृत्तं महद्युद्धं तुमुलं रोमहर्षणम् ॥ १६  
 गदानां मुसलानां च परिघाणां च निस्वनैः । शराणां पुङ्खपातैश्च क्षुभिताः सप्त सागराः १७  
 क्षुब्धानां सागराणां च पातालतलवासिनः । व्यथिताः पन्नगाः सर्वे दावनाश्च सहस्रशः ॥ १८  
 चकम्पे मेदिनी कृत्स्ना सशैलवनकानना । भास्करो निष्प्रभश्चासीन्न ववौ चापि मारुतः ॥ १९  
 ततो देवाः सगन्धर्वाः सिद्धाश्च परमर्षयः । चिन्तामापेदिरे सर्वे सकिंनरमहोरगाः ॥ २०  
 स्वस्ति गोब्राह्मणेभ्यस्तु लोकास्तिष्ठन्तु शाश्वताः । जयतां राघवः संख्ये रावणं राक्षसेश्वरं ॥ २१  
 एवं जपन्तोऽपश्यंस्ते देवाः सर्पिगणास्तदा । रामरावणयोर्युद्धं सुषोरं रोमहर्षणम् ॥ २२  
 गन्धर्वाप्सरसां सङ्घा दृष्ट्वा युद्धमनूपमम् ॥ २३  
 गगनं गगनाकारं सागरः सागरोपमः । रामरावणयोर्युद्धं रामरावणयोरिव ॥  
 एवं ब्रुवन्तो ददृशुस्तद्युद्धं रामरावणम् ॥ २४  
 ततः क्रुद्धो महाबाहू रघूणां कीर्तिवर्धनः । संधाय धनुषा रामः क्षुरमाशीविषोपमम् ॥ २५  
 रावणस्य शिरोऽच्छिन्दच्छ्रीमञ्ज्वलितकुण्डलं । तच्छिरः पतितं भूमौ दृष्टं लोकैस्त्रिभिस्तदा २६  
 तस्यैव सदृशं चान्यद्रावणस्योत्थितं शिरः । तत्क्षिप्रं क्षिप्रहस्तेन रामेण क्षिप्रकारिणा ॥ २७  
 द्वितीयं रावणशिरश्छिन्नं संयति सायकैः । छिन्नमात्रं तु तच्छीर्षं पुनरन्यत्सम दृश्यते ॥ २८  
 तदप्यशनिसंकाशैश्छिन्नं रामेण सायकैः । एवमेकंशतं छिन्नं शिरसां तुल्यवर्चसाम् ॥ २९  
 न चैव रावणस्यान्तो दृश्यते जीवितक्षये ॥ ३०  
 ततः सर्वास्त्रविद्धीरः कौसल्यानन्दवर्धनः । मार्गणैर्बहुभिर्युक्तश्चिन्तयामास राघवः ॥ ३१  
 मारीचो निहतो यैस्तु खरो यैस्तु सदूषणः । क्रौञ्चारण्ये विराधस्तु कवन्धो दण्डकावने ॥ ३२  
 त इमे सायकाः सर्वे युद्धे प्रात्ययिका मम । किं नु तत्कारणं येन रावणे मन्दतेजसः ॥ ३३  
 इति चिन्तापरश्चासीदप्रमत्तश्च संयुगे । ववर्ष शरवर्षाणि राघवो रावणोरसि ॥ ३४



रावणोऽपि ततः क्रुद्धो रथस्थो राक्षसेश्वरः । गदामुसलवर्षेण रामं प्रत्यर्दयद्रणे ॥	३५
तत्प्रवृत्तं महद्युद्धं तुमुलं रोमहर्षणम् । अन्तरिक्षे च भूमौ च पुनश्च गिरिमूर्धनि ॥	३६
देवदानवयक्षाणां पिशाचोरगरक्षसाम् । पश्यतां तन्महद्युद्धं सर्वरात्रमवर्तत ॥	३७
नैव रात्रं न दिवसं न मुहूर्तं न च क्षणम् । रामरावणयोर्युद्धं विराममुपगच्छति ॥	३८
दशरथसुतराक्षसेन्द्रयोर्जयमनवक्ष्य रणे स राघवस्य ।	
सुरवररथसारथिर्महात्रणगतमेनमुवाच वाक्यमाशु ॥	३९
इत्यार्षे श्रीमद्रामायणे वाल्मीकीय आदिकाव्ये युद्धकाण्डे दशोत्तरशततमः सर्गः ॥ ११० ॥	

### एकादशोत्तरशततमः सर्गः ।

अथ संस्मारयामाम राघवं मातलिस्तदा । अजानन्नित् किं वीर त्वमेनमनुवर्तमे ॥	१
विसृजामस्मै वधाय त्वमस्त्रं पतामहं प्रभो । विनाशकालः कथितो यः सुरैः सोऽद्य वर्तते ॥ २	२
ततः संस्मारितो रामस्तेन वाक्येन मातलेः । जग्राह सशरं दीप्तं निःश्वसन्तमिवोरगम् ॥	३
यमस्मै प्रथमं प्रादादगस्त्यो भगवानृषिः । ब्रह्मदत्तं महाबाणममोघं युधि वीर्यवान् ॥	४
ब्रह्मणा निर्मितं पूर्वमिन्द्रार्थममितांजसा । दत्तं सुरपतेः पूर्वं त्रिलोकजयकाङ्क्षिणः ॥	५
यस्य वाजेषु पवनः फले पावकभास्करो । शरीरमाकाशमयं गारवे मेरुमन्दरो ॥	६
जाञ्चल्यमानं वपुषा सुपुङ्खं हेमभूपितम् । तेजसा सर्वभूतानां कृतं भास्करवर्षमम् ॥	७
मधूममिव कालाग्निं दीप्तमाशीविषं यथा । परनागाश्ववृन्दानां भेदनं क्षिप्रकारिणम् ॥	८
द्वाराणां परिघाणां च गिरीणामपि भेदनम् । नानारुधिरसिक्ताङ्गं मेदोदिग्धं सुदारुणम् ॥ ९	९
वज्रसारं महानादं नानासमितिदारणम् । सर्ववित्रासनं भीमं श्वसन्तमिव पन्नगम् ॥	१०
कङ्कगृध्रवलानां च गोमायुगणरक्षसाम् । नित्यं भक्ष्यप्रदं युद्धे यमरूपं भयावहम् ॥	११
नन्दनं वानरेन्द्राणां रक्षसामवसादनम् । वाजितं विविधैर्वाजैश्चारुचित्रैर्गरुत्मतः ॥	१२
तमुत्तमेषु लोकानामिध्वाकुभयनाशनम् । द्विषतां कीर्तिहरणं प्रहर्षकरमात्मनः ॥	१३
अभिमन्य ततो रामस्तं महेषु महाबलः । वेदप्रोक्तेन विधिना संदधे कार्मुके बली ॥	१४
तस्मिन्संधीयमाने तु राघवेण शरोत्तमे । सर्वभूतानि वित्रेसुश्चालू च वसुंधरा ॥	१५
स रावणाय संक्रुद्धो भृशमायम्य कार्मुकम् । चिक्षेप परमायत्तस्तं शरं मर्मघातिनम् ॥	१६
स वज्र इव दुर्धरो वज्रिबाहुविसर्जितः । कृतान्त इव चावार्यो न्यपतद्रावणोरसि ॥	१७
स विसृष्टो महावेगः शरीरान्तकरः शरः । बिभेद हृदयं तस्य रावणस्य दुरात्मनः ॥	१८
रुधिराक्तः स वेगेन जीवितान्तकरः शरः । रावणस्य हरन्प्राणान्विवेश धरणीतलम् ॥	१९
स शरो रावणं हत्वा रुधिरार्द्रीकृतच्छविः । कृतकर्मा निभृतवत्स्वतूणीं पुनरागमत् ॥	२०
तस्य हस्ताद्धतस्याशु कार्मुकं तत्ससायकम् । निपपात सह प्राणैर्भ्रंश्यमानस्य जीवितात् ॥ २१	२१
गतासुभीमवेगस्तु नैर्ऋतेन्द्रो महाद्युतिः । पपात स्यन्दनाद्भूमौ वृत्रो वज्रहतो यथा ॥	२२
तं दृष्ट्वा पतितं भूमौ हतशेषा निशाचराः । हतनाथा भयत्रस्ताः सर्वतः संप्रदुद्बुवुः ॥	२३
नर्दन्तश्चाभिपेतुस्तान्वानरा द्रुमयोधिनः ॥	२४
दशग्रीववधं दृष्ट्वा विजयं राघवस्य च । अर्दिता वानरैर्हृष्टैर्लङ्कामभ्यपतन्भयात् ॥	
गताश्रयत्वात्करुणैर्बाष्पप्रस्रवणैर्मुग्धैः ॥	२५

ततो विनेदुः संहृष्टा वानरा जितकाशिनः । वदन्तो राघवजयं रावणस्य च तद्बधम् ॥	२६
अधान्तरिक्षे व्यनदत्साम्यस्त्रिदशदुन्दुभिः । दिव्यगन्धवहस्तत्र मारुतः सुसुखं वर्वा ॥	२७
निपपातान्तरिक्षाच्च पुष्पवृष्टिस्तदा भुवि । किरन्ती राघवरथं दुरवापा मनोरमा ॥	२८
राघवस्तवसंयुक्ता गगनेऽपि च शुश्रुवे । साधु साध्विति वागग्र्या देवतानां महात्मनाम् ॥	२९
आविवेश महाहर्षो देवानां चारणैः सह । रावणे निहते रात्रे सर्वलोकभयंकरे ॥	३०
ततः सकामं सुग्रीवमङ्गदं च महाबलम् । चकार राघवः प्रीतो हत्वा राक्षसपुङ्गवम् ॥	३१
ततः प्रजग्मुः प्रशमं मरुद्गणा दिशः प्रसेदुर्विमलं नभोऽभवत् ।	
मही चकम्पे न हि मारुतो वर्वा स्थिरप्रभश्चाप्यभवद्दिवाकरः ॥	३२
ततस्तु सुग्रीवविभीषणादयः मुहद्विशेषाः सहलक्ष्मणास्तदा ।	
समेत्य हृष्टा विजयेन राघवं रणेऽभिरामं विधिना ह्यपूजयन् ॥	३३
स तु निहतरिपुः स्थिरप्रतिज्ञः स्वजनबलाभिवृतो रणे रराज ।	
रघुकुलनृपनन्दनो महाजास्त्रिदशगणैरभिसंवृतो यथेन्द्रः ॥	३४
इत्यार्षे श्रीमद्रामायणे वाल्मीकीय आदिकाव्ये युद्धकाण्ड एकादशोत्तरशततमः सर्गः ॥ १११ ॥	

### द्वादशोत्तरशततमः सर्गः ।

भ्रातरं निहतं दृष्ट्वा शयानं रामनिर्जितम् । शोकवेगपरीतात्मा विललाप विभीषणः ॥	१
वीर विक्रान्तविख्यात विनीत नयकोविद् । महार्हशयनोपेत किं शेषेऽद्य हतो भुवि ॥	२
विक्षिप्य दीर्घां निश्चेष्टां भुजावङ्गदभूषितां । मकुटेनापवृत्तेन भास्कराकारवर्चसा ॥	३
तदिदं वीर संप्राप्तं मया पूर्वं समीरितम् । काममोहपरीतस्य यत्ते न रुचितं वचः ॥	४
यत्न दर्पात्प्रहस्तो वा नेन्द्रजिन्नापरे जनाः । न कुम्भकर्णोऽतिरथो नातिकायो नरान्तकः ॥	५
न स्वयं त्वममन्येथास्तस्योदकोऽर्थमागतः ॥	५
गतः सेतुः सुनीतानां गतो धर्मस्य विग्रहः । गतः सत्त्वस्य संक्षेपः प्रस्तावांनां गतिर्गता ॥	६
आदित्यः पतितो भूमौ मग्नस्तमसि चन्द्रमाः ॥	७
चित्रभानुः प्रशान्तार्चिर्व्यवसायो निरुद्यमः । अस्मिन्निपतिते भूमौ वीरे शस्त्रभृतां वरे ॥	८
किं शेषमिव लोकस्य हतवीरस्य सांप्रतम् । रणे राक्षसशार्दूले प्रसुप्त इव पांसुषु ॥	९
धृतिप्रवालः प्रसंहाग्र्यपुष्पस्तपोबलः शौर्यनिबद्धमूलः ।	
रणे महान्नाक्षसराजवृक्षः संमर्दितो राघवमारुतेन ॥	१०
तेजोविषाणः कुलवंशवंशः कोपप्रसादापरगात्रहस्तः ।	
इक्ष्वाकुसिंहावगृहीतदेहः सुप्तः क्षितौ रावणगन्धहस्ती ॥	११
पराक्रमोत्साहविजृम्भितार्चिर्निःश्वासधूमः स्वबलप्रतापः ।	
प्रतापवान्संयति राक्षसाग्निर्निर्वापितो रामपयोधरेण ॥	१२

१ मकुटेनोपलक्षितस्त्रं । किं शेष इत्यन्वयः । २ प्रहस्तो दर्पात् यत् नामन्यत । ३ अमन्यथाः । ४ फलम् । ५ विरोधः । देशो वा । ६ बलस्य संप्रहः । ७ प्रकृष्टस्तुतीनां विषयः । ८ उत्साहशक्तिः । ९ सांप्रत हतवीरस्य लोकस्य किमिव शेषम् । सर्वं शन्यमभूदित्यर्थः । १० प्रपहः प्रसहनम् । ११ कुलं पितृपितामहादयः तेषां वंशः सर्गः स एव वंशः पृष्ठावयवविशेषो यस्य सः ।

सिंहर्क्षलाङ्गलककुद्विषाणः पराभिजिद्वन्धनगन्धहस्ती ।

रक्षोवृषश्चापलकर्णचक्षुः क्षितीश्वरंव्याघ्रहतोऽवसंभ्रः ॥

१३

वदन्तं हेतुमद्वाक्यं परिमृष्टार्थनिश्चयम् । रामः शोकसमाविष्टमित्युवाच विभीषणम् ॥ १४

नायं विनष्टो निश्चेष्टः समरे चण्डविक्रमः । अत्युन्नतमहोत्साहः पतितोऽयमशङ्कितः ॥ १५

नैवं विनष्टाः शोच्यन्ते क्षत्रधर्ममवस्थिताः । वृद्धिमाशंसमाज्ञा ये निपतन्ति ग्णाजिरे ॥ १६

येन सेन्द्रास्त्रयो लोकास्त्रासिता युधि धीमता । तस्मिन्कालसमायुक्ते न कालः परिशोचितुं १७

नैकान्तविजयो युद्धे भूतपूर्वः कदाचन । परैर्वा हन्यते वीरः परान्वा हन्ति संयुगं ॥ १८

इयं हि पूर्वं संदिष्टा गतिः क्षत्रियसंमता । क्षत्रियो निहतः संख्ये न शोच्य इति निश्चयः १९

तदेवं निश्चयं दृष्ट्वा तत्त्वमास्थाय विज्वरः । यदिहानन्तरं कार्यं कल्प्यं तदनुचिन्तय ॥ २०

तमुक्तवाक्यं विक्रान्तं राजपुत्रं विभीषणः । उवाच शोकसंतप्तो भ्रातुर्हितमनन्तरम् ॥ २१

योऽयं विमर्देषु न भग्नपूर्वः सुरैः समेतैः सह वासवेन ।

भवन्तमासाद्य रणे विभग्नो वेलामिवासाद्य यथा समुद्रः ॥

२२

अनेन दत्तानि सुपूजितानि भुक्ताश्च भोगा निभृताश्च भृत्याः ।

धनानि मित्रेषु समर्पितानि वैराण्यमित्रेषु च यापितानि ॥

२३

एषो हिताग्निश्च महातपाश्च वेदान्तगः कर्मसु चाग्र्यवीर्यः ।

एतस्य यत्प्रेतगतस्य कृत्यं तत्कर्तुमिच्छामि तव प्रसादात् ॥

२४

स तस्य वाक्यैः करुणैर्महात्मा संबोधितः साधु विभीषणेन ।

आज्ञापयामास नरेन्द्रसूनुः स्वर्गीयमाधानमदीनसन्धः ॥

२५

मरणान्तानि वैराणि निर्वृत्तं नः प्रयोजनम् । क्रियतामस्य संस्कारो ममाप्येष यथा तव ॥ २६

इत्यार्षे श्रीमद्रामायणे वाल्मीकीय आदिकाव्ये युद्धकाण्डे द्वादशोत्तरशततमः सर्गः ॥ ११२ ॥

### त्रयोदशोत्तरशततमः सर्गः ।

रावणं निहतं श्रुत्वा राघवेण महात्मना । अन्तःपुराद्विनिप्येत् राक्षस्यः शोककर्षिताः ॥ १

वार्यमाणाः सुबहुशो वेष्टन्त्यः क्षितिपांसुषु । विमुक्तकेशयो दुःखार्ता गायो वत्सहता इव ॥ २

उत्तरेण विनिष्क्रम्य द्वारेण सह राक्षसैः । प्रविश्यायोधनं घोरं बिचिन्वन्त्यो हतं पतिम् ॥ ३

राजपुत्रेतिवादिन्यो हा नाथेति च सर्वशः । परिपेतुः कवन्धाङ्गां महीं शोणितकर्दमाम् ॥ ४

ता वाष्पपरिपूर्णाक्ष्यो भर्तृशोकपराजिताः । करेण्व इव नर्दन्त्यो विनेदुर्हतयूथपाः ॥ ५

ददृशुस्तं महावीर्यं महाकायं महाद्युतिम् । रावणं निहतं भूमौ नीलाञ्जनचयोपमम् ॥ ६

ताः पतिं सहसा दृष्ट्वा शयानं रणपांसुषु । निपेतुस्तस्य गात्रेषु छिन्ना वनलता इव ॥ ७

वाहुमानात्परिष्वज्य काचिदेनं रुरोद ह । चरणां काचिदालिङ्ग्य काचित्कण्ठेऽवलम्ब्य च ॥ ८

उद्धृत्य च भुजौ काचिद्भूमौ स्म परिवर्तते । हतस्य वदनं दृष्ट्वा काचिन्मोहमुपागमत् ॥ ९

काचिदङ्गे शिरः कृत्वा रुरोद मुखमीक्षती । स्नापयन्ती मुखं वाष्पैस्तुषारैरिव पङ्कजम् ॥ १०

एवमार्ताः पतिं दृष्ट्वा रावणं निहतं भुवि । चुक्रुथुर्बहुधा शोकाद्भयस्ताः पर्यदेवयन् ॥ ११

१ सिंहर्क्षा राक्षसाः त एव लाङ्गलककुद्विषाणानि यस्य सः । २ परजेता । ३ परोत्सादने गन्धहस्तिमदृशः । ४ रावणवृषभः । ५ रामव्याघ्रेण हतः । ६ मृतः । ७ एषः हिताग्निः आहिताग्निः । सन्धिर्गर्भः ।

येन वित्रासितः शक्रो येन वित्रासितो यमः । येन वैश्रवणो राजा पुष्पकेण वियोजितः॥१२  
 गन्धर्वाणामृषीणां च सुराणां च महात्मनाम् । भयं येन महद्दत्तं सोऽयं शेते रणे हतः॥१३  
 असुरेभ्यः सुरेभ्यो वा पक्षगेभ्योऽपि वा तथा । न भयं यो विजानाति तस्येदं मानुषाञ्चर्यं॥१४  
 अबध्मो देवतानां यस्तथा दानवरक्षसाम् । हतः सोऽयं रणे शेते मानुषेण पदातिना ॥ १५  
 यो न शक्यः सुरैर्हन्तुं न यक्षैर्नासुरैस्तथा । सोऽयं कश्चिदिवासस्वो मृत्युं मर्त्येन लम्बितः॥१६  
 एवं वदन्त्यो बहुधा रुरुदुस्तस्य ताः स्त्रियः । भूय एव च दुःस्वार्ता विलेपुश्च पुनः पुनः॥१७  
 अशृण्वता च सुहृदां सततं हितवादिनाम् । मरणायाहृता सीता घातिताश्च निशाचराः॥१८  
 एताः सममिदानीं ते वयमात्मा च पातिताः । ब्रुवाणोपि हितं वाक्यमिष्टो भ्राता विभीषणः  
 धृष्टं परुषितो मोहात्त्वयात्मवधकाङ्क्षिणा ॥ १९  
 यदि निर्यातिता ते स्यात्सीता रामाय मैथिली । न नः स्याद्भयसनं घोरमिदं मूलहरं महत्२०  
 कृत्तकामो भवेच्चाता रामो मित्रकुलं भवेत् । वयं चाविधवाः सर्वाः सकामा न च शत्रवैः२१  
 त्वया पुनर्नृशंसेन सीतां संरुन्धता बलात् । राक्षसा वयमात्मा च त्रयं तुल्यं निपातितम्२२  
 न कामकारः कामं वा तव राक्षसपुङ्गव । दैवं चेष्टयते सर्वं हतं दैवेन हन्यते ॥ २३  
 वानराणां विनाशोऽयं रक्षसां च महाहवे । तव चैव महाबाहो दैवयोगादुपागतः ॥ २४  
 नैवार्येण न कामेन विक्रमेण न चाज्ञया । शक्या दैवगतिलोके निवर्तयितुमुद्यता ॥ २५  
 विलेपुरेवं दीनास्ता राक्षसाधिपयोषितः । कुर्य इव दुःस्वार्ता बाष्पपर्याकुलेक्षणाः ॥ २६  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रयोदशोत्तरशततमः सर्गः ॥ ११३ ॥

### चतुर्दशोत्तरशततमः सर्गः ।

तासां विलपमानानां तथा राक्षसयोषिताम् । ज्येष्ठा पत्नी प्रिया दीना भर्तारं समुदैक्षत ॥ १  
 दशग्रीवं हतं दृष्ट्वा रामेणाचिन्त्यकर्मणा । पतिं मण्डोदरी तत्र कृपणा पर्यदेवयत् ॥ २  
 ननु नाम महाभाग तव वैश्रवणानुज । क्रुद्धस्य प्रमुखे स्थातुं त्रस्यत्यपि पुरन्दरः ॥ ३  
 ऋषयश्च महीदेवा गन्धर्वाश्च यशस्विनः ॥ ४  
 ननु नाम तवोद्वेगाच्चारणाश्च दिशो गताः । स त्वं मानुषमात्रेण रामेण युधि निर्जितः ॥ ५  
 न व्यपत्रपसे राजन्किमिदं राक्षसर्षभ ॥ ६  
 कथं त्रैलोक्यमाक्रम्य श्रिया वीर्येण चान्वितम् । अविषह्यं जघान त्वां मानुषो वनगोचरः॥६  
 मानुषाणामविषये चरतः कामरूपिणः । विनाशस्तव रामेण संयुगे नोपपद्यते ॥ ७  
 न चैतत्कर्म रामस्य श्रद्धधामि चमूमुखे । सर्वतः समुपेतस्य तव तेनाभिमर्शनम् ॥ ८  
 यदैव च जनस्थाने राक्षसैर्बहुभिर्वृतः । खरस्तव हतो भ्राता तदैवासौ न मानुषः ॥ ९  
 यदैव नगरीं लङ्कां दुष्प्रवेशां सुरैरपि । प्रविष्टो हनुमान्वीर्यात्तदैव व्यथिता वयम् ॥ १०  
 यदैव वानरैर्घोरैर्बद्धः सेतुर्महार्णवे । तदैव हृदयेनाहं शङ्के रामममानुषम् ॥ ११  
 अथवा रामरूपेण कृतान्तः स्वयमागतः । मायां तव विनाशाय विधायाप्रतितर्किताम् ॥ १२  
 अथवा वासवेन त्वं धर्षितोऽसि महाबल । वासवस्य कुतः शक्तिस्त्वां द्रष्टुमपि संयुगे ॥ १३  
 व्यक्तमेव महायोगी परमात्मा सनातनः । अनादिमध्यनिधनो महतः परमो महान् ॥ १४

तमसः परमो धाता शङ्खचक्रगदाधरः । श्रीवत्सवक्षा नित्यभीरजय्यः शाश्वतो ध्रुवः ॥ १५  
 मानुषं वपुरास्थाय विष्णुः सत्यपराक्रमः । सर्वैः परिवृतो देवैर्वा नरत्समुपागतैः ॥ १६  
 सर्वलोकेश्वरः साक्षाल्लोकानां हितकाम्यया । सराक्षसपरीवारं हतवांस्त्वां महाद्युतिः ॥ १७  
 इन्द्रियाणि पुरा जित्वा जितं त्रिभुवनं त्वया । स्मरञ्जिरिव तद्वैरमिन्द्रियैरेव निर्जितः ॥ १८  
 क्रियतामविरोधश्च राघवेणेति यन्मया । उच्यमानो न गृह्णासि तस्येयं क्युष्टिरागता ॥ १९  
 अकस्माच्चाभिकामोऽसि सीतां राक्षसपुङ्गव । ऐश्वर्यस्य विनाशाय देहस्य स्वजनस्य च ॥ २०  
 अरुन्धत्या विशिष्टां तां रोहिण्याश्चापि दुर्मते । सीतां धर्षयता मान्यां त्वया ह्यसदृशं कृतं २१  
 वसुधायाश्च वसुधां श्रियः श्रीं भर्तृवत्सलाम् । सीतां सर्वानवद्याङ्गीमरण्ये विजने शुभाम् २२  
 आनयित्वा तु तां दीनां छद्मनात्मस्वदूषण । अप्राप्य चैव तं कामं मैथिलीसंगमे कृतम् ॥  
 पतिव्रतायास्तपसा नूनं दग्धोऽसि मे प्रभो ॥ २३  
 तदैव यज्ञ दग्धस्त्वं धर्षयंस्तनुमध्यमाम् । देवा बिभ्यति ते सर्वे सेन्द्राः साग्निपुरोगमाः ॥ २४  
 अवश्यमेव लभते फलं पापस्य कर्मणः । घोरं पर्यागते काले कर्ता नास्त्यत्र संशयः ॥ २५  
 शुभकृच्छुभमाप्नोति पापकृत्पापमश्रुते । विभीषणः सुखं प्राप्तस्त्वं प्राप्तः पापमीदृशम् ॥ २६  
 सन्त्यन्याः प्रमदास्तुभ्यं रूपेणाभ्यधिकास्ततः । अनङ्गवशमापन्नस्त्वं तु मोहात्त बुध्यसे ॥ २७  
 न कुलेन न रूपेण न दाक्षिण्येन मैथिली । मयाधिका वा तुल्या वा त्वं तु मोहात्त बुध्यसे २८  
 सर्वथा सर्वभूतानां नास्ति मृत्युरलक्षणः । तव तावदयं मृत्युर्मैथिलीकृतलक्षणः ॥ २९  
 सीतानिमित्तजो मृत्युस्त्वया दूरादुपाहृतः ॥ ३०  
 मैथिली सह रामेण विशोका विहरिष्यति । अल्पपुण्या त्वहं घोरे पतिता शोकसागरे ॥ ३१  
 कलासे मन्दरे मेरौ तथा चैत्ररथे वने । देवोद्यानेषु सर्वेषु विहृत्य सहिता त्वया ॥ ३२  
 विमानेनानुरूपेण या याम्यतुलया श्रिया । पश्यन्ती विविधान्देशांस्तांस्तांश्चित्ररत्नगम्बरा ॥  
 भ्रंशिता कामभोगेभ्यः सास्मि वीर वधात्तव ३३ ॥ सैवान्येवास्मि संवृत्ता धिप्राज्ञां चञ्चलाः श्रियः  
 हा राजन्सुकुमारं ते सुभ्रु सुत्वक् समुन्नसम् । कान्तिश्रीद्युतिभिस्तुल्यमिन्दुपद्मदिवाकरैः ३५  
 किरीटकूटोज्ज्वलितं ताम्बास्यं दीप्तकुण्डलम् । मदव्याकुललोलाक्षं भूत्वा यत्पानभूमिषु ॥ ३६  
 विविधस्त्रग्धरं चारु वल्गुस्मितकथं शुभम् । तदेवाद्य तंवेदं हि वक्रं न भ्राजते प्रभो ॥ ३७  
 रामसायकनिर्भिन्नं सिक्तं रुधिरविस्त्रवैः । विशीर्णमेदोमस्तिष्कं रूक्षं स्थन्दनरेणुभिः ॥ ३८  
 हा पश्चिमा मे संप्राप्ता दशा वैधव्यकारिणी । या मयासीन्न संबुद्धा कदापिदपि मन्दया ॥ ३९  
 पिता दानवराजो मे भर्ता मे राक्षसेश्वरः । पुत्रो मे शक्रनिर्जेता इत्येवं गर्विता भृशम् ॥ ४०  
 हसारिमर्दनाः शूराः प्रख्यातबलपौरुषाः । अकुतश्चिद्भया नाथा ममेत्यासीन्मतिर्दृढा ॥ ४१  
 तेषामेवंप्रभावानां युष्माकं राक्षसर्षभ । कथं भयमसंबुद्धं मानुषादिदमागतम् ॥ ४२  
 स्निग्धेन्द्रनीलनीलं तु प्रांशुशैलोपमं महत् । केयूराङ्गदवैडूर्यमुक्तादामन्नगुज्ज्वलम् ॥ ४३  
 कान्तं विहारेष्वधिकं दीप्तं संग्रामभूमिषु । भाल्याभरणभाभिर्यद्विद्युञ्जिरिव तोयदः ॥ ४४  
 तदेवाद्य शरीरं ते तीक्ष्णैर्नैकैः शरैश्चितम् । पुनर्दुर्लभसंस्पर्शं परिष्वक्तुं न शक्यते ॥ ४५  
 श्वाविदः शल्लैर्यद्वद्वाणैर्लग्नैर्निरन्तरम् । स्वर्पितैर्मर्मसु भृशं संछिन्नकौयुवन्धनम् ॥  
 क्षितौ निपतितं राजञ्ज्यावं रुधिरसच्छवि ४६ ॥ वज्रप्रहाराभिहतो विकीर्ण इव पर्वतः ॥ ४७

हा स्वप्नः सत्यमेवेदं त्वं रामेण कथं हतः । त्वं मृत्योरपि मृत्युः स्याः कथं मृत्युवशं गतः ४८  
 त्रैलोक्यवसुभोक्तारं त्रैलोक्योद्वेगदं मेहत् । जेतारं लोकपालानां क्षेतारं शंकरस्य च ॥ ४९  
 हसानां निगृहीतारमाविष्कृतपराक्रमम् । लोकक्षोभयितारं च नादैर्भूतविराविणम् ॥ ५०  
 ओजसा हसवाक्यानां वक्तारं रिपुसंनिधौ । स्वयूथभृत्यवर्गाणां गोप्तारं भीमविक्रमम् ॥ ५१  
 हन्तारं दानवेन्द्राणां यक्षाणां च सहस्रशः । निवातकवचानां च संप्रहीतारमीश्वरम् ॥ ५२  
 नैकयज्ञविलोप्तारं त्रातारं स्वजनस्य च । धर्मव्यवस्थाभेत्तारं मायाव्यष्टारमाहवे ॥ ५३  
 देवासुरनृकन्यानामाहर्तारं ततस्ततः । शत्रुस्त्रीशोकदातारं नेतारं स्वजनस्य च ॥ ५४  
 लङ्काद्वीपस्य गोप्तारं कर्तारं भीमकर्मणाम् । अस्माकं कामभोगानां दातारं रथिनां वरम् ॥ ५५  
 एवंप्रभावं भर्तारं दृष्ट्वा रामेण पातितम् । स्थिरास्मि या देहमिमं धारयामि हतप्रिया ॥ ५६  
 शयनेषु महार्हेषु शयित्वा राक्षसेश्वर । इह कस्मात्प्रसुप्तोऽसि धरण्यां रेणुपाटलः ॥ ५७  
 यदा मे तनयः शस्तो लक्ष्मणेनेन्द्रजिद्युधि । तदास्म्यभिहता तीव्रमद्य त्वस्मिन्निपातिता ॥ ५८  
 नाहं बन्धुजनैर्हीना हीना नाथेन तु त्वया । विहीना कामभोगैश्च शोषिष्ये शाश्वतीः समाः ॥  
 प्रपन्नो दीर्घमध्वानं राजन्नद्य सुवुर्गमम् । नय मामपि दुःखार्ता न जीविष्ये त्वया विना ॥ ६०  
 कस्मात्त्वं मां विहायेह कृपणां गन्तुमिच्छसि । दीनां विलपितैर्मन्दां किंवा मां नाभिभाषसे ॥  
 दृष्ट्वा न खल्वसि क्रुद्धो मामिहानवकुण्ठिताम् । निर्गतां नगरद्वारात्पद्भ्यामेवागतां प्रभो ॥ ६२  
 पश्येष्टदार दारांस्ते अष्टलज्जावकुण्ठितान् । बहिर्निष्पतितान्सर्वाङ्कथं दृष्ट्वा न कुप्यसि ॥ ६३  
 अयं क्रीडासहायस्तेऽनाथो लालप्यते जनः । न चैनमाश्वासयसे किंवा न बहुमन्यसे ॥ ६४  
 यास्त्वया विधवा राजन्कृता नैकाः कुलस्त्रियः । पतिव्रता धर्मपरा गुरुशुश्रूषणे रताः ॥  
 ताभिः शोकाभितप्ताभिः शप्तः परवशं गतः ६५ ॥ त्वया विप्रकृताभिर्यत्तदा शप्तं तदागतं ६६  
 प्रवादः सत्य एवायं त्वां प्रति प्रायशो नृप । पतिव्रतानां नाकस्मात्पतन्त्यश्रूणि भूतले ॥ ६७  
 कथं च नाम ते राज्ञ्लोकानाक्रम्य तेजसा । नारीचौर्यमिदं भुद्रं कृतं शौण्डीर्यमानिना ॥ ६८  
 अपनीयाभ्रमाद्रामं यन्मृगच्छन्नना त्वया । आनीता रामपत्नी सा तत्ते कातर्यलक्षणम् ॥ ६९  
 कातर्यं च न ते युद्धे कदाचित्संस्मराम्यहम् । तत्तु भाग्यविपर्यासाद्भूतं ते पक्कलक्षणम् ॥ ७०  
 अतीतानागतार्थज्ञो वर्तमानविचक्षणः । मैथिलीमाहृतां दृष्ट्वा ध्यात्वा निश्वस्य चायतम् ॥ ७१  
 सत्यवाक् स महाभागो देवरो मे यदब्रवीत् । सोऽयं राक्षसमुख्यानां विनाशः पर्युपस्थितः  
 कामक्रोधसमुत्थेन व्यसनेन प्रसङ्गिना ॥ ७२  
 निर्वृत्तस्त्वत्कृतेऽनर्थः सोऽयं मूलहरो महान् । त्वया कृतमिदं सर्वमनाथं रक्षसां कुलम् ॥ ७३  
 न हि त्वं शोषितव्यो मे प्रख्यातवलपौरुषः । स्त्रीस्वभावात्तु मे बुद्धिः कारुण्ये परिवर्तते ॥ ७४  
 सुकृतं दुष्कृतं च त्वं गृहीत्वा स्वां गतिं गतः । आत्मानमनुशोचामि त्वद्वियोगेन दुःखिता ॥  
 सुहृदां हितकामानां न श्रुतं वचनं त्वया । भ्रातृणां चापि कात्कर्षेण हितमुक्तं त्वयानघ ॥ ७६  
 हेत्वर्थयुक्तं विधिवच्छ्रेयस्करमदारुणम् । विभीषणेनाभिहितं न कृतं हेतुमत्त्वया ॥ ७७  
 मारीचकुम्भकर्णाभ्यां वाक्यं मम पितुस्तदा । न श्रुतं वीर्यमत्तेन तस्येदं फलमीदृशम् ॥ ७८  
 नीलजीमूतसंकाश पीताम्बर शुभाङ्गद ॥ ७९

१ इदं ते मरणम् । स्वप्नः स्वप्नानुभवविषयः । सत्यमेव नात्र सशयः । २ महदिति क्रियाविशेषणम् । त्रैलोक्यवसुभो  
 कारमित्यनेन संबन्धने । ३ अभिन्वद्भने सति । ४ विनाशज्ञापकम् ।

स्वगात्राणि विनिक्षिप्य किं शेषे रुधिराद्भुतः । प्रसुप्त इव शोकार्ता किं मां न प्रतिभाषसे ८०  
महावीर्यस्य दक्षस्य संयुगेष्वपलायिनः । यातुधानस्य दौहित्र किं च मां नाभ्युदीक्षसे ॥ ८१  
उत्तिष्ठोत्तिष्ठ किं शेषे प्राप्ते परिभवे नवे । अद्य वै निर्भया लङ्कां प्रविष्टाः सूर्यरश्मयः ॥ ८२  
येन सूदयसे शत्रून्समरे सूर्यवर्चसा । वज्रो वज्रधरस्येव सोऽयं ते सततार्चितः ॥ ८३  
रणे शत्रुप्रहरणो हेमजालपरिष्कृतः । परिधो व्यवकीर्णस्ते बाणैश्छिन्नः सहस्रधा ॥ ८४  
प्रियामिवोपगुह्य त्वं शेषे समरमेदिनीम् । अप्रियामिव कस्माच्च मां नेच्छस्यभिभाषितुम् ८५  
धिगस्तु हृदयं यस्या ममेदं न सहस्रधा । त्वयि पञ्चत्वमापन्ने फलते शोकपीडितम् ॥ ८६  
इत्येवं विलपन्त्येव बाष्पव्याकुललोचना । स्नेहावस्कन्नाहृदया देवी मोहमुपागमत् ॥ ८७  
कश्मलाभिहता सन्ना बभौ सा रावणोरसि । संध्यानुरक्ते जलदे दीप्ता विद्युदिवासिते ॥ ८८  
तथागतां समुत्पत्त्य सपत्न्यस्ता भृशानुराः । पर्यवस्थापयामासु रुदन्त्यो रुदतीं भृशम् ॥ ८९  
न ते सुविदिता देवि लोकानां स्थितिरधुवा । दशाविभागपर्याये राज्ञां चञ्चलया श्रिया ॥ ९०  
इत्येवमुच्यमाना सा सशब्दं प्ररुरोद ह । स्नापयन्ती त्वभिमुखौ स्तनावन्नाम्बुविभवैः ॥ ९१  
एतस्मिन्नन्तरे रामो विभीषणमुवाच ह । संस्कारः क्रियतां भ्रातुः स्त्रियश्चैता निवर्तय ॥ ९२  
तं प्रश्रितस्ततो रामं श्रुतवाक्यो विभीषणः । विमृश्य बुद्ध्या धर्मज्ञो धर्मार्थसहितं वचः ॥  
रामस्यैवानुवृत्त्यर्थमुत्तरं प्रत्यभाषत ॥ ९३  
त्यक्तधर्मव्रतं क्रूरं नृशंसमनृतं तथा । नाहमहोऽस्मि संस्कर्तुं परदारामिभर्षिनम् ॥ ९४  
भ्रातृरूपो हि मे शत्रुरेष सर्वाहिते रतः । रावणो नार्हते पूजां पूज्योऽपि गुरुगौरवात् ॥ ९५  
नृशंस इति मां कामं वक्ष्यन्ति मनुजा भुवि । श्रुत्वा तस्या गुणान्सर्वे वक्ष्यन्ति सुकृतं पुनः ९६  
तच्छ्रुत्वा परमप्रीतो रामो धर्मभृतां वरः । विभीषणमुवाचेदं वाक्यज्ञो वाक्यकोविदम् ॥ ९७  
तवापि मे प्रियं कार्यं त्वत्प्रभावाच्च मे जितं । अवश्यं तु क्षमं वाच्यो मया त्वं राक्षसेश्वर ९८  
अधर्मानृतसंयुक्तः कामं त्वेष निशाचरः । तेजस्वी बलवाञ्छूरो संयुगेषु च नित्यशः ॥ ९९  
शतक्रतुमुखैर्देवैः श्रूयते न पराजितः । महात्मा बलसंपन्नो रावणो लोकरावणः ॥ १००  
मरणान्तानि वैराणि निर्वृत्तं नः प्रयोजनम् । क्रियतामस्य संस्कारो ममाप्येष यथा तव १०१  
त्यत्सकाशाद्दशमीवः संस्कारं विधिपूर्वकम् । प्रामुमर्हति धर्मज्ञ त्वं यशोभागभविष्यसि ॥ १०२  
राघवस्य वचः श्रुत्वा त्वरमाणो विभीषणः । संस्कारेणानुरूपेण योजयामास रावणम् ॥ १०३  
चित्तां चन्दनकाष्ठानां पद्मकोशीरसंवृताम् । ब्राह्म्यां संवेशयांचक्रु राङ्गवास्तरणावृताम् ॥ १०४  
वर्तते वेदविहितो राज्ञो वै पश्चिमः क्रतुः । प्रचक्रु राक्षसेन्द्रस्य पितृमेधमनुक्रमम् ॥ १०५  
वेदिं च दक्षिणप्राच्यां यथास्थानं च पावकम् । पृषदाज्येन संपूर्णं स्रुवं सर्वे प्रचिक्षिपुः १०६  
पादयोः शकटं प्रादुरन्तरुर्वोरुलूखलम् । दारुपात्राणि सर्वाणि अरणिं चोत्तरागणिम् ॥  
दत्त्वा तु मुसलं चान्यद्यथास्थानं विचक्षणाः ॥ १०७  
शास्त्रदृष्टेन विधिना महर्षिविहितेन च । तत्र मेध्यं पशुं हत्वा राक्षसेन्द्रस्य राक्षसाः ॥ १०८  
परिस्तरणिकां राज्ञो घृताकां समवेशयन् ॥ १०९

१ दशाविभागपर्याये दशानां बाल्यकौमार्यावनवार्धकाद्यवस्थानां विभागस्य भेदस्य पर्याये प्रामौ विषये, लोकानाम-  
भूषा स्थितिः राज्ञां चञ्चलया श्रिया सह ते त्वया सुविदिता नेति काकु । सुविदितैवेत्यर्थः । लोकानां स्थितिरधुवेति राज्ञां  
प्राथम्यलेखि च त्वया सुविदितैवेत्यर्थः । २ वेदोक्तप्रक्रियया । ३ आम्रयभागे ।

गन्धैर्मात्स्यैरलङ्कृत्य रावणं दीनमानसाः । विभीषणसहायास्ते वस्त्रैश्च विविधैरपि ॥ ११०  
 लाजैश्चावकिरन्ति स्म बाष्पपूर्णमुखास्तदा १११ इदौ च पावकं तस्य विधियुक्तं विभीषणः ११२  
 स्नात्वा चैवार्द्रवस्त्रेण तिलान्दूर्वाभिभिश्चितान् । उदकेन च संमिश्रान्प्रदाय विधिपूर्वकम् ११३  
 प्रदाय चोदकं तस्मै मूर्धा चैनं नमस्य च । ताः स्त्रियोऽनुनयामास सान्त्वयमुक्त्वा पुनः पुनः ॥  
 गम्यतामिति ताः सर्वा विविशुर्नगरं तदा । प्रविष्टासु च सर्वासु राक्षसीषु विभीषणः ॥  
 रामपार्श्वमुपागम्य तदातिष्ठद्विनीतवत् ॥ ११५  
 रामोऽपि सह सैन्येन समुग्रीवः सलक्ष्मणः । हर्षे लेभे रिपुं हत्वा यथा वृत्रं शतक्रतुः ॥ ११६  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे चतुर्दशोत्तरशततमः सर्गः ॥ ११४ ॥

### पञ्चदशोत्तरशततमः सर्गः ।

ते रावणवधं दृष्ट्वा देवगन्धर्वदानवाः । जग्मुः स्वैः स्वैर्विमनैस्ते कथयन्तः शुभाः कथाः ॥ १  
 रावणस्य वधं घोरं राघवस्य पराक्रमम् । सुयुद्धं वानराणां च सुग्रीवस्य च मन्त्रितम् ॥ २  
 अनुरागं च वीर्यं च सौमित्रैर्लक्ष्मणस्य च । कथयन्तो महाभागा जग्मुर्दृष्ट्वा यथागतम् ॥ ३  
 राघवस्तु रथं दिव्यमिन्द्रदत्तं शिखिप्रभम् । अनुज्ञाय महाभागो मातलिं प्रत्यपूजयत् ॥ ४  
 राघवेणाभ्यनुज्ञातो मातलिः शक्रसारथिः । दिव्यं तं रथमास्थाय दिवमेवारुरोह सः ॥ ५  
 तस्मिंस्तु दिवमारूढे सुरसारथिसत्तमे । राघवः परमप्रीतः सुग्रीवं परिष्वजे ॥ ६  
 परिष्वज्य च सुग्रीवं लक्ष्मणेन प्रचोदितः । पूज्यमानो हरिश्रेष्ठैराजगाम बलालयम् ॥ ७  
 अब्रवीच्च तदा रामः समीपपरिवर्तिनम् । सौमित्रिं सत्त्वसंपन्नं लक्ष्मणं दीसतेजसम् ॥ ८  
 विभीषणमिमं सौम्य लङ्कायामभिषेचय । अनुरक्तं च भक्तं च मम चैवोपकारिणम् ॥ ९  
 एष मे परमः कामो यदीमं रावणानुजम् । लङ्कायां सौम्य पश्येयमभिषिक्तं विभीषणम् ॥ १० ॥  
 एवमुक्तस्तु सौमित्री राघवेण महात्मना । तथेत्युक्त्वा तु संहृष्टः सौवर्णं घटमाददे ॥ ११  
 तं घटं वानरेन्द्राणां हस्ते दत्त्वा मनोजवान् । आदिदेश महासत्त्वान्समुद्रसलिलानये ॥ १२  
 अतिशीघ्रं ततो गत्वा वानरास्ते महाबलाः । आगतास्तज्जलं गृह्य समुद्राद्दानरोत्तमाः ॥ १३  
 ततस्त्वेकं घटं गृह्य संस्थाप्य परमासने । घटेन तेन सौमित्रिरभ्यषिञ्चद्विभीषणम् ॥ १४  
 लङ्कायां रक्षसां मध्ये राजानं रामशासनात् । विधिना मन्त्रदृष्टेन सुहृद्गणसमावृतम् ॥  
 अभ्यषिञ्चत्स धर्मात्मा शुद्धात्मानं विभीषणम् ॥ १५  
 तस्यामात्वा जहृषिरे भक्ता ये चास्य राक्षसाः । दृष्ट्वाभिषिक्तं लङ्कायां राक्षसेन्द्रं विभीषणम् १६  
 स तद्राज्यं महत्प्राप्य रामदत्तं विभीषणः । प्रकृतीः सान्त्वयित्वा च ततो राममुपागमत् १७  
 अक्षताम्मोदकौल्लाजान्दिव्याः सुमनसस्तदा । आजहुरथ संहृष्टाः पौरास्तस्मै निशाचराः ॥ १८  
 स तान्गृहीत्वा बुर्धसो राघवाय न्यवेदयत् । मङ्गल्यं मङ्गलं सर्वं लक्ष्मणाय च वीर्यवान् ॥ १९  
 कृतकार्यं समृद्धार्थं दृष्ट्वा रामो विभीषणम् । प्रतिजग्राह तत्सर्वं तस्यैव प्रियकाम्यया ॥ २०  
 ततः शैलोपमं वीरं प्राञ्जलिं पार्श्वतः स्थितम् । अब्रवीद्राघवो वाक्यं हनुमन्तं प्लवङ्गमम् २१  
 अनुमान्य महाराजमिमं सौम्य विभीषणम् ॥ २२  
 गच्छ सौम्य पुरीं लङ्कामनुज्ञाप्य यथाविधि । प्रविश्य रावणगृहं विजयेनाभिनन्द्य च ॥ २३



वन्देह्यै मां कुशलिनं ससुग्रीवं सलक्ष्मणम् । आचक्ष्व जयतां श्रेष्ठ रावणं च मया हतम् ॥ २४  
प्रियमेतदुदाहृत्य मैथिल्यास्त्वं हरीश्वर । प्रतिगृह्य च संदेशमुपावर्तितुमर्हसि ॥ २५

इत्यार्षे श्रीमद्रामायणे वाल्मीकीय आदिकाव्ये युद्धकाण्डे पञ्चदशोत्तरशततमः सर्गः ॥ ११५ ॥

### षोडशोत्तरशततमः सर्गः ।

इति प्रतिसमादिष्टो हनुमान्मारुतात्मजः । प्रविवेश पुरीं लङ्कां पूज्यमानो निशाचरं ॥ १  
प्रविश्य च महातेजा रावणस्य निवेशनम् । ददर्श मृजर्यां हीनां सातङ्कामिव रोहिणीम् ॥  
वृक्षमूले निरानन्दां राक्षसीभिः समावृताम् २॥ निभृतः प्रणतः प्रह्वः सोभिगम्याभिवाद्य च ३  
दृष्ट्वा तमागतं देवी हनुमन्तं महाबलम् । तूष्णीमास्त तदा दृष्ट्वा स्मृत्वा प्रमुदिताभवत् ॥ ४  
सौम्यं दृष्ट्वा मुखं तस्या हनुमान्प्लवगोत्तमः । रामस्य वचनं सर्वमाख्यातुमुपपन्नमे ॥ ५  
वन्देहि कुशली रामः सहसुग्रीवलक्ष्मणः । विभीषणसहायश्च हरीणां सहितो बलैः ॥ ६  
कुशलं चाह सिद्धार्थो हतशत्रुररिन्दमः ॥ ७  
विभीषणसहायेन रामेण हरिभिः सह । निहतो रावणो देवि लक्ष्मणस्य नयेन च ॥ ८  
पृष्ट्वा तु कुशलं रामो वीरस्त्वां रघुनन्दनः । अब्रवीत्परमप्रीतः कृतार्थेनान्तरात्मना ॥ ९  
प्रियमाख्यामि ते देवि त्वां तु भूयः सभाजये । दिष्ट्या जीवसि धर्मज्ञे जयेन मम संयुगे ॥ १०  
लब्धो नो विजयः सीते स्वस्था भव गतव्यथा । रावणश्च हतः शत्रुर्लङ्का चैवं वशे स्थिता ११  
मया ह्यलब्धनिद्रेण दृढेन तव निर्जये । प्रतिज्ञैषा विनिस्तीर्णा वङ्का सेतुं महोदधौ ॥ १२  
संभ्रमश्च न गन्तव्यो वर्तन्त्या रावणालये । विभीषणविधेयं हि लङ्केश्वर्यमिदं कृतम् ॥ १३  
तदाश्वसिहि विश्वस्ता स्वगृहे परिवर्तसे । अयं चाभ्येति संहृष्टस्त्वदर्शनसमुत्सुकः ॥ १४  
एवमुक्त्वा समुत्पत्य सीता शशिनिभानना । प्रहर्षेणावरुद्धा सा व्याजहार न किञ्चन ॥ १५  
अब्रवीच्च हरिश्रेष्ठः सीतामप्रतिजल्पतीम् । किं नु चिन्तयसे देवि किं नु मां नाभिभाषसे १६  
एवमुक्त्वा हनुमता सीता धर्मे व्यवस्थिता । अब्रवीत्परमप्रीता हर्षगद्गदया गिरा ॥ १७  
प्रियमेतदुपश्रुत्य भर्तुर्विजयसंश्रितम् । प्रहर्षवशमापन्ना निर्वाक्यास्मि क्षणान्तरम् ॥ १८  
न हि पश्यामि सदृशं चिन्तयन्तीं प्लवङ्गमः । मत्प्रियाख्यानकस्येह तव प्रत्यभिनन्दनम् ॥ १९  
न हि पश्यामि तत्सौम्यं पृथिव्यामपि वानर । सदृशं मत्प्रियाख्याने तव दातुं भवेत्समम् २०  
हिरण्यं वा सुवर्णं वा रत्नानि विविधानि च । राज्यं वा त्रिषु लोकेषु नैतदर्हति भाषितुम् ॥ २१  
एवमुक्तस्तु वैदेह्या प्रत्युवाच प्लवङ्गमः । गृहीतप्राञ्जलिर्वाक्यं सीतायाः प्रमुखं स्थितः ॥ २२  
भर्तुः प्रियहिते युक्ते भर्तुर्विजयकाङ्क्षिणि । स्निग्धमेवंविधं वाक्यं त्वमेवार्हसि भाषितुम् ॥ २३  
तवैतद्वचनं सौम्ये सारवत्स्निग्धमेव च । रत्नौघाद्विविधाञ्चापि देवराज्याद्विशिष्यते ॥ २४  
अर्थतश्च मया प्राप्ता देवराज्यादयो गुणाः । हतशत्रुं विजयिनं रामं पश्यामि सुस्थितम् ॥ २५  
तस्य तद्वचनं श्रुत्वा मैथिली जनकात्मजा । ततः शुभतरं वाक्यमुवाच पवननात्मजम् ॥ २६  
अतिलक्षणसंपन्नं माधुर्यगुणभूषितम् । बुद्ध्या ह्यष्टाङ्गया युक्तं त्वमेवार्हसि भाषितुम् ॥ २७  
श्लाघनीयोऽनिलस्य त्वं पुत्रः परमधार्मिकः । बलं शौर्यं श्रुतं सत्त्वं विक्रमो दाक्ष्यमुत्तमम् ॥ २८

१ शरीरसंस्कारेण । २ क्षणमात्रम् । ३ नैतदर्हति भाषितुं हिरण्यद्येनत्सर्वमपि प्रियाख्यानसमत्वेन भाषितुं नार्हतीत्यर्थः ।  
४ रामं विजयिनं पश्यामीति यत् अस्मान् अर्थतः प्रयोजनात् देवराज्यादयो गुणाः उत्कर्षाः प्राप्ताः ।

तेजः क्षमा घृतिर्धैर्यं विनीतत्वं न संशयः । एते चान्ये च बहवो गुणास्त्वय्येव शोभनाः ॥२९  
 अथोवाच पुनः सीतामसंभ्रान्तो विनीतवत् । प्रगृहीताञ्जलिर्हर्षात्सीतायाः प्रमुखे स्थितः ॥३०  
 इमास्तु खलु राक्षस्यो यदि त्वमनुमन्यसे । हन्तुमिच्छाम्यहं सर्वा याभिस्त्वं तर्जिता पुरा ॥३१  
 क्लिश्यन्तीं पतिदेवां त्वामशोकवनिकां गताम् ॥ ३२  
 घोररूपसमाचाराः क्रूराः क्रूरतरेक्षणाः । राक्षस्यो दारुणकथा वरमेतत्प्रयच्छ मे ॥ ३३  
 मुष्टिभिः पाणिभिः सर्वाक्षरणैश्चैव शोभने । इच्छामि विविधैर्घातैर्हन्तुमेताः सुदारुणाः ॥३४  
 घातैर्जानुप्रहारैश्च दशनानां च पातनैः । भक्षणैः कर्णनासानां केशानां लुञ्चनैस्तथा ॥ ३५  
 नलैः शुष्कमुखीभिश्च दारुणैर्लङ्घनैर्हतैः । निपात्य हन्तुमिच्छामि तव विप्रियकारिणीः ॥ ३६  
 एवंप्रकारैर्बहुभिर्विप्रकारैर्यशस्विनि । हन्तुमिच्छाम्यहं देवि तवेमाः कृतकिल्बिषाः ॥ ३७  
 एवमुक्ता हनुमता वैदेही जनकात्मजा । उवाच धर्मसहितं हनुमन्तं यशस्विनी ॥ ३८  
 राजसंश्रयवश्यानां कुर्वन्तीनां पराङ्गया । विधेयानां च दासीनां कः कुप्येद्वानरोत्तम ॥ ३९  
 भाग्यवैषम्ययोगेन पुरा दुश्चरितेन च । मयैतत्प्राप्यते सर्वं स्वकृतं ह्युपभुज्यते ॥ ४०  
 प्राप्तव्यं तु दशायोगान्मयैतदिति निश्चितम् । दासीनां रावणस्याहं मर्षयामीह दुर्बला ॥ ४१  
 आज्ञप्ता रावणेनैता राक्षस्यो मामतर्जयन् । हते तस्मिन् कुर्युर्हि तर्जनं वानरोत्तम ॥ ४२  
 अयं व्याघ्रसमीपे तु पुराणो धर्मसंस्थितः । ऋक्षेण गीतः श्लोको मे तन्निबोध प्लवङ्गम ॥ ४३  
 नं परः पापमादत्ते परेषां पापकर्मणाम् । समयो रक्षितव्यस्तु सन्तश्चारित्रभूषणाः ॥ ४४  
 पापानां वा शुभानां वा बधार्हाणां प्लवङ्गम । कार्यं करुणामार्थेण न कश्चिन्नापराध्यति ॥ ४५  
 लोके हि साविहारानां रक्षसां कामरूपिणाम् । कुर्वतामपि पापानि नैव कार्यमशोभनम् ॥ ४६  
 एवमुक्तस्तु हनुमान्सीतया वाक्यकोविदः । प्रत्युवाच ततः सीतां रामपत्नीं यशस्विनीम् ॥ ४७  
 युक्ता रामस्य भवती धर्मपत्नी यशस्विनी । प्रतिसंदिश मां देवि गमिष्ये यत्र राघवः ॥ ४८  
 एवमुक्ता हनुमता वैदेही जनकात्मजा । अब्रवीद्रष्टुमिच्छामि भर्तारं वानरोत्तम ॥ ४९  
 तस्यास्तद्वचनं श्रुत्वा हनुमान्मारुतात्मजः । हर्षयन्मैथिलीं वाक्यमुवाचेदं महाद्युतिः ॥ ५०  
 पूर्णचन्द्राननं रामं द्रक्ष्यस्यार्थे सलक्ष्मणम् । स्थिरमित्रं हतामित्रं शचीव त्रिदशेश्वरम् ॥ ५१  
 तामेवमुक्त्वा राजन्तीं सीतां साक्षादिव श्रियम् । आजगाम महावेगो हनुमान्यत्र राघवः ॥ ५२

इत्यार्षे श्रीमद्रामायणे वाल्मीकीय आदिकाव्ये युद्धकाण्डे षोडशोत्तरशततमः सर्गः ॥ ११६ ॥

१ पुरा किल कश्चिद्वाधो व्याघ्रेणानुसृतो वृक्षमारुहः, वृक्षमूलगतो व्याघ्रो वृक्षोपदि स्थितमृक्षं वन्यमृगणामस्माकं जाला  
 शत्रुरेषः तस्मादेवं वृक्षात् पातयेत्यब्रवीत् । एवमुक्तो भङ्गकः स्ववासस्थानगतमेनं न पातयिष्यामि । तथात्वे धर्मज्ञानिः स्वादि-  
 त्शुक्त्वा सुष्वाप । तदनन्तरं त्वां रक्षिष्यामि सुप्तमृक्षं पातयेति व्याघ्रेण जोदितः सन् व्याघ्रस्तमृक्षमपातयत् । स त्वभ्यास-  
 क्षेण साक्षान्तरमवलम्ब्य नापठत् । तदनु कृतापराधमेनं पातयेति पुनः पुनर्व्याघ्रेणोच्यमानोपि भङ्गको बहुशः कृतापराध-  
 य्मेनं तुभ्यं न दास्यामीत्यभिधाव्य ररक्षेति पौराणिकी गाथा । २ तत्रत्यं श्लोकं पठति—न पर इति । परेषां पापकर्मणां  
 परानुदिश्य पापं कुर्वताम् । परः प्राङ्गः पुरुषः । पापं प्रत्यपकाररूपम् । नादत्ते नाङ्गीकरोति । न करोतीत्यर्थः । समयः  
 आचारः अपकर्तृष्वपि प्रत्यपकारवर्जनरूपः रक्षितव्यस्तु रक्षितव्य एव । तथा हि । सन्तश्चारित्रभूषणाः । ३ बधार्हाणां वा  
 पापानां बधार्हेष्वपि पापेषु । शुभानां वा शुभेष्विव । आर्षेण करुणं कारुण्यं कार्यं । न कश्चिन्नापराध्यति सर्वेष्वपराध्यति ।

## सप्तदशोत्तरशततमः सर्गः ।

स उवाच महाप्राज्ञमभिगम्य प्लवङ्गमः । रामं वचनमर्थज्ञो वरं सर्वधनुष्मताम् ॥ १  
 यन्निमित्तोऽयमारम्भः कर्मणां च फलोदयः । तां देवीं शोकसंतप्तां मैथिलीं द्रष्टुमर्हसि ॥ २  
 सा हि शोकसमाविष्टा बाष्पपर्याकुलेक्षणा । मैथिली विजयं श्रुत्वा तव हर्षमुपागमत् ॥ ३  
 पूर्वकात्प्रत्ययाञ्चाहमुक्तो विश्वस्तया तया । भर्तारं द्रष्टुमिच्छामि कृतार्थं सहलक्ष्मणम् ॥ ४  
 एवमुक्तो हनुमता रामो धर्मभृतां वरः । अगच्छत्सहसा ध्यानमीषद्बाष्पपरिप्लुतः ॥ ५  
 दीर्घमुष्णं विनिःश्वस्य मेदिनीमवलोकयन् । उवाच मेघसंकाशं विभीषणमुपस्थितम् ॥ ६  
 दिव्याङ्गरागां वैदेहीं दिव्याभरणभूषिताम् । इह सीतां शिरःस्नातामुपस्थापय मा चिरम् ॥ ७  
 एवमुक्तस्तु रामेण त्वरमाणो विभीषणः । प्रविश्यान्तःपुरं सीतां स्वाभिः स्त्रीभिरचोदयत् ॥ ८  
 दिव्याङ्गरागा वैदेही दिव्याभरणभूषिता । यानमारोह भद्रं ते भर्ता त्वां द्रष्टुमिच्छति ॥ ९  
 एवमुक्ता तु वैदेही प्रत्युवाच विभीषणम् । अस्नाता द्रष्टुमिच्छामि भर्तारं राक्षसाधिप ॥ १०  
 तस्यास्तद्वचनं श्रुत्वा प्रत्युवाच विभीषणः । यदाह राजा भर्ता ते तत्तथा कर्तुमर्हसि ॥ ११  
 तस्य तद्वचनं श्रुत्वा मैथिली भर्तृदेवता । भर्तृभक्तिप्रता साध्वी तथेति प्रत्यभाषत ॥ १२  
 ततः सीतां शिरःस्नातां युवतीभिरलङ्कृताम् । महार्हाभरणोपेतां महार्हाम्बरधारिणीम् ॥ १३  
 आरोप्य शिबिकां दीप्तां परार्धाम्बरसंवृताम् । रक्षोभिर्बहुभिर्गुप्तामाजहार विभीषणः ॥ १४  
 सोऽभिगम्य महात्मानं ज्ञात्वापि ध्यानमास्थितम् । प्रणतश्च प्रहृष्टश्च प्राप्तां सीतां न्यवेदयत् ॥ १५  
 तामागतामुपश्रुत्य रक्षोगृहचिरोषिताम् । हर्षो दैन्यं च रोपश्च त्रयं राघवमाविशत् ॥ १६  
 ततः पार्श्वगतं दृष्ट्वा सविमर्शं विचारयन् । विभीषणमिदं वाक्यमहृष्टं राघवोऽब्रवीत् ॥ १७  
 राक्षसाधिपते सौम्य नित्यं मद्विजये रत । वैदेही सन्निकर्षं मे शीघ्रं समुपगच्छतु ॥ १८  
 स तद्वचनमाज्ञाय राघवस्य विभीषणः । तूर्णमुत्सारणे यत्नं कारयामास सर्वतः ॥ १९  
 कञ्चुकोष्णीषिणस्तत्र वेत्रैर्जर्जरपाणयः । उत्सारयन्तः पुरुषाः समन्तात्परिचक्रमुः ॥ २०  
 ऋक्षाणां वानराणां च राक्षसानां च सर्वशः । बृन्दान्युत्सार्यमाणानि दूरमुत्सृजुस्तदा ॥ २१  
 तेषामुत्सार्यमाणानां सर्वेषां ध्वनिरुत्थितः । वायुनोद्धर्तमानस्य सागरस्येव निःस्वनः ॥ २२  
 उत्सार्यमाणांस्तान्दृष्ट्वा समन्ताज्जातसंभ्रमान् । दाक्षिण्यात्तदमर्षाच्च वारयामास राघवः ॥ २३  
 संरब्धश्चाब्रवीद्रामश्चक्षुषा प्रदहन्निव । विभीषणं महाप्राज्ञं सोपालम्भमिदं वचः ॥ २४  
 किमर्थं मामनादृत्य क्लिश्यतेऽयं त्वया जनः । निवर्तयैनमुद्योगं जनोऽयं स्वजनो मम ॥ २५  
 न गृहाणि न वस्त्राणि न प्राकारास्तिरस्त्रिक्रियाः । नेदशा राजसत्कारा बृत्समावरणं स्त्रियाः ॥ २६  
 व्यसनेषु न कृच्छ्रेषु न युद्धेषु स्वयंवरे । न क्रतौ न विवाहे च दर्शनं दुष्यति स्त्रियाः ॥ २७  
 सैषा युद्धगता चैव कृच्छ्रे च महति स्थिता । दर्शनेऽस्या न दोषः स्यान्मत्समीपे विशेषतः ॥ २८  
 तदानय समीपं मे शीघ्रमेनां विभीषण । सीता पश्यतु मामेषा सुहृद्गणवृत्तं स्थितम् ॥ २९  
 एवमुक्तस्तु रामेण सविमर्शो विभीषणः । रामस्योपानयत्सीतां सन्निकर्षं विनीतवत् ॥ ३०  
 ततो लक्ष्मणसुग्रीवौ हनुमांश्च प्लवङ्गमः । निशम्य वाक्यं रामस्य बभूवुर्घ्यथिता भृशम् ॥ ३१  
 कलत्रस्त्रिरपेक्षैश्च इङ्गितैरस्य दारुणैः । अप्रीतमिव सीतायां तर्कयन्ति स्म राघवम् ॥ ३२  
 अथा त्ववलीयन्ती स्वेषु गात्रेषु मैथिली । विभीषणेनानुगता भर्तारं साभ्यवर्तत ॥ ३३

सा वत्ससंरुद्धमुखी लज्जया जनसंसदि । रुरोदासाद्य भर्तारमार्यपुत्रेति भाषिणी ॥ ३४  
 विस्मयाच्च प्रहर्षाच्च क्रोहाच्च पतिदेवता । उदैक्षत मुखं भर्तुः सौम्यं सौम्यतरानना ॥ ३५  
 अथ समपनुदन्मनःक्लमं सा सुचिरमदृष्टमुदीक्ष्य वै प्रियस्य ।  
 घदनमुदितपूर्णचन्द्रकान्तं विमलशशाङ्कनिभानना तदानीम् ॥ ३६  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तदशोत्तरशततमः सर्गः ॥ ११७ ॥

### अष्टादशोत्तरशततमः सर्गः ।

तां तु पार्श्वस्थितां प्रह्लां रामः संप्रेक्ष्य मैथिलीम् । हृदयान्तर्गतक्रोधो व्याहर्तुमुपचक्रमे ॥ १  
 एषासि निर्जिता भद्रे शत्रुं जित्वा मया रणे । पौरुषाद्यदनुष्ठेयं तदेतदुपपादितम् ॥ २  
 गतोऽस्म्यन्तममर्षस्य धर्षणा संप्रमार्जिता । अवमानश्च शत्रुश्च मया युगपदुद्धृतौ ॥ ३  
 अद्य मे पौरुषं दृष्टमद्य मे सफलः श्रमः । अद्य तीर्णप्रतिज्ञत्वात्प्रभंवामीह चात्मनः ॥ ४  
 या त्वं विरहिता नीता चलचित्तेन रक्षसा । देवसंपादितो दोषो मानुषेण मया जितः ॥ ५  
 संप्राप्तभवमानं यस्तेजसा न प्रमार्जति । कस्तस्य पुरुषार्थोऽस्ति पुरुषस्याल्पतेजसः ॥ ६  
 लङ्घनं च समुद्रस्य लङ्कायाश्चावमर्दनम् । सफलं तस्य तच्छ्लाघ्यं महत्कर्म हनूमतः ॥ ७  
 युद्धे विक्रमतश्चैव हितं मन्त्रयतश्च मे । सुग्रीवस्य ससैन्यस्य सफलोऽद्य परिश्रमः ॥ ८  
 निर्गुणं भ्रातरं त्यक्त्वा यो मां स्वयमुपस्थितः । विभीषणस्य भक्तस्य सफलोऽद्य परिश्रमः ॥ ९  
 इत्येवं ब्रुवतस्तस्य सीता रामस्य तद्वचः । मृगीवोत्फुलनयना बभूवाश्रुपरिप्लुता ॥ १०  
 पश्यतस्तां तु रामस्य भूयः क्रोधो व्यवर्धत । प्रभूताज्यावसिक्तस्य पावकस्येव दीप्यतः ॥ ११  
 स बभूवा भ्रुकुटीं धके तिर्यक्प्रेक्षितलोचनः । अब्रवीत्परुषं सीतां मध्ये वानररक्षसाम् ॥ १२  
 यत्कर्तव्यं मनुष्येण धर्षणां परिमार्जिता । तत्कृतं सकलं सीते शत्रुहस्तादमर्षणात् ॥ १३  
 निर्जिता जीवलोकस्य तपसा भावितात्मना । अगस्त्येन दुराधर्षा मुनिना दक्षिणेव दिक् ॥ १४  
 विदितश्चास्तु ते भद्रे योऽयं रणपरिश्रमः । स तीर्णः सुहृदां वीर्यान्न त्वदर्थं मया कृतः ॥ १५  
 रक्षता तु मया वृत्तमपवादं च सर्वशः । प्रख्यातस्यात्मवैशस्य न्यैङ्गं च परिरक्षता ॥ १६  
 प्राप्तचारित्रसंदेहा मम प्रतिमुखे स्थिता । दीपो नेत्रानुरस्येव प्रतिकूलासि मे दृढम् ॥ १७  
 तद्गच्छ ह्यभ्यनुज्ञाता यथेष्टं जनकात्मजे । एता दश दिशो भद्रे कार्यमस्ति न मे त्वया ॥ १८  
 कः पुमान्हि कुले जातः स्त्रियं परगृहोषिताम् । तेजस्वी पुनरादद्यात्सुहृद्वेद्येन चेतसा ॥ १९  
 रावणाङ्कपरिभ्रष्टां दृष्टां दुष्टेन चक्षुषा । कथं त्वां पुनरादद्यां कुलं व्यपदिशन्महत् ॥ २०  
 तैदर्थं निर्जिता मे त्वं यशः प्रत्याहृतं मया । नास्ति मे त्वय्यभिष्वङ्गो यथेष्टं गम्यतामितः ॥ २१  
 इति प्रख्यातं भद्रे मयैतत्कृतबुद्धिना । लक्ष्मणे भरते वा त्वं कुरु बुद्धिं यथासुखम् ॥ २२  
 सुग्रीवे वानरेन्द्रे वा राक्षसेन्द्रे विभीषणे । निवेशय मनः सीते यथा वा सुखमात्मनः ॥ २३  
 न हि त्वां रावणो दृष्ट्वा दिव्यरूपां मनोरमाम् । मर्षयेत् चिरं सीते स्वगृहे परिवर्तिनीम् ॥ २४  
 ततः प्रियार्हश्रवणा तदप्रियं प्रियादुपश्रुत्य चिरस्य मैथिली ।  
 मुमोक्ष बाष्पं सुभृशं प्रवेपिता गजेन्द्रहस्ताभिहतेव सल्लकी ॥ २५  
 इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टादशोत्तरशततमः सर्गः ॥ ११८ ॥

१ स्वतन्त्रो भवामि । २ इत्थलाकान्तस्वाजीवलोकस्य दुराधर्षा दुःसंचारा । ३ अयशस्वम् । ४ रणरणिकायुक्तेन । ५ ऊ  
 लार्थम् । ६ आसक्तिः । ७ अत्र लक्ष्मणादौ मनःकरणं नाम अनाथाया रक्षकरत्नेन तद्गृहे वर्तनम् । नत्वन्यथा ।

एकोनविंशत्युत्तरशततमः सर्गः ।

एवमुक्त्वा तु वैदेही परुषं रोमहर्षणम् । राघवेण सरोषेण भृशं प्रव्यधिताभवत् ॥ १  
 सा तदश्रुतपूर्वं हि जने महति मैथिली । श्रुत्वा भर्तृवचो रूक्षं लज्जया व्रीडिताभवत् ॥ २  
 प्रविशन्तीव गात्राणि स्वान्येव जनकात्मजा । वाक्शल्यैस्तैः सशल्येव भृशमश्रूण्यवर्तयत् ॥ ३  
 ततो बाष्पपरिक्लिष्टं प्रमार्जन्ती स्वमाननम् । शर्नैर्गद्गदया वाचा भर्तारमिदमब्रवीत् ॥ ४  
 किं मामसदृशं वाक्यमीदृशं श्रोत्रदारुणम् । रूक्षं श्रावयसे वीर प्राकृतः प्राकृतामिव ॥ ५  
 न तथास्मि महाबाहो यथा त्वमवगच्छसि । प्रत्ययं गच्छ मे येन चारित्र्येणैव ते शपे ॥ ६  
 पृथक्स्त्रीणां प्रचारेणै जातिं तां परिशङ्कसे । परित्यजेमां शङ्कां तु यदि तेऽहं परीक्षिता ॥ ७  
 यद्यहं गात्रसंस्पर्शं गतास्मि विवशा प्रभो । कामकारो न मे तत्र दैवं तत्रापराध्यति ॥ ८  
 मदधीनं तु यत्तन्मे हृदयं त्वयि वर्तते । पराधीनेषु गात्रेषु किं करिष्याम्यनीश्वरा ॥ ९  
 सह सर्वद्वन्द्वाभावान्च संसर्गेण च मानद । यद्यहं ते न विज्ञाता हता तेनास्मि शाश्वतम् ॥ १०  
 प्रेषितस्ते यदा वीरो हनुमानवलोककः । लङ्कास्थाहं त्वया वीर किं तदा न विसर्जिता ॥ ११  
 प्रत्यक्षं वानरेन्द्रस्य त्वद्वाक्यसमनन्तरम् । त्वया संत्यक्तया वीर त्यक्तं स्याज्जीवितं मया १२  
 न वृथा ते श्रमोऽयं स्यात्संशये न्यस्य जीवितम् । सुहृज्जनपरिक्लेशो न चायं निष्फलस्तव १३  
 त्वया तु नरशार्दूल क्रोधमेवानुवर्तता । लघुनेव मनुष्येण स्त्रीत्वमेव पुरस्कृतम् ॥ १४  
 अपदेशेन जनकान्नोत्पत्तिर्वसुधातलात् । मम वृत्तं च वृत्तज्ञ बहु तेन पुरस्कृतम् ॥ १५  
 न प्रमाणीकृतः पाणिर्बाल्ये बालेन पीडितः । मम भक्तिश्च शीलं च सर्वं ते पृष्ठतः कृतम् १६  
 एवं ब्रुवाणा रुदती बाष्पगद्गदभाषिणी । अब्रवीत्लक्ष्मणं सीता दीनं ध्यानपरं स्थितम् ॥ १७  
 चितां मे कुरु सौमित्रे व्यसनस्यास्य भेषजम् । मिथ्योपघातोपहता नाहं जीवितुमुत्सहं ॥ १८  
 अप्रीतस्य गुणैर्भर्तुस्त्यक्ताया जनसंसदि । या क्षमा मे गतिर्गन्तुं प्रवेक्ष्ये हृव्यवाहनम् ॥ १९  
 एवमुक्तस्तु वैदेह्या लक्ष्मणः परवीरहा । अमर्षवशमापन्नो राघवाननमैक्षत ॥ २०  
 स विज्ञाय ततश्छन्दं रामस्याकारसूचितम् । चितां चकार सौमित्रिर्मते रामस्य वीर्यवान् २१  
 अधोमुखं तदा रामं शनैः कृत्वा प्रदक्षिणम् । उपासर्पत वैदेही दीप्यमानं हुताशनम् ॥ २२  
 प्रणम्य देवताभ्यश्च ब्राह्मणेभ्यश्च मैथिली । बद्धाञ्जलिपुटा चेदमुवाचाग्निसमीपतः ॥ २३  
 यथा मे हृदयं नित्यं नापसर्पति राघवात् । तथा लोकस्य साक्षी मां सर्वतः पातु पावकः २४  
 यथा मां शुद्धचारित्रां दुष्टां जानाति राघवः । तथा लोकस्य साक्षी मां सर्वतः पातु पावकः २५  
 कर्मणा मनसा वाचा यथा नातिचराम्यहम् । राघवं सर्वधर्मज्ञं तथा मां पातु पावकः ॥ २६  
 आदित्यो भगवान्वायुर्दिशश्चन्द्रस्तथैव च । अहश्चापि तथा संध्ये रात्रिश्च पृथिवी तथा ॥  
 यथान्येऽपि विजानन्ति तथा चारित्रसंयुताम् ॥ २७  
 एवमुक्त्वा तु वैदेही परिक्रम्य हुताशनम् । विवेश ज्वलनं दीप्तं निःसंज्ञेनान्तरात्मना ॥ २८  
 जनः स सुमहांस्त्रस्तो बालवृद्धसमाकुलः । ददर्श मैथिलीं तत्र प्रविशन्तीं हुताशनम् ॥ २९

१ जने महति महाजनमध्ये । २ प्राकृतस्त्रीणाम् । ३ आचारेण हेतुना । ४ सर्वामपि स्त्रीजातिम् । ५ स्नेच्छाचरणम् ।

६ स्वभावपरिज्ञानहेतुना सहसंबर्धनेन । ७ संश्लेषेण । ८ मत्स्वभावाज्ञानेन हेतुना । ९ जनकमपदिश्य । १० शिष्यापवादहता ।

११ गुणैरप्रीतस्व विद्यमानैः पातित्रलादिगुणैरपि अप्रीतस्य भर्तुस्त्यक्ताया मे या गन्तुं क्षमा गतिः प्रत्ययजननार्थं वा योग्या गतिः तं हृव्यवाहनं प्रवेक्ष्य इति योजना । १२ क्षरीरे निरमिलाषेण ।

सा तप्तनवहेमाभा तप्तकाञ्चनभूषणा । पपात ज्वलनं दीप्तं सर्वलोकस्य सन्निधौ ॥ ३०  
 ददृशुस्तां महाभागां प्रविशन्तीं हुताशनं । सीतां कृत्स्नास्त्रयो लोकाः पुण्यामाज्याहुतीमिव ३१  
 प्रचुकुशुः स्त्रियः सर्वास्तां दृष्ट्वा हव्यवाहने । पतन्तीं संस्कृतां मन्त्रैर्वसोर्धारामिवाध्वरे ॥ ३२  
 ददृशुस्तां त्रयो लोका देवगन्धर्वदानवाः । शप्तां पतन्तीं निरये त्रिदिवाद्देवतामिव ॥ ३३  
 तस्यामग्निं विशन्त्यां तु हाहेति विपुलः स्वनः । रक्षसां वानराणां च संबभूवान्द्रुतोपमः ॥३४  
 इत्याषे श्रीमद्रामायणे वाल्मीकीय आदिकाव्ये युद्धकाण्ड एकोनविंशत्युत्तरशततमः सर्गः ॥ ११० ॥

### विंशत्युत्तरशततमः सर्गः ।

सतो हि पुर्मना रामः श्रुत्वैव वदतां गिरः । दध्यौ मुहूर्तं धर्मात्मा बाष्पव्याकुललोचनः ॥१  
 ततो वैश्रवणो राजा यमश्चामित्रकर्शनः । सहस्राक्षो महेन्द्रश्च वरुणश्च परंतपः ॥ २  
 षडर्धनयनः श्रीमान्महादेवो वृषध्वजः । कर्ता सर्वस्य लोकस्य ब्रह्मा ब्रह्मविदां वरः ॥ ३  
 एते सर्वे समागम्य विमानैः सूर्यसंनिभैः । आगम्य नगरीं लङ्कामभिजग्मुश्च राघवम् ॥ ४  
 ततः सहस्ताभरणान्प्रगृह्य विपुलान्भुजान् । अब्रुवन्स्त्रिदशश्रेष्ठाः प्राञ्जलिं राघवं स्थितम् ॥  
 कर्ता सर्वस्य लोकस्य श्रेष्ठो ज्ञानवतां वरः । उपेक्षसे कथं सीतां पतन्तीं हव्यवाहने ॥ ६  
 कथं देवगणश्रेष्ठमात्मानं नावबुध्यसे ॥ ७  
 ऋतधामा वसुः पूर्वं वसूनां त्वं प्रजापतिः । त्रयाणां त्वं हि लोकानामादिकर्ता स्वयंप्रभुः  
 रुद्राणामष्टमो रुद्रः साध्यानामसि पञ्चमः ॥ ८  
 अश्विनौ चापि ते कर्णौ चन्द्रसूर्यौ च चक्षुषी । अन्ते चादौ च लोकानां दृश्यसे त्वं परंतप  
 उपेक्षसे च वैदेहीं मानुषः प्राकृतो यथा ॥ १०  
 इत्युक्तो लोकपालैस्तैः स्वामी लोकस्य राघवः । अब्रवीत्त्रिदशश्रेष्ठान्नामो धर्मभृतां वरः ॥ ११  
 आत्मानं मानुषं मन्ये रामं दशरथात्मजम् । योऽहं यस्य यतश्चाहं भगवांस्तद्ब्रवीतु मे ॥ १२  
 इति ब्रुवन्तं काकुत्स्थं ब्रह्मा ब्रह्मविदां वरः । अब्रवीच्छृणु मे राम सत्यं सत्यपराक्रम ॥ १३  
 भवान्नारायणो देवः श्रीमांश्चक्रायुधो विभुः । एकशृङ्गो वराहस्त्वं भूतभव्यसपत्नजित् ॥ १४  
 अक्षरं ब्रह्म सत्यं च मध्ये चान्ते च राघव । लोकानां त्वं परो धर्मो विष्वक्सेनश्चतुर्भुजः १५  
 शार्ङ्गधन्वा हृषीकेशः पुरुषः पुरुषोत्तमः । अजितः खड्गधृद्विष्णुः कृष्णश्चैव बृहद्वलः ॥ १६  
 सेनानीर्ग्रामणीश्च त्वं बुद्धिः सत्त्वं क्षमा दमः । प्रभवश्चाप्ययश्च त्वमुपेन्द्रो मधुसूदनः ॥ १७  
 इन्द्रकर्मा महेन्द्रस्त्वं पद्मनाभो रणान्तकृत् । शरण्यं शरणं च त्वामाहुर्दिव्या महर्षयः ॥१८  
 सहस्रशृङ्गो वेदात्मा शतजिह्वो महर्षभः ॥ १९  
 त्वं त्रयाणां हि लोकानामादिकर्ता स्वयं प्रभुः । सिद्धानामपि साध्यानामाश्रयश्चासि पूर्वजः  
 त्वं यज्ञस्त्वं षषट्कारस्त्वमोकारः परन्तपः । प्रभवं निधनं वा ते न विदुः को भवानिति ॥ २१  
 दृश्यसे सर्वभूतेषु ब्राह्मणेषु च गोषु च । दिक्षु सर्वासु गगने पर्वतेषु वनेषु च ॥ २२  
 सहस्रचरणः श्रीमांश्शतशीर्षः सहस्रदृक् । त्वं धारयसि भूतानि वसुधां च सपर्वताम् ॥ २३  
 अन्ते पृथिव्याः सलिले दृश्यसे त्वं महोरगः । श्रील्लोकान्धारयन्नाम देवगन्धर्वदानवान् ॥२४  
 अहं ते हृदयं राम जिह्वा देवी सरस्वती । देवा गात्रेषु रोमाणि निर्मिता ब्रह्मणः प्रभो ॥ २५

निमेषस्ते भवेद्वात्रिरुन्मेषस्ते भवेद्दिवा । संस्कारास्तेऽभवन्वेदा न तदस्ति त्वया विना ॥ २६  
जगत्सर्वं शरीरं ते स्वैर्ये ते वसुधातलम् । अग्निः क्रोधः प्रसादस्ते सोमः शीघ्रत्सलक्षण ॥२७  
त्वया लोकास्त्रयः क्रान्ताः पुराणे विक्रमैस्त्रिभिः । महेंद्रश्च कृतो राजा बलिं बध्नामहासुरं २८  
सीता लक्ष्मीर्भवान्विष्णुर्देवः कृष्णः प्रजापतिः । वधार्थं रावणस्येह प्रविष्टो मानुषीं तनुम् २९  
तदिदं नः कृतं कार्यं त्वया धर्मभृतां वर । निहतो रावणो राम प्रहृष्टो दिवमाक्रम ॥ ३०  
अमोघं बलवीर्यं ते अमोघस्ते पराक्रमः । अमोघं दर्शनं राम न च मोघः स्तवस्तव ॥ ३१  
अमोघास्ते भविष्यन्ति भक्तिमन्तश्च ये नराः ॥ ३२  
ये त्वां देवं ध्रुवं भक्ताः पुराणं पुरुषोत्तमम् । प्रामुवन्ति सदा कामानिह लोके परत्र च ॥३३  
इममार्थं स्तवं नित्यमितिहासं पुरातनम् । ये नराः कीर्तयिष्यन्ति नास्ति तेषां पराभवः ॥३४

इत्यार्षे श्रीमद्रामायणे वाल्मीकीय आदिकाव्ये युद्धकाण्डे विंशत्युत्तरशततमः सर्गः ॥ १२० ॥

### एकविंशत्युत्तरशततमः सर्गः ।

तच्छ्रुत्वा शुभं वाक्यं पितामहसमीरितम् । अङ्केनादाय वैदेहीमुत्पपात विभावसुः ॥ १  
न विधूय चितां तां तु वैदेहीं हव्यवाहनः । उत्तस्थौ मूर्तिमानाशु गृहीत्वा जनकात्मजाम् ॥२  
रुणादित्यसंकाशां तप्तकाञ्चनभूषणाम् । रत्नाम्बरधरां बालां नीलकुञ्चितमूर्धजाम् ॥ ३  
प्रह्लिष्टमात्याभरणां तथारूपां मनस्विनीम् । ददौ रामाय वैदेहीमङ्के कृत्वा विभावसुः ॥ ४  
प्रब्रवीच्च तदा रामं साक्षी लोकस्य पावकः ५ ॥ एषा ते राम वैदेही पापमस्यां न विद्यते ॥६  
तेव वाचा न मनसा नानुध्यानाञ्च चक्षुषा । सुवृत्ता वृत्तशौण्डीर न त्वामतिचचार ह ॥ ७  
रावणेनापनीतैषा वीर्योत्सिकेन रक्षसा । त्वया विरहिता दीना विवशा निर्जनाद्गनात् ॥ ८  
हृदा चान्तःपुरे गुप्ता त्वच्चित्ता त्वत्परायणा । रक्षिता राक्षसीसङ्घैर्विकृतैर्घोरदर्शनैः ॥ ९  
ग्लोभ्यमाना विविधं भर्त्यमाना च मैथिली । नाचिन्तयत तद्रक्षस्त्वद्गतेनान्तरात्मना ॥ १०  
वैशुद्धभावां निष्पापां प्रतिगृह्णीष्व राघव । न किञ्चिदभिधातव्यमहमाज्ञापयामि ते ॥ ११  
ततः प्रीतमना रामः श्रुत्वैतद्ब्रह्मदतां वरः । दध्यौ मुहूर्ते धर्मात्मा बाष्पव्याकुललोचनः ॥ १२  
एवमुक्तो महातेजा द्युतिमान्दृढविक्रमः । अत्रवीत्रिदशश्रेष्ठं रामो धर्मभृतां वरः ॥ १३  
अवश्यं त्रिषु लोकेषु न सीता पापमर्हति । दीर्घकालोषिता हीर्यं रावणान्तःपुरे शुभा ॥ १४  
गलिशः खलु कामात्मा रामो दशरथात्मजः । इति वक्ष्यन्ति मां सन्तो जानकीमविशोध हि १५  
अनन्यहृदयां भक्तां मच्चित्तपरिवर्तिनीम् । अहमप्यवगच्छामि मैथिलीं जनकात्मजाम् ॥ १६  
प्रत्ययार्थं तु लोकानां त्रयाणां सत्यसंश्रयः । उपेक्षे चापि वैदेहीं प्रविशन्तीं हुताशनम् ॥ १७  
मामपि विशालाक्षीं रक्षितां स्वेन तेजसा । रावणो नातिवर्तेत बेलामिव महोदधिः ॥ १८  
न हि शक्तः स दुष्टात्मा मनसापि हि मैथिलीम् । प्रधर्षयितुमर्प्रांतां दीप्तमग्निशिखामिव १९  
नेयमर्हति चैश्वर्यं रावणान्तःपुरे शुभा । अनन्या हि मया सीता भास्करेण प्रभा यथा ॥२०  
विशुद्धा त्रिषु लोकेषु मैथिली जनकात्मजा । न हि हातुमिर्यं शक्या कीर्तिरात्मवत्ता यथा २१  
अवश्यं तु मया कार्यं सर्वेषां वो वचः शुभम् । किङ्घानां लोकमान्यानामेवं च भुवतां हितं २२

इतीदमुक्त्वा विदितं महाबलैः प्रसस्यमानः स्वकृतेन कर्मणा ।

समेत्य रामः प्रियया महाबलः सुखं सुखाहोऽनुभवूव राघवः ॥

२१

इत्यार्षे श्रीमद्रामायणे वाल्मीकीय आदिकाव्ये पुत्रकाण्ड एकविंशत्युत्तरशततमः सर्गः ॥ १२१ ॥

आविंशत्युत्तरशततमः सर्गः ।

एतच्छ्रुत्वा शुभं वाक्यं राघवेण सुप्रसन्नितम् । इदं शुभतरं वाक्यं व्याजहार महेश्वरः ॥ १  
 पुष्कराक्ष महाबाहो महाबलः परन्तप । दिष्ट्या कृतमिदं कर्म त्वया शस्त्रभृतां वर ॥ २  
 विष्ट्या सर्वस्य लोकस्य प्रवृत्तं दण्ड्यं तमैः । अपाकृतं त्वया संख्ये राम रावणजं भयम् ॥ ३  
 आम्बास्य भरतं दीनं कौसल्यां च यशस्विनीम् । कैकेयीं च सुमित्रां च दृष्ट्वा लक्ष्मणमातरं ४  
 प्राप्य राज्यमयोध्यायां नन्दयित्वा सुहजनम् । इक्ष्वाकूणां कुले वंशं स्थापयित्वा महाबल ॥ ५  
 इष्ट्वा नुरगमेधेन प्राप्य चानुत्तमं यशः । ब्राह्मणेभ्यो धनं दत्त्वा त्रिदिवं गन्तुमर्हसि ॥ ६  
 एष राजा विमानस्यः पिता दक्षरथस्तव । काकुत्स्थ मानुषे लोके गुरुस्तव महायशः ॥ ७  
 इन्द्रलोकं गतः श्रीमांस्त्वया पुत्रेण तारितः । लक्ष्मणेन सह आत्रा त्वमेनमभिवादय ॥ ८  
 महादेववचः श्रुत्वा काकुत्स्थः सहलक्ष्मणः । विमानशिखरस्थस्य प्रणाममकरोत्पितुः ॥ ९  
 दीप्यमानं स्वया लक्ष्म्या विरजोम्बरधारिणम् । लक्ष्मणेन सह आत्रा ददर्श पितरं विभुः ॥ १०  
 हर्षेण महताविष्टो विमानस्यो महीपतिः । प्राणैः प्रियतरं दृष्ट्वा पुत्रं दक्षरथस्तदा ॥ ११  
 आरोप्याङ्गं महाबाहुर्बरासनगतः प्रभुः । बाहुभ्यां संपरिष्वज्य ततो वाक्यं समाददे ॥ १२  
 न मे स्वर्गो बहुमतः संमानश्च सुरर्षिभिः । त्वया राम विहीनस्य सत्यं प्रतिशृणोमि ते ॥ १३  
 कैकेय्या यानि चोक्तानि वाक्यानि वदतां वर । तव प्रब्राजनार्थानि स्थितानि हृदये मम ॥ १४  
 त्वां तु दृष्ट्वा कुशलिं परिष्वज्य सलक्ष्मणं । अद्य दुःखाद्विमुक्तोऽस्मि नीराहादिव भास्करः १५  
 तारितोऽहं त्वया पुत्र सुपुत्रेण महात्मना । अष्टावक्रेण धर्मात्मा तारितो ब्राह्मणो यथा ॥ १६  
 इदानीं तु विजानामि यथा सौम्य सुरेश्वरैः । वधार्थं रावणस्येदं विहितं पुरुषोत्तम ॥ १७  
 सिद्धार्थां खलु कौसल्या या त्वां राम गृहं गतम् । वनाभिषृत्तं संहृष्टा द्रक्ष्यत्यरिनिषूदन ॥ १८  
 सिद्धार्थाः खलु ते राम नरा ये त्वां पुरीं गतम् । जलार्द्रमभिषिक्तं च द्रक्ष्यन्ति वसुधाधिप १९  
 अनुरकेन बलिना शुचिना धर्मचारिणा । इच्छामि त्वामहं द्रष्टुं भरतेन समागतम् ॥ २०  
 चतुर्दश समाः सौम्य वने निर्यापितास्त्वया । वसता सीतया सार्धं लक्ष्मणेन च धीमता २१  
 निषूतवनवासोऽसि प्रतिज्ञा सफला कृता । रावणं च रणे हत्वा देवास्ते परितोषिताः ॥ २२  
 कृतं कर्म यशः श्लाघ्यं प्राप्तं ते शत्रुसूदन । आतृभिः सह राज्यस्यो दीर्घमायुरवाप्नुहि ॥ २३  
 इति ब्रुवाणं राजानं रामः प्राञ्जलिरब्रवीत् ॥ २४  
 कुरु प्रसादं धर्मज्ञ कैकेय्या भरतस्य च । सपुत्रां त्वां त्यजामीति यदुक्ता कैकयी त्वया ॥ २५  
 स शापः कैकयीं घोरः सपुत्रां न स्पृशेत्प्रभो ॥ २६  
 स तथेति महाराजो राममुक्त्वा कृताञ्जलिम् । लक्ष्मणं च परिष्वज्य पुनर्वाक्यमुवाच ह ॥ २७  
 रामं शुभ्रता भक्त्या वैदेह्या सह सीतया । कृता मम महाप्रीतिः प्राप्तं धर्मफलं च ते ॥ २८  
 धर्मं प्राप्स्यसि धर्मज्ञ यशश्च विपुलं भुवि । रामे प्रसन्ने स्वर्गं च महिमानं तथैव च ॥ २९



रामं शुश्रूष भद्रं ते सुमित्रानन्दवर्धन । रामः सर्वस्य लोकस्य शुभेष्वभिरतः सदा ॥ ३०  
 एते सेन्द्रास्त्रयो लोकाः सिद्धाश्च परमर्षवः । अभिगम्य महात्मानमर्षन्ति पुरुषोत्तमम् ॥ ३१  
 एतत्तदुक्तमभ्यक्तमक्षरं ब्रह्म निर्मितम् । देवानां हृदयं सौम्यं गुह्यं रामः परन्तपः ॥ ३२  
 अवासं धर्मचरणं यज्ञश्च विपुलं त्वया । रामं शुश्रूषता भक्त्या वैदेह्या सह सीतया ॥ ३३  
 स तथोक्त्वा महाबाहुर्लक्ष्मणं प्राञ्जलिं स्थितम् । उवाच राजा धर्मात्मा वैदेहीं वचनं शुभं ३४  
 कर्तव्यो न तु वैदेहि मन्युस्त्यागमिमं प्रति । रामेण त्वद्विशुद्ध्यर्थं कृतमेतद्विर्तेषिणा ॥ ३५  
 न त्वं सुश्रु समाधेया पतिशुश्रूषणं प्रति । अवश्यं तु मया वाच्यमेव ते वैचरं परम् ॥ ३६  
 इति प्रतिसमादिश्य पुत्रौ सीतां तथा खुषाम् । इन्द्रलोकं विमानेन ययौ दशरथो ज्वलन् ३७

इत्यार्षे श्रीमद्रामायणे वाल्मीकीय आदिकाण्डे युद्धकाण्डे द्वाविंशत्युपरशततमः सर्गः ॥ १२२ ॥

### त्रयोविंशत्युत्तरशततमः सर्गः ।

प्रतियाते तु काकुत्स्थे महेन्द्रः पाकशासनः । अब्रवीत्परमप्रीतो राघवं प्राञ्जलिं स्थितम् ॥ १  
 अमोघं दर्शनं राम तवास्माकं परन्तप । प्रीतियुक्ताः स्म तेन त्वं ब्रूहि यन्मनसेच्छसि ॥ २  
 एवमुक्तस्तु काकुत्स्थः प्रत्युवाच कृताञ्जलिः । लक्ष्मणेन सह आत्रा सीतया सह भार्यया ॥ ३  
 यदि प्रीतिः समुत्पन्ना मयि सर्वसुरेश्वर । वक्ष्यामि कुरु ते सत्यं वचनं वदतां वर ॥ ४  
 मम हेतोः पराक्रान्ता ये गता यमसादनम् । ते सर्वे जीवितं प्राप्य समुत्तिष्ठन्तु वानराः ॥ ५  
 मत्कृते विप्रयुक्ता ये पुत्रैर्दारैश्च वानराः । मत्प्रियेष्वभियुक्ताश्च न मृत्युं गणयन्ति च ॥ ६  
 त्वत्प्रसादात्समेयुस्ते वरमेतदहं वृणे ॥ ७  
 नीरुजो निर्भ्रणांश्चैव संपन्नबलपौरुषान् । गोलाङ्गुलांस्तथैवक्षान्द्रुमिच्छामि मानद ॥ ८  
 अकाले चापि मुख्यानि मूलानि च फलानि च । नद्यश्च विमलास्तत्र तिष्ठेयुर्यत्र वानराः ॥ ९  
 श्रुत्वा तु वचनं तस्य राघवस्य महात्मनः । महेन्द्रः प्रत्युवाचेदं वचनं प्रीतिकैक्षणम् ॥ १०  
 महानयं वरस्तात त्वयोक्तो रघुनन्दन । द्विर्मया नोक्तपूर्वं हि तस्मादेतन्नविष्यति ॥ ११  
 समुत्थास्यन्ति हरयो ये हता युधि राक्षसैः । ऋक्षाश्च सहगोपुच्छा निकृत्ताननबाहवः ॥  
 नीरुजो निर्भ्रणांश्चैव संपन्नबलपौरुषाः ॥ १२  
 समुत्थास्यन्ति हरयः सुप्ता निद्राक्षये यथा । सुहृद्भिर्बान्धवैश्चैव ज्ञातिभिः स्वजनैरपि ॥  
 सर्व एव समेष्यन्ति संयुक्ताः परया मुदा ॥ १३  
 अकाले पुष्पशबलाः फलबन्तश्च पादपाः । भविष्यन्ति महेष्वास नद्यश्च सकलिआयुताः ॥ १४  
 सन्नगैः प्रथमं गात्रैः संकृतैर्निर्भ्रणैः पुनः ॥ १५  
 ततः समुत्थिताः सर्वे सुखेव हरिपुङ्गवाः । बभूवुर्वानराः सर्वे किमेतदिति विस्मिताः ॥ १६  
 ते सर्वे वानरास्तस्मै राघवायाम्यवादयन् ॥ १७  
 काकुत्स्थं परिपूर्णार्थं दृष्ट्वा सर्वे सुरोत्तमाः । ऊचुस्ते प्रथमं स्तुत्वा स्तवार्हं सहलक्ष्मणम् ॥ १८  
 गच्छायोध्यामितो वीर विसर्जय च वानरान् ॥ १९

१ देवानां हृदयं सर्वदेवान्तर्गामी । देवानामिति पाठे वेदतात्पर्यभूतं उभयवाच्यप्रीत्यादिरूपेण सर्वकर्मकाराणां निमित्तार्थः ।  
 गुह्यं साक्षादुपनिषद्व्यं । अव्यक्तं भक्तिशून्यैर्दुर्बलं । अक्षरं ब्रह्मावधिकाररहितं । तदेतत् ब्रह्म रामः रामरूपेण निर्मितं रामक-  
 पेणावतीर्णमिति उक्तम् । ब्रह्मादिभिरिति शेषः । २ दशरथे । ३ प्रीतिव्यञ्जकम् । ४ प्रथमं वरदानात्पूर्वं सन्नगैः अथ निर्भ्रणैः  
 संरतैः निर्भ्रणीभूतैः गात्रैरुपकृताः वानरा भविष्यन्तीत्यनुकृत्य योजना ।

मैथिलीं साम्बयस्वैनामनुरकां तपस्विनीम् । शत्रुञ्च च महात्मानं मातुः सर्वाः परन्तपाम् ॥ २० ॥  
 आतरं पश्य भरतं त्वच्छोकाद्गतधारिणम् । अभिषेचय चात्मानं पौराण्गत्वा प्रहर्षय ॥ २१ ॥  
 एवमुक्त्वा तमामग्नय रामं सौमित्रिणा सह । विमानैः सूर्यसंकाशैर्हृष्टा जग्मुः सुरा दिवम् ॥ २२ ॥  
 अभिवाद्य च काकुत्स्थः सर्वास्तांस्त्रिदशोत्तमान् । लक्ष्मणेन सह भ्रात्रा वासमाज्ञापयत्तदा ॥

ततस्तु सा लक्ष्मणरामपालिता महाचमूर्हृष्टजना यशस्विनी ।

श्रिया ज्वलन्ती विरराज सर्वतो निशा प्रणीतेव हि शीतरश्मिना ॥ २४ ॥

इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रयोविंशत्युत्तरशततमः सर्गः ॥ १२३ ॥

### चतुर्विंशत्युत्तरशततमः सर्गः ।

तां रात्रिमुषितं रामं सुखोत्थितमरिन्दमम् । अब्रवीत्प्राञ्जलिर्वाक्यं जयं पृष्ट्वा विभीषणः ॥ १ ॥  
 स्नानानि चाङ्गरागाणि वस्त्राण्याभरणानि च । चन्दनानि च दिव्यानि माल्यानि विविधानि च २ ॥  
 अलङ्कारविदञ्चेमा नार्यः पद्मनिभेक्षणाः । उपस्थितास्त्वां विधिवत्स्नापयिष्यन्ति राघव ॥

प्रतिगृहीष्व तत्सर्वं मदनग्रहकाम्यया ३ ॥ एवमुक्तस्तु काकुत्स्थः प्रत्युवाच विभीषणम् ॥ ४ ॥  
 हरीन्सुग्रीषमुख्यांस्त्वं स्नानेनाभिनिमन्त्रय ॥ ५ ॥

स तु ताम्यति धर्मात्मा मम हेतोः सुखोचितः । सुकुमारो महाबाहुः कुमारः सत्यसंश्रवः ॥ ६ ॥  
 तं विना केकयीपुत्रं भरतं धर्मचारिणम् । न मे स्नानं बहुमतं वस्त्राण्याभरणानि च ॥ ७ ॥

इत एव पथा क्षिप्रं प्रतिगच्छामि तां पुरीम् । अयोध्यामागतो ह्येष पन्थाः परमदुर्गमः ॥ ८ ॥  
 एवमुक्तस्तु काकुत्स्थं प्रत्युवाच विभीषणः ॥ ९ ॥

अह्ना त्वां प्रापयिष्यामि तां पुरीं पार्थिवात्मज । पुष्पकं नाम भद्रं ते विमानं सूर्यसन्निभम् १० ॥  
 मम आतुः कुबेरस्य रावणेनाहृतं बलात् । हृतं निर्जित्य संग्रामे कामगं दिव्यमुत्तमम् ॥ ११ ॥  
 त्वदर्धे पालितं चैतत्तिष्ठत्यतुलविक्रम । तदिदं मेघसंकाशं विमानमिह तिष्ठति ॥ १२ ॥

तेन यास्यसि यानेन त्वमयोध्यां गतञ्चरः १३ ॥ अहं ते यद्यनुग्राह्यो यदि स्मरसि मे गुणान् १४ ॥  
 वस तावदिह प्राज्ञ यद्यस्ति मयि सौहृदम् । लक्ष्मणेन सह भ्रात्रा वैदेह्या चापि भार्यया १५ ॥

अर्षितः सर्वकामैस्त्वं ततो राम गमिष्यसि । प्रीतियुक्तस्य मे राम ससैन्यः समुहप्रणः ॥ १६ ॥  
 सत्क्रियां विहितां तावद्गृहाण त्वं मयोद्यताम् । प्रणयाद्बहुमानाच्च सौहृदेन च राघव ॥

प्रसादयामि प्रेष्योऽहं न स्वस्वाज्ञापयामि ते ॥ १७ ॥

एवमुक्तस्ततो रामः प्रत्युवाच विभीषणम् । रक्षसां वानराणां च सर्वेषां चोपशृण्वताम् ॥ १८ ॥  
 पूजितोऽहं त्वया सौम्य साञ्चिव्येन परंतप । सर्वात्मना च चेष्टाभिः सौहृदेनोत्तमेन च ॥ १९ ॥

न स्वस्वेतन्न कुर्यां ते वचनं राक्षसेश्वर । तं तु मे आतरं द्रष्टुं भरतं त्वरते मनः ॥ २० ॥  
 मां निवर्तयितुं योऽसौ चित्रकूटमुपागतः । शिरसा याचतो यस्व वचनं न कृतं मया ॥ २१ ॥

कौसल्यां च सुमित्रां च कैकेयीं च यशस्विनीम् । गुरुंश्च सुहृदश्चैव पौरांश्च तनयैः सह ॥ २२ ॥  
 उपस्थापय मे क्षिप्रं विमानं राक्षसेश्वर । कृतकार्यस्य मे वासः कथं स्विदिह संमतः ॥ २३ ॥

अनुजानीहि मां सौम्य पूजितोऽस्मि विभीषण । मन्युर्न खलु कर्तव्यस्त्वरितं त्वानुमानये ॥ २४ ॥  
 राघवस्य वचः श्रुत्वा राक्षसेन्द्रो विभीषणः । तं विमानं समादाय तूर्णं प्रतिनिवर्तत ॥ २५ ॥

ततः काञ्चनचित्राङ्गं वैदूर्यमयवेदिकम् । कूटागारैः परिक्षिप्तं सर्वतो रजतप्रभम् ॥ २६ ॥

पाण्डुराभिः पताकाभिर्ध्वजैश्च समलङ्कृतम् । शोभितं काञ्चनैर्हर्म्यैर्हेमपद्मविभूषितम् ॥ २७  
 प्रकीर्णं किङ्किणीजालैर्मुक्तामणिगवाक्षितम् । घण्टाजालैः परिक्षिप्तं सर्वतो मधुरस्वनम् ॥ २८  
 यन्मेरुशिखराकारं निर्मितं विश्वकर्मणा । बहुभिर्भूषितं हर्म्यैर्मुक्तारजतसंनिभैः ॥ २९  
 तलैः स्फाटिकचित्राङ्गैर्वैडूर्यैश्च वरासनैः । महार्हास्तरणोपेतैरुपपन्नं महाधनैः ॥ ३०  
 उपस्थितमनाधृष्यं तद्धिमानं मनोजवम् । निवेदयित्वा रामाय तस्यै तत्र विभीषणः ॥ ३१  
 इत्यार्षे श्रीमद्रामायणे वाल्मीकीय आदिकाण्डे युद्धकाण्डे चतुर्विंशत्युत्तरशततमः सर्गः ॥ १२४ ॥

### पञ्चविंशत्युत्तरशततमः सर्गः ।

उपस्थितं तु तं दृष्ट्वा पुष्पकं पुष्पभूषितम् । अविदूरस्थितो रामं प्रत्युवाच विभीषणः ॥ १  
 स तु बद्धाञ्जलिः प्रह्वो विनीतो राक्षसेश्वरः । अब्रवीच्चरयोपेतः किं करोमीति राघवम् ॥ २  
 तमब्रवीन्महातेजा लक्ष्मणस्योपशृण्वतः । विमृश्य राघवो वाक्यमिदं स्नेहपुरस्कृतम् ॥ ३  
 कृतप्रयत्नकर्मणो विभीषण वनौकसः । रत्नैरर्थैश्च विविधैर्भूषणैश्चापि पूजय ॥ ४  
 सहभिरजिता लङ्का निर्जिता राक्षसेश्वर । हृष्टैः प्राणभयं त्यक्त्वा संग्रामेष्वनिवर्तिभिः ॥ ५  
 त इमे कृतकर्मणः पूज्यन्तां सर्ववानराः ६ ॥ धनरत्नप्रदानेन कर्मेषां सफलं कुरु ॥ ७  
 एवं संमानिताश्चैते मानार्हा मानद त्वया । भविष्यन्ति कृतज्ञेन निर्वृता हरियूथपाः ॥ ८  
 त्यागिनं संग्रहेहीतारं सानुक्रोशं यशस्विनम् । सर्वे त्वामवगच्छन्ति ततः संबोधयाम्यहम् ॥ ९  
 हीनं रतिगुणैः सर्वैरभिहन्तारमाहवे । त्यजन्ति नृपतिं सैन्याः संविप्रास्तं नरेश्वरम् ॥ १०  
 एवमुक्तस्तु रामेण वानरास्तान्विभीषणः । रत्नार्थैः संविभागेन सर्वानेवाभ्यपूजयत् ॥ ११  
 ततस्तान्पूजितान्दृष्ट्वा रत्नैरर्थैश्च यूथपान् । आरुरोह ततो रामस्तद्धिमानमनुत्तमम् ॥ १२  
 अङ्केनादाय वैदेहीं लज्जमानां यशस्विनीम् । लक्ष्मणेन सह भ्रात्रा विक्रान्तेन धनुष्मता ॥ १३  
 अब्रवीच्च विमानस्थः पूजयन्सर्ववानरान् । सुग्रीवं च महावीर्यं काकुत्स्थः सविभीषणम् ॥ १४  
 मित्रकार्यं कृतमिदं भवद्भिर्वानरोत्तमाः । अनुज्ञाता मया सर्वे यथेष्टं प्रतिगच्छत ॥ १५  
 यत्तु कार्यं वयस्येन सुहृदा वा परन्तप । कृतं सुग्रीव तत्सर्वं भवताऽधर्मभीरुणा ॥ १६  
 किष्किन्धां प्रति याह्याशु स्वसैन्येनाभिसंवृतः ॥ १७  
 स्वराज्ये वस लङ्कायां मया दत्ते विभीषण । न त्वां धर्षयितुं शक्ताः सेन्द्रा अपि दिवौकसः ॥ १८  
 अयोध्यां प्रतियास्यामि राजधानीं पितुर्मम । अभ्यनुज्ञातुमिच्छामि सर्वांश्चामन्त्रयामि वः ॥ १९  
 एवमुक्तास्तु रामेण वानरास्ते महाबलाः । ऊचुः प्राञ्जलयो रामं राक्षसश्च विभीषणः ॥ २०  
 अयोध्यां गन्तुमिच्छामः सर्वाभ्ययतु नो भवान् । उद्युक्ता विचरिष्यामो वनानि नगराणि च ॥ २१  
 दृष्ट्वा त्वामभिषेकार्द्रं कौसल्यामभिवाद्य च । अचिरेणागमिष्यामः स्वान्गृहाङ्गपतेः सुत ॥ २२  
 एवमुक्तस्तु धर्मात्मा वानरैः सविभीषणैः । अब्रवीद्राघवः श्रीमान्ससुग्रीवविभीषणान् ॥ २३  
 प्रियाप्रियतरं लब्धं वदहं ससुहृज्जनः । सर्वैर्भवद्भिः सहितः प्रीतिं लप्स्ये पुरीं गतः ॥ २४  
 क्षिप्रमारोह सुग्रीव विमानं वानरैः सह । त्वमध्यारोह सामात्यो राक्षसेन्द्र विभीषणा ॥ २५  
 ततस्तत्पुष्पकं दिव्यं सुग्रीवः सह सेनया । अध्यारोहस्वरन्शीघ्रं सामात्यश्च विभीषणः ॥ २६  
 तेष्वारूढेषु सर्वेषु कौबेरं परमासनम् । राघवेणाभ्यनुज्ञातमुत्पतात विहायसम् ॥ २७

बभौ तेन विमानेन हंसयुकेन भास्वता । प्रहृष्टश्च प्रतीतश्च बभौ रामः कुबेरवत् ॥ २८  
 ते सर्वे वानरा दृष्टा राक्षसाश्च महाबलाः । यथासुखमसंबाधं दिव्ये तस्मिन्पुषाविद्यन् ॥ २९  
 इत्यार्षे श्रीमद्रामायणे वाल्मीकीय आदिकाव्ये पुद्गकाण्डे पञ्चविंशत्युत्तरशततमः सर्गः ॥ १२५ ॥

### षड्विंशत्युत्तरशततमः सर्गः ।

अनुज्ञातं तु रामेण तद्धिमानमनुत्तमम् । उत्पपात महामेघः श्वसनेनोद्धतो यथा ॥ १  
 पातयित्वा ततश्चक्षुः सर्वतो रघुनन्दनः । अब्रवीन्मैथिलीं सीतां रामः शशिनिभाननाम् ॥ २  
 कैलासशिखराकारे त्रिकूटशिखरे स्थिताम् । लङ्कामीक्षस्व वैदेहि निर्मितां विश्वकर्मणा ॥ ३  
 एतदायोधनं पश्य मांसशोणितकर्दमम् । हरीणां राक्षसानां च सीते विशसनं महत् ॥ ४  
 अत्र दत्तवरः शैते प्रमौथी राक्षसेश्वरः । तव हेतोर्विशालाक्षि रावणो निहतो मया ॥ ५  
 कुम्भकर्णोऽत्र निहतः प्रहस्तश्च निशाचरः । धूम्राक्षश्चात्र निहतो वानरेण हनूमता ॥ ६  
 विद्युन्माली हतश्चात्र सुषेणेन महात्मना ॥ ७  
 लक्ष्मणेनेन्द्रजिह्वात्र रावणिर्निहतो रणे । अङ्गदेनात्र निहतो विकटो नाम राक्षसः ॥ ८  
 विरुपाक्षश्च दुर्धर्षो महापार्श्वमहोदरौ । अकम्पनश्च निहतो बलिनोऽन्ये च राक्षसाः ॥ ९  
 अत्र मण्डोदरी नाम भार्या तं पर्यदेवयत् । सपत्नीनां सहस्रेण सास्त्रेण परिवारिता ॥ १०  
 एतत्तु दृश्यते तीर्थं समुद्रस्य वरानने । यत्र सागरमुत्तीर्य तां रात्रिमुषिता वयम् ॥ ११  
 एष सेतुर्मया बद्धः सागरे सलिलार्णवे । तव हेतोर्विशालाक्षि नलसेतुः सुदुष्करः ॥ १२  
 पश्य सागरमक्षोभ्यं वैदेहि वरुणालयम् । अपारमभिगर्जन्तं शङ्कशुक्तिनिषेवितम् ॥ १३  
 हिरण्यनाभं शैलेन्द्रं काञ्चनं पश्य मैथिलि । विश्रमार्थं हनुमतो भित्त्वा सागरमुत्थितम् ॥ १४  
 पतत्कुक्षौ समुद्रस्य स्कन्धावारनिवेशनम् । एतत्तु दृश्यते तीर्थं सागरस्य महात्मनः ॥ १५  
 सेतुबन्ध इति ख्यातं त्रैलोक्येनाभिपूजितम् । एतत्पवित्रं परमं महापातकनाशनम् ॥ १६  
 अत्र पूर्वं महादेवः प्रसादमकरोत्प्रभुः १७ ॥ अत्र राक्षसराजोऽयमाजगाम विभीषणः ॥ १८  
 एषा सा दृश्यते सीते किष्किन्धा चित्रकानना । सुग्रीवस्य पुरी रम्या यत्र वाली मया हतः १९  
 अथ दृष्ट्वा पुरीं सीता किष्किन्धां बालिपालितां । अब्रवीत्प्रश्रितं वाक्यं रामं प्रणयसाध्वसा २०  
 सुग्रीवप्रियभार्याभिस्तार्याप्रमुखतो नृप । अन्येषां वानरेन्द्राणां स्त्रीभिः परिवृता ह्यहम् ॥  
 गन्तुमिच्छे सहायोभ्यां राजधानीं स्वयानघ ॥ २१  
 एवमुक्त्तोऽथ वैदेह्या राघवः प्रत्युवाच ताम् । एवमस्त्विति किष्किन्धां प्राप्य संस्थाप्य राघ  
 विमानं प्रेक्ष्य सुग्रीवं वाक्यमेतदुवाच ह ॥ २२  
 ब्रूहि वानरशार्दूल सर्वाभ्यां नरपुङ्गवान् । स्वदारसहिताः सर्वे ह्ययोभ्यां यान्तु सीतया ॥ २३  
 तथा स्वमपि सर्वाभिः स्त्रीभिः सह महाबल । अभित्वरस्व सुग्रीव गच्छामः प्लवगेश्वर ॥ २४  
 एवमुक्तस्तु सुग्रीवो रामेणामिततेजसा । वानराधिपतिः श्रीमांस्तैश्च सर्वैः समावृतः ॥ २५  
 प्रविश्यान्तःपुरं शीघ्रं तारामुद्गीक्ष्य भाषत ॥ २६  
 प्रिये त्वं सह नारीभिर्वानराणां महात्मनाम् । राघवेणाभ्यनुज्ञाता मैथिलीप्रियकाम्बया ॥ २७

१ कीदृशं कृतहंसप्रतिमाभिर्युक्तम् । २ भस्वरूपेण शेत इत्यर्थः । ३ हिंसकः । ४ उत्तरणस्यानम् । ५ कुक्षौ मध्ये । सेतुः परीति शेषः । स्कन्धावारनिवेशनं स्कन्धावारनिवेशनरूपस्थानं । स्कन्धावारः शिबिरम् । ६ ताराप्रभुस्त्रीभिः ।

त्वर त्वमभिगच्छामो गृह्य वानरयोषितः । अयोध्यां दर्शयिष्यामः सर्वा दशरथस्त्रियः ॥२८  
सुग्रीवस्य वचः श्रुत्वा तारा सर्वाङ्गशोभना । आहूय चात्रवीत्सर्वा वानराणां तु योषितः ॥२९  
सुग्रीवेणाभ्यानुज्ञाता गन्तुं सर्वैश्च वानरैः । मम चापि प्रियं कार्यमयोध्यादर्शनेन च ॥ ३०  
प्रवेशं चापि रामस्य पौरजानपदैः सह । विभूतिं चैव सर्वासां स्त्रीणां दशरथस्य च ॥ ३१  
तारया चाभ्यनुज्ञाता सर्वा वानरयोषितः । नेपथ्यं विधिपूर्वेण कृत्वा चापि प्रदक्षिणम् ॥  
अध्यारोहन्विमानं तत्सीतादर्शनकाङ्क्षया ॥ ३२

ताभिः सहोत्थितं शीघ्रं विमानं प्रेक्ष्य राघवः । ऋश्यमूकसमीपे तु वैदेहीं पुनरब्रवीत् ॥ ३३  
दृश्यतेऽसौ महान्सीते सविद्युदिव तोयदः । ऋश्यमूको गिरिश्रेष्ठः काञ्चनैर्धातुभिर्वृतः ॥ ३४  
अत्राहं वानरेन्द्रेण सुग्रीवेण समागतः । समयश्च कृतः सीते वधार्थं वाकिनो मया ॥ ३५  
एषा सा दृश्यते पम्पा नलिनी चित्रकानना । त्वया विहीनो यत्राहं बिललाप सुदुःखितः ॥  
अस्यास्तीरे मया दृष्टा शबरी धर्मचारिणी ॥ ३६

अत्र योजनबाहुश्च कबन्धो निहतो मया । दृश्यते च जनस्थाने सीते श्रीमाम्बनस्पतिः ३७  
यत्र युद्धं महद्भूषं तव हेतोर्विलासिनि । रावणस्य नृशंसस्य जटायोश्च महात्मनः ॥ ३८  
खरश्च निहतो यत्र दूषणश्च निपातितः । त्रिशिराश्च महावीर्यो मया बाणैरजिह्वगैः ॥  
एतत्तदाश्रमपदमस्माकं वरवर्णिनि ॥ ३९

पर्णगाला तथा चित्रा दृश्यते शुभदर्शना । यत्र त्वं राक्षसेन्द्रेण रावणेन हता बलात् ॥ ४०  
एषा गोदावरी रम्या प्रसन्नसलिला शिवा । अगस्त्यस्याश्रमो ह्येष दृश्यते पश्य मैथिलि ॥ ४१  
दीप्तश्चैवाश्रमो ह्येष सुतीक्ष्णस्य महात्मनः । वैदेहि दृश्यते चात्र शरभङ्गाश्रमो महान् ॥ ४२  
उपयातः सहस्राक्षो यत्र शक्रः पुरन्दरः । अस्मिन्देशे महाकायो विराधो निहतो मया ॥ ४३  
एते हि तापसावासा दृश्यन्ते तनुमध्ये । अत्रिः कुलपतिर्यत्र सूर्यवैश्वानरप्रभः ॥  
अत्र सीते त्वया दृष्टा तापसी धर्मचारिणी ॥ ४४

असौ सुतनु शैलेन्द्रश्चित्रकूटः प्रकाशते । यत्र मां कैकयीपुत्रः प्रसादयितुमागतः ॥ ४५  
एषा सा यमुना दूराद्दृश्यते चित्रकानना । भरद्वाजाश्रमो यत्र श्रीमानेष प्रकाशते ॥ ४६  
एषा त्रिपथगा गङ्गा दृश्यते वरवर्णिनि । नानाद्विजगणाकीर्णा संप्रपुष्पितकानना ॥ ४७  
शृङ्गिवेरपुरं चैतद्गुह्यो यत्र समागतः ॥ ४८

एषा सा दृश्यते सीते सरयूर्यूपमालिनी । नानातरुशताकीर्णा संप्रपुष्पितकानना ॥ ४९  
एषा सा दृश्यतेऽयोध्या राजधानी पितुर्मम । अयोध्यां कुरु वैदेहि प्रणामं पुनरागता ॥ ५०  
ततस्ते वानराः सर्वे राक्षसश्च विभीषणः । उत्पत्योत्पत्य ददृशुस्तां पुरीं शुभदर्शनाम् ॥ ५१

ततस्तु तां पाण्डुरहर्म्यमालिनीं विशालकक्ष्यां गजवाजिसंकुलाम् ।

पुरीमयोध्यां ददृशुः प्लवङ्गमाः पुरीं महेन्द्रस्य यथामरावतीम् ॥ ५२

इत्यार्षे श्रीमद्रामायणे वाल्मीकीय आदिकाण्डे षड्विंशत्युत्तरघाततमः सर्गः ॥ १२६ ॥

सप्तविंशत्युत्तरघाततमः सर्गः ।

पूर्णे चतुर्दशे वर्षे पञ्चम्यां लक्ष्मणाग्रजः । भरद्वाजाश्रमं प्राप्य ववन्दे नियतो मुनिम् ॥ १

सोऽपृच्छदभिवाचैर्न भरद्वाजं तपोधनम् । शृणोषि कश्चिद्भगवन्सुभिक्षानामयं पुरे ॥  
 कश्चिच्च युक्तो भरतो जीवन्स्यपि च मातरः ॥ २  
 एवमुक्तस्तु रामेण भरद्वाजो महामुनिः । प्रत्युवाच रघुश्रेष्ठं स्मितपूर्वं प्रहृष्टैवत् ॥ ३  
 पङ्कदिग्धस्तु भरतो जटिलस्त्वां प्रतीक्षते । पादुके ते पुरस्कृत्य सर्वं च कुशलं गृहे ॥ ४  
 त्वां पुरा चीरवसनं प्रविशन्तं महावनम् । स्त्रीतृतीयं प्युतं राज्याद्धर्मकामं च केवलम् ॥  
 पदार्तिं त्यक्तसर्वस्वं पितुर्वचनकारिणम् ॥ ५  
 सर्वभोगैः परित्यक्तं स्वर्गप्युतमिषामरम् । दृष्ट्वा तु करुणा पूर्वं ममासीत्समितिजय ॥ ६  
 कैकेयीवचने युक्तं धन्यमूलफलाशिनम् ॥ ७  
 सांप्रतं सुसमृद्ध्यर्थं समिन्नगणबान्धवम् । समीक्ष्य विजितारिं त्वां मम प्रीतिरनुत्तमा ॥ ८  
 सर्वं च सुखदुःखं ते विदितं मम राघव ॥ ९  
 यस्त्वया विपुलं प्राप्तं जनस्थानवधादिकम् । ब्राह्मणार्थं नियुक्तस्य रक्षितुः सर्वतापसान् ॥१०  
 रावणेन हृता भार्या बभूवेयमनिन्दिता । मारीचदर्शनं चैव सीतोन्मथनमेव च ॥ ११  
 कबन्धदर्शनं चैव पम्पाभिगमनं तथा । सुग्रीवेण च ते संख्यं यच्च वाली हृतस्त्वया ॥ १२  
 मार्गणं चैव वैदेह्याः कर्म वातात्मजस्य च । विदितायां च वैदेह्यां नलसेतुर्यथा कृतः ॥ १३  
 यथा वा दीपितां लङ्का प्रहृष्टैर्हरियूथपैः । सपुत्रबान्धवामात्यः सबलः सहवाहनः ॥ १४  
 यथा विनिहृतः संख्ये रावणो देवकण्ठकः । समागमश्च त्रिदशैर्यथा दत्तश्च ते वरः ॥  
 सर्वं ममैतद्विदितं तपसा धर्मवत्सल ॥ १५  
 अहमप्यत्र ते दक्षिं वरं शस्त्रभृतां वर । अर्घ्यमद्य गृहाणेदमयोध्यां श्वो गमिष्यसि ॥ १६  
 तस्य तच्छिरसा वाक्यं प्रतिगृह्य नृपात्मजः । बाढमित्येव संहृष्टो धीमान्वरमयाचत ॥  
 अकाले फलिनो वृक्षाः सर्वे चापि मधुस्रवाः ॥ १७  
 फलान्मृतकल्पानि बहूनि विविधानि च । भवन्तु मार्गे भगवन्नयोध्यां प्रति गच्छतः ॥१८  
 तथेति च प्रतिज्ञाते वचनात्समनन्तरम् । अभवन्पादपास्तत्र स्वर्गपादपसन्निभाः ॥ १९  
 निष्फलाः फलिनश्चासन्विपुष्पाः पुष्पशालिनः । शुष्काः समग्रपत्रास्ते नगाश्चैव मधुस्रवाः २०  
 सर्वतो योजना त्रीणि गच्छतामभवंस्तदा ॥ २१

ततः प्रहृष्टाः प्लवगर्षभास्ते बहूनि दिव्यानि फलानि चैव ।

कामादुपाश्रन्ति सहस्रशस्ते मुदान्विताः स्वर्गजितो यथैव ॥ २२

इत्यार्षे श्रीमद्रामायणे वाल्मीकीय आदिकाव्ये युद्धकाण्डे सप्तविंशत्युत्तरशततमः सर्गः ॥ १२७ ॥

### अष्टाविंशत्युत्तरशततमः सर्गः ।

अयोध्यां तु समालोक्य चिन्तयामास राघवः । चिन्तयित्वा हनूमन्तमुवाच प्लवगोत्तमम् ॥१  
 जानीहि कश्चित्कुशली जनो नृपतिमन्दिरे ॥ २  
 शृङ्गिभेरपुरं प्राप्य गुहं गहनगोचरम् । निषादाधिपतिं ब्रूहि कुशलं वचनान्मम ॥ ३  
 श्रुत्वा तु मां कुशलिनमरोगं विगतज्वरम् । भविष्यति गुहः प्रीतः स ममात्मसमः सखा ॥४

१ भिक्षाः अन्नानि । भिक्षाणां सचन्द्रिः सुभिक्षं । सुभिक्षं चानामय च सुभिक्षानामयं । अनामयं आरोग्यम् । २ प्रजापालने समाहितः । ३ प्रहृष्टं । किञ्चाविशेषणम् । ४ योजनानि ।

अयोध्यायाश्च ते मार्गं प्रवृत्तिं भरतस्य च । निवेदयिष्यति प्रीतो निषादाधिपतिर्गुहः ॥ ५  
 भरतस्तु स्वया वाच्यः कुशलं वचनान्मम । सिद्धार्थं संस मां तस्मै सभार्ये सहस्रमणम् ॥६  
 हरणं चापि वैदेह्या रावणेन बलीयसा ॥ ७  
 सुप्रीवेण च संसर्गं बालिनश्च वधं रणे । मैथिल्यन्वेषणं चैव यथा चाधिगता त्वया ॥ ८  
 लङ्घयित्वा महातोयमापगापतिमव्ययम् । उपायानं समुद्रस्य सागरस्य च दर्शनम् ॥ ९  
 यथा च कारितः सेतू रावणश्च यथा हतः । वरदानं महेन्द्रेण ब्रह्मणा वरुणेन च ॥ १०  
 महादेवप्रसादाच्च पित्रा मम समागमम् । उपायातं च मां सौम्य भरतस्य निवेदय ॥ ११  
 सह राक्षसराजेन हरीणां प्रवरेण च ॥ १२  
 एतच्छ्रुत्वा यमाकारं भजते भरतस्तदा । स च ते वेदितव्यः स्यात्सर्वं यद्योपि मां प्रति ॥१३  
 जित्वा शत्रुगणान् रामः प्राप्य चानुत्तमं यशः । उपायाति समुद्रार्थः सह मित्रैर्महाबलैः ॥ १४  
 ज्ञेयाश्च सर्वे वृत्तान्ता भरतस्येङ्गितानि च । तस्त्वेन मुखवर्णेन दृष्ट्या व्याभाषणेन च ॥ १५  
 मर्वकामसमृद्धं हि हस्त्यश्वरथसंकुलम् । पितृपैतामहं राज्यं कस्य नोवर्तयेन्मनः ॥ १६  
 संगत्या भरतः श्रीमान्नाज्यार्थी चेत्स्वयं भवेत् । प्रशास्तु वसुधां कृत्स्नामखिलां रघुनन्दनः १७  
 तस्य बुद्धिं च विज्ञाय व्यवसायं च वानर । यावन्न दूरं याताः स्म क्षिप्रमागन्तुमर्हसि ॥१८  
 इति प्रतिसमादिष्टो हनुमान्मारुतात्मजः । मानुषं धारयन्नूपमयोध्यां त्वरितो ययौ ॥ १९  
 अथोत्पपात वेगेन हनुमान्मारुतात्मजः । गरुत्मानिव वेगेन जिघृक्षन्भुजगोत्तमम् ॥ २०  
 लङ्घयित्वा पितृपथं भुजगेन्द्रालयं शुभम् । गङ्गायमुनयोर्मध्यं सन्निपातमतीत्य च ॥  
 शृङ्गिबेरपुरं प्राप्य गुहमासाद्य वीर्यवान् २१ ॥ स वाचा शुभया हृष्टो हनुमानिदमब्रवीत् ॥२२  
 सखा तु तव काकुत्स्थो रामः सत्यपराक्रमः । सहसीतः ससौमित्रिः स त्वां कुशलमब्रवीत् २३  
 पञ्चमीमद्य रजनीमुषित्वा वचनान्मुनेः । भरद्वाजाभ्यनुज्ञातं द्रक्ष्यस्यद्यैव राघवम् ॥ २४  
 एवमुक्त्वा महातेजाः संप्रहृष्टतनूरुहः । उत्पपात महावेगो वेगवानविचारयन् ॥ २५  
 सोऽपश्यद्रामतीर्थं च नदीं बालुकिनीं तथा । गोमतीं तां च सोऽपश्यद्भीमं सालवनं तथा ॥  
 प्रजाश्च बहुसाहस्राः स्फीताञ्जनपदानपि ॥ २६  
 स गत्वा दूरमध्वानं त्वरितः कपिकुञ्जरः । आससाद द्रुमान्फुल्लान्दिग्गामसमीपगान् ॥ २७  
 स्त्रीभिः सपुत्रैर्वृद्धैश्च रममाणैरलङ्कृतान् । सुराधिपस्योपवने यथा चैत्ररथे द्रुमान् ॥ २८  
 क्रोशमान्ने त्वयोध्यायाश्चीरकृष्णाजिनाम्बरम् । ददर्श भरतं दीनं कृशमाश्रमवासिनम् ॥ २९  
 जटिलं मलदिग्धाङ्गं भ्रातृव्यसनकशिंतम् । फलमूलाशिनं दान्तं तापसं धर्मचारिणम् ॥ ३०  
 समुन्नतजटाभारं बल्कलाजिनवाससम् । नियतं भावितात्मानं ब्रह्मर्षिसमतेजसम् ॥ ३१  
 पादुके ते पुरस्कृत्य शासन्तं वै वसुन्धराम् । चातुर्वर्ण्यस्य लोकस्य त्रातारं सर्वतो भयात् ३२  
 उपस्थितममात्यैश्च श्रुचिभिश्च पुरोहितैः । बलमुख्यैश्च युक्तैश्च काषायाम्बरधारिभिः ॥ ३३  
 न हि ते राजपुत्रं तं चीरकृष्णाजिनाम्बरम् । परिभोक्तुं व्यवस्यन्ति पौरा वै धर्मवत्सलम् ३४  
 तं धर्ममिव धर्मज्ञं देहवन्तमिवापरम् । उवाच प्राञ्जलिर्वाक्यं हनुमान्मारुतात्मजः ॥ ३५  
 वसन्तं दण्डकारण्ये यं त्वं चीरजटाधरम् । अनुशोचसि काकुत्स्थं स त्वां कुशलमब्रवीत् ॥३६  
 प्रियमाख्यामि ते देव शोकं त्यज सुदारुणम् । अस्मिन्मुहूर्ते भ्रात्रा त्वं रामेण सह सङ्गतः ॥३७

१ आकारं मुक्त्वा प्रसादादिकम् । २ मां प्रति वत् इजितचेष्टादिकम् । ३ १. नच्छोकानन्तरं "इत्युक्त्वा" इत्यप्याहार्यम् । ४ नाकर्वेत् ।

निहत्य रावणं रामः प्रतिलम्ब्य च मैथिलीम् । उपयाति समृद्धार्थः सह मित्रैर्महाबलैः ॥ ३८  
 लक्ष्मणश्च महातेजा वैदेही च यज्ञस्विनी । सीता संमग्रा रामेण महेन्द्रेण यथा शची ॥ ३९  
 एवमुक्तो हनुमता भरतो भ्रातृवत्सलः । पपात सहसा हृष्टो हर्षान्मोहं जगाम ह ॥ ४०  
 ततो मुहूर्तावुत्थाय प्रत्याश्वस्य च राघवः । हनुमन्तमुवाचेदं भरतः प्रियवादिनम् ॥ ४१  
 अशोकजैः प्रीतिमयैः कपिमालिङ्ग्य संभ्रमात् । सिषेच भरतः श्रीमान्विपुलैरात्रबिन्दुभिः ४२  
 देवो वा मानुषो वा त्वमनुक्रोशादिहागतः । प्रियाख्यानस्य ते सौम्य ददामि श्रुवतः प्रियं ॥ ४३  
 गवां शतसहस्रं च प्रामाणां च शतं परम् । सुकुण्डलाः शुभाचारा भार्याः कन्याश्च षोडश ४४  
 हेमवर्णाः सुनासोरुः शशिसौम्याननाः स्त्रियः । सर्वाभरणसंपन्नाः संपन्नाः कुलजातिभिः ४५  
 निशम्य रामागमनं नृपात्मजः कपिप्रवीरस्य तदद्भुतोपमम् ।

प्रहर्षितो रामदिदृक्षयाभवत्पुनश्च हर्षादिदमब्रवीद्वचः ॥

४६

इत्यार्षे श्रीमद्रामायणे वाल्मीकीय आदिकाव्ये युद्धकाण्डेऽष्टाविंशत्युत्तरशततमः सर्गः ॥ १२८ ॥

### एकोनत्रिंशदुत्तरशततमः सर्गः ।

बहूनि नाम वर्षाणि गतस्य सुमहद्वनम् । शृणोम्यहं प्रीतिकरं मम नाथस्य कीर्तनम् ॥ १  
 कल्याणी बत गाथेयं लौकिकी प्रतिभाति मे । एति जीवन्तमानन्दो नरं वर्षशतादपि ॥ २  
 राघवस्य हरीणां च कथमासीत्समागमः । कस्मिन्देशे किमाश्रित्य तत्त्वमाख्याहि पृच्छतः ३  
 स पृष्टो राजपुत्रेण बृहत्यां समुपवेशितः । आचचक्षे ततः सर्वं रामस्य चरितं वने ॥ ४  
 यथा प्रव्राजितो रामो मातुर्दत्तो वरस्तव । यथा च पुत्रशोकेन राजा दशरथो मृतः ॥ ५  
 यथा दूतैस्त्वमानीतस्तूर्णं राजगृहात्मभो । त्वयायोध्यां प्रविष्टेन यथा राज्यं न चेप्सितम् ॥ ६  
 चित्रकूटं गिरिं गत्वा राज्येनामित्रकर्शन । निमन्त्रितस्त्वया भ्राता धर्ममाचरता सताम् ॥ ७  
 स्थितेन राज्ञो वचने यथा राज्यं विसर्जितम् । आर्यस्य पादुके गृह्य यथासि पुनरागतः ॥ ८  
 सर्वमेतन्महाबाहो यथावद्विदितं तव । त्वयि प्रतिप्रयाते तु यद्दुत्तं तन्निबोध मे ॥ ९  
 अपयाते त्वयि तदा समुद्भ्रान्तमृगद्विजम् । परिच्यूनमिवात्यर्थं तद्वनं समपद्यत ॥ १०  
 तद्भस्तिमृदितं घोरं सिंहव्याघ्रमृगायुतम् । प्रविवेशाथ विजनं सुमहदण्डकावनम् ॥ ११  
 तेषां पुरस्ताद्वलवान्गच्छतां गहने वने । निनदन्सुमहानादं विराधः प्रत्यदृश्यत ॥ १२  
 तमुत्क्षिप्य महानादमूर्ध्वबाहुमधोमुखम् । निखाते प्रक्षिपन्ति स्म नदन्तमिव कुञ्जरम् ॥ १३  
 तत्कृत्वा पुष्करं कर्म भ्रातरौ रामलक्ष्मणौ । सायाह्ने शरभङ्गस्य रम्यमाश्रममीयतुः ॥ १४  
 शरभङ्गे दिवं प्राप्ते रामः सत्यपराक्रमः । अभिवाद्य मुनीन्सर्वाञ्जनस्थानमुपागमत् ॥ १५  
 ततः पश्चाच्छूर्पणला रामपार्श्वमुपागता ॥ १६  
 ततो रामेण संदिष्टो लक्ष्मणः सहस्रोत्थितः । प्रगृह्य खड्गं चिच्छेद कर्णनासं महाबलः ॥ १७  
 चतुर्दश सहस्राणि रक्षसां भीमकर्मणाम् । हतानि वसता तत्र राघवेण महात्मना ॥ १८  
 एकेन सह संगम्य रणे रामेण सङ्गताः । अह्वश्चतुर्थभागेन निःशेषा राक्षसाः कृताः ॥ १९  
 महाबला महावीर्यास्तपसो विघ्नकारिणः । निहता राघवेणाजौ दण्डकारण्यवासिनः ॥ २०  
 राक्षसाश्च विनिष्पिष्टाः खरश्च निहतो रणे । ततस्तेनार्दिता बाला रावणं समुपागता ॥ २१



रावणानुचरो घोरो मारीचो नाम राक्षसः । लोभयामास वैदेहीं भूत्वा रक्षमयो मृगः ॥ २२  
 अथैनमम्रवीद्रामं वैदेही गृह्यतामिति । अहो मनोहरः कान्त आश्रमो नो भविष्यति ॥ २३  
 ततो रामो धनुष्पाणिर्धावन्तमनुधावति । स तं जघान धावन्तं शरेणानतपर्वणा ॥ २४  
 अथ सौम्य दशग्रीवो मृगं याते तु राघवे । लक्ष्मणे चापि निष्क्रान्ते प्रविवेशाश्रमं तदा ॥ २५  
 जग्राह तरसा सीतां ग्रहः खे रोहिणीमिव । त्रातुकामं ततो युद्धे हत्वा गृध्रं जटायुषम् ॥ २६  
 प्रगृह्य सीतां सहसा जगामाशु स रावणः । ततस्त्वद्भुतसंकाशाः स्थिताः पर्वतमूर्धनि ॥ २७  
 सीतां गृहीत्वा गच्छन्तं वानराः पर्वतोपमाः । ददृशुर्विस्मितास्तत्र रावणं राक्षसाधिपम् ॥ २८  
 प्रविवेश ततो लङ्कां रावणो लोकरावणः ॥ २९  
 तां सुवर्णपरिक्रान्ते शुभे महति वेश्मनि । प्रविश्य मैथिलीं वाक्यैः सान्त्वयामास रावणः ॥ ३०  
 नृणवद्भाषितं तस्य तं च नैर्ऋतपुङ्गवम् । अचिन्तयन्ती वैदेही अशोकवनिकां गता ॥ ३१  
 न्यवर्तत ततो रामो मृगं हत्वा महावने । निवर्तमानः काकुत्स्थोऽदृष्ट्वा गृध्रं प्रविष्यथे ॥ ३२  
 गृध्रं हतं ततो दग्ध्वा रामः प्रियसखं पितुः । मार्गभाणस्तु वैदेहीं राघवः सहलक्ष्मणः ॥ ३३  
 गोदावरीमन्वचरद्वनोद्देशांश्च पुष्पितान् । आसेदतुर्महारण्ये कबन्धं नाम राक्षसम् ॥ ३४  
 ततः कबन्धवचनाद्ग्रामः सत्यपराक्रमः । ऋश्यमूकं गिरिं गत्वा सुग्रीवेण समागतः ॥ ३५  
 तयोः समागमः पूर्वं प्रीत्या हार्दो व्यजायत । भ्रात्रा निरस्तः क्रुद्धेन सुग्रीवो बालिना पुरा ॥ ३६  
 इतरेतरसंवादात्प्रगाढः प्रणयस्तयोः । रामस्य बाहुवीर्येण स्वराज्यं प्रत्यपादयत् ॥ ३७  
 बालिनं समरे हत्वा महाकायं महाबलम् । सुग्रीवः स्थापितो राज्ये सहितः सर्ववानरैः ॥ ३८  
 रामाय प्रतिजानीते राजपुत्र्याश्च मार्गणम् ॥ ३९  
 आदिष्टा वानरेन्द्रेण सुग्रीवेण महात्मना । दश कोट्यः प्लवंगानां सर्वाः प्रस्थापिता दिशः ४०  
 तेषां नो विप्रकृष्टानां विन्ध्ये पर्वतसत्तमे । भृशं शोकाभितप्तानां महान्कालोऽत्यवर्तत ॥ ४१  
 भ्राता तु गृध्रराजस्य संपातिर्नाम वीर्यवान् । समाख्याति स्म वसतिं सीताया रावणालये ४२  
 सोहं शोकपरीतानां दुःखं तज्ज्ञातिनां नुदन् । आत्मवीर्यं समास्थाय योजनानां शतं प्लुतः ४३  
 तत्राहमेकामद्राक्षमशोकवनिकां गताम् । कौशेयवस्त्रां मलिनां निरानन्दां दृढव्रताम् ॥ ४४  
 तथा समेत्य विधिवत्पृष्ट्वा सर्वमनिन्दिताम् । अभिज्ञानं च मे दत्तमर्षिष्मान्स महामणिः ४५  
 अभिज्ञानं मणिं लब्ध्वा चरितार्थोऽहमागतः ॥ ४६  
 मया च पुनरागम्य रामस्याक्लिष्टकर्मणः । अभिज्ञानं मया दत्तमर्षिष्मान्स महामणिः ॥ ४७  
 श्रुत्वा तु मैथिलीं दृष्टस्त्वाशशंसे च जीवितम् । जीवितान्तमनुप्राप्तः पीत्वामृतमिवातुरः ॥ ४८  
 उद्योजयिष्यसुद्योगं दध्ने कामं वधे मनः । जिघांसुरिव लोकान्ते सर्वाल्लोकान्विभावसुः ॥ ४९  
 ततः समुद्रमासाद्य नलं सेतुमकारयत् । अतरत्कपिवीराणां बाहिनी तेन सेतुना ॥ ५०  
 प्रहस्तमवधीञ्जीलः कुम्भकर्णं तु राघवः । लक्ष्मणो रावणसुतं स्वयं रामस्तु रावणम् ॥ ५१  
 स शक्रेण समागम्य यमेन वरुणेन च । महेश्वरस्वयंभूभ्यां तथा दशरथेन च ॥ ५२  
 तैश्च दत्तवरः श्रीमानृषिभिश्च समागतः । सुरर्षिभिश्च काकुत्स्थो वरालेभे परंतपः ॥ ५३  
 स तु दत्तवरः प्रीत्या वानरैश्च समागतः । पुष्पकेण विमानेन किष्किन्धामभ्युपागमत् ॥ ५४  
 तं गङ्गां पुनरासाद्य वसन्तं मुनिसन्निधौ । अविभ्रं पुण्ययोगेन श्वो रामं द्रष्टुमर्हसि ॥ ५५

ततस्तु सत्यं हनुमद्वचो महत्क्षिप्तम्यं दृष्टो भरतः कृताञ्जलिः ।

उवाच वाणीं मनसः प्रहर्षिणीं चिरस्य पूर्णः खलु मे मनोरथः ॥ ५९

इत्यार्षे श्रीमद्रामायणे वाल्मीकीय आदिकाव्ये युद्धकाण्डे एकोनत्रिंशदुत्तरशततमः सर्गः ॥ १२९ ॥

त्रिंशदुत्तरशततमः सर्गः ।

- श्रुत्वा तु परमानन्दं भरतः सत्यविक्रमः । दृष्टमाज्ञापयामास शत्रुघ्नं परवीरहा ॥ १
- दैवतानि च सर्वाणि चैत्यानि नगरस्य च । सुगन्धमाल्यैर्वादित्रैरर्चन्तु शुचयो नराः ॥ २
- सूताः स्तुतिपुराणज्ञाः सर्वे वैतालिकास्तथा । सर्वे वादित्रकुशला गणिकाश्चापि सङ्घः ॥ ३
- अभिनिर्यान्तु रामस्य द्रष्टुं शशिनिभं मुखम् ॥ ४
- भरतस्य वचः श्रुत्वा शत्रुघ्नः परवीरहा । विष्टीरनेकसाहस्राश्वोदयामास वीर्यवान् ॥ ५
- समीकुरुत निम्नानि विषमाणि समानि च । स्थलानि च निरस्यन्तां नन्दिग्रामादितः परम् ॥ ६
- सिञ्चन्तु पृथिवीं कृत्स्नां हिमशीतेन वारिणा । ततोऽभ्यवकिरन्त्वन्ये लाजैः पुष्पैश्च सर्वज्ञः ॥ ७
- समुच्छ्रितपताकास्तु रथ्याः पुरवरोत्तमे । शोभयन्तु च वेदमानि सूर्यस्योदयनं प्रति ॥ ८
- स्वगदामभिर्मुक्तपुष्पैः सुगन्धैः पञ्चवर्णकैः । राजमार्गमसंबाधं किरन्तु शतशो नराः ॥ ९
- राजदारास्तथामात्याः सैन्याः सेनागणाङ्गनाः । ब्राह्मणाश्च सराजन्याः श्रेणीमुख्यास्तथा गणाः ॥ १०
- धृष्टिर्जयन्तो विजयः सिद्धार्थो ह्यर्थसाधकः । अशोको मन्त्रपालश्च सुमन्त्रश्चापि निर्ययुः ॥ ११
- मत्सैर्नागसहस्रैश्च शातकुम्भविभूषितैः ॥ १२
- अपरे हेमकक्ष्याभिः सगजाभिः करेणुभिः । निर्ययुस्तुरगाक्रान्ते रथैश्च सुमहारथाः ॥ १३
- शक्त्यृष्टिप्रासहस्तानां सध्वजानां पताकिनाम् । तुरगाणां सहस्रैश्च मुख्यैर्मुख्यनरान्वितैः ॥ १४
- पदातीनां सहस्रैश्च वीराः परिवृता ययुः ॥ १५
- ततो यानान्युपारूढाः सर्वा दशरथस्त्रियः । कौसल्यां प्रमुखे कृत्वा सुमित्रां चापि निर्ययुः ॥ १६
- कैकेय्या सहिताः सर्वा नन्दिग्राममुपागमन् । कृत्स्नं च नगरं तत्तु नन्दिग्राममुपागमन् ॥ १७
- अश्वानां खुरस्रब्देन रथनेमिस्वनेन च । शङ्खदुन्वुभिनादेन संच्चालेव मेदिनी ॥ १८
- द्विजातिमुख्यैर्धर्मात्मा श्वेणीमुख्यैः सनैगमैः । माल्यमोदकहस्तैश्च मन्त्रिभिर्भरतो वृतः ॥ १९
- शङ्खभेरीनिनादैश्च बन्दिभिश्चाभिवन्दितः । आर्यपादौ गृहीत्वा तु शिरसा धर्मकोविदः ॥ २०
- पाण्डुरं छत्रमादाय शुक्लमाल्योपशोभितम् । शुक्लं च वालव्यजने राजार्हे हेमभूषिते ॥ २१
- उपवासकृशो दीनश्चीरकृष्णाजिनाम्बरः । भ्रातुरागमनं श्रुत्वा तत्पूर्वं हर्षमागतः ॥ २२
- प्रत्युद्ययौ ततो रामं महात्मा सचिवैः सह । समीक्ष्य भरतो वाक्यमुवाच पवनात्मजम् ॥ २३
- कश्चिन्न खलु कापेयी सेव्यते चलचित्तता । नहि पश्यामि काकुत्स्थं राममार्यं परन्तपम् ॥ २४
- कश्चिन्न खलु दृश्यन्ते वानराः कामरूपिणः ॥ २५
- अथैवमुक्ते वचने हनुमानिदमब्रवीत् । अर्थं विज्ञापयन्नेव भरतं सत्यविक्रमम् ॥ २६
- सदाफलान्कुसुमितान्बुक्षान्प्राप्य मधुस्रवान् । भरद्वाजप्रसादेन मत्तन्ममदनादितान् ॥ २७
- तस्य चैव वरो दत्तो वासवेन परंतप । ससैन्यस्य तथातिथ्यं कृतं सर्वगुणान्वितम् ॥ २८
- निस्वनः श्रूयते भीमः प्रहृष्टानां वनौकसाम् । मन्ये वानरसेना सा नदीं तरति गोमतीम् ॥ २९

रजोवर्षं समुद्भूतं पश्य बालुकिनीं प्रति । मन्ये सालवनं रम्यं लोलयन्ति प्लवङ्गमाः ॥ २७  
 तदेतद्दृश्यते दूराद्विमलं चन्द्रसन्निभम् । विमानं पुष्पकं दिव्यं मनसा ब्रह्मनिर्मितम् ॥  
 राक्षसं बान्धवैः सार्धं हत्वा लब्धं महात्मना ॥ २८  
 तरुणप्रदित्यसंकाशं विमानं रामवाहनम् । धनदस्य प्रसादेन दिव्यमेतन्मनोजवम् ॥ २९  
 एतस्मिन्भ्रातरौ वीरौ वैदेह्या सह रघवौ । सुग्रीवश्च महातेजा राक्षसश्च विभीषणः ॥ ३०  
 ततो हर्षसमुद्भूतो निखनो दिवमस्पृशत् । स्त्रीबालयुववृद्धानां रामोऽयमिति कीर्तिते ॥ ३१  
 रथकुञ्जरवाग्भिभ्यस्तेऽवतीर्य महीं गताः । ददृशुस्तं विमानस्थं नराः सोममिवाम्बरे ॥ ३२  
 प्राञ्जलिर्भरतो भूत्वा प्रहृष्टो राघवोन्मुखः । स्वागतेन यथार्थेन ततो राममपूजयत् ॥ ३३  
 क्लृप्ता ब्रह्मणा सृष्टे विमाने भरताग्रजः । रराज पृथुदीर्घाक्षो वज्रपाणिरिवापरः ॥ ३४  
 ततो विमानाग्रगतं भरतो भ्रातरं तदा । बवन्दे प्रयतो रामं मेरुस्थमिव भास्करम् ॥ ३५  
 ततो रामाभ्यनुज्ञातं तद्विमानमनुत्तमम् । हंसयुक्तं महावेगं निष्पपात महीतले ॥ ३६  
 आरोपितो विमानं तद्भरतः सत्यविक्रमः । राममासाद्य मुदितः पुनरेवाभ्यवादयत् ॥ ३७  
 तं समुत्थाप्य काकुत्स्थश्चिरस्याक्षिपथं गतम् । अङ्गे भरतमारोप्य मुदितः परिष्वजे ॥ ३८  
 ततो लक्ष्मणमासाद्य वैदेहीं चाभ्यवादयत् । अभिवाद्य ततः प्रीतो भरतो नाम चाब्रवीत् ३९  
 सुग्रीवं कैकयीपुत्रो जाम्बवन्तं तथाङ्गदम् । मेन्दं च द्विविदं नीलमृषभं परिष्वजे ॥ ४०  
 सुषेणं च नलं चैव णवाक्षं गन्धमादनम् । शरभं पनसं चैव भरतः परिष्वजे ॥ ४१  
 ते कृत्वा मानुषं रूपं वानराः कामरूपिणः । कुशलं पर्यपृच्छंस्ते प्रहृष्टा भरतं तदा ॥ ४२  
 अथाब्रवीद्राजपुत्रः सुग्रीवं वानरर्षभम् । परिष्वज्य महातेजा भरतो धर्मिणां वरः ॥ ४३  
 त्वमस्माकं चतुर्णां तु भ्राता सुग्रीव पञ्चमः । सौहृदाज्जायते मित्रमपकारोऽरिलक्षणम् ॥ ४४  
 विभीषणं च भरतः सान्त्ववाक्यमथाब्रवीत् । दिष्ट्या त्वया सहायेन कृतं कर्म सुदुष्करम् ४५  
 शत्रुघ्नश्च तदा राममभिवाद्य सलक्ष्मणम् । सीतायाश्चरणौ पश्चाद्विनयादभ्यवादयत् ॥ ४६  
 रामो मातरमासाद्य विषण्णां शोककर्षिताम् । जग्राह प्रणतः पादां मनो मातुः प्रसादयन् ४७  
 अभिवाद्य सुमित्रां च कैकेयीं च यशस्विनीम् । स मातृश्च ततः सर्वाः पुरोहितमुपागतम् ४८  
 स्वागतं मे महाबाहो कौसल्यानन्दवर्धन । इति प्राञ्जलयः सर्वे नागरा राममनुबन् ॥ ४९  
 तान्यञ्जलिसहस्राणि प्रगृहीतानि नागरैः । व्याकोशानीव पद्मानि ददर्श भरताग्रजः ॥ ५०  
 पादुके ते तु रामस्य गृहीत्वा भरतः स्वकम् । चरणाभ्यां नरेन्द्रस्य योजयामास धर्मवित् ॥  
 अब्रवीच्च तदा रामं भरतः स कृताञ्जलिः ॥ ५१  
 एतत्ते रक्षितं राजन्नाज्यं निर्यातितं मया । अद्य जन्म कृतार्थं मे संवृत्तश्च मनोरथः ॥ ५२  
 यस्त्वां पश्यामि राजानमयोध्यां पुनरागतम् । अवेक्षतां भवान्कोशं कोष्ठागारं पुरं बलम् ॥  
 भवतस्तेजसा सर्वं कृतं दशगुणं मया ॥ ५३  
 तथा ब्रुवाणं भरतं दृष्ट्वा तं भ्रातृवत्सलम् । मुमुक्षुर्वानरा बाष्पं राक्षसश्च विभीषणः ॥ ५४  
 ततः प्रहर्षाद्भरतमङ्कमारोप्य राघवः । ययौ तेन विमानेन ससैन्यो भरताश्रमम् ॥ ५५  
 भरताश्रममासाद्य ससैन्यो राघवस्तदा । अवतीर्य विमानाग्रादवतस्थे महीतले ॥ ५६  
 अब्रवीच्च तदा रामस्तद्विमानमनुत्तमम् । वह वैश्रवणं देवमनुजानामि गम्यताम् ॥ ५७

वतो रामाभ्यनुज्ञातं तद्विमानमनुत्तमम् । उत्तरां दिशमागम्य जगाम धनदालयम् ॥ ५८

पुरोहितस्यात्मसमस्य राघवो बृहस्पतेः शक्र इवामराधिपः ।

निपीड्य पादौ पृथगासने शुभे सहैव तेनोपविवेश राघवः ॥ ५९

इत्यार्षे श्रीमद्रामायणे वाल्मीकीय आदिकाव्ये युद्धकाण्डे त्रिंशदुत्तरशततमः सर्गः ॥ १३० ॥

एकत्रिंशदुत्तरशततमः सर्गः ।

- शिरस्यञ्जलिमाधाय कैकेयानन्दवर्धनः । बभाषे भरतो ज्येष्ठं रामं सत्यपराक्रमम् ॥ १
- पूजिता मामिका माता दत्तं राज्यमिदं मम । तद्दामि पुनस्तुभ्यं यथा त्वमददां मम ॥ २
- धुरमेकाकिना न्यस्तामृषभेण बलीयसा । किशोरीव गुरुं भारं न वोढुमहमुत्सहे ॥ ३
- वारिवेगेन महता भिन्नः सेतुरिव क्षरन् । दुर्बन्धनमिदं मन्ये राज्यच्छिद्रमसंबृतम् ॥ ४
- गतिं खर इवाश्वस्य हंसस्येव च वायसः । नान्वेतुमुत्सहे राम तव मार्गमरिन्दम ॥ ५
- यथा चारोपितो वृक्षो जातश्चान्तनिवेशने । महांश्च सुदुरारोहो महास्कन्धप्रशाखवान् ॥ ६
- शीर्येत पुष्पितो भूत्वा न फलानि प्रदर्शयन् । तस्य नानुभवेदर्थं यस्य हेतोः स रोप्यते ॥ ७
- एषोपमा महाबाहो त्वदर्थं वेत्तुमर्हसि । यद्यस्मान्मनुजेन्द्र त्वं भक्तान्भृत्यान् शशि हि ॥ ८
- जगदद्याभिषिक्तं त्वामनुपश्यतु सर्वतः । प्रतपन्तमिवादित्यं मध्याह्ने दीप्ततेजसम् ॥ ९
- तूर्यमंघातनिर्घोषैः काञ्चीन्पुरनिस्वनैः । मधुरंगीतशब्दैश्च प्रतिबुध्यस्व राघव ॥ १०
- यायदावर्तते चक्रं यावती च वसुन्धरा । तावत्त्वमिह सर्वस्य स्वामित्वमनुवर्तय ॥ ११
- भरतस्य वचः श्रुत्वा रामः परपुरंजयः । तथेति प्रतिजग्राह निपमादासने शुभे ॥ १२
- ततः शत्रुघ्नवचनाभिपुणाः श्मश्रुवर्धकाः । सुखहस्ताः सुशीघ्राश्च राघवं पर्युपासत ॥ १३
- पूर्वं तु भरते स्नाते लक्ष्मणे च महाबले । सुग्रीवं वानरन्द्रे च राक्षसेन्द्रे विभीषणे ॥ १४
- विशोधितजटः स्नातश्चित्रमान्यानुलेपनः । महार्हवसनो रामस्तस्यां तत्र श्रिया ज्वलन् ॥ १५
- प्रतिकर्म च रामस्य कारयामास वीर्यवान् । लक्ष्मणस्य च लक्ष्मीवानिश्वाकुलवर्धनः ॥ १६
- प्रतिकर्म च सीतायाः सर्वा दशरथस्त्रियः । आत्मनैव तदा चक्रुर्मनस्विन्यो मनोहरम् ॥ १७
- ततो वानरपत्नीनां सर्वासामेव शोभनम् । चकार यस्मात्कांसत्या प्रहृष्टा पुत्रलालसा ॥ १८
- ततः शत्रुघ्नवचनात्सुमन्त्रो नाम सारथिः । योजयित्वाभिचक्राम रथं सर्वाङ्गशोभनम् ॥ १९
- अर्कमण्डलसंकाशं दिव्यं दृष्ट्वा रथोत्तमम् । आरुरोह महाबाहू रामः सत्यपराक्रमः ॥ २०
- सुग्रीवो हनुमांश्चैव महेन्द्रसदृशद्युती । स्नातां दिव्यनिर्भैर्वस्त्रैर्जग्मतुः शुभकुण्डलौ ॥ २१
- वराभरणसंपन्ना ययुस्ताः शुभकुण्डलाः । सुग्रीवपत्न्यः सीता च द्रष्टुं नगरमुत्सुकाः ॥ २२
- अयोध्यायां तु सचिवा राज्ञो दशरथस्य ये । पुरोहितं पुरस्कृत्य मन्त्रयामासुरर्थवत् ॥ २३
- अशोको विजयश्चैव सुमन्त्रश्चैव सङ्गताः । मन्त्रयन्नामवृज्यर्थमृज्यर्थं नगरस्य च ॥ २४

१ तर्हि मर्मबोपोद्दलेन भवानेव राज्यं परिपालयतिवत्याद्याद्य तर्हि तातेन भवत्पोषणं विफलं स्यादित्याह—यथा चेत्यादिभोक्तव्येण । अन्तर्निवेशने आरोपितः उत्तः, वृक्षः महान् जातः, सुदुरारोहो महास्कन्धप्रशाखवान् पुष्पितोपि भूत्वा फलानि न प्रदर्शयन् यथा शीर्येत अफलो भवति । यथा च यस्य फलस्य हेतोर्वेन रोप्यते, सः रोपयिता तस्य वृक्षस्य अर्थं तत्फलम् नानुभवेत् । मनुजेन्द्र, भक्तान् बलान् अस्मान् शशि यधि । महाबाहो । एषोपमा त्वदर्थमुक्तेति वेत्तुमर्हसीति योजना । अत्र वृक्षगमयोरारोपयितुं दशरथोद्यो उपमानोपमेयभावः । बीजावापस्य पुत्रेष्टयादिषु महास्कन्धस्य सप्रातृकत्वस्य च प्रशाखवपस्य सुग्रीवादिभिः प्रगमस्य च पुत्राणां कन्यागणुजानां च राज्याकरणस्य फलाभावस्य च साम्यं द्योत्यते । २ चक्रं ज्योतिष्कम् । ३ दारापालकरणम् । ४ दिव्यवस्त्रारण्यैः ।

मर्वमेवाभिषेकार्यं जयार्हस्य महात्मनः । कर्तुमर्हथ रामस्य यद्यन्मङ्गलपूर्वकम् ॥ २५  
 इति ते मन्त्रिणः सर्वे संदिश्य तु पुरोहितम् । नगराभिर्ययुस्तूर्णं रामदर्शनबुद्धयः ॥ २६  
 हरियुक्तं सहस्राक्षो रथमिन्द्र इवानघः । प्रययौ रथमास्थाय रामो नगरमुत्तमम् ॥ २७  
 जग्राह भरतो रश्मीशशुभ्रश्छत्रमाददे । लक्ष्मणो व्यजनं तस्य मूर्ध्नि संपर्यवीजयत् ॥ २८  
 श्वेतं च बालव्यजनं जग्राह पुरतः स्थितः । अपरं चन्द्रसंकाशं राक्षसेन्द्रो विभीषणः ॥ २९  
 ऋषिसङ्घस्तदाकाशे देवैश्च समरुद्गणैः । स्तूयमानस्य रामस्य शुश्रुवे मधुरध्वनिः ॥ ३०  
 ततः शत्रुञ्जयं नाम कुञ्जरं पर्वतोपमम् । आरुरोह महातेजाः सुग्रीवः प्लवगर्षभः ॥ ३१  
 नवनागसन्नाणि ययुरास्थाय वानराः । मानुषं विग्रहं कृत्वा सर्वाभरणभूषिताः ॥ ३२  
 शङ्खशब्दप्रणादैश्च दुन्दुभीनां च निस्वनैः । प्रययौ पुरुषव्याघ्रस्तां पुरीं हर्म्यमालिनीम् ॥ ३३  
 ददधुस्ते समायान्तं राघवं सपुरःसरम् । विराजमानं वपुषा रथेनातिरथं तदा ॥ ३४  
 तं वर्धयित्वा काकुत्स्थं रामेण प्रतिनन्दिताः । अनुजग्मुर्महात्मानं भ्रातृभिः परिवारितम् ॥ ३५  
 अमात्यैर्ब्राह्मणैश्चैव तथा प्रकृतिभिर्वृतः । श्रिया विरुरुचे रामो नक्षत्रैरिव चन्द्रमाः ॥ ३६  
 स पुरोगामिभिस्तूर्यैस्तालस्वस्तिकपाणिभिः । प्रव्याहरद्भिर्मुदितैर्मङ्गलानि ययौ वृतः ॥ ३७  
 अक्षतं जातरूपं च गावः कन्यास्तथा द्विजाः । नरा मोदकहस्ताश्च रामस्य पुरतो ययुः ॥ ३८  
 मख्यं च रामः सुग्रीवे प्रभावं चानिलात्मजे । वानराणां च तत्कर्म राक्षमानां च तद्वलम् ॥ ३९  
 विभीषणस्य संयोगमाचक्षे च मन्त्रिणाम् । श्रुत्वा तु विस्मयं जग्मुख्योऽध्यापुरव्यासिनः ॥ ४०  
 युतिमानेतदाख्याय रामो वानरसंवृतः । हृष्टपुष्टजनाकीर्णामयोध्यां प्रविवेश ह ॥ ४१  
 ततो ह्यभ्युच्छ्रयन्पौराः पताकास्ते गृहे गृहे । ऐश्वराकाऽयुपितं रम्यमाममाद पितुर्गृहम् ॥ ४२  
 अथाब्रवीद्राजसुतो भरतं धर्मिणां वरम् । अर्थोपहितया वाचा मधुरं रघुनन्दनः ॥ ४३  
 पितुर्भवनमासाद्य प्रविश्य च महात्मनः । कामन्यां च सुमित्रां च कंकयीमभिवाद्य च ॥ ४४  
 यच्च मद्भवनं श्रेष्ठं साशोकवनिकं महत् । मुक्तावैडूर्यसंकीर्णं सुग्रीवाय निवेदय ॥ ४५  
 तस्य तद्वचनं श्रुत्वा भरतः सत्यविक्रमः । पाणीं गृहीत्वा सुग्रीवं प्रविवेश तमालयम् ॥ ४६  
 ततस्तैलप्रदीपांश्च पर्यङ्गास्तरणानि च । गृहीत्वा विविशुः क्षिप्रं शत्रुघ्नेन प्रचोदिताः ॥ ४७  
 उवाच च महातेजाः सुग्रीवं राघवानुजः । अभिषेकाय रामस्य दूतानाज्ञापय प्रभो ॥ ४८  
 मौवर्णान्वानरेन्द्राणां चतुर्णां चतुरो घटान् । ददां क्षिप्रं स सुग्रीवः सर्वरत्नविभूषितान् ॥ ४९  
 यथां प्रत्यूषसमये चतुर्णां सागराम्भसाम् । पूर्णघटैः प्रतीक्ष्ण्यं तथा कुरुत वानराः ॥ ५०  
 एवमुक्त्वा महात्मानो वानरा वारणोपमाः । उत्पेतुर्गगनं शीघ्रं गरुडा इव शीघ्रगाः ॥ ५१  
 जाम्बवांश्च हनूमांश्च वेगदर्शीं च वानराः । ऋषभश्चैव कलशाञ्जलपूर्णानथानयन् ॥ ५२  
 नदीशतानां पञ्चानां जलं कुम्भेषु चाहरन् ॥ ५३  
 पूर्वात्समुद्रात्कलशं जलपूर्णमथानयत् । सुपेणः सस्त्रसंपन्नः सर्वरत्नविभूषितम् ॥ ५४  
 ऋषभो दक्षिणात्तूर्णं समुद्राज्जलमाहरत् । रक्तचन्दनशाखाभिः संवृतं काञ्चनं घटम् ॥ ५५  
 गवयः पश्चिमात्तोयमाजहार महार्णवात् । रत्नकुम्भेन महता शीतं माञ्जलविक्रमः ॥ ५६

१ अन्तःपुरोद्यानसहितः । २ वधेति । हे वानराः, चतुर्णां सागराम्भसाम् चतुर्भिः सागराम्भोभिः, पूर्णघटैः उपलक्षिताः प्रत्यूषसमये यथा प्रतीक्ष्ण्यं यथास्यान् प्रतीक्षिष्यध्वे तथा कुरुतेति योजना । मागरज्जलानयननिबोधो नदीजलानयननिबो-  
 गम्यापुष्पकक्षकः ।

उत्तराद्य जलं शीघ्रं गलुडानिलविक्रमः । आजहार स धर्मात्मा नलः सर्वगुणान्वितः ॥ ५७  
ततस्तीर्त्वनरभ्रेष्ठरानीतं प्रेक्ष्य तज्जलम् । अभिषेकाय रामस्य शत्रुघ्नः सचिवैः सह ॥ ५८  
पुरोहिताय श्रेष्ठाय सुहृद्भ्यश्च न्यवेदयत् ॥ ५९

॥ श्रीरामस्य पट्टाभिषेकघट्टः ॥

ततः स प्रयतो वृद्धो वसिष्ठो ब्राह्मणैः सह । रामं रत्नमये पीठे सहसीतं न्यवेशयत् ॥ ६०  
वसिष्ठो वामदेवश्च जाबालिरथ काश्यपः । कात्यायनः सुयज्ञश्च गौतमो विजयस्तथा ॥ ६१  
अभ्यषिञ्चन्नरव्याघ्रं प्रसभेन सुगन्धिना । सलिलेन सहस्राक्षं वसवो वासवं यथा ॥ ६२  
ऋत्विग्भिर्ब्राह्मणैः पूर्वं कन्याभिर्मन्त्रिभिस्तथा । योधैश्चैवाभ्यषिञ्चंस्ते संप्रहृष्टाः सनैर्गमैः ॥ ६३  
सर्वांश्चिरसैर्दिव्यैर्देवतैर्नभसि स्थितैः । चतुर्भिर्लोकपालैश्च सर्वैर्देवैश्च संगतैः ॥ ६४  
[ब्राह्मणा निर्मितं पूर्वं किरीटं रत्नशोभितम् । अभिषिक्तः पुरा येन मनुस्तं दीप्ततेजसम् ॥ १  
तस्यान्ववाये राजानः क्रमाद्येनाभिषेचिताः । सभायां हेमङ्गुलायां शोभितायां महाजनैः ॥ २  
रत्नैर्नानाविधैश्चैव चित्रितायां सुशोभनैः । नानारत्नमये पीठे कल्पयित्वा यथाविधि ॥ ३  
किरीटेन ततः पश्चाद्दक्षिणेन महात्मना । ऋत्विग्भिर्भूषणैश्चैव समयोक्ष्यत राघवः ॥ ४]  
छत्रं तु तस्य जग्राह शत्रुघ्नः पाण्डुरं शुभम् । श्वेतं च वालव्यजनं सुग्रीवो वानरेश्वरः ॥  
अपरं चन्द्रसंकाशं राक्षसेन्द्रो विभीषणः ॥ ६५  
मालां ज्वलन्तीं वपुषा काञ्चनीं शतपुष्कराम् । राघवाय ददौ वायुर्वासवेन प्रचोदितः ॥ ६६  
सर्वरत्नसमायुक्तं मणिरत्नविभूषितम् । मुक्ताहारं नरेन्द्राय ददौ शक्रप्रचोदितः ॥ ६७  
प्रजगुर्देवगन्धर्वा ननृतुश्चाप्सरोगणाः । अभिषेके तदर्हस्य तदा रामस्य धीमतः ॥ ६८  
भूमिः सस्यवती चैव फलवन्तश्च पादपाः । गन्धवन्ति च पुष्पाणि बभूवू राघवोत्सवे ॥ ६९  
सहस्रशतमश्वानां धेनूनां च गवां तथा । ददौ शतं वृषान्पूर्वं द्विजेभ्यो मनुजर्षभः ॥ ७०  
त्रिंशत्कोटीर्हिरण्यस्य ब्राह्मणेभ्यो ददौ पुनः । नानाभरणवस्त्राणि महार्हाणि च राघवः ॥ ७१  
अर्करश्मिप्रतीकाशां काञ्चनीं मणिविग्रहाम् । सुग्रीवाय स्रजं दिव्यां प्रायच्छन्मनुजर्षभः ॥ ७२  
वैडूर्यमणिचित्रे च वज्ररत्नविभूषिते । वालिपुत्राय धृतिमानङ्गदायाङ्गदे ददौ ॥ ७३  
मणिप्रवरजुष्टं च मुक्ताहारमनुत्तमम् । सीतार्ये प्रददौ रामश्चन्द्ररश्मिसमप्रभम् ॥ ७४  
अरजे वाससी दिव्ये शुभान्याभरणानि च । अवेक्षमाणा वैदेही प्रददौ वायुसूनुवे ॥ ७५  
अथमुच्यात्मनः कण्ठाद्धारं जनकनन्दिनी । अवेक्षत हरीन्सर्वान्भर्तारं च मुहुर्मुहुः ॥ ७६  
तामिङ्गितज्ञः संप्रेक्ष्य बभाषे जनकात्मजाम् । प्रदेहि सुभगे हारं यस्य तुष्टासि भामिनि ॥  
पौरुषं विक्रमो बुद्धिर्यस्मिन्नेतानि सर्वशः ॥ ७७  
ददौ सा वायुपुत्राय तं हारमसितेक्षणा । हनुमांस्तेन हारेण शुशुभे वानरर्षभः ॥  
चन्द्रांशुचयगौरेण श्वेताब्जेण यथाचलः ॥ ७८  
ततो द्विविदमैन्दाभ्यां नीलाय च परन्तपः । सर्वान्कामगुणान्वीक्ष्य प्रददौ वसुधाधिपः ॥ ७९  
सर्ववानरवृद्धाश्च ये चान्ये वानरेश्वराः । वासोभिर्भूषणैश्चैव यथार्हं प्रतिपूजिताः ॥ ८०  
विभीषणोऽथ सुग्रीवो हनुमाञ्जाम्बवांस्तथा । सर्ववानरमुख्याश्च रामेणाङ्घ्रिकर्मणा ॥ ८१  
यथार्हं पूजिताः सर्वैः कामै रत्नैश्च पुष्कलैः । प्रहृष्टमनसः सर्वे जग्मुरेव यथागतम् ॥ ८२

श्रीरामपञ्चायतनम् ।



आपदामपहर्तारं दातारं सर्वसंपदाम् ।  
लोकाभिरामं श्रीरामं भूयो भूयो नमाम्यहम् ॥





नत्वा सर्वे महात्मानं ततस्ते ह्यवगर्षभाः । विसृष्टाः पार्थिवेन्द्रेण किष्किन्धामभ्युपागमन् ॥८३  
सुग्रीवो वानरश्रेष्ठो दृष्ट्वा रामाभिषेचनम् । [ पूजितश्चैव रामेण किष्किधां प्राविशत्पुरीम् ] ॥  
रामेण सर्वकामैश्च यथार्हं प्रतिपूजितः ८४ ॥ लब्ध्वा कुलधनं राजा लङ्कां प्रायाद्विभीषणः ८५  
स राज्यमखिलं शासन्निहृत्तारिर्महायशाः । राघवः परमोदारः शशास परया मुदा ॥ ८६  
उवाच लक्ष्मणं रामो धर्मज्ञं धर्मवत्सलः ॥ ८७

आतिष्ठ धर्मज्ञ मया सहेमां गां पूर्वराजाध्युषितां बलेन ।

तुल्यं मया त्वं पितृभिर्धृता या तां यौवराज्ये धुरमुद्गहस्व ॥ ८८

सर्वात्मना पर्यनुनीयमानो यदा न सौमित्रिरुपैत योगम् ।

नियुज्यमानोऽपि च यौवराज्ये ततोऽभ्यषिञ्चन्नरतं महात्मा ॥ ८९

पाण्डरीकाश्वमेधाभ्यां वाजपेयेन चासकृत् । अन्यैश्च विविधैर्यज्ञैरयजत्पार्थिवर्षभः ॥ ९०

राज्यं दश सहस्राणि प्राप्य वर्षाणि राघवः । शताश्वमेधानाजहे मदश्वान्भूरिदक्षिणान् ॥९१

आजानुलम्बबाहुः स महास्कन्धः प्रतापवान् । लक्ष्मणानुचरो रामः पृथिवीमन्यपालयत् ॥९२

गघवश्चापि धर्मात्मा प्राप्य राज्यमनुत्तमम् । ईजं बहुविधैर्यज्ञैः ससुहृज्जातिबान्धवः ॥ ९३

न पर्यदेवन्विधवा न च व्यालकृतं भयम् । न व्याधिजं भयं वापि रामे राज्यं प्रशासति ९४

निर्दस्युरभवलोको नानर्थः कंचिदस्पृशत् । न च स्म वृद्धा बालानां प्रेतकार्याणि कुर्वते ॥९५

मर्षं मुदितमेवासीत्सर्वां धर्मपरोऽभवत् । राममेवानुपश्यन्तो नाभ्यर्हिसन्परस्परम् ॥ ९६

आसन्वर्षसहस्राणि तथा पुत्रसहस्रिणः । निरामया विशोकाश्च रामे राज्यं प्रशासति ॥ ९७

रामो रामो राम इति प्रजानामभवन्कथाः । रामभूतं जगद्भूद्रामे राज्यं प्रशामति ॥ ९८

नित्यपुष्पा नित्यफलास्तरवः स्कन्धविस्तृताः । काले वर्षीं च पर्जन्यः सुखस्पर्शश्च मारुतः ९९

ब्राह्मणाः क्षत्रिया वैश्याः शूद्रा लोभविवर्जिताः । स्वकर्मसु प्रवर्तन्ते तुष्टाः स्वैरेव कर्मभिः ॥

आसन्प्रजा धर्मरता रामे शासति नानृताः । सर्वे लक्षणसंपन्नाः सर्वे धर्मपरायणाः ॥ १०१

दश वर्षसहस्राणि दश वर्षशतानि च । भ्रातृभिः सहितः श्रीमात्रामो राज्यमकारयत् ॥१०२

धन्यं यशस्यमायुष्यं राज्ञां च विजयावहम् । आदिकाव्यमिदं त्वार्षं पुरा वाल्मीकिना कृतम् ॥

यः पठेच्छृणुयाल्लोके नरः पापाद्विमुच्यते ॥ १०३

पुत्रकामस्तु पुत्रान्वै धनकामो धनानि च । लभते मनुजो लोके श्रुत्वा रामाभिषेचनम् ॥१०४

महीं विजयते राजा रिपूंश्चाप्यधितिष्ठति । राघवेण यथा माता सुमित्रा लक्ष्मणेन च ॥१०५

भरतेनेव कैकेयी जीवपुत्रास्तथा स्त्रियः । भविष्यन्ति सदानन्दाः पुत्रपौत्रसमम्बिताः ॥१०६

श्रुत्वा रामायणमिदं दीर्घमायुश्च विन्दति । रामस्य विजयं चैव सर्वमङ्घ्रिष्टकर्मणः ॥ १०७

शृणोति य इदं काव्यमार्षं वाल्मीकिना कृतम् । श्रद्धानो जितक्रोधो दुर्गाण्यतितरत्यसौ ॥

समागमं प्रवासान्ते लभते चापि बान्धवैः । प्रार्थितांश्च वरान्सर्वान्प्राप्तुयादिह राघवात् ॥१०९

श्रवणेन सुराः सर्वे प्रीयन्ते संप्रशृण्वताम् । विनायकाश्च शाम्यन्ति गृहे तिष्ठन्ति यस्य वै ११०

विजयेत महीं राजा प्रवासी स्वस्तिमान्प्रजेत् । स्त्रियो रजस्वलाः श्रुत्वा पुत्रान्स्युरनुत्तमान्

पूजयंश्च पठेन्नेममितिहासं पुरातनम् । सर्वपापात्प्रमुच्येत दीर्घमायुरवामृयात् ॥ ११२

प्रणम्य सिरसा नित्यं श्रोतव्यं क्षत्रियैर्द्विजात् । ऐश्वर्यं पुत्रलाभश्च भविष्यति न संशयः ११३

१ श्रीरत्नमानम् । २ विप्रकराग्रहाः । ३ रजस्वलास्त्रयोग्याः सुपरव इत्यर्थः ।

रामायणमिदं कृत्स्नं शृण्वतः पठतः सदा । प्रीयते सततं रामः स हि विष्णुः सनातनः ११४  
आदिदेवो महाबाहुर्हरिर्नारायणः प्रभुः । [साक्षाद्रामो रघुश्रेष्ठः शेषो लक्ष्मण उच्यते] ॥ ११५

कुटुम्बवृद्धिं धनधान्यवृद्धिं स्त्रियश्च मुख्याः सुखमुत्तमं च ।

श्रुत्वा शुभं काव्यमिदं महार्थं प्राप्नोति सर्वा भुवि चार्थसिद्धिम् ॥ ११६

आयुष्यमारोग्यकरं यशस्यं सौधातृकं बुद्धिकरं सुखं च ।

श्रोतव्यमेतन्नियमेन सन्निराख्यानमोजस्करमृद्धिकामैः ॥ ११७

एषमेतत्पुरावृत्तमाख्यानं भद्रमस्तु वः । प्रव्याहरत विघ्नब्धं बलं विष्णोः प्रवर्धताम् ॥ ११८

देवाश्च सर्वे तुष्यन्ति ग्रहणाच्छ्रवणात्तथा । रामायणस्य श्रवणात्तुष्यन्ति पितरस्तथा ॥ ११९

भक्त्या रामस्य ये चेमां संहितामृषिणा कृताम् । लेखयन्तीह च नरास्तेषां वासस्त्रिविष्टपे १२०

इत्यार्षे श्रीमद्रामायणे वाल्मीकीय आदिकाव्ये चतुर्विंशत्सहस्रिकायां संहितायां श्रीमद्युद्धकाण्डे

श्रीरामपट्टाभिषेको नाम एकत्रिंशदुत्तरशततमः सर्गः ॥ १३१ ॥

॥ युद्धकाण्डं संपूर्णम् ॥

श्रीः ।

# श्रीमद्वाल्मीकिरामायणम् ।

उत्तरकाण्डम् ।

प्रथमः सर्गः ।

श्रीरामचन्द्राय नमः ।

प्राप्तराज्यस्य रामस्य राक्षसानां वधे कृते । आजग्मुर्ऋषयः सर्वे राघवं प्रतिनन्दितुम् ॥ १  
काशिकोऽथ यवक्रीतो गार्ग्यो गालव एव च । कण्वो मेधातिथेः पुत्रः पूर्वस्यां दिशि ये श्रिताः २  
स्वस्त्यात्रेयोऽथ भगवान्ममुचिः प्रमुचिस्तथा । अगस्त्योऽत्रिश्च भगवान्सुमुखो विमुखस्तथा ॥ ३  
आजग्मुस्ते सहागस्त्या ये स्थिता दक्षिणां दिशम् ॥ ३  
नृषद्भुः कवषो धौम्यो रौद्रेयश्च महानृषिः । तेऽप्याजग्मुः सशिष्या वै ये श्रिताः पश्चिमां दिशं  
वसिष्ठः कश्यपोऽथात्रिर्विश्वामित्रः सगौतमः । जमदग्निर्भरद्वाजस्तेऽपि सप्तर्षयस्तथा ॥ ५  
उदीच्यां दिशि सप्तैते नित्यमेव निवासिनः । संप्राप्य ते महात्मानो राघवस्य निवेशनम् ॥ ६  
विष्टिताः प्रतिहारार्थं हुताशनसमप्रभाः । वेदवेदाङ्गविदुषो नानाशास्त्रविशारदाः ॥ ७  
द्वाःस्थं प्रोवाच धर्मात्मा ह्यगस्त्यो मुनिसत्तमः । निवेद्यतां दाशरथेर्ऋषीन्स्मान्समागतान् ॥ ८  
प्रतीहारस्ततस्तूर्णमगस्त्यवचनाद्भुतम् । समीपं राघवस्याशु प्रविवेश महात्मनः ॥ ९  
नयेङ्कितज्ञः सद्भृत्तो दक्षो धैर्यसमन्वितः । स रामं दृश्य सहसा पूर्णचन्द्रसमप्रभम् ॥ १०  
अगस्त्यं कथयामास संप्राप्तमृषिभिः सह ॥ ११  
श्रुत्वा प्राप्तान्मुनींस्तांस्तु बालसूर्यसमप्रभान् । प्रत्युवाच ततो द्वाःस्थं प्रवेशय यथासुखम् १२  
तान्संप्राप्तान्मुनीन्दृष्ट्वा प्रत्युत्थाय कृताञ्जलिः । पाद्यार्घ्यादिभिरानर्च्य गां निवेद्य च सादरं १३  
रामोऽभिवाद्य प्रयत आसनान्यादिदेश ह । तेषु काञ्चनचित्त्रेषु महत्सु च वरेषु च ॥ १४  
कुशान्तर्धानदत्तेषु मृगचर्मयुतेषु च । यथार्हमुपविष्टास्ते आसनेष्वृषिपुङ्गवाः ॥ १५  
रामेण कुशलं पृष्टाः सशिष्याः सपुरोगमाः । महर्षयो वेदविदो रामं वचनमब्रुवन् ॥ १६  
कुशलं नो महाबाहो सर्वत्र रघुनन्दन । त्वां तु दिष्ट्या कुशलिनं पश्यामो हतस्त्रात्रवम् ॥ १७  
दिष्ट्या त्वया हतो राजन्नावणो लोकरावणः । न हि भारः स ते राम रावणः पुत्रपीत्रवान् १८  
सधनुस्त्वं हि लोकांस्त्रीन्विजयेथा न संशयः । दिष्ट्या त्वया हतो राम रावणो राक्षसंश्वरः १९  
दिष्ट्या विजयिनं त्वाद्य पश्यामः सह सीतया । लक्ष्मणेन च धर्मात्मन्ञ्जात्रा त्वद्वितकारिणा २०  
मानृभिर्भ्रातृसहितं पश्यामोऽद्य वयं नृप । दिष्ट्या प्रहस्तो विकटो विरूपाक्षो महोदरः ॥  
अकम्पनश्च दुर्धरो निहतास्ते निशाचराः ॥ २१  
यस्य प्रमाणाद्विपुलं प्रमाणं नेह विद्यते । दिष्ट्या ते समरे राम कुम्भकर्णो निपातितः ॥ २२  
त्रिशिराश्चातिकायश्च देवान्तकनरान्तका । दिष्ट्या ते निहता राम महावीर्या निशाचराः ॥ २३

कुम्भश्चैव निकुम्भश्च राक्षसौ भीमदर्शनौ । दिष्ट्या तौ निहतौ राम कुम्भकर्णसुतौ मृधे ॥ २४  
युद्धोन्मत्तश्च मत्तश्च कालान्तकयमोपमौ । यज्ञकोपश्च बलवान्धूवाक्षो नाम राक्षसः ॥ २५  
कुर्वन्तः कदनं घोरमेते शस्त्रास्त्रपारगाः । अन्तकप्रतिमैर्बाणैर्दिष्ट्या विनिहतास्त्वया ॥ २६  
दिष्ट्या त्वं राक्षसेन्द्रेण द्वन्द्वयुद्धमुपागतः । देवतानामवध्येन विजयं प्राप्तवानसि ॥ २७  
मंस्ये तस्य न किञ्चित्तु रावणस्य पराभवः । द्वन्द्वयुद्धमनुप्राप्तो दिष्ट्या ते रावणिर्हतः ॥ २८  
दिष्ट्या तस्य महाबाहो कालस्येवाभिधावतः । मुक्तः सुररिपोर्वीर प्राप्तश्च विजयस्त्वया ॥ २९  
अभिनन्दाम ते सर्वे संश्रुत्येन्द्रजितो यधम् । सोऽवध्यः सर्वभूतानां महामायाधरो युधि ॥ ३०  
विस्मयस्त्वेव चास्माकं तच्छ्रुत्येन्द्रजितं हतम् ॥ ३१  
एते चान्ये च बहवो राक्षसाः कामरूपिणः । दिष्ट्या त्वया हता वीरा रघूणां कुलवर्धन ॥ ३२  
दत्त्वा पुण्यामिमां वीर सौम्यामभयदक्षिणाम् । दिष्ट्या वर्धसि काकुत्स्थ जयेनामित्रकर्शन ॥ ३३  
श्रुत्वा तु तेषां वचनमृषीणां भावितात्मनाम् । विस्मयं परमं गत्वा रामः प्राञ्जलिरब्रवीत् ॥ ३४  
भगवन्तः कुम्भकर्णं रावणं च निशाचरम् । अतिक्रम्य महावीर्यो किं प्रशंसथ रावणिम् ॥ ३५  
महोदरं प्रहस्तं च विरूपाक्षं च राक्षसम् । मत्तोन्मत्तौ च दुर्धरौ देवान्तकनरान्तकौ ॥  
अतिक्रम्य महावीर्यान्किं प्रशंसथ रावणिम् ॥ ३६  
अतिकार्यं त्रिशिरसं धूवाक्षं च निशाचरम् । अतिक्रम्य महावीर्यान्किं प्रशंसथ रावणिम् ॥ ३७  
कीदृशो वै प्रभावोऽस्य किं बलं कः पराक्रमः । केन वा कारणेनैव रावणादतिरिच्यते ॥ ३८  
शक्यं यदि मया श्रोतुं न खल्वाज्ञापयामि वः । यदि गुह्यं न चेद्वक्तुं श्रोतुमिच्छामि कथ्यतां ॥ ३९  
शक्रोऽपि विजितस्तेन कथं लब्धवरश्च सः । कथं च बलवान्पुत्रो न पिता तस्य रावणः ॥ ४०  
कथं पितुश्चाभ्यधिको महाहवे शक्रस्य जेता हि कथं स राक्षसः ।  
वराश्च लब्धाः कथयस्व मेऽद्य तत्पृच्छतश्चास्य मुनीन्द्र सर्वम् ॥ ४१  
इत्यार्षे श्रीमद्रामायणे वाल्मीकीय आदिकाव्य उत्तरकाण्डे प्रथमः सर्गः ॥ १ ॥

### द्वितीयः सर्गः ।

तस्य तद्वचनं श्रुत्या राघवस्य महात्मनः । कुम्भयोनिर्महातेजा राममेतदुवाच ह ॥ १  
शृणु राम कथावृत्तं तस्य तेजोबलं महत् । जघान शत्रून्त्येनासौ न च वध्यः स शत्रुभिः ॥ २  
तावत्से रावणस्येदं कुलं जन्म च राघव । वरप्रदानं च तथा तस्मै दत्तं ब्रवीमि ते ॥ ३  
पुरा कृतयुगे राम प्रजापतिसुतः प्रभुः । पुलस्त्यो नाम ब्रह्मर्षिः साक्षादिव पितामहः ॥ ४  
नानुकीर्त्या गुणास्तस्य धर्मतः शीलतस्तथा । प्रजापतेः पुत्र इति वक्तुं शक्यं हि नामतः ॥ ५  
प्रजापतिसुतत्वेन देवानां वल्लभो हि सः । इष्टः सर्वस्य लोकस्य गुणैः शुभ्रैर्महामतिः ॥ ६  
स तु धर्मप्रसङ्गेन मेरोः पार्श्वे महागिरेः । तृणविन्द्वाश्रमं गत्वा न्यवसन्मुनिपुङ्गवः ॥ ७  
तपस्तेपे स धर्मात्मा स्वाध्यायनियतेन्द्रियः । गत्वाश्रमपदं तस्य विभ्रं कुर्वन्ति कन्यकाः ॥ ८  
देवपत्न्यगकन्याश्च राजर्षितनयाश्च याः । क्रीडन्त्योऽप्सरसश्चैव तं देखमुपपेदिरे ॥ ९  
सर्वतुपूपभोग्यत्वाद्ब्रह्म्यत्वात्काननस्य च । नित्यशस्तास्तु तं देशं गत्वा क्रीडन्ति कन्यकाः ॥ १०

१ देवतानामवध्येन द्वन्द्वयुद्धमुपागतस्तौ दिष्ट्या विजयं प्राप्तवानसि । २ संस्ये तस्य रावणस्य पराभव इति यत् तद्वर्णनम् ।  
अपि तु रावणिर्हता इति यत्तदेव बाह्वृत्ति संबन्धः । ३ विविच्य वर्णयितुमशक्यताः ।

देशस्य रमणीयत्वात्पुलस्त्यो यत्र स द्विजः । गायन्त्यो वादयन्त्यश्च लासयन्त्यस्तथैव च ।  
मुनेस्तपस्विनस्तस्य विभ्रं चक्रुरनिन्दिताः ॥ ११  
अथ क्रुद्धो महातेजा व्याजहार महामुनिः । या मे दर्शनमागच्छंत्सा गर्भं धारयिष्यति ॥१२  
तास्तु सर्वाः प्रतिश्रुत्य तस्य वाक्यं महात्मनः । ब्रह्मशापभयाद्गीतास्तं देशं नोपचक्रमुः ॥१३  
तृणविन्दोस्तु राजर्षेस्तनया न शृणोति तत् ॥ १४  
गत्वाश्रमपदं तत्र विचचार सुनिर्भया । न साऽपश्यत्स्थिता तत्र काञ्चिदभ्यागतां सखीम् १५  
तस्मिन्काले महातेजाः प्राजापत्यो महानृषिः । स्वाध्यायमकरोत्तत्र तपसा भावितः स्वयम् १६  
सा तु वेदं श्रुतिं श्रुत्वा दृष्ट्वा वै तपसो निधिम् । अभवत्पाण्डुदेहा सा सुव्यञ्जितशरीरजा ॥१७  
बभूव च समुद्विग्ना दृष्ट्वा तद्दोषमात्मनः । इदं मे किंत्विति ज्ञात्वा पितुर्गत्वाश्रमे स्थिता ॥१८  
तां तु दृष्ट्वा तथाभूतां तृणविन्दुरथाब्रवीत् । किं त्वमेतत्त्वमदृशं धारयस्यात्मनो वपुः ॥ १९  
सा तु कृत्वाञ्जलिं दीना कन्योवाच तपोधनम् । न जाने कारणं तात येन मे रूपमीदृशम् २०  
किं तु पूर्वं गतास्म्येका महर्षेर्भावितात्मनः । पुलस्त्यस्याश्रमं दिव्यमन्वेष्टुं स्वसखीजनम् ॥२१  
नच पश्याम्यहं तत्र काञ्चिदभ्यागतां सखीम् । रूपस्य तु विपर्यासं दृष्ट्वा त्रासादिहागता ॥२२  
तृणविन्दुस्तु राजर्षिस्तपसा द्योतितप्रभः । ध्यानं विवेश तच्चापि ह्यपश्यदृषिकर्मजम् ॥ २३  
स तु विज्ञाय तं शापं महर्षेर्भावितात्मनः । गृहीत्वा तनयां गत्वा पुलस्त्यमिदमब्रवीत् ॥ २४  
भगवंस्तनयां मे त्वं गुणैः स्वैरेव भूपिताम् । भिक्षां प्रतिगृहाणेमां महर्षं स्वयमुद्यताम् ॥ २५  
तपश्चरणयुक्तस्य श्राम्यमाणेन्द्रियस्य ते । शुश्रूषणपरा नित्यं भविष्यति न संशयः ॥ २६  
तं ब्रुवाणं तु तद्वाक्यं राजर्षिं धार्मिकं तदा । जिघृक्षुरब्रवीत्कन्यां वादमित्येव स द्विजः ॥२७  
दत्त्वा स तु यथान्यायं स्वमाश्रमपदं गतः । सापि तत्रायसत्कन्या तोपयन्ती पतिं गुणैः ॥२८  
तस्यास्तु शीलवृत्ताभ्यां तुतोष मुनिपुङ्गवः । प्रीतः स तु महातेजा वाक्यमेतदुवाच ह ॥ २९  
परितुष्टोऽस्मि सुश्रोणि गुणानां संपदा भृशम् । तस्माद्देवि ददाम्यद्य पुत्रमात्मसमं तव ॥३०  
उभयोर्वैशकर्तारं पौलस्त्य इति विश्रुतम् । यस्मात्तु विश्रुतो वेदस्त्वयंपोऽध्ययतो मम ॥ ३१  
तस्मात्स विश्रवा नाम भविष्यति न संशयः । एवमुक्त्वा तु सा देवी प्रहृष्टेनान्तरात्मना ॥३२  
अचिरेणैव कालेनासूत विश्रवसं सुतम् । त्रिषु लोकेषु विख्यातं यशोधर्मसमन्वितम् ॥ ३३  
श्रुतिमान्समदर्शी च ब्रताचाररतस्तथा । पितेव तपसा युक्तो ह्यभवद्विश्रवा मुनिः ॥ ३४

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे द्वितीयः सर्गः ॥ २ ॥

### तृतीयः सर्गः ।

अथ पुत्रः पुलस्त्यस्य विश्रवा मुनिपुङ्गवः । अचिरेणैव कालेन पितेव तपसि स्थितः ॥ १  
सत्यवाञ्छीलवाञ्छान्तः स्वाध्यायनिरतः शुचिः । सर्वभोगेष्वसंसक्तो नित्यं धर्मपरायणः ॥२  
ज्ञात्वा तस्य तु तद्दृष्टं भरद्वाजो महामुनिः । ददौ विश्रवसे भार्यां स्वसुतां देववर्णिनीम् ॥ ३  
प्रतिगृह्य तु धर्मेण भरद्वाजसुतां तदा । प्रजान्वेषिकया बुद्ध्या श्रेयो ह्यस्य विधिन्स्तयन् ॥ ४  
मुदा परमया युक्तो विश्रवा मुनिपुङ्गवः । स तस्यां वीर्यसंपन्नमपत्यं परमाद्भुतम् ॥ ५  
जनयामास : सर्वैर्ब्रह्मगुणैर्युतम् । तस्मिञ्जाते तु संदृष्टः संबभूव पितामहः ॥ ६

दृष्ट्वा श्रेयस्करीं बुद्धिं धनाध्यक्षो भविष्यति । नाम तस्याकरोत्प्रीतः सार्धं देवर्षिभिस्तादा ॥ ७  
 यस्माद्विश्रवसोऽपत्यं सादृश्याद्विश्रवा इव । तस्माद्विश्रवणो नाम भविष्यत्येष विश्रुतः ॥ ८  
 स तु वैश्रवणस्तत्र तपोवनगतस्तदा । अवर्षताहुतिहुतो महातेजा यथानलः ॥ ९  
 तस्याश्रमपदस्थस्य बुद्धिर्जज्ञे महात्मनः । चरिष्ये परमं धर्मं धर्मो हि परमा गतिः ॥ १०  
 स तु वर्षसहस्राणि तपस्तप्त्वा महावने । यन्त्रितो नियमैरुग्रैश्चकार सुमहत्तपः ॥ ११  
 पूर्णं वर्षसहस्रान्ते तं तं विधिमकल्पयत् । जलाशी मारुताहारो निराहारस्तथैव च ॥ १२  
 एवं वर्षसहस्राणि जग्मुस्तान्येकवर्षवत् । अथ प्रीतो महातेजाः सेन्द्रैः सुरगणैः सह ॥ १३  
 गत्वा तस्याश्रमपदं ब्रह्मेदं वाक्यमब्रवीत् । परितुष्टोऽस्मि ते वत्स कर्मणानेन सुव्रत ॥  
 वरं वृणीष्व भद्रं ते वराहस्त्वं महामते ॥ १४  
 अथाब्रवीद्विश्रवणः पितामहमुपस्थितम् । भगवँल्लोकपालत्वमिच्छेयं वित्तरक्षणम् ॥ १५  
 अथाब्रवीद्विश्रवणं परितुष्टेन चेतसा । ब्रह्मा सुरगणैः सार्धं बाढमित्येव हृष्टवत् ॥ १६  
 अहं वै लोकपालानां चतुर्थं स्रष्टुमुद्यतः । यमेन्द्रवरुणानां च पदं यत्तव चेप्सितम् ॥ १७  
 तद्रच्छ त्वं हि धर्मज्ञ निधीशत्वमवामुहि । शक्राम्बुपयमानां च चतुर्थस्त्वं भविष्यसि ॥ १८  
 एतच्च पुष्पकं नाम विमानं सूर्यसंनिभम् । प्रतिगृह्णीष्व यानार्थं त्रिदशैः समतां व्रज ॥ १९  
 स्वस्ति तेऽस्तु गमिष्यामः सर्व एव यथागतम् । कृतकृत्या वयं तात दत्त्वा तव वरद्वयम् २०  
 इत्युक्त्वा स गतो ब्रह्मा स्वस्थानं त्रिदशैः सह ॥ २१  
 गतेषु ब्रह्मपूर्वेषु देवेष्वथ नभःस्थलम् । वने स पितरं प्राह प्राञ्जलिः प्रयतात्मवान् ॥  
 निवासनं न मे देवो विदधे स प्रजापतिः ॥ २२  
 भगवँल्लब्धवानस्मि वरमिष्टं पितामहात् । तं पश्य भगवन्कंचिन्निवासं साधु मे प्रभो ॥ २३  
 न च पीडा भवेद्यत्र प्राणिनो यस्य कस्यचित् । एवमुक्तस्तु पुत्रेण विश्रवा मुनिपुङ्गवः ॥ २४  
 वचनं प्राह धर्मज्ञः श्रूयतामिति सत्तमः । दक्षिणस्योदधेस्तीरे त्रिकूटो नाम पर्वतः ॥ २५  
 तस्याग्रे तु विशाला सा महेन्द्रस्य पुरी यथा । लङ्का नाम पुरी रम्या निर्मिता विश्वकर्मणा २६  
 राक्षसानां निवासार्थं यथेन्द्रस्यामरावती । तत्र त्वं वस भद्रं ते लङ्कायां नैत्रि संशयः ॥ २७  
 हेमप्राकारपरिघा यन्त्रशस्त्रसमावृता । रमणीया पुरी सा हि रुक्मवैदूर्यतोरणा ॥ २८  
 राक्षसैः सा परित्यक्ता पुरा विष्णुभयार्दितैः । शून्या रक्षोगणैः सर्वै रसातलतलं गतैः ॥ २९  
 शून्या संप्रति लङ्का सा प्रभुस्तस्या न विद्यते । स त्वं तत्र निवासाय गच्छ पुत्र यथासुखं ३०  
 निर्दोषस्तत्र ते वासो न बाधा तत्र कस्यचित् ॥ ३१  
 एतच्छ्रुत्वा स धर्मात्मा धर्मिष्ठं वचनं पितुः । निवासयामास तदा लङ्कां पर्वतमूर्धनि ॥ ३२  
 नैर्ऋतानां सहस्रैस्तु हृष्टैः प्रमुदितैः सह । अचिरेणैव कालेन संपूर्णा तस्य शासनात् ॥ ३३  
 स तु तत्रावसत्प्रीतो धर्मात्मा नैर्ऋतर्षभः । समुद्रपरिघायां तु लङ्कायां विश्रवात्मजः ॥ ३४  
 काले काले तु धर्मात्मा पुष्पकेण धनेश्वरः । अभ्यागच्छद्विनीतात्मा पितरं मातरं च हि ॥ ३५  
 स देवगन्धर्वगणैरभिष्टुतस्तथाप्सरोनृत्यविभूषितालयः ।  
 गभस्तिभिः सूर्य इवावभासयन्पितुः समीपं प्रययौ स वित्तपः ॥ ३६  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे तृतीयः सर्गः ॥ ३ ॥

चतुर्थः सर्गः ।

श्रुत्वागस्त्येरितं वाक्यं रामो विस्मयमागतः । कथमासीत्तु लङ्कायां संभवो रक्षसां पुरा ॥ १  
ततः शिरः कम्पयित्वा त्रेताग्निसमविग्रहम् । तमगस्त्यं मुहुर्दृष्ट्वा स्मयमानोऽभ्यभाषत ॥ २  
भगवन्पूर्वमप्येषा लङ्कासीत्पिशिताशिनाम् । श्रुत्वेदं भगवद्वाक्यं जातो मे विस्मयः परः ॥ ३  
पुलस्त्यर्षशादुद्भूता राक्षसा इति नः श्रुतम् । इदानीमन्यतश्चापि संभवः कीर्तितस्त्वया ॥ ४  
रावणात्कुम्भकर्णाच्च प्रहस्ताद्विकटादपि । रावणस्य च पुत्रेभ्यः किंनु ते बलवत्तराः ॥ ५  
क एषां पूर्वको ब्रह्मन्किनामा च बलोत्कटः । अपरार्धं च कं प्राप्य विष्णुना द्राविताः कथं ॥  
एतद्विस्तरतः सर्वं कथयस्व ममानघ । कौतूहलमिदं मह्यं नुद भानुर्यथा तमः ॥ ७  
राघवस्य वचः श्रुत्वा संस्कारालङ्कृतं शुभम् । ईषद्विस्मयमानस्समगस्त्यः प्राह राघवम् ॥ ८  
प्रजापतिः पुरा सृष्ट्वा ह्यपः सलिलसंभवः । तासां गोपायने सत्त्वानसृजत्पद्मसंभवः ॥ ९  
ते सत्त्वाः सत्त्वकर्तारं विनीतवदुपस्थिताः । किं कुर्म इति भाषन्तः क्षुत्पिपासाभयार्दिताः १०  
प्रजापतिस्तु तान्याह सत्त्वानि प्रहसन्निव । आभाष्य वाचा यत्नेन रक्षध्वमिति मानदः ॥ ११  
रक्षामेति च तत्रान्ये जक्षाम इति चापरे । भुङ्क्षिताभुङ्क्षितैरुक्तस्ततस्तानाह भूतकृत् ॥ १२  
रक्षामेति च यैरुक्तं राक्षसास्ते भवन्तु वः । जक्षाम इति यैरुक्तं यक्षा एव भवन्तु वः ॥ १३  
तत्र हेतिः प्रहेतिश्च भ्रातरौ राक्षसाधिपौ । मधुकैटभसंकाशौ बभूवतुररिदमौ ॥ १४  
प्रहेतिर्धार्मिकस्तत्र तपोवनगतस्तदा । हेतिर्दारक्रियार्थं तु परं यत्नमथाकरोत् ॥ १५  
स कालभगिनीं कन्यां भयां नाम भयावहाम् । उदावहदमेयात्मा स्वयमेव महामतिः ॥ १६  
स तस्यां जनयामास हेती राक्षसपुङ्गवः । पुत्रं पुत्रवतां श्रेष्ठो विद्युत्केश इति श्रुतम् ॥ १७  
विद्युत्केशो हेतिपुत्रः स दीप्तार्कसमप्रभः । व्यवर्धत महातेजास्तोयमध्य इवाम्बुजम् ॥ १८  
स यदा यौवनं भद्रमनुप्राप्तो निशाचरः । ततो दारक्रियां तस्य कर्तुं व्यवसितः पिता ॥ १९  
सन्ध्यायास्तनयां सोऽथ सन्ध्यातुल्यां प्रभावतः । वरयामास पुत्रार्थं हेती राक्षसपुङ्गवः ॥ २०  
अवश्यमेव दातव्या परस्मै सेति सन्ध्यया । चिन्तयित्वा सुता दत्ता विद्युत्केशाय राघव २१  
सन्ध्यायास्तनयां लब्ध्वा विद्युत्केशो निशाचरः । रमते स्म तया सार्धं पालोम्या मघवानिबद्धैः  
कनचिस्त्वथ कालेन राम सालकटङ्कटा । विद्युत्केशाङ्गर्भमाप घनराजिरिवार्णवात् ॥ २३  
ततः सा राक्षसी गर्भं घनगर्भसमप्रभम् । प्रसूता मन्दरं गत्वा गङ्गा गर्भमिवाग्निजम् ॥ २४  
तमुत्सृज्य तु सा गर्भं विद्युत्केशरतार्थिनी । रेमे तु सार्धं पतिना विस्मृत्य सुतमात्मजम् ॥ २५  
उत्सृष्टस्तु तदा गर्भो घनशब्दसमस्वनः । तयोत्सृष्टः स तु शिशुः शरदर्कसमद्युतिः ॥  
निधायास्ये स्वयं मुष्टिं रुरोद शनकैस्तदा ॥ २६  
ततो वृषभमास्थाय पार्वत्या सहितः शिवः । वायुमार्गेण गच्छन्वै शुश्राव रुदितस्वनम् ॥ २७  
अपश्यदुमया सार्धं रुदन्तं राक्षसात्मजम् । कारुण्यभावात्पार्वत्या भवन्नपुरसूदनः ॥ २८  
तं राक्षसात्मजं चक्रे मानुरेव वयःसमम् । अमरं चैव तं कृत्वा महादेवोऽक्षरोऽभ्ययः ॥ २९  
पुरमाकाशगं प्रादात्पार्वत्याः प्रियकाम्यया । उमथापि वरो दत्तो राक्षसानां नृपारमज ॥ ३०  
चोपलब्धिर्गर्भस्य प्रसूतिः सद्य एव च । सद्य एव वयःप्राप्तिर्मानुरेव वयःसमम् ॥ ३१

ततः सुकेशो वरदानगर्वितः श्रियं प्रभोः प्राप्य हरस्य पार्श्वतः ।  
 चचार सर्वत्र महान्महामतिः स्वर्गं पुरं प्राप्य पुरंदरो यथा ॥ ३२  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे चतुर्थः सर्गः ॥ ४ ॥

### पञ्चमः सर्गः ।

सुकेशं धार्मिकं दृष्ट्वा वरलब्धं च राक्षसम् । ग्रामणीर्नाम गन्धर्वो विश्वावसुसमप्रभः ॥ १  
 तस्य देववती नाम द्वितीया श्रीरिवात्मजा । त्रिषु लोकेषु विख्याता रूपयौवनशालिनी ॥  
 तां सुकेशाय धर्मेण ददां रक्षःश्रियं यथा ॥ २  
 वरदानकृतैश्वर्यं सा तं प्राप्य पतिं प्रियम् । आसीद्देववती तुष्टा धनं प्राप्येव निर्धनः ॥ ३  
 स तथा सह संयुक्तो रराज रजनीचरः । अञ्जनादभिनिष्क्रान्तः करेण्वेव महागजः ॥ ४  
 देववत्यां सुकेशस्तु जनयामास राघव ॥ ५  
 त्रीन्पुत्राञ्जनयामास त्रेताग्निसमविग्रहान् । माल्यवन्तं सुमालिं च मालिं च बलिनां वरम् ॥  
 त्रींस्त्रिनेत्रसमान्पुत्रान्नाक्षसान्राक्षसाधिपः ॥ ६  
 त्रयो लोका इद्याव्यग्राः स्थितास्त्रय इवाग्नयः । त्रयो मन्त्रा इवात्युग्रास्त्रयो घोरा इवामयाः ७  
 त्रयः सुकेशस्य सुतास्त्रेताग्निसमतेजसः । विवृद्धिमगमंस्तत्र व्याधयोपेक्षिता इव ॥ ८  
 वरप्राप्तिं पितुस्ते तु ज्ञात्वंश्वरतपोबलात् । तपस्तप्तुं गता मेरुं भ्रातरः कृतनिश्चयाः ॥ ९  
 प्रगृह्य नियमान्घोराप्राक्षसा नृपसत्तम । विचेरुस्ते तपो घोरं सर्वभूतभयावहम् ॥ १०  
 सत्यार्जवशमोपेतैस्तपोभिरतिदुष्करैः । सन्तापयन्तस्त्रींल्लोकान्सदेवासुरमानुषान् ॥ ११  
 ततो विभुश्चतुर्वक्रो विमानवरमास्थितः । सुकेशपुत्रानामन्यं वरदोऽस्मीत्यभाषत ॥ १२  
 ब्रह्माणं वरदं ज्ञात्वा सन्द्रेद्वेवगणं वृतम् । ऊचुः प्राञ्जलयः सर्वे वेपमाना इव द्रुमाः ॥ १३  
 तपसाराधितो देव यदि नो दिशसं वरम् । अजेयाः शत्रुहन्तारस्त्वथैव चिरजीविनः ॥ १४  
 प्रैभविष्णवो भवामेति परस्परमनुव्रताः ॥ १५  
 एवं भविष्यतीत्युक्त्वा सुकेशतनयान्विभुः । स ययौ ब्रह्मलोकाय ब्रह्मा ब्राह्मणवत्सलः ॥ १६  
 वरं लब्ध्वा तु ते सर्वे राम रात्रिं चरास्तदा । सुरासुरान्प्रबाधन्ते वरदानसुनिर्भयाः ॥ १७  
 तैर्वध्यमानास्त्रिदशाः सर्पिसङ्घाः सञ्चारणाः । त्रातारं नाधिगच्छन्ति निरयस्था यथा नराः १८  
 अथ ते विश्वकर्माणं शिल्पिनां वरमव्ययम् । ऊचुः समेत्य संहृष्टा राक्षसा रघुसत्तम ॥ १९  
 ओजस्तेजोबलवतां महतामात्मतेजसा । गृहकर्ता भवानेव देवानां हृदयेऽस्मितम् ॥ २०  
 अस्माकमपि तावत्त्वं गृहं कुरु महामते । हिमवन्तमुपाश्रित्य मेरुं मन्दरमेव वा ॥  
 महेश्वरगृहप्रस्थं गृहं नः क्रियतां महत् ॥ २१  
 विश्वकर्मा ततस्तेषां राक्षसानां महाभुजः । निवासं कथयामास शक्रस्येवामरावतीम् ॥ २२  
 दक्षिणस्योदधेस्तीरे त्रिकूटो नाम पर्वतः । सुवेल इति चाप्यन्यो द्वितीयस्तत्र सत्तमाः ॥ २३  
 क्षितरे तस्य शैलस्य मध्यमेऽम्बुदसन्निभे । शकुनैरपि दुष्प्रापे टैङ्गुच्छिन्नचतुर्दिशि ॥ २४  
 त्रिंशद्योजनविस्तीर्णा शतयोजनमायता । स्वर्णप्राकारसंवीता हेमतोरणसंवृता ॥ २५  
 मया लङ्केति नगरी शक्राङ्गसेन निर्मिता । तस्यां वसत दुर्धर्षा यूयं राक्षसपुङ्गवाः ॥ २६



अमरावतीं समासाद्य सेन्द्रा इव दिवोकसः । लङ्कादुर्गं ममासाद्य राक्षसैर्बहुभिर्वृताः ॥ २७  
 भविष्यथ दुराधर्षाः शत्रूणां शत्रुसूदनाः ॥ २८  
 विश्वकर्मवचः श्रुत्वा ततस्ते राक्षसोत्तमाः । सहस्रानुचरा भूत्वा गत्वा तामवसम्पुरीम् ॥ २९  
 दृढप्राकारपरिखां हैमैर्गृहशतैर्वृताम् । लङ्कामवाप्य ते हृष्टा न्यवसन्नजनीचराः ॥ ३०  
 एतस्मिन्नेव काले तु यथाकार्मं च राघव । नर्मदा नाम गन्धर्वी बभूव रघुनन्दन ॥ ३१  
 तस्याः कन्यात्रयं ह्यासीद्धीश्रीकीर्तिमद्युति । ज्येष्ठक्रमेण सा तेषां राक्षमानामराक्ष्मी ॥ ३२  
 कन्यास्ताः प्रददौ हृष्टा पूर्णचन्द्रनिभाननाः । त्रयाणां राक्षसेन्द्राणां तिष्ठो गन्धर्वकन्यकाः ॥ ३३  
 दत्ता मात्रा महाभागा नक्षत्रे भर्गदैवते । कृतदारास्तु ते राम मुकेशतनयास्तदा ॥ ३४  
 चिक्रीडुः सह भार्याभिरप्सरोभिरिवामराः । ततो माल्यवतो भार्या सुन्दरी नाम सुन्दरी ॥ ३५  
 स तस्यां जनयामास यदपत्यं निबोध तत् । वज्रमुष्टिर्विरूपाक्षो दुर्मुखश्चैव राक्षसः ॥ ३६  
 सुसन्नो यज्ञकोपश्च मत्तोन्मत्तो तथैव च । अनला चाभयत्कन्या सुन्दर्या राम सुन्दरी ॥ ३७  
 सुमालिनोऽपि भार्यासीत्पूर्णचन्द्रनिभानना । नाम्ना केतुमती नाम प्राणेभ्योऽपि गरीयसी ॥ ३८  
 सुमाली जनयामास यदपत्यं निशाचरः । केतुमत्यां महाराज तन्निबोधानुपूर्वतः ॥ ३९  
 प्रहस्तोऽकम्पनश्चैव विकटः कालकार्मुकः । धूषाक्षश्चैव दण्डश्च सुपार्श्वश्च महाबलः ॥ ४०  
 मंहादिः प्रघसश्चैव भासकर्णश्च राक्षसः । राका पुष्पोत्कटा चैव कैकसी च शुचिस्मिता ॥  
 कुम्भीनसी च इत्येते सुमालेः प्रसवाः स्मृताः ॥ ४१  
 मालेस्तु वसुधा नाम गन्धर्वी रूपशालिनी । भार्यासीत्पद्मपत्राक्षी स्वक्षी यक्षीवरोपमा ॥ ४२  
 सुमालेरनुजस्तस्यां जनयामास यत्प्रभो । अपत्यं कथ्यमानं तु मया त्वं शृणु राघव ॥ ४३  
 अनिलश्चानलश्चैव हरः सम्पातिरेव च । एते विभीषणामात्या मालेयास्तु निशाचराः ॥ ४४  
 ततस्तु ते राक्षसपुङ्गवास्त्रयो निशाचरः । पुत्रशतैश्च संवृताः ।  
 सुरान्सहेन्द्रान्कृमिनागयक्षान्बबाधिरं तान्बहुवीर्यदर्पिताः ॥ ४५  
 जगद्भ्रमन्तोऽनिलवहुरासदा रणेषु मृत्युप्रतिमानतेजसः ।  
 वरप्रदानादतिगर्विता भृशं क्रतुक्रियाणां प्रशर्मकराः सदा ॥ ४६  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे पञ्चमः सर्गः ॥ ५ ॥

### षष्ठः सर्गः ।

तैर्वध्यमाना देवाश्च ऋषयश्च तपोधनाः । भयार्ताः शरणं जग्मुर्देवदेवं महेश्वरम् ॥ १  
 जगत्सृष्ट्यन्तकर्तारमजमव्यक्तरूपिणम् । आधारं सर्वलोकानामारार्यं परमं गुरुम् ॥ २  
 ते समेत्य तु कामारिं त्रिपुरारिं त्रिलोचनम् । ऊचुः प्राङ्गलयो देवा भयगद्गवभाषिणः ॥ ३  
 सुकेशपुत्रैर्भगवन्पितामहवरोद्धतैः । प्रजाध्यक्ष प्रजाः सर्वा बाध्यन्ते रिपुबाधनैः ॥ ४  
 शरण्यान्वशरण्यानि ह्याश्रमाणि कृतानि नः । स्वर्गाच्च देवान्प्रच्याव्य स्वर्गं क्रीडन्ति देववत् ५  
 अहं विष्णुरहं रुद्रो ब्रह्माहं देवराडहम् । अहं यमश्च वरुणश्चन्द्रोऽहं रविरप्यहम् ॥ ६  
 इति माली सुमाली च माल्यवांश्चैव राक्षसाः । बाधन्ते समरोद्धर्षा ये च तेषां पुरस्तराः ॥  
 तन्नो देवभवातार्तामामभयं दातुमर्हसि ७ ॥ अशिवं वपुरास्थाय जहि वै देवकण्ठकान् ॥ ८  
 इत्युक्तस्तु सुरैः सर्वैः कपर्दी नीललोहितः । सुकेशं प्रति सापेक्षः प्राह देवगणान्प्रभुः ॥ ९

अहं ताम् हनिष्यामि मयाऽवध्या हि तेऽसुराः। किंतु मन्त्रं प्रदास्यामि यो वै तानिहनिष्यति  
 एतमेव समुद्योगं पुरस्कृत्य महर्षयः । गच्छध्वं शरणं विष्णुं हनिष्यति स तान्प्रभुः ॥ ११  
 ततस्तु जयशब्देन प्रतिनम्य महेश्वरम् । विष्णोः समीपमाजगमुर्निशाचरभयार्दिताः ॥ १२  
 शङ्खचक्रधरं देवं प्रणम्य बहुमान्य च । ऊचुः संभ्रान्तवद्वाक्यं सुकेशतनवान्प्रति ॥ १३  
 सुकेशतनयैर्देव त्रिभिस्त्रेताप्रिसंनिभैः । आक्रम्य वरदानेन स्थानान्यपहतानि नः ॥ १४  
 लङ्का नाम पुरी दुर्गा त्रिकूटशिखरे स्थिता । तत्र स्थिताः प्रबाधन्ते सर्वाङ्गः क्षणदाचराः १५  
 स त्वमस्मद्धितार्थाय जहि तान्मधुसूदन । शरणं त्वां वयं प्राप्ता गतिर्भव सुरेश्वर ॥ १६  
 चक्रकृत्तास्यकमलाग्निवेदय यमाय वै । भयेष्वभयदोऽस्माकं नान्योऽस्ति भवता विना ॥१७  
 राक्षसान्समरे वुष्टान्सानुबन्धान्मदोद्धतान् । नुद त्वं नो भयं देव नीहारमिष भास्करः ॥ १८  
 इत्येवं देवतैरुक्तो देवदेवो जनार्दनः । अभयं भयदोऽरीणां दत्त्वा देवानुवाच ह ॥ १९  
 सुकेशं राक्षसं जाने ईशानवरदर्पितम् । तांश्चास्य तनयाञ्जाने येषां ज्येष्ठः स माल्यवान् ॥ २०  
 तानहं समतिक्रान्तमर्यादान् राक्षसाधमान् । निहनिष्यामि संक्रुद्धः सुरा भवत विज्वराः ॥ २१  
 इत्युक्तास्ते सुराः सर्वे विष्णुना प्रभविष्णुना । यथावासं ययुर्दृष्टाः प्रशंसन्तो जनार्दनम् ॥ २२  
 विबुधानां समुद्योगं माल्यवांस्तु निशाचरः । श्रुत्वा तौ आतरौ वीराविदं वचनमब्रवीत् ॥ २३  
 अमरा ऋषयश्चैव संगम्य किल शंकरम् । अस्मद्धं परीप्सन्त इदं वचनमब्रुवन् ॥ २४  
 सुकेशतनया देव वरदानबलोद्धताः । बाधन्तेऽस्मान्समुहृता घोररूपाः पदे पदे ॥ २५  
 राक्षसैरभिभूताः स्म न शक्ताः स्म प्रजापते । स्वेषु सप्तसु संस्थातुं भयात्तेषां दुरात्मनाम् २६  
 तदस्माकं हितार्थाय जहि तांश्च त्रिलोचन । राक्षसान्हुंकृतेर्नैव दह प्रदहतां वर ॥ २७  
 इत्येवं त्रिदशैरुक्तो निशम्यान्धकसूदनः । शिरः करं च धुन्वान इदं वचनमब्रवीत् ॥ २८  
 अवध्या मम ते देवाः सुकेशतनया रणे । मन्त्रं तु वः प्रदास्यामि यस्तान्वं निहनिष्यति ॥ २९  
 योऽसौ चक्रगदापाणिः पीतवासा जनार्दनः । हरिर्नारायणः श्रीमांशरणं तं प्रपद्यथ ॥ ३०  
 हरादवाप्य ते मन्त्रं कामारिमभिवाद्य च । नारायणालयं प्राप्य तस्मै सर्वं न्यवेदयन् ॥ ३१  
 ततो नारायणेनोक्ता देवा इन्द्रपुरोगमाः । सुरारींस्तान्हनिष्यामि सुरा भवत विज्वराः ॥ ३२  
 देवानां भयभीतानां हरिणा राक्षसर्षभौ । प्रतिज्ञातो वधोऽस्माकं चिन्त्वतां यदिह क्षमम् ३३  
 हिरण्यकशिपोर्मृत्युरन्येषां च सुरद्विषाम् । नमुचिः कालनेमिश्च संह्रादो वीरसत्तमः ॥ ३४  
 राधेयो बहुमायी च लोकपालोऽथ धार्मिकः । यमलार्जुनौ च हार्दिक्यः शुम्भश्चैव निशुम्भकः ॥  
 असुरा दानवाश्चैव सत्त्ववन्तो महाबलाः । सर्वे समरमासाद्य न श्रूयन्तेऽपराजिताः ॥ ३६  
 सर्वैः क्रतुशतैरिष्टं सर्वे मायाविदस्तथा । सर्वे सर्वास्त्रकुशलाः सर्वे शत्रुभयंकराः ॥ ३७  
 नारायणेन निहताः शतशोऽथ सहस्रशः । एतज्ज्ञात्वा तु सर्वेषां क्षमं कर्तुमिहार्हथ ॥ ३८  
 ततः सुमाली माली च श्रुत्वा माल्यवतो वचः । ऊचतुर्ध्वतरं ज्येष्ठमश्विनाविव वासवम् ॥ ३९  
 स्वधीतं दत्तमिष्टं चाप्यैश्वर्यं परिपालितम् । आयुर्निरामयं प्राप्तं सुधर्मः प्रापितः पथि ॥ ४०  
 देवसागरमक्षोभ्यं शस्त्रैः समवगाह्य च । जिता द्विषो ह्यप्रतिमास्तन्नो मृत्युकृतं भयम् ॥ ४१  
 नारायणश्च रुद्रश्च शक्रश्चापि यमस्तथा । अस्माकं प्रमुत्से स्थातुं सर्वे बिभ्यति सर्वदा ॥ ४२  
 विष्णोर्देवस्य नास्त्येव कारणं राक्षसेश्वर । देवानामेव दोषेण विष्णोः प्रचलितं मनः ॥ ४३

तस्मादद्य समुद्युक्ताः सर्वसैन्यसमावृताः । देवानेव जिघांसाम येभ्यो दोषः समुत्थितः ॥ ४४  
एवं संमन्थ्य बलिनः सर्वे सैन्यसमावृताः । उद्योगं घोषयित्वा तु सर्वे नैर्ऋतपुङ्गवाः ॥  
युद्धाय निर्ययुः क्रुद्धा जम्भवृत्रबला इव ॥ ४५  
इति ते राम संमन्थ्य सर्वोद्योगेन राक्षसाः । युद्धाय निर्ययुः सर्वे महाकाया महाबलाः ॥ ४६  
खन्दनैर्वारणैश्चैव हयैश्च गिरिसन्निभैः । खरैर्गोभी रथोष्ट्रैश्च शिंशुमारैर्भुजंगमैः ॥ ४७  
मकरैः कच्छपैर्मनीर्निर्विहंगैर्गरुडोपमैः । सिंहैर्व्याघ्रैर्वराहैश्च समरैश्चमरैरपि ॥ ४८  
त्यक्त्वा लङ्कां गताः सर्वे राक्षसा बलगर्विताः । प्रयाता देवलोकाय योद्धुं देवतशत्रवः ॥ ४९  
लङ्काविपर्ययं दृष्ट्वा यानि लङ्कालयान्यथ । भूतानि भयदर्शीनि विमनस्कानि सर्वशः ॥ ५०  
रथोत्तमैरुह्यमानाः शतशोऽथ सहस्रशः ॥ ५१  
प्रयाता राक्षसास्तूर्णं देवलोकं प्रयत्नतः । रक्षसामेव मार्गेण देवतान्यपचक्रमुः ॥ ५२  
भूतानि भयदर्शीनि विषमस्थानि सर्वशः । भौमाश्चैवान्तरिक्षाश्च कालाज्ञता भयावहाः ॥  
उत्पाता राक्षसेन्द्राणामभावाय समुत्थिताः ॥ ५३  
अस्थीनि मेघा ववृषुरुष्णं शोणितमेव च । वेलं समुद्राश्चोत्क्रान्ताश्चेलुश्चाप्यथ भूधराः ॥ ५४  
अट्टहासान्विमुञ्चन्तो घननादसमस्वनाः । वाइयन्त्यश्च शिवास्तत्र दारुणं घोरदर्शनाः ॥ ५५  
संपतन्त्यथ भूतानि दृश्यन्ते च यथाक्रमम् । गृध्रचक्रं महश्चात्र ज्वलनोद्गारिभिर्मुखैः ॥ ५६  
राक्षसानामुपरि खे भ्रमतेऽलातचक्रवत् । कपोता रक्तपादाश्च शारिका विद्वृता ययुः ॥  
काका वाइयन्ति तत्रैव बिडाला वै द्विपादयः ॥ ५७  
उत्पातांस्ताननादृत्य राक्षसा बलगर्विताः । यान्त्येव न निवर्तन्ते मृत्युपाशावपाशिताः ॥ ५८  
माल्यवांश्च सुमाली च माली च सुमहाबलाः । आसन्पुरस्सरास्तेषां ऋतुनामिव पावकाः ॥ ५९  
माल्यवन्तं च ते सर्वे माल्यवन्तमिवाचलम् । निशाचरा ह्याश्रयन्ति धातारमिव देवताः ६०  
नद्वलं राक्षसेन्द्राणां महाभ्रघननादितम् । जयेत्सया देवलोकं यया मालियशे स्थितम् ॥ ६१  
राक्षसानां समुद्योगं तं तु नारायणः प्रभुः । देवदूतादुपश्रुत्य चक्रे युद्धे तदा मनः ॥ ६२  
न सज्जायुधतूणीरो वैनतेयोपरि स्थितः । आसज्य कवचं दिव्यं सहस्रार्कसमद्युति ॥ ६३  
आबध्य शरसंपूर्णे इषुधी विमले तदा । श्रोणिसूत्रं च खड्गं च विमलं कमलेक्षणः ॥  
शङ्खचक्रगदाशार्ङ्गखड्गाख्यप्रवरायुधान् ॥ ६४  
सुपर्णं गिरिसंकाशं वैनतेयमथास्थितः । राक्षसानामभावाय यया तूर्णतरं प्रभुः ॥ ६५  
सुपर्णपृष्ठे स बभौ श्यामः पीताम्बरो हरिः । काञ्चनस्य गिरेः शृङ्गे सतद्विस्तोयदो यथा ॥ ६६  
स सिद्धदेवर्षिमहोरगैश्च गन्धर्वयक्षैरुपगीयमानः ।  
समाससादासुरसैन्यशत्रूँश्चक्रासिशार्ङ्गायुधशङ्खाणिः ॥ ६७  
सुपर्णपक्षानिलेनुन्नपक्षं भ्रमत्पताकं प्रविकीर्णसखम् ।  
चचाल तद्राक्षसराजसैन्यं चलोपलं नील इवाचलेन्द्रः ॥ ६८  
ततः शरैः शोणितमांसरूपितैर्युगान्तवैश्वानरतुल्यविग्रहैः ।  
निशाचराः संपरिवार्य माधवं वरायुधैर्निर्विभिदुः सहस्रशः ॥ ६९  
इत्वार्षे श्रीमद्रामायणे वाल्मीकीय आदिकान्य उत्तरकाण्डे षष्ठः सर्गः ॥ ६ ॥

## सप्तमः सर्गः ।

नारायणगिरिं ते तु गर्जन्तो राक्षसाम्बुदाः । ववर्षुः शरवर्षेण वर्षेणवाद्रिमम्बुदाः ॥ १  
 वषामावदातसौर्विष्णुनीलैर्नक्तंचरोत्तमैः । वृतोऽञ्जनगिरीवासीद्वर्षमाणैः पयोधरैः ॥ २  
 शलभा इव केदारं मशका इव पर्वतम् । यथामृतघटं दंशा मकरा इव चार्णवम् ॥ ३  
 तथा रक्षोधनुर्मुक्ता वज्रानिलमनोजवाः । हरिं विसन्ति स्म शरा लोका इव विपर्यये ॥ ४  
 स्वन्दनैः स्वन्दनगता गजैश्च गजपृष्ठगाः । अम्बारोहास्तथाश्वैश्च पादाताश्चाम्बरे स्थिताः ॥ ५  
 राक्षसेन्द्रा गिरिनिभाः शरैः शक्यवृष्टितोमरैः । निरुच्छ्वासं हरिं चक्रुः प्राणायामा इव द्विजं ६  
 निशाचरैस्ताड्यमानो मीनैरिव महोदधिः । शार्ङ्गमायम्य दुर्धरं राक्षसेभ्योऽव्यजच्छरान् ॥ ७  
 शरैः पूर्णायतोत्सृष्टैर्वज्रवक्रैर्मनोजवैः । चिच्छेद विष्णुर्निश्चितैः शतशोऽथ सहस्रशः ॥ ८  
 विद्राव्य शरवर्षेण वर्षवायुरिवोत्थितम् । पाञ्चजन्यं महाशङ्खं प्रदध्मौ पुरुषोत्तमः ॥ ९  
 सोऽम्बुजो हरिणा ध्मातः सर्वप्राणेन शङ्कराद् । ररास भीमनिहादल्लौक्यं व्यथयन्निव ॥ १०  
 शङ्कराजरवः सोऽथ त्रासयामास राक्षसान् । मृगराज इवारण्ये समदानिव कुञ्जरान् ॥ ११  
 न शेकुरश्वाः संस्थातुं विमदाः कुञ्जराभवन् । स्वन्दनेभ्यश्च्युता वीराः शङ्करावितदुर्बलाः ॥ १२  
 शार्ङ्गचापविनिर्मुक्ता वज्रनुल्याननाः शराः । विदार्य तानि रक्षांसि सुपुङ्गविविशुः क्षितिम् ॥ १३  
 भिद्यमानाः शरैः संख्ये नारायणकरच्युतैः । निपेतू राक्षसा भूमौ शैला वज्रहता इव ॥ १४  
 व्रणानि परगात्रेभ्यो विष्णुचक्रकृतानि वै । असूक् क्षरन्ति धाराभिः स्वर्णधारा इवाचलाः ॥ १५  
 शङ्कराजरवश्चापि शार्ङ्गचापरवस्तथा । राक्षसानां रवांश्चापि प्रसते वैष्णवो रवः ॥ १६  
 तेषां शिरोधरान्धूताश्छरध्वजधनुषि च । रथान्पताकास्तूणीरांश्चिच्छेद स हरिः शरैः ॥ १७  
 सूर्यादिव करा घोरा ऊर्मयः सागरादिव । पर्वतादिव नागेन्द्रा धारौघा इव चाम्बुदात् ॥ १८  
 तथा शार्ङ्गविनिर्मुक्ताः शरा नारायणेरिताः । निर्धवन्तीषवस्तूर्णं शतशोऽथ सहस्रशः ॥ १९  
 शरभेण यथा सिंहाः सिंहेन द्विरदा यथा । द्विरदेन यथा व्याघ्रा व्याघ्रेण द्वीपिनौ यथा ॥ २०  
 द्वीपिनेव यथा श्वानः शुना मार्जारिका यथा । मार्जारेण यथा सर्पाः सर्पेण च यथाऽस्त्रवः ॥ २१  
 तथा ते राक्षसाः सर्वे विष्णुना प्रभविष्णुना । द्रवन्ति द्राविताश्चान्ये शायिताश्च महीतले ॥ २२  
 राक्षसानां सहस्राणि निहत्य मधुसूदनः । वारिजं पूरयामास तोयदं सुरराडिव ॥ २३  
 नारायणशरत्रस्तं शङ्कनादसुविह्वलम् । ययौ लङ्कामभिमुखं प्रभङ्गं राक्षसं बलम् ॥ २४  
 प्रभङ्गे राक्षसबले नारायणक्षराहते । सुमाली शरवर्षेण निवदार रणे हरिम् ॥ २५  
 स तु तं छादयामास नीहार इव भास्करम् । राक्षसाः सत्त्वसंपन्नाः पुनर्घैर्य समादधुः ॥ २६  
 अथ सोऽभ्यपतद्रोषाद्राक्षसो बलदर्पितः । महानादं प्रकुर्वाणो राक्षसाञ्जीवयन्निव ॥ २७  
 उत्क्षिप्य लम्बाभरणं धुम्बन्करमिव द्विपः । ररास राक्षसो हर्षात्सतडितोयदो यथा ॥ २८  
 सुमालिर्नर्दतस्तस्य शिरो ज्वलितकुण्डलम् । चिच्छेद यन्तुरश्वाश्च आन्तास्तस्य तु रक्षसः ॥ २९  
 तैरश्वैर्भ्राम्यते आन्तैः सुमाली राक्षसेश्वरः । इन्द्रियाश्वैः परिभ्राम्तैर्घृतिहीनो यथा नरः ॥ ३०  
 ततो विष्णुं महाबाहुं प्रापतस्तं रणाजिरे । हते सुमालेरश्वैश्च रथे विष्णुरथं प्रति ॥  
 माली चाभ्यद्रवद्युक्तः प्रगृह्य सहारं धनुः ॥ ३१

३१

१ वज्रमिवाकुष्ठं वक्रं येषां तैः । २ शङ्खः । ३ कुञ्जराग्रः । ४ सुमालेरम्बुः शिर इत्यन्वयः । ५ सुमालेः रथे अर्धैर्हते इतस्ततोपक्रम्यमाने सति रथादवमुत्स्य विष्णुरथं प्रति धनुः प्रगृह्य युक्तः पुङ्कितशरः अभ्यद्रवत् ।

मालेर्धनुःश्रुता बाणाः कार्तस्वरविभूषिताः । विविशुर्हरिमासाद्य कौञ्चं पञ्चरथा इव ॥ १२  
 अर्धमानः शरैः सोऽथ मालिमुक्तैः सहस्रशः । शुभुभे न रणे विष्णुर्जितेन्द्रिय इवादिभिः ॥ १३  
 अथ मौर्वीस्वनेन श्रुत्वा भगवान्भूतभावनः । मालिनं प्रति बाणौघान्ससर्जारिनिघ्ननम् ॥ १४  
 तं मालिदेहमासाद्य वज्रविद्युत्प्रभाः शराः । पिबन्ति रुधिरं तस्य नागा इव सुधारमम् ॥ १५  
 मालिनं विमुखं कृत्वा शङ्खचक्रगदाधरः । मालिमौलिं ध्वजं चापं वाजिनश्चाप्यपातयत् ॥ १६  
 विरथस्तु गदां गृह्य माली नक्तंचरोत्तमः । आपुषुवे गदापाणिर्गिर्व्यग्रादिव केसरी ॥ १७  
 गदया गरुडेशानमीशानमिव चान्तकः । ललाटदेशेऽभ्यहनद्भ्रेणेन्द्रो यथाचलम् ॥ १८  
 गदयाभिहतस्तेन मालिना गरुडो भृशम् । रणात्पराङ्मुखं देवं कृतवान्वेदनातुरः ॥ १९  
 पराङ्मुखे कृते देवे मालिना गरुडेन वै । उद्गतिष्ठन्महाशब्दो रक्षसामभिनर्दताम् ॥ ४०  
 रक्षसां रवतां रावं श्रुत्वा हरिहयानुजः ॥ ४१  
 तिर्यगास्थाय संकुञ्चः पक्षीशे भगवान्हरिः । पराङ्मुखोऽप्युत्ससर्ज मालेश्चक्रं जिघांसया ॥ ४२  
 तत्सूर्यमण्डलाभासं स्वभासा भासयन्नभः । कालचक्रनिभं चक्रं मालेः शीर्षमपातयत् ॥ ४३  
 तच्छिरो राक्षसेन्द्रस्य चक्रकृत्तं विभीषणम् । पपात रुधिरोद्गारि पुरा राहुशिरो यथा ॥ ४४  
 ततः सूरैः सुसंहृष्टैः सर्वप्राणसमीरितः । मिहनादरवोन्मुक्तः नाधु देवेति वादिभिः ॥ ४५  
 मालिनं निहतं दृष्ट्वा सुमाली माल्यवानपि । सबलां शोकसंतप्तौ लङ्कामेव प्रधावितौ ॥ ४६  
 गरुडस्तु समाश्वस्तः संनिवृत्य यथा पुरा । राक्षसान्द्रावयामास पक्षवातेन कोपितः ॥ ४७  
 चक्रकृत्तास्यकमला गदामंचूर्णितोरसः । लाङ्गुलग्लपितग्रीवा मुसलैर्भिन्नमस्तकाः ॥ ४८  
 कंचिच्चैवासिना च्छिन्नास्तथान्ये शरपीडिताः । निपेतुरम्बरात्पूर्णे राक्षसाः सागराम्भसि ॥ ४९  
 नारायणो बाणवराशनीभिर्विदारयामास धनुर्विमुक्तैः ।  
 नक्तंचरान्मुक्तविधूतकेशान्यथाशनीभिः सतडिन्महाश्रवाः ॥ ५०  
 भिन्नातपत्रं पतमानमखं शरैरपध्वस्तबिनीतवेषम् ।  
 विनिष्चुताम्भं भयलोलनेत्रं बलं तदुन्मत्ततरं बभूव ॥ ५१  
 सिंहादितानामिव कुञ्जराणां निशाचराणां सहकुञ्जराणाम् ।  
 रवाश्च वेगाश्च समं बभूवुः पुराणासिंहेन विमर्दितानाम् ॥ ५२  
 ते वार्यमाणा हरिबाणजालैः सबाणजालानि समुत्सृजन्तः ।  
 धावन्ति नक्तंचरकालमेघा वायुप्रभिन्ना इव कालमेघाः ॥ ५३  
 चक्रप्रहारैर्विनिकृत्तशीर्षाः संचूर्णिताङ्गाश्च गदाप्रहारैः ।  
 असिप्रहारैर्द्विविधां विभिन्नाः पतन्ति शैला इव राक्षसेन्द्राः ॥ ५४  
 बिलम्बमानैर्मणिहारकुण्डलैर्निष्पाचरैर्नीलबलाहकोपमैः ।  
 निपात्यमानैर्दृष्ट्वा निरम्भरं निपात्यमानैरिव नीलपर्वतैः ॥ ५५  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे मममः सर्गः ॥ ७ ॥

अष्टमः सर्गः ।

हम्यमाने बले तस्मिन्पद्मनाभेन पृष्ठतः । माल्यवान्संनिवृत्तोऽथ वेलामेत्य इवार्णवः ॥ १

संरक्तनयनः कोपाच्चलन्मौलिर्निशाचरः । पद्मनाभमिदं प्राह वचनं पुरुषोत्तमम् ॥ २  
 नारायण न जानीषे क्षात्रधर्मं पुरातनम् । अयुद्धमनसो भीतानस्मान्हंसि वयेतरः ॥ ३  
 पराश्रुत्ववधं पापं यः करोत्यसुरेतरः । स हन्ता न गतः स्वर्गं लभते पुण्यकर्मणाम् ॥ ४  
 युद्धश्रद्धाथवा तेऽस्ति शङ्खचक्रगदाधर । अहं स्थितोऽस्मि पश्यामि बलं दर्शय यत्तव ॥ ५  
 माल्यवन्तं स्थितं दृष्ट्वा माल्यवन्तमिवाचलम् । उवाच राक्षसेन्द्रं तं देवराजानुजो बली ॥ ६  
 युष्मत्तो भयभीतानां देवानां वै मयाऽभयम् । राक्षसोत्सादनं दत्तं तदेतदनुपाल्यते ॥ ७  
 प्राणैरपि प्रियं कार्यं देवानां हि सदा मया । सोऽहं घो निहनिष्यामि रसातलगतानपि ॥ ८  
 देवदेवं भुवाणं तं रकाम्बुरुहलोचनम् । शकत्या बिभेद संक्रुद्धो राक्षसेन्द्रो भुजान्तरे ॥ ९  
 मास्यवज्जुजनिर्मुक्ता शक्तिर्घण्टाकृतस्वना । हरेरुपसि बभ्राज मेघस्थेव शतहृदा ॥ १०  
 ततस्तामेव चोत्कृष्य शक्तिं शक्तिधरप्रियः । माल्यवन्तं समुद्दिश्य शिक्षेपाम्बुरुहेक्षणः ॥ ११  
 स्कन्दोत्सृष्टेव सा शक्तिर्गोविन्दकरनिःसृता । काङ्क्षन्ती राक्षसं प्रायान्माहेन्द्रीघाञ्जनाचलं ॥ १२  
 सा तस्योरसि धिस्तीर्णे हारभासावभासिते । अपतद्राक्षसेन्द्रस्य गिरिकूट इवाशनिः ॥ १३  
 तथा भिन्नतनुव्राणः प्राविशद्विपुलं तमः । माल्यवान्पुनराश्वस्तस्तस्यौ गिरिरिवाचलः ॥ १४  
 ततः कार्ष्णीयसं शूलं कण्टकैर्बहुभिर्वृतम् । प्रगृह्याभ्यहनद्देवं स्तनयोरन्तरे दृढम् ॥ १५  
 तथैव रणरक्तस्तु मुष्टिना वासवानुजम् । ताडयित्वा धनुर्मात्रमपक्रान्तो निशाचरः ॥ १६  
 ततोऽम्बरे महाञ्छब्दः साधु साध्विति चोदितः । आहत्य राक्षसो विष्णुं गरुडं चाप्यताडयत्  
 र्धनतेयस्ततः क्रुद्धः पक्षवातेन राक्षसम् । व्यपोहद्वलवान्वायुः शुष्कपर्णचयं यथा ॥ १८  
 द्विजेन्द्रपक्षवातेन द्रावितं दृश्य पूर्वजम् । सुमाली स्वबलैः सार्धं लङ्कामभिमुखो ययौ ॥ १९  
 पक्षवातबलोद्भूतो माल्यवानपि राक्षसः । स्वबलेन समागम्य ययौ लङ्कां हिया वृतः ॥ २०  
 एवं ते राक्षसास्तेन हरिणा कमलेक्षण । बहुशः संयुगे भग्ना हतप्रवरनायकाः ॥ २१  
 अशक्रुवन्तस्ते विष्णुं प्रतियोद्धुं भयार्दिताः । त्यक्त्वा लङ्कां गता वस्तुं पातालं सहपत्नयः २२  
 सुमालिनं समासाद्य राक्षसं रघुसत्तम । स्थिताः प्रख्यातवीर्यास्ते वंशे सालकटङ्कटे ॥ २३  
 ये त्वया निहतस्ते तु पौलस्त्या नाम राक्षसाः । सुमाली माल्यवान्माली ये च तेषां पुरस्तराः ॥  
 सर्वे तेभ्यो महाभाग रावणाद्बलवत्तराः ॥ २४  
 न चाम्यो राक्षसान्हन्ता सुरारीन्देवकण्टकान् । ऋते नारायणं देवं शङ्खचक्रगदाधरम् ॥ २५  
 भवाभ्रारायणो देवश्चतुर्बाहुः सनातनः । राक्षसान्हन्तुमुत्पन्नो ह्यजेयः प्रभुरव्ययः ॥ २६  
 नष्टधर्मव्यवस्थाता काले काले प्रजाकरः । उत्पद्यते दस्युवधे शरणागतवत्सलः ॥ २७  
 एषा मया तव नराधिप राक्षसानामुत्पत्तिरद्य कथिता सकला यथावत् ।  
 भूयो निबोध रघुसत्तम रावणस्य जन्मप्रभावमतुलं ससुतस्य सर्वम् ॥ २८  
 चिरात्सुमाली व्यचरद्रसातलं सराक्षसो विष्णुभयार्दितस्तदा ।  
 पुत्रैश्च पौत्रैश्च समन्वितो बली ततस्तु लङ्कामवसद्भनेश्वरः ॥ २९

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे ऽष्टमः सर्गः ॥ ८ ॥

१ इतो देहात् गतः । २ माल्यवदादीनां पितामही सालकटङ्कटा । तस्याः संबन्धिनि । ३ ये पौलस्त्याः कुम्भकर्मादयो निहतास्तेभ्यः रावणाच्च माल्यवदादयो बलवत्तराः ।

नवमः सर्गः ।

कस्यचित्त्वथ कालस्य सुमाली नाम राक्षसः । रसातलान्मर्त्यलोकं सर्वं वै विचचार ह ॥ १  
नीलजीमूतसंकाशस्तसकाञ्चनकुण्डलः । कन्यां दुहितरं गृह्य विना पद्ममिव शिबम् ॥ २  
राक्षसेन्द्रः स तु तदा विचरन्वै महीतलम् । तदापश्यत्स गच्छन्तं पुष्पकेण धनेश्वरम् ॥ ३  
गच्छन्तं पितरं द्रष्टुं पुलस्त्यतनयं विभुम् । तं दृष्ट्वाऽमरसंकाशं स्वच्छन्दं तपनोपमम् ॥ ४  
रसातलं प्रविष्टः सन्मर्त्यलोकात्सविस्मयः । इत्येवं चिन्तयामास राक्षसानां महामतिः ॥ ५  
किंकृतं श्रेय इत्येवं वर्धेमहि कथं वयम् । अथाब्रवीत्सुतां रक्षः कैकसी नाम नामतः ॥ ६  
पुत्रि प्रदानकालोऽयं यौवनं तेऽतिवर्तते । प्रत्याख्यानाञ्च भीतस्त्वं न वरैः प्रतिगृह्यसे ॥ ७  
त्वत्कृते च वयं सर्वे यन्त्रिता धर्मबुद्ध्यः । त्वं हि सर्वगुणोपेता श्रीः साक्षादिव पुत्रिके ॥ ८  
कन्यापितृत्वं दुःखं हि सर्वेषां मानकाङ्क्षिणाम् । न ज्ञायते च कः कन्यां वरयेदिति कन्यके ९  
मातुः कुलं पितृकुलं यत्र चैव प्रदीयते । कुलत्रयं सदा कन्या संशये स्थाप्य तिष्ठति ॥ १०  
सा त्वं मुनिवरं श्रेष्ठं प्रजापतिकुलोद्भवम् । भज विश्रवसं पुत्रि पौलस्त्यं वरय स्वयम् ॥ ११  
ईदृशास्ते भविष्यन्ति पुत्राः पुत्रि न संशयः । तेजसा भास्करसमो यादृशोऽयं धनेश्वरः ॥ १२  
सा तु तद्वचनं श्रुत्वा कन्यका पितृगौरवात् । तत्रोपागम्य सा तस्थौ विश्रवा यत्र तप्यते १३  
एतस्मिन्नन्तरे राम पुलस्त्यतनयो द्विजः । अग्निहोत्रमुपातिष्ठच्छतुर्थं इव पावकः ॥ १४  
अविचिन्त्य तु तां वेलां दारुणां पितृगौरवात् । उपसृत्याग्रतस्तस्य चरणाधोमुखी स्थिता ॥  
विलिखन्ती मुहुर्भूमिमङ्गुष्ठाग्रेण भामिनी ॥ १५  
स तु तां प्रेक्ष्य सुश्रोणीं पूर्णचन्द्रनिभाननाम् । अब्रवीत्परमोदारो दीप्यमानां स्वतेजसा ॥ १६  
भद्रे कस्यासि दुहिता कुतो वा त्वमिहागता । किं कार्यं कस्य वा हेतोस्तच्चतो ब्रूहि गोभने १७  
एवमुक्ता तु सा कन्या कृताञ्जलिरथाब्रवीत् । आत्मप्रभावेन मुने ज्ञानुमर्हसि मे मतम् ॥ १८  
किंतु मां विद्धि ब्रह्मर्षे शासनात्पितुरागताम् । कैकसी नाम नाम्नाहं शेषं त्वं ज्ञानुमर्हसि १९  
स तु गत्वा मुनिध्यानं वाक्यमेतदुवाच ह । विज्ञाते ते मया भद्रे कारणं यन्मनोगतम् ॥ २०  
सुताभिलाषो मत्तस्ते मत्तमातङ्गगामिनि । दारुणायां तु वेलायां यस्मात्त्वं मामुपस्थिता ॥ २१  
शृणु तस्मात्सुतान्भद्रे यादृशाञ्जनयिष्यसि । दारुणान्दारुणाकारान्दारुणाभिजनप्रियान् ॥ २२  
प्रसविष्यसि सुश्रोणि राक्षसान्क्रूरकर्मणः । सा तु तद्वचनं श्रुत्वा प्रणिपत्याब्रवीद्वचः ॥ २३  
भगवन्नीदृशान्पुत्रांस्त्वत्तोऽहं ब्रह्मवादिनः । नेच्छामि सुदुराचारान्प्रसादं कर्तुमर्हसि ॥ २४  
कन्यया त्वेवमुक्तस्तु विश्रवा मुनिपुङ्गवः । उवाच कैकसी भूयः पूर्णन्दुरिव रोहिणीम् ॥ २५  
पश्चिमो यस्तव सुतो भविष्यति शुभानने । मम वंशानुरूपः स धर्मात्मा च भविष्यति ॥ २६  
एवमुक्ता तु सा कन्या राम कालेन केनचित् । जनयामास बीभत्सं रक्षोरूपं सुदारुणम् ॥ २७  
दशग्रीवं महादंष्ट्रं नीलाञ्जनचयोपमम् । ताञ्चोष्ठं विंशतिभुजं महास्यं दीप्तमूर्धजम् ॥ २८  
तस्मिञ्जाते तु तत्काले सज्वालकवलाः शिवाः । क्रव्यादाश्चापसव्यानि मण्डलानि प्रचक्रमुः ॥  
ववर्ष रुधिरं देवो मेघाश्च खरनिस्वनाः । प्रबभौ न च सूर्यो वै महोल्काश्चापतन्भुवि ॥ ३०  
चक्रम्ये जगती चैव ववुर्वाताः सुदारुणाः । अक्षोभ्यः क्षुभितश्चैव समुद्रः सरितां पतिः ॥ ३१  
अथ नामाकरोत्सस्य पितामहसमः पिता । दशग्रीवः प्रसृतोऽयं दशग्रीवो भविष्यति ॥ ३२

ह्यस्य त्वनन्तरं जातः कुम्भकर्णो महाबलः । प्रमाणाद्यस्य विपुलं प्रमाणं नेहं भिद्यते ॥ ३३  
 शूर्यणस्या नाम संजज्ञे विकृतानना । विभीषणश्च धर्मात्मा कैकस्याः पश्चिमः सुतः ॥ ३४  
 तस्मिञ्जाते महासस्ये पुष्पवर्षे पपात ह ॥ ३५  
 नभःस्थाने दुन्दुभयो देवानां प्राणदंस्तदा । वाक्यं चैवान्तरिक्षे च साधु साध्विति तत्तथा ॥ ३६  
 तौ तु तत्र महारण्ये वृथाते महौजसौ । कुम्भकर्णदक्षग्रीवौ लोकोद्वेगकरौ तदा ॥ ३७  
 कुम्भकर्णः प्रमत्तस्तु महर्षीन्धर्मवत्सलान् । त्रैलोक्यं भक्षयन्नित्यासंतुष्टो विचचार ह ॥ ३८  
 विभीषणस्तु धर्मात्मा नित्यं धर्मे व्यवस्थितः । स्वाध्यायनियताहार उवास विभ्रितेन्द्रियः ३९  
 अथ वैश्रवणो देवस्तत्र कालेन केनचित् । आगतः पितरं द्रष्टुं पुष्पकेण धनेश्वरः ॥ ४०  
 तं दृष्ट्वा कैकसी तत्र ज्वलन्तमिव तेजसा । आगम्य राक्षसी तत्र दशग्रीवमुवाच ह ॥ ४१  
 पुत्र वैश्रवणं पश्य आतरं तेजसा वृतम् । आतृभावे समे चापि पश्यात्मानं त्वमीदृशम् ॥ ४२  
 दशग्रीव तथा यत्नं कुरुष्वामितविक्रम । यथा त्वमसि मे पुत्र भव वैश्रवणोपमः ॥ ४३  
 मातुस्तद्वचनं श्रुत्वा दशग्रीवः प्रतापवान् । अमर्षमतुलं लेभे प्रतिज्ञां चाकरोत्तदा ॥ ४४  
 सत्यं ते प्रतिजानामि आतृतुल्योऽधिकोपि वा । भविष्याम्योजसा चैव संतापं त्यज हृद्गतं ४५  
 ततस्तेनैव कोपेन दशग्रीवः सहानुजः । चिकीर्षुर्दुष्करं कर्म तपसे धृतमानसः ॥ ४६  
 प्राप्स्यामि तपसा काममिति कृत्वाऽध्यवस्य च । आगच्छदात्मसिद्ध्यर्थं गोकर्णस्याश्रमं शुभम्  
 स राक्षसस्तत्र सहानुजस्तदा तपश्चकारातुलमुग्रविक्रमः ।  
 अतोषयच्चापि पितामहं विभुं ददौ स तुष्टश्च वराञ्जयावहान् ॥ ४८  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे नवमः सर्गः ॥ ९ ॥

### दशमः सर्गः ।

अथाब्रवीन्मुनिं रामः कथं ते आतरौ वने । कीदृशं तु तदा ब्रह्मंस्तपस्तेषुमहाबलाः ॥ १  
 अगस्त्यस्त्वब्रवीत्तत्र रामं सुप्रीतमानसम् । तांस्तान्धर्मत्रिधींस्तत्र आतरस्ते समाविशन् ॥ २  
 कुम्भकर्णस्ततो यत्तो नित्यं धर्मपथे स्थितः । तताप ग्रीष्मकाले तु पञ्चाग्रीन्परितः स्थितः ॥ ३  
 मेघाम्बुसिक्तो वर्षासु वीरासनमसेवत । नित्यं च शिशिरे काले जलमध्यप्रतिश्रयः ॥ ४  
 एवं वर्षसहस्राणि दश तस्यातिचक्रमुः । धर्मे प्रयतमानस्य सत्पथे निष्ठितस्य च ॥ ५  
 विभीषणस्तु धर्मात्मा नित्यं धर्मपरः शुचिः । पञ्च वर्षसहस्राणि पादेनैकेन तस्थिवान् ॥ ६  
 समाप्ते नियमे तस्य ननृतुश्चाप्सरोगणाः । पपात पुष्पवर्षे च क्षुभिताश्चापि देवताः ॥ ७  
 पञ्च वर्षसहस्राणि सूर्यं चैवान्ववर्तत । तस्यां चोर्ध्वशिरोबाहुः स्वाध्यायधृतमानसः ॥ ८  
 एवं विभीषणस्यापि स्वर्गस्थस्येव नन्दने । दश वर्षसहस्राणि गतानि नियतात्मनः ॥ ९  
 दश वर्षसहस्राणि निराहारो दशाननः । पूर्णे वर्षसहस्रे तु शिरश्चाग्री जुहाव सः ॥ १०  
 एवं वर्षसहस्राणि नव तस्यातिचक्रमुः । शिरांसि नव चाप्यस्य प्रविष्टानि हुताशनम् ॥ ११  
 अथ वर्षसहस्रे तु दशमे दशमं शिरः । छेत्तुकामे दशग्रीवे प्राप्तस्तत्र पितामहः ॥ १२  
 पितामहस्तु सुप्रीतः सार्धं देवैरुपस्थितः । तव तावद्दशग्रीव प्रीतोऽस्मीत्यभ्यभाषत ॥ १३  
 शीघ्रं वरय धर्मज्ञ वरो यस्तेऽभिकाङ्क्षितः । तं ते कामं करोम्यद्य न वृथा ते परिश्रमः ॥ १४



अथाब्रवीद्दशग्रीवः प्रहृष्टेनान्तरात्मना । प्रणम्य शिरसा देवं हर्षगद्गदया गिरा ॥ १५  
 भगवन्प्राणिनां नित्यं नान्यत्र मरणाञ्जयम् । नास्ति मृत्युसमः शशुरमरत्वमहं वृणे ॥ १६  
 एवमुक्तस्तदा ब्रह्मा दशग्रीवमुवाच ह । नास्ति सर्वामरत्वं ते वरमन्यं वृणीष्व मे ॥ १७  
 एवमुक्ते तदा राम ब्रह्मणा लोककर्तृणा । दशग्रीव उवाचेदं कृताञ्जलिरथाप्रतः ॥ १८  
 सुपर्णनागयक्षाणां दैत्यदानवरक्षसाम् । अवध्योऽहं प्रजाध्यक्ष देवतानां च शाश्वत ॥ १९  
 नहि चिन्ता ममान्येषु प्राणिष्वमरपूजित । तृणभूता हि ते मन्ये प्राणिनो मानुषादयः ॥ २०  
 एवमुक्तस्तु धर्मात्मा दशग्रीवेण रक्षसा । उवाच वचनं देवः सह देवैः पितामहः ॥ २१  
 भविष्यत्येवमेतत्ते वचो राक्षसपुङ्गव । एवमुक्त्वा तु तं राम दशग्रीवं पितामहः ॥ २२  
 शृणु चापि वरो भूयः प्रीतस्येह शुभो मम । हुतानि यानि शीर्षाणि पूर्वमग्नौ त्वयानघ ॥ २३  
 पुनस्तानि भविष्यन्ति तथैव तव राक्षस । वितरामीह ते सौम्य वरं चान्यं दुरासदम् ॥ २४  
 छन्दस्तत्त्वं रूपं च मनसा यद्यथेप्सितम् । भविष्यति न संदेहो मद्दुरासव राक्षस ॥ २५  
 एवं पितामहोक्तस्य दशग्रीवस्य रक्षसः । अग्नौ हुतानि शीर्षाणि पुनस्तान्युदितानि वै ॥ २६  
 एवमुक्त्वा तु तं राम दशग्रीवं पितामहः । विभीषणमथोवाच वाक्यं लोकपितामहः ॥ २७  
 विभीषण त्वया वत्स धर्मसंहितबुद्धिना । परितुष्टोऽस्मि धर्मात्मन्वरं वरय मुन्नत ॥ २८  
 विभीषणस्तु धर्मात्मा वचनं प्राह साञ्जलिः । वृतः सर्वगुणनिर्त्यं चन्द्रमा रश्मिभिर्यथा ॥ २९  
 भगवन्कृतकृत्योऽहं यन्मे लोकगुरुः स्वयम् । प्रीतेन यदि दातव्यो वरो मे शृणु मुन्नत ॥ ३०  
 परमापन्नतस्यापि धर्मे मम मतिर्भवेत् । अशिक्षितं च ब्रह्मास्त्रं भगवन्प्रतिभातु मे ॥ ३१  
 या या मे जायते बुद्धिर्येषु येष्वाश्रमेषु च । सा सा भवतु धर्मिष्ठा तं तु धर्मं च पालये ॥ ३२  
 एष मे परमोदार वरः परमको मतः । न हि धर्माभिरक्तानां लोके किञ्चन दुर्लभम् ॥ ३३  
 पुनः प्रजापतिः प्रीतो विभीषणमुवाच ह । धर्मिष्ठस्त्वं यथा वत्स तथा चैतन्नविष्यति ॥ ३४  
 यस्माद्राक्षसयोर्नां ते जातस्यामित्रनाशन । नाधर्मं जायते बुद्धिरमरत्वं ददामि ते ॥ ३५  
 इत्युक्त्वा कुम्भकर्णाय वरं दातुमुपस्थितम् । प्रजापतिं सुराः सर्वे वाक्यं प्राञ्जलयोऽब्रुवन् ॥ ३६  
 न तावत्कुम्भकर्णाय प्रदातव्यो वरस्त्वया । जानीषे हि यथा लोकांस्त्रासयत्येष दुर्मतिः ॥ ३७  
 नन्दनेऽप्सरसः सप्त महेन्द्रानुचरा दश । अनेन भक्षिता ब्रह्मभृषयो मानुषास्तथा ॥ ३८  
 अलब्धवरपूर्वेण यत्कृतं राक्षसेन तु । तदेष वरलब्धः स्यान्नक्षयंद्भुवनत्रयम् ॥ ३९  
 वरव्याजेन मोहोऽस्मै दीयताममितप्रभ । लोकानां स्वस्ति चैवं स्यान्नचेदस्य च संनतिः ॥ ४०  
 एवमुक्तः सुरैर्ब्रह्माऽचिन्तयत्पद्मसंभवः । चिन्तिता चोपतस्येऽस्य पार्श्वे देवी सरस्वती ॥ ४१  
 प्राञ्जलिः सा तु पार्श्वस्था प्राह वाक्यं सरस्वती । इयमस्म्यागता देव किं कार्यं करवाण्यहं ॥ ४२  
 प्रजापतिस्तु तां प्राप्तां प्राह वाक्यं सरस्वती । वाणि त्वं राक्षसेन्द्रास्ये भव या देवतेप्सिता ॥ ४३  
 तथेत्युक्त्वा प्रविष्टा सा प्रजापतिरथाब्रवीत् । कुम्भकर्ण महाबाहो वरं वरय यो मतः ॥ ४४  
 कुम्भकर्णस्तु तद्वाक्यं श्रुत्वा वचनमब्रवीत् । स्वमुं वर्षाण्यनेकानि देवदेव ममेप्सितम् ॥ ४५  
 एवमस्त्विति तं चोक्त्वा प्रायाद्ब्रह्मा सुरैः सममादेवी सरस्वती चैव राक्षसं तं जहौ पुनः ॥ ४६

• १ अलब्धवरपूर्वेण पूर्वमलब्धवरेण कुम्भकर्णेन यत् मत्तणाम्भकं कर्म कृतं तत्र तस्मान् कारणान्न वरलब्धः लब्धवरः भवान् स्याद्यदि भुवनत्रयमपि भक्षयेदित्यर्थः । २ शिक्षा । ३ अचिन्तयत् देवमिति शेषः । ४ यादृश्या देवतेः काहि ॥ तादृशी भवेत्यर्थः ।

ब्रह्मणा सह देवेषु गतेषु च नमःस्वल्पम् । विमुक्तोऽसौ सरस्वत्या स्वां संज्ञां च ततो गतः४७  
कुम्भकर्णस्तु बुष्टारमा चिन्तयामास दुःखितः । ईदृशं किमिदं वाक्यं ममाद्य वदनाक्युता॥४८  
अहं व्यामोहितो देवैरिति मन्ये तदागतैः । एवं लब्धवराः सर्वे आतुरो दीसतेजसः ॥  
श्लेष्मातकवनं गत्वा तत्र ते न्यवसन्मुखम् ॥ ४९

इत्यार्षे श्रीमद्रामायणे वाल्मीकीय आदिकाव्य उत्तरकाण्डे दशमः सर्गः ॥ १० ॥

### एकादशः सर्गः ।

सुमाली वरलब्धास्तु ज्ञात्वा चैताञ्जिशाचरान् । उदतिष्ठद्भयं त्यक्त्वा सानुगः स रसातलात्१  
मारीचश्च प्रहस्तश्च विरूपाक्षो महोदरः । उदतिष्ठन्मुसंरब्धाः सचिवास्तस्य रक्षसः ॥ २  
सुमाली सचिवैः सार्धं वृतो राक्षसपुङ्गवैः । अभिगम्य दशग्रीवं परिष्वज्येदमब्रवीत् ॥ ३  
दिष्ट्या ते वत्स संप्राप्तश्चिन्तितोऽयं मनोरथः । यस्त्वं त्रिभुवनश्रेष्ठाल्लब्धवान्वरमुत्तमम् ॥ ४  
यत्कृते च वयं लङ्कां त्यक्त्वा याता रसातलम् । तद्गतं नो महाबाहो महद्विष्णुकृतं भयम्॥५  
असकृत्तज्जयाञ्जीताः परित्यज्य स्वमालयम् । विद्रुताः सहिताः सर्वे प्रविष्टाः स्म रसातलम्६  
अस्मदीया च लङ्केयं नगरी राक्षसोचिता । निवेशिता तव भ्रात्रा धनाध्यक्षेण धीमता ॥ ७  
यदि नामात्र शक्यं स्यात्साज्जा दानेन वानघ । तरसा वा महाबाहो प्रत्यानेतुं कृतं भवेत्॥८  
त्यं तु लङ्केश्वरस्तात भविष्यसि न संशयः । त्वया राक्षसवंशोऽयं निमग्नोऽपि समुद्भूतः ॥ ९  
सर्वेषां नः प्रभुश्चैव भविष्यसि महाबल ॥ ९  
अथाब्रवीदशग्रीवो मातामहमुपस्थितम् । वित्तेशो गुरुरस्माकं नार्हसे वक्तुमीदृशम् ॥ १०  
साज्जापि राक्षसेन्द्रेण प्रत्याख्यातो गरीयसा । किञ्चिन्नाह तदा रक्षो ज्ञात्वा तस्य चिकीर्षितं११  
कस्यचिस्त्वथ कालस्य वसन्तं रावणं ततः । उक्तवन्तं तथा वाक्यं दशग्रीवं निशाचरः॥ १२  
प्रहस्तः प्रश्रितं वाक्यमिदमाह सकारणम् ॥ १३  
दशग्रीव महाबाहो नार्हस्त्वं वक्तुमीदृशम् । सौभ्रात्रं नास्ति शूराणां शृणु चेदं वचो मम॥१४  
अदितिश्च दितिश्चैव भगिन्यौ सहिते हिते । भार्ये परमरूपिण्यौ कश्यपस्य प्रजापतेः ॥ १५  
अदितिर्जनयामास देवांस्त्रिभुवनेश्वरान् । दितिस्त्वजनयत्पुत्रान्कश्यपस्यात्मसंभवान् ॥ १६  
दैत्यानां किल धर्मज्ञ पुरीयं सवनार्णवा । सपर्वता मही वीर तेऽभवन्प्रभविष्णवः ॥ १७  
निहत्य तांस्तु समरे विष्णुना प्रभविष्णुना । देवानां वशमानीतं त्रैलोक्यमिदमन्ययम् ॥ १८  
नैतदेको भवानेव करिष्यति विपर्ययम् । सुरासुरैराचरितं तत्कुरुष्व वचो मम ॥ १९  
एवमुक्तो दशग्रीवः प्रहृष्टेनान्तरात्मना । चिन्तयित्वा मुहूर्तं वै बाढमित्येव सोऽब्रवीत् ॥ २०  
स तु तेनैव हर्षेण तस्मिन्नाहनि वीर्यवान् । वनं गतो दशग्रीवः सह तैः क्षणदाचरैः ॥ २१  
त्रिकूटस्थः स तु तदा दशग्रीवो निशाचरः । प्रेषयामास दौत्येन प्रहस्तं वाक्यकोविदम् ॥ २२  
प्रहस्त शीघ्रं गच्छ त्वं ब्रूहि नैर्ऋतपुङ्गवम् । वचसा मम वित्तेशं सामपूर्वमिदं वचः ॥ २३  
इयं लङ्कापुरी राजन्नाक्षसानां महात्मनाम् । त्वया निवेशिता सौम्य नैतद्युक्तं तवानघ ॥ २४  
तद्भवान्यदि नो ह्यद्य दद्यादतुलविक्रम । कृता भवेन्मम प्रीतिर्धर्मश्चैवानुपालितः ॥ २५  
स तु गत्वा पुरीं लङ्कां धनदेन सुरक्षिताम् । अब्रवीत्परमोदारं वित्तपालमिदं वचः ॥ २६  
प्रेषितोऽहं तव भ्रात्रा दशग्रीवेण सुव्रत । त्वत्समीपं महाबाहो सर्वशस्त्रभृतां वर ॥ २७

तच्छ्रुयतां महाप्राज्ञ सर्वशास्त्रविशारद । वचनं मम वित्तेश यद्भवीति दक्षाननः ॥ २८  
 इयं किल पुरी रम्या सुमालिप्रमुखैः पुरा । भुक्तपूर्वा विशालाक्ष राक्षसैर्भीमविक्रमैः ॥ २९  
 तेन विश्वाप्यते सोऽयं सांप्रतं विश्रवात्मज । तदेषा दीयतां तात याचतस्तस्य सामतः ॥ ३०  
 प्रहस्तादभिसंश्रुत्य देवो वैश्रवणो वचः । प्रत्युवाच प्रहस्तं तं वाक्यं वाक्यविशारदः ॥ ३१  
 दत्ताममेयं पित्रा तु लङ्का शून्या निशाचरैः । निवासिता च मे यक्षैर्दानमानादिभिर्गुणैः ॥ ३२  
 ब्रूहि गच्छ दक्षग्रीवं पुरं राज्यं च यन्मम । तवाप्येतन्महाबाहो भुङ्क्ते राज्यमकण्टकम् ॥  
 अविभक्तं त्वया सार्धं राज्यं यच्चापि मे वसु३३ एवमुक्त्वा धन्वाध्यक्षो जगाम पितुरन्तिकं ३४  
 अविवाद्य गुरुं प्राह रावणस्य यदीप्सितम् । एष तात दक्षग्रीवो दूतं प्रेषितवाग्मम ॥ ३५  
 दीयतां नगरी लङ्का पूर्वं रक्षोगणोषिता । मयात्र यदनुष्ठेयं तन्ममाचक्ष्व सुव्रत ॥ ३६  
 ब्रह्मर्षिस्त्वेवमुक्तोऽसौ विश्रवा मुनिपुङ्गवः । प्राञ्जलिं धनदं प्राह शृणु पुत्र वचो मम ॥ ३७  
 दक्षग्रीवो महाबाहुरुक्तवान्मम सन्निधौ । मया निर्भर्त्सितश्चासीद्बहुशोकः सुदुर्मतिः ॥ ३८  
 स क्रोधेन मया चोक्तो ध्वंससे च पुनः पुनः । श्रेयोऽभियुक्तं धर्म्यं च शृणु पुत्र वचो मम ३९  
 वरप्रदानात्संमूढो मान्यामान्यान्स दुर्मतिः । न वेत्ति मम शापाच्च प्रकृतिं दारुणां गतः ॥ ४०  
 तस्माद्गच्छ महाबाहो कैलासं धरणीधरम् । निवेशय निवासार्थं त्यक्त्वा लङ्कां सहानुगः ४१  
 तत्र मन्दाकिनी रम्या नदीनामुत्तमा नदी । काञ्चनैः सूर्यसंकाशैः पङ्कजैः संकृतोदका ॥ ४२  
 कुमुदैरुत्पलैश्चैव तथान्यैश्च सुगन्धिभिः ॥ ४३  
 तत्र देवाः सगन्धर्वाः साप्सरोरगकिञ्जराः । विहारशीलाः सततं रमन्ते सर्वदाभिताः ॥ ४४  
 न हि क्षमं तवानेन वैरं धनद रक्षसा । जानीषे हि यथानेन लब्धः परमको वरः ॥ ४५  
 एवमुक्तो गृहीत्वाशु तद्वचः पितृगौरवात् । सदारपुत्रः सामात्यः सवाहनधनो गतः ॥ ४६  
 प्रहस्तोऽथ दक्षग्रीवं गत्वा वचनमब्रवीत् । प्रहृष्टात्मा महात्मानं सहामात्यं सहानुजम् ॥ ४७  
 शून्या सा नगरी लङ्का त्यक्त्वा धनदो गतः । प्रविश्य तां सहास्माभिः स्वधर्मं प्रतिपालय ॥  
 एवमुक्तो दक्षग्रीवः प्रहस्तेन महाबलः । विवेश नगरीं लङ्कां श्वातृभिः सबलानुगैः ॥ ४९  
 धनदेन परित्यक्तां सुविभक्तमहापथाम् । आरुरोह स देवारिः स्वर्गं देवाधिपो यथा ॥ ५०  
 स चाभिषिक्तः क्षणदाचरैस्तदा निवेशयामास पुरीं दक्षाननः ।  
 निकामपूर्णा च बभूव सा पुरी निशाचरैर्नीलबलाहकोपमैः ॥ ५१  
 धनेश्वरस्त्वथ पितृवाक्यगौरवाद्भ्यवेशयच्छशिविमले गिरौ पुरीम् ।  
 स्वलङ्कृतैर्भवनचरैर्विभूषितां पुरन्दरस्येव तदामरावतीम् ॥ ५२  
 इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकादशः सर्गः ॥ ११ ॥

### द्वादशः सर्गः ।

राक्षसेन्द्रोऽभिषिक्तस्तु श्वातृभ्यां सहितस्तदा । ततः प्रदानं राक्षस्या भगिन्याः समचिन्तयत् १  
 स्वसारं कालकेयाय दानवेन्द्राय राक्षसीम् । ददौ शूर्पणखां नाम त्रिद्युजिह्वाय नामतः ॥ २  
 अथ दत्त्वा स्वयं रक्षो मृगयामटते स्म तत् । तत्रापश्यत्तो राम मयं नाम दितेः सुतम् ॥ ३  
 कन्यासहायं तं दृष्ट्वा दक्षग्रीवो निशाचरः । अपृच्छत्को भवानेको निर्मानुष्यमृगे वने ॥  
 अनया मृगशावाक्ष्या किमर्थं सह तिष्ठसि ॥ ४

मयस्त्वधात्रवीद्राम पृच्छन्तं तं निशाचरम् । श्रूयतां सर्वमाख्यात्ये यथावृत्तमिदं मम ॥ ५  
 हेमा नामाप्सरा तात श्रुतपूर्वा यदि त्वया । दैवतैर्मम सा दत्ता पौलोमीव सतक्रतोः ॥ ६  
 तस्यां सक्तमनास्तात पञ्च वर्षशतान्यहम् । सा च दैवतकार्येण गता वर्षाश्चतुर्दश ॥ ७  
 तस्याः कृते च हेमायाः सर्वे हेममयं पुरम् । वज्रवैडूर्यचित्रं च मायया निर्मितं मया ॥ ८  
 तत्राहमवसं दीनस्तथा हीनः सुदुःखितः ॥ ९  
 तस्मात्पुरादुहितरं गृहीत्वा वनमागतः । इयं ममात्मजा राजस्तस्याः कुक्षौ विवर्षिता ॥ १०  
 भर्तारमनया सार्धमस्याः प्राप्तोऽस्मि मार्गितुम् । कन्यापितृत्वं दुःखं हि सर्वेषां मानकाङ्क्षिणां ॥ ११  
 कन्या हि द्वे कुले नित्यं संशये स्थाप्य तिष्ठति । पुत्रद्वयं ममाप्यस्यां भार्यायां संबभूव ह ॥ १२  
 मायावी प्रथमस्तात दुन्दुभिस्तदनन्तरः । एवं ते सर्वमाख्यातं यथा तत्त्वेन पृच्छतः ॥ १३  
 त्वामिदानीं कथं तात जानीयां को भवानिति । एवमुक्तस्तु तद्रक्षो विनीतमिदमब्रवीत् ॥ १४  
 अहं पौलस्त्यतनयो दशग्रीवश्च नामतः । मुनेर्विश्रवसो यस्तु तृतीयो ब्रह्मणोऽभवत् ॥ १५  
 एवमुक्तस्तदा राम राक्षसेन्द्रेण दानवः । महर्षेस्तनयं ज्ञात्वा मयो हर्षमुपागतः ॥  
 दातुं दुहितरं तस्मै रोचयामास यत्र वै ॥ १६  
 करेण तु करं तस्या ग्राहयित्वा मयस्तदा । प्रहसन्ग्राह दैत्येन्द्रो राक्षसेन्द्रमिदं वचः ॥ १७  
 इयं ममात्मजा राजन्हेमयाप्सरसा धृता । कन्या मण्डोदरी नाम पश्यर्थं प्रतिगृह्यताम् ॥ १८  
 बाहमित्येष तं राम दशग्रीवोऽभ्यभाषत । प्रज्वाल्य तत्र चैवाग्निमकरोत्पाणिसंग्रहम् ॥ १९  
 स हि तस्य मयो राम क्षापाभिज्ञस्तपोधनात् । विदित्वा तेन सा दत्ता तस्य पैतामहं कुलं २०  
 अमोघां तस्य शक्तिं च प्रददां परमान्जुताम् । परेण तपसा लब्धां जग्निर्वाँलक्ष्मणं यया ॥ २१  
 एवं स्वीकृतदारो वै लङ्काया ईश्वरः प्रभुः । गत्वा तु नगरीं भार्ये आनृभ्यां समुपाहरत् ॥ २२  
 वैरोचनस्य दौहित्रीं वज्रज्वालेति नामतः । तां भार्या कुम्भकर्णस्य रावणः समकल्पयत् ॥ २३  
 गन्धर्वराजस्य सुतां शैलूपस्य महात्मनः । सरमां नाम धर्मज्ञां लेभे भार्या विभीषणः ॥ २४  
 तीरे तु सरसो वै तु संजज्ञे मानसस्य हि । सरस्तदा मानसं तु ववृधे जलदागमे ॥ २५  
 मात्रा तु तस्याः कन्यायाः स्नेहेनाक्रन्दितं वचः । सरो मा वर्धयस्वेति ततः सा सरमाभवत्  
 एवं ते कृतदारा वै रेमिरे तत्र राक्षसाः । स्वां स्वां भार्यामुपागम्य गन्धर्वा इव नन्दने ॥ २७  
 ततो मण्डोदरी पुत्रं मेघनादमजीजनत् । स एष इन्द्रजिह्वाय युष्माभिरभिधीयते ॥ २८  
 जातमात्रेण हि पुरा तेन रावणसूनुना । रुदता सुमहान्मुक्तो नादो जलधरोपमः ॥ २९  
 जडीकृता च सा लङ्का तस्य नादेन राघव । पिता तस्याकरोञ्जाम मेघनाद इति स्वयम् ॥ ३०  
 सोऽवर्धत तदा राम रावणान्तःपुरे शुभे । रक्ष्यमाणो वरस्त्रीभिश्छन्नः काष्ठैरिवानलः ॥ ३१  
 मातापित्रोर्महाहर्षं जनयन्रावणात्मजः ॥ ३२

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे द्वादशः सर्गः ॥ १२ ॥

### त्रयोदशः सर्गः ।

अथ लोकेश्वरोत्सृष्टा तत्र कालेन केनचित् । निद्रा समभवत्तीव्रा कुम्भकर्णस्य रूपिणी ॥ १  
 ततो आतरमासीनं कुम्भकर्णोऽब्रवीद्वचः । निद्रा मां बाधते राजन्कारयस्व ममालयम् ॥ २

विनियुक्तास्ततो राज्ञा शिल्पिनो विश्वकर्मवत् । विस्तीर्णं योजनं शुभ्रं ततो द्विगुणमावृतम् १  
 दर्शनीयं निराबाधं कुम्भकर्णस्य चक्रिरे । स्फाटिकैः काञ्चनैश्चित्रैः स्तम्भैः सर्वत्र शोभितम् ४  
 वैदूर्यकृतसोपानं किङ्किणीजालकं तथा । दान्ततोरणविन्यस्तं वज्रस्फटिकवेदिकम् ॥ ५  
 मनोहरं सर्वसुखं कारयामास राक्षसः । सर्वत्र सुखदं नित्यं मेरोः पुण्यां गुहामिव ॥ ६  
 तत्र निद्रासमाविष्टः कुम्भकर्णो महाबलः । बहुन्यब्दसहस्राणि शयानो न प्रबुध्यते ॥ ७  
 निद्राभिभूते तु तदा कुम्भकर्णे दशाननः । देवर्षियक्षगन्धर्वान्संजग्ने हि निरङ्कुशः ॥ ८  
 उद्यानानि च चित्राणि नन्दनादीनि यानि च । तानि गत्वा सुसंकुञ्चो भिनत्ति स्म दशाननः ९  
 नदीं गज इव क्रीडन्वृक्षान्वायुरिव क्षिपन् । तगान्वज्र इवोत्सृष्टो विध्वंसयति राक्षसः ॥१०  
 तथावृत्तं तु विज्ञाय दशग्रीवं धनेश्वरः । कुलानुरूपं धर्मज्ञो वृत्तं संस्मृत्य चात्मनः ॥ ११  
 सौभ्रात्रदर्शनार्थं तु दूतं वैश्रवणस्तदा । लङ्कां संप्रेषयामास दशग्रीवस्य वै हितम् ॥ १२  
 स गत्वा नगरीं लङ्कामाससाद् विभीषणम् । मानितस्तेन धर्मेण पृष्टश्चागमनं प्रति ॥ १३  
 पृष्ट्वा च कुशलं राज्ञो ज्ञातीनां च विभीषणः । सभायां दर्शयामास तमासीनं दशाननम् ॥१४  
 स दृष्ट्वा तत्र राजानं दीप्यमानं स्वतेजसा । जयेति वाचा संपूज्य तूष्णीं समभिवर्तत ॥ १५  
 तं तत्रोत्तमपर्यङ्के वरास्तरणशोभिते । उपविष्टं दशग्रीवं दूतो वाक्यमथाब्रवीत् ॥ १६  
 राजन्वदामि ते सर्वं भ्राता तव यदब्रवीत् । उभयोः सदृशं वीर वृत्तस्य च कुलस्य च ॥१७  
 साधु पर्याप्तमेतावत्कृतश्चारित्रसंग्रहः । साधुधर्मं व्यवस्थानं क्रियतां यदि शक्यते ॥ १८  
 दृष्टं मे नन्दनं भग्नमृषयो निहताः श्रुताः । देवतानां समुद्योगस्त्वत्तो राजन्मम श्रुतः ॥ १९  
 निराकृतश्च बहुशस्त्वयाहं राक्षसाधिप । सापराधोऽपि बालो हि रक्षितव्यः स्वबान्धवैः ॥२०  
 अहं तु हिमवत्वृष्टं गतो धर्ममुपासितुम् । रांद्रं वृत्तं समास्थाय नियतो नियतेन्द्रियः ॥ २१  
 तत्र देवो मया दृष्टः सह देव्योमया प्रभुः । सव्यं च धुर्मया देवास्तत्र देव्यां निपातितम् ॥२२  
 का न्वियं स्यादिति शुभा न खल्वन्येन हेतुना । रूपं ह्यनुपमं कृत्वा रुद्राणी तत्र तिष्ठति २३  
 देव्या दिव्यप्रभावेन दग्धं सव्यं ममेक्षणम् । रेणुध्वस्तमिव ज्योतिः पिङ्गलत्वमुपागतम् ॥ २४  
 ततोऽहमन्यद्विस्तीर्णं गत्वा तस्य गिरेस्तटम् । तूष्णीं वर्षशतान्यष्टौ समाधारं महाव्रतम् ॥ २५  
 समाप्ते नियमे तस्मिंस्तत्र देवो महेश्वरः । प्रीतः प्रीतेन मनसा प्राह वाक्यमिदं प्रभुः ॥ २६  
 पङ्कत्यं यदवासं हि देव्या रूपनिरीक्षणात् । प्रीतोऽस्मि तव धर्मज्ञ तपसा तेन सुव्रत ॥ २७  
 मया चैतद्व्रतं चीर्णं त्वया चैव धनाधिप । तृतीयः पुरुषो नास्ति यश्चरेद्व्रतमीदृशम् ॥ २८  
 व्रतं सुनिश्चयं ह्येतन्मया ह्युत्पादितं पुरा । तत्सखित्वं मया सौम्य रोचयस्व धनेश्वर ॥ २९  
 तपसा निर्जितश्चैव सखा मम भवानघ । देव्या दग्धं प्रभावेन यच्च सव्यं तवक्षणम् ॥ ३०  
 एकाक्षिपिङ्गलेत्येवं नाम स्थास्यति शाश्वतम् । एवं तेन सखित्वं च प्राप्यानुज्ञां च शंकरात् ३१  
 आगत्य च श्रुतोऽयं मे तव पापविनिश्चयः ॥ ३२  
 तदधर्मिष्ठसंयोगाच्चिबर्त कुलदूषणात् । चिन्त्यते हि यधोपायः सर्पिसङ्घः सुरैस्तव ॥ ३३  
 एवमुक्तो दशग्रीवः क्रुद्धः संरक्तलोचनः । हस्तां दन्तांश्च संपीड्य वाक्यमेतदुवाच ह ॥ ३४  
 विज्ञातं ते मया दूत वाक्यं यस्य प्रभापसे । नैतस्त्वमसि नैवासां भ्रात्रा येनासि चोदितः ३५

१ साधु सम्बद्ध । चारित्रसंग्रहः कृतबन्धेतावदेव पर्याप्तं । उक्तमर्थं विवृणोति—साधित्यादि । व्यवस्थानं व्यवस्थितिः ।  
 यदि शक्यत इत्युक्त्या ज्येष्ठतया निबोधुद्विर्भावते । २ समुद्योगः प्रतिक्रियाकरणायैति शेषः ।

द्वितं नैव ममैतद्वि ब्रवीति धनरक्षकः । महेश्वरसलित्वं तु मूढ आवचसे किल ॥ १६  
 न चेदं ह्यमणीयं मे यदेतन्नापितं त्वया । यदेतावन्मया कालं दूत तस्य तु मर्षितम् ॥ १७  
 न ह्यस्तव्यो गुरुर्ज्येष्ठो मयापमिति मन्यते । तस्य त्विदानीं श्रुत्वा मे वाक्यमेवा कृता मतिः  
 श्रीलोकानपि जेष्यामि बाहुवीर्यमुपाश्रितः ॥ १९  
 एतन्मुहूर्तमेवाहं तस्यैकस्य तु वै कृते । चतुरो लोकपालांस्ताम्रयिष्यामि यमक्षयम् ॥ ४०  
 एवमुक्त्वा तु लङ्केशो दूतं स्वप्नेन जग्निवान् । ददौ भक्षयितुं ह्येनं राक्षसानां दुरात्मनाम् ४१  
 ततः कृतस्वस्त्ययनो रथमारुह्य रावणः । त्रैलोक्यविजयाकाङ्क्षी ययौ यत्र धनेश्वरः ॥ ४२

इत्यार्षे श्रीमद्रामायणे वाल्मीकीय आदिकान्य उत्तरकाण्डे त्रयोदशः सर्गः ॥ १३ ॥

### चतुर्दशः सर्गः ।

ततस्तु सचिवैः सार्धं षड्भिर्नित्यं बलोद्धतैः । महोदरप्रहस्ताभ्यां मारीचशुकसारणैः ॥ १  
 धूम्राक्षेण च वीरेण नित्यं समरगृध्रुना । संवृतः प्रययौ श्रीमान्क्रोधाह्लोकान्दहन्निव ॥ २  
 पुराणि स नदीः शैलान्वनान्युपवनानि च । अतिक्रम्य मुहूर्तेन कैलासं गिरिमागमत् ॥ ३  
 संनिविष्टं गिरौ तस्मिन्नाक्षसेन्द्रं निशम्य तु । युद्धेऽस्यर्थकृतोत्साहं दुरात्मानं समन्त्रिणम् ॥४  
 यक्षा न शेकुः संस्थानुं प्रमुखे तस्य रक्षसः । राज्ञो आतेति विज्ञाय गता यत्र धनेश्वरः ॥ ५  
 ते गत्वा सर्वमाश्रयुर्भ्रातुस्तस्य चिकीर्षितम् । अनुज्ञाता ययुर्हृष्टा युद्धाय धनदेन ते ॥ ६  
 ततो बलानां संक्षोभो व्यवर्धत महोदधेः । तस्य नैर्ऋतराजस्य शैलं संचालयन्निव ॥ ७  
 ततो युद्धं समभवद्यक्षराक्षससंकुलम् । व्यथिताश्चाभवस्तत्र सचिवा राक्षसस्य ते ॥ ८  
 स दृष्ट्वा तादृशं सैन्यं दशग्रीवो निशाचरः । हर्षनादान्बहून्कृत्वा सक्रोधादभ्यधावत ॥ ९  
 ये तु ते राक्षसेन्द्रस्य सचिवा घोरविक्रमाः । तेषां सहस्रमेकैको यक्षाणां समयोधयत् ॥ १०  
 ततो गदाभिर्मुसलैरसिभिः शक्तितोमरैः । हन्यमानो दशग्रीवस्तत्सैन्यं समगाहत ॥ ११  
 स निरुष्णसवत्तत्र वध्यमानो दशाननः । वर्षद्भिरिव जीमूतैर्धाराभिरवरुध्यत ॥ १२  
 न चकार व्यथां चैव यक्षशस्त्रैः समाहतः । महीधर इवाभ्योर्धाराशतसमुक्षितः ॥ १३  
 स दुरात्मा समुद्यम्य कालदण्डोपमां गदाम् । प्रविवेश ततः सैन्यं नयन्यक्षान्यमक्षयम् ॥१४  
 स कक्षमिव विस्तीर्णं शुष्केन्धनमिवाकुलम् । वातेनाग्निरिवायत्तो यक्षसैन्यं ददाह तत् ॥ १५  
 तैस्तु तत्र महामात्यैर्महोदरशुकादिभिः । अल्पावशेषास्ते यक्षाः कृता वातैरिवाम्बुदाः ॥ १६  
 केचित्समाहता भग्नाः पतिताः समरक्षितौ । ओष्ठांश्च दशनैस्तीक्ष्णैरदशनकुपिता रणे ॥ १७  
 श्रान्ताश्चान्योन्यमौलिज्ज्वल भ्रष्टशस्त्रा रणाजिरे । सीदन्ति च तदा यक्षाः कूला इव जलेन ह १८  
 हतानां गच्छतां स्वर्गं युज्यतां पृथिवीतले । प्रेक्षतामृषिसङ्घानां न बभूवन्तरं दिवि ॥ १९  
 भग्नांस्तु तान्समालक्ष्य यक्षेन्द्रांस्तु महाबलान् । धनाध्यक्षो महाबाहुः प्रेषयामास यक्षकान् २०  
 एतस्मिन्नन्तरे राम विस्तीर्णबलवाहनः । प्रेषितो न्यपतद्यक्षो नाम्ना संयोधकण्टकः ॥ २१  
 तेन चक्रेण मारीचो विष्णुनेव रणे हतः । पतितो भूतले शैलात्क्षीणपुण्य इव ग्रहः ॥ २२  
 समंशस्तु मुहूर्तेन स विश्रम्य निशाचरः । तं यक्षं योधयामास स च भग्नः प्रदुद्भवे ॥ २३  
 ततः काञ्चनचित्राङ्गं वैडूर्यरजसोक्षितम् । मर्यादां प्रतिहाराणां तोरणान्तरमाविशत् ॥ २४  
 तं तु राजन्दशग्रीवं प्रविशन्तं निशाचरम् । सूर्यभानुरिति ख्यातो द्वारपालो न्यवारयत् ॥२५

स वार्यमाणो यक्षेण प्रविवेश निशाचरः । यदा तु वारितो राम न व्यतिष्ठत्स राक्षसः ॥ २६  
 तत्सोरणमुत्पाद्य तेन यक्षेण ताडितः । रुधिरं प्रस्रवन्भाति शैलो धानुस्त्रवैरिव ॥ २७  
 स शैलशिखराभेण तोरणेन समाहतः । जगाम न क्षतिं वीरो वरदानात्स्वर्बभुवः ॥ २८  
 तंनैव तोरणेनाथ यक्षस्तेनाभिताडितः । नादृश्यत तदा यक्षो भस्मीकृततनुस्तादा ॥ २९  
 ततः प्रवुद्बुधुः सर्वे दृष्ट्वा रक्षःपराक्रमम् । ततो नदीर्गुहाक्षैश्च विविशुर्भयपीडिताः ॥  
 त्यक्तप्रहरणाः शान्ता विवर्णवदनास्तादा ॥ ३०

इत्वार्षे श्रीमद्रामायणे वाल्मीकीय आदिकाव्ये उत्तरकाण्डे चतुर्दशः सर्गः ॥ १४ ॥

पञ्चदशः सर्गः ।

ततस्तौलक्ष्यवित्रस्तान्यक्षेन्द्रांश्च सहस्रशः । धनाध्यक्षो महायक्षं माणिचारमथाब्रवीत् ॥ १  
 रावणं जहि यक्षेन्द्र दुर्वृत्तं पापचेतसम् । शरणं भव वीराणां यक्षाणां युद्धशालिनाम् ॥ २  
 एवमुक्तो महाबाहुर्माणिभद्रः सुदुर्जयः । वृतो यक्षसहस्रैस्तु चतुर्भिः समयोधयत् ॥ ३  
 ते गदामुसलप्रासैः शक्तितोमरमुद्गरैः । अभिघ्नन्तस्तदा यक्षा राक्षसान्समुपाद्रवन् ॥ ४  
 कुर्वन्तस्तुमुलं युद्धं चरन्तः श्येनवल्लघु । बाढं प्रयच्छन्नेच्छामि दीयतामिति भाषिणः ॥ ५  
 ततो देवाः सगन्धर्वा ऋषयो ब्रह्मवादिनः । दृष्ट्वा तत्तुमुलं युद्धं परं विस्मयमागमन् ॥ ६  
 यक्षाणां तु प्रहस्तेन सहस्रं निहतं रणे । महोदरेण चानिन्धं सहस्रमपरं हतम् ॥ ७  
 कुञ्जेन च तदा राजन्मारीचेन युयुत्सुना । निमेषान्तरमात्रेण द्वे सहस्रे निपातिते ॥ ८  
 क्व च यक्षार्जवं युद्धं क्व च मायाबलाश्रयम् । रक्षसां पुरुषभ्याम्र तेन तेऽभ्यधिका युधि ॥ ९  
 धूम्राक्षेण समागम्य माणिभद्रो महारणे । मुसलेनोरसि क्रोधात्ताडितो न च कम्पितः ॥ १०  
 ततो गदां समाविध्य माणिभद्रेण राक्षसः । धूम्राक्षस्ताडितो मूर्ध्नि विह्वलः स पपात ह ॥ ११  
 धूम्राक्षं ताडितं दृष्ट्वा पतितं शोणितोक्षितम् । अभ्यधावत संग्रामे माणिभद्रं दशाननः ॥ १२  
 तं क्रुद्धमभिधावन्तं माणिभद्रो दशाननम् । शक्तिभिस्ताडयामास तिसृभिर्यक्षपुङ्गवः ॥ १३  
 ताडितो माणिभद्रस्य मुकुटे प्राहरद्रणे । तस्य तेन प्रहारेण मुकुटं पार्श्वमागतम् ॥ १४  
 ततः संयुज्यमानेन विष्टब्धो न व्यकम्पत । तदाप्रभृति यक्षोस्तौ पार्श्वमालिरिति स्मृतः ॥ १५  
 तस्मिंस्तु विमुखे यक्षे माणिभद्रे महात्मनि । सन्नादः सुमहाघ्राजंस्तस्मिंश्चैलेऽभ्यवर्तत ॥ १६  
 ततो दूरात्प्रदृशे धनाध्यक्षो गदाधरः । शुकप्रोष्ठपदाभ्यां च पद्मशङ्खसमावृतः ॥ १७  
 स दृष्ट्वा आतारं संख्ये श्लापाद्विभ्रष्टगौरवम् । उवाच वचनं धीमान्युक्तं पैतामहे कुले ॥ १८  
 यन्मया वार्यमाणस्त्वं नावगच्छसि दुर्मते । पश्चादस्य फलं प्राप्य ज्ञास्यसे निरयं गतः ॥ १९  
 यो हि मोहाद्विषं पीत्वा नावगच्छति दुर्मतिः । स तस्य परिणामान्ते जानीते कर्मणः फलं २०  
 देवता नाभिनन्दन्ति धर्मयुक्तेन केनचित् । येन त्वमीदृशं भावं नीतः सन्नावबुध्यसे ॥ २१  
 मातरं पितरं यो हि आचार्यं चावमन्यते । स पश्यति फलं तस्य प्रंतराजवशं गतः ॥ २२  
 अधुवे हि शरीरे यो न करोति तपोर्जनम् । स पश्चात्तप्यते मूढो मृतो दृष्ट्वात्मनो गतिम् २३  
 धर्माद्रान्यं धनं सौख्यमधर्माहुःस्वमेव च । तस्माद्धर्मं सुखाथाय कुर्यात्पापं विसर्जयत् ॥ २४  
 पापस्य हि फलं दुःखं तद्भोक्तव्यमिहात्मना । तस्मादात्मापघानार्थं मूढः पापं करिष्यति ॥ २५

कस्यंचिन्न हि दुर्बुद्धेच्छन्दतो जायते मतिः । यादृशं कुरुते कर्म तादृशं फलमश्नुते ॥ २६  
 बुद्धिरूपं फलं पुत्राञ्छीर्षं धीरत्वमेव च । प्राप्नुवन्ति नरा लोके निर्जितं पुण्यकर्मभिः ॥ २७  
 एवं निरयगामी त्वं बस्य ते मतिरीदृशी । न त्वां समभिभाषिष्येऽसद्वृत्तेश्वेच निर्णयः ॥ २८  
 एवमुक्तास्ततस्तेन तस्यामात्याः समाहताः । मारीचप्रमुखाः सर्वे विमुखा विप्रदुहुषुः ॥ २९  
 ततस्तेन दशग्रीवो बक्षेन्द्रेण महात्मना । गदयाभिहतो मूर्ध्नि न च स्थानात्प्रकम्पितः ॥ ३०  
 ततस्तौ राम निम्नतौ तदान्योन्यं महामृधे । न विह्वलौ न च श्रान्तौ बभूवतुरमर्षणौ ॥ ३१  
 आप्रेयमस्त्रं तस्मै स मुमोष धनदस्तदा । राक्षसेन्द्रो वारुणेन तदस्त्रं प्रत्यवारयत् ॥ ३२  
 ततो मायां प्रविष्टोऽसौ राक्षसीं राक्षसेश्वरः । रूपाणां शतसाहस्रं विनाशाय चकार च ॥ ३३  
 व्याघ्रो वराहो जीमूतः पर्वतः सागरो द्रुमः । यक्षो दैत्यस्वरूपी च सोदृश्यत दक्षाननः ॥ ३४  
 बहूनि च करोति स्म दृश्यन्ते न त्वसौ ततः । प्रतिगृह्य ततो राम महदस्त्रं दक्षाननः ॥ ३५  
 जघान मूर्ध्नि धनदं व्याविध्य महतीं गदाम् । एवं स तेनाभिहतो विह्वलः शोणितोक्षितः ३६  
 कृत्तमूल इवाशोको निपपात धनाधिपः ॥ ३७  
 ततः पद्मादिभिस्तत्र निधिभिः स तदावृतः । धनदोच्छ्वासितस्तैस्तु वनमानीय नन्दनम् ॥ ३८  
 निर्जित्य राक्षसेन्द्रस्तं धनदं दृष्टमानसः । पुष्पकं तस्य जग्राह विमानं जयलक्षणम् ॥ ३९  
 काञ्चनस्तम्भसंवीतं वैडूर्यमणितोरणम् । मुक्ताजालप्रतिच्छन्नं सर्वकामफलप्रदम् ॥ ४०  
 मनोजवं कामगमं कामरूपं विहंगमम् । मणिकाञ्चनसोपानं तसकाञ्चनवेदिकम् ॥ ४१  
 देवोपवाह्यमक्षय्यं सदा दृष्टिमनःसुखम् । बह्वाश्चर्यं भक्तिचित्रं ब्रह्मणा परिनिर्मितम् ॥ ४२  
 निर्मितं सर्वकामैस्तु मनोहरमनुत्तमम् । न तु शीतं न चोष्णं च सर्वर्तुसुखदं शुभम् ॥ ४३  
 स तं राजा समारुह्य कामगं धीर्यनिर्जितम् । जितं त्रिभुवनं मेने दर्पोत्सेकात्सुदुर्मतिः ॥ ४४  
 जित्वा वैश्रवणं देवं कैलासात्समयातरत् ॥ ४५

स्वतेजसा विपुलमवाप्य तं जयं प्रतापवान्निमलकिरीटहारवान् ।

रराज वै परमविमानमास्थितो निशाचरः सदसि गतो यथानलः ॥ ४६

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे पञ्चदशः सर्गः ॥ १५ ॥

### षोडशः सर्गः ।

स जित्वा धनदं राम आतरं राक्षसाधिपः । महासेनप्रसूतिं तद्ययौ शरवणं महत् ॥ १  
 अथापश्यद्दशग्रीवो राकमं शरवणं महत् । गभस्तिजालमंवीतं द्वितीयमिव भास्करम् ॥ २  
 स पर्वतं समारुह्य कंचिद्रम्यवनान्तरम् । अपश्यत्पुष्पकं तत्र राम विष्टम्भितं तदा ॥ ३  
 विष्टब्धं पुष्पकं दृष्ट्वा ह्येगमं कामगं कृतम् । अचिन्तयद्राक्षसेन्द्रः सचिवैस्तैः समावृतः ॥ ४  
 किंनिमित्तं चेच्छया मे नेदं गच्छति पुष्पकम् । पर्वतस्योपरिष्ठस्य कर्मेदं कस्यचिद्रवेत् ॥ ५  
 ततोऽब्रवीत्तदा राम मारीचो बुद्धिकोविदः । नेदं निष्कारणं राजन्पुष्पकं यन्न गच्छति ॥ ६  
 अथ वा पुष्पकमिदं धनदाभान्यवाहनम् । अतो निष्पन्दमभवद्भनाध्यक्षविनाकृतम् ॥ ७

१ पुषुंदं बुद्धिरहितस्य कस्यापि पुरुषस्य । छन्दतः पितृमात्राविसेवां विना खेच्छामात्रेण धीर्मतिः शुभमतिर्न हि जायते ।

२ मायाप्रमुखा व्याघ्रादय एव दृश्यन्ते न त्वसौ । ३ धनदः उच्छ्वासित इति च्छेदः संधिरार्षः । ४ स्कन्दप्रसूतिस्थानम् ।

५ कामगं पुष्पकं अगममिति अचिन्तयत् ।



इति वाक्यान्तरे तस्य करालः कृष्णपिङ्गलः । वामनो विकटो मुण्डी नन्दी प्रह्वभुजां बलीः  
ततः पार्श्वमुपागम्य भवस्यानुचरोऽब्रवीत् । नन्दीश्वरो वचश्चेदं राक्षसेन्द्रमशङ्कितः ॥ १  
निवर्तस्व दशग्रीव शैले क्रीडति शंकरः । सुपर्णनागयक्षाणां देवगन्धर्वरक्षसाम् ॥ १०  
सर्वेषामेव भूतानामगम्यः पर्वतः कृतः । तन्ननिवर्तस्व दुर्बुद्धे मा विनाशमवाप्स्यसि ॥  
इति नन्दिवचः श्रुत्वा क्रोधात्कम्पितकुण्डलः ॥ ११  
रोषात्तु ताघ्ननयनः पुष्पकादवरुह्य सः । कोऽयं शंकर इत्युक्त्वा शैलमूलमुपागमः ॥ १२  
सोऽपश्यन्नन्दिनं तत्र देवस्यादूरतः स्थितम् । दीप्तं शूलमवष्टभ्य द्वितीयमिव शंकरम् ॥ १३  
तं दृष्ट्वा वानरमुखमवज्ञाय स राक्षसः । प्रहासं मुमुचे तत्र सतोय इव तोयदः ॥ १४  
तं क्रुद्धो भगवान्नन्दी शंकरस्यापरा तनुः । अब्रवीत्तत्र तद्रक्षो दशाननमुपस्थितम् ॥ १५  
यस्माद्धानररूपं मामवज्ञाय दशानन । अशनीपातसंकाशमुपहासं प्रमुक्तवान् ॥ १६  
तस्मान्मद्रूपसंपन्ना मद्दीर्यसमतेजसः । उत्पत्स्यन्ति वधार्थं हि कुलस्य तव वानराः ॥ १७  
नखदंष्ट्रायुधाः क्रूरा मनःसंपातरंहसः । युद्धोन्मत्ता बलोद्विक्ताः शैला इव विसर्पिणः ॥ १८  
ते तव प्रबलं दर्पमुत्सेधं च पृथग्विधम् । व्यपनेष्यन्ति संभूय सहामात्यमुतस्य च ॥ १९  
किंत्विदानीं मया शक्यं हन्तुं त्वां हे निशाचर । न हन्तव्यो हतस्त्वं हि पूर्वमेव स्वकर्मभिः ॥  
इत्युदीरितवाक्ये तु देवं तस्मिन्महात्मनि । देवदुन्दुभयो नेदुः पुष्पकृष्टिश्च त्वाङ्गयुता ॥ २१  
अचिन्तयित्वा स तदा नन्दिवाक्यं महाबलः । पर्वतं तु समामाद्य वाक्यमाह दशाननः ॥ २२  
पुष्पकस्य गतिश्छिन्ना यत्कृते मम गच्छतः । तमिमं शैलमुन्मूलं करोमि तव गोपते ॥ २३  
केन प्रभावेन भवो नित्यं क्रीडति राजवत् । विज्ञातव्यं न जानीते भयस्थानमुपस्थितम् ॥ २४  
एवमुक्त्वा ततो राम भुजान्विक्षिप्य पर्वते । तोलयामाम तं शैलं स शैलः समकम्पत ॥ २५  
चालनात्पर्वतस्यैव गणा देवस्य कम्पिताः । चचाल पार्वती चापि तदाभ्रिष्टा महेश्वरम् ॥ २६  
ततो राम महादेवो देवानां प्रवरो हरः । पादाङ्गुष्ठेन तं शैलं पीडयामाम लीलया ॥ २७  
पीडितास्तु ततस्तस्य शैलस्याधोगता भुजाः । विस्मिताश्चाभवंस्तत्र सचिवास्तस्य रक्षसः ॥ २८  
रक्षसा तेन रोषाच्च भुजानां पीडनात्तदा । मुक्तो विरावः महमा त्रैलोक्यं येन कम्पितम् ॥ २९  
मेनिरे वज्रनिष्पेषं तस्यामात्या युगक्षये । तदा वर्त्मस्थचलिना देवा इन्द्रपुरोगमाः ॥ ३०  
समुद्राश्चापि संक्षुब्धाश्चलिताश्चापि पर्वताः । यक्षा विद्याधराः सिद्धाः किमेतदिति चाब्रुवन् ॥ ३१  
अथ ते मन्त्रिणस्तस्य विक्रोशन्तमथाब्रुवन् । तोषयस्व महादेवं नीलकण्ठमुमापतिम् ॥ ३२  
तमृते शरणं नान्यं पश्यामोऽत्र दशानन । स्तुतिभिः प्रणतो भूत्वा तमेव शरणं ब्रज ॥ ३३  
कृपालुः शंकरस्तुष्टः प्रसादं ते विधास्यति । एवमुक्तस्तदामात्यैस्तुष्टाव वृषभध्वजम् ॥ ३४  
सामभिर्विविधैः स्तोत्रैः प्रणम्य स दशाननः । संवत्सरसहस्रं तु रुदतो रक्षसो गतम् ॥ ३५  
ततः प्रीतो महादेवः शैलाग्रे विष्टितः प्रभुः । मुक्त्वा चास्य भुजाग्राम प्राह वाक्यं दशानन ॥ ३६  
प्रीतोऽस्मि तव वीर्यस्य शौण्डीर्याच्च दशानन । शैलाक्रान्तेन यो मुक्तस्त्वया रावः सुदारुणः ॥ ३७  
यस्माद्लोकत्रयं चैतद्द्रावितं भयमागतम् । तस्मान्च रावणो नाम नाम्ना राजन्भविष्यसि ॥ ३८  
देवता मानुषा यक्षा ये चान्ये जगतीतले । एवं त्वामभिधास्यन्ति रावणं लोकरावणम् ॥ ३९

गच्छ पौलस्त्य विलम्बं पथा येन त्यमिच्छसिमया चैवाभ्यनुज्ञातो राक्षसाधिप मन्व्यताम् ४०  
 एवमुक्तस्तु लङ्केशः शंभुना स्वयमब्रवीत् । प्रीतो यदि महादेव वरं मे देहि याचतः ॥ ४१  
 अवध्यत्वं मया प्राप्तं देवगन्धर्वदानवैः । राक्षसैर्गुहाकैर्नागैर्यै चान्ये बलवत्तराः ॥ ४२  
 मानुषाञ्च गणे देव स्वल्पास्ते मम संमताः । दीर्घमायुश्च मे प्राप्तं ब्रह्मणस्त्रिपुरान्तक ॥ ४३  
 वाञ्छितं चायुषः शेषं शस्त्रं त्वं च प्रयच्छ मे । एवमुक्तस्ततस्तेन रावणेन स शंकरः ॥ ४४  
 ददौ त्वङ्गं महादीप्तं चन्द्रहासमिति श्रुतम् । आयुषश्चावशेषं च स्थित्वा भूतपतिस्तदा ॥ ४५  
 दक्षोवाच ततः शंभुर्नाथज्ञेयमिदं त्वया । अवज्ञातं यदि हि ते मामेवैष्यत्यसंशयः ॥ ४६  
 एवं महेश्वरंणैव कृतनामा स रावणः । अभिवाद्य महादेवमारुरोहाथ पुष्पकम् ॥ ४७  
 ततो महीतले राम परिचक्राम रावणः । क्षत्रियान्सुमहावीर्यान्बाधमान इतस्ततः ॥ ४८  
 केचित्सेजस्विनः शूराः क्षत्रिया युद्धदुर्मदाः । तच्छासनमकुर्वन्तो विनेशुः सपरिच्छदाः ॥ ४९  
 अपरे दुर्जयं रक्षो जानन्तः प्राज्ञसंमताः । जिताः स्म इत्यभाषन्त राक्षसं बलदर्पितम् ॥ ५०

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे षोडशः सर्गः ॥ १६ ॥

### सप्तदशः सर्गः ।

अथ राजन्महाबाहुर्विचरन्स महीतले । हिमवत्सानुमासाद्य परिचक्राम रावणः ॥ १  
 तत्रापश्यत्स वै कन्यां कृष्णाजिनजटाधराम् । आर्षेण विधिना चैनां दीप्यन्तीं देवतामिवा ॥ २  
 स दृष्ट्वा रूपसंपन्नां कन्यां तां सुमहाव्रताम् । काममोहपरीतात्मा पप्रच्छ प्रहसन्निव ॥ ३  
 किमिदं वर्तसे भद्रे विरुद्धं यांवनस्य ते । न हि युक्ता तवैतस्य रूपस्य तपसः क्रिया ॥ ४  
 रूपं तेऽनुपमं भीरु कामोन्मादकरं नृणाम् । न युक्तं तपसि स्थातुं निर्गतो ह्येष निर्णयः ॥ ५  
 कस्यासि किमिदं भद्रे कश्च भर्ता वरानने । येन संभुज्यसे भीरु स नरः पुण्यभाग्भुवि ॥ ६  
 पृच्छतः शंस मे सर्वे कस्य हंतोः परिश्रमः । एवमुक्ता तु सा कन्या रावणेन यशस्विनी ॥ ७  
 अब्रवीद्विधिवत्कृत्वा तस्यातिथ्यं तपोधना । कुशध्वजो मम पिता ब्रह्मर्षिरमितप्रभः ॥ ८  
 बृहस्पतिसुतः श्रीमान्बुद्ध्या तुल्यो बृहस्पतेः ॥ ९  
 तस्याहं कुर्वतो नित्यं वेदाभ्यासं महात्मनः । संभूता वाङ्मयी कन्या नाम्ना वेदवती स्मृता १०  
 ततो देवाः सगन्धर्वा यक्षराक्षसपन्नगाः । तेऽपि गत्वा हि पितरं वरणं रोचयन्ति मे ॥ १०  
 न च मां स पिता तेभ्यो दत्तवान्राक्षसर्षभ । कारणं तद्ब्रुदिष्यामि निशाचर निशामय ॥ ११  
 पितुस्तु मम जामाता विष्णुः किल सुरेश्वरः । अभिप्रेतस्त्रिलोकेशस्तस्मान्नान्यस्य मे पिता १२  
 दातुमिच्छति तस्मै तु तच्छ्रुत्वा बलदर्पितः । दम्भुर्नाम ततो राजा दैत्यानां कुपितोऽभवत् ॥ १३  
 तेन रात्रौ शयानो मे पिता पापेन हिंसितः ॥ १४  
 ततो मे जननी दीना तच्छरीरं पितुर्मम । परिष्वज्य महाभागा प्रविष्टा हन्यवाहनम् ॥ १५  
 ततो मनोरथं सत्यं पितुर्नारायणं प्रति । करोमीति तमेवाहं हृदयेन समुद्भवे ॥ १६  
 इति प्रतिज्ञामारुह्य चरामि विपुलं तपः । एतत्ते सर्वमाख्यातं मया राक्षसपुङ्गव ॥ १७  
 नारायणो मम पतिर्न त्वन्यः पुरुषोत्तमात् । आश्रये नियमं घोरं नारायणपरीप्सया ॥ १८  
 विज्ञातस्त्वं हि मे राजन्गच्छ पौलस्त्यनन्दन १८ ॥ जानामि तपसा सर्वं त्रैलोक्ये यद्धि वर्तते १९

शोऽब्रवीद्वावणो भूयस्तां कन्यां सुमहाव्रताम् । अवरुह्य विमानाग्रात्कन्दर्पशरपीडितः ॥ २०  
 अबलिनासि सुश्रोणि यस्वास्ते मतिरीदृशी । वृद्धानां मृगशावाक्षि भ्राजते पुण्यसंचयः ॥२१  
 त्वं सर्वगुणसंपन्ना नार्हसे वक्त्रुमीदृशम् । त्रैलोक्यसुन्दरी भीरु यौवनं ते निवर्तते ॥ २२  
 अहं लङ्कापतिर्भद्रे दशग्रीव इति श्रुतः । तस्य मे भव भार्या त्वं भुङ्क्ते भोगान्यथासुखम् ॥२३  
 कश्च तावदसौ यं त्वं विष्णुरित्यभिभाषसे । वीर्येण तपसा चैव भोगेन च बलेन च ॥  
 न मया स समो भद्रे यं त्वं कामयसेऽङ्गने । इत्युक्तवति तस्मिंस्तु वेदवत्यथ साम्रथीत् ॥२४  
 मा भवमिति सा कन्या तमुवाच निशाचरम् । त्रैलोक्याधिपतिं विष्णुं सर्वलोकनमस्कृतम् ॥  
 त्वदते राक्षसेन्द्रान्यः कोऽवमन्येत बुद्धिमान् ॥ २६  
 एवमुक्तस्तथा तत्र वेदवत्या निशाचरः । मूर्धजेषु तदा कन्यां काराग्रेण परामृशत् ॥ २७  
 ततो वेदवती क्रुद्धा केशान्हस्तेन साच्छिनत् । असिभूर्त्वा करस्तस्याः केशाश्छिन्नास्तदाकरोत्  
 सा ज्वलन्तीव रोषेण दहन्तीव निशाचरम् । उवाचाग्निं समाधाय मरणाय कृतत्वरा ॥ २९  
 धर्षितायास्त्वयाऽनार्य न मे जीवितमिष्यते । रक्षस्तस्मात्प्रवेक्ष्यामि पश्यतस्ते हुताशनम् ॥३०  
 यस्मात्तु धर्षिता चाहं त्वया पापात्मना वने । तस्मात्तव वधार्थं हि समुत्पत्ये ह्यहं पुनः ॥३१  
 न हि शक्यं स्त्रिया हन्तुं पुरुषः पापनिश्चयः । शापे त्वयि मयोत्सृष्टे तपसश्च व्ययो भवेत् ॥३२  
 यदि त्वस्ति मया किञ्चिन्कृतं दत्तं हुतं तथा । तस्मात्त्वयोनिजा साध्वी भवेयं धर्मिणः सुता  
 एवमुक्त्वा प्रविष्टा सा ज्वलितं जातवेदसम् । पपात च दिवो दिव्या पुष्पवृष्टिः समन्ततः ॥  
 [पुनरेव समुद्भूता पद्मे पद्मसमप्रभा । तस्मादपि पुनः प्राप्ता पूर्ववत्सेन रक्षसा ॥ १  
 कन्यां कमलगर्भाभां प्रगृह्य स्वगृहं ययौ । प्रगृह्य रावणस्त्वेतां दर्शयामास मन्त्रिणे ॥ २  
 लक्षणज्ञो निरीक्ष्यैव रावणं चैवमब्रवीत् । गृहस्थं वा हि सुश्रोणी त्वद्वधार्थं वदयते ॥ ३  
 एतच्छ्रुत्वार्णवे राम तां प्रचिक्षेप रावणः । सा चैव क्षितिमासाद्य यज्ञायतनमध्यगा ॥ ४  
 राज्ञो हलमुखोत्कृष्टा पुनरप्युत्थिता सती ॥]  
 संपा जनकराजस्य प्रसूता तनया प्रभो । तव भार्या महाबाहो विष्णुस्त्वं हि सनातनः ॥ ३५  
 पूर्वं क्रोधाहितः शत्रुर्ययाऽसौ निहतस्तथा । उपाश्रयित्वा शलाभस्तत्र वीर्यममानुषम् ॥ ३६  
 एवमेषा महाभागा मर्त्येषूत्पत्यते पुनः । क्षेत्रे हलमुखोत्कृष्टे वेद्यामग्निशिखोपमा ॥ ३७  
 एषा वेदवती नाम पूर्वमासीत्कृते युगे । त्रेतायुगमनुप्राप्य वधार्थं तस्य रक्षसः ॥ ३८  
 उत्पन्ना मैथिलकुले जनकस्य महात्मनः । [सीतोत्पन्ना तु सीतेति मानुषः पुनरुच्यते] ॥ ३९  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे समदशः सर्गः ॥ १७ ॥

### अष्टादशः सर्गः ।

प्रविष्टायां हुताक्षं तु वेदवत्यां स रावणः । पुष्पकं तु समारुह्य परिचक्राम मेदिनीम् ॥ १  
 ततो मरुत्तं नृपतिं यजन्तं सह दैवतैः । उशीरबीजमासाद्य ददर्श स तु रावणः ॥ २  
 संवर्तो नाम ब्रह्मर्षिः साक्षाद्भ्राता बृहस्पतेः । याजयामास धर्मज्ञः सर्वदेवगणैर्वृतः ॥ ३  
 इष्ट्वा देवास्तु तद्भक्षो वरदानेन दुर्जयम् । तिर्थग्योनिं समाविष्टास्तस्य दर्शनभीरवः ॥ ४  
 इन्द्रो मयूरः संवृत्तो धर्मराजस्तु वायसः । कृकलासो धनाध्यक्षो हंसश्च वरुणोऽभवत् ॥ ५  
 अन्येष्वपि गतेष्वेवं देवेष्वरिनिषूदन । रावणः प्राविशद्यज्ञं मारमेय इवाशुचिः ॥ ६

सं च राजा समासाद्य रावणो राक्षसाधिपः । प्राह युद्धं प्रयच्छेति निर्जितोऽस्मीति वाचद ७  
ततो मरुतो नृपतिः को भवानित्युवाच तम् । अपहासं ततो मुक्त्वा रावणो वाक्यमब्रवीत् ८  
अकुतूहलभावेन प्रीतोऽस्मि तव पार्थिव । धनदस्यानुजं यो मां नावगच्छसि रावणम् ॥ ९  
त्रिषु लोकेषु कोऽन्योऽस्ति यो न जानाति मे बलम् । आतरंयेन निर्जित्य विमानमिदमाहृतम् ॥  
ततो मरुतः स नृपस्तं रावणमथाब्रवीत् ॥ १०

धन्यः खलु भवान्येन ज्येष्ठो भ्राता रणे जितः । न त्वया सदृशः श्लाघ्यस्त्रिषु लोकेषु विद्यते  
नाधर्मसहितं श्लाघ्यं तल्लोकं प्रतिसंहितम् । कर्म दौरात्म्यकं कृत्वा श्लाघ्यसेः भ्रातृनिर्जयात्  
कं त्वं प्राक्केवलं धर्मं चरित्वा लब्धवान्वरम् । श्रुतपूर्वं हि न मया भाषसे यादृशं स्वयम् ॥ १३  
तिष्ठेदानीं न मे जीवन्प्रतिधास्यसि दुर्मते । अद्य त्वां निशितैर्बाणैः प्रेषयामि यमक्षयम् ॥ १४  
ततः शरासनं गृह्य सायकांश्च नराधिपः । रणाय निर्ययौ क्रुद्धः संवर्तो मार्गमावृणोत् ॥ १५  
सोऽब्रवीत्क्रोहसंयुक्तं मरुतं तं महानृषिः । श्रोतव्यं यदि मद्राक्यं संप्रहारो न ते क्षमः ॥ १६  
माहेश्वरमिदं सन्नमसमाप्तं कुलं दहेत् ॥ १७

दीक्षितस्य कुतो युद्धं क्रोधित्वं दीक्षिते कुतः । संशयश्च जये नित्यं राक्षसश्च सुदुर्जयः ॥ १८  
स निवृत्तो गुरोर्वाक्यान्मरुतः पृथिवीपतिः । विसृज्य सशरं चापं स्वस्यो मखमुखोऽभवत् १९  
ततस्तं निर्जितं मत्वा घोषयामास वै शुकः । रावणो जयतीत्युच्चैर्हर्षाद्भादं विमुक्तवान् ॥ २०  
तान्भक्षयित्वा तत्रस्थान्महर्षीन्त्यज्ञमागतान् । वितृप्तो रुधिरैस्तेषां पुनः संप्रययौ महीम् ॥ २१  
रावणे तु गते देवाः सेन्द्राश्चैव दिवोकसः । ततः स्वां योनिमासाद्य तानि सत्त्वानि चान्नुवन्  
हर्षात्तदाऽब्रवीदिन्द्रो मयूरं नीलबर्हिणम् । प्रीतोऽस्मि तव धर्मज्ञ भुजङ्गाद्धि न ते भयम् २३  
इदं नेत्रसहस्रं तु यस्वद्दहं भविष्यति । वर्षमाणे मयि मुदं प्राप्स्यसे प्रीतिलक्षणाम् ॥

एषमिन्द्रो वरं प्रादान्मयूरस्य सुरेश्वरः ॥ २४

नीलाः किल पुरा बर्हा मयूराणां नराधिप । सुराधिपाद्वरं प्राप्य गताः सर्वेऽपि बर्हिणः ॥ २५  
धर्मराजोऽब्रवीद्राम प्राग्वंशे वायसं स्थितम् । पक्षिस्तवास्मि सुप्रीतः प्रीतस्य वचनं शृणु ॥ २६  
यथान्यैर्विविधै रोगैः पीड्यन्ते प्राणिनो मया । ते न ते प्रभविष्यन्ति मयि प्रीते न संशयः ॥  
मृत्युतस्ते भयं नास्ति वरान्मम विहंगम । यावत्त्वां न वधिष्यन्ति नरास्तावद्भविष्यसि ॥ २८  
एते मद्भिषयस्था वै मानवाः धुङ्गयार्दिताः । त्वयि भुक्ते तु तृप्तास्ते भविष्यन्ति सबान्धवाः ॥  
वरुणस्वब्रवीद्धंसं गङ्गातोयविहारिणम् । श्रूयतां प्रीतिसंयुक्तं वचः पत्ररथेश्वर ॥ ३०

वर्णो मनोहरः सौम्य चन्द्रमण्डलसन्निभः । भविष्यति तवोदग्रः शुद्धफेनसमप्रभः ॥ ३१  
मच्छैरीरं समासाद्य कान्तो नित्यं भविष्यसि । प्राप्स्यसे चातुलां प्रीतिमेतन्मे प्रीतिलक्षणम् ३२  
हंसानां हि पुरा राम नीलवर्णः सपाण्डुरः । पक्षा नीलाग्रैसंवीताः क्रोडाः शष्पाग्रनिर्मलाः ३३  
अथाब्रवीद्धैश्रवणः कृकलासं गिरौ स्थितम् । हैरण्यं संप्रयच्छामि वर्णं प्रीतस्तवाप्यहम् ॥ ३४  
सूद्रव्यं च शिरो नित्यं भविष्यति तवाक्षयम् । एष काञ्चनको वर्णो मत्प्रीत्या ते भविष्यति ३५  
एवं दत्त्वा वरांस्तेभ्यस्तस्मिन्त्यज्ञोत्सवे सुराः । निवृत्ताः सह राज्ञा ते पुनः स्वभवनं गताः ॥ ३६

इत्यार्षे श्रीमद्रामायणे वाल्मीकीय आदिकाव्ये उत्तरकाण्डेऽष्टादशः सर्गः ॥ १८ ॥

१ अकुतूहलभावेन मां दृष्ट्वाऽप्यविस्मयनिर्भयानादरभवेनेत्यर्थः । यो नावगच्छसि तस्य तवेत्यन्वयः । २ यमलोकाः ।  
३ जलं । जलमूर्तिस्त्वान्वयः । ४ नीलवर्णेन अप्रवेशे संवीताः प्राप्ताः ।

## एकोनविंशः सर्गः ।

अथ जित्वा मरुत्तं स प्रययौ राक्षसाधिपः । नगराणि नरेन्द्राणां युद्धकाङ्क्षी दक्षाननः ॥ १  
समासाद्य तु राजेन्द्रान्महेन्द्रवरुणोपमान् । अब्रवीद्राक्षसेन्द्रस्तु युद्धं मे दीयतामिति ॥ २  
निर्जिताः स्मेति वा ब्रूत एष मे हि सुनिश्चयः । अन्यथा कुर्वतामेवं मोक्षो नैवोपपद्यते ॥ ३  
ततस्त्वभीरवः प्राज्ञाः पार्थिवा धर्मनिश्चयाः । मन्त्रयित्वा ततोऽन्योन्यं राजानः सुमहाबलाः  
निर्जिताः स्मेत्यभाषन्त ज्ञात्वा वरबलं रिपोः ॥ ४  
दुष्यन्तः सुरथो गाधिर्गयो राजा पुरुरवाः । एते सर्वेऽब्रुवन्स्तात निर्जिताः स्मेति पार्थिवाः ॥ ५  
अथायोध्यां समासाद्य रावणो राक्षसाधिपः ॥ ६  
सुगुप्तामनरण्येन शक्रेणोवाऽमरावतीम् । स तं पुरुषशार्दूलं पुरन्दरसमं बले ॥ ७  
प्राह राजानमासाद्य युद्धं देहीति रावणः । निर्जितोऽस्मीति वा ब्रूहि त्वमेवं मम शासनम् ॥ ८  
अयोध्याधिपतिस्तस्य श्रुत्वा पापात्मनो वचः । अनरण्यस्तु संक्रुद्धो राक्षसेन्द्रमथाब्रवीत् ॥ ९  
दीयते द्वन्द्वयुद्धं ते राक्षसाधिपते मया । संतिष्ठ क्षिप्रमायत्तो भव चैवं भवाम्यहम् ॥ १०  
अथ पूर्वं श्रुतार्थेन निर्जितं सुमहद्वलम् । निष्क्रामसक्षरेन्द्रस्य बलं रक्षोवधोद्यतम् ॥ ११  
नागानां दशसाहस्रं बाजिनां नियुतं तथा । रथानां बहुसाहस्रं पत्नीनां च नरोत्तम ॥ १२  
महीं संछाद्य निष्क्रान्तं सपदातिरथं रणे । ततः प्रवृत्तं सुमहद्युद्धं युद्धविशारद ॥ १३  
अनरण्यस्य नृपते राक्षसेन्द्रस्य चाद्भुतम् । तद्रावणबलं प्राप्य बलं तस्य महीपतेः ॥ १४  
प्राणश्यत तदा सर्वं हव्यं हुतमिवाऽनले । युद्धा च सुचिरं कालं कृत्वा विक्रममुत्तमम् ॥ १५  
प्रज्वलन्तं समासाद्य क्षिप्रमेवावशेषितम् । प्राविशत्संकुलं तत्र शलभा इव पावकम् ॥  
नश्यति स्म बलं तत्र हव्यं हुतमिवानले ॥ १६  
सोऽपश्यत्सक्षरेन्द्रस्तु नश्यमानं महाबलम् । महार्णवं समासाद्य वनौपगशतं यथा ॥ १७  
ततः शक्रधनुःप्रख्यं धनुर्विस्फारयन्स्वयम् । आससाद् नरेन्द्रस्तं रावणं क्रोधमूर्च्छितः ॥ १८  
अनरण्येन तेऽमात्या मारीचशुक्रसारणाः । प्रहस्तसहिता भग्ना व्यद्रवन्त मृगा इव ॥ १९  
ततो बाणशतान्यष्टौ पातयामास मूर्धनि । तस्य राक्षसराजस्य इक्ष्वाकुकुलनन्दनः ॥ २०  
तस्य बाणाः पतन्तस्ते चक्रिरे न क्षतिं क्वचित् । वारिधारा इवाभ्रेभ्यः पतन्त्यो गिरिमूर्धनि ॥  
ततो राक्षसराजेन क्रुद्धेन नृपतिस्तदा । तलेनाभिहतो मूर्ध्नि स रथाग्निपपात ह ॥ २२  
स राजा पतितो भूमौ विह्वलाङ्गः प्रवेपितः । वज्रदग्ध इवारण्ये सालो निपतितो यथा ॥ २३  
तं प्रहस्याब्रवीद्रक्ष इक्ष्वाकुं पृथिवीपतिम् । किमिदानीं फलं प्राप्तं त्वया मां प्रतियुध्यता ॥ २४  
त्रैलोक्ये नास्ति यो द्वन्द्वं मम दद्यान्नराधिप । शक्रे प्रसक्तो भोगेषु न शृणोषि बलं मम २५  
तस्यैवं ब्रुवतो राजा मन्दासुर्वाक्यमब्रवीत् । किं शक्यमिह कर्तुं वै कालो हि वुरतिक्रमः ॥ २६  
न ह्यहं निर्जितो रक्षस्त्वया चात्मप्रशंसिना । कालेनैव विपन्नोऽहं हंतुभूतस्तु मे भवान् ॥ २७  
किं त्विदानीं मया शक्यं कर्तुं प्राणपरिक्षये । न ह्यहं विमुखो रक्षो युध्यमानस्त्वया हनः ॥ २८  
इक्ष्वाकुपरिभाषित्वाद्ब्रूवो वक्ष्यामि राक्षस । यदि दत्तं यदि हुतं यदि मे सुकृतं तपः ॥  
यदि गुप्ताः प्रजाः सम्यक्त्वादा सत्यं वचोऽस्तु मे ॥ २९

१ निरक्रामत् । २ अल्पावशेषितमभवत् । ३ वनापगानां भरण्यनदीनां शतम् । ४ तदुक्तावमानवाक्यस्य इक्ष्वाकुकुलपरि-  
भरण्यत्त्वान् ।

उत्पत्स्यते कुले ह्यस्मिन्निष्वाकूणां महात्मनाम् । रामो दाशरथिर्नाम यस्ते प्राणान्हरिष्यति ३०  
 ततो जलधरोदप्रस्ताडितो देवदुन्दुभिः । तस्मिन्नुदाहृते ज्ञापे पुष्पवृष्टिश्च स्वाक्युता ॥ ३१  
 ततः स राजा राजेन्द्र गतः स्थानं त्रिविष्टपम् । स्वर्गते च नृपे तस्मिन्नाक्षसः सोपसर्षता ॥ ३२  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे एकोनविंशः सर्गः ॥ १९ ॥

### विंशः सर्गः ।

ततो वित्रासयन्मर्त्यान्पृथिव्यां राक्षसाधिपः । आससाद धेने तस्मिन्नारदं मुनिपुङ्गवम् ॥ १  
 तस्याभिवादनं कृत्वा दशग्रीवो निशाचरः । अब्रवीत्कुशलं पृष्ट्वा हेतुमागमनस्य च ॥ २  
 नारदस्तु महातेजा देवर्षिरमितप्रभः । अब्रवीन्मेघपृष्ठस्थो रावणं पुष्पके स्थितम् ॥ ३  
 राक्षसाधिपते सौम्य तिष्ठ विश्रवसः सुत । प्रीतोऽस्म्यभिजनोपेतविक्रमैरुजितैस्त्व ॥ ४  
 विष्णुना दैत्यघातैश्च गन्धर्वोरगधर्षणैः । त्वया समं विमर्दंश्च भृशं हि परितोषितः ॥ ५  
 किञ्चिद्ब्रूयामि तावत्ते श्रोतव्यं श्रोष्यसे यदि । श्रुत्वा चानन्तरं कार्यं त्वया राक्षससत्तम ॥  
 तन्मे निगदतस्तात समाधिं श्रवणे कुरु ॥ ६  
 किमयं वध्यते तात त्वयाऽवध्येन दैवतैः । हत एव ह्ययं लोको यदा मृत्युवशं गतः ॥ ७  
 देवदानवदैत्यानां यक्षगन्धर्वरक्षसाम् । अवध्येन त्वया लोकः क्लृप्तुं युक्तो न मानुषः ॥ ८  
 नित्यं श्रेयसि संमूढं महद्भिर्व्यसनैर्वृतम् । हन्यात्कस्तादृशं लोकं जराव्याधिशतैर्युतम् ॥ ९  
 तैस्तैरनिष्टोपगमैरजस्रं यत्र कुत्र कः । मतिमान्मानुषे लोके युद्धेन प्रणयी भवेत् ॥ १०  
 क्षीयमाणं दैवहतं क्षुत्पिपासाजरादिभिः । विषादशोकसंमूढं लोकं त्वं क्षपयस्व मा ॥ ११  
 पश्य तावन्महाबाहो राक्षसेश्वर मानुषम् । मूढमेवं विचित्रार्थं यस्य न ज्ञायते गतिः ॥ १२  
 क्वचिद्वादिन्नृत्यादि सेव्यते मुदितैर्जनैः । रुद्यते चापरैरार्तैर्धाराश्रुनयनाननैः ॥ १३  
 मातापितृसुतस्त्रेहैर्भार्याबन्धुमनोरमैः । मोहितोऽयं जनो ध्वस्तः क्लेशं स्वं नावबुध्यते ॥ १४  
 जलमेनं परिक्लिश्य लोकं मोहनिराकृतम् । जित एव त्वया सौम्य मर्त्यलोको न संशयः ॥ १५  
 अवश्यमेभिः सर्वैश्च गन्तव्यं यमसादनम् । तन्निगृह्णीष्व पौलस्त्य यमं परपुरंजय ॥ १६  
 तस्मिञ्जिते जितं सर्वं भवत्येव न संशयः । एवमुक्तस्तु लङ्केशो दीप्यमानं स्वतेजसा ॥  
 अब्रवीन्नारदं तत्र संप्रहस्याभिवाद्य च ॥ १७  
 महर्षे देवगन्धर्वविहार समरप्रिय । अहं समुद्यतो गन्तुं विजयार्थं रसातलम् ॥ १८  
 ततो लोकत्रयं जित्वा स्थाप्य नागान्सुरान्वशे । समुद्रममृतार्थं च मथिष्यामि रसातलयम् ॥ १९  
 अधाब्रवीद्दशग्रीवं नारदो भगवानृषिः । क्व खल्विदानीं मार्गेण त्वया ह्यन्येन गम्यते ॥ २०  
 अयं खलु सुदुर्गम्यः प्रेतराजपुरं प्रति । मार्गो गच्छति दुर्धर्षो यमस्यामित्रकर्षण ॥ २१  
 स तु शारदमेघाभं हासं मुक्त्वा दशाननः । उवाच कृतमित्येव वचनं चेदमब्रवीत् ॥ २२  
 तस्मादेवमहं ब्रह्मन्वैवस्वतवधोद्यतः । गच्छामि दक्षिणामाशां यत्र सूर्यात्मजो नृपः ॥ २३  
 मया हि भगवन्क्रोधात्प्रतिज्ञातं रणार्थिना । अवजेष्यामि चतुरो लोकपालानिति प्रभो ॥ २४  
 तदिह प्रस्थितोऽहं वै प्रेतराजपुरं प्रति । प्राणिसंक्लेशकर्तारं योजयिष्यामि मृत्युना ॥ २५  
 एवमुक्त्वा दशग्रीवो मुनिं तमभिवाद्य च । प्रययौ दक्षिणामाक्षां प्रहृष्टः सह मन्त्रिभिः ॥ २६

नारदस्तु महातेजा मुहूर्ते ध्यानमास्थितः । चिन्तयामास विप्रेन्द्रो विधूम इव पावकः ॥ २७  
 येन लोकास्त्रयः सेन्द्राः क्लिश्यन्ते सचराचराः।क्षीणे चायुषि धर्मेण स कालो जेष्यते कथं२८  
 स्वदत्तकृतसाक्षी यो द्वितीय इव पावकः । लब्धसंज्ञा विजेष्यन्ते लोका यस्य महात्मनः २९  
 यस्य नित्यं त्रयो लोका विद्रवन्ति भयार्दिताः । तं कथं राक्षसेन्द्रोऽसौ स्वयमेव गमिष्यति३०  
 यो विधाता च घाता च सुकृतं दुष्कृतं तथा । त्रैलोक्यं विजितं येन तं कथं विजयिष्यते३१  
 अपरं किंतु कृत्वैवं विधानं संविधास्यति । कौतूहलसमुत्पन्नो यास्यामि यमसादनम् ॥ ३२  
 विमर्दं द्रष्टुमनयोर्धमराक्षसयोः स्वयम् ॥ ३३

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे विंशः सर्गः ॥ २० ॥

एकविंशः सर्गः ।

एवं संचिन्त्य विप्रेन्द्रो जगाम लघुविक्रमः । आख्यातुं तद्यथावृत्तं यमस्य सदनं प्रति ॥ १  
 अपश्यत्स यमं तत्र देवमग्निपुरस्कृतम् । विधानमुपतिष्ठन्तं प्राणिनो यस्य यादृशम् ॥ २  
 स तु दृष्ट्वा यमः प्राप्तं महर्षिं तत्र नारदम् । अब्रवीत्सुखमासीनमर्घ्यमावेद्य धर्मतः ॥ ३  
 कञ्चित्क्षेमं नु देवर्षे कञ्चिद्धर्मो न नश्यति । किमागमनकृत्यं ते देवगन्धर्वसेवित ॥ ४  
 अब्रवीत्तु तदा वाक्यं नारदो भगवानृषिः । श्रूयतामभिधास्यामि विधानं च विधीयताम् ॥ ५  
 एष नाम्ना दशग्रीवः पितृराज निशाचरः । उपयाति वशं नेतुं विक्रमैस्त्वां मुदुर्जयम् ॥ ६  
 एतेन कारणेनाहं त्वरितो ह्यागतः प्रभो । दण्डप्रहरणस्याद्य तव किंतु भविष्यति ॥ ७  
 एतस्मिन्नन्तरे दूरादंशुमन्तमिवोदितम् । ददर्श दीप्तमायान्तं विमानं तस्य रक्षसः ॥ ८  
 तं देशं प्रभया तस्य पुष्पकस्य महाबलः । कृत्वा वितिमिरं सर्वं समीपं सोऽभ्यवर्तत ॥ ९  
 सोऽपश्यत्सुमहाबाहुर्दशग्रीवस्ततस्ततः । प्राणिनः सुकृतं कर्म भुञ्जानांश्चैव दुष्कृतम् ॥ १०  
 अपश्यत्सैनिकांश्चास्य यमस्यानुचरैः सह । यमस्य पुरुषैरुग्रैर्धोरैरुपैर्भयानकैः ॥ ११  
 ददर्श बध्यमानांश्च क्लिश्यमानांश्च देहिनः । क्रोशतश्च महानादं तीम्रैर्निष्टनतत्परान् ॥ १२  
 कृमिभिर्भक्ष्यमाणांश्च सारमेयैश्च दारुणैः ॥ १३  
 श्रोत्रायासकरा वाचो वदतश्च भयावहाः । संतार्यमाणांन्वैतरणीं बहुशः शोणितोदकाम् ॥ १४  
 वालुकासु च तप्तासु तप्यमानान्मुहुर्मुहुः । असिपत्रवने चैव भिद्यमानानधार्मिकान् ॥ १५  
 रौरवे क्षारनद्यां च धुरधारासु चैव हि । पानीयं याचमानांश्च तृषितान्धुधितानपि ॥ १६  
 शवभूतान्कृशान्दीनान्विवर्णान्मुक्तमूर्धजान् । मलपङ्कधरान्दीनान्मूक्षांश्च परिधावतः ॥ १७  
 ददर्श रावणो मार्गे शतशोऽथ सहस्रशः । कांश्चिच्च गृहमुख्येषु गीतवादित्रनिस्वनैः ॥ १८  
 प्रमोदमानानद्राक्षीद्रावणः सुकृतैः स्वकैः ॥ १९  
 गोरसं गौप्रदातारो ह्यन्नं चैवान्नदायिनः । गृहांश्च गृहदातारः स्वकर्मफलमभ्रतः ॥ २०  
 सुवर्णमणिमुक्ताभिः प्रमदाभिरलङ्कृतान् ॥ २१  
 धार्मिकानपरास्तत्र दीप्यमानान्स्वतेजसा । ददर्श सुमहाबाहू रावणो राक्षसाधिपः ॥ २२  
 ततस्तान्भिद्यमानांश्च कर्मभिर्दुष्कृतैः स्वकैः । रावणो मोक्षयामास विक्रमेण बलाद्बली ॥ २३  
 प्राणिनो मोक्षितास्तेन दशग्रीवैश्च रक्षसा । सुखमापुर्मुहूर्तं ते ह्यतर्कितमचिन्तितम् ॥ २४

प्रेतेषु मुष्यमानेषु राक्षसेन महीयसा । प्रेतगोपाः सुसंकुद्धा राक्षसेन्द्रमभिद्रवन् ॥ २४  
 ततो हलहलाशब्दः सर्वदिग्भ्यः समुत्थितः । धर्मराजस्य बोधानां शूराणां संप्रधावताम् ॥ २५  
 ते प्रासैः परिधैः शूलैर्मुसलैः शक्तितोमरैः । पुष्पकं समवर्षन्त शूराः शतसहस्रशः ॥ २६  
 तस्यासनानि प्रासादान्वेदिकास्तोरणानि च । पुष्पकस्य बभक्षुस्ते शीघ्रं मधुकरा इव ॥ २७  
 देवनिष्ठानभूतं तद्विमानं पुष्पकं मृधे । भज्यमानं तथैवासीदक्षयं ब्रह्मतेजसा ॥ २८  
 असंख्या सुमहत्यासीत्तस्य सेना महात्मनः । शूराणामुग्रयाद्गणां सहस्राणि शतानि च ॥ २९  
 ततो वृक्षैश्च शैलैश्च प्रासादानां शतैस्तथा । ततस्ते सचिवास्तस्य यथाकामं यथाबलम् ॥  
 अयुष्यन्त महावीराः स च राजा दशाननः ॥ ३०  
 ते तु शोणितदिग्धाङ्गाः सर्वशस्त्रसमाहताः । अमात्या राक्षसेन्द्रस्य चक्रुरायोधनं महत् ॥ ३१  
 अन्योन्यं ते महाभागा जघ्नुः प्रहरणैर्भृशम् । यमस्य च महाबाहो रावणस्य च मन्त्रिणः ॥ ३२  
 अमात्यास्तांस्तु संत्यज्य यमयोधा महाबलाः । तमेव चाभ्यधावन्त शूलवर्षैर्दशाननम् ॥ ३३  
 ततः शोणितदिग्धाङ्गः प्रहारैर्जर्जरकृतः । फुलाशोक इवाभाति पुष्पके राक्षसाधिपः ॥ ३४  
 स तु शूलगदाप्रासादशक्तितोमरसायकान् । मुसलानि शिलावृक्षान्मुमोचास्त्रबलाद्वली ॥ ३५  
 तरुणां च शिलानां च शस्त्राणां चातिदारुणम् । यमसैन्येषु तद्वर्षं पपात धरणीतले ॥ ३६  
 तांस्तु सर्वान्विनिर्भेद्य तदस्त्रमपहत्य च । जघ्नुस्ते राक्षसं घोरमेकं शतसहस्रशः ॥ ३७  
 परिवार्य च तं सर्वे शैलं मेघोत्करा इव । भिण्डिपालैश्च शूलैश्च निरुच्छ्वासमपोथयत् ॥ ३८  
 विमुक्तकवचः क्रुद्धः सिक्तः शोणितविस्त्रवैः । ततः स पुष्पकं त्यक्त्वा पृथिव्यामवतिष्ठत् ३९  
 ततः स कार्मुकी बाणी समरे चाभिवर्तत । लब्धसंज्ञो मुहूर्तेन क्रुद्धस्तस्यौ यथान्तकः ॥ ४०  
 ततः पाशुपतं दिव्यमस्त्रं संधाय कार्मुके । तिष्ठ तिष्ठेति तानुक्त्वा तच्चापं विचकर्ष सः ॥ ४१  
 आकर्णात्स विकृष्याथ चापमिन्द्रारिराहवे । मुमोच तं शरं क्रुद्धस्त्रिपुरे शंकरो यथा ॥ ४२  
 तस्य रूपं शरस्यासीद्विधूमज्वालमण्डलम् । वनं ददृष्यतो धर्मे दावाग्नेरिव मूर्च्छतः ॥ ४३  
 ज्वालामाली स तु शरः क्रव्यादानुगतो रणे । मुक्तो गुल्मान्द्रुमांश्चापि भस्म कृत्वा प्रधावति  
 ते तस्य तेजसा दग्धा सैन्या वैवस्वतस्य तु । रणे तस्मिन्निपतिता दावदग्धा नगा इव ॥ ४५  
 ततस्तु सचिवैः सार्धं राक्षसो भीमविक्रमः । ननाद सुमहानादं कम्पयन्निव मेदिनीम् ॥ ४६  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे एकविंशः सर्गः ॥ २१ ॥

### द्वाविंशः सर्गः ।

स तस्य तु महानादं श्रुत्वा वैवस्वतः प्रभुः । शत्रुं विजयिनं मेने स्वबलस्य च संक्षयम् ॥ १  
 स हि योधान्हतान्मत्वा क्रोधसंरक्तलोचनः । अब्रवीच्चरितं सूतं रथोऽयमुपनीयताम् ॥ २  
 तस्य सूतस्तदा दिव्यमुपस्थाप्य महारथम् । स्थितः स च महातेजा ह्यध्यारोहत तं रथम् ॥  
 पाशमुद्गरहस्तश्च मृत्युस्तस्याग्रतः स्थितः ॥ ३  
 येन संक्षिप्यते सर्वं त्रैलोक्यमिदमव्ययम् । कालदण्डस्तु पार्श्वस्थो मूर्तिमानस्य चाभवत् ॥ ४  
 यमप्रहरणं दिव्यं तेजसा ज्वलदग्निमत् ॥ ५  
 तस्य पार्श्वेषु निदिच्छद्राः कालपाशाः प्रतिष्ठिताः । पावकस्पशैर्काशः स्थितो मूर्तश्च मुद्गरः ॥ ६  
 ततो लोकत्रयं क्षुब्धमकम्पन्त दिवोकसः । कालं दृष्ट्वा तथा क्रुद्धं सर्वलोकभयावहम् ॥ ७



ततः प्रचोदयन्सूतस्तामश्वान् रुधिरप्रभान् । प्रययौ भीमसंज्ञादो यत्र रक्षःपतिः स्थितः ॥ ८  
 मुहूर्तेन यमं ते तु हृद्या हरिहयोपमाः । प्रापयन्मनसस्तुल्या यत्र तत्प्रस्तुतं रणम् ॥ ९  
 दृष्ट्वा तथैव विकृतं रथं मृत्युसमन्वितम् । सधिवा राक्षसेन्द्रस्य सहसा विप्रबुद्बुधुः ॥ १०  
 लघुसस्वतया ते हि नष्टसंज्ञा भयादिताः । नेह बोद्धुं समर्थाः स्म इत्युक्त्वा प्रययुर्विज्ञाः ॥ ११  
 स तु तं तादृशं दृष्ट्वा रथं लोकभयावहम् । नाधुभ्यत दशग्रीवो न चापि भयमाविशत् ॥ १२  
 स तु रावणमासाद्य व्यसृजच्छक्तितोमरान् । यमो मर्माणि संकुञ्चो रावणस्थोपकृन्तत ॥ १३  
 रावणस्तु ततः स्वस्यः शरवर्षं मुमोच ह । तस्मिन्वैवस्वतरथे तौयवर्षमिवाभ्युदः ॥ १४  
 ततो महाशक्तिशरैः पात्यमानो महोरसि । नाशक्रोत्प्रतिकर्तुं स राक्षसः शल्यपीडितः ॥ १५  
 एवं नानाप्रहरणैर्यमेनामित्रकर्शिना । सप्तरात्रं कृतः संख्ये विसंज्ञो विमुक्तो रिपुः ॥ १६  
 तदासीत्तुमुलं युद्धं यमराक्षसयोर्द्वयोः । अयमाकाङ्क्षतोर्षीर समरेष्वनिवर्तिनोः ॥ १७  
 ततो देवाः सगन्धर्वाः सिद्धाश्च परमर्षयः । प्रजापतिं पुरस्कृत्य समेतास्तद्रणाजिरम् ॥ १८  
 संवर्त इव लोकानां युज्यतोरभवत्तदा । राक्षसानां च मुख्यस्य प्रेतानामीश्वरस्य च ॥ १९  
 राक्षसेन्द्रोऽपि विस्फार्य चापमिन्द्राशनिप्रभम् । निरन्तरमिवाकाशं कुर्वन्बाणांस्ततोऽसृजत् ॥ २०  
 मृत्युं चतुर्भिर्विशिलैः सूतं सप्तभिरर्दयत् । यमं शतसहस्रेण शीघ्रं मर्मस्वताडयत् ॥ २१  
 ततः क्रुद्धस्य वदनाद्यमस्य समजायत । ज्वालामाली सनिश्वासः सधूमः कोपपावकः ॥ २२  
 तदाश्चर्यमथो दृष्ट्वा देवदानवसंनिधौ । प्रहर्षितौ सुसंरब्धौ मृत्युकालौ बभूवतुः ॥ २३  
 ततो मृत्युः क्रुद्धतरो वैवस्वतमभापत । मुञ्च मां समरे यावद्धन्मीमं पापराक्षसम् ॥  
 नैषा रक्षो भवेदद्य मर्यादा हि निसर्गतः ॥ २४  
 हिरण्यकशिपुः श्रीमान्ममुचिः शम्बरस्तथा । विसंधिर्धूमकेतुश्च बलिर्वैरोचनोऽपि च ॥ २५  
 दम्भुर्दैत्यमहाराजो वृत्रो बाणस्तथैव च । राजर्षयः शास्त्रविदो गन्धर्वाः समहोरगाः ॥ २६  
 ऋषयः पन्नगा दैत्या यक्षाश्चाप्यप्सरोगणाः । युगान्तपरिवर्ते च पृथिवी समहार्णवा ॥ २७  
 क्षयं नीता महाराज सपर्वतसरिद्रुमा । एते चान्ये च बहवो बलवन्तो वुरासदाः ॥ २८  
 विनिपन्ना मया दृष्टाः किमुतार्यं निशाचरः ॥ २९  
 मुञ्च मां साधुधर्मज्ञ यावदेनं निहन्म्यहम् । न हि कश्चिन्मया दृष्टो बलवानपि जीवति ॥ ३०  
 बलं मम न खल्वेतन्मर्यादैषा निसर्गतः । स दृष्टो न मया कालं मुहूर्तमपि जीवति ॥ ३१  
 तस्यैवं वचनं श्रुत्वा धर्मराजः प्रतापवान् । अन्नवीक्षत्रं तं मृत्युं त्वं तिष्ठेनं निहन्म्यहम् ॥ ३२  
 ततः संरक्तनयनः क्रुद्धो वैवस्वतः प्रभुः । कालदण्डममोषं तु तोलयामास पाणिना ॥ ३३  
 यस्य पार्श्वेषु निखिलाः कालपाशाः प्रतिष्ठिताः । पावकाशनिसंकाशो मुद्गरो मूर्तिमान्स्थितः ॥ ३४  
 दर्शनादेव यः प्राणान्प्राणिनामपकर्षति । किं पुनः स्पृश्यमानस्य पात्यमानस्य वा पुनः ॥ ३५  
 स ज्वालापरिवारस्तु निर्दहन्निव राक्षसम् । तेन स्पृष्टो बलवता महाप्रहरणोऽस्फुरत् ॥ ३६  
 ततो विदुद्बुधुः सर्वे तस्मान्नस्ता रणाजिरे । सुराश्च धुमिताः सर्वे दृष्ट्वा दण्डोद्यतं यमम् ॥ ३७  
 तस्मिन्प्रहर्तुकामे तु यमे दण्डेन रावणम् । यमं पितामहः साक्षादशयित्त्वंदमन्नवीत् ॥ ३८  
 वैवस्वत महाबाहो न खल्वमितविक्रम । न हन्तव्यस्त्वया तेन दण्डेनैव निशाचरः ॥ ३९  
 वरः खलु मयैतस्मै दत्तस्त्रिदशभुञ्जिव । स त्वया नानृतः कार्यो यन्मया व्याहृतं वचः ॥ ४०  
 यो हि मामनृतं कुर्याद्देवो वा मानुषोऽपि वा । त्रैलोक्यमनृतं तेन कृतं स्यान्नात्र संशयः ॥ ४१

कुञ्जेन विप्रमुक्तोऽयं निर्विशेषं प्रियाप्रिये । प्रजाः संहरते रौद्रो लोकत्रयभयाबहः ॥ ४२  
 अमोघो ह्येव सर्वेषां प्राणिनाममितप्रभः । कालदण्डो मया सृष्टः पूर्वं मृत्युपुरस्कृतः ॥ ४३  
 तन्न स्वल्पेन ते सौम्य पात्यो रावणंमूर्धनि । न ह्यस्मिन्पतिते कश्चिन्मुहूर्तमपि जीवति ॥ ४४  
 यदि ह्यस्मिन्पतिते न श्रियेतैव राक्षसः । श्रियते वा दशग्रीवस्तदा ह्युभयतोऽनृतम् ॥ ४५  
 तन्निवर्तय लङ्केशं दण्डमेतं समुद्यतम् । सत्यं च मां कुरुष्व्याद्य लोकांस्त्वयं यद्यवेक्षसे ॥ ४६  
 एवमुक्तस्तु धर्मात्मा प्रत्युवाच यमस्तदा । एष व्यावर्तितो दण्डः प्रभविष्युर्हि नो भवान् ४७  
 किं श्रिदान्नी मया शक्यं कर्तुं रणगतेन हि । न मया यद्ययं शक्यो हस्तुं वरपुरस्कृतः ॥ ४८  
 एष तस्मात्प्रेणश्यामि दर्शनाद्य राक्षसः । इत्युक्त्वा सरथः साम्बस्तत्रैवान्तरधीयत ॥ ४९  
 दशग्रीवस्तु तं जित्वा नाम विश्राव्य चात्मनः । आरुह्य पुष्पकं भूयो निष्क्रान्तो यमसादनात्  
 स तु वैवस्वतो देवैः सह ब्रह्मपुरोगमैः । जगाम त्रिदिवं हृष्टो नारदश्च महामुनिः ॥ ५१  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे द्वाविंशः सर्गः ॥ २२ ॥

### अयोर्षिः सर्गः ।

ततो जित्वा दशग्रीवो यमं त्रिदशपुङ्गवम् । रावणस्तु रणश्लाघी स्वसहायान्ददर्श ह ॥ १  
 ततो रुधिरसिक्काङ्गं प्रहरैर्जर्जरकृतम् । रावणं राक्षसा हृष्टा विस्मयं समुपागमन् ॥ २  
 जयेन वर्धयित्वा च मारीचप्रमुखास्ततः । पुष्पकं भेजिरे सर्वे सान्त्विता रावणेन तु ॥ ३  
 ततो रसातलं गच्छन्प्रविष्टः पयसां निधिम् । दैत्योरगगणाध्युष्टं वरुणेन सुरक्षितम् ॥ ४  
 स तु भोगवतीं गत्वा पुरीं वासुकिपालिताम् । कृत्वा नागान्धशे हृष्टो ययौ मणिमयीं पुरीं ५  
 निवातकवचास्तत्र दैत्या लब्धवरा बसन् । राक्षसांस्ताम्समागम्य युद्धाय समुपाह्वयत् ॥ ६  
 ते तु सर्वे सुबिक्रान्ता दैतेया बलशालिनः । नानाप्रहरणास्तत्र प्रहृष्टा युद्धवुर्मदाः ॥ ७  
 शूलैस्त्रिशूलैः कुलिशैः पट्टसासिपरश्वधैः । अन्योन्यं विभितुः क्रुद्धा राक्षसा दानवास्तथा ॥ ८  
 तेषां तु युज्यमानानां साप्रः संवत्सरो गतः । न चान्यतरयोस्तत्र विजयो वा क्षयोपि वा ॥ ९  
 ततः पितामहस्तत्र त्रैलोक्यगतिरभ्ययः । आजगाम हृतं देवो विमानवरमास्थितः ॥ १०  
 निवातकवचानां तु निवार्य रणकर्म तत् । क्रुद्धः पितामहो वाक्यमुवाच विदितार्थवत् ॥ ११  
 न ह्ययं रावणो युद्धे शक्यो जेतुं सुरासुरैः । न भवन्तः क्षयं नेतुमपि सामरदानवैः ॥ १२  
 राक्षसस्य सखित्वं च भवद्भिः सह रोचते । अविभक्ताश्च सर्वार्थाः सुहृदां नात्र संशयः ॥ १३  
 ततोऽग्निसाक्षिकं सख्यं कृतवांस्तत्र रावणः । निवातकवचैः सार्धं प्रीतिमानभवत्तदा ॥ १४  
 अर्थतस्त्रैयधान्यायं संवत्सरमथोषितः । स्वपुराभिर्विशेषं च प्रियं प्राप्तो दक्षाननः ॥ १५  
 तत्रोपैधार्य मायानां शतमेकं समाप्तवान् । सलिलेन्द्रपुरान्वेषी भ्रमति स्म रसातलम् ॥ १६  
 ततोऽश्मनगरं नाम कालकेयूरधिष्ठितम् । गत्वा तु कालकेयांश्च हत्वा तत्र बलोत्कटान् ॥ १७  
 शूर्पणख्याश्च भर्तारमसिना प्राच्छिनत्तदा । श्यालं च बलवन्तं च विद्युजिह्वं बलोत्कटम् ॥  
 जिह्वया संलिहन्तं च राक्षसं समरे तथा १८ ॥ तं विजित्य मुहूर्तेन जग्ने दैत्यांश्चतुःस्रतम् १९  
 ततः पाण्डुरमेघाभं कैलासमिव भास्वरम् । वरुणस्यालयं दिव्यमपश्यद्राक्षसाधिपः ॥ २०  
 क्षरन्तीं च पयस्तत्र सुरभिं गामवस्थिताम् । यस्याः पयोभिनिष्यन्दात्क्षीरोदो नाम सागरः २१

हर्षं रावणस्तत्र गोहृषेन्द्रवरारणिम् । येस्माच्चन्द्रः प्रभवति शीतरश्मिर्निष्पाकरः ॥ २२  
 वं समाभित्य जीवन्ति केनपाः परमर्षयः । अमृतं यत्र चोत्पन्नं स्वधा च स्वधभोजिनाम् २३  
 वां ह्रवन्ति नरा लोके सुरभिं नाम नामतः । प्रदक्षिणं तु तां कृत्वा रावणः परमानुताम् २४  
 प्रविवेक्ष महाघोरं गुप्तं बहुविधैर्बलैः । तोयधाराशताकीर्णं शारदाञ्चनिभं तदा ॥  
 नित्यप्रहृष्टं दृष्ट्वा वरुणस्य गृहोत्तमम् ॥ २५  
 ततो हत्वा बलाध्यक्षान्समरे तैश्च ताडितः । अब्रवीच्च ततो योधान्राजा शीघ्रं निवेद्यताम् २६  
 युद्धार्थी रावणः प्राप्तस्तस्य युद्धं प्रदीयतां । वद वा न भयं तेऽस्ति निर्जितोऽस्मीति साञ्जलिः २७  
 एतस्मिन्नन्तरे क्रुद्धा वरुणस्य महात्मनः । पुत्राः पौत्राश्च निष्कामन्गौश्च पुष्कर एव च ॥ २८  
 ते तु वीर्यगुणोपेता बलैः परिवृताः स्वकैः । युद्धकृत्वा रथान्कामगमानुघञ्जास्वरवर्चसः ॥ २९  
 ततो युद्धं समभवद्दारुणं रोमहर्षणम् । सलिलेन्द्रस्य पुत्राणां रावणस्य च धीमतः ॥ ३०  
 अमात्यैश्च महावीर्यैर्दशग्रीवस्य रक्षसः । वारुणं तद्वलं कृत्वा क्षणेन विनिपातितम् ॥ ३१  
 समीक्ष्य स्वबलं संख्ये वरुणस्य सुतास्तदा । अर्दिताः शरजालेन निवृत्ता रणकर्मणः ॥ ३२  
 महीतलगतास्ते तु रावणं दृश्य पुष्पके । आकाशमाशु विविशुः स्यन्दनैः शीघ्रगामिभिः ॥ ३३  
 महदासीत्तस्तेषां तुल्यस्थानमवाप्य तत् । आकाशयुद्धं तुमुलं देवदानवयोरिव ॥ ३४  
 ततस्ते रावणं युद्धे शरैः पावकसंनिभैः । विमुस्वीकृत्य संतुष्टा विनेपुर्विविधान् रवान् ॥ ३५  
 ततो महोदरः क्रुद्धो राजानं दृश्य धर्षितं । त्यक्त्वा मृत्युभयं वीरो युद्धकाङ्क्षी व्यलोकयत् ३६  
 तेन ते दारुणा युद्धे कामगाः पवनोपमाः । महोदरेण गदया हता वै प्रययुः क्षितिम् ॥ ३७  
 तेषां वरुणपुत्राणां हत्वा योधान्हयाञ्जतान् । मुमोक्षाशु महानादं विरथान्प्रेक्ष्य ताम्बिस्थान् ३८  
 ते तु तेषां रथाः साश्वाः सह सारथिभिर्हतैः । महोदरेण निहताः पतिताः पृथिवीतले ॥ ३९  
 ते तु त्यक्त्वा रथान्पुत्रा वरुणस्य महात्मनः । आकाशे विष्ठिताः शूराः स्वप्रभावाच्च विच्ययुः ४०  
 धनूषि कृत्वा सज्जानि विनिर्भिक्ष महोदरम् । रावणं समरे क्रुद्धाः सहिताः समभिद्रवन् ४१  
 सायकैश्चापविभ्रटैर्ब्रह्मकल्पैः सुदारुणैः । दारयन्ति स्म संक्रुद्धा मेषा इव महागिरिम् ॥ ४२  
 ततः क्रुद्धो दशग्रीवः कालाग्निरिव निर्गतः । शरवर्षैर्महाघोरैस्तेषां मर्मस्वताडयत् ॥ ४३  
 ततस्तेनैव सहसा सीदन्ति स्म पदातयः । मुसलानि विचित्राणि ततो भल्लशतानि च ॥ ४४  
 पट्टसांश्चैव शक्तीश्च शतग्रीस्तोमरांस्तथा । पातयामास दुर्धर्षस्तेषामुपरि विष्ठितः ॥ ४५  
 अपविद्धास्तु ते वीरा विनिष्पेतुः पदातयः । महापङ्कमिवासाद्य कुञ्जराः षष्टिहायनाः ॥ ४६  
 सीदमानान्मुतान्दृष्ट्वा विह्वलान्मुमहौजसः । ननाद रावणो हर्षान्महान्मुधरो वया ॥ ४७  
 नतो रक्षो महानादान्मुक्त्वा हन्ति स्म वारुणान् । नानाप्रहरणोपेतैर्धारापातैरिवाम्बुदः ॥ ४८  
 नतस्ते विमुक्त्वाः सर्वे पतिता धरणीतले । रणात्स्वपुरुषैः शीघ्रं गृहाण्येव प्रवेशिताः ॥ ४९  
 तानब्रवीत्ततो रक्षो वरुणाय निवेद्यताम् ॥ ५०  
 रावणं त्वब्रवीन्मन्त्री प्रभासो नाम वारुणः । गतः खलु महाराजो ब्रह्मलोकं जलेश्वरः ॥ ५१  
 गान्धर्व वरुणः श्रोतुं यं त्वमाह्वयसे युधि । तत्किं तव वृथा वीर परिश्रम्य गते नृपे ॥  
 ये तु सन्निहिता वीराः कुमारास्ते पराजिताः ॥ ५२

राक्षसेन्द्रस्तु तच्छ्रुत्वा नाम विश्राभ्य चात्मनः । हर्षाभादं विमुञ्चन्वै निष्क्रान्तो वरुणालयात् ॥  
आगतस्तु पथा येन तेनैव विनिवृत्त्य सः । लङ्कामभिमुखो रक्षो नभस्स्थलगतो ययौ ॥ ५४

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे त्रयोविंशः सर्गः ॥ २३ ॥

### अथ प्रक्षिप्ताः सर्गाः ।

हर्षाभादांस्तु विसृजन्निष्क्रान्तो वरुणालयात् । महोदरेण संयुक्तो हर्षगद्गदभाषिणा ॥  
ततोऽश्मनगरं भूयो विचेर्युद्गुर्मुदाः ॥ १  
यत्रापश्यदशग्रीवो गृहं परमभास्वरम् । वैडूर्यतोरणाकीर्णं मुक्ताजालविभूषितम् ॥ २  
सुवर्णस्तम्भगहनं वेदिकाभिः समन्ततः । वज्रस्फटिकसोपानं किङ्किणीजालसंयुतम् ॥ ३  
बह्वासनयुतं रम्यं महेंद्रभवनोपमम् । दृष्ट्वा गृहवरं रम्यं दशग्रीवः प्रतापवान् ॥ ४  
कस्येदं भवनं सौम्यं मेरुमन्दरसन्निभम् । गच्छ प्रहस्त शीघ्रं त्वं जानीष्व भवनोत्तमम् ॥ ५  
एवमुक्तः प्रहस्तस्तु प्रविवेश गृहोत्तमम् । स शून्यं प्रेक्ष्य तद्द्वारं पुनः कक्ष्यान्तरं ययौ ॥ ६  
सप्तकक्ष्यान्तरं गत्वा ततो ज्वालामपश्यत् । ततो दृष्टः पुमांस्तत्र दृष्टो हासं मुमोच सः ॥ ७  
स तु श्रुत्वा महाहासमूर्ध्वरोमाऽभवत्तदा ॥ ८  
ज्वालामध्ये स्थितस्तत्र हेममाली विमोहितः । आदित्य इव दुष्प्रेक्ष्यः साक्षाद्यम इव स्थितः ९  
तथा दृष्ट्वा तु वृत्तान्तं त्वरमाणो विनिर्गतः । विनिर्गम्यान्नवीत्सर्वं रावणाय निशाचरः ॥ १०  
अथ राम दशग्रीवः पुष्पकादवरुह्य सः । प्रवेष्टुमिच्छन्वेदमाथ भिक्षाञ्जनचयोपमः ॥ ११  
चन्द्रमौलिर्वपुष्मांश्च पुरुषोऽस्वाग्रतः स्थितः । द्वारमावृत्य सहसा ज्वालासक्तो भयानकः १२  
रक्षाक्षः श्वेतवदनो बिम्बोष्ठश्चोर्ध्वरोमवान् । महाभीषणनासश्च कम्बुग्रीवो महाहनुः ॥ १३  
गूढश्मश्रुर्निगूढास्थिर्दृष्टालो रोमहर्षणः । एतादृशं वै पुरुषं ददर्श स तु रावणः ॥  
गृहीत्वा लोहमुसलं द्वारं विष्टभ्य सुस्थितम् १४ ॥ अथ संदर्शनात्तस्य ऊर्ध्वरोमा बभूव सः ॥ १५  
अस्पन्दतास्य हृदयं वेपथुश्चाप्यजायत । निमित्तान्यमनोज्ञानि दृष्ट्वा राम व्यचिन्तयत् ॥ १६  
अथ चिन्तयत्तस्य स एव पुरुषोऽब्रवीत् । किं त्वं चिन्तयसे रक्षो ब्रूहि विद्वब्धमानसः १७  
युद्धातिथ्यमहं वीर करिष्ये रजनीचर । एवमुक्त्वा स तद्रक्षः पुनर्वचनमब्रवीत् ॥  
योत्स्यसे बलिना सार्धं मया वा तद्विधीयताम् ॥ १८  
रावणोभिहितो भूय ऊर्ध्वरोमा व्यजायत । अथ धैर्यं समालम्ब्य रावणो वाक्यमब्रवीत् ॥ १९  
गृहेत्र तिष्ठते को वा तं ब्रूहि वदतां वर । तेनैव सार्धं योत्स्वामि यथा वा मन्यते भवान् २०  
स एनं पुनरप्याह दानवेन्द्रोऽत्र तिष्ठति ॥ २१  
एष वै परमोदारः शूरः सत्वपराक्रमः । वीरो बहुगुणोपेतः पाशहस्त इवान्तकः ॥ २२  
बालार्क इव तेजस्वी समरेष्वनिवर्तकः । अमर्षी दुर्जयो जेता बलिर्हि गुणसागरः ॥ २३  
प्रियंवदः संविभागी गुरुविप्रप्रियः सदा । कालकाङ्क्षी महासत्त्वः सत्यवाक् सौम्यदर्शनः ॥ २४  
स च सर्वगुणोपेतः शूरः स्वाध्यायतत्परः । एष गर्जति वाक्पैव ज्वलते तपते सदा ॥ २५  
देवैश्च भूतसंघैश्च पन्नगैश्च महर्षिभिः । भयं यो नाभिजानाति तेन किं योऽनुमिच्छसि ॥ २६  
बलिना यदि ते योऽहुं रोचते राक्षसेश्वर । प्रविश त्वं महासत्त्वं संग्रामं कुरु मा चिरम् ॥ २७  
एवमुक्तो दशग्रीवः प्रविवेश बतो बलिः । स विलोक्याथ लङ्केशमदृष्ट्वा जहास च ॥ २८

आदित्य इव दुष्प्रेक्ष्यः स्थितो दानवसत्तमः । अथ संदर्शनादेव बलिवै विश्वरूपवान् ॥ २९  
 स गृहीत्वा च तद्रक्षो ह्युत्सङ्गे स्थाप्य चाब्रवीत् । दशग्रीव महाबाहो कं ते कामं करोम्यहं ॥ ३०  
 किमागमनकृत्यं ते ब्रूहि त्वं राक्षसेश्वर । एवमुक्त्वा बलिना रावणो वाक्यमब्रवीत् ॥ ३१  
 श्रुतं मया महाभाग बद्धस्त्वं विष्णुना पुरा । सोऽहं मोचयितुं शक्तो बन्धनत्त्वां न संशयः ॥ ३२  
 एवमुक्ते ततो ह्यसं बलिः कृत्स्वेदमब्रवीत् । श्रूयतामभिधास्यामि यं त्वं पृच्छसि रावण ॥ ३३  
 य एष पुरुषः श्यामो द्वारि तिष्ठति नित्यदा । एतेन दानवेन्द्राश्च तथान्ये बलवत्तराः ॥ ३४  
 वसं नीता बलवता पूर्वं पूर्वतराश्च ये । बद्धश्चाहमनेनैवं कृतान्तो दुरतिक्रमः ॥ ३५  
 क एनं पुरुषो लोके बद्धयिष्यति रावण । सर्वभूतापहर्ता वै य एष द्वारि तिष्ठति ॥  
 कर्ता कारयिता चैव धाता च भुवनेश्वरः ॥ ३६  
 न त्वं वेद न चाहं वै भूतभव्यभवत्प्रभुम् । कलिश्चैव हि कालश्च सर्वभूतापहारकः ॥ ३७  
 लोकत्रयस्य सर्वस्य हर्ता अष्टा तथैव च । संहरत्येष भूतानि स्थावराणि चराणि च ॥ ३८  
 पुनश्च सृजते सर्वमनाद्यन्तो महेश्वरः । करणं कारणं कर्ता सोऽयं पुरुषसत्तमः ॥ ३९  
 इष्टं चैव हि दत्तं च हुतं चैव निशाचर । सर्वमेव हि लोकेशो धाता गोप्ता न संशयः ॥ ४०  
 नैवंविधं महद्भूतं विद्यते भुवनत्रये ॥ ४१  
 अहं त्वं चैव पौलस्त्य ये चान्ये पूर्ववत्तराः । नेता तेषां महात्मैष पशुं रक्षनया यथा ॥ ४२  
 वृत्रो दनुः शुक्रः शुम्भो निशुम्भो दम्भुरेव च । कालनेमिश्च प्रह्लादस्तथा वैरोचनो बलिः ४३  
 कालकेयास्तारकाख्यो मुचुकुन्दो विवर्धनः । हिरण्याक्षो मधुश्चैव कैटभो धूमशम्बरौ ॥ ४४  
 यमलार्जुनौ च कंसश्च कैटभो मधुना सह । एते तपन्ति द्योतन्ति वान्ति वर्षन्ति चैव हि ४५  
 सर्वैः क्रतुशतैरिष्टं सर्वैस्तप्तं महत्तपः । सर्वे ते सुमहात्मानः सर्वे वै योगधर्मिणः ॥ ४६  
 सर्वैरैश्वर्यमासाद्य भुक्तभोगैर्महत्तरैः । दत्तमिष्टमधीतं च प्रजाश्च परिपालिताः ॥ ४७  
 स्वपक्षेष्वनुगोप्तारः प्रहर्तारः परेष्वपि । समरेष्वपि लोकेषु नैतेषां विद्यते समः ॥ ४८  
 शूरास्त्वभिजनोपेताः सर्वशस्त्रारूपाः । सर्वविद्याप्रवेत्तारः संग्रामेष्वनिवर्तकाः ॥ ४९  
 सर्वस्त्रिदशराज्यानि काङ्क्षितानि महात्मभिः । युद्धे सुरगणाः सर्वे निर्जिताश्च सहस्रशः ॥ ५०  
 देवानामपि ये शक्ताः स्वपक्षपरिपालकाः । प्रमत्ता भोगरक्ताश्च बालार्कसमतेजसः ॥ ५१  
 यत्स देवान्प्रधर्षेत तदेवो विष्णुरीश्वरः । उपायपूर्वकं नाशं संवेत्ता भगवान्हरिः ॥ ५२  
 प्रादुर्भावं विकुरुते येनैतन्निधनं नयेत् । पुनरेवात्मनात्मानमधिष्ठाय स तिष्ठति ॥ ५३  
 एवमेतेन देवेन दानवेन्द्रा महात्मना । ते हि सर्वे क्षयं नीता बलिना कामरूपिणा ॥ ५४  
 समरे च दुराधर्षा नृपास्ते च पराजिताः । तेन नीताः क्षयं सर्वे कृतान्तबलचोदिताः ॥ ५५  
 एवमुक्त्वाथ प्रोवाच राक्षसं दानवेश्वरः । वदेतद्दृश्यते वीर चक्रं दीप्तानलोपमम् ॥ ५६  
 एतद्गृहीत्वाऽऽगच्छ त्वं मम पार्श्वं महाबल । ततोऽहं तत्र चाख्यास्वे मुक्तिकारणमव्ययम् ५७  
 तत्कुरुष्व महाबाहो मा विलम्बस्व रावण । एतच्छ्रुत्वा गतो रक्षः प्रहसंश्च महाबलः ॥ ५८  
 यत्र स्थितं महद्दिव्यं कुण्डलं रघुनन्दन । लीलयोत्पाटनं चक्रे रावणो बलदर्पितः ॥ ५९  
 न च चालयितुं शक्तो रावणोऽभूत्कथंचन । लज्जया स पुनर्भूयो वसं चक्रे महाबलः ॥ ६०  
 उत्क्षिप्तमात्रे दिव्ये च पपात भुवि राक्षसः । क्षिप्तमूलो यथा शाली रुधिरौषपरिप्लुतः ॥ ६१  
 एतस्मिन्नन्तरे अत्रे शब्दः पुष्करसंभवः । राक्षसेन्द्रस्य सचिवैर्मुक्तो हाहाकृतो महान् ॥ ६२

ततो रक्षो मुद्गर्तेन चेतनां लभ्य चोत्थितम् । लज्जयावनतीभूतं बलिर्वाक्यमुवाच ह ॥ ६३  
 आगच्छ राक्षसश्रेष्ठ वाक्यं शृणु मयोदितम् । यच्चया चोद्धृतं वीर कुण्डलं मणिभूषितम् ॥ ६४  
 एतद्धि पूर्वजस्यासीत्कर्णाभरणमीक्ष्यताम् । एतत्पतितमत्रैवमन्यञ्ज्यो महाबल ॥ ६५  
 अन्यत्पर्वतसानौ हि पतितं कुण्डलादनु । मकुटं वेदिसामीप्ये पतितं युध्यतो भुवि ॥ ६६  
 हिरण्यकशिपोः पूर्वं मम पूर्वपितामहात् । न तस्य कालो मृत्युर्वा न व्याधिर्न विहिंसकाः ॥ ६७  
 न दिवा मरणं तस्य न रात्रौ सन्ध्ययोरपि । न शुष्केण न चार्द्रेण न च शस्त्रेण केनचित् ॥ ६८  
 विद्यते राक्षसश्रेष्ठ तस्य नास्त्रेण केनचित् । प्रह्लादेन समं चक्रे वादं परमदारुणम् ॥ ६९  
 तस्य वादे समुत्पन्ने धीरो लोकभयंकरः । सर्वदृश्यस्य वीरस्य प्रह्लादस्य महात्मनः ॥ ७०  
 उत्पन्नो राक्षसश्रेष्ठ नृसिंहाकृतिरूपधृत् । दृष्टं च तेन रौद्रेण क्षुब्धं सर्वमशेषतः ॥ ७१  
 तत उद्धृत्य बाहुभ्यां नस्त्रैर्निन्ये यमक्षयम् । एष तिष्ठति द्वाःस्थो वै वासुदेवो निरञ्जनः ॥ ७२  
 तस्य देवाधिदेवस्य तत्त्वतो मे शृणुष्व ह । वाक्यं परमभावेन यदि ते वर्तते हृदि ॥ ७३  
 इन्द्राणां च सहस्राणि सुराणामयुतानि च । ऋषीणां सप्तसंख्यानां शतान्यब्दसहस्रशः ॥ ७४  
 वक्षं नीतानि सर्वाणि य एष द्वारि तिष्ठति । तस्य तद्बन्धनं श्रुत्वा रावणो वाक्यमब्रवीत् ॥ ७५  
 मया प्रेतेश्वरो दृष्टः कृतान्तः सह मृत्युना । पाशहस्तो महाज्वाल ऊर्ध्वरोमा भयानकः ॥  
 विद्युजिह्वश्च दंष्ट्रालः सर्पवृश्चिकरोमवान् ॥ ७६  
 रक्षाक्षो भीमवेगश्च सर्वसस्त्रभयंकरः । आदित्य इव दुष्प्रेक्ष्यः समरेष्वनिवर्तकः ॥ ७७  
 पापानां शमिता चैव स मया युधि निर्जितः । न च मे तत्र भीः काचिद्भयथा वा दानवेश्वर  
 एनं तु नाभिजानामि तद्गवान्वक्तुर्महति । रावणस्य वचः श्रुत्वा बलिर्वैरोचनोऽब्रवीत् ॥ ७९  
 एष त्रैलोक्यधाता च हरिर्नारायणः प्रभुः । अनन्तः कपिलो विष्णुर्नारसिंहो महाद्युतिः ॥ ८०  
 ऋतधामा सुधामा च पाशहस्तो भयानकः । द्वादशादित्यसदृशः पुराणपुरुषोत्तमः ॥ ८१  
 नीलजीमूतसंकाशः सुरनाथः सुरोत्तमः । ज्वालामाली महाबाहुर्योगी भक्तजनप्रियः ॥ ८२  
 एष धारयते लोकानेष वै सृजते प्रभुः । एष संहरते चैव कालो भूत्वा महाबलः ॥ ८३  
 एष यज्ञश्च याज्यश्च चक्रायुधधरो हरिः । सर्वदेवमयश्चैव सर्वभूतमयस्तथा ॥ ८४  
 सर्वलोकमयश्चैव सर्वज्ञानमयस्तथा । सर्वरूपी महारूपी बलदेवो महाभुजः ॥ ८५  
 वीरहा वीरश्चक्षुष्मांस्त्रैलोक्यगुरुरव्ययः । एवं मुनिगणाः सर्वे कथयन्तीह मोक्षिणः ॥ ८६  
 य एनं वेत्ति पुरुषं न च पापैर्विलिप्यते । स्मृत्वा स्तुत्वा तथेष्टा च सर्वमस्मादवाप्यते ॥ ८७  
 एतच्छ्रुत्वा च बन्धनं रावणो निर्ययौ तदा । क्रोधसंरक्तनयन उद्यतास्त्रो महाबलः ॥ ८८  
 तथाभूतं च तं दृष्ट्वा हरिर्मुसलधृत्प्रभुः । नैनं हन्म्यधुना पापं चिन्तयित्वेति विश्वधृत् ॥ ८९  
 अन्तर्धानं गतो राम ब्रह्मणः प्रियकाम्यया । न च तं पुरुषं तत्र ददर्श रजनीचरः ॥ ९०

इत्यार्षे श्रीमद्रामायणे वाल्मीकीय आदिकाव्य उत्तरकाण्डे प्रक्षिप्तपाठे प्रथमः सर्गः ॥ १ ॥

### द्वितीयः सर्गः ।

अथ संचिन्त्य पालस्त्यः सूर्यलोकं जगाम ह । मेरुशृङ्गे वरे रम्ये उषित्वा तत्र शर्वरीम् ॥ १  
 पुष्पकं तत्समारुह्य रवेस्तुरगसन्निभम् । मनोवातगतिं दिव्यं विहारवियति स्थितम् ॥ २  
 तन्नापश्यद्ब्रविं देवं सर्वतेजोमयं शुभम् । वरकाञ्चनकेयूररफाम्बरविभूषितम् ॥ ३

कुण्डलाभ्यां शुभाभ्यां तु भ्राजन्मुखविकासितम् । केयूरनिष्काभरणं रक्तमालावलम्बिनम् ॥४  
 रक्तचन्दनदिग्धाङ्गं सहस्रकिरणोज्ज्वलम् । तमादिदेवमादित्यं विभुं सप्ताश्वबाहनम् ॥ ५  
 अनाद्यन्तममध्यं च लोकसाक्षिणमीश्वरम् । तं दृष्ट्वा प्रवरं देवं रावणो राक्षसाधिपः ॥ ६  
 स प्रहस्तमुवाचाथ रवितेजोबलार्दितम् । गच्छामात्य वद ह्येनं संदेशान्मम शासनम् ॥ ७  
 मार्तण्डं भास्करं श्रेष्ठं तत्त्वतो ब्रूहि मा चिरम् । युद्धार्थी रावणः प्राप्तो युद्धं तस्य प्रदीयतां ८  
 निर्जितोऽस्मीति वा ब्रूहि पक्षमेकतरं कुरु । तस्य तद्वचनान्नाद्रक्षः सूर्यस्यान्तिकमागमत् ॥ ९  
 पिङ्गलं दण्डिनं चैव सोपश्यद्धारपालकौ । आभ्यामाख्याय तमर्षं रावणस्य विनिश्चयम् ॥१०  
 तूष्णीमास्ते प्रहस्तः स सूर्यतेजःप्रतापितः । दण्डी गत्वा रवेः पार्श्वं प्रणम्याख्यातवान्विभुं ११  
 श्रुत्वा तु सूर्यस्तद्वृत्तं दण्डिनो रावणस्य ह । उवाच वचनं श्रीमान्बुद्धिपूर्वं दिवाकरः ॥ १२  
 गच्छ दण्डिञ्जयस्त्वेनं निर्जितोऽस्मीति वा वद । कुरु यत्ते काङ्क्षितं तस्माद् कालक्षिपां सह १३  
 स गत्वा वचनान्तस्य राक्षसाय महात्मनः । कथयामास तत्सर्वं सूर्योक्तं वचनं यथा ॥ १४  
 स श्रुत्वा वचनं तस्य दण्डिनो वै महात्मनः । घोषयित्वा जगामाथ विजयं राक्षसेश्वरः ॥ १५

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे प्रक्षिप्तपाठे द्वितीयः सर्गः ॥ २ ॥

### तृतीयः सर्गः ।

अथ संचिन्त्य पौलस्त्यः सोमलोकं जगाम ह । मेरुशृङ्गे घरे रम्ये रजनीमुष्य वीर्यवान् ॥ १  
 तदा कश्चिद्रथारूढो दिव्यस्रगनुलेपनः । अप्सरोगणमुख्येन सेव्यमानस्तु गच्छति ॥ २  
 रतिभ्रान्तोप्सरोक्त्रेषु चुम्बितः सन्विबुध्यते । रावणस्त्वथ तं दृष्ट्वा कौतूहलसमन्वितः ॥ ३  
 अथापश्यदृषिं तत्र पर्वतं मुनिसत्तमम् । दशग्रीवो महात्मानं दृष्ट्वा चेदमुवाच ह ॥ ४  
 स्वागतं तव देवर्षे दिष्ट्या चैवागतो ह्यसि । कोऽयं स्यन्दनमारूढो ह्यप्सरोगणसेवितः ॥ ५  
 निर्लज्ज इव संयाति भयस्थानं न विन्दति । रावणेनैवमुक्तस्तु पर्वतो वाक्यमब्रवीत् ॥ ६  
 शृणु वत्स यथातत्त्वं वक्ष्ये तव महामते । एतेन निर्जिता लोका ब्रह्मा चैवाभितोषितः ॥ ७  
 एष गच्छति मोक्षाय सुसुखं स्थानमुत्तमम् । तपसा निर्जिता लोका विक्रमेण यथा त्वया ॥८  
 प्रयाति पुण्यवान्त्वत्स सोमं पीत्वा न संशयः । त्वं च राक्षसशार्दूल शूरः सत्यव्रतस्तथा ॥ ९  
 नेदृशेषु च क्रुध्यन्ति बलिनो ब्रह्मचारिणु । अथापश्यद्रथवरं महाकायं महौजसम् ॥ १०  
 जाज्वल्यमानं वपुषा गीतवादित्रसंकुलम् । कैष गच्छति देवर्षे शोभमानो महाद्युतिः ॥ ११  
 किन्नरैश्च प्रगायद्भिर्नृत्यद्भिश्च मनोहरम् । श्रुत्वा चैनमुवाचाथ पर्वतो मुनिसत्तमः ॥ १२  
 एष शूरो रणे योद्धा संग्रामेष्वनिवर्तकः । युज्यमानस्तथैवैष प्रहारैर्जर्जरीकृतः ॥ १३  
 कृती शूरो रणे जेता स्वाम्यर्थे त्यक्तजीवितः । संग्रामे निहतो वीरान्हत्वा च सबलान्बहून् ॥  
 इन्द्रस्यातिथिरेवैष ह्यथ वा यत्र चेच्छति । नृत्तगीतविलासैस्तु सेव्यते नरसत्तमः ॥ १५  
 पप्रच्छ रावणो भूयः कोऽयं यात्यर्कसन्निभः । रावणस्य वचः श्रुत्वा पर्वतो वाक्यमब्रवीत् १६  
 य एष दृश्यते राजन्विमाने सर्वकाञ्चने । अप्सरोगणसंयुक्ते पूर्णेन्दुसदृशाननः ॥ १७  
 सुवर्णदो महाराज विचित्राभरणाम्बरः । एष गच्छति शीघ्रेण यानेन सुमहाद्युतिः ॥ १८  
 पर्वतस्य वचः श्रुत्वा रावणो वाक्यमब्रवीत् । य एते यान्ति राजानो ब्रूहि तानृषिसत्तम ॥ १९  
 कोऽत्र मे याचतो दद्याद्युद्धातिथ्यं महाद्युतिः । क्षिप्रमाख्याहि धर्मज्ञ पिता मे त्वं हि पर्वत २०

एवमुक्तः प्रत्युवाच रावणं पर्वतस्तदा । स्वर्गार्थिनो महाराज नैते युद्धार्थिनो नृपाः ॥ २१  
 वक्ष्यामि च महाराज विचित्राभरणाम्बरः । यस्तु राजा महातेजाः सप्तद्वीपेश्वरो महान् ॥ २२  
 मान्धातेष्वभिविख्यातः स ते युद्धं प्रदास्यति । पर्वतस्य वचः श्रुत्वा रावणो वाक्यमब्रवीत् ॥ २३  
 कुत्रासौ वर्तते राजा तं ममाचक्ष्व तस्वतः । अहं यास्यामि तत्राद्य यत्रासौ नरपुङ्गवः ॥ २४  
 रावणस्य वचः श्रुत्वा मुनिर्वचनमब्रवीत् । युवनाश्वसुतो ह्येष मान्धाता राजसत्तमः ॥ २५  
 सप्तद्वीपान्समुद्रान्ताञ्जित्वाद्य स्वर्गमेप्यति । अथापश्यन्महाबाहुर्विरिञ्चिवरदर्पितः ॥ २६  
 अयोध्याधिपतिं वीरं मान्धातारं नृपोत्तमम् । सप्तद्वीपाधिपं यान्तं स्यन्दनेन विराजितम् ॥ २७  
 काञ्चनेन विचित्रेण महाहारेण भास्वता । जाण्वल्यमानं रूपेण दिव्यस्त्रगनुलेपनम् ॥ २८  
 तमुवाच दशग्रीवो युद्धं मे दीयतामिति । एवमुक्तो दशग्रीवं प्रहस्येदमुवाच ह ॥ २९  
 यदि ते जीवितं नेष्टं ततो युध्यस्व मामिति । मान्धातुर्वचनं श्रुत्वा रावणो वाक्यमब्रवीत् ॥ ३०  
 वरुणस्य कुबेरस्य यमस्यापि न विद्यथे । किमरे मानुषास्वत्तो रावणो भयमाविशेत् ॥ ३१  
 एवमुक्त्वा दशग्रीवः क्रोधात्तं प्रदहन्निव । आज्ञापयामास तदा राक्षसान्युद्धदुर्मदान् ॥ ३२  
 अथ क्रुद्धास्तु सचिवा रावणस्य दुरात्मनः । ववृषुः शरवर्षाणि शूरा युद्धविशारदाः ॥ ३३  
 अथ राज्ञा बलवता कङ्कपत्रैरजिह्वगैः । इषुभिस्ताडिताः सर्वे प्रहस्तशुकसारणाः ॥ ३४  
 महोदरविरूपाक्षमारीचाकम्पनादयः । अथ प्रहस्तो नृपतिं शरवर्षैरवाकिरत् ॥ ३५  
 अप्राप्तानेष तान्सर्वान्प्रचिच्छेद नृपोत्तमः । भुशुण्ठीभिश्च भल्लैश्च भिण्डिपालैश्च तोमरैः ॥ ३६  
 नरराजेन दह्यन्ते शलभा इव तेऽग्निना । पुनर्नृपवरः क्रुद्धः पञ्चभिः प्रबिभेद तम् ॥ ३७  
 तोमरैः स महाघोरैः पुरा क्रौञ्चमिवाग्निजः । ततो मुहुर्भामयित्वा मुद्गरं वज्रसंनिभम् ॥ ३८  
 मुमोच सोऽतिवेगेन राक्षसस्य रथं प्रति । स पपात महावेगो मुद्गरो वज्रसंनिभः ॥ ३९  
 घूर्णितो रावणस्तेन पतितः शक्रकेतुवत् । तदा स नृपतिः प्रीतो हर्षोऽद्भूतबलो बभौ ॥ ४०  
 सकलेन्दुकैः स्पृष्टं यथाम्बु लवणाम्भसः । ततो रक्षोबलं सर्वं महाभूतमचेतनम् ॥ ४१  
 परिवार्याथ तं तस्यौ राक्षसेन्द्रं समन्ततः । ततश्चिरात्समाश्वस्तो रावणो लोकरावणः ॥ ४२  
 मांधातुः पीडयामास देहं लङ्केश्वरो भृशम् । रथं चाश्वयुजं क्षिप्रं बभञ्ज च महाबलः ॥ ४३  
 विरथः स रथं प्राप्य शक्तिं घण्टादृहासिनीम् । मांधाता विप्रचिक्षेप तां बलाद्रावणं प्रति ॥ ४४  
 मरीचिमिव चार्कस्य चित्रभानोः शिखामिव । दीप्यन्तीं रुचिराभासं मांधातृकरनिःसृतां ॥ ४५  
 तामापतन्तीं शूलेन पौलस्त्यो रजनीचरः । ददाह शक्तिं लङ्केशः पतङ्गमिव पावकः ॥ ४६  
 यमदत्तं तु नाराचं निकृष्याथ दक्षाननः । पातयामास वेगेन स तेनाभिहतो भृशम् ॥ ४७  
 मूर्च्छितं नृपतिं दृष्ट्वा प्रहृष्टास्ते निशाचराः । चुक्रुशुः सिंहनादांश्च श्वेलन्तश्च निशाचराः ॥ ४८  
 लब्धसंज्ञो मुहूर्तेन ह्ययोध्याधिपतिस्तदा । तं दृष्ट्वा शत्रुभिः शत्रुं पूज्यमानं मुदान्वितैः ॥ ४९  
 जातकोपो दुरार्धर्षश्चन्द्रार्कसदृशद्युतिः । महता शरवर्षेण पीडयन्राक्षसं बलम् ॥ ५०  
 चापस्य च निनादेन तस्य बाणरवेण च । संच्चाल ततः सैन्यमुद्धृत इव सागरः ॥ ५१  
 तद्युद्धमभवद्धोरं नरराक्षससंकुलम् । क्रुधाविष्टौ महात्मानौ नरराक्षससत्तमौ ॥ ५२  
 कार्मुकातिधरौ वीरौ शरासनगतौ तथा । मांधाता रावणं चैव राक्षसश्चैव तं नृपम् ॥ ५३  
 क्रोधेन महताविष्टौ शरवर्षं धवर्षतुः । तौ परस्परसंक्षोभात्प्रहारैर्जर्झरीकृतौ ॥ ५४  
 रावणो रौद्रमखं तु प्रायुङ्क्त स महाबलः । आग्नेयेन स मांधाता तदखं प्रत्यवारयत् ॥ ५५



गान्धर्वेण दशग्रीवो वारुणेन स राजराट् । गृहीत्वा स तु ब्रह्मास्त्रं सर्वभूतभवावहम् ॥ ५६  
 तोलयामास मांधाता दिव्यं पाशुपतं महत् । तदस्त्रं घोररूपं तु त्रैलोक्यभयवर्धनम् ॥ ५७  
 दृष्ट्वा त्रस्तानि भूतानि स्थावराणि चराणि च । वरदानास्तु रुद्रस्य तपसाधिगतं महत् ॥ ५८  
 ततः प्रकम्पितं सर्वं त्रैलोक्यं सचराचरम् । देवाः प्रकम्पिताः सर्वे लयं नागाश्च मेनिरे ॥ ५९  
 अथ तौ मुनिशार्दूलौ ध्यानयोगादपश्यताम् । पुलस्त्यो गालवश्चैव वरयामासतुर्नृपम् ॥ ६०  
 उपलब्धैश्च विविधैर्वाक्यै राक्षससप्तमम् । तौ तु कृत्वा परां प्रीतिं नरराक्षसयोस्तदा ॥  
 संप्रस्थितौ तु तौ हृष्टौ यथा येनैव चागतौ ॥ ६१

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे प्रक्षिप्तपाठे तृतीयः सर्गः ॥ ३ ॥

### चतुर्थः सर्गः ।

गताभ्यामथ विप्राभ्यां रावणो राक्षसाधिपः । दशयोजनसाहस्रं प्रथमं स मरुत्पथम् ॥ १  
 अत्यक्रामन्महातेजाः पुष्पकेण महाबलः । यत्र तिष्ठन्ति संन्यस्ता हंसाः सर्वगुणान्विताः ॥ २  
 अत ऊर्ध्वं द्वितीयं तु गत्वा चैष मरुत्पथम् । दशयोजनसाहस्रं तद्धि वै परिगण्यते ॥ ३  
 तत्र मेघाः स्थिताः सर्वे त्रिविधा नित्यसंश्रिताः । आग्नेयाः पक्षजा ब्राह्मास्त्रिविधा इति संस्थिताः  
 अथ गत्वा तृतीयं तु वायोः पन्थानमुत्तमं । नित्यं यत्र स्थिताः सिद्धाश्चाराणाश्च मनस्विनः ५  
 दशैव तु सहस्राणि योजनानां तथैव च । चतुर्थं वायुमार्गं तु गतवान्रावणस्तथा ॥ ६  
 वसन्ति यत्र नित्यं वै भूताश्च सविनायकाः । अथ गत्वा तु वै शीघ्रं पञ्चमं वायुगोचरम् ॥ ७  
 दशैव तु सहस्राणि योजनानां तथैव च । गङ्गा यत्र सरिच्छ्रेष्ठा नागाश्च कुमुदादयः ॥ ८  
 कुञ्जरा यत्र तिष्ठन्ति ये च मुञ्चन्ति शीकरान् । गङ्गातोयेषु तिष्ठन्तः पुण्यं कुर्वन्ति सर्वशः ॥ ९  
 ततः करिकराद्भ्रष्टं वायुना लोलितं भृशम् । जलं कुञ्जेषु पतितं हिमं भवति राघव ॥ १०  
 ततो जगाम षष्ठं स वायुमार्गं महाद्युते । योजनानां सहस्राणि तथैव तु स राक्षसः ॥ ११  
 यत्रास्ते गरुडो नित्यं ज्ञातिबान्धवसत्कृतः । तथैव तु सहस्राणि योजनानां तथोपरि ॥ १२  
 सप्तमं वायुमार्गं तु यत्र वै ऋषयः स्थिताः । अत ऊर्ध्वं स गत्वाथ सहस्राणि दशैव तु ॥ १३  
 अष्टमं वायुमार्गं तु यत्र गङ्गा प्रतिष्ठिता । आकाशगङ्गा विख्याता ह्यादित्यपथमास्थिता ॥ १४  
 वायुना धार्यमाणा सा महावेगा महास्वना । अत ऊर्ध्वं प्रवक्ष्यामि चन्द्रमा यत्र तिष्ठति ॥ १५  
 अशीतिस्तु सहस्राणि योजनानां तथोपरि । चन्द्रमा तिष्ठते यत्र ग्रहनक्षत्रसंयुतः ॥ १६  
 शतं शतसहस्राणि रश्मयश्चन्द्रमण्डलात् । प्रकाशयन्ति लोकांस्तु सर्वसत्त्वसुखावहाः ॥ १७  
 ततो दृष्ट्वा दशग्रीवं चन्द्रमा निर्देहन्निव । स तु शीताग्निना शीघ्रं प्रादहद्रावणं तदा ॥ १८  
 नासहंस्तस्य सचिवाः शीताग्निं भयपीडिताः । रावणं जयशब्देन प्रहस्तो वाक्यमब्रवीत् ॥ १९  
 राजञ्शीतेन बाध्यामो निवर्ताम इतो वयम् । चन्द्ररश्मिप्रतापेन रक्षसां भयमाविशत् ॥ २०  
 स्वभासा ह्येष राजेन्द्र शीतांशुर्देहनात्मकः । एतच्छ्रुत्वा प्रहस्तस्य रावणः क्रोधमूर्च्छितः ॥ २१  
 विस्फार्य धनुरुद्यम्य नाराचैस्तं ह्यपीडयत् । अथ ब्रह्मा समागम्य चन्द्रलोकं त्वरान्वितः ॥ २२  
 दशग्रीवं महाबाहो साक्षाद्भि्रवसः सुत । गच्छ शीघ्रमितः सौम्य मा चन्द्रं पीडयाद्युगैः ॥ २३  
 लोकस्य हितकामोऽयं द्विजराजो महाद्युतिः । मन्त्रं च ते प्रदास्यामि प्राणात्ययभयेऽभयम् ॥ २४  
 यस्त्विदं संस्मरेन्मन्त्रं न स मृत्युमवाप्नुयात् । एवमुक्त्वा दशग्रीवः प्राञ्जलिर्वाक्यमब्रवीत् ॥ २५

यदि तुष्टोऽसि मे देव अनुप्राह्यो यदि ह्यहम् । यदि मन्त्रेश्वरो देवो दीयतां मम धार्मिक २६  
 यं जस्वाहं महाभाग सर्वदेवेषु निर्भयः । अमरेषु च सर्वेषु दानवेषु पतत्रिषु ॥ २७  
 त्वत्प्रसादात्तु देवेश न भयं विद्यते मम । एवमुक्तो दशग्रीवं ब्रह्मा वचनमब्रवीत् ॥ २८  
 प्राणात्यये तु वै दक्षि न नित्यं राक्षसाधिप । अक्षसूत्रं गृहीत्वा तु जपेन्मन्त्रमिमं शुभम् २९  
 अजह्वा राक्षसश्रेष्ठ न ते सिद्धिर्भविष्यति । शृणु मन्त्रं प्रवक्ष्यामि येन राक्षसपुङ्गव ॥ ३०  
 मन्त्रस्य कीर्तनादेव प्राप्त्यसे समरे जयम् । नमस्ते देवदेवेश सुरासुरनमस्कृत ॥ ३१  
 भूतभव्यमहादेव हर पिङ्गललोचन । बालस्त्वं वृद्धरूपी च वैयाघ्रवसनच्छद ॥ ३२  
 आरुणेयोऽसि देव त्वं त्रैलोक्यप्रभुरीश्वरः । हरो हरितनेमिस्त्वं युगान्तदहनोऽनलः ॥ ३३  
 गणेशो लोकशम्भुश्च लोकपालो महाभुजः । महादेवो महाशूली महादंष्ट्रो महाभुजः ॥ ३४  
 कालश्च कालरूपी च नीलग्रीवो महोदरः । वेदान्तगो वेदमयः पशूनां पतिरव्ययः ॥ ३५  
 शूलधृच्छूलकेतुश्च नेता गोप्ता हरिः शिवः । जटी मुण्डी शिखण्डी च लगुडी च महायशः ३६  
 भूतेश्वरो गणाध्यक्षः सर्वात्मा सर्वभावनः । सर्वदः सर्वहारी च नृष्टा च गुरुरव्ययः ॥ ३७  
 कमण्डलुधरो देवः पिनाकी धूर्जटिस्तथा । माननीयोऽर्हणीयश्च ओंकारः सामवेदगः ॥ ३८  
 मृत्युश्च मृत्युदूतश्च पारियात्रश्च सुव्रतः । ब्रह्मचारी गृही योगी वीणापणवतूणवान् ॥ ३९  
 अमरो दर्शनीयश्च बालसूर्यनिभस्तथा । इमशानचारी भगवानुमापतिररिन्दमः ॥ ४०  
 भग्नेत्रप्रहर्ता च पूषदन्तनिपातनः । ज्वरहर्ता पाशहस्तः प्रलयः काल एव च ॥ ४१  
 उल्कामुखोऽग्निकेतुश्च मुनिर्दीप्तो विशांपतिः । उन्मादमोहनकरः समर्थस्त्रिदशोत्तमः ॥ ४२  
 वामनो वामदेवश्च प्राग्दक्षिण्यश्च नामतः । भिक्षुश्च भिक्षुरूपी च त्रिजटी जटिलः स्वयम् ४३  
 चक्रहस्तः प्रतिष्ठम्भी चमूनां स्तम्भनस्तथा । ऋतुर्ऋतुकरः कालो मधुर्मधुरलोचनः ॥ ४४  
 वानस्पत्यः शीकरश्च नित्यमाश्रितपूजितः । जगद्धाता च कर्ता च पुरुषः शाश्वतो ह्यजः ॥ ४५  
 धर्माध्यक्षो विरूपाक्षस्त्रिवर्मा भूतभावनः । त्रिनेत्रो बहुनेत्रश्च सूर्योयुतसमप्रभः ॥ ४६  
 देवदेवोऽभिदेवश्च चन्द्राङ्कितजटस्तथा । नर्तको लासकश्चैव पूर्णेन्दुसदृशाननः ॥ ४७  
 सुब्रह्मण्यः शरण्यश्च सर्वदेवमयस्तथा । सर्वभूतनिवासश्च सर्वबन्धविमोचकः ॥ ४८  
 मोहनो वञ्चकश्चैव सर्पधारी वरोत्तमः । पुष्पदन्तो विभागश्च मुख्यः सर्वहरस्तथा ॥ ४९  
 हरिश्चमश्रुर्धनुर्धारी भीमो भीमपराक्रमः । भक्ताभीष्टप्रदः स्थाणुः परमात्मा सनातनः ॥ ५०  
 मया श्लोकमिदं पुण्यं नाम्नामष्टोत्तरं शतम् । जप्यमेतद्दशग्रीवं कुर्याच्छत्रुविनाशनम् ॥ ५१  
 दस्त्वा तु रीवणस्येदं वरं स कमलोद्भवः । पुनरेव जगामाशु ब्रह्मलोकं सनातनम् ॥ ५२  
 रावणो हि वरं लब्ध्वा पुनरेवागमत्तदा । निवर्तमानः संहृष्टो रावणः स दुरात्मवान् ॥ ५३  
 जहे पथि नरेन्द्रर्षिदेवगन्धर्वकन्यकाः ॥ ५४

इत्थार्षे श्रीमद्रामायणे वाल्मीकीय आदिकाव्य उत्तरकाण्डे प्रक्षिप्तपाठे चतुर्थः सर्गः ॥ ४ ॥

### पञ्चमः सर्गः ।

केनचित्त्वथ कालेन रावणः प्रथयौ गृहात् । पश्चिमार्णवमागच्छत्सचिवैः सह राक्षसैः ॥ १  
 द्वीपस्थो दृष्ट्वा तेन पुरुषः पावकप्रभः । महाजाम्बूनदप्रख्य एक एव व्यवस्थितः ॥  
 यथा दृश्येत भयदो युगान्तानल उत्थितः । देवानामिव देवेशो ग्रहाणामिव भास्करः ॥ ३

शरभाणां यथा सिंहो हस्तिष्वैरावतो यथा । पर्वतानां यथा मेरुः पारिजातश्च शाखिनाम् ॥४  
 तथा तं पुरुषं दृष्ट्वा कुण्डमध्येऽनलं तथा । गर्जनन्तं विविधैर्नादैर्लम्बहस्तं भयानकम् ॥ ५  
 दंष्ट्रालं विकटं चैव कम्बुग्रीवं महौजसम् । मण्डूककुक्षिं पिङ्गाक्षं कैलासशिखरोपमम् ॥ ६  
 पद्मपादतलं भीमं रक्ताम्बुजनिभाननम् । महाकार्यं महानादं मनोनिलसमं जवे ॥ ७  
 भीममाबद्धतूणीरं संघट्टं बद्धचामरम् । ज्वालामालापरिक्षिप्तं किङ्किणीकृतनिस्वनम् ॥ ८  
 मालया स्वर्णपद्मानां वक्षोदेशवलम्बया । ऋग्वेदमिव शोभन्तं पद्ममालाविभूषितम् ॥ ९  
 सोऽञ्जनाचलसंकाशः काञ्चनाचलसंनिभम् । अब्रवीत्सं दक्षग्रीवो युद्धं मे दीयतामिति ॥ १०  
 जगर्ज चोच्चैर्बलवान्सहामात्यो दशाननः । धृत्वा स राक्षसपतिः शूलशक्यवृष्टिपट्टसान् ॥ ११  
 स द्वीपिना सिंह इव शलभेनेव कुञ्जरः । सुमेरुरिव छागेन नदीवेगैरिवार्णवः ॥ १२  
 अकम्प्यमानः पुरुषो रावणं वाक्यमब्रवीत् । युद्धश्रद्धां हि ते रक्षो नाशयिष्यामि दुर्मते ॥ १३  
 रावणस्य च यो वेगः सर्वलोकभयावहः । तथा वेगसहस्राणि संश्रितानि तमेव हि ॥ १४  
 अभवत्तस्य सा दृष्टिर्गृहमालेव चान्द्रता । दन्तानां दशतः शब्दो यन्त्रस्येवातिभीकरः ॥ १५  
 धर्मस्तस्य तपश्चैव जगतः सिद्धिहेतुके । ऊरू संश्रित्य तस्थाते मन्मथः शिश्रमास्थितः ॥ १६  
 विश्वेदेवाः कटीभागे मरुतो यस्य शीर्षगाः । मध्येऽष्टौ वसवस्तस्य समुद्राः कुक्षिसंस्थिताः १७  
 पार्श्वस्थाश्च दिशः सर्वाः सर्वसन्धिषु मारुताः । पितरश्चाश्रिताः पृष्ठं हृदयं च पितामहः ॥ १८  
 गोदानानि पवित्राणि भूमिदानानि यानि च । सुवर्णस्य च दानानि शश्वलोमाश्रितानि वै १९  
 हिमवान्हेमकूटश्च मन्दरो मेरुरेव च । नरं तु तं समाश्रित्य ह्यसिभूता व्यवस्थिताः ॥ २०  
 मही वक्षोऽभवत्तस्य शरीरे घौरवस्थिता । उभे सन्ध्ये कायसन्धौ जलवाहाश्च मेहने ॥ २१  
 बाहू धाता विधाता च भगः पूषा उभौ करौ । ऐरावतो विशालाक्षः शेषो वासुकिरेव च ॥ २२  
 कम्बलाश्वतरौ नागौ कर्कोटकधनंजयौ । स च घोरविषो नागस्तक्षकश्चोपतक्षकः ॥ २३  
 करजानाश्रितास्तस्य विषवीर्यं मुमुक्षवः । अग्निरास्यमभूत्तस्य स्कन्धौ रुद्रैरधिष्ठितौ ॥ २४  
 दन्तान्मासा दंष्ट्रयोश्च उभयोर्ऋतवः स्थिताः । नासे कुद्रमावास्या तच्छिद्रेषु च वायवः २५  
 ग्रीवा तस्याभवद्देवी वाणी चापि सरस्वती । नासत्यौ श्रवणे चोभौ नेत्रे च शशिभास्करो २६  
 वेदाङ्गानि च यज्ञाश्च नानारूपाणि यानि च । सुवृत्तानि च वाक्यानि तेजस्सिद्धिस्तपांसि च २७  
 एतानि नररूपस्य तस्य देहं श्रितानि वै । तेन मुष्टिप्रहारेण स्वल्पमात्रेण लीलया ॥ २८  
 पाणिना ताडितं रक्षो निपपात महीतले । पतितं राक्षसं ज्ञात्वा विद्राव्य च निशाचरान् ॥ २९  
 ऋग्वेदप्रतिमः सोऽथ पद्ममालाविभूषितः । प्रविवेश च पातालं गच्छत्पर्षतसंनिभः ॥ ३०  
 उत्थाय च दशग्रीव आहूय सचिवान्स्वयम् । क्व गतः सहसा ब्रूत प्रहस्तशुकसारणाः ॥ ३१  
 एवमुक्ता रावणेन राक्षसास्तमथाब्रुवन् । प्रविष्टः स नरोऽत्रैव देवदानवदर्पहा ॥ ३२  
 अथासिं गृह्य वेगेन गरुत्मानिव पद्मगम् । शीघ्रं स तु बिलद्वारं प्रविवेश च दुर्मतिः ॥ ३३  
 प्रविश्य च स तद्द्वारं रावणो वरनिर्भयः । अपश्यच्च नरांस्तत्र नीलाञ्जनचयोपमान् ॥ ३४  
 केयूरधारिणः शूरास्त्रकमाल्यानुलेपनान् । अङ्गुलीयकहाराद्यैर्भूषणैश्च विभूषितान् ॥ ३५  
 दृश्यन्ते तत्र नृत्यन्त्यस्तिन्नः कोट्यो महात्मनां । नित्योत्सवाः शान्तभया विमलाः पावकप्रभाः ॥  
 क्रीडतः प्रेक्षते तान्धै राक्षसो भीमविक्रमः । द्वारस्थो रावणस्तेषां तासु कोटीषु निर्भयः ॥ ३७  
 यथा दृष्टः स तु नरस्तुल्यांस्तांस्तस्य सर्वशः । एकवर्णांस्त्वेकबलानेकरूपान्महौजसः ॥ ३८

चतुर्मुखात्महोत्साहांस्तत्रापश्यत्स रावणः । तान्दृष्ट्वाथ दशग्रीव ऊर्ध्वरोम्स बभूव ह ॥ ३९  
 स्वर्गमुवा दत्तवरस्ततः शीघ्रं विनिर्ययौ । अवापश्यत्परं तत्र भुजङ्गस्यने स्थितम् ॥ ४०  
 पाण्डुरेण महार्हेण कौस्तुभेन विराजितम् । श्लेते स पुरुषस्तत्र पावकेनावकुण्ठितः ॥ ४१  
 दिव्यस्त्रगनुलेपी च दिव्याभरणभूषितः । दिव्याम्बरधरा साध्वी त्रैलोक्यस्य विभूषणम् ॥४२  
 बालव्यजनहस्ता च देवी तत्र व्यवस्थिता । लक्ष्मीर्बहिः सपद्मा वै भ्राजन्ती लोकसुन्दरी४३  
 प्रहृष्टः स तु लङ्केशो दृष्ट्वा तां चारुहासिनीम् । जिघृक्षुः स तदा साध्वीं सिंहासनमुपाश्रिताम् ४४  
 विना तु सन्निवैस्तत्र रावणो दुर्मतिस्तदा । हस्तैर्ग्रहीतुं तामैच्छन्मन्मथेन वशीकृतः ॥ ४५  
 सुसमाशीविषं यद्वद्रावणः कालचोदितः । अथ सुप्तो महाबाहुः पावकेनावकुण्ठितः ॥ ४६  
 ग्रहीतुकामं तं ज्ञात्वा व्यपविध्य पटं तदा । जहासोच्चैर्भृशं देवस्तं दृष्ट्वा राक्षसाधिपम् ॥ ४७  
 तेजसा तस्य संदीप्तो रावणो लोकरावणः । घ्राणवातेन दीर्घेण तस्मिन्नाम रसातले ॥ ४८  
 कृत्तमूलो यथा शाली निपपात महीतले । पतितं राक्षसं ज्ञात्वा वचनं चेदमब्रवीत् ॥ ४९  
 उत्तिष्ठ राक्षसश्रेष्ठ मृत्युस्ते नाद्य विद्यते । प्रजापतिवरो रक्ष्यो येन जीवसि रावण ॥ ५०  
 गच्छ रावण विस्त्रब्धं नात्र वै मरणं तव । लब्धसंज्ञो मुहूर्तेन राक्षसो भीमविक्रमः ॥ ५१  
 तं तु दृष्ट्वा महात्मानं रावणो भयमाप सः । एवमुक्तस्तदोत्थाय रावणो देवकण्ठकः ॥ ५२  
 रोमहर्षणमापन्नो ह्यब्रवीत्सं महामुनिम् । को भवाञ्छौर्यसंपन्नो युगान्तानलसन्निभः ॥ ५३  
 ब्रूहि त्वं देवदेवो वा सर्वदेहेषु सुस्थितः । एवमुक्तः स तेनाथ रावणेन दुरात्मना ॥ ५४  
 प्रत्युवाच हसन्देवो मेघगम्भीरया गिरा । किं त्वं मया दशग्रीव वध्योऽसि न चिरादिह ॥५५  
 एवमुक्तो दशग्रीवः प्राञ्जलिर्वाक्यमब्रवीत् । प्रजापतेस्तु वचनाद्गाहं मृत्युवशं गतः ॥ ५६  
 स न जातो अनिष्यो वा मत्तुल्यो वा सुरेष्वपि । प्रजापतिवरं यो हि लङ्कयेद्द्वीर्यमाश्रितः ५७  
 न तत्र परिहारोऽस्ति प्रयत्नश्चापि दुर्लभः । त्रैलोक्ये तं न पश्यामि यस्तत्कुर्याद्भरं वृथा ॥ ५८  
 अमरो वा सुरश्रेष्ठ तेन मां नाविशद्भयम् । अथापि च भवेन्मृत्युस्त्वत्तो मे नान्यतः प्रभो५९  
 यशस्यं श्लाघनीयं च त्वत्तो मे मरणं त्विदम् । अथापश्यत्तस्य गात्रे रावणो भीमविक्रमः ६०  
 देवदेवस्य सकलं त्रैलोक्यं सचराचरम् । आदित्या वसवो रुद्रा मरुतोऽथाश्विनावपि ॥ ६१  
 सिद्धाश्च पितरश्चैव यमो वैश्रवणस्तथा । समुद्रा गिरयो नद्यो विद्या वेदास्त्रयोऽग्रयः ॥ ६२  
 प्रहास्तारागणा व्योम साध्या गन्धर्वचारणाः । महर्षयो वेदविदो गरुडोऽथ भुजंगमाः ॥ ६३  
 ये ज्ञान्ये संस्थिता देवा दैत्यदानवराक्षसाः । गात्रेषु शयनस्थस्य दृश्यन्ते सूक्ष्ममूर्तयः ॥ ६४  
 आह रामोऽथ धर्मात्मा ह्यगस्त्यं मुनिसत्तमं । द्वीपस्थः पुरुषः कोसौ तिस्रः कोव्यश्च ताश्च काः  
 शयानः पुरुषः कश्चिदैत्यदानवदर्पहा । रामस्य वचनं श्रुत्वा ह्यगस्त्यो वाक्यमब्रवीत् ॥ ६६  
 श्रूयतामभिधास्यामि देवदेवः सनातनः । भगवान्कपिलो राम द्वीपस्थो नर उच्यते ॥ ६७  
 स वै नारायणो देवः शङ्खचक्रगदाधरः । विधाता चैव भूतानां संहर्ता च तथैव ॥ ६८  
 अनादिरच्युतो विष्णुः प्रभवः शाश्वतोऽच्ययः । ये तु नृत्यन्ति वै तत्र सुरास्ते तस्य धीमतः६९  
 तुल्यतेजःप्रतापास्ते कपिलस्य नरस्य वै । नातिक्रुद्धेन दृष्टस्तु राक्षसः पापनिश्चयः ॥ ७०  
 न बभूव ततो राम भस्मसाद्रावण्यः प्रभो । भिन्नगात्रो नगप्रख्यो रावणः पतितो भुवि ॥ ७१  
 वाक्छरैस्तं विभेदाशु रहस्यपिशुनो यथा । अथ दीर्घेण कालेन लब्धसंज्ञः स राक्षसः ॥ ७२

आजगाम हसौजास्तु यत्र ते सचिवाः स्थिताः । तैरेव सहितो लङ्कां जगामाशु दद्यान्ननः ७३  
 श्रुत्वैतद्ब्रूचनं सर्वमाश्चर्यमिति राघवः । पूज्यमानाः स्थितास्तत्र ये रामस्य समीपतः ॥ ७४  
 आश्चर्यमिति तत्प्राहुर्बानरा राक्षसैः सह । विभीषणस्तु रामस्य पार्श्वस्थो वाक्यमब्रवीत् ॥ ७५  
 आश्चर्यं स्मारितोऽस्म्यद्य यत्तद्दुसं पुरातनम् । अधागस्त्योऽब्रवीत्सर्वमेतद्गाम श्रुतं त्वया ॥ ७६  
 दृष्टाः सभाजिताश्चापि राम यास्यामहे वयम् । तस्य तद्ब्रूचनं श्रुत्वा रामो रमयतां वरः ॥ ७७  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे प्रक्षिप्तपाठे पञ्चमः सर्गः ॥ ५ ॥

### चतुर्विंशः सर्गः ।

निवर्तमानः संहृष्टो रावणः सुदुरात्मवान् । जहे पथि नरेन्द्रर्षिदेवगन्धर्वकन्यकाः ॥ १  
 दर्शनीयां हि रक्षः स कन्यां स्त्रीं वाथ पश्यति । हत्वा बन्धुजनं तस्या विमाने तां रुरोधह २  
 एवं पन्नगकन्याश्च राक्षसासुरमानुषीः । यक्षदानवकन्याश्च विमाने सोऽध्यरोपयत् ॥ ३  
 ताश्च सर्वाः समं दुःखान्मुमुक्षुर्बाष्पजं जलम् । तुल्यमद्भ्यर्षिषां तत्र शोकाग्निभयसंभवम् ॥ ४  
 ताभिः सर्वानवद्याभिर्नदीभिरिव सागरः । आपूरितं विमानं तद्भयशोकाशिवाश्रुभिः ॥ ५  
 नागगन्धर्वकन्याश्च महर्षितनयाश्च याः । दैत्यदानवकन्याश्च विमाने शतशोऽरुदन् ॥ ६  
 दीर्घकेदयः सुचार्वङ्ग्यः पूर्णचन्द्रनिभाननाः । पीनस्तन्यस्तथा वज्रवेदिमध्यसमप्रभाः ॥ ७  
 रथकूबरसंकाशैः श्रोणिदेशैर्मनोहराः । स्त्रियः सुराङ्गनाप्रख्या निष्टसकनकप्रभाः ॥ ८  
 शोकदुःखभयत्रस्ता विह्वलाश्च सुमध्यमाः । तासां निःश्वासवातेन सर्वतः संप्रदीपितम् ॥ ९  
 अग्निहोत्रमिवाभाति संनिरुद्धाग्नि पुष्पकम् । दशग्रीववशं प्राप्तास्तास्तु शोकाकुलाः स्त्रियः ॥ १०  
 दीनवक्रेक्षणाः श्यामा मृग्यः सिंहवशा इव । काचिच्चिन्तयती तत्र किं नु मां भक्षयिष्यति ११  
 काचिद्ध्यौ सुदुःखार्ता अपि मां मारयेदयम् । इति मातृपितृन्स्मृत्वा भर्तृभ्रातृस्तथैव च ॥  
 दुःखशोकसमाविष्टा विलेपुः सहिताः स्त्रियः ॥ १२  
 कथं नु खलु मे पुत्रो भविष्यति मया विना । कथं माता कथं भ्राता निमग्नाः शोकसागरे १३  
 हा कथं नु करिष्यामि भर्तृस्तस्मादहं विना । मृत्यो प्रसादयामि त्वां नय मां दुःखभागिनी १४  
 किं नु तद्दुष्कृतं कर्म पुरा देहान्तरे कृतम् ॥ १५  
 एवं स्म दुःखिताः सर्वाः पतिताः शोकसागरे । न खल्विदानीं पश्यामो दुःखस्यास्यान्तमात्मनः  
 अहो धिक्मानुषं लोकं नास्ति खल्वधमः परः । यद्दुर्बला बलवता भर्तारो रावणेन नः ॥ १७  
 सूर्येणोदयता काले नक्षत्राणीव नाशिताः । अहो सुबलवद्रक्षो वधोपायेषु युज्यते ॥ १८  
 अहो दुर्वृत्तमास्थाय नात्मानं वै जुगुप्सते । सर्वथा सदृशस्तावद्विक्रमोऽस्य दुरात्मनः ॥ १९  
 इदं त्वसदृशं कर्म परदारभिमर्शनम् । यस्मादेव परक्यांसु रमते राक्षसाधमः ॥ २०  
 तस्माद्वै स्त्रीकृतेनैव प्राप्स्यते दुर्मतिर्वधम् । सतीभिर्बरनारीभिरेवं वाक्येऽभ्युदीरिते ॥ २१  
 नेदुर्दुन्दुभयः स्वस्थाः पुष्पवृष्टिः पपात च । श्लथः स्त्रीभिः स तु समं हतौजा इव निष्प्रभः ॥  
 पतिव्रताभिः साध्वीभिर्बभूव विमना इव । एवं विलपितं तासां शृण्वन्नाक्षसपुङ्गवः ॥  
 प्रविवेश पुरीं लङ्कां पूज्यमानो निशाचरैः ॥ २३

१ भयशोकाक्यां अक्षिणं अधु वासां ताभिः । २ संनिरुद्धः अमयो यस्मिन्तारुणं अग्निहोत्रमिव अग्निहोत्रकण्डमिव ।  
 ३ परकीयाह ।

एतस्मिन्नन्तरे घोरा राक्षसी कामरूपिणी । सहसा पतिता भूमौ भगिनी रावणस्वसा ॥ २४  
तां स्वसारं समुत्थाप्य रावणः परिसान्स्वयन् । अब्रवीत्किमिदं भद्रे वफुकामासि मे कृतं २५  
सा बाष्पपरिरुद्धाक्षी रक्षाक्षी वाक्यमब्रवीत् । कृतास्मि विधवा राजस्वया बलवता बलात् २६  
एते राजस्वया वीरा दैत्या विनिहता रणे । कालकेया इति ख्याताः सहस्राणि चतुर्दश ॥ २७  
प्राणेभ्योऽपि गरीयाम्ने तत्र भर्ता महाबलः ॥ २८

सोऽपि त्वया हतस्तात रिपुणा भ्रातृगृधुना । त्वयास्मि निहता राजन्स्वयमेव हि बन्धुना ॥ २९  
राजन्वैधव्यशब्दं च भोक्ष्यामि त्वत्कृते ह्यहम् । ननु नाम त्वया रक्ष्यो जामाता समरेष्वपि ॥  
स त्वया निहतो युद्धे स्वयमेव न लज्जसे ॥ ३०

एवमुक्तो दशग्रीवो भगिन्याक्रोशमानया । अब्रवीत्सान्स्वयित्वा तां सामपूर्वमिदं वचः ॥ ३१  
अलं वत्से रुदित्वा ते न भेतव्यं च सर्वशः । दानमानप्रसादैस्त्वां तोषयिष्यामि यत्नतः ॥ ३२  
युद्धप्रमत्तो व्याक्षिप्तो जयकाङ्क्षी क्षिपञ्शरान् । नावगच्छामि युद्धेषु स्वान्परान्वाप्यहं शुभे ३३  
जामातरं न जाने स्म प्रहरन्युद्धदुर्मदः । तेनासौ निहतः संख्ये मया भर्ता तव स्वसः ॥ ३४  
अस्मिन्काले तु यत्प्राप्तं तत्करिष्यामि ते हितम् । भ्रातुरैश्वर्ययुक्तस्य खरस्य वस पार्श्वतः ३५  
चतुर्दशानां भ्राता ते सहस्राणां भविष्यति । प्रभुः प्रयाणे दाने च राक्षसानां महाबलः ॥ ३६  
तत्र मातृष्वसेयस्ते भ्रातायं वै खरः प्रभुः । भविष्यति तवादेशं सदा कुर्वन्निशाचरः ॥ ३७  
शीघ्रं गच्छत्वयं वीरो दण्डकान्परिरक्षितुम् । दूषणोऽस्य बलाध्यक्षो भविष्यति महाबलः ३८  
तत्र ते वचनं शूरः करिष्यति सदा खरः । रक्षसां कामरूपाणां प्रभुरेष भविष्यति ॥ ३९  
एवमुक्त्वा दशग्रीवः सैन्यमस्यादिदेश ह । चतुर्दश सहस्राणि रक्षसां वीर्यशालिनाम् ॥ ४०  
स तैः परिवृतः सर्वै रक्षसैर्घोरदर्शनैः । अगच्छत खरः शीघ्रं दण्डकान्कुतोभयः ॥ ४१  
स तत्र कारयामास राज्यं निहतकण्टकम् । सा च शूर्पणखा तत्र न्यवसद्दण्डकावने ॥ ४२

इत्यार्षे श्रीमद्रामायणे वाल्मीकीय आदिकान्य उत्तरकाण्डे चतुर्विंशः सर्गः ॥ २४ ॥

### पञ्चविंशः सर्गः ।

स तु दत्त्वा दशग्रीवो वनं घोरं खरस्य तत् । भगिनीं च समाश्रास्य हृष्टः स्वस्थतरोऽभवत्  
ततो निकुम्भिला नाम लङ्कोपवनमुत्तमम् । तद्राक्षसेन्द्रो बलवान्प्रविवेश सहानुगः ॥ २  
ततो यूपशताकीर्णं सौम्यचैत्योपशोभितम् । ददर्श विधितं यज्ञं श्रिया संप्रज्वलन्निव ॥ ३  
ततः कृष्णाजिनधरं कमण्डलुशिखाध्वजम् । ददर्श स्वसुतं तत्र मेघनादं भयावहम् ॥ ४  
तं समास्ताद्य लङ्केशः परिष्वज्याथ बाहुभिः । अब्रवीत्किमिदं वत्स वर्तसे ब्रूहि तत्त्वतः ॥ ५  
उशना त्वब्रवीत्तत्र यज्ञसंपत्समृद्धये । रावणं राक्षसश्रेष्ठं द्विजश्रेष्ठो महातपाः ॥ ६  
अहमाख्यामि ते राजञ्श्रूयतां सर्वमेव तत् । यज्ञास्ते सप्त पुत्रेण प्राप्ताः सुबहुविस्तराः ॥ ७  
अग्निष्टोमोऽश्वमेधश्च यज्ञो बहुसुवर्णकः । राजसूयस्तथा यज्ञो गोमेधो वैष्णवस्तथा ॥ ८  
माहेश्वरे प्रवृत्ते तु यज्ञे पुंभिः सुदुर्लभे । वरांस्ते लब्धवान्पुत्रः साक्षात्पशुपतेरिह ॥ ९  
कामगं स्यन्दनं दिव्यमन्तरिक्षचरं ध्रुवम् । मायां च तामसीं नाम यया संपद्यते तमः ॥ १०  
एतया किल संग्रामे मायया राक्षसेश्वर । प्रयुक्तया गतिः शक्या न हि ज्ञातुं सुरासुरैः ॥ ११

अक्षयाविषुधी चाणैश्चापं चापि सुदुर्जयम् । अस्त्रं च बलवद्राज्यञ्चशुविध्वंसनं रणे ॥ १२  
 एताम्सर्वान्वरौल्लब्ध्वा पुत्रस्तेऽयं दशानन । अद्य यज्ञसमाप्ती च त्वां विदधुः स्थितो ह्यहं १३  
 ततोऽब्रवीद्दशग्रीवो न शोभनमिदं कृतम् । पूजिताः शत्रवो यस्माद्रभ्यैरिन्द्रपुरोगमाः ॥ १४  
 एहीदानीं कृतं विद्धि सुकृतं तन्न संशयः । आगच्छ सौम्य गच्छाम स्वमेव भवनं प्रति ॥ १५  
 ततो गत्वा दशग्रीवः सपुत्रः सविभीषणः । स्त्रियोऽघतारयामास सर्वास्ता चाप्पमद्गदाः ॥ १६  
 लक्षिण्यो रत्नभूताश्च देवदानवरक्षसाम् । तस्य तासु मतिं ज्ञात्वा धर्मात्मा वाक्यमब्रवीत् १७  
 ईदृशैस्त्वं समाचारैर्यशोर्थकुलनाशनैः । धर्षणं ज्ञातिनां ज्ञात्वा स्वमतेन विचेष्टसे ॥ १८  
 ज्ञातींस्तान्धर्षयित्वेमास्त्वयानीता वराङ्गनाः । त्वामतिक्रम्य मधुना राजन्कुम्भीनसी हता १९  
 रावणस्त्वब्रवीद्वाक्यं नावगच्छामि किंन्विदं । कोयं यस्तु त्वयाख्यातो मधुरित्येव नामतः २०  
 विभीषणस्तु संकुद्धो भ्रातरं वाक्यमब्रवीत् । श्रूयतामस्य पापस्य कर्मणः फलमागतम् ॥ २१  
 मातामहस्य योऽस्माकं ज्येष्ठो भ्राता सुमालिनः । माल्यवानिति विख्यातो वृद्धः प्राज्ञो निशाचरः  
 पिता ज्येष्ठो जनन्या नो ह्यस्माकं चार्यकोऽभवत् । तस्य कुम्भीनसी नाम दुहितुर्दुहिताभवत्  
 मातृष्वसुरथास्माकं सा च कन्यानलोद्भवा । भवत्यस्माकमेवैषा भ्रातृणां धर्मतः स्वसा ॥ २४  
 सा हता मधुना राजग्राक्षसेन बलीयसा । यज्ञप्रवृत्ते पुत्रे तु मयि चान्तर्जलोषिते ॥ २५  
 कुम्भकर्णे महाराज निद्रामनुभवत्यथ । निहत्य राक्षसश्रेष्ठानमात्यानिह संमतान् ॥ २६  
 धर्षयित्वा हता सा तु सुताप्यन्तःपुरे तव । श्रुत्वापि तन्महाराज क्षान्तमेव हतो न सः ॥ २७  
 यस्मादवश्यं दातव्या कन्या भर्त्रे हि भ्रातृभिः । तदेतत्कर्मणो ह्यस्य फलं पापस्य दुर्मते २८  
 अस्मिन्नेवाभिसंप्राप्तं लोके विदितमस्तु ते । विभीषणवचः श्रुत्वा राक्षसेन्द्रः स रावणः ॥  
 दौरात्म्येनात्मनोद्भूतस्तप्तमम्भ इव सागरः ॥ २९  
 ततोऽब्रवीद्दशग्रीवः क्रुद्धः संरक्तलोचनः । कल्प्यतां मे रथः शीघ्रं शूराः सज्जीभवन्तु नः ॥ ३०  
 भ्राता मे कुम्भकर्णश्च ये च मुख्या निशाचराः । वाहनान्यधिरोहन्तु नानाप्रहरणायुधाः ॥ ३१  
 अद्य तं समरे हत्वा मधुं रावणनिर्भयम् । सुरलोकं गमिष्यामि युद्धाकाङ्क्षी सुहृद्वृतः ॥ ३२  
 अक्षौहिणीसहस्राणि चत्वार्यय्याणि रक्षसाम् । नानाप्रहरणान्याशु निर्ययुर्युद्धकाङ्क्षिणाम् ॥ ३३  
 इन्द्रजित्त्वभ्रजित्सैन्यात्सैनिकान्परिगृह्य च । जगाम रावणो मध्ये कुम्भकर्णश्च पृष्ठतः ॥ ३४  
 विभीषणश्च धर्मात्मा लङ्कायां धर्ममाचरत् । शेषाः सर्वे महाभागा ययुर्मधुपुरं प्रति ॥ ३५  
 खैरुष्ट्रैर्हयैर्दीप्तैः शिशुमारैर्महोरगैः । राक्षसाः प्रययुः सर्वे कृत्वाकाशं निरन्तरम् ॥ ३६  
 दैत्याश्च शतशस्तत्र कृतवैराश्च दैवतैः । रावणं प्रेक्ष्य गच्छन्तमन्वगच्छन्निह पृष्ठतः ॥ ३७  
 स तु गत्वा मधुपुरं प्रविश्य च दशाननः । न ददर्श मधुं तत्र भगिनीं तत्र दृष्टवान् ॥ ३८  
 सा च प्रह्लाञ्जलिभूत्वा शिरसा चरणौ गता ॥ ३९  
 तस्य राक्षसराजस्य त्रस्ता कुम्भीनसी तदा । तां समुत्थापयामास न भेतव्यमिति ब्रुवन् ॥ ४०  
 रावणो राक्षसश्रेष्ठः किं चापि करवाणि ते । साब्रवीद्यदि मे राजन्प्रसन्नस्त्वं महाभुज ॥  
 भर्तारं न ममेहाद्य हन्तुमर्हसि मानद ॥ ४१  
 न हीदृशं भयं किञ्चित्कुलस्त्रीणामिहोच्यते । भयानामपि सर्वेषां वैधव्यं व्यसनं महत् ॥ ४२

संख्यवाग्भव राजेन्द्र मामवेक्षस्व याचतीम् । त्वयाप्युक्तं महाराज न भेतप्यमिति त्वयम् ४३  
 रावणस्त्वब्रवीद्वृष्टः स्वसारं तत्र संस्थिताम् । क्व चासौ तव भर्ता वै मम शीघ्रं निवेद्यतां ४४  
 सह तेन गमिष्यामि सुरलोकं जयावहे । तव कारुण्यसौहार्दाभिवृत्तोऽस्मि मधोर्वघात ॥ ४५  
 इत्युक्त्वा सा समुत्थाप्य प्रसुप्तं तं निशाचरम् । अब्रवीत्संप्रहृष्टेव राक्षसी सा पतिं वचः ॥ ४६  
 एष प्राप्तो दशग्रीवो मम भ्राता महाबलः । सुरलोकजयाकाङ्क्षी साहाय्ये त्वां वृणोति च ४७  
 तदस्य त्वं सहायार्थं सबन्धुर्गच्छ राक्षस । क्लिग्धस्य भजमानस्य युक्तमर्थाय कल्पितुम् ॥ ४८  
 तस्यास्तद्वचनं श्रुत्वा तथेत्याह मधुर्वचः ॥ ४९  
 ददर्श राक्षसश्रेष्ठं यथान्याय्यमुपेत्य सः । पूजयामास धर्मेण रावणं राक्षसाधिपम् ॥ ५०  
 प्राप्य पूजां दशग्रीवो मधुवेस्मनि वीर्यवान् । तत्र चैकां निशामुष्य गमनायोपचक्रमे ॥ ५१  
 ततः कैलासमासाद्य शैलं वैश्रवणालयम् । राक्षसेन्द्रो महेन्द्राभः सेनामुपनिवेशयत् ॥ ५२

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे पञ्चविंशः सर्गः ॥ २५ ॥

### षड्विंशः सर्गः ।

स तु तत्र दशग्रीवः सह सैन्येन वीर्यवान् । अस्तं प्राप्ते दिनकरे निवासं समरोचयत् ॥ १  
 उदिते विमले चन्द्रे तुल्यपर्वतवर्चसि । प्रसुप्तं सुमहत्सैन्यं नानाप्रहरणायुधम् ॥ २  
 रावणस्तु महावीर्यो निषण्णः शैलमूर्धनि । स ददर्श गुणांस्तत्र चन्द्रपादसुशोभितान् ॥ ३  
 कर्णिकारवनैदीप्तैः कदम्बगहनैस्तथा । पद्मिनीभिश्च फुल्लभिर्मन्दाकिन्या जलैरपि ॥ ४  
 चम्पकाशोकपुष्पागमन्दारतरुभिस्तथा । चूतपाटललोध्रैश्च प्रियंग्वर्जुनकेतकैः ॥ ५  
 तगरैर्नारिकेलैश्च प्रियालपनसैस्तथा ॥ ५  
 [ आरग्वधैस्तमालैश्च प्रियालबकुलैरपि । ] एतैरन्यैश्च तरुभिरुद्भासितवनान्तरे ॥  
 किंनरा मदनेनार्ता रक्ता मधुरकण्ठिनः ६ ॥ समं संप्रजगुर्यत्र मनस्तुष्टिविवर्धनम् ॥ ७  
 विद्याधरा मदक्षीबा मदरक्तान्तलोचनाः । योषिद्भिः सह संक्रान्ताश्चिक्रीडुर्जहृषुश्च वै ॥ ८  
 घण्टानामिव संनादः शुश्रुवे मधुरस्वरः । अप्सरोगणसंघानां गायतां धनदालये ॥ ९  
 पुष्पवर्षाणि मुञ्चन्तो नगाः पवनताडिताः । शैलं तं वासयन्तीव मधुमाधवगन्धिनः ॥ १०  
 मधुपुष्परजःपृक्तं गन्धमादाय पुष्कलम् । प्रवधौ वर्धयन्कामं रावणस्य सुखोनिलः ॥ ११  
 गेयात्पुष्पसमृद्ध्या च शैत्याद्वायोगिरेर्गुणात् । प्रवृत्तायां रजन्यां च चन्द्रस्योदयनेन च ॥ १२  
 रावणः सुमहावीर्यः कामस्य वशमागतः । विनिश्वस्य विनिश्वस्य शशिनं समवैक्षत ॥ १३  
 एतस्मिन्नन्तरे तत्र दिव्याभरणभूषिता । सर्वाप्सरोवरा रम्भा दिव्यपुष्पविभूषिता ॥ १४  
 दिव्यचन्दनलिप्ताङ्गी मन्दारकृतमूर्धजा । दिव्योत्सवकृतारम्भा पूर्णचन्द्रनिभानना ॥ १५  
 चक्षुर्मनोहरं पीनं मेखलादामभूषितम् । समुद्बहन्ती जघनं रतिप्राभृतमुत्तमम् ॥ १६  
 कृतैर्विशेषैकैराद्रैः षडर्तुकुसुमोद्भवैः ॥ १७  
 बभावन्त्यतमेव श्रीः कान्तिश्रीद्युतिकीर्तिभिः । नीलं सतोयमेघाभं वस्त्रं समवगुण्डिता ॥ १८  
 यस्या वक्रं शशिनिभं भ्रुवौ चापनिभे शुभे । ऊरू करिकराकारौ करौ पल्लवकोमलौ ॥  
 सैन्यमध्येन गच्छन्ती रावणेनोपवीक्षिता ॥ १९



ता समुत्थाय गच्छन्तीं कामबाणवशं गतः । करे गृहीत्वा लज्जन्तीं सख्यमानोऽभ्यभाषता ॥२०  
 क्व गच्छसि वरारोहे कां सिद्धिं भजसे स्वयम् । कस्याभ्युदयकालोऽयं यस्त्वां समुपभोक्ष्यते २१  
 त्वदाननरसस्याद्य पद्मोत्पलसुगन्धिनः । सुधामृतरसस्येव कोऽद्य तृप्तिं गमिष्यति ॥ २२  
 स्वर्णकुम्भनिभौ पीनौ शुभौ भीरु निरन्तरौ । कस्योरस्थलसंस्पर्शं दास्यतस्ते कुचाविमौ ॥ २३  
 सुवर्णचक्रप्रतिमं स्वर्णदामचितं पृथु । अध्यारोहति कस्तेऽद्य जघनं स्वर्गरूपिणम् ॥ २४  
 मद्भिस्त्रिष्टः पुमान्कोऽद्य शक्रो विष्णुरथाश्विनौ । मामतीत्य हियं च त्वं यासि भीरु न शोभनं  
 विश्रम त्वं पृथुश्रोणि शिलातलमिदं शुभम् २६ ॥ त्रैलोक्ये यः प्रभुश्चैव मदस्यो नैव विद्यते २७  
 तदेवं प्राञ्जलिः प्रह्वो याचते त्वां दशाननः । भर्तुर्भर्ता विधाता च त्रैलोक्यस्य भजस्व मां २८  
 एवमुक्ताब्रवीद्ब्रम्हा वेपमाना कृताञ्जलिः । प्रसीद नार्हसे वक्रुमीदृशं त्वं हि मे गुरुः ॥ २९  
 अन्येभ्यो हि त्वया रक्षया प्रामुयां धर्षणं यदि । तद्धर्मतः क्लृषा तेऽहं तत्त्वमेव ब्रवीमि ते ३०  
 अथाब्रवीद्दशग्रीवश्चरणाधोमुखीस्थिताम् । रोमहर्षमनुप्राप्तां दृष्टमात्रेण तां तदा ॥ ३१  
 सुतस्य यदि मे भार्या ततस्त्वं हि क्लृषा भवेः । बाढमित्येव सा रम्भा प्राह रावणमुत्तरम् ॥ ३२  
 धर्मतस्ते सुतस्याहं भार्या राक्षसपुङ्गव । पुत्रः प्रियतरः प्राणैर्भ्रातुर्वैश्रवणस्य ते ॥  
 विख्यातस्त्रिषु लोकेषु नलकूबर इत्ययम् ॥ ३३  
 धर्मतो यो भवेद्भिः क्षत्रियो वीर्यतो भवेत् । क्रोधाद्यश्च भवेदग्निः क्षान्त्या च वसुधासमः ३४  
 तस्यास्मि कृतसंकेता लोकपालसुतस्य वै । तमुद्दिश्य तु मे सर्वं विभूषणमिदं कृतम् ॥ ३५  
 तथा तस्य हि नान्यस्य भावो मां प्रति तिष्ठति ३६ तेन सत्येन मां राजन्मोक्षुर्महस्यरिन्दम ३७  
 स हि तिष्ठति धर्मात्मा मां प्रतीक्षन्समुत्सुकः । तत्र विघ्नं सुतस्येह कर्तुं नार्हसि मुञ्च माम् ३८  
 सद्भिराचरितं मार्गं गच्छ राक्षसपुङ्गव । माननीयो मम त्वं हि पालनीया तथास्मि ते ॥ ३९  
 एवमुक्तो दशग्रीवः प्रत्युवाच विनीतवत् । क्लृषास्मि यदवोचस्त्वमेकपत्नीष्वयं क्रमः ॥  
 देवलोकस्थितिरियं सुराणां शाश्वती मता ४० ॥ पतिरप्सरसां नास्ति न चैकस्त्रीपरिग्रहः ॥ ४१  
 एवमुक्त्वा स तां रक्षो निवेश्य च शिलातले । कामभोगाभिसंसक्तो मैथुनायोपचक्रमे ॥ ४२  
 सा विमुक्ता ततो रम्भा भ्रष्टमाल्यविभूषणा । गजेन्द्राक्रीडमथिता नदीवाकुलतां गता ॥ ४३  
 ललिताकुलकेशान्ता करवेपितपल्लवा । पवनेनावधूतेव लता कुसुमशालिनी ॥ ४४  
 सा वेपमाना लज्जन्ती भीता करकृताञ्जलिः । नलकूबरमासाद्य पादयोर्निपपात ह ॥ ४५  
 तदवस्थां च तां दृष्ट्वा महात्मा नलकूबरः । अब्रवीत्किमिदं भद्रे पादयोः पतितासि मे ॥ ४६  
 सा वै निःश्वसमाना तु वेपमाना कृताञ्जलिः । तस्मै सर्वं यथातत्त्वमाख्यातुमुपचक्रमे ॥ ४७  
 एष देव दशग्रीवः प्राप्तो गन्तुं त्रिविष्टपम् । तेन सैन्यसहायेन निशेयं परिणामिता ॥ ४८  
 आयान्ती तेन दृष्टास्मि त्वत्सकाशमरिंदम । गृहीता तेन पृष्टास्मि कस्य त्वमिति रक्षसा ॥ ४९  
 मया तु सर्वं यत्सत्यं तस्मै सर्वं निवेदितम् । काममोहाभिभूतात्मा नाश्रीषीत्तद्वचो मम ॥ ५०  
 याच्यमानो मया देव क्लृषा तेऽहमिति प्रभो । तत्सर्वं पृष्टतः कृत्वा बलात्तेनास्मि धर्षिता ५१  
 एवं त्वमपराधं मे क्षन्तुमर्हसि सुव्रत । न हि तुल्यबलं सौम्य स्त्रियाश्च पुरुषस्य च ॥ ५२  
 एतच्छ्रुत्वा तु संक्रुद्धस्तदा वैश्रवणात्मजः । धर्षणां तां परां श्रुत्वा ध्यानं संप्रबिवेश ह ॥ ५३  
 तस्य तत्कर्म विशाय तदा वैश्रवणात्मजः । मुहूर्तात्क्रोधताच्चाक्षस्तोयं जग्राह पाणिना ॥ ५४

गृहीत्वा सलिलं सर्वमुपस्पृश्य यथाविधि । उत्ससर्ज यथाज्ञापं राक्षसेन्द्राय दारुणम् ॥ ५५  
 अकामा तेन यस्मात्स्वं बलाद्भद्रे प्रधर्षिता । तस्मात्स युवतीमन्यां नाकामामुपयास्वति ॥ ५६  
 यदा ह्यकामां कामार्तो धर्षयिष्यति योषितम् । मूर्धा तु सप्तधा तस्य शकलीभविता तदा ५७  
 तस्मिन्नुदाहृते ज्ञापे ज्वलिताग्निमप्रभे । देवदुन्दुभयो नेहुः पुष्पवृष्टिश्च लास्युता ॥  
 पितामहमुलाश्चैव सर्वे देवाः प्रधर्षिताः ॥ ५८  
 ज्ञात्वा लोकगतिं सर्वा तस्य मृत्युं च रक्षसः । ऋषयः पितरश्चैव प्रीतिमापुरजुत्तमाम् ॥ ५९  
 श्रुत्वा तु स दशग्रीवस्तं ज्ञापं रोमहर्षणम् । नारीषु मैथुने भावं नाकामास्वभ्यरोचयत् ॥ ६०  
 तेन नीताः स्त्रियः प्रीतिमापुः सर्वाः पतिव्रताः । नलकूबरनिर्मुक्तं ज्ञापं श्रुत्वा मनःप्रियम् ॥ ६१  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे षड्विंशः सर्गः ॥ २६ ॥

### ससर्षिंशः सर्गः ।

कैलासं लङ्घयित्वाथ दशग्रीवः स रावणः । आससाद महातेजा इन्द्रलोकं निशाचरः ॥ १  
 तस्य राक्षससैन्यस्य समन्तादुपयास्यतः । देवलोकं ययौ शब्दो मथ्यमानार्णवोपमः ॥ २  
 श्रुत्वा तु रावणं प्राप्तमिन्द्रश्चलित आसनात् । अब्रवीत्तत्र तान्देवान्सर्वानेव समागतान् ॥ ३  
 आदित्याम्सबसूरुद्रान्विश्वान्साध्यान्मरुद्गणान् । सजीभवत युद्धार्थं रावणस्य दुरात्मनः ॥ ४  
 एवमुक्तास्तु शक्रेण देवाः शक्रसमा युधि । संनद्य सुमहासत्त्वा युद्धश्रद्धासमन्विताः ॥ ५  
 स तु दीनः परित्रस्तो महेन्द्रो रावणं प्रति । विष्णोः समीपमागम्य वाक्यमेतदुवाच ह ॥ ६  
 विष्णो कथं करिष्यामि महावीर्यपराक्रमः । असौ हि बलवान्रक्षो युद्धार्थमभिवर्तते ॥ ७  
 वरप्रदानाद्बलघातं खल्वन्येन हेतुना । तत्तु सत्यवचः कार्यं यदुक्तं पद्मयोनिना ॥ ८  
 तद्यथा नमुषिर्वृत्रो बलिर्नरकशम्बरौ । त्वद्वलं समवष्टभ्य मया दग्धास्तथा कुरु ॥ ९  
 न ह्यन्यो देव देवेश त्वामृते मधुसूदन । गतिः परायणं नास्ति त्रैलोक्ये सचराचरे ॥ १०  
 त्वं हि नारायणः श्रीमान्पद्मनाभः सनातनः । त्वयेमे स्थापिता लोकाः शक्रश्चाहं सुरेश्वरः ११  
 त्वया सृष्टमिदं सर्वं त्रैलोक्यं सचराचरम् । त्वामेव भगवन्सर्वे प्रविशन्ति युगक्षये ॥ १२  
 तदाचक्ष्व यथा तत्त्वं देवदेव मम स्वयम् । अपि चक्रसहायस्त्वं योत्स्यसे रावणं प्रभो ॥ १३  
 एवमुक्तः स शक्रेण देवो नारायणः प्रभुः । अब्रवीन्न परित्रासः कार्यस्ते श्रूयतां च मे ॥ १४  
 न तावदेष दुष्टात्मा शक्यो जेतुं सुरासुरैः । हन्तुं चापि समासाद्य वरदानेन दुर्जयः ॥ १५  
 सर्वथा तु महत्कर्म करिष्यति बलोत्कटः । राक्षसः पुत्रसहितो दृष्टमेतन्निर्गतः ॥ १६  
 यत्तु मां त्वमभाषिष्ठ युद्धस्वेति सुरेश्वर । नाहं तं प्रतियोत्स्यामि रावणं राक्षसं युधि ॥ १७  
 नाहत्वा समरे शत्रुं विष्णुः प्रतिनिवर्तते । दुर्लभश्चैव कामोऽद्य वरगुप्ताद्धि रावणात् ॥ १८  
 प्रतिजाने च देवेन्द्र त्वत्समीपे शतक्रतो । भवितास्मि यथास्याहं रक्षको मृत्युकारणम् ॥ १९  
 अहमेव निहन्तास्मि रावणं सपुरःसरम् । देवता नन्दयिष्यामि ज्ञात्वा कालमुपागतम् ॥  
 एतत्ते कथितं तत्त्वं देवराज शचीपते २० ॥ युद्धस्व विगतत्रासः सर्वैः सार्धं महाबल ॥ २१  
 ततो रुद्राः सहादित्या वसवो मरुतोऽश्विनौ । संनद्धा निर्ययुस्तूर्णं राक्षसानभितः पुरात् २२  
 पतस्मिन्नन्तरे नादः शुश्रुवे रजनीक्षये । तस्य रावणसैन्यस्य प्रयुद्धस्य समन्ततः ॥ २३

ते प्रयुद्धा महावीर्या ह्यन्योन्यमभिवीक्ष्य वै । संग्राममेवाभिमुखा ह्यभ्यवर्तन्त दृष्टवत् ॥२४  
 ततो दैवतसैन्यानां संक्षोभः समजायत । तदक्षयं महासैन्यं दृष्ट्वा समरमूर्धनि ॥ २५  
 ततो युद्धं समभवद्देवदानवरक्षसाम् । घोरं तुमुलनिर्हादं नानाप्रहरणोद्यतम् ॥ २६  
 एतस्मिन्नन्तरे शूरा राक्षसा घोरदर्शनाः । युद्धार्थं समवर्तन्त सचिवा रायणस्य ते ॥ २७  
 मारीचश्च प्रहस्तश्च महापार्श्वमहोदरौ । अकम्पनो निकुम्भश्च शुकः सारण एव च ॥ २८  
 संह्रादो धूमकेतुश्च महादंष्ट्रो घटोदरः । जम्बुमाली महाह्रादो विरूपाक्षश्च राक्षसः ॥ २९  
 सुसप्तो यज्ञकोपश्च दुर्मुखो दूषणः खरः । त्रिशिराः करवीराक्षः सूर्यशत्रुश्च राक्षसः ॥ ३०  
 महाकायोऽतिकायश्च देवान्तकनरान्तकौ । एतैः सर्वैः परिवृतो महावीर्यो महाबलः ॥ ३१  
 रावणस्यार्यकः सैन्यं सुमाली प्रविवेश ह । सदैवतगणान्सर्वाभानाप्रहरणैः शितैः ॥  
 व्यध्वंसयत्सुकुद्धो वायुर्जलचरानिव ॥ ३२  
 तद्दैवतबलं राम हन्यमानं निशाचरैः । प्रणुभं सर्वतो दिग्भ्यः सिंहनुज्ञा मृगा इव ॥ ३३  
 एतस्मिन्नन्तरे शूरो वसूनामष्टमो वसुः । सावित्र इति विख्यातः प्रविवेश रणाजिरम् ॥ ३४  
 [सैन्यैः परिवृतो हृष्टो नानाप्रहरणोद्यतैः । त्रासयन्शत्रुसैन्यानि सिंहः क्षुद्रमृगानिव ॥ १]  
 तथादित्यौ महावीर्यौ त्वष्टा पूषा च दंशितौ । निर्भयौ सह सैन्येन तदा प्राविशतां रणे ॥३५  
 ततो युद्धं समभवत्सुराणां सह राक्षसैः । क्रुद्धानां रक्षसां कीर्तिं समरेष्वनिवर्तिनाम् ॥ ३६  
 ततस्ते राक्षसाः सर्वे विबुधान्समरे स्थितान् । नानाप्रहरणैर्घोरैर्जघ्नुः शतसहस्रशः ॥ ३७  
 देवाश्च राक्षसान्घोरान्महाबलपराक्रमान् । समरे विमलैः शस्त्रैरुपनिन्युर्यमक्षयम् ॥ ३८  
 एतस्मिन्नन्तरे राम सुमाली नाम राक्षसः । नानाप्रहरणैः क्रुद्धस्तत्सैन्यं सोऽभ्यवर्तत ॥ ३९  
 स दैवतबलं सर्वं नानाप्रहरणैः शितैः । व्यध्वंसयत संक्रुद्धो वायुर्जलधरं यथा ॥ ४०  
 ते महाबाणवर्षैश्च शूलप्रासैः सुदारुणैः । हन्यमानाः सुराः सर्वे न व्यतिष्ठन्त संहताः ॥ ४१  
 ततो विद्राव्यमाणेषु दैवतेषु सुमालिना । वसूनामष्टमः क्रुद्धः सावित्रो वै व्यवस्थितः ॥ ४२  
 संवृतः स्वैरथानीकैः प्रहरन्तं निशाचरम् । विक्रमेण महातेजा वारयामास संयुगे ॥ ४३  
 ततस्तयोर्महायुद्धमभवद्रोमहर्षणम् ॥ ४४  
 सुमालिनो वसोश्चैव समरेष्वनिवर्तिनोः । ततस्तस्य महाबाणैर्वसुना सुमहात्मना ॥  
 निहतः पन्नगरथः क्षणेन विनिपातितः ॥ ४५  
 हत्वा तु संयुगे तस्य रथं बाणशतैश्चितम् । गदां तस्य वधार्थाय वसुर्जग्राह पाणिना ॥ ४६  
 ततः प्रगृह्य दीप्ताग्रां कालदण्डोपमां गदाम् । तां मूर्ध्नि पातयामास सावित्रो वै सुमालिनः ४७  
 सा तस्योपरि चोल्काभा पतन्तीव बभौ गदा । इन्द्रप्रमुक्ता गर्जन्ती गिराविव महाशनिः ४८  
 तस्य नैवास्थि न शिरो न मांसं दृष्टे तदा । गदया भस्मतां नीतं निहतस्य रणाजिरे ॥४९  
 तं दृष्ट्वा निहतं संख्ये राक्षसास्ते समन्ततः । व्यद्रवन्त्सहिताः सर्वे क्रोशमानाः परस्परम् ॥  
 विद्राव्यमाणा वसुना राक्षसा नावतस्थिरे ॥ ५०

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे सप्तविंशः सर्गः ॥ २७ ॥

अष्टाविंशः सर्गः ।

सुमालिनं हतं दृष्ट्वा वसुना भस्मसात्कृतम् । स्वसैन्यं विद्रुतं चापि लक्षयित्वादिदं सुरैः ॥ १  
 ततः सबलवान्क्रुद्धो रावणस्य सुतस्तदा । निवर्त्य राक्षसान्सर्वान्मेघनादो व्यवस्थितः ॥ २

सुरयेनाग्निवर्णेन कामगेन महारथः । अभिवुद्गाव सेनां तां वनाभ्यग्निरिव ज्वलन् ॥ ३  
 ततः प्रविशतस्तस्य विविधायुधधारिणः । विपुद्गुबुर्दिशः सर्वा दर्शनादेव देवताः ॥ ४  
 न बभूव तदा कश्चिद्युत्सोरस्य संमुखे । सर्वानाविध्य विप्रस्तांस्तत्रः शक्रोऽब्रवीत्सुरान् ॥ ५  
 न भेतव्यं न गन्तव्यं निवर्तध्वं रणे सुराः । एष गच्छति पुत्रो मे युद्धार्थमपराजितः ॥ ६  
 ततः शक्रसुतो देवो जयन्त इति विश्रुतः । रथेनाद्भुतकल्पेन संग्रामे सोऽभ्यवर्तत ॥ ७  
 ततस्ते त्रिदशाः सर्वे परिवार्य शचीसुतम् । रावणस्य सुतं युद्धे समासाद्य प्रजग्निरे ॥ ८  
 तेषां युद्धं समभवत्सदृशं देवरक्षसाम् । महेन्द्रस्य च पुत्रस्य राक्षसेन्द्रसुतस्य च ॥ ९  
 ततो मातलिपुत्रे तु गोमुखे राक्षसात्मजः । सारथी पातयामास शरान्कनकभूषणान् ॥ १०  
 शचीसुतश्चापि तथा जयन्तस्तस्य सारथिम् । तं चापि रावणिः क्रुद्धः समन्तात्प्रत्यविध्यत ॥ ११  
 स हि क्रोधसमाविष्टो बली विस्फारितेक्षणः । रावणिः शक्रतनयं शरवर्षैरवाकिरत् ॥ १२  
 ततो नानाप्रहरणाग्निशतधारान्सहस्रशः । पातयामास संक्रुद्धः सुरसैन्येषु रावणिः ॥ १३  
 शतघ्नीमुसलप्रासगदाखड्गपरश्वधान् । महान्ति गिरिशृङ्गाणि पातयामास रावणिः ॥ १४  
 ततः प्रभ्यथिता लोकाः संजज्ञे च तमो महत् । तस्य रावणपुत्रस्य शत्रुसैन्यानि निघ्नतः ॥ १५  
 ततस्तदैवतबलं समन्तात्तं शचीसुतम् । बहुप्रकारमस्वस्थमभवच्छरजीवितम् ॥ १६  
 नाभ्यजानन्त चान्योन्यं रक्षो वा देवताथ वा । तत्र तत्र विपर्यस्तं समन्तात्परिधावति ॥ १७  
 देवा देवाग्निजघ्नुस्ते राक्षसा राक्षसांस्तथा । संमूढास्तमसाच्छन्ना व्यद्रवन्नपरे तदा ॥ १८  
 एतस्मिन्नन्तरे वीरः पुलोमा नाम वीर्यवान् । दैत्येन्द्रस्तेन संगृह्य शचीपुत्रोऽपवाहितः ॥ १९  
 संगृह्य तं तु दौहित्रं प्रविष्टः सागरं तदा । आर्यकः स हि तस्यासीत्पुलोमा येन सा शची ॥ २०  
 ज्ञात्वा प्रणाशं तु तदा जयन्तस्याथ देवताः । अप्रहृष्टास्ततः सर्वा व्यथिताः संप्रदुद्गुः ॥ २१  
 रावणिस्त्वथ संक्रुद्धो बलैः परिवृतः स्वकैः । अभ्यधावत देवांस्तान्मुमोष च महास्वनम् ॥ २२  
 दृष्ट्वा प्रणाशं पुत्रस्य दैवतेषु च विद्रुतम् । मातलिं चाह देवेशो रथः समुपनीयताम् ॥ २३  
 स तु दिव्यो महाभीमः सज्ज एव महारथः । उपस्थितो मातलिना बाह्यमानो महाजवः ॥ २४  
 ततो मेघा रथे तस्मिंस्तडिद्वन्तो महाबलाः । अग्रतो वायुचपला नेदुः परमनिःस्वनाः ॥ २५  
 नानावाद्यानि वाद्यन्त गन्धर्वाश्च समाहिताः । ननृतुश्चाप्सरःसङ्घा निर्याते त्रिदशेश्वरे ॥ २६  
 रुद्रैर्वसुभिरादित्यैः साध्वैश्च समरुद्रणैः । वृतो नानाप्रहरणैरनिर्ययौ त्रिदशाधिपः ॥ २७  
 निर्गच्छतस्तु शक्रस्य परुषं पवनो ववौ । भास्करो निष्प्रभश्चासीन्महोल्काश्च प्रपेदिरे ॥ २८  
 एतस्मिन्नन्तरे वीरो दशग्रीवः प्रतापवान् । आरुरोह रथं दिव्यं निर्मितं विश्वकर्मणा ॥ २९  
 पन्नगैस्तु महाभोगैर्वेष्टितं रोमहर्षणैः । तेषां निःश्वासवातेन प्रदीप्तमिव संयुगे ॥ ३०  
 दैत्यैर्निशाचरैश्चैव स रथः परिवारितः । समराभिमुखो दैत्यो महेन्द्रं सोऽभ्यवर्तत ॥ ३१  
 पुत्रं तं वारयित्वा तु स्वयमेव व्यवस्थितः । सोपि युद्धाद्विनिष्क्रम्य रावणिः समुपाविशत् ॥ ३२  
 ततो युद्धं प्रवृत्तं तु सुराणां राक्षसैः सह । शस्त्राणि वर्षतां घोरं मेघानामिव संयुगे ॥ ३३  
 कुम्भकर्णस्तु दुष्टात्मा नानाप्रहरणोद्यतः । नाज्ञायत तदा युद्धे सह केनाप्ययुध्यत ॥ ३४  
 दन्तैर्भुजाभ्यां पद्भ्यां च शक्तितोमरसायकैः । येन केनैव संरब्धस्ताडयामास वै सुरान् ॥ ३५  
 ततो रुद्रैर्महाघोरैः संगम्याथ निशाचरः । प्रयुद्धस्तैश्च संग्रामे क्षतः शस्त्रैर्निरन्तरम् ॥ ३६  
 बभौ शस्त्राचिततनुः कुम्भकर्णः क्षरन्नसृक् । विद्युत्स्तनितनिर्घोषो धारावानिव तोयदः ॥ ३७

ततस्तप्राक्षसं सैन्यं प्रयुञ्जं समरुद्गणैः । रणे विद्रावितं सर्वं नानाप्रहरणैः क्षितैः ॥ ३८  
 केचिद्विनिहताः कृत्वाश्चेष्टन्ति स्म महीतले । वाहनेष्ववसक्ताश्च स्थिता एवापरे रणे ॥ ३९  
 रथास्त्रागाम्स्वरानुद्गाम्पन्नगांस्तुरगान्रणे । शिंशुमारान्बराहांश्च पिशाचवदनांस्तथा ॥ ४०  
 तान्समालिङ्ग्य बाहुभ्यां विष्टब्धाः केचिवुच्छ्रिताः । देवैस्तु शस्त्रसंभिन्ना मन्त्रिरे च निष्ठाचराः  
 चित्रकर्म इवाभाति स तेषां रणसंभवः । निहतानां प्रमत्तानां राक्षसानां महीतले ॥ ४२  
 शोणितोदकनिष्यन्दकङ्कगृध्रसमाकुला । प्रवृत्ता संयुगमुखे शस्त्रप्राह्वती नदी ॥ ४३  
 एतस्मिन्नस्तरे क्रुद्धो दशग्रीवः प्रतापवान् । निरीक्ष्य तद्वलं कृत्वां देवतैर्विनिपातितम् ॥ ४४  
 स तं प्रति विगाह्याशु प्रवृञ्जं सैन्यसागरम् । त्रिदशान्समरे निम्नशक्रमेवाभ्यवर्तत ॥ ४५  
 आगाच्छक्रो महश्चापं विस्फार्य सुमहास्वनम् । यस्य विस्फारघोषेण स्वनन्ति स्म दिशो दश ४६  
 तद्विकृष्य महश्चापमिन्द्रो रावणमूर्धनि । निपातयामास शरान्पावकादित्यवर्षसः ॥ ४७  
 तथैव च महाबाहुर्दशग्रीवो व्यवस्थितः । शक्रं कार्मुकविभ्रष्टैः शरवर्षैरवाकिरत् ॥ ४८  
 प्रयुध्यतोरथ तयोर्बाणवर्षैः समन्ततः । न ज्ञायते तदा किञ्चित्सर्वं हि तमसावृतम् ॥ ४९

इत्यार्षे श्रीमद्रामायणे वाल्मीकीय आदिकाव्ये उत्तरकाण्डेऽष्टाविंशः सर्गः ॥ २८ ॥

### एकोनत्रिंशः सर्गः ।

ततस्तमसि संजाते सर्वे ते देवराक्षसाः । अयुध्यन्त बलोन्मत्ताः सूदयन्तः परस्परम् ॥ १  
 ततस्तु देवसैन्येन राक्षसानां बृहद्वलम् । दशांशं स्थापितं युद्धे शेषं नीतं यमक्षयम् ॥ २  
 तस्मिंस्तु तामसे युद्धे सर्वे ते देवराक्षसाः । अन्योन्यं नाभ्यजानन्त युध्यमानाः परस्परम् ३  
 इन्द्रश्च रावणश्चैव रावणिश्च महाबलः । तस्मिंस्तमोजालवृते मोहमीयुर्न ते त्रयः ॥ ४  
 स तु दृष्ट्वा बलं सर्वं निहतं रावणः क्षणात् । क्रोधमभ्यागमत्तीव्रं महानादं च मुक्तवान् ॥ ५  
 क्रोधात्सूतं च दुर्धर्षः स्यन्दनस्थमुवाच ह । परसैन्यस्य मध्येन यावदन्तो नयस्व माम् ॥ ६  
 अद्यैतांस्त्रिदशान्सर्वान्विक्रमैः समरे स्वयम् । नानाशस्त्रैर्महाघोरैर्नयामि यमसादनम् ॥ ७  
 अहमिन्द्रं वधिष्यामि धनदं वरुणं यमम् । त्रिदशान्विनिहत्याथ स्वयं स्थास्याम्यथोपरि ॥  
 विषादो न च कर्तव्यः शीघ्रं वाहय मे रथं ८ द्विः खलु त्वां ब्रवीम्यद्य यावदन्तो नयस्व माम् ९  
 अयं स नन्दनोद्देशो यत्र वर्तामहे वयम् । नय मामद्य तत्र त्वमुदयो यत्र पर्वतः ॥ १०  
 तस्य तद्वचनं श्रुत्वा तुरंगान्स मनोजवान् । आदिदेशाथ शत्रूणां मध्येनैव च सारथिः ॥ ११  
 तस्य तं निश्चयं ज्ञात्वा शक्रो देवेश्वरस्तदा । रथस्थः समरस्थांस्तान्देवान्वाक्यमथाब्रवीत् १२  
 सुराः शृणुत मद्वाक्यं यत्तावन्मम रोचते । जीवन्नेव दशग्रीवः साधु रक्षो निगृह्यताम् ॥ १३  
 एष ह्यतिबलः सैन्यै रथेन पवनौजसा । गमिष्यति प्रवृद्धोर्मिः समुद्र इव पर्वणि ॥ १४  
 न ह्येष हन्तुं शक्योऽद्य वरदानात्सुनिर्भयः । तद्ब्रहीष्यामहे रक्षो यत्ता भवत संयुगे ॥ १५  
 यथाबलौ निरुद्धे च त्रैलोक्यं भुज्यते मया । एवमेतस्य पापस्य निरोधो मम रोचते ॥ १६  
 ततोऽन्यं देशमास्थाय शक्रः संत्यज्य रावणम् । अयुध्यत महाराज राक्षसांस्त्रासयन्नणे ॥ १७  
 उत्तरेण दशग्रीवः प्रविवेशानिवर्तकः । दक्षिणेन तु पार्श्वेन प्रविवेश शतक्रतुः ॥ १८  
 ततः स योजनशतं प्रविष्टो राक्षसाधिपः । देवतानां बलं सर्वं शरवर्षैरवाकिरत् ॥ १९

सतः शक्रो निरीक्ष्याथ प्रणष्टं तु स्वर्कं बलम् । न्यवर्तयदसंध्राम्तः समावृत्य दक्षाननम् २०  
 एतस्मिन्नन्तरे नादो मुक्तो दानवराक्षसैः । हा हताः स्म इति प्रसन्नं दृष्ट्वा शक्रेण रावणम् ॥ २१  
 ततो रथं समास्थाय रावणिः क्रोधमूर्च्छितः । तत्सैन्यमतिसंकुञ्चः प्रविशेश सुदारुणम् ॥ २२  
 तां प्रविश्य महामायां प्राप्तां गोपतिना पुरा । प्रविशेश सुसंरब्धस्तत्सैन्यं समभिद्रवत् ॥ २३  
 स सर्वा देवतास्त्यक्त्वा शक्रमेवाभ्यधावत् । महेन्द्रश्च महातेजा नापश्यच्च सुतं रिपोः ॥ २४  
 विमुक्तकवचस्तत्र बध्यमानोऽपि रावणिः । त्रिदशैः सुमहावीरैर्न चकार च किञ्चन ॥ २५  
 समातर्लिं समापान्तं ताडयित्वा शरोत्तमैः । महेन्द्रं बाणवर्षेण भूय एवाभ्यवाकिरत् ॥ २६  
 ततस्त्यक्त्वा रथं शक्रो विससर्ज च सारथिम् । ऐरावतं समारुह्य मृगयामास रावणिम् ॥ २७  
 स तत्र मायाबलवानदृश्योऽधान्तरिक्षगः । इन्द्रं मायापरिक्षिप्तं कृत्वा संप्राद्रवच्छरैः ॥ २८  
 स तं यदा परिश्रान्तमिन्द्रं जज्ञेथ रावणिः । तदैनं मावया बध्वा स्वसैन्यमभितोनयत् ॥ २९  
 तं तु दृष्ट्वा बलात्तेन नीयमानं महारणात् । महेन्द्रममराः सर्वे किन्तु स्यादित्यचिन्तयन् ॥ ३०  
 दृश्यते न स मायावी शक्रजित्समितिजयः । विद्यावानपि येनेन्द्रो मायया नीयते बलात् ३१  
 एतस्मिन्नन्तरे क्रुद्धाः सर्वे सुरगणास्तदा । रावणं विमुखीकृत्य शरवर्षैरवाकिरन् ॥ ३२  
 रावणस्तु समासाद्य आदित्यांश्च वसूस्तथा । न शशाक स संग्रामे योद्धुं शत्रुभिरर्दितः ॥ ३३  
 स तं दृष्ट्वा परिम्लानं प्रहारैर्जर्झरीकृतम् । रावणिः पितरं युद्धेऽदर्शनस्योऽब्रवीदिदम् ॥ ३४  
 आगच्छ तात गच्छामो रणकर्म निवर्तताम् । जितं नो विदितं तेऽस्तु स्वस्थो भव गतज्वरः ३५  
 अयं हि सुरसैन्यस्य त्रैलोक्यस्य च यः प्रभुः । स गृहीतो दैवबलाद्भद्रदर्पाः सुराः कृताः ३६  
 यथेष्टं भुङ्क्ते लोकांस्त्रीभिर्गृह्यारातिमोजसा । वृथा किं ते श्रमेणेह युद्धमद्य तु निष्फलम् ॥ ३७  
 ततस्ते दैवतगणा निवृत्ता रणकर्मणः । तच्छ्रुत्वा रावणेर्वाक्यं स्वस्थचेता बभूव ह ॥ ३८

अथ रणविगतज्वरः प्रभुर्विजयमवाप्य निशाचराधिपः ।

स्वभवनमभितो जगाम हृष्टः स्वसुतमवाप्य च वाक्यमब्रवीत् ॥ ३९

अतिबलसदृशैः पराक्रमैस्तैर्मम कुलमानविवर्धनं कृतम् ।

यद्यमतुल्यबलस्त्वयाद्य वै त्रिदशपतिस्त्रिदशाश्च निर्जिताः ॥ ४०

नय रथमधिरोप्य वासवं नगरमितो प्रज सेनया वृतस्त्वम् ।

अहमपि तव गच्छतो द्रुतं सह सचिवैरनुयामि पृष्ठतः ॥ ४१

अथ स बलवृतः सवाहनस्त्रिदशपतिं परिगृह्य रावणिः ।

स्वभवनमभिगम्य वीर्यवान्कृतसमरान्विससर्ज राक्षसान् ॥ ४२

इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकोनत्रिंशः सर्गः ॥ २९ ॥

### त्रिंशः सर्गः ।

जिते महेन्द्रेऽतिबले रावणस्य सुतेन वै । प्रजापतिं पुरस्कृत्य ययुर्लङ्कां सुरास्तदा ॥ १

तत्र रावणमासाद्य पुत्रभ्रातृभिरावृतम् । अब्रवीद्गने तिष्ठन्त्सामपूर्वं प्रजापतिः ॥ २

वत्स रावण तुष्टोऽस्मि पुत्रस्य तव संयुगे । अहोऽस्य विक्रमौदार्यं तव तुल्योऽधिकोपि वा ३

जितं हि भवता सर्वं त्रैलोक्यं स्वेन तेजसा । कृता प्रतिज्ञा सफला प्रीतोऽस्मि स्वसुतेन वै ४

अयं च पुत्रोऽतिबलस्तव रावण धीर्यवान् । जगतीन्द्रजिदित्येव परिरूपातो भविष्यति ॥ ५  
 बलवान्दुर्जयश्चैव भविष्यत्येव राक्षसः । यं समाश्रित्य ते राजन्स्थापितास्त्रिदशा वक्षे ॥ ६  
 तन्मुष्यतां महाबाहो महेन्द्रः पाकशासनः । किं चास्य मोक्षणार्थाय प्रयच्छन्सु दिवोकसः ७  
 अथाब्रवीन्महातेजा इन्द्रजित्समितिंजयः । अमरत्वमहं देव वृणे यद्येष मुष्यते ॥ ८  
 चतुष्पदां स्त्रेचराणामन्येषां च महौजसाम् । वृक्षगुल्मधुपलतातृणोपलमहीभृताम् ॥ ९  
 सर्वेपि जन्तवोन्योन्यं भेतस्ये सति बिभ्यति । अतोऽत्र लोके सर्वेषां सर्वस्माच्च भवेन्नयम् १०  
 ततोऽब्रवीन्महातेजा मेघनादं प्रजापतिः । नास्ति सर्वाभरत्वं हि कस्यचित्प्राणिनो भुवि ॥  
 चतुष्पदः पक्षिणश्च भूतानां वा महौजसाम् ११ ॥ श्रुत्वा पितामहेनोक्तमिन्द्रजित्प्रमुणाष्ययं १२  
 अथाब्रवीत्स तत्रस्थं मेघनादो महाबलः । शूयतां वा भवेत्सिद्धिः शतक्रतुविमोक्षणे ॥ १३  
 ममेष्टं नित्यशो हृद्यैर्मन्त्रैः संपूज्य पावकम् । संग्राममवतर्तुं च शत्रुनिर्जयकाङ्क्षिणः ॥ १४  
 अश्वयुक्तो रथो मह्यमुत्तिष्ठेत्तु विभावसोः । तत्स्थस्यामरता स्यान्मे एष मे निश्चयो वरः ॥ १५  
 तस्मिन्यद्यसमाप्ते च जप्यहोमे विभावसो । युध्येयं देव संग्रामे तदा मे स्याद्विनाशनम् ॥ १६  
 सर्वो हि तपसा देव वृणोत्यमरतां पुमान् । विक्रमेण मया त्वेतदमरत्वं प्रवर्तितम् ॥ १७  
 एवमस्त्विति तं चाह वाक्यं देवः पितामहः । मुक्तश्चेन्द्रजिता शक्रो गताश्च त्रिदिवं सुराः १८  
 एतस्मिन्नन्तरे राम दीनो भ्रष्टांश्वरद्युतिः । इन्द्रश्चिन्तापरीतात्मा ध्यानतत्परतां गतः ॥ १९  
 तं तु दृष्ट्वा तथाभूतं प्राह देवः प्रजापतिः । शतक्रतो किमु पुरा करोति स्म सुदुष्करम् ॥ २०  
 अमरेन्द्र मया बह्व्यः प्रजाः सृष्टास्तदा प्रभो । एकवर्णाः समाभाषा एकरूपाश्च सर्वशः ॥ २१  
 तासां नास्ति विशेषो हि दर्शने लक्षणोपि वा । ततोऽहमेकाग्रमनास्ताः प्रजाः पर्यचिन्तयम् २२  
 सोऽहं तासां विशेषार्थं स्त्रियमेकां विनिर्ममे । यद्यत्प्रजानां प्रत्यङ्गं विशिष्टं तत्तदुद्धृतम् ॥ २३  
 ततो मया रूपगुणैरहल्या स्त्री विनिर्मिता । हलं नामेह वैरूप्यं हल्यं तत्प्रभवं भवेत् ॥ २४  
 यस्मान्न विद्यते हल्यं तेनाहल्येति विश्रुता । अहल्येति मया शक्र तस्या नाम प्रवर्तितम् ॥ २५  
 निर्मितायां च देवेन्द्र तस्यां नार्यां सुरर्षभ । भविष्यतीति कस्यैषा मम चिन्ता ततोभवत् २६  
 त्वं तु शक्र तदा नारीं जानीषे मनसा प्रभो । स्थानाधिकतया पत्नी मर्मषेति पुरंदर ॥ २७  
 सा मया न्यासभूता तु गौतमस्य महात्मनः । न्यस्ता बहूनि वर्षाणि तेन निर्यातिता च ह २८  
 ततस्तस्य परिज्ञाय मया स्थैर्यं महामुनेः । ज्ञात्वा तपसि सिद्धिं च पत्न्यर्थं स्पृशिता तदा २९  
 [स तथा सह धर्मात्मा रमते स्म महामुनिः । आसन्निराशा देवास्तु गौतमे दत्तया तथा ॥ ३० ]  
 संकुद्धस्त्वं हि धर्मात्मन्गत्वा तस्याश्रमं मुनेः । दृष्ट्वांश्च तदा तां स्त्रीं दीप्तामग्निशिखामिब ३०  
 सा त्वया धर्षिता शक्र कामार्तेन समन्युना । दृष्टस्त्वं च तदा तेन ह्याश्रमे परमर्षिणा ॥ ३१  
 ततः क्रुद्धेन तेनासि शप्तः परमतेजसा । गतोऽसि येन देवेन्द्र दशाभागविपर्ययम् ॥ ३२  
 यस्मान्मे धर्षिता पत्नी त्वया वासव निर्भयम् । तस्मात्त्वं समरे राजञ्शत्रुहस्तं गमिष्यसि ३३  
 अयं तु भावो बुर्बुद्धे यस्त्वयेह प्रवर्तितः । मानुषेष्वपि लोकेषु भविष्यति न संशयः ॥ ३४  
 तत्रार्थं तस्य यः कर्ता त्वय्यर्थं निपतिष्यति । न च ते स्थावरं स्थानं भविष्यति न संशयः ३५  
 यश्च यश्च सुरेन्द्रः स्वाङ्गवः स न भविष्यति । एष शापो मया मुक्त इत्यसौ त्वां तदाब्रवीत् ३६  
 तां तु भार्यां सुनिर्भर्त्स्य सोऽब्रवीत्सुमहातपाः । दुर्विनीते विनिध्वंस ममाश्रमसमीपतः ॥ ३७

रूपयौवनसंपन्ना यस्मात्स्वमनवस्थिता । तस्माद्रूपवती लोके न त्वमेका भविष्यति ॥ ३८  
 रूपं च ते प्रजाः सर्वा गमिष्यन्ति न संशयः । यत्तदेकं समाश्रित्य विश्रमोऽद्यमुपस्थितः ३९  
 तदाप्रभृति भूयिष्ठं प्रजा रूपसमन्विताः । सा तं प्रसादयामास महर्षिं गौतमं तदा ॥ ४०  
 अज्ञानाद्दर्शिता नाथ त्वद्रूपेण दिवोकसा । न कामकाराद्विप्रर्षे प्रसादं कर्तुमर्हसि ॥ ४१  
 अहल्यया त्वेवमुक्तः प्रत्युवाच स गौतमः । उत्पत्स्यति महातेजा इक्ष्वाकूणां महारथः ॥ ४२  
 रामो नाम श्रुतो लोके वनं चाप्युपयास्यति । ब्राह्मणार्थं महाबाहुर्विष्णुर्मानुषविग्रहः ॥  
 तं ब्रूयसि यदा भद्रे ततः पूता भविष्यति ॥ ४३  
 स हि पावयितुं शक्तस्त्वया यद्बुद्धृतं कृतं । तस्यातिथ्यं च कृत्वा वै मत्समीपं गमिष्यसि ४४  
 वत्स्यसि त्वं मया सार्धं तदा हि वरवर्णिनि । एवमुक्त्वा स विप्रर्षिराजगाम स्वमाश्रमम् ४५  
 ततश्चचार सुमहत्सा पत्नी ब्रह्मवादिनः । शापोत्सर्गाद्धि तस्येदं मुनेः सर्वमुपस्थितम् ॥ ४६  
 तत्स्मर त्वं महाबाहो बुद्धृतं यत्त्वया कृतम् । तेन त्वं ग्रहणं शत्रोर्यातो नान्येन वासवा ॥ ४७  
 शीघ्रं वै यज्ञ यज्ञं त्वं वैष्णवं सुसमाहितः । पावितस्तेन यज्ञेन यास्यसे त्रिदिवं ततः ॥ ४८  
 पुत्रश्च तव देवेन्द्र न विनष्टो महारणे । नीतः सन्निहितश्चैव आर्यकेण महोदधौ ॥ ४९  
 एतच्छ्रुत्वा महेन्द्रस्तु यज्ञमिष्ट्वा च वैष्णवम् । पुनस्त्रिदिवमाक्रामदन्वशासच्च देवराट् ॥ ५०  
 एतदिन्द्रजितो नाम बलं यत्कीर्तितं मया । निर्जितस्तेन देवेन्द्रः प्राणिनोऽन्ये तु किं पुनः ५१  
 आश्चर्यमिति रामश्च लक्ष्मणश्चाब्रवीत्तदा । अगस्त्यवचनं श्रुत्वा वानरा राक्षसास्तदा ॥ ५२  
 विभीषणस्तु रामस्य पार्श्वस्थो वाक्यमब्रवीत् । आश्चर्यं स्मारितोऽस्म्यद्य यत्तद्दृष्टं पुरातनम् ५३  
 अगस्त्यं त्वब्रवीद्रामः सत्यमेत्तच्छ्रुतं च मे ॥ ५४  
 एवं राम समुद्रतो रावणो लोककण्ठकः । सपुत्रो येन संप्राप्ते जितः शक्रः सुरेश्वरः ॥ ५५  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे त्रिंशः सर्गः ॥ ३० ॥

### एकत्रिंशः सर्गः ।

ततो रामो महातेजा विस्मयात्पुनरेव हि । उवाच प्रणतो वाक्यमगस्त्यमृषिसत्तमम् ॥ १  
 भगवन्नाक्षसः क्रूरो यदाप्रभृति मेदिनीम् । पर्यटत्किं तदा लोकाः शून्या आसन्दिज्जोत्तम २  
 राजा वा राजमात्रो वा किं तदा नात्र कश्चन । धर्षणं येन न प्राप्तो रावणो राक्षसेश्वरः ॥ ३  
 उताहो हतवीर्यास्ते बभूवुः पृथिवीक्षितः । बहिष्कृता वरास्त्रैश्च बहवो निर्जिता नृपाः ॥ ४  
 राघवस्य वचः श्रुत्वा ह्यगस्त्यो भगवानृषिः । उवाच रामं प्रहसन्पितामह इवेश्वरम् ॥ ५  
 इत्येवं बाधमानस्तु पार्थिवान्पार्थिवर्षभ । चचार रावणो राम पृथिवीं पृथिवीपते ॥ ६  
 ततो माहिष्मतीं नाम पुरीं स्वर्गपुरीप्रभाम् । संप्राप्तो यत्र सांनिध्यं सदासीद्सुरेतसः ॥ ७  
 तुल्य आसीन्नृपस्तस्य प्रभावाद्सुरेतसः । अर्जुनो नाम यत्राग्निः शैरकुण्डेशयः सदा ॥ ८  
 यमेव दिवसं सोऽथ हैहयाधिपतिर्बली । अर्जुनो नर्मदां रन्तुं गतः स्त्रीभिः सहेश्वरः ॥ ९  
 तमेव दिवसं सोऽथ रावणस्तत्र आगतः । रावणो राक्षसेन्द्रस्तु तस्यामात्यान्पृच्छत ॥ १०  
 कार्जुनो नृपतिः शीघ्रं सम्यगाख्यातुमर्हथ । रावणोऽहमनुप्राप्तो युद्धेऽप्युर्नृवरेण ह ॥  
 ममागमनमप्यग्रे युष्माभिः संनिवेद्यताम् ॥ ११



इत्येवं रावणोकास्ते अमात्याः सुविपश्चितः । अद्भुवन्नाक्षसपतिमसाभिर्ध्वं महीपतेः ॥ १२  
 श्रुत्वा विश्रवसः पुत्रः पौराणामर्जुनं गतम् । अपसृत्यागतो विन्ध्यं हिमवत्सन्निभं गिरिम् ॥ १३  
 स तमभ्रमिवाविष्टमुद्गान्तमिव मेदिनीम् । अपश्यद्रावणो विन्ध्यमालिखन्तमिवाम्बरम् ॥ १४  
 सहस्रशिखरोपेतं सिंहाध्युषितकन्दरम् । प्रपातपतितैस्तोयैः साहृहासमिबाम्बुधिम् ॥ १५  
 देवदानवगन्धर्वैः साप्सरोगणकिंनरैः । सखीभिः क्रीडमानैश्च स्वर्गभूतं महोच्छ्रयम् ॥ १६  
 नदीभिः स्यन्दमानाभिः स्फाटिकप्रतिमं जलम् । फणाभिश्चलजिह्वाभिरनन्तमिव विष्टितम् ॥ १७  
 उत्क्रामन्तं दरीवन्तं हिमवत्सन्निभं गिरिम् । पश्यमानस्ततो विन्ध्यं रावणो नर्मदां वयौ ॥ १८  
 चलोर्पलजलां पुण्यां पश्चिमोदधिगामिनीम् ॥ १९  
 महिषैः सूमरैः सिंहैः शार्दूलर्क्षजोत्तमैः । उष्णाभितप्तैस्तृषितैः संक्षोभितजलाशयाम् ॥ २०  
 चक्रवाकैः सकारण्डैः सहस्रजलकुर्कुटैः । सारसैश्च सदा मत्तैः सुकूजद्भिः समावृताम् ॥ २१  
 फुलद्रुमकृतोत्संसां चक्रवाकयुगस्तनीम् । विस्तीर्णपुलिनश्रोणीं हंसावलिमुमेखलाम् ॥ २२  
 पुष्परेण्वनुलिप्ताङ्गीं जलफेनामलांशुकाम् । जलावगाहसंस्पर्शां फुल्लोत्पलशुभेक्षणाम् ॥  
 पुष्पकादवरुह्याशु नर्मदां सरितां वराम् ॥ २३  
 इष्टामिव वरां नारीमवगाह्य दशाननः । स तस्याः पुलिने रम्ये नानामुनिनिवेशिते ॥ २४  
 उपोपविष्टैः सचिवैः सार्धं राक्षसपुङ्गवः । प्रख्याय नर्मदां चाथ गङ्गेयमिति रावणः ॥ २५  
 नर्मदादर्शजं हर्षमाप्तवान्नाक्षसाधिपः । उवाच सचिवांस्तत्र सलीलं शुकसारणौ ॥ २६  
 एष रश्मिसहस्रेण जगत्कृत्वैव काञ्चनम् । तीक्ष्णतापकरः सूर्यो नभसोऽर्धं समाश्रितः ॥ २७  
 मामासीनं विदित्वेह चन्द्रायति दिवाकरः ॥ २८  
 नर्मदाजलशीतश्च सुगन्धिः श्रमनाशनः । मद्भयादनिलोऽप्यत्र वात्येष सुसमाहितः ॥ २९  
 इयं चापि सरिच्छ्रेष्ठा नर्मदा नर्मवर्धिनी । नक्रमीनविहङ्गोर्मिः सभयेवाङ्गना स्थिता ॥ ३०  
 तद्भवन्तः क्षताः शस्त्रैर्नृपैरिन्द्रसमैर्युधि । चन्दनस्य रसेनेव रुधिरण समुक्षिताः ॥ ३१  
 ते यूयमवगाहध्वं नर्मदां शर्मदां शुभाम् । महापद्ममुखा मत्ता गङ्गामिव महागजाः ॥  
 अस्यां स्नात्वा महानद्यां पाप्मानं विप्रमोक्ष्यथ ॥ ३२  
 अहमप्यद्य पुलिने शरदिन्दुसमप्रभे । पुष्पोर्पहारं क्लृप्तैः करिष्यामि कपर्दिनः ॥ ३३  
 रावणेनैवमुक्तास्तु प्रहस्तशुकसारणाः । समहोदरधूखाक्षा नर्मदां विजगाहिरे ॥ ३४  
 राक्षसेन्द्रगजैस्तैस्तु क्षोभिता नर्मदा नदी । वामनाञ्जनपद्माद्यैर्गङ्गा इव महागजैः ॥ ३५  
 ततस्ते राक्षसाः स्नात्वा नर्मदायां महाबलाः । उत्तीर्य पुष्पाण्याजहुर्बल्यर्थं रावणस्य तु ॥ ३६  
 नर्मदापुलिने हृद्ये शुभ्राभ्रसदृशप्रभे । राक्षसैस्तु मुहूर्तेन कृतः पुष्पमयो गिरिः ॥ ३७  
 पुष्पेषूपहृतेष्वेवं रावणो राक्षसेश्वरः । अवतीर्णो नदीं स्नातुं गङ्गामिव महागजः ॥ ३८  
 तत्र स्नात्वा च विधिवज्जप्त्वा जप्यमनुत्तमम् । नर्मदासलिलात्तस्मादुत्तार स रावणः ॥ ३९  
 तत्र क्लिन्नाम्बरं त्यक्त्वा शुक्लवस्त्रसमावृतम् । रावणं प्राञ्जलिं यान्तमन्वयुः सर्वराक्षसाः ॥ ४०  
 तद्गतीर्वैशमापन्ना मूर्तिमन्त इवाचलाः । यत्र यत्र च याति स्म रावणो राक्षसेश्वरः ॥  
 जाम्बूनदमयं लिङ्गं तत्र तत्र स्म नीयते ॥ ४१

वालुकावेदिमध्ये तु तल्लिङ्गं स्थाप्य रावणः । अर्चयामास गन्धैश्च पुष्पैश्चामृतगन्धिभिः ॥ ४२  
 ततः सतामार्तिहरं परं वरं वरप्रदं चन्द्रमयूखभूषणम् ।  
 समर्चयित्वा स निशाचरो जगौ प्रसार्य हस्तान्प्रणनर्त चाग्रतः ॥ ४३  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे एकत्रिंशः सर्गः ॥ ३१ ॥

### द्वात्रिंशः सर्गः ।

नर्मदापुलिने यत्र राक्षसेन्द्रः सुदारुणः । पुष्पोपहारं कुरुते तस्माद्देशाद्दूरतः ॥ १  
 अर्जुनो जयतां श्रेष्ठो माहिष्मत्याः पतिः प्रभुः । क्रीडते सह नारीभिर्नर्मदातोयमाश्रितः ॥ २  
 तासां मध्यगतो राजा रराज च तदार्युनः । करेणूनां सहस्रस्य मध्यस्थ इव कुञ्जरः ॥ ३  
 जिज्ञासुः स तु बाहूनां सहस्रस्योत्तमं बलम् । रुरोध नर्मदावेगं बाहुभिर्बहुभिर्वृतः ॥ ४  
 कार्तवीर्यभुजासक्तं तज्जलं प्राप्य निर्मलम् । कूलोपहारं कुर्वाणं प्रतिस्नोतः प्रधावति ॥ ५  
 समीननक्रमकरः सपुष्पकुशसंस्तरः । स नर्मदाम्भसो वेगः प्रावृट्काल इवाबभौ ॥ ६  
 स वेगः कार्तवीर्येण संप्रेषित इवाम्भसः । पुष्पोपहारं सकलं रावणस्य जहार ह ॥ ७  
 रावणोऽर्धसमाप्तं तमुत्सृज्य नियमं तदा । नर्मदां पश्यते कान्तां प्रतिकूलां यथा प्रियाम् ॥ ८  
 पश्चिमेन तु तं दृष्ट्वा सागरोद्गारसंनिभम् । वर्धन्तमम्भसो वेगं पूर्वामाशां प्रविश्य तु ॥ ९  
 ततोऽनुभ्रान्तशकुनां स्वभावोपरमे स्थिताम् । निर्विकाराङ्गनाभासामपश्यद्रावणो नदीम् ॥ १०  
 सभ्येतरकराङ्गुल्या सशब्दं च दशाननः । वेगप्रभवमन्वेष्टुं सोऽदिशच्छुकसारणौ ॥ ११  
 तौ तु रावणसंदिष्टौ भ्रातरौ शुकसारणौ । व्योमान्तरगतौ वीरौ प्रस्थितौ पश्चिमामुखौ ॥ १२  
 अर्धयोजनमात्रं तु गत्वा तौ रजनीचरौ । पश्येतां पुरुषं तोये क्रीडन्तं सहयोषितम् ॥ १३  
 बृहत्सालप्रतीकाशं तोयव्याकुलमूर्धजम् । मदरक्तान्तनयनं मदव्याकुलतेजसम् ॥ १४  
 नदीं बाहुसहस्रेण रुन्धन्तमरिमर्दनम् । गिरिं पादसहस्रेण रुन्धन्तमिव मेदिनीम् ॥ १५  
 बालानां वरनारीणां सहस्रेण समावृतम् । समदानां करेणूनां सहस्रेणेव कुञ्जरम् ॥ १६  
 तमद्भुततमं दृष्ट्वा राक्षसौ शुकसारणौ । संनिवृत्तावुपागम्य रावणं तमथोचतुः ॥ १७  
 बृहत्सालप्रतीकाशः कोऽप्यसौ राक्षसेश्वर । नर्मदां रोध्वदृष्ट्वा क्रीडापयति योषितः ॥ १८  
 तेनै बाहुसहस्रेण संनिरुद्धजला नदी । सागरोद्गारसंकाशानुद्गारान्सृजते मुहुः ॥ १९  
 इत्येवं भाषमाणौ तौ निशाम्य शुकसारणौ । रावणोऽर्जुन इत्युक्त्वा प्रययौ युद्धलालसः ॥ २०  
 अर्जुनाभिमुखे तस्मिन्रावणे राक्षसाधिपे । चण्डः प्रवाति पवनः सनादः सरजास्तदा ॥ २१  
 सकृदेव कृतो रावः सरक्तः प्रेषितो घनैः । महोदरमपार्श्वधूस्वाक्षशुकसारणैः ॥ २२  
 संवृतो राक्षसेन्द्रस्तु तत्रागाद्यत्र चार्जुनः । अदीर्घेणैव कालेन स तदा राक्षसो बली ॥ २३  
 तं नर्मदाहृदं भीममाजगामाञ्जनप्रभः ॥ २४  
 स तत्र स्त्रीपरिवृतं वाशिताभिरिव द्विपम् । नरेन्द्रं पश्यते राजा राक्षसानां तदार्युनम् ॥ २५  
 स रोषाद्रक्तनयनो राक्षसेन्द्रो बलोद्धतः ॥ २६  
 इत्येवमर्जुनामात्यानाह गम्भीरया गिरा । अमात्याः क्षिप्रमाख्यात हैहयस्य नृपस्य वै ॥ २७  
 युद्धार्थी समनुप्राप्तो रावणो नाम राक्षसः । रावणस्य वचः श्रुत्वा मन्त्रिणोऽथार्जुनस्य ते २७  
 उत्तस्थुः सायुधास्त्राश्च रावणं वाक्यमब्रुवन् २७ ॥ युद्धस्य कालो विज्ञेयः साधु भोः साधु रावण २८

यः क्षीबं स्त्रीवृतं चैव योद्धुमुत्सहते नृपम् । स्त्रीसमक्षं कथं यत्तद्योद्धुमुत्सहसेऽर्जुनम् ॥  
 वाशितामध्यगं मत्तं शार्दूल इव कुञ्जरम् ॥ २९  
 क्षमस्वाद्य दशग्रीव चोष्यतां शर्वरी त्वया । युद्धे श्रद्धा च यद्यस्ति श्वस्तात समरेऽर्जुनम् ३०  
 यद्यद्यास्ति मतिर्योद्धुं युद्धतृष्णासमावृता । निहत्यास्मांस्ततो युद्धमर्जुनेनोपयास्यसि ॥ ३१  
 ततस्ते रावणामात्यैरमात्या पार्थिवस्य तु । सूदिताश्चापि ते युद्धे भक्षिताश्च बुभुक्षितैः ॥ ३२  
 ततो हलहलाशब्दो नर्मदातीर आबभौ । अर्जुनस्यानुयातृणां रावणस्य च मन्त्रिणाम् ॥ ३३  
 इषुभिस्तोमैः शूलैस्त्रिशूलैर्वज्रकर्षणैः । सरावणानर्दयन्तः समन्तात्समभिद्रुताः ॥ ३४  
 हैहयाधिपयोधानां वेग आसीत्सुदारुणः । सनक्रमीनमकरसमुद्रस्येव निस्वनः ॥ ३५  
 रावणस्य तु तेऽमात्याः प्रहस्तशुकसारणाः । कार्तवीर्यबलं क्रुद्धा निर्दहन्ति स्म तेजसा ॥ ३६  
 अर्जुनाय तु तत्कर्म रावणस्य समन्त्रिणः । क्रीडमानाय कथितं पुरुषैर्द्वाररक्षिभिः ॥ ३७  
 श्रुत्वा न भेतव्यमिति स्त्रीजनं तं ततोऽर्जुनः । उत्तार जलात्तस्माद्गङ्गातोयादिवाञ्जनः ॥ ३८  
 क्रोधदूषितनेत्रस्तु स ततोऽर्जुनपावकः । प्रज्ज्वाल महाघोरो युगान्त इव पावकः ॥ ३९  
 स तूर्णतरमादाय वरहेमाङ्गदो गदाम् । अभिदुद्राव रक्षांसि तमांसीव दिवाकरः ॥ ४०  
 बाहुविक्षेपकरणां समुद्यम्य महागदाम् । गारुडं वेगमास्थाय चापपातैव सोऽर्जुनः ॥ ४१  
 तस्य मार्गं समारुध्य विन्ध्योऽर्कस्येव पर्वतः । स्थितो विन्ध्य इवाकम्प्यः प्रहस्तो मुसलायुधः ४२  
 ततोऽस्य मुसलं घोरं लोहबद्धं महोद्धतः । प्रहस्तः प्रेषयन्क्रुद्धो ररास च यथाम्बुदः ॥ ४३  
 तस्याग्रे मुसलस्याग्निरशोकापीडसंनिभः । प्रहस्तकरमुक्तस्य बभूव प्रदहन्निव ॥ ४४  
 अथायान्तं तु मुसलं कार्तवीर्यस्तदार्जुनः । निपुणं वञ्चयामास सगदोऽगदविक्रमः ॥ ४५  
 ततस्तमभिदुद्राव प्रहस्तं हैहयाधिपः । भ्रामयानो गदां गुर्वी पञ्चबाहुशतोच्छ्रयाम् ॥ ४६  
 तथाहतोऽतिवेगेन प्रहस्तो गदया तदा । निपपात हतः शैलो वज्रिवज्रहतो यथा ॥ ४७  
 प्रहस्तं पतितं दृष्ट्वा मारीचशुकसारणाः । समहोदरधूष्वाक्षा ह्यपसृष्टा रणाजिरात् ॥ ४८  
 अपक्रान्तेष्वमात्येषु प्रहस्ते विनिपातिते । रावणोऽभ्यद्रवत्तूर्णमर्जुनं नृपसत्तमम् ॥ ४९  
 सहस्रबाहोस्तद्युद्धं विंशद्बाहोश्च दारुणम् । नृपराक्षसयोस्तत्र चारब्धं रोमहर्षणम् ॥ ५०  
 सागराविव संरब्धौ चलन्मूलाविवाचलौ । तेजोयुक्त्वाविवादित्यौ प्रदहन्ताविवानलौ ॥ ५१  
 बलोद्धतौ यथा नागौ वाशितार्थं यथा वृषौ । मेघाविव विनर्दन्तौ सिंहाविव बलोत्कर्षौ ॥ ५२  
 रुद्रकालाविव क्रुद्धौ तदा तौ राक्षसार्जुनौ । परस्परं गदाभ्यां तौ ताडयामासतुर्भृशम् ॥ ५३  
 वज्रप्रहारानचला यथा घोरान्विषेहिरे । गदाप्रहरांस्तौ तत्र सेहाते नरराक्षसां ॥ ५४  
 यथाशनिरवेभ्यस्तु जायतेऽथ प्रतिश्रुतिः । तथा तयोर्गदापार्थदिशः सर्वाः प्रतिश्रुताः ॥ ५५  
 अर्जुनस्य गदा सा तु पात्यमानाहितोरसि । काञ्चनाभं नभश्चक्रे विद्युत्सौदामिनी यथा ॥ ५६  
 तथैव रावणेनापि पात्यमाना मुहुर्मुहुः । अर्जुनोरसि निर्भाति गदोल्केव महागिरौ ॥ ५७  
 नार्जुनः खेदमायाति न राक्षसगणेश्वरः । इदमासीत्तयोर्युद्धं यथा पूर्वं बलीन्द्रयोः ॥ ५८  
 शृङ्गैर्महर्षभौ यद्वहन्ताग्रैरिव कुञ्जरौ । परस्परं तौ निघ्नन्तौ नरराक्षससत्तमौ ॥ ५९  
 ततोऽर्जुनेन क्रुद्धेन सर्वप्राणेन सा गदा । स्तनयोरन्तरे मुक्त्वा रावणस्य महोरसि ॥ ६०  
 वरदानकृतत्राणे सा गदा रावणोरसि । दुर्बलेव यथावेगं द्विधा भूत्वापतत्क्षिप्तौ ॥ ६१  
 स त्वर्जुनप्रमुक्तेन गदापातेन रावणः । अपासर्पद्गनुर्मात्रं निषसाद च निष्टनन् ॥ ६२

स विह्वलं तदाऽऽलक्ष्य दशग्रीवं ततोऽर्जुनः । सहसोत्पत्य जग्राह गरुरमानिव पन्नगम् ॥६३॥  
 स तं बाहुसहस्रेण बलाद्गृह्य दशाननम् । बबन्ध बलवान्राजा बलिं नारायणो यथा ॥ ६४  
 बध्यमाने दशग्रीवे सिद्धचारणदेवताः । सार्धवीति वादिनः पुण्यैः किरमत्यर्जुनमूर्धनि ॥ ६५  
 व्याघ्रो मृगमिवादाय मृगराटिव दन्तिनम् । ननाद हैहयो राजा हर्षादम्बुदवम्मुहुः ॥ ६६  
 प्रहस्तस्तु समाश्वस्तो दृष्ट्वा बद्धं दशाननम् । सह तै राक्षसैः क्रुद्धश्चाभिदुद्राव पार्थिवम् ॥६७  
 मर्कचराणां वेगस्तु तेषामापततां बभौ । उद्भूत आतपापाये पयोदानामिवाम्बुधौ ॥ ६८  
 मुञ्च मुञ्चेति भाषन्तस्तिष्ठ तिष्ठेति चासकृत् । मुसलानि सशूलानि ह्युत्ससर्जुस्तदार्युने ॥ ६९  
 अप्राप्तान्येव तान्याशु असंभ्रान्तस्तदार्युनः । आयुधान्यमरारीणां जग्राहारिनिषूदनः ॥ ७०  
 ततस्तैरेव रक्षांसि दुर्धरैः प्रवरायुधैः । भित्त्वा विद्रावयामास वायुरम्बुधरानिव ॥ ७१  
 राक्षसांस्त्रासयित्वा तु कार्तवीर्योऽर्जुनस्तदा । रावणं गृह्य नगरं प्रविवेश सुहृद्वृतः ॥ ७२  
 स कीर्यमाणः कुसुमाक्षतोत्करैर्द्विजैः सपैरैः पुरुहूतसन्निभः ।  
 तदार्युनः संप्रविवेश तां पुरीं बलिं निगृह्येव सहस्रलोचनः ॥ ७३  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे द्वात्रिंशः सर्गः ॥ ३२ ॥

### अथस्त्रिंशः सर्गः ।

रावणग्रहणं तच्च वायुग्रहणसंनिभम् । ततः पुलस्त्यः शुश्राव कथितं दिवि दैवतैः ॥ १  
 ततः पुत्रकृतज्ञोहात्कम्ब्यमानो महाधृतिः । माहिष्मतीपतिं द्रष्टुमाजगाम महामुनिः ॥ २  
 स वायुमार्गमास्थाय वायुतुल्यगतिर्द्विजः । पुरीं माहिष्मतीं प्राप्तो मनःसंपातविक्रमः ॥ ३  
 सोऽमरावतिसंकाशां हृष्टपुष्टजनाकुलाम् । प्रविवेश पुरीं ब्रह्मा इन्द्रस्येवामरावतीम् ॥ ४  
 पादचारमिवादित्यं निष्पतन्तं सुदुर्दशम् । ततस्ते प्रत्यभिज्ञाय चार्जुनाय न्यवेदयन् ॥ ५  
 पुलस्त्य इति विज्ञाय वचनार्द्धैहयाधिपः । शिरस्यञ्जलिमाधाय प्रत्युद्गच्छत्तपस्विनम् ॥ ६  
 पुरोहितोऽस्य गृह्यार्घ्यं मधुपर्कं तथैव च । पुरस्तात्प्रययौ राज्ञः शक्रस्येव बृहस्पतिः ॥ ७  
 ततस्तमूषिमायान्तमुद्यन्तमिव भास्करम् । अर्जुनो दृश्य संभ्रान्तो बबन्देन्द्र इवेश्वरम् ॥ ८  
 स तस्य मधुपर्कं गां पाद्यमर्घ्यं निवेद्य च । पुलस्त्यमाह राजेन्द्रो हर्षगद्गदया गिरा ॥ ९  
 अद्येयममरावत्या तुल्या माहिष्मती कृता । अद्याहं तु द्विजेन्द्र त्वां यस्मात्प्रश्यामि बुर्दशम् १०  
 अद्य मे कुशलं देव अद्य मे कुशलं व्रतम् । अद्य मे सफलं जन्म अद्य मे सफलं तपः ॥ ११  
 यस्माद्देवगणैर्वन्द्यो वन्देऽहं चरणौ तव ॥ ११  
 इदं राज्यमिमे पुत्रा इमे दारा इमे वयम् । ब्रह्मन्किं कुर्मि किं कार्यमाज्ञापयतु नो भवान् १२  
 तं धर्मेऽग्निषु पुत्रेषु शिवं पृष्ट्वा च पार्थिवम् । पुलस्त्योवाच राजानं हैहयानां तथार्जुनम् ॥१३  
 नरेन्द्राम्बुजपत्राक्ष पूर्णचन्द्रनिभानन । अतुलं ते बलं येन दशग्रीवस्त्वया जितः ॥ १४  
 भयाद्यस्योपतिष्ठेतां निष्पन्दौ सागरानिलौ । सोऽयं मृधे त्वया बद्धः पौत्रो मे रणदुर्जयः १५  
 पुत्रकस्य यशः पीतं नाम विश्रावितं त्वया । मद्वाक्याद्याच्यमानोऽद्य मुञ्च वत्सं दशाननम् १६  
 पुलस्त्याज्ञां प्रगृह्योचे न किञ्चन वचोऽर्जुनः । मुमोच वै पार्थिवेन्द्रो राक्षसेन्द्रं प्रहृष्टवत् ॥१७  
 स तं प्रमुच्य त्रिदशारिमर्जुनः प्रपूज्य दिव्याभरणस्रगम्बरैः ।  
 अहिंसकं सख्यमुपेत्य सात्त्विकं प्रणम्य तं ब्रह्मसुतं गृहं ययौ ॥ १८

पुलस्त्येनापि संत्यक्तो राक्षसेन्द्रः प्रतापवान् । परिष्वक्तः कृतातिष्यो लज्जमानो विनिर्जितः १९  
 पितामहसुतश्चापि पुलस्त्यो मुनिपुङ्गवः । मोचयित्वा दशग्रीवं ब्रह्मलोकं जगाम ह ॥ २०  
 एवं स रावणः प्राप्तः कार्तवीर्यात्प्रधर्षणम् । पुलस्त्यवचनाञ्चापि पुनर्मुक्तो महाबलः ॥ २१  
 एवं बलिभ्यो बलिनः सन्ति राघवनन्दन । नावज्ञा हि परे कार्या य इच्छेत्प्रियमात्मनः ॥ २२  
 ततः स राजा पिशिताशनानां सहस्रबाहोरुपलभ्य मैत्रीम् ।  
 पुनर्नृपाणां कदनं चकार चचार सर्वा पृथिवीं च दर्पात् ॥ २३  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे त्रयांशः सर्गः ॥ ३३ ॥

### चतुस्त्रिंशः सर्गः ।

अर्जुनेन विमुक्तस्तु रावणो राक्षसाधिपः । चचार पृथिवीं सर्वामनिर्विण्णस्तथा कृतः ॥ १  
 राक्षसं वा मनुष्यं वा शृणुते यं बलाधिकम् । रावणस्तं समासाद्य युद्धे ह्यति दर्पितः ॥ २  
 ततः कदाचित्किष्किन्धां नगरीं वालिपालिताम् । गत्वा ह्यति युद्धाय वालिनं हेममालिनं ३  
 ततस्तु वानरामात्यस्तारस्तारापिता प्रभुः । उवाच वानरो वाक्यं युद्धप्रेप्सुमुपागतम् ॥ ४  
 राक्षसेन्द्र गतो वाली यस्ते प्रतिबलो भवेत् । कोऽन्यः प्रमुखतः स्थातुं तव शक्तः प्लवंगमः ५  
 चतुर्भ्योऽपि समुद्रेभ्यः संध्यामन्वास्य रावण । इमं मुहूर्तमायाति वाली तिष्ठ मुहूर्तकम् ॥ ६  
 एतानस्थिचयान्पश्य य एते शङ्खपाण्डुराः । युद्धार्थिनामिमे राजन्वानराधिपतेजसा ॥ ७  
 यद्दामृतरसः पीतस्त्वया रावण राक्षस । तदा वालिनमासाद्य तदन्तं तव जीवितम् ॥ ८  
 पश्येदानीं जगच्चित्रमिमं विश्रवसः सुत । इदं मुहूर्तं तिष्ठस्व दुर्लभं ते भविष्यति ॥ ९  
 अथ वा त्वरसे मर्तुं गच्छ दक्षिणसागरम् । वालिनं द्रक्ष्यसे तत्र भूमिस्थमिव पावकम् ॥ १०  
 स तु तारं विनिर्भर्त्य रावणो लोकरावणः । पुष्पकं तत्समारुह्य प्रययौ दक्षिणार्णवम् ॥ ११  
 तत्र हेमगिरिप्रख्यं तरुणार्कनिभाननम् । रावणो वालिनं दृष्ट्वा संध्योपासनतत्परम् ॥ १२  
 पुष्पकादवरुह्याथ रावणोऽञ्जनसन्निभः । ग्रहीतुं वालिनं तूर्णं निःशब्दपदमाव्रजत् ॥ १३  
 यदृच्छया तदा दृष्टो वालिनापि स रावणः । पापाभिप्रायकं दृष्ट्वा चकार न तु संभ्रमम् ॥ १४  
 शशमालक्ष्य सिंहो वै पन्नगं गरुडो यथा । न चिन्तयति तं वाली रावणं पापनिश्चयम् ॥ १५  
 जिघृक्षमाणमायान्तं रावणं पापचेतसम् । कक्षावलम्बिनं कृत्वा गमिष्ये त्रीन्महार्णवान् ॥ १६  
 द्रक्ष्यन्त्यरिं ममाङ्गुस्थं संसदूरुकराम्बरम् । लम्बमानं दशग्रीवं गरुडस्येव पन्नगम् ॥ १७  
 इत्येवं मतिमास्थाय वाली मौनमुपाश्रितः । जपन्वै नैगमान्मन्त्रांस्तस्थौ पर्वतराडिव ॥ १८  
 तावन्योन्यं जिघृक्षन्तौ हरिराक्षसपार्थिवौ । प्रयत्नवन्तौ तत्कर्म ईहतुर्बलदर्पितौ ॥ १९  
 हस्तग्राहं तु तं मत्त्वा पादशब्देन रावणम् । पराङ्मुखोऽपि जग्राह वाली सर्पमिवाण्डजः ॥ २०  
 ग्रहीतुकामं तं गृह्य रक्षसामीश्वरं हरिः । खमुत्पपात वेगेन कृत्वा कक्षावलम्बिनम् ॥ २१  
 तं चापीडयमानं तु वितुदन्तं नखैर्मुहुः । जहार रावणं वाली पवनस्तोयदं यथा ॥ २२  
 अथ ते राक्षसामात्या ह्रियमाणं दशाननम् । मुमोक्षयिषवो वालिं रवमाणा अभिद्रुताः ॥ २३  
 अन्वीयमानसौर्वाली भ्राजतेऽम्बरमध्यगः । अन्वीयमानो मेघौघैरम्बरस्थ इवांशुमान् ॥ २४  
 तेऽशक्रुवन्तः संप्राप्तुं वालिनं राक्षसोत्तमाः । तस्य बाहूरुवेगेन परिश्रान्ता व्यवस्थिताः ॥ २५

वालिमार्गादपाक्रामन्पर्वतेन्द्रा हि गच्छतः । किं पुनर्जीवितमेत्सुर्बिभ्रद्वै मांसशोणितम् ॥ २६  
 अपक्षिगणसंपातान्वानरेन्द्रो महाजवः । क्रमशः सागरान्सर्वान्संध्याकालमवन्दत ॥ २७  
 सभाज्यमानो भूतैस्तु खेचरैः खेचरोत्तमः । पश्चिमं सागरं वाली ह्याजगाम सरावणः ॥ २८  
 तस्मिन्संध्यामुपासित्वा स्नात्वा जप्त्वा च वानरः । उत्तरं सागरं प्रायाद्ब्रह्मानो दशाननम् २९  
 बहुयोजनसाहस्रं वहमानो महाहरिः । वायुवच्च मनोवच्च जगाम सह शत्रुणा ॥ ३०  
 उत्तरे सागरे संध्यामुपासित्वा दशाननम् । वहमानोऽगमद्वाली पूर्वं वै स महोदधिम् ॥ ३१  
 तत्रापि संध्यामन्वास्य वासविः स हरीश्वरः । किष्किन्धामभितो गृह्य रावणं पुनरागमत् ३२  
 चतुर्ध्वपि समुद्रेषु संध्यामन्वास्य वानरः । रावणोद्ब्रह्मन्श्रान्तः किष्किन्धोपवनेऽपतत् ॥ ३३  
 रावणं तु मुमोचाथ स्वकक्षात्कपिसत्तमः । कुतस्त्वमिति चोवाच प्रहसन्रावणं मुहुः ॥ ३४  
 विस्मयं तु महद्भत्वा श्रमलोलनिरीक्षणः । राक्षसेन्द्रो हरीन्द्रं तमिदं वचनमब्रवीत् ॥ ३५  
 वानरेन्द्र महेन्द्राभ राक्षसेन्द्रोऽस्मि रावणः । युद्धेऽपुरिह संप्राप्तः स चाद्यासादितस्त्वया ॥ ३६  
 अहो बलमहो वीर्यमहो गाम्भीर्यमेव च । येनाहं पशुवद्गृह्य भ्रामितश्चतुरोऽर्णवान् ॥ ३७  
 एवमश्रान्तवद्गीर शीघ्रमेव महार्णवान् । मां चैवोद्ब्रह्मानस्तु कोऽन्यो वीरः क्रमिष्यति ॥ ३८  
 त्रयाणामेव भूतानां गतिरेषा प्लवंगम । मनोनिलसुपर्णानां तव चात्र न संशयः ॥ ३९  
 सोऽहं दृष्टबलस्तुभ्यमिच्छामि हरिपुङ्गव । त्वया सह चिरं सख्यं सुस्निग्धं पावकाग्रतः ॥ ४०  
 दाराः पुत्राः पुरं राष्ट्रं भोगाच्छादनभोजनम् । सर्वमेवाविभक्तं नौ भविष्यति हरीश्वर ॥ ४१  
 ततः प्रज्वालयित्वाग्निं तादुभौ हरिराक्षसौ । भ्रातृत्वमुपसंपन्नौ परिष्वज्य परस्परम् ॥ ४२  
 अन्योन्यं लम्बितकरौ ततस्तौ हरिराक्षसौ । किष्किन्धां विशतुर्हृष्टौ सिंहौ गिरिगुह्यामिवा ॥ ४३  
 स तत्र मासमुषितः सुग्रीव इव रावणः । अमात्यैरागतैर्नीतस्त्रैलोक्योत्सादनार्थिभिः ॥ ४४  
 एवमेतत्पुरा वृत्तं वालिना रावणः प्रभो । धर्षितश्च कृतश्चापि भ्राता पावकसन्निधौ ॥ ४५  
 बलमप्रतिमं राम वालिनोऽभवदुत्तमम् । सोऽपि त्वया विनिर्दग्धः शलभो वह्निना यथा ॥ ४६  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे चतुस्त्रिंशः सर्गः ॥ ३४ ॥

### पञ्चत्रिंशः सर्गः ।

अपृच्छत तदा रामो दक्षिणाशाश्रयं मुनिम् । प्राञ्जलिर्विनयोपेत इदं वचनमर्थवत् ॥ १  
 अतुलं बलमेतद्वै वालिनो रावणस्य च । न त्वेताभ्यां हनुमता समं त्विति मतिर्मम ॥ २  
 शौर्यं दाक्ष्यं बलं धैर्यं प्राज्ञता नयसाधनम् । विक्रमश्च प्रभावश्च हनूमति कृतालयाः ॥ ३  
 दृष्ट्वैव सागरं वीक्ष्य सीदन्तीं कपिवाहिनीम् । समाश्वस्य महाबाहुर्योजनानां शतं प्लुतः ॥ ४  
 धर्षयित्वा पुरीं लङ्कां रावणान्तःपुरं तदा । दृष्ट्वा संभाषिता चापि सीता ह्याश्वसिता तथा ५  
 सेनाग्रगा मन्त्रिसुताः किंकरा रावणात्मजः । एते हनुमता तत्र ह्येकेन विनिपातिताः ॥ ६  
 भूयो बन्धाद्विमुक्तेन भाषयित्वा दशाननम् । लङ्का भस्मीकृता येन पावकेनेव मेदिनी ॥ ७  
 न कालस्य न शक्रस्य न विष्णोर्विचपस्य च । कर्माणि तानि श्रूयन्ते यानि युद्धे हनूमतः ॥ ८  
 एतस्य बाहुवीर्येण लङ्का सीता च लक्ष्मणः । प्राप्ता मया जयश्चैव राज्यं मित्राणि बान्धवाः ९  
 हनूमान्यदि नो न स्याद्दानराधिपतेः सखा । प्रवृत्तिमपि को वेत्तुं जानक्याः शक्तिमान्भवेत् १०

किमर्थं बाल्यनेनैव सुग्रीवप्रियकाम्यया । तदा वैरे समुत्पन्ने न दग्धो वीरुधो यथा ॥ ११  
 न हि वेदितवान्मन्ये हनूमानात्मनो बलम् । यद्दृष्टवाञ्जीवितेष्टं क्लिश्यन्तं वानराधिपम् ॥ १२  
 एतन्मे भगवन्सर्वं हनूमति महामतौ । विस्तरेण यथातत्त्वं कथयामरपूजित ॥ १३  
 राघवस्य वचः श्रुत्वा हेतुयुक्तमृषिस्तदा । हनूमतः समक्षं तमिदं वचनमब्रवीत् ॥ १४  
 सत्यमेतद्रघुश्रेष्ठ यद्ब्रवीषि हनूमतः । न बले विद्यते तुल्यो न गतौ न मतौ परः ॥ १५  
 अमोघशपैः शापस्तु दत्तोऽस्य ऋषिभिः पुरा । न वेत्ता हि बलं येन बली सन्नरिर्मर्दनः ॥ १६  
 बाल्येऽप्येतेन यत्कर्म कृतं राम महाबल । तन्न वर्णयितुं शक्यमिति बालतयास्य ते ॥ १७  
 यदि वास्ति ह्यभिप्रायस्तच्छ्रोतुं तव राघव । समाधाय मतिं राम निशामय वदान्यहम् ॥ १८  
 सूर्यदत्तवरस्वर्णः सुमेरुर्नाम पर्वतः । यत्र राज्यं प्रशास्त्यस्य केसरी नाम वै पिता ॥ १९  
 तस्य भार्या बभूवैषा ह्यञ्जनेति परिश्रुता । जनयामास तस्यां वै वायुरात्मजमुत्तमम् ॥ २०  
 शालिशूकनिभाभासं प्रासूतामुं तदाञ्जना । फलान्याहर्तुकामा वै निष्क्रान्ता गहनेचरा ॥ २१  
 एष मातुर्वियोगाच्च क्षुधया च भृशार्दितः । रुरोद शिशुरत्यर्थं शिशुः शरवणे यथा ॥ २२  
 तदोद्यन्तं विवस्वन्तं जपापुष्पोत्करोपमम् । ददर्श फललोभाच्च ह्युत्पपात रविं प्रति ॥ २३  
 बालार्काभिमुखो बालो बालार्क इव मूर्तिमान् । ग्रहीतुकामो बालार्कं प्लवतेऽम्बरमध्यगः ॥ २४  
 एतस्मिन्प्लवमाने तु शिशुभावे हनूमति । देवदानवयक्षाणां विस्मयः सुमहानभूत् ॥ २५  
 नाप्येवं वेगवान्वायुर्गरुडो वा मनस्तथा । यथायं वायुपुत्रस्तु क्रमतेऽम्बरमुत्तमम् ॥ २६  
 यदि तावच्छिशोरस्य त्वीदृशो गतिविक्रमः । यौवनं बलमासाद्य कथं वेगो भविष्यति ॥ २७  
 तमनुप्लवते वायुः प्लवन्तं पुत्रमात्मनः । सूर्यदाहभयाद्रक्षस्तुषारचयशीतलः ॥ २८  
 बहुयोजनसाहस्रं क्रमत्येष गतोऽम्बरम् । पितुर्बलाच्च बाल्याच्च भास्कराभ्याशमागतः ॥ २९  
 शिशुरेष त्वदोषज्ञ इति मत्त्वा दिनेश्वरः । कार्यं चात्र समायत्तमित्येवं न ददाह सः ॥ ३०  
 यमेव दिवसं ह्येष ग्रहीतुं भास्करं प्लुतः । तमेव दिवसं राहुर्जिघृक्षति दिवाकरम् ॥ ३१  
 अनेन स परामृष्टो राम सूर्यरथोपरि । अपक्रान्तस्ततस्त्रस्तो राहुश्चन्द्रार्कमर्दनः ॥ ३२  
 स इन्द्रभवनं गत्वा सरोषः सिंहिकासुतः । अब्रवीच्छुक्नुतिं कृत्वा देवं देवगणैर्वृतम् ॥ ३३  
 बुभुक्षापनयं दत्त्वा चन्द्रार्कौ मम वासव । किमिदं तत्त्वयादत्तमन्यस्य बलवृत्रहन् ॥ ३४  
 अद्याहं पर्वकाले तु जिघृक्षुः सूर्यमागतः । अथान्यो राहुरासाद्य जग्राह सहसा रविम् ॥ ३५  
 स राहोर्वचनं श्रुत्वा वासवः संभ्रमान्वितः । उत्पपातासनं हित्वा चोद्ग्रहन्काञ्चनीं स्रजम् ३६  
 ततः कैलासकूटाभं चतुर्दन्तं मदस्रवम् । शृङ्गारधारिणं प्रांशुं स्वर्णघण्टादृहासिनम् ॥ ३७  
 इन्द्रः करीन्द्रमारुह्य राहुं कृत्वा पुरःसरम् । प्रायाद्यत्राभवत्सूर्यः सहानेन हनूमता ॥ ३८  
 अथात्तिरभसेनागाद्राहुरुत्सृज्य वासवम् । अनेन च स वै दृष्टः प्रधावन्शैलकूटवत् ॥ ३९  
 ततः सूर्यं समुत्सृज्य राहुं फलमवेक्ष्य च । उत्पपात पुनर्व्योमं ग्रहीतुं सिंहिकासुतम् ॥ ४०  
 उत्सृज्यार्कमिमं राम प्रधावन्तं प्लवङ्गमम् । अवेक्ष्यैवं परावृत्य मुखशेषः पराङ्मुखः ॥ ४१  
 इन्द्रमाशंसमानस्तु त्रातारं सिंहिकासुतः । इन्द्र इन्द्रेति संत्रासान्मुहुर्मुहुरभाषत ॥ ४२  
 राहोर्विक्रोशमानस्य प्रागेवालक्षितं स्वरम् । श्रुत्वेन्द्रोवाच मा भैषीरहमेनं निपूदये ॥ ४३  
 ऐरावतं तन्नो दृष्ट्वा महत्तदिदमित्यपि । फलं मत्वा हस्तिराजमभिदुद्राव मारुतिः ॥ ४४

तथास्य धावतो रूपमैरावतजिघृक्षया । मुहूर्तमभवच्चोरमिन्द्राह्वोरिव भास्वरम् ॥ ४५  
 एवमाधावमानं तु नातिकुञ्जः शचीपतिः । हस्तान्तादतिमुक्तेन कुलिशेनाभ्यताडयत् ॥ ४६  
 ततो गिरौ पपातैष इन्द्रधाम्नाभिताडितः । पतमानस्य चैतस्य वामो हनुरभण्यत ॥ ४७  
 तस्मिंस्तु पतिते बाले वज्रताडनविह्वले । चुक्रोधेन्द्राय पवनः प्रजानामहिताय सः ॥ ४८  
 प्रचारं स तु संगृह्य प्रजास्वन्सर्गतः प्रभुः । गुहां प्रविष्टः स्वसुतं शिशुमादाय मारुतः ॥ ४९  
 विष्णुम्राशयमाकृत्य प्रजानां परमार्तिकृत् । रुरोध सर्वभूतानि यथा वर्षाणि वासवः ॥ ५०  
 वायुप्रकोपाद्भूतानि निरुच्छ्वासानि सर्वतः । सन्धिभिर्भिद्यमानैश्च काष्ठभूतानि जज्ञिरे ॥ ५१  
 निःस्वाध्यायवषट्कारं निष्क्रियं धर्मवर्जितम् । वायुप्रकोपात्रैलोक्यं निरयस्थमिवाभवत् ॥ ५२  
 ततः प्रजाः सगन्धर्वाः सदेवासुरमानुषाः । प्रजापतिं समाधावन्दुःखिताश्च सुखेच्छया ॥ ५३  
 ऊचुः प्राञ्जलयो देवा महोदरनिभोदराः । त्वया नु भगवन्सृष्टाः प्रजानाथ चतुर्विधाः ॥ ५४  
 त्वया दत्तोऽयमस्माकमायुषःपवनः पतिः । सोऽस्मान्प्राणेश्वरो भूत्वा कस्मादेषोऽद्य सत्तम ५५  
 रुरोध दुःखं जनयन्नन्तःपुर इव स्त्रियः । तस्मात्त्वां शरणं प्राप्ता वायुनोपहता वयम् ॥  
 वायुसंरोधजं दुःखमिदं नो नुद दुःखहन् ॥ ५६  
 एतत्प्रजानां श्रुत्वा तु प्रजानाथः प्रजापतिः । कारणादिति चोक्त्वासौ प्रजाः पुनरभाषत ५७  
 यस्मिंश्च कारणे वायुश्चुक्रोध च रुरोध च । प्रजाः शृणुध्वं तत्सर्वं श्रोतव्यं चात्मनः क्षमम् ५८  
 पुत्रस्तस्यामरेशेन इन्द्रेणाद्य निपातितः । राहोर्वचनमास्थाय ततः स कुपितोऽनिलः ॥ ५९  
 अशरीरः शरीरेषु वायुश्चरति पालयन् । शरीरं हि विना वायुं समतां याति दारुभिः ॥ ६०  
 वायुः प्राणः सुखं वायुर्वायुः सर्वमिदं जगत् । वायुना संपरित्यक्तं न सुखं विन्दते जगत् ६१  
 अद्यैव च परित्यक्तं वायुना जगदायुषा । अद्यैव ते निरुच्छ्वासाः काष्ठकुड्योपमाः स्थिताः ६२  
 तद्यामस्तत्र यत्रास्ते मारुतो रुक्प्रदो हि नः । मा विनाशं गमिष्याम अप्रसाद्यादितेः सुताः ६३  
 ततः प्रजाभिः सहितः प्रजापतिः सदेवगन्धर्वभुजङ्गगुह्यकैः ।  
 जगाम तत्रास्यति यत्र मारुतः सुतं सुरेन्द्राभिर्हतं प्रगृह्य सः ॥ ६४  
 ततोऽर्कवैश्वानरकाञ्चनप्रभं सुतं तदोत्सङ्गतं सदागतेः ।  
 चतुर्मुखो वीक्ष्य कृपामथाकरोत्सदेवगन्धर्वर्षियक्षराक्षसैः ॥ ६५  
 इत्यार्षे श्रीमद्रामायणे वाल्मीकीय आदिकाव्य उत्तरकाण्डे पञ्चत्रिंशः सर्गः ॥ ३५ ॥

### षट्त्रिंशः सर्गः ।

ततः पितामहं दृष्ट्वा वायुः पुत्रवधार्दितः । शिशुकं तं समादाय उत्तस्थौ धातुरग्रतः ॥ १  
 चलत्कुण्डलमौलिस्त्रक्तपनीयविभूषणः । पादयोर्न्यपतद्वायुस्त्रिरुपस्थाय वेधसे ॥ २  
 तं तु वेदविदा तेन लम्बाभरणशोभिना । वायुमुत्थाप्य हस्तेन शिशुं तं परिमृष्टवान् ॥ ३  
 स्पृष्टमात्रस्ततः सोऽथ सलीलं पद्मयोनिना । जलसिक्तं यथा सस्यं पुनर्जीवितमासवान् ॥ ४  
 प्राणवन्तमिमं दृष्ट्वा प्राणो गन्धवहो मुदा । चचार सर्वभूतेषु सन्निरुद्धं यथा पुरा ॥ ५  
 मरुद्रोधाद्विनिर्मुक्तास्ताः प्रजा मुदिता भवन् । शीतवातविनिर्मुक्ताः पद्मिन्य इव साम्बुजाः ६  
 ततस्त्रियुग्मः स्त्रिककुत्रिधामा त्रिदशार्चितः । उवाच देवता ब्रह्मा मारुतप्रियकाम्बुया ॥ ७  
 भो महेन्द्रेशवरुणप्रजेश्वरधनेश्वराः । जानतामपि वः सर्वं वक्ष्यामि श्रूयतां हितम् ॥ ८



अनेन शिशुना कार्यं कर्तव्यं वो भविष्यति । तद्वदध्वं वराम्सर्वे मारुतस्यास्य मुष्टये ॥ ९  
 ततः सहस्रनयनः प्रीतियुक्तः शुभाननः । कुशेशयमयीं मालामुत्क्षिप्येदं वचोऽब्रवीत् ॥ १०  
 मत्करोत्सृष्टवज्रेण हनुरस्य यथा हतः । नाज्जा वै कपिशार्दूलो भविता हनुमानिति ॥ ११  
 अहमस्य प्रदास्यामि परमं वरमद्भुतम् । इतः प्रभृति वज्रस्य ममावधो भविष्यति ॥ १२  
 मार्तण्डस्त्वब्रवीत्तत्र भगवांस्तिमिरापहः । तेजसोऽस्य मदीयस्य ददामि शक्तिकां कलाम् ॥ १३  
 यदा तु शास्त्राण्यध्येतुं शक्तिरस्य भविष्यति । तदास्य शास्त्रं दास्यामि येन वाग्मी भविष्यति १४  
 न चास्य भविता कश्चित्सदृशः शास्त्रदर्शने । वरुणश्च वरं प्रादाज्जास्य मृत्युर्भविष्यति ॥  
 वर्षायुतशतेनापि मत्पाशादुदकादपि ॥ १५  
 यमो दण्डादवध्यत्वमरोगित्वं च नित्यशः । वरं ददामि संतुष्ट अविषादं च संयुगे ॥ १६  
 गदेयं मामिका चैनं संयुगे न वधिष्यति । इत्येवं वरदः प्राह तदा ह्येकाक्षिपिङ्गलः ॥ १७  
 मत्तो मदायुधानां च न वध्योऽयं भविष्यति । इत्येवं शंकरेणापि दत्तोऽस्य परमो वरः ॥ १८  
 सर्वेषां ब्रह्मदण्डानामवध्योऽयं भविष्यति । दीर्घायुश्च महात्मा च इति ब्रह्माब्रवीद्वचः ॥ १९  
 विश्वकर्मा च दृष्ट्वैनं बालसूर्योपमं शिशुम् । शिल्पिनां प्रवरः प्रादाद्वरमस्य महामतिः ॥ २०  
 मत्कृतानि च शस्त्राणि यानि दिव्यानि संयुगे । तैरवध्यत्वमापन्नश्चिरजीवी भविष्यति ॥ २१  
 ततः सुराणां तु वरैर्दृष्ट्वा ह्येनमलङ्कृतम् । चतुर्मुखस्तुष्टमना वायुमाह जगद्गुरुः ॥ २२  
 अमित्राणां भयकरो मित्राणामभयंकरः । अजेयो भविता पुत्रस्तव मारुत मारुतिः ॥ २३  
 कामरूपः कामचारी कामगः प्लवतां वरः । भवत्यव्याहतगतिः कीर्तिमांश्च भविष्यति ॥ २४  
 रावणोत्सादनार्थानि रामप्रियकराणि च । रोमहर्षकराण्येष कर्ता कर्माणि संयुगे ॥ २५  
 एवमुक्त्वा तमामन्त्र्य मारुतं त्वमरैः सह । यथागतं ययुः सर्वे पितामहपुरोगमाः ॥ २६  
 सोऽपि गन्धवहः पुत्रं प्रगृह्य गृहमानयत् । अञ्जनायास्तमाचख्यौ वरदत्तं विनिर्गतः ॥ २७  
 प्राप्य राम वरानेष वरदानसमन्वितः । बलेनात्मनि संस्थेन सोऽपूर्यत यथार्णवः ॥ २८  
 तरसा पूर्यमाणोऽपि तदा वानरपुङ्गवः । आश्रमेषु महर्षीणामपराध्यति निर्भयः ॥ २९  
 सुग्भाण्डान्यग्निहोत्रं च वल्कलाजिनसंचयान् । भग्नविच्छिन्नविध्वस्तान्संशान्तानां करोत्ययं ३०  
 एवंविधानि कर्माणि प्रावर्तत महाबलः । सर्वेषां ब्रह्मदण्डानामवध्यः शंभुना कृतः ॥ ३१  
 जानन्त ऋषयस्तं वै क्षमन्ते तस्य शक्तिः ॥ ३२  
 यथा केसरिणा त्वेष वायुना सोऽञ्जनासुतः । प्रतिषिद्धोऽपि मर्यादां लङ्घयत्येव वानरः ॥ ३३  
 ततो महर्षयः क्रुद्धा भृग्वङ्गिरसवंशजाः । शेषुरेनं रघुश्रेष्ठ नातिक्रुद्धातिमन्यवः ॥ ३४  
 बाधसे यत्समाश्रित्य बलमस्मान्प्लुवंगम । तदीर्घकालं वेत्तासि नास्माकं शापमोहितः ॥  
 यदा ते स्मार्थते कीर्तिस्तदा ते वर्धते बलम् ॥ ३५  
 ततः स हततेजौजा महर्षिवचनौजसा । एषोश्रमाणि तान्येव मृदुभावं गतोऽचरत् ॥ ३६  
 अथर्क्षरजसो नाम वालिसुग्रीवयोः पिता । सर्ववानरराजासीत्तेजसा भास्करप्रभः ॥ ३७  
 स च राज्यं चिरं कृत्वा वानराणां हरीश्वरः । स च ऋक्षरजा नाम कालधर्मेण संगतः ॥ ३८  
 तस्मिन्नस्तूमिते चाथ मन्त्रिभिर्मन्त्रकोविदैः । पित्र्ये पदे कृतो वाली सुग्रीवो वालिनः पदे ३९  
 सुग्रीवेण समं त्वस्य अद्वैतं चिह्नद्रवर्जितम् । आबाल्यं सख्यमभवदनिलस्याग्निना कथा ॥ ४०

एष शापकशादेव न वेद बलमात्मनः । बालिमुग्रीवयोर्वैरं यदा राम समुत्थितम् ॥	४१
न ह्येष राम सुग्रीवो आम्यमाणोऽपि बालिना ॥	४२
देव जानाति न ह्येष बलमात्मनि माकृतिः । ऋषिशापाहृतबलस्तदैव कपिसत्तमः ॥	४३
सिंहः पञ्जररुद्धो वा आस्थितः सहितो रणे ॥	४४
पराक्रमोत्साहमतिप्रतापसौशील्यमाधुर्यनयानयैश्च ।	
गाम्भीर्यचालुर्यसुवीर्यधैर्यैर्हनूमतः कोऽन्वधिकोऽस्ति लोके ॥	४५
असौ पुनर्व्याकरणं ग्रहीष्यन्सूर्योन्मुखः पृष्ठगमः कपीन्द्रः ।	
उद्यन्निरैरस्तगिरिं जगाम ग्रन्थं महर्द्धारयनप्रमेयः ॥	४६
ससूत्रवृत्त्यर्थपदं महार्थं ससंग्रहं साध्यति वै कपीन्द्रः ।	
न ह्यस्य कश्चित्सदृशोऽस्ति शास्त्रे वैशारदे च्छन्दगतौ तथैव ॥	४७
सर्वासु विद्यासु तपोविधाने प्रस्पर्धते यो हि गुरुं सुराणाम् ।	
सोऽयं नवव्याकरणार्थवेत्ता ब्रह्मा भविष्यत्यपि ते प्रसादात् ॥	४८
प्रवीणिविक्षोरिव सागरस्य लोकान्दिधक्षोरिव पावकस्य ।	
युगक्षये ह्येव यथान्तकस्य हनूमतः स्थास्यति कः पुरस्तात् ॥	४९
ऐषेव चान्ये च महाकपीन्द्राः सुग्रीवमैन्दद्विविदाः सनीलाः ।	
सतारतारेयनलाः सरम्भास्त्वत्कारणाद्राम सुरैर्हि सृष्टाः ॥	५०
तदेतत्कथितं सर्वं यन्मां त्वं परिपृच्छसि । हनूमतो बालभावे कर्मैतत्कथितं मया ॥	५१
श्रुत्वाऽगस्त्यस्य कथितं रामः सौमित्रिरेव च । विस्मयं परमं जग्मुर्वानरा राक्षसैः सह ॥	५२
अगस्त्यस्त्वब्रवीद्रामं सर्वमेतच्छ्रुतं त्वया । दृष्टः संभाषितश्चासि राम गच्छामहे वयम् ॥	५३
श्रुत्वैतद्वाघवो वाक्यमगस्त्यस्योग्रतेजसः । प्राञ्जलिः प्रणतश्चापि महर्षिमिदमब्रवीत् ॥	५४
अद्य मे देवता हृष्टाः पितरः प्रपितामहाः । युष्माकं दर्शनादेव नित्यं तुष्टाः सबान्धवाः ॥	५५
विज्ञाप्यं तु ममैतद्भि तद्ब्रदान्यागतस्पृहः । तद्भवद्भिर्मम कृते कर्तव्यमनुकम्पया ॥	५६
पौरजानपदान्स्थाप्य स्वकार्येष्वहमागतः । ऋतूनेव करिष्यामि प्रभावाद्भवतां सताम् ॥	५७
सदस्या मम यज्ञेषु भवन्तो नित्यमेव तत् । भविष्यथ महावीर्या ममानुग्रहकाङ्क्षिणः ॥	५८
अहं युष्मान्समाश्रित्य तपोनिर्धूतकल्मषान् । अनुग्रहीतः पितृभिर्भविष्यामि सुनिर्वृतः ॥	५९
सदागन्तव्यमनिशं भवद्भिरिह संगतैः । अगस्त्याद्यास्तु तच्छ्रुत्वा ऋषयः संशितव्रताः ॥	६०
एवमस्त्विति तं चोक्त्वा प्रयातुमुपचक्रमुः ॥	६१
एवमुक्त्वा गताः सर्वे ऋषयस्ते यथागतम् । राघवश्च तमेवार्थं चिन्तयामास विस्मितः ॥	६२
ततोऽस्तं भास्करे याते विसृज्य नृपवानरान् । संध्यामुपास्य विधिवत्तदा नरवरोत्तमः ॥	
प्रवृत्तायां रजन्यां तु सोऽन्तःपुरचरोऽभवत् ॥	६३

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे षट्त्रिंशः सर्गः ॥ ३६ ॥

### सप्तत्रिंशः सर्गः ।

अभिषिक्ते तु काकुत्स्थे धर्मेण विदितात्मनि । व्यतीता या निशा पूर्वा पौराणां हर्षवर्धिनी १  
तस्यां रजन्यां व्युष्टायां प्रातर्नृपतिबोधकाः । वन्दिनः समुपातिष्ठन्सौम्या नृपतिवैश्वमनि ॥ २

ते रक्तकण्ठिनः सर्वे किन्नरा इव शिक्षिताः । तुष्टुवुर्नृपतिं वीरं यथावत्संप्रहर्षिणः ॥ ३  
 वीर सौम्य प्रबुध्यस्व कौसल्याप्रीतिवर्धन । जगद्धि सर्वं स्वपिति त्वयि सुखे नराधिप ॥ ४  
 विक्रमस्ते यथा विष्णो रूपं चैवाश्विनोरिव । बुध्या बृहस्पतेस्तुल्यः प्रजापतिसमो ह्यसि ॥ ५  
 क्षमा ते पृथिवीतुल्या तेजसा भास्करोपमः । वेगस्ते वायुना तुल्यो गाम्भीर्षमुदधेरिव ॥ ६  
 अप्रकम्प्यो यथा स्थाणुश्चन्द्रे सौम्यस्वमीदृशम् । नेदशाः पार्थिवाः पूर्वं भवितारो नराधिपाः ॥ ७  
 यथा त्वमतिदुर्धर्षो धर्मनित्यः प्रजाहितः । न त्वां जहाति कीर्तिश्च लक्ष्मीश्च पुरुषर्षभ ॥ ८  
 श्रीश्च धर्मश्च काकुत्स्थ त्वयि नित्यं प्रतिष्ठितौ । एताश्चाभ्याश्च मधुराचन्द्रिभिः परिकीर्तिताः ९  
 सूताश्च संस्तवैर्दिव्यैर्बोधयन्ति स्म राघवम् । स्तुतिभिः स्तूयमानाभिः प्रत्यबुध्यत राघवः ॥ १०  
 स तद्विहाय शयनं पाण्डुराच्छादनास्तृतम् । उत्तस्थौ नागशयनाञ्जरिनारायणो यथा ॥ ११  
 समुत्थितं महात्मानं प्रहाः प्राञ्जलयो नराः । सलिलं भाजनैः शुचैरुपतस्थुः सहस्रशः ॥ १२  
 कृतोदकः शुचिर्भूत्वा काले हुतहुताशनः । देवागारं जगामाशु पुण्यमिक्ष्वाकुसेवितम् ॥ १३  
 तत्र देवान्पितृन्विप्रानर्चयित्वा यथाविधि । बाह्यकक्ष्यान्तरं रामो निर्जगाम जनैर्भृतः ॥ १४  
 उपतस्थुर्महात्मानो मन्त्रिणः सपुरोहिताः । वसिष्ठप्रमुखाः सर्वे दीप्यमाना इवाग्नयः ॥ १५  
 क्षत्रियाश्च महात्मानो नानाजनपदेश्वराः । रामस्योपाविशन्पार्श्वं शक्रस्येव यथामराः ॥ १६  
 भरतो लक्ष्मणश्चात्र शत्रुघ्नश्च महायशः । उपासांचक्रिरे हृष्टा वेदास्त्रय इवाध्वरम् ॥ १७  
 याताः प्राञ्जलयो भूत्वा किंकरा मुदिताननाः । मुदिता नाम पार्श्वस्था बहवः समुपाविशन् १८  
 वानराश्च महावीर्या विंशतिः कामरूपिणः । सुग्रीवप्रमुखा राममुपासन्ते महौजसः ॥ १९  
 विभीषणश्च रक्षोभिश्चतुर्भिः परिवारितः । उपासते महात्मानं धनेशमिव गुह्यकाः ॥ २०  
 तथा निगमवृद्धाश्च कुलीना ये च मानवाः । शिरसावन्ध राजानमुपासन्ते विचक्षणाः ॥ २१  
 तथा परिवृतो राजा श्रीमद्भिर्ऋषिभिर्भृतः । राजभिश्च महावीर्यैर्वानरैश्च सराक्षसैः ॥ २२  
 यथा देवेश्वरो नित्यमृषिभिः समुपास्यते । अधिकस्तेन रूपेण सहस्राक्षद्विरोचते ॥ २३  
 तेषां समुपविष्टानां तास्ताः सुमधुराः कथाः । कथ्यन्ते धर्मसंयुक्ताः पुराणज्ञैर्महात्मभिः ॥ २४  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे सप्तत्रिंशः सर्गः ॥ ३७ ॥

### अथ प्रक्षिप्ताः सर्गाः ।

एतच्छ्रुत्वां तु निखिलं राघवोऽगस्त्यमब्रवीत् । य एषर्क्षरजा नाम वालिसुग्रीवयोः पिता ॥ १  
 जननी का च भगवन्न त्वया परिकीर्तिता । वालिसुग्रीवयोर्ब्रह्मन्माता मे नामतः कुतः ॥  
 एतद्ब्रह्मन्समाचक्ष्व कौतूहलमिदं हि नः २ ॥ स प्रोक्तो राघवेणैवमगस्त्यो वाक्यमब्रवीत् ॥ ३  
 शृणु राम कथामेतां यथापूर्वं समासतः । नारदः कथयामास ममाश्रममुपागतः ॥ ४  
 कदाचिददमानोऽसावतिथित्वमुपागतः । अर्चितस्तु यथान्यायं विधिदृष्टेन कर्मणा ॥ ५  
 सुखासीनः कथां त्वेनां मया पृष्टः स कौतुकात् । कथयामास धर्मात्मा महर्षे श्रूयतामिति ॥ ६  
 मेरुर्नगवरः श्रीमाञ्जाम्बूनदमयः शुभः । तस्य यन्मध्यमं शृङ्गं सर्वदैवतपूजितम् ॥ ७  
 तस्मिन्दिव्या सभा रम्या ब्राह्मी या शतयोजना । तस्यामास्ते सदा देवः पद्मयोनिश्चतुर्मुखः ८  
 योगमभ्यसतस्त्वस्य नेत्राभ्यां यद्रसोऽस्रवत् । तद्रुहीतं भगवता पाणिना चर्चितं तु तत् ॥ ९

निक्षिप्तमात्रं तद्भूमौ ब्रह्मणा लोककर्तृणा । तस्मिन्नश्रुकणे राम वानरः संबभूव ह ॥ १०  
 उत्पन्नमात्रस्तु तदा वानरश्च नरोत्तम । समाश्वास्य प्रियैर्बाक्यैरुक्तः किल महात्मना ॥ ११  
 पश्य शैलं सुविस्तीर्णं सुरैरभ्युषितं तदा । तस्मिन्नम्ये गिरिवरे बहुमूलफलाशनः ॥ १२  
 ममान्तिकचरो नित्यं भव वानरपुङ्गव । कंचित्कालमिहास्व त्वं तव श्रेयो भविष्यति ॥ १३  
 एवमुक्तः स चैतेन ब्रह्मणा वानरोत्तमः । प्रणम्य शिरसा पादौ देवदेवस्य राघव ॥ १४  
 उक्तवाँल्लोककर्तारमादिदेवं जगद्गुरुम् । यथाज्ञापयसे देव स्थितोऽहं तव शासने ॥ १५  
 एवमुक्त्वा हरिर्देवं ययौ हृष्टमनास्तदा । स तदा द्रुमषण्डेषु फलपुष्पघनेषु च ॥ १६  
 ब्रह्मप्रतिबलः शैल्ये वने फलकृताशनः । क्वचिन्मधूनि मुख्यानि चिन्वन्पुष्पाण्यनेकशः ॥ १७  
 दिने दिने च सायाह्ने ब्रह्मणोऽन्तिकमागमत् । गृहीत्वा राम मुख्यानि पुष्पाणि च फलानि च ॥  
 ब्रह्मणो देवदेवस्य पादमूले न्यवेदयत् । एवं तस्य गतः कालो बहुपर्यटतो गिरिम् ॥ १९  
 कस्यचिस्त्वथ कालस्य समतीतस्य राघव । ऋक्षराज्ञानरश्रेष्ठस्तृष्णया परिपीडितः ॥ २०  
 उत्तरं मेरुशिखरं गतस्तत्र च दृष्टवान् । नानाविहंगसंचुष्टं प्रसन्नसलिलं सरः ॥  
 चलत्केशरमात्मानं कृत्वा तस्य तटे स्थितः ॥ २१  
 ददर्श तस्मिन्सरसि वक्रच्छायामथात्मनः । कोऽयमस्मिन्मम रिपुर्वसत्यन्तर्जले महान् ॥ २२  
 रूपं चान्तर्गतं तत्र वीक्ष्य तत्पाथसो हरिः । क्रोधाविष्टमना ह्येष नियतं माधमन्यते ॥ २३  
 तदस्य दुष्टभावस्य कर्तव्यो निग्रहो मया । एवं संचिन्त्य मनसा स वै वानरचापलात् ॥ २४  
 आप्तुत्य चापतत्तस्मिन्हृदे वानरसत्तमः । उत्प्लुत्य तस्मात्सरस उत्थितः प्लवगः पुनः ॥ २५  
 तस्मिन्नेव क्षणे राम स्त्रीत्वं प्राप स वानरः । मनोज्ञरूपा सा नारी लावण्यललिता शुभा ॥ २६  
 विस्तीर्णजघना सुभ्रूनीलकुञ्चितमूर्धजा । मुग्धा सस्मितवक्रा च पीनस्तनतटा शुभा ॥ २७  
 हृदतीरस्थिता भाति ऋजुयष्टिर्लता तथा । त्रैलोक्यसुन्दरी कान्ता सर्वचित्तप्रमाथिनी ॥ २८  
 लक्ष्मीव पद्मरहिता चन्द्रज्योत्स्नेव निर्मला । रूपेणाप्यभवत्सा तु श्रीर्गीर्देवी उमा यथा ॥ २९  
 द्योतयन्ती दिशः सर्वास्तत्राभूत्सा वराङ्गना । एतस्मिन्नन्तरे देवो निवृत्तः सुरनायकः ॥ ३०  
 पादावुपास्य देवस्य ब्रह्मणस्तेन वै पथा । तस्यामेव च वेलायामादित्योऽपि परिभ्रमन् ॥ ३१  
 तस्मिन्नेव वने सोऽभूद्यस्मिन्सा तनुमध्यमा । युगपत्सा तदा दृष्टा देवाभ्यां सुरसुन्दरी ॥ ३२  
 कन्दर्पवशगौ तौ तु दृष्ट्वा तां संबभूवतुः । ततः क्षुभितसर्वाङ्गौ सुरेन्द्रतपनावुभौ ॥ ३३  
 तद्रूपमद्भुतं दृष्ट्वा त्याजितौ धैर्यमात्मनः । ततस्तस्यां सुरेन्द्रेण स्कञ्जं शिरसि पातितम् ॥ ३४  
 अनासाद्यैव तां नारीं संनिवृत्तमथोऽभवत् । ततः सा वानरपतिं प्रासूत बलशालिनम् ॥ ३५  
 अमोघरेतस्त्वात्तस्य वासवस्य महात्मनः । वालेषु पतितं बीजं वाली नाम बभूव ह ॥ ३६  
 भास्करेणापि तस्यां वै कन्दर्पवशवर्तिना । बीजं तु सिक्तं ग्रीवायां विधानमनुवर्तिना ॥ ३७  
 तेनापि सा वरतनुर्नोक्ता किञ्चिद्ब्रह्मः शुभम् । निवृत्तमदनश्चाथ सूर्योऽपि समपद्यत ॥ ३८  
 ग्रीवायां पतिते बीजे सुग्रीवः समजायत । एवमुत्पाद्य तौ वीरौ वानरेन्द्रौ महाबलौ ॥ ३९  
 दत्त्वा तु काञ्चनीं मालां वानरेन्द्रस्य वालिनः । अक्षय्यां गुणसंपूर्णां शक्रस्तु त्रिदिवं ययौ ४०  
 सूर्योऽपि स्वसुतस्यैनं निरूप्य पवनात्मजम् । कृत्येषु व्यवसायेषु जगाम सविताम्बरम् ॥ ४१  
 तस्यां निशायां व्युष्टायामुदिते च दिवाकरे । स तु वानररूपं तु प्रतिपेदे पुनर्नृप ॥ ४२  
 स एव वानरो भूत्वा पुत्रौ स्वस्य प्लवंगमौ । पिङ्गक्षणौ हरिवरावपश्यत्कामरूपिणौ ॥ ४३

मधून्यमृतकल्पानि पायितौ तेन तौ तदा । गृह्य ऋक्षरजास्तौ तु ब्रह्मणोऽस्तिकमागतः ॥४४  
 दृष्टार्क्षरजसं पुत्रं ब्रह्मा लोकपितामहः । बहुशः सान्त्वयामास पुत्राभ्यां सहितं हरिम् ॥ ४५  
 सान्त्वयित्वा ततः पश्चाद्देवदूतमथादिशत् । गच्छ मद्रचनाहूत किष्किन्धां नाम वै शुभां ४६  
 सा ह्यस्य गुणसंपन्ना महती च पुरी शुभा । तत्र वानरयूथानि बहूनि निवसन्ति च ॥ ४७  
 बहुरत्नसमाकीर्णा वानरैः कामरूपिभिः । पण्यापणवती दुर्गा चातुर्धर्ष्ययुता सदा ॥ ४८  
 विश्वकर्मकृता दिव्या मन्नियोगाच्च शोभना । तत्रर्क्षरजसं पुत्रं सपुत्रं वानरर्षभम् ॥ ४९  
 यूथपालान्समाहूय यांश्चान्यान्प्राकृतान्हरीन् । तेषां संभाव्य सर्वेषां मदीयजनसंसदि ॥ ५०  
 अभिषेचय राजानमारोप्य महदासनम् । दृष्टमात्राश्च ते सर्वे वानरेण च धीमता ॥ ५१  
 अस्थैर्क्षरजसो नित्यं भविष्यन्ति वशानुगाः । इत्येवमुक्ते वचने ब्रह्मणा तु हरीश्वरम् ॥ ५२  
 पुरतःकृत्य दूतोऽसौ प्रययौ तां पुरीं शुभाम् । स प्रविश्यानिलगतिस्तां गुहां वानरोत्तमम् ॥५३  
 स्थापयामास राजानं पितामहनियोगतः । राज्याभिषेकविधिना स्नातोऽथाभ्यर्चितस्तदा ॥५४  
 स बद्धमकुटः श्रीमानभिषिक्तः स्वलङ्कृतः । आज्ञापयामास हरीन्सर्वान्मुदितमानसः ॥ ५५  
 सप्तद्वीपसमुद्रायां पृथिव्यां ये प्लवङ्गमाः । वालिसुग्रीवयोरेव ह्येष त्वृक्षरजाः पिता ॥ ५६  
 जननी चैव तु हरिरित्येतद्ब्रह्मस्तु ते । यश्चैतच्छ्रावयेद्विद्वान्यश्चैतच्छृणुयान्नरः ॥ ५७  
 सिद्ध्यन्ति तस्य कार्यार्था मनसो हर्षवर्धनाः ॥ ५८

एतच्च सर्वं कथितं मया विभो प्रविस्तरेणेह यथार्थतस्तव ।

उत्पत्तिरेषा रजनीचराणामुक्ता तथैवेह हरीश्वराणाम् ॥

५९

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे प्रक्षिप्तपाठे षष्ठः सर्गः ॥ ६ ॥

### ससमः सर्गः ।

एतां श्रुत्वा कथां दिव्यां पौराणीं राघवस्ततः । भ्रातृभिः सहितो वीरो विस्मयं परमं ययौ १  
 राघवोऽथ ऋषेर्वाक्यं श्रुत्वा वचनमब्रवीत् । कथेयं महती पुण्या त्वत्प्रसादाच्छ्रुता मया ॥ २  
 बृहत्कौतूहलेनास्मि संवृतो मुनिपुङ्गव । उत्पत्तिर्यादृशी दिव्या वालिसुग्रीवयोर्द्विज ॥ ३  
 ब्रह्मर्षे मम किं चित्रं सुरेन्द्रतपनावुभौ । जातौ वानरशार्दूलौ बलेन बलिनां वरौ ॥ ४  
 एवमुक्ते तु रामेण कुम्भयोनिरभाषत । एवमेतन्महाबाहो वृत्तमासीत्पुरा किल ॥ ५  
 अथापरां कथां दिव्यां शृणु राजन्सनातनीम् । यदर्थं राम वैदेही रावणेन पुरा हृता ॥ ६  
 तत्तेऽहं कीर्तयिष्यामि समाधिं श्रवणे कुरु । पुरा कृतयुगे राम प्रजापतिसुतं प्रभुम् ॥ ७  
 सनत्कुमारमासीनं रावणो राक्षसाधिपः । ददर्श सूर्यसंकाशं ज्वलन्तमिव तेजसा ॥ ८  
 विनयावनतो भूत्वा ह्यभिवाद्य कृताञ्जलिः । उक्तवान्रावणो राम तमृषिं सत्यवादिनम् ॥ ९  
 को ह्यस्मिन्प्रवरो लोके देवानां बलवत्तरः । यं समाश्रित्य विबुधा जयन्ति समरे रिपून् ॥१०  
 कं यजन्ति जना नित्यं कं ध्यायन्ति च योगिनः । एतन्मे शंस भगवन्विस्तरेण तपोधना ॥११  
 विदित्वा हृद्गतं तस्य ध्यानदृष्टिर्महायशाः । उवाच रावणं प्रेम्णा श्रूयतामिति पुत्रक ॥ १२  
 यो विभर्ति जगत्कृत्स्नं यस्योत्पत्तिं न विद्महे । सुरासुरैर्नतो नित्यं हरिर्नारायणः प्रभुः ॥ १३  
 यस्य नाभ्युद्भवो ब्रह्मा विश्वस्य जगतः पतिः । येन सर्वमिदं सृष्टं विश्वं स्थावरजङ्गमम् ॥१४  
 तं समाश्रित्य विबुधा विधिना हरिमध्वरे । पिबन्ति ह्यमृतं चैव मानवाश्च यजन्ति तम् ॥१५

पुराणैश्च वेदैश्च पाञ्चरात्रैस्तथैव च । ध्यायन्ति योगिनो नित्यं ऋतुभिश्च यजन्ति तम् ॥ १६  
 दैत्यदानवरक्षांसि ये चाम्ये चामरद्विषः । सर्वाञ्जयति संग्रामे सदा सर्वैः स पूज्यते ॥ १७  
 श्रुत्वा महर्षेस्तद्वाक्यं रावणो राक्षसाधिपः । उवाच प्रणतो भूत्वा पुनरेव महामुनिम् ॥ १८  
 दैत्यदानवरक्षांसि ये हताः समरेऽरयः । कां गतिं प्रतिपद्यन्ते के च ते हरिणा हताः ॥ १९  
 रावणस्य वचः श्रुत्वा प्रत्युवाच महामुनिः । दैवतैर्निहता नित्यं प्राप्नुवन्ति दिवःस्थलम् ॥ २०  
 पुनस्तस्मात्परिभ्रष्टा जायन्ते वसुधातले । पूर्वार्जितैः सुखैर्दुःखैर्जायन्ते च विद्यन्ति च ॥ २१  
 ये ये हताश्चक्रधरेण राज्ञस्त्रिलोकनाथेन जनार्दनेन ।  
 ते ते गतास्तत्र लयं नरेन्द्राः क्रोधोऽपि देवस्य घरेण तुल्यः ॥ २२  
 श्रुत्वा ततस्तद्वचनं निशाचरः सनत्कुमारस्य मुखाद्विनिर्गतम् ।  
 तथा प्रहृष्टः स बभूव विस्मितः कथं नु यास्यामि हरिं महाहवे ॥ २३  
 इत्यार्षे श्रीमद्रामायणे वाल्मीकीय आदिकाव्य उत्तरकाण्डे प्रक्षिप्तपाठे सप्तमः सर्गः ॥ ७ ॥

### अष्टमः सर्गः ।

एवं चिन्तयतस्तस्य रावणस्य दुरात्मनः । पुनरेवापरं वाक्यं व्याजहार महामुनिः ॥ १  
 मनसश्चेप्सितं यत्ते भविष्यति महाहवे । सुखी भव महाबाहो कंचित्कालमुदीक्ष्य ॥ २  
 एवं श्रुत्वा महाबाहुस्तमृषिं प्रत्युवाच सः । कीदृशं लक्षणं तस्य ब्रूहि सर्वमशेषतः ॥ ३  
 राक्षसस्य वचः श्रुत्वा स मुनिः प्रत्यभाषत । श्रूयतां सर्वमाख्यास्ये तव राक्षसपुङ्गव ॥ ४  
 स हि सर्वगतो देवः सूक्ष्मोऽव्यक्तः सनातनः । तेन सर्वमिदं प्रोतं त्रैलोक्यं सचराचरम् ॥ ५  
 स भूमौ दिवि पाताले पर्वतेषु वनेषु च । स्थावरेषु च सर्वेषु वनेषु नगरीषु च ॥ ६  
 ओंकारश्चैव सत्यं च सावित्री पृथिवी च सः । धराधरधरो देवो ह्यनन्त इति विश्रुतः ॥ ७  
 अहश्च रात्रिश्च उभे च सन्ध्ये दिवाकरश्चैव यमश्च सोमः ।  
 स एव कालो ह्यनलश्च वायुः स ब्रह्मरुद्रौ च स एव बालः ॥ ८  
 विद्योतति ज्वलति भाति च पाति लोकान्सृजत्ययं संहरति प्रशास्ति ।  
 क्रीडां करोत्यव्ययलोकनाथो विष्णुः पुराणो भवनाशहेतुः ॥ ९  
 अथवा बहुना तेन किमुक्तेन दशानन । तेन सर्वमिदं व्याप्तं त्रैलोक्यं सचराचरम् ॥ १०  
 नीलोत्पलदलश्यामः किञ्जल्कारुणवस्त्रकः । प्रावृट्काले यथा व्योम्नि सतडित्तोषदस्तथा ॥ ११  
 श्रीमान्मेघवपुःश्यामः पङ्कजारुणलोचनः । श्रीवत्सेनोरसा युक्तः शशाङ्ककृत्तलक्षणः ॥ १२  
 तस्य नित्यं शरीरस्था मेघस्येव शतहृदा । संग्रामरूपिणी लक्ष्मीर्देहमावृत्य तिष्ठति ॥ १३  
 न स शक्यः सूरैर्द्रष्टुं नासुरैर्न च पद्मगैः । यस्य प्रसादं कुरुते स वै तं द्रष्टुमर्हति ॥ १४  
 न हि यज्ञफलैस्तात न तपोभिस्तु संचितैः । शक्यते भगवान्द्रष्टुं न दानेन न चैज्यया ॥ १५  
 तद्भक्तैस्तत्प्रप्राणैस्तच्चित्तैस्तत्परायणैः । शक्यते भगवान्द्रष्टुं ज्ञाननिर्दग्धकिस्त्रिभैः ॥ १६  
 अथवा राक्षसेन्द्र त्वं यदि तं द्रष्टुमिच्छसि । कथयिष्यामि ते सर्वं श्रूयतां यदि रोचते ॥ १७  
 कृते युगे व्यतीते वै मुत्से त्रेतायुगस्य तु । हितार्थं देवमर्त्यानां भविता नृपविग्रहः ॥ १८  
 इक्ष्वाकूणां च यो राजा भाव्यो दक्षरथो भुवि । तस्य सन्नुर्महातेजा रामो नाम भविष्यति ॥ १९  
 महातेजा महाबुद्धिर्महाबलपराक्रमः । महाबाहुर्महासत्त्वः क्षमया पृथिवीपतिः ॥ २०

आदित्य इव बुभुक्ष्यः समरे शत्रुभिः सदा । भविता हि तदा रामो नरो नारायणः प्रभुः २१  
 पितुर्नियोगात्स विभुर्वण्डके विविधे वने । विचरिष्यति धर्मात्मा सह आत्रा महात्मना ॥ २२  
 तस्य पत्नी महाभागा लक्ष्मीः सीतेति विश्रुता । युहिता जनकस्यैवा उत्थिता बसुधातलात् २३  
 रूपेणाप्रतिमा लोके सर्वलक्षणलक्षिता । छायेषानुगता रामं निशाकरमिव प्रभा ॥ २४  
 शीलाचारगुणोपेता साध्वी धैर्यसमन्विता । सहस्रांशो रश्मिरिव ह्येकमूर्तिरिव स्थिता ॥ २५  
 एवं ते सर्वमाख्यातं मया रावण विस्तारात् । महतो देवदेवस्य शाश्वतस्याध्ययस्य च ॥ २६  
 एवं श्रुत्वा महाबाहू राक्षसेन्द्रः प्रतापवान् । त्वया सह विरोधेष्वुच्चिन्तयामास राघव ॥ २७  
 वाक्यं सनत्कुमारस्य चिन्तयानो मुहुर्मुहुः । रावणो मुमुदे श्रीमान्युद्धार्थी विचचार ह ॥ २८  
 श्रुत्वा च तां कथां रामो विस्मयोत्फुल्लोचनः । शिरसश्चालनं कृत्वा तमर्थं परिचिन्तयन् २९  
 श्रुत्वा तु वाक्यं च नरेश्वरस्तदा मुदा युतो विस्मयमानचक्षुः ।  
 पुनश्च तं ज्ञानवतां प्रधानमुवाच वाक्यं वद मे पुरातनम् ॥ ३०  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे प्रक्षिप्तपाठेऽष्टमः सर्गः ॥ ८ ॥

### नवमः सर्गः ।

ततः पुनर्महातेजाः कुम्भयोनिर्महायशाः । उवाच रामं प्रणतं पितामह इवेश्वरम् ॥ १  
 श्रूयतामिति चामग्न्य रामं सत्यपराक्रमम् । कथाशेषं महातेजाः कथयामास स प्रभुः ॥ २  
 यथाख्यानं श्रुतं चैव यथावृत्तं च तत्तथा । प्रीतात्मा कथयामास राघवाय महामतिः ॥ ३  
 एतदर्थं महाबाहो रावणेन दुरात्मना । सुता जनकराजस्य हृता राम महामते ॥ ४  
 एतां कथां महाबाहो नारदः सुमहायशाः । कथयामास मह्यं वै मेरौ गिरिवरोत्तमे ॥ ५  
 देवगन्धर्वसिद्धानामृषीणां च महात्मनाम् । कथाशेषं पुनः सोऽथ कथयामास राघव ॥ ६  
 नारदः सुमहातेजाः प्रहसन्निव मानद । तां कथां शृणु राजेन्द्र महापापप्रणाशिनीम् ॥ ७  
 यां तु श्रुत्वा महाबाहो ऋषयो दैवतैः सह । ऊचुस्तं नारदं सर्वे हर्षपर्याकुलेक्षणाः ॥ ८  
 यश्चेमां श्रावयेन्नित्यं शृणुयाद्वापि भक्तितः । स पुत्रपौत्रवाग्नामं स्वर्गलोके महीयते ॥ ९  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे प्रक्षिप्तपाठे नवमः सर्गः ॥ ९ ॥

### दशमः सर्गः ।

ततः स रावणो राम पर्यटन्यृथिवीतलम् । विजयार्थी महाशूरैः राक्षसैः परिवारितः ॥ १  
 दैत्यदानवरक्षःसु यं शृणोति बलाधिकम् । तमाह्वयति युद्धार्थी रावणो बलदर्पितः ॥ २  
 एवं स पर्यटन्सर्वां पृथिवीं पृथिवीपते । ब्रह्मलोकाग्निवृत्तं तमाससादाथ नारदम् ॥ ३  
 ब्रजन्तं मेघपृष्ठस्वमंशुमन्तमिवापरम् । तं चाभिसृत्य प्रीतात्मा ह्यभिवाद्य कृताञ्जलिः ॥ ४  
 उवाच हृष्टमनसा रावणो नारदं तथा । आब्रह्मभवनाल्लोकास्त्वया दृष्टा ह्यनेकशः ॥ ५  
 कस्मिंल्लोके महाभाग मानवा बलवत्तराः । योद्धुमिच्छामि तैः सार्धं यथाकार्मं यथासुखम् ६  
 तच्छ्रुत्वा नारदो वाक्यं रावणस्य दुरात्मनः । चिन्तयित्वा मुहूर्तं तु महात्मा प्रत्युवाच तम् ७  
 अस्ति राजन्महाद्वीपः क्षीरोदस्य समीपतः । यत्र ते चन्द्रसंकाशा मानवाः सुमहाबलाः ॥ ८  
 महाकाया महावीर्या मेघस्तनितनिस्वनाः । महामात्रा धैर्यवन्तो महापरिघबाहवः ॥ ९  
 श्वेतद्वीपे मया दृष्टा मानवा राक्षसाधिप । बलवीर्यसमायुक्तान्यादृशांस्त्वमिहेच्छसि ॥ १०

नारदस्य वचः श्रुत्वा रावणः प्रत्युवाच ह । कथं नारद जायन्ते तस्मिन् द्वीपे महाबलाः ॥ ११  
 श्वेतद्वीपे कथं वासः प्राप्तसैः सुमहात्मभिः । एतन्मे सर्वमाख्याहि प्रभो नारद तत्त्वतः ॥ १२  
 त्वया दृष्टं जगत्सर्वं हस्तामलकवत्सदा । रावणस्य वचः श्रुत्वा नारदः प्रत्युवाच तम् ॥ १३  
 अनन्यमानसा नित्यं नारायणपरायणाः । तदाराधनसक्ताश्च तच्चिन्तास्तत्परायणाः ॥ १४  
 एकान्तभावानुगतास्ते नरा राक्षसाधिप । तच्चिन्तास्तद्गतप्राणा नरा नारायणं श्रिताः ॥ १५  
 श्वेतद्वीपे तु तैर्वास आजितः पुण्यकर्तृभिः । ये हता लोकनाथेन शार्ङ्गमानम्य संयुगे ॥ १६  
 चक्रायुधेन देवेन तेषां वासस्त्रिविष्टपे । न हि यज्ञफलैस्तात न तपोभिर्न संयमैः ॥ १७  
 न च दानफलैर्मुख्यैः स लोकः प्राप्यते सुखम् । नारदस्य वचः श्रुत्वा दशग्रीवः सुविस्मितः ॥  
 ध्यात्वा तु सुचिरं कालं तेन योत्स्यामि संयुगे । आपृच्छद्य नारदं प्राचाच्छ्रेतद्वीपाय रावणः १९  
 नारदोऽपि चिरं ध्यात्वा कौतूहलसमन्वितः । दिदृक्षुः परमाश्चर्यं तत्रैव त्वरितं ययौ ॥ २०  
 स हि केलिकरो विप्रो नित्यं च समरप्रियः । रावणोऽपि ययौ तत्र राक्षसैः सह राघव ॥ २१  
 महता सिंहनादेन नादयन्स दिशो दश । गते तु नारदे तत्र रावणोऽपि महायशाः ॥ २२  
 प्राप श्वेतं महाद्वीपं दुर्लभं यत्सुरैरपि । तेजसा तस्य द्वीपस्य रावणस्य बलीयसः ॥ २३  
 तत्तस्य पुष्पकं यानं वातवेगसमाहृतम् । अवस्थातुं न शक्नोति वाताहत इवाम्बुदः ॥ २४  
 सचिवा रक्षसेन्द्रस्य द्वीपमासाद्य दुर्दृशम् । अद्भुवन्नावणं भीता राक्षसा जातसाध्वसाः ॥ २५  
 राक्षसेन्द्र वयं मूढा अष्टसंज्ञा विचेतसः । अवस्थातुं न शक्यामो युद्धं कर्तुं कथंचन ॥ २६  
 एवमुक्त्वा दुद्रुवुस्ते सर्व एव निशाचराः । रावणोऽपि हि तद्यानं पुष्पकं हेमभूषितम् ॥ २७  
 विसर्जयामास तदा सह तैः क्षणदाचरैः । गते तु पुष्पके राम रावणो राक्षसाधिपः ॥ २८  
 कृत्वा रूपं महाभीमं सर्वराक्षसवर्जितम् । प्रविवेश तदा तस्मिञ्छ्रेतद्वीपे स रावणः ॥ २९  
 प्रविशाम्येव तत्राशु नारीभिरुपलक्षितः । एकया सुस्मितं कृत्वा हस्ते गृह्य स रावणः ॥ ३०  
 पृष्टश्चागमनं ब्रूहि किमर्थमिह चागतः । को हि त्वं कस्य वा पुत्रः केन वा प्रहितो वद ॥ ३१  
 इत्युक्तो रावणो राजन्क्रुद्धो वचनमब्रवीत् । अहं विश्रवसः पुत्रो रावणो नाम राक्षसः ॥ ३२  
 युद्धार्थमिह संप्राप्तो न च पश्यामि कंचन । एवं कथयतस्तस्य रावणस्य दुरात्मनः ॥ ३३  
 प्राहसंस्ते ततः सर्वे सखनं युवतीजनाः । एकया क्रुद्धया तासां बालवद्गृह्य लीलया ॥ ३४  
 आम्रितस्तु सखीमध्ये विक्षिप्तः स दशाननः । सखीमन्यां समाहूय पश्य त्वं कीटकं धृतं ३५  
 दक्षात्यं विंशतिभुजं कृष्णाञ्जनसमप्रभम् । हस्ताद्धस्तं स च क्षितो आम्रयते श्रमलालसः ॥ ३६  
 आम्रयमाणेन बलिना राक्षसेन विपश्चिता । पाणावेकाथ संदष्टा रोषेण वनिता शुभा ॥ ३७  
 मुक्तस्तया शुभः कीटो धुन्वन्त्या हस्तवेदनात् । गृहीत्वान्या राक्षसेन्द्रमुत्पपात विहायसा ॥ ३८  
 ततस्तामपि संक्रुद्धो विददार नखैर्भृशम् । तथा स हि विनिर्धूतः सहसैव निशाचरः ॥ ३९  
 पपात चाम्भसो मध्ये सागरस्य भयातुरः । पर्वतस्येव शिखरं यथा वज्रविदारितम् ॥ ४०  
 प्रापतत्सागरस्यैव जले तस्यौ निपातितः । एवं स रावणो राम श्वेतद्वीपनिवासिभिः ॥ ४१  
 स्त्रीजनैर्विनिर्गृह्याशु आम्रितश्च ततस्ततः । नारदोऽपि महातेजा रावणं वीक्ष्य धर्षितम् ॥ ४२  
 विस्मयं सुचिरं गत्वा प्रजहास ननर्त च । ततः स सागरजलाजलङ्घिन्नशिरोरुहः ॥ ४३  
 दक्षिणं तीरमासाद्य चिन्तयामास विस्मितः । ये मया निर्जिता लोका न तेषु भयमीदृशम् ४४  
 स्वभावतोऽल्पवीर्याणां विरुद्धं योषितामिदम् । नूनमेतस्य लोकस्य मानवाः प्रभविष्णवः ॥ ४५



स्त्रीरूपविग्रहधरा याम्ममाचष्ट नारदः । बलवद्विस्तु संघेयमिति संचिन्त्य निश्चितम् ॥ ४६  
भूयस्तासां प्रवृत्त्यर्थं तद्वनं समलोडयत् । अथापश्यन्महात्मानं पितामहसुतं प्रभुम् ॥ ४७  
सनत्कुमारमासीनं सर्वयोगभृतां वरम् । जाञ्चल्यमानं तपसा समिञ्जिरिव पावकम् ॥ ४८  
अपश्यदक्षिणे पार्श्वे विचरन्तं गुहाश्रयम् । स तं दृष्ट्वा तपोवृद्धमभिवाच कृताञ्जलिः ॥ ४९  
प्रीडितः परिप्रच्छ ब्रह्मर्षिं सत्यवादिनम् । भगवन्केन लोकोऽयं कल्पितः सुमहात्मना ॥५०  
के वा लोके वसन्त्यस्मिन्सर्वज्ञानवतां वर । किं च त्वं ध्यायसे ब्रह्मञ्चांस मे सुसमाधिना ॥५१  
एतन्मे ब्रूहि तत्सर्वं सर्वज्ञो ह्यसि विश्रुतः । एवमुक्तो महातेजा विदित्वा तस्य हृद्गतम् ॥५२  
उवाच वाक्यं प्रहसञ्श्रूयतामिति पुत्रक । यो हि वै सर्वमेवेदं विभर्ति सचराचरम् ॥ ५३  
त्रैलोक्यं सर्वभूतात्मा यस्त्योत्पत्तिं न विद्महे । यमाहुर्वेदविदुषः पुरुषं तमसः परम् ॥ ५४  
आदित्यरूपमजरं परमात्मानमीश्वरम् । यस्य नाभिभवो ब्रह्मा पिता मम पितामहः ॥ ५५  
कैलासनिलयः श्रीमान्भवश्च क्रोधसंभवः । यं समाश्रित्य विबुधा विधिना हविरध्वरे ॥ ५६  
पिबन्ति चामृतं दृष्ट्वाः परिभूय दितेःसुतान् । यस्य श्वासानिलोऽज्ञताः स्त्रियस्त्वामपराजितं ॥५७  
गृहीत्वा सुमहावेगाश्चिक्षिपुः सागराम्भसि । येन दैत्या महावीर्या दानवाश्च सनैर्ऋताः ॥ ५८  
निहता बहुरूपेण बहवो बाहुशालिना । तेनायं लोकनाथेन कल्पितः सुमहात्मना ॥  
गोविन्देन निवासार्थं लोको वै सुमहात्मना ५९ ॥ अर्चयन्ति जगन्नाथं नारायणपरायणाः ॥६०  
अद्वेषाः सर्वभूतेषु महायोगबलाश्रयाः । यजन्ति पञ्चभिर्यज्ञैः सततं मधुसूदनम् ॥ ६१  
एकान्तिनो महासत्त्वा वसन्ति सुसमाहिताः । यः पुराणे च वेदे च पाञ्चरात्रे च पठ्यते ॥६२  
सांख्ययोगे च मुनिभिर्ध्यायते चेज्यते च यः । मुनिभिर्देवसङ्घैश्च स्थाप्यते भगवान्हरिः ॥६३  
मधुकैटभयोर्हन्ता कस्तमन्वेष्टुमर्हति । पितामहोऽपि तं देवं न च जानाति रावण ॥ ६४  
यस्तु नित्यं विजानाति हरिं नारायणं विभुम् । जगदाभरणं पुण्यं तस्य मोक्षो न संशयः ॥६५  
एतच्छ्रुत्वा मुनेर्वाक्यं प्रसन्नेनान्तरात्मना । पुनरेव ततो रक्षः प्रपच्छ मुनिपुङ्गवम् ॥ ६६  
कथं च दृश्यते देव कथं च श्रूयते भुवि । कथं च क्रीडते लोके द्रष्टुं वा शक्यते कथम् ॥६७  
कियत्कालेन वा ब्रह्मल्लोकोयं तपसा मया । शक्यः प्रवेष्टुं तद्ब्रूहि सर्वं हि विदितं तव ॥ ६८  
आकर्ण्य सस्पृहं तस्य वाक्यं वाक्यविशारदः । प्रत्युवाच मुनिर्धीमांस्तत्सर्वमनुपूर्वशः ॥ ६९  
स हि सर्वगतो देवः सूक्ष्मोऽव्यक्तःसनातनः । येन सर्वमिदं व्याप्तं त्रैलोक्यं सचराचरम् ७०  
स भूमौ दिवि पाताले पर्वतेषु वनेषु च । सागरेषु च सर्वेषु वसतीह सरित्सु च ॥ ७१  
अहश्च रात्रिश्च उभे च संघ्ये दिवाकरश्चैव यमश्च सोमः ।  
स एव कालो वरुणः स एव स ब्रह्मरुद्रेन्द्रमुखः स चाग्निः ॥ ७२  
ओंकारो भूर्भुवः स्वश्च गायत्री सन्ध्य एव च । धराधरधरो देवः सोऽनन्त इति विश्रुतः ७३  
विद्योतति ज्वलति वर्षति वाति पाति गर्जत्युपति तपते दहते स चैव ।  
लोकान्सृजत्यवति संहरते सदैव दैत्यान्स एव दहते जगति प्रसह्य ॥ ७४  
स न शक्यः सुरैर्द्रष्टुं नासुरैर्न च पन्नगैः । प्रसादं कुरुते यस्य स वै तं द्रष्टुमर्हति ॥ ७५  
तद्गतैस्तद्गतप्राणैः शुचिभिस्तपरायणैः । शक्यः प्रवेष्टुं लोकोऽयं ज्ञाननिर्धूतकिल्बिषैः ॥ ७६  
एवंविधैरयं लोकः प्राप्यते पुरुषोत्तमैः । अकामकारिभिर्देवैर्दग्धतामसैः ॥ ७७  
यश्चैव सुमहाकायः प्रविष्टो लोकमव्ययम् । आस्ते तर्ध्व हरिणा कृता तेन महापुरी ॥ ७८

अष्टाविंशो युगे प्राप्ते मनोरस्य विवस्वतः । वैष्णवीं मूर्तिमाविश्य लोकमेतं प्रवेक्ष्यति ॥ ७९  
 नातः परतरं श्रोतुं मत्तो वै राक्षसेश्वर । उत्तिष्ठ गच्छ भद्रं ते प्राप्स्यसे गतिमीप्सिताम् ॥ ८०  
 एवमुक्तस्तथेत्युक्त्वा तं प्रणम्याभिपूज्य च । समासाद्य महत्सैन्यं ययौ लङ्कामशङ्कितः ॥ ८१  
 नारदोऽपि प्रहृष्टात्मा दृष्ट्वा सर्वमशेषतः । द्रुतं मेरुमुपागम्य विज्ञते तां शुभां सभाम् ॥ ८२  
 तस्यां ब्रह्माणमासीनमभिवाद्य कृताञ्जलिः । देवान्संश्रावयामास समीपे पद्मजम्भनः ॥ ८३  
 निक्षम्य सुमहत्पुण्यमाख्यानं पद्मसंभवः । नारदं संपरिष्वज्य प्राह भूतभविष्यवित् ॥ ८४  
 हिरण्यकशिपुः पूर्वं बभूवैव निशाचरः । अवध्यो बहुभिर्योगैर्वरदानान्महाबलः ॥ ८५  
 स कदाचिन्महात्मानं पद्मनाभमधोक्षजम् । सभायां गर्हयन्दर्पाङ्गुलिं हवपुषं हरिम् ॥ ८६  
 समुद्रं नखैस्तेन दीर्यमाणस्य संयुगे । रक्तसंस्पर्शजं दिव्यं चक्षुर्दत्पतेरभूत् ॥ ८७  
 स तु तद्गाक्षसं जन्म तस्मान्मानुषजन्मनः । भाविनीं निधनप्राप्तिं पश्यन्दिव्येन चक्षुषा ८८  
 श्रीवत्साङ्गं तदङ्गस्थः प्राह दैत्यः शनैरिदम् । नखैर्विभिन्नहृदयः क्षणं दीनः कृताञ्जलिः ॥ ८९  
 तप्तहाटकेशान्तं ज्वलत्पावकलोचन । वज्रायुधनखस्पर्शं दिव्यसिंहं नमोस्तु ते ॥ ९०  
 कैटभारे हरे देव विष्णो विपुलविक्रम । त्राहि मां भूतभव्येश शरणागतवत्सल ॥ ९१  
 त्वद्भते राक्षसे भावे मानुषे च पदे विभो । प्राप्नुयां त्वन्मयो लोकं लोकनाथ प्रसीद मे ॥ ९२  
 एवमुक्तस्तथेत्युक्त्वा ययौ दैत्यपतिं हरिः । हंसयुक्तविमानेन किङ्किणीजालमालिना ॥ ९३  
 स एव च पुनस्तत्र राक्षसोऽभून्महासुरः । राक्षसेन विधानेन सदा तद्भावभाषितः ॥ ९४  
 मानुषत्वमुपागम्य लोकान्हन्तुं कृतोद्यमम् । तृतीयं च हतं तेन श्वेतद्वीपं प्रवेक्ष्यति ॥ ९५  
 वैष्णवं तेज आविश्य यथोक्तं ब्रह्मवादिना । मयापि चेहसंस्थेन दृष्टमेवाक्षदर्शनात् ॥ ९६  
 मयाबलम्भितं सर्वं देवस्य परमात्मनः । यस्त्विदं पठते नित्यं पुण्यमाख्यानमादितः ॥ ९७  
 नारदोक्तं मनुष्यो वै स याति परमां गतित् । वैष्णवं परमाख्यानं सर्वपापप्रणाशनम् ॥ ९८  
 नित्यं च शृणुवाद्यश्च सोऽपि पापात्प्रमुच्यते । जातिस्मरत्वं विप्रत्वं कुले महति संभवम् ॥ ९९  
 सर्वज्ञतां च लभते नात्र कार्या विचारणा । स च संस्तूय च हरिं प्रविष्टः कमलोद्भवः १००  
 अनुभाष्य सुरान्सर्वान्ययौ स्वं लोकमीश्वरः । नारदस्तु ततस्तस्मान्मेरुपृष्ठं परिभ्रमन् ॥ १०१  
 स तु मामाजगामाशु दिदृक्षुर्द्वादशात्मकम् । स मया शास्त्रतः सम्यग्भिवाद्याभिपूजितः १०२  
 आख्यानमिदमाचष्ट ममानुग्रहकाम्यया । मयाप्येतत्सदस्येत्य पावनार्थं मनोहरम् ॥ १०३  
 भक्त्या तव महाबाहो कथामृतमुदाहृतम् । एतदर्थं महाबाहो रावणेन दुरात्मना ॥ १०४  
 विज्ञाय च हता सीता त्वत्तो मरणकाङ्क्षया । भवान्नारायणो देवः शङ्खचक्रगदाधरः ॥ १०५  
 शार्ङ्गपद्मायुधधरः सर्वदेवनमस्कृतः । श्रीवत्साङ्गो हृषीकेशः सर्वदेवाभिपूजितः ॥ १०६  
 पद्मनाभो महायोगी भक्तानामभयप्रदः । वधार्थं रावणस्य त्वं प्रविष्टो मानुषीं तनुम् ॥ १०७  
 किं न वेत्सि त्वमात्मानं राम नारायणो ह्यहम् । मा मुह्यस्व महाभाग स्मर चात्मानमात्मना १०८  
 गुह्याद्गुह्यतरस्त्वं हि एवमाह पितामहः । त्रिगुणश्च त्रिवेदी च त्रिधामा त्रिपदात्मकः ॥ १०९  
 त्रिकालकर्मा त्रैविद्यस्त्रिदशारिप्रमर्दनः । त्वयाक्रान्तास्त्रयो लोकाः पुराणैर्विक्रमैस्त्रिभिः ॥ ११०  
 त्वं महेन्द्रानुजः श्रीमान्बलिबन्धनकारणात् । अदित्या गर्भसंभूतो विष्णुस्त्वं हि सनातनः ॥  
 लोकाननुग्रहीतुं वै प्रविष्टो मानुषीं तनुम् । तदिदं साधितं कार्यं सुराणां सुरसत्तम ॥ ११२

निहतो रावणः पापैः सपुत्रगणबान्धवः । प्रहृष्टाश्च सुराः सर्वे ऋषयश्च तपोधनाः ॥ ११३  
 प्रशान्तं च जगत्सर्वं त्वत्प्रसादात्सुरेश्वर । सीता लक्ष्मीर्महाभागा संभूता वसुधातले ॥ ११४  
 त्वदर्थमियमुत्पन्ना जनकस्य गृहे शुभा । लङ्कामानीय यत्नेन मातेव परिरक्षिता ॥ ११५  
 एवमेतत्समाख्यातं तव राम महायशः । ममापि नारदेनोक्तमृषिणा दीर्घजीविना ॥ ११६  
 यथा सनत्कुमारेण व्याख्यातं तस्य रक्षसः । तेनापि च तदेवाशु कृतं सर्वमशेषतः ॥ ११७  
 यश्चैतच्छ्रावयेच्छास्त्रे विद्वान्ब्राह्मणसन्निधौ । अनन्तमक्षयं दत्तं पितृणामुपतिष्ठति ॥ ११८  
 एतां श्रुत्वा कथां दिव्यां रामो राजीवलोचनः । परं विस्मयमापन्नो भ्रातृभिः सह राघवः ॥  
 वानराः सहसुग्रीवा राक्षसाः सविभीषणाः । राजानश्च सहामात्या ये चान्येपि समागताः १२०  
 ब्राह्मणाः क्षत्रिया वैश्याः शूद्रा धर्मसमन्विताः । सर्वे चोत्फुल्लनयनाः सर्वे हर्षसमन्विताः १२१  
 राममेवानुपश्यन्ति भृशमत्यन्तहर्षिताः । अगस्त्यस्त्वब्रवीद्रामं सर्वमेतच्छ्रुतं त्वया ॥ १२२  
 दृष्टः संभाषितश्चापि राम गच्छामहे वयम् । एवमुक्त्वा गताः सर्वे पूजितास्ते यथागतम् ॥ १२३  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे प्रक्षिप्तपाठे दशमः सर्गः ॥ १० ॥

अष्टत्रिंशः सर्गः ।

एवमास्ते महाबाहुरहन्यहनि राघवः । प्रशासत्सर्वकार्याणि पौरजानपदेषु च ॥ १  
 ततः कतिपयाहःसु वैदेहं मिथिलाधिपम् । राघवः प्राञ्जलिर्भूत्वा वाक्यमेतदुवाच ह ॥ २  
 भवान्हि गतिरव्यग्रा भवता पालिता वयम् । भवतस्तेजसोमेण रावणो निहतो मया ॥ ३  
 इक्ष्वाकूणां च सर्वेषां मैथिलानां च सर्वशः । अतुलाः प्रीतयो राजन्संबन्धकपुरोगमाः ॥ ४  
 तद्भवान्स्वपुरीं यातु रत्नान्यादाय पार्थिव । भरतश्च सहायार्थं पृष्ठतस्तेऽनुयास्यति ॥ ५  
 स तथेति नृपः कृत्वा राघवं वाक्यमब्रवीत् । प्रीतोऽस्मि भवतो राजन्दर्शनेन नयेन च ॥ ६  
 यान्येतानि तु रत्नानि मदर्थं संचितानि वै । दुहित्रे तानि वै राजन्सर्वाण्येव ददामि च ॥ ७  
 एवमुक्त्वा तु काकुत्स्थं जनको हृष्टमानसः । प्रययौ मिथिलां श्रीमांस्तमनुज्ञाय राघवम् ॥ ८  
 ततः प्रयाते जनके केकयं मातुलं प्रभुः । राघवः प्राञ्जलिर्भूत्वा वाक्यमेतदुवाच ह ॥ ९  
 इदं राज्यमहं चैव भरतश्च सलक्ष्मणः । आयत्तास्त्वं हि नो राजन्गतिश्च पुरुषर्षभ ॥ १०  
 राजापि वृद्धः संतापं त्वदर्थमुपयास्यति । तस्माद्गमनमद्यैव रोचते तव पार्थिव ॥ ११  
 लक्ष्मणेनानुयात्रेण पृष्ठतोऽनुगमिष्यते । धनमादाय विपुलं रत्नानि विविधानि च ॥ १२  
 युधाजिञ्चु तथेत्याह गमनं प्रति राघवम् । रत्नानि च धनं चैव त्वय्येवाक्षय्यमस्त्विति ॥ १३  
 प्रदक्षिणं स राजानं कृत्वा केकयवर्धनः । रामेण हि कृतः पूर्वमभिवाद्य प्रदक्षिणम् ॥ १४  
 लक्ष्मणेन सहायेन प्रयातः केकयेश्वरः । हतेऽसुरे यथा वृत्रे विष्णुना सह वासवः ॥ १५  
 तं विसृज्य ततो रामो वयस्यमकुतोभयम् । प्रतर्दनं काशिपतिं परिष्वज्येदमब्रवीत् ॥ १६  
 दर्शिता भवता प्रीतिर्दर्शितं सौहृदं परम् । उद्योगश्च कृतो राजन्भरतेन त्वया सह ॥ १७  
 तद्भवानद्य काशेय पुरीं वाराणसीं ब्रज । रमणीयां त्वया गुप्तां सुप्रकाशां सुतोरणाम् ॥ १८  
 एतावदुक्त्वा चोत्थाय काकुत्स्थः परमामनात् । पर्यष्वजत धर्मात्मा निरन्तरमुरोगतम् ॥ १९  
 विसर्जयामास तदा कौसल्यानन्दवर्धनः । राघवेणाभ्यनुज्ञातः काशीशोऽप्यकुतोभयः ॥  
 वाराणसीं ययौ तूर्णं राघवेण विसर्जितः ॥ २०

विसृज्य तं काशिपतिं त्रिशतं पृथिवीपतीन् । प्रहसन्राघवो वाक्यमुवाच मधुराक्षरम् ॥ २१  
 भवतां प्रीतिरव्यग्रा तेजसा परिरक्षिता । धर्मश्च नियतो नित्यं सत्यं च भवतां सदा ॥ २२  
 युष्माकं चानुभावेन तेजसा च महात्मनाम् । हतो पुरात्मा दुर्बुद्धी रावणो राक्षसाधमः ॥ २३  
 हेतुमात्रमहं तत्र भवतां तेजसा हतः । रावणः सगणो युद्धे सपुत्रामात्यबान्धवः ॥ २४  
 भवन्तश्च समानीता भरतेन महात्मना । श्रुत्वा जनकराजस्य काननात्तनयां हताम् ॥ २५  
 उद्युक्तानां च सर्वेषां पार्थिवानां महात्मनाम् । कालो व्यतीतः सुमहान्गमनं रोचयाम्यतः २६  
 प्रत्यूचुस्तं च राजानो हर्षेण महतावृताः । दिव्या त्वं विजयी राम स्वराज्येऽपि प्रतिष्ठितः २७  
 दिव्या प्रत्याहृता सीता दिव्या शत्रुः पराजितः । एष नः परमः काम एषा नः प्रीतिरुत्तमा २८  
 यस्त्वां विजयिनं राम पश्यामो हतशात्रवम् ॥ २९  
 एतस्वयमुपपन्नं च यदस्मांस्त्वं प्रशंससे । प्रशंसार्हं न जानीमः प्रशंसां वक्तुमीदृशीम् ॥ ३०  
 आपृच्छामो गमिष्यामो हृदिस्थो नः सदा भवान् । वर्तामहे महाबाहो प्रीत्यात्र महतावृताः ॥  
 भवेच्च ते महाराज प्रीतिरस्मासु नित्यदा ॥ ३१  
 बाढमित्येव राजानो हर्षेण परमन्विताः । ऊचुः प्राञ्जलयः सर्वे राघवं गमनोत्सुकाः ॥ ३२  
 पूजिताश्चैव रामेण जग्मुर्देशान्स्वकान्स्वकान् ॥ ३३

इत्यार्षे श्रीमद्रामायणे वाल्मीकीय आदिकाव्ये उत्तरकाण्डेऽष्टत्रिंशः सर्गः ॥ ३८ ॥

### एकोनचत्वारिंशः सर्गः ।

ते प्रयाता महात्मानः पार्थिवास्ते प्रहृष्टवत् । गजवाजिसहस्रौघैः कम्पयन्तो वसुन्धराम् ॥ १  
 अक्षौहिण्यो हि तत्रासन्नाघवार्थं समुद्यताः । भरतस्याज्ञयानेकाः प्रहृष्टा बलवाहनाः ॥ २  
 ऊचुस्ते च महीपाला बलदर्पसमन्विताः । न रामरावणं युद्धे पश्यामः पुरतः स्थितम् ॥ ३  
 भरतेन वयं पश्चात्समानीता निरर्थकम् । हता हि राक्षसाः क्षिप्रं पार्थिवैः स्युर्न संशयः ॥ ४  
 रामस्य बाहुवीर्येण रक्षिता लक्ष्मणस्य च । सुखं पारे समुद्रस्य युद्धेऽपि विगतज्वराः ॥ ५  
 एताश्चान्याश्च राजानः कथास्तत्र सहस्रशः । कथयन्तः स्वराज्यानि जग्मुर्हर्षसमन्विताः ॥ ६  
 स्वानि राज्यानि मुख्यानि ऋद्धानि मुदितानि च । समृद्धधनधान्यानि पूर्णानि वसुमन्ति च ७  
 यथापुराणि ते गत्वा रत्नानि विविधान्यथ । रामस्य प्रियकामार्थमुपहाराश्रुपा ददुः ॥ ८  
 अश्वान्यानानि रत्नानि हस्तिनश्च मदोत्कटान् । चन्दनानि च मुख्यानि दिव्यान्याभरणानि च ९  
 मणिमुक्ताप्रवालांस्तु दास्यो रूपसमन्विताः । अजाविकं च विविधं रथांश्च विविधान्ददुः १०  
 भरतो लक्ष्मणश्चैव शत्रुघ्नश्च महाबलाः । आदाय तानि रत्नानि स्वां पुरीं पुनरागताः ॥ ११  
 आगम्य च पुरीं रम्यामयोध्यां पुरुषर्षभाः । तानि रत्नानि चित्राणि रामाय समुपाहरन् ॥ १२  
 प्रतिगृह्य च तत्सर्वं रामः प्रीतिसमन्वितः । सुग्रीवाय ददौ राज्ञे महात्मा कृतकर्मणे ॥ १३  
 विभीषणाय च ददौ तथान्येभ्योऽपि राघवः । राक्षसेभ्यः कपिभ्यश्च यैर्वृतो जयमाप्तवान् १४  
 ते सर्वे रामदत्तानि रत्नानि कपिराक्षसाः । शिरोभिर्धारयामासुर्बाहुभिश्च महाबलाः ॥ १५  
 हनूमन्तं च नृपतिरिक्ष्वाकूणां महारथः । अङ्गदं च महाबाहुमङ्गमारोप्य वीर्यवान् ॥  
 रामः कमलपत्राक्षः सुग्रीवमिदमब्रवीत् १६ ॥ अङ्गदस्ते सुपुत्रोऽयं मन्त्री चाप्यनिलात्मजः १७

सुग्रीव मन्त्रिते युक्तौ ममापि च हिते रतौ । अर्हतो विविधां पूजां त्वत्कृते वै हरीश्वरा ॥ १८  
 इत्युक्त्वा व्यवमुष्याङ्गाङ्गुषणानि महायशाः । स बबन्ध महाहार्णि तदाङ्गदहनूमतोः ॥ १९  
 आभाष्य च महावीर्यान्राघवो यूथपर्षभान् । नीलं नलं केसरिणं कुमुदं गन्धमादनम् ॥ २०  
 सुषेणं पनसं वीरं मैन्दं द्विविदमेव च । जाम्बवन्तं गवाक्षं च विनतं धूममेव च ॥ २१  
 वलीमुखं प्रजङ्घं च संनादं च महाबलम् । दरीमुखं दधिमुलमिन्द्रजानुं च यूथपम् ॥ २२  
 मधुरं श्लक्ष्णया वाचा नेत्राभ्यामापिबन्धिव । सुहृदो मे भवन्तश्च शरीरं भ्रातरस्तथा ॥ २३  
 युष्माभिरुद्धृतश्चाहं व्यसनात्काननौकसः । धन्यो राजा च सुग्रीवो भवद्भिः सुहृदां वरैः ॥ २४  
 एवमुक्त्वा ददौ तेभ्यो भूषणानि यथार्हतः । वज्राणि च महाहार्णि सस्वजे च नरर्षभः ॥ २५  
 ते पिबन्तः सुगन्धीनि मधूनि मधुपिङ्गलाः । मांसानि च सुमृष्टानि मूलानि च फलानि च ॥ २६  
 एवं तेषां निवसतां मासः साग्रो ययौ तदा । मुहूर्तमिव ते सर्वे राजभक्त्या च मेनिरे ॥ २७  
 रामोऽपि रेमे तैः सार्धं वानरैः कामरूपिभिः । राक्षसैश्च महावीर्यैर्ऋक्षैश्चैव महाबलैः ॥ २८  
 एवं तेषां ययौ मासो द्वितीयः शैशिरः सुखम् । वानराणां प्रहृष्टानां राक्षसानां च सर्वशः ॥ २९  
 इक्ष्वाकुनगरे रम्ये परां प्रीतिमुपासताम् । रामस्य प्रीतिकरणैः कालस्तेषां सुखं ययौ ॥ ३०  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे एकोनचत्वारिंशः सर्गः ॥ ३९ ॥

### चत्वारिंशः सर्गः ।

तथा स्म तेषां वसतामृक्षवानररक्षसाम् । राघवस्तु महातेजाः सुग्रीवमिदमब्रवीत् ॥ १  
 गम्यतां सौम्य किष्किन्धां दुराधर्षां सुरासुरैः । पालयस्व सहामात्यो राज्यं निहतकण्टकम् ॥ २  
 अङ्गदं च महाबाहो प्रीत्या परमया युतः । पश्य त्वं हनुमन्तं च नलं च सुमहाबलम् ॥ ३  
 सुषेणं श्वशुरं वीरं तारं च बलिनां वरम् । कुमुदं चैव दुर्धर्षं नीलं चैव महाबलम् ॥ ४  
 वीरं शतवलिं चैव मैन्दं द्विविदमेव च । गजं गवाक्षं गवयं शरभं च महाबलम् ॥ ५  
 पश्य प्रीतिसमायुक्तो गन्धमादनमेव च ॥ ५  
 ऋषभं च सुविक्रान्तं जाम्बवन्तं महाबलम् । ये चैमे सुमहात्मानो मदर्थं त्यक्तजीविताः ॥ ६  
 पश्य त्वं प्रीतिसंयुक्तो मा चैषां विप्रियं कृथाः ॥ ७  
 एवमुक्त्वा तु सुग्रीवमाश्लिष्य च पुनः पुनः । विभीषणमुवाचाथ रामो मधुरया गिरा ॥ ८  
 लङ्कां प्रशाधि धर्मेण धर्मज्ञस्त्वं मतो मम । पुरस्य राक्षसानां च भ्रातुर्वैश्रवणस्य च ॥ ९  
 मा च बुद्धिमधर्मे त्वं कुर्या राजन्कथंचन । बुद्धिमन्तो हि राजानो ध्रुवमश्नन्ति मेदिनीम् ॥ १०  
 अहं च नित्यशो राजन्सुग्रीवसहितस्त्वया । स्मर्तव्यः परया प्रीत्या गच्छ त्वं विगतज्वरः ॥ ११  
 रामस्य भाषितं श्रुत्वा ऋक्षवानरराक्षसाः । साधु साध्विति काकुत्स्थं प्रशशंसुः पुनः पुनः ॥ १२  
 तव बुद्धिर्महाबाहो वीर्यमद्भुतमेव च । माधुर्यं परमं राम स्वयंभोरिव नित्यदा ॥ १३  
 तेषामेवं ब्रुवाणानां वानराणां च रक्षसाम् । हनूमान्प्रवणो भूत्वा राघवं वाक्यमब्रवीत् ॥ १४  
 स्नेहो मे परमो राजंस्त्वयि तिष्ठतु नित्यदा । भक्तिश्च नियता वीर भावो नान्यत्र गच्छतु ॥ १५  
 यावद्रामकथा वीर चरिष्यति महीतले । तावच्छरीरे वत्स्यन्ति प्राणा मम न संशयः ॥ १६  
 यच्चैतच्चरितं दिव्यं कथां ते रघुनन्दन । तन्ममाप्सरसो नाम श्रावयेयुर्नरर्षभ ॥ १७  
 तच्छ्रुत्वाहं ततो वीर तव चर्यामृतं प्रभो । उत्कण्ठां तां हरिष्यामि मेघलेखामिवानिलः ॥ १८

एवं वृषाणि रामस्तु हनूमन्तं वरासनात् । उत्थाय सस्वजे स्नेहाद्वाक्यमेतदुवाच ह ॥ १९  
 एवमेतत्कपिश्रेष्ठ भविता नात्र संशयः । चरिष्यति कथा यावदेषा लोके च मामिका ॥  
 तावत्से भविता कीर्तिः शरीरेष्यसवस्तथा २० लोका हि यावत्स्थास्यन्ति तावत्स्थास्यति मे कथा  
 एकैकस्योपकारस्य प्राणान्दास्यमि ते कपे । नरः प्रत्युपकाराणामापस्वायाति पात्रताम् ॥ २२  
 ततोऽस्य हारं चन्द्राभं मुख्य कण्ठात्स राघवः । वैदूर्यतरलं कण्ठे बबन्ध च हनूमतः ॥ २३  
 तेनोरसि निबद्धेन हारेण महता कपिः । रराज हेमसैलेन्द्रक्षन्द्रेणाक्रान्तमस्तकः ॥ २४  
 श्रुत्वा तु राघवस्यैतदुत्थायोत्थाय वानराः । प्रणम्य शिरसा पादौ निर्जग्मुस्ते महाबलाः ॥ २५  
 सुग्रीवः स च रामेण निरन्तरमुरोगतः । विभीषणश्च धर्मात्मा सर्वे ते बाष्पविकृवाः ॥ २६  
 सर्वे च ते बाष्पकलाः साश्रुनेत्रा विचेतसः । संमूढा इव दुःखेन त्यजन्तो राघवं तदा ॥ २७  
 कृतप्रसादास्तेनैवं राघवेण महात्मना । जग्मुः स्वं स्वं गृहं सर्वे देही देहमिव त्यजन् ॥ २८  
 ततस्तु ते राक्षसक्रक्षवानराः प्रणम्य रामं रघुवंशवर्धनम् ।  
 विद्योगजाश्रुप्रतिपूर्णलोचनाः प्रतिप्रयातास्तु यथा निवासिनः ॥ २९  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे चत्वारिंशः सर्गः ॥ ४० ॥

### एकचत्वारिंशः सर्गः ।

विसृज्य च महाबाहुर्ऋक्षवानरराक्षसान् । भ्रातृभिः सहितो रामः प्रमुमोद सुखं सुखी ॥ १  
 अथापराहसमये भ्रातृभिः सह राघवः । शुश्राव मधुरां वाणीमन्तरिक्षात्प्रभाषिताम् ॥ २  
 सौम्य राम निरीक्षस्व सौम्येन वदनेन माम् । कुबेरभवनात्प्राप्तं विद्धि मां पुष्पकं प्रभो ॥ ३  
 तव शासनमाज्ञाय गतोऽस्मि धनदं प्रति । उपस्थातुं नरश्रेष्ठ स च मां प्रत्यभाषत ॥ ४  
 निर्जितस्त्वं नरेन्द्रेण राघवेण महात्मना । निहत्य यधि दुर्धर्ष रावणं राक्षसेश्वरम् ॥ ५  
 ममापि परमा प्रीतिर्हते तस्मिन्दुरात्मनि । रावणे सगणे चैव सपुत्रे सहबान्धवे ॥ ६  
 स त्वं रामेण लङ्कायां निर्जितः परमात्मना । बहू सौम्य तमेव त्वमहमाज्ञापयामि ते ॥ ७  
 परमो ह्येष मे कामो यत्त्वं राघवनन्दनम् । बहेर्लोकस्य संयानं गच्छस्व विगतज्वरः ॥ ८  
 सोऽहं शासनमाज्ञाय धनदस्य महात्मनः । त्वत्सकाशमनुप्राप्तो निर्विशङ्कः प्रतीक्ष माम् ॥ ९  
 अदृश्यः सर्वभूतानां सर्वेषां धनदाज्ञया । चराम्यहं प्रभावेण तवाज्ञां परिपालयन् ॥ १०  
 एवमुक्तस्तदा रामः पुष्पकेण महाबलः । उवाच पुष्पकं दृष्ट्वा विमानं पुनरागतम् ॥ ११  
 यद्येवं स्वागतं तेऽस्तु विमानवर पुष्पक । आनुकूल्याद्भनेशस्य वृत्तदोषो न नो भवेत् ॥ १२  
 लाजैश्चैव तथा पुष्पैर्धूपैश्चैव सुगन्धिभिः । पूजयित्वा महाबाहू राघवः पुष्पकं तदा ॥ १३  
 गम्यतामिति चोवाच आगच्छ त्वं स्मरे यदा । सिद्धानां च गतौ सौम्य मा विषादेन योजय  
 प्रतिघातश्च ते मा भूद्यथेष्टं गच्छतो दिशः ॥ १४  
 एवमस्त्विति रामेण पूजयित्वा विसर्जितम् । अभिप्रेतां दिशं तस्मात्प्रायात्तत्पुष्पकं तदा ॥ १५  
 एवमन्तर्हिते तस्मिन्पुष्पके सुकृतात्मनि । भरतः प्राञ्जलिर्वाक्यमुवाच रघुनन्दनम् ॥ १६  
 विविधात्मनि दृश्यन्ते त्वयि वीर प्रशासति । अमानुषाणां सत्त्वानां व्याहृतानि मुहुर्मुहुः १७  
 अनामयश्च सत्त्वानां ज्ञानो मासो गतो ह्ययम् । जीर्णानामपि सत्त्वानां मृत्युर्नायाति राघव १८

अरोगप्रसवा नार्यो वपुष्मन्तो हि मानवाः । हर्षश्चाभ्यधिको राजञ्जनस्य पुरवासिनः ॥ १९  
 काले वर्षति पर्जन्यः पातयन्नमृतं पयः । वाताश्चापि प्रवान्स्थेते स्पर्शयुक्ताः सुखाः शिवाः २०  
 ईदृशो नश्चिरं राजा भवेदिति नरेश्वर । कथयन्ति पुरे राजन्पीरजानपदास्तथा ॥ २१  
 एता वाचः सुमधुरा भरतेन समीरिताः । श्रुत्वा रामो मुदा युक्तो बभूव नृपसत्तमः ॥ २२  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे एकचत्वारिंशः सर्गः ॥ ४१ ॥

### त्रिचत्वारिंशः सर्गः ।

स विसृज्य ततो रामः पुष्पकं हेमभूषितम् । प्रविवेश महाबाहुरशोकवनिकां तदा ॥ १  
 चन्दनागरुचूतैश्च तुङ्गकालेयकैरपि । देवदारुवनैश्चापि समन्तादुपशोभिताम् ॥ २  
 चम्पकाशोकपुञ्जागमधूकपनसासनैः । शोभितां पारिजातैश्च विधूमज्ज्वलनप्रभैः ॥ ३  
 लोधनीपार्जुनैर्नागैः सप्तपर्णातिमुक्तकैः । मन्दारकदलीगुल्मलताजालसमावृताम् ॥ ४  
 प्रियङ्गुभिः कदम्बैश्च तथा च बकुलैरपि । जम्बूभिर्दाडिमैश्चैव कोविदारैश्च शोभिताम् ॥ ५  
 सर्वदा कुसुमै रम्यैः फलवद्भिर्मनोरमैः । दिव्यगन्धरसोपेतैस्तुरुणाङ्कुरपल्लवैः ॥ ६  
 तथैव तरुभिर्दिव्यैः शिल्पिभिः परिकल्पितैः । चारुपल्लवपुष्पाङ्गैर्मसञ्जमरसंकुलैः ॥ ७  
 कोकिलैर्भृङ्गराजैश्च नानावर्णैश्च पक्षिभिः । शोभितां शतशस्त्रिणां चूतवृक्षावतंसकैः ॥ ८  
 शातकुम्भनिभाः केचित्केचिदग्निशिखोपमाः । नीलाञ्जननिभाश्चान्ये भान्ति तत्रत्यपादपाः ॥ ९  
 सुरभीणि च पुष्पाणि माल्यानि विविधानि च । दीर्घिका विविधाकाराः पूर्णाः परमवारिणाः ॥ १०  
 मृणिक्यवृतसोपानाः स्फटिकान्तरकुट्टिमाः । फुल्लपद्मोत्पलवनाश्चक्रवाकोपशोभिताः ॥ ११  
 दात्यूहशुकसंघुष्टा हंससारसनादिताः । तरुभिः पुष्पवद्भिश्च तीरजैरुपशोभिताः ॥ १२  
 प्राकारैर्विविधाकारैः शोभिताश्च शिलातलैः । तत्रैव च बनोद्देशे वैडूर्यमणिसंनिभैः ॥ १३  
 शाद्वलैः परमोपेतां पुष्पितद्रुमकाननाम् । तत्र संघर्षजातानां वृक्षाणां पुष्पशालिनाम् ॥ १४  
 प्रस्ताराः पुष्पशबला नभस्तारागणैरिव । नन्दनं हि यथेन्द्रस्य ब्राह्मं चैत्ररथं यथा ॥ १५  
 तथाभूतं हि रामस्य काननं संनिवेशनम् ॥ १५  
 बह्मासनगृहोपेतां लतागृहसमावृताम् । अशोकवनिकां स्फीतां प्रविश्य रघुनन्दनः ॥ १६  
 आसने च शुभाकारे पुष्पप्रकरभूषिते । कुथास्तरणसंवीते रामः संनिषसाद् ह ॥ १७  
 सीतामादाय हस्तेन मधु मैरेयकं शुचि । पाययामास काकुत्स्थः शचीमिव पुरन्दरः ॥ १८  
 मांसानि च सुमृष्टानि फलानि विविधानि च । रामस्याभ्यवहारार्थं किंकरास्तूर्णमाहरन् ॥ १९  
 उपानृत्यंश्च राजानं नृत्तगीतविशारदाः । बालाश्च रूपवत्यश्च स्त्रियः पानवशानुगाः ॥ २०  
 मनोभिरामा रामास्ता रामो रमयतां वरः । रमयामास धर्मात्मा नित्यं परमभूषितः ॥ २१  
 स तथा सीतया सार्धमासीनो विरराज ह । अरुन्धत्या सहासीनो वसिष्ठ इव तेजसा ॥ २२  
 एवं रामो मुदा युक्तः सीतां सुरसुतोपमाम् । रमयामास वैदेहीमहन्त्यहनि देववत् ॥ २३  
 तथा तयोर्विहरतोः सीताराघवयोश्चिरम् । अत्यक्रामच्छुभः कालः शिशिरो भोगदः सदा २४  
 दश वर्षसहस्राणि गतानि सुमहात्मनोः । प्राप्तयोर्विविधान्भोगानतीतः शिशिरागमः ॥ २५  
 पूर्वाह्णे धर्मकार्याणि कृत्वा धर्मेण धर्मवित् । शेषं दिवसभागार्धमन्तःपुरगतोऽभवत् ॥ २६

सीतापि देवकार्याणि कृत्वा पौर्वाहिकानि वै । श्वश्रूणामकरोत्पूजां सर्वासामविशेषतः ॥ २७  
 अभ्यगच्छत्ततो रामं विचित्राभरणाम्बरा । त्रिविष्टपे सहस्राक्षमुपविष्टं यथा क्षची ॥ २८  
 दृष्ट्वा तु राघवः पत्नीं कल्याणेन समन्विताम् । प्रहर्षमतुलं लेभे साधु साध्विति चाब्रवीत् २९  
 अब्रवीच्च वरारोहां सीतां सुरसुतोपमाम् । अपत्यलाभो वैदेहि त्वयि मे समुपस्थितः ॥ ३०  
 किमिच्छसि वरारोहे कामः किं क्रियतां तव ॥ ३१  
 स्मितं कृत्वा तु वैदेही रामं वाक्यमथाब्रवीत् । तपोवनानि पुण्यानि द्रष्टुमिच्छामि राघव ३२  
 गङ्गातीरोपविष्टानामृषीणामुग्रतेजसाम् । फलमूलाशिनां देव पादमूलेषु वर्तितुम् ॥ ३३  
 एष मे परमः कामो यन्मूलफलभोजिनाम् । अप्येकरात्रं काकुत्स्थ निवसेयं तपोवने ॥ ३४  
 तथेति च प्रतिज्ञातं रामेणाक्लिष्टकर्मणा । विस्मधा भव वैदेहि श्वो गमिष्यस्यसंशयम् ॥ ३५  
 एवमुक्त्वा तु काकुत्स्थो मैथिलीं जनकात्मजां । मध्यकक्ष्यान्तरं रामो निर्जगाम सुहृद्वृतः ३६  
 इत्यार्षे श्रीमद्रामायणे वाल्मीकीय आदिकाव्य उत्तरकाण्डे द्विचत्वारिंशः सर्गः ॥ ४२ ॥

### त्रिचत्वारिंशः सर्गः ।

तत्रोपविष्टं राजानमुपासन्ते विचक्षणाः । कथानां बहुरूपाणां हास्यकाराः समन्ततः ॥ १  
 विजयो मधुमत्क्षत्र काश्यपः पिङ्गलः कुटः । सुराजः कालियो भद्रो दन्तवक्रः सुमागधः ॥ २  
 एते कथा बहुविधाः परिहाससमन्विताः । कथयन्ति स्म संहृष्टा राघवस्य महात्मनः ॥ ३  
 ततः कथायां कस्यांचिद्राघवः समभाषत । काः कथा नगरे भद्र वर्तन्ते विषयेषु च ॥ ४  
 मामाश्रितानि कान्याहुः पौरजानपदा जनाः । किंच सीतां समाश्रित्य भरतं किंच लक्ष्मणं ५  
 किंनु शत्रुघ्नमुद्दिश्य कैकेयीं किंनु मातरम् । वक्तव्यतां च राजानो वरे राज्ये ब्रजन्ति च ॥ ६  
 एवमुक्ते तु रामेण भद्रः प्राञ्जलिरब्रवीत् । स्थिताः कथाः शुभा राजन्वर्तन्ते पुरवासिनाम् ॥ ७  
 अमुं तु विजयं सौम्य दशग्रीववधार्जितम् । भूयिष्ठं स्वपुरे पौरैः कथ्यन्ते पुरुषर्षभ ॥ ८  
 एवमुक्तस्तु भद्रेण राघवो वाक्यमब्रवीत् । कथयस्व यथातत्त्वं सर्वं निरवशेषतः ॥ ९  
 शुभाशुभानि वाक्यानि यान्याहुः पुरवासिनः । श्रुत्वेदानीं शुभं कुर्यां न कुर्यामशुभानि च १०  
 कथयस्व च विस्मन्धो निर्भयं विगतज्वरः । कथयन्ति यथा पौराः पापा जनपदेषु च ॥ ११  
 राघवेषुवमुक्तस्तु भद्रः सुरुचिरं वचः । प्रत्युवाच महाबाहुं प्राञ्जलिः सुसमाहितः ॥ १२  
 शृणु राजन्यथा पौराः कथयन्ति शुभाशुभम् । चत्वरापणरथ्यासु वनेषूपवनेषु च ॥ १३  
 दुष्करं कृतवान्नामः समुद्रे सेतुबन्धनम् । अश्रुतं पूर्वकैः कैश्चिद्देवैरपि सदानवैः ॥ १४  
 रावणश्च दुराधर्षो हतः सबलवाहनः । वानराश्च वशं नीता ऋक्षाश्च सह राक्षसैः ॥ १५  
 हत्वा च रावणं संख्ये सीतामाहृत्य राघवः । अमर्षं पृष्ठतः कृत्वा स्ववेश्म पुनरानयत् ॥ १६  
 कीदृशं हृदये तस्य सीतासंभोगजं सुखम् । अङ्गमारोप्य तु पुरा रावणेन बलाद्धताम् ॥ १७  
 लङ्कामपि पुरा नीतामशोकवनिकां गताम् । रक्षसां वशमापन्नां कथं रामो न कुत्सते ॥ १८  
 अस्माकमपि दारेषु सहनीयं भविष्यति । यथा हि कुरुते राजा प्रजा तमनुवर्तते ॥ १९  
 एवं बहुविधा वाचो वदन्ति पुरवासिनः । नगरेषु च सर्वेषु राजञ्जनपदेषु च ॥ २०  
 तस्यैवं भाषितं श्रुत्वा राघवः परमार्तवत् । उवाच सुहृदः सर्वान्कथमेतद्ब्रवीथ माम् ॥ २१



सर्वे तु शिरसा भूमावभिवाद्य प्रणम्य च । प्रत्यूचू राघवं दीनमेवमेतन्न संशयः ॥ २२  
श्रुत्वा तु वाक्यं काकुत्स्थः सर्वेषां समुदीरितम् । विसर्जयामास तदा वयस्याञ्छुसूदनः २३  
इत्यार्षे श्रीमद्रामायणे वाल्मीकीय आदिकाव्य उत्तरकाण्डे त्रिचत्वारिंशः सर्गः ॥ ४३ ॥

### चतुश्चत्वारिंशः सर्गः ।

विसृज्य तु सुहृद्भर्गं बुद्ध्या निश्चित्य राघवः । समीपे द्वाःस्थमासीनमिदं वचनमब्रवीत् ॥ १  
शीघ्रमानय सौमित्रिं लक्ष्मणं शुभलक्षणम् । भरतं च महाभागं शत्रुघ्नमपराजितम् ॥ २  
रामस्य वचनं श्रुत्वा द्वाःस्थो मूर्ध्नि कृताञ्जलिः । लक्ष्मणस्य गृहं गत्वा प्रविवेशानिवारितः ३  
उवाच सुमहात्मानं वर्धयित्वा कृताञ्जलिः । द्रष्टुमिच्छति राजा त्वां गम्यतां तत्र मा चिरं ४  
बाढमित्येव सौमित्रिः श्रुत्वा राघवशासनम् । प्राद्रवद्रथमारुह्य राघवस्य निवेशनम् ॥ ५  
प्रयान्तं लक्ष्मणं दृष्ट्वा द्वाःस्थो भरतमन्तिक्रात् । उवाच भरतं तत्र वर्धयित्वा कृताञ्जलिः ॥ ६  
विनयावनतो भूत्वा राजा त्वां द्रष्टुमिच्छति । भरतस्तु वचः श्रुत्वा द्वाःस्थाद्रामसमीरितम् ७  
उत्पपातासनात्तूर्णं पद्भ्यामेव ययौ बली । दृष्ट्वा प्रयान्तं भरतं त्वरमाणः कृताञ्जलिः ॥ ८  
शत्रुघ्नभवनं गत्वा ततो वाक्यमुवाच ह । एह्यागच्छ रघुश्रेष्ठ राजा त्वां द्रष्टुमिच्छति ॥ ९  
गतो हि लक्ष्मणः पूर्वं भरतश्च महायशाः । श्रुत्वा तु वचनं तस्य शत्रुघ्नः परमासनात् ॥ १०  
शिरसा बन्ध धरणीं प्रययौ यत्र राघवः । द्वाःस्थस्त्वागम्य रामाय सर्वानेव कृताञ्जलिः ॥  
निवेदयामास तदा भ्रातृन्स्वान्समुपस्थितान् ॥ ११  
कुमारानागताञ्श्रुत्वा चिन्ताव्याकुलितेन्द्रियः । अवाञ्मुखो दीनमना द्वाःस्थं वचनमब्रवीत् १२  
प्रवेशय कुमारान्स्त्वं मत्समीपं त्वरान्वितः । एतेषु जीवितं मह्यमेते प्राणाः प्रिया मम ॥ १३  
आज्ञप्तास्तु नरेन्द्रेण कुमाराः शुक्रतेजसः । प्रह्लाः प्राञ्जलयो भूत्वा विविधुस्ते समाहिताः १४  
ते तु दृष्ट्वा मुखं तस्य सग्रहं शशिनं यथा । सन्ध्यागतमिवादित्यं प्रभया परिवर्जितम् ॥ १५  
वाष्पपूर्णे च नयने दृष्ट्वा रामस्य धीमतः । हतशोभं यथा पद्मं मुखं वीक्ष्य च तस्य ते ॥ १६  
ततोऽभिवाद्य त्वरिताः पादौ रामस्य मूर्धभिः । तस्थुः समाहिताः सर्वे रामस्त्वश्रूण्यवर्तयत् १७  
तान्परिष्वज्य बाहुभ्यामुत्थाप्य च महाबलः । आसनेष्वासतेत्युक्त्वा ततो वाक्यं जगाद ह १८  
भवन्तो मम सर्वस्वं भवन्तो जीवितं मम । भवन्निश्च कृतं राज्यं पालयामि नरेश्वराः ॥ १९  
भवन्तः कृतशास्त्रार्था बुद्ध्या च परिनिष्ठिताः । संभूय च मदर्थोऽयमन्वेष्टव्यो नरेश्वराः ॥ २०  
तथा वदति काकुत्स्थे ह्यवधानपरायणाः । उद्दिग्धमनसः सर्वे किन्तु राजाभिधास्यति ॥ २१  
इत्यार्षे श्रीमद्रामायणे वाल्मीकीय आदिकाव्य उत्तरकाण्डे चतुश्चत्वारिंशः सर्गः ॥ ४४ ॥

### पञ्चचत्वारिंशः सर्गः ।

तेषां समुपविष्टानां सर्वेषां दीनचेतसाम् । उवाच वाक्यं काकुत्स्थो मुखेन परिशुष्यता ॥ १  
सर्वे शृणुत भद्रं वो मा कुरुष्वं मनोऽन्वया । पौराणां मम सीतायां यादृशी वर्तते कथा ॥ २  
पौरापवादः सुमहांस्तथा जनपदस्य च । वर्तते मयि बीभत्सा सा मे मर्माणि कुन्तति ॥ ३  
अहं किल कुले जात इक्ष्वाकूणां महात्मनाम् । सीतापि सत्कुले जाता जनकानां महात्मनां ४  
जानासि त्वं यथा सौम्य दण्डके विजने वने । रावणेन हता सीता स च विध्वंसितो मया ५  
तत्र मे बुद्धिरुत्पन्ना जनकस्य सुतां प्रति । अत्रोपितामिमां सीतामानयेयं कथं पुरीम् ॥ ६

प्रत्ययार्थं ततः सीता विवेश ज्वलनं तदा । प्रत्यक्षं तव सौमित्रे देवानां हृद्यवाहनः ॥  
 जयापां मैथिलीमाह वायुश्चाकाशगोचरः ॥ ७  
 चन्द्रादित्यौ च संसेते सुराणां सन्निधौ पुरा । ऋषीणां चैव सर्वेषामपापां जनकात्मजाम् ॥ ८  
 एवं शुद्धसमाचारा देवगन्धर्वसन्निधौ । लङ्काद्वीपे महेन्द्रेण मम हस्ते निवेशिता ॥ ९  
 अन्तरात्मा च मे वेत्ति सीतां शुद्धां यशस्विनीं । ततो गृहीत्वा वैदेहीमयोध्यामहमागतः १०  
 अयं तु मे महान्वादः शोकश्च हृदि वर्तते । पौरापवादः सुमहांस्तथा जनपदस्य च ॥ ११  
 अकीर्तिर्यस्य गीयेत लोके भूतस्य कस्यचित् । पतत्येवाधमालोकान्यावच्छब्दः प्रकीर्त्यते १२  
 अकीर्तिर्निन्द्यते देवैः कीर्तिर्लोकेषु पूज्यते । कीर्त्यर्थं तु समारम्भः सर्वेषां सुमहात्मनाम् ॥ १३  
 अप्यहं जीवितं जह्यां युष्मान्वा पुरुषर्षभाः । अपवादभयाद्गीतः किं पुनर्जनकात्मजाम् ॥ १४  
 तस्मान्नवन्तः पश्यन्तु पतितं शोकसागरे । न हि पश्याम्यहं भूतं किंचिद्दुःखमतोऽधिकम् १५  
 श्वस्त्वं प्रभाते सौमित्रे सुमन्त्राधिष्ठितं रथम् । आरुह्य सीतामारोप्य विषयान्ते समुत्सृज १६  
 गङ्गायास्तु परे पारे वाल्मीकेस्तु महात्मनः । आश्रमो दिव्यसंकाशस्तमसातीरमाश्रितः ॥ १७  
 तत्रैनां विजने देशे विसृज्य रघुनन्दन । शीघ्रमागच्छ भद्रं ते कुरुष्व वचनं मम ॥ १८  
 न चास्मिन्प्रतिवक्तव्यः सीतां प्रति कथंचन । तस्मात्त्वं गच्छ सौमित्रे नात्र कार्या विचारणा १९  
 अप्रीतिर्हि परा मह्यं त्वय्येतद्व्रतिवारिते । शापिता हि मया यूयं भुजाभ्यां जीवितेन च ॥ २०  
 ये मां वाक्यान्तरे ब्रूयुरनुनेतुं कथंचन । अहिता नाम ते नित्यं मदभीष्टविधातनात् ॥ २१  
 मानयन्तु भवन्तो मां यदि मच्छासने स्थिताः । इतोद्य नीयतां सीता कुरुष्व वचनं मम २२  
 पूर्वमुक्तोऽहमनया गङ्गातीरेऽहमाश्रमान् । पश्येयमिति तस्याश्च कामः संवर्त्यतामयम् ॥ २३  
 एवमुक्त्वा तु काकुत्स्थो बाष्पेण पिहिताननः । प्रविवेश स धर्मात्मा भ्रातृभिः परिवारितः २४  
 शोकसंलग्नहृदयो निशश्वास यथा द्विपः ॥ २५

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे पञ्चत्वारिंशः सर्गः ॥ ४५ ॥

### षट्चत्वारिंशः सर्गः ।

ततो रजन्यां व्युष्टायां लक्ष्मणो दीनचेतनः । सुमन्त्रमब्रवीद्वाक्यं मुखेन परिशुष्यता ॥ १  
 सारथे तुरगाञ्शीघ्रं योजयस्व रथोत्तमे । स्वास्तीर्णं राजभवनात्सीतायाश्चासनं कुरु ॥ २  
 सीता हि राजवचनादाश्रमं पुण्यकर्मणाम् । मया नेया महर्षीणां शीघ्रमानीयतां रथः ॥ ३  
 सुमन्त्रस्तु तथेत्युक्त्वा युक्तं परमवाजिभिः । रथं सुरुचिरप्रख्यं स्वास्तीर्णं सुखशय्यया ॥ ४  
 आनीयोवाच सौमित्रिं मित्राणां मानवर्धनम् । रथोऽयं समनुप्राप्तो यत्कार्यं क्रियतां प्रभो ५  
 एवमुक्तः सुमन्त्रेण राजवेश्मनि लक्ष्मणः । प्रविश्य सीतामासाद्य व्याजहार नरर्षभः ॥ ६  
 त्वया किलैष नृपतिर्वरं वै याचितः प्रभुः । नृपेण च प्रतिज्ञातमाज्ञप्तश्चाश्रमं प्रति ॥ ७  
 गङ्गातीरे मया देवि ऋषीणामाश्रमाञ्शुभान् । शीघ्रं गत्वा तु वैदेहि शासनात्पार्थिवस्य नः ॥  
 अरण्ये मुनिभिर्जुष्टे अपनेया भविष्यसि ॥ ८  
 एवमुक्त्वा तु वैदेही लक्ष्मणेन महात्मना । प्रहर्षमतुलं लेभे गमनं चाप्यरोचयत् ॥ ९  
 वासांसि च महार्हाणि रत्नानि विविधानि च । गृहीत्वा तानि वैदेही गमनायोपचक्रमे ॥ १०  
 इमानि मुनिपत्नीनां दास्याम्याभरणान्यहम् । वस्त्राणि च महार्हाणि धनानि विविधानि च ११

सौमित्रिस्तु तथेत्युक्त्वा रथमारोप्य मैथिलीम् । प्रययौ शीघ्रतुरगै रामस्वाज्ञामनुस्मरन् ॥१२  
 अब्रवीच्च तदा सीता लक्ष्मणं लक्ष्मिवर्धनम् । अशुभानि बहून्वेव पश्यामि रघुनन्दन ॥ १३  
 नयनं मे स्फुरत्यद्य गात्रोत्कम्पश्च जायते । हृदयं चैव सौमित्रे अस्वस्थमिव लक्ष्मणे ॥ १४  
 औत्सुक्यं परमं चापि अधृतिश्च परा मम । शून्यामेव च पश्यामि पृथिवीं पृथुलोचन ॥१५  
 अपि स्वस्ति भवेत्तस्य भ्रातुस्ते भ्रातृवत्सल । श्वश्रूणां चैव मे वीर सर्वात्सामविशेषतः ॥ १६  
 पुरे जनपदे चैव कुशलं प्राणिनामपि । इत्यञ्जलिंकृता सीता देवता अभ्ययाचत ॥ १७  
 लक्ष्मणोऽर्थं तु तं श्रुत्वा शिरसाऽऽबन्ध मैथिलीम् । शिवमित्यब्रवीच्चट्टो हृदयेन विशुष्यता १८  
 ततो वासमुपागम्य गोमतीतीर आश्रमे । प्रभाते पुनरुत्थाय सौमित्रिः सूतमब्रवीत् ॥ १९  
 योजयस्व रथं शीघ्रमद्य भागीरथीजलम् । शिरसा धारयिष्यामि त्र्यम्बकः पर्वते यथा ॥२०  
 सोऽश्वाङ्गज्ज्वाऽथ चतुरो रथे युङ्क्त्वा मनोजवान् । आरोहस्वेति वैदेहीं सूतः प्राञ्जलिरब्रवीत्  
 सा तु सूतस्य वचनादारुरोह रथोत्तमम् । सीता सौमित्रिणा सार्धं सुमन्त्रेण च धीमता ॥२२  
 आससाद् विशालाक्षी गङ्गां पापविनाशिनीम् । अथार्धदिवसं गत्वा भागीरथ्या जलाशयम् २३  
 निरीक्ष्य लक्ष्मणो दीनः प्ररुरोद महास्वनः ॥ २४  
 सीता तु परमायत्ता दृष्ट्वा लक्ष्मणमातुरम् । उवाच वाक्यं धर्मज्ञा किमिदं रुद्यते त्वया ॥२५  
 जाह्नवीतीरमासाद्य चिराभिलषितं मम । हर्षकाले किमर्थं मां विषादयसि लक्ष्मण ॥ २६  
 नित्यं त्वं रामपार्श्वेषु वर्तसे पुरुषर्षभ । कञ्चिद्विनाकृतस्तेन द्विरात्रं शोकमागतः ॥ २७  
 ममापि दयितो रामो जीवितादपि लक्ष्मण । न चाहमेवं शोचामि मैवं त्वं बालिशो भवा ॥२८  
 तारयस्व च मां गङ्गां दर्शयस्व च तापसान् । ततो मुनिभ्यो दास्यामि वासांस्याभरणानि च २९  
 ततः कृत्वा महर्षीणां यथावदभिवादनम् । तत्र चैकां निशामुष्य यास्यामस्तां पुरीं पुनः ॥३०  
 ममापि पद्मपत्राक्षं सिंहोरस्कं कृशोदरम् । त्वरते हि मनो द्रष्टुं रामं रमयतां वरम् ॥ ३१  
 तस्यास्तद्वचनं श्रुत्वा प्रमृज्य नयने शुभे । नाविकानाह्वयामास लक्ष्मणः परवीरहा ॥ ३२  
 इयं च सज्जा नौश्चेति दाशाः प्राञ्जलयोऽब्रुवन् ॥ ३३  
 तितीर्षुर्लक्ष्मणो गङ्गां शुभां नावमुपारुहत् । गङ्गां संतारयामास लक्ष्मणस्तां समाहितः ॥ ३४

इत्यार्षे श्रीमद्रामायणे वाल्मीकीय आदिकाव्य उत्तरकाण्डे षट्चत्वारिंशः सर्गः ॥ ४६ ॥

### सप्तचत्वारिंशः सर्गः ।

अथ नावं सुविस्तीर्णां नैषादीं राघवानुजः । आरुरोह समायुक्तां पूर्वमारोप्य मैथिलीम् ॥ १  
 सुमन्त्रं चैव सरथं स्वीयतामिति लक्ष्मणः । उवाच शोकसंतप्तः प्रयाहीति च नाविकम् ॥ २  
 ततस्तीरमुपागम्य भागीरथ्याः स लक्ष्मणः । उवाच मैथिलीं वाक्यं प्राञ्जलिर्बाष्पसंभ्रुतः ॥ ३  
 हृदयं मे महच्छल्यं यस्मादार्येण धीमता । अस्मिन्निति वैदेहि लोकस्य वचनीकृतः ॥ ४  
 श्रेयो हि मरणं मेऽद्य मृत्युर्वा यत्परं भवेत् । न चास्मिन्नीदृशे कार्ये नियोज्यो लोकनिन्दिते  
 प्रसीद च न मे पापं कर्तुमर्हसि शोभने । इत्यञ्जलिकृतो भूमौ निपपात स लक्ष्मणः ॥ ६  
 रुदन्तं प्राञ्जलिं दृष्ट्वा काङ्क्षन्तं मृत्युमात्मनः । मैथिली भृशसंविप्रा लक्ष्मणं वाक्यमब्रवीत् ॥७  
 किमिदं नावगच्छामि ब्रूहि तत्त्वेन लक्ष्मण । पश्यामि त्वां नच स्वस्थमपि क्षेमं महीपतेः ॥८

प्रापितोऽसि नरेन्द्रेण यत्त्वं संतापमागतः । तद्भ्रूयाः संनिधौ मह्यमहमाज्ञापयामि ते ॥ ९  
 वैदेह्या चोद्यमानस्तु लक्ष्मणो दीनचेतनः । अवाञ्छुस्वो बाष्पकलं वाक्यमेतदुवाच ह ॥ १०  
 श्रुत्वा परिषदो मध्ये ह्यपवादं सुदारुणम् । पुरे जनपदे चैव त्वत्कृते जनकात्मजे ॥  
 रामः संतप्तहृदयो मां निवेद्य गृहं गतः ॥ ११  
 न तानि वचनीयानि मया देवि तवाग्रतः । यानि राज्ञा हृदि न्यस्तान्यमर्षात्पृष्ठतः कृतः ॥ १२  
 सा त्वं त्यक्त्वा नृपतिना निर्दोषा मम सन्निधौ । पौरापवादभीतेन ग्राह्यं देवि न तेऽन्यथा ॥ १३  
 आश्रमान्तेषु च मया त्यक्तव्या त्वं भविष्यसि । राज्ञः शासनमाज्ञाय तवेदं किल दौर्हृदम् १४  
 तदेतज्जाह्वी तीरे ब्रह्मर्षीणां तपोवनम् । पुण्यं च रमणीयं च मा विषादं कृथाः शुभे ॥ १५  
 राज्ञो दशरथस्येष्टः पितुर्मे मुनिपुङ्गवः । सखा परमको विप्रो वाल्मीकिः सुमहायशाः ॥ १६  
 पादच्छायामुपागम्य सुखमस्य महात्मनः । उपवासपरैकाग्रा वस त्वं जनकात्मजे ॥ १७  
 पतिव्रतात्वमास्थाय रामं कृत्वा सदा हृदि । श्रेयस्ते परमं देवि तथा कृत्वा भविष्यति ॥ १८  
 इत्यार्षे श्रीमद्रामायणे वाल्मीकीय आदिकान्य उत्तरकाण्डे सप्तचत्वारिंशः सर्गः ॥ ४७ ॥

### अष्टचत्वारिंशः सर्गः ।

लक्ष्मणस्य वचः श्रुत्वा दारुणं जनकात्मजा । परं विषादमागम्य वैदेही निपपात ह ॥ १  
 सा मुहूर्तमिवासंज्ञा बाष्पपर्याकुलेक्षणा । लक्ष्मणं दीनया वाचा उवाच जनकात्मजा ॥ २  
 मामिकेयं तनुर्नूनं सृष्टा दुःखाय लक्ष्मण । धात्रा यस्यास्तथा मेऽद्य दुःखमूर्तिः प्रदृश्यते ॥ ३  
 किंनु पापं कृतं पूर्वं को वा दारैर्वियोजितः । याहं शुद्धसमाचारा त्यक्त्वा नृपतिना सती ॥ ४  
 पुराहमाश्रमे वासं रामपादानुवर्तिनी । अनुरुध्यापि सौमित्रे दुःखे च परिवर्तिनी ॥ ५  
 सा कथं ह्याश्रमे सौम्य वत्स्यामि विजनीकृता । आख्यास्यामि च कस्याहं दुःखं दुःखपरायणा  
 किंनु वक्ष्यामि मुनिषु कर्म वा सत्कृतं च किम् । कस्मिंश्चित्कारणे त्यक्त्वा राघवेण महात्मना ७  
 न खल्वद्यैव सौमित्रे जीवितं जाह्वीजले । त्यजेयं राजवंशस्तु भर्तुर्मे परिहास्यते ॥ ८  
 यथाज्ञं कुरु सौमित्रे त्यज मां दुःखभागिनीम् । निदेशे स्थीयतां राज्ञः शृणु चेदं वचो मम ९  
 श्वश्रूणामविशेषेण प्राञ्जलिप्रग्रहेण च । शिरसा बन्ध चरणौ कुशलं ब्रूहि पार्थिवम् ॥ १०  
 शिरसाभिनतो ब्रूयाः सर्वासामेव लक्ष्मण । वक्तव्यश्चापि नृपतिर्धर्मेषु सुसमाहितः ॥ ११  
 जानासि च यथा शुद्धा सीता तत्त्वेन राघव । भक्त्या च परया युक्ता हिता च तव नित्यशः ॥  
 अहं त्यक्त्वा त्वया वीर अयशोभीरुणा जने । यच्च ते वचनीयं स्यादपवादसमुत्थितम् ॥  
 मया हि परिहर्तव्यं त्वं हि मे परमा गतिः ॥ १३  
 वक्तव्यश्चेति नृपतिर्धर्मेण सुसमाहितः । यथा आतृषु वर्तेथास्तथा पौरेषु नित्यदा ॥ १४  
 परमो ह्येष धर्मस्ते तस्मात्कीर्तिरनुत्तमा ॥ १५  
 यत्तु पौरजनो राजन्धर्मेण समवाप्नुयात् । अहं तु नानुशोचामि स्वशरीरं नरर्षभ ॥ १६  
 यथापवादं पौराणां तथैव रघुनन्दन । पतिर्हि देवता नार्याः पतिर्बन्धुः पतिर्गुरुः ॥ १७  
 प्राणैरपि प्रियं तस्माद्भर्तुः कार्यं विशेषतः । इति मद्बचनाद्रामो वक्तव्यो मम संग्रहः ॥  
 निरीक्ष्य माऽद्य गच्छ त्वमृतुकालातिवर्तिनीम् ॥ १८

एवं ब्रुवन्त्यां सीतायां लक्ष्मणो दीनचेतनः । शिरसाऽऽवन्द्य धरणीं व्याहर्तुं न शक्नाक ह १९  
 प्रदक्षिणं च तां कृत्वा रुदन्नेव महास्वनः । ध्यात्वा मुहूर्तं तामाह किं मां वक्ष्यसि शोभने २०  
 दृष्टपूर्वं न ते रूपं पादौ दृष्टौ तवानघे । कथमत्र हि पश्यामि रामेण रहितां वने ॥ २१  
 इत्युक्त्वा तां नमस्कृत्य पुनर्नावमुपारुहत् । आरुह्य च पुनर्नावं नाविकं चाभ्यचोदयत् ॥ २२  
 स गत्वा चोत्तरं तीरं शोकभारसमन्वितः । संमूढ इव दुःखेन रथमध्यारुहद्भुतम् ॥ २३  
 मुहुर्मुहुः परावृत्य दृष्ट्वा सीतामनाथवत् । चेष्टन्तीं परतीरस्थां लक्ष्मणः प्रययावथ ॥ २४  
 दूरस्थं रथमालोक्य लक्ष्मणं च मुहुर्मुहुः । निरीक्षमाणां तूद्विभ्रां सीतां शोकः समाविशत् २५  
 सा दुःखभारावनता यशस्विनी यशोधना नाथमपश्यती सती ।  
 रुरोद सा बर्हिणनादिते वने महास्वनं दुःखपरायणा सती ॥ २६  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डेऽष्टचत्वारिंशः सर्गः ॥ ४८ ॥

### एकोनपञ्चाशः सर्गः ।

सीतां रुदन्तीं दृष्ट्वा तां तत्र वै मुनिदारकाः । प्राद्रवन्त्यत्र भगवानास्ते वाल्मीकिरुग्रधीः ॥ १  
 अभिवाद्य मुनेः पादौ मुनिपुत्रा महर्षये । सर्वं निवेदयामासुस्तस्यास्तु रुदितस्वनम् ॥ २  
 अदृष्टपूर्वा भगवन्कस्याप्येषा महात्मनः । पत्नी श्रीरिव संमोहाद्विरौति विकृतानना ॥ ३  
 भगवन्साधु पश्य त्वं देवतामिव खाद्युताम् । नद्यास्तु तीरे भगवन्वरस्त्री कापि दुःखिता ॥ ४  
 दृष्टास्माभिः प्ररुदिता दृढं शोकपरायणा । अनर्हा दुःखशोकाभ्यामेका दीना ह्यनाथवत् ॥ ५  
 न ह्येनां मानुषीं विद्मः सत्क्रियास्याः प्रयुज्यताम् । आश्रमस्याविदूरे च त्वामियं शरणं गता ॥  
 त्रातारमिच्छते साध्वी भगवंस्त्रातुमर्हसि ॥ ६  
 तेषां तु वचनं श्रुत्वा बुद्ध्या निश्चित्य धर्मवित् । तपसा लब्धचक्षुष्मान्प्राद्रवद्यत्र मैथिली ॥ ७  
 तं प्रयान्तमभिप्रेत्य शिष्या ह्येनं महामतिम् । तं तु देशमभिप्रेत्य किञ्चित्पद्भ्यां महामतिः ॥ ८  
 अर्घ्यमादाय रुचिरं जाह्नवीतीरमागमत् । ददर्श राघवस्येष्टां सीतां पत्नीमनाथवत् ॥ ९  
 तां सीतां शोकभारार्तां वाल्मीकिर्मुनिपुङ्गवः । उवाच मधुरां वाणीं ह्लादयन्निव तेजसा ॥ १०  
 क्लृषा दशरथस्य त्वं रामस्य महषी प्रिया । जनकस्य सुता राज्ञः स्वागतं ते पतिव्रते ॥ ११  
 आयान्ती चासि विज्ञाता मया धर्मसमाधिना । कारणं चैव सर्वं मे हृदयेनोपलक्षितम् ॥ १२  
 तव चैव महाभागे विदितं मम तत्त्वतः । सर्वं च विदितं मह्यं त्रैलोक्ये यच्चि वर्तते ॥ १३  
 अपापां वेद्मि सीते त्वां तपोलब्धेन चक्षुषा । विस्त्रब्धा भव वैदेहि सांप्रतं मयि वर्तसे ॥ १४  
 आश्रमस्याविदूरे मे तापस्यस्तपसि स्थिताः । तास्त्वां वत्से यथा वत्सं पालयिष्यन्ति नित्यशः  
 इदमर्घ्यं प्रतीच्छ त्वं विस्त्रब्धा विगतज्वरा । यथा स्वगृहमभ्येत्य विषादं चैव मा कृथाः १६  
 श्रुत्वा तु भाषितं सीता मुनेः परममद्भुतम् । शिरसाऽऽवन्द्य चरणौ तथेत्याह कृताञ्जलिः १७  
 तं प्रयान्तं मुनिं सीता प्राञ्जलिः पृष्ठतोऽन्वगात् ॥ १८  
 तं दृष्ट्वा मुनिमायान्तं वैदेह्या मुनिपत्नयः । उपाजग्मुर्मुदा युक्ता वचनं चेदमब्रुवन् ॥ १९  
 स्वागतं ते मुनिश्रेष्ठ चिरस्यागमनं च ते । अभिवादयामस्त्वां सर्वा उच्यतां किं च कुर्महे २०  
 तासां तद्ब्रुचनं श्रुत्वा वाल्मीकिरिदमब्रवीत् । सीतेयं समनुप्राप्ता पत्नी रामस्य धीमतः ॥ २१  
 दशरथस्यैषा जनकस्य सुता सती । अपापा पतिना त्यक्ता परिपाल्या मया सदा ॥ २२

इमां भवत्यः पश्यन्तु स्त्रोहेन परमेण हि । गौरवान्मम वाक्याच्च पूज्या वोस्तु विशेषतः ॥२३॥  
मुहुर्मुहुश्च वैदेहीं प्रणिधाय महायथाः । स्वमाश्रमं शिष्यवृतः पुनरायान्महातपाः ॥ २४  
इत्यार्षे श्रीमद्रामायणे वाल्मीकीय आदिकाव्ये उत्तरकाण्डे एकोनपञ्चाशः सर्गः ॥ ४९ ॥

### पञ्चाशः सर्गः ।

दृष्ट्वा तु मैथिलीं सीतामाश्रमे संप्रवेशिताम् । संतापमगमद्गौरं लक्ष्मणो दीनचेतनः ॥ १  
अब्रवीच्च महातेजाः सुमन्त्रं मन्त्रसारथिम् । सीतासंतापजं दुःखं पश्य रामस्य सारथे ॥ २  
ततो दुःखतरं किंनु राघवस्य भविष्यति । पर्षीं शृद्धसमाचारां विसृज्य जनकात्मजाम् ॥ ३  
व्यक्तं देवादहं मन्ये राघवस्य विनाभवम् । वैदेह्या सारथे नित्यं दैवं हि दुरतिक्रमम् ॥ ४  
यो हि देवान्सगन्धर्वानसुरान्सह राक्षसैः । निहन्याद्राघवः क्रुद्धः स दैवमनुवर्तते ॥ ५  
पुरा रामः पितुर्वाक्याद्दण्डके विजने वने । उपित्वा नव वर्षाणि पञ्च चैव महावने ॥ ६  
ततो दुःखतरं भूयः सीताया विप्रवासनम् । पौराणां वचनं श्रुत्वा नृशंसं प्रतिभाति मे ॥ ७  
को नु धर्माश्रयः सूत कर्मण्यस्मिन्यशोहरे । मैथिलीं प्रति संप्राप्तः पौरैर्हीनार्थवादिभिः ॥ ८  
एता वाचो बहुविधाः श्रुत्वा लक्ष्मणभाषिताः । सुमन्त्रः श्रद्धया प्राज्ञो वाक्यमेतदुवाच ह ॥ ९  
न संतापस्त्वया कार्यः सौमित्रे मैथिलीं प्रति । दृष्टमेतत्पुरा विप्रैः पितुस्ते लक्ष्मणाग्रतः ॥ १०  
भविष्यति दृढं रामो दुःखप्रायोऽपि सौख्यभाक् । प्राप्त्यते च महाबाहुर्विप्रयोगं प्रियैर्ध्रुवम् ॥ ११  
त्वां चैव मैथिलीं चैव शत्रुघ्नभरतावुभौ । संत्यजिष्यति धर्मात्मा कालेन महता महान् ॥ १२  
इदं त्वयि न वक्तव्यं सौमित्रे भरतेऽपि वा । राज्ञा वो व्याहृतं वाक्यं दुर्वासा यदुवाच ह ॥ १३  
महाजनसमीपे च मम चैव नरर्षभ । ऋषिणा व्याहृतं वाक्यं वसिष्ठस्य च संनिधौ ॥ १४  
ऋषेस्तु वचनं श्रुत्वा मामाह पुरुषर्षभः । सूत न क्वचिदेवं ते वक्तव्यं जनसन्निधौ ॥ १५  
तस्याहं लोकपालस्य वाक्यं तत्सुसमाहितः । नैव जात्वन्वृतं कार्यमिति मे सौम्य दर्शनम् ॥ १६  
सर्वथैव न वक्तव्यं मया सौम्य तवाग्रतः । यदि ते श्रवणे श्रद्धा श्रूयतां रघुनन्दन ॥ १७  
यद्यप्यहं नरेन्द्रेण रहस्यं श्रावितः पुरा । तथाप्युदाहरिष्यामि दैवं हि दुरतिक्रमम् ॥ १८  
येनेदमीदृशं प्राप्तं दुःखं शोकसमन्वितम् । न त्वया भरते वाच्यं शत्रुघ्नस्यापि संनिधौ ॥ १९  
तच्छ्रुत्वा भाषितं तस्य गम्भीरार्थपदं महत् । तच्छ्रुत्वा ब्रूहीति सौमित्रिः सूतं वाक्यमथाब्रवीत् ॥ २०  
इत्यार्षे श्रीमद्रामायणे वाल्मीकीय आदिकाव्ये उत्तरकाण्डे पञ्चाशः सर्गः ॥ ५० ॥

### एकपञ्चाशः सर्गः ।

तथा संचोदितः सूतो लक्ष्मणेन महात्मना । तद्वाक्यमृषिणा प्रोक्तं व्याहर्तुमुपचक्रमे ॥ १  
पुरा नाम्ना हि दुर्वासा अत्रेः पुत्रो महामुनिः । वसिष्ठस्याश्रमे पुण्ये वार्षिक्यं समुवास ह ॥ २  
तमाश्रमं महातेजाः पिता ते सुमहायशाः । पुरोहितं महात्मानं दिदृक्षुरगमत्स्वयम् ॥ ३  
स दृष्ट्वा सूर्यसंकाशं ज्वलन्तमिव तेजसा । उपविष्टं वसिष्ठस्य सव्यपार्श्वे महामुनिम् ॥ ४  
तौ मुनी तापसश्रेष्ठौ विनीतो ह्यभिवादयत् । स ताभ्यां पूजितो राजौ स्वागतेनासनेन च ॥ ५  
पाद्येन फलमूलैश्च उवास मुनिभिः सह ॥ ६  
तेषां तत्रोपविष्टानां तास्ताः सुमधुराः कथाः । बभूवुः परमर्षीणां मध्यादित्यगतेऽहनि ॥ ७

ततः कथायां कस्यांचित्प्राज्ञलिः प्रग्रहो नृपः । उवाच तं महात्मानमत्रेः पुत्रं तपोधनम् ॥ ७  
 भगवन्किंप्रमाणेन मम वंशो भविष्यति । किमायुश्च हि मे रामः पुत्राश्चान्ये किमायुषः ॥ ८  
 रामस्य च सुता ये स्युस्तेषामायुः कियन्नवेत् । काम्यया भगवन्ब्रूहि वंशस्यास्य गतिं मम ॥ ९  
 तच्छ्रुत्वा व्याहृतं वाक्यं राज्ञो दशरथस्य च । दुर्वासाः सुमहातेजा व्याहर्तुमुपचक्रमे ॥ १०  
 शृणु राजन्पुरावृत्तं तदा देवासुरे युधि । दैत्याः सुरैर्भर्त्स्यमाना भृगुपत्नीं समाश्रिताः ॥ ११  
 तथा दत्ताभयास्तत्र न्यवसन्नभयास्तदा ॥ १२  
 तथा परिगृहीतांस्तान्दृष्ट्वा क्रुद्धः सुरेश्वरः । चक्रेण शितधारेण भृगुपत्न्याः शिरोऽहरत् ॥ १३  
 ततस्तां निहतां दृष्ट्वा पत्नीं भृगुकुलोद्ग्रहः । शशाप सहसा क्रुद्धो विष्णुं रिपुकुलार्दनम् ॥ १४  
 यस्मादवध्यां मे पत्नीमवधीः क्रोधमूर्छितः । तस्मात्त्वं मानुषे लोके जनिष्यसि जनार्दन ॥ १५  
 तत्र पत्नीवियोगं त्वं प्राप्स्यसे बहुवार्षिकं १६ शपाभिहतचेताः स स्वात्मना भावितो भवत् १७  
 अर्षयामास तं देवं भृगुः शापेन पीडितः ॥ १८  
 तपसाराधितो देवो ह्यब्रवीन्नक्तवत्सलः । लोकानां संप्रियार्थं तु तं शापं प्राह्यमुक्त्वान् ॥ १९  
 इति शप्तो महातेजा भृगुणा पूर्वजन्मनि । इहागतो हि पुत्रत्वं तव पार्थिवसत्तम ॥ २०  
 राम इत्यभिविख्यातस्त्रिषु लोकेषु मानद । तत्फलं प्राप्स्यते चापि भृगुशापकृतं महत् ॥ २१  
 अयोध्यायाः पती रामो दीर्घकालं भविष्यति । सुखिनश्च समृद्धाश्च भविष्यन्त्यस्य येनुगाः २२  
 दश वर्षसहस्राणि दश वर्षशतानि च । रामो राज्यमुपासित्वा ब्रह्मलोकं गमिष्यति ॥ २३  
 समृद्धैश्चाश्वमेधैश्च इष्ट्वा परमदुर्जयः । राजवंशांश्च बहुशो बहून्संस्थापयिष्यति ॥ २४  
 द्वौ पुत्रौ तु भविष्येते सीतायां राघवस्य तु । अन्यत्र न त्वयोध्यायां सत्यमेतन्न संशयः ॥ २५  
 सीतायाश्च ततः पुत्रावभिषेक्ष्यति राघवः ॥ २६  
 स सर्वमखिलं राज्ञो वंशस्याह गतागतम् । आख्याय सुमहातेजास्तूष्णीमासीन्महामुनिः २७  
 तूष्णींभूते तदा तस्मिन्नाजा दशरथो मुनौ । अभिवाद्य महात्मानौ पुनरायात्पुरोत्तमम् ॥ २८  
 एतद्वचो मया तत्र मुनिना व्याहृतं पुरा । श्रुतं हृदि च निक्षिप्तं नान्यथा तन्नविष्यति ॥ २९  
 एवंगते न संतापं कर्तुमर्हसि राघव । सीतार्थं राघवार्थं वा दृढो भव नरोत्तम ॥ ३०  
 श्रुत्वा तु व्याहृतं वाक्यं सूतस्य परमान्नुत्तमम् । प्रहर्षमतुलं लेभे साधु साध्विति चाब्रवीत् ३१  
 ततः संबदतोरेवं सूतलक्ष्मणयोः पथि । अस्तमर्के गते वासं केशिन्यां तावथोषतुः ॥ ३२  
 इत्यार्षे श्रीमद्रामायणे वाल्मीकीय आदिकाण्य उत्तरकाण्ड एकपञ्चाशः सर्गः ॥ ५१ ॥

### द्विपञ्चाशः सर्गः ।

तत्र तां रजनीमुष्य केशिन्यां रघुनन्दनः । प्रभाते पुनरुत्थाय लक्ष्मणः प्रययौ तदा ॥ १  
 ततोऽर्धदिवसे प्राप्ते प्रविवेश महारथः । अयोध्यां रत्नसंपूर्णां दृष्टुपृष्टजनावृताम् ॥ २  
 सौमित्रिस्तु परं दैन्यं जगाम सुमहामतिः । रामपादौ समासाद्य वक्ष्यामि किमहं गतः ॥ ३  
 तस्यैवं चिन्तयानस्य भ्रान्तं शशिसन्निभम् । रामस्य परमोदारं पुरस्तात्समदृश्यत ॥ ४  
 राज्ञस्तु भवनद्वारि सोऽवतीर्य रथोत्तमात् । अवाङ्मुखो दीनमनाः प्रविवेशनिवारितः ॥ ५  
 स दृष्ट्वा राघवं दीनमासीनं परमासने । नेत्राभ्यामश्रुपूर्णाभ्यां ददर्शाग्रजमग्रतः ॥ ६

जग्राह चरणौ तस्य लक्ष्मणो दीनचेतनः । उवाच दीनया वाचा प्राञ्जलिः सुसमाहितः ॥ ७  
 आर्यस्याज्ञां पुरस्कृत्य विसृज्य जनकात्मजाम् । गङ्गातीरे यथोद्दिष्टे वाल्मीकेराश्रमे शुचौ ॥ ८  
 तत्र तां च शुभाचाराभाश्रमान्ते यशस्विनीम् । पुनरप्यागतो वीर पादमूलमुपासितुम् ॥ ९  
 मा शुचः पुरुषव्याघ्र कालस्य गतिरीदृशी । त्वद्विधा न हि शोचन्ति बुद्धिमन्तो मनस्विनः १०  
 सर्वे क्षयान्ता निचयाः पतनान्ताः समुच्छ्रयाः । संयोगा विप्रयोगान्ता मरणान्तं च जीवितं ११  
 तस्मात्पुत्रेषु दारेषु मित्रेषु च धनेषु च । नातिप्रसङ्गः कर्तव्यो विप्रयोगो हि तैर्ध्रुवम् ॥ १२  
 शकस्त्वमात्मनात्मानं विनेतुं मनसैव हि । लोकान्सर्वांश्च काकुत्स्थ किं पुनः शोकमात्मनः ॥ १४  
 नेदृशेषु विमुह्यन्ति त्वद्विधाः पुरुषर्षभाः । अपवादः स किल ते पुनरेष्यति राघव ॥ १४  
 यदर्थं मैथिली त्यक्त्वा अपवादभयान्नृप । सोऽपवादः पुरे राजन्भविष्यति न संशयः ॥ १५  
 स त्वं पुरुषशार्दूल धैर्येण सुसमाहितः । त्यजैनां दुर्बलां बुद्धिं संतापं मा कुरुष्व ह ॥ १६  
 एवमुक्तः स काकुत्स्थो लक्ष्मणेन महात्मना । उवाच परया प्रीत्या सौमित्रिं मित्रवत्सलः १७  
 एवमेतन्नरश्रेष्ठ यथा वदसि लक्ष्मण । परितोषश्च मे वीर मम कार्यानुशासने ॥ १८  
 निर्भृतिश्चागता सौम्य संतापश्च निराकृतः । भवद्वाक्यैः सुरुचिरैरनुनीतोऽस्मि लक्ष्मण ॥ १९

इत्थार्षे श्रीमद्रामायणे वाल्मीकीय आदिकाव्य उत्तरकाण्डे द्विपञ्चाशः सर्गः ॥ ४२ ॥

### त्रिपञ्चाशः सर्गः ।

लक्ष्मणस्य तु तद्वाक्यं निशम्य परमाद्भुतम् । सुप्रीतश्चाभवद्रामो वाक्यमेतदुवाच ह ॥ १  
 दुर्लभस्वीदृशो बन्धुरस्मिन्काले विशेषतः । यादृशस्त्वं महाबुद्धे मम सौम्य मनोनुगः ॥ २  
 यच्च मे हृदयं किञ्चिद्धर्तते शुभलक्षण । तन्निशामय च श्रुत्वा कुरुष्व वचनं मम ॥ ३  
 चत्वारो दिवसाः सौम्य कार्यं पौरजनस्य वै । अकुर्वाणस्य सौमित्रे तन्मे मर्माणि कृन्तति ॥ ४  
 आह्वयन्तां प्रकृतयः पुरोधामन्त्रिणस्तथा । कार्यार्थिनश्च पुरुषाः स्त्रियो वा पुरुषर्षभ ॥ ५  
 पौरकार्याणि यो राजा न करोति दिने दिने । संवृते नरके घोरे पतितो नात्र संशयः ॥ ६  
 श्रूयते हि पुरा राजा नृगो नाम महायशः । बभूव पृथिवीपालो ब्रह्मण्यः सत्यवाक् शुचिः ७  
 स कदाचिद्गवां कोटीः सवत्साः स्वर्णभूषिताः । नृदेवो भूमिदेवेभ्यः पुष्करेषु ददौ नृपः ८  
 ततः सङ्गाहता धेनुः सवत्सा स्पर्शितानघ । ब्राह्मणस्याहिताग्नेश्च दरिद्रस्योञ्छवर्तिनः ॥ ९  
 स नष्टां गां धुधार्तो वै अन्विष्यंस्तत्र तत्र च । नापश्यत्सर्वराज्येषु संवत्सरगणान्बहून् ॥ १०  
 ततः कनखलं गत्वा जीर्णवत्सां निरामयाम् । ददर्श गां स्वकां धेनुं ब्राह्मणस्य निवेशने ॥ ११  
 अथ तां नामधेयेन स्वकेनोवाच स द्विजः । आगच्छ शबलेत्येवं सा तु शुश्राव गौः स्वरं १२  
 तस्य तु स्वरमाज्ञाय धुधार्तस्य द्विजस्य वै । अन्वगात्पृष्ठतः सा गार्गच्छन्तं पावकोपमम् १३  
 योपि पालयते विप्रः सोपि गामन्वगाद्भुतम् । गत्वा तमृषिमाचष्ट मम गौरिति सत्वरम् ॥ १४  
 स्पर्शिता राजसिंहेन मम दत्ता नृगेण ह । तयोर्ब्राह्मणयोर्वादो महानासीद्विपश्चितोः ॥ १५  
 विवदन्तौ ततोऽन्योन्यं दातारमभिजग्मतुः । तौ राजभवनद्वारि न प्राप्तौ नृगशासनम् ॥ १६  
 अहोरात्राण्यनेकानि वसन्तौ क्रोधमीयतुः । ऊचतुश्च महात्मानौ तावुभौ द्विजसत्तमौ ॥ १७  
 कुर्वां परमसंतप्तौ वाक्यं घोराभिसंहितम् ॥



अर्थिनां कार्यसिद्ध्यर्थं यस्मात्त्वं नैषि दर्शनम् । अदृश्यः सर्वभूतानां कृकलासो भविष्यति १८  
 बहुवर्षसहस्राणि बहुवर्षशतानि च । श्वभ्रेऽस्मिन्कृकलासो वै दीर्घकालं वसिष्यति ॥ १९  
 उत्पत्स्यते हि लोकेऽस्मिन्त्यदूनां कीर्तिवर्धनः । वासुदेव इति ख्यातो लोके पुरुषविग्रहः ॥२०  
 स ते मोक्षयिता राजस्तस्माच्छापाद्भविष्यति । कृता च तेन कालेन निष्कृतिस्ते भविष्यति २१  
 भारवतरणार्थं हि नरनारायणाबुभौ । उत्पत्स्येते महावीर्यौ कलौ युग उपस्थिते ॥ २२  
 एवं तौ शापमुत्सृज्य ब्राह्मणौ विगतज्वरौ । तां गां हि दुर्बलां वृद्धां ददतुर्ब्राह्मणाय वै ॥२३  
 एवं स राजा तं शापमुपभुङ्क्ते सुदारुणम् ॥ २४  
 कार्यार्थिनां विमर्दो हि राज्ञां दोषाय कल्पते । तच्छीघ्रं दर्शनं मह्यमभिवर्तन्तु कार्यिणः ॥२५  
 सुकृतस्य हि कार्यस्य फलं नावैति पार्थिवः । तस्माद्गच्छ प्रतीक्षस्व सौमित्रे कार्यवाञ्छनः ॥ २६  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे त्रिपञ्चाशः सर्गः ॥ ५३ ॥

### चतुःपञ्चाशःसर्गः ।

रामस्य भाषितं श्रुत्वा लक्ष्मणः परमार्थवित् । उवाच प्राञ्जलिर्वाक्यं राघवं दीप्ततेजसम् ॥ १  
 अल्पापराधे काकुत्स्थ द्विजाभ्यां शाप ईदृशः । महाभृगस्य राजर्षेर्यमदण्ड इवापरः ॥ २  
 श्रुत्वा तु पापसंयुक्तमात्मानं पुरुषर्षभ । किमुवाच नृगो राजा द्विजौ क्रोधसमन्वितौ ॥ ३  
 लक्ष्मणेनैवमुक्तस्तु राघवः पुनरब्रवीत् । शृणु सौम्य यथापूर्वं स राजा शापविक्षतः ॥ ४  
 अथाध्वनि गतौ विप्रौ विज्ञाय स नृगस्तदा । आहूय मन्त्रिणः सर्वाङ्गैगमान्सपुरोधसः ॥ ५  
 तानुवाच नृगो राजा सर्वाश्च प्रकृतीस्तथा । दुःखेन सुसमाविष्टः श्रूयतां मे समाहितैः ॥ ६  
 नारदः पर्वतश्चैव मम दत्त्वा महद्भयम् । गतौ त्रिभुवनं भद्रौ वायुभूतावनिन्दितौ ॥ ७  
 कुमारोऽयं वसुर्नाम स देवोऽद्याभिषिच्यताम् । श्वभ्रं च यत्सुखस्पर्शं क्रियतां शिल्पिभिर्मम ॥ ८  
 यत्राहं संक्षयिष्यामि शापं ब्राह्मणानिःसृतम् ॥ ८  
 वर्षघ्नमेकं श्वभ्रं तु हिमघ्नमपरं तथा । ग्रीष्मघ्नं तु सुखस्पर्शमेकं कुर्वन्तु शिल्पिनः ॥ ९  
 फलवन्तश्च ये वृक्षाः पुष्पवन्त्यश्च या लताः । विरोप्यन्तां बहुविधाश्लयावन्तश्च गुल्मिनः ॥  
 क्रियतां रमणीयं च श्वभ्राणां सर्वतोदिशम् । सुखमत्र वसिष्यामि यावत्कालस्य पर्ययः ॥११  
 पुष्पाणि च सुगन्धीनि क्रियन्तां तेषु नित्यशः । परिवार्यं यथा मे स्युरध्वर्धं योजनं तथा १२  
 एवं कृत्वा विधानं स संदिदेश वसुं तदा । धर्मनित्यः प्रजाः पुत्र क्षत्रधर्मेण पालय ॥ १३  
 प्रत्यक्षं ते यथा शापो द्विजाभ्यां मयि पातितः । नरश्रेष्ठ सरोषाभ्यामपराधेऽपि तादृशे ॥१४  
 मा कृथास्तनुसंतापं मत्कृतेऽपि नरर्षभ । कृतान्तः कुशलः पुत्र येनास्मि व्यसनीकृतः ॥ १५  
 प्राप्तव्यान्येव प्राप्नोति गन्तव्यान्येव गच्छति।लब्धव्यान्येव लभते दुःखानि च सुखानि च १६  
 पूर्वं जात्यन्तरे वत्स मा विषादं कुरुष्व ह ॥ १७  
 एवमुक्त्वा नृपस्तत्र सुतं राजा महायशाः । श्वभ्रं जगाम सुकृतं वासाय पुरुषर्षभ ॥ १८  
 एवं प्रविश्यैव नृपस्तदानीं श्वभ्रं महारत्नविभूषितं तत् ।  
 संपादयामास तदा महात्मा शापं द्विजाभ्यां हि रुपा विमुक्तम् ॥ १९

## पञ्चपञ्चाशः सर्गः ।

एष ते नृगशापस्य विस्तरोऽभिहितो मया । यद्यस्ति श्रवणे श्रद्धा शृणुष्वेहापरां कथाम् ॥ १  
 एवमुक्तस्तु रामेण सौमित्रिः पुनरब्रवीत् । तृप्तिराश्वर्यभूतानां कथानां नास्ति मे नृप ॥ २  
 लक्ष्मणेनैवमुक्तस्तु राम इक्ष्वाकुनन्दनः । कथां परमधर्मिष्ठां व्याहर्तुमुपचक्रमे ॥ ३  
 आसीद्राजा निमिर्नाम इक्ष्वाकूणां महात्मनाम् । पुत्रो द्वादशमो धीर्ये धर्मे च परिनिष्ठितः ४  
 स राजा धीर्यसंपन्नः पुरं देवपुरोपमम् । निवेशयामास तदा अभ्यासे गौतमस्य तु ॥ ५  
 पुरस्य सुकृतं नाम वैजयन्तमिति श्रुतम् । निवेशं यत्र राजर्षिर्निमिश्चक्रे महायशाः ॥ ६  
 तस्य बुद्धिः समुत्पन्ना निवेश्य सुमहापुरम् । यजेयं दीर्घसत्रेण पितुः प्रह्लादयन्मनः ॥ ७  
 ततः पितरमामन्त्र्य इक्ष्वाकुं हि मनोः सुतम् । वसिष्ठं वरयामास पूर्वं ब्रह्मर्षिसत्तमम् ॥ ८  
 अनन्तरं स राजर्षिर्निमिरिक्ष्वाकुनन्दनः । अत्रिमङ्गिरसं चैव भृगुं चैव तपोधनम् ॥ ९  
 तमुवाच वसिष्ठस्तु निमिं राजर्षिसत्तमम् । वृतोऽहं पूर्वमिन्द्रेण अन्तरं प्रतिपालय ॥ १०  
 अनन्तरं महाविप्रो गौतमः प्रत्यपूरयत् । वसिष्ठोऽपि महातेजा इन्द्रयज्ञमथाकरोत् ॥ ११  
 निमिस्तु राजा विप्रांस्तान्समानीय नराधिपः । अयजद्विमवत्पार्श्वे स्वपुरस्य समीपतः ॥  
 पञ्च वर्षसहस्राणि राजा दीक्षामुपागमत् ॥ १२  
 इन्द्रयज्ञावसाने तु वसिष्ठो भगवानृषिः । सकाशमागतो राज्ञो हौत्रं कर्तुमनिन्दितः ॥ १३  
 तदन्तरमथापश्यद्गौतमेनाभिपूरितम् । कोपेन महताविष्टो वसिष्ठो ब्रह्मणः सुतः ॥ १४  
 स राज्ञो दर्शनाकाङ्क्षी मुहूर्तं समुपाविशत् । तस्मिन्नहनि राजर्षिर्निद्रयापहतो भृशम् ॥ १५  
 ततो मन्युर्वसिष्ठस्य प्रादुरासीन्महात्मनः । अदर्शनेन राजर्षेर्व्याहर्तुमुपचक्रमे ॥ १६  
 यस्मात्त्वमन्यं वृतवान्मामवज्ञाय पार्थिव । चेतनेन विना भूतो देहस्तव भविष्यति ॥ १७  
 ततः प्रबुद्धो राजर्षिः श्रुत्वा शापमुदाहृतम् । ब्रह्मयोनिमथोवाच संरम्भात्क्रोधमूर्च्छितः ॥ १८  
 अजानतः शयानस्य क्रोधेन कलुषीकृतः । मुक्तवान्मयि शापान्निं यमदण्डमिवापरम् ॥ १९  
 तस्मात्तवापि ब्रह्मर्षे चेतनेन विना कृतः । देहः सुरुचिरप्रख्यो भविष्यति न संशयः ॥ २०  
 इति रोषवशादुभौ तदानीमन्योन्यं शपितौ नृपद्विजेन्द्रौ ।  
 सहस्रैव बभूवतुर्विदेहौ तत्तुल्याधिगतप्रभाववन्तौ ॥ २१  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे पञ्चपञ्चाशः सर्गः ॥ ५५ ॥

## षट्पञ्चाशः सर्गः ।

रामस्य भाषितं श्रुत्वा लक्ष्मणः परवीरहा । उवाच प्राञ्जलिर्वाक्यं राघवं दीप्ततेजसम् ॥ १  
 निक्षिप्तदेहौ काकुत्स्थ कथं तौ द्विजपार्थिवौ । पुनर्देहेन संयोगं जग्मतुर्देवसंमतौ ॥ २  
 लक्ष्मणेनैवमुक्तस्तु रामश्चेक्ष्वाकुनन्दनः । प्रत्युवाच महातेजा लक्ष्मणं पुरुषर्षभः ॥ ३  
 तौ परस्परशापेन देहावुत्सृज्य धार्मिकौ । अभूतां नृपविप्रर्षीं वायुभृतौ तपोधनौ ॥ ४  
 अशरीरः शरीरस्य कृतेऽन्यस्य महामुनिः । वसिष्ठः सुमहातेजा जगाम पितुरन्तिकम् ॥ ५  
 सोऽभिवाद्य ततः पादौ देवदेवस्य धर्मवित् । पितामहमथोवाच वायुभूत इदं वचः ॥ ६  
 भगवन्निमिशापेन विदेहत्वमुपागमम् । लोकनाथ महादेव अण्डजोऽपि त्वमन्नाजः ॥ ७  
 सर्वेषां देहहीनानां महद्दुःखं भविष्यति । लुप्यन्ते सर्वकार्याणि हीनदेहस्य वै प्रभो ॥  
 देहस्यान्यस्य सद्भावे प्रसादं कर्तुमर्हसि ॥ ८

तमुवाच ततो ब्रह्मा स्वयंभूरमितप्रभः । मित्रावरुणजं तेजः प्रविश त्वं महायशः ॥ ९  
 अयोनिजस्त्वं भविता तत्रापि द्विजसत्तम । धर्मेण महता युक्तः पुनरेष्यसि मे वसम् ॥ १०  
 एवमुक्तस्तु देवेन चाभिवाद्य प्रदक्षिणम् । कृत्वा पितामहं तूर्णं प्रययौ वरुणालयम् ॥ ११  
 तमेव कालं मित्रोऽपि वरुणत्वमकारयत् । क्षीरोदेन सहोपेतः पूज्यमानः सुरोत्तमैः ॥ १२  
 एतस्मिन्नेव काले तु उर्वशी परमाप्सराः । यदृच्छया समुद्रेशमाययौ सस्त्रिभिर्वृता ॥ १३  
 तां दृष्ट्वा रूपसंपन्नां क्रीडन्तीं वरुणालये । आविशत्परमो हर्षो वरुणं चोर्वशीकृते ॥ १४  
 स तां पद्मपलाशाक्षीं पूर्णचन्द्रनिभाननाम् । वरुणो वरयामास मैथुनावाप्सरोवराम् ॥ १५  
 प्रत्युवाच ततः सा तु वरुणं प्राञ्जलिः स्थिता । मित्रेणाहं वृता साक्षात्पूर्वमेव सुरेश्वर ॥ १६  
 वरुणस्त्वब्रवीद्वाक्यं कन्दर्पशरपीडितः । इदं तेजः समुत्सृज्य कुम्भेऽस्मिन्देवनिर्मिते ॥ १७  
 एवमुत्सृज्य सुश्रोणि त्वय्यहं वरवर्णिनि । कृतकामो भविष्यामि यदि नेच्छसि संगमम् ॥ १८  
 तस्य तल्लोकपालस्य वरुणस्य सुभाषितम् । उर्वशी परमप्रीता श्रुत्वा वाक्यमुवाच ह ॥ १९  
 काममेतद्भवत्वेवं हृदयं मे त्वयि स्थितम् । भावश्चाभ्यधिकस्तुभ्यं देहो मित्रस्य तु प्रभो ॥ २०  
 उर्वश्या एवमुक्तस्तु रेतस्तन्महदद्भुतम् । ज्वलदग्निशिखाप्रख्यं तस्मिन्कुम्भे ह्यपासृजत् ॥ २१  
 उर्वशी त्वगमत्तत्र मित्रो वै यत्र देवता । तां तु मित्रः सुसंक्रुद्ध उर्वशीमिदमब्रवीत् ॥ २२  
 मया निमग्निता पूर्वं कस्मात्त्वमवसर्जिता । पतिमन्यं वृतवती तस्मात्त्वं दुष्टचारिणी ॥ २३  
 अनेन दुष्कृतेन त्वं मत्क्रोधकलुषीकृता । मनुष्यलोकमास्थाय कञ्चित्कालं निवत्स्यसि ॥ २४  
 बुधस्य पुत्रो राजर्षिः काशीराजः पुरुरवाः । तमद्य गच्छ दुर्बुद्धे स ते भर्ता भविष्यति ॥ २५  
 ततः सा शापदोषेण पुरुरवसमभ्यगात् । प्रतियाता पुरुरवं बुधस्यात्मजमौरसम् ॥ २६  
 तस्य जज्ञे ततः श्रीमानायुः पुत्रो महाबलः । नहुषो यत्र पुत्रस्तु बभूवेन्द्रसमद्युतिः ॥ २७  
 वज्रमुत्सृज्य वृत्राय भ्रान्तेऽथ त्रिदशेश्वरे । शतं वर्षसहस्राणि येनेन्द्रत्वं प्रशासितम् ॥ २८  
 सा तेन शापेन जगाम भूमिं तदोर्वशी चारुदती सुनेत्रा ।  
 बहूनि वर्षाण्यवसच्च सुभूः शापक्षयादिन्द्रसदो ययौ च ॥ २९  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे षट्षाशः सर्गः ॥ ५६ ॥

### सप्तपञ्चाशः सर्गः ।

तां श्रुत्वा दिव्यसंकाशां कथामद्भुतदर्शनाम् । लक्ष्मणः परमप्रीतो राघवं वाक्यमब्रवीत् ॥ १  
 निक्षिप्तदेहौ काकुत्स्थ कथं तौ द्विजपार्थिवौ । पुनर्देहेन संयोगं जग्मतुर्देवसंमता ॥ २  
 तस्य तद्भाषितं श्रुत्वा रामः सत्यपराक्रमः । तां कथां कथयामास वसिष्ठस्य महात्मनः ॥ ३  
 यस्तु कुम्भो रघुश्रेष्ठ तेजःपूर्णो महात्मनोः । तस्मिंस्तेजोमयां विप्रां संभूतावृषिसत्तमां ॥ ४  
 पूर्वं समभवत्तत्र ह्यगस्त्यो भगवानृषिः । नाहं सुतस्तवेत्युक्त्वा मित्रं तस्मादपाक्रमत् ॥ ५  
 तद्धि तेजस्तु मित्रस्य उर्वश्याः पूर्वमाहितम् । तस्मिन्समभवत्कुम्भे तस्तेजो यत्र वारुणम् ॥ ६  
 कस्यचित्त्वथ कालस्य मित्रावरुणसंभवः । वसिष्ठस्तेजसा युक्तो जज्ञे चक्ष्वाकुर्देवतम् ॥ ७  
 तमिक्ष्वाकुर्महातेजा जातमात्रमनिन्दितम् । वज्रे पुरोहितं सौम्य वंशस्यास्य भवाय नः ॥ ८  
 एवं त्वपूर्वदेहस्य वसिष्ठस्य महात्मनः । कथितो निर्गमः सौम्य निमेः शृणु यथा भवेत् ॥ ९  
 दृष्ट्वा विदेहं राजानमृषयः सर्व एव ते । तं ततो योजयामासुर्यागदीक्षां मनीषिणः ॥ १०

तं च देहं नरेन्द्रस्य रक्षन्ति स्म द्विजोत्तमाः । गन्धैर्माल्यैश्च वस्त्रैश्च पौरभृत्यसमन्विताः ॥ ११  
 ततौ यज्ञे समासे तु भृगुस्तत्रेदमब्रवीत् । आनयिष्यामि ते चेतस्तुष्टोऽस्मि तव पार्थिव ॥ १२  
 सुग्रीताश्च सुराः सर्वे निमेषेतस्तथाब्रुवन् । वरं वरय राजर्षे क्व ते चेतो निरूप्यताम् ॥ १३  
 एवमुक्तः सुरैः सर्वैर्निमेषेतस्तदाब्रवीत् । नेत्रेषु सर्वभूतानां वसेयं सुरसप्तमाः ॥ १४  
 बाहमित्येव विबुधा निमेषेतस्तदाब्रुवन् । नेत्रेषु सर्वभूतानां वायुभूतश्चरिष्यसि ॥ १५  
 त्वत्कृते च निमिष्यन्ति चक्षुषि पृथिवीपते । वायुभूतेन चरता विश्रमार्थं मुहुर्मुहुः ॥ १६  
 एवमुक्त्वा तु विबुधाः सर्वे जगमुर्यथागतम् । ऋषयोऽपि महात्मानो निमेदेहं समाहरन् ॥ १७  
 अरण्यं तत्र निक्षिप्य मथनं चक्रुरोजसा । मन्त्रहोमैर्महात्मानः पुत्रहेतोर्निमेस्तदा ॥ १८  
 अरण्यां मध्यमानायां प्रादुर्भूतो महातपाः । मथनान्मिथिरित्याहुर्जननाज्जनकोऽभवत् ॥  
 यस्माद्धिदेहात्संभूतो वैदेहस्तु ततः स्मृतः ॥ १९  
 एवं विदेहराजश्च जनकः पूर्वकोऽभवत् । मिथिर्नाम महातेजास्तेनायं मैथिलोऽभवत् ॥ २०  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे सप्तपञ्चाशः सर्गः ॥ ५७ ॥

### अष्टपञ्चाशः सर्गः ।

एवं ब्रुवति रामे तु लक्ष्मणः परवीरहा । प्रत्युवाच महात्मानं ज्वलन्तमिव तेजसा ॥ १  
 महदद्भुतमाश्चर्यं विदेहस्य पुरातनम् । निवृत्तं राजशार्दूल वसिष्ठस्य निमेः सह ॥ २  
 निमिस्तु क्षत्रियः शूरो विशेषेण च दीक्षितः । न क्षमां कृतवात्राजा वसिष्ठस्य महात्मनः ॥ ३  
 एवमुक्तस्तु तेनायं श्रीमान्क्षत्रियपुङ्गवः । उवाच लक्ष्मणं वाक्यं सर्वशास्त्रविशारदम् ॥ ४  
 रामो रमयतां श्रेष्ठो भ्रातरं दीप्ततेजसम् । न सर्वत्र क्षमा वीर पुरुषेषु प्रदृश्यते ॥ ५  
 सौमित्रे दुःसहो रोषो यथा क्षान्तो ययातिना । सत्त्वानुगं पुरस्कृत्य तं निबोध समाहितः ॥ ६  
 नहुषस्य सुतो राजा ययातिः पौरवर्धनः । तस्य भार्याद्वयं सौम्य रूपेणाप्रतिमै भुवि ॥ ७  
 एका तु तस्य राजर्षेर्नाहुषस्य पुरस्कृता । शर्मिष्ठा नाम दैतेयी दुहिता वृषपर्वणः ॥ ८  
 अन्या तूशनसः पत्नी ययातेः पुरुषर्षभ । नतु सा दयिता राज्ञो देवयानी सुमध्यमा ॥ ९  
 तयोः पुत्रौ तु संभूतौ रूपवन्तौ समाहितौ । शर्मिष्ठाजनयत्पूरुं देवयानी यदुं तदा ॥ १०  
 पूरुस्तु दयितो राज्ञो गुणैर्मातृकृतेन च । ततो दुःखसमाविष्टो यदुर्मातरमब्रवीत् ॥ ११  
 भार्गवस्य कुले जाता देवस्याक्लिष्टकर्मणः । सहसे हृत्तं दुःखमवमानं च दुःसहम् ॥ १२  
 आवां च सहितौ देवि प्रविशाव हुताशनम् । राजा तु रमतां सार्धं दैत्यपुत्र्या बहुक्षपाः ॥ १३  
 यदि वा सहनीयं ते मामनुज्ञातुमर्हसि । क्षम त्वं न क्षमिष्येऽहं मरिष्यामि न संशयः ॥ १४  
 पुत्रस्य भाषितं श्रुत्वा परमार्तस्य रोदतः । देवयानी तु संक्रुद्धा सस्मार पितरं तदा ॥ १५  
 इङ्गितं तदभिज्ञाय दुहितुर्भार्गवस्तदा । आगतस्त्वरितं तत्र देवयानी तु यत्र सा ॥ १६  
 दृष्ट्वा चाप्रकृतिस्थां तामप्रहृष्टामचेतनाम् । पिता दुहितरं वाक्यं किमेतदिति चाब्रवीत् ॥ १७  
 पृच्छन्तमसकृत्तं वै भार्गवं दीप्ततेजसम् । देवयानी तु संक्रुद्धा पितरं वाक्यमब्रवीत् ॥ १८  
 अहमग्निं विषं तीक्ष्णमपो वा मुनिसत्तम । भक्षयिष्ये प्रवेक्ष्यामि नतु शक्ष्यामि जीवितुम् ॥ १९  
 न मां त्वमवजानीषे दुःखितामवमानिताम् । वृक्षस्यावज्ञया ब्रह्मन्खिद्यन्ते वृक्षजीविनः ॥ २०  
 अवज्ञया च राजर्षिः परिभूय च भार्गव । मय्यवज्ञां प्रयुक्ते हि न च मां बहु मन्यते ॥ २१

तस्यास्तादृचनं श्रुत्वा कोपेनाभिपरिप्लुतः । व्याहर्तुमुपचक्राम भार्गवो नहुषात्मजम् ॥ २२  
 यस्मान्मामवजानीषे नाहुष त्वं दुरात्मवान् । जरया परया जीर्णः सैथिल्यमुपयास्यसि ॥२३  
 एवमुक्त्वा दुहितरं समाश्वस्य च भार्गवः । पुनर्जगाम ब्रह्मर्षिर्भवनं स्वं महायज्ञाः ॥ २४  
 स एवमुक्त्वा द्विजपुङ्गवाग्र्यः सुतां समाश्वस्य च देवयानीम् ।  
 पुनर्ययौ सूर्यसमानतेजा दत्त्वा च शापं नहुषात्मजाय ॥ २५  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डेऽष्टपञ्चाशः सर्गः ॥ ५८ ॥

### एकोनषष्टितमः सर्गः ।

श्रुत्वा तूशनसं क्रुद्धं तदारतो नहुषात्मजः । जरां परमिकां प्राप्य यदुं वचनमब्रवीत् ॥ १  
 यदो त्वमसि धर्मज्ञो मदर्थं प्रतिगृह्यताम् । जरां परमिकां पुत्र भोगै रंस्ये महायज्ञः ॥ २  
 न तावत्कृतकृत्योऽस्मि विषयेषु नरर्षभ । अनुभूय तथा कामं ततः प्राप्स्याम्यहं जराम् ॥ ३  
 यदुस्तादृचनं श्रुत्वा प्रत्युवाच नरर्षभम् । पुत्रस्ते दयितः पूरुः प्रतिगृह्णातु वै जराम् ॥ ४  
 बहिष्कृतोऽहमर्थेषु सन्निकर्षाच्च पार्थिव । प्रतिगृह्णातु वै राजन्कः सहाश्राति भोजनम् ॥ ५  
 तस्य तद्वचनं श्रुत्वा राजा पूरुमथाब्रवीत् । इयं जरा महाबाहो मदर्थं प्रतिगृह्यताम् ॥ ६  
 नाहुषेणैवमुक्तस्तु पूरुः प्राञ्जलिरब्रवीत् । धन्योऽस्म्यनुगृहीतोऽस्मि शासनेऽस्मि तव स्थितः ७  
 पूरोर्वचनमाज्ञाय नाहुषः परया मुदा । प्रहर्षमतुलं लेभे जरां संक्रामयच्च ताम् ॥ ८  
 ततः स राजा तरुणः प्राप्य यज्ञान्सहस्रशः । बहुवर्षसहस्राणि पालयास मेदिनीम् ॥ ९  
 अथ दीर्घस्य कालस्य राजा पूरुमथाब्रवीत् । आनयस्व जरां पुत्र न्यासं निर्यातयस्व मे ॥१०  
 न्यासभूता मया पुत्र त्वयि संक्रामिता जरा । तस्मात्प्रतिग्रहीष्यामि तां जरां मा व्यथां कृथाः  
 प्रीतश्चास्मि महाबाहो शासनस्य प्रतिग्रहात् । त्वां चाहमभिषेक्ष्यामि प्रीतियुक्तो नराधिपं १४  
 एवमुक्त्वा क्रुद्धं पूरुं ययातिर्नहुषात्मजः । देवयानीसुतं क्रुद्धो राजा वाक्यमुवाच ह ॥ १३  
 राक्षसस्त्वं मया जातः पुत्ररूपो दुरासदः । प्रतिहंसि ममाज्ञां यत्प्रजायर्थं विफलो भव ॥ १४  
 पितरं गुरुभूतं मां यस्मात्त्वमवमन्यसे । राक्षसान्यातुधानांस्त्वं जनयिष्यसि दारुणान् ॥ १५  
 न तु सोमकुलोत्पन्ने वंशे स्थास्यति दुर्मतेः । वंशोऽपि भवतस्तुल्यो दुर्बिनीतो भविष्यति १६  
 तमेवमुक्त्वा राजर्षिः पूरुं राज्यविवर्धनम् । अभिषेकेण संपूज्य आश्रमं प्रविवेश ह ॥ १७  
 ततः कालेन महता दिष्टान्तमुपजग्मिवान् । त्रिदिवं संगतो राजा ययातिर्नहुषात्मजः ॥ १८  
 पूरुश्चकार तद्राज्यं धर्मेण महता वृतः । प्रतिष्ठाने पुरवरे काशीराज्ये महायज्ञाः ॥ १९  
 यदुस्तु जनयामास यातुधानान्सहस्रशः । पुरे क्रौञ्चवने दुर्गे राजवंशबहिष्कृतः ॥ २०  
 एष तूशनसा मुक्तः शापोत्सर्गो ययातिना । धारितः क्षत्रधर्मेण यन्निमिश्च न चक्षमे ॥ २१  
 एतत्ते सर्वमाख्यातं दर्शनं सर्वकारिणाम् । अनुवर्तामहे साम्य दोषो न स्याद्यथा नृगे ॥ २२  
 इति कथयति रामे चन्द्रतुल्यानने च प्रविरलतरतारं व्योम जज्ञे तदानीम् ।  
 अरुणकिरणरक्ता दिग्बभौ चैव पूर्वा कुसुमरसविमुक्तं वस्त्रमाकुण्ठितं ॥ २३

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे एकोनषष्टितमः सर्गः ॥ ५९ ॥

## अथः प्रक्षिप्ताः सर्गाः ।

ततः प्रभाते विमले कृत्वा पौर्वाहिकीं क्रियाम् । धर्मासनगतो राजा रामो राजीवलोचनः॥१  
 राजधर्मानवेक्षण्यै ब्राह्मणैर्नैगमैः सह । पुरोधसा वसिष्ठेन ऋषिणा कश्यपेन च ॥ २  
 मन्त्रिभिर्व्यवहारज्ञैस्तथाऽन्यैर्धर्मपारगैः । नीतिज्ञैरथ सभ्यैश्च राजभिः सा सभावृता ॥ ३  
 सभा यथा महेन्द्रस्य यमस्य वरुणस्य च । शुशुभे राजसिंहस्य रामस्याऽक्लिष्टकर्मणः ॥ ४  
 अथ रामोऽब्रवीत्तत्र लक्ष्मणं शुभलक्षणम् । निर्गच्छ त्वं महाबाहो सुमित्रानन्दवर्धन ॥  
 कार्यार्थिनश्च सौमित्रे व्याहर्तुं त्वमुपाक्रम ॥ ५  
 रामस्य भाषितं श्रुत्वा लक्ष्मणः शुभलक्षणः । द्वारदेशमुपागम्य कार्यिणश्चाह्वयत्स्वयम् ॥ ६  
 न कश्चिदब्रवीत्तत्र मम कार्यमिहाद्य वै । नाधयो व्याधयश्चैव रामे राज्यं प्रशासति ॥ ७  
 पद्मसत्या वसुमती सर्वौषधिसमन्विता । न बालो म्रियते तत्र न युवा नच मध्यमः ॥ ८  
 धर्मेण शासितं सर्वं नच बाधा विधीयते । दृश्यते नच कार्यार्थी रामे राज्यं प्रशासति ॥ ९  
 लक्ष्मणः प्राञ्जलिर्भूत्वा रामायैवं न्यवेदयत् ॥ १०  
 अथ रामः प्रसन्नात्मा सौमित्रिमिदमब्रवीत् । भूय एष तु गच्छ त्वं कारिणः प्रविचारय॥११  
 सम्यक्प्रणीतया नीत्या नाधर्मो विद्यते कश्चित् । तस्माद्राजभयात्सर्वे रक्षन्तीव परस्परम् १२  
 बाणा इव मया मुक्ता इह रक्षन्ति मे प्रजाः । तथापि त्वं महाबाहो प्रजा रक्षस्व तत्परः॥१३  
 एवमुक्तस्तु सौमित्रिर्निर्जगाम नृपालयात् । अपश्यद्वारदेशे वै श्वानं तावदवस्थितम् ॥ १४  
 तमेव वीक्षमाणं वै विक्रोशन्तं मुहुर्मुहुः । दृष्ट्वाथ लक्ष्मणस्तं वै पप्रच्छाथ स वीर्यवान् ॥ १५  
 किं ते कार्यं महाभाग ब्रूहि विद्मन्धमानसः । लक्ष्मणस्य वचः श्रुत्वा सारमेयोऽभ्यभाषत १६  
 सर्वभूतशरणाय रामायाक्लिष्टकर्मणे । भयेष्वभयदात्रे च तस्मै वक्तुं समुत्सहे ॥ १७  
 एतच्छ्रुत्वा तु वचनं सारमेयस्य लक्ष्मणः । राघवाय तदाऽऽख्यातुं प्रविवेशालयं शुभम्॥१८  
 निवेद्य रामस्य पुनर्निर्जगाम नृपालयात् । वक्तव्यं यदि ते किञ्चित्त्वं ब्रूहि नृपाय वै ॥  
 लक्ष्मणस्य वचः श्रुत्वा सारमेयोऽभ्यभाषत ॥ १९  
 देवागारे नृपागारे द्विजवेश्मसु वै तथा । वह्निः शतक्रतुश्चैव सूर्यो वायुश्च तिष्ठति ॥ २०  
 नात्र योग्यास्तु सौमित्रे योनीनामधमा वयम् । प्रवेष्टुं नात्र शक्यामो धर्मो विग्रहवानृपः॥२१  
 सत्यवादी रणपटुः सर्वभूतहिते रतः । पाङ्गुण्यस्य पदं वेत्ति नीतिकर्ता स राघवः ॥ २२  
 सर्वज्ञः सर्वदर्शी च रामो रमयतां वरः ॥ २३  
 स सोमः स च मृत्युश्च स यमो धनदस्तथा । वह्निः शतक्रतुश्चैव सूर्यो वै वरुणस्तथा ॥ २४  
 तस्य त्वं ब्रूहि सौमित्रे प्रजापालः स राघवः । अनाज्ञस्तु सौमित्रे प्रवेष्टुं नेच्छयाम्यहम् २५  
 आनृशंस्यान्महाभागः प्रविवेश महाद्युतिः । नृपालयं प्रविश्याथ लक्ष्मणो वाक्यमब्रवीत्॥२६  
 श्रूयतां मम विज्ञाप्यं कौसल्यानन्दवर्धन । यन्मयोक्तं महाबाहो तव शासनजं विभो ॥  
 श्वा वै ते तिष्ठते द्वारि कार्यार्थी समुपागतः ॥ २७  
 लक्ष्मणस्य वचः श्रुत्वा रामो वचनमब्रवीत् । संग्रवेशय वै क्षिप्रं कार्यार्थी योऽत्र तिष्ठति २८

## ब्राह्मणः सर्गः ।

श्रुत्वा रामस्य वचनं लक्ष्मणस्वरितस्तदा । श्वानमाहूय मतिमात्राघवाय न्यवेदयत् ॥ १  
 दृष्ट्वा समागतं श्वानं रामो वचनमब्रवीत् । विवक्षितार्थं मे ब्रूहि सारमेव न ते भयम् ॥ २  
 अथापश्यत् तन्नस्थं रामं श्वा भिन्नमस्तकः । राजा सुसेषु जागर्ति राजा पालयति प्रजाः ॥ ३  
 राजा कर्ता च गोप्ता च सर्वस्य जगतः पिता । राजा कालो युगं चैव राजा सर्वमिदं जगत् ४  
 नीत्या सुनीतया राजा धर्मं रक्षति रक्षिता । यदा न पालयेद्राजा क्षिप्रं नश्यन्ति वै प्रजाः ॥ ५  
 धारणाद्धर्ममित्याहुर्धर्मेण विधृताः प्रजाः । यस्माद्धारयते सर्वं त्रैलोक्यं सचराचरम् ॥ ६  
 धारणाद्धि द्विषां चैव धर्मेणारज्यन्प्रजाः । तस्माद्धारणमित्युक्तं स धर्म इति निश्चयः ॥ ७  
 एष राजन्परो धर्मः फलवान्प्रेत्य राघव । नहि धर्माद्धवेत्किंचिद्दुष्प्रापमिति मे मतिः ॥ ८  
 दानं दया सतां पूजा व्यवहारेषु चार्जवम् । एष राम परो धर्मो रक्षणात्प्रेत्य चेह च ॥ ९  
 त्वं प्रमाणं प्रमाणानामसि राघव सुव्रत । विदितश्चैव ते धर्मः सन्निराचरितस्तु वै ॥ १०  
 धर्माणां त्वं परं धाम गुणानां सागरोपमः । अज्ञानाच्च मया राजञ्जुक्तस्यं राजसत्तम ॥ ११  
 प्रसादयामि शिरसा न त्वं क्रोद्धुमिहार्हसि । शुनकस्य वचः श्रुत्वा राघवो वाक्यमब्रवीत् ॥ १२  
 किं ते कार्यं करोम्यद्य ब्रूहि विन्नब्ध मा चिरम् । रामस्य वचनं श्रुत्वा सारमेयोब्रवीदिदम् ॥ १३  
 धर्मेण राष्ट्रं विन्देत् धर्मेणैवानुपालयेत् । धर्माच्छरण्यतां याति राजा सर्वभयापहः ॥ १४  
 इदं विज्ञाय यत्कृत्यं श्रूयतां मम राघव । भिक्षुः सर्वार्थसिद्धश्च ब्राह्मणावसथेऽवसत् ॥ १५  
 तेन दत्तः प्रहारो मे निष्कारणमनागसः । एतच्छ्रुत्वा तु रामेण द्वाःस्थः संप्रेषितस्तदा ॥ १६  
 आनीतश्च द्विजस्तेन सर्वसिद्धार्थकोविदः । अथ द्विजवरस्तत्र रामं दृष्ट्वा महाद्युतिः ॥ १७  
 किं ते कार्यं मया राम तद्ब्रूहि त्वं ममानघ । एवमुक्तस्तु विप्रेण रामो वचनमब्रवीत् ॥ १८  
 त्वया दत्तः प्रहारोऽयं सारमैयस्य वै द्विज । किं तवापकृतं विप्र दण्डेनाभिहतो यतः ॥ १९  
 क्रोधः प्राणहरः शत्रुः क्रोधो मित्रमुखो रिपुः । क्रोधो ह्यसिर्महातीक्ष्णः सर्वं क्रोधोपकर्षति ॥ २०  
 तपते यजते चैव यच्च दानं प्रयच्छति । क्रोधेन वै संहरति तस्मात्क्रोधं विसर्जयेत् ॥ २१  
 इन्द्रियाणां प्रदुष्टानां हयानामिव धावताम् । कुर्वीत धृत्या सारथ्यं संहृत्येन्द्रियगोचरम् ॥ २२  
 मनसा कर्मणा वाचा चक्षुषा च समाचरेत् । श्रेयो लोकस्य चरतो न द्वेष्टि न च लिप्यते ॥ २३  
 न तत्कुर्यादसिस्तीक्ष्णः सर्पो वा व्याहृतः पदा । अरिर्वा नित्यसंकुद्धो यथात्मा दुरनुष्ठितः ॥ २४  
 विनीतविनयस्यापि प्रकृतिर्न विधीयते । प्रकृतिं गूहमानस्य निश्चये प्रकृतिर्ध्रुवम् ॥ २५  
 एवमुक्तः स विप्रो वै रामेणाङ्घ्रिष्टकर्मणा । द्विजः सर्वार्थसिद्धस्तु अब्रवीद्रामसन्निधौ ॥ २६  
 मया दत्तः प्रहारोऽयं क्रोधेनाविष्टचेतसा । भिक्षार्थमटमानेन काले विगतभैक्षके ॥ २७  
 रथ्यास्थितः स्वयं श्वा वै गच्छ गच्छेति भाषितः । अथ स्वैरेण गच्छंस्तु रथ्यान्ते विषमं स्थितः  
 क्रोधे तु क्षुधयाविष्टस्तदा दक्षोऽस्य राघव । प्रहारो राजराजेन्द्र शाधि मामपराधिनम् ॥  
 त्वया शस्तस्य राजेन्द्र नास्ति मे नरकाद्भयम् ॥ २९  
 अथ रामेण संपृष्टाः सर्व एव सभासदः । किं कार्यमस्य वै ब्रूत दण्डो वै कोऽस्य पात्यताम् ॥ ३०  
 दण्डे प्रजा भवति रक्षिता । भृग्वङ्गिरसकुत्साद्या वसिष्ठश्च सकाश्यपः ॥ ३१  
 धर्मपालकमुख्याश्च सचिवा नैगमास्तथा । एते चान्ये च बहवः पण्डितास्तत्र संगताः ॥ ३२  
 अवध्यो ब्राह्मणो दण्डैरिति शास्त्रविदो विदुः । ब्रुवते राघवं सर्वे राजधर्मेषु निष्ठिताः ॥ ३३

अथ ते मुनयः सर्वे राममेवाहुर्वस्तादा । राजा ज्ञास्ता हि सर्वस्य त्वं विशेषेण राघव ॥ ३४  
 त्रैलोक्यस्य भवान्छास्ता देवो विष्णुः सनातनः । एवमुक्ते तु तैः सर्वैः श्वा वै वचनमब्रवीत् ॥ ३५  
 यदि तुष्टोऽसि मे राम यदि देवो वरो मम । प्रतिज्ञातं त्वया वीर किं करोमीति विश्रुतम् ॥ ३६  
 प्रयच्छ ब्राह्मणस्यास्य कौलपत्यं धराधर । कौलचरे महाराज कौलपत्यं प्रदीयताम् ॥ ३७  
 एतच्छ्रुत्वा तु रामेण कौलपत्येऽभिषेचितः । प्रययौ ब्राह्मणो दृष्टो गजस्कन्धेन सोऽर्षितः ॥ ३८  
 अथ ते रामसचिवाः स्मयमाना वचोऽब्रुवन् । वरोऽयं दत्त एतस्य नार्यं शापो महाद्युते ॥ ३९  
 एवमुक्तस्तु सचिवै रामो वचनमब्रवीत् । न यूयं नीतितत्त्वज्ञाः श्वा वै जानाति कारणम् ४०  
 अथ पृष्ठस्तु रामेण सारमेयोऽब्रवीदिदम् । अहं कुलपतिस्तत्र आसं शिष्टान्नभोजनः ॥ ४१  
 देवद्विजातिपूजायां दासीदासेषु राघव । संविभागी शुभरतिर्देवद्रव्यस्य रक्षिता ॥ ४२  
 विनीतः शीलसंपन्नः सर्वसत्त्वहिते रतः । सोऽहं प्राप्त इमां घोरामवस्थामधमां गतिम् ॥ ४३  
 एवं क्रोधाग््नितो विप्रस्त्यक्तधर्मा हिते रतः । क्रुद्धो नृशंसः परुष अविद्वांश्चाप्यधार्मिकः ॥ ४४  
 कुलानि पातयत्येव सप्त सप्त च राघव । तस्मात्सर्वास्ववस्थासु कौलपत्यं न कारयेत् ॥ ४५  
 यमिच्छेन्नरकं नेतुं सपुत्रपशुबान्धवम् । देवेष्वधिष्ठितं कुर्याद्भोषु च ब्राह्मणेषु च ॥ ४६  
 ब्रह्मस्वं देवताद्रव्यं स्त्रीणां बालधनं च यत् । दत्तं हरति यो भूय इष्टैः सह विनश्यति ॥ ४७  
 ब्राह्मणद्रव्यमादत्ते देवानां चैव राघव । सद्यः पतति घोरे वै नरके वीचिसंज्ञिते ॥ ४८  
 मनसापि हि देवस्वं ब्रह्मस्वं च हरेत्तु यः । निरयाग्निरयं चैव पतत्येव नराधमः ॥ ४९  
 तच्छ्रुत्वा वचनं रामो विस्मयोत्फुल्लोचनः । श्वाप्यगच्छन्महातेजा यत एवागतस्ततः ॥ ५०  
 मनस्वी पूर्वजात्या स जातिमात्रोपदूषितः । वाराणस्यां महाभागः प्रायं चोपविवेश ह ॥ ५१  
 इत्यर्षे श्रीमद्रामायणे वाल्मीकीय आदिकान्ये प्रक्षिप्तपाठे द्वादशः सर्गः ॥ १२ ॥

### त्रयोदशः सर्गः ।

अथ तस्मिन्बनोद्देशे रम्ये पादपशोभिते । नदीकीर्णे गिरिचरे कोकिलानेककूजिते ॥ १  
 सिंहव्याघ्रसमाकीर्णे नानाद्विजगणावृते । गृध्रोल्कौ प्रहरतो बहुवर्षगणानपि ॥ २  
 अथोल्कस्य भवनं गृध्रः पापविनिश्चयः । ममेदमिति कृत्वासौ कलहं तेन चाकरोत् ॥ ३  
 राजा सर्वस्य लोकस्य रामो राजीवलोचनः । तं प्रपद्यावहे शीघ्रं यस्यैतद्भवनं भवेत् ॥ ४  
 इति कृत्वा मतिं तौ तु निश्चयार्थं सुनिश्चिताम् । गृध्रोल्कौ प्रपद्येतां कोपाविष्टौ ह्यमर्षितौ ५  
 रामं प्रपद्य तौ शीघ्रं कलिष्याकुलचेतसौ । तौ परस्परविद्वेषात्स्पृशतश्चरणौ तदा ॥ ६  
 अथ दृष्ट्वा नरेन्द्रं तं गृध्रो वचनमब्रवीत् । सुराणामसुराणां च प्रधानस्त्वं मतो मम ॥ ७  
 बृहस्पतेश्च शुक्राच्च विशिष्टोऽसि महाद्युते । परावरज्ञो भूतानां कान्त्या चन्द्र इवापरः ॥ ८  
 दुर्निरीक्ष्यो यथा सूर्यो हिमवांश्चैव गौरवे । सागरश्चासि गाम्भीर्ये लोकपालो यमो ह्यसि ॥ ९  
 क्षान्त्या धरण्या तुल्योसि शीघ्रत्वे ह्यनिलोपमः । गुरुस्त्वं सर्वसंपन्नः कीर्तियुक्तश्च राघव ॥ १०  
 अमर्षी दुर्जयो जेता सर्वास्त्रविधिपारगः । शृणुष्व मम वै राम विज्ञाप्यं नरपुङ्गव ॥ ११  
 ममालयं पूर्वकृतं बाहुवीर्येण राघव । उल्को हरते राजंस्तत्र त्वं त्रातुमर्हसि ॥ १२  
 एवमुक्ते तु गृध्रेण उल्को वाक्यमब्रवीत् । सोमाच्छतक्रतोः सूर्याद्धनदाद्वा यमात्तथा ॥ १३  
 जायते वै नृपो राम किञ्चिद्भवति मानुषः । त्वं तु धर्ममयो देवो नारायण इवापरः ॥ १४



या च ते सौम्यता राजन्सम्यक् प्रणिहिता विभो ।

समं चरसि चान्विष्य तेन सोमांशको भवान् ॥

१५

क्रोधे दण्डे प्रजानाथ दाने पापभयापहः । दाता हर्तासि गोसासि तेनेन्द्र इव नो भवान् १६

अधृष्यः सर्वभूतेषु तेजसा चानलोपमः । अभीक्ष्णं तपसे लोकांस्तेन भास्करसंनिभः ॥ १७

साक्षाद्विसेशतुल्योऽसि अथवा धनदाधिकः । वित्तेशस्येव पद्मा श्रीर्नित्यं ते राजसत्तम ॥ १८

धनदस्य तु कोपेन धनदस्तेन नो भवान् । समः सर्वेषु भूतेषु स्थावरेषु चरेषु च ॥ १९

शत्रौ मित्रे च ते दृष्टिः समतां याति राघव । धर्मेण शासनं नित्यं व्यवहारे विधिक्रमात् २०

यस्य रूप्यसि वै राम तस्य मृत्युर्विधावति । गीयसे तेन वै राम यम इत्यतिधिक्रमः ॥ २१

यश्चैष मानुषो भावो भवतो नृपसत्तम । आनृशंस्यपरो राम जातिषु क्षमयान्वितः ॥ २२

दुर्बलस्य त्वनाथस्य राजा भवति वै बलम् । अचक्षुषोत्तमं चक्षुरगतेः सगतिर्भवान् ॥ २३

अस्माकमपि नाथस्त्वं श्रूयतां मम धार्मिक । ममालयप्रविष्टस्तु गृध्रो मां बाधते नृप ॥ २४

त्वं हि देव मनुष्येषु शास्ता वै नरपुङ्गवः । एतच्छ्रुत्वा तु वै रामः सचिवानाह्वयत्स्वयम् ॥ २५

धृष्टिर्जयन्तो विजयः सिद्धार्थो राष्ट्रवर्धनः । अशोको धर्मपालश्च सचिवः सुमहाबलः ॥ २६

एते रामस्य सचिवा राज्ञो दशरथस्य च । नीतियुक्ता महात्मानः सर्वशास्त्रविशारदाः ॥ २७

प्रीतिमन्तः कुलीनाश्च नये मन्त्रे च कोविदाः । तानाह्वय स धर्मात्मा पुष्पकादवतीर्य च २८

गृध्रोलूकविवादं तं पृच्छति स्म रघूत्तमः । कति वर्षाणि वै गृध्र तवेदं निलयं कृतम् ॥ २९

एतन्मे कारणं ब्रूहि यदि जानासि तत्त्वतः । एतच्छ्रुत्वा तु वै गृध्रो भाषते राघवं सतम् ३०

इयं वसुमती राम मनुष्यैः परितो यदा । उत्थितैरावृता सर्वा तदा प्रभृति मे गृहम् ॥ ३१

उलूकश्चाब्रवीद्रामं पादपैरुपशोभिता । यदेयं पृथिवी राजंस्तदा प्रभृति मे गृहम् ॥ ३२

एतच्छ्रुत्वा तु रामो वै सभासद उवाच ह ॥ ३३

न सा सभा यत्र न सन्ति वृद्धा न ते वृद्धा ये न वदन्ति धर्मम् ।

नासौ धर्मो यत्र न सत्यमस्ति न तत्सत्यं यच्छलेनानुविद्धम् ॥ ३४

ये तु सभ्याः सदा ज्ञात्वा तूष्णीं ध्यायन्त आसते । यथाप्राप्तं न भ्रुवते ते सर्वेऽनृतवादिनः ॥  
जानन्न वाऽब्रवीत्प्रश्नान्कामात्क्रोधाद्भयात्तथा । सहस्रं वारुणान्पाशानात्मनि प्रतिमुञ्चति ॥

तेषां संवत्सरे पूर्णे पाश एकः प्रमुच्यते ॥ ३६

तस्मात्सत्येन वक्तव्यं जानता सत्यमज्ञसा । एतच्छ्रुत्वा तु सचिवा राममेवाब्रुवंस्तदा ॥ ३७

उलूकः शोभते राजन्न तु गृध्रो महामते । त्वं प्रमाणं महाराज राजा हि परमा गतिः ॥ ३८

राजमूलाः प्रजाः सर्वा राजा धर्मः सनातनः । शास्ता नृणां नृपो येषां ते न गच्छन्ति दुर्गतिम्  
वैवस्वतेन मुक्तास्तु भवन्ति पुरुषोत्तमाः । सचिवानां वचः श्रुत्वा रामो वचनमब्रवीत् ॥ ४०

श्रूयतामभिधास्यामि पुराणे यदुदाहृतम् । द्यौः सचन्द्रार्कनक्षत्रा सपर्वतमहावना ॥ ४१

सलिलार्णवसंपूर्णं त्रैलोक्यं सच्चराचरम् । एक एव तदा ह्यासीद्युक्तो मेरुरिवापरः ॥ ४२

पुरा भूः सह लक्ष्म्या च विष्णोर्जठरमाविशत् । तन्निगृह्य महातेजाः प्रविश्य सलिलार्णवं ४३

सुष्वाप देवो भूतात्मा बहून्वर्षगणानपि । विष्णोः सुप्ते तदा ब्रह्मा विवेश जठरं ततः ॥ ४४

रुद्धप्रोतं तु तं ज्ञात्वा महायोगी समाविशत् । नाभ्यां विष्णोः समुत्पन्ने पद्मे हेमविभूषिते ॥

स तु निर्गम्य वै ब्रह्मा योगी भूत्वा महाप्रभुः । सिसृभुः पृथिवीं वायुं पर्वतान्समहीरुहान् ४६

तर्दन्तरे प्रजाः सर्वाः समनुप्यसरीसृपाः । जरायुजोण्डजाः सर्वाः ससर्ज स महातपाः ॥ ४७  
 ततः श्रोत्रमलोत्पन्नः कैटभो मधुना सह । दानवौ तौ महावीर्यौ घोररूपौ दुरासदौ ॥ ४८  
 दृष्ट्वा प्रजापतिं तत्र क्रोधाविष्टौ बभूवतुः । केनेन महता तत्र स्वयंभुवमधावताम् ॥ ४९  
 दृष्ट्वा स्वयंभुवा मुक्तो रावो वै विकृतस्तदा । तेन शब्देन संप्राप्तौ दानवौ हरिणा सह ॥ ५०  
 अथ चक्रप्रहारेण सूदितौ मधुकैटभौ । मेदसा प्लाविता सर्वा पृथिवी च समन्ततः ॥ ५१  
 भूयो विशोधिता तेन हरिणा लोकधारिणा । शुद्धां वै मेदिनीं तां तु वृक्षैः सर्वामपूरयत् ५२  
 ओषध्यः सर्वसस्यानि निष्पद्यन्त पृथग्विधाः । मेदोगन्धा तु धरणी मेदिनीत्यभिसंज्ञिता ५३  
 तस्मान्न गृध्रस्य गृह्मलूकस्येति मे मतिः । तस्मान्नृध्रस्तु दण्ड्यो वै पापो हर्ता परालयम् ॥ ५४  
 पीडां करोति पापात्मा दुर्विनीतो महानयम् । अथाशरीरिणी वाणी अन्तरिक्षात्प्रबोधिनी ५५  
 मा वधी राम गृध्रं तं पूर्वदग्धं तपोबलात् । काले गौतमदग्धोऽयं प्रजानाथो धनेश्वरः ॥ ५६  
 ब्रह्मदत्तस्तु नास्त्रैषः शूरः सत्यव्रतः शुचिः । गृह्मस्यागतो विप्रो भोजनं प्रति गौतमः ॥ ५७  
 साम्रं वर्षशतं चैव भोक्तव्यं नृपसत्तम । ब्रह्मदत्तः स वै तस्य पाद्यमर्घ्यं स्वयं नृपः ॥ ५८  
 हार्दं चैवाकरोत्तस्य भोजनार्थं महाद्युतेः । मांसमस्याभक्षत्तत्र आहारे तु महात्मनः ॥  
 अथ क्रुद्धेन मुनिना शापो दत्तोस्य दारुणः ५९ गृध्रस्त्वं भव वै राजभित्ति शप्तवाथ सोब्रवीत्  
 उत्पस्वति कुले राज्ञां रामो नाम महायशः । इक्ष्वाकूणां महाभागो राजा राजीवलोचनः ६१  
 तेन स्पृष्टो विपापस्त्वं भविता नरपुङ्गवः । स्पृष्टो रामेण तच्छ्रुत्वा नरेन्द्रः पृथिवीपतिः ॥ ६२  
 गृध्रत्वं त्यक्तवान्राजा दिव्यगन्धानुलेपनः । पुरुषो दिव्यरूपोऽभूदुवाचेदं च राघवम् ॥ ६३  
 साधु राघव धर्मज्ञ त्वत्प्रसादादहं विभो । विमुक्तो नरकाद्धोराच्छापस्यान्तः कृतस्त्वया ॥ ६४  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे प्रक्षिप्तपाठे त्रयोदशः सर्गः ॥ १३ ॥

### षष्टितमः सर्गः ।

तयोः संबदतोरेवं रामलक्ष्मणयोस्तदा । वासन्तिकी निशा प्राप्ता न शीता न च धर्मदा ॥ १  
 ततः प्रभाते विमले कृतपौर्वाह्निकक्रियः । अभिचक्राम काकुत्स्थो दर्शनं पौरकार्यवित् ॥ २  
 ततः मुमन्त्रस्त्वागम्य राघवं वाक्यमब्रवीत् । एते प्रतिहता राजन्द्वारि तिष्ठन्ति तापसाः ॥ ३  
 भार्गवप्यवनं चैव पुरस्कृत्य महर्षयः । दर्शनं ते महाराज चोदयन्ति कृतत्वराः ॥  
 प्रीयमाणा नरव्याघ्र यमुनातीरवासिनः ॥ ४  
 तस्य तद्वचनं श्रुत्वा रामः प्रोवाच धर्मवित् । प्रवेश्यन्तां महाभागा भार्गवप्रमुखा द्विजाः ॥ ५  
 राज्ञस्त्वाज्ञां पुरस्कृत्य द्वाःस्थो मूर्ध्नि कृताञ्जलिः । प्रवेशयामास तदा तापसान्सुदुरासदान् ६  
 शतं समधिकं तत्र दीप्यमानं स्वतेजसा । प्रविष्टं राजभवनं तापसानां महात्मनाम् ॥ ७  
 ते द्विजाः पूर्णकलशैः सर्वतीर्थाम्बुसत्कृतैः । गृहीत्वा फलमूलं च रामस्याभ्याहरन्बहु ॥ ८  
 प्रतिगृह्य तु तत्सर्वं रामः प्रीतिपुरस्कृतः । तीर्थोदकानि सर्वाणि फलानि विविधानि च ॥ ९  
 उवाच च महाबाहुः सर्वानेव महामुनीन् । इमान्यासनमुख्यानि यथार्हमुपविश्यताम् ॥ १०  
 रामस्य भाषितं श्रुत्वा सर्व एव महर्षयः । वृसीषु रुचिराख्यासु निषेदुः काञ्चनीषु ते ॥ ११  
 उपविष्टानृषीस्तत्र दृष्ट्वा परपुरञ्जयः । प्रयतः प्राञ्जलिर्भूत्वा राघवो वाक्यमब्रवीत् ॥ १२  
 किमागमनकार्यं वः किं करोमि समाहितः । आज्ञाप्योऽहं महर्षीणां सर्वकामकरः सुखम् ॥ १३

इदं राज्यं च सकलं जीवितं च हृदि स्थितम् । सर्वमेतद्विजार्थं मे सत्यमेतद्ब्रवीमि वः ॥ १४  
 तस्य तद्वचनं श्रुत्वा साधुकारो महानभूत् । ऋषीणामुग्रतपसां यमुनातीरवासिनाम् ॥ १५  
 ऊचुश्च ते महात्मानो हर्षेण महतावृताः । उपपन्नं नरत्रेष्ठ तवैव भुवि नाम्यतः ॥ १६  
 बहवः पार्थिवा राजप्रतिक्रान्ता महाबलाः । कार्यस्य गौरवं मत्वा प्रतिज्ञां नाभ्यरोचयन् ॥  
 त्वया पुनर्ब्राह्मणगौरवादियं कृता प्रतिज्ञा ह्यनवेक्ष्य कारणम् ।  
 ततश्च कर्ता ह्यसि नम्र संशयो महाभयात्प्रातुमूर्षीस्त्वमर्हसि ॥ १८  
 इत्यर्भो श्रीमद्रामायणे वाल्मीकीय आदिकाव्य उत्तरकाण्डे षष्ठितमः सर्गः ॥ ६० ॥

### एकषष्टितमः सर्गः ।

एवं ब्रुवन्निर्ऋषिभिः काकुत्स्थो वाक्यमब्रवीत् । किं कार्यं ब्रूत मुनयो भयं तावदपैतु वः ॥ १  
 तथा ब्रुवति काकुत्स्थे भार्गवो वाक्यमब्रवीत् । भयानां शृणु यन्मूलं देशस्य च नरेश्वर ॥ २  
 पूर्वं कृतयुगे राजन्दैतेयः सुमहाबलः । लोलापुत्रोऽभवज्ज्येष्ठो मधुर्नाम महासुरः ॥ ३  
 ब्रह्मण्यश्च शरण्यश्च बुद्ध्या च परिनिष्ठितः । सुरैश्च परमोदारैः प्रीतिस्तस्यातुलाभवत् ॥ ४  
 स मधुर्वीर्यसंपन्नो धर्मे च सुसमाहितः । बहुवर्षसहस्राणि रुद्रप्रीत्याकरोत्तपः ॥ ५  
 रुद्रः प्रीतोऽऽभवत्तस्मै वरं दातुं ययौ च सः । बहुमानाश्च रुद्रेण दत्तस्तस्याद्भुतो वरः ॥ ६  
 शूलं शूलाद्विनिष्कृष्य महावीर्यं महाप्रभम् । ददौ महात्मा सुप्रीतो वाक्यं चैतदुवाच ह ॥ ७  
 त्वयायमृतुलो धर्मो मत्प्रसादकरः कृतः । प्रीत्या परमया युक्तो ददान्यायुधमुत्तमम् ॥ ८  
 यावत्सुरैश्च विप्रैश्च न विरुध्येर्महासुर । तावच्छूलं तवेदं स्यादन्यथा नाशमेष्यति ॥ ९  
 यश्च त्वामभियुञ्जीत युद्धाय विगतज्वरः । तं शूलो भस्मसात्कृत्वा पुनरेष्यति ते करम् ॥ १०  
 एवं रुद्राद्वरं लब्ध्वा भूय एव महासुरः । प्रणिपत्य महादेवं वाक्यमेतदुवाच ह ॥ ११  
 भगवन्मम वंशस्य शूलमेतदनुत्तमम् । भवेत्सु सततं देव सुराणामीश्वरो ह्यसि ॥ १२  
 तं ब्रुवाणं मधुं देवः सर्वभूतपतिः शिवः । प्रत्युवाच महातेजा नैतदेवं भविष्यति ॥ १३  
 मा भूत्ते विफला वाणी मत्प्रसादकृता शुभा । भवतः पुत्रमेकं तु शूलमेतद्भजिष्यते ॥ १४  
 यावत्करस्थः शूलोऽयं भविष्यति सुतस्य ते । अवध्यः सर्वभूतानां शूलहस्तो भविष्यति ॥ १५  
 एवं मधुर्वरं लब्ध्वा देवात्सुमहदद्भुतम् । भवनं सोऽसुरश्रेष्ठः कारयामास सुप्रभम् ॥ १६  
 तस्य पत्नी महाभागा प्रिया कुम्भीनसीति या । विश्वावसोरपत्यं सा ह्यनलायां महाप्रभा ॥ १७  
 तस्याः पुत्रो महावीर्यो लवणो नाम दारुणः । बाल्यात्प्रभृति दुष्टात्मा पापान्येव समाचरत् ॥  
 तं पुत्रं दुर्विनीतं तु दृष्ट्वा क्रोधसमन्वितः । मधुः स शोकमापेद न चैनं किञ्चिदब्रवीत् ॥ १९  
 स विहाय त्विमं लोकं प्रविष्टो वरुणालयम् । शूलं निवेश्य लवणे वरं तस्मै न्यवेदयत् ॥ २०  
 स प्रभावेन शूलस्य दौरात्म्येनात्मनस्तथा । संतापयति लोकांस्त्रीन्विशेषेण च तापसान् ॥ २१  
 एवंप्रभावो लवणः शूलं चैव तथाविधम् । श्रुत्वा प्रमाणं काकुत्स्थ त्वं हि नः परमा गतिः ॥  
 बहवः पार्थिवा राम भयार्तैर्ऋषिभिः पुरा । अभयं याचिता वीर त्रातारं न च विद्महे ॥ २३  
 ते वयं रावणं श्रुत्वा हतं सबलवाहनम् । त्रातारं विद्महे तात नान्यं भुवि नराधिपम् ॥  
 तत्परित्रातुमिच्छामो लवणाञ्जयपीडितान् ॥ २४

इति राम निवेदितं तु ते भवञ्च कारणमुत्थितं च यत् ।  
विनिवारयितुं भवान्क्षमः कुरु तं काममहीनविक्रम ॥

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे एकषष्टितमः सर्गः ॥ ६१ ॥

### द्विषष्टितमः सर्गः ।

तथोक्ते तानृषीन्नामः प्रत्युवाच कृताञ्जलिः । किमाहारः किमाचारो लवणः क्व च वसते ॥१  
राघवस्य वचः श्रुत्वा ऋषयः सर्व एव ते । ततो निवेदयामासुर्लवणो वचुषेः यथा ॥ २  
आहारः सर्वसत्त्वानि विशेषेण च तापसाः । आचारो रौद्रता नित्यं द्वासो मधुवने तथा ॥ ३  
इत्वा बहुसहस्राणि सिंहव्याघ्रमृगद्विपान् । मानुषांश्चैव कुरुते नित्यमाहारमाहिकम् ॥ ४  
ततोऽन्तराणि सत्त्वानि खादते स महाबलः । संहारे समनुप्राप्ते व्यादितास्य इवान्तकः ॥ ५  
तच्छ्रुत्वा राघवो वाक्यमुवाच स महामुनीन् । घातयिष्यामि तद्रक्षो ह्यपगच्छतु वो भयम् ॥ ६  
प्रतिज्ञाय तथा तेषां मुनीनामुग्रतेजसाम् । स भ्रातृन्सहितान्सर्वानुवाच रघुनन्दनः ॥ ७  
को हन्ता लवणं वीरः कस्यांशः स विधीयताम् । भरतस्य महाबाहोः शत्रुघ्नस्य च धीमतः ८  
राघवेणैवमुक्तस्तु भरतो वाक्यमब्रवीत् । अहमेनं वधिष्यामि ममांशः स विधीयताम् ॥ ९  
भरतस्य वचः श्रुत्वा धैर्यशौर्यसमन्वितम् । लक्ष्मणावरजस्तस्थौ हित्वा सौवर्णमासनम् ॥१०  
शत्रुघ्नस्त्वब्रवीद्वाक्यं प्रणिपत्य नराधिपम् । कृतकर्मा महाबाहुर्मध्यमो रघुनन्दनः ॥ ११  
आर्येण हि पुरा शून्या त्वयोध्या परिपालिता । संतापं हृदये कृत्वा आर्यस्यागमनं प्रति ॥१२  
दुःखानि च बहूनीह ह्यनुभूतानि पार्थिव । शयानो दुःखशय्यासु नन्दिग्रामेऽवसत्पुरा ॥ १३  
फलमूलाशनो भूत्वा जटी चीरधरस्तथा । अनुभूयेदृशं दुःखमेष राघवनन्दनः ॥ १४

प्रेष्ये मयि स्थिते राजन्न भूयः क्लेशमामुयात् ॥

१४

तथा ब्रुवति शत्रुघ्ने राघवः पुनरब्रवीत् । एवं भवतु काकुत्स्थ क्रियतां मम शासनम् ॥ १५

१५

राज्ये त्वामभिषेक्ष्यामि मधोस्तु नगरे शुभे । निवेशय महाबाहो भरतं यद्यवेक्षसे ॥ १६

१६

शूरस्त्वं कृतविद्यश्च समर्थश्च निवेशने ॥

१७

यो हि शत्रुं समुत्पाद्य पार्थिवस्य पुनः क्षये । न विधत्ते नृपं तत्र नरकं स हि गच्छति ॥ १८

१८

स त्वं हत्वा मधुसुतं लवणं पापनिश्चयम् । राज्यं प्रशाधि धर्मेण वाक्यं मे यद्यवेक्षसे ॥ १९

१९

उत्तरं च न वक्तव्यं शूर वाक्यान्तरे मम । बालेन पूर्वजस्याज्ञा कर्तव्या नात्र संशयः ॥ २०

२०

अभिषेकं च काकुत्स्थ प्रतीच्छस्व मयोद्यतम् । वसिष्ठप्रमुखैर्विप्रैर्विधिमन्त्रपुरस्कृतम् ॥ २१

२१

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे द्विषष्टितमः सर्गः ॥ ६२ ॥

### त्रिषष्टितमः सर्गः ।

एवमुक्तस्तु रामेण परां व्रीडामुपागमत् । शत्रुघ्नो वीर्यसंपन्नो मन्दं मन्दमुवाच ह ॥ १

१

अधर्मं विद्धं काकुत्स्थ ह्यस्मिन्नर्थे नरेश्वर । कथं तिष्ठत्सु ज्येष्ठेषु कनीयानभिषिच्यते ॥ २

२

अवश्यं करणीयं च शासनं पुरुषर्षभ । तव चैव महाभाग शासनं दुरतिक्रमम् ॥ ३

३

त्वंचो मया श्रुतं वीर श्रुतिभ्यश्च मया श्रुतम् । नोत्तरं हि मया वाच्यं मध्येमप्रतिजानति ॥ ४

४

१ तेषीत्यर्थः । २ मयमे भ्रातरि भरत इत्यर्थः । पौर लवणं हन्तास्मीति प्रतिजानति सति । हि यस्मात् । मया कृतं ज्येष्ठैश्च उक्तं न वाच्यं वक्तुं न योग्यम् ।

१ व्याहृतं दुर्वचो घोरं हन्तासि लवणं मृधे । तस्येयं मे दुरुक्तस्य दुर्गतिः पुरुषर्षभ ॥ ५  
 उत्तरं हि न वक्तव्यं ज्येष्ठेनाभिहिते पुनः । अधर्मसहितं चैव परलोकविषयितम् ॥ ६  
 सोऽहं द्वितीयं काकुत्स्थ न वक्ष्यामि तवोत्तरम् । मा द्वितीयेन दण्डो वै निपतेन्मयि मानद ७  
 कामकारो ह्यहं राजंस्तवासि पुरुषर्षभ । अधर्मं जहि काकुत्स्थ मत्कृते रघुनन्दन ॥ ८  
 एवमुक्ते तु शूरेण शत्रुघ्नेन महात्मना । उवाच रामः संहृष्टो भरतं लक्ष्मणं तथा ॥ ९  
 संसारानभिषेकस्य आन्यध्वं सुमाहिताः । अद्यैव पुरुषव्याघ्रमभिषेक्ष्यामि राघवम् ॥ १०  
 पुरोहितं च काकुत्स्थं नैगमानृत्विजस्तथा । मन्त्रिणश्चैव तान्सर्वानानयध्वं ममाज्ञया ॥ ११  
 राज्ञः शासनमाज्ञाय तत्राऽकुर्वन्महारथाः । अभिषेकसमारम्भं पुरस्कृत्य पुरोधसम् ॥  
 प्रविष्टा राजभवनं स्तजानो ब्राह्मणास्तथा ॥ १२  
 तथाभिषेको वशुध्रे शत्रुघ्नस्य महात्मनः । संप्रहर्षकरः श्रीमाम्नाघवस्य पुरस्य च ॥ १३  
 अभिषिक्तस्तु शत्रुघ्नो वभौ चादित्यसंनिभः । अभिषिक्तः पुरा स्कन्दः सेन्द्रैरिव मरुद्गणैः १४  
 अभिषिक्ते तु शत्रुघ्ने रामेणाक्लिष्टकर्मणा । पौराः प्रमुदिताश्चासन्ब्राह्मणाश्च बहुश्रुताः ॥ १५  
 कौसल्यां च सुमित्रा च मङ्गलं केकयी तथा । चक्रुस्ता राजभवने याश्चान्या राजयोषिताः ॥ १६  
 ऋषयश्च सहात्मानो यमुनातीरवासिनः । हतं लवणमाशंसुः शत्रुघ्नस्याभिषेचनात् ॥ १७  
 ततोऽभिषिक्तं शत्रुघ्नमङ्गमारोप्य राघवः । उवाच मधुरां वाणीं तेजस्तस्याभिपूरयन् ॥ १८  
 अयं शरस्त्वमोघस्ते दिव्यः परपुरंजयः । अनेन लवणं सौम्यं हन्तासि रघुनन्दन ॥ १९  
 सृष्टः शरोऽयं काकुत्स्थ यदा शेते महार्णवे ॥ २०  
 स्वयम्भूरजितो देवो यं नापश्यन्सुरासुराः । अदृश्यः सर्वभूतानां तेनायं तु शरोत्तमः ॥ २१  
 सृष्टः क्रोधाभिभूतेन विनाशार्थं दुरात्मनोः । मधुकैटभयोर्वीर विधाते वर्तमानयोः ॥  
 लघुकामेन लोकांस्त्रीस्तौ चानेन हतौ युधि ॥ २२  
 तौ हत्वा जनभोगार्थं कैटभं तु मधुं तथा । अनेन शरमुख्येन ततो लोकांश्चकार सः ॥ २३  
 नायं मया शरः पूर्वं रावणस्य वधार्थिना । मुक्तः शत्रुघ्न भूतानां महांस्त्रासो भवेदिति ॥ २४  
 यच्च तस्य महच्छूलं त्र्यम्बकेण महात्मना । दत्तं शत्रुविनाशाय मधोरायुधमुत्तमम् ॥ २५  
 स तं निक्षिप्य भवने पूज्यमानं पुनः पुनः । दिशः सर्वाः समासाद्य प्राप्नोत्याहारमुत्तमम् ॥ २६  
 यदा तु युद्धमाकाङ्क्षन्कश्चिदेनं समाह्वयेत् । तदा शूलं गृहीत्वा तं भस्म रक्षः करोति हि २७  
 स त्वं पुरुषशार्दूल तमायुधविनाकृतम् । अप्रविष्टं पुरं पूर्वं द्वारि तिष्ठ धृतायुधः ॥ २८  
 अप्रविष्टं च भवनं युद्धाय पुरुषर्षभ । आह्वयेथा महाबाहो ततो हन्तासि राक्षसम् ॥ २९

१ तथाप्यहं मृधे युद्धे लवणं हन्तास्मीति दुर्वचो व्याहृतं तस्यास्य मे दुरुक्तस्येयं दुर्गतिः दुष्टकार्यस्य प्राप्तिः । तत्र  
 ज्येष्ठतिक्रमेण आत्माभिषेचनम् । २ सोऽहमित्यादि । भगवोक्तः प्रथमं कृतोत्तरवचनः सोऽहं हे काकुत्स्थ,  
 तव ज्येष्ठस्योत्तरं द्वितीयं न वक्ष्यामि । तत्र हेतुमाह—मेति । द्वितीयेन ज्येष्ठप्रत्युत्तरेण दण्डो मयि मा निपतेत् । भरते  
 जिगमिषन्त्यहं गमिष्यामीत्युत्तरेण प्रथमेन राज्याभिषेकापत्तिरूपो दण्डः पतितः । त्वया अभिषेकं प्रतीच्छेन्मुक्ते तदनङ्गीकारो-  
 त्तरेण द्वितीयेन मयि दण्डो मा निपतेदिति भावः । ३ फलितमाह—कामकार इति । अहं तव कामकारोऽसि अभीष्टमिबो-  
 गत्तासि । मत्कृते मदनुष्ठितराज्याभिषेकस्वीकारे । अधर्मं ज्येष्ठतिक्रमेण राज्यप्राप्तिनिमित्तं । काकुत्स्थेन्यत्रापि प्राधान्यात्लोकस्य  
 अधर्मं अधर्मबुद्धिं जहि परिहर ।

अभ्यथा क्रियमाणे तु अवध्यः स भविष्यति । यदि त्वेवं कृते वीर विनासमुपवात्यति ॥ ३०  
एतस्ते सर्वमाख्यातं शूलस्य च विपर्ययः । श्रीमतः क्षितिकण्ठस्य कृत्यं हि दुरतिक्रमम् ॥३१  
इत्यार्षे श्रीमद्रामायणे वाल्मीकीय आदिकाव्ये उत्तरकाण्डे त्रिषष्टितमः सर्गः ॥ ६३ ॥

### चतुःषष्टितमः सर्गः ।

एवमुक्त्वा च काकुरस्यं प्रशस्य च पुनः पुनः । पुनरेवापरं वाक्यमुवाच रघुनन्दनः ॥ १  
इमान्यश्वसहस्राणि चत्वारि पुरुषर्षभ । रथानां द्वे सहस्रे च गजानां सतमुत्तमम् ॥ २  
अन्तरापणवीथ्यश्च नानापण्योपशोभिताः । अनुगच्छन्तु काकुरस्यं तथैव नटनर्तकाः ॥ ३  
हिरण्यस्य सुवर्णस्य नियुतं पुरुषर्षभ । आदाय गच्छ शत्रुघ्न पर्याप्तधनवाहनः ॥ ४  
बलं च सुभृतं वीर हृष्टपुष्टमनुद्धतम् । संभाषासंप्रदानेन रज्जयस्व नरोद्धमे ॥ ५  
न ह्यर्थास्तत्र तिष्ठन्ति न दारा न च बान्धवाः । सुप्रीतो भृत्यवर्गश्च यत्र तिष्ठति राघव ॥६  
ततो हृष्टजनाकीर्णां प्रस्थाप्य महतीं चमूम् । एक एव धनुष्पाणिर्गच्छ त्वं मधुनो वनम् ॥७  
यथा त्वां न प्रजानाति गच्छन्तं युद्धकाङ्क्षिणम् । लवणस्तु मधोः पुत्रस्तथा गच्छेरशङ्कितम् ८  
न तस्य मृत्युरन्योस्ति कश्चिद्धि पुरुषर्षभ । दर्शनं योऽभिगच्छेत स बध्यो लवणं हि ॥ ९  
स ग्रीष्म अपयाते तु वर्षारत्र उपागते । हन्यास्त्वं लवणं सौम्य स हि कालोऽस्य दुर्मतेः ॥  
महर्षीस्तु पुरस्कृत्य प्रयान्तु तव सैनिकाः । यथा ग्रीष्मावशेषण तरेयुर्जाह्वीजलम् ॥ ११  
तत्र स्थाप्य बलं सर्वं नदीतीरे समाहितः । अग्रतो धनुषा सार्धं गच्छ त्वं लघुविक्रमः ॥१२  
एवमुक्तस्तु रामेण शत्रुघ्नस्तान्महाबलान् । सेनामुख्यान्समानीय ततो वाक्यमुवाच ह ॥ १३  
एते वो गणिता वासा यत्र तत्र निवत्स्यथ । स्थातव्यं चाविरोधेन यथा बाधा न कस्यचित्  
तथा तांस्तु समाज्ञाप्य प्रस्थाप्य च महद्वलम् । कौसल्यां च सुमित्रां च कैकेयीं चाभ्यवादयत्  
रामं प्रदक्षिणीकृत्य शिरसाभिप्रणम्य च । रामेण चाभ्यनुज्ञातः शत्रुघ्नः शत्रुतापनः ॥ १६  
लक्ष्मणं भरतं चैव प्रणिपत्य कृताञ्जलिः । पुरोहितं वसिष्ठं च शत्रुघ्नः प्रयतात्मवान् ॥  
प्रदक्षिणमथो कृत्वा निर्जगाम महाबलः ॥ १७  
प्रस्थाप्य सेनामथ सोऽग्रतस्तदा गजेन्द्रवाजिप्रवरौघसंकुलाम् ।  
उवाच मासं तु नरेन्द्रपार्श्वतस्त्वथ प्रयातो रघुवंशवर्धनः ॥ १८  
इत्यार्षे श्रीमद्रामायणे वाल्मीकीय आदिकाव्ये उत्तरकाण्डे चतुष्षष्टितमः सर्गः ॥ ६४ ॥

### पञ्चषष्टितमः सर्गः ।

प्रस्थाप्य तु बलं सर्वं मासमात्रोषितः पथि । एक एवाशु शत्रुघ्नो जगाम त्वरितं तदा ॥ १  
द्विरात्रमन्तरे शूर उच्य राघवनन्दनः । वाल्मीकेराश्रमं पुण्यमगच्छद्वासमुत्तमम् ॥ २  
सोऽभिवाद्य महात्मानं वाल्मीकिं मुनिसत्तमम् । कृताञ्जलिरथो भूत्वा वाक्यमेतदुवाच ह ॥३  
भगवन्वस्तुमिच्छामि गुरोः कृत्यादिहागतः । श्वः प्रभाते गमिष्यामि प्रतीचीं वारुणीं दिशं ४  
शत्रुघ्नस्य वचः श्रुत्वा प्रहस्य मुनिपुङ्गवः । प्रत्युवाच महात्मानं स्वागतं ते महायशः ॥ ५  
स्वमाश्रममिदं सौम्य राघवाणां कुलस्य हि । आसनं पाद्यमर्घ्यं च निर्विशङ्कः प्रतीच्छ मे ॥६  
प्रतिगृह्य तदा पूजां फलमूलं च भोजनम् । भक्षयामास काकुत्स्थस्तृप्तिं च परमां गतः ॥७  
स भुक्त्वा फलमूलं च महर्षि तमुवाच ह । पूर्वा यज्ञविभूतीथं कस्माश्रमसमीपतः ॥ ८  
तत्तस्य भाषितं श्रुत्वा वाल्मीकिर्वाक्यमब्रवीत् । शत्रुघ्नं शृणु यत्सेदं बभूवायतनं पुरा ॥ ९

युष्माकं पूर्वको राजा सुदासस्तस्य भूपतेः । पुत्रो वीरसहो नाम वीर्यवानतिधार्मिकः ॥ १०  
 स बाल एव सौदासो मृगयामुपचक्रमे । चक्रीयमाणं दृष्ट्वा स शूरो राक्षसद्वयम् ॥ ११  
 शार्दूलरूपिणौ घोरो मृगान्बहुसहस्रशः । भक्षमाणावसन्तुष्टौ पर्षासिं नैव जग्मतुः ॥ १२  
 स तु तौ राक्षसौ दृष्ट्वा निर्मृगं च वनं कृतम् । क्रोधेन महताऽविष्टो जघानैकं महेशुणा ॥ १३  
 विनिपात्य तमेकं तु सौदासः पुरुषर्षभः । विष्वरो विगतामर्षो हतं रक्षो ह्युदैक्षत ॥ १४  
 निरीक्षमाणं तं दृष्ट्वा सहायं तस्य रक्षसः । सन्तापमकरोद्योरं सौदासं चेदमब्रवीत् ॥ १५  
 यस्मादनपराधं त्वं सहायं मम जग्निवान् । तस्मात्तवापि पापिष्ठ प्रदास्यामि प्रतिक्रियाम् ॥ १६  
 एवमुक्त्वा तु तद्रक्षस्तत्रैवान्तरधीयत । कालपर्याययोगेन राजा मित्रसहोऽभवत् ॥ १७  
 राजा तु ब्रजते यज्ञमस्याश्रमसमीपतः । अश्वमेधं महायज्ञं तं वसिष्ठोऽभ्यपालयत् ॥ १८  
 तत्र यज्ञो महानासीद्बहुवर्षगणायुतः । समृद्धः परया लक्ष्म्या देवयज्ञसमोऽभवत् ॥ १९  
 अथावसन्ने यज्ञस्य पूर्ववैरमनुस्मरन् । वसिष्ठरूपी राजानमिति होवाच राक्षसः ॥ २०  
 अस्य यज्ञस्य जातोऽन्तो सामिषं भोजनं मम । दीयतामिह शीघ्रं वै नात्र कार्या विचारणा ॥  
 तच्छ्रुत्वा व्याहृतं वाक्यं रक्षसा ब्रह्मरूपिणा । भक्ष्यसंस्कारकुशलमुवाच पृथिवीपतिः ॥ २२  
 हविष्यं सामिषं स्वादु यथा भवति भोजनम् । तथा कुरुष्व शीघ्रं वै परितुष्येद्यथा गुरुः ॥ २३  
 शासनात्पार्थिवेन्द्रस्य सूदः संभ्रान्तमानसः । स राक्षसः पुनस्तत्र सूदवेषमथाकरोत् ॥ २४  
 स मानुषमथो मांसं पार्थिवाय न्यवेदयत् । इदं स्वादु हविष्यं च सामिषं चाहमाहृतम् ॥ २५  
 स भोजनं वसिष्ठाय पत्न्या सार्धमुपाहरत् । मदयन्त्या नरव्याघ्र सामिषं रक्षसाहृतम् ॥ २६  
 ज्ञात्वा तदामिषं विप्रो मानुषं भाजनं गतम् । क्रोधेन महताविष्टो व्याहर्तुमुपचक्रमे ॥ २७  
 यस्मात्त्वं भोजनं राजन्ममैतद्दातुमिच्छसि । तस्माद्भोजनमेतत्ते भविष्यति न संशयः ॥ २८  
 ततः क्रुद्धस्तु सौदासस्तोयं जग्राह पाणिना । वसिष्ठं शमुमारेभे भार्या चैनमवारयत् ॥ २९  
 राजन्प्रभुर्यतोऽस्माकं वसिष्ठो भगवानृषिः । प्रतिशम्भुं न शक्तस्त्वं देवतुल्यं पुरोधसम् ॥ ३०  
 ततः क्रोधमयं तोयं तेजोबलसमन्वितम् । व्यसर्जयत धर्मात्मा ततः पादौ सिषेच च ॥ ३१  
 तेनास्य राज्ञस्तौ पादौ तदा कल्माषतां गतौ । तदाप्रभृति राजासौ सौदासः सुमहायशाः ॥  
 कल्माषपादः संवृत्तः ख्यातश्चैव तथा नृपः ॥ ३२  
 स राजा सह पत्न्या वै प्रणिपत्य मुहुर्मुहुः । पुनर्वसिष्ठं प्रोवाच यदुक्तं ब्रह्मरूपिणा ॥ ३३  
 तच्छ्रुत्वा पार्थिवेन्द्रस्य रक्षसाधिकृतं च तत् । पुनः प्रोवाच राजानं वसिष्ठः पुरुषर्षभम् ॥ ३४  
 मया रोषपरीतेन यदिदं व्याहृतं वचः । नैतच्छक्यं वृथा कर्तुं प्रदास्यामि च ते वरम् ॥ ३५  
 कालो ह्यद्वादशवर्षाणि ज्ञापस्यान्तो भविष्यति । मत्प्रसादाच्च राजेन्द्र व्यतीतं न स्मरिष्यसि ॥  
 एवं स राजा तं ज्ञापमुपभुञ्जारिसूदनः । प्रतिलेभे पुना राज्यं प्रजाश्चैवान्वपालयत् ॥ ३७  
 तस्य कल्माषपादस्य यज्ञस्यायतनं शुभम् । आश्रमस्य समीपेऽस्य यन्मां पृच्छसि राघव ॥ ३८  
 तस्य त्वां पार्थिवेन्द्रस्य कथां श्रुत्वा सुदारुणाम् । विवेश पर्णशालायां महर्षिमभिवाद्य च ॥ ३९  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे पञ्चषष्टितमः सर्गः ॥ ६५ ॥

### षट्षष्टितमः सर्गः ।

यामेव रात्रिं ब्रह्मज्ञः पर्णशालामुपाविशत् । तामेव रात्रिं सीतापि प्रसूता दारकद्वयम् ॥ १  
 ततोऽर्धरात्रसमये बालका मुनिदारकाः । वाल्मीकेः प्रियमाचक्षुः सीतायाः प्रसवं शुभम् ॥ २

भगवन्नामपत्नी सा प्रसूता दारकद्वयम् । ततो रक्षां महातेजः कुरु भूतविनाशिनीम् ॥ ३  
 तेषां तद्वचनं श्रुत्वा महर्षिः समुपागमत् । बालचन्द्रप्रतीकाशौ देवपुत्रौ महौजसौ ॥ ४  
 जगाम तत्र हृष्टात्मा ददर्श च कुमारकौ । भूतघ्नीं चाकरोत्ताभ्यां रक्षां रक्षौविनाशिनीम् ॥ ५  
 कुशमुष्टिमुपादाय लवं चैव तु स द्विजः । वाल्मीकिः प्रददौ ताभ्यां रक्षां भूतविनाशिनीम् ॥ ६  
 यस्तयोः पूर्वजो जातः स कुशैर्मन्त्रसत्कृतैः । निर्मार्जनीयस्तु तदा कुश इत्यस्य नाम तत् ॥ ७  
 यश्चापरो भवेत्ताभ्यां लवेन स समाहितः । निर्मार्जनीयो वृद्धाभिल्व इत्येव नामतः ॥ ८  
 एवं कुशलवौ नाम्ना तावुभौ यमजातकौ । मत्कृताभ्यां च नामभ्यां ख्यातियुक्तौ भविष्यतः  
 तां रक्षां जगृहस्ताश्च मुनिहस्तात्समाहिताः । अकुर्वन्श्च ततो रक्षां तयोर्विगतकल्मषाः ॥ १०  
 तथा तां क्रियमाणां च वृद्धाभिर्गोत्रनाम च । संकीर्तनं च रामस्य सीतायाः प्रसवौ शुभौ ॥  
 अर्धरात्रे तु शत्रुघ्नः शुश्राव सुमहत्प्रियम् । पर्णशालां ततो गत्वा मातर्दिष्ट्येति चाब्रवीत् ॥ १२  
 तथा तस्य प्रहृष्टस्य शत्रुघ्नस्य महात्मनः । व्यतीता वार्षिकी रात्रिः श्रावणी लघुविक्रमा ॥ १३  
 प्रभाते सुमहावीर्यः कृत्वा पौर्वाह्निकीं क्रियाम् । मुनिं प्राञ्जलिरामक्य ययौ पश्चान्मुखः पुनः ॥  
 स गत्वा यमुनातीरं सप्तरात्रोषितः पथि । ऋषीणां पुण्यकीर्तीनामाश्रमे वासमभ्ययात् ॥ १५  
 स तत्र मुनिभिः सार्धं भार्गवप्रमुखैर्नृपः । कथाभिरभिरूपाभिर्वासं चक्रे महायशाः ॥ १६  
 स काञ्चनाद्यैर्मुनिभिः समेतो रघुप्रवीरो रजनीं तदानीम् ।  
 कथाप्रकारैर्बहुभिर्महात्मा विरामयामास नरेन्द्रसूनुः ॥ १७  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे षट्षष्टितमः सर्गः ॥ ६६ ॥

### सप्तषष्टितमः सर्गः ।

अथ रात्र्यां प्रवृत्तायां शत्रुघ्नो भृगुनन्दनम् । पप्रच्छ च्यवनं विप्रं लवणस्य यथाबलम् ॥ १  
 शूलस्य च बलं ब्रह्मन्के च पूर्वं विनाशिताः । अनेन शूलमुख्येन द्वन्द्वयुद्धमुपागताः ॥ २  
 तस्य तद्वचनं श्रुत्वा शत्रुघ्नस्य महात्मनः । प्रत्युवाच महातेजाश्च्यवनो रघुनन्दनम् ॥ ३  
 असंख्येयानि कर्माणि यान्यस्य रघुनन्दन । इक्ष्वाकुवंशप्रभवे यद्वृत्तं तच्छृणुष्व मे ॥ ४  
 अयोध्यायां पुरा राजा युवनाश्वसुतो बली । मांधातेति स विख्यातस्त्रिषु लोकेषु वीर्यवान् ॥ ५  
 स कृत्वा पृथिवीं कृत्स्नां शासने पृथिवीपतिः । सुरलोकमितो जेतुमुद्योगमकरोन्नृपः ॥ ६  
 इन्द्रस्य च भयं तीव्रं सुराणां च महात्मनाम् । मांधातरि कृतोद्योगे देवलोकजिगीषया ॥ ७  
 अर्धासनेन शक्रस्य राज्यार्थेन च पार्थिवः । वन्द्यमानः सुरगणैः प्रतिज्ञामध्यरोहत ॥ ८  
 तस्य पापमभिप्रायं विदित्वा पाकशासनः । सान्त्वपूर्वमिदं वाक्यमुवाच युवनाश्वजम् ॥ ९  
 राजा त्वं मानुषे लोके न तावत्पुरुषर्षभ । अकृत्वा पृथिवीं वश्यां देवराज्यमिहेच्छसि ॥ १०  
 यदि वीर समग्रा ते मेदिनी निखिला वशे । देवराज्यं कुरुष्वेह सभृत्यबलवाहनः ॥ ११  
 इन्द्रमेवं ब्रुवाणं तं मांधाता वाक्यमब्रवीत् । क्रमे शक्र प्रतिहतं शासनं पृथिवीतले ॥ १२  
 तमुवाच सहस्राक्षो लवणो नाम राक्षसः । मधुपुत्रो मधुवने न तेषां कुरुतेनघ ॥ १३  
 तच्छ्रुत्वा विप्रियं घोरं सहस्राक्षेण भाषितम् । ग्रीडितोऽवाङ्मुखो राजा व्याहर्तुं न शशाक ह ॥ १४

१ कुशमुष्टिं लवं चैवोपादाय । तत्रकुशानामप्रभागः कुशमुष्टिरित्युच्यते । तेषामधोभागो लव इति । २ मांधातरि ।  
 ३ वे आकाशमिति च्छेदः । सन्धिरार्षः ।



आमण्य तु सहस्राक्षं हिया किञ्चिदवाञ्मुखः । पुनरेवागमञ्छ्रीमानिर्म लोके नरेश्वरः ॥ १५  
 स कृत्वा हृदयेऽमर्षं सभृत्यबलवाहनः । आजगाम मधोः पुत्रं वशे कर्तुमरिन्दमः ॥ १६  
 स काङ्क्षमाणो लवणं युद्धाय पुरुषर्षभः । दूतं संप्रेषयामास सकाशं लवणस्य हि ॥ १७  
 स गत्वा विप्रियाण्याह बहूनि मधुनः सुतम् । वदन्तमेवं तं दूतं भक्षयामास राक्षसः ॥ १८  
 चिरायमाणे दूते तु राजा क्रोधसमन्वितः । अर्दयामास तद्रक्षः शरशृङ्गा समन्ततः ॥ १९  
 ततः प्रहस्य तद्रक्षः शूलं जग्राह पाणिना । वधाय सानुबन्धस्य मुमोषायुधमुत्तमम् ॥ २०  
 तच्छूलं दीप्यमानं तु सभृत्यबलवाहनम् । भस्मीकृत्वा नृपं भूयो लवणस्यागमत्करम् ॥ २१  
 एवं स राजा सुमहान्हतः सबलवाहनः । शूलस्य तु बलं सौम्य अप्रमेयमनुत्तमम् ॥ २२  
 श्वः प्रभाते तु लवणं वधिष्यसि न संशयः । अगृहीतायुधं क्षिप्रं ध्रुवो हि विजयस्तव ॥ २३  
 लोकानां स्वस्ति चैव स्यात्कृते कर्मणि च त्वया ॥ २४  
 एतत्ते सर्वमाख्यातं लवणस्य दुरात्मनः । शूलस्य च बलं घोरमप्रमेयं नरर्षभ ॥  
 विनाशश्चैव मांधातुर्यत्तेनाभूच्च पार्थिव ॥ २५  
 त्वं श्वः प्रभाते लवणं महात्मन्वधिष्यसे नात्र तु संशयो मे ।  
 शूलं विना निर्गतमामिषार्थे ध्रुवो जयस्ते भविता नरेन्द्र ॥ २६  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे सप्तषष्ठितमः सर्गः ॥ ६७ ॥

### अष्टषष्ठितमः सर्गः ।

कथां कथयतां तेषां जयं चाकाङ्क्षतां शुभम् । व्यतीता रजनी शीघ्रं शत्रुघ्नस्य महात्मनः ॥ १  
 ततः प्रभाते विमले तस्मिन्काले स राक्षसः । निर्गतस्तु पुराद्धीरो भक्ष्याहारप्रचोदितः ॥ २  
 एतस्मिन्नन्तरे वीरः शत्रुघ्नो यमुनां नदीम् । तीर्त्वा मधुपुरद्वारि धनुष्पाणिरतिष्ठत ॥ ३  
 ततोऽर्धदिवसे प्राप्ते क्रूरकर्मा स राक्षसः । आगच्छद्बहुसाहस्रं प्राणिनां भारमुद्धहन् ॥ ४  
 ततो ददर्श शत्रुघ्नं स्थितं द्वारि धृतायुधम् । तमुवाच ततो रक्षः किमनेन करिष्यसि ॥ ५  
 ईदृशानां सहस्राणि सायुधानां नराधम । भक्षितानि मया रोषात्कालमाकाङ्क्षसे नु किम् ॥ ६  
 आहारश्चास्य संपूर्णो ममायं पुरुषाधम । स्वयं प्रविष्टोऽद्य मुखं कथमासाद्य दुर्मते ॥ ७  
 तस्यैवं भाषमाणस्य हसतश्च मुहुर्मुहुः । शत्रुघ्नो वीर्यसंपन्नो रोषादश्रूण्यवासृजत् ॥ ८  
 तस्य रोषाभिभूतस्य शत्रुघ्नस्य महात्मनः । तेजोमया मरीच्यस्तु सर्वगात्रैर्विनिष्यतन् ॥ ९  
 उवाच च सुसंकुब्धः शत्रुघ्नस्तं निशाचरम् । योद्धुमिच्छामि दुर्बुद्धे द्वन्द्वयुद्धं त्वया सह ॥ १०  
 पुत्रो दशरथस्याहं भ्राता रामस्य धीमतः । शत्रुघ्नो नित्यं शत्रुघ्नो वधाकाङ्क्षी तवागतः ॥ ११  
 तस्य मे युद्धकामस्य द्वन्द्वयुद्धं प्रदीयताम् । शत्रुस्त्वं सर्वजीवानां न मे जीवन्मामिष्यसि ॥ १२  
 तस्मिंस्तथा ब्रुवाणे तु राक्षसः प्रहसन्निव । प्रत्युवाच नरश्रेष्ठं दिव्या प्राप्तोऽसि दुर्मते ॥ १३  
 मम मातृष्वसुर्भ्राता रावणो राक्षसाधिपः । हतो रामेण दुर्बुद्धे स्त्रीहेतोः पुरुषाधम ॥ १४  
 तच्च सर्वं मया क्षान्तं रावणस्य कुलक्षयम् । अवज्ञां पुरतः कृत्वा मया यूयं विशेषतः ॥ १५  
 निहताश्च हि मे सर्वे परिभूतास्तुणं यथा । भूताश्चैव भविष्याश्च यूयं च पुरुषाधमाः ॥ १६  
 तस्य ते युद्धकामस्य युद्धं दास्यामि दुर्मते । तिष्ठ त्वं च मुहूर्तं तु यावदायुधमानये ॥  
 ईप्सितं यादृशं तुभ्यं सज्जये यावदायुधम् ॥ १७

तमुवाचाथ शत्रुघ्नः क्व मे जीवन्गमिष्यसि । शत्रुर्यदृच्छया दृष्टो न मोक्ष्यः कृतात्मना १८  
यो हि विह्वलवया बुद्ध्या प्रसरं शत्रवे ददौ । स हतो मन्दबुद्धित्वाद्यथा कापुरुषस्तथा ॥ १९

तस्मात्सुदृष्टं कुरु जीवलोकं शरैः शितैस्त्वां विविधैर्नयामि ।

यमस्य गेहाभिमुखं हि पापं रिपुं त्रिलोकस्य च राघवस्य ॥ २०

इत्यार्षे श्रीमद्रामायणे वाल्मीकीय आदिकाव्ये उत्तरकाण्डेऽष्टपष्टितमः सर्गः ॥ ६८ ॥

### एकोनसप्ततितमः सर्गः ।

तच्छ्रुत्वा भाषितं तस्य शत्रुघ्नस्य महात्मनः । क्रोधमाहारयसीमं तिष्ठ तिष्ठेति चाब्रवीत् ॥ १  
पाणौ पाणिं विनिष्पिष्य दन्तान्कटकटाव्य च । लवणो रघुशार्दूलमाह्वयामास चासकृत् ॥ २  
तमाह्वयन्तं सौमित्रिर्लवणं घोरदर्शनम् । शत्रुघ्नो देवशत्रुघ्न इदं वचनमब्रवीत् ॥ ३  
न शत्रुघ्नस्तथा जातो यथान्ये निर्जितास्त्वया । तदद्य बाणाभिहतो ब्रज त्वं यमसादनम् ॥४  
ऋषयोऽप्यद्य पापात्मन्मया त्वां निहतं रणे । पश्यन्तु विप्रा विद्वांसस्त्रिदशा इव रावणम् ॥५  
त्वयि मद्बाणनिर्दग्धे पतितेऽद्य निशाचर । पुरे जनपदे चापि क्षेममेव भविष्यति ॥ ६  
अद्य मद्बाहुनिष्क्रान्तः शरो वज्रनिभाननः । प्रवेक्ष्यते ते हृदयं पद्ममंशुरिवार्कजः ॥ ७  
एषमुक्तो महावृक्षं लवणः क्रोधमूर्च्छितः । शत्रुघ्नोरसि चिक्षेप स च तं शतधाऽच्छिनत् ॥ ८  
तद्दृष्ट्वा विफलं कर्म राक्षसः पुनरेव तु । पादपांसुबहून्गृह्य शत्रुघ्नायासृजद्वली ॥ ९  
शत्रुघ्नश्चापि तेजस्वी वृक्षानापततो बहून् । त्रिभिश्चतुर्भिरेकैकं चिच्छेद नतपर्वभिः ॥ १०  
ततो बाणमयं वर्षं व्यसृजद्राक्षसोरसि । शत्रुघ्नो वीर्यसंपन्नो विव्यथे न स राक्षसः ॥ ११  
ततः प्रहस्य लवणो वृक्षमुद्यम्य वीर्यवान् । शिरस्यभ्यहनच्छूरं अस्ताङ्गः स मुमोह वै ॥ १२  
तस्मिन्निपतिते वीरे हाहाकारो महानभूत् । ऋषीणां देवसंघानां गन्धर्वाप्सरसां तथा ॥ १३  
तमवज्ञाय तु हतं शत्रुघ्नं भुवि पातितम् । रक्षो लब्धान्तरमपि न विवेश स्वमालयम् ॥ १४  
नापि शूलं प्रजग्राह तं दृष्ट्वा भुवि पातितम् । ततो हत इति ज्ञात्वा तान्भक्षान्समुदावहत् १५  
मुहूर्ताल्लब्धसंज्ञस्तु पुनस्तस्यौ धृतायुधः । शत्रुघ्नो वै पुरद्वारि ऋषिभिः संप्रपूजितः ॥ १६  
ततो दिव्यममोघं तं जग्राह शरमुत्तमम् । ज्वलन्तं तेजसा घोरं पूरयन्तं दिशो दश ॥ १७  
वज्राननं वज्रवेगं मेरुमन्दरसंनिभम् । नतं पर्वसु सर्वेषु संयुगेष्वपराजितम् ॥ १८  
असूकन्दनदिग्धाङ्गं चारुपत्रं पतत्रिणम् । दानवेन्द्राचलेन्द्राणामसुराणां च दारणम् ॥ १९  
तं दीप्तमिव कालाग्निं युगान्ते समुपस्थिते । दृष्ट्वा सर्वाणि भूतानि परित्रासमुपागमन् ॥ २०  
सदेवासुरगन्धर्वं मुनिभिः साप्सरोगणम् । जगद्धि सर्वमस्त्रस्थं पितामहमुपस्थितम् ॥ २१  
ऊचुश्च देवा देवेशं वरदं प्रपितामहम् । कञ्चिल्लोकक्षयो देव संप्राप्तो वा युगक्षयः ॥ २२  
नेदृशं दृष्टपूर्वं च न श्रुतं प्रपितामह । देवानां भयसंमोहो लोकानां संक्षयं प्रति ॥ २३  
तेषां तद्वचनं श्रुत्वा ब्रह्मा लोकपितामहः । भयकारणमाचष्ट लोकानामभयंकरः ॥  
उवाच मधुरां वाणीं शृणुष्वं सर्वदेवताः ॥ २४  
वधाय लवणस्याजौ शरः शत्रुघ्नधारितः । तेजसा तस्य संमूढाः सर्वे स्म सुरसप्तमाः ॥ २५  
एष पूर्वस्य देवस्य लोककर्तुः सनातनः । शरस्तेजोमयो वत्स तेन वो भयमागतम् ॥ २६  
एष वै कैटभस्यार्थे मधुनश्च महाशरः । सृष्टो महात्मना येन वधार्थं दैत्यबोस्तयोः ॥ २७

एक एव प्रजानाति विष्णुस्तेजोमयं शरम् । एषा एव तनुः पूर्वा विष्णोस्तस्य महात्मनः ॥ २८  
 इतो गच्छत पश्यध्वं वध्यमानं महात्मना । रामानुजेन वीरेण लवणं राक्षसोत्तमम् ॥ २९  
 तस्य ते देवदेवस्य निशम्य वचनं सुराः । आजगमुर्यत्र युध्येते शत्रुब्रह्मणाबुभौ ॥ ३०  
 तं शरं दिव्यसंकाशं शत्रुघ्नकरधारितम् । ददृशुः सर्वभूतानि युगान्ताग्निबिबोत्थितम् ॥ ३१  
 आकाशमावृतं दृष्ट्वा देवैर्हि रघुनन्दनः । सिंहनादं भृशं कृत्वा ददर्श लवणं पुनः ॥ ३२  
 आहूतश्च पुनस्तेन शत्रुघ्नेन महात्मना । लवणः क्रोधसंयुक्तो युद्धाय समुपस्थितः ॥ ३३  
 आ कर्णात्स विकृष्याथ तद्भ्रतुर्धन्विनां वरः । तं मुमोच महाबाणं लवणस्य महोरसि ॥ ३४  
 उरस्तस्य विदार्याशु प्रविवेश रसातलम् ॥ ३५  
 गत्वा रसातलं दिव्यः शरो विबुधपूजितः । पुनरेवागमसूर्णमिक्ष्वाकुकुलनन्दनम् ॥ ३६  
 शत्रुघ्नशरनिर्भिन्नो लवणः स निशाचरः । पपात सहसा भूमौ वज्राहत इवाचलः ॥ ३७  
 तच्च शूलं महत्तेन हते लवणराक्षसे । पश्यतां सर्वदेवानां रुद्रस्य वशमन्वगात् ॥ ३८  
 एकेषुपातेन भयं निपात्य लोकत्रयस्यापि रघुप्रवीरः ।  
 विनिर्बभावुत्तमचापबाणस्तमः प्रणुद्येव सहस्ररश्मिः ॥ ३९  
 ततो हि देवा ऋषिपन्नगाश्च प्रपूजिरे ह्यप्सरसश्च सर्वाः ।  
 दिष्ट्या जयो दाशरथेरवासस्त्यक्त्वा भयं सर्प इव प्रशान्तः ॥ ४०  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे एकोनसप्ततितमः सर्गः ॥ ६९ ॥

### सप्ततितमः सर्गः ।

हते तु लवणे देवाः सेन्द्राः साग्निपुरोगमाः । ऊचुः सुमधुरां वाणीं शत्रुघ्नं शत्रुतापनम् ॥ १  
 दिष्ट्या ते विजयो वत्स दिष्ट्या लवणराक्षसः । हतः पुरुषशार्दूल वरं वरय सुव्रत ॥ २  
 वरदास्तु महाबाहो सर्व एव समागताः । विजयाकाङ्क्षिणस्तुभ्यममोघं दर्शनं हि नः ॥ ३  
 देवानां भाषितं श्रुत्वा शूरो मूर्ध्नि कृताञ्जलिः । प्रत्युवाच महाबाहुः शत्रुघ्नः प्रयतात्मवान् ॥ ४  
 इयं मधुपुरी रम्या मधुरा देवनिर्मिता । निवेशं प्राप्नुयाच्छीघ्रमेघ मेऽस्तु वरः परः ॥ ५  
 तं देवाः प्रीतमनसो बाढमित्येव राघवम् । भविष्यति पुरी रम्या शूरसेना न संशयः ॥ ६  
 ते तथोक्त्वा महात्मानो दिवमारुरुहुस्तदा । शत्रुघ्नोऽपि महातेजास्तां सेनां समुपानयत् ॥ ७  
 सा सेना शीघ्रमागच्छच्छ्रुत्वा शत्रुघ्नशासनम् । निवेशनं च शत्रुघ्नः श्रावणेन समारभत् ॥ ८  
 सा पुरा दिव्यसंकाशा वर्षे द्वादशमे शुभे । निविष्टा शूरसेनानां विषयश्चाकुतोभयः ॥ ९  
 क्षेत्राणि सस्ययुक्तानि काले वर्षति वासवः । अरोगवीरपुरुषा शत्रुघ्नभुजपालिता ॥ १०  
 अर्धचन्द्रप्रतीकाशा यमुनातीरशोभिता । शोभिता गृहमुख्यैश्च चत्वरापणवीथिकैः ॥ ११  
 चतुर्वर्ण्यसमायुक्ता नानावाणिज्यशोभिता ॥ १२  
 यच्च तेन पुरा शुभ्रं लवणेन कृतं महत् । तच्छोभयति शत्रुघ्नो नानावर्णोपशोभितम् ॥ १३  
 आरामैश्च विहारैश्च शोभमानां समन्ततः । शोभितां शोभनीयैश्च तथान्यैर्देवमानुषैः ॥ १४  
 तां पुरीं दिव्यसङ्काशां नानापण्योपशोभिताम् । नानादेशागतैश्चापि षण्णिम्बिरूपशोभिताम् ॥ १५  
 तां समृद्धां समृद्धार्थः शत्रुघ्नो भरतानुजः । निरीक्ष्य परमप्रीतः परं हर्षमुपागमत् ॥ १६  
 तस्य बुद्धिः समुत्सन्ना निवेश्य मधुरां पुरीम् । रामपादौ निरीक्षेऽहं वर्षे द्वादश आगते ॥ १६

ततः स ताममरपुरोपमां पुरीं निवेश्य वै विविधजनाभिसंवृताम् ।

नराधिपो रघुपतिपाददर्शने दधे मतिं रघुकुलवंशवर्धनः ॥

१७

इत्वार्षे श्रीमद्रामायणे वाल्मीकीय आदिकाव्य उत्तरकाण्डे सप्ततितमः सर्गः ॥ ७० ॥

### एकसप्ततितमः सर्गः ।

ततो द्वादशमे वर्षे शत्रुघ्नो रामपालिताम् । अयोध्यां चकमे गन्तुमल्पभृत्यबलानुगः ॥ १

ततो मन्त्रिपुरोगांश्च बलमुख्याभिवर्त्य च । जगाम हयमुख्यैश्च रथानां च शतेन सः ॥ २

स गत्वा गणितान्वासान्त्सप्ताष्टौ रघुनन्दनः । वाल्मीक्याश्रममागत्य वासं चक्रे महायशाः ३

सोऽभिवाद्य ततः पादौ वाल्मीकेः पुरुषर्षभः । पाद्यमर्घ्यं तथातिथ्यं जग्राह मुनिहस्ततः ॥ ४

बहुरूपाः सुमधुराः कथास्तत्र सहस्रशः । कथयामास स मुनिः शत्रुघ्नाय महात्मने ॥ ५

उवाच च मुनिर्वाक्यं लवणस्य वधाश्रितम् । सुदुष्करं कृतं कर्म लवणं निघ्नता त्वया ॥ ६

बहवः पार्थिवाः सौम्य हताः सबलवाहनाः । लवणेन महाबाहो युध्यमाना महाबलाः ॥ ७

स त्वया निहतः पापो लीलया पुरुषर्षभ । जगतश्च भयं तत्र प्रशान्तं तव तेजसा ॥ ८

रावणस्य वधो घोरो यत्नेन महता कृतः । इदं तु सुमहत्कर्म त्वया कृतमयत्नतः ॥ ९

प्रीतिश्चास्मिन्परा जाता देवानां लवणे हते । भूतानां चैव सर्वेषां जगतश्च प्रियं कृतम् ॥ १०

तच्च युद्धं मया दृष्टं यथावत्पुरुषर्षभ । सभायां वासवस्याथ उपविष्टेन राघव ॥ ११

ममापि परमा प्रीतिर्हृदि शत्रुघ्न वर्तते । उपाघ्रास्यामि ते मूर्ध्नि स्नेहस्यैषा परा गतिः ॥ १२

इत्युक्त्वा मूर्ध्नि शत्रुघ्नमुपाघ्राय महामुनिः । आतिथ्यमकरोत्तस्य ये च तस्य पदानुगाः ॥ १३

स भुक्तवाङ्मरश्रेष्ठो गीतमाधुर्यमुत्तमम् । शुश्राव रामचरितं तस्मिन्काले यथाक्रमम् ॥ १४

तन्त्रीलयसमायुक्तं त्रिस्थानकरणान्वितम् । संस्कृतं लक्षणोपेतं समतालसमन्वितम् ॥

शुश्राव रामचरितं तस्मिन्काले पुरा कृतम् ॥ १५

तान्यक्षराणि सत्यानि यथावृत्तानि पूर्वशः । श्रुत्वा पुरुषशार्दूलो विसंज्ञो बाष्पलोचनः ॥ १६

स मुहूर्तमिवासंज्ञो विनिश्चस्य मुहुर्मुहुः । तस्मिन्गीते यथावृत्तं वर्तमानमिवाशृणोत् ॥ १७

पदानुगाश्च ये राज्ञस्तां श्रुत्वा गीतिसंपदम् । अवाङ्मुखाश्च दीनाश्च आश्चर्यमिति चाब्रुवन् १८

परस्परं च ये तत्र सैनिकाः संबभाषिरे । किमिदं क्व च वर्तामः किमेतत्स्वप्नदर्शनम् ॥ १९

अर्थो यो नः पुरा दृष्टस्तमाश्रमपदे पुनः । शृणुमः किमिदं स्वप्नो गीतबन्धं श्रितो भवेत् २०

बिस्मयं ते परं गत्वा शत्रुघ्नमिदमब्रुवन् । साधु पृच्छ नरश्रेष्ठ वाल्मीकिं मुनिपुङ्गवम् ॥ २१

शत्रुघ्नस्त्वन्नवीत्सर्वान्कौतूहलसमन्वितान् । सैनिकानक्षमोऽस्माकं परिप्रष्टुमिहेदृशः ॥ २२

आश्चर्याणि बहूनीह भवन्त्यस्याश्रमे मुनेः । न तु कौतूहलाद्युक्तमन्वेष्टुं तं महामुनिम् ॥ २३

एवं तद्वाक्यमुक्त्वा च सैनिकाभ्युनन्दनः । अभिवाद्य महर्षिं तं स्वं निवेशं ययौ तदा ॥ २४

इत्वार्षे श्रीमद्रामायणे वाल्मीकीय आदिकाव्य उत्तरकाण्डे एकसप्ततितमः सर्गः ॥ ७१ ॥

### द्विसप्ततितमः सर्गः ।

तं शयानं नरभ्याम्रं निद्रा नाभ्यागमत्तदा । चिन्तयन्तमनेकार्थं रामगीतमनुत्तमम् ॥ १

तस्य शब्दं सुमधुरं तन्त्रीलयसमन्वितम् । श्रुत्वा रात्रिर्जगामाशु शत्रुघ्नस्य महात्मनः ॥ २

तस्यां निशायां व्युष्टायां कृत्वा पौर्वाहिकं क्रमम् । उवाच प्राञ्जलिर्वाक्यं शत्रुघ्नो मुनिपुङ्गवम् ३

भगवन्द्रष्टुमिच्छामि राघवं रघुनन्दनम् । त्वयानुज्ञातुमिच्छामि सहैभिः संशितप्रतैः ॥ ४  
 इत्येवंवादिनं तं तु शत्रुघ्नं शत्रुतापनम् । वाल्मीकिः संपरिष्वज्य विससर्ज च राघवम् ॥ ५  
 सोऽभिवाद्य मुनिश्रेष्ठं रथमारुह्य सुप्रभम् । अयोध्यामगमत्पूर्णं राघवोत्सुकदर्शनः ॥ ६  
 स प्रविष्टः पुरीं रम्यां श्रीमानिक्ष्वाकुनन्दनः । प्रविवेश महाबाहुर्यत्र रामो महाद्युतिः ॥ ७  
 स रामं मन्त्रिमध्यस्थं पूर्णचन्द्रनिभाननम् । पश्यन्नमरमध्यस्थं सहस्रनयनं यथा ॥ ८  
 अभिवाद्य महात्मानं ज्वलन्तमिव तेजसा । उवाच प्राञ्जलिर्वाक्यं रामं सत्यपराक्रमम् ॥ ९  
 यथाज्ञप्तं महाराज सर्वं तत्कृतवानहम् । हतः स लवणः पापः पुरी चास्य निवेदिता ॥ १०  
 द्वादशैते गता वर्षास्त्वां विना रघुनन्दन । नोत्सहेयमहं वस्तुं त्वया विरहितो नृप ॥ ११  
 स मे प्रसादं काकुत्स्थ कुरुष्वामितविक्रम । मातृहीनो यथा वत्सो न चिरं प्रवसान्यहम् ॥ १२  
 एवं ब्रुवाणं शत्रुघ्नं परिष्वज्येदमब्रवीत् । मा विषादं कृथाः शूर नैतत्क्षत्रियचेष्टितम् ॥ १३  
 नावसीदन्ति राजानो विप्रवासेषु राघव । प्रजा नः परिपाल्या हि क्षत्रधर्मेण राघव ॥ १४  
 काले काले च मां वीर ह्ययोध्यामवलोकितुम् । आगच्छ त्वं नरश्रेष्ठ गन्तासि च पुरं तव ॥ १५  
 ममापि त्वं सुदयितः प्राणैरपि न संशयः । अवश्यं करणीयं च राज्यस्य परिपालनम् ॥ १६  
 तस्मात्त्वं वत्स काकुत्स्थ सप्तरात्रमिहावस । ऊर्ध्वं गन्तासि मधुरां सभृत्यबलवाहनः ॥ १७  
 रामस्यैतद्वचः श्रुत्वा धर्मयुक्तं मनोगतम् । शत्रुघ्नो दीनया वाचा बाढमित्येव चाब्रवीत् ॥ १८  
 सप्तरात्रं च काकुत्स्थो राघवस्य यथाज्ञया । उप्य तत्र महेष्वासो गमनायोपचक्रमे ॥ १९  
 आमन्त्र्य तु महात्मानं रामं सत्यपराक्रमम् । भरतं लक्ष्मणं चैव महारथमुपारुहत् ॥ २०  
 दूरमाभ्यामनुगतो लक्ष्मणेन महात्मना । भरतेन च शत्रुघ्नो जगामाशु पुरं ततः ॥ २१

इत्यार्षे श्रीमद्रामायणे वाल्मीकीय आदिकाव्य उत्तरकाण्डे द्विसप्ततितमः सर्गः ॥ ७२ ॥

### त्रिसप्ततितमः सर्गः ।

प्रस्थाप्य तु स शत्रुघ्नं भ्रातृभ्यां सह राघवः । प्रमुमोद सुखी राज्यं धर्मेण परिपालयन् ॥ १  
 ततः कतिपयाहस्तु वृद्धो जानपदो द्विजः । मृतं बालमुपादाय राजद्वारमुपागमत् ॥ २  
 रुदन्बहुविधा वाचः स्नेहदुःखसमन्वितः । असकृत्पुत्र पुत्रेति वाक्यमेतदुवाच ह ॥ ३  
 किन्तु मे दुष्कृतं कर्म पुरा देहान्तरे कृतम् । यदहं पुत्रमेकं त्वां पश्यामि निधनं गतम् ॥ ४  
 अप्राप्तयौवनं बालं पञ्चवर्षसहस्रकम् । अकाले कालमापन्नं मम दुःखाय पुत्रक ॥ ५  
 अल्पैरहोभिर्निधनं गमिष्यामि न संशयः । अहं च जननी चैव तव शोकेन पुत्रक ॥ ६  
 न स्मराम्यनृतं ह्युक्तं न च हिंसां स्मराम्यहम् । सर्वेषां प्राणिनां पापं कृतं नैव स्मराम्यहम् ॥ ७  
 केनाद्य दुष्कृतेनायं बाल एव ममात्मजः । अकृत्वा पितृकार्याणि गतो वैवस्वतक्षयम् ॥ ८  
 नेदृशं दृष्टपूर्वं मे श्रुतं वा घोरदर्शनम् । मृत्युरप्राप्तकालानां रामस्य विषये यथा ॥ ९  
 रामस्य दुष्कृतं किञ्चिन्महदस्ति न संशयः । यथा हि विषयस्थानां बालानां मृत्युरागतः ॥ १०  
 न ह्यन्यविषयस्थानां बालानां मृत्युतो भयम् । त्वं राज्ञीवयस्वैनं बालं मृत्युवर्षं गतं ॥ ११  
 राजद्वारि मरिष्यामि पश्या सार्धमनाथवत् । ब्रह्महत्यां ततो राम समुपेत्य सुखी भव ॥ १२  
 भ्रातृभिः सहितो राजन्दीर्घमायुरवाप्स्यसि । उषिताः स्म सुखं राज्ये तवास्मिन्मुमहाबल ॥ १३  
 इदं तु पतितं ह्यस्मात्तव राम वशे स्थिताः कालस्य वशमापन्नाः स्वल्पं हि न हि नः सुखम् ॥ १४

संप्रत्यनाथो विषय इक्ष्वाकूणां महात्मनाम् । रामं नाथमिहासाद्य बालाम्स्तकरणं ध्रुवम् ॥१५  
 राजदोषैर्विपद्यन्ते प्रजा ह्यविधिपालिताः । असद्गुप्ते तु नृपतावकाले वियते जनः ॥ १६  
 यद्वा पुरेष्वयुक्तानि जना जनपदेषु च । कुर्वते न च रक्षासि तदा कालकृतं भयम् ॥ १७  
 सुव्यक्तं राजदोषो हि भविष्यति न संशयः । पुरे जनपदे चापि ततो बालवधो ह्ययम् ॥ १८  
 एवं बहुविधैर्वाक्यैरुपरोध्य मुहुर्मुहुः । राजानं दुःखसंतप्तः सुतं तमुपगूहते ॥ १९

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे त्रिसप्ततितमः सर्गः ॥ ७३ ॥

### चतुःसप्ततितमः सर्गः ।

तथा तु करुणं तस्य द्विजस्य परिदेवनम् । शुश्राव राघवः सर्वं दुःखशोकसमन्वितम् ॥ १  
 स दुःखेन च संतप्तो मन्त्रिणस्तानुपाह्वयत् । वसिष्ठं वामदेवं च भ्रातरौ सहनैगमान् ॥ २  
 ततो द्विजा वसिष्ठेन सार्धमष्टौ प्रवेशिताः । राजानं देवसंकाशं वर्धस्वेति ततोऽब्रुवन् ॥ ३  
 मार्कण्डेयोऽथ मौद्गल्यो वामदेवश्च काश्यपः । कात्यायनोऽथ जाबालिर्गौतमो नारदस्तथा ॥ ४  
 एते द्विजर्षभाः सर्वे आसनेषूपवेशिताः ॥ ४  
 महर्षीन्समनुप्राप्तानभिवाद्य कृताञ्जलिः । मन्त्रिणो नैगमांश्चैव यथार्हमनुकूलतः ॥ ५  
 तेषां समुपविष्टानां सर्वेषां दीप्ततेजसाम् । राघवः सर्वमाचष्टे द्विजोऽयमुपरोधते ॥ ६  
 तस्य तद्वचनं श्रुत्वा राज्ञो दीनस्य नारदः । प्रत्युवाच शुभं वाक्यमृषीणां संनिधौ नृपम् ॥ ७  
 शृणु राजन्यथाऽकाले प्राप्तो बालस्य संक्षयः । श्रुत्वा कर्तव्यतां राजन्कुरुष्व रघुनन्दन ॥ ८  
 पुरा कृतयुगे राजन्ब्राह्मणा वै तपस्विनः । अब्राह्मणस्तदा राजन्न तपस्वी कथंचन ॥ ९  
 तस्मिन्युगे प्रज्वलिते ब्रह्मभूते त्वनावृते । अमृत्यवस्तदा सर्वे जज्ञिरे दीर्घदर्शिनः ॥ १०  
 ततस्त्रेतायुगं नाम मानवानां वपुष्मताम् । क्षत्रियास्तत्र जायन्ते पूर्वेण तपसान्विताः ॥ ११  
 धीर्येण तपसा चैव तेऽधिकाः पूर्वजन्मनि । मानवा ये महात्मानस्त्वत्र त्रेतायुगे युगे ॥ १२  
 ब्रह्मक्षत्रं च तत्सर्वं यत्पूर्वमपरं च यत् । युगयोरुभयोरासीत्समवीर्यसमन्वितम् ॥ १३  
 अपश्यंस्तु न ते सर्वे विशेषमधिकं ततः । स्थापनं चक्रिरे तत्र चातुर्वर्ण्यस्य संमतम् ॥ १४  
 तस्मिन्युगे प्रज्वलिते धर्मभूते ह्यनावृते । अधर्मः पादमेकं तु पातयत्युधिवीतले ॥ १५  
 अधर्मेण हि संयुक्तस्तेजो मन्दं भविष्यति ॥ १६  
 आमिषं यच्च पूर्वेषां राजसं च मलं भृशम् । अनृतं नाम तद्भूतं पादेन पृथिवीतले ॥ १७  
 अनृतं पातयित्वा तु पादमेकमधर्मतः । ततः प्रादुष्कृतं पूर्वमायुषः परिनिष्ठितम् ॥ १८  
 पतिते त्वनृते तस्मिन्नधर्मे च महीतले । शुभान्येवाचरल्लोकः सत्यधर्मपरायणः ॥ १९  
 त्रेतायुगे च वर्तन्ते ब्राह्मणाः क्षत्रियाश्च ये । तपोऽतप्यन्त ते सर्वे शुश्रूषामपरे जनाः ॥ २०  
 स धर्मः परमस्तेषां वैश्यशूद्रं समागमत् । पूजां च सर्ववर्णानां शूद्राश्चक्रुर्विशेषतः ॥ २१  
 एतस्मिन्नस्तरे तेषामधर्मे चानृते च ह । ततः पूर्वं भृशं ह्यासमगममृपसप्तम ॥ २२  
 ततः पादमधर्मः स द्वितीयमवतारयत् । ततो ह्यापरसंज्ञास्य युगस्य समजायद् ॥ २३  
 तस्मिन्द्वापरसंज्ञे तु वर्तमाने युगक्षये । अधर्मश्चानृतं चैव ववृधे पुरुषर्षभ ॥ २४  
 तस्मिन्द्वापरसंख्याते तपो वैश्यान्समाविशत् । त्रिभ्यो युगेभ्यस्त्रीन्वर्णान्क्रमाद् वै तप आविषत् ॥ २५

त्रिभ्यो युगेभ्यस्त्रीन्वर्णान्धर्मश्च परिनिष्ठितः । न शूद्रो लभते धर्मं युगतस्तु नरर्षभ ॥  
 हीनवर्णो नृपश्रेष्ठ तप्यते सुमहत्तपः ॥ २६  
 भविष्यच्छूद्रयोभ्यां वै तपश्चर्या कलौ युगे । अधर्मः परमो राजन्महापरे शूद्रजन्मनः ॥ २७  
 स वै विषयपर्यन्ते तव राजन्महातपाः । अद्य तप्यति दुर्बुद्धित्सेन बालवधो ह्यद्यम् ॥ २८  
 यो ह्यधर्ममकार्यं वा विषये पार्थिवस्य तु । करोति चाश्रीमूलं तत्पुरे वा दुर्मतिर्नरः ॥  
 क्षिप्रं च नरकं याति स च राजा न संशयः ॥ २९  
 अधीतस्य च तप्तस्य कर्मणः सुकृतस्य च । षष्ठं भजति भागं तु प्रजा धर्मेण पालयन् ॥ ३०  
 षड्भागस्य न भोक्तारसौ रक्षते न प्रजाः कथम् ॥ ३१  
 स त्वं पुरुषशार्दूल मार्गस्व विषयं स्वकम् । दुष्कृतं यत्र पश्येथास्तत्र यज्ञं समाचर ॥ ३२  
 एवं चेद्धर्मवृद्धिश्च नृणां चायुर्विवर्धनम् । भविष्यति नरश्रेष्ठ बालस्यास्य च जीवितम् ॥ ३३  
 इत्यार्षे श्रीमद्रामायणे वाल्मीकीय आदिकाण्य उत्तरकाण्डे चतुःसप्ततितमः सर्गः ॥ ७५ ॥

### पञ्चसप्ततितमः सर्गः ।

नारदस्य तु तद्वाक्यं श्रुत्वाऽमृतमयं तदा । प्रहर्षमनुलं लेभे लक्ष्मणं चेदमब्रवीत् ॥ १  
 गच्छ सौम्य द्विजश्रेष्ठं ममाश्वासय सुव्रतम् । बालस्य तु शरीरं तत्तैलद्रोण्यां निधापय ॥ २  
 गन्धैश्च परमोदारैस्तैलैश्चापि सुगन्धिभिः । यथा न क्षीयते बालस्तथा सौम्य विधीयताम् ॥ ३  
 यथा शरीरो बालस्य गुप्तः सञ्छिष्टकर्मणः । विपत्तिः परिभेदो वा न भवंच्च तथा कुरु ॥ ४  
 एवमादिश्य काकुत्स्थो लक्ष्मणं शुभलक्षणम् । मनसा पुष्पकं दध्यावागच्छेति महायशाः ॥ ५  
 इङ्कितं स तु विज्ञाय पुष्पको हेमभूषितः । आजगाम मुहूर्तेन समीपं राघवस्य वै ॥ ६  
 सोऽब्रवीत्प्रणतो भूत्वा अयमस्मि नराधिप । वश्यस्तव महाबाहो किंकरः समुपस्थितः ॥ ७  
 भाषितं रुचिरं श्रुत्वा पुष्पकस्य नराधिपः । अभिवाद्य महर्षीस्तान्विमानं सोऽध्यरोहत ॥ ८  
 धनुर्गृहीत्वा तूणी च खड्गं च रुचिरप्रभम् । निक्षिप्य नगरे वीरौ सौमित्रिभरताबुभौ ॥ ९  
 प्रायात्प्रतीचीं हरितं विचिन्वंश्च ततस्ततः । उत्तरामगमच्छ्रीमान्दिशं हिमवता वृताम् ॥ १०  
 अपश्यमानस्तत्रापि स्वल्पमप्यथ दुष्कृतम् । पूर्वामपि दिशं सर्वामथापश्यन्नराधिपः ॥ ११  
 प्रविशुद्धसमाचारादादर्शतलनिर्मलाम् । पुष्पकस्थो महाबाहुस्तदा पश्यन्नराधिपः ॥ १२  
 दक्षिणां दिशमाक्रामत्ततो राजर्षिनन्दनः । शैवलस्योत्तरे पार्श्वे ददर्श सुमहरसरः ॥ १३  
 तस्मिन्सरसि तप्यन्तं तापसं सुमहत्तपः । ददर्श राघवः श्रीमालम्बमानमधोमुखम् ॥ १४  
 राघवस्तमुपागम्य तप्यन्तं तप उत्तमम् । उवाच स तदा वाक्यं धन्यस्त्वमसि सुव्रत ॥ १५  
 कस्यां योन्यां तपोवृद्धं वर्तसे दृढविक्रमः । कौतूहलात्त्वां पृच्छामि रामो दाशरथिर्ह्यहम् ॥ १६  
 कोऽर्थो मनीषितस्तुभ्यं स्वर्गलाभः परोऽथ वा । वराश्रयो यदर्थं त्वं तपस्यसि सुदुष्करम् ॥  
 यमाश्रित्य तपस्तप्तं श्रोतुमिच्छामि तापस ॥ १७  
 ब्राह्मणो वासि भद्रं ते क्षत्रियो वासि दुर्जयः । वैश्यस्तृतीयवर्णो वा शूद्रो वा सत्यवाग्भव ॥  
 इत्येवमुक्तः स नराधिपेन ह्यवाकिशरा दाशरथाय तस्मै ।  
 उवाच जार्तिं नृपपुङ्गवाय यत्कारणे चैव तपःप्रयत्नः ॥ १९  
 इत्यार्षे श्रीमद्रामायणे वाल्मीकीय आदिकाण्य उत्तरकाण्डे पञ्चसप्ततितमः सर्गः ॥ ७५ ॥

## षट्सप्ततितमः सर्गः ।

तस्य तद्वचनं श्रुत्वा रामस्यास्त्रिष्टकर्मणः । अवाक्यशिरास्तथा भूत्वा वक्ष्यमेतदुवाच ह ॥ १  
 शूद्रयोऽन्यां प्रसूतोऽस्मि शम्बुको नाम नामतः । देवत्वं प्रार्थये राम सशरीरो महायशः ॥ २  
 न मिथ्याहं वदे राम देवलोकजिगीषया । शूद्रं मां विद्धि काकुत्स्थ तप उग्रं समास्थितम् ॥ ३  
 भाषतस्तस्य शूद्रस्य खड्गं सुरुचिरप्रभम् । निष्कृष्य कोशाद्विमलं शिरश्चिच्छेद राघवः ॥ ४  
 तस्मिन्शूद्रे हते देवाः सेन्द्राः साग्निपुरोगमाः । साधु साध्विति काकुत्स्थं प्रशशंसुर्मुहुर्मुहुः ॥ ५  
 पुष्पवृष्टिर्महत्यासीद्विव्यानां सुसुगन्धिनाम् । पुष्पाणां वायुमुक्तानां सर्वतः प्रपपात ह ॥ ६  
 सुप्रीताश्चाब्रुवन्नामं देवाः सत्यपराक्रमम् । सुरकार्यमिदं सौम्य सुकृतं ते महामते ॥ ७  
 गृहाण च वरं सौम्य यत्त्वमिच्छस्यरिन्दम । स्वर्गभाङ्गः हि शूद्रोऽयं त्वत्कृते रघुनन्दन ॥ ८  
 देवानां भाषितं श्रुत्वा राघवः सुसमाहितः । उवाच प्राञ्जलिर्वाक्यं सहस्राक्षं पुरन्दरम् ॥ ९  
 यदि देवाः प्रसन्ना मे द्विजपुत्रः स जीवतु । दिशन्तु परमेतन्मे ईप्सितं परमं मम ॥ १०  
 ममापचाराघातोऽसौ ब्राह्मणस्येकपुत्रकः । अप्राप्तकालः कालेन नीतो वैवस्वतक्षयम् ॥ ११  
 तं जीवयत भद्रं वो नानृतं कर्तुमर्हथ । द्विजस्य संश्रुतोऽर्थो मे जीवयिष्यामि ते सुतम् ॥ १२  
 राघवस्य तु तद्वाक्यं श्रुत्वा विबुधसत्तमाः । प्रत्यूचू राघवं प्रीता देवाः प्रीतिसमन्वितम् ॥ १३  
 निर्वृतो भव काकुत्स्थ सोऽस्मिन्नहनि बालकः । जीवितं प्राप्तवान्भूयः समेतश्चापि बन्धुभिः ॥ १४  
 यस्मिन्मुहूर्ते काकुत्स्थ शूद्रोऽयं विनिपातितः । तस्मिन्मुहूर्ते बालोऽसौ जीवेन समयुज्यत ॥ १५  
 स्वस्ति प्राप्तुहि भद्रं ते साधु याम नरर्षभ । अगस्त्यस्याश्रमपदं द्रष्टुमिच्छाम राघव ॥ १६  
 तस्य दीक्षा समाप्ता हि ब्रह्मर्षेः सुमहाद्युतेः । द्वादशं हि गतं वर्षं जलशय्यां समासतः ॥ १७  
 काकुत्स्थ तद्गमिष्यामो मुनिं समभिनन्दितुम् । त्वं चाप्यागच्छ भद्रं ते द्रष्टुं तमृषिसत्तमम् ॥ १८  
 स तथेति प्रतिज्ञाय देवानां रघुनन्दनः । आरुरोह विमानं तं पुष्पकं हेमभूषितम् ॥ १९  
 ततो देवाः प्रयातास्ते विमानैर्बहुविस्तरैः । रामोऽप्यनुजगामाशु कुम्भयोनेस्तपोवनम् ॥ २०  
 दृष्ट्वा तु देवान्संप्राप्तानगस्त्यस्तपसान्निधिः । अर्चयामास धर्मात्मा सर्वास्तानविशेषतः ॥ २१  
 प्रतिगृह्य ततः पूजां संपूज्य च महामुनिम् । जग्मुस्ते त्रिदशा हृष्टा नाकपृष्ठं सहानुगैः ॥ २२  
 गतेषु तेषु काकुत्स्थः पुष्पकादवरुह्य च । ततोऽभिवादयामास ह्यगस्त्यमृषिसत्तमम् ॥ २३  
 सोऽभिवाद्य महात्मानं ज्वलन्तमिव तेजसा । आतिथ्यं परमं प्राप्य निषसाद नराधिपः ॥ २४  
 तमुवाच महातेजाः कुम्भयोनिर्महातपाः । स्वागतं ते नरश्रेष्ठ दिष्ट्या प्राप्तोऽसि राघव ॥ २५  
 त्वं मे बहुमतो राम गुणैर्बहुभिरुत्तमैः । अतिथिः पूजनीयश्च मम नित्यं हृदि स्थितः ॥ २६  
 सुरा हि कथयन्ति त्वामागतं शूद्रघातिनम् । ब्राह्मणस्य तु धर्मेण त्वया जीवापितः सुतः ॥ २७  
 उज्यतां चेह रजनी सकाशे मम राघव । प्रभाते पुष्पकेण त्वं गन्तासि पुरमेव हि ॥ २८  
 त्वं हि नारायणः श्रीमांस्त्वयि सर्वं प्रतिष्ठितम् । त्वं प्रभुः सर्वभूतानां पुरुषस्त्वं सनातनः ॥ २९  
 इदं चाभरणं सौम्य निर्मितं विश्वकर्मणा । दिव्यं दिव्येन वपुषा दीप्यमानं स्वतेजसा ॥  
 प्रतिगृहीष्व काकुत्स्थ मत्प्रियं कुरु राघव ॥ ३०  
 दत्तस्य हि पुनर्दाने सुमहत्फलमुच्यते । भरणे हि भवाञ्शकः सेन्द्राणां मरुतामपि ॥ ३१  
 त्वं हि शक्तस्तारयितुं सेन्द्रानपि दिवौकसः । तस्मात्प्रदास्ये विधिवत्तत्प्रतीच्छ नराधिप ॥ ३२  
 दिव्यमाभरणं चित्रं प्रदीप्तमिव भास्करम् ॥ ३३



अथोवाच महात्मानमिध्वाकूणां महारथः । रामो मतिमतां श्रेष्ठः क्षत्रधर्ममनुस्मरन् ॥ ३४  
 प्रतिग्रहोऽयं भगवन्ब्राह्मणस्य विगर्हितः । गृहीयां क्षत्रियोऽहं वै कथं ब्राह्मणपुङ्गव ॥ ३५  
 ब्राह्मणेन विशेषेण दत्तं तद्वक्तुमर्हसि । एवमुक्तस्तु रामेण प्रत्युवाच महानृषिः ॥ ३६  
 आसन्कृतयुगे राम ब्रह्मभूते पुरायुगे । अपार्थिवाः प्रजाः सर्वाः सुराणां तु शतक्रतुः ॥ ३७  
 ताः प्रजा देवदेवेशं राजार्थं समुपाद्रवन् । सुराणां स्थापितो राजा त्वया देव शतक्रतुः ॥ ३८  
 प्रयच्छ नो हि लोकेश पार्थिवं नरपुङ्गवम् । तस्मै पूजां प्रयुञ्जाना भूतपापाश्चरेमहि ॥  
 न वसामो विना राज्ञा एष नो निश्चयः परः ३९ प्रजानां वचनं श्रुत्वा निश्चयित्वाऽर्थमुत्तमम्  
 ततो ब्रह्मा सुरश्रेष्ठो लोकपालान्सवासवान् । समाहूयाऽब्रवीत्सर्वास्तेजोभागान्प्रयच्छत ॥ ४१  
 ततो ददुर्लोकपालाः सर्वे भागन्स्वतेजसः । अधुपञ्च ततो ब्रह्मा यतो जातः क्षुपो नृपः ॥ ४२  
 तं ब्रह्मा लोकपालानां सहांशैः समयोजयत् । ततो ददौ नृपं तासां प्रजानामीश्वरं क्षुपम् ॥ ४३  
 तत्रैन्द्रेण च भागेन महीमाज्ञापयन्नृपः । वारुणेन तु भागेन वपुः पुप्यति राघव ॥ ४४  
 कौबेरेण तु भागेन वित्तमासां ददौ तदा । यस्तु याम्योऽभवद्भागस्तेन शास्ति स्म स प्रजाः ॥  
 तत्रैन्द्रेण नरश्रेष्ठ भागेन रघुनन्दन । प्रतिगृहीप्स्व भद्रं ते तारणार्थं मम प्रभो ॥ ४६  
 तस्य तद्वचनं श्रुत्वा ऋषेः परमधार्मिकम् । तद्रामः प्रतिजग्राह मुनेराभरणं वरम् ॥ ४७  
 प्रतिगृह्य ततो रामस्तदाभरणमुत्तमम् । आगमं तस्य दीप्तस्य प्रष्टुमेवोपचक्रमे ॥ ४८  
 अत्यद्भुतमिदं दिव्यवपुषा युक्तमुत्तमम् । कथं भगवता प्राप्तं कुतो वा केन वा हृतम् ॥ ४९  
 कुतूहलतया ब्रह्मन्पृच्छामि त्वां महायशः । आश्चर्याणां बहूनां हि निधिः परमको भवान् ५०  
 एवं ब्रुवति काकुत्स्थे मुनिर्वाक्यमथान्ब्रवीत् । शृणु राम यथा वृत्तं पुरा त्रेतायुगे युगे ॥ ५१  
 रमणीयप्रदेशेऽस्मिन्वने यदृष्टवानहम् । आश्चर्यं मे महाबाहो दानमाश्रित्य केवलम् ॥ ५२  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे षट्सप्ततितमः सर्गः ॥ ७६ ॥

### सप्तसप्ततितमः सर्गः ।

पुरा त्रेतायुगे राम ह्यरण्यं बहुविस्तरम् । समन्ताद्योजनशतं निर्मृगं पक्षिवर्जितम् ॥ १  
 तस्मिन्निर्मानुषेऽरण्ये कुर्वाणस्तप उत्तमम् । अहमाक्रमितुं सौम्य तदरण्यमुपागमम् ॥ २  
 तस्य रूपमरण्यस्य निर्देष्टुं न शशाक ह । फलमूलैः सुखास्वादैर्बहुरूपैश्च पादपैः ॥ ३  
 तस्यारण्यस्य मध्ये तु सरो योजनमायतम् । हंसकारण्डवाकीर्णं चक्रवाकोपशोभितम् ॥ ४  
 पद्मोत्पलसमाकीर्णं समतिक्रान्तशैवलम् । तदाश्चर्यमिवात्यर्थं सुखास्वादमनुत्तमम् ॥ ५  
 अरजस्कं तथाऽक्षोभ्यं श्रीमत्पक्षिगणायुतम् । समीपे तस्य सरसो महदद्भुतमाश्रमम् ॥ ६  
 पुराणं पुण्यमत्यर्थं तपस्विजनवर्जितम् । तत्राहमवसं रात्रिं नैदार्थी पुरुषर्षभ ॥ ७  
 प्रभाते काल्यमुत्थाय सरस्तदुपचक्रमे । अथापश्यं शवं तत्र सुपुष्टमजरं क्वचित् ॥ ८  
 पङ्क्तिभेदेन पुष्टाङ्गं समाश्रितसरोवरम् । तिष्ठन्तं परया लक्ष्म्या तस्मिंस्तोयाशये नृप ॥ ९  
 तमर्थं चिन्तयानोहं मुहूर्ते तत्र राघव । उषितोऽस्मि सरस्तीरे किं न्विदं स्यादिति प्रभो ॥ १०  
 अथापश्यं मुहूर्तेन दिव्यमद्भुतदर्शनम् । विमानं परमोदारं हंसयुक्तं मनोजवम् ॥ ११  
 अत्यर्थं स्वर्गिणं तत्र विमाने रघुनन्दन । उपास्तेऽप्सरसां वीर सहस्रं दिव्यभूषणम् ॥ १२  
 गायन्ति दिव्यगेयानि वादयन्ति तथाऽपराः । श्वेलयन्ति तथा चान्या नृत्यन्ति च तथाऽपराः ॥

अपराङ्मन्त्ररश्म्याभैर्हैमदण्डैश्च चामरैः । दोघ्युर्वदनं तस्य पुण्डरीकनिभेक्षणम् ॥ १४  
 ततः सिंहासनं त्यक्त्वा मेरुकूटमिवांशुमान् । पश्यतो मे तदा राम विमानादवरुह्य च ॥  
 तं शवं भक्षयामास स स्वर्गीं रघुनन्दन ॥ १५  
 तथा भुक्त्वा यथाकामं मांसं बहुसुपीवरम् । अवतीर्य सरः स्वर्गीं संस्रष्टुमुपचक्रमे ॥ १६  
 उपस्पृश्य यथान्यायं स स्वर्गीं रघुपुङ्गव । आरोढुमुपचक्राम विमानवरमुत्तमम् ॥ १७  
 तमहं देवसंकाशमारोहन्तमुदीक्ष्य वै । विमानमन्नुवं वाक्यं स्वर्गिणं पुरुषर्षभ ॥ १८  
 को भवान्देवसंकाश आहारश्च विगर्हितः । त्वयेदं भुज्यते सौम्य किमर्थं वक्तुमर्हसि ॥ १९  
 कस्य त्यादीदृशो भाव आहारो देवसंमतः । आश्चर्यं वर्तते सौम्य श्रोतुमिच्छामि तत्त्वतः २०  
 नाहमौपयिकं मन्ये तव भक्ष्यमिदं शवम् ॥ २१

इत्येवमुक्तः स नरेन्द्र नाकी कौतूहलात्सूनृतया गिरा च ।

श्रुत्वा च वाक्यं मम सर्वमेतत्सर्वं तथाचाऽकथयन्ममेति ॥ २२

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे सप्तसप्ततितमः सर्गः ॥ ७७ ॥

### अष्टसप्ततितमः सर्गः ।

श्रुत्वा तु भाषितं वाक्यं मम राम शुभाक्षरम् । प्राञ्जलिः प्रत्युवाचेदं स स्वर्गीं रघुनन्दन ॥ १  
 शृणु ब्रह्मणपुरा वृत्तं ममैतत्सुखदुःखयोः । अनतिक्रमणीयं हि यथा पृच्छसि मां द्विज ॥ २  
 पुरा वैदर्भको राजा पिता मम महायशाः । सुदेव इति विख्यातस्त्रिषु लोकेषु वीर्यवान् ॥ ३  
 तस्य पुत्रद्वयं ब्रह्मन्द्वाभ्यां स्त्रीभ्यामजायत । अहं श्वेत इति ख्यातो यवीयान्सुरथोऽभवत् ४  
 ततः पितरि स्वर्याते पौरा मामभ्यषेचयन् । तत्राहं कृतवान्राज्यं धर्म्यं च सुसमाहितः ॥ ५  
 एवं वर्षसहस्राणि ममातीतानि सुव्रत । राज्यं कारयतो ब्रह्मन्प्रजा धर्मेण रक्षतः ॥ ६  
 सोऽहं निमित्ते कस्मिंश्चिद्विज्ञातायुर्द्विजोत्तम । कालधर्मं हृदि न्यस्य ततो वनमुपागमम् ॥ ७  
 सोऽहं वनमिदं दुर्गं मृगपक्षिविवर्जितम् । तपश्चर्तुं प्रविष्टोऽस्मि समीपे सरसः शुभे ॥ ८  
 आतरं सुरथं राज्ये ह्यभिषिच्य महीपतिम् । इदं सरः समासाद्य तपस्तप्तं मया चिरम् ॥ ९  
 सोऽहं वर्षसहस्राणि तपस्त्रीणि महावने । तस्त्वा सुदुष्करं प्राप्तो ब्रह्मलोकमनुत्तमम् ॥ १०  
 तस्य मे स्वर्गभूतस्य धुत्पिपासे द्विजोत्तम । बाधेते परमोदार ततोऽहं व्यथितेन्द्रियः ॥  
 गत्वा त्रिभुवनश्रेष्ठं पितामहमुवाच ह ॥ ११  
 भगवन्ब्रह्मलोकोऽयं धुत्पिपासाविवर्जितः । कस्यायं कर्मणः पाकः धुत्पिपासानुगो ह्यहम् १२  
 आहारः कश्च मे देव तन्मे ब्रूहि पितामह ॥ १३  
 पितामहस्तु मामाह तवाहारः सुदेवज । स्वादूनि स्वानि मांसानि तानि भक्षय नित्यशः ॥ १४  
 स्वशरीरं त्वया पुष्टं कुर्वता तप उत्तमम् । अनुप्तं रोहते श्वेत न कदाचिन्महामते ॥ १५  
 तृप्तिर्न तेऽस्ति सूक्ष्मापि वने सत्त्वनिषेविते । पुरा त्वं भिक्षमाणाय भिक्षा वै यतये नृप ॥  
 न हि दत्ता त्वयेन्द्राभ यस्मादतिथयेऽपि वै ॥ १६  
 दत्तं न तेऽस्ति सूक्ष्मोऽपि तप एव निषेवसे । तेन स्वर्गगतो वत्स बाध्यसे धुत्पिपासया ॥ १७  
 स त्वं सुपुष्टमाहारैः स्वशरीरमनुत्तमम् । भक्षयित्वामृतरसं तेन तृप्तिर्भविष्यति ॥ १८

यदा तु तद्वनं श्वेत अगस्त्यः सुमहानृषिः । आगमिष्यति पुर्षर्षत्तदा कृच्छ्राद्विमोक्ष्यसे ॥ १९  
 स हि तारयितुं सौम्य शक्तः सुरगणानपि । किं पुनस्त्वां महाबाहो क्षुत्पिपासावशं गतम् २०  
 सोऽहं भगवतः श्रुत्वा देवदेवस्य निश्चयम् । आहारं गार्हितं कुर्मि स्वशरीरं द्विजोत्तम ॥ २१  
 बहून्वर्षगणान्ब्रह्मन्भुज्यमानमिदं मया । क्षयं नाभ्येति ब्रह्मर्षे तृप्तिश्चापि ममोत्तमा ॥ २२  
 तस्य मे कृच्छ्रभूतस्य कृच्छ्रादस्माद्विमोक्षय । अन्येषां न गतिर्ह्यत्र कुम्भबोनिमृते द्विजम् २३  
 इदमाभरणं सौम्य तारणार्थं द्विजोत्तम । प्रतिगृहीष्व भद्रं ते प्रसादं कर्तुमर्हसि ॥ २४  
 इदं तावत्सुवर्णं च धनं वस्त्राणि च द्विज । भक्ष्यं भोज्यं च ब्रह्मर्षे ददात्याभरणानि च ॥ २५  
 सर्वाङ्कामान्प्रयच्छामि भोगांश्च मुनिपुङ्गव । तारणो भगवन्मह्यं प्रसादं कर्तुमर्हसि ॥ २६  
 तस्याहं स्वर्गिणो वाक्यं श्रुत्वा दुःखसमन्वितम् । तारणायोपजग्राह तदाभरणमुत्तमम् ॥ २७  
 मया प्रतिगृहीते तु तस्मिन्नाभरणे शुभे । मानुषः पूर्वको देहो राजर्षेर्विननाश ह ॥ २८  
 प्रणष्टे तु शरीरेऽसौ राजर्षिः परया मुदा । तृप्तः प्रमुदितो राजा जगाम त्रिदिवं सुखम् ॥ २९  
 तेनेदं शक्रनुत्येन दिव्यमाभरणं मम । तस्मिन्निमित्तं काकुत्स्थ दत्तमद्भुतदर्शनम् ॥ ३०

इत्यार्षे श्रीमद्रामायणे वाल्मीकीय आदिकाव्ये उत्तरकाण्डेऽष्टसप्ततितमः सर्गः ॥ ७८ ॥

### एकोनाशीतितमः सर्गः ।

तदद्भुततमं वाक्यं श्रुत्वागस्त्यस्य राघवः । गौरवाद्विस्मयाच्चैव पुनः प्रष्टुं प्रचक्रमे ॥ १  
 भगवंस्तद्वनं घोरं तपस्तप्यति यत्र सः । श्वेतो वैदर्भकौ राजा कथं स्यादमृगद्विजम् ॥ २  
 तद्वनं स कथं राजा शून्यं मनुजवर्जितम् । तपश्चर्तुं प्रविष्टः स श्रोतुमिच्छामि तत्त्वतः ॥ ३  
 रामस्य वचनं श्रुत्वा कौतूहलसमन्वितम् । वाक्यं परमतेजस्वी वक्तुमेवोपचक्रमे ॥ ४  
 पुरा कृतयुगे राम मनुर्दण्डधरः प्रभुः । तस्य पुत्रो महानासीदिक्ष्वाकुः कुलनन्दनः ॥ ५  
 तं पुत्रं पूर्वके राज्ये निक्षिप्य भुवि दुर्जयम् । पृथिव्यां राजवंशानां भव कर्तेत्युवाच ह ॥ ६  
 तथेति च प्रतिज्ञातं पितुः पुत्रेण राघव । ततः परमसंतुष्टो मनुः पुत्रमुवाच ह ॥ ७  
 प्रीतोऽस्मि परमोदार त्वं कर्तासि न संशयः । दण्डेन च प्रजा रक्ष मा च दण्डमकारणे ॥ ८  
 अपराधिषु यो दण्डः पात्यते मानवेषु वै । स दण्डो विधिवन्मुक्तः स्वर्गं नयति पार्थिवम् ॥ ९  
 तस्माद्दण्डे महाबाहो यत्नवान्भव पुत्रक । धर्मो हि परमो लोके कुर्वतस्ते भविष्यति ॥ १०  
 इति तं बहु संदिश्य मनुः पुत्रं समाधिना । जगाम त्रिदिवं दृष्टो ब्रह्मलोकं सनातनम् ॥ ११  
 प्रयाते त्रिदिवं तस्मिन्निक्ष्वाकुरमितप्रभः । जनयिष्ये कथं पुत्रानिति चिन्तापरोऽभवत् ॥ १२  
 कर्मभिर्बहुरूपैश्च तैस्तैर्मनुसुतः सुतान् । जनयामास धर्मात्मा शतं देवसुतोपमान् ॥ १३  
 तेषामवरजस्तात सर्वेषां रघुनन्दन । मूढश्चाकृतविद्यश्च न शृश्रूषति पूर्वजान् ॥ १४  
 नाम तस्य च दण्डेति पिता चक्रेऽल्पमेघसः । अवश्यं दण्डपतनं शरीरेऽस्य भविष्यति ॥ १५  
 अपश्यमानस्तं देशं घोरं पुत्रस्य राघव । विन्ध्यशैवलयोर्मध्ये राज्यं प्रादादरिन्दम ॥ १६  
 स दण्डस्तत्र राजाभूद्रम्ये पर्वतरोधसि । पुरं चाप्रतिमं राम न्यवेशयदनुत्तमम् ॥ १७  
 पुरस्य चाकरोन्नाम मधुमन्तमिति प्रभो । पुरोहितं तूशनसं वरयामास सुप्रतम् ॥ १८  
 एवं स राजा तद्राज्यमकरोत्सपुरोहितः । प्रहृष्टमनुजाकीर्णं देवराज्यं यथा वृषां ॥ १९

ततः स राजा मनुजेन्द्रपुत्रः सार्धं च तेनोन्नतसा तदानीम् ।  
 चकार राज्यं सुमहन्महात्मा शको दिवीवोशनसा समेतः ॥ २०  
 इत्यार्षे श्रीमद्रामायणे वाल्मीकीय आदिकाव्य उत्तरकाण्ड एकोनाशीतितमः सर्गः ॥ ७९ ॥

### अष्टीतितमः सर्गः ।

एतदाख्याय रामाय महर्षिः कुम्भसंभवः । अस्यामेवापरं वाक्यं कथायामुपचक्रमे ॥ १  
 ततः स दण्डः काकुत्स्थ बहुवर्षगणायुतम् । अकरोत्तत्र दान्तात्मा राज्यं निहतकण्टकम् ॥ २  
 अथ काले तु कस्मिंश्चिद्राजा भार्गवमाश्रमम् । रमणीयमुपाक्रामञ्चैत्रे मासि मनोहरे ॥ ३  
 तत्र भार्गवकन्यां स रूपेणाप्रतिमां भुवि । विचरन्तीं वनोद्देशे दण्डोऽपश्यदनुत्तमाम् ॥ ४  
 स दृष्ट्वा तां सुदुर्मेधा अनङ्गशरपीडितः । अभिगम्य सुसंविद्वां कन्यां वचनमब्रवीत् ॥ ५  
 कुतस्त्वमसि सुश्रोणि कस्य वासि सुता शुभे । पीडितोऽहमनङ्गेन गच्छामि त्वां शुभानने ॥ ६  
 तस्य चैवं ब्रुवाणस्य मोहोन्मत्तस्य कामिनः । भार्गवी प्रत्युवाचेदं वचः सानुनयं नृपम् ॥ ७  
 भार्गवस्य सुतां विद्धि देवस्याक्लिष्टकर्मणः । अरजां नाम राजेन्द्र ज्येष्ठामाश्रमवासिनीम् ॥ ८  
 मा मां स्पृश बलाद्राजकन्या पितृवशा ह्यहम् । गुरुः पिता मे राजेन्द्र त्वं च शिष्यो महात्मनः  
 व्यसनं सुमहत्कुद्धः स ते दद्यान्महातपाः ॥ ९  
 यदि वान्यन्मया कार्यं धर्मदृष्टेन सत्पथा । वरयस्व नृपश्रेष्ठ पितरं मे महाद्युतिम् ॥ १०  
 अन्यथा तु फलं तुभ्यं भवेद्धोराभिसंहितम् । क्रोधेन हि पिता मेऽसौ त्रैलोक्यमपि निर्दहेत् ॥ ११  
 दास्यते चानवघाङ्ग तव मां याचितः पिता ॥ १२  
 एवं ब्रुवाणामरजां दण्डः कामवशं गतः । प्रत्युवाच मदोन्मत्तः शिरस्याधाय चाञ्जलिम् ॥ १३  
 प्रसादं कुरु सुश्रोणि न कालं क्षेममर्हसि । त्वत्कृते हि मम प्राणा विदीर्यन्ते वरानने ॥ १४  
 त्वां प्राप्य मे वधो वा स्याच्छापो वा यदि दारुणः । भक्तं भजस्व मां भीरु भजमानं सुविह्वलं ॥ १५  
 एवमुक्त्वा तु तां कन्यां दोर्भ्यां गृह्य बलाद्वली । विस्फुरन्तीं यथाकामं मैथुनायोपचक्रमे ॥ १६  
 एतमर्थं महाघोरं दण्डः कृत्वा सुदारुणम् । नगरं प्रययावाशु मधुमन्तमनुत्तमम् ॥ १७  
 अरजापि रुदन्ती सा आश्रमस्याविदूरतः । प्रतीक्षन्ती सुसन्त्रस्ता पितरं देवसंनिभम् ॥ १८  
 इत्यार्षे श्रीमद्रामायणे वाल्मीकीय आदिकाव्य उत्तरकाण्डेऽशीतितमः सर्गः ॥ ८० ॥

### एकाशीतितमः सर्गः ।

स मुहूर्तादुपश्रुत्य देवर्षिरमितप्रभः । स्वमाश्रमं शिष्यवृतः क्षुधार्तः संन्यवर्तत ॥ १  
 सोऽपश्यदरजां दीनां रजसा समभिप्लुताम् । ज्योत्स्नामिवारुणग्रस्तां प्रत्यूषे न विराजतीम् ॥ २  
 तस्य रोषः समभवत्क्षुधार्तस्य विशेषतः । निर्दहन्निव लोकांस्त्रीञ्छिष्यांश्चैतदुवाच ह ॥ ३  
 पश्यध्वं विपरीतस्य दण्डस्याविजितात्मनः । विपत्तिं घोरसंकाशां क्रुद्धामग्निशिल्पामिव ॥ ४  
 क्षयोऽस्य दुर्मतेः प्राप्तः सानुगस्य दुरात्मनः । यः प्रदीप्तां हुताशस्य शिल्पां वै स्पष्टमिच्छति ॥ ५  
 यस्मात्स कृतवान्पापमीदृशं घोरसंहितम् । तस्मात्प्राप्स्यति दुर्मेधाः फलं पापस्य कर्मणः ॥ ६  
 सप्तरात्रेण राजासौ सभृत्यबलवाहनः । पापकर्मसमाचारो वधं प्राप्स्यति दुर्मतिः ॥ ७  
 समन्ताद्योजनशतं विषयं चास्य दुर्मतेः । धेक्ष्यते पांसुवर्षेण महता पाकशासनः ॥ ८

सर्वसत्त्वानि यानीह स्थावराणि चराणि च । महता पांसुवर्षेण विलयं सर्वतोऽगमन् ॥ ९  
 दण्डस्य विषयो यावत्तावत्सर्वसमुच्छ्रयम् । पांसुवर्षमिवालयं सतरात्रं भविष्यति ॥ १०  
 इत्युक्त्वा क्रोधताम्बाक्षस्तदाश्रमनिवासिनम् । जनं जनपदान्तेषु स्थीयतामिति चाब्रवीत् ॥११  
 श्रुत्वा तूशनसो वाक्यं सोश्रमावसथो जनः । निष्क्रान्तो विषयात्तस्मात्स्थानं चक्रेऽथ बाह्यतः  
 स तथोक्त्वा मुनिजनमरजामिदमब्रवीत् । इहैव वस दुर्मेधे आश्रमे सुसमाहिता ॥ १२  
 इदं योजनपर्यन्तं सरः सुरुचिरप्रभम् । अरजे विज्वरा भुङ्क्ते कालश्चात्र प्रक्षीक्ष्यताम् ॥ १४  
 त्वत्समीपे च ये सत्त्वावासमेप्यन्ति तां निशां । अवध्याः पांसुवर्षेण ते भविष्यन्ति नित्यदा ॥१५  
 श्रुत्वा नियोगं ब्रह्मर्षेः साऽरजा भार्गवी तदा । तथेति पितरं प्राह भार्गवं भृशदुःखिता ॥  
 इत्युक्त्वा भार्गवो वासमन्यत्र समकारयत् ॥ १६  
 तच्च राज्यं नरेन्द्रस्य सभृत्यबलवाहनम् । सप्ताहाद्भस्मसाद्भूतं यथोक्तं ब्रह्मवादिना ॥ १७  
 तस्यासौ दण्डविषयो विन्ध्यशैवलयोर्नृप । शसो ब्रह्मर्षिणा तेन वैधर्म्यं सहिते कृते ॥ १८  
 ततः प्रभृति काकुत्स्थ दण्डकारण्यमुच्यते । तपस्विनः स्थिता ह्यत्र जनस्थानमतोभवत् ॥१९  
 एतत्ते सर्वमाख्यातं यन्मां पृच्छसि राघव । सन्ध्यामुपासितुं वीर समयो ह्यतिवर्तते ॥ २०  
 एते महर्षयः सर्वे पूर्णकुम्भाः समन्ततः । कृतोदका नरव्याघ्र आदित्यं पर्युपासते ॥ २१  
 स तैर्ब्राह्मणमभ्यस्तं सहितैर्ब्रह्मवित्तमैः । रविरस्तं गतो राम गच्छोदकमुपस्पृश ॥ २२  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे एकाशीतितमः सर्गः ॥ ८१ ॥

### द्व्यशीतितमः सर्गः ।

ऋषेर्वचनमाज्ञाय रामः सन्ध्यामुपासितुम् । उपाक्रमत्सरः पुण्यमप्सरोगणसेवितम् ॥ १  
 तत्रोदकमुपस्पृश्य सन्ध्यामन्वास्य पश्चिमाम् । आश्रमं प्राविशद्रामः कुम्भयोर्नेर्महात्मनः ॥ २  
 तस्यागरस्त्यो बहुगुणं कन्दमूलं तथौषधिम् । शाल्यादीनि पवित्राणि भोजनार्थमकल्पयत् ॥ ३  
 स भुक्तवान्नरश्रेष्ठस्तदन्नमृतोपमम् । प्रीतश्च परितुष्टश्च तां रात्रिं समुपाविशत् ॥ ४  
 प्रभाते काल्यमुत्थाय कृत्वाह्निकमरिन्दमः । ऋषिं समुपचक्राम गमनाय रघूत्तमः ॥ ५  
 अभिवाद्याब्रवीद्रामो महर्षिं कुम्भसंभवम् । आपृच्छे स्वां पुरीं गन्तुं मामनुज्ञातुमर्हसि ॥ ६  
 धन्योऽस्म्यनुगृहीतोऽस्मि दर्शनेन महात्मनः । द्रष्टुं चैवागमिष्यामि पावनार्थमिहात्मनः ॥ ७  
 तथा वदति काकुत्स्थे वाक्यमद्भुतदर्शनम् । उवाच परमप्रीतो धर्मनेत्रस्तपोधनः ॥ ८  
 अत्यद्भुतमिदं वाक्यं तव राम शुभाक्षरम् । पावनः सर्वभूतानां त्वमेव रघुनन्दन ॥ ९  
 मुहूर्तमपि राम त्वां ये च पश्यन्ति केचन । पाविताः स्वर्गभूताश्च पूज्यास्ते सर्वदैवतैः ॥१०  
 ये च त्वां घोरचक्षुर्भिः पश्यन्ति प्राणिनो भुवि । हतास्ते यमदण्डेन सद्यो निरयगामिनः ॥११  
 ईदृशस्त्वं रघुश्रेष्ठ पावनः सर्वदेहिनाम् । भुवि त्वां कथयन्तोऽपि सिद्धिमेप्यन्ति राघव ॥ १२  
 गच्छ चारिष्टमव्यग्रः पन्थानमकुतोभयम् । प्रशाधि राज्यं धर्मेण गतिर्हि जगतो भवान् ॥१३  
 एवमुक्तस्तु मुनिना प्राञ्जलिः प्रग्रहो नृपः । अभ्यवादयत प्राञ्जस्तमृषिं पुण्यशालिनम् ॥ १४  
 अभिवाद्य मुनिश्रेष्ठं तांश्च सर्वास्तपोधनान् । अध्यारोहस्तदव्यग्रः पुष्पकं हेमभूषितम् ॥ १५  
 तं प्रयान्तं मुनिगणा ह्याशीर्वादैः समन्ततः । अपूजयन्महेन्द्राभं सहस्राक्षमिधामराः ॥ १६

स्वस्यः स दृष्टो रामः पुष्पके हेमभूषिते । शशी मेघसमीपस्थो यथा जलधरागमे ॥ १७  
 ततोऽर्धदिवसे प्राप्ते पूज्यमानस्ततस्ततः । अयोध्यां प्राप्य काकुत्स्थो मध्यकक्ष्यामवारुहत् १८  
 ततो विसृज्य रुचिरं पुष्पकं कामगामि तत् । विसर्जयित्वा गच्छेति स्वस्ति तेस्त्विति च प्रभुः  
 कक्ष्यान्तरविनिक्षिप्तं द्वाःस्थं रामोऽब्रवीद्वचः । लक्ष्मणं भरतं चैव गत्वा तौ लघुविक्रमौ ॥  
 ममागमनमाख्याय शब्दापयत मा चिरम् ॥ २०

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे अशीतितमः सर्गः ॥ ८२ ॥

### अशीतितमः सर्गः ।

तच्छ्रुत्वा भाषितं तस्य रामस्याक्लिष्टकर्मणः । द्वाःस्थः कुमारावाहूय राघवाय न्यवेदयत् ॥ १  
 दृष्ट्वा तु राघवः प्राप्तौ प्रियौ भरतलक्ष्मणौ । परिष्वज्य तदा रामो वाक्यमेतदुवाच ह ॥ २  
 कृतं मया यथा तथ्यं द्विजकार्यमनुत्तमम् । धर्मसेतुमतो भूयः कर्तुमिच्छामि राघवौ ॥ ३  
 अक्षय्यश्चाव्ययश्चैव धर्मसेतुर्मतो मम । धर्मप्रसाधकं ह्येतत्सर्वपापप्रणाशनम् ॥ ४  
 युवाभ्यामात्मभूताभ्यां राजसूयमनुत्तमम् । सहितो यष्टुमिच्छामि तत्र धर्मो हि शाश्वतः ॥ ५  
 इष्ट्वा तु राजसूयेन मित्रः शत्रुनिवर्हणः । सुहुतेन सुयज्ञेन वरुणत्वमुपागमत् ॥ ६  
 सोमश्च राजसूयेन इष्ट्वा धर्मेण धर्मवित् । प्राप्तश्च सर्वलोकेषु कीर्तिस्थानं च शाश्वतम् ॥ ७  
 अस्मिन्नहनि यच्छ्रेयश्चिन्त्यतां तन्मया सह । हितं चायतियुक्तं च प्रयतौ कर्तुमर्हथः ॥ ८  
 श्रुत्वा तु राघवस्यैतद्वाक्यं वाक्यविशारदः । भरतः प्राञ्जलिभूत्वा वाक्यमेतदुवाच ह ॥ ९  
 त्वयि धर्मः परः साधो त्वयि सर्वा वसुंधरा । प्रतिष्ठिता महाबाहो यशश्चामितविक्रम ॥ १०  
 महीपालाश्च सर्वे त्वां प्रजापतिमिवामराः । निरीक्षन्ते महात्मानं लोकनाथं यथा वयम् ॥ ११  
 प्रजाश्च पितृवद्राजन्पश्यन्ति त्वां महाबल । पृथिव्या गतिभूतोऽसि प्राणिनामपि राघव ॥ १२  
 स त्वमेवंविधं यज्ञमाहर्तासि कथं नृप । पृथिव्यां राजवंशानां विनाशो यत्र दृश्यते ॥ १३  
 पृथिव्यां ये च पुरुषा राजन्पौरुषमागताः । सर्वेषां भविता तत्र संक्षयः सर्वकोपजः ॥ १४  
 स त्वं पुरुषशार्दूल गुणैरतुलविक्रम । पृथिवीं नार्हसे हन्तुं वशे हि तव वर्तते ॥ १५  
 भरतस्य तु तद्वाक्यं श्रुत्वाऽमृतमयं तदा । प्रहर्षमतुलं लेभे रामः सत्यपराक्रमः ॥ १६  
 उवाच च शुभं वाक्यं कैकेय्यानन्दवर्धनम् । प्रीतोऽस्मि परितुष्टोऽस्मि तवाद्य वचनेऽनघ १७  
 इदं वचनमङ्गीवं त्वया धर्मसमाहितम् । व्याहृतं पुरुषव्याघ्र पृथिव्याः परिपालनम् ॥ १८  
 एष्यदस्मदभिप्रायाद्राजसूयात्क्रतूत्तमात् । निवर्तयामि धर्मज्ञ तव सुव्याहृतेन च ॥ १९  
 लोकपीडाकरं कर्म न कर्तव्यं विचक्षणैः । बालानां तु शुभं वाक्यं प्राह्यं लक्ष्मणपूर्वज ॥  
 तस्माच्छृणोमि ते वाक्यं साधुयुक्तं महामते ॥ २०

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे अशीतितमः सर्गः ॥ ८३ ॥

### चतुरशीतितमः सर्गः ।

तथोक्तवति रामे तु भरते च महात्मनि । लक्ष्मणोऽथ शुभं वाक्यमुवाच रघुनन्दनम् ॥ १  
 अश्वमेधो महायज्ञः पावनः सर्वपाप्मनाम् । पावनस्तव दुर्धरों रोचतां रघुनन्दन ॥ २  
 श्रूयते हि पुरा वृत्तं वासवे सुमहात्मनि । ब्रह्महत्यावृतः शक्रो ह्यमेधेन पावितः ॥ ३  
 पुरा किल महाबाहो देवासुरसमागमे । वृत्रो नाम महानासीदैतेयो लोकसंमतः ॥ ४

विस्तीर्णो योजनशतमुच्छ्रितस्त्रिगुणं ततः । अनुरागेण लोकांस्त्रीन्स्त्रोहात्पश्यति सर्वतः ॥ ५  
 धर्मज्ञश्च कृतज्ञश्च बुद्ध्या च परिनिष्ठितः । शशास पृथिवीं स्फीतां धर्मेण सुसमाहितः ॥ ६  
 तस्मिन्प्रशासति तदा सर्वकामदुघा मही । रसवन्ति प्रसूनानि मूलानि च फलानि च ॥ ७  
 अकृष्टपच्या पृथिवी सुसंपन्ना महात्मनः । स राज्यं तादृशं भुङ्क्ते स्फीतमद्भुतदर्शनम् ॥ ८  
 तस्य बुद्धिः समुत्पन्ना तपः कुर्यामनुत्तमम् । तपो हि परमं श्रेयः संमोहमितरत्सुखम् ॥ ९  
 स निक्षिप्य सुतं ज्येष्ठं पौरेषु मधुरेश्वरम् । तप उग्रं समातिष्ठत्तापयन्सर्वदेवताः ॥ १०  
 तपस्तप्यति वृत्रे तु वासवः परमार्तवत् । विष्णुं समुपसंक्रम्य वाक्यमेतदुवाच ह ॥ ११  
 तपस्यता महाबाहो लोका वृत्रेण निर्जिताः । बलवान्स हि धर्मात्मा नैनं शक्यामि शासितुं १२  
 यद्यसौ तप आतिष्ठेद्भूय एवासुरेश्वरः । यावल्लोका धरिष्यन्ति तावदस्य वशानुगाः ॥ १३  
 तं चैनं परमोदारमुपेक्षसि महाबल । क्षणं हि न भवेद्दृत्रः क्रुद्धे त्वयि सुरेश्वर ॥ १४  
 यदा हि प्रीतिसंयोगं त्वया विष्णो समागतः । तदाप्रभृति लोकानां नाथत्वमुपलब्धवान् १५  
 स त्वं प्रसादं देवानां कुरुष्व सुसमाहितः । त्वत्कृतेन हि सर्वे स्यात्प्रशान्तमरुजं जगत् ॥ १६  
 इमे हि सर्वे विष्णो त्वां निरीक्षन्ते दिव्यौकसः । वृत्रघातेन महता त्वेषां साह्यं कुरुष्व ह ॥ १७  
 त्वया हि नित्यशः साह्यं कृतमेषां महात्मनाम् । असह्यमिदमन्येषामगतीनां गतिर्भवान् ॥ १८

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे चतुरशीतितमः सर्गः ॥ ८५ ॥

### पञ्चाशीतितमः सर्गः ।

लक्ष्मणस्य तु तद्वाक्यं श्रुत्वा शत्रुनिबर्हणः । वृत्रघातमशेषेण कथयेत्याह सुव्रत ॥ १  
 राघवेणैवमुक्तस्तु सुमित्रानन्दवर्धनः । भूय एव कथां दिव्यां कथयामास सुव्रतः ॥ २  
 सहस्राक्षवचः श्रुत्वा सर्वेषां च दिव्यौकसाम् । विष्णुर्देवानुवाचेदं सर्वाग्निन्द्रपुरोगमान् ॥ ३  
 पूर्वं सौहृदबद्धोऽस्मि वृत्रस्य तु महात्मनः । तेन युष्मत्प्रियार्थं हि नाहं हन्मि महासुरम् ॥ ४  
 अवश्यं करणीयं च भवतां सुखमुत्तमम् । तस्मादुपायमाख्यास्ये येन वृत्रो निहन्यते ॥ ५  
 त्रिधाभूतं करिष्यामि ह्यात्मानं सुरसत्तमाः । तेन वृत्रं सहस्राक्षो वधिष्यति न संशयः ॥ ६  
 एकांशो वासवं यातु द्वितीयो वज्रमेव तु । तृतीयो भूतलं शक्रस्तदा वृत्रं वधिष्यति ॥ ७  
 तथा ब्रुवति देवेशे देवा वाक्यमथान्ब्रुवन् । एवमेतन्न संदेहो यथा वदसि दैत्यहन् ॥ ८  
 भद्रं तेऽस्तु गमिष्यामो वृत्रासुरवधैषिणः । भजस्व परमोदार वासवं स्वेन तेजसा ॥ ९  
 ततः सर्वे महात्मानः सहस्राक्षपुरोगमाः । तदरण्यमुपाक्रामन्वत्र वृत्रो महासुरः ॥ १०  
 तेऽपश्यंस्तेजसा भूतं तप्यन्तमसुरोत्तमम् । पिबन्तमिव लोकांस्त्रीभिर्दहन्तमिवाम्बरम् ॥ ११  
 दृष्ट्वैव चासुरश्रेष्ठं देवास्त्रासमुपागमन् । कथमेनं वधिष्यामः कथं न स्यात्पराजयः ॥ १२  
 तेषां चिन्तयतां तत्र सहस्राक्षः पुरंदरः । वज्रं प्रगृह्य पाणिभ्यां प्राहिणोद्दृत्रमूर्धनि ॥ १३  
 कालाग्निनेव घोरेण तप्तेनैव महार्चिषा । पतता वृत्रशिरसा जगत्रासमुपागमत् ॥ १४  
 असंभाव्यं वधं तस्य वृत्रस्य विबुधाधिपः । चिन्तयानो जगामाशु लोकस्योन्तं महायज्ञाः १५  
 तमिन्द्रं ब्रह्महत्याशु गच्छन्तमनुगच्छति । अपतन्नास्य गात्रेषु तमिन्द्रं दुःखमाविशत् ॥ १६  
 हतारयः प्रणष्टेन्द्रा देवाः साग्निपुरोगमाः । विष्णुं त्रिभुवनेशानं मुहुर्मुहुरपूजयन् ॥ १७

त्वं गतिः परमेष्ठान पूर्वजो जगतः पिता । रक्षार्थं सर्वभूताना विष्णुत्वमुपजग्मिवान् ॥ १८  
 हतञ्चार्यं त्वया वृत्रो ब्रह्महत्या च वासवम् । बाधते सुरशार्दूल मोक्षं तस्या विनिर्दिश ॥१९  
 तेषां तद्वचनं श्रुत्वा देवानां विष्णुरब्रवीत् । मामेव यजतां शक्रः पावयिष्यामि वज्रिणम् २०  
 पुण्येन ह्ययमेधेन मामिष्ट्वा पाकशासनः । पुनरेष्यति देवानामिन्द्रत्वमकुतोभयम् ॥ २१  
 एवं संदिश्य तां वाणीं देवानाममृतोपमाम् । जगाम विष्णुर्देवेशस्तूयमानस्त्रिविष्टपम् ॥ २२

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे षष्ठाशीतितमः सर्गः ॥ ८५ ॥

### षष्ठशीतितमः सर्गः ।

तदा वृत्रवधं सर्वमस्त्रिलेन स लक्ष्मणः । कथयित्वा नरश्रेष्ठः कथाशेषं प्रचक्रमे ॥ १  
 ततो हते महावीर्ये वृत्रे देवभयंकरे । ब्रह्महत्यावृतः शक्रः संज्ञां लेभे न वृत्रहा ॥ २  
 सोऽन्तमाश्रित्य लोकानां नष्टसंज्ञो विचेतनः । कालं तत्रावसत्कंचिद्वेष्टमान इवोरगः ॥ ३  
 अथ नष्टे सहस्राक्षे उद्विग्नमभवज्जगत् । भूमिश्च ध्वस्तसंकाशा निःस्नेहा शुष्ककानना ॥ ४  
 निःस्रोतसश्च ते सर्वे हृदाश्च सरितस्तथा । संक्षोभश्चैव सत्त्वानामनावृष्टिकृतोऽभवत् ॥ ५  
 क्षीयमाणे तु लोकेऽस्मिन्संभ्रान्तमनसः सुराः । यदुक्तं विष्णुना पूर्वं तं यज्ञं समुपानयन् ॥ ६  
 ततः सर्वे सुरगणाः सोपाध्यायाः सहर्षिभिः । तं देशं समुपाजग्मुर्मथ्रेन्द्रो भयमोहितः ॥ ७  
 ते तु दृष्ट्वा सहस्राक्षमावृतं ब्रह्महत्याया । तं पुरस्कृत्य देवेशमश्वमेधमुपाक्रमन् ॥ ८  
 ततोऽश्वमेधः सुमहान्महेन्द्रस्य महात्मनः । ववृधे ब्रह्महत्यायाः पावनार्थं नरेश्वर ॥ ९  
 ततो यज्ञे समाप्ते तु ब्रह्महत्या महात्मनः । अभिगम्याब्रवीद्वाक्यं क्व मे स्थानं विधास्यथा ॥१०  
 ते तामूचुस्तदा देवास्तुष्टाः प्रीतिसमन्विताः । चतुर्धा विभजात्मानमात्मनैव दुरासदे ॥ ११  
 देवानां भाषितं श्रुत्वा ब्रह्महत्या महात्मनाम् । संनिधौ स्थानमन्यत्र वरयामास दुर्वसा ॥१२  
 एकेनांशेन वत्स्यामि पूर्णोदासु नदीषु वै । चतुरो वार्षिकान्मासान्दर्पघ्नी कामवारिणी ॥ १३  
 भूम्यामहं सर्वकालमेकेनांशेन दुर्वसा । वसिष्यामि न सन्देहः सत्येनैतद्व्रवीमि वः ॥ १४  
 योयमंशस्तृतीयो मे स्त्रीषु यौवनशालिषु । त्रिरात्रं दर्पपूर्णासु वसिष्ये दर्पघातिनी ॥ १५  
 हन्तारो ब्राह्मणान्ये तु मृषापूवमदूषकान् । तांश्चतुर्थेन भागेन संश्रयिष्ये सुरर्षभाः ॥ १६  
 प्रत्यूचुस्तां ततो देवा यथा वदसि दुर्वसे । तथा भवतु तत्सर्वं साधयस्व यदीप्सितम् ॥ १७  
 ततः प्रीत्यान्विता देवाः सहस्राक्षं ववन्दिरे । विज्वरः स च पूतात्मा वासवः समपद्यत ॥१८  
 प्रशान्तं च जगत्सर्वं सहस्राक्षे प्रतिष्ठिते । यज्ञं चान्द्रुतसंकाशं तदा शक्रोऽभ्यपूजयत् ॥ १९  
 ईदृशो ह्यश्वमेधस्य प्रभावो रघुनन्दन । यजस्व सुमहाभाग ह्ययमेधेन पार्थिव ॥ २०

इति लक्ष्मणवाक्यमुत्तमं नृपतिरतीव मनोहरं महात्मा ।

परितोषमवाप हृष्टचेता निशमय्येन्द्रसमानविक्रमौजाः ॥ २१

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे षष्ठशीतितमः सर्गः ॥ ८६ ॥

### सप्ताशीतितमः सर्गः ।

तच्छ्रुत्वा लक्ष्मणेनोक्तं वाक्यं वाक्यविशारदः । प्रत्युवाच महातेजाः प्रहसन्राघवो वचः ॥१  
 एवमेव नरश्रेष्ठ यथा वदसि लक्ष्मण । वृत्रघातमशेषेण वाजिमेधफलं च यत् ॥ २



श्रूयते हि पुरा सौम्य कर्दमस्य प्रजापतेः । पुत्रो बाह्यीश्वरः श्रीमानिलो नाम महायज्ञाः ॥ ३  
 स राजा पृथिवीं सर्वा वशे कृत्वा सुधार्मिकः । राज्यं चैव नरव्याघ्र पुत्रवत्पर्यपालयत् ॥ ४  
 सुरैश्च परमोदारैर्देवैतैश्च महाधनैः । नागराक्षसगन्धर्वैर्यक्षैश्च सुमहात्मभिः ॥ ५  
 पूज्यते नित्यशः सौम्य भयार्तै रघुनन्दन । अबिभ्यंश्च त्रयो लोकाः सरोषस्य महात्मनः ॥ ६  
 स राजा तादृशो ह्यासीद्धर्मो वीर्ये च निष्ठितः । बुध्या च परमोदारो बाह्यिकेशो महायज्ञाः ७  
 स प्रचक्रे महाबाहुर्मृगयां रुचिरे वने । चैत्रे मनोरमे मासि सभृत्यबलवाहनः ॥ ८  
 प्रजग्ने च नृपोऽरण्ये मृगाञ्जतसहस्रशः । हत्वैव तृप्तिर्नाभूच्च राज्ञस्तस्य महात्मनः ॥ ९  
 नानामृगाणामयुतं वध्यमानं महात्मना । यत्र जातो महासेनस्तं देशमुपचक्रमे ॥ १०  
 तस्मिन्प्रदेशे देवेशः शैलराजसुतां हरः । रमयामास दुर्धर्षः सर्वैरनुचरैः सह ॥ ११  
 कृत्वा स्त्रीरूपमात्मानमुमेशो गोपतिध्वजः । देव्याः प्रियचिकीर्षुः संस्तस्मिन्पर्वतनिर्गरे ॥ १२  
 ये तु तत्र वनोद्देशे सत्त्वाः पुरुषवादिनः । वृक्षाः पुरुषनामानस्तेऽभवंस्त्रीजनास्तदा ॥ १३  
 यच्च किञ्चन तत्सर्वं नारीसंज्ञं बभूव ह । एतस्मिन्नन्तरे राजा स इलः कर्दमात्मजः ॥  
 निघ्नन्मृगसहस्राणि तं देशमुपचक्रमे ॥ १४  
 स दृष्ट्वा स्त्रीकृतं सर्वं सव्यालमृगपक्षिकम् । आत्मानं स्त्रीकृतं चैव सानुगं रघुनन्दन ॥ १५  
 तस्य दुःखं महश्चासीद्दृष्ट्वात्मानं तथागतम् । उमापतेश्च तत्कर्म ज्ञात्वा त्रासमुपागमत् ॥ १६  
 ततो देवं महात्मानं शितिकण्ठं कपर्दिनम् । जगाम शरणं राजा सभृत्यबलवाहनः ॥ १७  
 ततः प्रहस्य वरदः सह देव्या महेश्वरः । प्रजापतिसुतं वाक्यमुवाच वरदः स्वयम् ॥ १८  
 उत्तिष्ठोत्तिष्ठ राजर्षे कार्दमेय महाबल । पुरुषत्वमृते सौम्य वरं वरय सुव्रत ॥ १९  
 ततः स राजा दुःखार्तः प्रत्याख्यातो महात्मना । न च जग्राह स्त्रीभूतो वरमन्यं सुरोत्तमात् ॥  
 ततः शोकेन महता शैलराजसुतां नृपः । प्रणिपत्य ह्युमां देवीं सर्वेणैवान्तरात्मना ॥ २१  
 ईशे वराणां वरदे लोकानामसि भामिनी । अमोघदर्शने देवि भज सौम्येन चक्षुषा ॥ २२  
 हृद्रतं तस्य राजर्षेर्विज्ञाय हरसंनिधौ । प्रत्युवाच शुभं वाक्यं देवी रुद्रस्य संमता ॥ २३  
 अर्धस्य देवो वरदो वरार्धस्य तव ह्यहम् । तस्मादर्धं गृहाण त्वं स्त्रीपुंसोर्यावदिच्छसि ॥ २४  
 तदद्भुततरं श्रुत्वा देव्या वरमनुत्तमम् । संप्रहृष्टमना भूत्वा राजा वाक्यमथाब्रवीत् ॥ २५  
 यदि देवि प्रसन्ना मे रूपेणाप्रतिमा भुवि । मासं स्त्रीत्वमुपासित्वा मासं स्यां पुरुषः पुनः ॥ २६  
 ईप्सितं तस्य विज्ञाय देवी सुरुचिरानना । प्रत्युवाच शुभं वाक्यमेवमेव भविष्यति ॥ २७  
 राजन्पुरुषभूतस्त्वं स्त्रीभावं न स्मरिष्यसि । स्त्रीभूतश्च परं मासं न स्मरिष्यसि पौरुषम् ॥ २८  
 एवं स राजा पुरुषो मासं भूत्वाथ कार्दमिः । त्रैलोक्यसुन्दरी नारी मासमेकमिलाभवत् ॥ २९  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे समाशीतितमः सर्गः ॥ ८७ ॥

### अष्टाशीतितमः सर्गः ।

तां कथामिलसंबन्धा रामेण समुदीरिताम् । लक्ष्मणो भरतश्चैव श्रुत्वा परमविस्मिता ॥ १  
 तौ रामं प्राञ्जली भूत्वा तस्य राज्ञो महात्मनः । विस्तरं तस्य भावस्य तदा पप्रच्छतुः पुनः २  
 कथं स राजा स्त्रीभूतो वर्तयामास दुर्गतिः । पुरुषः स यदा भूतः कां वृत्तिं वर्तयत्यसां ॥ ३

तयोस्तन्नापितं श्रुत्वा कौतूहलसमन्वितम् । कथयामास काकुत्स्थस्तस्य राज्ञो यथागतम् ॥ ४  
 तमेव प्रथमं मासं स्त्रीभूता लोकसुन्दरी । ताभिः परिवृता स्त्रीभिर्बे च पूर्वपदानुगाः ॥ ५  
 तत्काननं विगाह्याशु विजह्ये लोकसुन्दरी । द्रुमगुल्मलताकीर्णं पद्भ्यां पद्मदलेक्षणा ॥ ६  
 बाहनामि च सर्वाणि सा त्यक्त्वा वै समन्ततः । पर्वताभोगविवरे तस्मिन्नेमे इला तदा ॥ ७  
 अथ तस्मिन्वनोद्देशे पर्यतस्याधिदूरतः । सरः सुरुचिरप्रख्यं नानापक्षिगणैर्युतम् ॥ ८  
 ददर्श सा त्विला तस्मिन्बुधं सोमसुतं ततः । ज्वलन्तं स्येन वपुषा पूर्णसोममिवोदितम् ॥ ९  
 तपन्तं च तपस्तीव्रमम्भोमध्ये दुरासदम् । यशस्करं कामकरं तारुण्ये पर्यवस्थितम् ॥ १०  
 सा तं जलाशयं सर्वं क्षोभयामास विस्मिता । सहगैः पूर्वपुरुषैः स्त्रीभूतै रघुनन्दन ॥ ११  
 बुधस्तु तां समीक्ष्यैव कामबाणवर्षं गतः । नोपलेभे तदात्मानं संचञ्चाल तदाम्भसि ॥ १२  
 इलां निरीक्षमाणस्तु त्रैलोक्याभ्यधिकां शुभां । चिन्तां समभ्यतिक्रामत्का न्वियं देवताधिका ॥  
 न देवीषु न नागीषु नासुरीष्वप्सरःसु च । दृष्टपूर्वा मया काचिद्रूपेणानेन शोभिता ॥ १४  
 सदृशीयं मम भवेद्यदि नान्यपरिग्रहः । इति बुद्धिं समास्थाय जलात्कूलमुपागमत् ॥ १५  
 आश्रमं समुपागम्य ततस्ताः प्रमदोत्तमाः । शब्दापयत धर्मात्मा ताश्चैनं च ववन्दिरे ॥ १६  
 स ताः पप्रच्छ धर्मात्मा कस्यैषा लोकसुन्दरी । किमर्थमागता चैव सर्वमाख्यात मा चिरं १७  
 शुभं तु तस्य तद्वाक्यं मधुरं मधुराक्षरम् । श्रुत्वा स्त्रियश्च ताः सर्वा ऊचुर्मधुरया गिरा ॥ १८  
 अस्माकमेषा सुश्रोणी प्रभुत्वे वर्तते सदा । अपतिः काननान्तेषु सहास्माभिश्चरत्यसौ ॥ १९  
 तद्वाक्यमव्यक्तपदं तासां स्त्रीणां निशम्य च । विद्यामावर्तिनीं पुण्यामावर्तयत स द्विजः २०  
 सोऽर्थं विदित्वा सकलं तस्य राज्ञो यथागतम् । सर्वा एव स्त्रियस्ताश्च बभाषे मुनिपुङ्गवः ॥ २१  
 अत्र किंपुरुषीभूत्वा शैलरोधसि वत्स्यथ । आवासस्तु गिरावस्मिञ्शीघ्रमेव विधीयताम् ॥ २२  
 मूलपत्रफलैः सर्वा वर्तयिष्यथ नित्यदा । स्त्रियः किंपुरुषान्नाम भर्तृन्समुपलप्स्यथ ॥ २३  
 तां श्रुत्वा सोमपुत्रस्य वाचं किंपुरुषीकृताः । उपासांचक्रिरे शैलं वध्वस्ता बहुलास्तदा ॥ २४  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डेऽष्टाशीतितमः सर्गः ॥ ८८ ॥

### एकोनवतितमः सर्गः ।

श्रुत्वा किंपुरुषोत्पत्तिं लक्ष्मणो भरतस्तदा । आश्चर्यमिति चाब्रूतामुभौ रामं जनेश्वरम् ॥ १  
 अथ रामः कथामेतां भूय एव महायशाः । कथयामास धर्मात्मा प्रजापतिसुतस्य वै ॥ २  
 सर्वास्ता विद्वता दृष्ट्वा किंनरीर्ऋषिसत्तमः । उवाच रूपसंपन्नां तां स्त्रियं प्रहसन्निव ॥ ३  
 सोमस्याहं सुदयितः सुतः सुरुचिरानने । भजस्व मां वरारोहे भक्त्या स्निग्धेन चक्षुषा ॥ ४  
 तस्य तद्वचनं श्रुत्वा शून्ये स्वजनवर्जिता । इला सुरुचिरप्रख्यं प्रत्युवाच महाग्रहम् ॥ ५  
 अहं कामचरी सौम्य तवास्मि वशवर्तिनी । प्रशाधि मां सोमसुत यथेच्छसि तथा कुरु ॥ ६  
 तस्यास्तदद्भुतप्रख्यं श्रुत्वा हर्षमुपागतः । स वै कामी सह तथा रेमे चन्द्रमसः सुतः ॥ ७  
 बुधस्य माधवो मासस्तामिलां रुचिराननाम् । गतो रमयतोऽत्यर्थं क्षणवत्तस्य कामिनः ॥ ८  
 अथ मासे तु संपूर्णे पूर्णेन्दुसदृशाननः । प्रजापतिसुतः श्रीमाञ्जयने प्रत्यबुध्यत ॥ ९  
 सोऽपश्यत्सोमजं तत्र तपन्तं सलिलाशये । ऊर्ध्वबाहुं निरालम्बं तं राजा प्रत्यभाषत ॥ १०  
 भगवन्पर्वतं दुर्गं प्रविष्टोऽस्मि सहानुगः । न तु पश्यामि तत्सैन्यं क्व नु ते मामका गताः ॥ ११

तच्छ्रुत्वा तस्य राजर्षेर्नष्टसंज्ञस्य भाषितम् । प्रत्युवाच शुभं वाक्यं सान्त्वयन्परया गिरा ॥ १२  
 अश्मवर्षेण महता भृत्यास्ते विनिपातिताः । त्वं चाश्रमपदे सुप्तो वातवर्षभवादितः ॥ १३  
 समाश्वसिहि भद्रं ते निर्भयो विगतज्वरः । फलमूलाशनो वीर निवसेह यथासुखम् ॥ १४  
 स राजा तेन वाक्येन प्रत्याश्वस्तो महामतिः । प्रत्युवाच ततो वाक्यं दीनो भृत्यक्षयाद्भृशम्  
 त्यक्ष्याम्यहं स्वकं राज्यं नाहं भृत्यैर्विनाकृतः । वर्तयेयं क्षणं ब्रह्मन्समनुज्ञातुमर्हसि ॥ १६  
 सुतो धर्मपरो ब्रह्मज्येष्ठो मम महायज्ञाः । जज्ञबिन्दुरिति ख्यातः स मे राज्यं प्रपत्स्यते ॥ १७  
 न हि शक्ष्याम्यहं हित्वा भृत्यदाराम्मुखांश्चितान् । प्रतिवक्तुं महातेजः किञ्चिदप्यशुभं वचः ॥  
 तथा ब्रुवति राजेन्द्रे बुधः परममद्भुतम् । सान्त्वपूर्वमथोवाच वासस्त इह रोचताम् ॥ १९  
 न संतापस्त्वया कार्यः कर्दमेय महाबल । संवत्सरोषितस्येह कारयिष्यामि ते हितम् ॥ २०  
 तस्य तद्वचनं श्रुत्वा बुधस्याक्लिष्टकर्मणः । वासाय विदधे बुद्धिं यदुक्तं ब्रह्मवादिना ॥ २१  
 मासं स स्त्री तथा भूत्वा रमयत्यनिशं शुभा । मासं पुरुषभावेन धर्मबुद्धिं चकार सः ॥ २२  
 ततः सा नवमे मासि इला सोमसुतात्सुतम् । जनयामास सुश्रोणी पुरुरवसमूर्जितम् ॥ २३  
 जातमात्रं तु सुश्रोणी पितृहस्ते न्यवेशयत् । बुधस्य समवर्णाभमिलापुत्रं महाबलम् ॥ २४  
 बुधस्तु पुरुषीभूतं स वै संवत्सरान्तरम् । कथाभी रमयामास धर्मयुक्ताभिरात्मवान् ॥ २५

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे एकोनवतितमः सर्गः ॥ ८९ ॥

### नवतितमः सर्गः ।

तथोक्तवति रामे तु तस्य जन्म तदद्भुतम् । उवाच लक्ष्मणो भूयो भरतश्च महायज्ञाः ॥ १  
 इला सा सोमपुत्रस्य संवत्सरमथोषिता । अकरोत्किं नरश्रेष्ठ तत्त्वं शंसितुमर्हसि ॥ २  
 तयोस्तद्वाक्यमाधुर्यं निशम्य परिपृच्छतोः । रामः पुनरुवाचेमां प्रजापतिसुते कथाम् ॥ ३  
 पुरुषत्वं गते शूरे बुधः परमबुद्धिमान् । संवर्त परमोदारमाजुहाव महायज्ञाः ॥ ४  
 च्यवनं भृगुपुत्रं च मुनिं चारिष्टनेमिनम् । प्रमोदनं मोदकरं तथा दुर्वाससं मुनिम् ॥ ५  
 एतान्सर्वान्समानीय वाक्यज्ञस्तत्त्वदर्शिनः । उवाच सर्वान्सुहृदो धैर्येण सुसमाहितान् ॥ ६  
 अयं राजा महाबाहुः कर्दमस्य इलः सुतः । जानीतैनं यथाभूतं श्रेयो ह्यस्य विधीयताम् ॥ ७  
 तेषां संवदतामेव तमाश्रममुपागमत् । कर्दमस्तु महातेजा द्विजैः सह महात्मभिः ॥ ८  
 पुलस्त्यश्च ऋतुश्चैव वषट्कारस्तथैव च । ओङ्कारश्च महातेजास्तमाश्रममुपागमत् ॥ ९  
 ते सर्वे हृष्टमनसः परस्परसमागमे । हितैषिणो बाह्विपतेः पृथग्वाक्यान्यथाब्रुवन् ॥ १०  
 कर्दमस्त्वब्रवीद्वाक्यं सुतार्थं परमं हितम् । द्विजाः शृणुत मद्वाक्यं यच्छ्रेयः पार्थिवस्य हि ॥ ११  
 नान्यं पश्यामि भैषज्यमन्तरा वृषभध्वजम् । नाश्वमेधात्परो यज्ञः प्रियश्चैव महात्मनः ॥  
 तस्माद्यजामहे सर्वे पार्थिवार्थे दुरासदम् ॥ १२  
 कर्दमेनैवमुक्तास्तु सर्व एव द्विजर्षभाः । रोचयन्ति स्म तं यज्ञं रुद्रस्याराधनं प्रति ॥ १३  
 संवर्तस्य तु राजर्षेः शिष्यः परपुरंजयः । मरुत् इति विख्यातस्तं यज्ञं समुपाहरत् ॥ १४  
 ततो यज्ञो महानासीद्बुधाश्रमसमीपतः । रुद्रश्च परमं तोषं जगाम सुमहायज्ञाः ॥ १५  
 अथ यज्ञे समाप्ते तु प्रीतः परमया मुदा । उमापतिर्द्विजान्सर्वानुवाच इलसन्निधौ ॥ १६  
 प्रीतोऽस्मि ह्यमेधेन भक्त्या च द्विजसत्तमाः । अस्तु बाह्विपतेश्चैव किं करोमि प्रियं शुभम् ॥ १७

तथा वदति देवेशे द्विजास्ते सुसमाहिताः । प्रसादयन्ति देवेशं यथा स्यात्पुरुषस्त्विवा ॥ १८  
 ततः प्रीतो महादेवः पुरुषत्वं ददौ पुनः । इलायै स महातेजा दत्त्वा चान्तरधीयत ॥ १९  
 निवृत्ते ह्यमेधे तु गतश्चादर्शनं हरः । यथागतं द्विजाः सर्वे ह्यगच्छन्दीर्घदर्शिनः ॥ २०  
 राजा तु बाह्निमुत्सृज्य मध्यदेशे ह्यनुत्तमम् । निवेशयामास पुरं प्रतिष्ठानं यशस्करम् ॥ २१  
 शशबिन्दुस्तु राजर्षिर्बाह्निं परपुरंजयः । प्रतिष्ठाने इलो राजा प्रजापतिसुतो बली ॥ २२  
 स काले प्राप्तवाँल्लोकमिलो ब्राह्ममनुत्तमम् । ऐलः पुरुरवा राजा प्रतिष्ठानमवाप्तवान् ॥ २३  
 ईदृशो ह्यश्वमेधस्य प्रभावः पुरुषर्षभौ । स्त्रीभूतः पौरुषं लेभे यच्चान्यदपि दुर्लभम् ॥ २४  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे नवतितमः सर्गः ॥ ९० ॥

### एकनवतितमः सर्गः ।

एतदाख्याय काकुत्स्थो भ्रातृभ्याममितप्रभः । लक्ष्मणं पुनरेवाह धर्मयुक्तमिदं वचः ॥ १  
 वसिष्ठं वामदेवं च जाबालिमथ काश्यपम् । द्विजांश्च सर्वप्रवरानश्वमेधपुरस्कृतान् ॥ २  
 एतान्सर्वान्समानीय मन्त्रयित्वा च लक्ष्मण । ह्यं लक्षणसंपन्नं विमोक्ष्यामि समाधिना ॥ ३  
 तद्वाक्यं राघवेणोक्तं श्रुत्वा त्वरितविक्रमः । द्विजान्सर्वान्समाहूय दर्शयामास राघवम् ॥ ४  
 ते दृष्ट्वा देवसंकाशं कृतपादाभिवन्दनम् । राघवं सुदुरार्धर्षमाशीर्भिः समपूजयन् ॥ ५  
 प्राञ्जलिः स तदा भूत्वा राघवो द्विजसत्तमान् । आचचक्षेऽश्वमेधस्य ह्यभिप्रायं महायशाः ॥ ६  
 ते तु रामस्य तच्छ्रुत्वा नमस्कृत्वा वृषध्वजम् । अश्वमेधं द्विजाः सर्वे पूजयन्ति स्म सर्वशः ॥ ७  
 स तेषां द्विजमुख्यानां वाक्यमद्भुतदर्शनम् । अश्वमेधाश्रितं श्रुत्वा भृशं प्रीतोऽभवत्तदा ॥ ८  
 विशाय कर्म तत्तेषां रामो लक्ष्मणमब्रवीत् । प्रेषयस्व द्रुतं दूतान्सुग्रीवाय महात्मने ॥ ९  
 यथा महद्भिर्हरिभिर्बहुभिश्च वनौकसाम् । सार्धमागच्छ भद्रं ते ह्यनुभोक्तुं महोत्सवम् ॥ १०  
 विभीषणश्च रक्षोभिः कामगैर्बहुभिर्वृतः । अश्वमेधं महायज्ञमायात्वनुलविक्रमः ॥ ११  
 राजानश्च महाभागा ये मे प्रियचिकीर्षवः । सानुगाः क्षिप्रमायान्तु यज्ञं द्रष्टुमनुत्तमम् ॥ १२  
 देशान्तरगता ये च द्विजा धर्मसमाहिताः । आमन्त्रयस्व तान्सवानश्वमेधाय लक्ष्मण ॥ १३  
 ऋषयश्च महाबाहो आहूयन्तां तपोधनाः । देशान्तरगताः सर्वे सदाराश्च द्विजातयः ॥ १४  
 तथैव तालावचरास्तथैव नटनर्तकाः ॥ १५  
 यज्ञवाटश्च सुमहान्गोमत्या नैमिशे वने । आज्ञाप्यतां महाबाहो तद्धि पुण्यमनुत्तमम् ॥ १६  
 शान्तयश्च महाबाहो प्रवर्त्यन्तां समन्ततः ॥ १७  
 शतशश्चापि धर्मज्ञाः क्रतुमुख्यमनुत्तमम् । अनुभूय महायज्ञं नैमिशे रघुनन्दन ॥ १८  
 तुष्टः पुष्टश्च सर्वोसौ मानितश्च यथाविधि । प्रीतिं यास्यति धर्मज्ञ शीघ्रमामन्त्र्यतां जनः ॥ १९  
 शतं बाहसहस्राणां तण्डुलानां वपुष्मताम् । अयुतं तिलमुद्गानां प्रयात्वग्रे महाबल ॥ २०  
 चणकानां कुलित्थानां माषाणां लवणस्य च । अतोनुरूपं क्लोहं च गन्धं संक्षिप्तमेव च ॥ २१  
 सुवर्णकोट्यो बहुला हिरण्यस्य शतोत्तराः । अग्रतो भरतः कृत्वा गच्छत्वग्रे समाधिना ॥ २२  
 अन्तरा पण्यवीथ्यश्च सर्वे च नटनर्तकाः । सूदा नार्यश्च बहवो नित्यं यौवनशालिनः ॥ २३  
 भरतेन तु सार्धं ते यान्तु सैन्यानि चाग्रतः । नैगमा बलवृद्धाश्च द्विजाश्च सुसमाहिताः ॥ २४  
 कर्मान्तिकान्वर्धकिनः कोशाध्यक्षांश्च नैगमान् । मम मादस्तथा सर्वाः कुमारान्तःपुराणि च ॥ २५

काञ्चनीं मम पर्णीं च दीक्षायां शंभुं कर्मणि । अग्रतो भरतः कृत्वा गच्छत्वग्रे महायशाः २५  
उपकार्या महार्हाश्च पार्थिवानां महौजसाम् । सानुगानां नरश्रेष्ठो व्यादिदेश महाबलः ॥ २६  
इत्यार्षे श्रीमद्रामायणे वाल्मीकीय आदिकाव्ये उत्तरकाण्डे एकनवतितमः सर्गः ॥ ९१ ॥

### त्रिनवतितमः सर्गः ।

तत्सर्वमखिलेनाशु संस्थाप्य भरताग्रजः । हयं लक्षणसंपन्नं कृष्णोसारं मुमोक्ष ह ॥ १  
ऋत्विग्भिर्लक्ष्मणं सार्धमश्वत्त्रे नियोज्य च । ततोभ्यगच्छत्काकुत्स्थः सह सैन्येन नैमिशं २  
यज्ञवाटं महाबाहुर्दृष्ट्वा परममद्भुतम् । प्रहर्षमनुलं लेभे श्रीमानिति वचोऽब्रवीत् ॥ ३  
नैमिषे वसतस्तस्य सर्व एव नराधिपाः । आनिन्युरुपहारांश्च तान्नामः प्रत्यपूजयत् ॥ ४  
उपकार्या महार्हाश्च पार्थिवानां महात्मनाम् । सानुगानां नरश्रेष्ठो व्यादिदेश महामतिः ॥ ५  
अन्नपानानि वस्त्राणि सानुगानां महात्मनाम् । भरतः संददावाशु शत्रुघ्नसहितस्तदा ॥ ६  
वानराश्च महात्मानः सुग्रीवसहितास्तदा । विप्राणां प्रणताः सर्वे चक्रिरे परिवेषणम् ॥ ७  
विभीषणश्च रक्षोभिर्बहुभिः स्रग्विभिर्वृतः । ऋषीणामुग्रतपसां पूजां चक्रे महात्मनाम् ॥ ८  
एवं सुविहितो यज्ञो हयमेधोऽभ्यवर्तत । लक्ष्मणेनाभिगुप्ता च हयचर्या प्रवर्तत ॥  
ईदृशं राजसिंहस्य यज्ञप्रवरमुत्तमम् ॥ ९  
नान्यः शब्दोऽभवत्तत्र हयमेधे महात्मनः । छन्दतो देहि देहीति यावत्सुप्यन्ति याचकाः १०  
तावत्सर्वाणि दत्तानि क्रतुमध्ये महात्मनः । विविधानि च गौडानि खाण्डवानि तथैव च ॥ ११  
न निस्सृतं भवत्योष्ठाद्बचनं यावदर्थिनाम् । तावद्धानररक्षोभिर्दत्तमेवाभ्यदृश्यत ॥ १२  
न कश्चिन्मलिनस्तत्र दीनो वाप्यथ कर्षितः । तस्मिन्यज्ञवरे राज्ञो हृष्टपुष्टजनावृते ॥ १३  
ये च तत्र महात्मानो मुनयश्चिरजीविनः । नास्मरंस्तादृशं यज्ञं नाप्यासीत्स कदाचन ॥ १४  
यः कृत्यवान्सुवर्णेन सुवर्णं लभते स्म सः । वित्तार्थी लभते वित्तं रत्नार्थी रत्नमेव च ॥ १५  
रजतानां सुवर्णानामश्मनामथ वाससाम् । अनिशं दीयमानानां राशिः समुपदृश्यते ॥ १६  
न शक्रस्य धनेशस्य यमस्य वरुणस्य वा । ईदृशो हृष्टपूर्वो न एवमूचुस्तपोधनाः ॥ १७  
सर्वत्र वानरास्तस्थुः सर्वत्रैव च राक्षसाः । वासोधनान्नमर्थिभ्यः पूर्णहस्ता ददुर्भृशम् ॥ १८  
ईदृशो राजसिंहस्य यज्ञः सर्वगुणान्वितः । संवत्सरमथो साम्रं वर्तते न च हीयते ॥ १९  
इत्यार्षे श्रीमद्रामायणे वाल्मीकीय आदिकाव्ये उत्तरकाण्डे त्रिनवतितमः सर्गः ॥ ९२ ॥

### त्रिनवतितमः सर्गः ।

वर्तमाने तथाभूते यज्ञे च परमाद्भुते । सशिष्य आजगामाशु वाल्मीकिर्मुनिपुङ्गवः ॥ १  
स दृष्ट्वा दिव्यसंकाशं यज्ञमद्भुतदर्शनम् । एकान्ते ऋषिवाटानां चकार उटजाम्बुमान् ॥ २  
शकटांश्च बहून्पूर्णांफलमूलैश्च शोभनान् । वाल्मीकिवाटे रुचिरे स्थापयन्नविदूरतः ॥ ३  
आसीत्सुपूजितो राज्ञा मुनिभिश्च महात्मभिः । वाल्मीकिः सुमहातेजा न्यवसत्परमात्मवान् ४  
स शिष्यावब्रवीद्दृष्टो युवां गत्वा समाहितौ । कृत्स्नं रामायणं काव्यं गायेथां परया मुदा ॥ ५  
ऋषिवाटेषु पुण्येषु ब्राह्मणावसथेषु च । रथ्यासु राजमार्गेषु पार्थिवानां गृहेषु च ॥ ६  
रामस्य भवनद्वारि यत्र कर्म प्रवर्तते । ऋत्विजामग्रतश्चैव तत्र गेयं विशेषतः ॥ ७

इवानि च कलाम्यत्र स्वादूनि विविधानि च । जातानि पर्वताग्रेषु चास्वाद्यास्वाद्य गावतां ८  
 न चास्वथः श्रमं वत्सौ भक्षयित्वा फलानि वै । मूलानि च सुमृष्टानि नगराद्बहिरास्वथः ॥ ९  
 यदि शब्दापयेद्रामः श्रवणाय महीपतिः । ऋषीणामुपविष्टानां ततो गेयं प्रवर्तताम् ॥ १०  
 दिवसे विंशतिः सर्गा गेया मधुरया गिरा । प्रमाणैर्बहुभिस्तत्र यथोद्दिष्टा मया पुरा ॥ ११  
 लोभश्चापि न कर्तव्यः स्वल्पोऽपि धनकाङ्क्षया । किं धनेनाश्रमस्थानां फलमूलोपजीविनाम् १२  
 यदि पृच्छेत्स काकुत्स्थो युवां कस्येति दारकौ । आवां वाल्मिकिशिष्यौ स्वो ब्रूतमेवं नराधिपम् १३  
 इमास्तन्त्रीः सुमधुराः स्थानं वा पूर्वदर्शनम् । मूर्च्छयित्वा सुमधुरं गायेथां विगतञ्चरौ ॥ १४  
 आदिप्रभृति गेयं स्यान्न चावज्ञाय पार्थिवम् । पिता हि सर्वभूतानां राजा भवति धर्मतः ॥ १५  
 तद्युवां हृष्टमनसौ श्वः प्रभाते समास्थितौ । गायेथां मधुरं गेयं तन्त्रीलयसमन्वितम् ॥ १६  
 इति संदिश्य बहुशो मुनिः प्राचेतसस्तदा । वाल्मीकिः परमोदारस्तुष्णीमासीन्महायज्ञाः ॥ १७  
 संदिष्टौ मुनिना तेन तावुभौ मैथिलीसुतौ । तथैव करवावेति निर्जग्मतुररिंदमौ ॥ १८  
 तामन्नुतां तौ हृदये कुमारौ निवेश्य वाणीमृषिभाषितां तदा ।  
 समुत्सुकौ तौ सममूषतुर्निशां यथाश्विनौ भार्गवनीतिसंहिताम् ॥ १९  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे त्रिनवतितमः सर्गः ॥ ९३ ॥

### चतुर्णवतितमः सर्गः ।

तौ रजन्यां प्रभातायां स्नातौ हुतहुताशनौ । यथोक्तमृषिणा पूर्वं सर्वं तत्रोपगायताम् ॥ १  
 तां स शुश्राव काकुत्स्थः पूर्वाचार्यविनिर्मिताम् । अपूर्वां पाठ्यजातिं च गेयेन समलङ्कृताम् २  
 प्रमाणैर्बहुभिर्युक्तां तन्त्रीलयसमन्विताम् । बालाभ्यां राघवः श्रुत्वा कौतूहलपरोऽभवत् ॥ ३  
 अथ कर्मान्तरे राजा समाहूय महामुनीन् । पार्थिवांश्च नरव्याघ्रः पण्डितास्रैगमांस्तथा ॥ ४  
 पौराणिकाश्शब्दविदो ये च वृद्धा द्विजातयः । स्वराणां लक्षणज्ञांश्च उत्सुकान्द्विजसत्तमान् ५  
 लक्षणज्ञांश्च गान्धर्वास्रैगमांश्च विशेषतः । पादाक्षरसमासज्ञांश्चन्दस्सु परिनिष्ठितान् ॥ ६  
 कलामान्नविभागज्ञाङ्गुयौतिषे च परं गतान् । क्रियाकल्पविदश्चैव तथा काव्यविदो जनान् ॥ ७  
 भाषाज्ञानिङ्गितज्ञांश्च नैगमांश्चाप्यशेषतः । हेतूपचारकुशलान्वचने चापि हैतुकान् ॥ ८  
 छन्दोविदः पुराणज्ञान्वैदिकान्द्विजसत्तमान् । चित्रज्ञान्वृत्तसूत्रज्ञान्गीतनृत्यविशारदान् ॥ ९  
 शास्त्रज्ञाप्तीतिनिपुणान्वेदान्तार्थप्रबोधकान् । एतान्सर्वान्समानीय गातारौ समवेशयत् ॥ १०  
 दृष्ट्वा मुनिगणाः सर्वे पार्थिवाश्च महौजसः । पिबन्त इव चक्षुर्भ्यां राजानं गायकौ च तौ ॥ ११  
 ऊचुः परस्परं चेदं सर्व एव समन्ततः । उभौ रामस्य सदृशौ बिम्बाद्विम्बमिवोत्थितौ ॥ १२  
 जटिलौ यदि न स्थातां न वल्कलधरौ यदि । विशेषं नाधिगच्छामो गायतो राघवस्य च ॥ १३  
 तेषां संबदतामेवं श्रोतॄणां हर्षवर्धनम् । गेयं प्रचक्रतुस्तत्र तावुभौ मुनिदारकौ ॥ १४  
 ततः प्रवृत्तं मधुरं गान्धर्वमतिमानुषम् । न च तृप्तिं ययुः सर्वे श्रोतारो गानसंपदा ॥ १५  
 प्रवृत्तमादितः पूर्वसर्गं नारददर्शितम् । ततः प्रभृति सर्गाश्च थावद्विंशत्यगायताम् ॥ १६  
 ततोऽपराहसमये राघवः समभाषत । श्रुत्वा विंशतिसर्गास्तान्भ्रातरं भ्रातृवत्सलः ॥ १७  
 अष्टादशसहस्राणि सुवर्णस्य महात्मनोः । प्रयच्छ शीघ्रं काकुत्स्थ यदन्यदभिकाङ्क्षितम् ॥  
 ददौ शीघ्रं स काकुत्स्थो बालयोर्वै पृथक्पृथक् ॥ १८  
 दीयमानं सुवर्णं तु नागृहीतां कुशीलवौ । ऊचतुश्च महात्मानौ किमनेनेति विस्मितौ ॥ १९

वन्येन फलमूलेन निरतौ वनवासिनौ । सुवर्णेन हिरण्येन किं करिष्यावहे वने ॥ २०  
 तथा तयोः प्रब्रुवतोः कुतूहलसमन्विताः । श्रोतारश्चैव रामश्च सर्व एव सुविस्मिताः ॥ २१  
 तस्य चैवागमं रामः काव्यस्य श्रोतुमुत्सुकः । प्रपच्छ तौ महातेजास्तावुभौ मुनिदारकौ ॥ २२  
 किंप्रमाणमिदं काव्यं का प्रतिष्ठा महात्मनः । कर्ता काव्यस्य महतः क चासौ मुनिपुङ्गवः २३  
 पृच्छन्तं राघवं वाक्यमूचतुर्मुनिदारकौ ॥ २४  
 वाल्मीकिर्भगवान्कर्ता संप्राप्तो यज्ञसंविधम् । येनेदं चरितं तुभ्यमशेषं संप्रदर्शितम् ॥ २५  
 संनिबद्धं हि श्लोकानां चतुर्विंशत्सहस्रकम् । उपाख्यानघटं चैव भार्गवेण तपस्विना ॥ २६  
 आदिप्रभृति वै राजन्यञ्च सर्गशतानि च । काण्डानि षट् कृतानीह सोत्तराणि महात्मना ॥  
 कृतानि गुरुणास्माकमृषिणा चरितं तव २७ ॥ प्रतिष्ठाऽऽजीवितं यावत्तावत्सर्वस्य वर्तते ॥ २८  
 यदि बुद्धिः कृता राजश्रवणाय महारथ । कर्मान्तरे क्षणीभूतस्तच्छृणुष्व सहानुजः ॥ २९  
 बाढमित्यब्रवीद्रामस्तौ चानुज्ञाप्य राघवम् । प्रहृष्टौ जगमतुः स्थानं यत्रास्ते मुनिपुङ्गवः ॥ ३०  
 रामोऽपि मुनिभिः सार्धं पार्थिवैश्च महात्मभिः । श्रुत्वा तद्गीतिमाधुर्यं कर्मशालामुपागमत् ३१  
 शुश्राव तत्साललयोपपन्नं सर्गान्वितं स स्वरशब्दयुक्तम् ।  
 तन्म्रीलयव्यञ्जनयोगयुक्तं कुशीलवाभ्यां परिगीयमानम् ॥ ३२  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे चतुर्णवतितमः सर्गः ॥ ९४ ॥

### पञ्चनवतितमः सर्गः ।

रामो बहुन्यहान्येवं तद्गीतं परमं शुभम् । शुश्राव मुनिभिः सार्धं पार्थिवैः सह वानरैः ॥ १  
 तस्मिन्गीते तु विज्ञाय सीतापुत्रौ कुशीलवौ । तस्याः परिषदो मध्ये रामो वचनमब्रवीत् ॥ २  
 दूताश्शुद्धसमाचारानाह्वयात्ममनीषया २ ॥ मद्ब्रह्मो ब्रूत गच्छध्वमितो भगवतोऽम्तिकम् ॥ ३  
 यदि शुद्धसमाचारा यदि वा वीतकल्मषा । करोत्विहात्मनः शुद्धिमनुमान्य महामुनिम् ॥ ४  
 छन्दं मुनेश्च विज्ञाय सीतायाश्च मनोगतम् । प्रत्ययं दातुकामायास्ततः शंसत मे लघु ॥ ५  
 श्वः प्रभाते तु शपथं मैथिली जनकात्मजा । करोतु परिषन्मध्ये शोधनार्थं ममैव च ॥ ६  
 श्रुत्वा तु राघवस्यैतद्ब्रह्मः परममद्भुतम् । दूताः संप्रययुर्वाटं यत्रास्ते मुनिपुङ्गवः ॥ ७  
 ते प्रणम्य महात्मानं ज्वलन्तममितप्रभम् । ऊचुस्ते रामवाक्यानि मृदूनि मधुराणि च ॥ ८  
 तेषां तद्ब्रह्मत्वं श्रुत्वा रामस्य च मनोगतम् । विज्ञाय सुमहातेजा मुनिर्वाक्यमथाम्रवीत् ॥ ९  
 एवं भवतु भद्रं वो यथा वदति राघवः । तथा करिष्यते सीता दैवतं हि पतिः स्त्रियाः ॥ १०  
 तथोक्ता मुनिना सर्वे रामदूता महौजसम् । प्रत्येत्य राघवं क्षिप्रं मुनिवाक्यं बभाषिरे ॥ ११  
 ततः प्रहृष्टः काकुत्स्थः श्रुत्वा वाक्यं महात्मनः । ऋषीस्तत्र समेतांश्च राज्ञश्चैवाभ्यभाषत ॥ १२  
 भगवन्तः सशिष्या वै सानुगाश्च नराधिपाः । पश्यन्तु सीताशपथं यश्चैवान्योऽपि काङ्क्षते ॥ १३  
 तस्य तद्ब्रह्मं श्रुत्वा राघवस्य महात्मनः । सर्वेषामृषिमुख्यानां साधुवादो महानभूत् ॥ १४  
 राजानश्च महात्मानं प्रशंसन्ति स्म राघवम् । उपपन्नं नरश्रेष्ठ त्वय्येव भुवि नान्यतः ॥ १५  
 एवं विनिश्चयं कृत्वा श्वोभूत् इति राघवः । विसर्जयामास तदा सर्वास्ताञ्शत्रुसूदनः ॥ १६  
 इति संप्रविचार्य राजसिंहः श्वोभूते शपथस्य निश्चयं वै ।  
 विससर्ज मुनीन्प्रांश्च सर्वान्स महात्मा महतो महानुभावः ॥ १७  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे पञ्चनवतितमः सर्गः ॥ ९५ ॥

## षण्णवतितमः सर्गः ।

तस्यां रजन्यां व्युष्टायां यज्ञघाटगतो नृपः । ऋषीन्सर्धान्महातेजाः शब्दापयति राघवः ॥ १  
 वसिष्ठो वामदेवश्च जाबालिरथ काश्यपः । विश्वामित्रो दीर्घतपा दुर्वासाश्च महातपाः ॥ २  
 पुलस्त्योऽपि तथा शक्तिर्भागवश्चैव वामनः । मार्कण्डेयश्च दीर्घायुर्मौद्गल्यश्च महायशाः ॥ ३  
 गर्गश्च च्यवनश्चैव शतानन्दश्च धर्मवित् । भरद्वाजस्य तेजस्वी ह्यग्निपुत्रश्च सुप्रभः ॥ ४  
 नारदः पर्वतश्चैव गौतमश्च महायशाः । कात्यायनः सुयज्ञश्च ह्यगस्त्यस्तपसां निधिः ॥ ५  
 एते चान्ये च बहवो मुनयः संशितव्रताः । कौतूहलसमाविष्टाः सर्व एव समागताः ॥ ६  
 राक्षसाश्च महावीर्या वानराश्च महाबलाः । सर्व एव समाजग्मुर्महात्मानः कुतूहलात् ॥ ७  
 क्षत्रिया ये च शूद्राश्च वैश्याश्चैव सहस्रशः । नानादेशगताश्चैव ब्राह्मणाः संशितव्रताः ॥ ८  
 ज्ञाननिष्ठाः कर्मनिष्ठा योगनिष्ठास्तथापरे । सीताशपथवीक्षार्थं सर्व एव समागताः ॥ ९  
 तदा समागतं सर्वमश्मभूतमिवाचलम् । श्रुत्वा मुनिवरस्तूर्णं ससीतः समुपागमत् ॥ १०  
 तमृषिं पृष्ठतः सीता त्वन्वगच्छदवाङ्मुखी । कृताञ्जलिर्बाष्पगला कृत्वा रामं मनोगतम् ॥ ११  
 दृष्ट्वा श्रुतिमिवायान्तीं ब्रह्माणमनुगामिनीं । वाल्मीकेः पृष्ठतः सीतां साधुवादो महानभूत् ॥ १२  
 ततो हलह्लाशब्दः सर्वेषामेवमाबभौ । दुःखजन्मविशालेन शोकेनाकुलितात्मनाम् ॥ १३  
 साधु रामेति केचित्तु साधु सीतेति चापरे । उभावेव च तत्रान्ये प्रेक्षकाः संप्रचुक्रुशुः ॥ १४  
 ततो मध्ये जनौघस्य प्रविश्य मुनिपुङ्गवः । सीतासहायो वाल्मीकिरिति होवाच राघवम् ॥ १५  
 इयं दाशरथे सीता सुव्रता धर्मचारिणी । अपवादैः परित्यक्ता ममाश्रमसमीपतः ॥ १६  
 लोकापवादभीतस्य तव राम महाव्रत । प्रत्ययं दास्यते सीता तदनुज्ञातुमर्हसि ॥ १७  
 इमौ तु जानकीपुत्रावुभौ च यमजातकौ । सुतां तवैव दुर्धर्षां सत्यमेतद्ब्रवीमि ते ॥ १८  
 प्रचेतसोऽहं दशमः पुत्रो राघवनन्दन । न स्मराम्यनृतं वाक्यमिमौ तु तव पुत्रकौ ॥ १९  
 बहुवर्षसहस्राणि तपश्चर्या मया कृता । नोपाश्रीयां फलं तस्या दुष्टेयं यदि मैथिली ॥ २०  
 मनसा कर्मणा वाचा भूतपूर्वं न किल्बिषम् । तस्याः फलमुपाश्रीयामपापा यदि मैथिली ॥ २१  
 अहं पञ्चसु भूतेषु मनष्पष्टेषु राघव । विचिन्त्य सीता शुद्धेति जग्राह वननिर्गरे ॥ २२  
 इयं शुद्धसमाचारा अपापा पतिदेवता । लोकापवादभीतस्य प्रत्ययं तव दास्यति ॥ २३  
 तस्मादियं नरवरात्मज शुद्धभावा दिव्येन दृष्टिविषयेण तदा प्रविष्टा ।  
 लोकापवादकलुषीकृतचेतसा या त्यक्त्वा त्वया प्रियतमा विदितापि शुद्धा ॥ २४  
 इत्यार्षे श्रीमद्रामायणे वाल्मीकीय आदिकाव्य उत्तरकाण्डे षण्णवतितमः सर्गः ॥ ९६ ॥

## सप्तनवतितमः सर्गः ।

वाल्मीकिनैवमुक्तस्तु राघवः प्रत्यभाषत । प्राञ्जलिर्जगतो मध्ये दृष्ट्वा तां वरवर्णिनीम् ॥ १  
 एवमेतन्महाभाग यथा वदसि धर्मवित् । प्रत्ययस्तु मम ब्रह्मंस्तव वाक्यैरकल्मषैः ॥ २  
 प्रत्ययस्तु पुरा वृत्तो वैदेह्याः सुरसंनिधौ । शपथस्तु कृतस्तत्र तेन वेदम प्रवेशिता ॥ ३  
 लोकापवादो बलवान्येन त्यक्त्वा हि मैथिली ॥ ३  
 सेयं लोकभयाद्ब्रह्मज्ञपापेत्यभिजानता । परित्यक्त्वा मया सीता तद्भवान्क्षन्तुमर्हति ॥ ४  
 जानामि चेमौ पुत्रौ मे यमजातौ कुशीलवौ । शुद्धायां जगतो मध्ये मैथिल्यां प्रीतिरस्तु मे ॥ ५



अभिप्रायं तु विशाय रामस्य सुरसप्तमाः । सीतायाः शपथे तस्मिन्महेन्द्राद्या महौजसः ॥ ६  
 पितामहं पुरस्कृत्य सर्व एव समागताः ॥ ७  
 आदित्या वसवो रुद्रा ह्यश्विनौ समरुद्रणाः । गन्धर्वाप्सरसश्चैव सर्व एव समागताः ॥ ८  
 साध्याश्च विश्वेदेवाश्च सर्वे च परमर्षयः । नागाः सुपर्णाः सिद्धाश्च ते सर्वे हृष्टमानसाः ॥  
 सीताशपथसंभ्रान्ताः सर्व एव समागताः ॥ ९  
 दृष्ट्वा देवानृषींश्चैव राघवः पुनरब्रवीत् । प्रत्ययो मे सुरश्रेष्ठा ऋषिवाक्यैरकल्मषैः ॥ १०  
 शुद्धायां जगतो मध्ये वैदेह्यां प्रीतिरस्तु मे ॥ ११  
 ततो वायुः शुभः पुण्यो दिव्यगन्धो मनोरमः । तज्जनैघं सुरश्रेष्ठो ह्लादयामास सर्वतः ॥ १२  
 तदद्भुतमिवाचिन्त्यं निरैक्षन्त समागताः । मानवाः सर्वराष्ट्रेभ्यः पूर्वं कृतयुगे यथा ॥ १३  
 सर्वान्समागतान्दृष्ट्वा सीता काषायवासिनी । अब्रवीत्प्राञ्जलिर्वाक्यमधोदृष्टिरवाञ्मुखी ॥ १४  
 यथाहं राघवादन्यं मनसापि न चिन्तये । तथा मे माधवी देवी विवरं दातुमर्हति ॥ १५  
 मनसा कर्मणा वाचा यथा रामं समर्चये । तथा मे माधवी देवी विवरं दातुमर्हति ॥ १६  
 यथैतत्सत्यमुक्तं मे वेद्मि रामात्परं न च । तथा मे माधवी देवी विवरं दातुमर्हति ॥ १७  
 तथा शपन्त्यां वैदेह्यां प्रादुरासीत्तदद्भुतम् । भूतलाकुत्थितं दिव्यं सिंहासनमनुत्तमम् ॥ १८  
 ध्रियमाणं शिरोभिस्तु नागैरमितविक्रमैः । दिव्यं दिव्येन वपुषा दिव्यरत्नविभूषितैः ॥ १९  
 तस्मिन्स्तु धरणी देवी बाहुभ्यां गृह्य मैथिलीम् । स्वागतेनाभिनन्द्यनामासने चोपवेशयत् २०  
 तामासनगतां दृष्ट्वा प्रविशन्तीं रसातलम् । पुष्पवृष्टिरविच्छिन्ना दिव्या सीतामवाकिरत् ॥ २१  
 साधुकारश्च सुमहान्देवानां सहस्रोत्थितः । साधु साध्विति वै सीते यस्यास्ते शीलमीदृशम् २२  
 एवं बहुविधा वाचो ह्यन्तरिक्षगताः सुराः । व्याजहुर्हृष्टमनसो दृष्ट्वा सीताप्रवेशनम् ॥ २३  
 यज्ञवाटगताश्चापि मुनयः सर्व एव ते । राजानश्च नरव्याघ्रा विस्मयाग्नोपरेमिरे ॥ २४  
 अन्तरिक्षे च भूमौ च सर्वे स्थावरजङ्गमाः । दानवाश्च महाकायाः पाताले पन्नगाधिपाः ॥ २५  
 केचिद्विनेदुः संहृष्टाः केचिद्यानपरायणाः । केचिद्रामं निरीक्षन्ते केचित्सीतामचेतनाः ॥ २६  
 सीताप्रवेशनं दृष्ट्वा तेषामासीत्समागमः । तन्मुहूर्तमिवात्यर्थं समं संमोहितं जगत् ॥ २७  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे सप्तनवतितमः सर्गः ॥ ९७ ॥

### अष्टनवतितमः सर्गः ।

रसातलं प्रविष्टायां वैदेह्यां सर्ववानराः । चुक्रुथुः साधु साध्वीति मुनयो रामसंनिधौ ॥ १  
 दण्डकाष्ठमवष्टभ्य बाष्पव्याकुलितेक्षणः । अवाकिशरा दीनमना रामो ह्यासीत्सुदुःखितः ॥ २  
 स रुदित्वा चिरं कालं बहुशो बाष्पमुत्सृजन् । क्रोधशोकसमाविष्टो रामो वचनमब्रवीत् ॥ ३  
 अभूतपूर्वं शोकं मे मनः स्पष्टमिवेच्छति । पश्यतो मे यथा नष्टा सीता श्रीरिव रूपिणी ॥ ४  
 साऽदर्शनं पुरा सीता लङ्कां पारे महोदधेः । ततश्चापि मयानीता किं पुनर्वसुधातलात् ॥ ५  
 वसुधे देवि भवति सीता निर्यात्यतां मम । दर्शयिष्यामि वा रोपं यथा मामवगच्छसि ॥ ६  
 कामं श्वश्रूर्ममैव त्वं त्वत्सकाशाद्धि मैथिली । कर्षता हलहस्तेन जनकेनोद्धृता पुरा ॥ ७  
 तस्मान्निर्यात्यतां सीता विवरं वा प्रयच्छ मे । पाताले नाकपृष्ठे वा वसेयं सहितस्तया ॥ ८

आनय त्वं हि तां सीतां मेत्तोऽहं मैथिलीकृते । न मे दास्यसि चेत्सीतां बधारूपां महीसले १  
 सपर्वतवनां कृत्स्नां विधमिष्यामि ते स्थितिम् । नाशयिष्याम्यहं भूमिं सर्वमापो भवत्विह १०  
 एवंश्रुवाणे काकुत्स्थे क्रोधशोकसमन्विते । ब्रह्मा सुरगणैः सार्धमुवाच रघुनन्दनम् ॥ ११  
 राम राम न संतापं कर्तुमर्हसि सुप्रत । स्मर त्वं पूर्वकं भावं मेघं चामित्रकर्मण ॥ १२  
 न खलु त्वां महाबाहो स्मारयेयमनुत्तमम् । इमं मुहूर्तं दुर्धर्षं स्मर त्वं जन्म वैष्णवम् ॥ १३  
 सीता हि विमला साध्वी तव पूर्वपरायणा । नागलोकं सुखं प्रायात्त्वदाश्रयतपोबलात् ॥ १४  
 स्वर्गे ते सङ्गमो भूयो भविष्यति न संशयः । अस्यास्तु परिषन्मध्ये यद्भवीमि निबोध तत् १५  
 एतदेव हि काव्यं ते काव्यानामुत्तमं श्रुतं । सर्वं विस्तरतो राम व्याख्यास्यति न संशयः १६  
 जन्मप्रभृति ते वीर सुखदुःखोपसेवनम् । भविष्यदुत्तरं चेह सर्वं वाल्मीकिना कृतम् ॥ १७  
 आदिकाव्यमिदं राम त्वयि सर्वं प्रतिष्ठितम् । न ह्यन्योर्हति काव्यानां यशोभाप्राघवाहते १८  
 श्रुतं ते पूर्वसेतञ्चि मया सर्वं सुरैः सह । दिव्यमद्भुतरूपं च सत्यवाक्यमनावृतम् ॥ १९  
 स त्वं पुरुषशार्दूल धर्मेण सुसमाहितः । शेषं भविष्यं काकुत्स्थ काव्यं रामायणं शृणु ॥ २०  
 उत्तरं नाम काव्यस्य शेषमत्र महायशः । तच्छृणुष्व महातेज ऋषिभिः सार्धमुत्तमम् ॥ २१  
 न खल्वन्येन काकुत्स्थ श्रोतव्यमिदमुत्तमम् । परमं ऋषिणा वीर त्वयैव रघुनन्दन ॥ २२  
 एतावदुक्त्वा यच्चनं ब्रह्मा त्रिभुवनेश्वरः । जगाम त्रिदिवं देवो देवैः सह सबान्धवैः ॥ २३  
 ये च तत्र महात्मान ऋषयो ब्राह्मणलौकिकाः । ब्रह्मणा समनुज्ञाता न्यवर्तन्त महौजसः ॥  
 उत्तरं श्रोतुमनसो भविष्यं यच्च राघवे ॥ २४  
 ततो रामः शुभां वाणीं देवदेवेन भाषिताम् । श्रुत्वा परमतेजस्वी वाल्मीकिमिदमब्रवीत् २५  
 भगवश्श्रोतुमनस ऋषयो ब्राह्मणलौकिकाः । भविष्यदुत्तरं यन्मे श्वोभूते संप्रवर्तताम् ॥ २६  
 एवं विनिश्चयं कृत्वा संप्रगृह्य कुशीलवौ । तं जनौघं विसृज्याथ पर्णशालामुपागमत् ॥  
 तामेव शोचतः सीतां सा व्यतीयाय शर्वरी ॥ २७

इत्यार्षे श्रीमद्रामायणे वाल्मीकीय आदिकाव्ये उत्तरकाण्डेऽष्टनवतितमः सर्गः ॥ ९८ ॥

### एकोनशततमः सर्गः ।

रजम्यां तु प्रभातायां समानीय महामुनीन् । गीयतामविशङ्काभ्यां रामः पुत्राबुवाच ह ॥ १  
 ततः समुपविष्टेषु ब्रह्मर्षिषु महात्मसु । भविष्यदुत्तरं काव्यं जगत्स्तौ कुशीलवौ ॥ २  
 प्रविष्टायां तु सीतायां भूतलं सत्यसंपदा । तस्यावसाने यज्ञस्य रामः परमदुर्मनाः ॥ ३  
 अपश्यमानो वैदेहीं मेने शून्यमिदं जगत् । शोकेन परमायस्तो न शान्तिं मनसागमत् ॥ ४  
 विसृज्य पार्थिवान्सर्वांश्चानुरराक्षसान् । जनौघं विप्रमुख्यानां विसृज्य च ॥ ५  
 एवं समाप्य यज्ञं तु विधिवत्स तु राघवः । ततो विसृज्य तान्सर्वान् रामो राजीवलोचनः ॥ ६  
 हृदि कृत्वा तदा सीतामबोध्यां प्रविवेश ह । इष्टयज्ञो नरपतिः पुत्रद्वयसमन्वितः ॥ ७  
 न सीतायाः परां भार्यां वप्रे स रघुनन्दनः । यज्ञे यज्ञे च पर्ययं जानकी काञ्चनी भवत् ८  
 दश वर्षसहस्राणि वाजिमेघानथाकरोत् । वाजपेयान्दशगुणांस्तथा बहुसुवर्णकान् ॥ ९  
 अग्निष्टोमातिरात्राभ्यां गोसवैश्च महाधनैः । इजे क्रतुभिरन्यैश्च स श्रीमानासदक्षिणैः ॥ १०

एवं स कालः सुमहाम्राण्यस्यस्य महात्मनः । धर्मे प्रवतमानस्य व्यतीयाद्राघवस्य तु ॥ ११  
 अनुरञ्जन्ति राजानमहम्यहनि राघवम् । ऋषवानररक्षांसि स्थिता रामस्य ज्ञासने ॥ १२  
 काले वर्षति पर्जन्यः सुभिक्षं विमला दिशः । हृष्टपुष्टजनाकीर्णं पुरं जनपदास्तथा ॥ १३  
 नाकाले वियते कश्चिन्न व्याधिः प्राणिनां तथा । नाऽनर्थो विद्यते कश्चिद्गामे राज्यं प्रज्ञासति  
 अथ दीर्घस्य कालस्य राममाता यशस्विनी । पुत्रपौत्रैः परिवृता कालधर्ममुपागमत् ॥ १५  
 अन्वियाय सुमित्रा च कैकेयी च यशस्विनी । धर्मे कृत्वा बहुविधं त्रिविधे पर्यवस्थिता ॥ १६  
 सर्वाः प्रमुदिताः स्वर्गे राज्ञा दशरथेन च । समागता महाभागाः सर्वधर्मं च लेभिरे ॥ १७  
 तासां रामो महादानं काले काले प्रयच्छति । मातृणामविशेषेण ब्राह्मणेषु तपस्विषु ॥ १८  
 पित्र्याणि ब्रह्मरक्षानि यज्ञान्परमदुस्तरान् । चकार रामो धर्मात्मा पितृन्देवान्धिवर्धयन् ॥ १९  
 एवं वर्षसहस्राणि बहून्व्यथ ययुः सुखम् । यज्ञैर्बहुविधं धर्मं वर्धयानस्य सर्वदा ॥ २०

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे एकोनशततमः सर्गः ॥ १०० ॥

### शततमः सर्गः ।

कस्यचित्त्वथ कालस्य युधाजित्कैकयो नृपः । स्वगुरुं प्रेषयामास राघवाय महात्मने ॥  
 गार्ग्यमङ्गिरसः पुत्रं ब्रह्मर्षिममितप्रभम् १॥ दश चाश्वसहस्राणि प्रीतिदानमनुत्तमम् ॥ २  
 कम्बलानि च रत्नानि चित्रवस्त्रमथोत्तमम् । रामाय प्रददां राजा शुभान्याभरणानि च ॥ ३  
 श्रुत्वा तु राघवो धीमान्ब्रह्मर्षिं गार्ग्यमागतम् । मातुलस्याश्वपतिनः प्रहितं तन्महद्भनम् ॥ ४  
 प्रत्युद्गम्य च काकुत्स्थः क्रोशमात्रं सहानुजः । गार्ग्यं संपूजयामास यथा शक्रो बृहस्पतिम् ॥ ५  
 तथा संपूज्य तमृषिं तद्भनं प्रतिगृह्य च । पृष्ट्वा प्रतिपदं सर्वं कुशलं मातुलस्य च ॥  
 उपविष्टं महाभागं रामः प्रष्टुं प्रचक्रमे ॥ ६  
 किमाह मातुलो वाक्यं यदर्थं भगवन्निह । प्राप्तो वाक्यविदां श्रेष्ठः साक्षादिव बृहस्पतिः ॥ ७  
 रामस्य भाषितं श्रुत्वा महर्षिः कार्यविस्तरम् । वक्तुमद्भुतसंकाशं राघवायोपचक्रमे ॥ ८  
 मातुलस्ते महाबाहो वाक्यमाह नरर्षभ । युधाजित्प्रीतिसंयुक्तं श्रूयतां यदि रोषते ॥ ९  
 अयं गन्धर्वविषयः फलमूलोपशोभितः । सिन्धोरुभयतः पार्श्वं देशः परमशोभनः ॥ १०  
 तं च रक्षन्ति गन्धर्वाः सायुधा युद्धकोविदाः । शैलूषस्य सुता वीर त्रिकोट्यो वै महाबलाः ११  
 तान्विनिर्जित्य काकुत्स्थ गन्धर्वनगरं शुभम् । निवेशय महाबाहो स्वपुरे सुसमाहिते ॥ १२  
 अम्यस्य न गतिस्तत्र देशः परमशोभनः । रोषतां ते महाबाहो नाहं त्वामहितं वदे ॥ १३  
 तच्छ्रुत्वा राघवः प्रीतो महर्षेर्मातुलस्य च । उवाच बाढमित्येव भरतं चान्ववैक्षत ॥ १४  
 सोऽब्रवीद्राघवः प्रीतः साञ्जलिप्रग्रहो द्विजम् । इमौ कुमारौ तं देशं ब्रह्मर्षे विचरिष्यतः ॥ १५  
 भरतत्वात्मजौ वीरौ तद्भः पुष्कल एव च । मातुलेन सुगुप्तौ तु धर्मेण सुसमाहितौ ॥ १६  
 भरतं चाब्रतः कृत्वा कुमारौ सबलानुगौ । निहत्य गन्धर्वसुतान्द्वे पुरे विभजिष्यतः ॥ १७  
 निवेश्य ते पुरवरे आत्मजौ संनिवेश्य च । आगमिष्यति मे भूयः सकाशमतिघार्मिकः ॥ १८  
 ब्रह्मर्षिमेवमुक्त्वा तु भरतं सबलानुगम् । आज्ञापयामास तदा कुमारौ चान्वपेचयत् ॥ १९  
 नक्षत्रेण च सौम्येन पुरस्कृत्याङ्गिरःसुतम् । भरतः सह सौम्येन कुमारान्यां विनिर्बयौ ॥ २०  
 सा सेना शक्रबुकेव नगरान्निर्वयावथ । राघवानुगता दूरं दुराधर्षा सुरैरपि ॥ २१

मांसादानि च सस्त्वानि रक्षांसि सुमहान्ति च । अनुजग्मुर्हि भरतं रुधिरस्य पिपासया ॥२२  
 श्रुत्वाग्रामाश्च बहवो मांसभक्षाः सुदारुणाः । गन्धर्वपुत्रमांसानि भोक्तुकामाः सहस्रशः ॥ २३  
 सिंहव्याघ्रबराहाणां खेचराणां च पक्षिणाम् । बहूनि वै सहस्राणि सेनाया ययुरग्रतः ॥ २४  
 अध्यर्धमासमुचिता पथि सेना निरामया । दृष्टपुष्टजनाकीर्णा कैकयं समुपागमत् ॥ २५

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे शततमः सर्गः ॥ १०० ॥

### एकोत्तरशततमः सर्गः ।

श्रुत्वा सेनापतिं प्राप्तं भरतं कैकयाधिपः । युधाजिद्गार्ग्यसहितं परां प्रीतिमुपागमत् ॥ १  
 स निर्ययौ जनौघेन महता कैकयाधिपः । त्वरमाणोऽभिचक्राम गन्धर्वाङ्कामरूपिणः ॥ २  
 भरतश्च युधाजिच्च समेतौ लघुविक्रमैः । गन्धर्वनगरं प्राप्तौ सबलौ सपदानुगौ ॥ ३  
 श्रुत्वा तु भरतं प्राप्तं गन्धर्वास्ते समागताः । योद्धुकामा महावीर्या व्यनदन्वै समन्ततः ॥ ४  
 ततः समभवद्युद्धं तुमुलं रोमहर्षणम् । ससरात्रं महाभीमं न चान्यतरयोर्जयः ॥ ५  
 खड्गशक्तिधनुर्ग्राहा नद्यः शोणितसंज्ञवाः । नृकलेवरवाहिन्यः प्रवृत्ताः सर्वतो दिशम् ॥ ६  
 ततो रामानुजः क्रुद्धः कालस्याखं सुदारुणम् । संवर्तं नाम भरतो गन्धर्वेष्वभ्यचोदयत् ॥७  
 ते बद्धाः कालपाशेन संवर्तेन विदारिताः । क्षणेनाभिहतास्तेन तिस्रः कोट्यो महात्मनाम् ॥ ८  
 तं घातं घोरसङ्काशं न स्मरन्ति दिवोकसः । निमेषान्तरमात्रेण तादृशानां महात्मनाम् ॥ ९  
 हतेषु तेषु सर्वेषु भरतः कैकयीसुतः । निवेशयामास तदा समृद्धे द्वे पुरोत्तमे ॥ १०  
 तर्क्षं तक्षशिलायां तु पुष्कलं पुष्कलावते । गन्धर्वदेशे रुधिरं गान्धारविषये च सः ॥ ११  
 धनरत्नौघसंपूर्णे काननैरुपशोभिते । अन्योन्यसंघर्षकृते स्पर्धया गुणविस्तरैः ॥ १२  
 उभे सुरुचिरप्रख्ये व्यवहारैरकिल्बिषैः । उद्यानयानसंपूर्णे सुविभक्तान्तरापणे ॥ १३  
 उभे पुरवरे रम्ये विस्तरैरुपशोभिते । गृहमुख्यैः सुरुचिरैर्विमानसमवर्णिभिः ॥ १४  
 शोभिते शोभनीयैश्च देवायतनविस्तरैः । तालैस्तमालैस्तिलकैर्बकुलैरुपशोभिते ॥ १५  
 निवेश्य पञ्चभिर्वर्षैर्भरतो राघवानुजः । पुनरायान्महाबाहुरयोध्यां कैकयीसुतः ॥ १६  
 सोऽभिवाद्य महात्मानं साक्षाद्धर्ममिवापरम् । राघवं भरतः श्रीमान्ब्रह्माणमिव वासवः ॥ १७  
 शशंस च यथावृत्तं गन्धर्ववधमुत्तमम् । निवेशनं च देशस्य श्रुत्वा प्रीतोऽस्य राघवः ॥ १८

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे एकोत्तरशततमः सर्गः ॥ १०१ ॥

### द्व्युत्तरशततमः सर्गः ।

तच्छ्रुत्वा हर्षमापेदे राघवो भ्रातृभिः सह । वाक्यं चाद्भुतसंकाशं तदा प्रोवाच लक्ष्मणम् ॥ १  
 इमौ कुमारौ सौमित्रे तव धर्मविशारदौ । अङ्गदश्चन्द्रकेतुश्च राज्यार्थे दृढविक्रमौ ॥ २  
 इमौ राज्येऽभिषेक्ष्यामि देशः साधु विधीयताम् । रमणीयो ह्यसंबाधो रमेतां यत्र धन्विनौ ३  
 न राज्ञा यत्र पीडा स्यान्नाश्रमाणां विनाशनम् । स देशो दृश्यतां सौम्य नापराध्यामहे यथा ४  
 तथोक्तवति रामे तु भरतः प्रत्युवाच ह । अयं कारुपथो देशो रमणीयो निरामयः ॥ ५  
 निवेशयतां तत्र पुरमङ्गदस्य महात्मनः । चन्द्रकेतोः सुरुचिरं चन्द्रकान्तं निरामयम् ॥ ६  
 तद्वाक्यं भरतेनोक्तं प्रतिजग्राह राघवः । तं च कृत्वा वशे देशमङ्गदस्य न्यवेशयत् ॥ ७  
 अङ्गदीया पुरी रम्या ह्यङ्गदस्य निवेशिता । रमणीया सुगुप्ता च रामेणाङ्घ्रिष्टकर्मणा ॥ ८

चन्द्रकेतोस्तु मलस्य मलभूम्यां निवेशिता । चन्द्रकान्तेति विख्याता दिव्या स्वर्गपुरी यथा ९  
 ततो रामः परां प्रीतिं लक्ष्मणो भरतस्तथा । ययुर्युद्धे दुराधर्षा अभिषेकं च चक्रिरे ॥ १०  
 अभिषिष्य कुमारौ स प्रस्थापयति राघवः । अङ्गदं पश्चिमां भूमिं चन्द्रकेतुमुदङ्गुलम् ॥ ११  
 अङ्गदं चापि सौमित्रिर्लक्ष्मणोनुजगाम ह । चन्द्रकेतोस्तु भरतः पाष्णिग्राहो बभूव ह ॥ १२  
 लक्ष्मणस्त्वङ्गदीयायां संवत्सरमथोषितः । पुत्रे स्थिते दुराधर्षे ह्ययोध्यां पुनरागमत् ॥ १३  
 भरतोऽपि तथैवोच्य संवत्सरमतोऽधिकम् । अयोध्यां पुनरागम्य रामपादाबुपास्त सः ॥ १४  
 उभौ सौमित्रिभरतौ रामपादावनुव्रतौ । कालं गतमपि स्नेहात्तज्ज्ञातेऽतिधार्मिकौ ॥ १५  
 एवं वर्षसहस्राणि दश तेषां ययुस्तदा । धर्मे प्रयतमानानां पौरकार्येषु नित्यदा ॥ १६  
 विहृत्य कालं परिपूर्णमानसाः श्रिया वृता धर्मपुरे सुसंस्थिताः ।  
 त्रयः समिद्धा इव दीप्ततेजसो महाध्वरे साधु हुतास्त्रयोऽग्नयः ॥ १७  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे द्युत्तरशततमः सर्गः ॥ १०२ ॥

### त्र्युत्तरशततमः सर्गः ।

कस्य चित्त्वथ कालस्य रामे धर्मपथे स्थिते । कालस्तापसरूपेण राजद्वारमुपागमत् ॥ १  
 सोऽब्रवील्लक्ष्मणं वाक्यं धृतिमन्तं यशस्विनम् । मां निवेदय रामाय संप्राप्तं कार्यगौरवात् ॥ २  
 दूतोऽस्म्यतिबलस्याहं मेहर्षेरमितौजसः । रामं दिदृक्षुरायातः कार्येण हि महाबल ॥ ३  
 तस्य तद्वचनं श्रुत्वा सौमित्रिस्त्वरयान्वितः । न्यवेदयत रामाय तापसं तं समागतम् ॥ ४  
 जयस्व राम धर्मेण उभौ लोकौ महाद्युते । दूतस्त्वां द्रष्टुमायातस्तपसा भास्करप्रभः ॥ ५  
 तद्वाक्यं लक्ष्मणेनोक्तं श्रुत्वा राम उवाच ह । प्रवेश्यतां मुनिस्तात महौजास्तस्य वाक्यधृत् ६  
 सौमित्रिस्तु तथेत्युक्त्वा प्रावेशयत तं मुनिम् । ज्वलन्तमित्र तेजोभिः प्रदहन्तमिवांशुभिः ७  
 सोऽभिगम्य रघुश्रेष्ठं दीप्यमानं स्वतेजसा । ऋषिर्मधुरया वाचा वर्धस्वेत्याह राघवम् ॥ ८  
 तस्मै रामो महातेजाः पूजामर्घ्यपुरोगमाम् । ददौ कुशलमव्यग्रं प्रष्टुमेवोपचक्रमे ॥ ९  
 पृष्टश्च कुशलं तेन रामेण वदतां वरः । आसने काञ्चने दिव्ये निषसाद महायशाः ॥ १०  
 तमुवाच ततो रामः स्वागतं ते महामुने । प्रापयस्व च वाक्यानि यतो दूतस्त्वमागतः ॥ ११  
 चोदितो राजसिंहेन मुनिर्वाक्यमभाषत । द्वन्द्वमेतत्प्रवक्तव्यं हितं वै यद्यपेक्षसे ॥ १२  
 यः शृणोति निरीक्षेद्वा स बध्यो भविता तव । भवेद्वै मुनिमुख्यस्य वचनं यद्यपेक्षसे ॥ १३  
 स तथेति प्रतिज्ञाय रामो लक्ष्मणमब्रवीत् । द्वारि तिष्ठ महाबाहो प्रतिहारं विसर्जय ॥ १४  
 स मे वध्यः खलु भवेत्कथां द्वन्द्वं समीरिताम् । ऋषेर्मम च सौमित्रे पश्येद्वा शृणुयाच्च यः १५  
 ततो निक्षिप्य काकुत्स्थो लक्ष्मणं द्वारि संग्रहम् । तमुवाच मुने वाक्यं कथयस्वेति राघवः १६  
 यस्ते मनीषितं वाक्यं येन वासि समाहितः । कथयस्वाविशङ्कस्त्वं ममापि हृदि वर्तते ॥ १७  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे त्र्युत्तरशततमः सर्गः ॥ १०३ ॥

### चतुरुत्तरशततमः सर्गः ।

शृणु राजन्महासत्त्व यदर्थमहमागतः । पितामहेन देवेन प्रेषितोऽस्मि महाबल ॥ १  
 तवाहं पूर्वके भावे पुत्रः परपुरंजय । मायासंभावितो वीर कालः सर्वसमाहरः ॥ २

पितामहश्च भगवानाह लोकपतिः प्रभुः । समयस्ते कृतः सौम्य स्वौल्लोकान्परिरक्षितुम् ॥ ३  
 संक्षिप्य हि पुरा लोकान्मायया स्वयमेव हि । महार्णवे ज्ञयामोऽप्यु मां त्वं पूर्वमजीजनः ॥४  
 भोगवन्तं ततो नागमनन्तमुदकेशयम् । मायया जनयित्वा त्वं द्वी च सत्त्वौ महाबलो ॥ ५  
 मधुं च क्रैटभं चैव ययोरस्थिचयैर्वृता । इयं पर्वतसंवाधा मेदिनी चाभवन्मही ॥ ६  
 पद्मे दिव्येऽर्कसंकाशे नाभ्यामुत्पाद्य मामपि । प्राजापत्यं स्वया कर्म मयि सर्वं निवेशितम् ॥७  
 सोऽहं संन्यस्तभारो हि त्वामुपासे जगत्पतिम् । रक्षां विधत्स्व भूतेषु मम तेजस्करो भवान् ॥८  
 ततस्त्वमपि दुर्धर्षात्तस्माद्भावात्सनातनात् । रक्षार्थं सर्वभूतानां विष्णुत्वमुपजग्मिवान् ॥ ९  
 अदित्यां वीर्यवान्पुत्रो भ्रातॄणां वीर्यवर्धनः । समुत्पन्नेषु कृत्येषु तेषां साहाय्यं कल्पसे ॥ १०  
 स त्वं विभ्रास्यमानासु प्रजासु जगतां वर । रावणस्य वधाकाङ्क्षी मानुषेषु मनो दधाः ॥ ११  
 दश वर्षसहस्राणि दश वर्षशतानि च । कृत्वा वासस्य नियतिं स्वयमेवात्मना पुरा ॥ १२  
 स त्वं मनोमयः पुत्रः पूर्णायुर्मानुषेष्विह । कालोऽयं ते नरश्रेष्ठ समीपमुपवर्तितुम् ॥ १३  
 यदि भूयो महाराज प्रजा इच्छस्युपासितुम् । वस वा वीर भद्रं त एवमाह पितामहः ॥१४  
 अथवा विजिगीषा ते सुरलोकाय राघव । सनाथा विष्णुना देवा भवन्तु विगतज्वराः ॥ १५  
 श्रुत्वा पितामहेनोक्तं वाक्यं कालसमीरितम् । राघवः प्रहसन्वाक्यं सर्वसंहारमब्रवीत् ॥ १६  
 श्रुत्वा मे देवदेवस्य वाक्यं परममद्भुतम् । प्रीतिर्हि महती जाता तवागमनसंभवा ॥ १७  
 त्रयाणामपि लोकानां कार्यार्थं मम संभवः । भद्रं तेऽस्तु गमिष्यामि यत एवाहमागतः ॥१८  
 ह्यज्ञतो ह्यसि संप्राप्तो न मे तत्र विचारणा । मया हि सर्वकृत्येषु देवानां वशवर्तिना ॥  
 स्यातव्यं सर्वसंहारं यथा ह्याह पितामहः ॥ १९

इत्यार्षे श्रीमद्रामायणे वाल्मीकीय आदिकाव्य उत्तरकाण्डे चतुरश्रशततमः सर्गः ॥ १०४ ॥

### पञ्चोत्तरशततमः सर्गः ।

तथा तयोः संबदतोर्दुर्वासा भगवानृषिः । रामस्य दर्शनाकाङ्क्षी राजद्वारमुपागतम् ॥ १  
 सोऽभिगम्य तु सौमित्रिमुवाच ऋषिसत्तमः । रामं दर्शय मे शीघ्रं पुरा मेऽर्थोतिवर्तते ॥ २  
 मुनेस्तु भाषितं श्रुत्वा लक्ष्मणः परवीरहा । अभिवाद्य महात्मानं वाक्यमेतदुवाच ह ॥ ३  
 किं कार्यं ब्रूहि भगवन्को वार्थः किं करोम्यहम् । व्यग्रो हि राघवो ब्रह्मन्मुहूर्तं प्रतिपाल्यतां ४  
 तच्छ्रुत्वा ऋषिशार्दूलः क्रोधेन कलुषीकृतः । उवाच लक्ष्मणं वाक्यं निर्दहन्निव चक्षुषा ॥ ५  
 अस्मिन्क्षणे मां सौमित्रे रामाय प्रतिपादय । अस्मिन्क्षणे मां सौमित्रे न निवेदयसे यदि ॥६  
 विषयं त्वां पुरं चैव शपिष्ये राघवं तथा । भरतं चैव सौमित्रे युष्माकं या च सन्ततिः ॥ ७  
 न हि शक्याम्यहं भूयो मन्युं धारयितुं हृदि । तच्छ्रुत्वा घोरसङ्काशं वाक्यं तस्य महात्मनः ॥  
 चिन्तयामास मनसा तस्य वाक्यस्य निश्चयम् ॥ ८  
 एकस्य मरणं मेऽस्तु मा भूत्सर्वविनाशनम् । इति बुद्ध्या विनिश्चित्य राघवाय न्यवेदयत् ॥९  
 लक्ष्मणस्य वचः श्रुत्वा रामः कालं विसृज्य च । निसृत्य त्वरितं राजा अत्रेः पुष्पं ददर्श ह १०  
 सोऽभिवाद्य महात्मानं ज्वलन्तमिव तेजसा । किं कार्यमिति काकुत्स्थः कृताञ्जलिर्भाषत ११  
 तद्वाक्यं राघवेणोक्तं श्रुत्वा मुनिवरः प्रभुम् । प्रत्याह रामं दुर्वासाः भूयतां धर्मवत्सल ॥१२

अथ वर्षसहस्रस्य समाप्तिस्तपसो मम । सोऽहं भोजनमिच्छामि यथासिद्धं तवानघ ॥ १३  
 तच्छ्रुत्वा वचनं राजा राघवः प्रीतमानसः । भोजनं मुनिमुख्याय यथासिद्धमुपाहरत् ॥ १४  
 स तु भुक्त्वा मुनिश्रेष्ठस्तदक्षममृतोपमम् । साधु रामेति संभाष्य स्वमाश्रममुपागमत् ॥ १५  
 तस्मिन्गते मुनिवरे स्वाश्रमं लक्ष्मणाग्रजः । संस्मृत्य कालवाक्यानि ततो दुःखमुपागमत् ॥ १६  
 दुःखेन च सुसंतप्तः स्मृत्वा तद्दोरदर्शनम् । अवाङ्मुखो दीनमना व्याहर्तुं न शशाक ह ॥ १७  
 ततो बुद्ध्या विनिश्चित्य कालवाक्यानि राघवः । नैतदस्तीति निश्चित्य तूष्णीमासीन्महायज्ञाः  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे पञ्चोत्तरशततमः सर्गः ॥ १०५ ॥

### षडुत्तरशततमः सर्गः ।

अवाङ्मुखमथो दीनं दृष्ट्वा सोममिवाप्नुतम् । राघवं लक्ष्मणो वाक्यं दृष्टो मधुरमब्रवीत् ॥ १  
 न संतापं महाबाहो मदर्थं कर्तुमर्हसि । पूर्वनिर्माणबद्धा हि कालस्य गतिरीदृशी ॥ २  
 जहि मां सौम्य विघ्नब्धं प्रतिज्ञां परिपालय । हीनप्रतिज्ञाः काकुत्स्थ प्रयान्ति नरकं नराः ॥ ३  
 यदि प्रीतिर्महाराज यद्यनुग्राह्यता मयि । जहि मां निर्विशङ्कस्त्वं धर्मं वर्धय राघव ॥ ४  
 लक्ष्मणेन तथोक्तस्तु रामः प्रचलितेन्द्रियः । मन्त्रिणः समुपानीय तथैव च पुरोधसम् ॥ ५  
 अब्रवीच्च तदा वृत्तं तेषां मध्ये स राघवः । दुर्वासोभिगमं चैव प्रतिज्ञां तापसस्य च ॥ ६  
 तच्छ्रुत्वा मन्त्रिणः सर्वे सोपाध्यायाः समासत । वसिष्ठस्तु महातेजा वाक्यमेतदुवाच ह ॥ ७  
 दृष्टमेतन्महाबाहो क्षयं ते रोमहर्षणम् । लक्ष्मणेन वियोगश्च तव राम महायशः ॥ ८  
 त्यजैनं बलवान्कालो मा प्रतिज्ञां वृथा कृथाः । विनष्टायां प्रतिज्ञायां धर्मोपि च लयं व्रजेत् ॥ ९  
 ततो धर्मे विनष्टे तु त्रैलोक्यं सचराचरम् । सदेवर्षिगणं सर्वं विनश्येत्सु न संशयः ॥ १०  
 स त्वं पुरुषशार्दूल त्रैलोक्यस्याभिपालनात् । लक्ष्मणेन विना चाद्य जगत्स्वस्थं कुरुष्व ह ११  
 तेषां तत्समवेतानां वाक्यं धर्मार्थसंहितम् । श्रुत्वा परिषदो मध्ये रामो लक्ष्मणमब्रवीत् ॥ १२  
 विसर्जये त्वां सौमित्रे मा भूद्धर्मविपर्ययः । त्यागो वधो वा विहितः साधूनां तूभयं समम् १३  
 रामेण भाषिते वाक्ये बाष्पव्याकुलितेन्द्रियः । लक्ष्मणस्त्वरितं प्रायात्स्वगृहं न विवेश ह ॥ १४  
 स गत्वा सरयूतीरमुपस्पृश्य कृताञ्जलिः । निगृह्य सर्वस्रोतांसि निःश्वासं न मुमोच ह ॥ १५  
 अनिश्वासन्तं युक्तं तं सशक्राः साप्सरोगणाः । देवाः सर्षिगणाः सर्वे पुष्पैरभ्यकिरंस्तदा ॥ १६  
 अदृश्यं सर्वमनुजैः सशरीरं महाबलम् । प्रगृह्य लक्ष्मणं शक्रस्त्रिदिवं संविवेश ह ॥ १७  
 ततो विष्णोश्चतुर्भागमागतं सुरसत्तमाः । दृष्ट्वा प्रमुदिताः सर्वे पूजयन्समहर्षयः ॥ १८  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे षडुत्तरशततमः सर्गः ॥ १०६ ॥

### सप्तोत्तरशततमः सर्गः ।

विसृज्य लक्ष्मणं रामो दुःखशोकसमन्वितः । पुरोधसं मन्त्रिणश्च नैगमांश्चेदमब्रवीत् ॥ १  
 अद्य राज्येऽभिवेक्ष्यामि भरतं धर्मवत्सलम् । अयोध्यायाः पतिं वीरं ततो यास्यान्वहं वनम् २  
 प्रवेशयत संभारान्मा भूत्कालस्य पर्ययः । अद्यैवाहं गमिष्यामि लक्ष्मणेन गतां गतिम् ॥ ३  
 तच्छ्रुत्वा राघवेणोक्तं सर्वाः प्रकृतयो भृशम् । मूर्धभिः प्रणता भूमौ गतसत्त्वा इवाभवन् ॥ ४  
 भरतश्च विसंज्ञोऽभूच्छ्रुत्वा रामस्य भाषितम् । राज्यं विगर्हयामास राघवं चेदमब्रवीत् ॥ ५

सत्येनाहं शपे राजन्स्वर्गलोके न चैव हि । न कामये यथा राज्यं त्वां विना रघुनन्दन ॥ ६  
 इमौ कुशलवौ राजन्नभिषिञ्च नराधिप । कोसलेषु कुशं वीरमुत्तरेषु तथा लवम् ॥ ७  
 शत्रुघ्नस्य तु गच्छन्तु दूतास्त्वरितविक्रमाः । इदं गमनमस्माकं स्वर्गायाख्यान्तु मा चिरम् ॥ ८  
 तच्छ्रुत्वा भरतेनोक्तं दृष्ट्वा चापि ह्यधोमुखान् । पौरान्दुःखेन संतप्तान्वसिष्ठो वाक्यमब्रवीत् ९  
 वत्स राम इमाः पश्य धरणीं प्रकृतीर्गताः । ज्ञात्वैषामीप्सितं कार्यं मा चैषां विप्रियं कृथाः १०  
 वसिष्ठस्य तु वाक्येन उत्थाप्य प्रकृतीजनम् । किं करोमीति काकुत्स्थः सर्वा वचनमब्रवीत् ॥ ११  
 ततः सर्वाः प्रकृतयो रामं वचनमब्रुवन् । गच्छन्तमनुगच्छामो यत्र राम गमिष्यसि ॥ १२  
 पौरेषु यदि ते प्रीतिर्यदि स्नेहो ह्यनुत्तमः । सपुत्रदाराः काकुत्स्थ समागच्छाम सत्पथम् ॥ १३  
 तपोवनं वा दुर्गं वा नदीमम्भोनिधिं तथा । वयं ते यदि न त्याज्याः सर्वाप्नो नय ईश्वरा ॥ १४  
 एषा नः परमा प्रीतिरेष नः परमो वरः । हृद्गता नः सदा प्रीतिस्तवानुगमने नृप ॥ १५  
 पौराणां दृढभक्तिं च बाढमित्येव सोऽब्रवीत् । स्वकृतान्तं चान्ववेक्ष्य तस्मिन्नहनि राघवः ॥ १६  
 कोसलेषु कुशं वीरमुत्तरेषु तथा लवम् । अभिषिच्य महात्मानावुभौ रामः कुशीलवौ ॥ १७  
 अभिषिक्तौ सुतावङ्के प्रतिष्ठाप्य पुरे ततः । परिष्वज्य महाबाहुर्मूर्धुर्युपाध्याय चासकृत् ॥ १८  
 रथानां तु सहस्राणि नागानामयुतानि च । दशायुतानि चाश्वानामेकैकस्य धनं ददा ॥ १९  
 बहुरत्नौ बहुधनौ हृष्टपुष्टजनावृत्तौ । स्वे पुरे प्रेषयामास भ्रातरौ तु कुशीलवौ ॥ २०  
 अभिषिच्य सुतौ वीरौ प्रतिष्ठाप्य पुरे तदा । दूतान्संप्रेषयामास शत्रुघ्नाय महात्मने ॥ २१

इत्यार्षे श्रीमद्रामायणे वाल्मीकीय आदिकाव्ये उत्तरकाण्डे सप्तोत्तरशततमः सर्गः ॥ १०७ ॥

### अष्टोत्तरशततमः सर्गः ।

ते दूता रामवाक्येन चोदिता लघुविक्रमाः । प्रजग्मुर्मधुरां शीघ्रं चक्रुर्वासं च नाध्वनि ॥ १  
 ते तु त्रिभिरहोरात्रैः संप्राप्य मधुरामथ । शत्रुघ्नाय यथातत्त्वमाचख्युः सर्वमेव तत् ॥ २  
 लक्ष्मणस्य परित्यागं प्रतिज्ञां राघवस्य च । पुत्रयोरभिषेकं च पौरानुगमनं तथा ॥ ३  
 कुशस्य नगरी रम्या विन्ध्यपर्वतरोधसि । कुशावतीति नाम्ना सा कृता रामेण धीमता ॥  
 श्रावस्तीति पुरी रम्या श्राविता च लवस्य च ॥ ४  
 अयोध्यां विजनां कृत्वा राघवो भरतस्तथा । स्वर्गस्य गमनोद्योगं कृतवन्तौ महारथौ ॥ ५  
 एवं सर्वं निवेद्याशु शत्रुघ्नाय महात्मने । विरेमुक्ते ततो दूतास्त्वर राजेति चान्ब्रुवन् ॥ ६  
 तच्छ्रुत्वा घोरसंकाशं कुलक्षयमुपस्थितम् । प्रकृतीस्तु समानीय काञ्चनं च पुरोधसम् ॥ ७  
 तेषां सर्वं यथावृत्तमब्रवीद्रघुनन्दनः । आत्मनश्च विपर्यासं भविष्यं भ्रातृभिः सह ॥ ८  
 ततः पुत्रद्वयं वीरः सोऽभ्यषिञ्चन्नराधिपः । सुबाहुर्मधुरां लेभे शत्रुघाती च वैदिशम् ॥ ९  
 द्विधा कृत्वा तु तां सेनां माधुरीं पुत्रयोर्द्वयोः । धनं च युक्तं कृत्वा वै स्थापयामास पार्थिवः  
 सुबाहुं मधुरायां च वैदिशे शत्रुघातिनम् । ययौ स्थाप्य तदायोध्यां रथेनैकेन राघवः ॥ ११  
 स ददर्श महात्मानं ज्वलन्तमिव पावकम् । सूक्ष्मक्षौमाम्बरधरं मुनिभिः सार्धमक्षयैः ॥ १२  
 सोऽभिवाद्य ततो रामं प्राञ्जलिः प्रयतेन्द्रियः । उवाच वाक्यं धर्मज्ञं धर्ममेवानुचिन्तयन् ॥ १३  
 कृत्वाभिषेकं सुतयोर्युक्तं राघवनन्दन । तवानुगमने राजन्विद्धि मां कृतनिश्चयम् ॥ १४



न चान्यदपि वक्तव्यमतो वीर न शासनम् । विलोक्यमानमिच्छामि त्वद्विधेन विशेषतः १५  
 तस्य तां बुद्धिमल्लीबां विज्ञाय रघुनन्दनः । बाढमित्येव शत्रुघ्नं रामो वाक्यमुवाच ह ॥ १६  
 तस्य वाक्यस्य वाक्यान्ते वानराः कामरूपिणः । ऋक्षराक्षससङ्गाश्च समापेतुरनेकशः ॥ १७  
 सुग्रीवं ते पुरस्कृत्य सर्व एव समागताः । ते रामं द्रष्टुमनसः स्वर्गायाभिमुखं स्थितम् ॥ १८  
 देवपुत्रा ऋषिसुता गन्धर्वाणां सुतास्तथा । रामक्षयं विदित्वा ते सर्व एव समागताः ॥ १९  
 ते राममभिवाद्योचुः सर्वे वानरराक्षसाः । तवानुगमने राजन्संप्राप्ताः कृतनिश्चयाः ॥ २०  
 यदि राम विनास्माभिर्गच्छेस्त्वं पुरुषोत्तम । यमदण्डमिवोद्यम्य त्वया स्म विनिपातिताः ॥ २१  
 तैरेवमुक्तः काकुत्स्थो बाढमित्यब्रवीत्स्मयन् ॥ २२  
 एतस्मिन्नन्तरे रामं सुग्रीवोऽपि महाबलः । प्रणम्य विधिवद्दीरं विज्ञापयितुमुद्यतः ॥ २३  
 अभिषिच्याङ्गदं वीरमागतोऽस्मि नरेश्वर । तवानुगमने राजन्विद्धि मां कृतनिश्चयम् ॥ २४  
 तस्य तद्वचनं श्रुत्वा रामो रमयतां वरः । वानरेन्द्रमथोवाच मंत्रं तस्यानुचिन्तयन् ॥ २५  
 सखे शृणुष्व सुग्रीव न त्वयाहं विनाकृतः । गच्छेयं देवलोकं वा परमं वा पदं महत् ॥ २६  
 विभीषणमथोवाच राक्षसेन्द्रं महायशाः । यावत्प्रजा धरिष्यन्ति तावत्त्वं वै विभीषण ॥  
 राक्षसेन्द्र महावीर्यं लङ्कास्थस्त्वं धरिष्यसि ॥ २७  
 यावच्चन्द्रश्च सूर्यश्च यावत्तिष्ठति मेदिनी । यावच्च मत्कथा लोके तावद्वाग्यं तयास्त्वह ॥ २८  
 शासितस्त्वं सखित्वेन कार्यं ते मम शासनम् । प्रजाः संरक्ष धर्मेण नोत्तरं वक्तुमर्हसि ॥ २९  
 किंचान्यद्वक्तुमिच्छामि राक्षसेन्द्र महामते ॥ ३०  
 आराधय जैगन्नाथमिक्ष्वाकुकुलदैवतम् । आराधनीयमनिशं सर्वदेवैः सवासवैः ॥ ३१  
 तथेति प्रतिजग्राह रामवाक्यं विभीषणः । राजा राक्षसमुख्यानां राघवाज्ञामनुस्मरन् ॥ ३२  
 तमेवमुक्त्वा काकुत्स्थो हनूमन्तमथाब्रवीत् । जीविते कृतबुद्धिस्त्वं मा प्रतिज्ञां विलोपय ३३  
 मत्कथाः प्रचरिष्यन्ति यावल्लोके हरीश्वर । तावद्रमस्व सुप्रीतो मद्वाक्यमनुपालयन् ॥ ३४  
 एवमुक्तस्तु हनुमान्प्राघवेण महात्मना । वाक्यं विज्ञापयामास परं हर्षमवाप्य च ॥ ३५  
 यावत्तव कथा लोके विचरिष्यति पावनी । तावत्स्थास्यामि मेदिन्यां तवाज्ञामनुपालयन् ॥ ३६  
 जाम्बवन्तं तथोक्त्वा तु वृद्धं ब्रह्मसुतं तथा । मैन्दं च द्विविदं चैव पञ्च जाम्बवता सह ॥  
 यावत्कलिश्च संप्राप्तस्तावज्जीवत सर्वदा ॥ ३७  
 तानेवमुक्त्वा काकुत्स्थः सर्वास्तानृक्षवानरान् । उवाच बाढं गच्छध्वं मया सार्धं यथेप्सितं ३८  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डेऽष्टोत्तरशततमः सर्गः ॥ १०८ ॥

### नचोत्तरशततमः सर्गः ।

प्रभातायां तु शर्वर्यां पृथुवक्षा महायशाः । रामः कमलपत्राक्षः पुरोधसमथाब्रवीत् ॥ १  
 अग्निहोत्रं ब्रजत्वग्रे दीप्यमानं सह द्विजैः । वाजपेयातपत्रं च शोभमानं महापथे ॥ २  
 ततो वसिष्ठस्तेजस्वी सर्वे निरवशेषतः । चकार विधिवद्धर्मं महाप्रास्थानिकं विधिम् ॥ ३  
 ततः सूक्ष्माम्बरधरो ब्रह्मामवर्तयन्परम् । कुशान्गृहीत्वा पाणिभ्यां प्रसज्य प्रययावथ ॥ ४  
 अव्याहरन्कषित्किंचिन्निश्चेष्टो निःसुखः पथि । निर्जगाम गृहात्तस्माद्दीप्यमान इवांशुमान् ॥ ५

१ अनुष्ठानमाणम् । आत्मानमिति शेषः । २ धीरङ्गनाथमिति संप्रदायविदः । ३ अकारान्तत्वमापम् । ४ अह्नीषिवर  
 प्रसक्तं कृत्वा ।

रामस्य दक्षिणे पार्श्वे सपत्न्या श्रीरूपाश्रिता । सन्ध्ये तु ह्रीर्महादेवी व्यवसायस्तथाव्रतः ॥ ६  
 शरा नानाविधाश्चापि धनुरायतमुत्तमम् । तयायुषानि ते सर्वे बभूवुः पुरुषविग्रहाः ॥ ७  
 वेदा ब्राह्मणरूपेण गायत्री सर्वरक्षिणी । ओंकारोऽथ वषट्कारः सर्वे राममनुव्रताः ॥ ८  
 ऋषयश्च महारमानः सर्व एव महीसुराः । अम्बगच्छन्महारमानं स्वर्गद्वारमपावृतम् ॥ ९  
 तं यान्तमनुगच्छन्ति ह्यन्तःपुरचराः स्त्रियः । सवृद्धबालदासीकाः सर्वर्षधरकिङ्कराः ॥ १०  
 सान्तःपुरश्च भरतः शत्रुघ्नसहितो ययौ । रामं गतिमुपागम्य साम्निहोत्रमनुव्रतः ॥ ११  
 ते च सर्वे महात्मानः साम्निहोत्राः समागताः । सपुत्रदाराः काकुत्स्थमनुजग्मुर्महामतिम् ॥ १२  
 मन्त्रिणो भृत्यवर्गाश्च सपुत्रपशुबान्धवाः । सर्वे सहानुगा राममन्वगच्छन्प्रहृष्टवत् ॥ १३  
 ततः सर्वाः प्रकृतयो हृष्टपुष्टजनावृताः । गच्छन्तमन्वगच्छन्सं राघवं गुणरञ्जिताः ॥ १४  
 ततः सखीपुमांसस्ते सपक्षिपशुवाहनाः । राघवस्यानुगाः सर्वे हृष्टा विगतकल्मषाः ॥ १५  
 स्नाताः प्रमुदिताः सर्वे हृष्टाः पुष्टाश्च वानराः । हृष्टं किलकिलाशब्दैः सर्वं राममनुव्रतम् ॥ १६  
 न तत्र कश्चिद्दीनो वा व्रीडितो वापि दुःखितः । हृष्टं प्रमुदितं सर्वं बभूव परमान्हुतम् ॥ १७  
 द्रष्टुकामोऽथ निर्यान्तं रामं जानपदो जनः । यः प्राप्तः सोऽपि हृष्टैव स्वर्गायानुगतो मुदा ॥ १८  
 ऋक्षवानररक्षांसि जनाश्च पुरवासिनः । आगच्छन्परया भक्त्या पृष्टतः सुसमाहिताः ॥ १९  
 यानि भूतानि नगरेऽप्यन्तर्धानगतानि च । राघवं तान्यनुययुः स्वर्गाय समुपस्थितम् ॥ २०  
 यानि पश्यन्ति काकुरस्थं स्थावराणि चराणि च । सर्वाणि रामगमने ह्यनुजग्मुर्हि तान्यपि २१  
 नोच्छ्वसत्सद्योध्यायां सुसूक्ष्ममपि दृश्यते । तिर्यग्योनिगताश्चापि सर्वे राममनुव्रताः ॥ २२  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे नवोत्तरशततमः सर्गः ॥ १०९ ॥

### दशोत्तरशततमः सर्गः ।

अध्यर्धयोजनं गत्वा नदीं पश्चान्मुखाश्रिताम् । सरयूं पुण्यसलिलां ददर्श रघुनन्दनः ॥ १  
 तां नदीमाकुलावर्ता सर्वत्रानुसरन्नृपः । आगतः सप्रजो रामस्तं देशं रघुनन्दनः ॥ २  
 अथ तस्मिन्मुहूर्ते तु ब्रह्मा लोकपितामहः । सर्वैः परिवृतो देवैर्ऋषिभिश्च महात्मभिः ॥ ३  
 आययौ यत्र काकुरस्थः स्वर्गाय समुपस्थितः । विमानशतकोटीभिर्दिव्याभिरभिसंवृतः ॥ ४  
 दिव्यतेजोवृतं व्योम ज्योतिर्भूतमनुत्तमम् । स्वयंप्रभैः स्वतेजोभिः स्वर्गिभिः पुण्यकर्मभिः ५  
 पुण्या वाता बभुञ्जैव गन्धवन्तः सुखप्रदाः । पपात पुष्पवृष्टिश्च देवैर्मुक्ता महौघवत् ॥ ६  
 तस्मिंस्तूर्यशतैः कीर्णै गन्धर्वाप्सरसंकुले । सरयूसलिलं रामः पद्भ्यां समुपचक्रमे ॥ ७  
 ततः पितामहो वाणीमन्तरिक्षाद्भाषत । आगच्छ विष्णो भद्रं ते दिव्या प्राप्तोऽसि राघव ॥ ८  
 भ्रातृभिः सह देवाभैः प्रविशस्व स्वकां तनुम् । यामिच्छसि महाबाहो तां तनुं प्रविशः स्वकाम्  
 वैष्णवीं तां महातेजस्तद्वाकंशं सनातनम् ॥ ९  
 त्वं हि लोकगतिर्देव न त्वां केचित्प्रजानते । ऋते मीयां विशालाक्षीं तव पूर्वपरिग्रहाम् ॥  
 त्वामचिन्त्यं महद्भूतमक्षयं सर्वसंग्रहम् १० ॥ यामिच्छसि महातेजस्तां तनुं प्रविश स्वयम् ११  
 पितामहवचः श्रुत्वा विनिश्चित्य महामतिः । विवेश वैष्णवं तेजः सशरीरः सहानुजः ॥ १२  
 ततो विष्णुमयं देवं पूजयन्ति स्म देवताः । साध्या मरुद्गणाश्चैव सेन्द्राः साम्निपुरोगमाः १३

वे च दिव्या ऋषिगणा गन्धर्वाप्सरसश्च याः । सुपर्षनागवक्षाश्च वैश्वदानवसौक्ष्मसाः ॥ १४  
 सर्वे पुष्टं प्रमुदितं सुसंपूर्णमनोरथम् । साधु साध्विति तैर्देवैस्त्रिविधं गतकस्मयम् ॥ १५  
 अथ विष्णुर्महातेजाः पितामहमुवाच ह । एषां लोकं जनौघानां दातुमर्हसि सुव्रत ॥ १६  
 इमे हि सर्वे स्नेहान्मामनुयाता मनस्विनः । भक्षा हि भजितव्याश्च त्यक्त्वात्मानश्च मत्कृते ॥ १७  
 तच्छ्रुत्वा विष्णुवचनं ब्रह्मा लोकगुरुः प्रभुः । लोकान्सान्तानिकाभाम यास्यन्तीमे समागताः  
 यश्च तिर्यग्गतं किञ्चिच्छ्वामेवमनुचिन्तयत् । प्राणांस्त्यक्षति भक्त्या वै तत्सन्ताने विद्यत्यति  
 सर्वैर्ब्रह्मगुणैर्युक्ते ब्रह्मलोकादनन्तरे ॥ २०

वानराश्च स्वकां योनिमृक्षाश्चैव तथा बभूवुः । येभ्यो त्रिनिःसृताः सर्वे सुरेभ्यः सुरसंभवाः २१  
 तेषु प्रविविशे चैव सुग्रीवः सूर्यमण्डलम् । पश्यतां सर्वदेवानां स्वान्पितृन्प्रतिपेदिरे ॥ २२  
 तथोक्तवति देवेशे गोप्रतारमुपागताः । भेजिरे सरयूं सर्वे हर्षपूर्णाश्रुविल्लवाः ॥ २३  
 अवगाह्य जलं यो यः प्राणी ह्यासीत्प्रहृष्टवत् । मानुषं देहमृत्सृज्य विमानं सोऽध्यरोहता ॥ २४  
 तिर्यग्योनिगतानां च शतानि सरयूजलम् । संग्राप्य त्रिदिवं जग्मुः प्रभासुरवपूषि च ॥  
 दिव्या दिव्येन वपुषा देवा दीप्ता इवाभवन् ॥ २५

गत्वा तु सरयूतोयं स्थावराणि चराणि च । प्राप्य तत्तोयंविद्धेदं देवलोकमुपागमन् ॥ २६  
 तस्मिन्नपि समापन्ना ऋक्षवानरराक्षसाः । तेऽपि स्वर्गं प्रविविशुर्देहाभिक्षिप्य चाम्भसि ॥ २७  
 ततः समागतान्सर्वान्स्थाप्य लोकगुरुर्दिवि । जगाम त्रिदशैः सार्धं सदा हृष्टैर्दिवं महत् ॥ २८  
 इत्यार्षे श्रीमद्रामायणे वाल्मीकीय आदिकाव्ये उत्तरकाण्डे दशोत्तरशततमः सर्गः ॥ ११० ॥

### एकादशोत्तरशततमः सर्गः ।

.तावदेतदाख्यानं सोत्तरं ब्रह्मपूजितम् । रामायणमिति ख्यातं मुख्यं वाल्मीकिना कृतम् ॥ १  
 ततः प्रतिष्ठितो विष्णुः स्वर्गलोके यथापुरम् । येन व्याप्तमिदं सर्वं त्रैलोक्यं सच्चराचरम् ॥ २  
 ततो देवाः सगन्धर्वाः सिद्धाश्च परमर्षयः । नित्यं शृण्वन्ति संतुष्टा दिव्यं रामायणं दिवि ॥ ३  
 इदमाख्यानमायुष्यं सौभाग्यं पापनाशनम् । रामायणं वेदसमं श्राद्धेषु श्रावयेद्बुधः ॥ ४  
 अपुत्रो लभते पुत्रमधनो लभते धनम् । सर्वपापैः प्रमुच्येत पदमप्यस्य यः पठेत् ॥ ५  
 पापान्यपि च यः कुर्याद्ब्रह्महृन्महनि मानवः । पठत्येकमपि श्लोकं पापात्स परिमुच्यते ॥ ६  
 वाचकाय च दातव्यं वस्त्रं धेनुं हिरण्यकम् । वाचके परितुष्टे तु तुष्टाः स्युः सर्वदेवताः ॥ ७  
 एतदाख्यानमायुष्यं पठन्नामायणं नरः । सपुत्रपौत्रो लोकेऽस्मिन्प्रेत्य चेह महीयते ॥ ८  
 अयोध्यापि पुरी रम्या शून्या वर्षगणान्ब्रह्मन् । ऋषभं प्राप्य राजानं निर्वासमुपयास्यति ॥ ९  
 एतदाख्यानमायुष्यं सभविष्यं सहोत्तरम् । कृतवान्प्रचेतसः पुत्रस्तद्ब्रह्माप्यन्वमन्यत ॥ १०  
 अश्वमेधसहस्रस्य वाजपेयायुतस्य च । लभते श्रवणादेव सर्गस्यैकस्य मानवः ॥ ११  
 प्रयागादीनि तीर्थानि गङ्गाद्याः सरितस्तथा । नैमिशादीन्यरण्यानि कुरुक्षेत्रादिकान्यपि ॥  
 गतानि तेन लोकेऽस्मिन्येन रामायणं श्रुतम् ॥ १२  
 हेमभारं कुरुक्षेत्रे प्रस्ते भानौ प्रयच्छति । यश्च रामायणं लोके शृणोति सदृशाबुधौ ॥ १३  
 सम्यक्श्रद्धासमायुक्तः शृणुते राघवीं कथाम् । सर्वपापात्प्रमुच्येत विष्णुलोकं स गच्छति ॥ १४

आदिकाव्यमिदं त्वार्षे पुरा वाल्मीकिना कृतम् । यः शृणोति सदा भक्त्या स गच्छेद्ब्रह्मणवीं तनुम्  
पुत्रदाराश्च वर्धन्ते संपदः सन्ततिस्तथा । सत्यमेतद्विदित्वा तु श्रोतव्यं निषतात्मभिः ॥ १६  
गायत्र्याश्च स्वरूपं तद्रामायणमनुत्तमम् ॥ १७

अपुत्रोऽप्यनुत्तमधनो लभते धनम् । सर्वपापैः प्रमुच्येत पदमप्यस्य वः पठेत् ॥ १८  
वः पठेत् सत्त्वित्यं चरितं राघवस्य ह । भक्त्या निष्कल्मषो भूत्वा दीर्घमायुरवाप्नुयात् १९  
चिन्तयद्ब्राह्मणं नित्यं श्रेयः प्राप्तुं य इच्छति । श्रावयेदिदमाख्यानं ब्राह्मणेभ्यो दिने दिने २०  
यस्त्विदं रघुनाथस्य चरितं सकलं पठेत् । सोऽमुक्षये विष्णुलोकं गच्छत्येव न संशयः ॥ २१  
पिता पितामहस्तस्य तथैव प्रपितामहः । तत्पिता तत्पिता चैव विष्णुं यान्ति न संशयः ॥ २२  
चतुर्वर्गप्रदं नित्यं चरितं राघवस्य तु । तस्माद्यज्ञवता नित्यं श्रोतव्यं परमं सदा ॥ २३  
शृण्वन् रामायणं भक्त्या यः पादं पदमेव वा । स याति ब्रह्मणः स्थानं ब्रह्मणा पूज्यते सदा ॥  
एवमेतत्पुरावृत्तमाख्यानं भद्रमस्तु वः । प्रव्याहरत विस्रब्धं बलं विष्णोः प्रवर्धताम् ॥ २५

इत्यार्षे श्रीमद्रामायणे वाल्मीकीय आदिकाव्ये चतुर्विंशत्सहस्रिकायां संहितायामुत्तर-

श्रीरामायणे उत्तरकाण्डे एकादशोत्तरशततमः सर्गः ॥ १११ ॥

इति श्रीमद्रामायणे उत्तरकाण्डं संपूर्णम् ।  
संपूर्णं चेदं श्रीमद्रामायणम् ।  
शुभं भूयात् ।